

ಕ್ಯಾಥಲಿನ್ ರೊಡ್ರಿಗಸ್‌ಚ್ಯೊ ಮೊಟ್ಟೈ ಕಥಾ



ಆಶಾವಾದಿ ಪ್ರಕಾಶನಾಚೆಂ ಡಿಜಿಟಲ್ ಪುಸ್ತಕ್

ಕ್ಯಾಥರೀನ್ ರೊಡ್ರಿಗಸಾಚ್ಯೊ ಮೊಟ್ವೊ ಕಥಾ

50 ಮೊಟ್ವ್ಯಾ ಕಥೆಂಚೊ ಪುಂಜೊ

Catherine Rodriguesacheo Mottveo Kotha - *A collection of 50 Konkani short stories written by Catherine Rodrigues Katpady, edited by Valley Quadros and published by Ashawadi Prakashan.*

(C) ASHAWADI PRAKASHAN

First Edition : 2022 (Digital)

Cover : Enigma Creations

Layout : Enigma Creations, Goa

Pages : 386

For communication email: ashawadi@gmail.com, WhatsApp at 7021967880

ಮಾಂಡಾವಳ್

ಡಿಜಿಟಲ್ ಕೊಂಕಣಿ ಅಸ್ತರಿ ಸಾಹಿತ್ಯ
ವಾಚ್ಪ್ಯಾಲಾಗಿಂ ದೋನ್ ಉತ್ರಾಂ

- | | |
|----------------------------|----------------------------------|
| 1. ನಕ್ಶಿರ್ | 26. ಪಿರ್ಲುಕ್ |
| 2. ರಿಫಿಯಾಲಕ್ಶಿ | 27. ಕುಡ್ಲೊ ಮೂಸ್ |
| 3. ಖತ್ಕತೊ | 28. ನಾಂವ್ ನಾತ್ಲೊ |
| 4. ಋಣ್ | 29. ಪಿತುಳ್ |
| 5. ನೆಂಟುಲೆಂ | 30. ಅಂಗಲಾಪ್ |
| 6. ಮೊಳ್ಳಿ | 31. ಉಜೊ |
| 7. ಸುಟ್ಕಾ ಆಶೆತಾನಾ... | 32. ಮುರ್ಮುರೊ |
| 8. ವೊಂಪ್ಲೆಂ | 33. ಆಯಾ |
| 9. ಕಾಳೊಕ್-ಉಜ್ವಾಡ್ ಖಿಯಾ? | 34. ಕಾಂತೊವ್ಲಿ |
| 10. ಸಾಂಜ್ | 35. ದೋಗ್ ಬಾಪಯ್ |
| 11. ಮಾಂಯ್ | 36. ಫಾಣೊ |
| 12. ಶಿರ್ಲಾಮಾಂಡೊ | 37. ಪಾಟಿಂ ಯೆ ಬಾಳಾ |
| 13. ಸ್ಲೆಲ್ಲಾ ಟಿಚಿರಿಚಿ ನಾತ್ | 38. ವಿಣ್ಣೆಂ ಸತ್ |
| 14. ಗುರು ದೇವೋಭವ | 39. ನೆವ್ನಿ |
| 15. ಗೊಂಗೊ | 40. ಅಪ್ಪು ಮಾಸ್ವರ್ |
| 16. ಮಿಟ್ಲೆ | 41. ಕೊಡ್ಲಾಣ್ |
| 17. ಖಾಲೊ ಬೊಳೊ ಪೂತ್ | 42. ಪತಿ ಖಿಯಾ ಆಸಾ? |
| 18. ವಿನಿ ಭೊಂವ್ತಿಲೆ ಜುದಾಸ್ | 43. ಚಾಂಪ್ಯಾ ರೂಕ್ |
| 19. ಧಾಕ್ಟಲಿಂ ನಕ್ಶಿರಾಂ | 44. ಖಿಣ್ |
| 20. ಪಡ್ಲೊ | 45. ತೀನ್ ಮುಟಿ ಮಾತಿ |
| 21. ಎಡಿಸನ್ | 46. ತೊಡೊಪ್ |
| 22. ದುಕಾಟೊ | 47. ಮಮ್ತಾ, ಅಶೆಂ ಕಿತ್ಯಾಕ್ ಕೆಲೆಯಾ? |
| 23. ವಾಟ್ | 48. ಕ್ಯಾಮರಾ |
| 24. ಮಮ್ಮ ಮೆಳತ್....? | 49. ಮನ್ಶಾತ್ |
| 25. ಲೊಕ್‌ಡಾನ್ | 50. ಮರಣ್, ಫೊಂಡ್, ಸಾರಿಂ! |

ಧಿನ್ವಾಸ್

ಬಾಯ್ ಕ್ಯಾಥರೀನ್ ರೊಡ್ರಿಗಸಾಚ್ಯಾ ವಿಂಚ್ಣಾರ್ ಕಥೆಂಕ್
ಪುಸ್ತಕಾರುಪಾರ್ ಹಾಡುಂಕ್ ಸಹಕಾರ್ ದಿಲ್ಲ್ಯಾ ಹ್ಯಾ ಸಮೇಸ್ತಾಂಕ್
ಮುಜೆ ಮಾಯಾಮೊಗಾಚೆ ಧಿನ್ವಾಸ್

ಮಾಬಾಚೀತನ್ ಲೋಬೊ
ಹಿಲರಿ ಡೆ'ಸಿಲ್ವಾ ಮಿರಾರೋಡ್
ಉಜ್ವಾಡ್ ಪಂದ್ರಾಳೆಂ
ರಾಕ್ಲೊ ಹಫ್ತಾಳೆಂ
ಆಸ್ಸಿ ಪ್ರೆಸ್ ಮಂಗ್ಳುರ್
ಎನಿಗ್ಮಾ ಕ್ರಿಯೇಶನ್, ಗೊಂಯ್

ಡಿಜಿಟಲ್ ಕೊಂಕಣಿ ಅಸ್ತರಿ ಸಾಹಿತ್ಯ: ಕ್ಯಾಥರಿನ್ ರೊಡ್ರಿಗಸಾಚ್ಯೊ ವಿಂಚ್ಲಾರ್ ಕಥಾ



ಎಕಾ ಕುಟ್ಮಾಂತ್ ಕೆದ್ನಾಂಚ್ ಅಪ್ಲಾ ಭುರ್ಗ್ಯಾಂಥಂಯ್ ಎಕಾ ಆವಯ್ ಬಾಪಾಯ್ಣೊ ಕಾಯ್ಣೊ ಫಾಯ್ಣೊ ಮಾಗ್ಣೊನಾ. ಬಾಪಾಯ್ಣಿ ದೀಶ್ ವಯ್ ಆಸ್ತಾ ತರ್ ಆವಯ್ಣಿ ದೀಶ್ ಸಕ್ಲಾ; ಬಾಪಾಯ್ಣಿ ಕಾಳ್ಜಾಂತ್ ಅಪ್ಲಾ ಕುಟ್ಮಾಚಿ ಕಾಳ್ಜಿ ಆಸ್ತಾ ತರ್ ಆವಯ್ಣಿ ಕಾಳ್ಜಾಂತ್ ಮೋಗ್ ಆನಿ ಹುಸ್ಕೊ ಆಸ್ತಾ, ದೆಕುನ್ ಬಾಪುಯ್ ಅಪ್ಲಾ ಕುಟ್ಮಾಚ್ಯಾ ಮಾತ್ಯಾರ್ ಏಕ್ ಶಾಶ್ವಿತ್ ಪಾಕೆಂ ಆಸಾ ಕರ್ಚಿ ಅಪ್ಲಿ

ಮುಳಾವಿ ಜವಾಬ್ದಾರಿ ಮ್ಹಣುನ್ ಅಪ್ಲೆಂ ಆವ್ಕೆಚ್ ತ್ಯಾ ಪಾಸತ್ ಝರಯ್ನಾನಾ ಆವಯ್ ತ್ಯಾ ಪಾಕ್ಯಾ ಸಕ್ಲಾ ಜಿಯೆಂವ್ಕ್ ಜಾಯ್ ಸಾರ್ಕಿ ನಿತಳಾಯ್ ಕರ್ಚಿ, ಕಾಡಿ-ಬೊಡಿ ವಿಂಚುನ್ ರಾಂಧ್ಲೆಂತ್ ಶಿತ್‌ಗಿ ಪೇಜ್‌ಗಿ ಶಿಜವ್ನ್ ಅಪ್ಲಾ ಕುಟ್ಮಾಚ್ಯಾ ಸಾಂದ್ಯಾಂಚಿಂ ಪೊಟಾಂ ಕೆದಿಂಚ್ ರಿತಿಂ ಪಡಾನಾಶೆಂ ಕರ್ಚಿಚ್ ಅಪ್ಲಿ ಮುಳಾವಿ ಜವಾಬ್ದಾರಿ ಮ್ಹಣುನ್ ಲೆಕುನ್ ಅಪ್ಲೆಂ ಆವ್ಕೆ ಝರಯ್ತಾ. ಏಕ್ ಬಾಪುಯ್ ಸಕಾಳಿಂ ಘರಾಭಾಯ್, ಜೊಡಿಕ್ ಗೆಲ್ಲೊ ಸಾಂಜೆರ್ ತಿ ಜೋಡ್ ಘೆವ್ನ್ ಘರಾ ಯೆತಚ್ ತಾಚಿ ತ್ಯಾ ದಿಸಾಚಿ ಜವಾಬ್ದಾರಿ ಸಂಪ್ಲಿ ಮ್ಹಣುನ್ ಲೆಕ್ತಾ ಪುಣ್ ಎಕ್ಳೆ ಆವಯ್ಣಿ ಜವಾಬ್ದಾರಿಕ್ ವೆಳಾಚಿ ಗಡ್ ನಾ ತಿಚ್ಯಾ ಮೊಗಾಕ್ ಕಸ್ಲಿಚ್ ತಡ್ ನಾ. ಇತ್ಲೆಂಚ್ ನ್ಹಯ್; ಏಕ್ ಆವಯ್ ತಿ ಸದಾಂಚ್ ಆವಯ್; ಜಾಂವ್ ಭುರ್ಗಿಂ ಅಪ್ಲಿಂ ವಾ ಸೆಜಾಚಿಂ; ಭುರ್ಗಿಂ ತಿಂ ಅಪ್ಲಿಂಚ್ ಮ್ಹಳ್ಳೊ ಮಾಯಾಮೋಗ್ ತಿಚ್ಯಾ ಕಾಳ್ಜಾಂತ್ ಕೆದ್ನಾಂಚ್ ರಿಕಾಮೊ ಪಡಾನಾ.

ಏಕ್ ಸಮಾಜ್ ಮ್ಹಣ್ಚೆಂ ಏಕ್ ಸಾರ್ಕೊ ಲೋಕ್ ತ್ಯಾ ಸಮಾಜೆಂತ್ ಜಿಯೆನಾ, ಏಕ್ ಧರ್ಮ್ ಜಾಂವ್, ಏಕ್ ಸಂಸ್ಕೃತಿ ಜಾಂವ್, ಏಕ್ ರೀತ್-ರಿವಾಜ್ ಜಾಂವ್ ತ್ಯಾ ಸಮಾಜೆಂತ್ ಆಸುಂಕ್‌ಚ್ ಜಾಯ್ ಮ್ಹಣುನ್ ನಾ; ಪ್ರತ್ಯೇಕ್ ಜಾವ್ನ್ ಕೊಂಕಣಿ ಸಮಾಜೆಕ್. ಜೆರಾಲ್ ರಿತಿನ್ ಕಳ್ (ಗುಜರಾಥ್) ಥಾವ್ನ್ ಕೊಚಿನ್ (ಕೇರಳಾ) ಪರಯಾಂತ್ ವಿಸ್ತಾರ್ಲೆಲ್ಯಾ ಕೊಂಕಣಿ ಲೋಕಾಂನಿ ಜಿಯೆವ್ನ್ ಆಸ್ಲಿ ಸಮಾಜ್ ಬಹುಸಂಸ್ಕೃತೆಚಿ. ಜಶೆಂ ಗುಜರಾತಾಂತ್ ಗುಜರಾತಿ, ಮಹಾರಾಶ್ಟಾಂತ್ ಗೊಂಯಾಂತ್ ಮರಾಠಿ, ಕರ್ನಾಟಕಾಂತ್ ಕನ್ನಡ್, ಕೇರಳಾಂತ್ ಮಲ್ಯಾಳಿ ಪ್ರಮುಕ್

ಸಂಸ್ಕೃತಿ ತರ್ ಮಂಗ್ಳುರ್ ತಸಲ್ಯಾ ಪರಿಸರಾಂತ್ ತುಳು, ಬ್ಯಾರಿ.... ಸಭಾರ್ ಜಾತಿ-ಧರ್ಮಾಚಿ ಸಂಸ್ಕೃತಿ ಜಿವಾಳ್ ಆಸಾ.

ಪಾಂಗ್ಳಾ (ಶಂಕರಪುರ) ಥಾವ್ನ್ ಕಾಂಯ್ ತೀನ್-ಚ್ಯಾರ್ ಮಯ್ಲಾಂ ಲಾಗ್ತಿಲ್ಯಾ ಕಟ್ಟಾಡಿಂತ್ ಬಾಯ್ ಕ್ಯಾಥರಿನ್ ರೊಡ್ರಿಗಸಾನ್ ಜಿಯೆಲ್ಲಿ ಸಮಾಜ್ ಮ್ಹಾಕಾ ಲಾಗ್ತಿಲ್ಯಾನ್ ವಳ್ಳಿಚಿ. ತುಳು ಭಾಸೆಚಿ ಗ್ರೇಸ್ತ್ ಸಂಸ್ಕೃತಿ ತಿ ಅಪ್ಲ್ಯಾಚ್ ಸಂಸ್ಕೃತೆಪರಿಂ ಸಮ್ಜ್ಲಾನ್, ಪಾಳುನ್ ಆಯ್ಲ್ಯಾ ದೆಕುನ್ ತುಳು ಭಾಸೆಂತ್ ತಿಚೆಂ ಯೋಗ್‌ದಾನ್ ಚಡ್ ಆಸಾ ಪುಣ್ ತಿಚೆಂ ಕೊಂಕಣಿ ಸಾಹಿತ್ಯಾಕ್‌ಯೀ ಜಾಯ್ತೆಂ ಯೋಗ್‌ದಾನ್ ಆಸಾ. ಸಮಕಾಳೀನ್ ಸಾಹಿತ್ಯಾಂತ್ ಹೆರ್ ಭಾಶೆಂನಿ ಆಸ್ಲೆಪರಿಂ ಕೊಂಕಣಿಂತ್ ಅಸ್ತರಿ ಸಂವೇದನಾಚೆಂ ಸಾಹಿತ್ಯ್ ನಾ ಪುಣ್ ಹೆಂ ಉಣೆಂಪಣ್ ಪಯ್ಸ್ ಕರುಂಕ್ ಸಭಾರಾಂಚೆಂ ಸಾಹಿತ್ಯ್ ಯಾದಿಕ್ ಹಾಡುಯೆತಾ, ಜಶೆಂ ಗೊಂಯಾಂತ್ ಬಾಯ್ ಹೇಮಾ ನಾಯ್ಕ್ ಜಾಂವ್, ಬಾಯ್ ಮೀನಾ ಕಾಕೊಡ್ಕರ್, ಬಾಯ್ ಮಾಯಾ ಖರಂಗಳೆ, ಬಾಯ್ ಜಯಂತಿ ನಾಯ್ಕ್, ಬಾಯ್ ನೂತನ್ ಸಾಖರಿದಾಂಡೆ, ಬಾಯ್ ನಯನಾ ಅಡಾರ್ಕರ್, ಬಾಯ್ ಗ್ವಾದುಲೊಪ್ ಡಾಯಸ್ ಆನಿ ಥೊಡ್ಯಾ ಹೆರಾಂನಿ ಸಯ್ತ್ ಖೂಪ್ ಬರೆ ರಿತಿನ್ ಅಸ್ತರಿ ಸಂವೇದನಾಚೆಂ ಸಾಹಿತ್ಯ್ ರಚ್ಲಾಂ. ಮಂಗ್ಳುರಿ ಮುಳಾಂತ್ ಬಾಯ್ ಆಯ್ಲಿನ್ ಪಿಂಟೊನ್, ಬಾಯ್ ಎವ್ಲಾಲಿಯಾ ಅಲ್ವಾರಿಸಾನ್, ಬಾಯ್ ಗ್ಲೇಡಿಸ್ ರೇಗೊನ್ ತಶೆಂಚ್ ಬಾಯ್ ಕ್ಯಾಥರಿನ್ ರೊಡ್ರಿಗಸಾನ್ ಸಯ್ತ್ ಅಪ್ಲ್ಯಾ ಕಥೆಂನಿ ಅಸ್ತರಿ ಸಂವೇದನಾಂಕ್ ವೆಗ್-ವೆಗ್ಳ್ಯಾ ರಿತಿಂನಿ ಪಿಂತ್ರಾಯ್ಲಾಂ. ಮನ್ಯಾಭಾಂಡ್, ಮಾನವೀಯತೆಚಿಂ ಮೌಲ್ಯಾಂ, ದೀಸ್ ಗೆಲ್ಲೆಪರಿಂಚ್ ವಿಸ್ತೊನ್ ವೆಚಿ ನಯ್ಕಿತಾ ಸಗಲೆಂ ಹ್ಯಾ ಎಕೆಕಾ ಕಥೆಂನಿ ವೆಗ್-ವೆಗ್ಳಿಂ ರುಪಾಂ ಘೆವ್ನ್ ವಾಚ್ಚ್ಯಾಚ್ಯಾ ಕೊಶೆಡ್ಲಾಕ್ ಖೊಂಕ್ತಾತ್.

ಕ್ಯಾಥರಿನ್ ರೊಡ್ರಿಗಸ್, ಕೆವಿನ್ ಡಿಮೆಲ್ಲೊ ಕಾರ್ಕಳ್ ಆನಿ ಹಾಂವ್ ಚಡುಣೆಂ ಸಮಕಾಳೀನ್ ತರ್‌ಯೀ, ಪ್ರಾಯೆನ್ ಜಾಂವ್ ಜಿಣ್ಯೆ ಅಣ್ಣವಾಂತ್ ಜಾಂವ್ ಬಾಯ್ ಹಾಂವ್ ಲ್ಹಾನ್. ಕ್ಯಾಥರಿನ್ ರೊಡ್ರಿಗಸಾಚ್ಯೊ ಕಥಾ ಸಮಾಜಿಕ್ ಪ್ರತಿಫಲಿತ್ ಜಾಂವ್ಚ್ಯೆ ತಸಲ್ಯೊ ಕೆವಿನ್ ಡಿಮೆಲ್ಲೊಚ್ಯಾ ಕಥೆಂನಿ ಗ್ರಾಮೀಣ್ ಪರಿಸರಾಚೆಂ ಚಿತ್ರಣ್ ಏಕ್ ವೆಗ್ಳೊಚ್ ಸಂಸಾರ್ ರಚ್ತಾ ತರ್ ಬಾಯ್ ಕ್ಯಾಥರಿನ್ ರೊಡ್ರಿಗಸಾಚ್ಯಾ ಕಥೆಂನಿ ವೆಗ್-ವೆಗ್ಳ್ಯಾ ಘಡಿತಾಂನಿ ಸಮಾಜಿಚ್ಯಾ ವೆಗ್-ವೆಗ್ಳ್ಯಾ ಸಂವೇದನಾಂಕ್ ಪ್ರತಿಫಲಿತ್ ಕರ್ಚೆಂ ಪಳೆವ್ತಾತ್. 2004 ಇನ್ಸ್ಟೆಂತ್ ದಾಯ್ಜ್.ಕೊಮ್ ಮುಖಾಂತ್, ದಾಯ್ಜ್ ಸಾಹಿತಿಕ್ ಸ್ಪರ್ಧ್ಯಾಂತ್ ಮೊಟ್ಟಿ ಕಥಾ ವಿಭಾಗಾಂತ್ ಪಯ್ಲೆಂ ಇನಾಮ್ (ಚರುವೊ), 2006 ಇನ್ಸ್ಟೆಚ್ಯಾ ದಾಯ್ಜ್ ಸಾಹಿತಿಕ್ ಸ್ಪರ್ಧ್ಯಾಂತ್ ಮೊಟ್ಟಿ ಕಥಾ ವಿಭಾಗಾಂತ್ ತಿಸ್ರೆಂ ಇನಾಮ್ (ಏಕ್ ಪೊಡ್ ದುಕ್ರಾಮಾಸ್), 2007 ಇನ್ಸ್ಟೆಚ್ಯಾ ದಾಯ್ಜ್ ಸಾಹಿತಿಕ್ ಸ್ಪರ್ಧ್ಯಾಂತ್

ಮೊಟ್ಟ್ಯೊ ಕಥಾ ವಿಭಾಗಾಂತ್ ಪಯ್ಲೆಂ ಇನಾಮ್ (ಬೆಣ್ಣಾಂ). ಅಶೆಂಚ್ ಸಭಾರ್ ಹೆರ್ ಸಾಹಿತಿಕ್ ಸ್ಪರ್ಧ್ಯಾಂನಿ ಸಯ್ತ್ ತಿಣೆಂ ಮೊಟ್ಟ್ಯೊ ಕಥಾ ವಿಭಾಗಾಂತ್ ಇನಾಮಾಂ ಆಪ್ಣಯ್ಲಾಂತ್.

ಕ್ಯಾಥರಿನ್ ರೊಡಿಗಸ್ ಮೂಳ್ ನಾಟಕಿಸ್ತ್; ತುಳು ಭಾಶೆಂತ್ ತಿಣೆಂ ಶೆಂಬೊರ್, ಕೊಂಕಣಿಂತ್ ಪಂದ್ರಾ ನಾಟಕ್ ಬರಯ್ಲಾಂತ್, ಮೂಳ್ ನಾಟಕಿಸ್ತ್ ಜಾಲ್ಲ್ಯಾನ್ ತಿಚಿ ಸಮಾಜೆಕ್ ದೆಖ್ಚಿ ನದರ್ ಅಧ್ವಿಚ್. ಹಿ ನದರ್ ಚೆದ್ನಾಂ ಉತ್ತಾಂಚೊ ಥಂಕೊ ಘೆತಾನಾ ಥಂಯ್ಚರ್ ಉಭೊಂಚೆಂ ಸಾಹಿತ್ಯ್ ಸಮಾಜ್‌ಮುಖಿ ಸಾಹಿತ್ಯ್ ಜಾತಾ. ವಿಮರ್ಶಾತ್ಮಕ್/ವಿಡಂಬನಾತ್ಮಕ್ ಚಿಂತ್ನಾಂಕ್ ಆಟಾಪ್ಪ್ಯಾ ತಿಚ್ಯಾ ಪನ್ನಾಸ್ ಮೊಟ್ಟ್ಯೊ ಕಥೆಂಕ್ ಹ್ಯಾ ಪುಸ್ತಕಾಂತ್ ಘೆತ್ಲಾಂತ್, ಹ್ಯೊ ಪನ್ನಾಸ್ ಕಥಾ ಉದೆಲ್ಲೊ ಕಾಳ್ ಚಡುಣೆಂ ತೀಸ್ ವರ್ಸಾಂಚೊ. ಹ್ಯಾ ತೀಸ್ ವರ್ಸಾಂಚ್ಯಾ ಕಾಳಾರ್ ಸಯ್ತ್ ಜಾಲ್ಲಿ ಜಾಯ್ತಿ ಸಾಮಾಜಿಕ್ ಬದ್ಲಾವಣ್ ಆಮಿ ಪಳೆತಾಂವ್. ತೀಸ್ ವರ್ಸಾದಿಂ ಘರಾಂನಿ ಟಿ.ವಿ. ಆಯ್ಲಿ, ಸೀರಿಯಲ್ಸಾಂ, ಫಿಲ್ಮಾಂ ಆನಿ ಚಿತ್ರಹಾರಾಂನಿ ಲೊಕಾಕ್ ಅಪ್ಣಾಶೆಂ ವೊಡ್ಲೆಂ. ಇತ್ತೆಂಚ್ ನ್ಹಯ್, ಉತ್ತೀಮ್ ಸಾಹಿತ್ಯ್ ಸಯ್ತ್ ಭಾಸೆಚ್ಯೊ ಗಡಿ ಉತ್ತೊನ್ ಟಿವಿಂನಿ ವೆಗ್-ವೆಗ್ಳ್ಯಾ ಪ್ರಕಾರಾಂನಿ ಪ್ರಸಾರ್ ಜಾಂವ್ಕ್ ಲಾಗ್ತಾನಾ ವಾಚಪ್ ಅಪ್ಯೆಂಚ್ ಉಣೆಂ ಜಾವ್ನ್ ಆಯ್ಲೆಂ. ವಾಚಪ್ ಉಣೆಂ ಜಾವ್ನ್ ಆಯಿಲ್ಲೆಪರಿಂಚ್ ಬರಯ್ತಲೆ ಸಯ್ತ್ ಉಣೆಂ ಜಾಲೆ, ಛಾಪ್ಲೆಲೆ ಸಯ್ತ್ ಉಣೆಂ ಜಾಲೆ. ಹೆಚ್ ಕಾಳಾರ್ ಮಾರ್ಗಾಯ್ ಚಡುನ್ ಆಯ್ಲಿ, ಜೊಕ್ತಿ ವಾಚ್ಚಿ ನಾಸ್ತಾನಾ ಎಕೆಚ್ ಪತ್ರಾಂ ಬಂದ್ ಜಾಲಿಂ ಆನಿ ಪುಸ್ತಕಾಂ ಪ್ರಕಾಶನ್ ಕರ್ಚ್ಯಾಂನಿ ಸಯ್ತ್ ಹಜಾರಾಂ ಥಾವ್ನ್ ಪಾಂಯ್ಲಿಂ, ಪಾಂಯ್ಚ್ಯಾಂ ಥಾವ್ನ್ ತಿನ್ಯಿಂ ಪುಸ್ತಕಾಂ ಛಾಪುಂಕ್ ಧರ್ಲೆಂ ಪುಣ್ ತಿನ್ಯಿಂ ಪುಸ್ತಕಾಂ ಛಾಪುನ್ ಸಯ್ತ್ ತಿಂ ಪುಸ್ತಕಾಂ ಮೊಲಾಕ್ ಘೆವ್ನ್ ವಾಚ್ಚಲಿಂಚ್ ನಾಂ ಜಾಲಿಂ. ಮೊಲಾಕ್ ಘೆಂವ್ಚೆಂ ಸೊಡ್ಯಾಂ, ಫುಂಕ್ಯಾಕ್ ದಿಲ್ಯಾರೀ ವಾಚ್ಚಲಿಂ ಕಿತ್ಲಿಂ ಆಸಾತ್ ಮ್ಹಳ್ಳೆಂ ಅನ್ಯೆಕ್ ಪ್ರಶ್ನ್.

ಅಶೆಂ ಮ್ಹಣುನ್ ಸಾಹಿತ್ಯ್ ರಚನ್ ಸಂಪ್ಲೆಂ ಮ್ಹಣುನ್ ನ್ಹಯ್. ವೆಳಾಕಾಳಾಕ್ ಸರಿ ಜಾವ್ನ್ ಸಾಹಿತ್ಯಾನ್ ಸಯ್ತ್ ಅಪ್ಲೆಂ ರೂಪ್ ಬದಲಾಂ ತಶೆಂಚ್ ಬದಲ್ಚ್ಯಾ ಸಮಾಜೆಂತ್ ಸಯ್ತ್ ಏಕ್ ಕಥಾಕಾರ್ ಅಪ್ಲ್ಯಾ ಸೃಜನಾತ್ಮಕ್ ಚಿಂತ್ನಾಚ್ಯಾ ಸಕ್ತೆಂತ್ ಅಪ್ಲಿ ಪ್ರತಿಭಾ ದಾಕವ್ನ್ ಆಯ್ಲಾ. ಬಾಯ್ ಕ್ಯಾಥರಿನ್ ರೊಡಿಗಸಾಚ್ಯಾ ಹ್ಯಾ ಪನ್ನಾಸ್ ಕಥೆಂತ್ಲ್ಯಾ ಎಕೆಕಾ ಕಥೆಂನಿ ಕಥಾನಕ್ ಜಿತ್ಲಿ ಮಹತ್ವಾಚಿಕ್ ತಿ ಪ್ರಸ್ತುತಿ ಸಯ್ತ್ ತಿತ್ತೆಚ್ ಮಾಪಾನ್ ಮಹತ್ವಾಚಿ ಮ್ಹಳ್ಳೆಂ ತಿಚ್ಯಾ ಎಕೆಕಾ ಕಥೆಂಕ್ ವಾಚುನ್ ಗೆಲ್ಲೆಪರಿಂ ಗಮ್ತಾ. ಅಸ್ಕತ್ ಸಂಯ್ಚಾಚ್ಯಾ ಅಸ್ತರೆಚ್ಯಾ ಅಸಹಾಯಕ್ ಸಂವೇದನಾಂನಿ ಎಕೆಕಾ ಕಥೆಂನಿ ಅಭಿವ್ಯಕ್ತ್ ಜಾಂವ್ಚೆಂ ಪಳೆವ್ಣೆತ್. ಚೆಡ್ ಕರುನ್ ಸಮಾಜಿಕ್ ಚಾಲ್ತ್ಯಾ ಘಡಿತಾಂ-

ಘಟನಾಂಕ್ ಮೊಟ್ಟ್ಯೊ ಕಥೆಂನಿ ಅಭಿವ್ಯಕ್ತ್ ಕರ್ಚಿ ವಾ ಕೆಲ್ಲಿ ರೀತ್ ಬಾಯ್ ಕ್ಯಾಥರಿನ್ ರೊಡ್ರಿಗಸಾಚ್ಯಾ ಕಥೆಂನಿ ಪಳೆವ್ಣೆತ್. ಕ್ಯಾಥರಿನ್ ಬಾಯೆಚ್ಯಾ ಕಥೆಂನಿ ಫಿಲೋಸೊಫಿ ನಾ ಪುಣ್ ಮನ್ಶಾಂಮೊಲಾಂ ಯಥೇಶ್ಟ್ ಮಾಪಾನ್ ಆಸಾತ್. ಅಶೆಂ ಪಳೆಲ್ಯಾರ್ ಮನ್ಶಾಂಮೊಲಾಂಚೆಂ ಸಂವೇದನ್ ಆಸ್ಲೊಚ್ ಕಥಾಕಾರ್ ಜಾಂವ್ಕ್ ಸಕ್ತಾ. ಹಿಂ ಘಡಿತಾಂ ಎಕಾ ಸಮಾಜಿಕ್ ವರ್ತುಲಾಭಿತರ್ಲಿಂ ನ್ಹಯ್, ಭಾರತಾಂತ್ಲ್ಯಾ ಖಿಂಚ್ಯಾಯ್ ಸಮಾಜಿಕ್ ಲಾಗು ಜಾವ್ಣೆತ್ ತಸಲ್ಯಾ ಕಥೆಂಕ್ ಪುಸ್ತಕಾರುಪಾರ್ ಪರ್ಗಟುನ್ ಜಾಯ್.

ಅಶೆಂ ಖೊಲಾಯೆನ್ ಪಳೆಲ್ಯಾರ್ ಬಾಯ್ ಆಯಿನ್ ಪಿಂಟೊಚ್ಯಾ ಮೊಟ್ಟ್ಯೊ ಕಥೆಂಕ್ ಪುಸ್ತಕಾರುಪಾರ್ ಕೊಣೆಂಚ್ ಪರ್ಗಟ್ ಕರುಂಕ್ ನಾ. ಬಾಯ್ ಗ್ಲೇಡಿಸ್ ರೇಗೊ ಸ್ವಾತಾ ಏಕ್ ಲೇಖಿಕ್ ಆನಿ ಪ್ರಕಾಶಕ್ ಜಾವ್ನ್ ತಿಚ್ಯಾ ತಶೆಂಚ್ ತಿಚ್ಯಾ ಧುವೆಚ್ಯಾ (ಕಲಾರಾಣಿ ಕುಲೈಕರ್) ಮೊಟ್ಟ್ಯೊ ಕಥೆಂಚಿಂ ಪುಸ್ತಕಾಂ ಪರ್ಗಟ್ಲಾಂತ್. ಪುಣ್ ಶೆಂಭೊರ್ ವರ್ಸಾಂಚ್ಯಾ ಸಾಹಿತಿಕ್ ಇತಿಹಾಸಾಂತ್ ಯೆದೊಳ್ ಪಾಸೊನ್ ಹ್ಯಾ ವಾವ್ರಾಂತ್ ಆಸ್ಲಿ ಸುಕಿದಾಡ್ ಮ್ಹಾಕಾಚ್ ವಿಜ್ಞೆತ್ ಕರ್ತಾ. ಆಸೊಂಕ್ ಆಮ್ಚೆಲಾಗಿಂ ಅಕಾಡೆಮಿ ಆಸಾ, ಪರಿಶದ್ ಆಸಾ, ವೆಗ್-ವೆಗ್ಳಿಂ ಸಂಘಟನಾಂ ಆಸಾತ್ ಪುಣ್ ಅಜೂನ್ ಚಡ್ತಾವಾಂಚೊ ಮುಕೆಲ್ ಇರಾದೊ ವೆದಿ ಸಜಂವ್ಚೊ ವಾ ಮಾನಾಚ್ಯೊ ವಾತಿ ವಾಂಟ್ಲೊ ಮ್ಹಳ್ಳೆಂ ಏಕ್ ಅಖೇರ್ ಜಾಯ್ನಾತ್ಲೆಂ ದುರಂತ್ ಮ್ಹಣುಂ?. ಅಜೀಕ್ ಧಾ ವರ್ಸಾಂನಿಂ ಪಾಂಗ್ಲಾಚ್ಯಾ ಎಚ್.ಆರ್.ಆಳ್ವಾನ್ ಮುಕೇಲ್ಪಣ್ ಘೆವ್ನ್ ಕ್ಯಾಥರಿನ್ ರೊಡ್ರಿಗಸಾಚ್ಯಾ ಮೊಟ್ಟ್ಯೊ ಕಥೆಂಕ್ ಎಕ್ದಾಂವ್ಕ್ 'ಸಾತೆಂ' ಮ್ಹಳ್ಳೆಂ ಪುಸ್ತಕ್ ಪರ್ಗಟ್ಲೆಂ, ತ್ಯಾ ಪುಸ್ತಕಾಕ್ ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ ಸಯ್ತ್ ಲಾಭ್ಲೊ. ದಾಯಿಡುಭಾಯ್ ಬರವ್ಪಾಂನಿ ಮುಕೇಲ್ಪಣ್ ಘೆವ್ನ್ ಕ್ಯಾಥರಿನ್ ರೊಡ್ರಿಗಸಾಚ್ಯಾ ಕಾದಂಬರೆಕ್ ಪುಸ್ತಕಾರುಪಾರ್ ಪರ್ಗಟ್ಲೆಂ. ಪುಣ್ ಹಾಂಗಾಸರ್ ಉಭೆಂ ಜಾಂವ್ಚೆಂ ಪ್ರಶ್ನೆ; ಫಕತ್ ಸಾಹಿತಿಕ್ ಪ್ರತಿಬೆಕ್ ಲಾಗುನ್ ಕಿತ್ಲೆಶ್ಯಾಂಚಿಂ ಪುಸ್ತಕಾಂ ಕೊಂಕಣಿ ನೇಮಾಳ್ಕಾಂನಿ ಜಾಂವ್, ಅಕಾಡೆಮಿನ್ ಜಾಂವ್ ಪ್ರಾಂತೀಯ ಸಂಘಟನಾಂನಿ ಜಾಂವ್ ಹ್ಯಾ ದಿಶೆನ್ ಚಿಂತಪ್ ಆಟಯಿಲ್ಲೆಂ ನಾ. ಹಾಚಿಂ ಮೂಳ್ ಕಾರಣಾಂ ಸಮ್ಜುಂಕ್ ಚಡ್ ಶ್ರಾಸ್ ನಾಂತ್; ಚೆದ್ನಾಂ ವಾಟ್ ದಾಕಂವ್ಚೆಂ ಕಾಮ್ ಕರುಂಕ್ ಕುಡ್ಲೆ ಆಸ್ತಿತ್ ತರ್ ತ್ಯಾ ವಾಟೆಚೊ ಶೆವೊಟ್ ಸಮ್ಜುಂಕ್ ಮಿನತ್ ನಾಕಾ.

ಡಿಜಿಟಲ್ ಮ್ಹಳ್ಳಾರ್ ಆಯ್ಲೊ ಫುಡಾರ್, ದೆಕುನ್ ಫುಡಾರಾಚ್ಯಾ ನದ್ರೆನ್ ಪಳೆಲ್ಯಾರ್ ಪುಸ್ತಕಾರುಪಾರ್ ಆಸ್ಲೆಂ ವಿಂಚ್ಣಾರ್ ಕೊಂಕಣಿ ಸಾಹಿತ್ಯ್ ಡಿಜಿಟಲ್ ಮಾಧ್ಯಮಾಚೆರ್ ಆಸುಂಕ್ ಜಾಯ್. ತ್ಯಾ ದಿಶೆನ್ ಯೆದೊಳ್ಚ್ ಆಶಾವಾದಿ ಪ್ರಕಾಶನಾನ್ ಮೆಟಾಂ ಕಾಡ್ಲಾಂತ್. ಬಾಯ್ ಮೊನಿಕಾ ಡೆ'ಸಾ ಮಥಾಯಸಾಚಿಂ ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲೆಲೆಂ 'ನವಿ ದಿಶಾ' ಪುಸ್ತಕ್ ನಾಗರಿ

ಲಿಪಿಯೆಂತ್ ಲಿಪಿಯೆಂತ್ ಕರುನ್ ಡಿಜಿಟಲ್ ಪುಸ್ತಕಾರುಪಾರ್ ಆಯಿಲ್ಲೆಂ ಕಥೆಚೆಂ ಪಯ್ಲೆಂ ಇ-ಪುಸ್ತಕ್. ಆತಾಂ ಬಾಯ್ ಕ್ಯಾಥರಿನ್ ರೊಡ್ರಿಗಸಾಚ್ಯಾ ವಿಂಚ್ಲಾಕ್ ಪನ್ನಾಸ್ ಕಥೆಂಕ್ ಹ್ಯಾ ಪುಸ್ತಕಾಂತ್ ಡಿಜಿಟಲ್ ರುಪಾರ್ ತರ್ಯೀ ಉಜ್ವಾಡಾಕ್ ಹಾಡ್ಚೆಂ ಚಿಂತ್ಪ್ ಮ್ಹಜ್ಯಾ ಮತಿಂತ್ ಆಸ್ಲೆಂ. ಹ್ಯಾ ಚಿಂತ್ಪಾಕ್ ಪಾಟಿಂಬೊ ದಿಲ್ಲ್ಯಾ ರಾಕ್ಣೆ-ಉಜ್ವಾಡ್ ಪತ್ರಾಚ್ಯಾ ಸಂಪಾದಕಾಂಕ್ ಮ್ಹಜೆ ಧಿನ್ವಾಸ್. ಪ್ರತ್ಯೇಕ್ ಜಾವ್ನ್ ಮಾಚೇತನ್ ಲೋಬೊಕ್. ಲಿಪಿಚ್ಯೊ ತಡಿ ಉತ್ರೊನ್ ಡಿಜಿಟಲ್ ರುಪಾರ್ ಕೊಂಕಣಿ ಸಾಹಿತ್ಯ ಚಡಿತ್ ವಾಚ್ಪಾಂಕ್ ಪಾವೊಂದಿತ್ ತಶೆಂಚ್ ಕೊಂಕಣಿ ಫಕತ್ ಎಕಾ ಸಮಾಜೆಕ್ ಲಗ್ತಿ ಜಾಲ್ಲಿ ಭಾಸ್ ನ್ಹಯ್ ಬಗಾರ್ ಏಕ್ ಜಾಗತಿಕ್ ಭಾಸ್ ಮ್ಹಳ್ಳೆಂ ವಿಸ್ತಾರ್ ಮನಾಚ್ಯಾ ಸಾಹಿತಿಕ್ ಮೊಗಿಂಕ್ ಪಾವುಂದಿ ಮ್ಹಳ್ಳೆಚ್ ಮ್ಹಜೆ ಆಂವ್ಡೆ.

ವಲ್ಲಿ ಕ್ವಾಡ್ರಸ್, ಅಚೆಕಾರ್

ಸಂಪಾದಕ್ (ಪಯ್ಲಾರಿ.ಕೊಮ್)

ಪ್ರಕಾಶಕ್ (ಆಶಾವಾದಿ ಪ್ರಕಾಶನ್)

26 ಸಪ್ಟೆಂಬರ್ 2022

ಮುಂಬಯ್

ವಾಚ್ಚ್ಯಾ ಲಾಗಿಂ ದೋನ್ ಉತ್ರಾಂ



ಮ್ಹಜ್ಯಾ ಸಭಾರ್ ಮೊಟೊಯ್ ಕಾಣಿಯಾಂ ಪಯ್ಲಿಂ ಪನ್ನಾಸ್ ಕಾಣಿಯಾಂಚೊ ಪುಂಜೊ ಹೊ, ವಿಂಚ್ಲಾರ್ ಕಾಣಿಯಾಂಚೊ ಬೂಕ್. 'ಸಮಾಧೆ ಭಿತರ್' ಮೊಟೊ ಕಾಣಿ ಯೆತಾನಾ, ಸಭಾರಾಂಕ್ ಮ್ಹಜ್ಯಾ ಕಾಣಿಯಾಂನಿ ಕಿತೆಂಗೀ ಸಂದೇಶ್ ಆಸಾ ಮ್ಹಣ್ ಭೊಗ್ಲೆಂ. ಹಾಂತು ಪಯ್ಲೊ ವಿಶೇಷ್ ಮಾನಾಯ್ ಡೊಲ್ಚಿ ಕಾಸ್ತಿಯಾ, ಹಾಚ್ಯಾ ಪ್ರೇರಣ್ ಆನಿ ಸಹಕಾರಾಂತ್ ಮೊಟೊಯ್ ಕಾಣಿಯಾಂ ಸಂಗಿಂ ಕಾದಂಬರಿ ಆಯ್ಲಿ. ನಾಟಕ್ ಕ್ಲೆತ್ರಾ ಥಾವ್ನ್ ಹೆರ್ ಸಾಹಿತ್ಯಾಂತ್ ಥೊಡೊ ವಾವ್ರ್ ಕರುಂಕ್ ಆವ್ಕಾಸ್ ಮೆಳ್ಳೊ.

ಸಭಾರ್ ವರ್ಸಾಂಚಿ ಆಶಾ ಆನಿ ಸ್ವಪಾಣ್, ವಲ್ಲಿ ಕ್ವಾಡ್ರಸ್ ಹಾಚ್ಯಾ ಮಿನ್ಹತೆನ್ ಆತಾಂ ಫಳಾಧಿಕ್ ಜಾಲೆಂ. ತಾಂಚ್ಯಾ ಸಂಗಿಂ ಸದಾಂಚ್ ಮ್ಹಜೆ ಥಂಯ್ ಉರ್ಬೆಚಿ ರ್ಪುರ್ ವ್ಹಾಳಯಿಲ್ಲಾ ಫಾಜೀತನ್ ಲೋಬೊ ಹಾಂಕಾ ಖುಣಿ. ಬುಕಾ ವಿಶೆಂತ್ ಚಡಿತ್ ಮಾಪಾನ್ ವಿಶ್ಲೇಶಣ್ ಕರುನ್ ಸಾಕ್ಯಾರಿ ರಿತಿನ್ ವಾಚ್ಪ್ಯಾಂಕ್ ದಿಶಾ ದಾಕಯಿಲ್ಲಾ ಸಮೇಸ್ತಾಂಕ್ ಉಪ್ಕಾರಿ ಕಾಳ್ಜಾನ್ ಮಾನ್ ಬಾಗಯ್ತಾಂ, ತಾಂಕಾಂ ದೇವ್ ಬರೆಂ ಕರುಂ.

ಲ್ಹಾನ್ ಪ್ರಾಯೆರ್ ಬರಂವ್ಚಿ ಪಿಸಾಯ್ ಆಸ್‌ಲ್ಲಿ ಆನಿ ಸಾಹಿತ್ಯ್ ಥಳಾರ್ ಅವ್ಕಾಸ್ ಮೆಳಾಜೆ ಮ್ಹಜ್ಯಾ ರೊಂಪಿಯೆಕ್ ಧಿಗೊ ದಿಲ್ಲೊ ಮ್ಹಜೊ ಬಾಬ್ ದೆ ಜೋನ್ ರೊಡ್ರಿಗಸ್. ಪುಣ್ ಜಾಗೊ ಆಪ್ಣಾಂವ್ಚ್ಯಾ ಆದಿಂಚ್ ಸಾಸ್ಣಾಚ್ಯಾ ಘರಿಂ ಪಾವ್ಲೊ. ತಾಣೆಂ ದಿಲ್ಲಾ ಉಂಚ್ಚ್ಯಾ ಚಿಂತ್ನಾ ವರ್ವಿಂ ಆಜ್ ನಿಮಾಣೊ ಏಕ್ ಜಾಗೊ ತರೀ ಜೊಡುಂಕ್ ಸಕ್ಲಾ. ಮ್ಹಜ್ಯಾ ಮಾಂಯ್-ಬಾಬಾಕ್ ಸಾಸ್ಣಾಚೊ ವಿಶೇವ್ ಮಾಗ್ತಾಂ.

ಪಿಸಾಯ್ ಆಸ್ಲಿ, ಬೂಕ್ ಮೆಳನಾಲ್ಲೆ. ದೆ ಫೆಡಿಕ್ ರೊಡ್ರಿಗಸ್ ಮ್ಹಜ್ಯಾ ಬಾಪ್ಚ್ಯಾ ಪುತಾಕ್ ಸಾಹಿತ್ಯಾಚಿ ವೋಡ್, ತಾಚ್ಯಾ ಪತಿಣಿಕ್ ಆಸ್ಲಿ ಉರ್ಬಾ, ಸಾಂಗಾತಾ ಮೆಳ್ಳೊನ್ ತಿಂ ಸಗ್ಳಿಂ ಕೊಂಕ್ಣಿ ಪತ್ರಾಂ ಆನಿ ಬೂಕ್ ಮೊಲಾಕ್ ಘೆತಾಲಿಂ. ಮ್ಹಜ್ಯಾ ಭುಕೆಕ್ ತಿಂ ಶಾಂತ್ ಕರ್ತಾನಾ, ದಾದೊಸ್ಕಯ್ ಭಗ್ತಾಲಿ. ಬರಯ್ತಾಲಿಂ, ಕಷ್ಟಾನಿಂ ಧಾಡ್‌ಲ್ಲೆಂ ಕಿತೆಂ ಜಾಲಾಂ ಕಳನಾಲ್ಲೆಂ. 'ಸಮಾಧೆ ಭಿತರ್' ಕಾಣಿಯೆನ್ ಮ್ಹಜ್ಯಾ

ಭಿತರ್ಲಿ ಸಮಾಧಿ ಉಗ್ತಿ ಕೆಲಿ. ಭಿತರ್ಲೊ ವ್ಹಾಳೊ ನಿರಂತರಿ ವ್ಹಾಳೊಂಕ್ ಲಾಗ್ಲೊ. ದಾಕ್ಟುಲಿ ಕಥಾ ಬರವ್ಪಿ ಜಾಲಿಂ. ಡೊಲ್ಹಿ ಕಾಸ್ತಿಯಾನ್ ತಾಂಚ್ಯಾ ರುಲೊ, ಮಿತ್, ಕುರೊವಾರ್ ನಿರಂತರಿ ಬರಂವ್ಕ್ ಪ್ರೇರಣ್ ದಿಲೆಂ. ಥಳ್ ನಾಸ್ತಾನಾ ಕಷ್ಟೊಂಚ್ಯಾ ಮ್ಹಾಕಾ ಆಲ್ತಡಿ ಥಾವ್ನ್ ಪಲ್ತಡಿ ಪಾವಯ್ಲೆಂ.

ದೋಗ್ ಭಾವ್ ದೆಲಿಗೋರಿ ರೊಡಿಗಸ್ ಆನಿ ದೆಲಿ ಮಾವಿಸ್ ರೊಡಿಗಸ್ ಹಾಣಿಂ ಜಾಯ್ತ್ಯೊ ಕಾಣಿಯೊ, ಕಾದಂಬರಿ ವಾಚ್ಚ್ಯಾತ್. ತೆ ಬರೆಂ ಕರ್ತಾನಾ ಸಂತುಷ್ಟ್ ಜಾಲ್ಲೆ. ಮಾಂಯ್ ಆಕಾಶ್‌ವಾಣಿರ್ ಪ್ರಸಾರ್ ಜಾಂವ್ಚ್ಯಾ ಕಾಣಿಯಾಕೀ ರಾಕೊನ್ ರಾವ್ತಾಲಿ, ರಡ್ತಾಲಿ. ನಿಮಾಣೆ 'ಕಶೆಂ ಬರಯ್ಲೆಂಯ್ ಪುತಾ' ಮ್ಹಣ್ತಾನಾ ತೆ ದುಕಾನಿಂ ಭರ್ಲೆ ದೊಳೆ ಆಜೂನ್ ವಿಸ್ರನಾ. ಮ್ಹಜ್ಯಾ ತುಫ್ಯಾಂತ್ ಭರ್ಲೆಂ ತಾಲೆಂತ್ ಪಳೆಲ್ಲಾ ಆನಿ ಸಂತುಷ್ಟ್ ಜಾಲ್ಲಾ ತಾಂಚೊ ಮೋಗ್ ಆನಿ ಬೆಸಾಂವ್ ಮ್ಹಜ್ಯಾ ಉಗ್ಡಾಸಾಚ್ಯಾ ಚಿರಿಯೆಂತ್ ಸದಾಂಚ್ ಸಾಂಬಾಳ್ತಾಂ.

ಕೊಂಕ್ಣಿ ನಾಟಕ್, ಕಾಣಿಯೊಂ, ಕಾದಂಬರಿ, ಕವನಾಂ ಆನಿ ಲೆಖನಾಂ ಪ್ರಾಸ್ ಚಡಿತ್ ಹಾಂವೆ ಲಿಖ್ಣಿ ರುರಯ್ಲಿ. ತುಳು ಆನಿ ಕನ್ನಡ ಸಾಹಿತ್ಯಾಂತ್, ನಾಟಕ್ ಕ್ಷೇತ್ರಾಂತ್ ಸಭಾರಾಂ ಮಧೆಂ ಮ್ಹಾಕಾಯ್ ಪಂಗ್ತಿರ್ ಜಾಗೊ ಮೆಳ್ಳೊ. ಆಮ್ಚ್ಯಾ ಆನಿ ಹೆರ್ ಜಾತಿ, ಧರ್ಮ್, ಸಂಸ್ಕೃತಿ ಆನಿ ರೀತಿ ರಿವಾಜಿ ಮಧೆಂ ಬಾಂದ್ ಭಾಂದುಂಕ್ ಸಾಧ್ಯ್ ಜಾಲೆಂ. 'ತ್ರಿಭಾಷಾ ಲೇಖಕಿ' ಮ್ಹಣ್ ವೆಳ್ಳೊಂಕ್ ಪಾವ್ಲಿಂ. ವರ್ತೊ ಸಂತೊಸ್. ತೀನೀ ಭಾಶೆಂನಿ ಮ್ಹಾಕಾ ಮೆಳ್‌ಲ್ಲೊ ಆವ್ಯಾಸ್, ಪೋತ್ಸಹ್, ಪ್ರೇರಣ್ ಆನಿ ಸಹಕಾರ್ ಚಿಂತಾನಾ ಹೆಂ ಕಸೆಂ ಸಾಧ್ಯ್ ಜಾಲೆಂ? ಸವಾಲ್ ಉಟ್ತಾ.

ಸುರ್ವರ್ ಆವ್ಯಾಸ್ ಮೆಳ್ಳೊಂಕ್ ಕಷ್ಟಾಲಿಂ, ಸಲ್ವೊಂಕ್ ನಾ, ಪಡ್ಲಿಂ ಆನಿ ಪಡ್ಲಿಂ, ನಿಮಾಣೆಂ ಉಟೊನ್ ಉಭಿಂ ಜಾಲಿಂ. ಆತಾಂ ಹಾಂವೆ ಬರಯಿಲ್ಲೆಂ ಹೆರ್ ಭಾಶೆನಿಂ ಅನುವಾದ್ ಜಾತಾನಾ ವರ್ತೊ ಸಂತೊಸ್ ಭಗ್ತಾ. ಆದ್ಲೆ 'ರಾಕ್ಣೆ' ಸಂಪಾದಕ್ ಮಾ ಬಾ| ಫ್ರಾನ್ಸಿಸ್ ರೊಡಿಗಸ್ ಹಾಂಚ್ಯಾ ಪ್ರೇರಣಾಂತ್ ಕೊಂಕ್ಣಿ ಲೊಕಾಂಕ್ ವಳ್ಕಿಂಚಿ ಜಾಲಿಂ. 'ಉಜ್ವಾಡ್' ಪತ್ರಾಚಿ ಸ್ಥಾಪಕ್ ಸಂಪಾದಕ್ ಮಾ ಬಾ| ಚೇತನ್ ಲೋಬೊ, ಹಾಣಿಂ ಆವ್ಯಾಸ್ ದಿಂವ್ಚ್ಯಾ ಸಂಗಿಂ ಕಾಣಿಯಾ ವಯ್ ಕೆಲ್ಲೊ ವಿಮರ್ಸೊ, ಮ್ಹಜ್ಯಾ ಚಿಂತಾಚಿ ಧಾರ್ ವಾಡೊಂವ್ಕ್ ಕಾರಣ್ ಜಾಲಿ.

ವ್ಹಡ್ ಕಾಮ್, ಸಗ್ಳೊ ಹಾರ್-ಭಾರ್ ಆಪ್ಲ್ಯಾ ಖಾಂದಾರ್ ಘೆತ್‌ಲ್ಲಾ ವಲ್ಲಿ ಕ್ವಾಡ್ರಸ್ ಹಾಚೊ ಉಪ್ಕಾರ್ ಆಟೊಂವ್ಕ್ ಉತ್ರಾಂಚಿ ಸುಕಿದಾಡ್ ಯೆತಾ. ಪಯ್ಲೊ ಮೊಟ್ಯೊ ಕಾಣಿಯಾಂಚೊ ಪುಂಚೊ ವರ್ತ್ಯಾ ಹುಮೆದಿನ್ ಆನಿ ಮೊಗಾನ್ ಭಾಯ್ರ್ ಕಾಡ್‌ಲ್ಲಾ

ಮಾನೆಸ್ ಎಚ್. ಆರ್. ಆಳ್ವಾ ಆನಿ ಮಾನೆಸ್ತೀನ್ ಕೊನ್ನೆಪ್ಪಾ ಫೆರ್ನಾಂಡಿಸ್ ಹಾಂಚೊ ಆಭಾರ್ ಮಾಂದ್ತಾ. ತೆಂಕೊ ದಿಂವ್ಚ್ಯಾ ಮೊನಿಕಾ ಡಿ ಸಿಲ್ವಾ, ಆಗ್ನೆಲ್ ರೊಡ್ರಿಗಸ್, ಅಲೆಗ್ಸಾಂಡರ್ ಆನಿ ಹಿಗಿನ್ಸ್ ರೊಡ್ರಿಗಸ್, ಟ್ರಿಜಾ ರೊಡ್ರಿಗಸ್ ಆನಿ ಸರ್ವ್ ಮ್ಹಜ್ಯಾ ಕಟ್ಟಾಡಿ ಫಿರ್ಗಜೆಂತ್ ಸೆವಾ ದಿಂವ್ಚ್ಯಾ ಯಾಜಕಾಂಚೊ ಆನಿ ಆಭಿಮಾನಿ ಫಿರ್ಗಜೆಗಾರಾಂಚೊ ಉಪ್ಕಾರ್ ಆಟಯ್ತಾಂ. ಅಭಿಪ್ರಾಯ್, ಸಲಹಾ ಸೂಚನಾ ದಿಲ್ಲ್ಯಾ ಸರ್ವಾಂಕಿ ಪ್ರೇರಣಾಚಿ ಸಕತ್ ದಿಲ್ಲ್ಯಾಕ್ ಮಾನ್ ಭಾಗಯ್ತಾಂ. ದೇವ್ ಬರೆಂ ಕರುಂ.

ಕ್ಯಾಥರಿನ್ ರೊಡ್ರಿಗಸ್, ಕಟ್ಟಾಡಿ.

(+91 98455 43501)

ನಕ್ತಿರ್

ಹೊ! ಕಿತೆಂ ದಬಾಚೊ. ಸಂತೊಸ್, ಉಲ್ಲಾಸ್ ಸಗ್ಯಾಂನಿ ಖೆಳ್ತಾಲೊ. ಸ್ತ್ರಿಯೊ ಫೆಸ್ತಾಚ್ಯಾ ಕುಸ್ತಾಬಾಚೆ ತಯಾರಾಯೆಕ್ ಲಾಗ್ತಾನಾ, ಭುರ್ಗಿಂ ಗರ್ದನಾಚೊ ಗೊಟೊ ಕಸೊ ಕರೊ ಮ್ಹಳ್ಳೆ ಆತುರಾಯೆನ್ ಭರ್ಲಿಂ. ನೆಕೆತಾಂ ಹಾಡ್ತಿಂ ವಾ ಅಟೊಚ್ಯೊ ಕರುನ್ ಆಮಿಚ್ ಕರ್ಚಿಂ? ಯುವಜಣಾಂ ಶಿಂವಯಿಲ್ಲೆಂ ವಸ್ತುರ್ ಸಾರ್ಕೆಂ ಆಸಾ ವಾ ನಾ ಮ್ಹಳ್ಳೆ ಸೊದ್ವೆಕ್ ಲಾಗ್ಲಿಂ. ಕಾಜಾರಾಚೊ ಸೂಟ್ ಕಾಡುನ್ ದಾದ್ಲೆ ಸಾರ್ಕೊ ಜಾತಾ ವಾ ನಾ ಮ್ಹಣ್ ಪಳೆತಾನಾ, ಸ್ತ್ರಿಯೊ ಘೆಚ್ಯಾ, ಕಾಮಾನ್ ಧಣ್ಲೊ. ಸಗ್ಳಿ ಫಿರ್ಗಿಚ್ ಫೆಸ್ತಾಚ್ಯಾ ಸಂಬ್ರಮಾಂತ್ ಏಕ್ ಜಾತಾನಾ, ಪಾವ್ಲಾಬ್: ಮುಕ್ಯಾ ಮಾಡಾ ಕಾಟ್ಯಾರ್ ಬಸೊನ್ ಧುವೆಕ್ ಕಶೆಂ ಸಮಾದಾನ್ ಕರ್ಚೆಂ ಮ್ಹಣ್ ಚಿಂತಾಲೊ.

“ಬಾಬಾ...” ಧುವೆನ್ ಪಾವ್ಲಾಬಾಕ್ ಉಲೊ ಕೆಲೊ. ಪುಣ್ ತೊ ತಾಚ್ಯಾಚ್ ಸಂಸಾರಾಂತ್ ಬುಡ್ಲೊ, ಉಲ್ಯಾಕ್ ಜಾಗೊ ಜಾಲೊ ನಾ. ಬಾಪಾಯ್ಚಿ ದೀಶ್ ಖಿಯರ್ಗಿ ರೊಂಬ್ಯಾ ಮ್ಹಳ್ಳೆಂ ಕಳಚ್ ಲೀನಾನ್ ಬಾಪಾಯ್ಚಿ ಖಾಂದಾರ್ ಹಾತ್ ದವರುನ್... “ಬಾಬಾ... ಅಣ್ಣಿ ಶೇಟ್ ಕಿತ್ಯಾಕ್ ಆಯಿಲ್ಲೊ?”

ಪಾವ್ಲಾಬ್ ಉಡೊನ್ ಪಡ್ಲೊ. “ತೊ... ತೊ...” ಕಿತೆಂ ಸಾಂಗ್ಚೆಂ ಮ್ಹಳ್ಳೆಂ. ಕಳನಾಸ್ತಾನಾ ಘಸ್ಪಡ್ಲೊ.

ಪುಣ್... ಲೀನಾನ್ ತೆಂಚ್ ಸವಾಲ್ ಪರತ್ ಪರತ್ ಘಾಲೆಂ ಮಾತ್ರ್ ನ್ಹಯ್ ಆಪ್ಲ್ಯಾ ಭುರ್ಗಿ ಮತಿರ್ ಉದೆಲ್ಲಾ ದುಬಾವಾಕ್ ಮುಕಾರ್ ಘಾಲುನ್... “ಬಾಬಾ... ತೊ ಮ್ಹಜ್ಯಾ ಲಕ್ಕಿಕ್ ಕಿತ್ಯಾಕ್ ಗಿದಾಚ್ಯಾ ದೊಳ್ಯಾಂನಿ ಪಳೆತಾಲೊ. ತುವೆಂ ತಾಕಾ ಕಿತ್ಯಾಕ್ ಉಕ್ಲಂಕ್ ಸೊಡ್ಲೆಂಯ್? ತೊ ಲಕ್ಕಿಚಿ ಕಸಲಿ ಪರೀಕ್ಯಾ ಕರ್ತಾಲೊ?”

ಪಾವ್ಲಾಬಾಕ್ ಕಳೆಂ, ಧುವೆಕ್ ದುಬಾವ್ ಜಾಲಾ. ಕಿತೆಂ ಸಾಂಗ್ತಾಲೊ? ಫಟ್? ವಾ ಸತ್? ಚಿಂತುಂಕ್ ಲಾಗ್ಲೊ. ಲೀನಾ ಸತ್ ಆಶೆತಾ. ದೆಕುನ್... ಹಳೊ ಮ್ಹಣಾಲೊ, “ಪುತಾ... ಲಕ್ಕೀ ಬರೆ ಜಾತಿಚೊ ಖಿಯ್. ದೆಕುನ್ ತಾಕಾ ತೊ ಜಾಯ್ ಖಿಯ್.”

“ಬಾಬಾ?” ಲೀನಾ ರಡೊಂಕ್ ಆಯ್ಚೆಂ ಜಾಲೆಂ. “ನಾ ಬಾಬಾ ಹಾಂವ್ ಮ್ಹಜ್ಯಾ ಲಕ್ಕಿಕ್ ದೀನಾ ಬಾಬಾ. ಮ್ಹಾಕಾ ತೊ ಜಾಯ್”.

“ಹಾಂವೀ ಜಾಣಾಂ ಪುತಾ. ಪುಣ್... ಶೆಟಿಕ್ ಜಾಯ್ ಮ್ಹಳ್ಯಾರ್ ದೀಜೆಚ್.”

“ಬಾಬಾ... ಮ್ಹಜ್ಯಾ ಲಕ್ಕಿಕ್ ದೀನಾಕಾ. ಘೊಣಿಚೆ ದಾವ್ಲೆಂತ್ಲೊ ತೊ ಮ್ಹಾಕಾ ಮೆಳ್ತೊ. ಕಾವ್ಯಾಚೆ ಬೊಂಬಿಂತ್ಲೊ ತಾಕಾ ರಾಕ್ಲಾ. ಮಾಜಾಚ್ಯಾ ತೊಂಡಾಂತ್ಲೊ ಬಚಾವ್ ಕೆಲಾ. ವರ್ಸಾ ಥಾವ್ನ್ ತೊ ಮ್ಹಜೊ ಸಾಂಗಾತಿ ಜಾಲಾ. ತಾಕಾ ಮ್ಹಜೆ ಥಾವ್ನ್ ಪಯ್ಸ್ ಕರಿನಾಕಾ ಬಾಬಾ.”

“ಪುತಾ ಲೀನಾ... ತುವೆಂ ತಾಕಾ ಕಶೆಂ ಉರಯ್ಲೆಂಯ್ ಮ್ಹಳ್ಳೆಂ ಹಾಂವ್ ಜಾಣಾಂ. ಪುಣ್... ತಾಕಾ ಆಮಿ ದಿಲ್ಯಾರ್ ಆಮ್ಕಾಂ ಪಯ್ಸ್ ಮೆಳ್ತಾತ್. ಆಮಿಯ್

ಫೆಸ್ಟ್ ಗಡ್ಡ್ ಕರ್ಯೆತ್. ತುಕಾ ಏಕ್ ಬರೆಂ ಆಂಗ್ಲೆಂ ಹಾಡ್ಯೆತ್. ನೆಕೆತ್ ಹಾಡುನ್ ಮುಕ್ಯಾ ರುಕಾಕ್ ಉಮ್ಕಳಾಯೆತ್. ಕುಸ್ವಾರ್ ಕರ್ಯೆತ್!”

“ಬಾಬಾ” ಲೀನಾ ಮದೆಂಚ್ ಉಲಯ್ಲೆಂ. “ಮ್ಹಳ್ಯಾರ್ ಲಕ್ಕಿಕ್ ವಿಕುನ್ ಆಮಿ ಗಮತ್ ಕರಿಜೆಗೀ? ತಶೆಂ ಜಾಲಾರ್ ಕೊಣೆಂಯ್ ತುಕಾ ಮಸ್ತ್ ಪಯ್ಲೆ ದಿತಾಂ ಮ್ಹಳ್ಯಾರ್ ಮ್ಹಾಕಾಯಿ ವಿಕಾಯ್‌ಗಿ?”

“ಲೀನಾ!!”

“ಕಿತ್ಯಾಕ್ ಬಾಬಾ ಬೊಬಾಟಾಯ್? ತುಕಾ ದುಕ್ಲೆಂಗೆ? ತುಂ ಮ್ಹಜೊ ಮಸ್ತ್ ಮೋಗ್ ಕರ್ತಾಯ್, ದೆಕುನ್ ತುಜೆ ಥಾವ್ನ್ ಮ್ಹಾಕಾ ವೆಗ್ಲೆಂ ಕರುಂಕ್ ಆಶೆನಾಂಯ್ ನ್ಹಯ್‌ಗಿ?”

“ಲೀನಾ” ಪಾವ್ಲಾಬ್ ವಿರಾರಾಯೆನ್ ಉಲಯ್ಲೆಂ. “ಆಯ್ಲೆವಾರ್ ತುಂ ಮಸ್ತ್ ಉಲಯ್ತಾಯ್? ಆವಯ್ ನಾತ್‌ಲ್ಲೆಂ ಭುರ್ಗೊ ಮ್ಹಣೊನ್ ಹಾಂವೆಂ ದಿಲ್ಲಿ ಸಳ್ಳೆ ಚಡ್ ಜಾಲಿಗೀ?”

“ಪ್ಲಯ್ ಬಾಬಾ, ಮ್ಹಾಕಾ ಮಾಂಯ್ ನಾ. ಪುಣ್ ಲಕ್ಕಿಕ್ ಮಾಂಯ್‌ಯಿ ನಾ. ಬಾಬಾಯಿ ನಾ. ಪಾಪ್ ನ್ಹಯ್‌ಗಿ? ಪಳೆ ಮ್ಹಾಕಾ ತೊ ಕಸೊ ಪಳೆತಾ ಪಳೆ. ಬಾಬಾ... ತಾಕಾ ಆಮಿ ಉಲಯಿಲ್ಲೆಂ ಸಗ್ಲೆಂ ಕಳ್ತಾ.”

“ಲೀನಾ ತುಂ ಮ್ಹಜೊ ಜೀವ್ ಖಾಯ್ನಾಕಾ. ಏಕೆ ವಾಟೆನ್ ಶೆಟ್, ಆನ್‌ಏಕ್ ವಾಟೆನ್ ತುಂ ವಿರಾರ್ ಕರ್ತಾಯ್. ಹಾಂವೆಂ ಕಿತೆಂ ಜೀವ್ ಕಾಡ್ನ್ ಘೆಜೆಗೀ?”

“ಬಾಬಾ” ಲೀನಾ ಬಾಪಾಯ್ಕ್ ಪೊಟ್ಟುನ್ ರಡ್ತಾ. “ನಾಕಾ ಬಾಬಾ ತಶೆಂ ಉಲಯ್ನಾಕಾ. ತುವೆಂ ಮೊರೊಂಕ್ ನಜೊ. ಲಕ್ಕಿ ಖಾತಿರ್ ತುಂ ಮೊರತಾಯ್ ಮ್ಹಣ್ ಸಾಂಗಾನಾಕಾ. ತುಂ ಮೆಲ್ಯಾರ್ ಮ್ಹಾಕಾ ಕೋಣ್ ಆಸಾತ್? ಮಾಂಯ್ ಪಯ್ಲಿಚ್. ನಾ. ಆತಾಂ ತುಂಯ್ ಮೊರತಾಂ ಮ್ಹಳ್ಯಾರ್ ತುಜ್ಯಾಕಿ ಪಯ್ಲೆಂ ಹಾಂವ್‌ಚ್ ಮೊರತಾಂ.”

“ನಾ ಬಾಳಾ ರಡನಾಕಾ” ಪಾವ್ಲಾಬ್ ಧುವೆಚಿಂ ದುಕಾಂ ಪುಸುನ್ ಸಮಾದಾನ್ ಕರುಂಕ್ ಲಾಗ್ಲೊ. “ಮ್ಹಜ್ಯಾ ಹೆ ದುಬ್ಳಿಕಾಯೆಂತ್ ಕಿತೆಂ ಕರುಂ? ಖಿಂಚಿ ವಾಟ್ ಧರ್ನ್ ತುಜೆಂ ಜೀವನ್ ರೂಪಿತ್ ಕರುಂಕ್ ಆಂವ್ತಾಂ, ಪುಣ್ ಸಲ್ವತಾಂ. ಮ್ಹಾಕಾಯ್ ಆಶಾ ಪುತಾ. ಮ್ಹಜೆ ಧುವೆನ್‌ಯಿ ಏಕ್ ಸೊಬಿತ್ ಗರ್ದನಾಚೊ ಗೊಟೊ ಕರಿಜೆ, ನೆಕೆತ್ ಉಮ್ಕಳಾಯ್ಲೆ ಸಕ್ಲೆಡ್ ಭುರ್ಗ್ಯಾಂ ಸಂಗಿಂ ತುವೆಂಯ್ ಸ್ಪರ್ಧಾಂತ್ ಭಾಗ್ ಘೆವ್ನ್ ಇನಾಮ್ ಆಪ್ಣಾಯ್ಲೆ. ಸೊಫಿ ಬಾಯೆಚಿ ನಾತಿನ್ ಫಾಲ್ಯಾ ತಸಲೆಂ ಸೊಬಿತ್ ಗುಲೊಜಿ ಆಂಗ್ಲೆಂ ಫಾಲುನ್ ಬಾಳ್ಯಾ ಜೆಜುಕ್ ಕಾಣಿಕ್ ಭೆಟಯ್ಲೆ. ಅಸಲಿಂ ಪಿಶಿಂ ಸಪ್ಲಾಂ ಮ್ಹಾಕಾಯ್ ಆಸಾತ್ ಪುತಾ. ಪುಣ್... ಮ್ಹಜ್ಯಾ ತಸಲ್ಯಾ ನಿರ್ಭಾಗಿ: ಬಾಪಾಯ್ಕ್ ಹೆಂ ಕಶೆಂ ಫಾವೊ ಜಾಯ್?”

ಉಲವ್ನ್ ಆಸ್‌ಲ್ಲೊ ಪಾವ್ಲಾಬ್ ಖಾಂದಾ ವಯ್ಲ್ಯಾ ಬೈರಾಸಾನ್ ದೊಳೆ ಪುಸ್ತಾನಾ ನೆಣ್ಣಲೆಂ ಲೀನಾ ಆಪ್ಲ್ಯಾ ಧಾಕ್ಪುಲ್ಯಾ ಹಾತಾಂನಿ ಬಾಪಾಯ್ಚಿಂ ದುಕಾಂ ಪುಸುನ್...

“ಬಾಬಾ... ರಡನಾಕಾ. ತುಂ ಕಿತ್ಯಾಕ್ ಖಿಂತ್ ಕರ್ತಾಯ್? ಪಳೆ ಹಾಂವೆಂ ಹ್ಯಾ ಪಾವ್ಟಿಂ ಗರ್ದನಾಚ್ಯಾ ಗೊಟ್ಯಾಚ್ಯಾ ಸ್ಪರ್ಧಾಕ್ ನಾಂವ್ ದಿಲಾಂ.”

“ಲೀನಾ... ಕಿತೆಂ ಮ್ಹಳೆಂಯ್? ನಾಂವ್ ದಿಲಾಂಯ್? ಅಶೆಂ ಕಿತ್ಯಾಕ್ ಕರ್ತಾಯ್? ಆಮಿ ಗರ್ದನಾಚೊ ಗೊಟೊ ಕರ್ಚೊ? ನಾ ಪುತಾ, ಆಮ್ಕಾಂ ಹೆಂ ಜಾಯ್ನಾ. ವಚ್... ಆತಾಂಚ್ ವಜೊನ್ ನಾಂವ್ ಪಾಟಿಂ ಕಾಡ್.”

“ಉಹುಂ... ಹಾಂವ್ ಕಾಡಿನಾ.”

“ಸಾಂಗ್ಲೆಂ ಆಯ್ಕೊ.”

“ಬಾಬಾ, ಜೆಜು ಜಲ್ಮಾಲ್ಲೊ ಗೊರ್ವಾಂಚ್ಯಾ ಗೊಟ್ಯಾಂತ್. ಪಳೆ ಆಮ್ಗರ್ ಗೊಟೊ ಪಯ್ಲೊಚ್ ಆಸಾ. ದೆಕುನ್ ತೆಂ ಕಾಮ್ ನಾ. ಆನಿ ಮೊನ್ವಾತಿ... ಪಳೆ ಹಿಂ. ಚಂಪಾ, ರಾಜ, ಕಾಳ-ಬೊಳ್ಳು, ಬಿಲ್ಲು, ಪಚ್ಚು ಆನಿ ಪೆಚ್ಚು. ಹಿಂ ಸಗ್ಳಿಂ ಆಮ್ಚಿಂಚ್ ನ್ಹಯ್‌ಗಿ? ಆಮ್ಚೊ ಗೊಟೊ, ಆಮ್ಚಿ ಮೊನ್ವಾತ್, ಎಕ್ಲೊ ಮಾತ್ ನಾ, ತೊ ಲಕ್ಶಿ. ವ್ಹಡ್ ನ್ಹಯ್, ಶೆಟಿಖಾತಿರ್ ತಾಕಾ ವಿಸ್ರವ್ಯಾಂ.”

ಧುವೆಚಿಂ ಉತ್ರಾಂ ಆಯ್ಕತಾನಾ ಪಾವ್ಲಾಬಾಕ್ ಕುತ್ ಕರುನ್ ಹಾಸೊಂಕ್ ಆಯ್ಲೆಂ. “ಜಾಲೆಂ ಹಾಜಾ. ಜುಜೆ, ಮರಿ, ಬಾಳೊಕ್ ಕೊಣಾಕ್ ಕರ್ಚೊ?”

“ಬಾಬಾ... ತುಂ ಮ್ಹಜೆ ತಮಾಶೆ ಕರ್ತಾಯ್? ಪಳೆ... ಹಾಂವೆಂ ಹ್ಯಾ ಪಾವ್ಟಿಂ ವ್ಹಡ್ಲಾ ಫೆಸ್ತಾ ದಿಸಾ ತುವೆಂ ದಿಲ್ಲ್ಯಾ ಪಯ್ಕಾಂನಿ ಲ್ಹಾನ್ ಏಕ್ ಬಾಳೊಕ್ ಹಾಡ್ಲಾ.

“ಥೊಡೊ ಪಾಡ್ ಜಾಲಾ ದೆಕುನ್ ದೋನ್ ರುಪ್ಯಾಂಕ್ ದಿಲಾ.”

“ವ್ಹಯ್‌ಗೀ? ಉರ್ಲಿಂ...”

“ತೆಂ ತುಂ ಭಿಯೆನಾಕಾ. ಹಾಂವ್ ಪಳೆತಾಂ.” ವ್ಹಡ್ಲಾ ಜಾಣ್ವಾಪರಿಂ ಸಾಂಗ್ತಾನಾ ಧುವೆಚಿಂ ನೆಣ್ತೆಪಣ್ ಪಳೆವ್ನ್ ಕಿತೆಂ ಸಾಂಗ್ಲೆಂ ಮ್ಹಣ್‌ಚ್ ತಾಕಾ ಕಳೊಂಕ್ ನಾ.

ದೀಸ್ ದೊನ್ವಾರ್ ಪರ್ತಾತಾನಾ ಅಣ್ಣಿ ಶೇಟ್ ಪೂತ್ ಅರುಣಾಸಂಗಿಂ ಖಿಳ್ವಾಂತ್ ಉಬೊ ಜಾಲೊಚ್.

ಯೆತಾನಾಚ್ ಬೊಬಾಚ್ಲೊ. ಪಾವ್ಲಾಬ್ ಖಾಲ್ತ್ಯಾ ಚಾಕ್ರಾಪರಿಂ ತಾಚ್ಯಾ ಮುಕಾರ್ ಉಬೊ ಜಾಲೊ.

“ಕಿತೆಂ ಮಿಟಾ ಖಾಂವೊ ಜಾಲೊಯ್? ಕೊಂಬೊ ವ್ಹರುಂಕ್ ಆಯ್ಲಾಂ.” ಪಾವ್ಲಾಬಾನ್ ದೊಳೆ ಉಬಾರ್ಲೆ.

“ವ್ಹಯ್‌ರೆ ಪಾವ್ಲೊ. ತುಜೆ ಧುವೆನ್ ಗರ್ದನಾಚ್ಯಾ ಗೊಟ್ಯಾಚ್ಯಾ ಸ್ಪರ್ಧಾಕ್ ನಾಂವ್ ದಿಲಾಂ ಖಿಂಯ್ ನ್ಹಯ್‌ಗಿ?”

“ಶೆಟಿಂನೊ...” ಪಾವ್ಲಾಬಾಚೊ ತಾಳೊ, ಸುಟ್ತಾನಾಚ್ ಶೇಟ್ ಗುರುಂಕ್ ಲಾಗ್ಲೊ.

“ಆದಿಂ ಎಕ್ಲೊ ಸಾಂಗ್ತಾಲೊ ಖಿಂಯ್‌ರೇ ‘ಉಚ್ಚು ಜಿಡೆ ದೆರ್ತಾಂಡ್ ಪಂಡ್‌ದ್ ನಕ್ಕುರುಲಾ ಜಿಡೆ ದೆರ್ತಾಂಡ್.’ ಅಶೆಂ ಜಾಲಿರೆ ತುಮ್ಮಿ ಗಾದ್. ಅಳೆ ಹೊ ಸ್ಪರ್ಧೊ ಪಿಯಂವ್ಕ್ ನಿಸಾಕ್ ಗತ್ ನಾತ್‌ಲ್ಯಾಂಕ್ ನ್ಹಯ್‌ರೆ. ಆಮ್ಚ್ಯಾ ಮದೆಂ ತುಮಿ

ಛಿರಟಿಜಿಣಜಿ ಕರ್ಟೆಂ? ಜಾಲೆಂ ಹಾಬಾ ಆನಿ ಮುಕಾರ್ ಸುರ್ಯಾ ಸಂಗಿಂ ಚಂದ್ರೆಮಾಯಿ ದೊನ್ವಾರ್ ಭರಾರ್ ಮೊಳ್ವಾರ್ ದಿಸ್ಚೊ ಕಾಳ್ ಆಯ್ಲೊ. ಜಾಂವ್ಡಿ ಹಾಬಾ ಜಾಂವ್ಡಿ. ಹೊ ಏಕ್ ಖೆಳ್ಯೊ ಪಳೆವ್ಯಾಂ.”

“ಡ್ಯಾಡಿ... ಆಮ್ಚೊ ಗರ್ದನಾಚೊ ಗೊಟೊ ಕರುಂಕ್ ತುವೆಂ ಕಿತ್ಲೊ ಖರ್ಚ್ ಕೆಲಾಯ್? ದೆಕುನ್ ವರ್ಸಾಕಿ ಆಮ್ಕಾಂಚ್ ಫಸ್ತ್ ಪ್ರೈಜ್. ಹ್ಯಾ ಪಾಂವ್ಡಿ ಆಮ್ಕಾಂ ಹಾಂಡುಂಕ್ ಹೆಂ ಯೆತಾ ದಿಸ್ತಾ. ಯೇಂವ್ಡಿ... ಹಾಂಡ್ತಾನಾ ಹಾಚೊ ಗೊಟೊ ಪಡ್ತಾ.” ಬಾಪುಯ್ ಪೂತ್ ತಾಳಿಯೊ ಪೆಟುನ್ ವ್ಹಡ್ಲ್ಯಾನ್ ಹಾಸ್ತಾತ್.

“ಪಳೆ ಅರುಣ್. ಹ್ಯಾ ಪಾಂವ್ಡಿ ನವೊ ವಿಗಾರ್ ಆಯ್ಲಾ ನ್ಹಯ್‌ಗಿ. ಹೆಂ ಶೇಲೆ ಕರುನ್ ಗೆಲೆಂ ದಿಸ್ತಾ. ತಾಂಕಾಂ ಕಿತೆಂ ಕಳಿತ್ ಹಾಂಚ್ಯಾ ಘರಾ ‘ರಾತಿಕ್ ಚಂದ್ರೆಮ್ ಉಜ್ವಡ್ತಾ’ ಮ್ಹಣ್! ಪೊಟಾಕ್ ಕೊಕೊ ನಾ ತರೀ ಅಡ್ಕುಳೆಂ ಅಡ್ಕುಳೆಂ ಜಾವ್ನ್ ಪಿಕ್ಯಾ ತೊವ್ಯಾಬರಿ ಆಸಾ ನ್ಹಯ್‌ಗೀ? ದೆಕುನ್... ಹಾಣೆಂ ನಾಂವ್ ದಿಲೆಂ, ತಾಣೆ ನಾಂವ್ ಬರಯ್ಲೆಂ. ಕಳ್ಜಿ ಹಾಬಾ, ಆಜ್‌ಕಾಲ್ ಬೊಂಡೊಚ್ ಹಾಲ್ತಾ!”

“ಶೆಟಿಂನೊ... ತೆಂ ಭುರ್ಗಿಂ ತಾಕಾ ಕಿತೆಂ ಕಳಿತ್? ನಾಂವ್ ದಿಲಾಂ. ಇನಾಮ್ ತಾಕಾ ಮೆಳನಾ ಮ್ಹಳೆಂ ತೆಂಯ್ ಜಾಣಾಂ, ಹಾಂವ್‌ಯಿ ಜಾಣಾಂ, ತುಮಿಯ್ ಜಾಣಾಂತ್.”

“ಪಾವ್ಲೊ... ತುಜೆ ಧುವೆಕ್ ಲಾಸ್ತ್ ಥಾವ್ನ್ ಫಸ್ತ್ ನ್ಹಯ್‌ಗಿ ಡ್ಯಾಡಿ?”

“ಸಾರ್ಕಿಂ ಸಾಂಗ್ಲೆಂಯ್. ತೆಂ ಆಸೊಂ. ತುಜೆಲಾಗಿಂ ಗಪ್ಪೆ ಮಾರುಂಕ್ ಪಾವ್ಲೊ ನಾ. ಕೊಂಬೊ ಹಾಡ್.”

ಪಾವ್ಲಾಬ್ ಘಾಗೆಲೊ... “ತೊ... ತೊ...”

“ಕಿತೆಂರೆ ತ... ತಾ... ತ... ಕರ್ತಾಯ್? ಮ್ಹಾಕಾ ತೊ ಜಾಯ್ ಮ್ಹಣ್ ಭೊಗ್ಲಾಂ. ದೆಕುನ್ ತೊ ಮ್ಹಾಕಾ ಜಾಯಿಚ್. ಮೊಲ್ ಕಿತೆಂ ಸಾಂಗ್? ತುವೆಂ ಸಾಂಗ್ಚ್ಯಾಕಿ ಚಡ್ ತುಕಾ ಉಡಯ್ತಾಂ.”

ಅಣ್ಣಿ ಶೆಟಿಂನಿ ಉತ್ರಾಂ ಆಯ್ಕೊನ್ ಲೀನಾ ಖಿಂತೀಶ್ಪ್ ಜಾಲೆಂ. ತೀನ್-ಚಾರ್ ದಿಸಾಂಚೆಂ ಪೀಲ್, ಫೋಣಿನ್ ಆರಾವ್ನ್ ಹಾಡ್ತಾನಾ, ತಿಚಿ ದಾವ್ಲೆ ಥಾವ್ನ್ ಕಾವ್ಯಾಂನಿ ಮಾರ್ನ್ ಸಕ್ಲಾ ಪಡ್‌ಲ್ಲೆಂ. ಕಾಂಟ್ರಾಂ ಮದೆಂ ಶಿರ್ಕಾಲೆಂ. ಜಿವಾಚ್ಯಾ ಆಕಾಂತಾಕ್ ಬೊಬ್ ಮಾರ್ತಾಲೆಂ. ನಿಮಾಣೆಂ ಆವಾಜ್ ಲ್ಹಾನ್ ಜಾತಾನಾ ಥಂಯ್ ಪಾವ್‌ಲ್ಲ್ಯಾ ಲೀನಾಚ್ಯಾ ಗುಮಾನಾಕ್ ಯೆತಚ್, ತಾಕಾ ಉಕ್ತುನ್ ಹಾಡ್ತಾನಾ ಆಡ್ ಪಡ್‌ಲ್ಲ್ಯಾ ತ್ಯಾ ಪಿಲಾಕ್ ಕುಂಡ್ಲೆಂ ಥಾಂಪುನ್ ವಯ್ ಕಟ್ಟಿಂತ್ ‘ಗರಾ ಗರಾ’ ಕರುನ್ ಅರ್ದೆಂ ವೋರ್ ರ್ಪುರಯ್ತಾನಾ ಪಿಲಾಕ್ ಪರತ್ ಜೀವ್ ಆಯಿಲ್ಲೊ. ಫಾಯಾಕ್ ತೇಲ್ ಸಾರವ್ನ್, ಬೊಂಚಿಕ್ ಉದಕ್ ದೀವ್ನ್ ಜೀವ್ ಭರಯ್ಲೊ. ಆಪ್ಣಾಸಂಗಿಂಚ್ ನಿದಾವ್ನ್, ಹಾತಾಂನಿ ಖಾವವ್ನ್, ಮಾಜ್ರಾ, ಸುಣ್ಯಾಕ್ ಒಳೊಕ್ ಕರುನ್ ತಾಂಚಿ ಮದೆಂ ಇಶ್ಟಾಗತ್ ಹಾಡಯ್ಲಿ. ದೀಸ್ ವತಾಂ ವೆತಾನಾ ಲೀನಾ, ಲಕ್ಷಿ ಸಾಂಗಾತಿ ಜಾಲ್ಲಿಂ. ಭಾಂಗ್ರಾಚ್ಯಾ ರಂಗಾಚೊ

ಲಕ್ಕಿ ತಾಚಿಂ ಭೊಗ್ಣಾಂ ಸಮ್ಜಾತಾಲೊ. ಹ್ಯಾ ಘರ್ಚ್ಯಾ ಸಾಂದ್ಯಾಕ್ ಶೆಟಿನ್ ವಿಚಾರ್ತಾನಾ ತಾಕಾ ಕಶೆಂ ಭೊಗತ್?

ಬಿರ್ಮತ್ ಬಾಬ್. ಲಕ್ಕಿ ಖಾತಿರ್ ಶೆಟಿ ಥಾವ್ನ್ ಗಾಳಿ ಆಯ್ಕಾತಾ. ಬಾಬ್ ಕಿತೆಂ ಕರ್ತಲೊ? ತಾಕಾ ಸಮಾ ಉಲಂವ್ಚಿ ಯೇನಾ. ಮ್ಹಾಕಾ ತಾಕಾ ದುಕೊಂಕ್ ನಾಕಾ. ಕಿತೆಂ ಕರುಂ? ಆಪ್ಲೆಸ್ತಕಿಂ ಲೀನಾ ಚಿಂತಾ. ಬಾಪಾಯ್ಚೆ ದಿಶ್ಟಿಂತ್ ಆಸ್ಚಿ ಅಸಹಾಯಕತಾ ತಾಕಾ ವಿರಾರ್ ಕರ್ತಾ.

“ಛೆ! ಲಕ್ಕಿ ಮ್ಹಾಕಾ ಜಾಯ್. ತಾಕಾ ಹಾಂವೆಂ ಮೊರ್ನಾಂತ್ಲೊ ರಾಕ್ಲಾ. ಹಾಂವ್ ತಾಚೊ ಮೋಗ್ ಕರ್ತಾಂ. ಪುಣ್... ಮ್ಹಜ್ಯಾ ಬಾಬಾ ತಿತ್ಲೊ ಬರೊ ಹ್ಯಾ ಸಂಸಾರಾಂತ್ ದುಸ್ರೊ ನಾ. ಮ್ಹಜೆಖಾತಿರ್ ಕಿತ್ಲೆ ಕಶ್ಣೆ ಕಾಡ್ತಾ, ಮಾಂಯ್ ನಾ ತರೀ ಕಿತ್ಲ್ಯಾ ಮೊಗಾನ್ ವಾಡಯ್ಲಾಂ. ಅಸಲ್ಯಾ ಮ್ಹಜ್ಯಾ ಬಾಬಾಕ್ ದೂಖ್ ದಿಲ್ಯಾರ್ ದೇವ್ ಭೊಗ್ತಾತ್...? ನಾ ಮ್ಹಜ್ಯಾ ಬಾಬಾಕ್ ಕೊಣೆಂಯ್ ಉಲಂವ್ಕ್ ನಚೊ. ಬಾಬಾ ಪ್ರಾಸ್ ವರ್ತಿ ಆಸ್ತ್ ಮ್ಹಾಕಾ ದುಸ್ರಿ ನಾ. ದೆಕುನ್ ಆತಾಂ ಉರ್ಲ್ಯಾ ಏಕ್‌ಚ್ ವಾಟ್...”

ಲೀನಾ ಉಟ್ಲೆಂ ಆನಿ ಲಕ್ಕಿ ಸರ್ವಿನ್ ಗೆಲೆಂ. ಮೊಗಾನ್ ಉಕಲ್ಲೆಂ. ಶೆಟಿ ಸರ್ವಿನ್ ಗೆಲೆಂ. “ಧನ್ಯಾ ತುಮ್ಕಾಂ ಲಕ್ಕಿ ಜಾಯ್‌ಮೊ? ಘೆಯಾ. ಪುಣ್... ಆಮಿ ತಾಕಾ ವಿಕಿನಾಂವ್. ಆಮ್ಕಾಂ ತುಜೆ ಪಯ್ಲೆ ನಾಕಾತ್. ಲಕ್ಕಿಕ್ ಕಾಂಯ್ ಕರಿನಾಕಾತ್. ಬರ್ಯಾನ್ ಪಳೆಯಾ” ರಡೊನ್ ರಡೊನ್ ಸಾಂಗ್ತಾನಾ...

“ಹತ್ತೆರಿಗಾ ಚೆಡ್ತಾ... ಭಾರಿ ವ್ಹಡ್ಲೆ ಕುವಾಳೆ ಕಾತ್ರಿತಾಯ್. ಕಿತೆಂಗೊ ಹಾಂವ್ ತುಮ್ಜೆಪರಿಂ ಗತಿಕಟ್ ನಾತ್‌ಲ್ಲೊ ಭಿಕಾರಿ ಮ್ಹಣ್ ಲೆಕ್ಲಾಂಯ್‌ಗಿ? ಗಾಂವಾಂತ್ ಆಸ್ಚ್ಯಾಕಿ ಧಾ ರುಪಯ್ ಚಡ್ ದಿತಾಂ.”

“ನಾ ಧನ್ಯಾ ಹಿ ವ್ಹಡ್ಲಿಕಾಯ್ ನ್ಹಯ್. ಲಕ್ಕಿಕ್ ಮೊಲ್ ಬಾಂದುಂಕ್ ಜಾಯ್ನಾ” ಪಾವ್ಲಾಬ್ ಉಲಯ್ಲೊ.

“ಕಿತೆಂರೆ ಹಾಂವ್ ಭಿಕಾರಿ? ತುಜ್ಯಾ ಘರಾಬಾಗ್ಲಾರ್ ಭಿಕ್ ಮಾಗೊಂಕ್ ಆಯ್ಲಾಂ ಮ್ಹಣ್ ಚಿಂತಾಯ್‌ಗಿ? ಫೆಸ್ತಾಕ್ ಬರೊ ಚಾರ್ ಪೊಡಿ ಖಾಯ್ಚೆ. ಹಾಡಾಂ ಪಿಟೊ ಕರಿಚೆ. ದೆಕುನ್ ಮೊಲ್ ದೀವ್ನ್‌ಚ್ ವೆತಾಂ. ಗಾಂವಾಂತ್ ದೊನ್ಸಿಂ ಆಸ್ತಿತ್, ಹಾಂವ್ ದೊನ್ಸಿಂ ಧಾ ದಿತಾಂ.”

ಲೀನಾ ಹೆಂ ಆಯ್ಕೊನ್ ಕಾಂಪ್ತಾ. ಅರುಣಾಚ್ಯಾ ಹಾತಾಂತ್ ಲಕ್ಕಿಕ್ ದಿತಾನಾ ನೆಣ್ಣ್ಯಾ ದೊಳ್ಯಾಂನಿ ದುಕಾಂಚ್ಯೊ ಝರಿ ವ್ಹಾಳ್ಚೊ.

ಶೆಟಿನ್ ನೋಟ್ ಕಾಡುನ್ ಪಾವ್ಲಾಬಾಚ್ಯಾ ಪಾಯಾಂಥಳಾ ಉಡಯ್ಚೆ. ಬಾಪುಯ್, ಧುವ್ ರೂಕ್ ಜಾವ್ನ್ ಪಳೆತಾನಾ, ಬಾಪುಯ್-ಪೂತ್ ಆಮಿ ಜಿಕ್ಯಾಂವ್ ಮ್ಹಳ್ಳ್ಯಾಪರಿಂ ಪಾಟ್ ಘಾಲುನ್ ವೆತಾನಾ ಧರ್ಲಿ ವಯ್ಲೆ ನೋಟ್ ವಾರ್ಯಾರ್ ಉಬ್ಲೆ.

ಪಾವ್ಲಾಬ್ ಭಾಯ್ರ್ ವಚೊನ್ ಯೆತಾನಾ ಕಾಳೊಕ್ ಪಡ್ಲೊ. ಲೀನಾಕ್ ಲಕ್ಕಿಚೊ ಉಡಾಸ್ ಘಡಿಯೆ ಘಡಿಯೆ ಯೆತಾಲೊ. ಪುಣ್ ರಡ್ಲ್ಯಾರ್ ಬಾಪಾಯ್ಕ್ ದುಕ್ತಾ ಮ್ಹಣೊನ್ ಉಡಾಸ್ ವಿಸ್ತೊಂಕ್ ಬಾಪಾಯ್ಚೆಂ ಮನ್ ಬದ್ಲುಂಕ್ ಪಳೆತಾ. ತಾಣೆ ಹಾಡ್‌ಲ್ಲ್ಯೊ ಇಂದಾಚ್ಯೊ ತಾಳಿಯೊ ಗೊಟ್ಯಾಕ್ ಸೊಬಯ್ಲ್ಯೊ. ಖಾವಣ್ ಝಾಡ್ನ್ ನಿತಳ್ ಕರುನ್ ಆಪ್ಲೆಂ ಪರ್ನೆಂ ಪುಣ್ ನಿತಳ್ ಆಂಗ್ಲೆಂ ಥಂಯ್ ದೊಡುನ್ ದವರ್ಲೆಂ. ಗೊಟ್ಯಾಂತ್ ಕಾಳು, ಬೊಲ್ಲು, ಬಿಲ್ಲು, ಪೆಚ್ಚು, ಪಚ್ಚು, ರಾಜ ಆನಿ ಗೋಪಿಕ್ ಸಕ್ಡಾಂಕಿ ತಾಂಚೊ ತಾಂಚೊ ಜಾಗೊ ದಿಲೊ. “ಪಳೆಯಾ ಆಜ್ ಜೆಜು ಯೆತಾ. ಕೊಣೆಂಯ್ ಮಸ್ತಿ ಕರುಂಕ್ ನಚೊ. ಪಾದ್ರ್ಯಾಬ್ ಯೆತಾನಾ ಬರ್ಯಾ ಭುರ್ಗ್ಯಾಂಪರಿ ರಾವಾಜೆ. ಬಾಬಾ... ಅಮ್ಣೆಣಿಕ್ ಆಜ್‌ಚ್ ಬಾಬು ಜಾಲ್ಯಾರ್...?” ಆನ್‌ವಿಕ್ ಆಶಾ.

ಧುವೆಚಿ ತಯಾರಾಯ್, ತಾಚಿಂ ಉತ್ರಾಂ ಆಯ್ಕಾತಾನಾ ಪಾವ್ಲಾಬಾನ್ ಚಿಂತ್ಲೆಂ “ಮ್ಹಜ್ಯಾ ಹ್ಯಾ ಖೊಮ್ಮಾಂತ್ ಜಲ್ಮೊಂಚ್ಯಾ ಪ್ರಾಸ್ ಬರ್ಯಾ ಎಕಾ ಘರಾಣ್ಯಾಂತ್ ಜಲ್ಮಾಲ್ಲೆಂ ಜಾಲ್ಯಾರ್ ಮ್ಹಜ್ಯಾ ಬಾಳಾಚಿ ಜಿಣಿ ಸುಖಿ ಜಾತಿ. ಪುಣ್... ಆತಾಂ...?” ರಡ್ಲೊ ತೊ. ಆಪ್ಲೆ ಮತಿಂತ್.

“ಪಳೆಯಾ...” ಲೀನಾನ್ ಪರತ್ ಉಲೊ ಕೆಲೊ. “ತೆ ಕೆದಾಳಾ ಯೆತಾತ್ ಹಾಂವ್ ನೆಣಾಂ. ಪುಣ್ ಮ್ಹಾಕಾ ತುಮ್ಚೆರ್ ಪಾತ್ಯೆಣಿ ಆಸಾ.” ಲೀನಾನ್ ತಾಂಚಿ ಪಾಟ್ ಪುಸ್ತಾನಾ ತೇಲ್ ಸಂಪ್ಲೆಲಿ ಚಿಮ್ಣಿ ಪಾಲ್ವೊನ್ ವಾತಿ ಥಾವ್ನ್ ಧುಂವರ್ ಉಟ್ಲೊ.

ಭಾಯ್ರ್ ಆಯಿಲ್ಲ್ಯಾ ಲೀನಾನ್ ಸಾಂಗ್ಲೆಂ. “ಬಾಬಾ ಏಕ್ ನೆಕೆತ್ ಆಸ್‌ಲ್ಲೆಂ ಜಾಲ್ಯಾರ್...?” ಥೊಡ್ಯಾ ವೆಳಾನ್, “ವ್ಹಡ್ ನ್ಹಯ್ ಬಾಬಾ. ಏಕ್ ಕಿತ್ಯಾಕ್ ಕಿತ್ತಿಂ ನೆಕೆತ್ರಾಂ ಆಮ್ಚ್ಯಾ ಗೊಟ್ಯಾ ವಯ್ರ್ ಪರ್ಜಳ್ತಾತ್ ನ್ಹಯ್‌ಗಿ?” ಮ್ಹಣ್ತಾನಾ ಪಾವ್ಲಾಬಾಕ್ ಕಿತೆಂ ಸಾಂಗ್ಲೆಂ ಮ್ಹಳ್ಳೆಂಚ್ ಕಳೊಂಕ್ ನಾ.

ರಾತ್ ಭರಾನ್ ವಿಸ್ತಾರ್ಲಿ. ಕಾಳ್ಕಿ, ತಾಚೆ ವಯ್ರ್ ಭರ್‌ಲ್ಲಿ ಗಾಬ್ ಗಾಯ್. ಕಶೆಂ ಸೊಡ್ನ್ ಮಿಸಾಕ್ ವೆತಲೊ? ದೆಕುನ್ ದೊಗಾಂಯ್ ಘರಾಚ್ ಉರ್ಲಿಂ. ಇಗರ್ಲಿಂತ್ ಬಾರಾಂಚಿ ಘಾಂಟ್ ಮಾರ್ತಾನಾ ಲೀನಾನ್ ವಚೊನ್ ಬಾಳೊಕ್ ಖಾಪ್ಣೆಂತ್ ದವರ್ಲೊ.

“ಲೀನಾ ನಿದೆ ಪುತಾ”

“ನಾ ಬಾಬಾ. ಹಾಂವ್ ನಿದನಾ. ಪಾದ್ರ್ಯಾಬಾನ್ ಗರ್ದನಾಚೊ ಗೊಟೊ ಪಳೆಂವ್ಕ್ ಯೆತಾಂ ಮ್ಹಳಾಂ.”

“ಪುತಾ ತೆ ಸಕ್ವಡಿ ಆಮ್ಚಿ ಗತ್ ಜಾಣಾಂತ್. ತೆ ಖಂಡಿತ್ ಯೇನಾಂತ್.”

“ನಾ ಬಾಬಾ. ತೆ ಯೆತಾತ್. ತುಂ ನಿದೆ, ಹಾಂವ್ ರಾಕ್ತಾಂ.” ನೆಣ್ಹಲೆಂ, ನೀದ್ ತಾಚ್ಯಾ ದೊಳ್ಯಾಂಕ್‌ಯಿ ಯೇನಾ. ಸಗ್ಳೊ ದೀಸ್ ಕಾಮ್ ಕರುನ್ ಧಣ್ಣೆಲ್ಲೊ ಪಾವ್ಲಾಬ್ ಬಸ್‌ಲ್ಲ್ಯಾ ಲಾಗಿಂಚ್ ನಿದ್ಲೊ ಆನಿ ಘೊರೆಂವ್ಕ್ ಲಾಗ್ಲೊ.

ಫಾಂತೆಂ ಜಾವ್ನ್ ಯೆತಾನಾ ಪಯ್ಲೆ ಮೆರೆರ್ ಉಜ್ವಾಡ್ ದಿಸ್ಲೊ.

“ಬಾಬಾ ಊಟ್ ಬಾಬಾ, ತೆ ಆಯ್ಲೆ.” ಪಾವ್ಲಾಬ್ ನಿದೆಚ್ಯಾ ದೊಳ್ಯಾಂತ್ ಚ್ ಕೂಸ್ ಪರಿತಾ. ಪುಣ್ ಲೀನಾ ಬಾಪಾಯ್ಕ್ ಉಟಯ್ತಾನಾಂಚ್ ಚವ್ಗ್ ಖಿಳ್ತಾಂತ್ ಉಬೆ ಜಾತಾತ್. ಪಾವ್ಲಾಬಾನ್ ಪೆಂಕ್ಡಾಚಿ ಲುಂಗಿ ಸಾರ್ಕಿ ಕೆಲಿ. ದೊಗಾಂಯ್ ವಿಗಾರಾ ಮುಕಾರ್ ಹಾತ್ ಜೊಡುನ್ ಉಬಿಂ ಜಾಲಿಂ.

“ಲೀನಾ ತುಜೊ ಗೊಟೊ ಪಳೆಯಾಂ.” ತವಳ್ ಭಾಯ್ರ್ ಥಾವ್ನ್ ಶೆಟಿಚಿ ಗೊರೊಣಿ ಆಯ್ಕಾಲಿ.

“ಪಾವ್ಲೊ... ಮ್ಹಜೊ ಕೊಂಬೊ ತುವೆಂ ಚೊರ್ಲಾಯ್.” ಆಪ್ಣಾಸಂಗಿಂ ದೊಗಾಂ ಚಾಕ್ರಾಂಕಿ ಘೆವ್ನ್ ಆಯಿಲ್ಲೊ ಶೇಟ್ ಗಾಳಿಂಚೊ ಪಾವ್ಲಾ ವೊತುಂಕ್ ಲಾಗ್ಲೊ.

ಜೀಬ್ ಚಾಬೊನ್, ನಂಜಾಳಿ ಹಾಸೊ ಹಾಸೊನ್, “ಫಾದರ್, ತುಮಿ ಹಾಂಗಾಸರ್ ಕಿತ್ಯಾಕ್ ಆಯ್ಲಾತ್? ಮ್ಹಜೊ ಗರ್ದನಾಚೊ ಗೊಟೊ ಪಳೆತಚ್ ದುಸ್ರೊ ಕಿತ್ಯಾಕ್?”

“ಸ್ವಧ್ಯಾಂತ್ ಆಸ್‌ಲ್ಲ್ಯಾ ಸಕ್ಡಾಂಕಿ ಭೆಟ್ಲೆಂ ಮ್ಹಜೆಂ ಕಾಮ್. ತೆಂ ಆಸೊಂ, ತುಂ ಕಿತೆಂ ನತಾಲಾಂಚಿ ಶುಬ್‌ವಾರ್ತಾ ಪ್ರಸಾರುಂಕ್ ಆಯ್ಲೊಯ್‌ಗೀ?”

“ನಾ ಫಾದರ್, ಮ್ಹಜೊ ಕೊಂಬೊ ಹಾಣೆ ಚೊರ್ಲಾ.”

“ವ್ಹಯ್‌ಗಿ... ಪಾವ್ಲಾಬ್?”

“ನಾ ಸಾಯ್ಬಾಂನೊ. ಸಕಾಳಿಂಚ್ ಆಸ್‌ಲ್ಲೊ ಏಕ್ ಕೊಂಬೊ ಶೇಟ್ ಘೆವ್ನ್ ಗೆಲ್ಯಾತ್. ದುಸ್ರೊ ನಾ.”

“ನಾ ರಾತಿಂ ತುವೆಂ ಚೋರ್ನ್ ಹಾಡ್ಲಾಯ್”.

“ನಾ... ಹಾಂವ್ ಘರ್ ಸೊಡ್ನ್ ವಚೊಂಕ್ ನಾ.”

“ಫಟ್ ಮಾರಿನಾಕಾ. ಮಾಗಿರ್ ಕಿತೆಂ ಧರ್ಲಿನ್ ಗಿಳ್ಕೊಗಿ ವಾ ಆಕಾಸಾನ್ ವ್ಹಾವಯ್ಲೊ?”

“ತೆಂ ಮಾಗಿರ್ ಪಳೆಯಾಂ.” ವಿಗಾರ್ ಉಲಯ್ಲೊ. “ಲೀನಾ ತುಜೊ ಗರ್ದನಾಚೊ ಗೊಟೊ ಪಳೆಯಾಂ...”

ಲೀನಾ ಕಾವ್ಜೆವ್ನ್ ಮುಕಾರ್ ಗೆಲೆಂ. ಆಯಿಲ್ಲೆ ಹಾತಾಂತ್ಲೆ ದಿವೆ ಗೊಟ್ಯಾಂತ್ ಹಾಡ್ಲಾನಾ ಉಜ್ವಾಡ್ ಘಾಂಕ್ಲೊ.

“ಲೀನಾ, ತುಜೊ ಗರ್ದನಾಚೊ ಗೊಟೊ ಭಾರಿ ಬರೊ ಆಸಾ. ಹಾಂಗಾಸರ್ ಸಗ್ಳೆಂ ಜಿವಾಳ್ ಆನಿ ನಯ್ಸರಿಕ್. ಮಾಜರ್, ಸುಣೆಂ, ಗಾಯ್... ಕಿತ್ಲೆಂ ಜೀವನಾಕ್ ಲಾಗಿಲೆಂ. ಅರೆ ತೊ ಕೋಣ್ ಭಿಯೆವ್ನ್ ಬಸ್ಲಾ. ಕೊಂಬೊ... ಲೀನಾ ತುಜೊ ಕೊಂಬೊ ಬರೊ ಆಸಾ.”

“ಕೊಂಬೊ! ಕೊಂಬೊ!!” ಶೇಟ್ ಉಬೊ ಜಾಲೊ. “ಪಳೆಲೆಂಗಿ ಫಾದರ್ ಹಾಂವೆಂ ಸಾಂಗ್ತಾನಾ ತುಮಿ ಕಿತೆಂ ಮ್ಹಳ್ಳೆಂ? ಚೋರ್, ಚೋರ್ ಮೆಳ್ಕೊ.” ರಾಗಾನ್ ಶೆಟಿಚೆಂ ಏಕ್ ಥಾಪಡ್ ಪಾವ್ಲಾಬಾಕ್ ಪಡ್ತಾನಾ...

“ನಾ ಧನ್ಯಾ... ಹಾಂವ್ ಚೋರ್ ನ್ಹಯ್. ಹಾಂವೆಂ ಕೊಂಬೊ ಹಾಡುಂಕ್ ನಾ”.

“ರಾವಯರೆ ತುಜೆಂ ರಜಾರ್. ಕೊಣಾಕ್ ಬಾನಾಯ್ತಾಯ್? ವ್ಹಡ್ಲೊ ಕಣ್ಣೊಜಿ ತುಂ. ತುಕಾ...” ಪರತ್ ಹಾತ್ ಉಬಾರ್ತಾನಾ...

“ಧನ್ಯಾ... ಮ್ಹಜ್ಯಾ ಬಾಬಾಕ್ ಮಾರಿನಾಕಾತ್. ಆಮಿ ಸತ್ ಸಾಂಗ್ತಾವ್. ತೊ ಕಸೊ ಆಯ್ಲಾ ತೆಂ ಆಮಿ ನೆಣಾಂವ್.” ಕೊಂಬ್ಯಾ ಲಾಗಿಂ ವಚೊನ್ “ಲಕ್ಕಿ ತುಂ ಕೆದಾಳಾ ಆಯ್ಲೊಯ್? ಕಿತ್ಯಾಕ್ ಆಯ್ಲೊಯ್? ತುಜೆ ವರ್ವಿಂ ಮ್ಹಜೊ ಬಾಬ್ ಚೋರ್ ಜಾಲಾ. ತುಂ ವಚ್... ವಚ್... ರಾವಾನಾಕಾ!” ಆಪ್ಲ್ಯಾ ನೆಣ್ಣ್ಯಾ ಹಾತಾಂನಿ ಲಕ್ಕಿಕ್ ಮಾರ್ತಾನಾ...

“ಲೀನಾ ತುಜೊ ಬಾಬ್ ಚೋರ್ಯಿ ನ್ಹಯ್, ಲಕ್ಕಿ ಪಾಡ್‌ಯಿ ನ್ಹಯ್. ಶೆಟಿಂನೊ.... ತುವೆಂ ಬಲಾತ್ಕಾರಾನ್ ಕೊಂಬೊ ವ್ಹೆಲೊಯ್. ಧುವೆಚ್ಯಾ ಮೊಗಾ ಮುಕಾರ್ ಪಾವ್ಲು ಕೊಂಬೊ ವಿಕುಂಕ್ ಸಕ್ಲೊ ನಾ. ದೆಕುನ್ ತುವೆಂ ದಿಲ್ಲೆ ಪಯ್ಲೆ ತಾಣೆ ಮ್ಹಾಕಾ ಹಾಡ್ನ್ ದಿಲೆ. ಹಾಂವೆಂ ತುಜ್ಯಾ ಪುತಾಲಾಗಿಂ ವಿಚಾರ್ತಾನಾ ತಾಣೆ ಸತ್ ಸಾಂಗ್ಲೆಂ. ನೆಣ್ಣ್ಯಾ ತಾಕಾಯ್ ತುವೆಂ ಕೆಲ್ಲೆಂ ಬರೆಂ ದಿಸೊಂಕ್ ನಾ. ತಾಣೆಚ್ ಕೊಂಬೊ ಹಾಡುನ್ ಕೊಣಾಕ್ಯಿ ಕಳನಾಸ್ತಾಂ ಹಾಂಗಾಸರ್ ಸೊಡ್ಲೊ. ತುಜೆ ಪಯ್ಲೆ ತಾಚೆಲಾಗಿಂ ದಿಲ್ಯಾತ್. ದೆವಾನ್ ತುಕಾ ಧಾರಾಳ್ ಮಾಪಾನ್ ದಿಲ್ಲೆಂ ಆಸ್ತಾಂ ದುಬ್ಯಾಂಚೆಂ, ತೆಂಯ್ ಎಕಾ ನೆಣ್ಣ್ಯಾ ಭುರ್ಗ್ಯಾಚೆಂ ದಾಯ್ಜ್ ಅಪಹರ್ಸುಂಚೆಂ ಸಾಕೆಂಗೆ?” ವಿಗಾರಾನ್ ಸವಾಲ್ ಕೆಲೆಂ.

ಶೆಟಿಚೊ ವೇಸ್ ನಿಸ್ತಾಲೊ. ತಕ್ಲಿ ಸಕ್ಲಾ ಘಾಲಿ.

“ಲೀನಾ... ತೆಂ ಆಸೊಂ. ತುಜೊ ಜುಜೆ ಆನಿ ಮರಿ ಖಿಂಯ್ ಗೆಲ್ಯಾಂತ್?”

“ತಿಂ ಉಬೆಚೆಂ ವಸ್ತುರ್ ಹಾಡುಂಕ್ ಪೆಂಟೆಕ್ ಗೆಲ್ಯಾಂತ್.”

ವಿಗಾರಾಕ್ ಪಾಟಿಂ ಜಾಪ್ ಆಯ್ಕೊನ್ ಅಜ್ಯಾಪ್ ಜಾಲೆಂ.

“ಶಹಬಾಸ್ ಲೀನಾ. ಹೊ ಸ್ಪರ್ಧಾಚೊ ನಿಮಾಣೊ ಗರ್ಡನಾಚೊ ಗೊಟೊ. ಪುಣ್ ಪಯ್ಲೆಂ ಇನಾಮ್ ತುಕಾ ಫಾವೊ ಜಾತಾ. ಹಾಂಗಾಸರ್ ನಾ ವ್ಹಡ್ಲಿಕಾಯ್! ನಾ ಕೃತಿಮತಾ! ನಾ ಮೋಸ್. ಜೆಜು ಜಲ್ಮಾಲ್ಲೆಂ ತೆಂಚ್ ದೃಶ್ಯ ನವ್ಯಾನ್ ರೂಪಿತ್ ಜಾಲಾಂ”.

ಪಾವ್ಲಾಬಾನ್ ಖಾಲ್ತಿಕಾಯೆನ್ ತಕ್ಲಿ ಬಾಗಯ್ಲಿ.

“ಲೀನಾ ತುಜೆಂ ನೆಕೆತ್.”

“ಕರುಂಕ್ ನಾ.”

“ಕೋಣ್ ಮ್ಹಣ್ಣ್ಯಾ ಹ್ಯಾ ತುಜ್ಯಾ ನೆಣ್ಣುಲ್ಯಾ, ಆಂಜಾಳ್ಯಾ ನಕ್ತಿರಾಂ ದೊಳ್ಯಾಂಚೊ ಪ್ರಕಾಸ್ ಖಿಂಚ್ಯಾ ನಕ್ತಿರಾಂಕ್ ಸರ್ ಜಾಯ್ತ್? ಹಾಂತುಂ ಭರ್ವಶ್ಯಾಚಿಂ ಕಿರ್ಣಾಂ ಫಾಂಕ್ತಾತ್. ಪಾವ್ಲಾಬ್ ತುಜೆಂ ಧುವ್ ಏಕ್ ಮಾಣೆಕ್. ಅಸಲ್ಯಾ ನಕ್ತಿರಾಂಚಿಂ ಸೊದ್ನಾಂ ಕರುಂಕ್ ಸಂತೊಸ್ ಭೊಗ್ತಾ. ಶಹಬಾಸ್ ಪಾವ್ಲಾಬಾ, ತುಜೆಂ ಧುವ್ ದೆಣ್ಯಾಂಚೆಂ ತುಪೆಂ.”

ಲೀನಾ ಸಂತೊಸಾನ್ ಹಾಸ್ತಾನಾ ಧಾಕ್ಪಲೆಂ ವಾಸ್ತುಂ ಉಡ್ಕಾಣಾಂ ಘಾಲುನ್ ಭಾಯ್ರ್ ಧಾಂವ್ತಾನಾ, "ಬಾಬಾ, ಅಮ್ಮಿಕ್ ಬಾಬು ಜಾಲಾ" ಮ್ಹಣೊನ್ ವಾಸ್ತಾ ಪಾಟ್ಪಾನಾ ಧಾಂವ್ತಾನಾ ಗೊಟ್ಯಾ ಥಾವ್ನ್ ಭಾಯ್ರ್ ಆಯಿಲ್ಲಾ ವಿಗಾರಾಚಿ ದೀಶ್ಟ್ ಮೊಳ್ವಾಕ್ ಗೆಲಿ. ಮಳಬ್ ಸಗ್ಳೆಂ ನಕ್ತಿರಾಂನಿ ಸಜಯ್ಲಾಂ. ಪುಣ್ ಸುಕುರ್ ಮಾತ್ ತಾಂಚ್ಯಾ ಮದೆಂ ಚಡ್ ಪ್ರಕಾಶಿತ್ ದಿಸ್ತಾಲೊ!!!

000

ರಿಯಾಲಿಟಿ

ನೆಣ್ಣಲೆಂ ತೆಂ ಆಪ್ಲ್ಯಾ ಹಾಂತುಳ್ಳಾರ್ ದೊಳೆ ಧಾಂಪುನ್ ಮಾಗ್ಣೆಂ ಕರ್ತಾಲೆಂ. ತಾಚೆ ದೊನೀ ಹಾತ್ ಉದಾರೆ ಧರುನ್ ದೆವಾಲಾಗಿಂ ಭಿಕ್ ಮಾಗ್ತಾಲೆಂ. ತಾಚ್ಯಾ ತೊಂಡಾರ್ ಗರ್ಜೆಚೊ ಛಾರೊ ದಿಸ್ತಾನಾ, ದೊಳ್ಯಾಂಚ್ಯಾ ಖಾಂಚಿಂನಿ ಉದ್ಕಾಚಿ ಝರ್ ದೆಂವ್ತಾಂ ಖಾಲ್ತೆಂ ಮಾಗ್ಣೆಂ ಕೊಣಾಕ್? ಆನಿ ಕಿತ್ಯಾಕ್?

ಉದೆವ್ನ್ ಯೆಂವ್ಚ್ಯಾ ಸುರ್ಯಾಕ್, ಕಿತ್ಯಾಕ್ ತೆಂ ಏಕ್ ಸವಾಲ್ ನ್ಹಯ್. ನವಾಲಾಂಚಿ ಪೊಟ್ಲಿ ತಾಚ್ಯಾ ತ್ಯಾ ಮಾತ್ಯಾರ್ ಪಡ್‌ಲ್ಲಿ. ಕಶಿ ಚುಕತ್?

“ದೆವಾ... ಆತಾಂ ಸುರು ಜಾಲ್ಲಿ ಹಿ ರಾತ್ ಫಾಲ್ಯಾಂ ಉಜ್ವಾಡ್ ದೀನಾ ಜಾಂವ್. ಫಾಲ್ಯಾಂಚೊ ಆಯ್ತಾರ್ ಸಗ್ಳಿ ರಾತ್ ಆಸೊಂ. ಸುರ್ಯಾಕ್ ಧಾಂಪಣ್ ಪಡೊಂ, ರಾತ್ ವ್ಹಡಿ ಜಾಂವ್. ಸುರ್ಯಾ ದೆವಾ... ತುಂ ಫಾಲ್ಯಾಂ ಏಕ್ ದೀಸ್ ಯೇನಾಕಾ. ತುಕಾ ಸದಾಂಯ್ ಕಾಮ್ ಕರುನ್ ಪುರಾಸಣ್ ಜಾಂವ್ಕನಾಂಗೀ? ಎಕೀ ದೀಸ್ ತುಕಾ ರೆಸ್ಪ್ ನಾಕಾಗೀ? ಪ್ಲೀಸ್ ಸುರ್ಯಾ ದೆವಾ... ತುಂ ಸನ್ವಾರ್ ಜಾತಚ್ ದುಸ್ರ್ಯಾ ದಿಸಾ ಉಟನಾಕಾ. ಆಯ್ತಾರಾ ತುಂ ಬರೊ ಕರ್ನ್ ನಿರೊನ್, ವಿಶೆವ್ ಫೆವ್ನ್ ಸೊಮಾರಾ ಸಕಾಳಿಂ ಉಟೊನ್ ಯೆ”.

ಸಾತ್ ವರ್ಸಾಂಚಿಂ ಧಾಕ್ಪಲೆಂ ಝಿಯಾಲಕ್ತಿ ಆಪ್ಲ್ಯಾ ಸುರ್ಯಾಕ್ ಆಪ್ಲೆಂ ಮಾಗ್ಣೆಂ ಭೆಟವ್ನ್ ನಿರ್ದಲ್ಲ್ಯಾ ತಾಕಾ ಕೆದಾಳಾ ನೀದ್ ಪಡ್ಲಿಗೀ ತೆಂಚ್ ನೆಣಾ. ಪಳೆತಾ ದುಸ್ರೊ ದೀಸ್ ಉದೆಂವ್ಚೆಚ್ ನಾ. ಸಗ್ಳಿ ಪ್ರದ್ಲಿ ಆನಿ ಜೀವಿ ವಿಶೆವಾಂತ್ ಆಸ್ಲೊ. ಆಯ್ತಾರ್ ನಾಸ್ತಾನಾ ಸೊಮಾರಾಚೊ ಸುರ್ಯೊ ಪಳೆವ್ನ್ ಸಗ್ಳಿಂ ಅಜ್ಯಾಪ್ ಪಾವೊನ್ ಉದ್ಗಾರ್ ಸೊಡ್ತಾನಾ... “ಝಿಯಾ, ಊಟ್‌ಗೊ, ಊಟ್ ಮಿಸಾಕ್ ವಚೊಂಕ್ ವೇಳ್ ಜಾಲೊ. ಆಳ್ವಿ ಜಾಲಾಂಯ್. ಊಟ್ ವೆಗಿಂ.” ಆವಯ್ಕ್ ಆಂಗಾಂ ವಯ್ಲಿ ವೋಲ್ ಕಾಡ್ತಾನಾ... ಎದೊಳ್ ಸಪ್ಲಾಂತ್ ಆನಂದಾಚ್ಯಾ ಅಂತ್ರಳಾರ್ ಪಾಕಾಟೆ ಬಾಂದುನ್ ಉಬೊನ್ ಆಸ್ಲೊ ಝಿಯಾಕ್ ಆಪುಣ್ ಸಪ್ಲಾಂತ್ ಆಸಾಂ ಮ್ಹಳ್ಳೆಂ ಕಳೊನ್ ಘಡ್ಡೆಡೊನ್ ಉಟ್ಲೆಂ.

ಜಾಲ್ಯಾರೀ ತಾಕಾ ದುಬಾವ್. ದೆಕುನ್ ಆವಯ್‌ಲಾಗಿಂ – “ಮಮ್ಮಿ ಆಜ್ ಮಂಡೆ ನ್ಹಯ್‌ಗೀ?”

“ಚೆಡುಂ ಕಿತೆಂ ಸಪ್ಲೆತಾ, ದೀಸ್ ವೆತಾಂ ವೆತಾನಾ ಲ್ಹಾನ್ ಜಾತಾ. ಆಜ್ ಸಂಡೆ. ಸಯ್ತಾನಾಚ್ಯೊ ನಾಡಿ ಪಳೆ. ಊಟ್ ವೆಗಿಂ ತಯಾರ್ ಜಾ.”

ಝಿಯಾಕ್ ದುಸ್ರಿ ವಾಟ್ ನಾ.

“ಅಳೆಗೊ ಮಾಗ್ಣೆಂ ಮ್ಹಳ್ಳೆಂಯ್? ವಾ ಬೋರಿಬೆಪ್ಪಾಪರಿಂ ಉಟ್ಲೆಂಯ್? ಮಾಗ್ಣೆಂ ಸಾಂಗ್‌ಗೊ.”

ಝಿಯಾ ಹಾತ್ ಜೊಡುನ್ ಉಬೆಂ ಜಾಲೆಂ. ಕಿತೆಂ ಸಾಂಗ್ಣೆಂ ತೆಂಚ್ ನೆಣಾ. ಹಾತ್ ತೆವ್ಚಿಂ ಹೆವ್ಚಿಂ ಧಾಂವ್ಲೊ. ಕಶೆಂಯ್ ಆವಯ್ಕ್ ದೊಳ್ಯಾಂಕ್ ಮಾತಿ ಫಾಲ್ನ್, ನಿತಳಾಯ್ ಕರುನ್ ಯೆತಾನಾ ಬಾಪುಯ್ ಉಬೊ ಜಾಲೊ.

“ಲಕ್ಟೀ... ಯೆ ಪುತಾ, ದಿವ್ಯಾಕ್ ವಾತ್ ಫಾಲ್. ಊದುಬತ್ತಿ ಪೆಟಯ್. ಫುಲಾಂ ದವರ್. ದಿವ್ಲೆಕ್ ವಾತ್ ಆನಿ ತೇಲ್ ಫಾಲ್, ತಿ ಪೆಟವ್ನ್ ನಮಸ್ಕಾರ್ ಕರ್.”

ಲಕ್ಟಿ ಪರತ್ ಕಾಲುಬುಲು ಜಾಲೆಂ. ಬಾಪಾಯ್ನ್ ಸಾಂಗ್‌ಲ್ಲೆಂ ಕರಿನಾ ಜಾಲ್ಯಾರ್ ತಾಕಾ ರಾಗ್ ಯೆತಾ. ದೆಕುನ್ ತೆಂ ವಚೊನ್ ಬಾಪಾಯ್ನ್ ಸಾಂಗ್‌ಲ್ಲೆಂ ಕರ್ತಾನಾ...

ಆವಯ್ ರೀಟಾ ಬೊಬಾಟ್ಲೆಂ. “ಕಿತೆಂ ಕರ್ತಾಯ್‌ಗೊ. ಮಿಸಾಕ್ ವೇಳ್ ಜಾಲೊ. ತೆಂ ನಮಸ್ಕಾರ್ ಕರುಂಕ್ ಪಡ್ಲಾಂ.” “ಆಯ್ಲಿಂ ಮಮ್ಮಿ” ಝಿಯಾ ಭಾಯ್ರ್ ಯೆತಾನಾ ಸ್ಕರ್ಚ್ ಆನಿ ಟೊಪ್ ಘೆವ್ನ್ ಆಸ್‌ಲ್ಲಿ ಆವಯ್ ವೆಗಿಂ ವೆಗಿಂ ತಾಚಿ ಕೇಸ್ ಉಗಯ್ತಾನಾ... “ರಾನ್ ಮನ್ಯಾಂಚಿ ಕೇಸ್. ಕಾತ್ರಿಯಾಂ ಮ್ಹಳ್ಯಾರ್ ತುಕಾ ಖುದ್ವಾತಾ. ಸೇರ್‌ಭರ್ ಉವೊ ಜಾಲ್ಯಾತ್ ಕೊಣ್ಣಾ, ಜಾಯ್ ನ್ಹಯ್‌ಗೀ? ಪುರುರೊನ್ ಪುರುರೊನ್ ಕೇಸ್ ಲಾಂಬಾಯೆಕ್ ಸೊಡುನ್ ಸ್ಕೂಟಿಚೆರ್ ತಾಕಾ ಘೆವ್ನ್ ಇಗರ್ಜೆಕ್ ಆಯ್ಲಿಂ. ಇಗರ್ಜೆ ಭರ್ನ್ ಲೋಕ್. ಝಿಯಾಕ್ ಆವಯ್ನ್ ಸಾಂಗ್‌ಲ್ಲೆಂ ಘಡಿಯೆ ಘಡಿಯೆ ಉಡಾಸ್ ವೆತಾಲೊ. ಕಿತೆಂ ಕರ್ಚೆಂ ಮ್ಹಣ್ ಕಳನಾಸ್ತಾನಾ ಹೆವ್ಚಿನ್ ತೆವ್ಚಿನ್ ಅಕ್ವೆಲ್ ರ್ವೆಲ್ಲಾಪರಿಂ ಪಳೆತಾನಾ, ಕುಶಿನ್ ಆಸ್‌ಲ್ಲಿ ಆವಯ್ನ್ ಕಾಡ್ಚೆ ಚಿಮ್ಪೆ ತಾಚ್ಯಾ ದೊಳ್ಯಾಂನಿ ದುಕಾಂ ಹಾಡ್ತಾನಾ... ತಾಚಿ ದೀಶ್ತ್ ಆಪ್ಲ್ಯಾ ಪುತಾಚಿ ಕೂಡ್ ಆಪ್ಲ್ಯಾ ಹುಸ್ಕಾರ್ ದವರ್ನ್ ದುಕಾಂ ಗಳಂವ್ಚೆ ಮರಿಯೆಚೆರ್ ಪಡ್ತಾನಾ... ಝಿಯಾಚೆ ಮತಿಂತ್ ಉದೆಲೆಂ, ‘ದೆವಾಚಿ ಮಾಂಯ್ ಪುತಾಖಾತಿರ್ ರಡ್ತಾ, ಹಾಂವ್ ಮನಿಸ್, ಕೊಣಾಕೀ ದಿಸನಾತ್ಲ್ಯಾ ಮಮ್ಮಿಚ್ಯಾ ಚಿಮ್ಪ್ಯಾಂಚಿ ದುಕಿನ್ ರಡ್ತಾಂ. ಹೊಚ್ ಕೊಣ್ಣಾ ದೆವಾ ಆನಿ ಮನ್ಯಾ ಮದ್ಲೊ ಅಂತರ್. ಥಂಯ್ ಮಾಂಯ್ ರಡ್ತಾ! ಹಾಂಗಾಸರ್ ಬಾಳ್ ರಡ್ತಾ!

ಮೀಸ್ ಕಶೆಂ ಜಾಲೆಂ ತೆಂ ನೆಣಾ. ಆವಯ್ನ್ ಕುಟ್ಟಿತಾನಾ ಜಾಗ್ ಜಾವ್ನ್ ಸಕ್ಲಾಂನಿ ಕೆಲ್ಲ್ಯಾಪರಿಂ ಕರ್ತಾಲೆಂ. ತಾಕಾ ಖುಶಿ ಜಾಲ್ಲೆಂ ಕೊಯರ್ ಮಾತ್, ತೆಂ ಸಂಗೀತ್, ಗಾಯನ್ ತಾಕಾ ಬರೆಂ ಲಾಗ್ಲೆಂ. ಶೆರ್ಮಾಂವ್ ಜಾತಾನಾ ಜಿಮೆಲೆಂ. ಪುಣ್ ಆಲ್ತಾರಿರ್ ಉಬೊ ಕೆಲ್ಲೊ ಖುರಿಸ್ ದೆಕ್ತಾನಾ ತಾಕಾ ಕಿತೆಂ ಭೊಗ್ಲೆಂ. ‘ಪಾಪ್ ಚೆಜು’ ಮ್ಹಣ್ ಮತಿಂತ್ ಸಬಾರ್ ಪಾವ್ಟಿಂ ಉಚಾರ್ಲೆಂ. ಶಿಸ್ತ್ ಆನಿ ಗಂಬಿರಾಯ್ ಬರಿ ಲಾಗಿ. ಪುಣ್... ತಾಚಿ ಮತಿಂತ್ಲ್ಯಾ ವಾದಾಳಾಂತ್ ತೆಂ ವಾಟ್ ಚುಕ್ತಾಲೆಂ.

ಮೀಸ್ ಜಾಲೆಂ. ಕಿತ್ಲೊ ವೇಳ್ ಜಾಲೊ. ಕೆದಾಳಾ ಏಕ್ ಪಾವ್ಟಿಂ ಘರಾ ವಚೊಂ? ಭುಕೆಲ್ಲ್ಯಾ ಪೊಟಾಕ್ ಕಶೆಂ ಸಮಾದಾನ್ ಕರುಂ? ಸ್ಕೂಟಿರ್ ಯೆತಾನಾ ಮಮ್ಮಿಚೆ ಪುರುರೆ ಆಯ್ಕೊನ್ ಆಯ್ಕೊನ್ ಪುರೊ ಜಾಲ್ಲೆಂ. ಅಬ್ಬಾ ಕಶಿಯ್ ಗೇಟ್ ಉಗ್ತಿ ಜಾಲಿ. ಉಡೊನ್ ಭಿತರ್ ಧಾಂವ್ಲೆಂ.

ಪಪ್ಪಾನ್ ಚಪಾತಿ, ಕೂರ್ಮಾ ಆನಿ ಕಾಪಿ ತಯಾರ್ ದವರ್‌ಲ್ಲಿ. ಹುನ್ ಹುನ್ ರುಚಿನ್ ಖಾತಾನಾ ಪೊಟಾಚಿ ಬೊಬಾಟ್ ಶಾಂತ್ ಜಾಲಿ.

“ಕಿತೆಂಗೊ ಹೊಬೊರ್ಸ್ ಲಾಗ್‌ಲ್ಲ್ಯಾಪರಿಂ ಖಾತಾಯ್? ಜೆವಣ್ ಖಾಣ್ ಪಳೆನಾಸ್ತಾನಾ ಕಿತ್ಲೆ ದೀಸ್ ಜಾಲೆ? ಲೋವ್ ಖಾಗೊ ಕೊಣೀ ಆಪಂವ್ಕ್ ಯೇಂವ್ಕನಾಂತ್”. ಝೀಟಾ ಧುವೆಕ್ ಪಳೆವ್ನ್ ಬೊಬಾಟ್ತಾನಾ ಶೇಕರ್ ಧುವೆಕ್ ಪಳೆವ್ನ್ ಹಾಸ್ತಾನಾ – ಝೀಟಾ ರಾಗಾನ್ ಭಿತರ್ ಗೆಲೆಂ.

ಝಿಯಾ ದೊಗಾಂಚೆ ದೊಳೆ ಚುಕವ್ನ್ 'ಸಮಿರಾ'ಕ್ ಬಾಂದ್ಲ್ಯಾ ಲಾಗಿಂ ವೆತಾನಾ...

“ಲಕ್ಶ್ಮೀ... ಲಕ್ಶ್ಮೀ... ಯೆ ಪುತಾ. ದಿವ್ಯಾಕ್ ಯಾ. ಆಜ್ 'ಗುರುಪೂಜಾ' ದವರ್ಲ್ಯಾ ವೆಗಿಂ ಯೇ.”

“ಡೆಡಿ... ಹಾಂವ್ ಯೇನಾ ಡೆಡಿ. ಮ್ಹಾಕಾ ಪುರೊ ಜಾಲಾಂ”.

“ನಾ... ನಾ... ತುವೆಂ ಯೇಜೆ. ತುಜೆ ಖಾತಿರ್‌ಚ್ ಪೂಜಾ ದವರ್ಲ್ಯಾ. ಯೆ ನ್ಹಾವ್ನ್ ಯೇ.”

ಬಿರ್ಮತ್... ಬಾಪಾಯ್ಕ್ ದುಕಂವ್ಕ್ ನಾಕಾ. ದೆಕುನ್ ಸಕಾಳಿಂ ಆವಯ್ನ್ ಘಾಲ್ಲಿ ಮುಸ್ತಾಯ್ಕಿ ಕಾಡುನ್ ನ್ಹಾಂವ್ಕ್ ದೆಂವ್ಲೆಂ.

ಹ್ಯಾ ಧಾಕ್ಪಲ್ಯಾಚೆ ಮತಿಂತ್ ದಿವ್ಯಾಂತ್ ಬಡಂವ್ಚಿ ಧೊಲ್, ಘಾಂಟಿಚೊ ಆವಾಜ್, ವ್ಹಾಜಪ್ ಆನಿ ಖಿದ್ನೆ ಘುಟಂವ್ಕ್ ಲಾಗ್ಲೆ. ಸಗ್ಳೊ ತೊ ಕರ್ಕಶ್ ಆವಾಜ್ ತಾಚೆ ಕುಡಿಂತ್ ಚರ್ತಾನಾ ಶಿರ್ಮೊ ಉಟೊ. ನಳಾಂತ್ಲೆಂ ಉದಕ್ ದೆಂವ್ತಾನಾ, ಬಾಲ್ಡಿ ಭರೊನ್ ತೆಂ ವ್ಹಾಳೊನ್ ವೆತಾನಾ ಏಕ್ ಧಾಕ್ಪಲಿ ಮೂಯ್ ತ್ಯಾ ಉದ್ಯಾ ಸಂಗಿಂ ವ್ಹಾಳೊನ್ ನಾ ಜಾಲ್ಲೆಪರಿಂ ಹಾಂವ್‌ಯಿ ಅಶೆಂಚ್ ವ್ಹಾಳೊನ್ ವೆತಾಂಗೀ? ವಾ ನಪಂಯ್ಚ್ ಜಾತಾಂ?

ತಾಚೆ ತಕ್ಲೆ ತಾಪ್ಲಿ. ಸವಾಲಾಂ ವಯ್ ಸವಾಲಾಂ ಉಟಾನಾ ತಾಚ್ಯಾ ಖಿಬ್ರೆವಿಣ್ ಶವರ್ ಘುಂವ್ಲೆಂ ಆನಿ ಹುನ್ ಜಾಲ್ಲೆ ತಕ್ಲೆಧಾವ್ನ್ ಉದಕ್ ದೆಂವೊನ್ ವೆತಾನಾ ತಾಕಾ ಎಕೆ ರಿತಿಚೊ ಸಂತೊಸ್ ಜಾಲೊ.

“ಲಕ್ಶ್ಮೀ... ಲಕ್ಶ್ಮೀ... ಯೆ ವೆಗಿಂ ಯೆ. ಕಿತ್ಲೊ ವೇಳ್?” ಶೇಕರಾನ್ ಪರತ್ ಪರತ್ ಉಲೊ ಕರ್ತಾನಾ “ಬತ್ತೆ ಡೆಡಿ” ಶೇಕರ್ ತಾಚೆಲಾಗಿಂ ತುಳ್ವೆಂತ್ ಉಲಯ್ತಾಲೊ. ಝೀಟಾ ಕೊಂಕ್ಲೆನ್. ಒಟಪಾರೆ ಝಿಯಾಲಕ್ಶ್ಮಿ ಭಾಸ್‌ನಾತ್ಲೆಂ ಜಾಲ್ಲೆಂ.

ಲಕ್ಶ್ಮಿ ಯೆತಾನಾ ತಾಚ್ಯಾ ಮಾತ್ಯಾಧಾವ್ನ್ ಉದಕ್ ದೆಂವ್ತಾಲೆಂ. ಹೆಂ ಪಳೆವ್ನ್ ಝೀಟಾ ಬೊಬಾಟಿಂ. “ವ್ಹಯ್‌ಗೊ ಆಜ್ ಪರತ್ ಕಿತ್ಯಾಕ್ ಮಾತ್ಯಾರ್ ನ್ಹಾಲೆಂಯ್? ಕಾಲ್ ತುಕಾ ನ್ಹಾಣಯ್ಲೆಂ. ಪೂಜೆಕ್ ಬಸೊಂಕ್ ಆಸಾಗೀ? ಶೆಳ್ವಾ ಉದ್ಯಾಂತ್ ನ್ಹಾಲೆಂಯ್‌ಮೂ. ತುಕಾ ಸುರು ಜಾಲ್ಯಾರ್ ಕೊಣೆಂ ಮಾತೆಂ ಸೊಡ್ಲೆಂ?” ಸಳಸಳ ಕರುನ್ ವ್ಹಾಳೆಂ.

ಶೇಕರ್ ಧುವೆಕ್ ಲಾಗಿಂ ವೋಡ್ನ್ ಮಾತೆಂ ಪುಸುನ್ “ಮ್ಹಜ್ಯಾ ಭಾಂಗಾರಾಕ್ ದಿವ್ಯಾಕ್ ವೆತಾನಾ ಕಶೆಂ ವಚಜೆ ಮ್ಹಳೆಂ ಸಾರ್ಕೆಂ ಕಳಿತ್ ಆಸಾ. ಶಹಬ್ಬಸ್. ಮ್ಹಜೆಂ ಸೋನಿ ಸೋನಿ ಲಕ್ಶ್ಮಿ” ಆರಾವ್ನ್ ಕೊಂಡಾಟೊ ಕರುನ್ ಮಾತೆಂ ಪುಸುನ್ ತೆ ವೋಲೆ ಕೇಸ್ ಉಗವ್ನ್ ದೊನೀ ಕುಶಿಂನಿ ರಿಬ್ಬನ್ ಬಾಂದುನ್, ‘ಉದ್ದ ಲಂಗ, ರವಕೆ’ ಘಾಲುನ್ ಪಾಂಯಾಂಕ್ ಗೆಜ್ಜೆ ಘಾಲ್ತಾನಾ... ಲಕ್ಶ್ಮಿನ್ ಆಪ್ಲೊ ‘ಉದ್ದ ಲಂಗ’ ಉಕ್ಲುನ್ ಘಲ್‌ಘಲ್

ಆವಾಜ್ ಕರ್ತಾನಾ, ಝೀಟಾ ತಾಕಾ ಗಿಲ್ಟಾಪರಿಂ ರಾಗಾನ್ ದೆಕ್ತಾನಾ, ಶೇಕರಾಚ್ಯಾ ತೊಂಡಾರ್ ಜಯ್ತಾಚ್ಯೊ ವೆಂಗ್ಯೆ ಹಾಸೊ ಉದೆಲ್ಯೊ.

ಮೊಗ್ರಿಂ ಫುಲಾಂ ಹಾಡುನ್ ಧುವೆಕ್ ಮಾಳಯ್ತಾನಾ... “ಛಿ” ಝೀಟಾನ್ ತಿಂ ಪಿಸ್ತುನ್ ಉಡಯ್ತಾನಾ, “ಅಳೆ ತುಕಾ ನಾಕಾತ್‌ಮೂ. ನಾಕಾತ್. ಪುಣ್ ಮ್ಹಜೆ ಧುವೆಕ್ ಕಿತ್ಯಾಕ್ ನಾಕಾತ್? ತಾಚೆರ್ ಕಿತ್ಯಾಕ್ ದಬಾವ್ ಘಾಲ್ತಾಯ್?”

“ಮ್ಹಜೆ ಧುವೆಚೊ ಹೊ ವೇಸ್ ಮ್ಹಾಕಾ ನಾಕಾ.”

“ತುವೆಂ ತಾಕಾ ಜಾಯ್ ತಶೆಂ ಸೊಬಯ್ತಾನಾ ಹಾಂವ್ ತುಕಾ ಆಡ್ ಯೆತಾಂ? ನಾಮೂ, ತರ್... ತುಂ ಕಿತ್ಯಾಕ್ ಮ್ಹಜೆ ವಾಟೆಕ್ ಕಾಂಟೆ ಘಾಲ್ತಾಯ್?”

ಶೇಕರಾನ್ ಧುವೆಕ್ ಆಪ್ಲೆ ವೆಂಗೆಂತ್ ಆರಾವ್ನ್ “ಮ್ಹಜ್ಯಾ ಚಿಣ್ಣಾರಿ ಚುಕುಣಿಕ್ ಸೊಬಿತ್ತ್ ಕಳೆ ಘೆವ್ನ್ ದಿತಾಂ. ಉಹುಂ... ರಡೊಂಕ್ ನಾ, ಟುಟಜಿ ಠಿಟಜಿಚಿ” ಸಮಾದಾನ್ ಕರುನ್ ಹಾತಾಕ್ ಧರುನ್ ವೆತಾನಾ ಲಕ್ಶ್ಮಿನ್ ಬಾಪಾಯ್ಲೊ ಹಾತ್ ಸೊಡವ್ನ್ ದೊನೀ ಹಾತಾಂನಿ ‘ಉದ್ದ ಲಂಗ’ ಉಕ್ಲನ್ ಫೆಲ್‌ಫೆಲ್ ಕರುನ್ ಆವಾಜ್ ಜಾತಾನಾ ತೆಂ ಸಂತೊಸಾನ್ ಫುಲೊನ್ ಬಾಪಾಯ್‌ಸಂಗಿಂ ಬಾಯ್ಲಾರ್ ಬಸ್ಲೆಂ.

ಧುವೆಕ್ ಫುಲಾಂನಿ ನೆಟವ್ನ್ ದಿವ್ಯಾಕ್ ಯೆತಾನಾ ಲೊಕಾಚಿ ಖೆಟ್ ವಿಶೇಸ್ ಆಸ್ಲಿ. ಎದೊಳ್ ಫುಲೆಂ ಆಸ್‌ಲ್ಲೆಂ ಲಕ್ಶ್ಮಿಚೆಂ ತೊಂಡ್ ಬಾವ್ಲೆಂ. ಹೊ ಆವಾಜ್ ಕಸೊ ಸೊಸುಂ? ಸವಾಲಾಂನಿ ತಾಕಾ ರೆವೊಡ್ ಘಾಲೊ. ಶಿಸ್ಟ್ ನಾತ್‌ಲ್ಲೆಂ ನಡ್ಲೆಂ. ಲೊಟುನ್ ಥಂಯ್ ಹಾಂಗಾ ಧಾಂವ್ಲೆಂ, ಉಡ್ಲೆಂ, ಎಕಾಮೆಕಾಚ್ಯಾ ಆಂಗಾರ್ ಪಡ್ಲೆಂ. ಪೆಟಯಿಲ್ಲಾ ಹಜಾರೊಂ ಸಮ್ಗಾಚ್ಯಾ ಉಜ್ಯಾಚಿ ದಾವ್. ಜಿಲ್ಟಾ ತೆಲಾಚೊ ಎಕೆ ರಿತಿಚೊ ವಾಸ್ ಆನಿ ಫಾಟ್. ವಿವಿಂಗಡ್ ಫುಲಾಂಚೊ ಪರ್ಮಳ್, ಫೊಸ್ ಭರ್ ಆಸ್ಚ್ಯಾ ಪಾನ್‌ಪೊಡಿಚೊ, ಗುಟ್ಪಾಚೊ ವಾಸ್. ಒಟ್ಟಾರೆ ಲಕ್ಶ್ಮಿಚ್ಯಾ ಪೊಟಾಂತ್ ಆಡ್ವಳೊನ್ ಸಕಾಳಿಂ ಖೆಲ್ಲೆಂ ಭಾಯ್ ಯೆತಾ ತಶೆಂ ಭೊಗ್ಲೆಂ.

“ಪುತಾ... ಆಜ್ ತುಜ್ಯಾ ನಾಂವಾಚಿ ಗುರುಪೂಜಾ. ಮ್ಹಜ್ಯಾ ಸಂಗಿಂ ದಿವ್ಯಾಕ್ ನೋವ್ ಬಲಿ ಕಾಡಿಚೆ. ಜಾಯ್ತಮೂ.” ಬಾಪಾಯ್ ಸಾಂಗ್ತಾನಾ ಧುವೆಕ್ ಕಿತೆಶೆಂ ಭೊಗ್ಲೆಂ. ಸಗ್ಳ್ಯಾ ದಿವ್ಯಾಚ್ಯಾ ಆಂಗ್ಲಾಕ್ ಶಿಲ್ಕಾ ಫಾತೊರ್ ಹಾಂತ್ಲಿಲ್ಲೆ. ವಯ್ಲಾನ್ ದೊನ್ವಾರ್‌ಭರ್. ಸುರ್ಯಾಚೊ ದಾವ್ ವಯ್ಲಾನ್ ಮಾರ್ತಾಲೊ. ಖಾಲಿ ಪಾಂಯಾಂನಿ ಚಲ್ಟಿಂ ಮ್ಹಳ್ಳಾರ್? ಪುಣ್ ಲಕ್ಶ್ಮಿ ಖಾಲ್ತೆಂ ಆನಿ ಬೊಳೆಂ ಭುರ್ಗೆಂ. ನಾ ಮ್ಹಣೊಂಕ್ ತಾಕಾ ನಾಕಾ. ದೆಕುನ್ ಮೆಟಾಂ ಕಾಡುಂಕ್‌ಲಾಗ್ಲೆಂ. ಬಾಪಾಯ್ ಸಾಂಗ್ಲೆಂ - “ಧಾಂವನಾಕಾ, ಸವ್ಕಾಸ್ ಹಾತ್ ದೊಡೆ ಕರುನ್ ಯೆ.”

ಕಶೆಂ ಚಲ್ತೆಲೆಂ? ತರ್ನೆ ಪಾಂಯ್ ಬಿಂಡಾಂಪರಿಂ ಜಾಲ್ಲೆ. ಧಾಕ್ಪುಲ್ಯಾ ತಾಚ್ಯಾ ಪಾಂಯಾಂನಿ ಉಚೊ ಯೆತಾಲೊ. ಪುಣ್... ಬಾಪಾಯ್ ನಾ ಕರುಂಕ್ ನಾಕಾ. ದೆಕುನ್... ತಾಕಾ ಖುಶ್ ಕರುನ್ ದಿವ್ಯಾಚ್ಯಾ ಗೋಪರಾಚಿ ಸಾವ್ಯೆಕ್ ಬಸ್‌ಲ್ಲಾ ಲಕ್ಶ್ಮಿನ್

ಉಜೊ ಯೆಂವ್ಚೆ ಉಕ್ತಿಲ್ಲ್ಯಾ ಬಿಟ್ರೂಟಾ ಸಾರ್ಕೆ ಪಾಂಯ್ ದಾಕಯ್ತಾನಾ ತಾಚ್ಯಾ ದೊಳ್ಯಾಂನಿ ದುಕಾಂ ದೆಂವ್ಲಿಂ.

ಶೇಕರಾಕ್ ಧುವೆಕ್ ಪಳೆವ್ನ್ ದುಕ್ಲೆಂ. “ರಡನಾಕಾ ಲಕ್ಶ್ಮಿ ಘರಾ ವೆತಜ್ ಕ್ರೀಮ್ ಲಾಯ್ತಾಂ.” ಪುಣ್ ನೆಂಟುಲೆ ಆಪ್ಲೆ ಪಾಂಯ್ ಪಳೆವ್ನ್ ಭಿಯೆಲೆಂ. “ಡೆಡಿ... ಮ್ಹಜೆ ಪಾಂಯ್...” “ನಾ. ನಾ... ಕಾಂಯ್ ಜಾಯ್ನಾ. ಯೇ... ಉದ್ಯಾಂತ್ ಏಕ್ ಘಡಿ ರಾವ್, ಸಕ್ಕಡ್ ಸಾರ್ಕೆಂ ಜಾತಾ.”

“ಡೆಡಿ... ಪೂಜಾ ಜಾಲಿ. ಪ್ರಸಾದ್ ಮೆಳ್ಳೊ. ಘರಾ ಯಾ.”

“ನಾ ಪುತಾ, ಆಜ್ ಆಮಿ ಹಾಂಗಾಸರ್ ಜೆವಿಜೆ.”

“ನಾಕಾ ಡೆಡಿ. ಘರಾ ಯಾ. ಮ್ಹಜೆ ಪಾಂಯ್ ದುಕ್ತಾತ್” ಲಕ್ಶ್ಮಿ ಬಾಪಾಯ್‌ಲಾಗಿಂ ಸಳ್ ಕರ್ತಾನಾ, ಶೇಕರಾಚೊ ಈಶ್ಟ್ ಥಂಯ್ ಪಾವ್ಲೊ. ತೊಂಡಾರ್ ವೆಂಗ್ಯೆ ಹಾಸೊ ಹಾಡ್ನ್.

“ಕಿತೆಂ ಖಂಯ್ ಝಿಯಾ ಲಕ್ಶ್ಮಿ?”

“ತಾಕಾ ಪುರೊ ಜಾಲಾಂ. ದೆಕುನ್ ಘರಾ ಯಾ ಮ್ಹಣ್ತಾ?”

“ವ್ಹಯ್ ವ್ಹಯ್ ತಾಚ್ಯಾ ಮಮ್ಮಿನ್ ಸಂಡೆ ಸ್ವೆಲ್ ಕೆಲಾಂ ಆಸ್ತಲೆಂ. ದೋನ್ ಹಾಡಾಂ ಚಾಬೊಂಕ್ ಆಂವ್ಚೆತಾನಾ ತುಜೆಂ ಹೆಂ ಚಾಪ್ಪೆ ಜೆವಣ್ ತಾಕಾ ಕಶೆಂ ರುಚ್ತಾ?”

“ಛೆ! ಛೆ! ತಶೆಂ ನ್ಹಯ್. ತಾಕಾ ಹೆಂ ಜೆವಣ್ ಮಸ್ತ್ ಪಸಂದ್. ಪುಣ್... ಜೆವ್ಣಾಸಾಲಾಂತ್ ಜಾಂವ್ಚಿ ತಿ ಲೊಟ್ಟಿ ಆನಿ ಘುಸ್ಪಡ್ ಗೊಂದೊಳ್ ತಾಕಾ ನಾಕಾ.”

ಶೇಕರಾಚೊ ಈಶ್ಟ್ “ಹೋಹೋ” ಕರುನ್ ಹಾಸೊನ್, “ಹೊ ಹಾಂವ್ ವಿಸ್ರಾಲೊಂ. ತುಜೆಂ ಧುವ್ ‘ಟು ಇನ್ ವನ್’ ನ್ಹಯ್‌ಗಿ?” ಮ್ಹಣ್ತಾನಾ ಶೇಕರಾಚೆಂ ತೊಂಡ್ ವಿದೊಪ್ ಜಾಲೆಂ. ಲಕ್ಶ್ಮಿ ತಾಕಾಚ್ ಪಳೆಂವ್ಕ್ ಲಾಗ್ಲೆಂ.

ಲಕ್ಶ್ಮಿಚೆಂ ಕಾಂಯ್ ಚಲೊಂಕ್ ನಾ. ಶೇಕರಾಕ್ ದುಸ್ರ್ಯಾಂ ಮುಕಾರ್ ಲ್ಹಾನ್ ಜಾಂವ್ಕ್ ನಾಕಾ. ದೆಕುನ್ ತಾಚೊ ಹಾತ್ ಧರುನ್ ಉಶ್ಟೆಂ ಕಾಡ್ಚ್ಯಾ ಆದಿಂಚ್ ಜೆವ್ಣಾಸಾಲಾಕ್ ವೋಡ್ನ್ ಹಾಡ್ಲೆಂ. ಜೆವ್ಲೆಂ ಉಶ್ಟೆಂ ಕಾಡುಂಕ್ ನಾ. ಉಶ್ಟ್ಯಾಚೆ ಹಾತ್ ಆಂಗಾಕ್ ಲಾಗ್ತಾನಾ ಲಕ್ಶ್ಮಿಚ್ಯಾ ಪೊಟಾಂತ್ ಆಡ್ಲೊನ್ ಆಯ್ಲೆಂ. ತಾಚೊ ಏಕ್ ಹಾತ್ ಬಾಪಾಯ್ಚ್ಯಾ ಹಾತಾಂತ್. ಆನ್‌ಎಕಾ ಹಾತಾಂತ್ ‘ಉದ್ದ ಲಂಗ’ ಉಕ್ತುನ್ ಧರ್‌ಲ್ಲೊ. ವೊರಾಡೊ ಯೆತಾನಾ ತಾಚೊ ಹಾತ್ ತೊಂಡಾರ್ ಬಸ್ಲೊ. ‘ಉದ್ದ ಲಂಗ’ ಉಶ್ಟ್ಯಾಂತ್ ಲೊಳ್ಳೊ.

ಜೆವಣ್ ತಿರ್ತಾಲೆಂ. ಸಕಾಳಿಂಚೊ ನಾಸ್ಲೊ ಆನಿಕಿ ಪೊಟಾಂತ್ ಆಸಾ ತಶೆಂ ಭೊಗ್ಲೊ. ಸಕಾಳಿಂ ಸಕಾಳಿಂ ಥಂಡ್ ಉದ್ಯಾಂತ್ ಮಾತೆಂ ಭಿಜಯ್ಲೆಂ. ಸಾಂಗಾತಾಚ್ ಕೇಸ್ ಬಿಗ್ಲಿಲೆ. ದೆಕುನ್ ತಾಚಿ ತಕ್ಲಿ ದುಕೊಂಕ್ ಲಾಗ್ಲಿ. ದಿವ್ಯಾಂತ್ಲೊ ತೊ ಆವಾಜ್ ಮೆಂದ್ವಾಕ್

ಮೊಡ್ಲಾಂತ್ ಧಾಡಾಂವ್ಚ್ಯಾಪರಿಂ ಜಾತಾನಾ... ತಾಚ್ಯಾ ಪೊಟಾಂತ್ ಕಾಂಯ್ ವಚೊಂಕ್ ನಾ. ಜೆವಿನಾತ್ಲೆ ಧುವೆಕ್ “ತುಕಾ ತ್ಯಾಚ್ ಆವಯ್ಚಿ ಬೂದಾ” ಪುರುರೊ. ಉಜ್ಯಾಕ್ ತೇಲ್ ವೊತ್ಚ್ಯಾಪರಿಂ ಕುಶಿನ್ ಬಸ್‌ಲ್ಲ್ಯಾ ಕಮಲಕ್ಯಾನ್ ಪೊಣ್ಣೆ ಘಾಲೆಂ. “ಪಾಪ ತುಂಡು ತುಂಡು ತಿಂದಿನ ನಾಲಾಯ್ ಗೊಡ್ಡು ಸಾರ್ ಎಂಚ ಪತ್ತು?” ತೆ ಆಯ್ಕೊನ್ ಸಕ್ಡಾಂ ಕುತ್ ಕರ್ನ್ ಹಾಸ್ಲಿಂ.

ಕಶೆಂ ತ್ಯಾ ಬಾಯ್ಕಾರ್ ಬಸೊನ್ ಆಯ್ಲೆಂ ತೆಂಚ್ ನೆಣಾ. ಧುವೆಚೊ ಆಪ್ತಾರ್ ಪಳೆವ್ನ್ ಝೇಟಾ ಖುಬಾಳೆಂ. ಕಪಾಲಾಚೊ ಕುಂಕುಮ್ ಘಾಮಾನ್ ದೆಂವೊನ್ ತಾಮ್ಲೆಲೆಂ ತೊಂಡ್ ವಿದ್ರೂಪ್ ದಿಸ್ತಾಲೆಂ. ಝಿಯಾ ಲಕ್ಶಿಕ್ ‘ಉದ್ದ ಲಂಗ’ ಕಾಡ್ನ್ ಉಡವ್ನ್ ನ್ಹಣಿಯೆಕ್ ಧಾಂವ್ಲೆಂ. ಆಂಗ್ ಸಗ್ಳೆಂ ಭಾಜ್ತಾಲೆಂ. ಪರತ್ ನ್ಹಾಂವ್ಕ್ ಮನ್ ಆಯ್ಲೆಂ. ಶವರ್ ತಾಚೆ ತಕ್ಲೆರ್ ಉದಕ್ ಘಾಲ್ತಾನಾ ತಾಪಲ್ಲಿ ತಕ್ಲೆ ಶಾಂತ್ ಜಾಲ್ಲ್ಯಾಪರಿಂ ಭೊಗ್ಲೆಂ. ಉದಕ್ ವ್ಹಾಳ್‌ಲ್ಲ್ಯಾಪರಿಂ ಹಾಂವೀ ವ್ಹಾಳೊನ್ ಗೆಲ್ಲಿಂ ಜಾಲ್ಯಾರ್? ಪರತ್ ಸವಾಲ್ ಉದೆಲೆಂ.

ದೊಗಾಂಚೆಂ ಝುಗ್ಡೆಂ ಸುರು ಜಾಲೆಂ. ಲಕ್ಶಿಕ್ ಹಾಚಿ ಖಬರ್ ನಾ. ತೆಂ ಚಿಂತಾಲೆಂ ಮ್ಹಾಕಾ ಮಾತ್ ಅಶೆಂ ಕಿತ್ಯಾಕ್?

ತಾಚಿ ನವಿ ಮಿಸ್ ಮತಿಂತ್ ಆಯ್ಲಿ. ತಿಣೆ ಭುರ್ಗ್ಯಾಂಚೆಂ ನಾಂವ್ ಆನಿ ಒಳೊಕ್ ವಿಚಾರ್ನ್ ಯೆತಾನಾ ಹಾಚಿ ಸರ್ತಿ ಆಯ್ಲಿ. “ಝಿಯಾ... ಲಕ್ಶಿಕ್”

“ಅರೆ ವಿಶೇಸ್ ನಾಂವ್. ತುಜೆಂ ಸರ್‌ನೇಮ್?”

ಝಿಯಾಚಿ ಜವಾಬ್ ನಾ. ಪರತ್ ಪರತ್ ವಿಚಾರ್ತಾನಾ ತಾಣೆ ತಕ್ಲೆ ಸಕ್ಲಾ ಘಾಲಿ. ಭುರ್ಗ್ಯಾಂನಿ ಹಾಸೊಂಕ್ ಸುರು ಕೆಲೆಂ.

“ಕಿತ್ಯಾಕ್ ಹಾಸ್ತಾತ್? ಕಿಶೆಂ ಜಾಲೆಂ?”

“ಮಿಸ್ ತಾಕಾ ಸರ್‌ನೇಮ್ ನಾ. ತಾಚೊ ಡೆಡಿ ಶೇಕರ್, ಮಮ್ಮಿ ರೀಟಾ ಸಿಕ್ಲೇರಾ.” ತಿಚ್ಯಾ ಸಾಮ್ಕಾರ್ ಸತ್ ಧಡಲ್ ಕರ್ನ್ ಪಡ್ತಾನಾ, ತಿ ಜಾಗಿ ಜಾಲಿ.

“Silence! ಆಜ್‌ಚ್ ಜಾಲೆಂ ಆನಿ ಮುಕಾರ್ ಕೊಣೀ ಅಶೆಂ ಕೆಲ್ಯಾರ್ ಹಾಂವ್ ಭೊಗ್ತಾನಾ!” ಖಡಕ್ ಸಾಂಗ್ತಾನಾ ಭುರ್ಗಿಂ ಥಂಡ್ ಜಾಲಿಂ. “ಓ.ಕೆ. ಝಿಯಾಲಕ್ಶಿಕ್ ತುಜೆಂ ನಾಂವ್ ಸೊಬಿತ್ ಆಸಾ, ಕಶೆಂ ತುಂ ಆಸಾಯ್ ತಶೆಂ.” ತಿಣೆ ಪಾಟ್ ಧಾಪ್ತಾನಾ ತಾಣೆ ಭರ್‌ಲೆ ದೊಳೆ ಉಬಾರ್ ತಿಕಾ ಪಳೆಲೆಂ.

“ಭುರ್ಗ್ಯಾಂನೊ ಉಡಾಸ್ ದವರಾ ಆಮಿ ವ್ಹಡ್ ವಾ ಲ್ಹಾನ್ ಜಾಂವ್ಚೆಂ ನಾಂವಾನ್, ದುಡ್ಲಾನ್ ಆನಿ ಜಾತಿನ್ ನ್ಹಯ್. ಆಮಿ ಕೆಲ್ಲ್ಯಾ ಬರ್ಯಾ ಕಾಮಾನ್ ಮಾತ್ ಆಮ್ಕಾಂ ಗವ್ವೆ ಆನಿ ಮರ್ಯಾದ್ ಮೆಳ್ತಾ. ತುಮಿ ಸಗ್ಳೆಂ ದೆವಾಚೆಂ ದೇಣಿಂ. ತುಮ್ಚ್ಯಾ

ಸಾಂಗಾತ್ಯಾಕ್ ದೂಖ್ ದೀವ್ನ್ ಸಂತೊಸ್ ಆಪ್ಣಾಂವ್ಚೊ ಕ್ರೂರ್ ಚಿಂತಪ್. ತುಮಿ ಸಗ್ಳಿಂ ಫೆಂಡ್ಸ್ ವ್ಹಯ್‌ಮೂ."

ಭುರ್ಯಾಂನಿ ವ್ಹಡಾ ತಾಳ್ಯಾನ್ "ವ್ಹಯ್" ಮ್ಹಣ್ತಾನಾ ಶಾಲಿನಿ ಮಿಸ್ಸಾಕ್ ಆಪ್ಲ್ಯಾ ಕಾಮಾಂತ್ ತೃಪ್ತಿ ಲಾಬ್ಲಿ.

ವೇಳ್ ಕಿತ್ಲೊ ಜಾಲೊ ತೆಂ ನೆಣಾ. ಉದಕ್ ಪಡ್ಚೆಂ ರಾವ್ಲೆಂ. ಭಾಯ್ರ್‌ಥಾವ್ನ್ ಬಾಗಿಲ್ ಬಡಂವ್ಚೊ ಆವಾಜ್. ಸಾಂಗಾತಾಚ್ ದೊಗಾಂಯ್ ಚಾಬೊನ್ ಪಡ್ಚೆಂ ಆಯ್ಕಾತಾಲೆಂ. ಆತಾಂ ತೆಂ ಭ್ರಮಿದೆಥಾವ್ನ್ ಭಾಯ್ರ್ ಆಯ್ಲೆಂ.

ದಾರ್ ಉಗ್ತೆಂ ಕೆಲೆಂ. ಭಿತರ್ ಆಯಿಲ್ಲ್ಯಾ ರ್ಪೀಟಾನ್ ಥಾಪ್ಣಾಂ ವಯ್ರ್ ಥಾಪ್ಣಾಂ ಘಾಲ್ನ್ - "ತುಜ್ಯಾ ಬಾಪಾಯ್ಕ್ ಝಾಂಕ್, ಖಿಂಚೊ ಸಯ್ತಾನ್ ಲಾಗೊನ್ ಹಾಡ್ಲಾ. ತುಕಾ ಮೆಲ್ಲೆಂ ಲಾಗ್‌ಲ್ಲೆಂ ಸೊಡಯ್ತಾಂ ಘೊಡ್ಲಾ." ಮುಕಾರ್ ಪಾಟಿಂ ಲೊಟುನ್ ಮಾರ್ತಾನಾ ಶೇಕರ್ ಧಾಂವೊನ್ ಯೆತಾನಾ, ರಾಗ್ ಮಸ್ತಕಾಕ್ ಚಡ್‌ಲೊ. ರ್ಪೀಟಾನ್ ಧುವೆಕ್ ಬಳಾನ್ ಲೊಟಾನಾ ಬಿರ್ಮತ್ ತಾಚೆಂ ಮಾತೆಂ ನಳಾಕ್ ಆಪ್ಣಾತಾನಾ ಏಕ್ ಖಿಳಂಚ್ ಮಾರ್ನ್ ಧರ್ಲಿಕ್ ಶೆವ್ವಾಲೆಂ. ಮಾತೆಂ ಫುಟೊನ್ ರಗತ್ ವ್ಹಾಳ್ತಾನಾ ಬಾಪಾಯ್ಕ್ ಧುವೆಕ್ ಆರಾವ್ನ್ ಭಾಯ್ರ್ ಹಾಡುನ್ ತಾಕಾ ಜಾಗಂವ್ಕ್ ಪಳೆತಾನಾ ತಾಚಿ ಜವಾಬ್ ನಾ.

ಆತಾಂ ರ್ಪೀಟಾಚೊ ರಾಗ್ ದೆಂವ್ಲೊ. "ರ್ಪಿಯಾ, ರ್ಪಿಯಾ, ಊಟ್ ಬಾಳಾ" ಮ್ಹಣೊನ್ ಲಾಗಿಂ ಯೆತಾನಾ ಶೇಕರಾನ್ ತಾಕಾ ಲೊಟುನ್, ಧುವೆಕ್ ಉಕ್ಲೊನ್ ಘೆವ್ನ್ ದಾಕ್ತೆರಾ ಸರ್ಟಿನ್ ಧಾಂವ್ತಾನಾ ರ್ಪೀಟಾನ್ ತಾಚೊ ಪಾಟ್ಲಾವ್ ಕೆಲೊ.

ಶೇಕರ್ ಆನಿ ರ್ಪೀಟಾ ಸೆಜಾರಿ. 'ರ್ಪೀಟಾಚೊ ಬಾಪುಯ್ ಆನಿ ಭಾವ್ ಪರ್ಗಾಂವಾಂತ್ ದಿನಾರಾ ಲೆಕಾರ್ ಸಬಾರ್ ವರ್ಸಾಂ ಥಾವ್ನ್ ಚೊಡ್ತಾಲೆ ದೆಕುನ್ ಘರಾಂತ್ ದುಡ್ವಾಚೊ ವ್ಹಾಳೊ. ರ್ಪೀಟಾ ದೊಗಾಂ ಭಾವಾಂ ಪಾಟ್ಲೆಂ ಎಕ್ಲೆಂಚ್ ಭಯ್ಣ್ಯೆ ಪುಸುನ್ ಘಾಲ್ಲೊ ಪೊಳೊ. ಕುಟ್ಮಾಚೆಂ ಮಾರ್ಣಿಕ್. ತಾಣೆ ವಿಚಾರ್‌ಲ್ಲೆಂ ತೆಚ್ ಘಡಿಯೆ ಮೆಳ್ತಾಲೆಂ. ಆವಯ್ ಬುದ್ಧಂತ್‌ಗೀ ಸವಾಯ್ ಬುದ್ಧಂತ್‌ಗೀ ಕಳಿತ್ ನಾ. ದುಸ್ರ್ಯಾಂಕ್ ಗರ್ಜೆಕೀ ಕಾತ್ರಿಲ್ಲ್ಯಾ ಹಾತಾಕ್ ಮೀಟ್ ಘಾಲ್ಚಿ ನಾ. ಪುಣ್ ಧುವೆಕ್ ದಿಂವ್ಚ್ಯಾಂತ್ ಬೊರ್ಗೊಳ್ ನಾ. ಸೋಶಿಯಲ್ ವರ್ಕರ್ ಮ್ಹಳ್ಳೆಂ ಬಿರುದ್. ಗಾಂವ್ಚೆ ರಾಟಾವಳಿಂತ್, ಸಂಗ್-ಸಂಸ್ಕಾಂಚ್ಯಾ ಅದಿಕಾರಾಂತ್, ಸ್ತ್ರೀಯಾಂಕಿ ಬಸ್ಕಾ ಆನಿ ಅದಿಕಾರ್ ಮೆಳಜೆ ಮ್ಹಣ್ ವಾದ್ ಮಾಂಡ್ಚ್ಯಾಂತ್ ಪ್ರಮುಕ್. ಮೆಳ್‌ಲ್ಲೆಂ ದಾಯ್ಜ್ ಕಶೆಂ ವಾಟಯ್ತಾಂವ್ ತೆಂ ನಾಕಾ. ಫರ್ಜೆ ಚಾರ್ನಿಕ್ ಪೊಟ್‌ಭರ್ನ್ ಖಾಂವ್ಕ್, ಆಂಗ್‌ಭರ್ ಪಾಂಗ್ರುಂಕ್ ದಿತಾನಾ ತಿಚೊ ಹಾತ್ ಮಟೊ ಜಾತಾ. ಸುರಾತ್ ತಿಚ್ಯಾ ಮುಕ್ಲಾನ್ ನಾಚ್ತಾನಾ ತಿ ತಾಚಿ ಸಾವ್ಣಿ ತಶಿ ಚಲ್ತಾ.

ಅಸಲೆ ಸಮಾಜ್ ಸೆವಕಿಚಿ ಧುವ್ ಕೊಲೆಜಿಚೆಂ ಮೇಟ್ ಚಡ್ತಾನಾ ಮೊಗಾಚೆ ದಾವ್ಲೆಂತ್ ಹುಶಾರ್ ಶೇಕರಾಕ್ ಆಪ್ಲಿ ನಿಶಾನಿ ಮೆಳ್ಳ್ಯಾರೀ, “ಆತಾಂ ಹೆಂ ಮೊಡರ್ನ್ ಚಿಂತಪ್. ದೋನ್ ದೀಸ್ ಮಜಾ ಕರೆಲೆಂ. ಉಪ್ರಾಂತ್ ಆಮ್ಚ್ಯಾ ಘರಾಣ್ಯಾಕ್ ಸಹಜ್ ಜಾಲೊ ಚಲೊ ಸೊದುನ್ ಕಾಜಾರ್ ಕೆಲ್ಯಾರ್ ಜಾಲೆಂ. ಆಜ್ಕಾಲ್ ಹೆಂ ಸಗ್ಳೆಂ ಜಾಂವ್ಚೆಂಚ್...” ಝೀಟಾಚಿ ಆವಯ್ ಆದುನಿಕ್ ಚಿಂತಪ್ ವ್ಹಾಳಯ್ತಾನಾ ಶೇಕರಾನ್ ಆನಿ ಝೀಟಾನ್ ಶಿಕ್ಪ್ ಸಂಪಯ್ತಾನಾ ದೊಗಾಂಯ್ಚಿ ಕಾಮ್ ಮೆಳ್ಳಲೆಂಚ್ ದೊಗಾಂನಿ ಖಿಬ್ರೆವಿಣ್ ರಿಜಿಸ್ಟ್ರಾರ್ ಕಾಜಾರ್ ಜಾವ್ನ್ ಘರ್ಚಾಂ ಮುಕಾರ್ ಉಬಿಂ ಜಾತಾನಾ ಧರ್ಲೆ ಕೊಸಾಳ್ಕಿ. ನಾಕಾಚೆಂ ಮಾಸ್ ಏಕುಂಕ್ ಜಾತಾಗೀ, ದೆಕುನ್ ದೊನೀ ಘರ್ಚ್ಯಾಂ ಮದೆಂ ಏಕ್ ಸೊಲೊ ಜಾಲೊ. ಆತಾಂ ಶೇಕರಾಚೆ ಜಾತಿ ಪ್ರಕಾರ್ ದಿವ್ಯಾಂತ್ ದಾರ! ಝೀಟಾಚ್ಯಾ ಜಾತಿ ಪ್ರಕಾರ್ ಇಗರ್ಚೆಂತ್ ರೆಸ್ಪೆರ್! ಉಪ್ರಾಂತ್ ವ್ಹಡಾ ಮೊಟೆಲಾಂತ್ ಪಾಟಿಂ.

ದೆಕಿಕ್ ಭಾರೀ ಗದ್ಗಲಾಯೆಚೆಂ ಕಾಜಾರ್. ಪುಣ್ ದೊನೀ ಕುಟ್ಮಾಂ ಭಿತರ್ಲ್ಯಾ ಭಿತರ್ ಶಿಜ್ತಾಲಿಂ. ಸಮಾಜಿಂತ್ ವ್ಹಡ್ ಜಾಂವ್ಕ್ ಪುಗ್ತಾಲಿಂ.

ಕಾಜಾರ್ ಜಾಲೆಂ. ದೊಗಾಂ ಮದೆಂ ಏಕ್ ಖರಾರ್ ಜಾಲೆಂ. “ತುಜಿ ಜಾತ್ ತುಕಾ, ಮ್ಹಜಿ ಮ್ಹಾಕಾ! ಭುರ್ಗಿಂ ಜಾಲ್ಯಾರ್ ದೊನೀ ಜಾತಿಂಚ್ಯಾ ನಿಯಮಾಂ ಪ್ರಕಾರ್ ವಾಡಂವ್ಚೆಂ. ಉಪ್ರಾಂತ್ ಪ್ರಾಯ್ ಭರ್ತಾನಾ, ತಾಂಕಾಂ ಜಾಯ್ ತೆಂ ದಿಂವ್ಚೆಂ.”

ದೋನ್ ವರ್ಸಾಂ ಬರ್ಯಾನ್ ಗೆಲಿಂ. ನವ್ಯಾರ್ ನವೆಂ ವೊಳ್ಳೆರ್ ಧವೆಂ ಮ್ಹಳ್ಳ್ಯಾಪರಿಂ, ವರ್ಸಾಂ ಧಾಂವ್ತಾನಾ, ಭುರ್ಗಿಂ ಜಾತಾನಾ ವಾಂದೆ ಸುರು ಜಾಲೆ. ಭುರ್ಗ್ಯಾಕ್ ನಾಂವ್ ದವರ್ತಾನಾ ಸುರು ಜಾಲೊ ವಾದ್, ದಿಸಾನ್ ದೀಸ್ ವಾಡ್ಲೊ ಆನಿ ಚಡ್ಲೊ. ಹಾಂಚೆ ಮದೆಂ ಫುಲೊನ್ ಯೆಂವ್ಚೆಂ ಸಾಳಕ್ ಚಿರ್ಡಾಲೆಂ.

ದೊಗಾಂಯ್ ಧುವೆಚ್ಯಾ ಖಿಟ್ಯಾಚ್ಯಾ ದೊನೀ ಕುಶಿಂತ್ ಬಸ್ಲಾಂತ್. ತಾಕಾ ಸಂಸಾರಾಚಿ ಖಬರ್ ನಾ. ಭ್ರಮಿದೆಕ್ ಗೆಲ್ಲೆಂ ಬಾಳ್ ಪಾಟಿಂ ಯೆಂವ್ಕ್ ಆಶೆನಾತ್ಲೆಂ. ಥೊಡೆಪಾವ್ಪಿಂ ದೊಳೆ ಉಗ್ತೆ ಕರ್ತಾಲೆಂ. ಪುಣ್... ದೀಶ್ತ್ ಆವಯ್-ಬಾಪಾಯ್ಚೆರ್ ಪಡ್ಲಾನಾಚ್ ಪರತ್ ಆಪ್ಲ್ಯಾ ಸಂಸಾರಾಕ್ ವೆತಾಲೆಂ.

ದಾಕ್ತರ್ ಆಯ್ಲೊ. ದೊಗಾಂಯ್ ಉಬಿಂ ಜಾಲಿಂ. ತಾಣೆ ಎಕೊಡಿ ಆಪ್ಲಿ ದೀಶ್ತ್ ಝಿಯಾಲಕ್ಚಿಚೆರ್ ಘಾಲಿ. ಉಪ್ರಾಂತ್ ಹಾತ್‌ಭಾಶೆನ್ ತಾಕಾ ಆಪ್ಲ್ಯಾ ಸಂಗಿಂ ಆಪಯ್ಲೆಂ.

ತೆಗಾಂಯ್ ಬಸ್ತಚ್ ದಾಕ್ತರಾನ್ ಆಪ್ಲೆಂ ವೋಕ್ಲೆ ಕಾಡ್ನ್ ಮೆಜಾರ್ ದವರ್ಲೆಂ. ತಾಂಚೆರ್ ಆಪ್ಲಿ ದೀಶ್ತ್ ಸ್ಥಿರ್ ಕರುನ್, “ಶೇಕರ್... ತುಮಿ ಮ್ಹಾಕಾ ಪಯ್ಲೆಂ ತುಮ್ಚೆ ಸಮಸ್ತೆ ಸಾಂಗಾ. ಹಾಂವ್ ಚಿಂತಾಂ ತುಮ್ಚ್ಯಾ ಭುರ್ಗ್ಯಾಚ್ಯಾ ಹೆ ಸ್ಥಿತೆಕ್ ತುಮ್ಚೆ ಪಾತ್ರ್

ಚಡಿತ್ ಆಸಾ. ತುಮ್ಕಾಂ ತುಮ್ಚೆಂ ಭುರ್ಗೆಂ ಜಾಯ್ ತರ್ ತುಮಿ ಮ್ಹಜೆಲಾಗಿಂ ಸುಡಾಳ್ ಉಲಯ್ಚೆ. ತುಮಿ ಲಿಪೊನ್ ದವಲ್ಯಾರ್, ವಯ್ಲಾನ್ ಲೇಪ್ ಕಾಡ್ಲಾರ್ ಭಿತರೊ ಫಾಯ್ ಬರೊ ಜಾಂವ್ಕ್ ಸಾದ್ಯನಾ.” ದೊಗಾಂನಿ ಎಕಾಮೆಕಾಕ್ ಪಳೆಲೆಂ. ರಿಫೀಟಾನ್ ಉಲಂವ್ಕ್ ಸುರು ಕೆಲೆಂ - “ಡೊಕ್ಟರ್ ಆಮ್ಚೆಂ ಜಾತಿ ಭಾಯ್ಲೆಂ ಕಾಜಾರ್. ಕಾಜಾರಾ ಆದಿಂ ಕೆಲ್ಲ್ಯಾ ಖಿರಾರಾ ಪ್ರಕಾರ್ ಆಮಿ ಆಮ್ಚೊ ಧರ್ಮ್ ಪಾಳ್ತಾಂವ್.”

“ತುಮ್ಚೆಂ ಭುರ್ಗೆಂ?” ದಾಕ್ಟೆರಾನ್ ವಿಚಾರ್ಲೆಂ...

“ಆಮಿ ದೊಗಾಂಯ್ ತಾಕಾ ಆಮ್ಚ್ಯಾ ಆಮ್ಚ್ಯಾ ಧರ್ಮಾಚ್ಯೊ ರಿತಿ- ರೆಗ್ಲೊ, ನಿಯಮಾಂ ಆನಿ ಆಚರಣಾಂ ಕರಯ್ತಾಂವ್.” ದಾಕ್ಟೆರಾನ್ ತಾಂಕಾಚ್ ಪಳೆಲೆಂ.

“ಆಯ್ತಾರಾ ಸಕಾಳಿಂ ಹಾಂವ್ ತಾಕಾ ಇಗರ್ಜೆಕ್ ಆಪವ್ನ್ ವ್ಹರ್ತಾಂ. ಶೇಕರ್ ದಿವ್ಯಾಕ್. ಹಾಂವ್ ಮಾಗ್ಲೆಂ, ರಜಾರ್, ಬೈಬಲ್ ಶಿಕಯ್ತಾಂ. ಶೇಕರ್ ಭಜನ್, ನಮಸ್ಕಾರ್ ಆನಿ ಭಗವದ್ಗೀತಾ ಅಶೆಂ ತೆಂ ದೊನೀ ಧರ್ಮ್ ಪಾಳ್ತಾಂ.”

“ಪಾಳ್ತಾ ನ್ಹಂಯ್ ತುಮಿ ಪಾಳಯ್ತಾತ್. ತೆಂ ಆಸೊಂ ಭಾಸ್?” ಶೇಕರ್ ಉಲಯ್ಲೊ- “ಹಾಂವ್ ತುಳು ಆನಿ ರಿಫೀಟಾ ಕೊಂಕ್ಣಿ” ದಾಕ್ಟೆರಾಚ್ಯಾ ತೊಂಡಾರ್ ಹಾಸೊ ಉದೆಲ್ಯೊ. “ಇಂಗ್ಲಿಶ್ ಮೀಡಿಯಮ್ ಇಸ್ಕೂಲ್. ಸಾಂಗಾತಾ ಕನ್ನಡ, ಹಿಂದಿ. ಅಶೆಂ ಧಾಕ್ಟೆಲೆಂ ಬಾಳ್ ಪಾಂಚ್ ಭಾಸಾಂ ಮದೆಂ ಅಡ್ಲಲಾಂ.” “ನಾ ನಾ ರಿಫಿಯಾಲಕ್ಟಿ ಹುಶಾರ್ ಭುರ್ಗೆಂ. ತಾಕಾ ತಾಂತುಂ ಕಾಂಯ್ ಫರಕ್ ಪಡನಾ.”

“ಹೊ ನಾಂವಾಂತೀ ತುಮಿ ವಾಂಟಿ ಫಾಲ್ಯಾತ್. ರಿಫಿಯಾ ತುಜೆಂ ನಾಂವ್, ಲಕ್ಟಿ ಶೇಕರಾಚೆಂ. ಸಾದ್ಯ್ ಜಾಲ್ಲೆಂ ಜಾಲ್ಯಾರ್ ತುಮಿ ತಾಕಾ ಚೀರ್ನ್ ದೋನ್ ವಾಂಟಿ ಕರ್ತಾತ್ ಆಸ್ಲಾತ್‌ಮೊ?”

ದೊಗಾಂಯ್ ಎಕಾಮೆಕಾಕ್ ಪಳೆಂವ್ಕ್ ಪಡ್ಲಿಂ.

“ಜಿವೆ ಮಾತಿಯೆಚಿ ಮೊಡ್ಕೆಚಿರ್ ತುಮ್ಚ್ಯಾ ಕಾಜಾರ್ ಮ್ಹಳ್ಳ್ಯಾ ಮೊಗಾಚೊ ಖೆಳ್. ತುಮಿ ಕೆಲ್ಲ್ಯಾ ಪಾತ್ಯಾಕ್ ತೆಂ ನೆಣಾರಿ ಬಾಳ್ ಬಲಿ ಚಡಂವ್ಚಿ ಶೆಳಿ! ಶಿಕ್ಲಿ, ಜಾಣಾರಿ, ವಾವ್ರ್ ಕರ್ಚ್ಯಾ ಆಮಿಚ್ ವಾಡ್ಚೆ ವಾಲಿಕ್, ಫುಲ್ಚ್ಯಾ ಕಳ್ಯಾಕ್ ವಾಡೊನ್ ಯೆತಾನಾಚ್ ವ್ಯಾವಂವ್ಕ್ ಜಾಯ್ತೊ ಖಾಂದಿ - ಖುರಿಸ್ ದಿಲ್ಯಾರ್ ತೆಂ ಕಶೆಂ ವ್ಯಾವಯ್ತ್? ಧರ್ಲಿಕ್ ಶೆವೊಂಚೆನಾಗೀ? ತುಮಿ ತಾಕಾ ಎಡ್ಲಿಟ್ ಕರ್ನ್ ಚಾರ್ ದೀಸ್ ಜಾಲೆ. ತೆಂ ಆನಿಕೀ ಭ್ರಮಿದೆಂತ್ ಆಸಾ. ತುಮಿ ತಾಕಾ ಮಾನಸಿಕ್ ಆನಿ ದಯ್ಲಿಕ್ ಜಾವ್ನ್ ಮಸ್ತ್ ಸೊಸುಂಕ್ ಕೆಲಾಂ. ತಾಚ್ಯಾ ವೊಂಟಾಂನಿ ಕೇವಲ್ ಏಕ್ ನಾಂವ್ ಖೆಳ್ತಾ “ಶಾಲೂ ಮಿಸ್” ಮ್ಹಾಕಾ ಮೆಳ್‌ಲೆಲೆ ಖಿಬ್ರೆಧಾವ್ನ್ ಕಳೊನ್ ಯೆತಾಕಿ ತೆಂ ತುಮ್ಕಾಂ ದ್ವೇಶಿತಾ, ತುಮ್ಕಾಂ ಕಾಂಟಾಳ್ತಾ, ತುಮ್ಚ್ಯಾ ಧಾವ್ನ್ ಪೊಳಾಪೊಳಾ ಘಂವ್ಕ್ ಆಶೆತಾ.”

ದಾಕ್ಟೆರಾನ್ ಲಾಂಬ್ ಉಸ್ತಾಸ್ ಘೆತ್ಲೊ. “ಸಾಳಕ್ ಕೆದಾಂತ್ ಫುಲ್ತಾ. ಫುಲ್ತಾನಾ ತ್ಯಾ ಸಾಳ್ಕಾಕ್ ರಕ್ಷಣ್ ಜಾಯ್. ರಕ್ಷಣಾಂಚೊ ಪಾತ್ ರಕ್ಷಣ್ ದಿಂವ್ಚೆಂ. ಎಕಾದಾವೆಳಾ ದನ್ಡ್ ನಾಕಾ ಜಾಲ್ಲೆಂ ಖೆಳತ್ ತರ್ ಫುಲ್ ಫುಲ್ಚ್ಯಾ ಆದಿಂಚ್ ಮೊಡೊನ್ ಪಡ್ಲೆಲೆಂ.

ವ್ಹಾಳಾಂತ್ ಆಸ್ಚೆಂ ಸಾಳಕ್ ಆಪ್ಲ್ಯಾ ಪಾನಾಂನಿ ವಾ ಆಪ್ಲ್ಯಾ ಪಾಕ್ಯಾಂನಿ ಉದ್ಯಾಚೊ ಥಂಬೊ ಲೆಗುನ್ ಘೆನಾಸ್ತಾನಾ ಮುಳಾಂತ್ ಥಾವ್ನ್ ಆಯಿಲ್ಲಾ ದನ್ಡಾನ್ ದಿಲ್ಲೆಂ ಖಾಣ್ ಆನಿ ಪೀವನ್ ಮಾತ್ರ ಸೆವ್ತಾ. ಭುರ್ಗಿಯೆ ತಶೆಂಚ್ ಮ್ಹಳ್ಳೆಂ ಸತ್ ಕಿತ್ಯಾಕ್ ವಿಸ್ತತಾತ್?”

ದಾಕ್ಟರ್ ಗಂಬೀರ್ ಜಾವ್ನ್ ಸಾಂಗ್ತಾನಾ ಸಿಸ್ಟರ್ ಥಾಂವೊನ್ ಆಯ್ಲೆಂ. “ಡೊಕ್ಟರ್ ಝಿಯಾಲಕ್ಟಿಕ್ ಜಾಗ್ ಜಾಲಿ. ಭ್ರಮಿದೆ ಥಾವ್ನ್ ಭಾಯ್ ಯೇವ್ನ್ ತಾಚ್ಯಾ ಮಿಸ್ತಾಲಾಗಿಂ ಉಲಯ್ತಾ”.

ತೆಗಾಂಯ್ ತಾಚ್ಯಾ ರುಮಾಚಿ ಕುಶಿನ್ ಆಡೊಸಾಕ್ ರಾವ್ಲಿಂ. ಝಿಯಾ ತಾಚ್ಯಾ ಮಿಸ್ತಾಚ್ಯಾ ಹುಸ್ಕಾರ್ ತಕ್ಲಿ ದವರುನ್ ಹುಸ್ಕಾರ್ಲೆಂ. “ಮಿಸ್... ಹಾಂವ್ ಕಿತ್ಯಾಕ್ ಮೊರೊಂಕ್ ನಾ? ಮಮ್ಮಿ ಆನಿ ಡೆಡಿ ಮ್ಹಜಿ ತಕ್ಲೆಂತ್ ಘಡ್ಗಡೊ ಮಾರ್ತಾತ್. ಮ್ಹಾಕಾ ತುಂ ತುಜ್ಯಾ ಘರಾ ಆಸ್ತೊ ದಿತಾಯ್? ಮಿಸ್ ಮ್ಹಾಕಾ ಕಳನಾ ಹಾಂವ್ ಕೋಣ್? ಕ್ರಿಸ್ತಾಂವ್? ಹಿಂದು? ಝಿಯಾ ವಾ ಲಕ್ಶ್ಮಿ?”

ಮಿಸ್ತಾಕ್ ಜವಾಬ್ ದಿಂವ್ಪಿ ಸಕತ್ ನಾ. ನೆಂಟುಲೆಂ ನಕ್ತಿರ್ ಪರತ್ ಪರತ್ ತಿಚ್ಯಾ ಲಾಗಿಂ ಆಸ್ತೊ ಮಾಗ್ತಾನಾ ದಾಕ್ಟರಾನ್ ಝೀಟಾಕ್ ಆನಿ ಶೇಕರಾಕ್ ದೆಕ್ತಾನಾ ತಾಂಚ್ಯೊ ದೊಗಾಂಚ್ಯೊ ದಿಶ್ಟಿ ಮೆಳ್ತಾನಾ, ದೊಗಾಂಯ್ ದಾರ್ ಲೊಟುನ್ ಭಿತರ್ ಗೆಲಿಂ.

000

* ಖುದ್ವತಾ = ಸಯ್ತಾನ್ ಆಂಗಾರ್ ಯೆಂವ್ಚೆಂ

* ದನ್ಡ್ = ಸಾಳ್ಕಾಚ್ಯಾ ದೆಂಟಾಕ್ ದನ್ಡ್ ಮ್ಹಣ್ತಾತ್

* ನವ್ಯಾರ್ ನವೆಂ ವೊಳ್ಳೆರ್ ಧವೆಂ ಮ್ಹಳ್ಳ್ಯಾಪರಿಂ = ಮ್ಹಳ್ಳಾರ್ ಬರೆಂ ದಿಸ್ತಾ ಮ್ಹಳ್ಳೊ ಅರ್ಥ್

ಖಿತ್ಕತೊ

ಮತ್ ಖಿಯಗೀ ಭೊಂವೊಂಕ್ ಗೆಲ್ಲಿ. ಬಸ್ಸಾನ್ ಎಕಾಚ್ಯಾಣೆಂ ಬ್ರೇಕ್ ಫಾಲ್ತಾನಾ ಜಾಗಿ ಜಾಲಿಂ, ಪಳೆತಾನಾ ಹಾಂವೆಂ ದೆಂವ್ಚೆಂ ಬಸ್-ಸ್ವಾಂಡ್. ಎಕಾಚ್ಯಾಣೆಂ ಉಟೊನ್ ಆಮ್ಲೊರಿ ಮೆಟಾಂ ಕಾಡುನ್ ದೆಂವೊಂಕ್ ದರ್ರಡ್ ಕರ್ತಾನಾ... “ಏನಮ್ಮಿ ಕನಸು ಕಾಣ್ತಾ ಮಲಗಿದ್ರಾ? ಬಸ್ ನಿಂತ ಮೇಲೆ ಥಿಂಗ ಟಕ್ಕ ಎಂದು ಇಳಿಯಲು ನಾಚಿಗೆ ಆಗೋಲ್ತಾ. ಏನು ನಿಂತು ನೋಡ್ತೀರಾ? ಇಳೀರಿ?” ಕಂಡೆಕ್ವರ್ ಭಾಯ್ರ್ ಆಸ್ಲ್ಯಾ ಗರೈಕ್ ಆನಿಕೇ ಹುನ್ ಜಾವ್ನ್ ಬೊಬಾಟಾನಾ, ಬಸ್ಸಾರ್ ಆಸ್‌ಲ್ಯಾಂಚಿಂ ದೊಳೆ ಮ್ಹಜೆರ್ ತಾಂಚಿ ಭೊಗ್ಲಾ ಫಾಲುಂಕ್ ತಯಾರ್ ಜಾಲೆ. ಕಂಡೆಕ್ವರಾಚೊ ಆಮ್ಲೊರ್, ಪಯ್ಲೆ ಕರೆಲ್ಯಾಂಚಿ ದೀಶ್ಪ್ ಮ್ಹಾಕಾ ಕಳಿತ್ ನಾಸ್ತಾನಾ ಕಿತೆಂಗೀ ಸೂಚನ್ ದಿತಾನಾ ಪಾಂಯ್ ಕಾಂಪೊನ್ ಎಕಾಮೆಕಾಕ್ ಆಡ್ತಾಲೆ.

“ಛೆ! ಅಶೆಂ ಕೆದಕಾರೀ ಜಾಂವ್ಕ್ ನಾಂ, ಆಜ್ ಹ್ಯಾ ಪಿರಮಂಡೆಕ್ ಮಾರ್ ಜಾಲ್ಲ್ಯಾ ಕಂಡೆಕ್ವರಾ ಥಾವ್ನ್ ಅಸಲಿ ಹೊಗೈಕ್ ಘೆತ್ತಿಮೂ, ವಳ್ಕಿಚಿಂ ಆಸ್ಲ್ಯಾರ್ ಆದ್ಲೊ ರಾಗ್ ಘರಾ ವಚೊನ್ ವೊಂಕೊನ್ ಮ್ಹಜಿಂ ಖೆಳ್ಕುಳಾಂ ಖಂಡಿತ್ ಕರೆಲ್ಲಿಂ.”

ಎದೊಳ್ ವಾನ್ ರಾವೊನ್ ತಮಾಸೊ ಪಳೆತಾಲೊ ಡ್ರೈವರ್ ಆತಾಂ... “ಬೇಗ ಇಳೀರಮ್ಮ”, ಮ್ಹಣ್ ಸಾಂಗ್ತಾನಾ ದುಸ್ರೊ ಪಾಂಯ್ ಬಸ್ಸಾಚ್ಯಾ ಮೆಟಾ ಥಾವ್ನ್ ಕಾಡ್ನ್ ಭುಂಯ್ಚೆರ್ ದವರ್ಲೊ.

“ಹಾಂ!” ಪರತ್ ಏಕ್ ಉದ್ಗಾರ್ ಮ್ಹಜ್ಯಾ ವೊಂಟಾ ಥಾವ್ನ್ ಭಾಯ್ರ್ ಪಡ್ಲೊ. ಮಾಲ್ಟೊನ್ ಮಾಲ್ಟೊನ್ ಯೆಂವ್ಚೊ ತೊ ಎಕಾ ಖಿಣಾನ್ ಆಂಗಾರ್ ಪಡ್ತಾ ಮ್ಹಣ್ತಾನಾ ಮ್ಹಜಿ ಪಾಂಯ್ ಕುಶಿನ್ ಸರ್ಲೆ.

ಭಿಯಾನಾನ್ ರಿಯುಂಟ್ ಉಟ್ಟಿ. ಪಂಪ್ಲೆಂಚ್ ಮ್ಹಾಕಾ ಖಾಡ್ಯಾಳ್ಕಾಂಕ್ ಆನಿ ಪಿಯೊಂಡ್ಯಾಂಕ್ ಪಳೆಯ್ಲಾರ್ ಕುಲ್ಕುಲೊ, ದೇವ್ ಪಾವ್ಲೊ. ಮ್ಹಜೊ ಜಿನೊಸ್ ಪಳೆವ್ನ್ ಕುಶಿಚ್ಯಾ ಸ್ತ್ರೀಯೆನ್ ಮ್ಹಾಕಾ ನೀಟ್ ರಾವೊಂಕ್ ಆಧಾರ್ ದಿಲೊ. ತಿ ಮ್ಹಜ್ಯಾ ಖಾಸ್ ಇಶ್ಟಿಣೆಚಿ ಭಯ್ಲೆ ತಿಣೆಂ ವಳ್ಕಿಚೊ ಜಿನೊಸ್ ದಾಕಯ್ತಾನಾ, ಭಿಯಾಚ್ಯಾ ಕಾಂಪ್ಲೆಕ್ ಧೈರಾಚಿಂ ಟಾನಿಕ್ ಮೆಳ್ಳೆಂ. ತಕ್ಲೆ ಉಕ್ಲುನ್ ಪಳೆತಾನಾ ಮುಕ್ಲ್ಯಾ ಬೇಕರಿಚೊ ಧನಿ ಪಳೆವ್ನ್ ಹಾಸ್ಲೊ. ಸಗ್ಳೆಂ ವಾತಾವರಣ್ ಆತಾಂ ನಿರಾಳ್ ದಿಸ್ಲೆಂ, ವಚೊನ್ ಗರ್ಜೆಚೊ ವಸ್ತು ಘೆವ್ನ್ ಪೈಶೆ ದಿತಾನಾ...

“ಮೇಡಂ ಪೋಡಿಂಯಿರ? ಇತ್ತೆ ಪೋಯಿನ ಜನ ಯೇರ್?” ಥೊಡೆಂ ನಿತ್ಯೊನ್ ಆಯಿಲ್ಲ್ಯಾ ಉದ್ಕಾಕ್ ಪರತ್ ಫಾತೊರ್ ಪಡ್ತಾನಾ ತೆಂ ಕದ್ವಳ್ಳೆಂ.

ಜಾಪ್ ದೀಂವ್ಕ್ ಜಾಂವ್ಕ್ ನಾಂ, ಖಂಡಿತ್ ತ್ಯಾ ಮ್ಹನ್ಯಾಕ್ ಹಾಂವ್ ವಳ್ಕತಾಂ, ಪುಣ್ ಕೋಣ್ ಮ್ಹಳ್ಳೆಂ ಉಗ್ವಾಸ್ ಯೇನಾ, ತಾಚಿ ವಳಕ್ ಮ್ಹಾಕಾ ಆಸಾ, ತರೀ ತ್ಯಾ

ಘಡ್ಯೆ ಮ್ಹಜ್ಯಾ ಉಗ್ಡಾಸಾಚ್ಯಾ ಖಜಾನಾಕ್ ಥಾಲೆಂ ಪಡ್‌ಲೆಂ. ಚಾವಿ ಮೆಳೊಂಕ್ ನಾಂ, ದೆಕುನ್ ಉಗ್ಡೆ ಜಾಂವ್ಕ್ ನಾಂ.

“ನಾಂ” ಮ್ಹಣೊನ್ ತಕ್ಲಿ ಹಾಲಯ್ಲಿ, ಪುಣ್ ತೆಂ ಸತ್ ಸ್ವಯ್. ತಾಕಾ ಖಂಡಿತ್ ಹಾಂವ್ ವಳ್ಕತಾಂ. ಮ್ಹಜ್ಯಾ ಪಾಟ್ಲ್ಯಾ ಜಿಣಿಯೆಂತ್ ಹ್ಯಾ ಮನ್ಶ್ಯಾಚೆಂ ಪಿಂತುರ್ ಪಿಂತ್ಲೊನ್ ಆಸಾಂ, ಖಿಂಯ್ಚ್ಯಾಚಿ ಘಡಿಯೆ ಆಪ್ಲಿ ಮ್ಹೊರ್ ಧಾಂಪ್‌ಲ್ಲೊ ತೊ, ಕಿತ್ಯಾಕ್‌ಗೀ ಉಗ್ಡಾಸಾಂತ್ ಯೇಂವ್ಕ್ ನರ್ಗತಾಲೊ. ತಾಣೆಂ ಏಕ್ ವಿಕಾಳ್ ಘಡಿಯೆ ಪ್ರವೇಶ್ ಘೆಲ್ಲಾ, ಪುಣ್ ತಾಚೊ ಉಗ್ಡಾಸ್ ಭುಂಯ್ ಥಾವ್ನ್ ವಯ್ರ್ ಘುಟೊನ್ ಯೆಂವ್ಚಿ ನಿತಳ್ ಉದ್ಯಾ ರುರ್ ಸ್ವಯ್ ಬಗಾರ್ ಭುಂಯ್ ಪುಟೊನ್ ವಯ್ರ್ ಯೆಂವ್ಚೊ ಮುರ್ಮುರೊ ಖಿತ್ಲೆತೊ!? ಭಸ್ಮ್ ಕರ್ನ್ ಉಡೊಂವ್ಚೊ ಉಜೊ.

ಆಜ್ ಮ್ಹಜೊ ಉಲ್ಲಾಸ್ ಸುಕೊನ್ ಗೆಲೊ. ಮ್ಹಜ್ಯಾ ಕುಡಿಚೆಂ ಬಳ್ ತ್ಯಾ ಖಾಡಿಯಾಳ್ಯಾನ್ ಫರ್ಲಾ ತಶೆಂ ಭೊಗ್ಲೆಂ. ಮ್ಹಜಾ ಲ್ಹಾನ್ ಥಾವ್ನ್ ದೊಗಾಂಚಿ ಭಿರಾಂತ್, ಏಕ್ ಮೆಳ್ಕುಟೆಂ ವಸ್ತುರ್ ನೆಸ್‌ಲ್ಲಾ ಖಾಡಿಯಾಳ್ಯಾ ಆನಿ ಜಿಡೆ ಬಾಂದ್‌ಲ್ಲಾ ಕೆಸಾಂಚ್ಯಾ ಪಿಶ್ಯಾಂಚಿ, ಆನ್ಯೇಕ್ ನಾಕ್ ಭರ್ ಪಿಯೆವ್ನ್ ರಸ್ತೊ ಘಣೆಂವ್ಚ್ಯಾ ಪಿಯೊಂಡ್ಯಾಂಚಿ. ಲ್ಹಾನ್ ಆಸ್ತಾನಾ ಹ್ಯಾ ದೊನೀ ವರ್ಗಾಚ್ಯಾಂನಿ ದಿಲ್ಲೊ ಮಾರ್ ಮ್ಹಜ್ಯಾ ಮತಿಕ್ ಮಾಜ್ಜನಾತ್ಲೊ ಖಿತ್ ಕರುಂಕ್ ಸಕ್‌ಲ್ಲೊ, ಮಯ್ನೊಭರ್ ತಾಪಾನ್ ಮಾಂದ್ರೆರ್ ಲೊಳ್‌ಲ್ಲಿಂ, ತಾಚ್ಯಾ ಉಪ್ರಾಂತ್ ತ್ಯಾ ಕಾಲೆತಿಚ್ಯಾಂಕ್ ಪಳೆತಾನಾ ಆಂಗಾರ್ ಶಿರಿಯೊ ಯೆತಾಲೊ, ಧಾಡಾಮಾ ಆಡ್ಲತಾಲಿ. ಲೊಂವೆಂ ಲೊಂವೆಂ ಥಾವ್ನ್ ಘಾಮ್ ಸುಟ್ತಾಲೊ. ದೆಕುನ್ ಆತಾಂಯ್ ತ್ಯಾ ಜಿನ್ಸಾಂಚ್ಯಾಂಕ್ ಪಳೆಯ್ಲಾರ್ ಹಾಂವ್ ಥಂಯ್ ಥಾವ್ನ್ ಧಾಂವ್ತಾಲಿಂ.

ಆಜ್... ಅಚಾನಕ್ ಹೆಂ ಘಡ್ಲೆಂ. ತ್ಯಾ ಕಂಡೆಕ್ರಾಚೊ ಆಮ್ನೊರ್, ಹಾಂವೆಂ ಬಾಡ್ಯಾಕ್ ದಿಲ್ಲಿ ಮ್ಹಜಿ ಮತ್ ಅಶೆಂ ಏಕ್ ನಾ ಏಕ್ ರಿತಿನ್ ಭಿಯೆಂವ್ಚ್ಯಾ ಘಡಿತಾಕ್ ಪರತ್ ಒಳಗ್ ಜಾಲಿಂ.

ಅಬ್ಬಾ! ತಾಣೆಂ ಕಶೆಂ ಪಳೆಯ್ಲೆಂ? ತಾಚ್ಯಾ ದೊಳ್ಯಾಂತ್, ಆಸ್ಲೊ ತೊ ಚಿಂತ್ಪಾಚೊ ತೀರ್ ಕಿತ್ಲೊ ತೀಕ್ಲ್ಯೊ ಆಸ್ಲೊ. ಖಾಡ್! ಜಿಡೆ ಬಾಂದ್‌ಲ್ಲೆ ಕೇಸ್! ಪಿಂಜ್ಜರ್ ಟೀ ಶರ್ಟ್, ಪೆಂಕ್ಪಾ ಥಾವ್ನ್ ದೆಂವ್ಚೆಂ ಘಳ್ಕುಟೆಂ ಪ್ಯಾಂಟ್, ಕೇಸ್, ಮಿಶಿ, ಖಾಡ್ ಎಕಾಮೆಕಾಕ್ ಘಾಂಟ್ ಪಡೊನ್ ಆನಿಕೀ ಭಿರಾಂಕುಳ್ ದಿಸ್ತಾಲೆಂ. ಮಾತ್ಯಾರ್ ಸೊರೊ ವೊತ್‌ಲ್ಲೊ, ವಾ ಉದಾಕ್ ವೊತ್‌ಲ್ಲೆಂ ವಾ ಘಾಮಾನ್ ಭಿಜ್‌ಲ್ಲೆಂ ಹಾಂವ್ ನೆಣಾಂ, ಪುಣ್ ಮುದೊ ಮುದೊ ಜಾವ್ನ್ ವಿಚಿತ್ರ್ ವಾಸ್ ಯೆತಾಲೊ. ಬಿಡಿಯೆಚೊ ಮುಂಡು, ಪಾನ್‌ಪರಾ ಖೆಲ್ಲೆಂ ಕಿಡಿಯಾರೆ ತಾಂಚ್ಚೆ ದಾಂತ್, ಕಾಳೆಂಗೆ ವಾ ತಾಂಚ್ಚೆ ಉದಾಕ್ ವೊಂಟಾಚ್ಯಾ ಕುಶಿನ್ ಥಾವ್ನ್ ದೆಂವ್ತಾಲೆಂ, ದೋನ್ ದಾಂತ್ ಭಾಯ್ರ್ ತಿಳುನ್ ಆನಿಕೀ ವಿದ್ರೂಪ್ ದಿಸ್ತಾಲೊ.

ತಾಕಾ ಪಳೆವ್ನ್ ಹಾಂವ್ ನ್ಹಯ್ ದುಸ್ತಿ ಕೋಣೀ ಧೈರಾಧಿಕ್ ಸ್ತ್ರೀ ಆಸ್ತಾರೀ ಭಿಯೆತಿ. ತಾಚಿ ವಯ್ ಹಾಂವ್ ಬಸ್ಸಾರ್ ಥಾವ್ನ್ ದೆಂವ್ತಾನಾ ತಾಣೆಂ ದೊಳೆ ವಾಟಾರುನ್ ಪಳಯ್ಲಿ ತಿ ದೀಶ್ಪ್ ಮ್ಹಜ್ಯಾ ಮತಿಕ್ ತೊಪುಂಕ್ ಲಾಗಿ. ಕಶಿಂ ಘರಾ ಪಾಪ್ಲಿಂ ತೇಂಯ್ ಕಳೊಂಕ್ ನಾಂ.

ಕೋಣ್ ತೊ? ಕಿತ್ಯಾಕ್ ತೊ ಅಸೊಯ್ ತಕ್ಲಿ ಖಾತಾ, ಖಂಡಿತ್ ಹಾಂವ್ ತಾಕಾ ವಳ್ಕತಾಂ, ತರ್ ಕಿತ್ಯಾಕ್ ಮ್ಹಜ್ಯಾ ಉಗ್ಡಾಸಾಚ್ಯಾ ಖಜಾನಾಚೆಂ ಬೀಗ್ ಉಗ್ಡೆಂ ಜಾಯ್ನಾ. ಸಾಂಜ್ ಜಾತಾನಾ, ಕಿತೆಂಗೀ ಆಳ್ವಿಪಣ್, ಉಲ್ಟಾಸ್ ನಾ, ಭುಕ್ಯೆ ಲಾಗನಾ, ಅರೆ... ತೊ ಕೋಣ್ ಜಾಲ್ಯಾರೀ ಮ್ಹಾಕಾ ಕಿತೆಂ? ಥೊಡ್ಯಾ ಘಡಿಯಾಂಕ್ ಮುಖಾಮುಖಿ ಜಾಲೊ. ಹೆಂ ನವೆಂಸಾಂವ್ಗೀ? ಕೆದಾಳಾರೀ ಅಸಲಿಂ ಸಬಾರ್ ಘಡಿತಾಂ ಘಡ್ತಾತ್. ತೆಂ ಸಗ್ಳೆಂ ಘಡಿಯಾಂನಿ ಉಗ್ಡಾಸಾಚ್ಯಾ ದೆಂವ್ಣೆ ಥಾವ್ನ್ ದೆಂವೊನ್ ವೆತಾತ್. ಪುಣ್, ಅಶೆಂ ಕೆದಾಳಾರೀ ಜಾಂವ್ಕ್ ನಾಂ, ವಿಚಿತ್ರ್ ಚಿಂತ್ಪಾಚಿಂ ಧಾಂವ್ ಮರ್ತಾಲಿ. ರಜಾ ದೆಕುನ್ ಭುರ್ಗಿಯಾ ನಾಸ್ತಾನಾ ಕಿತೆಂಗೀ ರಿತೆಪಣ್. 'ಕೆಲಸವಿಲ್ಲದವನ ತಲೆ ಸೈತಾನನ ಕುಲುಮೆ' ಮ್ಹಳ್ಳ್ಯಾಪರಿಂ ಕೋಣೀ ಉಲೊಂವ್ಕ್ ವಾ ಭೊಗ್ಲಾಂ ಆಶಾರ್ ಪಾಶಾರ್ ಕರುಂಕ್ ನಾತ್ಲ್ಯಾನ್ ಕೆದಾಳಾರೀ ತೊಂಡಾಂತ್ ಘಾಲ್ಲೆಂ ಚೊಯಿಂಗಾಮ್ ರೂಚ್ ಹೊಗ್ಡಾಯ್ಲಾರೀ ಚಾಬೊನ್, ಚಾಬೊನ್ ತೊಂಡಾಕ್ ಕಾಮ್ ದೀವ್ನ್, ದಾಂತ್ ಜಿರಯ್ಚೆ ಆಯ್ಲೆ. ಪುಣ್ ಗೊಡ್ಡಾಣ್ ಮೆಳೊಂಕ್ ನಾಂ.

ಥೊಡೆಂ ದೀಸ್ ಗೆಲೆ, ಪುಣ್... ಹೊ ಮನಿಸ್ ನಾಕಾ ನಾಕಾ ಮ್ಹಳ್ಳಾರೀ ಪರತ್ ಪರತ್ ಮುಕಾರ್ ಮೆಳೊನ್ ತೆ ಭಯಾನಕ್ ದೊಳೆ ಸೊಡ್ತಾನಾ ಮ್ಹಜ್ಯಾ ಕಾಳ್ಜಾಚೆ ದಡ್ಡೆ ಚಡ್ಲೆ. ಭೈಂ ಜಿವಾಳ್ ಜಾಲೆಂ. ಖಂಡಿತ್ ಹ್ಯಾ ಮನ್ಯಾನ್ ಕೊಣಾಕ್ಗೀ ಅನ್ಯಾಯ್ ಕರ್ತಾನಾ ಹಾಂವೆಂ ಪಳೆಯ್ಲಾಂ ಮ್ಹಳ್ಳೊ ಕಿಡೊ ಕಾಂತೊವ್ನ್ ಮತಿಂತ್ ಚಿಂತ್ಪಾಚೊ ವ್ಹಾಳೊ ವ್ಹಾಳಾನಾ ಮತ್ ಪರತ್ ಪರತ್ ಅಸ್ತವ್ಯಸ್ತ್ ಜಾಲಿ. ದೆಕುನ್... ಮ್ಹಜ್ಯಾ ಲ್ಹಾನ್‌ಪಣಾಚ್ಯಾ ಪಿಸಾಯೆಚೆಂ ಖಜಾನ್ ಸೊಧುಂಕ್ ಲಾಗಿಂ.

ನೆಂಟೆಪಣಾಚ್ಯಾ ಪಿಸಾಯೆನ್ ಬರಯ್ಲೆಂ ಮ್ಹಜ್ಯಾ ಭಾಂವ್ಡಾಂಕೀ ಕಾಸಾಕ್ ಉಪ್ಕಾರಾನಾತ್ಲೆಂ ಬದಿಕ್, ಪುಣ್... ತೊ ಮ್ಹಜೊ ಜೀವ್. "ಆಸ್ತ್ ದಾಸ್ತಾನ್ ಕರುನ್ ದವರ್ಲಾಂ. ಕಸ್ತಳಾಕ್, ಪುರುಂಕ್ ಪೊಂಡ್, ಮಾತಿ ನಾಕಾ ಹೊ ಕಸ್ತಳ್ ಘಾಲ್ನ್ ಸೊಡ್ಯಾ, ನಾಂ ತರ್... ಆಮ್ಕಾಂ ಆಸ್‌ಲ್ಲ್ಯಾಂಕ್ ಜಿಯೆಂವ್ಕಯೀ ಸೊಡ್ಲೆಂ ನಾಂ." ಅಶೆಂ ಹೊ ಮ್ಹಜೊ ಹವ್ಯಾಸ್, ತಾಂಕಾಂ ಆಡ್ಲೊಕ್ ತರೀ ಮ್ಹಾಕಾ ಜಿವಾಚಿ ಘಾಂಟ್, ಕೋಣೀ ಕಿತೆಂಯ್ ಸಾಂಗೊಂದಿತ್ ಥೊಡ್ಯಾ ಸಂಗಿಂನಿಂ ಹಾಂವ್ ಕೆಪ್ಪಿ ಆನಿ ಮೊನಿಂ. ಎಕೆಕ್‌ಚ್ಚೆ ಧಾಳೊ ಸೊಡೊವ್ನ್ ಸೊಧುಂಕ್ ಲಾಗಿಂ. ವರ್ಸಾಂಚಿ ವರ್ಸಾಂ ಧುಳ್ ಖೆಲ್ಲ್ಯಾ ಬುಕಾಂನಿ ಧಮ್ ಕಾಡ್ತಾನಾ ಆವಾಜ್ ಉಟಯ್ಲೊ, ಶ್ವಾಸ್ ಕಾಡುಂಕ್ ಕಶ್ತಾಲಿಂ, ಕೊಂಕ್ಲಿ ಆನಿ ಶಿಂಕೊ ಆಯ್ಲೊ ತರೀ... ಮ್ಹಜ್ಯಾ ಕಾಮಾಕ್ ವಿರಾಮ್ ದೀಂವ್ಕ್ ನಾಂ.

ದೊಳ್ಯಾಂನಿ ದುಖಾಂ ದೆಂವೊನ್, ಪುರಾಸಣ್ ಜಾಲ್ಯಾರೀ ಧರ್‌ಲ್ಲೆಂ ಕಾಮ್ ಮುಕಾರ್ ಗೆಲೆಂಚ್, ಲಗ್ಬಗ್ 26 ವರ್ಸಾಂ ಪಾಟ್ಲೆ ಬೂಕ್ ಸೊಡಯ್ತಾನಾ...

“ಹಾಂ” ಮ್ಹಳ್ಳೊ ಉದ್ಗಾರ್, ಭುರ್ಗ್ಯಾಪಣಾರ್ ಬರಯ್‌ಲ್ಲಿಂ ಅರ್ದುಕುರಿಂ ಉತ್ತಾಂ. ಹಾಂವೆಂ ಬರಯ್‌ಲ್ಲಿಂ ತೆಂ ಮ್ಹಾಕಾಚ್ಚ್ ಸಮ್ಜೊಂತ್ ಕಷ್ಟ್ ಜಾಲೆಂ ತರೀ, ಸಮಾಧಾನೆನ್ ಏಕ್ ಪಾವ್ಲಿಚಿ ಧುಳ್ ಆನಿ ಘಯ್ತಾಮ್ ಕಾಡ್ನ್ ಉಡೊನ್ ನಿತಳ್ ಜಾವ್ನ್ ತ್ಯಾ ಘಡಿತಾಕ್ ಆನಿ ಆತಾಂ ಮ್ಹಜಿಂ ತಕ್ಲೆ ಖಾಂವ್ಚ್ಯಾ ಮ್ಹನ್ಯಾಕ್ ತಾಳ್ ಪಡ್ತಾಲೆಂ.

ಮ್ಹಜ್ಯಾ ಮಾಮಾಗೆರ್ ವೆಚೆಂ ಮ್ಹಳ್ಯಾರ್ ಮ್ಹಾಕಾ ಚಾರ್ ಭುಜಾಂ. ಆಮ್ಚ್ಯಾ ಘರಾ ಥಾವ್ನ್ 3 ಕಿ.ಮಿ. ಪಯ್ಸ್ ಆಸ್ಚ್ಯಾ ಮಾಮಾಗೆರ್ ವೆಚೊಂಕ್ ಬಸ್ತಾಂ, ಕಾರಾಂ ನಾಶ್ಚಿಂ, ಕಿತ್ಯಾಕ್... ಏಕ್ ನ್ಹಂಯ್ ವಾಳ್ತಾಲಿ, ಕಡೊವ್ ಆಸ್ಲೊ. ತೊ ಧಾಂಟುನ್ ವಚುಂಕ್ ಏಕ್ ದೋಣ್, ತೊ ಖಾಯಂ ಮ್ಹನಿಸ್, ತ್ಯಾ ಮ್ಹನ್ಯಾ ಆದಿಂ ತಾಚೊ ಮಾವ್ಲೊ ತೆಂ ಕಾಮ್ ಕರ್ತಾಲೊ ಖಂಯ್. ತ್ಯಾ ಕಾಮಾಕ್ ಕೊಣೆಂಯ್ ಹಾತ್ ಘಾಲುಂಕ್ ನಾತ್ಲೊ. ‘ಅಳಿಯ ಸಂತಾನ ಕಟ್ಟು’, ಹ್ಯಾ ಕುಟ್ಮಾಂತ್ ಬರ್ಯಾನ್ ಆಸ್ಲೊ. ಮಾವ್ಚ್ಯಾ ಪ್ರಾಸ್ ಭಾಚೊ ಭಾರೀ ಬರೊ ಮ್ಹಣ್ ಘರಾ ಉಲಯ್ತಾಲಿಂ. ನ್ಹಂಯ್ ಮ್ಹಣಾಸರ್ ವೆಚೊಂಕ್ ರಾನ್ವಾಟ್ ಜಾಗೊ. ವ್ಹಡ್ ಏಕ್ ಚಡ್ಡಿ, ಗಾದೆ ಆನಿ ಬೆಟಾಂ, ಅಶೆಂ ಘಂವ್ಡಿ ಘಂವ್ಡಿ ಆಸೊನ್ ಕಾಳೊವ್ ಧಾಂಟುನ್ ಕಡ್ಲೆರ್ ಪಾಂಯ್ ತೆಂಕ್ತಾನಾ ಮಾಡ್, ಗಾದೆ ಅಶೆಂ ಸಗ್ಳ್ಯಾಂನಿಂ ಸಂಪತ್ತಿಚೆಂ ದರ್ಶನ್.

ಮಾಮಾಗೆಲ್ಯಾ ಗಾಂವಾಂತ್ ತೆದಳಾರೀ ಬೆಳ್ಯಾಚಿ ಭರ್ತಿ. ತ್ಯಾ ಬಯ್ಲಾಂತ್ ಬೆಸಾಯೆಗಾರ್ ಭಾಂಗಾರ್ ಪಿಕಯ್ತಾಲಿಂ, ಕೊಬು, ಕಣ್ಣಿ, ಧಾನಿ, ಮಿಸಾಂಂಗ್ ರಾಂದ್ಲಯ್ ಕರ್ತಾಲಿಂ. ಕಾರ್ತಿ, ಸುಗ್ಗಿ, ಕೊಳ್ಕೆಂ ಅಶೆಂ ಗಾದ್ಯಾಂತ್ ಶೆತಾಚಿ ಕಣ್ಣಿ ಕೆದಳಾರೀ ಭುಂಯ್ಕ್ ನಮಾನ್ ಕರ್ತಾಚ್ಚ್ ಆಸ್ಲಿಂ. ಹಾಂಗಾಚಿಂ ಮ್ಹನ್ಯಾಯ್ ಕಷ್ಟಿ, ಕಾಮ್ ಕರ್ನ್ ಪುರಸಾಣ್ ನಾಶ್ಚಿ. ಲ್ಹಾನಾಂ ವ್ಹಡಾಂ ಹಾತಾಕ್ ಹಾತ್ ದೀವ್ನ್ ಕಾಮ್ ಕರ್ತಾನಾ ಆಮಿಂಯ್ ತಾಂಚ್ಯಾ ಸಂಗಿಂ ಮೆಳ್ತಾನಾ ಕಿತೆಂಗೀ ಧಾದೊಸ್ಕಾಯ್.

ಕೊಬು ಘಾಣ್ಯಾಕ್ ಘಾಲುನ್ ಗೋಡ್ ಕರ್ತಾನಾ ಕೊಬಾಚ್ಯಾ ಆನಿ ಅಂಟ್ ಗೊಡಾಚ್ಯಾ ಆಶೆಕ್ ಹಾಂವ್ ಹಾಜರ್. ಸಾಂಜೆರ್ ಪಾಟಿಂ ಯೆತಾನಾ ಕೊಬಾ ಕುಡ್ಲ್ಯಾ ಸಂಗಿಂ ಗುಳೆ ಗೋಡ್, ಸಾಂಗಾತಾಚ್ಚ್ ಮಾಮಿಯೆನ್ ಕೆಲ್ಲೆಂ ವೊಡೆಂ ದಿತಾನಾ... ಮ್ಹಜ್ಯಾ ಬಳಾಕ್ ತೆಂ ಚಡ್ ತರೀ ಅಂಗಲಾಪ್ ಸುಟನಾತ್ಲೊ. ಪಯ್ಲೆಂ ಪಿಯೆಲ್ಲ್ಯಾ ದೋನ್ ಗೊಬ್ಲೆ ಕೊಬಾ ರೊಸಾಕ್ ಪಾಟಿಂ ಯೆತಾನಾ ಆನ್ಯೆಕ್ ಪಡ್ತಾನಾ... ಪೋಟ್ ಪಳೆವ್ನ್ ಹಾಂವ್ ಖುಶ್. ಕಣ್ಣಿ ಜಾತಾನಾ ಕಣ್ಣಿ, ಅಶೆಂ ತವಳ್ ಖೆಲ್ಲೆಂ ತೆಂ ಖಿತ್ಕತ್ಯಾ ಕೊಬಾ ರೊಸಾಚ್ಯಾ ಮೇಲಾಕ್ ಉದ್ಯಾಂತ್ ಘಾಲುನ್ ದಿಲ್ಲೆಂ ತೆಂ ಅಕ್ರುಂಚ್ ಆನಿಕೀ ತೊಂಡಾಂತ್ ಲಾಳ್ ಗಳಯ್ತಾ.

ತ್ಯಾ ದಿಸಾ... ಥೊಡೊ ಚಡ್ಚ್ ವೇಳ್ ಜಾಲೊ. ರಾವ್ ಮ್ಹಳ್ಯಾರೀ ಆಯ್ಕನಾಸ್ತಾನಾ ಯೆತಾನಾ ಮ್ಹಜ್ಯಾ ಪೊಟ್ಲೆಚ್ಯಾ ಜಡಾಯೆಕ್ ಪಳೆವ್ನ್ ಕಳೊವ್ ಮಾಮಾನ್ “ಅಯ್ಕೋ ದೇವರೇ ತುಂಬರೆಗ್ ತೀರಂದಿನ ಪುದೆ ದಾಯೆಗ್ ಬಾಲೆ”, “ಅವು ತಿನರೆಗ್ ಮಾಮಾ” ಮ್ಹಣ್ತಾನಾ ಹಾಸೊನ್ “ಪಕ್ಕ ನಾಯ್ಕರೆನ ಮರ್ಮಲ್ ಹುಶಾರ್ ಉಲ್ಲಾ.” ಮ್ಹಣೊನ್ ಮ್ಹಜ್ಯಾ ಹಾತಾಂತ್ಲಿ ಸಾಟ್ಲಿ ಪೊಟ್ಲಿ ದೋಣಿರ್ ದವರುನ್ ಮ್ಹಾಕಾ ದೋಣಿರ್ ಚಡಯ್ಲೊ.

ತಾಚೆಂ ಓಬೆಲೆ ಸುರು ಜಾಲೆಂ. “ಮಾಮಾ.. ಇರೆನ ಸ್ವರ ಸೋಕುಂಡು” ಮ್ಹಣ್ತಾನಾ ತೊ ತಾಚೆಂ ಬೊಜ್ಜು ತೋಂಡ್ ಉಗ್ತೆಂ ಕರುನ್ ಹಾಸ್ಲೊ.

ದೋಣ್ ಪೊಚ್ಚಿತಾನಾ ಉದ್ಯಾಚೊ ಖೆಳ್ ಪಳೆವ್ನ್ ಮ್ಹಜೊ ಹಾತ್ ಉದ್ಯಾಂತ್ ಖೆಳ್ತಾನಾ “ಬೊಡ್ಡಿ ಮಗಾ” ಮ್ಹಣ್ತಾನಾ ತಾಚೆಂ ತೆಂ ವೊತಾಕ್, ಪಾವ್ಲಾಕ್ ಆನಿ ಧೊವಾಕ್ ದವರ್ಚೆಂ ಮುಂಡಾಸ್ ವಯ್ಲೆಂ ಸಾತೆಂ ಬ್ರಿಟಿಶಾಂಚ್ಯಾ ಚಿಪ್ಯಾಪರಿಂ ದಿಸ್ತಾಲೆಂ.

ಕಡ್ಡೆಕ್ ದೋಣ್ ಲಾಗ್ತಾಚ್ ಮ್ಹಾಕಾ ದೆಂವೊನ್ ಮ್ಹಜಿ ಪೊಟ್ಲಿ ನ್ಹಂಯ್ಚ್ಯಾ ಕಡ್ಡೆ ವಯ್ರ್ ಹಾಡ್ನ್, ಮಾತ್ಯಾರ್ ದವರ್ನ್ “ಬೇಗ ಪೋ ಕತ್ತಲೆ ಆಪುಂಡು” ಹಾಂವೆಂ ತಾಚೆ ಪಯ್ಲೆ ದಿಲ್ಲೆ ತಾಚ್ಯಾ ತ್ಯಾ ಪೊತಿಯೆಂತ್ ಘಾಲ್ತಾನಾ ಪಯ್ಲೆಂ ಥಂಯ್ ಆಸ್ಚ್ಯಾನಿಂ ನೊವ್ಯಾಕ್ ಕಿಣ್ಕಿಣ್ಯಾ ಆವಾಚಾ ಸಂಗಿಂ ಸ್ವಾಗತ್ ಕೆಲೊ.

ಜಡಾಯ್, ಕಾಳೊಕ್, ಭಿರಾಂತ್ ಅಶೆಂ ಧಾಂವ್ಕರಿ ಮೆಟಾಂ ಕಾಡುನ್ ವೆತಾನಾ ಎಕಾ ಕರ್ಕಶ್ ಆವಾಚಾಕ್ ಥಂಯ್ಚ್ ಉಬಿ ಜಾಲಿಂ. ತ್ಯಾ ಸುತ್ತುರಾಂತ್ ತವಳ್ ಪರ್ಯಾಂತ್ ವೀಜ್ ಸಕತ್ ಯೇಂವ್ಕ್ ನಾತ್ಲಿ. ಚಿಪ್ಲಿ, ಲ್ಯಾಂಪ್ ವಾ ಗ್ಯಾಸ್ ಲೈಟ್. ತ್ಯಾ ಘರ್ಚ್ಯಾ ಕೊನ್ಯಾಚ್ಯಾ ಕುಡಾ ಥಾವ್ನ್ ದಾದ್ಲ್ಯಾಚೊ ಭಿರಾಂಕುಳ್ ಹಾಸೊ. ಪೊಜ್ಜೆ ಉಲೊವ್ಣೆಂ ಆಯ್ಕತಾನಾ ತ್ಯಾ ದಾಕ್ಟಲ್ಯಾ ಜನಲಾ ಥಾವ್ನ್ ಪಳೆತಾನಾ, ಏಕ್ ಸ್ತ್ರೀಯೆಕ್ ಪಾಂಯ್ ಬಾಂದುನ್, ತೊಂಡಾಕ್ ಕುಡೊ ಚಿಪುನ್ ಅಧ್ಯಾಕ್ ವಿಣ್ಯಾಕ್ ಕುಡಿರ್ ತ್ಯಾ ಕೂರಿ ದಾದ್ಲ್ಯಾ ಥಾವ್ನ್ ಸುಟೊಂವ್ಕ್ ಉಡ್ಡಾತಾಲಿ. ತೊ.. “ಜಾಯ್. ತುಕಾ ಜಾಯ್... ಹಾಂವ್ ಜಾಯ್” ಮ್ಹಣೊನ್ ಹರಾಮಿ ಪೆಟ್ಯಾಪರಿಂ ಉಡ್ಡಾನಾ... ಮ್ಹಾಕಾ ಖಿಯ್ಚಿ ಸಕತ್ ಆಯಿಲ್ಲಿ ಹಾಂವ್ ನೆಣಾಂ. ತ್ಯಾ ಜಡಾಯೆಕ್ ಘೆವ್ನ್ ಧಾಂವ್ ಮಾರ್ಲಿ.

ಗುಡೊ ಚಡ್ತಾನಾ ತೆಂ ಭಿರಾಂಕುಳ್ ದೃಶ್ಯ ಮ್ಹಾಕಾ ಚಿಂತುಂಕ್ ಜಾಂವ್ಕ್ ನಾಂ. ಮ್ಹಜ್ಯಾ ಭುರ್ಗ್ಯಾ ಮತಿಚೆಂ ನ್ಹೆಪಣ್ ಆನಿಕೀ ನಿತಳ್ ಆಸ್ಲೆಂ. ಪುಣ್ ಮ್ಹಜ್ಯಾ ಕುಡಿಚೆಂ ಬಳ್, ಚಿಂವೊನ್ ಕಾಡ್ಲ್ಯಾಪರಿಂ ಭೊಗ್ಲೆಂ. ಮ್ಹಜೊ ಜಿನೊಸ್, ಹಾಂವೆಂ ಖರ್ಚೆಂವ್ಚಿ ರೀತ್ ಪಳೆವ್ನ್ ತ್ಯಾ ದೊಗಾ ಮ್ಹನ್ಯಾಂನಿ ವಿಚಾರ್ತಾನಾ ಹಾಂವೆಂ ತ್ಯಾ ಘರಾ ಕುಶಿನ್ ಹಾತ್ ಕರುನ್ ಪರತ್ ಧಾಂವ್ ಮಾರ್ಲಿ.

ಘರ್ಚೆಂ ಮೇಟ್ ಚಡ್ತಾನಾ, ಮ್ಹಜೊ ಜಿನೊಸ್ ಪಳೆವ್ನ್ ಬಾಬಾನ್ ವಿಚಾರ್ಲೆಂ, “ಕಿತೆಂ ಜಾಲೆಂ ಪುತಾ ಭಿಯೆಲೆಂಯ್? ತುಜ್ಯಾ ಆವಯ್ಕ್ ಸಾಂಗ್ಲಾರ್ ಸಮ್ಜಾನಾಂ,

ಕುಳಾರಾಚೊ ಅಂಗಲಾಪ್, ಪಳೆ ತೆಂ ಭಿಯೆಲಾಂ, ನರ್ ಮನಿಸ್ ಘುಂವನಾತ್ಲ್ಯಾ ವಾಟೆರ್ ಎದೆಶ್ಯಾ ಭುರ್ಗ್ಯಾಕ್ ಧಾಡಿನಾಕಾ ಮ್ಹಳ್ಳಾರ್ ತುಕಾ ಖಿಯ್ ಸಮ್ಜಾತಾ”

ದುಸ್ರ್ಯಾ ದಿಸಾ ಗಾಂವಾರ್ ಖಬರ್. ತ್ಯಾ ಘರಾಂತ್ ವ್ಹಡ್ ಗಲಾಟೊ ಜಾವ್ನ್ ತ್ಯಾ ಸ್ತ್ರೀಯೆಕ್ ಸೆಜಾರ್ಚ್ಯಾಂನಿ ವ್ಹರುನ್ ಆಸ್ಪತ್ರೆಕ್ ದಾಖಲ್ ಕೆಲಾಂ.

ಚಡಿತ್ ಚಿಂತ್ಲಿ ಮ್ಹಜಿ ಪ್ರಾಯ್ ನ್ಹಯ್. ಗುರು ಗುರು ಖಬರ್, ತ್ಯಾ ಸ್ತ್ರೀಯೆಕ್ ದಾದ್ಲ್ಯಾಂಚೆಂ ಪಿಶೆಂ ಖಿಯ್ ದೆಕುನ್ ಘೊವಾನ್ ಸೊಡ್ಲಾ ಖಿಯ್, ಆತಾಂ ಕುಳಾರಾ ಆಸಾಂ ಖಿಯ್, ‘ಗೆ’ ಖಿಬ್ರೆನ್ ಮ್ಹಜ್ಯಾ ಮತಿಕ್ ಲ್ಹಾನ್ ಘಾಯ್ ಕೆಲೊ ತರೀ ಚಡಿತ್ ಚಿಂತುಂಕ್ ನಾಂ.

ವರ್ಸಾಂ ಧಾಂವ್ತಾಲಿಂ. ಏಕ್ ದೀಸ್ ತಿ ಮೆಳ್ಳಿ, ಆತಾಂ ತಿ ಟೀಚರ್ ಜಾವ್ನ್ ಕಾಮ್ ಕರ್ತಾ ಖಿಯ್. ಪುಣ್ ತಿಚ್ಯಾ ತೊಂಡಾರ್ ಜೀವ್ ನಾತ್ಲೊ.

ಲಿಪ್‌ಲೆಂ ಘಡಿತ್ ಉಗ್ತೆಂ ಜಾಲೆಂ. ಪುಣ್... ಮ್ಹಜ್ಯಾ ಮತಿಂತ್ ಆಸ್‌ಲೆಂ ತೆಂ ಪಿಂತುರ್ ಬದ್ಲೊಂಕ್ ನಾಂ. ತೊ ಯೆತಾನಾ, ಹಾಂವ್ ಲಿಪ್ತಾಲಿಂ.

ವಿಚಿತ್ ಪಿಶ್ಯಾಕ್ ಲಾಂಬ್ ಕಾಳಾ ಉಪ್ರಾಂತ್ ಪಳೆತಾನಾ. ಮ್ಹಜ್ಯಾ ದಾಕ್ಟಲ್ಯಾ ಮತಿಕ್ ಜಾಲ್ಲ್ಯಾ ಘಾಯಾಚೆಂ ಖೊಂವಾಂಚ್ ವಚೊನ್ ಪರತ್ ರಗಾತ್ ದೆಂವ್ಲೆಂ.

ತಾಚಿ ಖಬರ್ ಕಾಡುನ್ ತಾಚೆಂ ಕರ್ಮಕಾಂಡ್ ಉಸ್ತಿತಾನಾ ಮ್ಹಾಕಾ ಪಿ.ಯು.ಸಿ.ಂತ್ ಶಿಕತನಾ ಆಸ್‌ಲ್ಲ್ಯಾ ಎಕಾ ಪಾಠಚೊ ಉಗ್ಡಾಸ್ ಆಯ್ಲೊ. “ಉರಜ ಇಟಿರಳಿ ಇಜಿ ಇಡಿಣಣಿ ಇಣಣಿ ತಿಚುಣಿ” ವ್ಹಯ್ ನಿರಪರಾಧಿ, ಭಿರ್ಮತಿಚ್ಯಾ ಸ್ತ್ರೀಯೆಕ್ ಆಪ್ಲ್ಯಾ ಹಂಕಾರಾನ್, ಆನಿ ಪ್ರಾಯೆಚ್ಯಾ ಭರೆನ್ ವೀದ್‌ವಾವ್ಣಿ ಕರುನ್, ನಿಸ್ಕಳ್‌ಪಣ್ ಲುಟುಂಕ್ ವಚೊನ್, ತಿಕಾ ಚೆಡಿಯೆಚೊ ಪಾಟ್ ಬಾಂಧುನ್, ಸಮಾಜೆಂತ್ ತಿಕಾ ಜಿವ್ಯಾಂತ್ ಜಿವೆಂ ಸಾರಿಯೆರ್ ಲ್ಹಾಸುನ್, ತಿಚ್ಯಾ ತ್ಯಾ ಕುಟ್ಮಾಧಾರಾಂಚ್ಯಾ ಶಿಕ್ಲಾಕ್, ದುಡ್ಲಾಕ್ ಆನಿ ಅಮಾಲ್ ಪಿಯೊಣ್ಯಾಂಕ್ ಗುಲಾಮ್ ಜಾವ್ನ್, ಪಾಪ್ ಭಿರ್ಮತಿಚ್ಯಾ ಅಬಲ್ ಸ್ತ್ರೀಯೆಕ್ ಕೆಲ್ಲೊ ಅನ್ಯಾಯ್. ಪತಿವಿಣೆಂ, ಭುರ್ಗ್ಯಾವಿಣೆಂ ತೆವ್ಣಿನ್ ಮೊರನಾಸ್ತಾನಾ, ಹೆವ್ಣಿನ್ ಜಿಯೆಂವ್ಕ್ ನಾಸ್ತಾನಾ ಕೆಲ್ಪೊಂವ್ಚ್ಯಾ ಎಕಾ ಎಕೀನ್ ಸ್ತ್ರೀಯೆಚೆಂ ದೂಕ್ ಆನಿ ಶಿರಾಪ್ ಹಾಚೆರ್ ಬೆಚೊನ್ ಆಜ್ ಪಿಸೊ ಆನಿ ಭಿಕಾರಿ ಜಾವ್ನ್ ರಸ್ತೆ ಮೆಜ್ತಾನಾ ಮ್ಹಾಕಾ ಸ್ಪಶ್ಟ್ ಜಾಲೆಂ. “ಉರಜ ಇಟಿರಳಿ ಇಜಿ ಇಡಿಣಣಿ ಇಣಣಿ ತಿಚುಣಿ”.

ಯಣ್

ಮೊನೆಪಣ್ ಖಾಂವ್ಕ್ ಯೆತಾಲೆಂ. ಗೇಟ್ ಕಾಡ್ಚ್ಯಾ ಆಲಿಸಾಚೊ ಪಾತ್ಸೊ ನಾ. ಹಾಕಾ ಖಿಯ್ ವ್ಹೆಲಾಂ? ಪುರ್ಪುರೊನ್ ಹಾಂವೆಂಚ್ ಕಾರ್ ರಾವೊನ್ ಗೇಟ್ ಉಗ್ತಿ ಕೆಲಿ. ಕಾರಾಚೊ ಆವಾಜ್ ಕಾನಿಂ ಪಡ್ಲೆಂಚ್ ದಾರಾರ್ ಧಾಂವೊನ್ ಯೇವ್ನ್ ವೆಂಗೆಂ ರಿಶಾ ದಿಸನಾ. ಬೀಗ್ ಘಾಲಿನಾಸ್ತಾನಾ ದಾರ್ ಉಗ್ತೆಂ ದವರ್ನ್ ಹೆಂ ಆಲಿಸ್ ಖಿಯ್ ಮಾತ್ರಿ ಖಾಂವ್ಕ್ ಗೆಲಾಂ? ಭಿತರ್ ವತಾನಾ... ಆಸ್ಚ್ಯಾ ಉಸ್ಕಡ್ಚೆ ಸ್ಥಿತೆಕ್ ದೆಕ್ತಾನಾ ಕಾವ್ಣೆಣಿ ಉಟಿ.

ರಿಶಾ... ರಿಶಾ... ಮ್ಹಜೊ ತಾಳೊಚ್ ವಣ್ಣಿಕ್ ಮಾರ್ನ್ ಪಾಟಿಂ ಆಯ್ಲೊ. ಪುಣ್ ಧಾಕ್ಟಲ್ಯಾ ರಿಶಾಚ್ಯಾ ಪಾಂಯ್ಣಣಾಂಚೊ ಕಿಣ್ಣಿಣಿ ಆವಾಜ್ ಆಯ್ಕೊಂಕ್ ನಾ. ಅರೆ! ಮೆಲ್ವಿ ಕಾಮಾ ಧಾವ್ನ್ ಯೇಜೆ ಆಸ್ಲೊ. ತೊ ಪುಣಿ ಧುವೆಕ್ ಘೆವ್ನ್ ಭಾಯ್ರ್ ಗೆಲಾ? ಹಾಂವೆಂ ಗೊಂಯಾಂ ವಚೊನ್ ತೀನ್ ದೀಸ್ ಜಾಲ್ಲೆ. ಹಾಂವ್ ವತಾನಾ ಮೆಲ್ವಿನ್ ಮಾವ್ನ್ಪಣಿ ಆಪ್ಲೊ ರಾಗ್ ದಾಕಯ್ಲೊ. ಆತಾಂ ಮ್ಹಜಿ ವೆಂಗ್ ರಿಶಾಕ್ ವೆಂಗುನ್ ಊಬ್ ಫಂವ್ಕ್ ಆಶೆತಾಲಿ. ಕಿತೆಂ ತರೀ ಘಡ್ಲಾಂ ಅಶೆಂ ಮ್ಹಾಕಾ ಭೊಗ್ಲೆಂ. ಕಾರಣ್ ಆಜ್ಕಾಲ್ ಮೆಲ್ವಿಚೊ ಸಬಾವ್ ಬದ್ದಲಾ. ತಾಣೆ ಆಮ್ಕಾಂ ನಾಕಾ ಜಾಲ್ಲ್ಯಾ ಅತ್ಯಾ ಮನ್ಯಾಖಾತಿರ್ ಪಿಶೆಂ ಪಾಂಗ್ರಿಲಾಂ. ಕಾರಣ್ ನಾಸ್ತಾನಾ ರಾಗ್ ಕರುನ್ ಮ್ಹಜೊ ಜೀವ್ ಖಾತಾ.

ತ್ಯಾ ಕೊನ್ಸರೆನ್ಸಾಂತ್ ಭಾಗ್ ಘೆವ್ನ್ ಹಾಂವೆಂ ಕಿತ್ತಿ ವಾಂವ್ಕ್ ಕಾಡ್ಚ್ಯಾ ಕಿತ್ಲ್ಯಾ ವರ್ಸಾಂಚಿ ತಪಸ್ಯಾ ಕೆಲ್ಯಾ. ಪಯ್ಲೆಂ ಪಯ್ಲೆಂ ತಾಣೆಯ್ ಮ್ಹಾಕಾ ಭರ್ಪುರ್ ಸಹಕಾರ್ ದಿಲ್ಲೊ. ಪುಣ್... ಫಳ್ ಹಾತಿಂ ಮೆಳ್ತಾನಾ ತಾಕಾ ಖಿಂಚ್ಯಾ ದೆಂವ್ಚಾರಾನ್ ನಾಡ್ಲೆಂಗೀ, ಕಿತ್ಲೊ ಪಾಟಿಂಚೊ ದಿತಾಲೊ. ಸದಾಂಚ್ ಮ್ಹಜೆ ಖಾತಿರ್ ನವಿಂ ನವಿಂ ಯೋಜನಾಂ ಘಾಲ್ತಾಲೊ. ಸದಾಂಚ್ ಕ್ರಿಯಾಳ್ ಆಸಜೆ ಮ್ಹಣ್ ಸಲಹಾ ದಿತಾಲೊ. ಆಮ್ಚೆಂ ಧಾಕ್ಟಲೆಂ ಬಾಳ್ ಆಮ್ಚ್ಯಾ ಮದ್ಲೊ ಗಾಂಚ್. ಆಮಿ ಉಲವ್ನ್ ಪಡ್ತಾನಾ ತೆಂ ತೀರ್ಪ್ ದಿತಾಲೆಂ. 'ಡೆಡಿ ಮ್ಹಜೊ' ಮ್ಹಣ್ ವೆಂಗುನ್ ಹಾಸ್ತಾನಾ ಮೆಲ್ವಿ, 'ತುಕಾ ಪುಣಿ ಸೊಡಿಸ್, ಪುಣ್ ಮ್ಹಜ್ಯಾ ರಿಶಾಕ್ ಏಕ್ ಘಡಿ ಪಯ್ಸ್ ಕರೊ ನಾ' ಮ್ಹಣ್ತಾನಾ ಮ್ಹಜೆ ಮತಿಂತ್ ಚಿಂತುಂಕ್ ನಾಕಾ ತಸ್ಲಿ ದೂಕ್ ಉಡ್ತಾಲಿ.

'ಆಲಿಸಾ' ಹಾಂವ್ ಬೊಬಾಟಿಂ. ತೆಂ ಸವ್ಯಾಸ್ ಯೆತಾನಾ... "ಖಿಯ್ ಮೆಲ್ಲೆಂಯ್‌ಗೊ? ರಿಶಾ ಆನಿ ಬಾಬ್ ಖಿಯ್ ಗೆಲ್ಯಾಂತ್?" "ಹಾಂವ್ ನೆಣಾಂ ಬಾಯೆ. ತಿಂ ಘರಾನಾಂತ್."

"ಘರಾ ನಾಂತ್? ಮ್ಹಳ್ಯಾರ್ ಕಿತೆಂ ಉಲಯ್ತಾಯ್‌ಗೊ."

"ಪ್ಲಯ್ ಬಾಯೆ. ತಾಂಚೆಂ ವಸ್ತುರ್ ಥೊಡೆಂ ಘೆವ್ನ್ ತಿಂ ತುಂ ಗೆಲ್ಯಾ ದೀಸ್‌ಚ್ ಗೆಲ್ಯಾಂತ್."

"ಮ್ಹಳ್ಯಾರ್...? ತೀನ್ ದೀಸ್." ಹಾಂವ್ ಬೊಬಾಟಿಂ.

“ವ್ಹಯ್ ಬಾಯೆ”

“ತುವೆಂ ತಾಚೆಲಾಗಿಂ ಖಿಯ್ ವೆತಾತ್ ಮ್ಹಣೊನ್ ವಿಚಾರುಂಕ್‌ನಾಂಗಿ?”

“ವಿಚಾರ್ಲೆಂ. ಪುಣ್ ಬಾಬಾನ್ ಸಾಂಗ್ಲೆಂ ತುಕಾ ತೆಂ ನಾಕಾ. ಅಶೆಂ ಸಾಂಗೊನ್ ತುಕಾ ದೀಂವ್ಕ್ ಏಕ್ ಕಾಗದ್ ದೀವ್ನ್ ತೆಂ ಆಯ್ಲ್ಯಾ ಉಪ್ರಾಂತ್ ದಿ ಮ್ಹಳೆಂ.”

‘ಕಾಗದ್!’ ಹುಂ ಕಿತ್ಲೆಂ ಪಾವ್ಲಿಂ ಮೊಬಾಯ್ಲಾಕ್ ಕೊಲ್ ಕೆಲ್ಯಾರೀ ಸ್ಟಿಜ್ ಆಫ್ ಮ್ಹಳ್ಯೊ ಸಂದೇಶ್. ಘರಾ ಕಿತ್ಲೆ ಪಾವ್ಲಿಂ ಕೊಲ್ ಕೆಲೆಂ ತುಂ ಖಿಯ್ ಗಾಂವ್ ಮೊಡುಂಕ್ ಗೆಲ್ಲೆಂಯ್? ಕಾನಾಂತ್ ಕಾನೊ ಭರ್ಲಾಗೀ?

ಫೊನ್ ಖಿಯ್ ಆಸಾ? ಬಾಬಾನ್ ಕಾಡ್ನ್ ದವರ್ಲಾಂ. ಭಾಯ್ರ್ ಥಾವ್ನ್ ಫೊನ್ ಕರ್ಯಾಂ ಮ್ಹಳ್ಯಾರ್ ತುಜೆಂ ನಂಬರ್ ಮ್ಹಜೆಲಾಗಿಂ ನಾ. ದೆಕುನ್ ಮ್ಹಾಕಾ ಕಳಂವ್ಕ್ ಜಾಂವ್ಕ್‌ನಾ.

ಆಲಿಸಾನ್ ದಿಲ್ಲೆಂ ಕಾಗದ್ ಆತುರಾಯೆನ್ ಘಡ್ಲೆಂ. ದೊನ್‌ಚ್ ಗೀಟ್. ‘ಜಲ್ಮ್ ದಿಲ್ಲೆ ಆವಯ್ಕ್ ಮರ್ಣಾಂತ್ ದಾಕಲ್ ಕೆಲ್ಲ್ಯಾ ಫಾತ್ರಾ ಕಾಳ್ಜಾಚೆ ಸ್ತ್ರಿಯೆ ಸಂಗಿಂ ಹಾಂವ್ ಆನಿ ಮ್ಹಜಿ ಧುವ್ ಜಿಯೆಂವ್ಕ್ ಆಶೆನಾಂವ್.’

ಹಾತಾಂತ್ಲೆಂ ಕಾಗದ್ ಸಕ್ಲಾ ಗಳೆಂ. ಸಗ್ಳೊ ಸಂಸಾರ್ ಘುಂವ್ತಾ ತಶೆಂ ಭೊಗ್ತಾನಾ ಮ್ಹಜೆಂ ನಿಯಂತ್ರಣ್ ಚುಕ್ಲೆಂ. ಆದಾರಾಕ್ ಮೆಳ್‌ಲ್ಲ್ಯಾ ಕದಲಾರ್ ಗಳೆಂ. ಆಲಿಸಾನ್ ಉದಕ್ ದಿಲೆಂ. ಪುಣ್... ಪಿಯೆಂವ್ಚಿ ಸಕತ್ ಮ್ಹಾಕಾ ನಾತ್ಲಿ. ಪರತ್ ಪರತ್ ತಾಣೆ ಬರಯಿಲ್ಲೆಂ ಉತ್ರಾಂ ಮ್ಹಜ್ಯಾ ದೊಳ್ಯಾಂ ಮುಕಾರ್ ಯೆತಾನಾ... ಆಲಿಸಾಚ್ಯಾ ಆದಾರಾನ್ ವಚೊನ್ ಖಿಟ್ಯಾರ್ ಪಡ್ಲಿಂ.

ಹಾಂವ್ ಕೋಣ್? ಕೋಣ್ ಹಾಂವ್? ಮ್ಹಜೆಂ ಭುರ್ಗಿಪಣ್ ಕಶೆಂ ಪಿಸುಡ್ಲೆಂ? ಆದುರೆಂ ಜಿವತ್ ಪಿಂತ್ರಾಯಿಲ್ಲ್ಯಾ ಚಿತ್‌ಕಾರಾಕರ್ನಾ ತೆಂ ಉಂಚ್ಲ್ಯಾ ಮೆಟ್ರಾರ್ ಪಿಂತ್ರಾಂವ್ಕ್ ಮ್ಹಾಕಾ ಸಕತ್ ಆಸ್ಲಿ? ನೆಣ್‌ಪಣ್, ಉಡ್ಡೆಪಣ್, ಬಾಳ್‌ಪಣ್ ಸರ್ವ್ ಮ್ಹಜೆ ಜಿಣಿಯೆಂತ್ ಪ್ರವೇಶ್ ಜಾಂವ್ಕ್‌ಚ್ ನಾ. ಲ್ಹಾನ್ವಣಾಲೊ ಪೊಕ್ರಿಪಣಾಚ್ಯೊ ಹಾಸೊ ಮ್ಹಜೆ ಥಾವ್ನ್ ಲುಟ್‌ಲ್ಲ್ಯೊ. ಉಬೆಚಿ ವೇಂಗ್, ಮೊಗಾಚೆ ಉಮೆ, ಆಶೆಚ್ಯೊ ಉಂಡಿಯೊ ಸರ್ವ್ ಹಾಂವೆಂ ಭೊಗುಂಕ್‌ಚೆನಾಂತ್. ಮ್ಹಜೆಂ ಉಣೆಪಣ್ ಪಳೆತಲೊ ವಾ ಚಿಂತಲೊ ನಾ ಜಾಲೊ. ದೆಕುನ್... ಹಾಂವ್ ವಾಡ್ತಾನಾ... ಕೊಣಾಚ್ಯಾಗಿ ಹಿಶಾರ್ಯಾನ್ ವಾಡ್‌ಲ್ಲಿ ಕಟ್‌ಪುತ್ಲಿ ಜಾಲಿಂ.

ಆತಾಂ... ಮ್ಹಜೆರ್ ಕಾಳೊಕ್ ಪಡ್ಲಾ. ಪಯ್ಸ್ ಕರುಂಕ್ ಕೊಣಾಲಾಗಿಂ. ಆಡ್ಲೊಸ್ ಮಾಗೊಂ? ಖಿಂಚಿ ವಾಟ್ ಧರುಂ? ಎಕೇಕ್ ಪಾವ್ಲಿಂ ಮ್ಹಜೆಂ ಪಿಶೆಂ ಧಯ್ಸ್ ಮ್ಹಾಕಾ ಸಮಾದಾನ್ ದಿತಾಲೆಂ. ತವಳ್‌ಚ್ ‘ಮಮ್ತಾ... ತುಂ ಖಿಯ್ ಆಸಾಯ್?’ ಮ್ಹಳ್ಯೊ ಉಲೊ ಆಯ್ಕಾತಾ ತಸೊ ಭೊಗ್ತಾನಾ ಹಾಂವ್ ದೆದೆಸ್ಪರ್ ಜಾತಾಲಿಂ.

ದೀಸ್ ಧಾಂವ್ಲೆ, ಪುಣ್... ಮ್ಹಾಕಾ ಕಾಂಯ್ಚ್ ರ್ಪುಳಕ್ ಮೆಳೊಂಕ್ ನಾ. ಸವ್ಯಾಸ್ ಮ್ಹಜಿ ಸಕತ್ ನಿಂವ್ಲಿ, ಘರ್ ಖಾಂವ್ಚ್ ಆಯ್ಲೆಂ. ಪಿಸೊ ಹಂಕಾರ್ ಜಿರೊ. ವರ್ಸಾ ಉಪ್ರಾಂತ್ ಮೆಲ್ವಿಚ್ಯಾ ಘರ್ಚಿ ವಾಟ್ ಧರ್ಲಿ. ವ್ಹಡ್ ಥಾಲೆಂ ದಾರಾಕ್ ಉಮ್ಕಳೊನ್ ರಾವೊನ್ ಹಾಸ್ತಾಲೆಂ. ಮ್ಹಜೆ ಪಾಂಯ್ ಸೆಜಾರಾ ಘಂವ್ಲೆ. ಮ್ಹಾಕಾ ಪಳೆಂಚ್...

ಅರೆ... ತುಂ ಸೆಫಾ ಬಾಯೆಚಿ ಸುನ್ ನ್ಹಯ್‌ಗೀ? ತುಕಾ ಕಳಿತ್‌ನಾಂ‌ಗೀ? ತಿಣೆ ಹೊ ಘರ್ ಜಾಗೊ ವಿಕ್ಲಾ. ಮೆಲ್ವಿನ್ ಕಾಮಾಕ್ ರಾಜಿನಾಮೊ ದಿಲಾ ಖಿಂಯ್. ಕಿತ್ಯಾಕ್... ತಾಚ್ಯಾಕೀ ಬರೆಂ ಕಾಮ್ ಮೆಳ್ಕಾಂ‌ಗೀ? ತುಂ ಕಿತೆಂ ಆಯ್ಲೆಂಯ್? ತುಂ ವಚೊಂಕ್‌ನಾಂಯ್‌ಗೀ? ಅಶೆಂ ಸವಾಲಾಂಚೊ ಭೊರೊ ಮಾತ್ಯಾರ್ ಚಡಯ್ತಾನಾ ಪಾಟಿಂ ಘಂವ್ಲಿಂ.

ಮೆಟಾಂ ಕಾಡ್ತಾನಾ... ಪಾಟ್ಲೊ ಸ ಮಯ್ಚ್ಯಾಂ ಆದಿಂ ಜಾಲ್ಲೆಂ ಘಡಿತ್ ಪರತ್ ರುತಾ ಜಾಲೆಂ.

“ಸೀಮಾ... ತುಜಿ ಮಾಮ್ಮಿ ಖಿಂಯ್ ಆಸಾ?”

“ಅರೆ ತುಂ ಕಿತೆಂ ಸಪ್ಲೆತಾಯ್? ತುಂ ನೆಣಾಂಯ್‌ಗೀ ತಿ ಮೆಲ್ಯಾ! ಮೆಲ್ಯಾ! ಮೆಲ್ಯಾ!”

“ಛೆ! ಛೆ! ಹೆಂ ಕಿತೆಂ? ತಿ ಏಕ್ ಪಾವ್ಲಿ ಮೆಲ್ಯಾರ್ ಪುರೊ, ತಿತಿನ್ ಪಾವ್ಲಿಂ ಕಿತ್ಯಾಕ್ ಮೊರ್ಚೆಂ? ತೆಂ ಆಸೊಂ. ತಿ ಕೆದಾಳಾ ಮೆಲಿ? ಕಶಿ ಮೆಲಿ?”

“ಹಾಂವ್ ಲ್ಹಾನ್ ಆಸ್ತಾನಾಚ್ ಮೆಲಿ. ಕಶಿ ಮ್ಹಳ್ಯಾರ್ ಉಸ್ವಾಸ್ ರಾವ್ಲೊ. ಜೀವ್ ಉಬ್ಲೊ. ತವಳ್ ಮೆಲಿ.”

“ಹೊ... ಮೊರ್ಚೆಂ ಮ್ಹಳ್ಯಾರ್ ಉಸ್ವಾಸ್ ರಾವ್ಲೊ ನ್ಹಯ್‌ಗೀ? ತವಳ್‌ಚ್ ಜೀವ್ ಉಬ್ಲೊ ಆನಿ ಮನಿಸ್ ಮೊರ್ಲೊ. ತೆಂ ಆಸೊಂ ತಿಚೊ ಘೊಟೊಪುಣಿ ಆಸಾ‌ಗೀ?”

“ಪೊಟೊಯ್ ನಾ! ಖೊಟೊಯ್ ನಾ! ಥೊಟೊಯ್ ನಾ!”

“ಅರೆರೆ... ತುಂ ಕಿತ್ಯಾಕ್ ಬಾ ರಾಗಾರ್ ಜಾತಾಯ್?”

“ಕೊಣಿ ಕಸಾಪ್ಪಿ ಲೆಗುನ್ ಆವಯ್ಚ್ಯಾ ಮರ್ಣಾ ವಿಶ್ಯಾಂತ್ ಸಾಂಗ್ತಾನಾ ಮೊವಾಳ್ತಾ. ತುಂ... ಸರೊಪ್ ಸುಂಯ್ಚುನ್ ಯೆಂವ್ಚೆಪರಿಂ ಸುಂಯ್ಚಿತಾಯ್”.

“ಅಳೆ... ತುಂ ಕಾಜಾರ್ ಜಾಲ್ಲೊಯ್ ಮ್ಹಜೆಲಾಗಿಂ ವಾ ತಿಚೆಲಾಗಿಂ. ತಿಚಿ ಖಿಂತ್ ತುಕಾ ಕಿತ್ಯಾಕ್?”

“ಕಾಜಾರ್ ಜಾಲ್ಲೊಂ ಸೊಬಿತ್ ಕುಡಿ ಭಿತರ್ ಏಕ್ ಮೊವಾಳ್ ಕಾಳಿಜ್ ಆಸ್ತೆಂ ಮ್ಹಳ್ಯಾ ಉದ್ದೆಶಾನ್. ತುವೆಂ ಆನಿ ತುಜ್ಯಾ ಕುಟ್ಮಾಚ್ಯಾಂನಿ ಘಡುನ್ ಸಾಂಗ್‌ಲ್ಲೊ ಕಾಣಿಯೊ ಸತ್ ಮ್ಹಣೊನ್ ಚಿಂತುನ್ ರಾತಿಕ್ ಪಳಯಿಲ್ಲಾ ಬಾಂಯ್ಚ್ ದಿಸಾಕ್ ಪಡ್ಲೊಂ. ಆತಾಂ... ಪಳೆತಾನಾ...?”

“ಕಿತೆಂ ಜಾತಾ? ತುಕಾ ನಾಕಾ ಜಾಲ್ಯಾಂಗೀ? ಸೂಡುಂಕ್ ಚಿಂತಾಯ್‌ಗೀ?”

“ಸೊಡ್ಚೆಂ ಆನಿ ಧರ್ಟೆಂ ಆನಿ ಕಿತೆಂ ಉರ್ಲಾಂ. ಪಳೆ ತುಕಾ ಆನಿ ಮಾಂಯ್ಕ್ ತಾಳ್ ಪಡೊಂಕ್ ನಾ. ತರೀ ಮಾಂಯ್ಕ್ ಆಮ್ಚೊ ಸಂಸಾರ್ ಪಾಡ್ ಕರುಂಕ್ ನಜೊ ಮ್ಹಣೊನ್, ಹಾಂವ್ ಎಕ್ಲೊಚ್ ಪೂತ್ ತರೀ ಆಪ್ಲೆಂ ಎಕ್ಸುರ್‌ಪಣ್. ಧಾಂಪುನ್ ಬರ್ಯಾನ್ ಆಮ್ಕಾಂ ವೆಗ್ಲೆಂ ಘರ್ ಕರ್ನ್ ಧಾಡ್ನ್ ದಿಲೆಂ. ತಿಚೊ ಉಡಾಸ್ ಮ್ಹಾಕಾ ಘಡಿಯೆ ಘಡಿಯೆ ಧೊಸ್ತಾ. ಹಾಂವೆಂ ತಿಚೆಂ ನಾಂವ್ ಕಾಡ್ಲಾರೀ ತುಂ ರಾಗಾನ್ ಉಚಾಂಬಳ್ ಜಾತಾಯ್. ಹಾಂವೆಂ ಮಾಂಯ್ ಮ್ಹಣ್ತನಾಚ್ ತುಕಾ ಸೊಸನಾ. ಪುಣ್... ತುಂ...”

“ಹ್ಯಾ ಸ ವರ್ಸಾಂನಿ ಎಕಾ ದಿಸಾ ಪುಣಿ ತುಜೆ ಆವಯ್ಚೊ ಉಡಾಸ್ ಕಾಡ್ಲಾಯ್? ಮೆಲ್ಯಾ ಮ್ಹಣ್ತಾಯ್. ಜಾಲೆಂ ಜಲ್ಮಲ್ಲ್ಯಾ ಮನ್ಯಾನ್ ಮೊರಜೆ. ಪುಣ್... ಮೆಲ್ಲ್ಯಾ ತಿಚ್ಯಾ ಅತ್ಯಾಕ್ ಏಕ್ ಮೀಸ್ ಲೆಗುನ್ ದೀನಾಂಯ್? ಕಿತ್ಯಾಕ್ ಮೀಸ್ ದಿಂವ್ಚೆಂ ಹಾಂವ್ ನಾಕಾ ಮ್ಹಣ್ತಾಂಗೀ?”

“ತೆಂ ಆಸೊಂ... ತುಜೊ ಬಾಪುಯ್ ಕಾಜಾರಾಕ್ ಆಯಿಲ್ಲೊ ಉಪ್ರಾಂತ್ ತಾಚೊ ಪಾತ್ಸೊ ನಾ. ತುಮ್ಚೊ ಎದೊ ವ್ಹಡ್ಲೊ ಬೊಂಗ್ಲೊ. ಕೊಣಾ ಕೊಣಾಚೆ ಫೊಟೆ ಉಮ್ಕಳ್ತಾತ್. ಪುಣ್ ತುಜೆ ಆವಯ್ಚೊ ತಸ್ವಿರೆಚೆ ಸಾವ್ಣಿ ಲೆಗುನ್ ನಾ. ಕಿತ್ತಿಂ ಜಣಾಂ ಕಾಜಾರ್ ಜಾವ್ನ್ ಗೆಲಿಂ. ಕಾಜಾರ್ ಜಾವ್ನ್ ಆಯ್ಲಿಂ. ಸಗ್ಳಿಂ ರಾಂದ್ಲಿಖುರ್ ಚಡೊನ್ ಬಸ್ಲಾಂತ್. ಪಳತಾನಾ ಕಾಂಟಾಳೊ ಯೆತಾ. ದಾದ್ಲ್ಯಾಂಕೀ ಧೊಡೆಂ ಪೀಂತ್ ಆಸಜೆ. ದುಸ್ರ್ಯಾಂಚ್ಯಾ ಖುಸ್ತಾರ್ ರಾಜ್ವಟ್ಕಿ ಚಲಂವ್ಕ್ ಲಜ್ ದಿಸನಾ? ತಾಚೆಂ ವಯ್ ಆಮ್ಚ್ಯಾ ಪಾಸ್ ವರ್ತೆಂ ನಾಂತ್ ಮ್ಹಣ್ ಹರ್ದಿಂ ಫುಲಯ್ತಾತ್ ಲಜ್ಕಾಂಡೆ.”

ಮ್ಹಜೊ ರಾಗ್ ಮಸ್ತಕಾಕ್ ಚಡ್ಲೊ. “ಪಳೆ ಮೆಲ್ಚಿ ತುಕಾ ವಚೊಂಕ್ ನಾಕಾಮೊ. ತುಂ ತ್ಯಾ ವಿಶ್ಯಾಂತ್ ಉಲಯ್ತಾಕಾ. ವ್ಹಡ್ಲೆಂ ಸಾಂಗ್ತಾಯ್, ಹಾಂವ್ ಗೆಲ್ಯಾರೀ ತುಜೊ ವೊಡೊ ಪುಗ್ತಾ. ಮ್ಹಾಕಾ ತಾಂಣಿ ಕಶೆಂ ಪೊಸ್ತಾಂ ಮ್ಹಣ್ ತುಕಾ ಕಿತೆಂ ಕಳಿತ್?”

“ತುವೆಂ ಸಾಂಗ್ಲಾರ್ ನ್ಹಯ್‌ಗೀ ಕಳ್ಳೆಂ? ತೆಂ ಆಸೊಂ ತುಜೆ ಆವಯ್...”

“ಮ್ಹಾಕಾ ಗೊತ್ತು ನಾ. ತಿಚಿ ಖಬರ್ ಮ್ಹಾಕಾ ನಾಕಾ”

“ಅರೆಂ ತೆಂ ಕಶೆಂ ಜಾತಾ? ತಿಂ ನಾಸ್ತಾನಾ ತುಂ ಕಶೆಂ ಜಲ್ಮಲೆಂಯ್? ಧರ್ಟ್ ಪುಟೊನ್ ಆಯ್ಲೆಂಯ್? ವಾ ಮಳ್ಳಾ ಥಾವ್ನ್ ಜಡ್ಲೆಂಯ್?”

“ಎಕೆ ಸ್ತ್ರಿಯೆಚ್ಯಾ ಗರ್ಬಾ ಥಾವ್ನ್ ಯೆಂವ್ಚೆಂ ನಿಯಮ್ ಆಸ್ಲೆಂ. ಆಯ್ಲಿಂ. ತಿಕಾ... ಹಂಕಾರಿ, ಗದ್ದಾ, ಬೇಜವಾಬ್ದಾರಿ ಬಾಯ್ಲೆಕ್ ಮ್ಹಜೆರ್ ಮೋಗ್ ಆಸೊ? ತಿಣೆ ಮ್ಹಾಕಾ ವಾಗಯ್ಲಾಂಗೀ? ಬೂದ್ ಬಾಳ್ ಶಿಕಯ್ಲಾಗೀ? ಮ್ಹಜೆ ಖಾತಿರ್ ಕಶ್ಚೆ ಕಾಡ್ಲಾತ್‌ಗೀ? ತಿ ಕಸಲಿ ಮ್ಹಣೊನ್ ತುಕಾ ಕಿತೆಂ ಕಳಿತ್? ನಾಪಾಸ್ ಬಾಯ್ಲೆ. ದುಸ್ರ್ಯಾಂ ಸಂಗಿಂ ಸಂಬಂದ್ ಕರ್ನ್ ಆಮ್ಕಾಂ ಮಂಗ ಕರ್ತಾಲಿ. ಲೊಕಾ ಹುಜಿರ್ ಅಪ್ಪಂತ್ ಮ್ಹಣೊನ್ ಪಿಶೆಂ ಪಾಂಗ್ಲಿತಾಲಿ. ತಿಚಿ ಖಬರ್ ಕಾಡ್ತಾನಾ ಮ್ಹಜೆಂ ಆಂಗ್ ಜಳ್ತಾ”.

“ನಿದಾನ್ ನಿದಾನ್ ಉದಕ್ ವೊತುನ್ ಉಜೊ ಪಾಲ್ವಯ್” ವೆಂಗ್ಯೊ ರಿಶಿನ್ ಸಾಂಗ್ತಾನಾ ಹಾಂವ್ ಸಳಸಳ ಉಸಳ್ಯೆಂ.

ತ್ಯಾ ದಿಸಾ ಉಪ್ರಾಂತ್ ಮೊನೆಂ ಝುಜ್ ಸುರು ಜಾಲೆಂ. ಉಲೊಣೆಂ ರಾವ್ಲೆಂ. ಸ ವರ್ಸಾಂ ಥಾವ್ನ್ ಆಸ್ಲೆಲ್ಲಿ ಮೊಗಾಚಿ ಗೊಡ್ಸಾಣ್, ಕೊಡ್ಡು ರಗ್ತಾಬಳಾಂತ್ ಬದ್ಲಿ. ಆವಾಜ್ ಆಸ್ತಾಲೊ ರಿಶಾಚೊ, ತೊ ರಿಶಾಕ್ ಲಾಗಿಂ ಜಾಲೊ. ಲೆಕಾವ್ಪರೊ ತಾಚೊ ಕೊಂಡಾಟೊ ಕರ್ತಾನಾ ಹಾಂವ್ ಉಲಯ್ತಾನಾ... ತೊ ಆನಿಕೀ ಮ್ಹಜೆಥಾವ್ನ್ ಪಯ್ಸ್ ಗೆಲೊ.

ಸಾತ್ ಮಯ್ನಿ ಉದ್ಯಾ ಭಿತರ್ ಲಡಾಯ್ ಚೆಲ್ಲಿ. ಉಲೊಣೆಂ ರಾವ್ಲೆಂ. ಪುಣ್... ತ್ಯಾ ಎಕಾ ದಿಸಾ ಸಟ್ಪ ಕರ್ನ್...

“ತುಕಾ ತುಜೆ ಮಾಮ್ಮಿಕ್ ಪಳೆಲ್ಲೊ ಉಡಾಸ್ ಆಸಾಗೀ? ತಿ ಶಿಕ್ವಿ ವಾ ಅನ್ವಾಡ್? ತುಜೊ ಹುಸ್ಕೊ ತಿಕಾ ಆಸ್ಲೊಗೀ? ತಿ ತುಕಾ ಸೊಡ್ನ್ ದಿಸಾಕ್ ಗೆಲ್ಲಿಗೀ ವಾ ರಾತಿಕ್? ತುಮ್ಮಾ ಘರಾ ತವಳ್ ಕೋಣೀ ನಾತ್ಲಿಂಗೀ? ತೆಂ ಆಸೊಂ ತೊ ದಾದ್ಲೊ ಕೋಣ್? ನ್ಹಯ್ ತುಮಿ ಘರ್ಭರ್ ಜಣಾಂ ಆಸ್ತಾನಾ ತಿ ಕಶಿ ಸ್ಯಾಂದಲಾಚಿ ಜಿಣಿ ಜಿಯತಾಲಿ? ಸಾಂಗ್ ಸೀಮಾ”.

“ಪಳೆ ತುಂ ಭೆಶೆಂ ಮ್ಹಜೊ ಜೀವ್ ಖಾಯ್ನಾಕಾ. ತುಕಾ ಕಿತ್ಯಾಕ್ ತ್ಯಾ ಭಾಸ್ಕಳ್ ಸ್ತ್ರಿಯೆಚೆರ್ ಇತ್ಲೊ ಹುಸ್ಕೊ. ತಿ ಯೇಂವ್ಚಿ, ಆಸೊಂದಿ ವಾ ಮೊರೊಂದಿ, ತುಕಾ ಕಾಂಯ್ ಮೆಳ್ಚೊ ಮುದ್ಲೊ ಚುಕನಾ ಕಳೆಂಮೂ?”

“ಅರೆರೆ ತುಜ್ಯಾ ಆಸ್ತಿದ್ಯಾಕ್ ಕೋಣ್ ಅಂಗಾಲಾಪ್ ಸೊಡ್ತಾ? ತುಜಿ ಆಸ್ತ ಉಲ್ಯಾರ್ ತುಕಾಚ್ ಆಸೊಂ. ಮ್ಹಾಕಾ ಮ್ಹಜಿ ಆಸ್ತ ಖಿಂಚಿ ಜಾಣಾಂಯ್? ಮ್ಹಜಿ ಮಾಂಯ್ ಆನಿ ಮ್ಹಜೆಂ ಬಾಳ್. ದುದಾ ಆನಿ ಚುನ್ಯಾ ಉದ್ಯಾಚೊ ಅಂತರ್ ಕಳನಾತ್ಲ್ಯಾ ತುಜೆ ತಸಲ್ಯಾ ಬಹಾದುರಿ ಸ್ತ್ರಿಯೆಕ್ ಮೊಗಾಚೆಂ ಮೋಲ್ ಕಿತೆಂ ಕಳತ್?”

“ತುಂ ಮ್ಹಾಕಾ ಪರತ್ ಪರತ್ ಕೊಂಕಿನಾಕಾ.”

“ಛೆ! ಛೆ! ತೆಂ ಧಯ್ ಮ್ಹಾಕಾ ಕಶೆಂ ಯೇತ್? ತೆಂ ಆಸೊಂ ತುಕಾ ತುಜೆ ಆವಯ್ಚೆ ಪಾಸ್ಕೆಂತ್ ನಿಡ್ಲೊ, ತಿಚೊ ಪಾನೊ ಚಿಂವ್ಲೊ ಉಡಾಸ್ ಪುಣಿ ಆಸಾ!?”

“ಶಟ್ ಅಪ್” ಹಾಂವ್ ಬೊಬಾಟಿಂ.

“ರಾವ್... ರಾವ್... ರಾಗಾರ್ ಜಾಯ್ನಾಕಾ. ಹೆಂ ತುವೆಂ ರಿಶಾಕ್ ಏಕ್ ದೀಸ್ ಲೆಗುನ್ ಪಾನೊ ದೀಂವ್ಕಾನಾಂಯ್. ಪಾನೊ ದಿಲ್ಯಾರ್ ತುಜೆ ಕುಡಿಚಿ ಸೊಬಾಯ್ ವೆತಾ ಮ್ಹಣೊನ್ ಹಟಾನ್ ಆನಿ ಜಿದ್ವಾನ್ ತೆಂ ಸುಕಯ್ಲೆಂಯ್. ಯೆಣೊ ದೀಂವ್ಕ ನಾಕಾ ಮ್ಹಣೊನ್ ದಾಕ್ತೆರಾಂಚೆರ್ ಒತ್ತಡ್ ಘಾಲ್ನ್ ಸಿಸೇರಿಯನ್ ಕರಯ್ಲೆಂಯ್. ತುಜೆ

ಆವಯ್ನ್ ತುಕಾ ತಶೆಂಚ್ ಕೆಲೆಂ ದೆಕುನ್ ತುಕಾ ತಿಚೆರ್ ರಾಗ್ ಕೊಣ್ಣಾ ಮ್ಹಣೊನ್ ಹಾಂವೆಂ ವಿಚಾರ್ಲೆಂ. ನೋವ್ ಮಯ್ನೆ ವ್ಹಾವ್ನ್, ಜಲ್ಮಲ್ಲ್ಯಾ ದಿಸಾಚ್ ಆಯಾಚೆ ವೊಂಟಿಯೆಂತ್ ಘಾಲ್ಲೆಂ ಕೊಣ್ಣಾ ಪಳೆ... ಹೊ ಮ್ಹಜೊ ದುಬಾವ್. ತಿಣೆಯ್ ಜೀವ್ ಪಾಡ್ ಜಾತಾ ಮ್ಹಣ್ ಕೊಸ್ ಮಾರ್ಲಿಗೀ?”

“ಪರತ್ ಸಾಂಗ್ತಾಂ. ತುಂ ಮ್ಹಾಕಾ ತೊಪುನ್ ತೊಪುನ್ ಸಂತೊಸ್ ಪಾವನಾಕಾ. ತುಕಾ ತಿಚೆರ್ ತಿಲ್ಲಿ ಪಾಪ್-ಬಿರ್ಮತ್, ದಯಾ ಆಸ್ಲ್ಯಾರ್... ಆತಾಂ ತಿ ಕೊಣಾ ಕೊಣಾ ಪಾಟ್ಲ್ಯಾನ್‌ಗೀ ವಚೊನ್ ಮಜಾ ಮಾರುನ್ ಖಂಯ್ ತರೀ ಪಿಡೆಂತ್ ಕುಸ್ತಾ ಆಸ್ತೆಲಿ. ತುಕಾ ಬರಿ ಕರ್ಮಿ ಕರುಂಕ್ ತಿತ್ಲೊಯ್ ಅಂಗಾಲಾಪ್ ಆಸಾ ನ್ಹಯ್‌ಗೀ ದೆಕುನ್... ಸೊದ್ನಾಂ ಕರ್, ಸೊದುನ್ ಕಾಡ್, ಸೆವಾ ಕರ್ ಆನಿ ಪಾಟ್ ಬಾಂದುನ್ ಕುರ್ವಾರ್ ಕರ್!”

ಮೆಲ್ಚಿ ಹಾಸ್ಲೊ. ತ್ಯಾ ಹಾಸ್ಯಾಂ ಮದೆಂ ಸಬಾರ್ ಸವಾಲಾಂ ಲಿಪೊನ್ ಆಸ್‌ಲ್ಲಿಂ. ಏಕ್ ಘಡಿ ಚಿಂತುಂಕ್ ಪಡ್ಲೊ. “ಆವಯ್ಚೆಂ ಖುಣ್ ಕಿತೆಂ ತೆಂ ತುಂ ನೆಣಾಂಯ್? ಗುಡ್, ತುಜಿಂ ಉತ್ರಾಂ ಮಾನುನ್ ಘೆತಾಂ ಆನಿ ಮುಕ್ತಿ ಮೆಟಾಂ ಕಾಡ್ತಾಂ.” ದೃಡ್ ನಿರ್ಧಾರಾನ್ ತೊ ಭಾಯ್ರ್ ವೆತಾನಾ, ಮ್ಹಾಕಾ ದುಬಾವ್ ಉಟ್ಲೊ. ಕಾಂಯ್ ತರೀ ಚಡುಣೆಂ ಜಾಲಾಂ. ಪುಣ್ ಮ್ಹಜ್ಯಾ ಪಿಶ್ಯಾ ಧಯ್ರಾನ್ ಮ್ಹಾಕಾ ಹೆಂ ಸತ್ ಒಳ್ಳೊನ್ ಘೆಂವ್ಕ್ ಇನ್ಕಾರ್ ಕೆಲೆಂ.

ಘರ್ ಸೊಡ್ನ್ ವಚೊನ್ ಮಯ್ನೊ ಧಾಂವ್ಲೊ... ಆತಾಂ ಭೈಂ ಆನ್ವಿಟೆಕ್ ಲಾಗ್ಲೆಂ. ಸೊದ್ನಾಂ ಕರ್ತಾನಾ ನಿರಾಶಾ ಮಾತ್ ಮೆಳ್ಳಿ. ಸಕ್ಡಾಂನಿ ಹಾತ್ ಉದಾರೆ ಕೆಲೆ. ಚಿಂತಾನಾ... ನಿಮಾಣೆಂ ಏಕ್ ತಣಾಚಿ ಆಂಕ್ರಿ ಮೆಳ್ತಾನಾ ಹಾಂವೆಂ ತೆ ಕುಶಿನ್ ಧಾಂವ್ ಮಾರ್ಲಿ.

ತಾಣೆಯ್ ಹಾತ್ ಧುಲೆ. ಆತಾಂ ಮ್ಹಜೊ ಹಂಕಾರ್ ದೆಂವ್‌ಲೊ. ದೆಕುನ್ ಪರಾತುನ್ ರಡ್ಲಿಂ. ತಾಣೆ ನೆಗಾರ್ ಕರ್ತಾನಾ... “ಜಾಯ್... ಆನಿ ಹಾಂವೆಂ ಕೊಣಾ ಖಾತಿರ್ ಜಿಯೆಚೆ. ಏಕ್ ನಾ ಏಕ್ ದೀಸ್ ತುಕಾ ತುಜೊ ಈಶ್ ಮೆಳ್ತಾನಾ ಮ್ಹಜಿ ಖಬರ್ ಸಾಂಗ್” ಅಶೆಂ ಮ್ಹಣೊನ್ ಬ್ಯಾಗಾಂತ್ಲಿ ಸುರಿ ಕಾಡುನ್ ಘಾಲುಂಕ್ ವೆತಾನಾ ತೊ ಜಾಗೊ ಜಾಲೊ ಆನಿ ಮ್ಹಜ್ಯಾ ಹಾತಾಂತ್ಲಿ ಸುರಿ ತಾಣೆ ವೋಡ್ನ್ ಘೆತ್ಲಿ.

ತಾಣೆ ಮ್ಹಾಕಾಚ್ ಘಡಿಭರ್ ಪಳೆಲೆಂ. ತಾಚ್ಯಾ ದೊಳ್ಯಾಂನಿ ಅಸ್ತಶ್ಚೆ ಆಶಾ ಮ್ಹಾಕಾ ಝಳ್ತಾಲಿ. “ಸೀಮಾ... ತುಂ ಕಿತ್ಯಾಕ್ ತುಜ್ಯಾ ಪತಿ ಆನಿ ಬಾಳಾ ವಿಶ್ಯಾಂತ್ ಚಿಂತಾಯ್? ತುಕಾ ತುಜೆಂ ಕಾಮ್ ಆಸಾ. ಅದಿಕಾರ್ ಆಸಾ. ತುಜ್ಯಾ ಬಾಪಾಯ್ಚೆಂ ಕುಟುಂಬ್ ಆಸಾ. ದುಸ್ರ್ಯಾಂಚಿ ಗರ್ಜ್ ವಾ ಖಂತ್ ಕಿತ್ಯಾಕ್?”

“ತುಂ ಮನ್ಯಾಂಚ್ಯಾ ಮನಾಂತ್ಲಿಂ ಭೊಗ್ಲಾಂ ಜಾಣಾ ಜಾಂವ್ಚೊ ಮನಿಸ್ ಜಾವ್ನ್ ಹೆಂ ಸವಾಲ್ ಘಾಲ್ತಾಯ್? ತುಂ ನೆಣಾಂಯ್‌ಗೀ ಆವಯ್ಕ್ ಆಪ್ಲ್ಯಾ ಬಾಳಾ ಪ್ರಾಸ್ ವರ್ತಿ ಆಸ್ತ್ ಆಸಾಗೀ? ಆಪ್ಲ್ಯಾ ಪತಿ ಪ್ರಾಸ್ ವೆಕ್ತಿ ದಾಯ್ವ್ ಆಸಾ?”

“ಛೆ... ಹೆಂ ತುಂ ಮ್ಹಣ್ತಾಯ್? ಹಾಂವ್ ಪಾತ್ಯೆನಾ. ತುಕಾ ತುಜ್ಯಾ ಭುರ್ಗ್ಯಾಕ್ ಚಿಂತುಂಕ್ ಕಶೆಂ ಯೇತ್? ತೆಂ ಆಯಾಚ್ಯಾ ಹಾತಾಂತ್ ವಾಡ್ಲೆಂ. ಬಾಪಾಯ್ಚೆ ವೆಂಗೆಂತ್ ನಿಲ್ಲೆಂ. ಬಾಟ್ಲೆಚೆಂ ದೂದ್ ಪಿಯೆಲೆಂ. ಆವಯ್ಚ್ಯಾ ದುದಾಕ್ ಆಂವ್ಲೆಲೆಂ. ತಾಕಾ ತುವೆಂ ಲ್ಹಾನ್ ಪಿಂಪ್ರ್ಯಾಕ್ ಹರ್ಲ್ಡಾಕ್ ದಾಂಬುನ್ ಊಬ್ ದಿಲ್ಲಿ ತುಕಾ ಉಡಾಸ್ ಆಸಾ? ತುಕಾ ಕಶೆಂ ತಾಚೊ ಉಡಾಸ್ ಯೆಂವ್ಚೊ ವಾ ತುಜೆ ಧುವೆಕ್ ಕಸೊ ಮಸ್ಕೊ ಆಸ್ಲೊ?”

ಮ್ಹಾಕಾ ಆತಾಂ ದುಬಾವ್ ಥಿರ್ ಜಾಯ್ತ್ ಆಯ್ಲೊ. ಹೊ ತಾಂಚ್ಯಾ ವಿಶ್ಯಾಂತ್ ಜಾಣಾ. ದೆಕುನ್ ಮಾವ್ನ್ ಜಾಲಿಂ. ತಾಣೆ ಪರತ್ ಉಲಂವ್ಕ್ ಸುರು ಕೆಲೆಂ. “ಕೋಣ್ ಏಕ್ ನಿರ್ಭಾಗಿ ಆವಯ್, ಬಾಳಾಕ್ ಆಪ್ಲೆ ವೆಂಗೆಂತ್ ಆರಾವ್ನ್, ಆಪ್ಲೆ ಸರ್ವ್ ಕಶ್ ದೆವಾಕ್ ಸಮರ್ಪುನ್, ಆಪ್ಲ್ಯಾ ಪೊಟಾಕ್ ಏಕ್ ಶಿತಾಚೊ ಕಣ್ ಪಡನಾತ್ಲ್ಯಾರೀ ತೀನ್-ಚಾರ್ ವರ್ಸಾಂಚ್ಯಾ ಭುರ್ಗ್ಯಾಕ್ ಆಪ್ಲೆಂ ಚೀಂವ್ ದೀವ್ನ್, ಗಾಳಿ-ಶಿರಾಪ್, ಮಾಲ್ದಿಸಾಂವ್ ಸಗ್ಳೆಂ ಸೊಸುನ್ ಆಪ್ಲೆ ವೆಂಗೆಂತ್ ವಾಡಯಿಲ್ಲೆಂ. ಆಸ್ತಾಂ, ವಾಡ್‌ಲ್ಲ್ಯಾ ಭುರ್ಗ್ಯಾನ್ ಆವಯ್ಕ್... ‘ತುಂ ಆವಯ್’ ನ್ಹಯ್ ಮ್ಹಣ್ ನೆಗಾರ್ತಾನಾ, ಆಪ್ಲೆಚೆ ಆನ್ವಿಟೆ ಕುಡ್ಯಾನ್ ತಿಕಾ ‘ಪಿಶೆಂ’ ಮ್ಹಣ್ ಪೊಲಾಯ್ತಾನಾ, ತುಜ್ಯಾ ಬಾಳಾನ್ ತುಕಾ ವಿಸ್ತೊಂಚೆಂ ವ್ಹಡ್ಲೆಂಗೀ?”

“ಡೊಕ್ಟರ್ ರವಿ...” ತಾಣೆ ದೊಳ್ಯಾಂಕ್ ಬೊಟಾಂ ಘಾಲ್ತಾನಾ ಹಾಂವ್ ಬೊಬಾಟಿಂ.

“ವ್ಹಯ್ ಸೀಮಾ... ಘೊವಾಚ್ಯಾ ಕುಟ್ಮಾ ಆನಿ ತಾಚೆ ಥಾವ್ನ್ ಶಿಂತ್ರಾಂಕ್ ಒಳಗ್ ಜಾವ್ನ್, ಪಿಶ್ಯಾಂತ್ ದಾಕಲ್ ಜಾವ್ನ್ ಹಂಕಾರಿ ದಾದ್ಲ್ಯಾ ಥಾವ್ನ್ ಮಾನ್ ರಾಕೊನ್ ವ್ಹೆಲ್ಲೆ ಸ್ತ್ರಿಯೆಕ್ ಕಲ್ವಂತಾಂಚಿ ಪಟ್ಟಿಂತ್ ಧುವೆನ್ ದಾಕಲ್ ಕರ್ನ್ ನಿಂದಾ ಕರ್ಚ್ಯಾಕೀ ಬರೆಂ ಕಾಮ್ ಖಂಡಿತ್ ಜಾವ್ನ್ ತುಜೆ ಧುವೆ ಥಾವ್ನ್ ಜಾತೆಲೆಂ.”

ಆತಾಂ ಮ್ಹಾಕಾ ಉಲಂವ್ಕ್ ಜೀಬ್ ನಾ. ಮ್ಹಜಿ ಜಿಣಿ ತಾಣೆ ಮ್ಹಾಕಾ ದಾಕಂವ್ಚೆ ಪರಿಂ ಭೊಗ್ಲೆಂ.

ರಾತ್ಚ್ಯಾ ವೆಳಿಂ ಎಕ್ಸುರ್ಯಾ ತರ್ನಾಟೆ ಸ್ತ್ರಿಯೆಕ್ ಘರಾಂತ್ಲೆಂ ಭಾಯ್ರ್ ಲೊಟುನ್, ವಯ್ಲಾನ್ ತೆಂ ಕೊಣಾಚ್ಯಾಗೀ ಪಾಟ್ಲಾನ್ ಧಾಂವ್ಲಾಂ ಮ್ಹಣ್ ದಾಂಗ್ಲೊ ಘರಾಯ್ತಾನಾ, ಹಾತಿಂ ಧರ್‌ಲ್ಲ್ಯಾ ಘೊವಾ ಥಾವ್ನ್ ತಾಚ್ಯಾ ಕುಟ್ಮಾ ಥಾವ್ನ್ ಅಕ್ಮಾನ್ ಮೆಳ್ತಾನಾ, ಬುದಿಪ್ರಕಾಸಾಕ್ ಆಯಿಲ್ಲೆ ಧುವೆನೀ ನೆಗಾರ್ ಕರ್ತಾನಾ, ಸಯ್ರ್ ಭಯ್ರ್ ಜಾಲಿ. ವಾಟೆರ್ ಪಡ್ಲಿ. ಪುನೆಕೆಲ್ಲ್ಯಾಚಿ ದಯೆನ್ ಪರತ್ ಬರಿ ಜಾಲಿ. ಪುಣ್ ತಿಕಾ ಯೆವ್ಕಾರ್ ನಾ ಜಾಲೊ.

ಪಾಟಿಂ ಆಯ್ಲಿ ರಿತ್ಯಾ ಹಾತಾಂನಿ. ಧುವೆಕ್ ದೊಳೆ ಭರ್ನ್ ಪಳೆಂವ್ಕ್ ಆಶೆಲಿ. ತೆಂ ಮುಕಾರ್ ಯೇಂವ್ಕ್ ನಾ. ಕಶ್ಟಾಲಿ, ಪುಣ್ ಜೀವ್ ಕಾಡ್ನ್ ಘೆಂವ್ಕ್ ನಾ. ಗಾಂವಾ ಧಾವ್ನ್ ಪಯ್ಸ್ ಚಾಕರ್ನ್ ಜಾವ್ನ್ ಗೆಲಿ. ಕಿತ್ಯಾಕ್ ತಿಚ್ಯಾ ಹಾತಿಂ ಡಿಗ್ಲೊ ನಾತ್ಲೊ. ವಿಸ್ತೊಂಕ್ ಆಶೆಲಿ. ಪುಣ್ ವಾವಯಿಲ್ಲಿ ಕೂಸ್ ಇನ್ಕಾರ್ ಕರ್ತಾನಾ ಧುವೆನ್ ಶಿಕ್ಲೆಂ ಇಸ್ಕೊಲ್ ಸೊದುನ್ ತಾಕಾ ಪಳೆಂವ್ಕ್ ಕೊಲೆಜಿಚೆ ಗೆಟರ್ ರಾಕೊನ್ ರಾವ್ಲಿ. ಧುವೆ ಖಾತಿರ್ ಮೊಲಾಚಿಂ ಖಾಣಾಂ ಘೆವ್ನ್ ಥಕ್ತಾನಾ, ಧುವ್ ಆಯ್ಲೆಂ.

ಮ್ಹಜೆಂ ಬಾಳೆಂ ಆಯ್ಲೆಂ. ಮ್ಹಜೆಂ ಬಾಳ್ ಆಯ್ಲೆಂ ಮ್ಹಣೊನ್ ಮುಕಾರ್ ಧಾಂವೊನ್ ಯೇವ್ನ್ ವೆಂಗೆಂ. ಹಾಡ್‌ಲ್ಲೆಂ ತೊಂಡಾಕ್ ಘಾಲೆಂ. ಉಮೊ ಘೆತಾನಾ... ಧುವೆಚೊ ಹಾತ್ ಆವಯ್ಕ್ ಬಳಾನ್ ಲೊಟಾನಾ ನಿರ್ಬಾಗಿ ಆವಯ್ ಧರ್ಲಿಕ್ ಶೆಂವ್ವಾಲಿ. ತಿಚ್ಯಾ ಹಾತಾಂತ್ಲೆಂ ಖಾಣ್ ಧುಳಿಂತ್ ಪಡ್ಲೆಂ. ಲೋವ್ ಉಟಾನಾ ಉರ್‌ಲ್ಲೆಂ ಭುರ್ಗಿಂ ಸವಾಲ್ ಕರ್ತಾತ್ 'ತಿ ಕೋಣ್...?'

'ಹಾಂವ್ ನೆಣಾಂ, ಕೋಣ್‌ಗೀ ಭಿಕಾರಿ. ಪಿಶಿ! ತುಂ ಪಿಶಿ!! ತುಂ ಭಿಕಾರಿ! ಮ್ಹಾಕಾ ಪಳೆಂವ್ಕ್ ಯೇನಾಕಾ. ಹಾಂವ್ ತುಕಾ ಒಳ್ಳನಾ.' ತೆಂ ಚಲ್ಲೆಂ. ತೆ. ಆವಯ್ಚ್ಯಾ ಕಾಳ್ಜಾಕ್ ಪಾಪುನ್, ತೆಂ ದೊಳ್ಯಾಂ ಭಾಯ್ರ್ ಗೆಲೆಂ... ಆವಯ್ಕ್ ಪರತ್ ಪಿಶ್ಯಾಂಚ್ಯಾ ಸಂಸಾರಾಂತ್ ಲೊಟುನ್.

ದಾಕ್ಟರಾನ್ ಮ್ಹಜೆ ಮುಕಾರ್ ಆಸೊ ಧರೊ. ಪಳೆತಾನಾ ಮ್ಹಜೆಂ ಪ್ರತಿರೂಪ್ ದಿಸೊನ್ ಮ್ಹಾಕಾ ಹೆಡಾಯ್ತಾಲೆಂ. ಮ್ಹಜ್ಯಾ ಜಿವಿತಾಚೆಂ ಘಡಿತೆ ಹಾಕಾ ಕಶೆಂ ಕಳೆಂ? "ಡೊಕ್ಟರ್!" ಹಾಂವ್ ಘಾಗೆಲೆಂ. "ತುಕಾ... ತುಕಾ ಕಶೆಂ ಕಳಿತೆ ಜಾಲೆಂ?"

"ಫುಲ್‌ಲ್ಲೆಂ ಫುಲ್ ಪರ್ಮಳ್ತಾ ಸೀಮಾ. ಮೆಲ್ವಿಕೀ ತುಮಿ ಕೆಲ್ಲೊ ಘಾತ್ ಕಳಿತೆ ಜಾಲಾ. ತಾಕಾ ಆವಯ್ ಮ್ಹಳ್ಯಾರ್ ಜೀವ್. ಪುಣ್... ಆವಯ್ಚ್ಯಾ ಉತ್ತಾಂ ಖಾತಿರ್ ತುಮ್ಚೆ ಸಂಗಿಂ ಜಿಯೆಲೊ ತರೀ ಆವಯ್ಕ್ ದಿಸಾಕ್ ಏಕ್ ಪಾವ್ಪಿಂ ವಚೊನ್ ಮೆಳ್ತಾಲೊ. ಪುಣ್... ತುಂ ಕುಡ್ಲೆ ಜಾವ್ನ್ ಅಣ್ಣ್ಯಾ ಸಂಸಾರಾರ್ ಜಿಯೆಲೆಂಯ್. ಜಾಣಾಂಯ್... ಸೀಮಾ... ತುಜೆ ಆವಯ್ಕ್ ತುಂ ಆನಿಕೀ ಬಾಶೆಂ. ತುಜೆ ಆವಯ್ ಹಂಕಾರಿ ಸ್ತ್ರೀ ನ್ಹಯ್. ಕೊಣಾ ಪಾಟ್ಲ್ಯಾನ್ ವಚೊನ್ ಕುಡಿಚಿ ಖುಶಾಲಾಯ್ ಭೊಗ್‌ಲ್ಲಿ ನ್ಹಯ್. ಪಯ್ಲೆ ಪಾವ್ಪಿಂ ತಿಕಾ ಹಾಂವೆಂಚ್ ಬರೆಂ ಕೆಲ್ಲೆಂ. ಪುಣ್... ತುಂ ಫೈನಲ್ ಇಯರಾಂತ್ ಆಸ್ತಾನಾ ತುಕಾ ಮೆಳೊಂಕ್ ತಿ ಯೆತಾನಾ. ಆಮ್ಚ್ಯಾ ಘರೊ ಸಾಂದೊ ತಶೆಂ ಆಸ್‌ಲ್ಲಿ ತಿ ವೆತಾನಾ ಕಿಲ್ಲೆ ಆತುರಾಯೆನ್ ಆನಿ ಉಮೆದಿನ್ ಗೆಲ್ಲಿ. ತಿ ಮ್ಹಾಕಾ ಮೆಳ್ತಾನಾ ಉಗ್ತಾರ್ ಸಂಸಾರಾಚಿ ಖಬರ್ ನಾಸ್ತಾನಾ ಪಡ್‌ಲ್ಲಿ. ತಿ ಪಿಶಿ ನ್ಹಯ್. ತುವೆಂ ತಿಕಾ ಪಿಶೆಂ ಕೆಲೆಂಯ್.

"ತುಜೆಂ ಕಾಜಾರ್ ಜಾತಾನಾ ತಿ ಸಬಾರ್ ಪಿಶ್ಯಾಸಂಗಿಂ ಸಂಸಾರಾಚಿ ಖಬರ್ ನಾಸ್ತಾನಾ ಪಡ್‌ಲ್ಲಿ. ಮ್ಹಾಕಾಯ್ ತಿಚೆ ವಿಶ್ಯಾಂತ್ ವಾ ತುಜೆ ವಿಶ್ಯಾಂತ್ ಕಳಿತೆ ನಾತ್ಲೆಂ. ಪುಣ್ ಅಚಾನಕ್ ಎಕಾ ದಿಸಾ... ತುಮ್ಚೊ ಸೆಜಾರಿ ಮ್ಹಾಕಾ ಮೆಳೊಂಕ್ ಆಯಿಲ್ಲೊ,

ಮ್ಹಜೆ ಸಾಂಗಾತಾ ಪಿಡೆಸ್ತಾಂಕ್ ಪಳೆಂವ್ಕ್ ಆಯ್ಲೊ. ತಾಕಾ ತುಜೆ ಆವಯ್ಚಿ ಒಳೊಕ್ ಕಳಿತ್ ಜಾಲಿ. ಎಕಾ ಪಾಟ್ಲೊನ್ ಏಕ್ ಪಳೆತಾನಾ ತುಜಿ ಆವಯ್ ಮ್ಹಳೆಂ ಸತ್ ಕಳಿತ್ ಜಾಲೆಂ. ಹಾಂವೆಂ ಹೆಂ ಸಾಂಗ್ತಾನಾ ಮೆಲ್ಲಿ ಪಾತ್ಯೆಂವ್ಕ್ ನಾ. ಉಪ್ರಾಂತ್ ಸವಿಸ್ತಾರ್ ಖಬರ್ ಕಾಡ್ತಾನಾ ಜಿವೆಂ ಸತ್ ರೂಪ್ ರೂಪ್ ದಿಶ್ಚಿಕ್ ಪಡ್ಲೆಂ.”

ಮ್ಹಜೊ ಜೀವ್ ರೂಕ್ ಜಾಲೊ. ಬೊವ್ ಕಶ್ಟಾಂನಿ ಮ್ಹಜಿ ಜೀಬ್ ಜಾಗಿ ಜಾಲಿ. “ನಾ... ತಾಂಣಿ ತುಮ್ಕಾಂ ಫಟಯ್ಲಾಂ. ತಿಕಾ ಮ್ಹಜೆರ್ ಮೋಗ್ ಆಸ್ಲೊ ತರ್ ತಿಂ ಮ್ಹಾಕಾ ಸೊಡ್ನ್ ವೆತಿಗೀ?”

“ಸೀಮಾ... ಏಕ್ ಆವಯ್ ಆಪ್ಲ್ಯಾ ಬಾಳಾಕ್ ಏಕ್ ವಾ ದೇಡ್ ವರ್ಸಾಂ ಪಾನೊ ದೀತ್. ಪುಣ್... ತುಜೆ ಆವಯ್ನ ತುಕಾ 3-4 ವರ್ಸಾಂ ಆಪ್ಲೆಂ ರಗತ್ ಪಾನ್ಯಾ ರುಪಾರ್ ದಿಲಾಂ. ಗಾದ್ಯಾ ತೊಟಾಂತ್ ಕಾಮ್ ಕರ್ತಾನಾ ಆಪ್ಲೆಂ ಕಾಪಡ್ ಹಾಂಶುಳ್ ತುಕಾ ನಿದಾಯ್ಲಾಂ. ವ್ಹಡ್ ಜಾತಾನಾ ತುಜಿ ಸೊಬಾಯ್ ಆನಿ ಚತುರಾಯ್ ಉರ್ಲ್ಯಾಂಕ್ ಮೆಚ್ವಾಲಿ ಆನಿ ತಾಂಣಿ ತುಕಾ ತಾಂಚ್ಯಾ ಮೊಗಾಚ್ಯಾ ಜಾಳಾಂತ್ ಶಿಕಾರ್ಲೊಂ. ಸಯ್ಲಾಪಾಚ್ಯಾ ಆನಿ ಆಟ್‌ನೆಟಾಂಚ್ಯಾ ಉಲೊಣ್ಯಾಂಕ್ ತುಂ ಭುಲ್ಲೆಂಯ್. ತುಜೆ ಆವಯ್ಚಿ ಕೂಸ್ ರಿತಿ ಜಾಲಿ. ತಿಕಾ ಪಿಶೆಂ ಲಾಗ್ಲಾಂ. ಸಯ್ಲಾನ್ ಲಾಗ್ಲಾ, ಲಾಗಿಂ ಕೆಲ್ಯಾರ್ ತುಕಾ ಜಿವಿಂ ಮಾರ್ತಾ ಮ್ಹಣೊನ್ ತುಜೆ ಕಾನ್ ತೊಪ್ಲೆ. ತಿ ತುಕಾ ಆಶೆಲಿ, ಆಂವ್ಲೆಲಿ. ರಡ್ಡಿ, ರಾಗಾರ್ ಜಾಲಿ. ಪುಣ್... ತುಂ ಪಯ್ಸ್ ಧಾಂವ್ಲೆಂಯ್? ನಿಮಾಣೆಂ... ತಿಚೆ ಸಾವ್ಯೆಕ್ ಲೆಗುನ್ ಕಾಂಟಾಳೆಂಯ್ ಆನಿ... ದುಸ್ರ್ಯಾಸಂಗಿಂ ತುವೆಂಯ್ ತಿಚಿ ನಂದಾ ಕೆಲಿ.”

ದಾಕ್ತರಾನ್ ಎಕೆಕ್‌ಚ್ ಘಡಿತ್ ಸಾಂಗ್ತಾನಾ ಪಾಟ್ಲಿಂ ಘಡಿತಾಂ ಮತಿ ಪಡ್ಲ್ಯಾರ್ ಉದೆಲಿಂ. ತರೀ ಮ್ಹಜೊ ಹಂಕಾರ್ ಮ್ಹಾಕಾ ತಗ್ಗುಂಕ್ ಸೊಡಿನಾ ಜಾಲೊ.

“ಸೀಮಾ... ಎದೊಳ್ ತುಕಾ ಕಳಿತ್ ನಾತ್ಲೆಂ ಏಕ್ ಸತ್ ಸಾಂಗ್ತಾಂ ಆಯ್ಕ್. ತುಜ್ಯಾ ಬಾಪಾಯ್ಕ ಗಾಂವ್ಚ್ಯಾ ಕಾಜಾರಾ ಆದಿಂಚ್ ಆರ್ಲಿ ಗಾಂವಾಂತ್ ಕಾಜಾರ್ ಜಾವ್ನ್ ಭುರ್ಗಿಂ ಆಸ್ಲಿಂ. ಸಂಸಾರಾಚೆ ದೆಕಿಕ್ ಅಪ್ಲೆಂತ್ ಮ್ಹಣ್ ದಾಕಂವ್ಕ್ ಎಕೆ ಅನಾತ್ ಚಲಿಯೆ ಲಾಗಿಂ ಕಾಜಾರ್ ಜಾವ್ನ್ ನಾಂವ್ ಜೊಡ್ಲೆಂ. ಹಾತ್ ಧರ್‌ಲ್ಲ್ಯಾ ಪಾತ್ಯಾಕ್ ಬಿಂ ವೊಂಪುನ್ ಗೆಲ್ಲೊ ಉಪ್ರಾಂತ್ ಕಿತ್ಲ್ಯಾ ಪಾವ್ಲಿಂ ಗಾಂವಾಕ್ ಆಯಿಲ್ಲೊ ತೆಂ ತುಂ ಮ್ಹಜ್ಯಾಕೀ ಚಡ್ ಜಾಣಾಂಯ್. ತುಜೊ ಬಾಪುಯ್ ಬರೊ ಜಾಲ್ಲೊ ಜಾಲ್ಯಾರ್ ತುಜೆ ಆವಯ್ಕ ಹಿ ಗತ್ ಯೆತಿನಾ. ತುಜೆ ಆವಯ್ಚಿ ಸ್ಥಿತಿ ಕೋಣೀ ದುಸ್ರ್ಯಾನ್ ಸ್ತ್ರಿಯೆಕ್ ಲೆಗುನ್ ಯೇಂವ್ಕ್ ನಜೊ. ಕೊಣಾಲಾಗಿಂ ಆಪ್ಲೆ ಕಶ್ಟ್ ಸಾಂಗ್ತೆಲಿ? ಜಲ್ಮ್ ದಿಲ್ಲಿಂ ಪಯ್ಲಿಂಚ್‌ನಾಂತ್. ಸಾಂಗಾತಾ ಜಾಲ್ಲಿಂ ತಾಚ್ಯಾ ಘುಡೆಂನಾಂತ್. ಹಾತ್ ಧರ್‌ಲ್ಲ್ಯಾ ಪತಿಕ್ ಸಂಸಾರಾಚೆ ದೆಕಿಕ್ ಪತಿಣ್. ನಿಮಾಣೆಂ ನೋವ್ ಮಯ್ನೆ ವ್ಹಾವ್ನ್ ಜಲ್ಮ್ ದಿಲ್ಲ್ಯಾ ಬಾಳಾಂನೀ ನೆಗಾರ್ ಕರ್ನ್ ಭಾಲಿಯೊ ತೊಪ್ತಾನಾ, ಅಕ್ಕಾನಾಚ್ಯಾ ಉಜ್ಯಾಂತ್ ಲಾಸ್ತಾನಾ. ತಿ ಕಶೆಂ ಸೊಸುನ್ ವ್ಹರತ್? ಸೀಮಾ... ವ್ಹಡ್ಲ್ಯಾ ಮಂತನಾಚ್ಯಾ ಕುಟ್ಮಾಚೆಂ

ತುಂ. ತುಕಾ ಆತಾಂ ಥಂಯ್ ತೆಂ ಉರ್ಲಾಂ? ಸಗ್ಳಿ ಆಸ್ತ್ ತುಜ್ಯಾ ಮೊಗಾಚ್ಯಾಂನಿ ಭಿತರ್ ಫಾಲ್ಯಾ. ತುಜೊ ಬಾಪುಯ್ ಗಾಂವ್-ದೇಶ್ ಸಾಂಡುನ್ ಆಪ್ಲೆಂ ಬಾಂದುನ್ ಘೆತ್‌ಲ್ಲ್ಯಾ ಕುಟ್ಮಾಸಂಗಿಂ ಜಿಯೆತಾ. ಕೊಣಾಚೆಂ ಪುಣೀ ಖುಣ್ ಫಾರಿಕ್ ಕರ್ಯೆತ್. ಪುಣ್ ಆವಯ್ಚೆಂ ಖುಣ್ ಫಾರಿಕ್ ಕರುಂಕ್ ಜಾಯ್ತ್?”

ಮ್ಹಜ್ಯಾ ದೊಳ್ಯಾಂಕ್ ಮಾಂಡ್ಲಿಂ ಕೊವ್ಯಾಂ ಝಡೊಂಕ್ ಲಾಗ್ಲಿಂ. ಲ್ಹಾನ್ ಆಸ್ತಾನಾ ಇಸ್ಕೊಲಾಚಿ ಗೆಟರ್ ರಾಕೊನ್ ಆಸ್ಚೊ ಲಾಚಾರ್ ಜೀವ್. ನಿರಾಶೆಚ್ಯಾ ಸಾಗೊರಾಂತ್ ಬುಡ್‌ಲ್ಲೆ ದೊಳೆ ಮುಕಾರ್ ಆಯ್ಲೆ. ತಿಕಾ ಪಯ್ಸ್ ಥಾವ್ನ್ ಪಳೆವ್ನ್ ಹಾಂವ್ ಚುಕಾರಿ ಮಾರ್ತಾಲಿಂ. ಭುರ್ಗ್ಯಾಂಸಂಗಿಂ ಹಾಂವೀ ತಿಕಾ ಕೊಲಾಯ್ತೆಲಿಂ. ನಿಮಾಣೆಂ... ತಿಣೆ ಯೆಂವ್ಚೆಂ ಉಣೆಂ ಕೆಲೆಂ. ನಿಮಾಣ್ಯಾ ವರ್ಸಾಚೆ ಕೊಲೆಜಿಚ್ಯಾ ದಿಸಾ ಹಾಂವೆಂ ತಿಕಾ ಸರ್ಸರಿತ್ ಯೆಟ್‌ಲ್ಲ್ಯಾ ಉಪ್ರಾಂತ್ ತಿಕಾ ಪಳೆಂವ್ಕ್ ನಾ.

ದಾಕ್ತೆರಾಸಂಗಿಂ ಚಮ್ಕಾಲಿಂ. ಮ್ಹಜಿ ಮೆಟಾಂ “ಧರ್ಲಿರ್ ರಾವೊಂಕ್ ತುಂ ಯೋಗ್ಯ್ ನ್ಹಯ್” ಮ್ಹಳೆಪರಿಂ ಕಾಂಪ್ತಾಲಿಂ. ಧಾಂಪ್‌ಲ್ಲೆಂ ದಾರ್ ಉಗ್ತೆಂ ಜಾಲೆಂ. ಏಕ್ ಸ್ತ್ರೀ ಕೊನ್ಯಾಕ್ ಬಸೊನ್ ಭುರ್ಗ್ಯಾಕ್ ನಿದಾಯ್ತಾಲಿ. ಗಾಣಾಂ ಗಾತಾಲಿಂ. ಅಸ್ಪಶ್ ಉತ್ರಾಂನಿ ಕಿಶೆಂಗೀ ಸಾಂಗ್ತಾಲಿ. ಆಮ್ಕಾಂ ಪಳೆತಚ್ ‘ಶೂ... ಉಲಯ್ನಾಕಾತ್... ಮ್ಹಜೆಂ ಬಾಳೆಂ ಆತ್ತಾಂ ನಿದ್ಲಾಂ. ಹುಂ... ಹೆಟ್ಟಿ... ತುಂ ಕಿತ್ಯಾಕ್ ಆಯ್ಲಾಂಯ್? ದಮ್ಕಯ್ ಮ್ಹಜೆ ಥಾವ್ನ್ ಮ್ಹಜ್ಯಾ ಬಾಳ್ಯಾಕ್ ವ್ಹರಿನಾಕಾ’. ಧಾಂವೊನ್ ಯೇವ್ನ್ ಪಾಂಯಾಂಕ್ ಪಡ್ಲಿ. ತಿಚ್ಯಾ ದೊಳ್ಯಾಂನಿ ದುಕಾಂಝರಿ ದೆಂವ್ತಾನಾ... ಮ್ಹಜೊ ಹಾತ್ ಮ್ಹಜೆ ಖಿಬ್ರೆವಿಣೆಂ ತಿಚೆಂ ಮಾತೆಂ ಪೊಶೆತಾನಾ... ತಿಣೆ ದೊಳೆ ಉಬಾರುನ್ ಮ್ಹಾಕಾ ದೆಕ್ತಾನಾ... ಮ್ಹಜ್ಯಾ ದೊಳ್ಯಾಂನಿ ದುಕಾಂ ಭರ್ತಾನಾ, ವೊಂಟಾಂನಿ ಸಬಾರ್ ವರ್ಸಾಂ ಉಪ್ರಾಂತ್ ‘ಮಮ್ಲಿ’ ಮ್ಹಣ್ತಾನಾ, ತಿಣೆ ವಿಚಾರ್ಲೆಂ... ‘ತುಂ ಕೋಣ್!’.

000

ನೆಂಟುಲೆಂ

“ಕೆಂಪಿ!” ಬೊಂಗೆಲ್ಲೊ ಹಾಲ್ಚೊ.

“ಏಯ್ ಕೆಂಪಿ ಜಾಂವ್ಕನಾಂಯೆಗೊ, ದೋನ್ ಆಯ್ದಾನಾಂ ಧುಂವ್ಕ್ ಕಿತ್ಲೊ ವೇಳ್ ಜಾಯ್‌ಗೊ? ತುಜೆ ಹಾತ್ ಹಾಲನಾಂತ್‌ಗೀ? ಖಂಚ್ಯಾ ಕಾಸ್ತಾಚೆಂ ಚೆಡುಂಗೀ?”

ನೆಂಟುಲೆಂ ಕೆಂಪಿ. ಪೊಲ್ಯಾ ವಯ್ಲಿ ಬಾಳ್‌ಪಣಾಚಿ ವೋಲ್ ಆನಿಕೀ ಕಾಡುಂಕ್ ನಾತ್ಲಿ. ಪೊಕಿಪ್ರಣಾಚ್ಯೊ ಹಾಸೊ ಖಂಚ್ಯಾಗೀ ಆಡ್ಯಾನ್ ಧಾಂಪುನ್ ಸೊಡ್‌ಲ್ಲೆಂ. ಧನಿಣ್ ಬೊಬಾಟಾಲಿ. ಗ್ಲಾಸಾಚಿಂ ಆಯ್ದಾನಾಂ ಧುತಾನಾ ಕೆಂಪಿಚೆ ಹಾತ್ ಕಾಂಪ್ತಾಲೆ. ಸಾಬಾಚೊ ಹಾತ್. ಕಿತ್ಲೊ ಸಾಂಬಾಳ್ಚ್ಯಾರೀ ನಿಸ್ತಾಲೊ. ಖಂಯ್ ತರೀ ಸಕ್ಲಾ ಪಡ್ಲ್ಯಾರ್... ಚಿಂತಾನಾಂಚ್ ಹಾತ್ ನಿಸ್ತಾಲೊ. ಜಗ್ ಟಣ್ಣ್ ಕರ್ನ್ ಪಡೊನ್ ಫುಟೊಲ್ಲೊ. ಆತಾಂ ಕೆಂಪಿಚೆ ಹಾತ್ ಮಾತ್ರ್ ನ್ಹಯ್ ಸಗ್ಳಿ ಕೂಡ್ ಕಾಂಪೊಂಕ್ ಲಾಗ್ಲಿ. ‘ಆಜ್ ಮ್ಹಜಿ ಖಂಚ್ಯಾ ಜಿನ್ನಾಚಿ ರ್ಹುಡಿ ಜಾಯ್?’

‘ಕಾಡ್ಲೆಂಯೆಗೊ...

ದವರ್ಲೆಂಯ್‌ಮೂ ತುಜ್ಯಾ ಹರ್ಡ್ಯಾರ್.’ ಆಂಗಾರ್ ಭುತ್ ಆಯಿಲ್ಲೆಪರಿಂ ಮುಡ್ಲೊಂಕ್ ಲಾಗ್ಲಿ ಧನಿಣ್. ಹಾತಾಕ್ ಕಾಂಯ್ ಮೆಳೊಂಕ್ ನಾ. ಕುಶಿನ್ ಆಸ್ಲೊ ಸಾರ್ಲಿ ಖುಂಟೊ ಮೆಳೊಲ್ಲೊಚ್ ಆಶಾ ಪಾಶಾ ನಾಸ್ತಾನಾ ಮಾರುಂಕ್ ಲಾಗ್ಲಿ.

ವ್ಹಯ್, ಆಶಾ ಪಾಶಾ ಆಸೊಂಕ್ ತೆಂ ಕಿತೆಂ ತಿಚಿ ಧುವ್‌ಗೀ? ತಿಣೆ ವ್ಹಾವವ್ನ್ ಪಾನೊ ದಿಲ್ಲೊ ಜಾಲ್ಯಾರ್ ಪಾಪ್ ಬಿರ್ಮತ್ ಉದೆತಿ. ಅಡ್ಲೆಚೆ ಮಾರ್ತಾನಾ ಬಿರ್ಮತ್ ತಾಳೊ ಕಾಡುನ್ ರಡ್ಡಿ ಸಕತ್ ಲೆಗುನ್ ತಾಕಾ ನಾತ್ಲಿ.

“ದಮ್ಮಯ್ ದೆತ್ತಿ ಮಾರಿನಾಕಾ”. ಹಾತ್ ಜೊಡ್ಲೆ. ಪಾಂಯಾಂಕ್ ಪಡ್ಲೆಂ. ಪುಣ್ ತಿಣೆ ರಾವಯ್ಲೆಂ ತಿಚೊ ಹಾತ್ ವೊಳ್ಚೆ. ಉಪ್ರಾಂತ್ ಖುಂಟೊ ಉಡವ್ನ್, “ವೆಗಿಂ ತೆಂ ಸಗ್ಳೆಂ ಭರ್ನ್ ಕಾಡ್. ಜಿವೆಂಚ್ ಪುರ್ತಾಂ ಪಳೆ.” ಅಂಬಡೆ ದೊಳೆ ಕರುನ್ ಧೆಂಕ್ಲೊ ಫಾಲ್ಸ್ ಚಲ್ಲಿ.

ಪಡ್‌ಲ್ಲೊ ಖೊಂವ್ಚೊ ವಿಂಚ್ತಾನಾ ದುಕಾಂನಿ ಭರ್‌ಲ್ಲಾ ದೊಳ್ಯಾಂಕ್ ಸಕ್ಲೆಡ್ ಗಯ್ಲೆಂ ಗಯ್ಲೆಂ ದಿಸ್ತಾಲೆಂ. ಪಾಂಯ್ ದವರುಂಕೀ ಸಕತ್ ನಾತ್‌ಲ್ಲ್ಯಾ ಚಿಡ್ವಾನ್ ಉಕಲ್ಲಲೊ ಪಾಂಯ್ ತೆಂಕ್ಲೊ ಗ್ಲಾಸಾಚ್ಯಾ ಕುಡ್ಯಾರ್‌ಚ್. ‘ಅಮಾ...’ ಕಾಳಿಜ್ ಹಾಲ್ಚೆಂ ರುದಾನ್ ಕೆಲೆಂ. ಪುಣ್... ಜವಾಬ್ ದೀಂವ್ಕ್ ತಿ ಆಸ್ಲಾರ್ ಅಸಲೆ ಗತಿರ್ ಆಪ್ಲ್ಯಾ ಭುರ್ಗ್ಯಾಕ್ ಸೊಡ್ತಿ?

“ಕಿತ್ಯಾಕ್ ಆರಾಬಾಯೊ ದಿತಾಯ್? ಎದ್ಯಾ ವ್ಹಡಾ ಮ್ಹೊಶಿಕ್ ತುಕಾ ಏಕ್ ಕಾಮ್ ಕರುಂಕ್ ಜಾಯ್ನಾ. ದೆಡಾ ಸೆರಾಚೆಂ ಪಾವ್ಲಿಕ್ ಗಿಳ್ತಾಯ್.” ಧನಿಣ್ ಪುರ್ಪುರ್ತಾನಾ ಪಾಂಯಾಂ ಥಾವ್ನ್ ದೆಂವ್ಚ್ಯಾ ರಗ್ತಾಕ್ ಥಂಯ್ಚ್ ಆಸ್‌ಲ್ಲೆಂ ಭಾಣಿರೆಂ ಬಾಂದುನ್ ನಿತಳಾಯ್ ಕರ್ತಾನಾ, ಪಾಂಯಾಂ ಥಾವ್ನ್ ರಗ್ತಾಚೆ ಥೆಂಬೆ ದೆಂವ್ತಾನಾ, ದೊಳ್ಯಾಂ ಥಾವ್ನ್ ರಗ್ತಾಚಿಂ ದುಕಾಂ ದೆಂವ್ತಾಲಿಂ.

ಕೆಂಪಿ ಪಾಂಯಾಂಚಿ ದೂಕ್ ಸೊಸುನ್ ಭಾಯ್ಲ್ಯಾ ಕಚ್ಯಾಚ್ಯಾ ಡಬ್ಬಾಂತ್ ಎಕಾಂಯ್ ಕೆಲ್ಲ್ಯೊ ಖೊಂವ್ಚ್ಯೊ ಘಾಲ್ತಾನಾ, ತಾಚೆ ನೆಣ್ಣೆ ಮತಿಂತ್, ‘ಕೆದಾಳಾ ಮ್ಹಾಕಾ ಹ್ಯಾ ಯೆಮ್ಕೊಂಡಾ ಥಾವ್ನ್ ಸುಟ್ಕಾ ಮೆಳತ್? ಮ್ಹಜೊ ಅಪ್ಪಾ ಜೀವಂತ್ ನಾಂಗೀ? ಮ್ಹಜೆ ಭಾವ್ ಮ್ಹಾಕಾ ವಿಚಾರಿನಾಂತ್‌ಗೀ?’ ಅಸಲಿಂ ಸಬಾರ್ ಸವಾಲಾಂ ಉಟ್ತಾನಾ, ತಾಚೆ ಮತಿಂತ್ ಥೊಡ್ಯಾ ತೆಂಪಾ ಆದ್ಲಿಂ ಘಡಿತಾಂ ವ್ಹಾಳೊನ್ ಆಯ್ಲಿಂ.

ಕೆಂಪಿ ಪಯ್ಲಿಲೆ ಹಳ್ಳೆಚೆಂ ಸಾದಾರ್ಲ್ಯಾ ಘರ್ಟೆಂ ಭುರ್ಗೆಂ. ತೆಂ ಹ್ಯಾ ಉಚ್ಯಾಂತ್ ಪಾಂಯ್ ತೆಂಕ್ತಾನಾ ತಾಚಿ ಪ್ರಾಯ್ 8 ವರ್ಸಾಂ ಕೊಣ್ಣಾ ಮೊಳ್ವಾರ್ ಉಬ್ಬ್ಚ್ಯಾ ಸುಕ್ಲ್ಯಾಪರಿಂ ಪಾಕಾಟೆ ಫುಲೊನ್ ಉಬ್ಬಾಲೆಂ. ಶಿಕಪ್ ನಾತ್ಲಿಂ ಮಾಂ-ಬಾಪ್. ಭುರ್ಗ್ಯಾಂಚ್ಯಾ ಜಲ್ಮಾ ವಿಶ್ಯಾಂತ್ ಖಿಬರ್ ನಾ. ತಾಚ್ಯಾ ಉಪ್ರಾಂತ್ ವರ್ಸಾಕ್ ಎಕಾ ಲೆಕಾನ್ ಭುಂಯ್ಕ್ ಘಾಲ್ಲಿ ತಾಚಿ ಆವಯ್ ನೇಮು, ಉರ್‌ಲ್ಲ್ಯಾಂಕ್ ಸಂಸಾರಿ ಸೊಡುನ್ ‘ಪುರೊ ಹೊ ಸಂಸಾರ್’ ಮ್ಹಣೊನ್ ಮಾತಿಯೆಕ್ ಸಾರೆಂ ಜಾಲಿ ಆನಿ ಕೆಂಪಿ ಆನಿ ತಾಚೆ ತೇಗ್ ಭಾವ್ ತಾಚ್ಯಾ ಬಾಪಾಯ್ಕ್ ಲಚ್ಯಾಕ್ ವೊಚೆಂ ಜಾಲಿಂ.

ಕುಡಿಚಿ ಉಚಾಂಬಳಾಯ್ ರಾವ್ತಾಗೀ? ಲಚ್ಯಾಕ್ ಸಾಂಜ್ ಜಾತಾನಾ ಥೊಡೆಂ ಮಾರಿಚೆ ಆನಿ ರಾತಿಕ್ ಪಾಲ್ಟಾಚಿ ಊಬ್ ಜಾಯ್. ನೇಮುಚೆ ಸಾರಿಯೆಚೊ ಉಚೊ ಥಂಡ್ ಜಾಂವ್ಚ್ಯಾ ಆದಿಂ ‘ಕೈ ಪತ್ತಾದ್’ ಕಾಳಿ ಹ್ಯಾ ಘರ್ಟೊ ಹುಂಬೊರ್ ಚಡ್ಲಿಚ್. ಲಚ್ಯಾಕ್ ಹೆಂ ದುಸ್ರೆಂ ಕಾಜಾರ್ ತರ್ ಕಾಳಿಕ್ ತಿಸ್ರೆಂ. ಘೊವ್ ಕಿಲ್ಲೆ ವಿಚಾರ್ಲ್ಯಾರ್ ತಾಚಿ ಸನಿ ಸುಟಯ್ತಾಲೆಂ.

ಚವ್ಗಾಂ ಭುರ್ಗ್ಯಾಂಚ್ಯಾ ಬಾಪಾಯ್ಕ್ ಭುಲವ್ನ್ ಆಯಿಲ್ಲೆಂ ಕಾಳಿ ಭುರ್ಗ್ಯಾಚ್ಯಾ ಮೊಗಾನ್ ವಾ ಬಿರ್ಮತಿನ್ ನ್ಹಯ್. ಲಚ್ಯಾಕ್ ದುಸ್ರೆಪಣಿ ಕಾಜಾರ್ ತರೀ ತೊ ಜಿವಾಂತ್ ದಾಟೊಮೊಟೊ ಆಸ್ಲೊ. ಮಾತ್ ನ್ಹಯ್ ಚಾರ್ ಮುಡ್ಯಾಂಚಿ ಸುವಾತೀ ತಾಕಾ ಆಸ್ಲಿ. ಪಯ್ಲಾಂನಿ ತೊ ಕಾಂಯ್ ಉಣೊ ನಾತ್ಲೊ. ‘ಕಾಸ್ ಕಳ್ಳೆ’. ಕಾತ್ರಿಲ್ಯಾ ಬೊಟಾಕ್ ಚುನೊ ಲಾಂವ್ಚೊ ಮನಿಸ್ ನ್ಹಯ್. ಪುಣ್ ದುಸ್ರ್ಯಾಂಚೆಂ ಜಾಯ್. ಘಂವ್ಕ್ ಕಾಂಯ್ ಲಚ್ ನಾ. ಮಾತ್ ನ್ಹಯ್ ದುಸ್ರ್ಯಾ ಕೊಣೆಂಯ್ ಕೆಲ್ಲೆಂ ಬರೆಂ ಕಾಮ್ ಪಳೆವ್ನ್ ಸಂತೊಸ್ ವಾಂಟುನ್ ಘೆಂವ್ಚಿ ಕಾಳ್ಜಿಯ್ ನಾತ್ಲಿ. ಏಕ್ ಮಾನುನ್ ಘೆಜೆ. ಸ್ತ್ರಿಯೆಚೊ ಪಾಲಂವ್ ಜಾಯ್ ತರೀ, ದುಸ್ರ್ಯಾಚಿ ಬೊಶಿಯೆಂತ್ಲೆಂ ಕಾಡ್ನ್ ಖಾಂವ್ಚಿ ಪಿಸಾಯ್ ನಾತ್ಲಿ.

ಕಾಳಿಸಂಗಿಂ ದಾದ್ಲೆ ಬಾಳ್ವನಾತ್ಲೆ ಕೀ ವಾ ದಾದ್ಲ್ಯಾಂಕ್ ತಾಕಾ ಸಾಂಬಾಳುಂಕ್ ಜಾಯ್ನಾತ್ಲೆಂ ಹೆಂ ಕೊಣಾಕೀ ಕಳಿತ್ ನಾ. ಕಾಳಿ ಬರ್ಯಾ ಶಿಳಾಂತ್ ಕಾತ್ರಿಲ್ಲೆ ಇಮಾಜಿಪರಿಂ. ರಂಗಾನ್ ಕಾಳೆಂ ತರೀ ಕುಡಿಂತ್ ಬಳಿಶ್ಪ್. ತಾಚ್ಯಾ ಜಿವಾಕ್ ಪಳೆವ್ನ್ ದಾದ್ಲೆ ಆಂಯ್ಲೆ ಗಳಯ್ತಾಲೆ. ತಾಂತುಂ ಲಚ್ಚಾಯಿ ಎಕ್ಲೊ.

ಬಾಯ್ಲ್ ಮೊರ್ರಚ್ ಲಚ್ಚಾಚಿ ಆಶಾ ವಾಡ್ಲಿ. ಆಪಾಪಿಂಚ್ ಸಳಾವಳ್ ಚಡ್ಲಿ. ದೊಗಾಂಯ್ ಎಕಾಮೆಕಾಕ್ ಪಳೆವ್ನ್ ಮಿಟಿಯೊ ಮಾರ್ತಾಲಿಂ. ಆತಾಂ ಹಾತಾಂತ್ಲಿ ಭಾಕ್ರಿ ಚುಕೊನ್ ಮೊಂವಾಂತ್ ಪಡ್ಲಿ. ಗಾಂವ್ಚ್ಯಾ ಗುರ್ಕಾರಾಕ್ ಉಲೊ ದಿಲ್ಲೊ. ಎಕೆ ರಾತಿಂ ಘರಾ ಪಾಟ್ಲ್ಯಾ ಕೆಂಘ್ಲ್ಯಾ ಮುಳಾಂತ್ ದೊಗಾಂಯ್ಚಿಂ 'ಕೈ ಪತ್ತಾವುನು' ರಿವಾಜ್ ಕರ್ನ್ ಘೊವ್ ಬಾಯ್ಲ್ ಮ್ಹಣೊನ್ ಗಾಂವಾಕ್ ಜೆವಣ್ ದಿಲೆಂ. ಕಾಳಿಚ್ಯಾ ಗಳ್ಯಾಂತ್ ನೇಮುನ್ ಎದೊಳ್ ಘಾಲ್ಲಿ ಪಿಡ್ಡುಕ್ ಪಡ್ಲಿ. ಪಾಂಯಾಂಚೆಂ 'ಕಾರುಂಗುರ' ನವೆಂ ಘಾಲೆಂ. ಆತಾಂ ಕಾಳಿ ಲಚ್ಚಾಚಿ ಬಾಯ್ಲ್ ಜಾಲೆಂ.

ಕಾಳಿ ಲಚ್ಚಾಚ್ಯಾ ಘರಾ ರಿಗ್ತಾನಾ ಕೆಂಪಿಚ್ಯಾ ಬಾಳ್ಪಣಾಚೆ ಎಕೆಕ್ಚ್ ಖಾಂದೆ ಪರ್ತೊನ್ ಜೀನಿಯೆಚಿ ದಿಶಾ ಬದ್ದಾಲಿ.

ಕಾಳಿಕ್ ಚೆರೈ ಮ್ಹಳ್ಯಾರ್ ಜೀವ್. ತೆಗಾಂ ದಾದ್ಲ್ಯಾಂಚಿ ಬಾಯ್ಲ್ ತರೀ ತಾಚ್ಯಾ ಗರ್ಭಾಂತ್ ಎದೊಳೀ ಏಕ್ ಭುರ್ಗೊಂ ಜಲ್ಮೊಂಕ್ ನಾ. ಕೆಂಪಿಕ್ ಪಳೆತಾನಾ ತೆಂ ಜಲ್ತಾಲೆಂ. ಕೆಂಪಿಚಿ ಗುಲೊಬಿ ಪೊಲೆ, ಮೂಟ್‌ಭರ್, ಪಾಟ್‌ಭರ್ ಕೇಸ್, ಚಿತ್ಯಾ ಸಾರ್ಲೆ ದೊಳೆ ಆನಿ ಚಾಂಪ್ಯಾ ಸಾರ್ಕೊ ರಂಗ್. ತೆಂ ಯೆತಾನಾ ಚಾಂದ್ಲೆ ಫಾಂಕ್ತಾ ಮ್ಹಣ್ ಮೂಕಜ್ಜಿ ಕೆದಾಳಾಯ್ ತಾಚೊ ಕೊಂಡಾಟೊ ಕರ್ತಾನಾ ಕಾಳಿಚ್ಯಾ ಆಂಗಾರ್ ಸಣ್ಣೆಂ ತೇಲ್ ಪಡ್ತಾಲೆಂ.

ಮಾವ್ಲಿ ಆಯಿಲ್ಲ್ಯಾ ದಿಸಾಚ್ ತಿಚಿಂ ಬೊಟಾಂ ಕೆಂಪಿಚ್ಯಾ ಪೊಲ್ಯಾರ್ ಉದೆಲಿಂ. ಬೂಕ್ ಘೆವ್ನ್ ಇಸ್ಕೊಲಾಂತ್ ಖೆಳ್, ನಾಚ್, ಪಾತ್ ಶಿಕ್ಲೆಂ ಬಾಳ್ ನೋವ್ ಮಯ್ನಾಂನಿ ಚಾಕರ್ನ್ ಜಾಲೆಂ. ನೆಂಟುಲೆಂ ಬಾಳ್. ಸಂಸಾರಾಚಿ ಖಬರ್ ನಾತ್ಲೆಂ. ಎಕ್ಲೆಂಚ್ ಚಲಿ ಮ್ಹಣೊನ್ ನೇಮು ಆನಿ ಲಚ್ಚಾನ್ ತಾಚೊ ಬರೊ ಮೋಗ್ ಕೆಲ್ಲೊ. ಎದೊಳ್ ಪರ್ಯಾಂತ್ ಧುವೆ ವಿಶ್ಯಾಂತ್ ಸೊಬಿತ್ ಸಪ್ಣಾಂ ಬಾಂದ್ಲ್ಯಾ ಲಚ್ಚಾಕ್ ಆತಾಂ ಕಾಳಿ ಯೆತಚ್ ತಾಚೆಂ ಗಣ್ಣೆಂಚ್ ನಾ. ಸವ್ಕಾಸ್ ತೊ ಬಾಯ್ಲೆಚ್ಯಾ ಭರ್ಲೆ ಕುಡಿಚೊ ಗುಲಾಮ್ ಜಾತಾನಾ ಕೆಂಪಿಕ್ ವಿಚಾರ್ತಲೊ ನಾ ಜಾಲೊ. ಕಾಳಿ, ಲಚ್ಚಾಕ್ ಬೊಟಾಂನಿ ನಾಚಯ್ತಾಲೆಂ.

ಗೀಮ್ ಗೆಲೊ. ಪಾವ್ಲ್ ಆಯ್ಲೊ. ಮೊಳ್ವಾರ್ ಕಾಳಿಂ ಮೊಡಾಂ ದಾಟೊನ್ ಯೆಂವ್ಚ್ಯಾ ಎಕಾ ದಿಸಾ, 'ಹಾಂವ್ ನವೆಂ ಜೋತ್ ಹಾಡುಂಕ್ ಸೀತಾನದಿ ಜಾತ್ರೆಕ್ ವೆತಾಂ. ಘರಾಲಾಗಿಂ 'ಖಬರ್ ಘೆ' ಮ್ಹಣಾಲೊ ಲಚ್ಚೆ.

'ತುಂ ಪಾಟಿಂ ಕೆದಾಳಾ ಯೆತಾಯ್?' ವಿಚಾರಿ ಕಾಳಿ.

'ಏಕ್ ಹಪ್ಲೊ ಜಾಯ್'.

ಬಾಪಾಯ್ಚಿ ಜಾಪ್ ಆಯ್ಲೊನ್ ಥಂಯ್ಚ್ ಆಸ್ಲಲ್ಯಾ ಕೆಂಪಿಕ್ ಕಿತೆಶೆಂ ಭೊಗ್ಲೆಂ. ಬಾಪಾಯ್ಲಾಗಿಂ ಕಿತೆಂಗೀ ಸಾಂಗೊಂಕ್ ಲಾಗಿಂ ಯೆತಾನಾಂಚ್ ಕಾಳಿಚಿ ಗಿದಾ ದೀಶ್ಪ್ ತಾಚೆರ್ ಪಡ್ಲಿಚ್. 'ಕೆಂಪಿ ಹಾಂಗಾ ಯೆ ಪುತಾ. ಪಳೆ... ಶಿಂಕ್ಯಾರ್ ಸಕಾಳಿಂ ಕೆಲ್ಲಿ ಮಣ್ಣಿ ದವರ್ಲ್ಯಾ. ವಚ್ ಖಾ. ದವರ್ಲ್ಯಾರ್ ಬೆಳ್ಳೆತಲಿ' ಮ್ಹಾಲೊ ಲಚ್ಚೆ.

ಆಪ್ಣಾಕ್ ಪಳೆವ್ನ್ ಬಾಪುಯ್ ಕಾಂಯ್ ತರೀ ವಿಚಾರ್ತಲೊ ಮ್ಹಣೊನ್ ಆಶೆಚ್ಯಾ ದೊಳ್ಯಾಂನಿ ತಾಕಾಚ್ ಪಾಟಿಂ ಪಾಟಿಂ ಪಳೆವ್ನ್ ಭಿತರ್ ಗೆಲೆಂ.

ಅಪ್ಪಾ ಘರಾ ನಾ ಜಾಲ್ಯಾರ್ ಕೋಣ್ ನಾ ಕೋಣ್ ಯೆತಾಲಿಂ. ಕಾಳಿ ಚಿಕ್ಕಿಚ್ಯಾ ಹಾತಾಂತ್ ಕೆದಾಳಾರೀ ಪಯ್ಲೆ ಖೆಳ್ತಾಲೆ. ಅಪ್ಪಾ ಮುಕಾರ್ ಕೊಣಾ ಲಾಗಿಂಯ್ ಉಲಯ್ತಾಚಿ ಚಿಕ್ಕಿ ತಾಚಿ ಸಾವ್ಪಿ ಗೆಲ್ಲಿಚ್ 'ಅಟ್ಟಮುಟ್ಟಿ' ಖೆಳ್ತಾಲಿ.

ತೊ ರಾಚಪ್ಪ. ತಾಕಾ ಪಳೆತಾನಾ ಕೆಂಪಿಕ್ ರಾಗ್ ಚಡ್ತಾಲೊ. ಸಾಂಜ್ ಜಾತಾನಾ ತೊ ಏಕ್ ಪಾಪ್ಲಿಂ ಯೇವ್ನ್ ಗೆಲ್ಲ್ಯಾಪರಿಂ ತಾಕಾ ಭೊಗ್ಲೆಂ. ತರೀ ಭಾವಾಂಕಿ ನ್ಹಾಣವ್ನ್ ಲಿಸಾಂವ್ ಕರುಂಕ್ ದೊಗಾಂಕಿ ಬಸಯ್ಲೆಂ.

ಸಾಂಜ್ ಜಾವ್ನ್ ಭುಂಯ್ಕ್ ಕಾಳೊಕ್ ಪಡ್ತಾನಾಂಚ್ ಆಜ್ ತಾಂಕಾಂ ಚೆವಣ್ ವಾಡ್ಲೆಂ. ಆಜ್ ಭೊಶಿಭರ್ ಶಿತ್ ಆನಿ ಕೊಪ್ಭರ್ ನಿಸ್ತೆಂ. ಆಜ್ ಕಿತೆಂ ಚಿಕ್ಕಿಕ್ ಲಾಗ್ಲೆಂ ಸುಟ್ಲಾಂಗೀ? ವ್ಹಡ್ಲೊ ಭಾವ್ ಕಾನಾಲಾಗಿಂ ಪುಸ್ತುಸ್ಲೊ. ಕೆಂಪಿನ್ ತಾಚೆಂ ತೊಂಡ್ ಧಾಂಪ್ಲೆಂ. ಜೆವ್ತಾನಾ ಹರ್ಬೆಚ್ಯಾಪರಿಂ ಕಾಳಿಚೆಂ ರಜಾರ್ ನಾತ್ಲೆಂ. ತಿಚ್ಯಾ ತೊಂಡಾರ್ ಕಸಲೊಗೀ ಸಂತೊಸ್ ಖೆಳ್ತಾಲೊ.

ಭಾವಾಂಕಿ ನಿದೊನ್ ವೋಲ್ ಪಾಂಗಿತಾನಾ ಕಾಳಿಚಿ ಸವಾರಿ ಆಯ್ಲಿ. ತಿಚ್ಯಾ ಹಾತಾಂತ್ ಕೆಂಪಿಚೆಂ ಇಸ್ಕೊಲಾಚೆಂ ಪೊತೆಂ ಆಸ್ಲೆಂ. ತಾಂತುಂ ಮುಸ್ತಾಯ್ಚಿ ಭರ್ಲಿ. ಹಾತಾಂತ್ ಏಕ್ ಲಂಗ ರವಕೆ ಆಸ್ಲೆಂ. "ವೆಗಿಂ ಮುಸ್ತಾಯ್ಚಿ ಬದ್ಲಿ" ಮ್ಹಣಾಲಿ ಕಾಳಿ. ತೆಂ ಪಳೆತೆ ರಾವ್ಲೆಂ. "ವಚ್ ವೇಳ್ ಕರಿನಾಕಾ." ತಾಕಾ ಒತ್ತಾಯೆನ್ ಭಿತರ್ ಧಾಡ್ಲೆಂ. ಕೆಂಪಿಕ್ ಮತ್ಲೆಬ್ ಕಳೊಂಕ್ ನಾ. ಹೊ ಲಂಗ ಆನಿ ರವಕೆ ಗಾಂವಾಂತ್ ಜಾಂವ್ಚ್ಯಾ ತೆರಾ ದೀಸ್ ಘಾಲ್ಚೊ. ಉಪ್ರಾಂತ್ ಅಪ್ಪಾಚ್ಯಾ ಕಾಜಾರಾಕ್ ಘಾಲ್ಚೊ. ರಾತಿಕ್ ನವೆಂ ವಸ್ತುರ್ ಕಿತ್ಯಾಕ್ ಘಾಲಿಚೆ?

ಸವಾಲ್ ಉದೆಲೆಂ. ಪುಣ್... ವಿಚಾರುಂಕ್ ಧಮ್ ನಾತ್ಲೊ. ಭಾಯ್ರ್ ಯೆತಾನಾ ಪೊತೆಂ ಕೆಂಪಿಚ್ಯಾ ಖಾಂದಾರ್ ದವರ್ತಾನಾ ರಾಚಪ್ಪ ಬಾಗ್ಲಾರ್ ಉಬೊ ಜಾಂವ್ಕ್ ಸಾರ್ಕೆಂ ಜಾಲೆಂ.

ಎದೊಳ್ ಪರ್ಯಾಂತ್ ಸಾವ್ಣಿ ದೆಕ್ತಾನಾ ಖುಬಾಳ್ವಿ ಮಾವ್ಣಿ ಸಯ್ಲಾಪಾನ್ ಉಲಯ್ಣಿ. ಆಪ್ಣಾಚೊ ಜೀವ್‌ಚ್ ತುಂ ಮ್ಹಳ್ಳ್ಯಾಪರಿಂ ವೆಂಗುನ್ ರಡ್ಡಿ.

“ಪುತಾ ಕೆಂಪಿ, ಪಂಜುರ್ಲಿ ಕಿತ್ಲೊ ವಾಯ್ ಕರ್ತಾ ಪಳೆ. ತುಜೊ ಅಪ್ಪಾ ಜಾತ್ರೆಕ್ ಜೋತ್ ಹಾಡುಂಕ್ ಗೆಲ್ಲೊ ಚೊರಾಂಚ್ಯಾ ಹಾತಿಂ ಸಾಂಪ್ಡೊನ್ ಜಿವಾ ಆನಿ ಮರ್ಣಾ ಮದೆಂ ಝಗೊನ್ ಆಸ್ತೆಂತ್ ಪಡ್ಲಾ ಖಿಯಾ. ಹಾಂವ್ ವೆತಿಂ ಮ್ಹಳ್ಳಾರ್ ಹ್ಯಾ ತುಜ್ಯಾ ಲ್ಹಾನ್ಯಾ ತೆಗಾಂ ಭಾವಾಂಕ್ ಆನಿ ಧಾಕ್ಪಲೆ ನೆಂಟೆ ಚಲಿಯೆಕ್ ತುಕಾ ಸೊಡ್ನ್ ಕಶೆಂ ವಚೊಂ? ಹಾಂವ್ ಗೆಲ್ಯಾರೀ ತುಜ್ಯಾ ಅಪ್ಪಾಕ್ ರಾಗ್ ಯೇತ್. ಆತಾಂ ತುಂ ರಾಚಪ್ಪ ಸಂಗಿಂ ವಚ್. ಹಾಂವ್ ಫಾಲ್ಯಾಂ ಸಕಾಳಿಂ ತುಜ್ಯಾ ಭಾವಾಂಕ್ ಖಿಯಾ ತರೀ ದವರ್ನ್ ಆಸ್ತೆಕ್ ಯೆತಾಂ. ಭಿಯೆನಾಕಾ ರಾಚಪ್ಪ ಬರ್ಯಾನ್ ಆಪವ್ನ್ ವ್ಹರ್ತಲೊ.”

ರಾಚಪ್ಪಾಚ್ಯಾ ತೊಂಡಾರ್ ಕಾಳೊಕ್ ಪಡೊನ್ ತೆಂ ಆನಿಕೀ ವಿದ್ರೂಪ್ ದಿಸ್ತಾಲೆಂ. ತರೀ ಅಪ್ಪಾಕ್ ಚಿಂತುನ್ ಕೆಂಪಿಕ್ ರಡೊಂಕ್ ಆಯ್ಲೆಂ.

ಕಾಳ್ಜಿ ರಾತ್. ರಿತೆ ಪಾಂಯ್ ಧರ್ಲಿರ್ ದವರ್ತಾನಾ ಫಾತೊರ್ ತೊಪ್ತಾಲೆ. ದೋನ್ ಪಾವ್ಣಿ ಕಾಳೊಕಾಂತ್ ದಾಂಟೊನ್ ಪಡ್ತಾನಾ ರಾಚಪ್ಪಾನ್ ಸಾಂಬಾಳ್ಲೆಂ. ಥೊಡೆಪಾವ್ಣಿಂ ತೊ ಹಾತಾಕ್ ಧರುನ್ ವೋಡ್ನ್ ವ್ಹರ್ತಲೊ. ವಾಟೆರ್ ಎಕ್‌ಚ್ ಏಕ್ ಒಳ್ಳೆಚಿ ಝಳಕ್ ನಾ. ಕೊಣಾಲಾಗಿಂ ತರೀ ವಿಚಾರ್ಯಾಂ ಮ್ಹಳ್ಳಾರೀ ಕೋಣೀ ಮೆಳೊಂಕ್ ನಾಂತ್. ರಾಚಪ್ಪ ಲಾಗಿಂ ತೋಂಡ್ ಸೊಡುಂಕ್ ಭ್ಯೆಂ ಸುಟನಾತ್ಲೆಂ. ಭಿಂವ್ಕರಿಂ ಮೆಟಾಂ ಕಾಡುನ್ ತಾಚ್ಯಾ ಪಾಟ್ಲ್ಯಾನ್ ಧಾಂವ್ತಾಲೆಂ.

ಪಯ್ಲೆಂ ಬಸ್... ಉಪ್ರಾಂತ್... ಎದೊಳ್ ಪಳೆನಾತ್ಲೆ ಪಳೆಲೆಂ. ಇಸ್ಕೊಲಾಚ್ಯಾ ಬುಕಾರ್ ಆಸ್ಲೆಂ ಪಿಂತುರ್ ಕೆಂಪಿಚ್ಯಾ ದೊಳ್ಯಾಂ ಮುಕಾರ್ ಆಯ್ಲೆಂ. ಹೊ ಹೆಂ ರೈಲು. ತಾಣೆ ವಚೊನ್ ಟಿಕೆಟ್ ಹಾಡ್ಲಿ. ತೆಂ ತಾಚಿ ಪಾಟ್ ಸೊಡಿನಾತ್ಲೆಂ. ಕಿತ್ಯಾಕ್ ಲೋಕ್ ಚಿಕಾರ್ ಭರ್‌ಲ್ಲೊ. ತಾಂಚಿ ಮದೆಂ ‘ಹಾಂವ್ ಚುಕ್ತಾ ಕೊಣ್ಣಾ’ ಮ್ಹಳ್ಳಿ ಭಿರಾಂತ್ ತಾಕಾ.

ರಯ್ಲೆ ರಾವ್‌ಲೆಂಚ್ ರಾಚಪ್ಪಾನ್ ತಾಕಾ ವೋಡ್ನ್ ಎಕಾ ಡಬ್ಬಾಕ್ ಹಾಡ್ಲೆಂ. ತೆಂ ನೆಣಾ ಖಿಯಾ ವೆತಾಂ? ಆನಿ ಕಿಶೆಂ? ಪುಣ್... ತಾಚಿ ಜಿಣಿಯೆಂತ್ ಪಯ್ಲೆಪಾವ್ಣಿಂ ಕರ್ಚೆಂ ಪಯ್ಲೆ ಹೆಂ. ಭೊಗ್ಣಿ ಮಜಾ ಭೊಗುಂಕೀ ಭಿರಾಂತ್.

ಕಾರಣ್ ರಾಚಪ್ಪಾಚಿ ಕೂಡ್. ಲಾಂಬ್ ಗೊಲಿಯಾತ್. ದಾಟೊಮೊಟೊ. ತಾಚಿ ವಯ್ರ್ ತಾಚ್ಯೊ ಲಾಂಬ್ ಮಿಶಿಯೊ ಆನಿ ಖಾಡ್. ವಯ್ಣಾನ್ ಸಗ್ಳೊ ದೀಸ್ ಪಾನೊಡ್ ಖಾಂವ್ನ್ ಕಾಳೆ ಕಾಳೆ ಘಸಿಪರಿಂ ಜಾಲ್ಲೆ ದಾಂತ್. ತೆಂಯ್ ತಾಂಚಿ ಸೊಬಾಯ್ ದಾಕಂವ್ಕ್ ಭಾಯ್ರ್ ತಿಳ್ತಾನಾ ವ್ಹಡ್ಲೆ ವ್ಹಡ್ಲೆ ಖಿಡ್ಡಿ ಫಾತೊರ್ ತಶೆಂ ದಿಸ್ತಾಲೆ.

ತಾಚ್ಯಾ ಕೆಸಾಂಕಿ ಜಿಡಿ ಬಾಂದ್‌ಲ್ಲಿ ದೆಕುನ್ ಮಾತ್ಯಾಚ್ಯಾ ಕೆಸಾಕ್ ಕಾತೊರ್ ವಾ ವಾಕೊರ್ ಲಾಂವ್ಕ್ ಆಡ್ಲಾರ್ಲೆಂ. ತಿ ನಾಗಾಚೆ ದಯೆನ್ ಬಾಂದ್‌ಲ್ಯಾನ್ ನಾಗಾಕ್ ಅಪಚಾರ್ ಜಾತಾ. ದೆಕುನ್ ಕಿತ್ಲೆಶ್ಯಾ ವರ್ಸಾಂ ಥಾವ್ನ್ ಹೊ ಏಕ್ ವ್ಹಡ್ ಮುಡೊ ವ್ಹಾವಯ್ತಾಲೊ. ನಾಗಾಕ್ ತೊ ಲಾಗ್ತಾಲೊ ಖಿಂಯ್ ದೆಕುನ್ ತಾಚೊ ಅನ್ಯಾಯ್ ಮಾಜ್ಜತಾಲೊ ಆನಿ ಮಾನ್ ದಿತಾಲೊ. ಭುರ್ಗಿಂ ಕಾಂಪ್ತಾಲಿಂ.

ಕೆಂಪಿಕ್ ತಾಕಾ ಪಳೆಂವ್ಕಿ ಭೈಂ. ಬಿರ್ಮತ್ ಕೊವ್ಳೊನ್ ಏಕಾ ಕೊನ್ಯಾರ್ ಬಸೊನ್ ಭಾಯ್ರ್ ಪಳೆತಾಲೆಂ. ರಾಚಪ್ಪ ಕೂರ್ ದಿಸ್ತಾಲೊ ತರೀ ತಾಕಾಯಿ ಮೊವಾಳಾಯ್ ಆಸ್ಲಿ ಕೊಣ್ಣಾ. ದೆಕುನ್ ರಯ್ಲಾರ್ ಆಯಿಲ್ಲೆ ಅಂಬಡೆ ಆನಿ ಜ್ವಾ ತಾಕಾ ಘೆವ್ನ್ ದಿಲಿ. ಖಾತಾನಾ ಕೆಂಪಿಕ್ ರುಚಿಕ್ ಲಾಗ್ಲೆ. ಆನಿಕೇ ಆಸ್ಲಾರ್ ಖಾತಿಂ ಮ್ಹಣೊನ್ ಬೊಟಾಂ ಲೆಂವ್ತಾನಾ ರಾಚಪ್ಪಾನ್ ಆಪ್ಣಾಚ್ಯಾ ಹಾತಾಂತ್ಲೊ ಏಕ್ ಅಂಬಡೊ ತಾಕಾ ದಿಲೊ. ತಾಕಾ ಬಸ್‌ಲ್ಯಾಕಡೆಚ್ ನೀದ್ ಪಡ್ಲಿ. ಜಾಗೆಂ ಜಾತಾನಾ ರಯ್ಲೊ ರಾವ್‌ಲ್ಲೆಂ, ರಾಚಪ್ಪ ತಾಚೊ ಹಾತ್ ಧರ್ನ್ ಉಟಯ್ತಾಲೊ.

ದೊಳ್ಯಾಂತ್ ಆನಿಕೇ ನೀದ್ ನಾಚ್ತಾಲಿ. ಉಜ್ವಾಡ್‌ಲ್ಲೆಂ. ತೆವ್ಚಿನ್ ಹೆವ್ಚಿನ್ ಪಳೆತಾನಾ ಅತ್ಲೊ ಸಂಸಾರ್ ದಿಸ್ಲೊ. ತಾಚ್ಯಾ ಪಾಟ್ಲಾನ್ ಚಲೊಂಕಿ ತಾಕಾ ಜಾಯ್ತಾತ್ಲೆಂ. ತೆಂ ತಾಚ್ಯಾ ಪಾಟ್ಲಾನ್ ಧಾಂವ್ತಾಲೆಂ. ಲೊಕಾಚಿ ಖೆಟ್. ಲೊಟುನ್ ಲೊಟುನ್ ವೆಚಿ ರೀತ್. ಆಪುಣ್ ಹ್ಯಾ ಮನ್ಯಾಥಾವ್ನ್ ಮೆಕ್ಳೆಂ ಜಾತಾಂಗೀ ಮ್ಹಳ್ಳಿ ಭಿರಾಂತ್. ಹ್ಯಾ ಲೊಕಾಚೆಂ ಉಲೊಣೆಂ ಆನಿ ಮುಸ್ತಾಯ್ಕಿ ತಾಕಾ ನವಿ ಜಾಲ್ಲಿಂ.

ನಿಮಾಣೆಂ ವ್ಹಡಾ ಏಕೆ ಗೆಟಿ ಮುಕಾರ್ ಉಬಿಂ ಜಾಲಿಂ. ಹಾಂಕಾಂ ಪಳೆವ್ನ್ ಘರ್ಚಿ ಗೇಟ್ ಉಗ್ತಿ ಜಾಲಿ. ಕಾತ್ರುಂಕ್ ವ್ಹರ್ಲೆ ಶೆಳಿಯೆಪರಿಂ ಪರಿಕ್ಪಾ ಕೆಲಿ.

“ಛೆ ಹೆಂ ಬೊವ್ ಲ್ಹಾನ್ ಆನಿಕೇ ಥೊಡಿಂ ವರ್ಸಾಂ ರಾಕಚೆ”

“ಛೆ ತಶೆಂ ಮ್ಹಣನಾಕಾ. ವ್ಹಡ್ ಜಾತಾ ಪರ್ಯಾಂತ್ ಘರ್ಚಿಂ ಕಾಮ್ ಕರ್ತಲೆಂ. ಪ್ರಾಯ್ ಭರ್ತಚ್ ತುಕಾ ಫೆರ್ಗೊಚ್; ಪಳೆ ಆತಾಂಚ್ ಕಶೆಂ ಆಸಾ. ಹಾಂಗಾಸರ್ ಪೋಟ್ ಭರ್ನ್ ಖಾವ್ನ್ ಪಿಕ್ಯಾ ತೊವ್ಯಾಪರಿಂ ಜಾತಾಲೆಂ. ಉಪ್ರಾಂತ್ ಲಾಕಾಂಚಿ ಆಸ್ತ್.”

ಅಶೆಂ ತಿಂ ಕಿತೆಂ ಕಿತೆಂ ಉಲಯ್ತಾನಾ ಬಿರ್ಮತ್ ನೆಂಟುಲೆಂ ಕಾನ್ ದೊಳೆ ಸೊಡ್ನ್ ಪಳೆತಾಲೆಂ. ತಾಕಾ ಕಿತೆಂಯ್ ಸಮ್ಜೊಕ್ ನಾ. ಅಪ್ಪಾ ಆಸ್ಪತ್ತೆಂತ್ ಆಸಾ ಮ್ಹಳ್ಳೆಂ. ಪುಣ್ ಹಿ ಆಸ್ಪತ್ ನ್ಹಯ್.

“ರಾಚಣ್ಣ ಅಪ್ಪ ಎಲ್ಲಿ?”

“ಮುಚ್ಚಿಕೊ ಹೆಣ್ಣೇ ಬಾಯಿ. ಬರ್ತಾನೆ, ಅಮಾವ್ತಾ ಹೇಳ್ತಾರೆ. ಹಾಂವ್ ವಚೊನ್ ಪಯ್ಲೆಂ ಪಳೆವ್ನ್ ಯೆತಾಂ. ತವಳ್ ಪರ್ಯಾಂತ್ ತುಂ ಹಾಂಗಾಸರ್ ರಾವ್. ತುಕಾ ಘೆವ್ನ್ ಮ್ಹಾಕಾ ಸೊದುಂಕ್ ಜಾಯ್ನಾ.”

ನೊಟಾಂಚೊ ಕಾಟ್ ರಾಚಪ್ಪಾಕ್ ಮೆಳ್ಳೊ, “ಮ್ಹಾಕಾಚ್ ಮ್ಹಣ್ ಚಿಂತಿನಾಕಾ. ತೆ ಬಾಯ್ಲೆನ್ ಹಾಂತ್ಲೆ ದೋನ್ ತೀನ್ ಹಜಾರ್ ಮ್ಹಾಕಾ ದಿಲ್ಯಾರ್ ಮ್ಹಜಿಂ ನಶೀಬ್.”
ಪಾಟಿಂ ಪುಡೆಂ ಪಳೆನಾಸ್ತಾನಾ ಕೆಂಪಿಕ್ ಸೊಡ್ನ್ ರಾಚಪ್ಪ ಚಲ್ತಚ್ ರಾವ್ಲೊ.

ಕೆಂಪಿ ರೂಕ್ ಜಾಲಾಂ. ಮೊನೆಂ ಜಾಲಾಂ. ಮತ್ಲೆಬ್ ಕಳನಾ. ಹಾತಾಂತ್ಲೆಂ ಪೊತೆಂ ಪೊಟ್ಟುನ್ ಥಂಯ್ಚ್ ರಾವೊನ್ ದುಕಾಂ ಕಾಡ್ತಾನಾ...

“ಯೇಗೊ ಭಿತರ್, ತುಕಾ ಕಿತೆಂ ಆರತಿ ಉಕ್ತುನ್ ಭಿತರ್ ಆಪಯ್ಲೆ!” ಥಂಕ್ಲೊ ಪಡ್ತಾನಾ ಕಾಲುಬುಲು ಜಾಲೆಂ. ಎಕೆಕ್‌ಚ್ ಮೇಟ್ ಚಡೊನ್ ಭಿತರ್ ವೆತಾನಾ ತಾಚ್ಯಾ ಮಾತ್ಯಾಕ್ ಧಡ್ ಕರ್ನ್ ಎಕಾ ರುಕಾಚೊ ಕುಡ್ಯೊ ಮಾರ್ತಾನಾ ‘ಅಮ್ಮಾ...’ ಮ್ಹಣೊನ್ ದುಕಿನ್ ಪಿಂರೊನ್ ಥಂಯ್ಚ್ ಬಸ್ಲೆಂ ಕೆಂಪಿ.

ತವಳ್ ಧಾಕುಲೆಂ ಹೆಸ್ತಿಚೆಂ ಪೀಲ್ ಲಾಗಿಂ ಆಯ್ಲೆಂ. ಅಬ್ಬಾ ಕಿತ್ಲೊ ಮೊಟೊ. ತಾಕಾ ಪಳೆತಾನಾ ಕೆಂಪಿಚಿ ದೂಕ್ ವಿಸ್ತಾಲಿ. ವಿಚಿತ್ರ್ ಮೊನ್ಪಾತಿಕ್ ಪಳೆಂವ್ಚೆಪರಿಂ ಪಳೆಲೆಂ. ತಾಚೆ ವೋಂಟ್ ತಾಚೆ ಖಬ್ತೆವಿಣೆ ಪುಲ್ಲೆ. ಪುಣ್ ಹೊ ಹಾಸೊ ಧನಿಣೆಕ್ ತೊಪ್ಲೊ. ‘ಅಬ್ಬಾ ಹೆಂ ಚೆಡುಂ ಹಾಸ್ತಾನಾ ಕಿತ್ಲೆಂ ಸೊಬ್ತಾ. ಪುಣ್ ಮ್ಹಜಿಂ ದೋನ್ ಆಸಾತ್. ಏಕ್ ದಿಸಾನ್ ದೀಸ್ ಫುಗ್ತಾ. ಆನ್‌ಏಕ್ ದಿಸಾನ್ ದೀಸ್ ಸುಕ್ತಾ’ ಚಿಂತ್ಲೆಂ ಧನಿಣೆನ್. ದುಸ್ರಿಂ ತಿಚ್ಯಾ ಮುಕಾರ್ ತ್ಯಾ ಭುರ್ಗ್ಯಾಂಚಿ ಬಹಾದುರಿ ಸಾಂಗ್ತಾಲಿಂ. ಪುಣ್ ಪಾಟ್ಲಾನ್ - ಕೆಲ್ಲೆಂ ಕರ್ಮ್, ಪಾಪ್ ನೆಣಾರಿ ಬಾಳಾಂಕ್ ಕೆಲ್ಲೊ ಘಾತ್ ಭೊಗ್ತಾತ್ - ಅಶೆಂ ಕುಲ್ತಾಂ ಕಾಡ್ತಾಲಿಂ. ಆತಾಂ ಕೆಂಪಿಕ್ ಪಳೆತಾನಾ ತಿಕಾ ಮೊಸೊರ್ ಜಾಲೊ. ವಯ್ಲಾನ್ ಪುತಾಕ್ ಪಳೆವ್ನ್ ತೆಂ ಹಾಸ್ತಾನಾ ರಾಗ್ ಚಡ್ಲೊ. ಅಂಬಡೆ ದೊಳೆ ಕರುನ್ ಭಿತರ್ ವೆತಾನಾ ಕೆಂಪಿನ್ ತಿಚೊ ಪಾಟ್ಲಾವ್ ಕೆಲೊ.

ತ್ಯಾ ದಿಸಾ ಥಾವ್ನ್ ಸುರು ಜಾಲಿ ಪುಲ್ಲತ್, ರಾಚಪ್ಪಾಚೊ ಪಾತ್ಲೊ ನಾ. ಬಾಪಾಯ್ಚಿ ಖಬರ್ ನಾ. ಹ್ಯಾ ಘರಾಂತ್ ಕಿತೆಂ ಜಾತಾ ತಾಕಾ ಕಳಿತ್ ನಾ. ಎಕಾ ಘಾಂತ್ಯಾರ್ ಉಟ್ಪಾರ್ ಧರ್ಲಿಕ್ ಪಾಟ್ ತೆಂಕುಂಕ್ ಮೆಳ್ತಾನಾ ಮೊದ್ಯಾನ್ ಜಾತಾಲಿ. ಭಾಯ್ಚ್ಯಾ ಸಂಸಾರಾಚಿ ಖಬರ್ ನಾ. ಕಾಳ್ಚ್ಯಾ ಕುಡಾಂತ್ ಎಕ್ಸರೆಂ ನಿದ್ತಾನಾ ಆಪ್ಲ್ಯಾ ಬಾಪಾಯ್ಚ್ಯಾ ಭಾವಾಂಚೊ ಉಡಾಸ್ ಯೇವ್ನ್ ಖೊಬ್ ರಡ್ತಾಲೆಂ.

ಅಪ್ಪಾಕ್ ಕಿತೆಂ ಜಾಲಾಂ? ಮ್ಹಾಕಾ ಕಿತ್ಯಾಕ್ ಹಾಂಗಾ ಹಾಡ್ಲಾಂ? ಹಿಂ ಕೋಣ್? ಚೂಕ್ ಕರಿನಾ ತರೀ ಕಿತ್ಯಾಕ್ ಕಶ್ಟಿತಾತ್? ತಿಂ ಭುರ್ಗಿಂ ಬರ್ಯಾ ಖಾಣಾನ್ ಪುಗ್ಲ್ಯಾಂತ್. ತಾಂಣಿಯೀ ಸಾಂಗ್‌ಲ್ಯಾಪರಿಂ ಕರಿಚೆ. ನಾ ತರ್ ಮಾರ್ತಾಲಿಂ. ಬಿರ್ಮತ್ ತೆಂ ನೆಣಾಂ ಹಾಂಗಾಸರ್ ಯೇವ್ನ್ ಕಿತ್ಲೊ ತೇಂಪ್ ಜಾಲೊ. ಕಶ್ಟಾಂಚೆ ಕಾಲ್ಪಿಂತ್ಲೆಂ ಪೀವನ್ ಪಿಯೆಲ್ಯಾರೀ ಕೆಂಪಿ ನಾಂವಾಂ ತೆಕಿತ್ ಫುಲ್ಲೆಂ. ತಾಕಾ ಪಳೆತಾನಾ ಧನಿಣೆಕ್ ರಾಚಪ್ಪಾನ್ ಸಾಂಗ್‌ಲ್ಯಾ ಫೆರ್ಗಾಚೊ ಉಡಾಸ್ ಯೆತಾಲೊ.

ಧನಿ ಉಲಯ್ನಾ ಕೆದಾಳಾರೀ ಗಂಬೀರ್. ಕೊಣೀ ನೆಣಾಂತ್ ತಾಚೊ ಹುದ್ದೊ. ಜಿಕ್‌ಲ್ಯಾ ರಾಜಕೀಯ್ ಪಾಡ್ತಿನಿ 'ಗೆದ್ದೆತ್ತಿನ ಬಾಲ' ಧರ್ನ್ ನಾಚ್ತಾಲೊ. ಹಿ ತಾಚಿ ಚಾಲಾಕಿ. ತ್ಯಾ ಶ್ಲೆರಾಂತ್ 'ಮರಿ ಫುಡಾರಿ'. ತಾಚಿ ದೀಶ್ಪ್ ಗಿದಾಚಿ. ತೊ ತಾಕಾ ಮಾರಿನಾ ಗೊವ್ಣಿ ಕರಿನಾ. ಪುಣ್ ತಾಣೆ ಪಳೆಂವ್ಚೆ ದಿಶ್ಟಿಚ್ಯಾ ಉಚ್ಯಾಂತ್ ಬಿರ್ಮತ್ ಸಗ್ಳೆಂಚ್ ಲಾಸ್ತಾಲೆಂ. ತೊ ವೋಂಟ್ ರುಂದಾವ್ನ್ ಲಾಗಿಂ ಯೇವ್ನ್ ತಾಚೆಂ ಗಾಲ್. ಆಪ್ಲಿತಾನಾ ತೆಂ ಸಾರಿಯೆರ್ ಲಾಸ್ತಾಲೆಂ.

ವರ್ಸಾಂಚ್ ಉತ್ರಾಲಿಂ. ಆತಾಂ ಕೆಂಪಿಕ್ ಪಳೆತಾನಾ ತಾನ್, ಭುಕ್ ನಿಂವ್ತಾಲಿ. ಹ್ಯಾ ಪಾವ್ಲಿಂ ಪಾಡಿಯೆಕ್ ವಾರ್ ಘಾಲಿಚೆ! ದೊಗಾಂಯ್ ಅಂದಾಚೊ ಕರ್ತಾಲಿಂ.

ಬಾರಾ ವರ್ಸಾಂಚೆಂ ಕೆಂಪಿ ಕೆದಾಂತ್ಲೆಂ ಸಾಳಕ್ ತಶೆಂ ಫುಲೊಂಕ್ ಆಯ್ತೆಂ ಜಾತಾನಾ ದೊಗಾಂನಿ ಮೆಳೊನ್ ಮೋಲ್ ಬಾಂದುಂಕ್ ಆನಿ ಗಿರಾಕಿ ಸೊದುಂಕ್ ಸುರು ಕೆಲೆಂ. ಕೆಂಪಿಕ್ ಪಳಯಿಲ್ಲ್ಯಾ ಪಯ್ಲ್ಯಾ ಮನ್ಯಾನ್ ಧಾ ಲಾಕಾಂಕ್ ಮೊಲಾಯ್ಲೆಂ ಆನಿ ವೆಪಾರ್ ಕರುಂಕ್ ದೀಸ್ ನಿರ್ಮಿಲೊ.

ವರ್ಸಾಂ'ದಿಂ ಗೇಟ್ ಉಗಡ್ನ್ ಭಿತರ್ ಆಯಿಲ್ಲೆಂ ಕೆಂಪಿ ಉಪ್ರಾಂತ್ ಭಾಯ್ರ್ ವಚೊಂಕ್‌ಚ್ ನಾ. ಭಾಯ್ರ್ಯಾ ಸಂಸಾರಾಚಿ ಖಬರ್ ನಾ. ಆಪ್ಣಾಚೆರ್ ಕಸಲೊ ಸೊಲ್ಲೊ ಚಲ್ತಾ? ಜುಗಾರೆಚ್ಯಾ ಖೆಳಾಂತ್ ಆಪ್ಲೊ ಖಿಂಚೊ ಪಾತ್ರ್? ಹೆಂ ಕಿಶೆಂಯ್ ತೆಂ ನೆಣಾಂ. ನೆಂಟುಲೆಂ ತೆಂ ಫುಲೊಂಕ್ ಆಯ್ತೆಂ ಜಾಲ್ಲೊ ಬೊಂಗೊ ಸುರ್ಯಾಚ್ಯಾ ಕಿಣಾರ್‌ಚಿ ವಾಟ್ ರಾಕ್ತಾಲೆಂ.

ಸಕಾಳಿಂ ಥಾವ್ನ್ ಘರಾ ರಗ್ಣೆ ತರೀ ಆಪ್ಣಾಕ್ ಗಾಂಟ್ ಹಾಡ್ಚಿ ಭಾಂಗಾರಾಚೆಂ ಹರ್ವಾಣ್ ಹೆಂ, ನೊಟಾಂನಿ ಮ್ಹಾಕಾ ಸುರರ್ ಕರ್ಚೆಂ ಭಾಗ್ ಮ್ಹಣೊನ್ ಕೆಂಪಿಕ್ ಲೊಣಿ ಲಾಯ್ತಾ. ಬರೆಂ ಏಕ್ ಕಾಪಡ್ ದೀವ್ನ್ ನ್ಹೆಸೊಂಕ್ ಒತ್ತಾಯ್ ಕರ್ತಾನಾ ಕೆಂಪಿ ಚಿಂತಾ, "ಹಾಂವ್ ಸಪ್ಲೆತಾಂ?" ಕಾಪಡ್ ನ್ಹೆಸೊನ್ ಆಯಿಲ್ಲ್ಯಾ ಕೆಂಪಿಕ್ ಪಳೆವ್ನ್ ಧನಿಣ್ ಚುಪ್.

"ಹೊ ಕಿಶೆಂ ಸೊಬ್ತಾಯ್? ಆಜ್ ಅಶೆಂಚ್ ರಾವ್. ತುಕಾ ಆನಿಕೀ ಚಾರ್ ಕಾಪ್ಪಾಂ ದಿತಾಂ. ರಾಣಿಯೆಪರಿಂ ದಿಸ್ತಾಯ್. ಹೆಂ ಹಾಂವ್ ದೋನ್ ದೀಸ್ ಭುರ್ಗ್ಯಾಂಸಂಗಿಂ ಭಾಯ್ರ್ ವೆತಾಂ. ಪಾಟಿಂ ಯೆತಾನಾ ತುಕಾ ಚೀಯ್ನ್ ಆನಿ ಕಾಂಕ್ಣಾಂ ಹಾಡ್ತಾಂ. ಘರಾ ಧನಿ ಆಸಾ."

ಕೆಂಪಿ ಚಿಂತಾ ಧನಿಣೆಕ್ ಆಜ್ ಕಿಶೆಂ ಜಾಲಾಂ? ಪಳೆವ್ನ್‌ಚ್ ರಾವ್ತಾ. ಎಕ್ಲೆಂ ಮ್ಹಣ್ತಾನಾ ಭೈಂ ದಿಸ್ತಾ. "ದೆತ್ತಿ ಮ್ಹಾಕಾ ಭೈಂ ದಿಸ್ತಾ".

“ಭೈಂ? ತುಂ ಕಿತೆಂ ಲ್ಹಾನ್‌ಗೀ? ವ್ಹಡ್ ಜಾಲಾಂಯ್. ಪಳೆ ಫಾಲ್ಯಾಂ ದಿಸಾಂನಿ ಆಮಿ ಭುರ್ಗ್ಯಾಂಖಾತಿರ್ ಏಕ್ ವಿಶೇಸ್ ಕಾರ್ಯಂ ದವರ್ಲಾಂ. ಹೆಂ ಕಾರ್ಯೆಂ ತುಮ್ಮಾ ಗಾಂವಾಂತ್ ದವರ್ಲಾಂ. ತುಜ್ಯಾ ಘರಾ ವೆತಾಂ.”

“ದೆತ್ತಿ... ಹಾಂವೀ ಯೆತಾಂ. ಮ್ಹಜ್ಯಾ ಭಾಂವ್ಡಾಂಕ್ ಪಳೆವ್ನ್ ಯೆತಾಂ.”

“ಆಜ್ ನಾಕಾ. ಪರತ್ ಯೆಂವ್ಚ್ಯಾ ಮಯ್ಜ್ಯಾಂತ್ ವಚೊಂಕ್ ಆಸಾ. ತವಳ್ ಯೆ.”

ತಿ ವೆತಚ್ ಘರ್ ರಿತೆಂ ಜಾಲೆಂ. ಕಾಳೊಕ್ ಜಾತಾ ಪರ್ಯಾಂತ್ ಧನಿಯಾಚಿ ಸಾವ್ಣಿ ನಾ. ಭುಂಯ್ಕೆ ಕಾಳೊಕ್ ಪಡ್ತಾನಾ ಗೆಟಿಚೆಂ ಬೀಗ್ ಉಗ್ತೆಂ ಜಾಲೆಂ. ಉಪ್ರಾಂತ್ ಬಾಗಿಲ್. ಧನಿ ಭಿತರ್ ಆಯ್ಲೊ. ರಿಗ್‌ಲ್ಲಾ ಧನಿಯಾನ್ ಫಾಪ್ಪಿತಾಂ. ಮ್ಹಳ್ಳೆಪರಿಂ ಪಳೆತಾನಾ ಕೆಂಪಿ ಎಕೆಕ್‌ಚ್ ಮೇಟ್ ಪಾಟಿಂ ಗೆಲೆಂ.

‘ವ್ಹಾ!’ ಏಕ್ ಉದ್ಗಾರ್ ಆಯ್ಲೊ.

ಕಾಳೊಕ್ ದಾಟ್ ಜಾತಾನಾ ಕೆದಾಳಾ ಆಪ್ಲ್ಯಾ ಕಾಳೊಕಾ ಕುಡಾಂತ್ ವಚಾನ್ ತಶೆಂ ಭೊಗ್ಲೆಂ. ಧನಿಯಾಚೆಂ ಉಲೊಣೆಂ, ದೀಶ್ಪ್ ತಾಚ್ಯಾ ಆಂಗಾರ್ ಹುಂಭ್ಲೆ ಚರಯ್ತಾಲಿಂ.

‘ಸಾಂಗಾತಾ ಜೆವ್ಯಾಂ’ ಒತ್ತಾಯೆನ್ ಬಸೊನ್ ತಾಚ್ಯಾ ತೊಂಡಾಕ್ ದಿತಾನಾ ತಾಚ್ಯಾ ಆಂಗಾರ್ ಜೆವ್ಪಾಳ್ ಚರ್‌ಲ್ಲಾಪರಿಂ ಭೊಗ್ಲೆಂ. ಮೇಜ್ ನಿಶೆಳ್ ಕರ್ತಾನಾ ಎಕಾಚ್ಯಾಣೆ ವೀಜ್ ದಿವೆ ಗೆಲೆ. ಪಾಟ್ಲ್ಯಾನ್ ವೆಂಗ್ತಾನಾ ಬೊಬಾಟುಂಕ್ ಉಗ್ತೆಂ ಕೆಲ್ಲೆಂ ತೊಂಡ್ ಉಗ್ತೆಂಚ್ ಉರ್ದೆಂ. ತ್ಯಾ ಬಳಿಶ್ಪ್ ಹಾತಾಂನಿ ತೆಂ ಮಸ್ತ್ ಝುಜ್ಲೆಂ. ಪುಣ್ ದಿಲ್ಲ್ಯಾ ಎಕಾ ಮಾರಾನ್ ಸಗ್ಳೆಂ ಸಂಪಯ್ಲೆಂ. ಧನಿಯಾಚ್ಯಾ ಆಂಗಾರ್ ಸಯ್ತಾನ್ ರಿಗ್‌ಲ್ಲೊ. ವಿಕ್ಲ್ಯಾ ಆದಿಂ ರೂಚ್ ಜಾಕ್ಲಿ ಹ್ಯಾ ರಾಕ್ಟೊಸಾಚಿ ಸವಯ್. ನೆಂಟುಲೆಂ ಬಾಳ್ ಬಲಿ ಜಾತಾನಾ... ಧನಿನ್ ಪಾಡಿಯೆಕ್ ಮೆಳ್ಚ್ಯಾ ದುಡ್ವಾನ್ ಕರ್ಚ್ಯಾ ನಗಾವಿಶ್ಯಾಂತ್ ಸಪ್ಪೆತಾಲಿ.

ಲಾಗ್‌ಲ್ಲೊ ಸಯ್ತಾನ್ ಸುಟೊ. ಸರ್ವ್ ಸಂಪದ್ಲೆಂ. ಗಡ್ಡೆಡ್ಲೊ. ಲಾಕಾಂಚೆಂ ಲುಕ್ಣಾಣ್. ಬಾಯ್ಲೆ ಭೊಗ್ತಿನಾ. ಉಪಾವ್ ನಾ. ನಿಮಾಣೆಂ ಫೆಳೊ ಬಾಂದ್ಲೊ. ಡಿಕ್ಲೆಂತ್ ಫಾಲೊ. ಕಾಳೊಕಾಂತ್ ಕಾರ್ ರಸ್ತಾಂನಿ ಬಿದಿಂನಿ ರಾನ್ ವಾಟಾಂನಿ ಧಾಂವ್ಡಾಯ್ಲೆಂ.

ದುಸ್ರ್ಯಾ ದಿಸಾ ಧನಿಣ್ ಹಳ್ಳೆಚ್ಯಾ ಭುರ್ಗ್ಯಾಂಕ್ ನಾಣಯ್ತಾಲಿ. ದೂರ್‌ದರ್ಶನಾಚೆ, ಪತ್ರಾಚೆ ಫೊಟೊ ಕಾಡ್ತಾಲೆ. ಭುರ್ಗ್ಯಾಂಚೆಂ ಕಾರ್ಯೆಂ ಸೆಂಪೆ ರಿತಿನ್ ಜಾಲೆಂ ಮ್ಹಳ್ಳೆ ಹೊಗ್ತೆಕ್ ಘೆವ್ನ್ ಯೆತಾನಾ ಫೊವಾನ್ ಸಾಂಗ್ಲೆಂ, ಕೆಂಪಿ ಧಾಂವೊನ್ ಗೆಲಾಂ.

ದುಸ್ರ್ಯಾ ದಿಸಾಚ್ಯಾ ಪೇಪರಾರ್ ಹಳ್ಳೆಂತ್ ಧನಿಣೆನ್ ಕೆಲ್ಲೆ ಸಮಾಜ್ ಸೆವೆಚೊ ವ್ಹಡ್ ಫೊಟೊ ಆನಿ ಖಬರ್. ತ್ಯಾಚ್ ಪತ್ರಾಚ್ಯಾ ಎಕಾ ಕೊನ್ಯಾಂತ್: ‘ಕಾಣೆಯಾಗಿದ್ದಾಳೆ-ನಗರದ ಕೆಂಪಿಯೆಂಬ ಕೆಲಸದ ಹುಡುಗಿ;...

000

ದತ್ತಿ: ಧನಿಣೆಕ್ ಉಲೊ ಕರ್ಚಿ ರೀತ್
ಘೆಲೊ: ಕಾಟ್ ಬಾಂದ್ಚೊ

ಮೊಳ್ಳಿ

ಗಾಂವಾರ್ ಬುಡ್ಡುಗೊಲ್ ಪಡ್ಲಾ ತಶೆಂ ಶಿರಾಂದಾರಿಂಚೊ ಪಾವ್ನ್ ಸಕಾಳಿಂಥಾವ್ನ್ ವೊತುಂಕ್ ಲಾಗ್ಲೊ. ಝಾಡ್‌ವಾರೆಂ ಅಶೆಂ ಮಾರ್ತಾಲೆಂ ಕೀ ರೂಕ್, ಝಾಡಾಂ ಆಡ್ ಪಡ್‌ಲ್ಲಿಂ. ಉದಕ್ ವ್ಹಾಳೊನ್ ವಚೊಂಕ್ ವಾಟ್ ನಾತ್ಲಿ ದೆಕುನ್ ಮೆರೊ, ವೊಂಯೊ ಉದ್ಕಾಚ್ಯಾ ಲೊಟಾಂತ್ ಕೊಸೊನ್, ಗಾದೆ, ತೋಡ್, ನ್ಹಂಯ್ ಏಕ್ ಜಾಲ್ಲಿಂ. ವಯ್ಲಾನ್ ಮಾರ್ಚೊ ಘಡ್‌ಗಡೊ, ಝಗ್ಲಾಣೆಂ ಆಂಗಾಚಿ ಲೋಂವ್ ಉಬಿ ಕರ್ತಾಲೆಂ.

ಆಮ್ಚ್ಯಾ ಘರಾಕ್ ಮುಕ್ಯಾನ್ ವಣಿದ್ ನಾ. ಭಿತರ್ ಯೇನಾಸ್ತಾನಾ ಬಾಂದ್‌ಲ್ಲ್ಯಾ ಮೊಡ್ಲಾಂಚ್ಯಾ ತಟ್ಟಿಂ ಥಾವ್ನ್ ಯೆಂವ್ಚೆಂ ಪಾವ್ನಾಚೆಂ ಉದಕ್ ಭಿತರ್ಲಿ ಜಾವಡ್ ಭಿಜಯ್ತಾನಾ ಹೆಣೆತೆಣೆ ವೆತಾನಾ ನಿಸ್ತೊನ್ ಪಡ್ತಾ ಕೊಣ್ಣಾ ಮ್ಹಳ್ಳೆ ಭಿರಾಂತಿನ್ ಜಾಗ್ರುತ್ಕಾಯೆನ್ ಪಾಂಯ್ ದವರ್ಚೆಂ ಪಡ್ತಾಲೆಂ. ತಗ್ ಸುವಾರ್ತಾಂನಿ ಎದೊಳ್‌ಚ್ ಉದಕ್ ಭರ್ಲೆಂ. ಭಾಯ್ಲ್ಯಾ ಖಿಳ್ಕಾಕ್ ಗಿಮಾಂತ್ ಘಾಲ್ಲಿ ಮಾತಿ ತಳಾತ್ ಪರ್ಯಾಂತ್ ರೊಂಬ್ಲಾಲಿ. ಉದ್ಕಾಚೊ ರಂಗ್, ರಗ್ತಾಂತ್ ಬದ್ಲುನ್ ದಿವ್ಕಾಂತ್ ಖೆಳ್ಚ್ಚಿ ವೋಕುಳಿಪರಿಂ ದಿಸ್ತಾಲೆಂ.

ಘರಾ ಮುಕ್ಲೊ ಮಾಡ್ ವಾರ್ಯಾಕ್ ಧಲ್ತಾಲೊ. ತೊ ಹಾಂವೆಂ ಲಾಯಿಲ್ಲೊ. ಬಾಬ್ ಕಾವಾತೊ ಲಾಂವ್ಕ್ ಪೊಂಡ್ ಕಾಡುನ್ ರೇಂವ್ ಭರ್ತಾನಾ, 'ಬಾಬಾ, ಹೊ ಹಾಂವೆಂ ಲಾಂವ್ಲೊಗೀ?' ವಿಚಾರ್ತಾನಾ ಬಾಬಾನ್ ಏಕ್ ಕಾವಾತೊ ಮ್ಹಜ್ಯಾ ಧಾಕ್ಟುಲ್ಯಾ ಹಾತಾಂತ್ ದೀವ್ನ್, 'ತುಂಚ್ ದವರ್ ಪುತಾ... ಲಾಯ್ತಾನಾ ಮತಿಂತ್ ಚೀಂತ್, ಬರೆಂ ಫಳ್ ದೀವ್ನ್ ಆಮ್ಕಾಂ ಧಾದೊಸ್ ಕರುಂಕ್', ಬಾಬಾನ್ ಹಾಸ್ತಾನಾ ಮ್ಹಾಕಾ ಸಂಸಾರ್ ಜಿಕ್‌ಲ್ಲೊ ಸಂತೊಸ್. ಬಾಬಾನ್ ಕೆದಳಾರೀ ಸಾಂಗ್ಲೆಂ ಆಮ್ಚೆಂ ಜೀವನ್ ಮಾಡಾಪರಿಂ ಜಾಂಯ್ಲೆ. ಮೊರ್ತಾನಾ ತರೀ ತೊ ಉಪ್ಕಾರಾಕ್ ಪಡ್ತಾ. ಜಿವ್ಯಾಂಕ್ ಆನಿ ಮೆಲ್ಲ್ಯಾಂಕ್ ತೊ ಲಾಗ್ತಾಲೊ. ಮ್ಹಜೆ ಧಾಕ್ಟುಲೆ ಮತಿಂತ್ ಹೆಂ ಬಿಂ ಬರೆಂ ಕರುನ್ ರೊಂಬ್‌ಲ್ಲೆಂ. ಉಪ್ರಾಂತ್ ವಾಡ್ತಾನಾ ಮ್ಹಜೆ ಸಂಗಿಂ ವಾಡ್ಲೆಂ.

ಆಚ್ ಸಕಾಳಿಂ ಪರ್ಯಾಂತ್ ಪಾವ್ನಾಚಿ ಛಾಯಾ ನಾತ್ಲಿ. ಜೂನ್ ಮಯ್ಲೊ ಸಂಪೊನ್ ಯೆತಾಲೊ ತರೀ ಪಾವ್ನಾಚಿ ಝಳಕ್ ನಾ. ಪುಣ್ ಸುರ್ಯೊ ಮಾರ್ಯಾರ್ ಯೆತಾನಾ ಎದೊಳ್ ಲಿಪ್ತಿಂ ಆಸ್ಲಿಂ ಮೊಡಾಂ ಮೊಳ್ಬಾರ್ ನೆಟೊನ್ ಆಯ್ಲಿಂ. ಸುರ್ಯೊ ಲಿಪ್ಲೊ. ಕಾಳ್ಜಾಣ್ ಧಾಂಪ್ಲಿ. ಭುಂಯ್ ಸಬಾರ್ ದಿಸಾಂ ಥಾವ್ನ್ ಪಾವ್ನಾಚ್ಯಾ ಯೆಣ್ಯಾಕ್ ಆಪ್ಣಾಕ್‌ಚ್ ಫುಟವ್ನ್ ಘಾಯ್ ಕರುನ್ ಆಂವ್ಡೆತಾಲಿ. ಭುಂಯ್ಕಾರ್ ಕೆದಾಳಾ ಏಕ್‌ಪಾವ್ಲಿಂ ಆಪ್ಲೆಂ ಜೊಗಾಸಾಣ್ ಕೆಲ್ಲೆಂ ಬಿಂ ಭುಂಯ್ ಘಾಲ್ನ್ ಬೆಳೆಂ ಕಾಡಿನ್ ಮ್ಹಳ್ಳೆ ಆಶೆನ್ ಥಕ್‌ಲ್ಲೊ. ಆತಾಂ ಮೊಳ್ಬಾರ್ ಮಾಂಡ್‌ಲ್ಲ್ಯಾ ಕಾಳ್ಯಾ ನ್ಹೆಸ್ಲಾಕ್ ಪಳೆತಾನಾ ತಾಚ್ಯಾ ಜಿವಾಂತ್ ನವೊ ಉಲ್ಲಾಸ್ ಭರ್ಲೊ.

ಸಗ್ಳ್ಯಾ ಗಾಂವಾಕ್ ಎಕೆ ರಿತಿಚೊ ಉಲ್ಲಾಸ್ ಆನಿ ಸಮಾದಾನ್ ತರ್, ಆಮ್ಚ್ಯಾ ಘರಾಂತ್ ಆನ್‌ಎಕಾ ಧರಾಚಿ ಶಾಂತಿ ಆನಿ ಥಂಡಾಯ್ ರಾಜ್ ಕರ್ತಾಲಿ. ವರ್ಸಾಂಚಿಂ ವರ್ಸಾಂ ರ್ಪುರೊನ್, ನಿಮಾಣ್ಯಾ ಉಲ್ಯಾಕ್ ಹಾಕ್‌ಬೊಬ್ ಮಾರ್ಚೆ ಆವಯ್ನ್ ಪ್ರಾಣ್ ಕರ್ತಾನಾ, ಘರಾಂತ್ ಎಕೆ ರಿತಿಚೆಂ ಮಾವ್‌ಪಣ್ ರಾಜ್ ಕರ್ತಾಲೆಂ. ವ್ಹಯ್ ತಿಚೊ ಜೀವ್ ಉಬೊನ್ ಆಶೆಲ್ಲಿ ಸುಟ್ಕಾ ತಿಕಾ ಮೆಳ್ತಾನಾ, ತಾನೆಲ್ಲೆ ಭುಂಯ್ಕೆ ಶಿರಾಂದಾರಿಂಚೊ ಪಾವ್ನ್ ಪಡ್ತಾನಾ ಥಂಡಾಯ್ ಲಾಬ್ಲೆ.

ಕಿಲ್ಲಿಂ ವರ್ಸಾಂ, ಕಿತ್ಲೊ ಕಾಳ್, ಕಿತ್ಲೊ ತೇಂಪ್... ತಿಕಾ ಲೇಕ್ ನಾ. ಕಿತ್ಯಾಕ್ ತಿ ಲೇಕ್ ನೆಣಾ. ಇಸ್ಕೊಲಾಚೆಂ ಬಾಗಿಲ್ ತಿಣೆ ಪಳೆಂವ್ಕಾ ನಾ. ಪುಣ್ ಎಕಾ ದಿಸಾ ಲೆಗುನ್ ತಾಪ್, ಶೆಳ್ ಮ್ಹಣ್ ನಿದನಾತ್ಲಿ ತಿ ಕೊಣಾಕೀ ಖಬರ್ ನಾಸ್ತಾನಾ ನಿದ್ಲಿ ಪರತ್ ಭುಂಯ್ಕೆ ಪಾಂಯ್ ತೆಂಕುನ್ ಚಲೊಂಕ್ ಸಕ್ತಿನಾ. ವರ್ಸಾಂಚಿಂ ವರ್ಸಾಂ ಹಾಂತುಳ್ಳಾರ್ ಪಡ್ಲಿ. ಏಕ್ ದೋನ್ ನ್ಹಯ್ ಇಕ್ರಾ ಭುರ್ಗ್ಯಾಂಕ್ ಜಲ್ಮ್ ದಿಲ್ಲಿ ಸ್ತ್ರೀ ಮಾಂದ್ರೆಕ್ ಶೆವ್ಪತಾನಾ ಸಕ್ತಾಂಚಿಂ ಮನಾಂ ಪಾರ್ಕುಂಕ್ ಜಾಲಿಂ.

ಸಂಸಾರ್ ಪುರೊ ಮ್ಹಣ್ತಾಲಿ, ವ್ಹಾವಯಿಲ್ಲಿ ತಿಚಿ ಕೂಸ್ ಘಾಯೆಲ್ಲಿ, ಪಾನೊ ದಿಲ್ಲಿಂ ಥಾನಾಂ ಸುಕ್‌ಲ್ಲಿಂ, ವೆಂಗೆಲ್ಲಿ ವೇಂಗ್ ನಿತ್ಯಾಣಿ ಜಾಲ್ಲಿ. ಉಬಾರ್‌ಲ್ಲೆ ಹಾತ್ ರೂಕ್ ಜಾಲ್ಲೆ. ಕುಡಿಂತ್ ಜೀವ್ ಆಸ್ಲೊ. ದೊಳ್ಕಾಂಕ್ ದೀಶ್ಟ್ ಆಸ್ಲಿ, ಕಾನಾಂಕ್ ಆಯ್ಕೊಂಚಿ ಸಕತ್ ಆಸ್ಲಿ. ತಾಚ್ಯಾಕೀ ಚಡ್ ತಿಕಾ ಗಿನ್ಯಾನ್ ಆಸ್ಲೆಂ. ಉಡಾಸ್ ಆಸ್ಲೊ. ಭೊಗ್ಣಾಂ ಆಸ್ಲಿಂ. ಭುಕ್ ಆಸ್ಲಿ.

ಭುಕ್... ಪೊಟಾ ಪ್ರಾಸ್ ಚಡ್ ಮೊಗಾಚಿ. ಆಪ್ಲೆಂ ಜಲ್ಮ್ ದಿಲ್ಲ್ಯಾ ಭುರ್ಗ್ಯಾಂಚ್ಯಾ ಮೊಗಾಕ್ ತಿ ಆಂವ್ತಾಲಿ. ತಾಂಚ್ಯಾ ಯೆಣ್ಯಾಕ್ ತಿ ಆಶೆತಾಲಿ. ಆಪ್ಲ್ಯಾ ಪೊಟಾಕ್ ಚಾರ್ ಹಾತಿಂಚೊ ಕುಡ್ಯೊ ರೆಂವ್ಲೊನ್ ಆಪ್ಲಿ ತಾನ್, ಭುಕ್ ವಿಸ್ತೊನ್ ಲ್ಹಾನ್ ವ್ಹಡ್ ಕೆಲ್ಲ್ಯಾ ಭುರ್ಗ್ಯಾಂಚ್ಯಾ ಮೊಗಾಕ್ ತಿ ಆಶೆತಾಲಿ. ಪುಣ್ ತಿಚಿಂ ಭೊಗ್ಣಾಂ ಆನಿ ಅತ್ರಗ್ ಆಮ್ಕಾಂ ಕಶೆಂ ಕಳಿತ್ ಜಾತಿತ್? ಆಮಿ ಭ್ರಮಿದೆರ್ ಭೊಂವ್ತಲ್ಯಾಂವ್.

ಭುರ್ಗಿಂ ದೆವಾಚೆಂ ದೆಣೆಂ. ಹೆಂ ಚಿಂತಪ್ ಮ್ಹಜ್ಯಾ ಮಾಂಯ್ ಬಾಬಾಚೆಂ. ಎಕೆಕ್ ಭುರ್ಗಿಂ ಜಲ್ಮತಾನಾ, ಆಮ್ಚ್ಯಾ ಹಿಶ್ಟಾಂತ್ ನವೊ ಕಾವಾತೊ ಲಾಯ್ತಾನಾ, ತಾಚೊ ಪೋಸ್ ಕರ್ತಾನಾ ಮ್ಹಜಿ ಮಾಂಯ್, ಬಾಬ್ ಖುಶೆನ್ ಆಸ್ಲಿಂ. ಕಶ್ಟ್ ಆಸ್ಲೆ ತರೀ ತಾಂಚ್ಯಾ ಮದೆಂ ಆಸ್ಚ್ಯಾ ಮೊಗಾಂತ್ ತೆಂ ಸರ್ವ್ ಲಿಪ್ತಾಲೆಂ. ಆಮ್ಗರ್ ಘರ್‌ಭರ್ ಭುರ್ಗಿಂ. ಕುಟ್ಮಾಂತ್ ನವ್ಯಾ ಸಾಂದ್ಯಾಂಕ್ ಮೊಗಾಚೊ ಯೆವ್ಕಾರ್ ದಿಲೊ. ಬರೆಂ ಚಿಂತಪ್ ದೀವ್ನ್ ಪೋಸ್ ಕೆಲೊ. ಬರೊ ಫುಡಾರೀ ದಿಲೊ. ಆಮ್ಚ್ಯಾ ಆವಯ್-ಬಾಪಾಯ್ನ್ ಕೊಣಾಚೆ ಜೊಡಿಕೀ ಆಶೆನಾಸ್ತಾನಾ, ರಾಕೊನ್ ರಾವನಾಸ್ತಾನಾ, ದೆವಾನ್

ದಿಲ್ಲೊ ಕಾಯ್ದೊ ಆಮಿ ಪಾಳ್ಳೊ ಮ್ಹಳ್ಳ್ಯಾ ಸಮಾದಾನಾನ್ ಕುಟ್ಮಾಚೊ ಹಾರ್‌ಭಾರ್ ಕೆಲೊ.

ಪುಣ್... ತಾಂಚ್ಯಾ ಚಿಂತ್ನಾಕ್ ಮುಳಾಂತ್‌ಚ್ ವಾಳಯ್ ಲಾಗ್ಚ್ಯಾ ಮ್ಹಳ್ಳೆಂ ಕೊಡ್ಚು ಸತ್ ಕಳ್ತಾನಾ ವೇಳ್ ಉತ್ರಾಲ್ಲೊ. ಜೊಡಿ ಮೆಳ್ತಾನಾ ವಿಬ್ರೆವಿಣೆ ತಾಂಚೊಚ್ ಸಂಸಾರ್ ಬಾಂದುನ್ ವೆತಾನಾ ಕೊಡ್ಚು ಕಾಲ್ಚಿಂತ್ಲೆಂ ಪೀವನ್ ಬೊವ್ ಮಾರೆಕಾರ್ ಭೊಗ್ಲೆಂ. ತಾಂಚಿಂ ಭೊಗ್ಲಾಂ, ಸಪ್ತಾಂ ಮಸ್ತನ್ ವೆತಾನಾ ತಾಂಚ್ಯಾ ದೊಳ್ಯಾಂತ್ ದೆಂವ್‌ಲ್ಲಿಂ ದುಕಾಂ ಜಿರೊಂಕ್ ಸಕೊಂಕ್‌ನಾಂತ್.

ತಾಂಚೆಂ ದೂಖ್ ಲಿಪವ್ನ್, 'ಸುಕ್ಲ್ಯಾಂಚೆಂ ಪೀಲ್ ಕಿತ್ಲೊ ಕಾಳ್ ಆವಯ್-ಬಾಪಾಯ್‌ಸಂಗಿಂ ಎಕಾ ಘೊಂಟೆರಾಂತ್ ರಾವತ್? ಪಾಕಾಟೆ ಫುಟ್ಚ್ ಉಬೊನ್ ವಚಜೆಚ್. ತಾಂಚೊ ಭೆಸ್, ತಾಂಚೊ ಸಾಂಗಾತ್ ಸೊದುನ್ ಗೆಲ್ಯಾಂತ್. ಆಮ್ಚೊ ಕಾಯ್ದೊ ಆಮಿ ಕೆಲಾ. ಆತಾಂ ತಾಂಣಿ ತಾಂಚೆಂ ಮ್ಹಳ್ಳೆಂ ಬಿಡಾರ್ ಆಸಾ ಕರಿಜೆ. ಹೆಂ ಸಂಸಾರಾಚೆಂ ನಿಯಮ್. ಪುಣ್... ರಗ್ತಾಬಾಂದ್ ಶಾಶ್ವತ್ ತುಟ್ಲ್ಯಾರ್ ಸೊಸುಂಕ್ ಕಶ್ಟ್. ಬರ್ಯಾನ್ ಯೇವ್ನ್ ವಚೊನ್ ರಾವ್ಲ್ಯಾರ್ ಪುರೊ.' ತಾಳೊ ಭರೊನ್ ಆಯಿಲ್ಲಿಂ ತಿಂ ಉತ್ರಾಂ ಆಯೊನ್ ಜಿರೊಂಕ್ ಕಶ್ಟ್ ಜಾಲೆ.

ಬಾಂದ್‌ಲ್ಲ್ಯಾ ಮುಡ್ಯಾಂತ್ಲೊ ತಾಂದುಳ್ ಕಾಡ್ಲ್ಯಾರ್ ಕಲ್ಲೆ ನಿತ್ರಾಣಿ ಜಾತಾ. ಭುರ್ಗ್ಯಾಂಕ್ ಪಾತ್ಯೆಲ್ಲ್ಯಾ ಆವಯ್-ಬಾಪಾಯ್‌ಚ್ಯಾ ಭುರ್ಗ್ಯಾಂನಿ ಖೊಂಡ್‌ಲ್ಲೆಂ ಕೊಳಿಂಧ್ರಾಚೆಂ ಬೀಳ್ ದಿಶ್ಟಿಕ್ ಪಡ್ತಾನಾ, ಪ್ರಾಯೆಚ್ಯಾ ಭರಾನ್ ವೊಜೆಂ ಖಾಂದಾರ್ ಪಡ್ತಾನಾ ಪ್ರಾಯೆನ್ ಪಿಕ್‌ಲ್ಲಿಂ. ಆಸ್‌ಲ್ಲೆಂ ಸರ್ವ್ ಕೊಣಾ ಕೊಣಾಚ್ಯಾ ಹಾತಿಂ ವಚೊನ್ ಘರ್ ರಿತೆಂ ಜಾಲ್ಲೆಂ. ಭುರ್ಗ್ಯಾಂಕ್ ಪಾತ್ಯೆಲ್ಲ್ಯಾ ಆವಯ್-ಬಾಪಾಯ್‌ಚ್ಯಾ ಘಾತಾಚಿಂ ಘೊಳಿಂ ಮೆಳ್ತಾನಾ ರಿತೆಪಣ್ ರಾಜ್ ಕೆಲೆಂ.

ಬಾಬ್ ಮೊರ್ರಾನಾ ಸಮಾದಾನಾನ್ ಮೊರೊಂಕ್ ನಾ. ಬರೆಂ ನಾಂವ್ ಆನಿ ಮಾನ್ ಆಪ್ಣಾಯಿಲ್ಲ್ಯಾ ತಾಕಾ ಆಮಿ ತಾಚೆ ಉತರ್ ಪ್ರಾಯೆರ್ ದೀಜೆ ಆಸ್ಲೆಂ ಬರೆಪಣ್ ದೀಂವ್ಕ್ ನಾ. ತೊ ರಡ್ತಾಲೊ ಆಪ್ಲೆಸ್ತಕಿ, ಕೊಣಾಯ್‌ಲಾಗಿಂ ತೊ ಆಪ್ಲೆ ಕಶ್ಟ್ ಸಾಂಗೊಂಕ್ ತಯಾರ್ ನಾತ್ಲೊ. ಆಮ್ಚೆಂ ವೊಜೆಂ ಆಮಿಚ್ ವ್ಹಾವಯ್ಚೆ. ಹೆಂ ತಾಚೆಂ ಚಿಂತಪ್. ಕೊಣಾಕೀ ವಾಯ್ ಆಶೆನಾತ್ಲೊ. ಶಿರಾಪ್ ಮಾಗನಾತ್ಲೊ ಆಮ್ಚೊ ಬಾಬ್ ಭುರ್ಗ್ಯಾಂಕ್ ನಾಕಾರಿ ಮನಿಸ್ ಜಾತಾನಾ ತಾಕಾ ಕಿತೆಂ ಭೊಗ್‌ಲ್ಲೆಂ ತೆಂ ಕೊಣಾಕೀ ಕಳಿತ್ ನಾ.

ಬಾಬಾಕ್ ಮರ್ಣಾಚೆಂ ಭ್ಯೆಂ ನಾತ್ಲೆಂ. ಪುಣ್ ಮಾಂದ್ರೆರ್ ಪಡ್‌ಲ್ಲೆ ಆಪ್ಲೆ ಪತಿಣೆಚೊ ಹುಸ್ಕೊ. ಕೊನ್ಯಾಕ್ ಶೆವ್ಪಲ್ಲ್ಯಾ ತಿಕಾ ಕೋಣ್ ಪಳೆತ್ ಮ್ಹಳ್ಳೆಂ ಸವಾಲ್. ತಾಕಾ ಕಿತೆಂಯ್ ಸಾಂಗೊಂಕ್ ಉರ್‌ಲ್ಲೊ ಏಕ್ ಫಾಂಟೊ ಹಾಂವ್. 'ತುಂ ಪುಣೀ ತುಜೆ

ಆವಯ್ಕ್ ಏಕ್ ಮೂಟ್ ಮಾತ್ರಿ ಫಾಲ್ತ್ ಚುಜೊ ಸಂಸಾರ್ ಬಾಂದ್.' ಹಿಂ ತಾಚಿಂ ನಿಮಾಣಿಂ ಉತ್ರಾಂ. ಬಿರ್ಮತ್ ತೊ ಚಿಂತಾಲೊ ಕೊಣ್ಣಾ ಪಿಡೆನ್ ಗ್ರಾಸ್ಲಿ ಮಾಂಯ್ ಚಡ್ ತೇಂಪ್ ಕಾಡ್ಲಿನಾ. ವೆಗಿಂಚ್ ಸಂಸಾರಾಕ್ ಅದೇವ್ನ್ ಮಾಗ್ತಲಿ ಮ್ಹಣ್ ಚಿಂತುನ್ ಪಯ್ಣಾಕ್ ಗೆಲೊ.

ಪಯ್ಣಾಕ್ ತಯಾರಿ ಜಾಲಿ. ಪರತ್ ಘಸ್ಪಡ್, ಗೊಂದೊಳ್. ಕುಡಿಕ್ ಮಾತಿ ಲಾಗ್ಚ್ಯಾ ಘಡೆಂ ವಾಂಟಿ, ಖುಂಟಿ, ಪ್ರಾಯೆಸ್ತ್ ಆವಯ್, ತರ್ನಾಚಿಂ ಭಯ್ ಆಸಾ ಮ್ಹಳ್ಳೆಂ ವಿಸ್ತೊನ್ ಪರತ್ ಝುಜ್ ಚೆಲ್ಲೆಂ, ಗಾಂವಾಂತ್ ನಾಂವ್ ಘಾಣ್ಲೆಂ.

ಬಾಬಾಚೆಂ ಉತರ್ ಮಿಕ್ಸೊನ್ ವೆಚಿ ತಾಂಕ್ ಮ್ಹಜೆಲಾಗಿಂ ನಾ ಜಾಲಿ. ಜರ್ತರ್ ಹಾಂವೀ ಸ್ವಾರ್ಥಿ ಜಾಲ್ಲಿಂ ಆಜ್ ದುಸ್ರ್ಯಾಂಪರಿಂಚ್ ದುಡ್ಡಾಂತ್ ಆನಿ ಅದಿಕಾರಾಂತ್ ಖೆಳ್ತೆಂ. ಜಿವಾಂತ್ ಮರ್ಣಾಸಂಗಿಂ ಝುಜ್ ಮಾಂಡ್ಚ್ಯಾ ಮಾಂಯ್ ಸೊಡ್ನ್ ವೆಚಿಂ ಫಾತ್ರಾಚೆಂ ಕಾಳಿಜ್ ನಾ ಜಾಲೆಂ. ಹಾಂವ್ ಆಸ್ಲಿ ಸುವಾತ್ ರೊಳ್ಳೆಚಿ, ಹಾಂತುಂ ಹಾಂವ್ ಬುಡ್ತಾಂ ಮ್ಹಳ್ಳೆಂ ಸತ್ ಕಳ್ತಾನಾ ದೊನ್ವಾರ್ ಪರ್ತಾಲೊ.

ಸುತಾಚೆಂ ಪೊಂತ್ ಧರ್ನ್ ಉಮ್ಕಳ್ತಾನಾ, ಕುಟ್ಮಾ ಜಿವಿತಾಚಿಂ ಸತಾಂ ದೊಳ್ಕಾಂಕ್ ತೊಪ್ತಾನಾ, ಇತ್ಲೊಚ್ ಸಂಸಾರ್ಗಿ ಮ್ಹಳ್ಳೆಂ ಸವಾಲ್ ಉದೆಲೆಂ. ಜಿಣಿ ಕಿತೆಂ ಮ್ಹಳ್ಳೆಂ ಕಳ್ತಾನಾ, ಸತಾಚ್ಯಾ ಪಾಟ್ಲಾನ್ ವಚೊಂಕ್ ಆಸ್ಚ್ಯಾ ಅಡ್ಕಳಿ ಆನಿ ಆಕಾಡೆ ಪಳೆತಾನಾ ಸಲ್ವಣಿ ಮುಕಾರ್ ರಾವೊನ್ ಖೆಳ್ಕುಳಾಂ ಕರ್ತಾ ತಶೆಂ ಭೊಗ್ಲೆಂ.

ಖಂಚಿ ವಾಟ್ ಧರುಂ? ಖಂಚೆಂ ಕಾಮ್ ಪಯ್ಲೆಂ ಹಾತಿಂ ಧರುಂ? ರೀಣ್ ಫಾರಿಕ್ ಕರುಂ? ಪಡೊಂಕ್ ಆಯ್ತೆಂ ಜಾಲ್ಲೆಂ ಘರ್ ಉಬೆಂ ಕರುಂ? ಶಿಕಪ್ ಮುಕಾರುನ್ ವ್ಹರುಂ? ಆವಯ್ಲಿ ಭಲಾಯ್ಕಿ ಸಾಂಬಾಳುಂ? ತಿಚಿ ಚಾಕ್ರಿ ಕರುಂ? ಭರ್ತರ್ ಆಸ್ಚೆ ಕುಡಿಚೆ ಆಟಿವಿಟಿ ಶಾಂತ್ ಕರುಂ? ದೆವಾನ್ ಮ್ಹಾಕಾ ದಿಲ್ಲ್ಯಾ ದೆಣ್ಯಾಂಕ್ ಅರ್ಥ್ ದೀಂವ್? ಆಸ್ಚ್ಯಾ ದಿವ್ಯಾಂಕ್ ರಾಕೊನ್ ವ್ಹರುಂ? ಮೊಸೊರ್ ಪಾಂವ್ಚ್ಯಾ ಲೊಕಾಥಾವ್ನ್ ಕಶಿ ಸುಟ್ಕಾ ಜೊಡುಂ? ಸವಾಲಾಂ ಸವಾಲಾಂ... ಉದೆತಾನಾ ಆವಾಜ್ ಆಯ್ಕಾಲೊ - 'ಮೊಸಾಕ್ ಒಕತ್ ನಾ, ಬರೆಂ ತೆಂ ವೀಂಚ್ ಆನಿ ಜಿಣಿ ಸುಫಳ್ ಕರ್.'

ಲಾಯಿಲ್ಲೆ ಸರ್ವ್ ಕಾವಾತೆ ಮಾಡ್ ಜಾಲೆ. ಕೋಂಬ್ ಪುಲ್ಲೆ, ಶಿಮ್ಪೆಂಭರ್ ಬೊಂಡಿಯೊ ಜಾಲ್ಯೊ. ಕರ್ಕು ಜಾವ್ನ್ ಬೊಂಡೆ ಆಯ್ತೆ ಜಾಲ್ಲೆ. ಬೊಂಡ್ಯಾಚಿ ಜಡಾಯೆಕ್ ಶಿಂಮ್ಪೆಂ ಮೊಡ್ತಾ ಕೊಣ್ಣಾ ಮ್ಹಳ್ಳಿ ಭಿರಾಂತ್. ಪುಣ್ ಚಿಂತಿನಾಸ್ತಾನಾ ಜಡಾಯ್ ಖಂಚ್ಯಾನ್ ಉಣಿ ಜಾಲಿ ಹಾಂವ್ ನೆಣಾಂ.

ತ್ಯಾ ವೆಳಾರ್ ಕಿತೆಂಚ್ ಆಯ್ಕೊಂಕ್ ನಾ. ಕಸಲೊ ಅಪ್ಪಾದ್ ಮ್ಹಜೆರ್ ಧಾಂಪುಂಕ್ ನಾ. ಉಟ್ಲೆಂ ಜಾಂವ್ಕ್ ನಾ. ಬಸ್ಲೆಂ ಸಾರ್ಕೆಂ ನಾ. ಗೆಲ್ಯಾರೀ ಜಾಯ್ನಾ, ವಚನಾ ಜಾಲ್ಯಾರೀ ಜಾಯ್ನಾ. ಕೊಣಾಲಾಗಿಂ ಉಲಯ್ಪಾರೀ ದುಬಾವ್. ಉಲಯ್ಪಾ ಜಾಲ್ಯಾರ್

ಹಂಕಾರ್. ತ್ಯಾ ವೆಳಾರ್ ಕೆಲ್ಲ್ಯೊ ಅಕ್ಶಾನ್, ಆಯ್ಚೆ ಭರ್ತೀ ಸಾಂಗೊನ್ ಗಸ್ ಪುಸುಂಕ್ ಪಳೆತಾನಾ ತಾಂಚ್ಯಾ ಪಾತ್ಕಾಚೊ ಪಡ್ಲೊ ಉಕ್ಲಿಯಾಂ ತಶೆಂ ಭೊಗ್ತಾ. ಪುಣ್ ತಶೆಂ ಕೆಲ್ಯಾರ್ ಮ್ಹಾಕಾ ಆನಿ ತಾಂಕಾಂ ತಫಾವತ್ ಕಿತೆಂ? ಕಶ್ಟಾಂಚೆ ಬೊಶಿಯೆಂತ್ಲೆ ಎಕೆಕೆ ಉಂಡಿಯೆಕೀ ಕಿತೆಂ ನಾ ಕಿತೆಂ ಆಯ್ಕೊಂಕ್ ಮೆಳ್ತಾನಾ ಕಾಳಿಜ್ ಗುಪಿತ್ ರಡ್ತಾಲೆಂ. ಮನ್ ಭೆಸಾಂ ಜಾತಾಲೆಂ. ಪುಣ್ ದೊಳ್ಯಾಂಚಿಂ ದುಕಾಂ ಸುಕ್ಲೆಂ.

ಕಿತ್ಯಾಕ್ ರಡೊಂ? ಕೊಣಾಖಾತಿರ್ ರಡೊಂ? ಆಯ್ಕಾತಲೊ ಕೋಣ್ ಆಸಾ? ದುಬಾವಾನ್ ಮ್ಹಾಕಾ ಧೊಸ್ತಾನಾ ನಾಸ್ ಜಾಂವ್ಚ್ಯಾ ತಶೆಂ ಭೊಗ್ತಾಲೆಂ. ಖಿಟ್ಯಾರ್ ಆಸ್ಚೆ ಆವಯ್ಕ್, 'ತುಂ ಜೆವ್ಲಿಯ್? ನ್ಹಾಲಿಯ್?' ಮ್ಹಣ್ ವಿಚಾರ್ತಲಿಂ ನಾತ್ಲಿಂ ತರೀ, ಮ್ಹಜೆ ವಿಶ್ಯಾಂತ್ ತಿಚೆ ಕಾನ್ ಭರುನ್, ರಾಗ್ ಹಾಡವ್ನ್, ತಿ ಖಾಣ್ ಜೆವಣ್ ಸೊಡ್ನ್ ರಡ್ತಾನಾ, 'ಮ್ಹಾಕಾ ಕಿತ್ಯಾಕ್ ದೇವ್ ಆಪಯ್ತಾ? ಮರ್ಯಾದ್ ಸೊಡುನ್ ಜೊಡ್ಲೆಂ ಖಾವ್ನ್ ಹಾಂವೆಂ ಕಿತ್ಯಾಕ್ ಆಸಜೆ? ಮ್ಹಜ್ಯಾ ಖಿಂಚ್ಯಾ ಪಾತ್ಕಾಕ್ ತುಂ ಜಲ್ಮಲೆಂಯ್?'

ಅಶೆಂ ತಿಣೆ ತೀರ್ ಮಾರ್ತಾನಾ ಮ್ಹಜ್ಯಾ ಸೊಸ್ತಿಕಾಯೆಚೊ ಕಾಟ್ ತುಟ್ತಾಲೊ. ಉತ್ರಾಂ ಭಾಯ್ ಪಡ್ತಾಲಿಂ. 'ಮ್ಹಾಕಾ ಕಿತೆಂ ಕಳಿತ್? ಹಾಂವೆಂ ತುಜ್ಯಾ ಗರ್ಭಾಂತ್ ವಾಡೊಂಕ್ ವಾ ಹ್ಯಾ ಕುಟ್ಮಾಂತ್ ಜಲ್ಮೊಂಕ್ ಅರ್ಜಿ ಫಾಲುಂಕ್ ನಾ.' ರಾಗಾಚ್ಯಾ ವೆಳಾರ್ ಉತ್ರಾಂ ಸುಟ್ತಾಲಿಂ, ಉಪ್ರಾಂತ್ ರಡ್ತಾಲಿಂ. ಮ್ಹಜೆ ಮತಿಕ್ ಜಾಲ್ಲ್ಯಾ ಫಾಯಾಂಚಿ ದೂಕ್, ಮಾತ್ಯಾರ್ ವ್ಯಾವಯಿಲ್ಲ್ಯಾ ವಜನಾಚಿ ಜಡಾಯ್ ಕೋಣೀ ಕಿತ್ಯಾಕ್ ಪಳೆನಾಂತ್?

ತಿ ಪ್ರಾಯೆನ್ ಪಿಕ್ಲ್ಯಾ, ಪಿಡೆಚ್ಯಾ ಭರಾನ್ ಥಕ್ಲ್ಯಾ. ನಿದಲ್ಲ್ಯಾ ತಿಕಾ ಕೊಣೆಂಯ್ ಯೇವ್ನ್ ಸಾಂಗ್ಲೆಂಚ್ ಸತ್. ಹಾಂವೆಂ ತಶೆಂ ಸಾಂಗೊಂಕ್ ನಜೊ ಆಸ್ಲೆಂ, ಧೊಡ್ಯಾ ವೆಳಾನ್ ತಿಚೊಯ್ ರಾಗ್ ನಿಂವ್ತಾಲೊ. ಮ್ಹಜಿ ತಕ್ಲಿ ಥಂಡ್ ಜಾತಾಲಿ. ತಿ ಮ್ಹಾಕಾ ಲಾಗಿಂ ಆಪಯ್ತಾಲಿ, ಪಾಟ್ ಪೊಶೆತಾಲಿ ಆನಿ... "ಆಸ್ಲೆಂ ಸಕ್ಡ್ ಮ್ಹಜೆಂ ಆನಿ ತುಜೆಂ ಮ್ಹಣೊನ್ ಪೊಟ್ಲಿ ಬಾಂದುನ್ ಗೆಲಿಂ. ತುಕಾ ಆಮಿ ಕಾಂಯ್ ಉರಂವ್ಕ್ ನಾ, ಪುತಾ ಹಾಂವೆಂ ಉಲಯಿಲ್ಲೆಂ ಮತಿಂತ್ ದವರಿನಾಕಾ" ಮ್ಹಣೊನ್ ರಡ್ತಾನಾ ಆಮ್ಚಿ ರಾಜಿ ಜಾತೆಲಿ.

ಬೊಂಡೆ ಆಸ್ಲೆ ಅಡ್ಲರಾಂ ಜಾತಾನಾ ಎಕಾ ವರ್ಸಾ ಪಾವ್ನ್ ದಾರಾರ್ ಉಬೊ ಜಾಲ್ಯಾರೀ ಪಾವ್ನಾಚಿ ಝಳಕ್ ನಾ. ಉದ್ಯಾಚೊ ಆಸ್ಲೊ ಆಸ್ಲಾಂನಿ ಫಾಲ್ಲೆಂ ಬಿಂ ಕಿರಲ್ಲೆಂ ತರೀ ಉಪ್ರಾಂತ್ ಪಾವ್ನ್ ಹಾತ್ ದಿತಾನಾ, ನೇಜ್ ಸುಕೊನ್ ಮೊರ್ತಾನಾ, ಭುಂಯ್ಕಾರ್ ಮೊಳ್ಬಾಕ್ ದೀಶ್ಚೆ ಲಾವ್ನ್ ಸುಸ್ಕಾರ್ ಸೊಡ್ತಾಲೊ. ದಿವ್ಯಾಂನಿ ಬೊಂಡ್ಯಾಂಚಿಂ ಅಬಿಶೇಕ್ ಜಾತಾನಾ, ಇಗರ್ಜಾಂನಿ ವೊರೆಸಾಂವ್ ಚಲ್ತಾನಾ, ಪಳ್ಳ್ಯಾಂನಿ ಧುಂಪ್ ಆನಿ ಚದ್ದಾರ್ ಕಾಣಿಕ್ ಅರ್ಪಿಲಿ. ಪುಣ್ ಪಾವ್ನಾಕ್ ಲೊಕಾಚೆಂ ಮಾಗ್ಣೆಂ ರಜಾರ್ ಪಾವೊಂಕ್ಚ್ ನಾ.

ತವಳ್ 'ಮನ್ಶಾಂಚೆಂ ಪಾತಕ್ ಚಡ್ ಜಾಲಾಂ. ದೇವ್ ಕಿತ್ಲೆಂ ಮ್ಹಣೊನ್ ಸೊಸ್ತಲೊ?' ಮ್ಹಣೊನ್ ದಾದ್ಲೆ ಪಾತ್ಕಾಂಚೆಂ ಲೇಕ್ ಕಾಡ್ತಾನಾ, ಸ್ತ್ರಿಯೊ 'ಅಶೆಂ ಜಾಲ್ಯಾರ್ ಮುಕಾರ್ ಮಾತ್ರಿ ಖಾಯ್ಚೆ' ಅಶೆಂ ಪುರ್ಪುರಿತ್ ನಿಮಾಣೆಂ ಲೊಕಾಚೆ ಬೊಬಾಟೆಚಿ ದಾವ್ ಮೊಳ್ವಾಕ್ ತೆಂಕ್ಲೆ ಕೊಣ್ಣಾ; ಎದೊಳ್ ರಿತೆಂ ಆಸ್ಲೆಂ ಮೊಳಬ್ ಕಾಳ್ಯಾ ನ್ಹೆಸ್ಲಾನ್ ಆಯ್ಲೆಂ ಜಾಲೆಂ.

ತವಳ್ ಸಂಸಾರಾ ಥಾವ್ನ್ ಸುಟ್ಕೆಕ್ ಆಶೆಂವ್ಚೊ ಜೀವ್, ಜಲ್ಮ್ ದಿಲ್ಲ್ಯಾ ಭುರ್ಗ್ಯಾಂಚೆಂ ಬರ್ಪೂರ್ ಸುಖ್ ಖಾವ್ನ್, ಕೆದಾಳಾ ಏಕ್ ಪಾವ್ಟಿಂ ಹೆ ಕುಡಿಂತ್ಲೊ ಜೀವ್ ತುಟತ್ ಮ್ಹಣೊನ್ ವರ್ಸಾಂ ಥಾವ್ನ್ ಮಾಗೊನ್ ಆಸ್ಲೊ ಆತಾಂ ಮೆಕ್ಳೊ ಜಾತಾನಾ, ಸುಕೊನ್ ಫುಟೊನ್ ಬರಂಟ್ ಜಾಲ್ಲೆ ಭುಂಯ್ಕಾ ಶಿರಾಂದಾರಿಂಚೊ ಪಾವ್ನ್ ವೊತ್ಲೊ.

ಮಾಂಯ್ಕಾ ಆಶೆಲ್ಲೆಂ ಮೆಳ್ಳೆಂ, ಸಮಾದಾನ್ ಲಾಬ್ಲೆಂ, ಸುಶೆಗ್ ಮೆಳ್ಳೊ. ತಾಪೊನ್ ಕರ್ಪಲ್ಲೆ ಭುಂಯ್ಕಾ ಪಾವ್ನ್ ಥಂಡಾಯ್ ದಿಲಿ.

ಮಾತ್ಯೆಚೆಂ ಮಾತ್ಯೆಕ್ ಪಾಟಿಂ ವೆತಾನಾ, ಎದೊಳ್ ಪಯ್ಸ್ ರಾವೊನ್ ಧುಂವರ್ ಪಳೆತಾಂ, ಮೊಡೆಂ ನ್ಹಾಣಂವ್ಕ್ ಆತುರಾಯೆನ್ ಥಾಂವೊನ್ ಆಯ್ಲಿಂ. ವರ್ಸಾಂಚೆಂ ವರ್ಸಾಂ ಭಿತರ್ ಪಡ್ಲಿ, ಮ್ಹಾತಾರೆಕ್ ಕಿಲ್ಲೆ ಫಾಯ್ ಆನಿ ಕಿಡೆ ಪುಣಿ ಪಡ್ಲ್ಯಾತ್ಗೀ ಪಳೆಯಾಂ, ಉಪ್ರಾಂತ್ ತಾಚೆಂ ಮಾತೆಂ ಸಕ್ಲಾ ಫಾಲಿಜೆ, ತಾಚ್ಯಾ ನಾಂವಾಕ್ ಕರಿ ಪುಶಿಜೆ ಮ್ಹಳ್ಳೆ ಉರ್ಬೆನ್ ಆಯಿಲ್ಲ್ಯಾ ತಾಂಚಿ ಬಿರ್ಮತ್ ದಿಸ್ಲಿ.

ಪಾಪ್ ಸೊಡ್ಲೆಂ, ನಿರಾಸ್ಪಣ್ ಮೆಳ್ಳೆಂ. ವ್ಹಯ್ ಕೂಡ್ ಭಾಗೆಟಿ ಜಾಲ್ಲಿ ತರೀ ಫಾಯ್, ರೂಂವ್, ಉವೊ ತಿಚೆಲಾಗಿಂ ಯೇಂವ್ಕ್ ಭಿಯೆಲ್ಲೆಂ ಸತ್ ದಿಸ್ತಾನಾ, ಎಕೆಕ್ಲಿಂಚ್ ಪಾಟಿಂ ಸರ್ತಾನಾ, ಮ್ಹಜ್ಯಾ ದೊಳ್ವಾಂತ್ ಭರ್ವಸೊ ಉದೆಲೊ.

ಅನಾತ್ ಮ್ಹಳ್ಯಾರ್ ಕೋಣ್? ಜವಾಬ್ ದೀಂವ್ಕ್ ಕಶ್ಯ್, ಅರ್ಥ್ ಕರುಂಕೀ ಅಸಾಧ್ಯ್, ಎದೊಳ್ ರಾಕ್ಲೊ ಏಕ್ ತರೀ ಜೀವ್ ಆಸಾ ಮ್ಹಳ್ಳೆಂ ಧಯ್ತ್ ಆಸ್ಲೆಂ. ಆಜ್ ತಿಯ್ ಭಾಯ್ ಸರ್ನ್ ವೆತಾನಾ ಎಕ್ಸುರಿಂ ಜಾಲಿಂ, ತಿಚೆಂ ಅಂತ್ಯ್ ಜಾಲೆಂ. ಬರೆಂ ಆನಿ ವಾಯ್ ಸರ್ವ್ ಸಂಸಾರಾಂತ್ ಲಾಂಬ್ ಕಾಳ್ ಮಾಂದ್ರೆರ್ ಪಡೊನ್ ಭೊಗುನ್ ಮ್ಹಜೆಂ. ಜಿವಿತ್ ಸಾಸ್ಣಾಕ್ ಪುರೊ ಮ್ಹಣೊನ್ ಸಿಮಿಸ್ತಿಂತ್ ವಿಶೆವ್ ಘೆತಾನಾ, ಸಗ್ಳಿಂ ಪಾಟ್ ಫಾಲ್ತಾಚ್ ಎಕ್ಸುರಿಂಚ್ ಖೊಬ್ ರಡ್ಲಿಂ. ಮ್ಹಜಿಂ ದುಕಾಂ ಪಾವ್ತಾಚ್ಯಾ ಉದ್ಯಾಂತ್ ಮೆಳ್ಳೊನ್ ವ್ಹಾಳೊನ್ ಗೆಲಿಂ.

ಆತಾಂ ಘರ್ ಖಾಂವ್ಕ್ ಯೆತಾಲೆಂ. ಪುಣ್ ಸಯ್ಲಾಪಾಚೊ ಆವಾಜ್ ಉಟ್ಲೊ. 'ಅಬ್ಬಾ ತುಂ ಜಾಲ್ಲ್ಯಾನ್ ರಾವ್ತಾಯ್?' ಹಾಂವ್ ಜಾಲ್ಲಿಂ ತರ್...? ಕಿತೆಂ ಕರ್ಯೆತ್? ಖಿಯ್ ವಚ್ಯೆತ್? ಕೋಣ್ ಮ್ಹಜಿಂ? ಸಕ್ಡಾಂಕಿ ಉಡಾಸ್ ತಾಂಚೆ ಗರ್ಜಿಂತ್. ಉಪ್ರಾಂತ್ ದುದಾಂತ್ಲಿ ಸಾಯ್ ಕಾಡುನ್ ಉಡಂವ್ಚ್ಯಾಪರಿಂ ಉಡಯ್ತಾನಾ ಖಿಯ್ ವಚೊಂ?

ಏಕ್ ಮಾತ್ರ್ ವಾಟ್ ಆಸ್ಲಿ. ಹಾಂವೆಂಯ್ ಮೊರಜೆ. ಕಶೆಂ ಮೊರೊಂ? ಜೀವ್‌ಫಾತ್ ಕರುಂ? ತವಳ್ ದೋನ್ ತೀನ್ ದೀಸ್ ಉದಕ್ ಮಾತ್ರ್ ಪಿಯೆವ್ನ್ ವಾಂಚ್ಯಾಂ ತರ್ ಆತಾಂ ಕಿತ್ಯಾಕ್ ಮೊರಜೆ? ಮ್ಹಜ್ಯಾಕೀ ಕಶ್ಟಾಂಚಿಂ ನಾಂತ್‌ಗೀ? ಪುಣ್ ಏಕ್ ಉತರ್ ಕೆದಾಳಾರೀ ದುಕಯ್ತಾ - 'ತುಕಾ ಕಿಶೆಂ ಏಕ್ ಜೀವ್ ಸದಾಶಿವ್, ಮಾರ್ತಲೊ ಘೊವ್ ನಾ, ವಿಚಾರ್ತಲಿಂ ಭುರ್ಗಿಂ ನಾಂತ್. ಕಶೆಂಯ್ ಆಸ್ಲೆತ್? ಖಂಯ್ ವಚ್ಯೆತ್? ಖಂಯ್ ಯೆವ್ಚೆತ್?' ಹಾಸೊ ಯೆತಾತ್ ಆಯ್ಕಾತಾನಾ. ರೆಡ್ಯಾಚಿ ದೂಕ್ ಕಾವ್ಯಾಂಕ್ ಕಿಶೆಂ ಕಳೆತ್? ಸಾಂಗ್ಲಿಂ ಎಕ್ಕುರಿಂ ರಾವೊಂದಿತ್ ತವಳ್ ಕಳ್ತಾ ತೆಂ ಸುಖ್ ಆನಿ ದೂಖ್. ಜೀವ್ ವೆತಾ ಮ್ಹಳ್ಯಾರ್ ಏಕ್ ಥೆಂಬೊ ಉದಕ್ ದಿಂವ್ಚಿ ಗತ್ ನಾ. ಪಡ್ಲ್ಯಾರ್ ಉಟಂವ್ಚೊ ಹಾತ್ ನಾ. ನಾಂವ್, ದುಡು, ಅದಿಕಾರ್ ಆಸೊನ್ ಕಿಶೆಂ ಫಾಯ್ಲೊ? ಆಮ್ಕಾಂ ಸಮ್ಜೊಂಕ್ ಸಕ್ಚೊ ಏಕ್ ಜೀವ್ ನಾ ತರ್?

ಮಾಡ್‌ಭರ್ ಶಿವ್ಪಿಂ ದೆಂವ್ಚ್ಯಾಂತ್, ಕೊಂಬಾಂಥಾವ್ನ್ ಸುಕ್ಯಾ ನಾಲಾಂ ಪರ್ಯಾಂತ್ ಇತ್ಲ್ಯಾ ವರ್ಸಾಂನಿ ಬರೆಂ ಫಳ್ ಲಾಬ್ಲಾಂ. ಮ್ಹಾಕಾ ಪರತ್ ಪರತ್ ಉಡಾಸ್ ಯೆತಾ, ಜಲ್ಮ್ ದೀವ್ನ್ ನೋವ್ ಮಯ್ಚೆ ವ್ಹಾವ್ನ್, ಪಾನೊ ಚಿಂವೊನ್, ಪಿಡೆಶಿಡೆನ್ ಆದಾರ್ ದೀವ್ನ್, ಶಿಕಪ್ ಆನಿ ಫುಡಾರ್ ದಿಲ್ಲಿಂ ಭುರ್ಗಿಂ, ಸಾಂಗಾತ್ ಮೆಳ್ತಚ್, ಸಕ್ಳಡ್ ನೆಗಾರುನ್ 'ಮ್ಹಜೊ ವಾಂಟೊ ದಿಯಾ' ಮ್ಹಣ್ ಸವಾಲ್ ಉಡಯ್ತಾನಾ, ಪ್ರಾಯೆಚ್ಯಾ ಭರಾರ್ ಭುಂಯ್ಕ್ ನಮಸ್ಕಾರ್ ಕರ್ಚ್ಯಾ ಆವಯ್-ಬಾಪಾಯ್ಕ್ ಕಿತ್ಯಾಕ್ ವಿಸ್ತತಾತ್?

ಆಪ್ಣಾಚ್ಯಾಕೀ ಧಾಕ್ಪಲಿಂ ಆಸಾತ್. ತಾಂಕಾಂ ಆನಿ ಪ್ರಾಯೆರ್ ಪಿಕ್‌ಲ್ಯಾ ತಾಂಚೊ ಗ್ರಾಸ್ ಜಾಯ್ ಮ್ಹಳ್ಳೆಂ ವಿಸೊನ್, ಸ್ಪರ್ಧಾನ್ ಆಸ್‌ಲ್ಲೆಂ ಬಾಂದುನ್ ವ್ಹರತಾನಾ ಕಿತ್ಯಾಕ್ ತಾಂಚೆಂ ಮನ್ ಮೊವಾಳುಂಕ್‌ನಾ?

ಮನ್ಯಾನ್ ಹಾತ್ ಸೊಡ್ಲೊ, ದೆವಾನ್ ಸೊಡುಂಕ್ ನಾ. ಧಯ್ತ್ ದಿಲೆಂ, ಕರಿನಾತ್ಲೆಂ ಕಾಮ್ ನಾ. ಸಾಂಗಾತಾಚ್ ಶಿಕ್ವಾಚಿ ಲಾಗ್‌ಲ್ಲಿ ಭುಕ್ ಥಾಂಬಯ್ತಾನಾ, ಕೊನ್ಯಾಥಾವ್ನ್ ಮನ್ಯಾಕ್ ಹಾಡ್ತಾನಾ, ಮ್ಹಜಿಂ ಮ್ಹಳ್ಳೆಂ ಸಗ್ಳಿಂ ಪಯ್ಸ್ ವಚೊನ್ ಏಕ್ ಮೊಡ್ಕೊರ್ ಘರಾಂತ್ ಜಿಯೆತಾನಾ ಪಾವ್ನ್ ಮಾರ್ಲೊ. ಉದಕ್ ಚಡ್ಲೆಂ, ಆವ್ ಆಯ್ಲೆಂ. ದೆಂವ್ಚಾನಾ ಮೊಳ್ಳಿ ಉರ್ಲಿ. ತಾಂತುಂ ಲಾಯಿಲ್ಲೆಂ ಬೆಳೆಂ ಯೆತೇಶ್ಚ್ ಫಳ್ ದಿಂವ್ಚ್ಯಾಪರಿಂ ಮ್ಹಜ್ಯಾ ಜಿವಿತಾಂತ್ ಆಯಿಲ್ಲೊ ಆವ್ ದೆಂವ್ಚಾನಾ ಉರ್‌ಲ್ಲೆ ಮೊಳ್ಳೆಚ್ಯಾ ಇಚಾಂತ್ ಜಿವಿತಾಚೆಂ ತುಪೆಂ ಭರ್ಚ್ಯಾ ತಿತ್ಲೆಂ ಬೆಳೆಂ ಪಿಕ್ಲೆಂ.

ಮ್ಹಜೆಂ ಸ್ಲಾನ್ ಬದ್ಲಲೆಂ. ಆತಾಂ ತಾಂಚೆ ಗರ್ಟೆಚಿ ಪಟ್ಟಿ ಘೆವ್ನ್ ಯೆತಾನಾ ಪಾಟ್ಲೊ ಫಾಯ್ ಪರತ್ ಜಿವೊ ಜಾಲೊ. ಫಾರಿಕ್ವಣ್ ಫೆಂವ್ಕ್ ತಾಳ್ಳಿ ಆಯ್ಲಿ. ತವಳ್ ಮಾಂಯ್ನ್ ಪ್ರಾಣ್ ಕೆಲ್ಯಾ ದಿಸಾಚೊ ಆವ್ತಾರ್ ಮತಿಂತ್ ಆಯ್ಲೊ. ಮ್ಹಜೆಲಾಗಿಂ ಚಿಲ್ಲರ್ ಥೊಡೆ ಪಯ್ಚೆ ಆಸ್‌ಲ್ಲೆ. ಮೊರ್ನಾಚಿ ತಯಾರಾಯ್ ಭರಾನ್ ಚಲ್ತಾಲಿ. ಆತಾಂ ಆಯಿಲ್ಲಿಂ ತಿ ಜಿವಂತ್ ಆಸ್ತಾನಾ ಆಯಿಲ್ಲಿಂ ಜಾಲ್ಯಾರ್ ತಿ ಸಮಾದಾನಾನ್ ಪುಣಿ ಪ್ರಾಣ್ ಸೊಡ್ಲಿ.

ಪುಣ್... ತಿಚೆ ತೆ ನಿಮಾಣೆ ಘಡಿಯೆರ್ ಆಮಿ ಕಿತೆಂ ದಿಲ್ಲೆಂ? ಆಮಿ ಝಗ್ಡೆಂ ಕೆಲ್ಲೆಂ. ಮೊರ್ತಾನಾ ತಿಚೆ ದೊಳೆ ಆಮ್ಕಾಂ ಪಳೆವ್ನಾಚ್ ಉರ್ದೆ. ಆಮಿ ತಿತ್ಲೆಂಯ್ ಸುಖ್ ತಿಕಾ ದಿಲ್ಲೆಂ. ತಿಚೆ ನಿಮಾಣೆ ತೆ ಥೊಡೆ ದೀಸ್ ಆಮ್ಚ್ಯಾ ದುಸ್ಮಾನಾಂಕೀ ಮೆಳೊಂಕ್ ನಜೊ. ಭುರ್ಗಿಂ ಆಸ್ಚ್ಯಾಕೀ ತಿಂ ನಾತ್ಲಿಂ ತರ್ಚ್ ಬರಂ ಆಸ್ಲೆಂ.

ಸ ಮಯ್ನಿ ತಿ ಮತಿರ್ ನಾತ್ಲಿ. ಹಾಂವ್ ಮತಿರ್ ಆಸೊನ್ ಅಂದ್ಕಾರಾಂತ್ ಆಸ್ಲಿಂ. ತಿಣೆ ಸೊಸ್ಲೆಂ ಮುಗ್ಡಾಲೆಂ, ಪುಣ್ ಹಾಂವೆಂ ಆನೀಕೀ ಜಿಯೆಚೆ. ಭಿರಾಂತ್ ಭರ್ಲಿ, ವೇಳ್ ಧಾಂವ್ಲೊ. ಚಿಂತ್ಲ್ಯಾಪರಿಂ ಕಾಳೊಕ್ಚ್ ಉರೊಂಕ್ ನಾ. ಉಜ್ವಾಡಾಚೊ ಸುರ್ಯೊ ಉದೆವ್ನ್ ಆಯ್ಲೊ. ವಾಟ್ ಮೆಳ್ಳಿ, ಚಿಂತಿನಾತ್ಲೆಂ ಘಡ್ಲೆಂ.

ಆವ್ ದೆಂವ್ತಾನಾ ಮೊಳ್ಳಿ ಬಸ್ತಾ. ಆವ್ ದೆಂವ್ತಾನಾ ಬರೊ ಪಾವ್ನ್ ಆಯ್ಲಾರ್ ಮೊಳ್ಳಿ ಧುಂವೊನ್ ವೆತಾ. ನಾ ಜಾಲ್ಯಾರ್ ಭುಂಯ್ತ್ ಮಾಂಡುನ್ ಪಾಂಯ್ ದವರ್ತಾನಾ ನಿಸರ್ತಾ. ಲಾಯಿಲ್ಯಾ ಗಾದ್ಯಾಂನಿ ಮೊಳ್ಳಿ ಬಸ್ತಾರ್ ಬರೆಂ ಪೀಕ್ ಮೆಳ್ತಾ. ಮಾಂಡಾಚಿ ಉತ್ಪತ್ತ್ ವಾಡಿ, ನಾಲಾಂಚಿ ರಾಸ್ ಭರ್ಲಿ. ಆವಯ್-ಬಾಪಾಯ್ಚಿ ಸೆವಾ ಕೆಲ್ಲಿ ಪಾಡ್ ಜಾಯ್ನಾ. ತಾಚೆಂ ಇನಾಮ್ ಖಂಡಿತ್ ಆಸಾ.

ಆಜ್ ಪರತ್ ಮೊಳ್ಳಾಕ್ ಬುರಾಕ್ ಜಾಲ್ಯಾಪರಿಂ ಪಾವ್ನ್ ಯೆತಾ. ಪುಣ್ ಘರಾ ಭಿತರ್ ಉದಕ್ ಮಾರಿನಾ. ಆಂಗ್ಣಾಂತ್ ಘಾಲ್ಲ್ಯಾ ಇಂಟರ್ಲೊಕಾಥಾವ್ನ್ ಉದಕ್ ವ್ಹಾಳೊನ್ ವೆತಾ. ಪಾಚ್ಚೊ ರಂಗ್ ಪಳೆಯಾನಾ ಮತಿಕ್ ಸಮಾದಾನ್ ಭೊಗ್ತಾ. ಪುಣ್ ಪಾವ್ನಾಚೊ ಲೋಟ್ ಪಳೆಯಾನಾ ಮಾಂಯ್ನ್ ಪ್ರಾಣ್ ಕೆಲ್ಲಿ ತಿ ಘಡಿ ಪರತ್ ಜಿವಿ ಜಾತಾ. ಆಜ್ ಕೋಣ್ ತರೀ ಭುರ್ಗ್ಯಾಂಕ್ ಜಡ್ ಜಾಲ್ಲಿಂ ಆವಯ್ ವಾ ಬಾಪುಯ್ ಮೆಲ್ಯಾಂತ್ ಕೊಣ್ಣಾ? ಅಶೆಂ ಭೊಗ್ತಾನಾ ಘಾಯಾಚೆ ಮಾವೆಥಾವ್ನ್ ರಗತ್ ದೆಂವ್ತಾ!

000

ಸುಟ್ಕಾ ಆಶೆತಾನಾ...

ಸೌರಾಷ್ಟ್ರಾಚೆ ಹೈ ಗಾಂಧಿ ಧಾಮ್ ಹಳ್ಳೆಂತ್ ನವೆಂಬರ್, ದಸೆಂಬರ್ ಮಹಿನ್ಯಾಂತ್ ಚಿಂತುಂಕ್ ಅಸಾಧ್ಯ್ ಜಾಲ್ಲೆಂ ಹಿಂವ್. ಮ್ಹಜ್ಯಾ ಕಾಮಾಕ್ ವಾರೆಂ, ಪಾವ್ನ್, ಧಗ್ ವಾ

ಹಿಂವ್ ಮ್ಹಳೊ ಭೇಧ್ ನಾತ್‌ಲ್ಲೊ. ಆಶೆವ್ನ್.. ಆಶೆವ್ನ್ ಆಪ್ಣಾಯಿಲ್ಲ್ಯಾ ಹ್ಯಾ ಹುದ್ದಾಕ್ ಪಾಟಿಂ ಫುಡೆಂ ಕೆಲ್ಯಾರ್ ಮ್ಹಜ್ಯಾ ಆಶೆಲ್ಲ್ಯಾ ಸ್ವಪ್ನಾಚಿ ಗತ್ ಕಿತೆಂ?

ವ್ಹಯ್, ಹಾಂವ್ ಎಕ್ಲೊ ದಾಕ್ತರ್. ಜಿವಾ ಆನಿ ಮೊರ್ನಾ ಮಧೆಂ ಝುಜ್ ಮಾಂಡ್ಲ್ಯಾ ಪಿಡೆಸ್ತಾಂಕ್ ರಕ್ಪಣ್ ದಿಂವ್ಚೊ ರಕ್ಪಣ್. ಹಿಂವಾನ್ ಹಾತ್-ಪಾಯ್ ಕಾಂಪ್ತಾಲೆ. ಪುಣ್ ಸೊವಯೆಚ್ಯಾ ಬಳಾನ್ ಹಾತ್ ಸ್ಪೇರಿಂಗ್ ಘುಂವ್ಡಾಯ್ತಾಲೆ. ಮನ್ ಮ್ಹಜೆಂ ಅಸಂತುಷ್ಟ್ ಜಾವ್ನ್ ರಸ್ತಾಲೆಂ. ಆಯ್ಚ್ಯಾ ತೈ ಮೊರ್ನಾ ಪಾವ್ಲೆಲ್ಯಾ ವ್ಯಕ್ತಿಕ್ ದೆಖ್ತಾನಾ, ಕಾಳಿಜ್ ಮ್ಹಜೆಂ ಭರಾಧಿಕ್ ಜಾವ್ನ್ ರಸ್ತಾಲೆಂ. ತ್ಯಾ ನಿರಾಧಾರಿ ಕುಟ್ಮಾಕ್ ಚಿಂತ್ತಾನಾ, ಕೂಡ್ ಆನಿ ಅತ್ಮೊ ಬಾರಾಧಿಕ್ ಜಾಲಾ ತಸೊ ಮ್ಹಾಕಾ ಭೊಗ್ತಾಲೆಂ.

ಘರೊ ಯೆಜ್ಞಾನಿ ಕಾಂಯ್ಚಿ ಬಿಬ್ಲೆವಿಣೆಂ ಆಜ್ ಜಾಲ್ಲ್ಯಾ ಪಯಿಲ್ಲ್ಯಾ ಧಖ್ಯಾಕ್‌ಚ್ಚಿ ಬಲಿ ಜಾವ್ನ್ ಮರಣ್ ಪಾವ್ಲೆಲ್ಲೊ ತರ್ ತಾಕಾ ಪಾತ್ಯೆವ್ನ್ ಆಸ್ಲಿಂ ತಾಚಿ ಬಾಯ್ಲೆ ಆನಿ ತೆಗಾಂ ನೆಣೆಂ ಭುರ್ಗಿಂ ಸಂಪಾನಾತ್ಯಾ ತಾಂಚೆ ಜಿಣಿಯೆ ಖಾತಿರ್ ವಿಳಾಪ್ ಕರ್ತಾಲಿಂ. ಚಿಂತಿನಾತ್ಲೆ ಘಡಿಯೆ ತ್ಯಾ ಘರಾಂತ್ ಅನಾಹುತ್ ಘಡ್ಲೆಂ. ತಾರುಂ ಚಲವ್ನ್ ಆಸ್ಲೆಲ್ಲೊ ನಾವಿಕ್ ತೆಂ ಮಧೆಂ ದರ್ಯಾಂತ್ ಆಸ್ತಾನಾ ಕಾಂಯ್ಚಿ ಹಿಶಾರೊ ದೀನಾಸ್ತಾನಾ ತಾಂಕಾಂ ಸೊಡುನ್ ಚಲ್ತಚ್ಚಿ ರಾವ್ಲೆಲ್ಲೊ. ಆತಾಂ ತಾಂತುಂ ಆಸ್ಲೆ ಕೋಣೀ ತೆಂ ಚಲವ್ನ್ ನೆಣಾಸ್ಲೆ.

ಎಕೆ ವಾಟೆನ್ ಭಿರಾಂಕುಳ್ ಗೂಂಡಾಯ್, ಆನ್ಯೆಕೆ ವಾಟೆನ್ ಮಾರ್ಚಿಂ ಊಂಚಾಬಳ್ ಲ್ಹಾರಾಂ! ಲ್ಹಾರಾಂಚ್ಯಾ ಲೊಟಾಕ್ ತಾರುಂ ವಯ್ ಪಂದಾ ಜಾತಾಲೆಂ ತರೀ ಬುಡೊಂಕೀ ಬುಡಾನಾತ್ಲೆಂ. ಹಾಂತುಂ ಆಸ್ಚಾಂನಿ ಹಾಕ್ ಬೊಬ್ ಮಾರ್ಚಿ. ಪೂಣ್ ಸರ್ವ್ ವ್ಯರ್ಥ್ ಹಾಂವ್ ತ್ಯಾ ಪಯ್ಲಾರ್ಯಾಂಕ್ ದೆಕೊನ್ ಅಸಲಿ ನಿಷ್ಪರಾಯ್ ದಾಕಂವ್ಚಿ ದೆವಾಚೆರ್ ಶಿಣೊಂಕ್ ಲಾಗ್ಲೊ.

ಮ್ಹಜೆಂಚ್ ನಿಯಂತ್ರಣ್ ಚುಕ್‌ಲ್ಲ್ಯಾ ಪರಿಂ ಕಾರ್ ಹಾಂವ್ ಧಾಂವ್ಡಾಯ್ತಾಲೊಂ. ಪುಣ್ ಕಾರಾಚಾಕೀ ವೇಗಾನ್ ಮ್ಹಜೆಂ ಚಿಂತ್ನಾಂ ಧಾಂವ್ತಾಲಿಂ. ಸಗ್ಳ್ಯಾನ್ಯಾಯಿ ಧೋವ್ ಆಪ್ಲೆಂ ರಾಜ್ ಚಲವ್ನ್ ಆಸ್ಲೆಲ್ಲೊ. ದೆಕುನ್ ಘಾಂತ್ಯಾಚಿ ಸೊಭಾಯ್ ಚಾಕ್ಲಿ ಉರ್ಭಾ ಹುಮಿದ್ ನಾತ್‌ಲ್ಲೊಂ ಹಾಂವ್ ಯೆತಾನಾ ಎಕಾಚ್ಯಾಣೆ ತ್ಯಾ ಧುಂವೆಚ್ಯಾ ಮಧೆಂ ದಿಸ್ಚ್ಯಾ ರಸ್ತಾಕ್ ದೆಂವ್ತಾನಾ ಕಾರಾಚಿ ಬ್ರೇಕ್ ಮ್ಹಜೆ ಬಿಬ್ಲೆವಿಣೆಂ ಧಾಂಚ್ಲಿ.

ಕಾರ್ ರಾವ್ತಾನಾ ಮ್ಹಜ ದೀಷ್ಟ್ ವಾಚಾಚೆರ್ ಪಡ್ತಾನಾ ವೊರಾಂ ಘಾಂತ್ಯಾಚಿ ಭೆರಿ 6 ಜಾಲ್ಲಿಮ.

ಬಸ್‌ಲ್ಲ್ಯಾ ಥಾವ್ನ್‌ಂಚ್ ಹಾಂವೆ ಹಾರ್ನ್ ಮಾರ್ಲೆಂ. ತಿ ವಸ್ತ್ ಮ್ಹಣ್ಣೆ ಹಾಂವ್ ದೆಖ್ಲಿ ತಿ ವ್ಯಕ್ತಿ ಆಪ್ಲೆಂ ತೋಂಡ್ ಧೊಂಪ್ರಾ ಮಧೆಂ ಲಿಪವ್ನ್ ಬಸ್‌ಲ್ಲಿ ಹಾಲೊಂಕ್ ನಾ. ರಸ್ತಾಚಿ ದೆಗೆನ್ ಬಸ್‌ಲ್ಲ್ಯಾನ್ ಮ್ಹಾಕಾ ಸ್ಪಷ್ಟ್ ದಿಸ್ತಾಲೊ. ತಾಂಬೊ ರಗ್ತಾವರ್ಣಾಚೊ ಸೊಭಿತ್ತ್ ನವೊಚ್ಚಿ ಸಾಡೊ. ಲಾಂಬ್ ತಿಚೆ ಕೇಸ್ ಎಕೆ ಕುಶಿನ್ ನಿವ್ಣೆಂ ತಶೆಂ ಪಡ್ಲೆ. ತಿಚೆ ಬಗ್ಗೆಕ್ ಎಕ್‌ಚ್ಚ್ ಎಕ್ ನರ್ ಮನ್ಯಾಚಿ ಝುಳಕ್ ನಾತ್ಲಿ.

ತಿ ಮ್ಹಜ್ಯಾ ಉಲ್ಕಾಕ್ ಕಾನ್ ದೀನಾತ್‌ಲ್ಲಿ ಪಳೆವ್ನ್ ಲಾಗಿಂ ವಚೊನ್ ದೆಖ್ತಾನಾ ತಿ ಹಿಂವಾನ್ ರೂಕ್ ಜಾಲ್ಲ್ಯೆ ಪರಿಂ ಜಾಲ್ಲಿ. ತಿಕಾ ಹ್ಯಾ ಸಂಸಾರಾಚಿ ಪರ್ವಾ ನಾತ್ಯಾಪರಿಂ ಆಸ್‌ಲ್ಲಿ. ತಿಕಾ ಮ್ಹಜಿ ಅಂತಸ್ಕರ್ನ್ ಜಾಗೆಂ ಜಾತಾನಾ ಹಾಂವೆ ತಿಕಾ ಉಕ್ತುನ್ ಕಾರಾರ್ ಪಾಟ್ಲೆ ಸಿಟಿರ್ ನಿದಾವ್ನ್, ಹೊ ಜೀವ್ ವಾಚಂವ್ಚೆಂ ಖಾತಿರ್ ವೇಗಾನ್ ಕಾರ್ ಮ್ಹಜೆ ಡಿಸ್ಪೆರಿ ಕುಶಿನ್ ಧಾಂವ್ಡಾಯ್ಲೆಂ.

ತಿಚೆ ಕುಡಿಂತ್ ಊಬ್ ಚರ್ತಾನಾ ಮ್ಹಜ್ಯಾ ಪ್ರಯತ್ನಾಕ್ ಜೀಕ್ ಮೆಳ್‌ಲ್ಲಿ ತೃಪ್ತಿ ಲಾಬ್ಲಿ. ತಿಚಾ ತೊಂಡಾರ್ ಜಿವಾಣ್ ಯೆತಾನಾ ಮ್ಹಜೆ ದೊಳೆ ತಿಚೆ ಕುಡಿರ್ ವಿಮರ್ಶಾತ್ಮಕ್ ಜಾವ್ನ್ ಘುಂವೊಂಕ್‌ಲಾಗ್ಲೆ. ಸಾಡೊ ತಿ ನ್ಹೆಸ್‌ಲ್ಲಿ. ಪೂಣ್ ತಿಚ್ಯಾ ಆಂಗಾರ್ ಎಕೊಡೊ ಭಾಂಗಾರಾಚೊ ನಗ್ ಲೆಗುನ್ ನಾತ್‌ಲ್ಲೊ. ಕಾನ್, ಗಳೊ, ಹಾತ್ ಸರ್ವ್ ರಿತೆ. ಪೂಣ್ ತಿ ಭೋವ್ ಸುಂದರ್ ಮ್ಹಳ್ಳ್ಯಾಕ್ ದುಬಾವ್ ನಾತ್‌ಲ್ಲೊ.

ತಿಣೆಂ ದೊಳೆ ಉಘಡ್ತಾನಾ ಹಾಂವ್ ತಿಕಾ ಆಸ್ತೊ ದಿತಾಂ ಮ್ಹಳ್ಳ್ಯಾಪರಿಂ ಹಾಸ್ಲೊಂ. ಮ್ಹಾಕಾ ದೆಖ್ತಾನಾ ತಿಕಾ ಭಿರಾಂತ್ ವಾ ಅಪಧಯ್ತ್ ಭೊಗಾನಾಸ್ತಾನಾ ಪಾತ್ಯೆಣಿ ಉದೆಲ್ಲಿಂ. ಖುಣಾಂ ಸ್ವಪ್ನ್ ಜಾಲಿಂ. ರಡೊನ್ ರಡೊನ್ ತಿಚೆ ತೆ ಸುಂದರ್ ದೊಳೆ ಸುಜೊನ್ ಗೆಲ್ಲೆ. ತರೀ ತಾಂತುಂ ಎಕೆ ರಿತಿಚಿ ಸೊಭಾಯ್ ಮೆಳ್‌ಲ್ಲಿ. ಹಾಂವೆ ತಿಚೊ ವಿಚಾರ್ ಪರತ್ ಪರತ್ ಕರ್ತಾನಾ ತೆ ಕೋಮಲ್ ವೋಟ್ ಹಳೊ ಉಗ್ತೆ ಜಾಲೆಂ.

“ತುವೆಂಚ್ ಮ್ಹಾಕಾ ತ್ಯಾ ಜಾಗ್ಯಾ ಧಾವ್ನ್ ಆಪವ್ನ್ ಹಾಡ್ಲಾಂಯ್ ಮ್ಹಣ್ ಚಿಂತಾಂ. ಸಾಂಗ್ ತುಂ ಮ್ಹಾಕಾ ಸಾರಿಯೆಲ್ಲಾಯ್ ವಾ ಜಿವೆಂಚ್ ಜಿಲ್ಲ್ಯಾ

“ಹಾಂವ್” ಹಾಂವ್ ತಿಚ್ಯಾ ಲ್ಹಾನ್ ತಾಳ್ಯಾನ್ ಆಯಿಲ್ಲಾ ಆವಾಜಾಕ್ ಉಡೊನ್ ಪಡ್ಲೊಂ. “ಮಾನೆಸ್ತೀಣಿ, ತುಂ ಕಿತೆಂ ಉಲಯ್ತಾಯ್? ತುಜೆ ತಸಲ್ಯಾ ಸಂಸಾರ್ ಫುಲಾಕ್ ಲಾಸ್ತಾ ತಸಲೆಂ ಧಾರುಣ್ ಕಾಳಿಜ್ ಕೊಣಾಕ್ ಆಸಾತ್?”

“ಆಸಾತ್ ನಹಿಂ ಆಸ್ತಾ” ಮ್ಹಣೊನ್ ಸಾಂಗ್ ಮಾನೆಸ್ತಾ. ಸೊಭಾಯ್ ಕೇವಲ್ ಆಮ್ಚೆಂ ಸಮಾಜೆಂತ್ ಸ್ತ್ರೀಯೆಕ್ ಆಯಾಪಣ್ ಮ್ಹಳ್ಳಿ ಭದ್ರತಿ ಆಸಾ ಮ್ಹಣಾಸರ್ ಮಾತ್. ಜರ್ ತರ್ ಹ್ಯಾ ಗಳ್ಯಾಕ್ ಬಾಂಧ್‌ಲ್ಲೆ ಪಿಡ್ಡುಕೆಚೆ ಗಾಂಚ್ ತುಟೊನ್ ತಿ ಪಿಡ್ಡುಕ್ ಧರ್ಣಿರ್ ಪಡ್ಲಾರ್ ಉಪ್ರಾಂತ್ ಹಿ ಸೊಭಾಯ್‌ಚ್ ಆಮ್ಚ್ಯಾ ಅಂತ್ಯಾಕ್ ಕಾರಣ್ ಜಾತಾ”.

“ಮಾನೆಸ್ತೀಣಿ ತುಜೆಂ ಉಲವ್ಣೆ ಆಯ್ಕಾತಾನಾ ಮ್ಹಾಕಾ ಸ್ವಪ್ನ್ ಜಾತಾಕೀ ತುಂ ವ್ಹಡಾ ಸಂಕಷ್ಟಾಕ್ ವಳಗ್ ಜಾಲ್ಯಾಯ್? ಹೆಂ ಸತ್‌ಮೂ?”

“ಖಂಡಿತ್. ತುಂ ಮ್ಹಾಕಾ ತ್ಯಾ ಹಿಂವಾಂತ್ ಮೊರೊಂಕ್ ಸೊಡಿನಾಸ್ತಾನಾ ರಾಕ್‌ಲ್ಲೊ ರಕ್ತಕ್. ಹಾಂವೆ ತುಕಾ ಮ್ಹಜೆ ಥಂಯ್ ಸಮಾಧಿ ಜಾವ್ನ್ ಆಸ್ಚಿಂ ಘಡಿಂತಾಂ ಉಗ್ಡಾಪಿಂ ಕರಿಜಾಯ್ ತರ್ ಪಯ್ಲೆಂ ತುಂವೆ ಮ್ಹಾಕಾ ಸ್ವಪ್ನ್ ಸಾಂಗಾಜಾಯ್ ತುಂ ಮ್ಹಾಕಾ ಜಳ್ಳೆ ಸಾರಿಯೆರ್ ಫಾಲ್ತಾಯ್? ವಾ ಜಿಯೆಂವ್ಚೆಂ ನಿತಳ್ ಝರಿ ಸರ್ಪಿನ್ ವ್ಹರ್ನ್ ಪಾಯ್ತಾಯ್?”

“ತುಜ್ಯಾ ನಿಮಾಣ್ಯಾ ಉತ್ರಾಂ ಪರ್ಮಾಣೆ ಚಲ್ತಾಂ ಮ್ಹಳ್ಳಿ ಭಾಸ್ ದಿತಾಂ. ತುಂ ಮ್ಹಾಕಾ ಪಾತ್ಯೆತಾಯ್ ತರ್ ತುಜೆ ಕಾಣಿಯೆಚಿಂ ನಹಿಂ ಬಗಾರ್ ಜಿಣಿಯೆಚಿಂ ಘಡಿತಾಂ ಉಗ್ಡಾಪಿಂ ಕರ್”.

“ಬರೆಂ ತರ್ ಆಯ್ಕ್...”

ಹಾಂವ್ ಹ್ಯಾಚ್ಯಾ ಗಾಂವ್ಚ್ಯಾ ಗ್ರೇಸ್ತಾಂಚ್ಯಾ ಘರಾಂತ್ ಜಲ್ಮಾಲಿಂ ದೆಕುನ್ ಗ್ರೇಸ್ತ್ ಕುಟ್ಮಾಚಿ ಸುನ್ ಜಾಂವ್ಕ್ ಪಾಖ್ಲಿಂ. ಮ್ಹಜೊ ಪತಿ ದುಡ್ವಾನ್ ಆನಿ ಆಸ್ತಿನ ಮಾತ್ ಗ್ರೇಸ್ತ್ ನಹಿಂ ಗುಣಾಂನಿಯಿ ಗ್ರೇಸ್ತ್. ತೆ ಚೊವ್ನ್ ಜಣ್ ಭಾವ್ ಜಾಲ್ಯಾರೀ ಸರ್ವ್ ಹಾರ್ಭಾರ್ ಹೊಚ್ಚ್ ಪಳೆತಾಲೊ ಆನಿ ಉರ್ಲೆ ತೇಗ್ ಆಸ್ಲೆ ಮಜೆನ್ ಖರ್ಚಿತಾತ್. ಶಿವಾಯ್ ಕಾಸಾಚೊ ವಾವ್ರ್ ಕರಿನಾತ್ಲೆ. ಮ್ಹಜೊ ಪತಿ ಮ್ಹಜೊ ವರೊ ಮೋಗ್ ಕರ್ತಾಲೊ.

“ತಾಚ್ಯಾ ಮೊಗಾಚ್ಯಾ ಸರೋವರಾಂತ್ ಹ್ಯೆ ಜಿಣಿಯೆಚಿಂ ಅಮೂಲ್ಯ್ ಸತಾಂ ಮ್ಹಳ್ಳಿ ವಸ್ತ್ ಉಪ್ಯೆಂವ್ಕ್ ಶಿಕಂವ್ಕ್ ಸಕ್ತಿ ತವಳ್ ಮ್ಹಜ್ಯಾ ಸಂತೊಸಾಕ್ ಗಡ್ ಮೀತ್ ನಾತ್ಲಿ. ಆಮ್ಚ್ಯಾ ಮೊಗಾಚೆಂ ಮಂದಿರ್ ಆತುರಿಕ್ ಜಾವ್ನ್ ಬಾಂಧುಂಕ್ ಧರ್ದೆಂ. ಜಿಣಿಯೆಂತ್ ಮೆಳ್ಚೆಂ ಸರ್ವ್ ಸಂಪೂರ್ಣ್ ಧರಾನ್ ಭೊಗುಂಕ್ ಆರಂಭ್ ಕೆಲೆಂ. ಜಿವಿತಾಚಿ ಗೊಡ್ಡಾಣ್ ಚಡ್ ಆನಿ ಚಡ್ ಚಾಕೊಂಕ್ ಆಶೆಲ್ಯಾಂವ್. ಗೊಡ್ಡಾಣೆಚಿಂ ಕಾಲ್ಸ್ ಭಾಂಗಾರಾಚಿ ಜಾವ್ನ್ ರೂಪಿತ್ ಕೆಲಿ. ಅಮೃತ್ ಮ್ಹಳ್ಳೆಂ ದೆಕೊನ್ ಆಮ್ಗೊರಾನ್ ಸೆಂವ್ಕ್ ಲಾಗ್ಲಾಂವ್. ಮ್ಹಜ್ಯಾ ಪತಿನ, ಮ್ಹಜ್ಯಾ ಪತಿನ ಮ್ಹಜ್ಯಾ ವೊಂಟಾಂಕೀ ತಾಚೆ ವೆಂಗೆಂತ್ ಮ್ಹಾಕಾ ಆರಾವ್ನ್ ತೆಂ ಸುವರ್ಣಾಚೆಂ ತಾಟ್ ತೆಂಕ್ತಾನಾ...?”

“ಅಯ್ಯೋ! ದೆವಾ, ಚಿಂತಿನಾತ್ಲೆಂ ಅನ್ವಾರ್ ಮ್ಹಜೆ ಮುಕಾರ್ ಯೇವ್ನ್ ಉಭೆಂ ಜಾಲೆಂ. ಆಯ್ಕ್ ಮಾನೆಸ್ತಾ ಆತುರಿತ್ ಜಾವ್ನ್ ಬಾಂಧುಂಕ್ ಧರ್ದೆಂ ಮಂದಿರ್ ಸಗ್ಳೆಂಚ್ ಕೊಸ್ಮೊನ್ ಧರ್ಣಿಕ್ ಪಡ್ಲೆಂ. ಆಶೆನ್ ಖಾಂವ್ಕ್ ಧರ್ದೆಂ ರುಚಿಕ್ ಖಾಣಾಚೆ ಪೊಟ್ಟೆಕ್ ಘೊಣೆನ್ ಯೇವ್ನ್ ಬೋಂಚ್ ಮಾರ್ನ್ ವ್ಹೆಲಿ. ಗೊಡ್ಡಾಣೆಚಿಂ ಕಾಲ್ಸಿಂತ್ ಕೊಡ್ಡು ಕಸಾಯ್ ಭರ್ದೊ. ಭಾಂಗಾರಾವರ್ಣಾಚಿ ಕಾಲ್ಸ್ ಮಾತ್ಯೆಚಿ ಮಾಲ್ತಿ ಜಾಲಿ. ಮಾತ್ ನಹಿಂ ಹಾತ್ ಚುಕೊನ್ ಧರ್ಣಿರ್ ಪಡೊನ್ ಚೂರಾನ್ ಚೂರ್ ಜಾಲಿ. ಪತಿಚ್ಯಾ ವಿಶಾಲ್ ಹರ್ಡ್ಯಾರ್ ಧಾವ್ನ್ ಪಿಯೆಂವ್ಚ್ಯಾ ಅಮೃತಾಕ್ ವೀಕ್ ಮಾತ್ ಭರ್ಸುಂಕ್ ನಾ. ತ್ಯಾ ವಯ್ರ್ ಮ್ಹಜೆ ಪತಿಚೆ ವೆಂಗೆ ಧಾವ್ನ್ ಧರ್ಣಿಕ್ ಮ್ಹಾಕಾ ಆಪ್ಲಿಲಿ. ಕಾಜಾರ್ ಜಾವ್ನ್ ವರ್ಸ್ ಜಾಂವ್ಚ್ಯಾ ಘುಡೆಂ ಮ್ಹಜಿ ಪಿಡ್ಡುಕ್ ತುಟ್ಲಿ! ಕಾಂಕ್ಲಾಂ ಮ್ಹಜಿ ಘುಟ್ಲಿಂ! ಕುಂಕಮ್ ಮ್ಹಜೊ ಮಾಜ್ವಾಲೊ! ಹಾಂವ್ ವಿಧವ್ ಜಾಲಿಂ. ಮ್ಹಜೊ ಪತಿ ಮ್ಹಾಕಾ ಸಾಸ್ಣಾಕ್ ಅಂತರ್ದೊ”.

ತ್ಯಾ ವೆಳಾರ್ ಜಾಲ್ಲೊ ತೊ ನಷ್ಟ್ ದುಕಾಂನಿ ಭರುಂಕ್ ಸಾಧ್ಯ್ ಜಾಲ್ಲೊ ಜಾಲ್ಯಾರ್ ಖಂಡಿತ್ ತೆಂ ಕಾಳಿಜ್ ಕಡಂವ್ಚೆಂ ರುದಾನ್ ಕಿತೆಂಯೀ ಕರುಂಕ್ ಸಕ್ತೆ. ಪೂಣ್ ಹೆಂ ನಿಯಮ್ ಮಾಂಡುನ್ ಹಾಡುಂಕ್ ಕೊಣಾಚ್ಯಾನೀ ಅಸಾಧ್ಯ್ ತಾಚ್ಯಾ ರಡ್ಪ್ಯಾಚಿ

ಗುಂಡಾಯ್ ಅರ್ಥ್ ಕರುಂಕ್ ಸಕ್ಚ್ಯಾ ಹಾಂವೆಂ ಮೌನ್‌ಪಣಿ ಥೊಡೆಂ ವೆದನ್ ತರೀ ಹ್ಯಾ ದುಃಖಾಂನಿ ದೆಂವೊನ್ ವಚೊಂದಿ ಮ್ಹಣೊನ್ ಚಿಂತುನ್ ಥಂಡ್ ರಾವ್ಲೊ.

ಆತಾಂ ತಿ ಆಪ್ಣಾಕ್‌ಚ್ಚೆ ಸಮಾಧಾನ್ ಕರುನ್ ಆಪ್ಲಿ ಕಥಾ ಮುಖಾಸುಂಕ್ ಲಾಗಿ.

“ಮಾನೆಸ್ತಾ, ತುಂವೆ ವಾಚುಂಕ್ ಯಾ ಆಯ್ಕೊಂಕ್ ಪುರೊ ಆಮ್ಚೆ ಹೈ ಸಮಾಜೆಂತ್ ಏಕ್ ರಿವಾಜ್ ಆಸಾ. ತಿ ‘ಸತಿ ಸಹಮನ್’ ಮ್ಹಳ್ಯಾರ್ ದಾದ್ಲೊ ಮೆಲ್ಯಾರ್ ತಾಚೆ ಸ್ತ್ರೀಯೆನ್ ಆಪ್ಣ್ಯಾ ಪತಿಕ್ ತಯಾರ್ ಕೆಲ್ಲ್ಯೆ ಸಾರಿಯೆರ್ ಚಡೊನ್ ಮೆಲ್ಲ್ಯಾ ಪತಿಚಿ ತೆಕ್ಲೆ ಆಪ್ಣ್ಯಾ ಉಸ್ಕಾರ್ ದವರ್ನ್ ಬಸ್ತಚ್ಚೆ ತೈ ಸಾರಿಯೆಕ್ ಉಜೊ ದಿತಾತ್. ಜಮೊ ಜಾಲೊ ಹಜಾರೊಂ ಲೋಕ್ ಹೈ ಜಳ್ಳೆ ಸಾರಿಯೆರ್ ಮೆಲ್ಲ್ಯಾ ಸಾಂಗಾತಾ ಜಿವ್ಯಾ ವ್ಯಕ್ತಿನ್ ಭಸ್ತುನ್ ವೆತಾನಾ ಜೈಕಾರ್ ಘಾಲ್ತಾತ್. ಉಪ್ರಾಂತ್ ತ್ಯಾ ಜಾಗ್ಯಾರ್ ಮತ್ ಮಂದಿರ್ ಬಾಂಧುನ್ ತೈ ಸ್ತ್ರೀಯೆಕ್ ದೇವಿ ಮ್ಹಣೊನ್ ಪೂಜಾ ಕರ್ತಾತ್. ಆತಾಂ ಮ್ಹಜ್ಯಾ ಘೊವಾಚ್ಯಾ ಕುಟ್ಮಾಚ್ಯಾಕಿ ಹಾಂವೆ ದೇವಿ ಜಾಯ್ಜಾಯ್ ಮ್ಹಳ್ಳಿ ಆಶಾ!

ಮ್ಹಜೊ ಪತಿ ಕಾರ್ ಫ್ಯಾಕ್ಟರಿಕ್ ಮ್ಹಣೊನ್ ಗೆಲ್ಲೊ ಪಾಟಿಂ ಯೆತಾನಾ ರಾನ್ ಮೊನ್ವಾಂತಿಂಚ್ಯಾ ಹಾತಾಂನಿ ನಿರ್ಜೀವ್ ಜಾವ್ನ್ ಪಾಟಿಂ ಆಯ್ಲೊ. ತಾಕಾ ಕಿತೆಂ ಜಾಲೆಂ ತೆಂ ಹಾಂವ್ ನೆಣಾ. ಪುಣ್... ಥೊಡ್ಯಾ ದಿಸಾಂ ಆದಿಂ ತಾಕಾ ಆನಿ ತಾಚ್ಯಾ ಕುಟ್ಮಾಕ್ ವಾದ್ ಉಟೊ. ತ್ಯಾ ಉಪ್ರಾಂತ್ ತಾಣೆಂ ತಾಂಚೆ ಖಿಬ್ರೆವಿಣೆಂ ತಾಚೆಂ ಮ್ಹಳ್ಳೆಂ ಆಸ್ಲೆಂ ಸರ್ವ್ ದಾಯ್ ಮ್ಹಜ್ಯಾ ನಾಂವಾರ್ ಕೆಲೆಂ. ತಾಚೆ ಉಪ್ರಾಂತ್ ಘರಾಂತ್ ಎಕೆ ರೀತಿಚೊ ಮುರ್ಮುರೊ ಉಟೊ.

ಕಾಲ್ ರಾತಿಕ್ ಮ್ಹಜ್ಯಾ ಪತಿಚೆಂ ಅಂತ್ಯೆ ಕಾರ್ಯೆ ತಾಚೆ ಸಾಂಗಾತಾ ಜಿವಂತ್ ಆಸ್ತಾನಾ ಸುಖ್ ಭೊಗ್‌ಲ್ಲಾ ಹಾಂವೆಂ ತಾಚೆ ಸಾಂಗಾತಾಚ್ಚೆ ಮರೊನ್ ಹಜಾರೊಂ ವರ್ಸಾಂ ಲೊಕಾ ಥಾವ್ನ್ ಪೂಜಾ ಆನಿ ಬಲಿದಾನ್ ಸ್ವೀಕಾರ್ ಕರಿಜಾಯ್ ಮ್ಹಣೊನ್ ಒತ್ತಡ್ ಘಾಲೊ. ಹಾಂವೆ ತಾಂಚೆಲಾಗಿಂ ಪರಾಕ್ಲೆಂ. ವಿನಂತಿ ಕೆಲಿ. ಮ್ಹಜಿ ಆತಾಂಚಿ ಸ್ಥಿತಿ ತಾಂಕಾಂ ಸಾಂಗ್ಲಿ. ಪೂಣ್... ಸರ್ವ್ ವ್ಯರ್ತ್ ಹಾಂವಾಕ್ ಗಾಂವ್‌ಚ್ಚೆ ಮ್ಹಜ್ಯಾ ಅಂತ್ಯಾಕ್ ದೊಳೆ ಸೊಡ್ನ್ ರಾಕೊನ್ ರಾವ್ಲೊ ಮ್ಹಜಿ ವಿನಂತಿ ಉದ್ಕಾ ವಯ್ಲಾ ಬುಳ್ಳುಳ್ಳಾಪರಿಂ ವ್ಯರ್ಥ್ ಜಾಲಿ. ಹಾಂವ್ ದರಬಸ್ತ್ ರಡ್ಡಿ. ಮೆಲಿಂ ಪೂಣ್ ಮ್ಹಾಕಾ ಆಯ್ಕಾತಾಲೊ ಕೋಣ್ ನಾ ಜಾಲೊ.

ನಿಮಾಣೆ ಹಾಂವ್ ಹೈ ರಿವಾಜೆಕ್ ಒಪ್ಪಾಂ ಮ್ಹಳ್ಳೆಂ ನಟನ್ ಹಾಂವೆ ಕೆಲೆಂ. ಹಾಂವ್ ಖುಶೆನ್ ಮೊರೊಂಕ್ ತಯಾರ್ ಆಸಾಂ ಮ್ಹಣ್ತಾನಾ ತಾಂಚಿ ಉರ್ಭಾ ಆನಿ ಹುಮೇದ್ ಎಕಾಚ್ಯಾಣೆ ಪರ್ಜಳ್ಳಿ. ಜೊಡಿ ಸಾರಿ ಮುಕ್ಲ್ಯಾ ವಿಶಾಲ್ ಎಕಾ ಸುವಾತೆರ್ ಮಾಂಡ್ಲಿ ಸಾಡೊ ಮ್ಹಾಕಾ ನ್ಹೆಸಯ್ಲೊ. ಫುಲಾಂ, ಭಾಂಗಾರ್ ಘಾಲ್ತಾ ಮ್ಹಣ್ತಾನಾ ಕುಡಿಚಿ ಗರ್ಜ್ ತಿಸುನ್ ಯೆತಾಂ ಮ್ಹಣೊನ್ ಹಳೊ ಘರಾ ಥಾವ್ನ್ ಥೊಡೆಂ ಪಯ್ಸ್ ಆಸ್ಚೆ ಸುವಾತೆಕ್ ಆಯ್ಲಿಂ. ಮ್ಹಜ್ಯಾ ನಟನಾಚೆರ್ ಖೊಬ್ ಭರ್ವಸೊ ಆಸ್ಲೊ ತಾಣೆಂ ಕೊಣೆಂಯಿ ಮ್ಹಜೊ ಪಾಟ್ಲಾವ್ ಕರಿನಾತ್ಲ್ಯಾಕ್ ದೆವಾಕ್ ಅರ್ಗಾಂ.

ಮೆಳ್‌ಲೊ ಹೊ ಸಂದ್ರಾಪ್ ಸೊಡ್ಲ್ಯಾರ್ ಉಪ್ರಾಂತ್ ಸಾಧ್ಯ್ ನಾ ಮ್ಹಣೊನ್ ಪಾಗೊರ್ ಉಡೊನ್ ಧಾಂವೊನ್ ಆಯ್ಲಿಂ. ಥೊಡೆಂ ಮುಕಾರ್ ಯೆತಚ್ಚ್ ಏಕ್ ಮೊಡ್ಕೊರ್ ಬಿಡಾರ್ ಆಸ್ಲೆಂ. ಪಾಟಿಂ ಫುಡೆಂ ಕರಿನಾಸ್ತಾನಾ ತಾಂತುಂ ರಿಗೊನ್ ತಾಂತುಂ ಆಸ್‌ಲ್ಲಾ ಕಯ್ರಾ ಆನಿ ಮ್ಹೆಳ್ಳಾ ಮುಸ್ತಕೆಚೆ ಭಿತರ್ ಲಿಪ್ಲಿಂ. ಥೊಡ್ಯಾ ವೆಳಾನ್ ಪಯ್ಸ್ ಥಾವ್ನ್ ಧಾಂವೊನ್ ಯೆಂವ್ಚೊ ಆವಾಜ್ ಆನಿ ಉಲಯಿಲ್ಲೊ ತಾಳೊ ಆಯ್ಕಲೊ. ಹಾಂವ್ ಖಂಡಿತ್ ಜಾವ್ನ್ ಜಾಣಾ ಆಸ್‌ಲ್ಲಿಂ ತೆಂ ಮ್ಹಾಕಾ ಸೊಧುನ್ ಯೆತೆಲೆ ಮ್ಹಣೊನ್. ದೆಕುನ್ ದೆವಾಚೆರ್ ಭರ್ವಸೊ ದವರ್ನ್ ಥಂಯ್ ಲಿಪ್ಲಿಂ. ಪೂಣ್ ತಾಂಕಾಂ ಹಾಂವ್ ದಿಸೊಂಕ್ ನಾ. ಗುಡ್ಕುಲಾ ಭಿತರ್ ಆಸ್ಚ್ಯಾ ಮೆಳ್ಕುಟ್ಯಾ ವಸ್ತ್ರಾಂಕ್ ಪಳೆವ್ನ್ ತೆ ಪಾಟಿಂ ವೆತಾನಾ ಹಾಂವ್ ಶ್ವಾಸ್ ಘೆತ್ಲೊ. ತ್ಯಾ ವೆಳಾರ್ ಥಂಯ್ಕರ್ ಕೊಣೀ ನಾತ್‌ಲ್ಲಿಂ ಮ್ಹಾಕಾ ಉಪ್ಕಾರಾಕ್ ಪಡ್ಲೆಂ. ತೆಂ ಪಾಟಿಂ ಗೆಲೆ ಮ್ಹಣೊನ್ ಕಳ್ಚ್ಚ್ ಲೋವ್ ಭಾಯ್ರ್ ಆಯ್ಲಿಂ.

ಭಾಯ್ರ್ ಕರಿಣ್ ಹಿಂವ್ ಥಂಯ್ಕರ್ ರಾವ್ಲ್ಯಾರ್ ಮ್ಹಾಕಾ ಬಚಾವಿ ನಾ ಮ್ಹಣೊನ್ ಹಾಂವ್ ರಸ್ತ್ಯಾ ದೆಗೆಚಿ ವಾಟ್ ವಿಂಚ್ಚಿ. ಕಷ್ಟಾಂನಿ ಎಕಾ ರೂಕಾಮುಳಿಂ ಯೇವ್ನ್ ಬಸ್ಲಿಂ. ಕೊಣೀ ಎಕ್ಲೊ ಪುನೊ ಕೆಲ್ಲೊ ಯೇವ್ನ್ ಸುಟ್ಕಾ ದಿತಲೊ ಮ್ಹೆಳ್ಳಾ ಭರ್ವಶ್ಯಾನ್ ರಾಕೊನ್ ರಾವ್ಲಿಂ. ದೆವಾನ್ ಮ್ಹಜೆಂ ಮಾಗ್ಣೆಂ ಇನ್ಕಾರ್ ಕೆಲೆಂ ನಾ. ದೇವ್ ದೂತಾ ಪರಿಂ ಯೇವ್ನ್ ತುವೆಂ ಮ್ಹಾಕಾ ರಾಕ್ಲೆಂಯ್. ಹಾಂವೆಂ ಸುಟ್ಕಾ ಆಶೆತಾನಾ? ತುಂ ಆಯ್ಲೊಯ್.

ಹಾಂವ್ ಆತಾಂ ಚಿಂತುಂಕ್ ಪಡ್ಲೊಂ 'ಏ ದೆವಾ ಮನ್ಶಾಚೆಂ ಕಾಳಿಜ್ ಮೊವಾಳ್ ಕರುನ್‌ಯಿ ತುಂ ರಚ್ತಾಯ್ ಸಾಂಗಾತಾಚ್ಚ್ ಫಾತ್ರಾ ಸಾರ್ಕೆಂ ಕರೋರ್ ಕರ್ತಾಯ್. ಆಪ್ಲ್ಯಾಚ್ ಸಾರ್ಕೆಂ ಎಕೆ ಜಿವಿತ್ ಜಿವ್ಯಾಂತ್ ಜಿವೆಂ ಲಾಸ್ಲೆಂ ಕಾಳಿಜ್ ಕಿತ್ಯಾಕ್ ಆಸಾ ಕೆಲಾಂಯ್? ಕೋಮಲ್, ಅಬಲ್ ಜೀವಿಕ್ ರಾಕ್ತಾಲೊ ಕಿತ್ಯಾಕ್ ನಾ? ಹಾಂವ್ ಮ್ಹಜೆಂ ಮತಿಂತ್‌ಚ್ಚ್ ದೆವಾಕ್ ಸವಾಲಾಂ ಘಾಲುಂಕ್ ಲಾಗ್ಲೊಂ". ಪೂಣ್ ಜವಾಬ್ ದೀಂವ್ಕ್ ತಾಣೆಂ ವಿಳಂಬ್ ಕರ್ತಾನಾ....? ತಿಣೆಂ ಪರ್ತ್ಯಾನ್ ಉಲಂವ್ಕ್ ಆರಂಭ್ ಕೆಲೆಂ.

"ಬರ್ಯಾ ಮನಾಚ್ಯಾ ಮನ್ಶಾ, ತುಂವೆ ಮ್ಹಜೆಂ ಕಷ್ಟ್ ಆಯ್ಕಾಲೆಂಯ್. ಆತಾಂ ತುಂ ಮ್ಹಾಕಾ ಮ್ಹಜೆಂ ಜೀವನ್ ಸಾರ್ಕೆಂ ಏಕ್ ವಾಟ್ ದಾಕಯ್. ಹಾಂವ್ ತುಜೆಂ ಖಿಂಚೆಯಿ ಕಾಮ್ ಕರುಂಕ್ ತಯಾರ್. ಪೂಣ್... ಮ್ಹಜೆಂ ಮ್ಹೆಳ್ಳಾ ಮನ್ಶಾಂಚಿ ಸಾವ್ಣಿ ಲೆಗುನ್ ಮ್ಹಜೆರ್ ಪಡೊಂಕ್ ಆಶೆನಾ. ಹಾಂವ್ ಏಕ್ ದೀಸ್ ತಾಂಚೆ ಮುಖಾರ್ ವೆತಲಿಂ ಮ್ಹಜೆಂ ಆನಿ ಮ್ಹಜ್ಯಾ ಪತಿಚೆಂ ಸ್ವಪಾಣ್ ಪೂರ್ಣ್ ಜಾತಚ್ಚ್, ತವಳ್ ಪರ್ಯಾಂತ್ ಅಜ್ಞಾತ್ ರಾವೊಂಕ್ ಮ್ಹಾಕಾ ಕುಮೊಕ್ ಕರ್ತಲೊಯ್‌ಮೂ?"

"ಮಾನೆಸ್ತೀಣಿ! ತುಜೆ ತಸಲ್ಯೆ ಧೀರ್ ಸ್ತ್ರೀಯೆಕ್ ಪಾಟಿಂಬೊ ದೀಂವ್ಕ್ ಮ್ಹಾಕಾ ವರ್ತೊ ಆನಂದ್ ಭೊಗ್ತಾ ನಿಜಾಯ್ಕಿ ತುಂ ಹೊಗ್ಗಿಕೆಕ್ ಪಾತ್ರ್ ಜಾತಾಯ್. ತುಜೆಂ ತಸಲೆಂ ಮೇಟ್ ಹೆರ್ ಭಯ್ಣಿ ಕಾಡ್ತಿತ್ ಜಾಲ್ಯಾರ್ ಖಂಡಿತ್ ಜಾವ್ನ್ ಹಿ ಅನಿಷ್ಟ್

ಪದ್ಧತ್ ನಿರ್ಮೂಲನ್ ಜಾಂವ್ಚ್ಯಾಂತ್ ದುಬಾವ್ ನಾ. ತುಕಾ ಹಾಂವ್ ಸಂಪೂರ್ಣ್ ಆಧಾರ್ ದಿತಾಂ”.

“ದೇವ್ ಬರೆಂ ಕರುಂ” ಮ್ಹಣ್ತಾನಾ ತಿಚೆಂ ತೋಂಡ್ ಸಂತೊಸಾನ್ ಫುಲ್ಲೆಂ.

“ಏಕ್ ಉತಾರ್, ತುವೆಂ ಮ್ಹಾಕಾ ತುಷ್ಟುಂ ದೊಗಾಂಚೆ ಸ್ವಪಾಸ್ ಕಸ್ಲೆಂ ತೆಂ ಸಾಂಗೊಂಕ್ ನಾಂಯ್”

“ವ್ಹಯ್, ಹಾಂವ್ ಸಾಂಗ್ತಾನಾ ಚುಕ್ಲಿಂ. ಏಕ್ ನಹಿಂ ದೋನ್ ಜೀವ್ ಲಾಸೊನ್ ವ್ಹೆತೆ. ಹೊ ಫುಟ್ ಮ್ಹಜ್ಯಾ ಘೊವಾಚ್ಯಾ ಘರ್ಚಿಂ ಜಾಣಾಂ ಆಸ್ಲಿಂ. ಮ್ಹಳ್ಯಾರ್ ಹಾಂವ್ ಆತಾಂ ದೋನ್ ಮಹಿನ್ಯಾಂಚಿ ಗರ್ಭೆಸ್ತೀನ್!!!

ಮ್ಹಾಕಾ ತಿಚ್ಯಾ ಮಾಂವಾಡ್ಲ್ಯಾ ಮನ್ಯಾಂಚೊ ಅಂದಾಚೊ ಆನಿ ಸ್ವಾರ್ಥ್ ಆತಾಂ ಸಂಪೂರ್ಣ್ ಝಳ್ಕಾಲೊ ಎಕಾ ಫರಾಕ್ ದೋನ್ ಸುಕ್ಲಿಂ!!

000

ವೊಂಪ್ಲೆಂ

ಅಬ್ಬಾ... ಕಿತ್ಲೊ ವೇಳ್ ಥಾವ್ನ್ ಪಳೆತಾಂ, ಕೊಣೀ ಮ್ಹಾಕಾ ಪಳೆನಾಂತ್. ಗೊಮ್ಮಿ ಲಾಂಬ್ ಕಾಡ್ನ್ ಕಾಡ್ನ್ ವೊಳೊನ್ ಗೆಲಿ. ಉದಾರೊಂ ನಿಲ್ಲಾಂ. ಭಾರಾಧಿಕ್ ಕೂಡ್ ಮ್ಹಾಕಾ ಕಾಂಯ್ಚ್ ಕರುಂಕ್ ಸೊಡಿನಾ, ಎಕಾ ಕುಶಿನ್ ಪರ್ತೊಂಕ್ ಲೆಗುನ್ ಜಾಯ್ನಾ. ಉಜ್ಜಿ ಕೂಸ್ ಮ್ಹಜಿ ನಾಂಗೀ? ಮೆಲ್ಯಾಗಿ? ದಾವಿ ಮಾತ್ರ್ ಥೊಡೆ ಪಾಪ್ಲಿಂ ಪರ್ತುಂಕ್ ಸಕ್ತಾ. ತರ್ ಉಜ್ಜಿ ಕೂಸ್ ಕೊಣಿ ತರೀ ಕಾಡ್ನ್ ವೆಲ್ಯಾ, ಥೊಡೆ ವಿಶ್ವೆ ಕೊಣೆಂಗೀ ಫಾರ್ನ್ ವೆಲ್ಯಾತ್? ನಾ ತರ್ ಅಶೆಂ ಕಿತ್ಯಾಕ್ ಜಾತಾ?.

ದೋನ್ ದೊಳೆ. ಹ್ಯಾ ದೊಳ್ಯಾಂನಿ ಹಾಂವೆ ಕಿತೆಂ ಸಗ್ಳೆಂ ಪಳೆಂವ್ಕ್ ನಾ. ದೊಳ್ಯಾಂನಿ ದಿಲ್ಲ್ಯಾ ಹಿಶಾರ್ಯಾಂನಿ ಹಾಂವೆ ಕೆಲ್ಲೆಂ ಕಾಂಯ್ ಉಣೆಂ ಆಸಾಗೀ? ಮ್ಹಜೆಂ ಅಂತಸ್ಪರ್ನ್

ಜಾಗಯ್ಯಾನಾ ಹಾವೆಂ ಕಾನ್ ದೀಂವ್ಕ್ ನಾಂತ್, ದೆಕುನ್... ಆಜ್ ಉಜ್ವೊ ದೊಳೊ, ಉಜ್ವೊ ಕಾನ್... ಮ್ಹಾಕಾ ನಾಂತ್ ತಶೆಂ ಭೊಗ್ತಾತ್. ದೊಳೊ ಕೊಣೀ ಕೊಂಕುನ್ ಕಾಡ್ಲಾಗೀ? ಕಾನಾಚ್ಯಾ ಆವಾಜಾಕ್ ಸಿಸೆಂ ವೊತ್ತಾಂಗೀ?

ಕಿತ್ತಿ ಸೂಕ್ಟ್ ಮ್ಹಜಿ ದೀಶ್, ಕಿತ್ತೆ ಚತುರ್ ಕಾನ್, ಆಯ್ಕಾನಾ ತರ್ ವ್ಹಡ್ ನಾ. ಕೊಣೆಂಯ್ ಮ್ಹಾಕಾ ಸಾಂಗ್ಲೆಂ ಆಯ್ಕಾನಾ ಜಾಲ್ಯಾರ್ ಬರೆಂಚ್ಚ್ ಪೂಣ್ ಆಸ್‌ಲ್ಲೊ ಏಕ್ ದೊಳೊ ಮೆಜಾರ್ ಮಾಂಡುನ್ ದವರ್‌ಲ್ಲಿ ಪಕ್ಲಾನಾಂ ಪಳೆವ್ನ್ ಮ್ಹಜ್ಯಾ ಭುಕೆಕ್ ಊಂಚಾಬೊಳ್ ಕರ್ತಾಲೊ. ಪೊಟಾಂತ್ ದೊಂಬರಾಟ ಸುರು ಜಾಲಾಂ. ಭುಕೆಚ್ಯೊ ವೊಡಿ ಮ್ಹಾಕಾ ಧೊಸ್ತಾತ್. ಗಳೊ ಸುಕೊನ್ ಫುಟೊನ್ ಆಯ್ಲಾ. ಕೊಣೀ ಹ್ಯಾ ವೆಳಾರ್ ಮ್ಹಜ್ಯಾ ಮೊಗಾಚಿ ಚ್ಹಾ ಹಾಡ್ಸ್ ದಿಲ್ಯಾರ್! ಸುಕ್ಯಾ ಭುಂಯ್ಕೆ ಶಿರಾಂಧಾರಿಚೊ ಪಾವ್ನ್ ಪಡಲ್ಯಾಪರಿಂ ಜಾಯ್.

ಪೂಣ್... ಭಾಯ್ರ್ ಆಸ್‌ಲ್ಲಾ ಕೊಣಾಕೀ ಮ್ಹಜೊ ಉಗ್ಡಾಸ್‌ಚ್ ನಾ. ಸಗ್ಳಿ ತಾಂಚ್ಯಾ ರಾಟಾವಳೆಂತ್ ಮೆತೆರ್ ಜಾಲ್ಯಾಂತ್. ಕೊಣಾಕೀ ಮ್ಹಜೆಂ ಪಡೊನ್ ವಚೊಂಕ್ ನಾ.

ಮ್ಹಜೊ ನಾತು ಆಯ್ಲೊ ಹೀರೊ. ತಾಣೆಂ ಪರೀಕ್ಷೆಂತ್ ಬರೆ ಅಂಕ್ ಆಪ್ಣಾವ್ನ್ ಕುಟ್ಮಾಕ್ ಆನಿ ಗಾಂವಾಂಕ್ ನಾಂವ್ ಹಾಡ್ಲಾಂ, ದೆಕುನ್ ಆಯ್ಲೊ ಹೊ ಸಂಭ್ರಮ್ ಕರುಂದಿತ್ ಮ್ಹಾಕಾಯೀ ಸಂತೊಸ್. ಪೂಣ್... ಮಾಲ್ಹಡೊ ಎಕ್ಲೊ ಪಿಡೆಸ್ತ್ ಆಸಾ ಮ್ಹಳ್ಯೊ ಉಗ್ಡಾಸ್ ಕಿತ್ಯಾಕ್ ನಾ. ಮ್ಹಜ್ಯಾ ರಗ್ತಾಚೊ ನ್ಹಯ್‌ಗೀ? ಮ್ಹಜೆಂಚ್ ಸಂತಾನ್ ಹೆಂ ನ್ಹಯ್‌ಗೀ? ಹಾವೆಂಚ್ ವೊಂಪ್‌ಲ್ಲೆಂ ಭಿಂಗೀ? ಹಾವೆಂಚ್ ಮ್ಹಾತ್ಯಾರ್ ವೊತ್‌ಲ್ಲೆಂ ಪಾಂಯಾಂಕ್ ದೆಂವ್ಲಾಗೀ? ವೊಂಪ್‌ಲ್ಲೆಂ ಭಿಂ ತಾಚೊ ರೂಕ್ ವಿಸ್ತಾರುನ್, ತಿಂ ಫಳಾಂ ವಿಕಾಳ್ ಜಾಲ್ಯಾಂತ್‌ಗೀ? ವ ತ್ಯಾ ರುಕಾಚಿಂ ಪಾಳಾಂ ವೊಡಾ ರೂಕಾಚ್ಯಾ ಪಾಳಾಂಪರಿಂ ಭೊಂವಾರಿಂ ದೆಂವೊನ್ ಮ್ಹಾಕಾ ರೆವೊಡ್ ಫಾಲುನ್ ಧಣಿಂತಾತ್? ತರ್... ಹಾಂವೆಂ ಖಂಯ್ಚ್ಯಾ ಜಿನ್ಸಾಚೆಂ ಭಿಂ ವೊಂಪ್‌ಲ್ಲೆಂ...?

ಏಕ್ ದೊಳೊ, ಸೂಕ್ಟ್ ದೀಶ್ ಹಾಂತುಚ್ ಮೆಜಾರ್ ಮಾಂಡುನ್ ದವರ್‌ಲ್ಲಿ ಪಕ್ಲಾನಾಂ ಪಳೆವ್ನ್ ಪಳೆವ್ನ್ ಆಂಯ್ಲೆ ಗಳವ್ನ್ ಭುಕೆಚ್ಯಾ ಉಂಚಾಬಳಾಯೆಕ್ ಶಾಂತ್ ಕರುಂಕ್ ಪೆಚಾಡ್ತಾನಾ...

“ಕೊಣೆಂ ತ್ಯಾ ಕೂಡಾಚೆಂ ದಾರ್ ಉಗ್ತೆಂ ಕೆಲ್ಲೆಂ? ಪಳೆ... ಕಶೆ ಆಂಯ್ಲೆ ಸೊಡ್ತಾ. ಉಪ್ರಾಂತ್ ಖೆಲ್ಲ್ಯಾಂಕ್‌ಯೀ ರೇನ್ವ್ ಪಡೊನ್ ತಾಣೆಂ ಆಮ್ಕಾಂ ವಾರ್ಯಾರ್ ಧರ್ನ್ ಮರ್ಯಾದ್ ಕಾಡ್ಲಾರ್? ಸಗ್ಳೆ ವ್ಯಕ್ತಿ, ಸೈರಿಂ ಸಗ್ಳಿಂ ವೆತಾಂ ಪರ್ಯಾಂತ್ ಹ್ಯಾ ಕೂಡಾಕ್ ಭಾಯ್ಲ್ಯಾನ್ ಬೀಗ್ ಫಾಲಾ.

ರಪ್ಪ ದಾರ್ ಪಡ್ತಾನಾ ಭಿತರ್ಲೆಂ ಹಾಂವೆಂ ಧಾಂಪ್‌ಲ್ಲೆ ದಾರ್ ಉಗ್ತೆಂ ಜಾಲೆಂ.

ಅಬ್ಬಾಬ್ಬಾ, ಹ್ಯಾ ಮ್ಹಾತಾರೆಕ್ ಕಿಂತೆಂ ಹೊಬೊರ್‌ಸ್? ತುಕಾ ನ್ಹಯ್‌ಗೇ ತೆಂ. ಕಿಂತೆಂ ಗೊಡ್ಯೆಂ ತುಜ್ಯಾ ಪೊಟಾಂತ್ ಭರಾತ್ ಆನಿ ಜಿರಾತ್? ಖಾವ್ನ್ ಪಿಡೆಂತ್ ಪಡ್ಲಾರ್ ಕೊಣ್ ತುಜೊ ಬಾಪುಯ್ ಚಾಕ್ರಿ ಕರ್ತಾಗೀ?” ಮ್ಹಜಿ ಬಾಯ್ಲ್ ಫುಟೊನಾ ಹಾಂವ್

ವೊಗೊ ಆಸ್ತಾರ್ ಮ್ಹಾಕಾ ವಾಂಚ್ ನಾ ಮ್ಹಳ್ಳೆಂ ಕಳೊನ್, ತಿಕಾ ಖುಶಿ ಕರುಂಕ್ ಫುಲಾಂ ಫಾಲುಂಕ್ ಆಯ್ತೊ ಜಾಲೊ.

“ವ್ಹಂಯ್‌ಗೇ, ಸಯ್ರ್ಯಾಂಕ್ ದಿಂವ್ಚ್ಯಾ ಆದಿಂ ತುಕಾ ಕಸಲೊ ಅಂಗಲಾಪ್?”

“ಹುಂ... ಹಿಕಾ ಖಾವ್ನ್ ಧೊಲ್ತೆಂ ಭರ್ಲ್ಯಾರ್ ಜಾಲೆಂ. ಉರ್‌ಲ್ಲೆಂ ಉಸ್ಪೆಂ ಸಯ್ರ್ಯಾಂಕ್ ದಿಲ್ಯಾರ್ ಕೊಣೀ ಕಿತೆಂ ಮ್ಹಣ್ತೆ?”

“ವ್ಹಂಯ್‌ಗೇ... ಹ್ಯಾ ಪ್ರಾಯೆರ್ ತಿ ಹಿ ಪಿಡಾ ಸುರು ಜಾಲ್ಯಾರ್ ಮಾತೆಂ ಮಾಚೆಂ ಕೊಣೆ? ಹಾಂಗಾ ಥಾವ್ನ್ ವೆತಾ ಪರ್ಯಾಂತ್ ಜಿಬೆಕ್ ಥೊಡಿ ರಜಾ ದಿ, ಗಿಳ್ತಾ... ಕಿತ್ಲೆಂ ಗಿಳ್ತಾಯ್? ತುಜಿಂ ಜಿರ್ವೊಣ್ ಆನಿ ಗಾಂಟ್ ಕಿತೆಂ ಘಟ್ ಆಸಾ ಸಾಂಗಾನಾಯ್?”

ಮಾಂಯ್ ಆಪ್ಲ್ಯಾ ಪಿಂದ್ಕಾರ್ ಪಾಲ್ವಾನ್ ತೊಂಡ್ ಪುಸ್ತಿತ್ ನಿತ್ರಾಣಿ ಮೆಟಾಂ ಕಾಡ್ನ್ ವೆತಾನಾ ಪುತಾಚೆಂ ಮನ್ ಮೊವಾಳುಂಕ್ ನಾ. ವ್ಹಂಯ್ ಆಮಿ ಸಕಾಳಿಂ ಥಾವ್ನ್ ದೋದೋನ್ ಪಾವ್ಪಿಂ ಪೋಟ್ ಫುಟ್ತಾಸರ್ ಖೆಲೆಂ ಆನಿ ಪಿಯೆಲೆಂ, ಪೂಣ್ ತಿಣೆಂ ಕಿತೆಂ ಖೆಲಾಂ ಮ್ಹಳ್ಳೆಂಯ್ ಆಮಿ ಪಳೆಂವ್ಕ್ ನಾ. “ತುಕಾ ಭುಕ್ ಲಾಗ್ಲಾಗೀ ಮಾಂಯ್, ತುವೆಂ ಖೆಲೆಂಯ್‌ಗೇ ಮ್ಹಳ್ಳೆಂ ವಿಚಾರುಂಕ್ ನಾತ್‌ಲ್ಲೆಂ. ತಿಚಿ ಪಾಟ್ ಆನಿ ಪೋಟ್ ಏಕ್ ಜಾಲ್ಲೆಂ. ಪೂಣ್ ಆಮ್ಕಾಂ ತೆಂ ದಿಸೊಂಕ್‌ಚ್ ನಾ.

ಸ ಜಣಾಂ ಭುರ್ಗಿಂ ಆಮಿ. ಚೊವ್ಗ್ ಚೆರ್ಕೆ, ದೊಗಾಂ ಚಲಿಯೊ.

ಲ್ಹಾನ್ ಆಸ್ತಾನಾ “ಮಾಂಯ್ ಬಾಬಾ... ಮ್ಹಣ್ತಾನಾ ಆಮ್ಚ್ಯಾ ವೊಂಟಾ ಥಾವ್ನ್ ಮ್ಹೊಂವ್ ಗಳ್ತಾಲೆಂ. ಬಾಬ್ ಇಸ್ಕೊಲಾಂತ್ ಪೆದೊ, ತಾಕಾ ಜೋಡ್ ಚಡ್ ನಾತ್‌ಲ್ಲಿ. ಪೂಣ್ ಆಮ್ಚೆಂ ಬ್ಯಾಂಕ್ ಮಾಂಯ್. ತಿಣೆಂ ಸಗ್ಳ್ಯಾ ಕುಟ್ಮಾಚೊ ಹಾರ್‌ಭಾರ್ ಆಪ್ಲ್ಯಾ ಖಾಂದ್ಯಾರ್ ಘೆತ್‌ಲ್ಲೊ. ಬಾಬಾನ್ ಆಪ್ಲೊ ಸಾಂಬಾಳ್ ಹಾಡ್ನ್ ಮಾಂಯ್ಚ್ಯಾ ಹಾತಿಂ ದಿಲ್ಯಾರ್ ತಾಚೆಂ ಕಾಮ್ ಸಂಪ್ತಾಲೆಂ. ಉಪ್ರಾಂತ್ ಸಗ್ಳೆಂ ವೊಜೆಂ ಮಾಂಯ್ ವಾವಯ್ತಾಲಿ.

ಮಾಂಯ್ಚೆಂ ೦.ಬಿ.ಒ. ಮೊಗ್ರ್ಯಾ ರ್ಪಾಡಾಂ, ತಾಂಚ್ಯಾ ಪಾಟ್ಲಾನ್ ಪಾಟ್, ಪೆಂಕಾಡ್ ಬಾಗೊನ್, ಪಾಂಯಾಚೆಂ ಕಾತ್ ರ್ಪುರವ್ನ್ ಭುರ್ಗ್ಯಾಪರಿಂ ಪಳೆತಾಲಿ. ಬಾಬಾ ಪ್ರಾಸ್ ಮಾಂಯ್ಚಿ ಜೋಡ್ ಚಡ್. ದೆಕುನ್ ಆಮ್ಕಾಂ ಖರ್ಚ್ ಕಳೊಂಕ್‌ನಾಂತ್. ಸುಕುರು ಉದೆತಾನಾ ಉಟ್‌ಲ್ಲಿ ಪೆಂಕ್ಡಾಕ್ ಏಕ್ ಯೆಡೊ ರೆವ್ವೊನ್ ಕಾಮ್ ಧರಿತ್ ಜಾಲ್ಯಾರ್... ಉಪ್ರಾಂತ್ ಸುಶೆಗ್‌ಚ್ ನಾ. ಜಾಲ್ಯಾರೀ ತಿಚ್ಯಾ ತೊಂಡಾರ್ ಆಸ್ಚೊ ತ್ಯೊ ಹಾಸೊ ಸದಾಂಚ್ ಉತ್ತೇಜಿತ್ ಕರ್ತಾಲೊ!

ಗಾಂಯ್ಚೆ ದೂದ್ ಕಾಡ್ನ್, ತಿಚೆಂ ಕಾಮ್ ಜಾತಾನಾ, ಭುಂಯ್ಚೆರ್ ಉಜ್ವಾಡಾಚಿ ಪಣ್ಣಿ ಫಾಂಕ್ತಾನಾ, ಆಮ್ಕಾಂ ಜಾಗವ್ನ್ ಮಾಗ್ಣೆಂ ಶಿಕವ್ನ್, ಮೊಗ್ರ್ಯಾ ರ್ಪಾಡಾಂಚೊ ದೋವ್ ರ್ಪುಡಂವ್ಕ್ ವೆತಾಲಿ, ಬುಡ್ಕಲ್ಯಾಂತ್ ಕೆಲ್ಲಿ ಚ್ಹಾ ಪಿಯೆನ್, ಸಗ್ಳೆಂ ಫುಲಾಂ ಕಾಡ್ತಾನಾ, ಪೇಜ್ ಭುಂಯ್ಚೆರ್ ದವರ್ನ್ ಫುಲಾಂ ಬಾಂದುಂಕ್ ದೊರಾಚಿ ವಾವ್ಣಿ ಸುಟಯ್ತಾಲಿ.

ಹಾತಾಕ್ ಹಾತ್ ಮೆಳೊನ್ ಫುಲಾಂಚಿ ಚೆಂಡು, ಅಟ್ಟಿ ಜಾತಾನಾ ಇಸ್ಕೊಲಾಕ್ ವೆಚೊ ವೇಳ್ ಆನಿ ಫುಲಾಂ ಕಾಟ್ಯಾರ್ ಧಾಡುಂಕ್ ವೇಳ್ ತಾಳ್ ಪಡ್ತಾನಾ, ಪೇಜ್ ಚೆವ್ನ್ ಉರ್ಲಿಂ ವೆತಾನಾ, ತಿಚೆಂ ಕಾಮ್ ಮುಗ್ಡಾನಾತ್ಲೆಂ. ಉರ್ಲಿಂ ಫುಲಾಂ ಬಾಂದುನ್ ಕೊಣಾಯ್‌ಲಾಗಿಂ ಕಾಟ್ಯಾಕ್ ಧಾಡ್ನ್ ಪೊಟಾಕ್ ಫಾಲ್ನ್ ಪರತ್ ಕಾಮಾಕ್ ಲಾಗ್ತಾಲಿ. ಸದಾಂಯ್ ಸಾಂಜೆರ್ ಬರಿ ಶಿತ್ ಕಡಿ ಆಸ್ತಾಲಿಚ್. ರಾತಿಚ್ಯಾ 10 ಪರ್ಯಾಂತ್ ದೋರ್ ಕರುನ್ ಕೆದಾಳಾ ಮಾಂದ್ರೆಕ್ ಪಾಟ್ ತೆಂಕ್ತಾಲಿ ಕಳಿತ್ ನಾ. ಪುಣ್... ದುಸ್ರ್ಯಾ ದಿಸಾ ತೆಂಚ್ ಕಾಮ್ ಚಲ್ತಾಲೆಂ.

ಬಾಬ್ ನಿವೃತ್ತ್ ಜಾತಾನಾ ಆಮ್ಚೆಂ ಸಕ್ಡಾಂಚೆಂ ಶಿಕವ್, ಕಾಮ್ ಆನಿ ಲಗ್ನ್ ಜಾವ್ನ್ ಆಮಿ ಫರಾ ಥಾವ್ನ್ ಸಾಂಗಾತಾಚ್ ಮಾಂಯ್ ಬಾಬಾ ಥಾವ್ನ್ಯೀ ಪಯ್ಸ್ ಪಯ್ಸ್ ಪಾವ್ಲ್ಯಾಂವ್. ಆಮ್ಚೊ ಸಂಸಾರ್ ಬಾಂದ್ತಾನಾ, ಜಲ್ಮಾಲ್ಲೊ ಗಾಂವ್ ವಿಸ್ಕೊನ್ ಗೆಲೊ. ಪೂಣ್... ಎಕಾ ದಿಸಾ... ಬಾಬಾಚ್ಯಾ ಆಪ್ಲಿತ್ ಮರ್ಣಾಚಿ ಖಬರ್ ಪರತ್ ಆಮ್ಕಾಂ ಗಾಂವಾಂಕ್ ಹಾಡುಂಕ್ ಕಾರಣ್ ಜಾಲಿ.

ಎದೊಳ್ ಬಾಬ್ ಆನಿ ಮಾಂಯ್ ಆಸ್ತಾನಾ ಆಮ್ಕಾಂ ತಾಂಚೆಂ ಪಡೊನ್ ವಚೊಂಕ್‌ಚ್ ನಾ. ತಾಂಚ್ಯಾ ವಿಶ್ಯಾಂತ್ ಖಿಂತ್ ನಾತ್ಲಿ. ವ ಆಮಿ ಭುರ್ಗಿಂ ತಾಂಕಾಂ ಕಾಂಯ್ ತರೀ ಕರುಂಕ್ ಆಸಾ ಮ್ಹಳ್ಳೆಂಯ್ ವಿಸ್ತಾಲ್ಯಾಂವ್. ತಾಣೆಂ ಜಾವ್ನ್ ಆಮ್ಚೆ ಥಾವ್ನ್ ಕಿತೆಂಯ್ ವಿಚಾರುಂಕ್ ನಾ ವ ಆಶೆಂವ್ಕಾನಾಂತ್. ಆಮಿ ಭುರ್ಗ್ಯಾಂನಿ ಆಮ್ಚೊ ಕಾಯ್ಲೊ ಚಿಂತುಂಕೀ ನಾ. ಆತಾಂ ಸುರು ಜಾಲೆಂ ಮಾಂಯ್ಕಿ ಕಿತೆಂ ಕಚೆಂ?”

ಕೋಣೀ ತಿಕಾ ಸಾಂಗಾತ್ ದೀಂವ್ಕ್ ತಯಾರ್ ನಾಂತ್. ಲ್ಹಾನ್ ಆಸ್ತಾನಾ ತಿಚ್ಯಾ ಉಸ್ಕಾರ್ ನಿರ್ದೊಂಕ್ ಝಗಡ್ಡೆಲ್ಯಾ ಆಮ್ಕಾಂ ಆತಾಂ ತಿ ಆಸ್ತತ್ ಕೂಡ್ ಕಾಂತಾಳಾಯೆಚಿ ಜಾಲಿ. ತಿಚೆ ತೆ ಪಿಕ್‌ಲ್ಲೆ ಕೇಸ್, ಮಿರಿಯೊ ಪಡ್ಲಿ ಕಾತ್ ಭುರ್ಗ್ಯಾಂಕಿ ಆಮ್ಕಾಂಚ್ ಪಯ್ಸ್ ಲೊಟಾನಾ ಸುನೊ, ಜಾಂವಯ್ ಆನಿ ನಾತ್ರಾಂ ಕಶಿಂ ಲಾಗಿಂ ಯೆತಿತ್. ಆಮ್ಚೆಂ ಕುಟಮ್ ಹಾಂಗಾಸರ್ ಪಾಂಯಾಚ್ಯಾ ತೆಮೆಟ್ಯಾರ್ ಚಲ್ತಾಲೆಂ.

‘ಧಿ.. ಧೂ... ಗಲೀಜ್... ಘಟ್...! ಅಶೆಂ ವೊರಾಡೊ ಕಾಡುನ್ ಥುಕ್ತಾನಾ ಮಾಂಯ್ ವಿಧವ್‌ಪಣಾಚೆಂ ಆಪ್ಲೆಂ ನಾಪಾಸ್ ತೊಂಡ್ ಪಾಲ್ವಾಂತ್ ಲಿಪೊನ್ ರಡ್ತಾಲಿ.

ಬಾಬಾಕ್ ಮಾತ್ಯೆಕ್ ಪಾವ್ನ್ ಯೆತಾನಾ, ಆಮ್ಗರ್ ಏಕ್ ಗಲಾಟೊ ಜಾಲೊ. ಬಾಬಾಕ್ ಇಗರ್ಜೆ ಥಾವ್ನ್ ಸಿಮಿಸ್ತೆಕ್ ವ್ಹರ್ತಾನಾ ಆಮ್ಚಿ ಕಾಳಿ ಗಾಯ್ ದೊರಿ ಕುಡ್ಲೆ ಕರುನ್ ಆಯಿಲ್ಲಿ ಸಗ್ಳಿಂ ವೆತಾ ಪರ್ಯಾಂತ್ ರಾವೊನ್ ಉಪ್ರಾಂತ್ ಬಾಬಾಚ್ಯಾ ಫೊಂಡಾಲಾಗಿಂ ಪಡೊನ್ ರಡ್ತಾಲಿ. ಗಾಯ್ಕಿ ಪಳೆವ್ನ್ ಮೊರ್ನಾಕ್ ಆಯಿಲ್ಲೊ ಲೋಕ್ ರಡ್ಲೊ. ಉಪ್ರಾಂತ್ ಮಾಂಯ್ನ್ ತಿಕಾ ಭೊಳಾವ್ನ್ ಗೊಟ್ಯಾಂತ್ ಹಾಡ್ನ್ ಬಾಂದ್ಲೆಂ ತರೀ ತಿ ಆನಿ ದುಸ್ರಿಂ ಗೊರ್ವಾಂ ತೀನ್ ದೀಸ್ ಕಾಂಯ್ಚ್ ಖಾಣ್, ಪೀವನ್ ನಾಸ್ತಾನಾ ಧನ್ಯಾ ಖಾತಿರ್ ದುಕಾಂ ಗಳಯ್ತಾಲಿಂ ತರ್ ಆಮಿ ಭಾಯ್ಲೆಂ

ಜೆವಣ್ ಹಾಡ್ನ್ ಪೋಟ್ ಘಟ್ ಕೆಲ್ಲೆಂ. ತಾಂಚಿ ಬೊಬಾಟ್ ಆಯ್ಕೊಂಕ್ ಜಾಯ್ನಾನಾ ಭೆಶ್ಟಾವ್ನ್ ಬೇತ್ ಉಬಾರ್‌ಲ್ಲೆಂ ತರೀ... ತಾಂಣಿ ತಾಂಚೆಂ ರುದಾನ್ ರಾವೊಂಕ್ ನಾ. ಆಮಿ ಭುರ್ಗಿಂ ಶಾಂತ್ ಆಸ್ತಾನಾ ತ್ಯಾ ಮೊನ್ವಾತಿಂನಿ ದುಕಾಂ ಗಳಯ್ಲಿಂ. ಪೂಣ್... ಆಮ್ಚೆ ದೊಳೆ ಸುಕ್‌ಲ್ಲೆ. ಮಾಂಯ್ ಮೊನಿ ಜಾವ್ನ್ ಹೊ ನಾಟಕ್ ಪಳೆತಾಲಿ.

ದುಸ್ರ್ಯಾ ದಿಸಾ ಜುಂತ್ ಆರಂಭ್ ಜಾಲೊ. ಭುರ್ಗಿಂ ಆನಿ ತಾಂಚೆಂ ಕುಟಮ್ ಸಾಂಗಾತಾ ಮೆಳೊನ್ ಚರ್ಚಾ ಆರಂಭ್ ಜಾಲಿ. “ಮ್ಹಾತಾರೆಕ್ ಕಿತೆಂ ಕರ್ಚೆಂ?” ಮಾಂಯ್ ಮ್ಹಳ್ಳೊ ಬಾಂಧ್ ಮ್ಹಾತಾರೆಚ್ಯಾ ನವ್ಯಾ ವೋಟಾಸಂಗಿ ಮೆಳ್ತಾನಾ ತ್ಯಾ ನಾಂವಾಕ್ ಸಂತೊಸ್ ಪಾವ್ತಾಲಿಂ ನಾ ಜಾಲಿಂ. ಕೊಣೀ ತಿಚಿ ಜವಾಬ್ದಾರಿ ಘೆಂವ್ಕ್ ತಯಾರ್ ನಾ. ಸ ಭುರ್ಗ್ಯಾಂಕ್‌ಯೀ ಗರ್ಬಾಂತ್ ಆಸ್ಲೊ ದೀವ್ನ್, ಮೊಗಾಚಿ ವೇಂಗ್ ಮಾರ್ನ್, ಚೀಂವ್ ದೀವ್ನ್ ನವ್ಯಾ ಸ್ಪಿರಿತಾನ್ ವಾಡಯಿಲ್ಲೊ ಜೀವ್ ಆಜ್ ಸಕ್ಡಾಂಕಿ ವೊಜೆಂ ಜಾಲಾ. ಪೂಣ್... ಸಕ್ಡಾಂಕ್‌ಯೀ ಕಳಿತ್ ಆಸಾ. ಹ್ಯಾ ಜಾಗ್ಯಾಕ್ ಬರೆಂ ಮೋಲ್ ಆಸಾ. ಏಕ್ ಎಕ್ಸೊ ಜಾಗೊ, ಉದ್ಯಾ ಬಾಂಯ್ ರಾಜ್ ರಸ್ತೊ ಲಾಗಿಂ ಆಸ್ಚ್ಯಾ ಜಾಗ್ಯಾಕ್ ಭಾಂಗಾರಾಚೆಂ ಮೋಲ್ ಮೆಳ್ತಾ, ದೆಕುನ್...

ನಿಮಾಣೆಂ ಏಕ್ ನಿರ್ಧಾರ್ ಕೆಲೊ, ಜಾಗೊ ವಿಕ್ಲೊ ದುಡು ಸ ವಾಂಟೆ ಕರ್ಚೆ ಮ್ಹಾತಾರೆಕ್ ಎಕೆಕಾ ಮಹಿನ್ಯಾಕ್ ಎಕೆಕ್ಲ್ಯಾನ್ ಪಳೆಂವ್ಚೆಂ.

ಹೊ ನಿರ್ಧಾರ್ ಆಮ್ಚೊ ಭುರ್ಗ್ಯಾಂಚೊ. ತಿ ಎಕ್ಲಿ ಆಸಾ ತಿಚಿ ಅಭಿಪ್ರಾಯ್ ವಿಚಾರಿಚೆ ಮ್ಹಳೆಂ ಆಮ್ಕಾಂ ಮತಿಕ್ ಯೇಂವ್ಕ್ ನಾ. ಭುರ್ಗ್ಯಾಂಚೊ ಅನ್ನಾಡಿ ಖೆಳ್ ಸಾತೆವಂತ್ ಆವಯ್ಕ್ ಕಳಿತ್ ನಾ. ರೆಕಾರ್ಡ್ ತಯಾರ್ ಜಾಲೆಂ. ಭುರ್ಗ್ಯಾಂನಿ ಹಾಂಗಾಸರ್ ಹೆಬ್ಬೆಟ್ ಫಾಲ್ ಮ್ಹಣ್ತಾನಾ, ಪತಿಕ್ ಹೊಗ್ಡಾವ್ನ್ ಅನಾಥ್ ಜಾಲ್ಲೆ ದೊಳೆ ಉಬಾರ್ನ್ ಭುರ್ಗ್ಯಾಂನಿ ಸಾಂಗ್‌ಲ್ಲಾ ಕಡೆ ಹೆಬ್ಬೆಟ್ ಫಾಲ್ತಾನಾ ತಿ ಕಿತೆಂ ಜಾಣಾಂ, ಆಪ್ಲ್ಯಾ ಪತಿಸಂಗಿಂ ಜೊಗಾಸಣೆನ್ ರಾಕೊನ್ ದವರ್‌ಲ್ಲೆಂ ಭಾಂಗಾರಾಚೆಂ ಹರ್ವಾಣ್ ಭುರ್ಗ್ಯಾಂನಿ ಬೊಣ್ವ್ಯಾ ಅಧಿನ್ ಕೆಲಾಂ ಮ್ಹಣ್!

ಉಪ್ರಾಂತ್ ಸುರು ಜಾಲೆಂ ಘರಾಂತ್ಲಿ ವಸ್ತ್ ಕಾಡುಂಕ್. ಆತಾಂ ಆವಯ್ ವಿಚಾರಿ, “ಕಿತ್ಯಾಕ್ ಪುತಾ, ತುಮ್ಮಾಚ್ಯಾ ಬಾಪಾಯ್ಚೆಂ ಘರ್ ವಿದ್ಲೂಪ್ ಕರ್ತಾತ್?”

“ಆಮಿ ತುಕಾ ಪೊಟ್ಲಿನ್ ಹಾಂಗಾಸರ್ ಬಸ್ಲಾರ್ ಆಮಿ ಮೊಡ್ಡಿ ಮಾಳ್ಯಾಕ್ ವೆತಾ. ದೆಕುನ್ ಘರ್ ಜಾಗೊ ವಿಕ್ಲಾ. ತುಂ ಆನಿ ಮುಕಾರ್ ಮಹಿನ್ಯಾಕ್ ಎಕ್ಲ್ಯಾಗೆರ್ ರಾವ್. ತುಜಿ ಬೆಜಾರಾಯ್ ವೆತೆಲಿ, ಸಾಂಗಾತಾಚ್ ಬಿಂದಾಸ್ ಭೊಂವ್ಪಿ ಜಾತೆಲಿ.

ಆವಯ್ ಸಗ್ಳಿಚ್ ಥಂಡ್‌ಗಾರ್ ಜಾಲಿ. ಭುರ್ಗ್ಯಾಂನಿ ಆಸ್ತ್ ವಿಕುನ್ ದುಡು ವಾಂಟೆ ಕರುನ್ ಘೆತ್‌ಲ್ಲಾಪರಿಂ ಆಪ್ಣಾಕೀ ವಾಂಟೆ ಕರುನ್ ಘೆತ್ಲಾತ್ ಮ್ಹಣ್ತಾನಾ ತಿಚೆಂ ಭಿರ್ಮತಿಚೆಂ ಕಾಳಿಚ್ ರಡ್ಲೆಂ. ಆಪ್ಲ್ಯಾ ಗೊಟ್ಯಾಲಾಗಿಂ ವೆತಾನಾ ಗೊರ್ವಾಚಿಂ ದೊರಿ ಸುಟೊವ್ನ್ ತಾಂಕಾಂ ಘೆತ್‌ಲ್ಲಾ ಮನ್ಶ್ಯಾಂನಿ ಬಲಾತ್ಕಾರಾನ್ ವೋಡ್ನ್ ವ್ಹರ್ತಾನಾ ತಿ

ಆಯಿಲ್ಲೊ ವಾಸ್ ಕಳೊನ್ ಗೊರ್ವಾಂ ಧಾಂವೊನ್ ಯೇವ್ನ್ ತಿಚ್ಯಾ ಭೊಂವಾರಿ ರಾವೊನ್ ದುಕಾಂ ಗಳಯ್ತಾನಾ, ತ್ಯಾ ದುಕಾಂಸಂಗಿಂ ಹಿಚೆಯೀ ದೊಳೆ ಮೆಳ್ಳೆ. ಮೊಗಾನ್ ತಾಂಕಾಂ ಪೊಶೆವ್ನ್ “ವಚಾ... ಖಂಯ್ ತರೀ ವಚೊನ್ ಬರ್ಯಾನ್ ರಾವಾ. ವ್ಹೆಲ್ಯಾಂಕ್ ಕಶ್ ದೀನಾಕಾತ್. ಮ್ಹಣ್ಕಾಚ್ ಆಸ್ತೊ ನಾ, ಹಾಂವ್‌ಚ್ ನಿರಾಧಾರಿ, ತುಮ್ಮಾಂ ಕಿತೆಂ ಕರುಂ, ವಚಾ... ಮ್ಹಣೊನ್ ಗೇಟಿ ಪರ್ಯಾಂತ್ ತಿ ವೆತಾನಾ... ತಿಚ್ಯಾ ಪಾಟ್ಲಾನ್ ವೆಚ್ಯಾ ಗೊರ್ವಾಂಕಿ ಪಳೆವ್ನ್ ಕಸಲೊ ಕಸಾಪ್ಪಿ ತರೀ ರಡಾತ್!? ಪೂಣ್... ಆಮಿ...? ಪಯ್ಲೆಂಚ್ ತಿಚೆಂ ಉಲೊವ್ಣೆಂ ಭಾರಿಚ್ ವಚಾನಾಚೆಂ. ನಾ ಮ್ಹಳೆಂ ಉತರ್ ತಿಚ್ಯಾ ಜಿಬೆರ್ ಅಪ್ಪೂಪ್. ತ್ಯಾ ದಿಸಾ ಥಾವ್ನ್ ರೋಟೆಶನಾ ಪ್ರಕಾರ್ ಮಾಂಯ್ ಪೊಟ್ಟಿ ಬಾಂದುನ್ ಮಹಿನ್ಯಾಕ್ ಎಕೆಕಾ ಘರ್ಚಿಂ ಮೆಟಾಂ ಚಡ್ತಾನಾ ತಿಚ್ಯಾ ದುಕಿಚೆಂ ಖಬರ್ ಆಮ್ಕಾಂ ನಾತ್‌ಲ್ಲಿ. ತಿಚ್ಯಾ ದೊಳ್ಯಾಂತ್ಲಿಂ ದುಕಾಂ ದಿಸೊಂಕ್ ನಾಂತ್. ಪೂಣ್... ಮಹಿನೊ ಸಂಪ್ತಾನಾ ‘ಅಬ್ಜಾ ವೊಜೆಂ ದೆಂವ್ಲೆಂ’ ಮ್ಹಣ್ ಸಮಾಧಾನೆಚೊ ಶ್ಲಾಸ್ ಸೊಡ್ಲೊ. ಪರತ್... ಯೇತ್‌ಗೀ?... ಅಸಲೆಂ ಚಿಂತಾಪ್ ಉಟ್ತಾನಾ, ವೆಗಿಂಚ್ಚೆ ನಿವ್ವಾಲ್ಯಾರ್ ಪುರೊ ಸಾಯ್ಬಾ ಮ್ಹಣ್ ಚಿಂತ್ಲೆಂ.

ತಿ ಯೆತಾ ಮ್ಹಣ್ತಾನಾ ಸುರು ಜಾತಾಲಿ ಚಾರ್ ದಿಸಾಂ ಪಯ್ಲೆಂಚ್ ತಯಾರಾಯ್. ನ್ಹಯ್ ತಿಕಾ ಸ್ವಾಗತ್ ಕರುಂಕ್, ಬಗಾರ್ ತಿಚೆ ಥಾವ್ನ್ ಕಿತ್ಲೆಂ ಕಾಮ್ ಕರಿಯೇತ್‌ಗೀ ಮ್ಹಣ್. ತಿ ಆಸ್ಲ್ಯಾರ್ ಆಳ್ಯಾನ್ ಗ್ರೆಂಡಾರಾಂತ್, ವಸ್ತುರ್ ವಾಶಿಂಗ್ ಮೇಶಿನಾರ್ ಪಡಾನಾ. ಫಾತ್ರಾರ್ ನಿತಳ್ ಕರಿಚೆ. ಮನ್ಶಾತೆಕ್ ಚಾಬ್ಕಾಚೆ ಮಾರ್ ತರ್ ಮಾಂಯ್ ಆಮಿ ದಿಸಾನಾತ್‌ಲ್ಯಾ ಚಾಟಿಯೆತ್ ಮಾರ್ಚಿಂ ಹೆರಾಂಕಿ ಕಳೊಂಕ್‌ಚ್ಚೆ ನಾ. ತಿ ಮೊನಿ, ಕಿತೆಂ ಸಾಂಗಿತ್!

ದೋನ್ ಆವ್ಡಿ ಮುಗ್ಡಾತಾನಾ, ವರ್ಸ್ ಸಂಪ್ಲೆಂ. ತಿ ಸಗ್ಳಿಚ್ ಗಳೊನ್ ಗೆಲಿಂ. ದೊಳೆ ಪೊಂಡಾಕ್ ಗೆಲೆಂ. ಕೂಡ್ ಭಾಗೊನ್ ಕಾಂಟೊ ಜಾಲ್ಲಿ. ಧರ್ಲಿಕ್ ನಮಸ್ಕಾರ್ ಕರುನ್, ಪಾಂಯಾಚ್ಯಾ ಗಾಂಟೆಚೆರ್ ಹಾತ್ ತೆಂಕುನ್ ಚಲ್ತಾಲಿ. ಕಿತೆಂ ಜಾಲಾಂ ತೆಂ ಆಮ್ಕಾಂ ಕಳೊಂಕ್‌ಚ್ಚೆ ನಾ.

ಪಾಂಯಾಂಚ್ಯೊ ಗಾಂಟಿ ಸುಜ್ಜೊ ಕಾತ್ ಉಮ್ಕಾಳ್ಳಿ, ಜೆವಾಣ್ ಭುರ್ಗ್ಯಾಂಚೆಂ ಜಾಲೆಂ. ಘರಾಂತ್ ಸರ್ಬಾರಾಯ್ ಜಾತಾನಾ ತಿಕಾ ಕಾಳ್ಕೆಂ ಕೂಡ್‌ಚ್ಚೆ ಭೊಗಿಲ್ಲೆಂ. ತ್ಯಾ ದಿಸಾ ಮ್ಹಜ್ಯಾ ಪುತಾಚ್ಯಾ ಜಲ್ಮಾ ದಿಸಾಚಿ ಸರ್ಬಾರಾಯ್, ದೋನ್ ದಿಸಾ ಆದಿಂಚ್ಚೆ ತಿಕಾ ಕೂಡಾಂತ್ ಬಸಯ್ಲೆಂ. ಕಾರಣ್ ಮ್ಹಜ್ಯಾ ಮಾಣ್ಕಾಚಿ ಭಯ್ಣ್ ಆನಿ ಭಾವೊಜಿ ಅಮೇರಿಕಾ ಥಾವ್ನ್ ಆಯಿಲ್ಲಿಂ, ತಾಂಚ್ಯಾ ಮುಕಾರ್ ತಿಂ ಆಯ್ಲಾ ಅಕ್ಮಾನ್, ದೆಕುನ್ ತಿಂ ಬಂಧಿ, ದೋನ್ ದೀಸ್ ತಿಕಾ ಆನ್ ಉದಕ್ ನಾ. ಭಿರ್ಮತ್ ಭುಕೆಚೆಂ ಜಾಳ್ ಸೊಸುಂಕ್ ಜಾಯ್ತಾನಾ ಭಾಯ್ರ್ ಆಯ್ಲಿ. ಮೆಜಾ ವಯ್ಲೊ ಏಕ್ ಕೆಕೆಚೊ ಕುಡ್ಲೊ ಕಾಡ್ನ್ ಖಾತಾನಾ ಚಿನ್ನುಚ್ಯಾ ದೊಳ್ಯಾಂಕ್ ಸಾಂಪ್ಡಾಲಿ.

ತಾಚಿ ಬೊಬಾಟ್, ಬಾಯ್ಲ್ ಧಾಂವೊನ್ ಆಯ್ಲೆಂ. ದೊಳೆ ಭಿಕ್ಟಾಂ ತಶೆಂ ಭಾಯ್ಲ್ ಆಯ್ಲೆ. ಕೇಕಿ ಕುಡ್ಯೊ ಸುಣ್ಯಾಕ್ ಪಡ್ಲೊ. ತೊಂಡಾಂತ್ಲೊ ಗಳ್ಯಾಕ್ ಶಿಕಾಲ್ತೊ ಕೊಣ್ಣಾ. ತಿಕಾ ಕಾಳ್ಜ್ಯಾ ಕುಡಾಕ್ ಲೊಟಾನಾ ತಿ ಲೋಂವ್ ಕಾತ್ರುಂಕ್ ವೆಚ್ಯಾ ಶೆಳಿಯೆಪರಿಂ ವೆತಾನಾ, ಹಾಂವ್ ತಿಚೊ ಪೂತ್ ಫಾತ್ರಾ ಖಾಂಬೊ ತಸೊ ರಾವ್ಲೊಂ.

“ಭುಕೆನ್ ಮೊರೊಂದಿ.” ಹೈಕಮಾಂಡಾ ಥಾವ್ನ್ ಮಕುಂ ಯೆತಾನಾ ಸಗ್ಳಿಂ ‘ಕೈಕಟ್ಲೆ ಬಾಯ್ ಮುಚ್ಚು’ ದುಸ್ರೆಂ ಕಾಂಯ್ ಸಾಂಗೊಂಕ್ ನಾ. ಸಗ್ಳೊ ದೀಸ್ ಆಮಿ ಸಂಭ್ರಮಾಂತ್ ಮಗ್ನ್ ಜಾಲ್ಯಾಂವ್. ತಿಚಿ ಖಬರ್ಚ್ಚೆ ನಾ.

ದುಸ್ರ್ಯಾ ದಿಸಾ ಪಳೆತಾನಾ ಬಾಗಿಲ್ ಉಗ್ತೆಂ, ಕೊಣೀ ಕಿತೆಂಯ್ ಸಾಂಗಿತ್ ಮ್ಹಣ್ ಸೊಧುಂಕ್ ಸುರು ಕೆಲೆಂ. ದುಸ್ರ್ಯಾ ದಿಸಾ ಅವ್ಲಡಾಕ್ ಬಲಿ ಜಾಲ್ಲಿ ಏಕ್ ಪ್ರಾಯ್ಸ್ ಸ್ತ್ರೀಯೆಚಿ ನಿರ್ಜಿವ್ ಕೂಡ್ ಮೆಳ್ಳ್ಯಾ ಮ್ಹಣ್ತಾನಾ ಗೆಲೊಂ. ತಿಚಿ ವಳಕ್ ದಾಕೊಂವ್ಕ್ ತಿಚೆಂ ತೊಂಡ್ ಮಾತ್ ಸಾರ್ಕೆಂ ಆಸ್ಲೆಂ.

ಉರ್ಲ್ಯಾಂಕ್ ಖಬರ್ ದಿಲಿ. ಕೊಣಾಯ್ಕಿ ಯೆಂವ್ಕ್ ಮನ್ ನಾ. ತೊ ಮಹಿನೊ ಮ್ಹಜ್ಯಾ ವಾಂಟ್ಕಾಚೊ ಜಾಲ್ಲ್ಯಾನ್ ಮೊಡೆಂ ಘರಾ ವ್ಹರಿನಾಸ್ತಾನಾ ಶೀದಾ ಸಿಮೆಸ್ಟ್ರೆಕ್ ವ್ಹಲೆಂ. ಭೆಸಾಂ ಜಾಲ್ಲೆ ಕುಡಿಕ್ ಪೆಟೆಂತ್ ಫಾಲ್ಸ್ 6 ಫುಟಿಚ್ಯಾ ಘೊಂಡಾಂತ್ ದೆಂವಯ್ತಾನಾ ವೊಜೆಂ ಜಾಲೆಂ ತಶೆಂ ಭೊಗ್ಲೆಂ, ಕೊಣಾಯ್ಕಿ ದುಸೊಂಕ್ ನಾ. ಸಕ್ಡಾಂಕಿ ಜಾಯ್ ಆಸ್ಲೆಂ ತಿಚೆಂ ಮರಣ್.

ವರ್ಸಾಂ ಧಾಂವ್ಲಿಂ, ಆತಾಂ ಆಮಿಂಯ್ ಆಜೊ, ಆಜಿ ಜಾಲ್ಯಾಂವ್. ಚರಿತ್ರಾ ಪರತ್ ಜಿವಾಳ್ ಜಾಲಿ. ಮ್ಹಜ್ಯಾ ಮಸ್ತೆಂತ್ ನಿಯಮಿತ್ ಉದ್ದೇಶ್ ನಾಸ್ತಾನಾ ಜಿಯೆಲ್ಲೊ ಫಳ್ ದಿಸೊನ್ ಆಯ್ಲೊ. ಚಡಾವತ್ ಪಿಡೆನ್ ಮ್ಹಾಕಾ ವೆಂಗೆಂ. ಬಾಯ್ಲ್ ಆನಿ ಭುರ್ಗಿಂ ಏಕ್. ತಿಣೆಂ ತಾಂಕಾಂ ಫುಲಾಂ ಫಾಲ್ತಾನಾ ಫರ್ಚೊ ಯೆಜ್ಯಾನಿ ಹಾಂವ್ ಮನ್ಯಾಂತ್ಲೊ ಕೊನ್ಯಾಕ್ ಪಡ್ಲೊಂ. ಖೆಲ್ಲಿ ಜೀಬ್ ಬರೆಂ ಬರೆಂ ಖಾಂವ್ಕ್ ಆಶೆತಾ. ದಿತಾ ಕೋಣ್? ಆಸ್ಲೆ ಪಯ್ಲೆಂಚ್ ದೀವ್ನ್ ಹಾತ್ ಧುಲಾ.

ಆಜ್ ಮೆಜಾರ್ ಥರಾವಳ್ ಪಕ್ವಾನಾಂ ಮಾಂಡುನ್ ದವರ್ಲ್ಯಾಂತ್. ಮ್ಹಾಕಾ ನಿದಯಿಲ್ಲ್ಯಾ ಕೂಡಾಚ್ಯಾ ಜನೆಲಾ ಥಾವ್ನ್ ಧರ್ ಧರ್ ಮ್ಹಣ್ ದಿಸ್ತಾತ್. ಪಳೆತಾನಾ ಲಾಳ್ ಗಳ್ಯಾ ಆರ್ ಮಾರ್ಲ್ಯಾ ಜಿಬೆನ್ ಲಾ... ಲಾ... ಮ್ಹಣೊನ್ ಮಾಗ್ತಾನಾ...

“ನಿದೆ ಸಾಯ್ಬಾ, ಹೊಬೊರ್ಸ್ ಸುಟೊಂಕ್‌ನಾಂಗೀಂ? ಸಾಕ್ರಿಚಿ ಫ್ಯಾಕ್ಟರಿ ಸುರು ಕೆಲ್ಯಾಯ್‌ಮೂ, ಖಾವ್ನ್ ಆನಿ ಕೊಣಾಚೊ ಜೀವ್ ಕಾಡ್ತಾಯ್? ಆಶಾ ಫೊಂಡಾಕ್ ವೆತಾ ಮ್ಹಣಾಸರ್ ಸುಟಾನಾ....”

ಸುಡುಸುಡು ಕರುನ್ ವೆತಾನಾ.. ಭುಕೆಚೆಂ ಜಾಳ್ ಆನಿಕೀ ಚಡ್ಲೆಂ. ಖಾಂವ್ಚಿ ಆಶಾ ಚಡೊನ್ ಯೆತಾನಾ... ಕುಶಿನ್ ಗಯ್ರ್ಯಾ ದಿಶ್ಟಿಕ್ ತ್ಯಾ ದಿಸಾ ಕೆಕೆಚೊ ಕುಡ್ಯೊ ಕಾಡ್ನ್ ತೊಂಡಾಂತ್ ಫಾಲ್ಲಿ ಮಾಂಯ್, ತಿಚ್ಯಾ ದೊಳ್ಯಾಂತ್ ದಿಸ್ಚಿ ತಿ ಭುಕ್, ಬಾಯ್ಲೆಕ್ ಖುಶ್ ಕರುಂಕ್ ತಿಚ್ಯಾ ಹಾತಾಂತ್ಲೊ ಕೇಕಿ ಕುಡ್ಯೊ ಕಾಡ್ನ್ ಉಡಯಿಲ್ಲೆಂ, ತಿಚ್ಯಾ

ದೊಳ್ಕಾಂತ್ಲಿ ದುಕಾಂ, ಆತಾಂ... ಆಸ್ತವ್ಯಸ್ತ್ ಜಾತಾನಾ ಮಾಂಯ್ ಆನಿ ಬಾಬ್ ಮ್ಹಾಕಾ ಪಳೆವ್ನ್ ಹಾಸ್ಚೆಂ ದಿಸ್ತಾನಾ ಎಕಾಚ್ಯಾಣೆಂ ಶುಗರ್ ಡೌನ್ ಜಾಲ್ಲ್ಯಾಪರಿಂ ಭೊಗ್ತಾನಾ ಲೊಂವೆಂ ಲೊಂವೆಂ ಥಾವ್ನ್ ಘಾಮ್ ಸುಟ್ಲೊ! ತೇಲ್ ಮುಗ್ಗಾಲೆಂ. ದಿವೊ ಪಾಲ್ವೊನ್ ಯೆತಾಲೊ ತರಿ! ಮ್ಹಜಿ ದೀಶ್ಚೆ ಮೆಜಾರ್ ಆಸ್ಚ್ಯಾ ಲಾಡ್ವಾಂಕ್ ಆಶೆನ್ ಪಳೆತಾಲಿ.

000

ಕಾಳೊಕ್-ಉಜ್ವಾಡ್ ಖಿಯಾ?

ಹ್ಯಾ ಚಾರ್ ವೊಣಿಂ ಭಿತರ್ ಕಾಳೊ ಕಾಂತ್ ಸಾಸ್ವನ್ ಹಾಂವ್ ಸರಳ್ ಮೆಚ್ಚಾಂ. ತುಂ ಕಿತ್ಯಾಕ್ ಭಿರ್ಮತ್ ಪಾವ್ತಾಯ್. ಸಮಾಜೆ? ನಾ, ತುಂ ಬಿರ್ಮತ್ ಪಾವಾನಾಂಯ್, ತುಂ ಮ್ಹಾಕಾ ಪಳೆವ್ನ್ ಹಾಸ್ತಾಯ್? ಅರೆ, ಕಿತ್ಯಾಕ್ ಭಿಯೆತಾಯ್? ಆತಾಂ ಕಳೆಂ. ಖುನಿಗಾರ್ಸ್ ಹಾಂವ್. ದೆಕುನ್ಂಚ್ ತುಜ್ಯಾ ಕಾಳ್ಜಾಂತ್ ಭಿರಾಂತ್ ಉಟ್ಲ್ಯಾ. ಭಿಯೆನಾಕಾ, ಹಾಂವ್ ಆತಾಂ ಕಾಂಯ್ ಕರುಂಕ್ ಸಕಾನಾ. ಹಾಂವ್ ಆತಾಂ ಬಂಧಂತ್ ಆಸಾಂ.

ತುಮ್ಚೆ ಮಧೆಂ ಮೊಲೆ ನಾತ್ಲಿ ವ್ಯಕ್ತಿ ಹಾಂವ್. ತುಮಿ ಮ್ಹಾಕಾ ಪಳೆಲ್ಯಾರ್ ಬೊಟ್ ಜೊಕುನ್ ಹಾಸ್ತಲ್ಯಾತ್. ರಗ್ತಾಕ್ ತಾನೆಲ್ಲಿ ರಾಕ್ವಿಣ್ ಮ್ಹಣ್ತಲ್ಯಾತ್. ವ್ಹಯ್, ಹಾವೆಂ ಖುನಿ ಕೆಲಿ ಪುಣ್ ತಾಕಾ ಕಾರಣ್ ಕೊಣ್?

ಕೊಣಾಯ್ಚಿ ನಾಕಾ ಜಾಲ್ಲಿಂ ಹಾಂವ್, ಸುಣ್ಯಾಚ್ಯಾ ಪಿಲಾಪರಿಚ್ ಮ್ಹಜಿಂ ಜನನ್ ಜಾಲ್ಲೆಂ. ಮ್ಹಜ್ಯಾ ಯೆಣ್ಯಾಕ್ ಕೊಣಾಯಿ ರಾಕೊನ್ ನಾತ್ಲಿಂ, ಆಶೆಂವ್ಕ್ ನಾತ್ಲಿಂ ವ ಮಾಗೊನ್ ನಾತ್ಲಿಂ. ಕೊಣಾಯ್ಚಿ ನಾಕಾ ಜಾಲ್ಲಿಂ ಧಾವೆಂ ಭುರ್ಗೆಂ ಜಾವ್ನ್ ಮ್ಹಾಕಾ ಜನಿತ್ ಕೆಲ್ಯಾ ದೆವಾಕ್ ದುಸೊಂಗೆ? ಕೊಣಾಚೆರ್ ಬದ್ಲಾಮ್ ಘಾಲುಂ?

ಆವಯ್-ಬಾಪಾಯ್ಕ್ ಮ್ಹಾತಾರ್ಯಾ ಪ್ರಾಯೆರ್ ಎಕ್ ವೊಜೆಂ ಜಾಲಿಂ. ಜಲ್ಮಾಲ್ಯಾಕ್ ತಾಂಚ್ಯಾ ವಾಂಟ್ಕಾಕ್ ಹಾಂವ್ ಏಕ್ ಚಡ್ ಮ್ಹಣ್ ಜಾಲಿಂ. ಬಾಳಾ, ಪುತಾ, ಆನಿ ರಾಯಾ ಮ್ಹಣ್ಚ್ಯಾ ಬದ್ಲಾಕ್ ಕಿತ್ಯಾಕ್ ಜಲ್ಮಾಲೆಂಯ್ ಅನಿಷ್ಟ್ ಚೆಡ್ಲಾ? ತುಂ ಜಲ್ಮೊಂಕ್ ನಾಂಯ್ ಮ್ಹಣ್ ಕೊಣ್ ರಡ್ತಾಲಿಂ? ಜಲ್ಮಾತಾನಾಂಚ್ ದುಬ್ಳಿಕಾಯೆಕ್ ವೆಂಗೊನ್ ಭುಮಿಕ್ ದೆಂವ್ಲಾಂ. ತವಳ್ ಮ್ಹಾಕಾ ಕಿತೆಂಚ್ ಸಮ್ಜಾನಾತ್ಲೆಂ. ರಾನಾಂತ್ ಫುಲ್ಲ್ಯಾ ಕಾಟ್ ಫುಲಾಕ್ ಕೊಣ್ ವಿಚಾರ್ತಾ?

ಮ್ಹಜ್ಯಾ ಗೊದ್ಡ್ಯಾ ಭಾಷೆನ್ ಪ್ರತಿ ಜವಾಬ್ ದಿಂವ್ಚಿ ಬೂಧ್ ಕೊಣಾಕ್ಯಾ ನಾತ್ಲಿ. ಮ್ಹಜ್ಯಾ ಪ್ರಾಯೆಚ್ಯಾ ಭುರ್ಗ್ಯಾಂಕ್ ತಾಂಚ್ಯಾ ಆವಯ್-ಬಾಪಾಯ್ ಭಾವ್-ಭಯ್ಲಿಂನಿ ಕರೊ ಮೋಗ್ ದೆಖ್ತಾನಾ, ಹಾಂವ್‌ಯಿ ತಾಂಚ್ಯಾಪರಿಂ ಆಸ್ಲಿಂ ಜಾಲ್ಯಾರ್ ಮ್ಹಳ್ಳಿ ಮ್ಹಜಿ ಆಶಾ ಸ್ವಪ್ನಾಂತ್ ಭಿಕಾರ್ಯಾಕ್ ಫಾವೊ ಜಾಲ್ಯಾ ಆಸ್ತೆಬರಿ ಜಾಲ್ಲಿ. ಹಾವೆಂ ಹಾಸೊನ್, ನಾಚೊನ್ ಮ್ಹಜ್ಯಾ ಭಾಂವ್ಡಾಂ ಸಾಂಗಾತಾ ಆಸೊಂಕ್ ದೆವಾನ್ ನಿರ್ಮುಂಕ್ ನಾಂಗೆ? ಮ್ಹಜ್ಯಾ ಹಾಸ್ಯಾಂಕ್ ತಾಂಚೊ ಹಾಸೊ ಮೆಳಾಜಾಯ್, ಮ್ಹಜ್ಯಾ ದೊಳ್ಯಾಂತ್ಲಾ ದುಃಖಾಂ ಸಾಂಗಾತಾ ತಾಂಚಿಯಿ ಮೆಳಾಜಾಯ್ ಮ್ಹಳ್ಳಿ ಮ್ಹಜಿ ಆಶಾ ನಿರ್ಫಳ್ ಜಾಲಿ. ಇಸ್ಕೂಲಾಚೆಂ ಬಾಳ್‌ಪಣಾಚೆಂ ಮ್ಹಜಿಂ ಸಾಹಸ್ ಸಾಂಗ್ತಾಂ ಮ್ಹಣ್ ತೊಂಡ್ ಉಗ್ತೆಂ ಕರ್ತಾನಾಂಚ್, ಎಕ್ಲಾಚೆ ಕ್ಕೂರ್ ದೊಳೆ, ಆನ್ಯೆಕ್ಲಾಚೆ ಭೆಷ್ಪಾವ್ಣಿ ಮ್ಹಜಿಂ ತೊಂಡ್ ಬಂಧ್ ಕರ್ತಾಲೆಂ ಆನಿ ಮ್ಹಜಿಂ ಸರ್ವ್ ಚಿಂತ್ನಾಂ, ಅತ್ರೇಗ್ ಮ್ಹಜ್ಯಾಚ್ ಅಂತಸ್ಕರ್ನಾ ಭಿತರ್ ಸಮಾಧಿ ಜಾತೆಲೆಂ.

ಆವಯ್-ಬಾಪಾಯ್ಚೊ ಮೋಗ್ ನಾ ತರಿ ತಾಂಚ್ಯಾ ಸಾವ್ಯೆಂತ್ ಜಿಯೆಂವ್ಚೆಂ ಭಾಗ್ ಕಾಡ್ನ್ ವ್ಹೆಲ್ಲ್ಯಾ ವಿಧಿಕ್ ದುಸೊಂಚೆಂ? ಜೀವನ್ ಮ್ಹಳ್ಳ್ಯಾ ಗಾಡಿಯೆರ್ ವಿಧಿನ್ ಮ್ಹಜ್ಯಾ ಖಾಂದ್ಯಾರ್ ಘಾಲ್ಲೆಂ ಪೊಜೆಂ ವ್ಹಾವಯ್ತಾಂ ಮ್ಹಳ್ಳ್ಯಾ ಹತಾನ್ ಮಾತೆಂ ಮಾರ್ನ್ ವಾಂಚೊನ್ ಉಲ್ಲಿಂ. ಪುಣ್ ತ್ಯಾ ವಿಧಿನ್ ಮ್ಹಜ್ಯಾ ಭಂವ್ಡಿಂ ಕಾಂಟ್ಯಾಂಚೊ ದೊರೊ ಬಾಂಧ್ಲೊ. ಪಾವ್ ರಾವ್ತಚ್ ರುಕಾ ಮುಳಾಂತ್ ರಾವಾನಾಕಾ, ಆವಯ್ ಮರ್ದಚ್ ಘರಾ ಜಿಯೆನಾಕಾ ಮ್ಹಳ್ಳೆ ಸಾಂಗ್ಲಿ ನೀಜ್ ಜಾವ್ನ್ ಆಯ್ಲಿ.

ಭಯ್ಣಿಂಚ್ಯಾ ಕಾಜಾರಾಂಕ್ ಥೊಡೊ ದುಡು ಖಾಲಿ ಜಾತಾನಾ, ನಿಮಾಣೆ ಉರ್ಲ್ಲ್ಯಾ ಆಸ್ತಿ ಸವೆಂ ಮ್ಹಜೆಯಿ ವಾಂಟೆ ಜಾಲೆ. ಬಾಯ್ಲಾಂಚೆ ಗುಲಾಮ್ ಜಾವ್ನ್ ಆಸ್‌ಲ್ಲ್ಯಾ ಭಾವಾಂ ಸರ್ಶಿನ್ ಮಹಿನ್ಯಾಕ್ ಎಕ್ಲ್ಯಾಲಾಗಿಂ ಚಾಕರ್ನ್ ಜಾಂವ್ಕ್ ಪಾವ್ಲಿಂ. ಮ್ಹಜೆಂ ಪಾಪ್ ಆನಿಕ್‌ಯಿ ಕಿತ್ಲೆಂ ಭಗುಂಕ್ ಆಸಾಗಿ! ಆನಿಕ್‌ಯಿ ಮ್ಹಜ್ಯಾ ದೊಳ್ಯಾಂತ್ಲಿಂ ದುಃಖಾಂ ದೆಂವಯ್ಜಾಯ್ ಮ್ಹಳ್ಳ್ಯಾ ಆಶೆಕ್ ತಕ್ಲೆ ಬಾಗಾಯ್ತಾಂ. ಮುಖಾರ್ ಮ್ಹಾಕಾ ಸುಖ್ ಮೆಳ್ತಲೆಂ, ಮ್ಹಜೆಂ ಜೀವನ್ ಸುಭಾಗಿ ಜಾತಲೆಂ ಮ್ಹಳ್ಳೊ ಆಶೆಚೊ ದೊಂಗೊರ್ ಹಾಂವ್ ದೊಳ್ಯಾಂ ಮುಖಾರ್ ದವರ್ನ್ ಆಸ್‌ಲ್ಲೆಂ. ಪುಣ್ ಪಯ್ಸ್ ರಾವೊನ್ ತಾಚಿ ಸೊಭಾಯ್ ದೆಖೊಂಕ್ ಮಾತ್ ಮ್ಹಾಕಾ ನಿರ್ಮಿಲ್ಲೆಂ. ನಿಮಾಣೆ ಸರ್ವಾಂಕ್‌ಯಿ ಮೊಗಾಚೆಂ, ಪುಸುನ್ ಘಾಲ್ಲೊ ಪೊಳೊ ತೊ ಕರ್ಪಾಲ್ಲೊ! ಮೋಗ್ ಮ್ಹಳ್ಳ್ಯಾ ಶಾಂತ್ ಸಾಗೊರಾಂತ್ ವಾದಾಳ್ ಮಾತ್ ಉಟ್ತಾಲೆಂ ಶಿವಾಯ್ ತೊ ಸಮಾಧಾನೆಂತ್ ಸೊಭಾನಾತ್ಲೊ. ಮೋಗ್ ಮಯ್ಲ್ಯಾಸ್ ಮ್ಹಳ್ಳ್ಯಾ ಮೊಗಾಚ್ಯಾ ಝರಿಕ್ ಆಡ್ ಫಾತೊರ್ ಶಿಕೊನ್ ತಿ ಥಂಯ್ಚ್ ನಪಂಯ್ಚ್ ಜಾಲಿ. ಭಿರಾಂಕುಳ್ ವಾರ್ಯಾಕ್ ಉಚಾಂಬಳ್ ಜಾಲ್ಲ್ಯಾ ಸಾಗೊರಾಪರಿಂ ಮ್ಹಜೆಂ ಜೀವನ್‌ಯಿ ವಾದಾಳಾಕ್ ಸಾಂಪಡ್ನ್ ವಯ್-ಸಕ್ಲಾ ವೆತಾಲೆಂ, ಜಾಲ್ಯಾರ್‌ಯಿ ಹಾಂವ್ ಆಶೆಲಿಂ ಖಂಡಿತ್ ಜಾವ್ನ್ ಹೆಂ ಭೀಕರ್ ವಾದಾಳ್ ಎಕ್ ದೀಸ್ ನಹಿಂ ತರ್ ಆನ್ಯೇಕ್ ದೀಸ್ ಪುಣಿ ಶಾಂತ್ ಜಾತಲೆಂ ಆನಿ ಸಮಾಧಾನೆಚ್ಯಾ ಬಂದ್ರಾಕ್ ಪಾವ್ತಲೆಂ ಮ್ಹಣ್. ಪುಣ್ ತೆಂ ಫಾಲೆಂ ಮ್ಹಜ್ಯಾ ಜೀವನಾಂತ್ ಕೆದಾಳಾ ಉಜ್ವಾಡ್ ಫಾಂಕಯ್?

ಸುಖಾಚ್ಯಾ ಸಿಂಹಾಸನಾರ್ ಬಸೊನ್ ಹಾಸೊನ್ ಆಸಾಜಾಯ್ ಆಸ್‌ಲ್ಲೆಂ ಹಾಂವ್, ಗೊಬ್ರಾ ರಾಶಿರ್ ಪಡೊನ್ ಲೊಳ್ಳೆ ದೀಸ್ ಆಯಿಲ್ಲೆ. ಘರಾಂತ್ ಪೊಸ್‌ಲ್ಲ್ಯಾ ಸುಣ್ಯಾಕ್ ಮೆಳ್ಳೊ ಮೋಗ್ ಆನಿ ಮಯ್ಲ್ಯಾಸ್ ಮ್ಹಾಕಾ ಮೆಳಾನಾತ್ಲೊ. ತಾಚ್ಯಾ ಪ್ರಾಸ್ ಕೀಳ್ ಹಾಂವ್ ಜಾಲಿಂ.

ಮೋಗ್, ಭರ್ವಸೊ, ದಯಾಳಾಯ್ ಮೆಳಾನಾತ್ಲೆಂ ಹೆಂ ಮ್ಹಜೆಂ ಕಾಳಿಜ್ ಫಾತ್ರಾ ಸಾರ್ಕೆಂ ಘಟ್ ಜಾಲ್ಲೆಂ, ಖಿಡ್ವಾರ್ ಉದಾಕ್ ವೊತ್ಲ್ಯಾರ್ ಖಿಡಾಪ್ ಉದಾಕ್ ವೊಡ್ತಾಗಿ? ತೆಂ ತಾಚ್ಯಾ ಥಾವ್ನ್ ದೆಂವೊನ್ ತಾಚ್ಯಾ ಮುಳಾಂತ್‌ಚ್ ಪಡಾಜಾಯ್ ನಹಿಂಗಿ? ಪೂಣ್ ಉದಾಕ್ ದೆಂವ್ತಾ ಮ್ಹಣ್ ಖಿಡಾಪ್ ಕೆದಿಂಚ್ ಮಾತೆಂ ತಗ್ಗಿನಾ, ತಶೆಂಚ್ ಮ್ಹಾಕಾ ಮೆಳ್ಳೆ ಮಾರ್ ರಾಗಾಚೆಂ ಉಲವ್ಣೆಂ ಪೂರಾ ಮ್ಹಜ್ಯಾ ಮತ್ ಮ್ಹಳ್ಳ್ಯಾ

ಖಡ್ವಾರ್ ಪಡೊನ್ ನಿಸ್ತೊನ್ ಪಡ್ತಾಲೆಂ. ತಾಚ್ಯಾಪರಿಂ ಹಾಂವ್‌ಯಿ ತಕ್ಲಿ ಬಾಗಾಯ್ನಾಸ್ತಾನಾ ದೊಳೆ ಧಾಂಪುನ್, ಆಯಿಲ್ಲಾ ಸಕ್ಕಡ್ ಕಷ್ಟಾಂಕ್ ಮ್ಹಜ್ಯಾ ಧಾವ್ನ್ ಕಾಡ್ನ್ ಉಡವ್ನ್ ಕೊಣಾಯ್ಕಿ ಭಿಯೆನಾ. ಮ್ಹಜ್ಯಾಪರಿಂ ಚಲೊಂಕ್ ಲಾಗ್ಲಿಂ.

ಮ್ಹಜ್ಯಾ ಪ್ರತಿ ಎಕಾ ಚಲ್ವಾ ಮೆಟಾಂತ್ ಚೊಕ್ ಆಸಾ ಆನಿ ಕರಿನಾತ್‌ಲಿ ಚೊಕ್ ಕೆಲಿ ಮ್ಹಣ್ ಬೊಟ್ ಚೊಕ್ತಾನಾ, ತಿ ಚೊಕ್ ಕರ್ನಾಂಚ್ ದಾಕಯ್ ಮ್ಹಣ್ ಮ್ಹಜೆಂ ಅಂತಸ್ಕರ್ನ್ ಸಾಂಗೊಂಕ್ ಲಾಗ್ಲಿಂ. ಪೊಟಾಕ್ ಸಮಾ ಖಾಣ್ ನಾ, ಪುಣ್ ಕಾಮ್ ಮಾತ್ ಧಾರಾಳ್ ಆಸಾ. ಪೊಟಾಚಿ ಭುಕ್ ಕಾಮ್ ಕರಿನಾಕಾ ಮ್ಹಣ್ ಆಡಾಯ್ತಾನಾ, ಮ್ಹಜೆ ಹಾತ್-ಪಾಂಯ್ ನಿತ್ರಾಣ್ ಜಾವ್ನ್-ಆಮಿ ಆನಿ ಕರುಂಕ್ ಸಕಾನಾಂವ್ ಮ್ಹಣ್ತಾಲೆ. ದವರ್‌ಲೆಂ ಕಾಡ್ನ್ ಖಾಂವ್ಕ್ ವಚಾನಾಲ್ಲಿಂ ತರಿ, ತುವೆಂ ಚೋರ್ನ್ ಖೆಲೆಂಯ್, ತುಜ್ಯಾ ಪೊಟಾಕ್ ಫಾತೊರ್ ಫಾಲೊ ಮ್ಹಳ್ಳೊ ಬಿಲ್ಲೊ ಲಾಯ್ತಾನಾ, ವ್ಹೊನಿಯೆಚಿಂ ಉತ್ರಾಂ ಸತಾಕ್ ಹಾಡ್‌ಲೆಂಚ್ ಮ್ಹಜ್ಯಾ ಉದ್ದೇಶಾನ್ ತಿಚಿಂ ಉತ್ರಾಂ ಸತಾಕ್ ತಾಳ್ ಕೆಲಿಂ.

ಹಿ ಮ್ಹಜಿ ಚೊಕ್ ಮ್ಹಣ್ ತುಮಿ ಸಾಂಗ್ತಾತ್. ವ್ಹಯ್, ಹೆಂ ಕರುಂಕ್ ನಜೊ, ಹಿ ವಾಟ್ ಬರಿ ನಹಿಂ. ತೆಂ ಹಾಂವ್‌ಯಿ ಜಾಣಾ. ಪುಣ್ ಚೊಕ್ ಕರಿನಾಸ್ತಾನಾ ಅಪ್ರಾಧಿಚ್ಯಾ ಸ್ಥಾನಾರ್ ಉಭೆಂ ಜಾಂವ್ಕ್ ಚೋರ್ ಮ್ಹಳ್ಳೊ ವೇಸ್ ಫಾಲ್ವಾ ಪ್ರಾಸ್ ತ್ಯಾಚ್ ಚಿಕ್ಲಾಂತ್ ಪಡೊನ್ ಲೊಳೊನ್ ತೊ ಆಂಗ್‌ಭರ್ ಕರ್ನ್ ಸಂಸಾರಾಕ್ ದಾಕಂವ್ಚೆಂ ಬರೆಂ ನಹಿಂಗೆ? ಪೊಂಡಾಂತ್ ಪಡ್‌ಲ್ಯಾಕ್ ಉಟಂವ್ಚೆಂ. ಉದಾರ್ ಮನ್ ತುಮ್ಯಾಂ ಕೊಣಾಕ್ ಆಸಾ? ಸಾರ್ಕೆಂ, ಚೊಕ್ ಖಿಂಯ್ಚೆಂ ತೆಂ ಸಮಾ ಕರ್ನ್ ಪಳೆನಾಸ್ತಾನಾ ಚುಕಿಚೆಂ ಕಿರಿಟ್ ಚಡಂವ್ಚೆಂ ತುಮ್ಚ್ಯಾ ತಸಲಿಂ ಹ್ಯಾ ಸಮಾಜಿಂತ್ ಯೋಗ್ಯ್ ನಹಿಂಗೆ?

ಥಂಡ್ ವಾರೆಂ ವ್ಹಾಳಾನಾಸ್ತಾನಾ, ಮ್ಹಜ್ಯಾ ಜೀವನಾಂತ್ ಪಡ್‌ಲ್ಲೊ ಉಜೊ ಕಸೊ ಪಾಲ್ವತ್? ಜಳ್ವಾ ಉಜ್ಯಾಕ್ ತೆಲ್ ವೊತುಂಕ್ ತುಮಿ ಪಾಟಿ ಸರೊಂಕ್ ನಾಂತ್. ತುಮ್ಚಿ ಚೊಕ್ ತುಮ್ಯಾಂ ದಿಸಾ ನಾಂಗೆ? ತುಮ್ಚೆ ತಸಲ್ಯಾ ವರ್ವಿಂ ಮ್ಹಜ್ಯಾ ತಸಲ್ಯಾ ಕಿತ್ಲೆಶ್ಯಾ ನಿರ್ಭಾಗಿ ದುಕಿಚ್ಯಾ ಮೆಶಿನಾಕ್ ದೀವ್ನ್ ಸಂತೊಸ್ ಭಗುಂಕ್ ಅತ್ರಗಾನ್ ಆಸಾತ್. ಮ್ಹಜೆ ತಸಲ್ಯಾಚ್ಯೊ ಅಪೆಕ್ವಾ ಪುರಾ ವೊತಾಕ್ ಸುಕಲ್ಯಾ ಪುಲಾಂ ಪರಿಂ ಬಾವ್ಲಾರ್ ಮಾತ್ ತುಮ್ಯಾಂ ತೃಪ್ತಿ. ತುಮ್ಯಾಂ ಖುಶಿ ಕರುಂಕ್‌ಚ್ ಹಾಂವ್ ವೆತಾನಾ ಕಿತ್ಯಾಕ್ ಸಾರ್ಕೆಂ ನಹಿಂ ಮ್ಹಣ್ತಾತ್? ರಾನಾಂತ್ಲೆಂ ಫುಲ್ ಫುಲೊನ್ ಫಾಯ್ಲೊ ನಾ. ಬಗಾರ್ ರಾನಾಂತ್ ಕಾಂಟ್ಯಾ ಬೊಲೆಂ ಜಾವ್ನ್ ಜಲ್ವಾಲ್ಲೆಂ. ತರಿ ಜಳೊಂಕ್ ವ ವಾಟ್ಪಿಯಾಚ್ಯಾ ಪಾಯಾಂಕ್ ಲಾಗೊನ್ ದೂಕ್ ದೀವ್ನ್ ಪುಣಿ ಜಿಣಿ ಸಾರ್ಥಕ್ ಜಾಯ್ತ್. ತಶೆಂಚ್ ಹಾವೆಂ ದೂಕ್ ದಿಲ್ಯಾರ್ ಚೊಕ್ ಜಾಯ್‌ಗೆ? ತ್ಯಾ ಕಾಂಟ್ಯಾಕ್ ತುಮಿ ಕಾಡ್ನ್ ಉಡವ್ನ್ ವೆತಾತ್. ಪುಣ್ ಮ್ಹಾಕಾಯಿ ತಸೆಂಚ್ ಭಗ್ಸುನ್ ಕಾಡ್ನ್

ಉಡಯ್ನಾರ್ ಜಾಯ್ನಾಗಿ? ತುಮಿಂಚ್ ಬಲತ್ಕಾರಾನ್ ಚುಕಿಚ್ಯಾ ಪರ್ವತಾಚಿಂ ಮೆಟಾಂ ಹಟಾನ್ ಚಡಯ್ತಾನಾ ಹಾವೆಂ ಕಸೆಂ ರಾಂವ್ಚೆಂ?

ಪಾವ್ಲಾಳ್ ವಜೊನ್ ಗೀಮ್ ಯೆತಾ ತರಿ ಮ್ಹಜ್ಯಾ ಜೀವನಾಂತ್ ಸುಖಾಳ್ ದೀಸ್ ಕಿತ್ಯಾಕ್ ಯೆನಾಂತ್? ಜಿವಿತಾಚಿ ವಾಲ್ ಫುಲಾನಾಸ್ತಾನಾ ಆಧಾರಾವಿಣ್ ಧರ್ಮಿಂಚ್ ವಾಡೊನ್, ತೆವ್ನಿನ್ ಮರಾನಾಸ್ತಾನಾ ಆನಿ ಹೆವ್ನಿನ್ ವಾಂಚಾನಾಸ್ತಾನಾ ಉರಾಜಾಯ್ ಮ್ಹಣ್ ತುಮಿ ಅಭಿಲಾಷಾ ತರ್ ಹಾಂವ್ ಅಬಲ್ ಚಲಿ ಕಶೆಂ ತಿಕಾ ಆಧಾರ್ ದೀಂವ್? ತುಮ್ಚ್ಯಾ ಸುಖಾಕ್ ಮ್ಹಜೆಂ ಜೀವನ್ ಅರ್ಪಣ್ ಕರುಂಕ್ ಹಾವೆಯಿ ಪ್ರಯತ್ನ್ ಕೆಲೆಂ. ಸಂಸಾರಿ ಚಕ್ರ ಮಧೆಂ ಶಿರ್ಕೊನ್ ಚೂರ್ ಚೂರ್ ಜಾಂವ್ಕ್ ಮ್ಹಾಕಾ ಮನ್ ನಾ. ಜೀವ್ ಕಾಡ್ನ್ ಘೆ ಮ್ಹಳೆಂ ತುಮ್ಚೆಂ ಉತಾರ್ ಭಿಂವ್ಕಾರ್ಯಾ ಪರಿಂ ಕರ್ಚಿ ನಾಂ. ಮ್ಹಾಕಾಯಿ ಸ್ವಾಭಿಮಾನ್ ಆಸಾ! ಗರ್ವ್ ಆಸಾ! ಫಾಲ್ಯಾಂಚೊ ಮ್ಹಳ್ಯೊ ದೀಸ್ ಆಸಾ. ತ್ಯಾ ದಿಸಾ ಸುಖ್ ಮೆಳಾತ್ ಮ್ಹಳ್ಯಾ ಆಶೆನ್ ಜಿಯೆಲಿಂ. ಮ್ಹಜ್ಯಾ ಜೀವನ್ ರಥಾಕ್ ಫಾವೊ ತೊ ಸಾಂಗಾತಿ ಮೆಳಾತ್ ಮ್ಹಳ್ಯೊ ಭರ್ವಸೊ ಮ್ಹಾಕಾ ಆಸಾ. ಹೆಂ ಫಟ್ ಜಾಯ್ತ್ ಮ್ಹಣ್ ಚಿಂತ್ಲೆಂ. ಪಯ್ಸ್ ಕೆಲ್ಲ್ಯಾ ಸಮಾಜೆಂತ್ ಮ್ಹಜೆಂ ಮ್ಹಳೆಂ ಸ್ಥಾನ್ ಜೋಡ್ನ್ ಘೆತೆಲಿಂ ಮ್ಹಳ್ಯೆ ಆಶಾ ಕಶಿ ನಿರಾಶಾ ಕರುಂ! ತುಮಿ ಹಿಣ್ನ್ ತುಜೊ ರಾಯ್ ಕುಂವರ್ ಯೆತೊಲೊ ಮ್ಹಳೆಂ ನಂಜ್ಯಾಳಿ ಉತ್ರಾಯಿ ಮ್ಹಜ್ಯಾ ಕಾಳ್ಜಾಚ್ಯಾ ವೀಣೆಂತ್ ಮಧುರ್ ನಾದ್ ಉಟಯ್ತೆಲಿಂ. ದೆವಾಚ್ಯಾ ಸೃಷ್ಟೆಂತ್ ಎಕಾ ಚಲ್ಯಾಕ್ ಏಕ್ ಚಲಿ ಆಸಾ ಮ್ಹಳೆಂ ಉತಾರ್ ಮ್ಹಜ್ಯಾ ಮನಾಂತ್ ಧೃಡ್ ಜಾಲ್ಲೆಂ. ತ್ಯಾ ವರ್ವಿಂಚ್ ಭಿರಾಂಕುಳ್ ವಿಕಾಳ್ ಉತ್ರಾಂಚಿ ಫಾರ್ ಮ್ಹಜ್ಯಾ ಕಾಳ್ಜಾಕ್ ಲಾಗಾನಾಸ್ತಾನಾ ಫಾತ್ರಾಂ ಖಾಂಬ್ಯಾ ಪರಿಂ ಫಟ್ ಉರ್ಲಾಂ. ಹೆಂ ಉತಾರ್ ತುಮಿಂಚ್ ನಹಿಂಗಿ ಉಚಾರ್ಲೆಂ!

ಭಾಂಗ್ರಾಳಿ ಕರ್ಣಾಂ ಫಾಂಕೊನ್ ಉದೆಂತಿಂ, ಉದೆವ್ನ್ ಅಸ್ತಮ್ಹಿಚ್ಯಾ ವರ್ಣಾಂನಿ ಸೊಭವ್ನ್ ಬುಡ್ಲಲ್ಯಾ ಸುರ್ಯಾಪರಿಂ ಹೆಂ ಜೀವನಾಯಿ ಸೊಭವ್ನ್ ಕಾಳ್ಕಿರಾತ್ ಪಾಶಾರ್ ಜಾವ್ನ್ ಉಜ್ವಾಡಾಚೊ ಸುರ್ಯೊ ಉಜ್ವಾಡಾತ್ ಮ್ಹಣ್ ಆಶೆಚೆಂ ಬಾಂಧಾಪ್ ಬಾಂಧ್ಲೆಂ. ರೆಂವೆಂ ಸುವಾತೆರ್ ಪಂಚಾಂಗ್ ಫಾಲ್ ಬಾಂಧ್ಲೆಂ ರಾವ್ಕೆರ್ ಕಸೆಂ ಉಭೆಂ ರಾವಾತ್. ಬಳಾಧಿಕ್ ವಾರೆಂ ವ್ಹಾಳ್ಕಾರ್ ತೆಂ ಸರ್ವ್ ನಾಶ್ ಜಾತಾ. ತಸೆಂಚ್ ಮ್ಹಜೆಂ ಜೀವನಾಯಿ ನಾಂವ್ ನಾಸ್ತಾನಾ ನಾಶ್ ಜಾಲೆಂ. ಸುರ್ಯಾಪರಿಂ ಪೂರ್ಣ್ ಪ್ರಕಾಶಿತ್ ಜಾಂವ್ಕ್ ನಾ ತರಿ ಹಜಾರೊಂ ಲೊಕಾಂ ಮಧೆಂ ಮ್ಹಜೆಂ ನಾಂವ್ ಉಚಾರ್ಚೆಂ ಮಹಾನ್ ಕಾಮ್ ಹಾವೆಂ ಕೆಲೆಂ. ಬರೆಂ ಕರುಂಕ್ ಅಸಾಧ್ಯ್ ಜಾಲ್ಲ್ಯಾ ಮ್ಹಾಕಾ ವಾಂಕ್ಡ್ಯಾ ವಾಟೆನ್ ವಜೊನ್ ನಾಂವ್ ಜೊಡುಂಕ್ ಕಸೆಂ ಪ್ರೇರಣ್ ಮೆಳ್ಳೆಂ ತೆಂ ಹಾಂವ್ಚೆ ನೆಣಾ.

ಸರ್ವ್ ಸುಖಾ-ಸಂತೊಸಾ ಥಾವ್ನ್ ವಂಚಿತ್ ಜಾಲ್ಲೆಂ ತರಿ ಮ್ಹಜೊ ಜೀವ್ ಹೆಂ ತುಂ ಜೋಡ್ನ್ ಘೆ ಮ್ಹಣ್ ಸತ್ಯಾಗ್ರಹ್ ಚಲಂವ್ಕಲಾಗ್ಲಿಂ. ಮ್ಹಜ್ಯಾ ಪ್ರಾಯೆಚ್ಯೊ ಸ್ತ್ರಿಯೊ, ಪತಿ ಆನಿ ಭುರ್ಗ್ಯಾಂ ಸಂಗಿಂ ವೆತಾನಾ ಹಾಂವ್ಚೆ ತಶೆಂಚ್ ಗೆಲ್ಯಾರ್ ಕಶೆಂ

ಸೊಭಾತ್ ಮ್ಹಣ್ ಸ್ವಪ್ನೆಲಿಂ ಆನಿ ಆಶೆಲಿಂ ಪುಣ್ ಮ್ಹಜಿ ಆಶಾ ಪಾರ್ಕುನ್ ತ್ಯಾಪಿ ದಿತೊಲೊ ಕೊಣ್?

ಕಾಳ್ಚ್ಯಾಕುಡಾಂತ್ ಉಜ್ವಾಡ್ ಫಾಂಕ್‌ಲ್ಯಾಪರಿಂ ವ್ಹೊನಿಯೆಚ್ಯಾ ಭಾವಾಚೆಂ ಆಗಮನ್ ಮ್ಹಜ್ಯಾ ಆಶೆಕ್ ಉದಾಕ್ ಫಾಲ್ನ್ ಪಾಲೆಂವ್ಕ್ ಲಾಗ್ಲೆಂ. ತೊಯಿ ಮ್ಹಜೊ ಮೋಗ್ ಆಶೆಲೊ. ಮ್ಹಜ್ಯಾ ಜೀವನಾಚ್ಯಾ ವಾಲಿಕ್ ಆಧಾರ್ ದಿತಾಂ ಮ್ಹಣ್ ತಾಣೆ ಹಾತ್ ದಿತಾನಾ ಕಸೆಂ ತಿರಸ್ಕಾರ್ ಕರುಂ? ತಾಚ್ಯಾ ಖುಶೆಕ್ ಖಾಲ್ತಿಮಾನ್ ಘಾಲಿ. ಆಮ್ಚೊ ಮೋಗ್ ಗುಟಾನ್ ಚೆಲ್ಲೊ. ತೊ ಆಮಿ ಲಿಪಂವ್ಕ್ ಚಿಂತ್ಲೆಂ. ತೊ ತುಮ್ಮಾ ದಿಷ್ಟಿಕ್ ವೆಗಿಂಚ್ ಪಡಾತ್ ಮ್ಹಣ್ ಆಮಿ ಚಿಂತ್ಲೆಂ ನಾ. ಮೋಗ್ ಕರ್ತಾನಾ ಸಗ್ಳೊ ಸಂಸಾರ್ ಕುಡ್ಲೊ ಜಾಲಾ ಮ್ಹಣ್ ಲೆಕ್ಲೆಂ. ಮ್ಹಜ್ಯಾ ಜೀವನಾಂತ್ಲೆ ತೆ ಸುಖಾಚೆಂ ಆಟ್ ದೀಸ್ ಕಸೆಂ ವಿಸ್ತೊಂ. ತಾಚ್ಯಾ ವಿಶಾಲ್ ಬಾವ್ಯಾಂಚ್ಯಾ ವೆಂಗೆಂತ್ ಹಾಂವ್ ಮ್ಹಾಕಾಚ್ ವಿಸ್ತಾತಾಲಿಂ. ಮ್ಹಜ್ಯಾ ಭಂವಾರಿಂ ಪುಲಾಂಚೊ ಪಾವ್ನ್ ಪಡ್ತಾ ತಸೆಂ ಭಗ್ತಾಲೆಂ. ಸಗ್ಳಿ ಭೂಮಿ ನಿದ್ರಾ ರಾಣಿಯೆಚ್ಯಾ ಹಾತಿಂ ವಿಶೆವ್ ಘೆತಾನಾ ಆಮ್ಚೊ ಮೋಗ್ ಚಲ್ತಾಲೊ. ಮ್ಹಜೊ ಮೋಗ್ ಥಿರ್ ಜಾಲೊ ತರ್, ಹಾಂವ್ ಕಿತ್ತಿಂ ಸುಖಿ ಜಾತಿಂ ಆಸೆಂ ಘಡುಂಕ್ ಸಾಧ್ಯ್ ಆಸ್‌ಲೆಗಿ?

ಧಾ ಪಾವ್ಲಿ ಚೊರಲ್ಲೊ ಚೋರ್ ಏಕ್ ಪಾವ್ಲಿ ಸಾಂಪ್ಡಾನಾಸ್ತಾನಾ ಕಸೊ ರಾವಾತ್? ತಿ ಗತ್ ಜಾಲಿ. ಪುಣ್ ತೊ ದೀಸ್ ತಿತ್ಲ್ಯಾವೆಗಿಂ ಯೆತ್ ಮ್ಹಣ್ ಹಾವೆಂ ಚಿಂತುಂಕ್ ನಾ. ಮೊಗಾಚ್ಯೊ ಗಜಾಲಿ ಕರ್ತಾನಾ ತುಂ ಮುಖಾರ್ ರಾವ್‌ಲ್ಲಿಯ್ ವ್ಹೊನಿ ಯೆ ಸೈತಾನಾಪರಿಂ. ತುಕಾ ದೆಖ್ತಾನಾ ಮ್ಹಜಿ ಪರಿಸ್ಥಿತಿ ಕಶಿ ವರ್ಣುಂ? ಮೊಟೊ ಸೊಂಟೊ ಘೆವ್ನ್ ರಾವ್‌ಲ್ಲ್ಯಾ ಭಾವಾಕ್ ದೆಖ್ತಾನಾ ಉಸಿಫೆರಾಚೆಂ ದರ್ಶನ್ ದೆಖ್‌ಲ್ಲ್ಯಾಪರಿಂ ಹಾಂವ್ ಧರ್ಧರೊಂಕ್ ಲಾಗ್ಲಿಂ, ಕಾಳ್ಚ್ಯಾ ಕುಡಾಂತ್ ಉಜ್ವಾಡ್ ಪಳೆತಾನಾ ಚೊರಲ್ಲ್ಯಾ ವಸ್ತುಂ ಸಂಗಿಂ ರಾವ್‌ಲ್ಲ್ಯಾ ಚೊರಾಚಿ ಗತ್ ಜಾಲಿ, ಆಮಿ ದೊಗಾಂಯ್ ಚುಕಿದಾರಾಂ ತರಿ ವ್ಹೊನಿಯೆ ತುವೆಂ ಚುಕಿದಾರ್ನ್ ಕೆಲೆಂಯ್ ಮ್ಹಾಕಾ ಮಾತ್, ಕಿತ್ಯಾಕ್ ತಾಚ್ಯಾ ರೂಮಾಂತ್ ಹಾಂವ್ ಆಸ್‌ಲ್ಲಿಂ, ತಿತ್ತೆಂಚ್ ನಹಿಂ ಆಸೊನ್, ಹಾಂವ್‌ಂಚ್ ಬಲಾತ್ಕಾರಾನ್ ತಾಚ್ಯಾ ರೂಮಾಂತ್ ರಿಗ್‌ಲ್ಲಿಂ ಮ್ಹಣ್ ಸಾಂಗ್ತಾನಾ ಹಾಂವ್ ಕಸೆಂ ಸೊಸುಂ.

ಹೆ ಫಟ್ ಮ್ಹಣ್ ಹಾವೆಂ ಸಾಂಗ್ತಾನಾ, ತುಮಿ ಸರ್ವಾಂನಿ ಮ್ಹಾಕಾ ಚುಕಿದಾರ್ನ್ ಮ್ಹಣ್ ಬೊಟ್ ಜೊಕುನ್, ಬಾಬಾನ್ ರೆಡ್ಯಾಕ್ ಬಡಯಿಲ್ಲ್ಯಾಪರಿಂ ಮಾರ್ತಾನಾ ತಾಣೆ ಮ್ಹಜೆಂ ನಿಸ್ಕಳ್‌ಪಣ್ ವಿಭಾಡುಂಕ್ ಕಿತ್ಯಾಕ್ ಪ್ರಯತ್ನ್ ಕೆಲೆಂಯ್. ತಾಚೆಂ ಕರ್ಮ್ ಭೊಗ್ ಮ್ಹಣ್ ಹಿಣ್ಣಿತಾನಾ, ಕಿತ್ತೆಂ ಮ್ಹಣ್ ತಡ್ಡುನ್ ಘೆಂವ್. ಹಾಂವ್ ಏಕ್ ಮೊನ್ವಾತ್. ಬುದ್ಧಿ ಮ್ಹಳೆಂ ತೆಂ ಚಿಂತಾಪ್ ಫಟ್ ಕರುಂಕ್ ಪಳೆಲ್ಲೆಂ ಕಸೆಂ ಚೊಕ್ ಜಾಯ್ತ್? ಮೋಗ್, ಪ್ರೇಮ್ ಮ್ಹಳೊ ಪಾತ್ ಶಿಕವ್ನ್ ಎಕಾಚ್ ದೋಣಿರ್ ಪಯ್ಣ್ ಕರ್ನ್, ಆತಾಂ ನೆಗಾರ್ ಕರ್ಚ್ಯಾ ವಿಶ್ವಾಸ್ ಫಾತ್ಕಾಕ್ ಕಶೆಂ ಭಗ್ನಂಚೆ? ತಾಣೆ ಮ್ಹಾಕಾ ದಿಲ್ಲ್ಯಾ ಕಾಣಿಕೆಕ್

ಪ್ರತಿ ಕಾಣಿಕ್ ದಿನಾಸ್ತಾನಾ ಕಶೆಂ ರಾಂವ್ಡೆಂ? ಕುಶಿನ್ ಆಸ್‌ಲ್ಲಿ ಕೊಯ್ತಿ ಹಾತಿಂ ಘೆವ್ನ್ ತಾಚ್ಯಾ ಪೊಟಾಕ್ ಘಾಲ್ಲಿ. “ತುಜೆ ತಸಲ್ಯಾ ಕಪಟಿ ಪ್ರೇಮಿಕ್ ಆನಿ ಕಸಲಿ ಕಾಣಿಕ್ ಅಪುರ್ಣ್ ಸಕಾನ್. ತ್ಯಾ ಕಾಣಿಕೆನ್ ತುಜೆಂ ಹ್ಯಾ ಸಂಸಾರಾಂತ್ಲೆಂ ಖುಣ್‌ಂಚ್ ಆಖೇರ್ ಜಾಲೆಂ. ಪುಣ್, ಮ್ಹಾಕಾ ಮೆಳ್ಳೆಂ ತಾಚ್ಯಾ ಸಾಂಗಾತಾ ಬಿರುದ್ ‘ಖುನಿಗಾರ್ನ್’, ಆತಾಂ ಮೆಜಾಂ ಹೆಂ ಲೊಂಕ್ಡಾಚೆ ಸರಳೆ!”

ಚೂಕ್ ಕಳ್ಳಿ ಆತಾಂ ಶಿಕ್ವಾ ವಾಚಾ, ಮ್ಹಜಿ ಚೂಕ್ ಪಳೆವ್ನ್ ತುಮಿಯಿ ತ್ಯಾ ವಾಟೆನ್ ವಚೊಂಕ್ ಚಿಂತಾತ್‌ಗಿ? ನಾಕಾ ದಯಾ ಕರುನ್ ಹ್ಯಾ ವಾಟೆನ್ ಯೆನಾಕಾತ್. ಹಿ ಶಿಕ್ವಾ ಮ್ಹಜ್ಯಾ ದುಸ್ಮಾನಾಕ್‌ಯಿ ನಾಕಾ. ಹೆಂ ಕಾಳೊಕಿ ಕೂಡ್, ಖರ್ಕಸ್ ಧರ್ಣಂಚ್ ಮ್ಹಾಕಾ ಶಾಂತಿ ದಿತಾ ಮ್ಹಳ್ಯಾರ್ ತುಮಿ ಪಾತ್ಯೆತಾತ್‌ಗಿ? ಸರ್ವಾಂಚ್ಯಾ ಹೀನ್ ದೃಷ್ಟೆಕ್ ಪಾತ್ರ್ ಜಾವ್ನ್ ಜೀವಂತ್ ಆಸ್ತಾನಾಂಚ್ ಮೊಡ್ಯಾಂಪರಿಂ ಜಿಯೆಂವ್ಚ್ಯಾ ಪ್ರಾಸ್ ಹ್ಯಾ ಬರ್ಯಾ ಸಮಾಜೆಚ್ಯಾ ದೊಳ್ಯಾಂ ಭಾಯ್ರ್ ಜಿಯೆಂವ್ಚೆಂ ಬರೆಂ ಮ್ಹಳ್ಯಾರ್ ಫಟ್ ಮ್ಹಣ್ ಹಾಸಾನಾಕಾತ್. ಅಬಲ್ ಚಲಿಯೆಕ್ ಮಸ್ತುನ್ ತಿಚೆಂ ಜೀವನ್ ದುಃಖಾಚೆಂ ಕೊಂಡ್ ಕೆಲ್ಯಾರ್ ಮಾತ್ರ್ ತುಮ್ಚೆಂ ಜೀವನ್ ಸಾರ್ಥಕ್ ಜಾತಾತಿ? ಹೆಂಚ್ ಸಾರ್ಕೆಂ, ಹೆಂಚ್ ಬರೆಂ, ಹೆಂಚ್ ಆಶೆತಾಂ ಮ್ಹಳ್ಯಾರ್ ಕಿತ್ಯಾಕ್ ಒಪ್ಪಾನಾಂತ್. ಮುಖಾರ್ ಕೆದಿಂಚ್ ತುಮ್ಚೆ ಮಧೆಂ ಸಂಪರ್ಕ್ ಕರ್ಚಿಂನಾ. ಹಾಂವ್ ಹಾಂವ್‌ಚ್ ಜಾವ್ನ್ ಜಿಯೆತಾಂ. ತುಮಿ ಕೆಲ್ಲ್ಯಾ ಕರ್ಮಾಚೊ ಪ್ರತೀಕಾರ್ ದಿತೆಲಿಂ. ಪುಣ್, ಹ್ಯಾ ಪಂದ್ರಾ ವರ್ಸಾಂ ಉಪ್ರಾಂತ್ ತುಮ್ಚೆ ಮಧೆಂ ಕಸೆಂ ಜಿಯೆಂವ್? ಆತಾಂ ಕಾಳೊಕ್- ಉಜ್ವಾಡ್ ಖಿಯೆಂಯ್?

000

ಸಾಂಜ್

ಸಕಾಳಿಂ ಥಾವ್ನ್ ಧಾ ಪಾವ್ಲಿಂ ಪುಣಿ ಬಾಬ್ ಹಾಂವ್ ಬಸೊನ್ ಆಸ್ಚ್ಯಾ ಜಾಗ್ಯಾ ಮುಕಾರ್ ತೀಳ್ ಪಾಟಿಂ ಗೆಲಾ. ತಾಕಾ ಕಿತೆಂಗೀ ಸಾಂಗೊಂಕ್ ಆಸಾ ಮ್ಹಳ್ಳೆಂ ಖಂಡಿತ್. ಜರ್ತರ್ ತಿ ಸಂಗತ್ ಜಾಲ್ಯಾರ್? ತೊಚ್ ವಿಚಾರುಂದಿ ಮ್ಹಣ್ ರಾವ್ಲೊಂ. ತಾಚ್ಯಾ ದೊಳ್ಯಾಂನಿ ಸವಾಲಾಂಚಿ ಪೊಟ್ಲಿ ಬಾಂದುನ್ ಆಸ್ಲಿ. ಅಡ್ಲೊಕ್ ಸತ್ ಭಾಯ್ರ್ ಯೇಂವ್ಕ್ ನರ್ಗತಾಲೆಂ. ಬಾಬಾ ಲಾಗಿಂ ಸವಾಲ್ ಫಾಲುಂಕ್ ಮ್ಹಾಕಾಯ್ ನಾಕಾ ಆಸ್ಲೆಂ. ತಾಕಾ ದುಕಂವ್ಕ್ ಮ್ಹಾಕಾ ನಾಕಾ. ಮ್ಹಜೊ ಬಾಬ್... ಸಂಸಾರಾಂತ್ಲ್ಯಾ ಸರ್ವ್ ಬಾಪಾಂಯ್ಕ್ ಎಕೆ ಕುಶಿನ್ ದವರ್ನ್ ತಾಕಾ ಆನ್‌ಎಕೆ ಕುಶಿನ್ ದವರ್ಲ್ಯಾರ್ ಬಾಬಾಚಿ ಜಡಾಯ್ಚ್ ಚಡ್.

ಸಕಾಳಿಂಥಾವ್ನ್ ಕಿತೆಂಗೀ ಆಳ್ವಾಯ್, ಪುರಾಸಣ್. ಭಾಯ್ರ್ ವಚೊಂಕ್ ನಾಕಾ ತಶೆಂ ಭೊಗ್ಲೆಂ. ಎಕಾ ಹಫ್ತಾಥಾವ್ನ್ ಲ್ಹಾನ್ ಥಾವ್ನ್ ಆಪ್ಣಾಯಿಲ್ಲೆಂ ಧಯ್, ಸಕತ್ ವ್ಹಾಳೊನ್ ಗೆಲ್ಲೆಪರಿಂ ಭೊಗ್ತಾಲೆಂ. ಸಮಾದಾನ್ ಆನಿ ಶಾಂತಿ ಬೊವ್ ಕಶ್ಟಾಂನಿ ಆಪ್ಣಾಯಿಲ್ಲಿ ತಿ ಆತಾಂ ಧಂಡಳ್ತಾ ಕೊಣ್ಣಾ ಮ್ಹಳ್ಳಿ ಭಿರಾಂತ್. ಮ್ಹಜೆಂ ಅಂತಸ್ಕರ್ನ್ ಬಾಳ್‌ಪಣಾಚೆ ಆವ್ಲೆಂತ್ ಝುಜೊನ್ ಝುಜೊನ್ ನಿಮಾಣೆಂ ಜಯ್ತೆವಂತ್ ಜಾಲ್ಲೆಂ. ತ್ಯಾ ದಿಸಾಂನಿ ಬಾಬಾಚಿ ಕುಡಿಂತ್ಲೊ ದೆಂವ್‌ಲೊ ಫಾಮ್ ರಗ್ತಾಚ್ಯಾ ಥೆಂಬ್ಯಾಪರಿಂ ದಿಸ್ತಾಲೊ. ಮತಿಚೆಂ ಸಮಾದಾನ್ ಉಜ್ಯಾಚೆಂ ಆಗ್ಲೆಂ ಜಾಲ್ಲೆಂ. ಸಂತೊಸಾಚೆಂ ಘರ್ ಮ್ಹಳ್ಳೆಂ ತಾರುಂ ವಾದಾಳಾಕ್ ಸಾಂಪ್ಡಲ್ಲೆಂ. ಸಮಾಜ್ ಆಮ್ಚ್ಯಾ ವಾಂಟ್ಯಾಕ್ ಉಜ್ಯಾ ಪರ್ವತ್ ಜಾಲ್ಲಿ. ದುರ್ಸೊಣೆಂ, ನಿನದಾ, ಅಕ್ಮಾನ್, ಆಯ್ಕೊನ್ ಆಯ್ಕೊನ್ ಕಾನ್ ಕೆಪ್ಪೆ ಜಾಲ್ಲೆ. ದೊಳೆ ಕುಡ್ಲೆ ಜಾಲ್ಲೆ. ತೊಂಡ್ ಮೊನೆಂ ಜಾಲ್ಲೆಂ.

ಅಂದ್ಕಾರ್... ಅಂದ್ಕಾರ್... ಕಿತ್ಯಾಕ್? ಕಶೆಂ? ಕೊಣಾಚ್ಯಾ ಪಾತ್ಕಾಕ್ ಕೊಣಾಕ್ ಶಿಕಾ? ತ್ಯಾ ವೆಳಾ ಬಾಬಾನ್ ಭುರ್ಗ್ಯಾ ಮ್ಹಾಕಾ ಸಾಂಬಾಳ್ಚ್ಯಾನ್ ಆಜ್ ಹಾಂವ್ ಉಬೊ, ನಾ ತರ್... ಹಾಂವ್ ಕಿತೆಂ ಜಾತೊಂ?

ಜಿಣಿಯೆ ತಾರುಂ ಪುಡೆಂ ಸರ್ತಾನಾ, ಘಡಿಯೆ ಘಡಿಯೆ ವ್ಹಡ್ ವ್ಹಡ್ ಮಾರ್ ಪಡ್ತಾನಾ, ಥಂಡಾಯ್ ಆನಿ ಘಟಾಯ್ ದಿಲ್ಲ್ಯಾ ಬಾಬಾಕ್ ಆನಿ ವ್ಹಡ್ಲಿಮಾಂಯ್ಕ್ ಹಾಂವ್ ರಿಣ್ಕಾರಿ. ಆಜ್ ರೂಪೇಶ್ ಮ್ಹಳ್ಳೊ ಆಸಾ ತರ್ ತಾಕಾ ಕಾರಣ್ ತಾಂಣಿ ಮ್ಹಜಿಖಾತಿರ್ ಕೆಲೊ ತ್ಯಾಗ್ ಆನಿ ಮೋಗ್. ನಿಜಾಯ್ಕಿ ಹಾಂವ್ ತಾಂಕಾಂ ರಿಣ್ಕಾರಿ.

ಮ್ಹಜಿ ದೀಶ್ ಪರತ್ ಬಾಗ್ಲಾರ್ ಗೆಲಿ. ಬಾಬ್ ಪರತ್ ಥಂಯ್ ಉಬೊ ಆಸ್ಲೊ. ಆತಾಂ ಮ್ಹಾಕಾ ತಡ್ಲೊಂಕ್ ನಾ. ಉಟೊನ್ ತಾಚೆ ಸರ್ಸಿನ್ ಆಯ್ಲೊಂ. ಬಾಬಾಚೊ ಹಾತ್ ಧರ್ನ್ ಥಂಯ್ಕ್ ಆಸ್ಚ್ಯಾ ಕದೆಲಾರ್ ಬಸಯ್ಲೊಂ.

“ಸಾಂಗ್ ತುಕಾ ಕಿತೆಂ ಜಾಯ್?”

ತಾಣೆ ದೊಳೆಭರ್ ಮ್ಹಾಕಾ ಪಳೆಲೆಂ. ಪುಣ್ ವಿಚಾರುಂಕ್ ಆಸ್ಲೆಂ ವಿಚಾರುಂಕ್ ತಾಚಿ ಜೀಬ್ ಹರ್ತಾಳ್ ಕರ್ತಾಲಿ. ಪುಣ್ ತಾಕಾ ವಿಚಾರುಂಕ್ ಸವಾಲ್ ಆಸ್ಚೆಂ ತೆಂ ಸ್ಪಶ್ಟ್ ಜಾಲೆಂ.

ತಾಚೆ ಮುಕಾರ್ ದಿಂಬಿಯೆರ್ ಬಸ್ಲೊಂ. ತಾಚೊ ಹಾತ್ ಹಾಂವೆಂ ಧರ್ತಾನಾ ಬಾರಿಕಾಯೆನ್ ಕಾಂಪ್ಲೊ.

“ಬಾಬಾ... ಕಿತ್ಯಾಕ್ ಭಿಯೆತಾಯ್? ಹಾಂವ್ ತುಜೊ ಪೂತ್ ಬಾಬಾ... ದುಸ್ಮಾನ್ ವಾ ಅತ್ಯೊ ನ್ಹಯ್. ಪುತಾಲಾಗಿಂ ವಿಚಾರುಂಕ್ ಕಿತ್ಯಾಕ್ ಆಡ್ಕಳ್. ಸಾಂಗ್ ಕಿತೆಂ ಜಾಯ್? ವಾ ಕಿತೆಂ ಜಾಲೆಂ? ಸುಡಾಳ್ ವಿಚಾರ್.”

“ತೆಂ... : ತುಂ... ಮ್ಹಾಕಾ ಸತ್ ಸಾಂಗ್ತಾಯ್?”

“ಬಾಬಾ ತುಜೆಲಾಗಿಂ ಫಟಿ ಮಾರ್ನ್ ಹಾಂವ್ ಖಿಂಚ್ಯಾ ಯೆಮ್ಕೊಡಾಕ್ ವಚುಂ? ಬಾಬಾ... ದೇವ್‌ದೂತ್, ಆಂಜ್... ಕಿತೆಂ ಕಿತೆಂ ಮ್ಹಣ್ತಾತ್, ಪುಣ್... ತೆ ಕೊಣಿ ಆಮ್ಕಾಂ ದಿಸನಾಂತ್. ಬಾಬಾ... ತುಂ... ತುಂ... ಮಾತ್ ಮ್ಹಾಕಾ ದಿಸ್ಚೊ ದೇವ್‌ದೂತ್ ಬಾಬಾ... ಸಂಸಾರಾರ್ ಮ್ಹಾಕಾ ಆಸ್ಚೊ ಎಕ್‌ಚ್ ಏಕ್ ಆಸ್ಚೊ ಮೊಗಾಚೊ ಆದಾರ್. ತುಜೆವಿಣ್ ಮ್ಹಾಕಾ ಕಿತೆಂ ಚಿಂತುಂಕೆಯಿ ನಾಕಾ. ಸತ್ ಸಾಂಗ್ಚಿ ಸಕತ್ ಮ್ಹಾಕಾ ಆಸಾ ತರ್ ಖಿಂಡಿತ್ ಸಾಂಗ್ತಾಂ.”

ಬಾಬಾನ್ ಮ್ಹಾಕಾಚ್ ಪಳೆಲೆಂ. ನಾ... ಹಾಂವ್ ಸಾಂಗಾನಾ. ನಿಚೆವ್ ಹಾಂವೆಂ ಕೆಲೊ. ಪುರೊ... ಪುರೊ... ಎದೊಳ್ ಮ್ಹಜ್ಯಾ ಬಾಬಾನ್ ಭೊಗ್ಲಿ ನಾಲಿಸಾಯ್ ಆನಿ ನಿದಾ. ನಾ... ಮ್ಹಜ್ಯಾನ್ ಹೆಂ ಸೊಸುಂಕ್ ಜಾಯ್ನಾ.

ತಾಕಾ ಕಳೆಂ. ಹೊ ಸಾಂಗಾನಾ. ದೆಕುನ್ ಹಳೊ ಉಟೊನ್ ದಾರ್ ಉತ್ರತಾನಾ ಮ್ಹಜೆ ಜಿಣಿಯೆಚ್ಯಾ ಕುಡಾಂ ಭಿತರ್ ಕುಸ್‌ಲ್ಲಾ ಸಂಗ್ತಿಂಚೊ ವಾಸ್ ಪರತ್ ಮ್ಹಜ್ಯಾ ನಾಕಾಕ್ ಮಾರ್ಲೊ. ವೊರಾಡೊ ಆಯ್ಲೊ. ಪುಣ್... ಭಾಯ್ ಫಾಲುಂಕ್ ತೆಂ ಫಾಣೆರೆಂ ಸತ್ ಆಡ್ ರಾವ್ತಾ. ವೊಂಕೊನ್ ಗೆಲ್ಯಾರ್ ಸುಶೆಗ್ ಜಾತೊ. ಪುಣ್... ಕಸೊ...?

ಮ್ಹಜೊ ಪೂತ್ ರೊಪೇಶ್ ಹೆರಾಂಪರಿಂ ನ್ಹಯ್. ತಾಚೆ ಲಾಗಿಂ ಬಾಳ್‌ಪಣಾಚಿಂ ಪೊಕ್ರಿಪಣಾಂ ನಾತ್ಲೆಂ. ಆತಾಂ ತರ್ನಾಟ್‌ಪಣಾಚ್ಯೊ ಹುತಾವಳ್ಚೊ ನಾಂತ್. ಬಿರ್ಮತ್ ಭುರ್ಗೆಪಣ್ ತಾಣೆ ತಶೆಂ ಚಾಕ್ಲಾಂ. ನೆಣ್ಣಲೆ ಮತಿರ್ ಪಡ್ಲೆಂ ಅಕ್ರಮ್ ಸಂಬಂದಾಚಿಂ ಚಿತ್ರಾಂ ಮ್ಹಜ್ಯಾ ಭುರ್ಗ್ಯಾಚೆಂ ಜೀವನ್ ಫಾಣೆರೆಂ ಕರುಂಕ್ ಸಕ್ಲೆಂ.

ಹಾಂವ್ ಮಾರ್ಕ್. ದುಬ್ಳ್ಯಾ ರೊಜಿ ಆನಿ ಎಲ್ಯಾಸಾಚೊ ಪೂತ್. ಬಾಬ್ ಸರ್ತಾನಾ ಹಾಂವ್ ಚಾರ್ ವರ್ಸಾಂಚೊ ಭುರ್ಗೊ. ಮಾಂಯ್ನ್ ಪಾಲಂವ್ ಪೆಂಕ್ಡಾಕ್ ರೆವ್ಡಾನ್ ಪೊಟ್ ಬಾಂದುನ್ ತರೀ ಮ್ಹಾಕಾ ಪೊಸ್ಲೆಂ. ಚಡ್ ಶಿಕಪ್ ಜೊಡುಂಕ್ ಸಾದ್ಯ್ ಜಾಂವ್ಕ್ ನಾ. ಮಾಂಯ್ಚಿ ಜೋಡ್ ದೊಗಾಂಯ್ಚಿ ಮಾತ್ಯಾಕ್ ವೊಡ್ಲಾರ್ ಪಾಂಯಾಕ್, ಪಾಂಯಾಕ್ ವೊಡ್ಲಾರ್ ಮಾತ್ಯಾಕ್ ನಾ ತಶೆಂ ಜಾತಾನಾ ಹಾಂವ್ ಡ್ರಾಯ್ಲಿಂಗ್

ಶಿಕ್‌ಲೆಂ. ನಶಿಬಾನ್ ಕುವೇಯ್ ಕಾಮ್ ಮೆಳ್ಳೆಂ. ಪುಣ್ ಮಾಂಯ್ಕ್ ಎಕ್ಸುರೆಕ್ ಸೊಡ್ನ್ ವಚೊಂಕ್ ಮೊಸ್ತ್ ದುಕ್ಲೆಂ. ಮಾಂಯ್ಕ್ ಸೊಡ್ನ್ ರಾವೊಂಕ್ ಮೊಸ್ತ್ ಕಶ್ ಜಾಲೆ ತರೀ ಮಾಂಯ್ಕ್ ಸುಖ್ ದೀಜೆ ಮ್ಹಳ್ಳೆಖಾತಿರ್ ಹೊಂದೊನ್ ರಾವ್ಲೊಂ.

ದುಸ್ರೆ ಪಾವ್ಟಿಂ ಯೆತಾನಾ ಮಾಂಯ್ಕ್ ಕಾಜಾರಾಚಿ ತಯಾರಾಯ್ ಕೆಲ್ಲಿ. ತಿಚೆ ಆಶೆಕ್ ಹಾಂವೆಂ ಖಾಲ್ತೆಮಾನ್ ಘಾಲ್ಲಿ. “ತುಕಾ ಪಸಂದ್ ಆಸ್‌ಲ್ಲಿ ಸುನ್ ವಿಂಚ್. ತುವೆಂ ಸಾಂಗ್‌ಲ್ಯಾಕ್ ಮುದಿ ಶಿರ್ಕಾಯ್ತಾಂ” ಹಾಂವೆಂ ಸಾಂಗ್ತಾನಾ ಎಕ್‌ಚ್ ಏಕ್ ದಾಂತ್ ನಾತ್‌ಲೆಂ ತೊಂಡ್ ಉಗ್ತೆಂ ಕರುನ್ ಹಾಸ್‌ಲ್ಲಿ.

ಬೊವ್ ದುಬ್ಯಾ ಕುಟ್ಮಾಚೆಂ ಚೆಡುಂ ಜೆನ್ನಿಕ್ ತಿಣ್ ಪಳಯಿಲ್ಲೆಂ. ಭಾರಿ ಬರೆಂ ಚೆಡುಂ ಮ್ಹಣೊನ್ ತಿಣ್ ಪಸಂದ್ ಕೆಲ್ಲೆಂ. ಶಿಕ್‌ಪ್ ತಾಕಾ ನಾತ್ಲೆಂ ತರೀ ಸೊಬಾಯೆಚಿ ಬಾವ್ಲಿ.

ಮಾಂಯ್ಕ್ ಜೆನ್ನಿಚಿ ವ್ಹಡ್ಲಿಕ್ ಸಾಂಗ್‌ಲ್ಯಾ ತಿಲ್ಲಿ ಪಾವನಾತ್‌ಲ್ಲಿ. ಸಗ್ಳೊ ದೀಸ್ ಸಾಂಗ್ತಾನಾ ಮ್ಹಜಿಯ್ ಆತುರಾಯ್ ವಾಡ್ಲಿ ಆನಿ ಜೆನ್ನಿಚ್ಯಾ ಘರಾ ಗೆಲೊಂ.

ಅರ್ದೆಂ ತಣ್ ಆನಿ ಅರ್ದೆಂ ನಿಸ್ತಲ್ಲೆ ನಳೆ, ಕೊಲು ಮೊಡ್‌ಲೆಲ್ಲೊ. ಧರ್ಮಿನ್ ಎದೊಳ್ ಸಿಮೆಂಟ್ ಪಳೆಂವ್ಕ್ ನಾತ್‌ಲ್ಲಿ. ದುಬ್ಳಿಕಾಯ್ ಸಾಂಗಜೆ ಮ್ಹಣ್ ನಾತ್‌ಲ್ಲಿ. ದೊಳ್ಕಾಂಕ್ ಮಾರ್ತಾಲಿ.

ಜೆನ್ನಿಕ್ ಪಳೆತಾನಾ ಮಾಂಯ್ಕ್ ಸಾಂಗ್‌ಲೆಂ ಸತ್ ಮ್ಹಳ್ಳೆಂ ಸ್ಪಶ್ಟ್ ಜಾಲೆಂ. ತಾಚಿ ಸೊಬಾಯ್ ಪಳೆತಾನಾ ಕಾಪ್ಪಣಿ ಉಟ್ಟಿ. ಹೆಂ ಮ್ಹಾಕಾ ಪಸಂದ್ ಕರಿತ್? ತಾಚಿ ಸೊಬಾಯೆಕ್ ಹಾಂವ್ ಜೋಡ್ ಜಾಯ್? ಅಶೆಂ ಗೊಂದೊಳ್ ಉಟಾನಾ....

“ಪುತಾ... ಆಮ್ಚಿ ಸ್ಥಿತಿ ಪಳೆವ್ನ್ ನೆಗಾರ್ ಕರಿನಾಕಾ. ತಾಕಾ ಪುಡಾರ್ ದಿ ಪುತಾ?” ಹಾತ್ ಜೊಡುನ್ ದೊಳ್ಕಾಂತ್ ದುಕಾಂ ಗಳಯ್ತಾನಾ ನಾಕಾ ಮ್ಹಣೊಂಕ್ ಚಿಂತ್‌ಲೆಂ ಮ್ಹಜೆಂ ಉತರ್ ಥಂಯ್ಚ್ ಜಿರೆಂ.

ಮಾಂಯ್ಚಿ ಆಶಾ, ಜೆನ್ನಿಚೆ ಆವಯ್ಚೆ ಆಡ್ಲೊಸ್ ಆಮ್ಕಾಂ ಲಗ್ನಾ ಭೆಸಾಂತ್ ಏಕ್ ಕರುಂಕ್ ಸಕ್ಲೊ.

ಲಗ್ನಾ ಉಪ್ರಾಂತ್ ಮೆಳ್‌ಲೆ ಫಕತ್ ವೀಸ್ ದೀಸ್. ಉಪ್ರಾಂತ್ ಪಾಟಿಂ ಕುವೇಯ್ ಆಯ್ಲೊಂ. ಮ್ಹಜ್ಯಾ ಲಗ್ನಾಂತ್ ಹಾಂವ್ ಜಯ್ತೆವಂತ್ ಜಾಯ್ನಾ ಮ್ಹಳ್ಳೆಂ ಸತ್ ಫಕತ್ ಪಂದ್ರಾ ದಿಸಾಂನಿ ಮ್ಹಾಕಾ ಕಳಿತ್ ಜಾಲ್ಲೆಂ. ಮ್ಹಜೆ ಹೊಕ್ಲೆಕ್ ವ್ಹಡ್ಲಣಾಚಿ ಸಾಯ್ ಆಸ್ಚಿ ಕಲ್ತಾನಾ ಮಾಂಯ್ ಚುಕೊನ್ ಪಡ್ಲಿ ಮ್ಹಳ್ಳೆಂ ಸತ್ ರುಜು ಜಾಲೆಂ.

ಆಶಾ ಆನಿ ಆಶಾ. ತೃಪ್ತಿ ಮ್ಹಳ್ಳೊ ಸಬ್ದ್ ದೇವ್ ತಾಕಾ ದೀಂವ್ಕ್ ವಿಸ್ತಲ್ಲೊ. ‘ದೆಕನಾತ್‌ಲೆಂ ದೆಕ್ಲೆಂ ಆವಯ್, ಖಿಂಚ್ಯಾ ಕುಂಡ್ಯಾಂತ್ ಘಾಲ್ತೆಂ ಆವಯ್’ ಅಸಲಿ ಪರಿಗತ್ ತಾಚಿ ಜಾಲ್ಲಿ. ಜಾಯ್ ಮ್ಹಳ್ಳೊ ಅಂಗಾಲಾಪ್ ತಾಕಾ ಧರ್‌ಲ್ಲೊ.

ಪಂದ್ರಾ ದಿಸಾಂನಿಂಚ್ ಕಾಜಾರ್ ಮ್ಹಳ್ಯಾರ್ ಇತ್ಲೆಂಚ್‌ಗಿ ಮ್ಹಣ್ ಭೊಗ್‌ಲೆಂ. ನವೊ ನವೊ ಮೋಗ್, ಉಮೆದ್, ಉರ್ಬಾ ಸಗ್ಳಿ ಉದ್ಕಾಂತ್ ಬರಯಿಲ್ಲ್ಯಾ ಉತ್ರಾಂಪರಿಂ

ಮಾಜೊನ್ ಗೆಲಿ. ಮಾಂಯ್ಚೆ ಸೂಕ್ತ್ ದಿಶ್ಟಿಕ್ ಹೆಂ ಝಳ್‌ಲೆಂ. ಉಲಂವ್ಕ್ ಚಿಂತಾಲಿ, ಪುಣ್ ಆಪುಣ್ ಗುನ್ಯಾಂವ್ಕಾರ್ ಮ್ಹಣ್ ಪಾಟಿಂ ವೆತಾಲಿ. ಜೆನ್ನಿಚಿ ಮಿಜಾಸ್ಕಿ ವಾಡೊನ್ ಯೆತಾಲಿ.

ಚಾರ್ ವರ್ಸಾಂನಿ ದೊಗಾಂ ಭುರ್ಗ್ಯಾಂಚೊ ಬಾಪುಯ್ ಜಾಲೊಂ. ಕುಡ್ಡಾ ಸುಣ್ಯಾಚಿ ಗತ್ ಜೆನ್ನಿಚಿ. ಭುರ್ಗಿಂ ಮಾಂಯ್ಚ್ಯಾ ಹುಸ್ಕಾರ್ ತಿಚ್ಯಾ ಉಂಡಿಯಾಂನಿ ವಾಡೊನ್ ಆಯಿಲ್ಲೆಂ, ಸ್ಕೂಟಿ ಆಯ್ಲಿ. ಜೆನ್ನಿ ಉಬ್ಲೆಂ. ಪಯ್ಲೆಂಚ್ ವಾರ್ಯಾರ್ ಉಬ್ಜಾ ಪಿಸೊಳ್ಕಾಕ್ ಅಡೆಭಾಗ್ ಆಯಿಲ್ಲೆ. ತಾಚಿ ಸಾವ್ಲಿ ಲೆಗುನ್ ಘರಾ ಭೊಂವಾರಿಂ ಉಣಿ ಜಾಲಿ. ಮೊಳ್ಕಾಕ್ ನಿಸಣ್ ದವರುನ್ ಚಡ್ತಾಲೆಂ. ಹೊಳ್ತಾಂನಿ, ಪಾರ್ಕಾಂನಿ ತೆಂ ದಿಸ್ಲೆ. ಮಾಂಯ್ ಸಾಂಗೊಂಕ್ ಲಜಿಲಿ. ಕಾರಣ್, ತಿಣೆಚ್ ಮ್ಹಜ್ಯಾ ಖಾಂದಾರ್ ದವರ್‌ಲ್ಲ್ಯಾ ಮಿಸರ್ ಪಂದಾ ಹಾಂವ್ ಚಿರ್ಡತಾನಾ ತಿಚೆ ದೊಳೆ ತೊವ್ಲೆ.

ದೀಸ್ ಆನಿ ರಾತ್ ತಾಕಾ ಫರಕ್ ನಾ ಜಾಲೊ. ಗಾಂವಾಂತ್ ನಾಂವ್ ಘಾಣ್ತಾನಾ, ಖಬರ್ ಮ್ಹಜ್ಯಾ ಕಾನಾಂತ್ ಪಡ್ತಾನಾ, ಶಿತ್ ವಚೊನ್ ಪೇಜ್ ಜಾಲ್ಲಿ. 'ಅಸಲೆ ಸ್ತ್ರಿಯೆಕ್ ಬೂದ್ ಶಿಕಯ್ತಾಂ, ಕಾಮ್ ನಾಕಾ' ಮ್ಹಜ್ಯಾ ನಿರ್ದಾರಾಕ್ ಯೆತಾನಾ ಚಿಂತಿನಾತ್‌ಲ್ಲೆಂ ಘಡ್ಲೆಂ. ಮ್ಹಜ್ಯಾ ಸಪ್ನಾ ರಾವ್ಕೆರಾಕ್ ಘಡ್ಲೆಡೊ ಮಾರ್ಲೊ. ಮ್ಹಜೆಂ ಮುನ್ನಿ, 'ಬಾಬಾ... ತುಂ ವಚನಾಕಾ' ಮ್ಹಣ್ ಹಾಂವೆಂ ಯೆತಾನಾ ನೆಣ್‌ಲ್ಯಾ ಹಾತಾಂನಿ ಪೊಟ್ಲಿನ್ ಧರುನ್ ಆಸ್‌ಲ್ಲೆಂ ಮ್ಹಜೆಂ ಮುನ್ನಿ ಉದ್ಯಾಂತ್ ಪಡೊನ್ ಸಾಸ್ಣಾಕ್ ನಿದ್ಲಾಂ ಮ್ಹಳೆಂ ಸತ್ ಮ್ಹಾಕಾ ಜಿರ್ವಣ್ ಕರುಂಕ್ ಅಸಾದ್ಯ್ ಜಾಲೆಂ. ಪಿಸೊ ಜಾವ್ನ್‌ಚ್ ಪಾಟಿಂ ಆಯಿಲ್ಲೊಂ.

ಜೆನ್ನಿ ಏಕ್ ಕಾಣಿ ಘಡೊನ್ ಸಾಂಗ್ತಾಲೆಂ. ಮಾಂಯ್ ರಡ್ತಾಲಿ. ಮುನ್ನಾ ಮ್ಹಜೊ ರೂಪೇಶ್ ಆವಯ್ಚಿ ಸಾವ್ಲಿಕ್ ಲೆಗುನ್ ಕಾಂಟಾಳ್ತಾಲೊ. ಪುಲೊನ್ ಯೆಂವ್ಚೆಂ ಮ್ಹಜೆಂ ಬಾಳ್ ಮಾತ್ಯೆಕ್ ಸಾರೆಂ ಜಾತಾನಾ ಹಾಂವ್ ಮ್ಹಜೆ ಜವಾಬ್ದಾರ್ಯೆಂತ್ ಖಂಯ್ ಚುಕ್ಲಾಂ ಮ್ಹಳೆಂಚ್ ಮ್ಹಾಕಾ ಕಳೊಂಕ್ ನಾ. ಮುನ್ನಿ ಕಿತ್ಯಾಕ್ ರಡ್ತಾಲೆಂ, ಪಾಟಿಂ ವೆತಾನಾ ವಚನಾಕಾ ಮ್ಹಣ್ ಕಿತ್ಯಾಕ್ ಪರಾತ್ತಾಲೆಂ ತೆಂ ಅರ್ಥ್ ಕರುಂಕ್ ಹಾಂವ್ ವಚೊಂಕ್ ನಾ. 'ವಚನಾಕಾ' ಮ್ಹಣ್ತಾನಾ ಹಾಂವ್ ತಾಕಾ ನವ್ಯಾ ನವ್ಯಾ ವಸ್ತುಂಚೊ ಲೋಂಚ್ ಭಾಸಾವ್ನ್ ಧಾಂಬಯ್ತಾಲೊಂ. ಪುಣ್ ತಾಣೆ ಸಾಂಗ್ಲೆಂ ಏಕ್‌ಚ್ - 'ಬಾಬಾ... ಮ್ಹಾಕಾ ತುಂ ಮಾತ್ ಜಾಯ್.' ಆಜ್ ಮ್ಹಜೆಂ ಬಾಳ್ 'ಬಾಬಾ... ಹಾಂವ್ ಕಿತ್ಯಾಕ್ ತುಜೊ ಸಾಂಗಾತ್ ಆಶೆತಾಲಿಂ ಕಳೆಂಮೂ?' ಮ್ಹಣ್ ವಿಚಾರ್ತಾನಾ ಹಾಂವ್ ಪಿಸೊ ಗಾಂವಾಂತ್ ರಾವ್ಲೊಂ.

ಆತಾಂ ಖರ್ಚಾಕ್ ಖಾಡುಂ ಪಡ್ಲೆಂ. ಲೇಕ್ ವಿಚಾರಿನಾಸ್ತಾಂ ಧಾಡ್ತಾಲೊಂ. ಆತಾಂ ಲೇಕ್ ವಿಚಾರತಾನಾ ಘಡ್ಲೆಡೊ, ಜಗ್ಲಾಣೆ, ಝಾಡ್‌ವಾರೆಂ, ಪಾವ್ನ್ ಸಾಂಗಾತಾ ಆಯ್ಲೊ. ದಬಾವ್ ಘಾಲ್ತಾನಾ, 'ತುಕಾ ಲೇಕ್ ಜಾಯ್‌ಮೂ, ಧಾ ದಿಸಾಂನಿ ದಿತಾಂ' ಮ್ಹಣ್ ಬೊಬಾಟ್ಲೆಂ ಜೆನ್ನಿ. ಕಶೆಂ? ಕೆದಾಳಾ? ಖಂಯ್ ವೆತಾ? ಕೊಣಾಕ್ ಮೆಳ್ತಾ?

ಮ್ಹಾಕಾ ಕಳನಾತ್ಲೆಂ. ಕೋಣ್ ಮ್ಹಣ್ತಾ, ಮ್ಹಜ್ಯಾ ಧೆಡ್ಯಾ ಸಂಗಿಂ ಮೆಳೊನ್ ತೆಂ ಕಿತೆಂಗಿ ಘುಟ್ಕಳ್ ಕರ್ತಾ ಮ್ಹಣೊನ್ ಸಾಂಗ್ತಾನಾ, 'ಆರು ಮೂರು ಲೇಕ್ ನಾತ್ಲೆಂ ಕಿತೆಂ ಕರಿತ್?' ಮ್ಹಣ್ ಅಲಕ್ಷಾ ಕೆಲಿ. 'ಕುಸ್ಲ್ಯಾ ಕುವಾಳ್ಯಾಕ್ ಲಾಸ್ಲೆ ಯೆಂಟಿಯೆನ್ ಕಶೆಂ ಉಮ್ಕಳಾಯೆತ್?' ಅಶೆಂ ಕಾಂಯ್ ಜಾಂವ್ಚೆಂ ನಾ ಮ್ಹಣ್ ಬಸ್ಲೊಂ.

ಅರೆ ಕಾವ್ಣೆ ಬೊಬಾಟಾತ್. ದೊಳೆ ಸೊಡ್ನ್ ಭಾಯ್ರ್ ಪಳೆತಾನಾ ಬರೆಂ ಉಜ್ವಾಡ್ಲಾಂ. ಆಮ್ಗರ್ ಆವಾಜ್ ನಾ. ಸಬಾರ್ ದಿಸಾಂ ಉಪ್ರಾಂತ್ ನಿದ್‌ಲ್ಲ್ಯಾ ಮ್ಹಾಕಾ ಮಾರ್ನ್ ಫಾಲ್ಲೆ ತಸಲಿ ನೀದ್. ಮ್ಹಜ್ಯಾ ದೊಳ್ಯಾಂನಿ ಆನಿಕೀ ನೀದ್ ಬೆಳ್ತಾಲಿ. ಉಟೊನ್ ಭಿತರ್ ಗೆಲೊಂ. ಮಾಂಯ್ ಆನಿ ಮುನ್ಸಾಕ್ಯೆ ಜಾಗ್ ನಾ. ವೊರಾಂ ನೋವ್ ಜಾಲ್ಲಿಂ. ಸೆಜಾರ್ಚಿಂ ಆಮ್ಚ್ಯಾ ಘರಾ ಕುಶಿನ್ ಪಳೆತಾಲಿಂ.

ಜೆನ್ನಿ ಖಂಯ್ ಗೆಲೆಂ? ಭಿತರ್ ವೆತಾನಾ ಘರ್ ರಿತೆಂ ದಿಸ್ತಾಲೆಂ. ಕಬಾಟಾಂ ಉಗ್ತಿಂ ಆಸ್ಲಿಂ. ಮೊಲಾದಿಕ್ ವಸ್ತು, ಜೆನ್ನಿಚ್ಯೊ ವಸ್ತು ಸರ್ವ್ ಮಾಯಾಕ್. ಘರಾಂತ್ ಸೊದ್ನಾಂ ಕರ್ತಾನಾ ಮೆಳ್ಳೆಂ ಏಕ್ ಅರ್ಥ್ ನಾತ್ಲೆಂ ಕಾಗದ್. 'ತುವೆಂ ಭಿಕೆಚೆ ಧಾಡ್ಲೆ ಪಯ್ಲೆ ಖರ್ಚೊನ್ ಗೆಲೆ. ಆತಾಂ ಕಾಮ್ ಸೊಡ್ನ್ ತುಂ ಆಯ್ಲಾಯ್. ದೀಸ್ ಕಾಡ್ಲೆ ಕಶೆ? ದೆಕುನ್ ಮ್ಹಜಿ ವಾಟ್ ಹಾಂವ್ ಪಳೆತಾಂ. ಮ್ಹಾಕಾ ಸೊದಿನಾಕಾ.'

ಅಶೆಂಚ್ ಜಾತಾ ಮ್ಹಳ್ಳಿ ಮೂರ್ ಪಯ್ಲಿಚ್ ಮ್ಹಜ್ಯಾ ಗುಮಾನಾಕ್ ಆಯಿಲ್ಯಾನ್ ಹಾಂವ್ ಚಡ್ ದೆದೆಸ್ವರ್ ಜಾಲೊಂ ನಾ. ಪುಣ್ ರಿತೆಂ ಘರ್ ಆನಿ ಖಾಲಿ ಪಾಸ್‌ಬೂಕ್ ಮ್ಹಾಕಾ ಪಳೆವ್ನ್ ಹೆಡಾಯ್ತಾನಾ, 'ಅಯ್ಯೋ ಹಾಂವ್ ಕಸಲೊಂ ಗದ್ದಾ?' ಮ್ಹಣ್ ಚಿಂತುಂಕ್ ಪಡ್ಲೊಂ.

ದೊಗಾಂಕೀ ಕಷ್ಟಾಂನಿ ಉಟಯ್ಲೆಂ. ತಿಂ ಆನಿಕೀ ನಿದೆಚೆ ಭ್ರಮಿದೆರ್ ಆಸ್ಲಿಂ. ಗಜಾಲ್ ಸಾಂಗ್ತಾನಾ ಮಾಂಯ್ ರಡೊಂಕ್ ಲಾಗ್ಲಿ. "ಪುತಾ ಮ್ಹಾಕಾ ಭೊಗ್ತಿ. ಹಾಂವೆಂಚ್ ತುಜೆಂ ಜೀವನ್ ಪಿಡ್ವಾರ್ ಕೆಲೆಂ. ತುಕಾ ಜಿವ್ಯಾಂತ್ ಜಿವೆಂ ಪುರ್ಲೆಂ ಪುತಾ, ಮ್ಹಾಕಾ ಭೊಗ್ತಿ." ಪುಣ್ ಮುನ್ಸಾಚೆಂ ಏಕ್‌ಚ್ ಉತರ್ - "ಮಾರ್ ಗೆಲಿ"

ಆಚ್ ವರ್ಸಾಂಚ್ಯಾ ಭುರ್ಗ್ಯಾಕ್ ಆವಯ್ತೆರ್ ಇತ್ಲೊ ರಾಗ್ ಆನಿ ದ್ವೇಶ್ ಯೇಂವ್ಕ್ ಕಾರಣ್ ಕಿತೆಂ? ಸಾಂಜ್ ಜಾತಾನಾ ನಿದೆಚೆಂ ಕಾರಣ್ ಕಳೆಂ. ಹಾಂವ್ ಗಾಂವಾಂಕ್ ಯೇವ್ನ್ ತೀನ್ ಮಯ್ಚ್ಯಾಂ ಉಪ್ರಾಂತ್ ತೆಂ ಮೊಗಾನ್, ಸಯ್ತಾಪಾನ್ ಉಲಯ್ಲೆಂ. 'ಆನಿ ಮುಕಾರ್ ಹಾಂವ್ ಚೂಕ್ ಕರಿನಾ' ಮ್ಹಣ್ ಭಾಸ್ ದಿಲ್ಲಿ. ಪರತ್ ನವೆಂ ಕುಟಮ್ ಬಾಂದ್ಚ್ಯಾಂ ಮ್ಹಣ್ ಸಾಂಗೊನ್ ಪಾಟ್ಲೆ ಜೀಣಿಯೆಕ್ ಪಾಟ್ ಕರ್ತಾಂ ಮ್ಹಣ್ ತಾಣೆ ಭಾಸಾಯ್ಲೆಂ. ಹಾಂವ್ ಪೆದ್ದಾ ಪಾತ್ಯೆಲೊಂ. ವರ್ಸಾಂ ಉಪ್ರಾಂತ್ ತಾಣೆ ಮಾಂಯ್‌ಲಾಗಿಂ ಬೆಸಾಂವ್ ಮಾಗ್ಲೆಂ. ತೆಚ್ ಉಮೆದಿನಾ 'ದುದಿಯಾಚೆಂ ವೋರ್ನ್ ಕರ್ತಾಂ' ಮ್ಹಣ್ತಾನಾ ತಾಕಾಯ್ ಸಯ್ ಫಾಲ್ಲಿ. ತಾಣೆಚ್ ಆಮ್ಕಾಂ ತೆಗಾಂಕಿ ಸಾಂಗಾತಾ ಬಸವ್ನ್ ಪೊಟ್‌ಭರ್ ವೋರ್ನ್ ಖಾವಯ್ಲೆಂ. ಆಯಿಲ್ಲೆಂ ಕಾಳೆಂ ಮೋಡ್

ನಿತ್ಯಾಲೆಂ ಮ್ಹಣ್ ನಿದೊಂಕ್ ಗೆಲ್ಯಾಂವ್. ಪುಣ್ ತ್ಯಾಚ್ ವೊರ್ನಾಂತ್ ನಿದೆಚಿಂ ಮಾತ್ರಿಂ ಫಾಲ್ಸ್ ಫರ್ ಲುಟ್ಲೆಂ ಸತ್ ಕಳ್ತಾನಾ ಸೆಜಾರಿ ಆಮ್ಕಾಂಚ್ ಉಲಯಿಲ್ಲೆಂ ಆನಿ ಹಾಸ್ಲೆಂ. ಭಾಂಗಾರ್, ದುಡು, ಮೊಲಾದಿಕ್ ವಸ್ತು, ಸಂಗಿಂ ತಾಚೊ ಧಡೊ ದಾಮುಯಿ ಮಾಯಾಕ್ ಜಾಲೊ.

ಮುನ್ನಾ... ಹಾಂವ್ ರೂಪೇಶ್. ಬಾಬಾ ಆನಿ ಫ್ಲಡಿಮಾಂಯ್ಚಿ ಸಾವ್ಯೆಂತ್ ವಾಡ್ಲೊಂ. ಬಾಬಾನ್ ಗಾಂವಾಂತ್‌ಚ್ ಕಾಮ್ ಕರುನ್ ಮ್ಹಾಕಾ ಬರೆಂ ಶಿಕಪ್ ದಿಲೆಂ. ತೊ ಮ್ಹಜೊ ಮೊಸ್ತ್ ಮೋಗ್ ಕರ್ತಾಲೊ. ಪುಣ್ ಮ್ಹಜ್ಯಾ ಧಾಕ್ಪುಲ್ಯಾ ದೊಳ್ಯಾಂನಿ ಪಳಯಿಲ್ಲೆಂ ತೆಂ ಪಾಪ್ ಮ್ಹಾಕಾ ಕೆದಾಳಾರಿ ಧೊಸ್ತಾಲೆಂ. ಸ್ತ್ರಿಯಾಂಕ್ ಹಾಂವ್ ದ್ವೇಶಿತಾಲೊಂ, ಮಾಜ್ವನಾತ್ಲ್ಯಾ ಫಾಯಾಂಚೆ ದುಕಿಂತ್ ಕಷ್ಟತಾಲೊಂ.

ಬಾಬಾಚ್ಯಾ ವಾವ್ರಾಚೊ ಫಳ್ ಮೆಳ್ಳೊ. ಕಾಮ್ ಸೊದುನ್ ಆಯ್ಲೆಂ. ಕಾಜಾರ್, ಸಾಂಗಾತಿಣ್ ಮ್ಹಣ್ತಾನಾ ಮ್ಹಜೆ ಕುಡಿಂತ್ ಉಜ್ಯಾಚೆಂ ಆಗ್ಲೆಂ ಜಳ್ತಾಲೆಂ. ತಾಪ್ಲೆ ರೆಂವೆರ್, ಆಂಕುಡ್ಚ್ಯಾ ಹಿಂವಾಂತ್ ಬಾಬಾನ್ ಜೊಡ್ಲಿ ಜೋಡ್ ಪಿಡ್ಡಾರ್ ಜಾಲ್ಲಿ ಪಳೆವ್ನ್ ಪರ್ಗಾಂವಾಕ್ ವೆಚೆಂ ದಾರ್ ಸಾಸ್ಣಾಕ್ ಧಾಂಪ್ಲೆಂ. ಜಿವಿತಾಚಿಂ ಸೊಬಿತ್ ಸಪ್ಪಾಂ ನಾತ್ಲೆಂ, ಏಕ್ ಧಾರೊ ನಾತ್ಲೆಂ ಜೀವನ್ ಜಾಲೆಂ. ಸಬಾರಾಂನಿ ನವ್ಯಾ ಜಿವಿತಾಚಿ ಸಲಹಾ ದಿಲಿ. ಮಾಂಯ್ ಆನಿ ಬಾಬ್ ಹಾಂವೆಂ ಕಿತೆಂ ಕೆಲ್ಯಾರಿ ಸಾರ್ಕೆಂ ಮ್ಹಳ್ಳೆ ಸ್ಥಿತೆಕ್ ಪಾವ್ಲೆಂ. ಕಾಜಾರ್ ಮ್ಹಳ್ಳೊ ಸಬ್ದ ಮ್ಹಜ್ಯಾ ಕಾನಾಂತ್ ಗುಳೆ ತೆಂ ಲಾಗ್ತಾಲೊ. ಕೊಣಾಚ್ಯಾ ಹಾತಾ ಸಕ್ಲಾ ಕಾಮ್ ಕರುಂಕ್ ಮನ್ ನಾತ್ಲ್ಯಾ ಹಾಂವೆಂ ಸುರು ಕೆಲ್ಲೆಂ ಸ್ವದ್ಯಮ್ ಶೆಂಬೊರಾಂನಿ ಲೊಕಾಕ್ ಕಾಮ್ ದಿತಾನಾ ಧೊಡೆಂ ಸಮಾದಾನ್ ಮೆಳ್ಳೆಂ.

“ಪುತಾ... ಮೊಸ್ತ್ ಜೊಡ್ತಾಯ್. ತ್ಯಾ ದುಡ್ವಾನ್ ಕೊಣಾಕಿ ಗರ್ಜೆವಂತಾಂಕ್ ಉಪ್ಕಾರಾಕ್ ಪಡ್ಚೆಂ ಕಾಮ್ ಕೆಲ್ಯಾರ್ ಕಶೆಂ?”

“ಸಾಂಗ್ ಬಾಬಾ, ಕಿತೆಂ ಕರಿಜೆ?”

“ಮ್ಹಾಕಾಯಿ ಆಜ್‌ಕಾಲ್ ಕಾಮ್ ಆನಿ ದಂದೊ ನಾ. ಏಕ್ ಅನಾತ್ ಆಸ್ಚೊ ಕೆಲ್ಯಾರ್...?”

“ಜಾಯ್ ಬಾಬಾ... ಪುಣ್... ತಾಂತುಂ ಫಕತ್ ದಾದ್ಲೆ ಮಾತ್. ತುವೆಂ ಹಿ ಜವಾಬ್ದಾರಿ ಫೆಜೆ. ತುಕಾ ಸಮಾದಾನ್ ಮೆಳ್ತಾ ತರ್ ಹಾಂವ್ ಕಿತೆಂಯ್ ಕರುಂಕ್ ತಯಾರ್.”

ವರ್ಸಾ ಭಿತರ್ ಬಾಬಾಚೆಂ ಸಪಣ್ ಜ್ಯಾರಿ ಜಾಲೆಂ. ಕಾಯ್ಲೆ, ಕಾನುನಾಚ್ಯಾ ಸಲಹಾ ಸಂಗಿಂ ಬಿಡಾರಾಚೆಂ ದಾರ್ ಉಗ್ತೆಂ ಜಾಲೆಂ. ಕುಟ್ಮಾಖಾತಿರ್ ಜಿವಾಚೊ ಸಾಕ್ರಿಫಿಸ್ ಭೆಟವ್ನ್, ಆತಾಂ ಪ್ರಾಯೆಚ್ಯಾ, ಸಾಂಜೆಚ್ಯಾ ವಗ್ತಾ ಕುಟ್ಮಾಧಾವ್ನ್ ಅಲಕೈಕ್ ಒಳಗ್ ಜಾಲ್ಲೆ

ದಾದ್ಲೆ ಆನಿ ಪಿಡೆಸ್ತ್ ಆದಾರಾಚೆ ಸಾವ್ಯೆಂತ್ ಯೆತಾನಾ ಮ್ಹಾಕಾಯ್ ಥೊಡಿ ತೃಪ್ತಿ ಲಾಬ್ಲೆ.

ಮೊಗಾಕ್ ಆಶೆತೆಲ್ಯಾಂ ಸಾಂಗಾತಾ ವೇಳ್ ಖರ್ಚಿತಾನಾ ಥೊಡೆಂ ಸಮಾದಾನ್ ಮೆಳ್ತಾಲೆಂ. ಹರ್‌ಎಕೆ ವೆಕ್ತಿ ಪಾಟ್ಲಾನ್ ಏಕ್ ನಾ ಏಕ್ ಕಾಣಿ ಗುಂತುನ್ ಆಸ್ಲಿ. ಹ್ಯಾ ಸಂಸಾರಾಂತ್ ಮನಿಸ್ ಸುಖಿ ಜಾಯ್ಜೆ ಜಾಲ್ಯಾರ್ ಸ್ವಾರ್ಥ್ ಸಾಂಡಿಚೆ ಮ್ಹಳ್ಳೆಂ ಕಳ್ತಾನಾ ಹಾಂವೆಂ ಲ್ಹಾನ್ ಆಸ್ತಾನಾ ಭೊಗ್‌ಲ್ಲಿ ನಾಲಿಸಾಯ್ ಥೊಡಿ ಉಣಿ ತಶೆಂ ಭೊಗ್ಲಿ. ದೀಸ್‌ಭರ್ ಫ್ಯಾಕ್ಟಿಂತ್ ಕಾಮ್ ಕೆಲ್ಲಿ ಪುರಾಸಣ್ ರಾತ್‌ಭರ್ ಹ್ಯಾ ದುಖೆಸ್ತಾಂ ಸಂಗಿಂ ಖರ್ಚಿತಾನಾ ಕಾಳೊಕಿ ಸಂಸಾರಾಂತ್ ಉಜ್ವಾಡಾಚಿ ವಾತ್ ಜಳ್ತಾ ತಶೆಂ ಭೊಗ್ತಾಲೆಂ.

ಎಕೆ ರಾತಿಂ...

ಘರಾ ವಚೊಂಕ್ ಚಿಂತಾನಾ ವಾಚ್‌ಮೆನ್ ಧಾಂವೊನ್ ಆಯ್ಲೊ. ಸಗ್ಳೊಚ್ ಭಿಯೆಲ್ಲೊ.

“ವಲ್ಟಾಬ್ ಕಿತೆಂ ಜಾಲೆಂ?”

“ಸರ್ ಗೆಟಿಲಾಗಿಂ ಕೋಣ್‌ಗೀ ಪಡ್ಲಾ”

ತಾಚೆ ಸಾಂಗಾತಾ ಹಾಂವ್ ಗೆಟಿಲಾಗಿಂ ಗೆಲೊಂ. ಪಳೆತಾನಾ ತಿ ಏಕ್ ಸ್ತ್ರೀ. ದೆಕುನ್ ಉಲಯ್ತಾನಾ ಪಾಟಿಂ ಘಂವ್ಲೊಂ.

“ಸರ್...?”

“ಯೇ ತುಜೆಂ ಕಾಮ್ ಕರ್”

“ಸರ್?”

“ವಲ್ಟಾಬ್ ತುಕಾ ಪಯ್ಲೆಂಚ್ ಸಾಂಗ್ಲಾಂ, ಹಾಂಗಾಸರ್ ಫಕತ್ ದಾದ್ಲ್ಯಾಂಕ್ ಮಾತ್ ಪ್ರವೇಶ್. ಉಡಾಸ್ ಆಸೊಂ.”

“ಪುಣ್... ಸರ್ ತಿ ಮರ್ಣಾಚಿ ತಣಿರ್ ಆಸಾ. ಹೆ ಘಡಿಯೆ...”

“ವಲ್ಟಾಬ್... ಚಲ್... ತುಜೆಂ ಕಾಮ್ ಕರ್”

“ಸರ್... ತುಮಿ ತುಮ್ಚೆ ಮಾಂಯ್ಚೊ ಕಿತ್ಲೊ ಮೋಗ್ ಕರ್ತಾತ್, ಹೆರಾಂ ಸ್ತ್ರಿಯಾಂಕಿ ತುಮ್ಚೆ ಆವಯ್ಚ್ಯಾ...”

“Shut up!” ಏಕ್ ಬಳಾದಿಕ್ ಧಾಪಡ್ ತಾಚ್ಯಾ ಪೊಲ್ಯಾರ್ ಬಸ್ಲೊ.

“ಸರ್... ತುಮಿ ಮ್ಹಾಕಾ ಮಾರ್ಚಾರ್ಯಾಂನಿ ವ್ಹಡ್ ನ್ಹಯ್. ಪುಣ್ ಮನ್ಯಾಪಣ್ ಲಿಪಯ್‌ನಾಕಾತ್” ತಾಣೆ ಪರಾತ್ಪಾನಾ ಮ್ಹಜೆಂ ತೊಂಡ್ ಬಂದ್ ಜಾಲೆಂ. ಆಮ್ಚೆಂ ಉಲೊಣೆಂ ಆಯ್ಕೊನ್ ಆಯಿಲ್ಲೆ ಸರ್ವ್ ಮ್ಹಾಕಾ ಪಳೆತಾನಾ ಮ್ಹಜಿಚ್ ಮ್ಹಾಕಾ ಲಜ್ ದಿಸ್ಲಿ.

ದೋನ್ ದೀಸ್ ಪಿಡೆಸ್ತೀಣಿ ಕುಶಿನ್ ವಚೊಂಕ್ ನಾ. ಪುಣ್ ಉಪ್ರಾಂತ್ ಮ್ಹಜೆ ಪಾಂಯ್ ಖಬ್‌ವಿಣೆ ತಿಚಿ ಸರ್ಶಿನ್ ವಚೊನ್ ರಾವ್ಲೆ. ತಿಚೆರ್ ದೀಶ್ ಪಡ್ತಾನಾ ಮ್ಹಜ್ಯಾ ಜಿವಾಂತ್ ಕಿತೆಂ ಭೊಗ್ಲೆಂ. ತಿಕಾಚ್ ಪಳೆಂ. ರುವಾಂನಿ ತೊಂಡ್ ವಿದ್ರೂಪ್ ಜಾಲ್ಲೆಂ.

ಮಾತ್ಯಾರ್ ಜಾಲ್ಲ್ಯಾ ಘಾಯಾಂ ಥಾವ್ನ್ ಉದಕ್ ದೆಂವ್ತಾಲೆಂ. ಏಕ್ ದೊಳೊ ಸಾಸ್ಣಾಕ್ ಧಾಂಪ್ಲೆಲ್ಲೊ. ಆನ್‌ಏಕ್ ಕಿತೆಂಗೀ ಸೊದ್ತಾಲೊ. ನ್ಹಾಣವ್ನ್ ನಿತಳ್ ಕೆಲ್ಲೆಂ ತರೀ ಜಿವ್ಪಿ ವಾಸ್ ತಿಚೆ ಕುಡಿ ಥಾವ್ನ್ ಯೆತಾಲಿ. ತಿಕಾ ಉಲೊ ಕರುಂಕ್ ನಾಕಾ ಜಾಲೆಂ. ದೆಕುನ್ ಪಾಟಿಂ ಯೇವ್ನ್ ಕದೆಲಾರ್ ಗಳೊಂ.

ತಿಚೆಂ ಫಾಯ್ಲ್ ಕಾಡ್ನ್ ಪಳೆಲೆಂ. ಉಡೊನ್ ಪಡ್ಲೊಂ. ಮ್ಹಜೊ ದುಬಾವ್ ಖರೊ ಜಾಲ್ಲೊ. ಕೊಣಾವರ್ವಿಂ ಸ್ತ್ರೀ ಸಂತತೆಕ್ ದ್ವೇಶಿತಾಲೊಂಗಿ ತಿಚ್ ಮುಕಾರ್ ಆಸ್ತಾನಾ ಮ್ಹಾಕಾಚ್ ಮ್ಹಜೊ ರಾಗ್ ಆಯ್ಲೊ. ತಿಕಾ ವೋಡ್ನ್ ಭಾಯ್ ಫಾಲ್ಯಾಂ ತಶೆಂ ಭೊಗ್ಲೆಂ. ಪುಣ್ ದಿಸನಾತ್ಲೊ ಏಕ್ ಹಾತ್ ಮ್ಹಾಕಾ ಆಡಾಯ್ತಾಲೊ.

ಕುಡಿಂತ್ ತರ್ನಾಟ್ಪಣ್ ಆಸ್ತಾನಾ ತಿ ಮಿಜಾಸ್ಕಿ, ಸೊಬಾಯೆಚೊ ಹಂಕಾರ್, ಹುನ್ ರಗ್ತಾಚಿ ಉಂಚಾಬಳಾಯ್. ಆಜ್...? 30-35 ವರ್ಸಾಂಚ್ಯಾ ಹುಂಬ್ರಾರ್ ಲೆಗುನ್ 18 ವರ್ಸಾಂಚೆ ತರ್ನಾಟೆ ಚಲಿಯೆಪರಿಂ ಕೆಲ್ಲೊ ಆಟ್‌ನೇಟ್. ಹೆ ನಾಡ್ಲಿ ಸೊಬಾಯೆನ್ ಕಿತೆಂ ಕರುಂಕ್ ನಾ?

ಸತ್ತಿ ಬಾಬಾಚೆಂ ಜೀವನ್ ತೀರ್ತಿರ್ಕುಟೆಂ ಕೆಲೆಂ. ಮಾಂಯ್ಚಿ ಜೀಣ್ ದುಖಾಚಿ ಕೆಲಿ. ಮಾನ್, ಮರ್ಯಾದ್, ಮೋಣ್ಲಿಗಿ ವಿಸ್ತೊನ್, ಕುಡಿಚ್ಯಾ ಪಾಶಾಂವಾಖಾತಿರ್ ಅತ್ಯಾ ದಾದ್ಲ್ಯಾಚ್ಯಾ ಹಾತಾಂತ್ ಖೆಳಾಚಿ ಬಾವ್ಲಿ ಜಾವ್ನ್, ಗಾಂವಾಂತ್ ನಾಂವ್ ಘಾಣವ್ಯಾ, ಆಸ್‌ಲ್ಲೆಂ ಸರ್ವ್ ನಾಗವ್ನ್, ರಾತಾರಾತ್ ಆಮ್ಚ್ಯಾ ಹಾತಾಂತ್ ಭಿಕೆಚೆಂ ಆಯ್ತಾನ್ ದೀವ್ನ್ ಧಾಂವ್ಲೆ ಹೆ ನಾಡ್ಲಿ ಸ್ತ್ರಿಯೆಕ್ ಕಶೆಂ ವಿಸ್ತೊಂ? ತೆಂ ಜಾಲ್ಯಾರಿ ವಿಸ್ತೊನ್... ಪುಣ್...?

ಮುನ್ನಿ... ಆಮ್ಚ್ಯಾ ಕುಟ್ಮಾಚೆಂ ಮಾಣಿಕ್. ಮ್ಹಜೆಂ ಧಾಕ್ಪಲೆಂ ಭಯ್ಲೆ ಮುನ್ನಿ ತಾಕಾ ಕಶೆಂ ವಿಸ್ತೊಂ? 'ದತ್ತು ದತ್ತು' ಮ್ಹಣೊನ್ ಗೊದ್ಲ್ಯಾ ಉತ್ರಾಂನಿ, ನೆಂಟುಲ್ಯಾ ಮೆಟಾಂನಿ, ತೊಂಡ್‌ಭರ್ ಹಾಸೊ ಘೆವ್ನ್ ಧಾಂವೊನ್ ಯೇವ್ನ್ ವೆಂಟ್ಲಾ ಮುನ್ನಿಕ್ ಕಶೆಂ ವಿಸ್ತೊಂ?

ಬಿರ್ಮತ್ ಮುನ್ನಿ... ತೆಂ ಆವಯ್ಚೆ ವೆಂಗೆಕ್, ಮೊಗಾಚೆ ಉಬೆಕ್, ಆದಾರಾಚ್ಯಾ ಹುಸ್ಕಾಕ್ ಆಂವ್ಲೆತಾಲೆಂ. ಪೊಕ್ರಿ ಹಾಸೊ ದೀವ್ನ್, ನೆಣ್ಲಲ್ಯಾ ಕಾಜುಚ್ಯಾ ದೊಳ್ಯಾಂನಿ ಆಶೆಚಿ ದಿವ್ಪಿ ಜಳವ್ನ್, 'ಮಮ್ಲಾ...' ಮ್ಹಣೊನ್ ಧಾಂವೊನ್ ಯೇವ್ನ್ ವೆಂಟ್ಲಾನಾ ತಿ ಯೆಮ್ಕುಳಿ ಸ್ತ್ರೀ ತಾಕಾ ಪಯ್ಸ್ ಲೊಟಾಲಿ. ಪಾಪ್ ಲೊಟ್‌ಲ್ಲ್ಯಾ ಫೊರ್ಸಾಕ್ ಬಿರ್ಮತ್ ಪಡ್‌ಲ್ಲ್ಯಾ ತಾಕಾ ಪಾಂಯಾಂನಿ ಲೊಟುನ್ ವೆತಾನಾ ತೆಂ ರಡ್ತಾಲೆಂ. ಹುಸ್ಕೆವ್ನ್ ಹುಸ್ಕೆವ್ನ್ ರಡ್ತಾನಾ ಆಪ್ಲ್ಯಾ ಗೊದ್ಲ್ಯಾ ಭಾಶೆನ್, ತಿ ಗೆಲ್ಲೆ ಕುಶಿನ್ ಹಾತ್ ದಾಕವ್ನ್ ಸಾಂಗ್ತಾನಾ ಹಾಂವ್ ತಾಕಾ ಪಾಟಿರ್ ಬಸವ್ನ್ 'ಉಪ್ಪು ಬೋಡೆ' ಮ್ಹಣ್ ಖೆಳಯ್ತಾನಾ ಜಾಲ್ಲಿ ದೂಕ್ ವಿಸ್ತೊನ್ ತೆಂ ಹಾಸ್ತಾಲೆಂ. ಮಾಂಯ್ ಪಳೆತಾಲಿ. ಪುಣ್ ತೆ

ಸ್ತ್ರಿಯೆಲಾಗಿಂ ವಾದ್ ಕರುಂಕ್ ಜಿಕ್ವಿ ತುಂಕ್ ತಿಕಾ ನಾತ್‌ಲ್ಲಿ. ಮಾಂಯ್ ತಿಚ್ಯಾ ಪಾಲ್ವಾಚೆಂ ಪೊಂತ್ ಆಪ್ಲ್ಯಾ ತೊಂಡಾಂತ್ ಚೆಪುನ್ ದೂಖ್ ಗಿಳುಂಕ್ ಪೆಚಾಡ್ತಾಲಿ.

ಬಾಬ್ ಗಾಂವಾಂಕ್ ಆಯ್ಲಾರ್ ಆಮ್ಕಾಂ ಫೆಸ್ತ್. ಸದಾಂ ಆಮ್ಕಾಂ ಭೊಂವೊಂಕ್ ಫ್ಲರ್ತಾಲೊ. ಸದಾಂಚ್ ಸಾಂಗಾತಾ ಆಸೊನ್ ಆಮ್ಕಾಂ ಹಾಸಯ್ತಾಲೊ. ಸಂತೊಸ್ ದಿತಾಲೊ. ಪುಣ್ ರಾತಿಕ್ ಮಾತ್ ಭಾಯ್ರ್ ಮಾಡಾಕ್ ವೊಣೊನ್ ರಡ್ತಾಲೊ.

ಬಾಬ್ ಪಾಟಿಂ ಗೆಲ್ಲೊಚ್ ಪರತ್ ಉಜೊ ಆನಿ ದಾವ್. ಎಕೆ ರಾತಿಂ 11 ವೊರಾರ್ ತಿಚ್ಯಾ ಧೆಡ್ಯಾಸಂಗಿಂ ಯೆತಾನಾ ಮಾಂಯ್ ತಡ್ಲೊಂಕ್ ಜಾಯ್ತಾಸ್ತಾನಾ, “ಜೆನ್ನಿ ಹೆ ರಾತಿಕ್ ಯೆಂವ್ಚೆಂ ಘರ್‌ದಾರ್ ಆಸ್ಚೆ ಸ್ತ್ರಿಯೆಕ್ ಸಮಾಗೀ?” ಇತ್ಲೆಂ ಸಾಂಗ್‌ಲ್ಲೆಂಚ್ ಆಟಮ್‌ಬೊಂಬ್ ಪುಟ್‌ಲ್ಲೊ. ಗಾಂವಾರ್ ಘೊವಾ ಬಾಯ್ಲೆಪರಿಂ ತಿಂ ಭೊಂವ್ತಾನಾ, ಲೋಕ್ ಮುಕಾರ್ ಮುಕಾರ್ ತಮಾಶೆ ಕರ್ತಾನಾ ತಿಕಾ ಸೊಸುಂಕ್ ನಾ. ಮ್ಹಾಕಾ ಮ್ಹಜೆ ಸಾಂಗಾತಿ ‘ಅವರು ನಿನ್ನ ಹೊಸ ಅಪ್ಪನ?’ ಮ್ಹಣ್ ಖೆಳ್ತುಳಾಂ ಕರ್ತಾಲೆ.

ತೆ ಎಕೆ ರಾತಿಂ ಬಾಬಾಚೆಂ ಪೊನ್ ಆಯಿಲ್ಲೆಂ. ಪೊನಾರ್ ಝಗ್ಡೆಂ. ಝಗ್ಡೆಂ ಮುಗ್ಡಾತಚ್ ಮ್ಹಾಕಾ ಆನಿ ಮುನ್ನಿಕ್ ವೊಡಿತ್ ಫ್ಲರ್ತಾನಾ ಹಾಂವೆಂ ತಿಚೆ ಥಾವ್ನ್ ಚುಕಾರಿ ಮಾರ್ಲಿ ಆನಿ ವಚೊನ್ ರುಕಾರ್ ಬಸ್ಲೊಂ. ಲ್ಹಾನ್ ಮುನ್ನಿ ಕಶೆಂ ತೆ ಕಸಾಪ್ಪಿ ಸ್ತ್ರಿಯೆ ಥಾವ್ನ್ ಸುಟತ್? ದೊಳೆ ಸೊಡ್ನ್ ಪಳೆತಾನಾ ತಿ ಮುನ್ನಿಕ್ ಉದ್ಕಾಂತ್ ಬುಡಯ್ತಾಲಿ. ಪಾಟಿಂ ಧಾಂವೊನ್ ಆಯ್ಲೊಂ. ಬೊಬಾಚೊಂ.

ಲೋಕ್ ಕುಡ್ತಾಲೊ. ಪ್ಲೇಟ್ ಬದ್ಲಲಿ. ಮುನ್ನಿಕ್ ಉಕ್ಲನ್ ತಿ ವಯ್ರ್ ಆಯ್ಲಿ.

“ಮುನ್ನಿ... ಮುನ್ನಿ...” ಬೊಬಾಚ್ತಾಲಿ. “ಹೊ ದಳ್ಳಿರ್ ಚೆಡೊ ಧಾಂವೊ. ತಾಚ್ಯಾ ಪಾಟ್ಲಾನ್ ಧಾಂವ್‌ಲ್ಲೆಂ ಮುನ್ನಿ ಉದ್ಕಾಂತ್ ಪಡ್ಲೆಂ. ಕಶೆಂ ಪುಣಿ ಮ್ಹಜ್ಯಾ ಬಾಳಾಕ್ ಬಚಾವ್ ಕರಾ” ಮ್ಹಣ್ ಬೊಬಾಚ್ತಾಲಿ. ಪುಣ್ ಮುನ್ನಿ ಸಾಸ್ಣಾಕ್ ದೊಳೆ ಧಾಂಪುನ್ ಆಪ್ಲೆ ಯೆಮ್ಕುಳೆ ಆವಯ್ಕ್ ಪಳೆತಾಲೆಂ.

ನಾ... ನಾ... ದೆವಾನ್ ತಿಕಾ ದಿಲ್ಲಿ ಶಿಕ್ವಾ ಉಣಿ ಜಾಲಿ. ಆನಿಕೀ ತಿಣೆ ವಳ್ಳಳಾಜೆ. ಮ್ಹಜ್ಯಾ ಕಾಳ್ಜಾಂತ್ ಬಿಡಾರ್ ಕೆಲ್ಲೆಂ ಮುನ್ನಿ ಹೆ ಘಡಿಯೆ ಹಾಸ್ತಾ ತಶೆಂ ಭೊಗ್ಲೆಂ.

ಬಾಬಾಕ್ ಕಶಿ ಹೆ ಸ್ತ್ರಿಯೆಚಿ ಮೂರ್ ಆಯ್ಲಿಗಿ? ಚಾರ್ ದಿಸಾಂ ಥಾವ್ನ್ ತಿಚಿ ಖಬರ್ ಕಾಡುಂಕ್ ಪಳೆತಾ. ಬಾಬಾಕ್ ಹೆ ಪ್ರಾಯೆರ್ ದಖೊ ದೀಂವ್ಕ್ ನಾಕಾ. ಪುಣ್ ತಾಚೆಂ ವರ್ತನ್ ಮ್ಹಾಕಾ ಪಳೆಂವ್ಕ್ ಜಾಂವ್ಕ್ ನಾ.

“ಬಾಬಾ... ಮ್ಹಾಕಾ ತುಜೆ ಆಟಿವಿಟೆ ಕಳ್ತಾತ್. ತಿ ದಳ್ಳಿರ್ ಸ್ತ್ರೀ ಆನಿಕಿ ಆಮ್ಚಿ ಪಾಟ್ ಸೊಡಿನಾ. ತಿಣೆ ಆಮಿ ಚಲ್ಚೆ ವಾಟೆರ್ ಕಾಂಟೆ ಘಾಲೆ. ತಿಣೆ ಪೆಟವ್ನ್ ಉಡಯ್ಲೆಲ್ಯಾ ಕೊಲಿತಾಂತ್ ಆಮ್ಚೆಂ ಬರೆಂ ನಾಂವ್ ಆಜೂನ್ ಲಾಸೊನ್ ವಚುನ್ ಆಸಾ. ವರ್ಸಾಂಚಿಂ ವರ್ಸಾಂ ದೊಳ್ಯಾ ಭಾಯ್ರ್ ಆಸ್‌ಲ್ಲಿ. ಆತಾಂ ಪರತ್ ತಿಚ್ ಮಾರ್,

ತೊಚ್ ವಿಕಾಳ್ ಸರೊಪ್, ಆಮ್ಕಾಂ ರೆವೊಡ್ ಫಾಲ್ತಾ ಕೊಣ್ಣಾ ಮ್ಹಳ್ಳಿ ಭಿರಾಂತ್ ಭೊಗ್ತಾ. ಬಾಬಾ... ಹೆಂ ಸತ್ ದಯಾ ಕರುನ್ ಲಿಪೊನ್ ದವರ್ ಬಾಬಾ. ಮ್ಹಾಕಾ ತುಜೊ ಸಾಂಗಾತ್ ದೀ”

ತಾಚ್ಯಾ ಪಾಂಯಾರ್ ಮಾತೆಂ ದವರುನ್ ವರ್ಸಾಂಚಿಂ ವರ್ಸಾಂ ಲಿಪವ್ನ್ ದವರ್ಲೆಂ ದೂಖ್ ಭಾಯ್ರ್ ಫಾಲ್ತಾನಾ ತಾಚೊ ಹಾತ್ ಮ್ಹಜೆಂ ಮಾತೆಂ ಪೊಶೆತಾಲೊ.

“ಪುತಾ... ಕಿತೆಂಯ್ ಜಾಂವ್ ತಿ ತುಕಾ ಜಲ್ಮ್ ದಿಲ್ಲಿ ಆವಯ್”.

“ಬಾಬಾ!” ಮ್ಹಣತ್ ಎಕಾಚ್ಯಾಣೆ ಉಟೊಂ. “ಬಾಬಾ ಜಲ್ಮ್ ದಿಲ್ಲ್ಯಾ ಫರಾ ಕೊಣಿ ಆವಯ್ ಜಾಯ್ನಾ. ಆವಯ್ಚೊ ಕಾಯ್ಚೊ ಕೆಲ್ಯಾರ್ ಮಾನಾಚೊ ಜಾಗೊ ದಿವ್ತಾ”

“ಪುತಾ ಚುಕ್‌ಲ್ಯಾಂಕ್ ಭೊಗ್ತಿಚೆ”

“ವ್ಹಯ್ ಬಾಬಾ. ತುಜೆಂ ಉತರ್ ಮಾನ್ತಾಂ. ತಿಚ್ಯೊ ಸರ್ವ್ ಚುಕಿ ಭೊಗ್ತಿಯೆತ್. ಪುಣ್ ಏಕ್ ಮಾತ್ರ...”

ಮಾಂಯ್ನಿ ಆನಿ ಬಾಬಾನ್ ಮ್ಹಾಕಾಚ್ ಪಳೆಯ್ಲೆಂ.

“ಬಾಬಾ ಆಜ್ ಹಾಂವ್ ತುಮ್ಚ್ಯಾ ಮುಕಾರ್ ಆಸಾಂ ತರ್, ಹಾಂವ್ ಮುನ್ನಿಚ್ಯಾಕಿ ವ್ಹಡ್ ಜಾಲ್ಲ್ಯಾನ್. ನಾ ತರ್...” ಹಾಂವ್ ಗಳ್ಳ್ಯಾಂ ರಡ್ಲೊಂ. “ಪಾಪ್ ಆಮ್ಚೆಂ ಮುನ್ನಿ. ತಾಣೆ ಕಿತೆಂ ಚೂಕ್ ಕೆಲಿ ಬಾಬಾ? ತೆಂ ಕಶೆಂ ಮೆಲೆಂ ಜಾಣಾಂಯ್? ತೆಂ ತಳ್ಯಾಂತ್ ಪಡ್ಲೆಂ ನ್ಹಯ್ ಬಾಬಾ. ತೆ ದಳ್ಳಿರ್ ಸ್ತ್ರಿಯೆನ್ ತಾಕಾ ಉದ್ಕಾಂತ್ ಬುಡವ್ನ್ ಜಿವ್ಪಿಂ ಮಾರ್ಲೆಂ. ಜರ್ತರ್ ಹಾಂವೆಂ ತ್ಯಾ ದೀಸ್ ಚುಕವ್ನ್ ಘೆಂವ್ಕ್ ನಾತ್ಲೆಂ, ಹಾಂವಯಿ ಮೊರ್ತೊಂ ಬಾಬಾ. ಸಗ್ಳೆಂ ವಿಸರ್ಯೆತ್ ಬಾಬಾ, ಪುಣ್ ತಿಣೆ ಮುನ್ನಿಚಿ ಗೊಮ್ಮಿ ಚಿರ್ಡನ್ ಜಿವ್ಪಿಂ ಮಾರ್ಲೆಂ ಮಾತ್ರ ಹಾಂವ್ ಕೆದಿಂಚ್ ವಿಸ್ರನಾ.” ಹಾಂವ್ ರಡ್ಲೊಂ, ಕಾಳಿಜ್ ಘುಟಾ ತಶೆಂ ರಡ್ಲೊಂ. ವರ್ಸಾಂಚಿಂ ವರ್ಸಾಂ ಮ್ಹಜೆ ಭಿತರ್ಚ್ ಸಮಾದಿ ಬಾಂದುನ್ ದವರ್ಲೆಂ ಸತ್ ಭಾಯ್ರ್ ಫಾಲ್ತಾನಾ, ಎದೊಳ್ ಪರ್ಯಾಂತ್ ಕಾಟ್ ಫಾಲುನ್ ಬಾಂದುನ್ ದವರ್ಲೆಂ ದೂಖ್ ಉಮಾಳೊನ್ ಆಯ್ಲೆಂ. ಆತಾಂ ಮುನ್ನಿ ಮಾತ್ರ ಮ್ಹಜ್ಯಾ ಮುಕಾರ್ ಆಸ್ಲೆಂ. ‘ದಾಟ್ಪು... ದಾಟ್ಪು’ ಮ್ಹಣ್ ಆಪವ್ನ್ ಮೊಗಾನ್ ಪಳೆತಾ ತಶೆಂ ಭೊಗ್ತಾನಾ. ಸಾಂಜೆಚೊ ಕಾಳೊಕ್ ಭುಂಯ್ಚೆರ್ ಧಾಂಪ್‌ಯ್ಲೊ. ವಿಶೆವಾಕ್ ಸುಕ್ಲೆಂ ಘೊಂಟೆರಾಂ ಸರ್ಶಿನ್ ಉಬ್ತಾನಾ, ಸುರ್ಯೊ ಅಸ್ತಮ್ತೆರ್ ಬುಡ್ತಾನಾ, ಜಿವಿತಾಚೆ ಸಾಂಜೆರ್ ಆಪ್ಲೆಂ ಕೆಲ್ಯಾ ಕರ್ನಾಂಚೆಂ ಲೇಕ್ ದಿವುನ್ ಆಸ್ಚೊ ಜೀವ್ ಮರ್ಣಾ ಆನಿ ಜಿವಿತಾ ಮದೆಂ ಅಡ್ಲೆಲ್ಲೊ.

000

ಮಾಂಯ್

ನೆಣ್ಣಲಿಂ ಭುರ್ಗಿಂ ಗ್ರೊಟ್ಪ್ಯಾ ಮುಕಾರ್ ರಾವೊನ್ ಬಾಳೊಕ್ ಮರಿಯೆಕ್ ಫುಲಾಂ ಅರ್ಪಿತಾನಾ, ತ್ಯಾ ನೆಣ್ಣ್ಯಾ ತೊಂಡಾರ್ ಆಸ್ಚಿ ಆತುರಾಯ್, ಮರಿಯೆ ಥಂಯ್ ಆಸ್ಚಿ ಭಕ್ತ್, ತಾಂಚ್ಯಾ ನಕ್ತಿರಾಂ ಸಾಕ್ಯಾ ದೊಳ್ಯಾಂನಿ ಫಾಂಕ್ಣೆ ತೊ ಉಜ್ವಾಡ್ ಪಳೆತಾನಾ ಆದಿಂ ಮ್ಹಜ್ಯಾ ಕಾಳ್ಜಾಂತ್ ಉಮಾಳ್ಚಿಂ ತಿಂ ಭೊಗ್ಲಾಂ ಉಟನಾಂತ್. ಕಾಳ್ಜಾಂತ್ಲಿಂ ಲ್ಲಾರಾಂ ಲಿಪ್ಪ್ಯಾಂತ್. ತರ್ ಮ್ಹಜ್ಯಾ ಚಿಂತ್ಪಾಚಿ ಝರ್ ಖಂಯ್ ಸುಕ್ಲ್ಯಾ? ಮ್ಹಜಿಂ ಚಿಂತ್ಪಾಂ ಕಿತ್ಯಾಕ್ ಫಾಸ್ಕಾಲ್ಯಾಂತ್? ಹಾಂವ್ ಜಿವಂತ್ ಆಸಾಂಮೂ? ಹಾಂವ್ ಮಲ್ಯಾಂಗೀ? ನಾ ಜಾಲ್ಯಾರ್ ಕಿತ್ಯಾಕ್ ಅಸ್ತಿತ್ವ್ ನಾತ್ಲ್ಯಾಪರಿಂ ಜಿಯೆತಾಂ.

ಉಬಾರಾಯೆಚೊ ಪಾಗೊರ್, ಬಾಯ್ಲ್ಯಾ ಸಂಸಾರಾಕ್ ಎಕ್‌ಚ್ ಏಕ್ ಜನೆಲ್ ಮ್ಹಳ್ಯಾರ್ ಮುಕ್ತಿ ವ್ಹಡ್ ಜಯ್ತ್ ಗೇಟ್. ತಿ ನಾ ಜಾಲ್ಯಾರ್ ಹೊಚ್ ಸಂಸಾರ್ ಜಾತೊ ಕೊಣ್ಣಾ ಪುಣ್... ತಿಚೆ ಮುಕಾರ್ ರಾವ್ತಾನಾ ಮ್ಹಾಕಾ ದಿಸ್ತಾಲಿ ಇಗರ್ಚೆಚಿ ತೋರ್ ಆನಿ ಗ್ರೊಟ್ಪೊ ನೊವೆನ್ ಸುರು ಜಾಲ್ಲ್ಯಾ ದಿಸಾಥಾವ್ನ್ ಭುರ್ಗಿಂ ಸಾಂಗಾತಾ ಮೆಳೊನ್ ಅಪಾಲಿಪಾ ಖೆಳ್ತಾನಾ ಥೊಡೆಂ ಸಮಾದಾನ್ ಭೊಗ್ತಾಲೆಂ. ಭುರ್ಗಿಂ ಕೊಣಾಚಿಂ? ಮಾಂಯ್ ಸಾಂಗ್ತಾಲಿ, ದೆವಾಚಿಂ.

ಆತಾಂ ಮ್ಹಾಕಾ ಸವಾಲ್. ಕೆದೊಳ್ ಪರ್ಯಾಂತ್? ತಾಂಕಾಂ ಉಬೊಂಕ್ ಪಾಕಾಟೆ ಯೆತಾ ಪರ್ಯಾಂತ್‌ಗೀ? ವಾ ತಾಂಚೆ ಕುಡಿಚ್ಯಾ ನೆಂಟ್ಯಾಪಣಾಚಿ ಮುಸ್ತಾಯ್ಕಿ ಕಾಡುನ್ ತರ್ನಾಪಣಾಚೆಂ ನ್ಹೆಸಣ್ ನ್ಹೆಸ್ತಾ ಪರ್ಯಾಂತ್? ಎದೊಳ್ ಮ್ಹಾಕಾ ಹ್ಯಾ ಸವಾಲಾಂಚಿ ಜವಾಬ್ ಮೆಳೊಂಕ್ ನಾ. ಕೊಣಾಲಾಗಿಂ ವಿಚಾರ್ಯಾಂ ಮ್ಹಳ್ಯಾರ್ ಹಿ ಕಸಲಿ ಸವಾಯ್ ಬುದ್ಧಂತ್ ಮ್ಹಣ್ತಾತ್ ಕೊಣ್ಣಾ ಮ್ಹಳ್ಳಿ ಕಾವ್ಣೆಣಿ.

ಪಾಗೊರಾ ಭೊಂವಾರಿಂ ಫುಲಾಂ ಝಡಾಂ ಆಸಾತ್, ತಾಂಕಾಂ ಮ್ಹಜ್ಯಾಪರಿಂ ಪ್ರಾಯ್ ಜಾಲ್ಯಾ. ದೆಕುನ್ ಮೊರನಾತ್‌ಲ್ಲ್ಯಾ ಕರ್ಮಾಕ್ ಉಲ್ಯಾಂತ್. ತಾಂಚ್ಯಾ ಫಾಂಟ್ಯಾಂನಿ ಜೀವ್ ಸರ್ಚಿ ಸಕತ್ ಉಣಿ ಜಾಲ್ಯಾ ಕೊಣ್ಣಾ. ದೆಕುನ್ ಮ್ಹಜೆ ಕಾತಿರ್ ಮಿರಿಯೊ ಪಡ್‌ಲ್ಲ್ಯಾಪರಿಂ ತ್ಯಾ ಝಾಡಾಂಚೆ ಕಾತಿರ್ ಎಕಾ ಥರಾಚ್ಯೊ ಮಿರಿಯೊ ತಶ್ಯೊ ಪಡೊನ್ ತಿಂ ಜಿವಾಳ್ ದಿಸನಾಂತ್.

ಹಾತ್ ಮ್ಹಜೊ ಮಾತ್ಯಾರ್ ಗೆಲೊ. ಮ್ಹಜೆ ಕೇಸ್ ಹಾಂಗಾ ಯೆತಚ್ ಝಡೊನ್ ಝಡೊನ್ ಉಂದ್ರಾ ಶಿಮ್ಪಿ ಜಾಲ್ಲಿ. ಎಕಾ ದಿಸಾ ಹಾಂಗಾಚೆ ಚಾಕರ್ಚಿನ್ ಮ್ಹಜೆ ಖಿಬ್ರೆವಿಣೆ ಮುಳಾಂತ್‌ಚ್ ಕಾತರ್ ದವರ್ಲಿ. ಕಾರಣ್, ಮ್ಹಜ್ಯಾ ಮಾತ್ಯಾರ್ ಉವಾಂಚಿ ಸಂತತ್ ವಾಡ್‌ಲ್ಲಿ. ತ್ಯೊ ನಿವ್ರಾಂವ್ಕ್ ಶಿಮ್ಪೆಕ್ ಪರ್ಯಾರ್ ದಿಲ್ಲೊ. ಪುಣ್ ಉವೊ ಮ್ಹಾಕಾ ಥೊಸುನ್‌ಚ್ ಆಸ್ಲೊ.

ಕಿತೆಂಯ್ ಕರುಂದಿತ್, ಆನಿ ಮ್ಹಾಕಾ ಕಿತೆಂ ಜಾಂವ್ಕ್ ಆಸಾ? ಮ್ಹಜೆಂ ತೊಂಡ್ ಮ್ಹಾಕಾ ದಿಸ್ತಾಗೀ? ಆಸೊ ಹಾಂವ್ ಪಳೆತಾಂಗೀ? ಹ್ಯಾ ಜಯ್ಲಾಂತ್ ಕೊಣಾಕ್ ಮೆಚ್ಚೊಂವ್ಕ್ ಆಸಾ? ಝಡಾಂಚಿಂ ಪಾನಾಂ ಝಡ್ಲ್ಯಾಪರಿಂ ಮ್ಹಜ್ಯಾ ಕೆಸಾಂಚಿ ಗತ್ ಜಾಲ್ಲಿ.

ಅಪ್ರೊಪ್ ಬೊಂಗೊ ದಿಸ್ತಾರ್ ಪಾರೊತ್ ಕರುನ್ ಪುಲ್ಚ್ಯಾ ಆದ್ಲ್ಯಾ ದಿಸಾಚ್ ಕಾಡ್ತಾಲಿಂ. ಅಶೆಂ ಹೆಂ ಪುಲ್ ದುಸ್ರ್ಯಾ ದಿಸಾ ಮರಿಯೆಕ್ ದಿತಾನಾ ಹೆಂ ಸಾಹಸ್ ಕೆಲ್ಲ್ಯಾಂಚೊ ಸಂತೊಸ್ ಸಾಂಗ್ಚೊ ನ್ಹಯ್.

ಪುಣ್ ಹಾಂವೆಂ ನವಿಚ್ ವಾಟ್ ವಿಂಚ್ಲೆ. ಹರ್‌ಎಕಾ ದಿಸಾ ಸಕಾಳಿಂ ವೆಗಿಂ ಉಟೊನ್ ಗೆಟಿ ಲಾಗಿಂ ಪಾರೊತ್ ಕರ್ತಾಲಿಂ ಆನಿ ಭುಗ್ಯಾಂಲಾಗಿಂ ಏಕ್ ಫುಲ್ ವಿಚಾರ್ಲೆಂ. ಥೊಡಿ ಸಂತೊಸಾನ್ ದಿತಾಲಿಂ. ಪುಣ್ ಥೊಡಿಂ “ತುಕಾ ಕಿತ್ಯಾಕ್ ಪುಲಾಂ ವ್ಹಡ್ಲಿಮಾಂಯ್? ತುಜ್ಯಾ ಮಾತ್ಯಾರ್ ಕೇಸ್ ನಾಂತ್. ತುವೆಂ ಬೊಯ್‌ಕಟ್ ಕೆಲಾಂಯ್” ಮ್ಹಣ್ತಾಲಿಂ. ಕೊಣೆಂ ಕಿತೆಂ ಸಾಂಗ್ಲ್ಯಾರ್‌ಯಿ ಜಿರ್ವಣ್ ಕರ್ಚಿ ವಿಶೇಸ್ ಸಕತ್ ಮ್ಹಾಕಾ ಆಸ್ಲಿ. ದೆಕುನ್ ಹಾಸ್ತಾಲಿಂ. ತವಳ್ ಕೋಣ್ ಪುಣಿ ಏಕ್ ಪುಲ್ ದಿತಾಲಿಂ. ಪಯ್ಸ್ ಭುಗ್ಯಾಂನಿ ಮರಿಯೆಕ್ ಹೊಗೊಳ್ಸನ್ ಜಾತಚ್ ಯೇವ್ನ್ ತೆಂ ಫುಲ್ ಮರಿಯೆಚ್ಯಾ ಪಾಂಯಾಂಥಳಾ ದವರ್ತಾನಾ ಮ್ಹಜಿ ಗತ್ ಚಿಂತುನ್, ಮ್ಹಜೆರ್‌ಚ್ ಮ್ಹಾಕಾ ಕಾಂಟಾಳೊ ಯೆತಾಲೊ.

ಪಾಟಿಂ ಯೆತಾನಾ ಕಾಮಾಚಿ ಬಯ್ಯಾ ಆನಿ ರೆಮೆದ್ ಬಾಯ್ ರಾಗಾನ್ ಸುಂಯ್ತಾಲಿಂ.

‘ಸಗ್ಳಿಂ ಮದಾಮೊ. ಕೆದಾಳಾ ಆಯ್ಲ್ಯಾರ್‌ಯಿ ಫಾಲಿಜೆ. ಏಕ್ ವೇಳ್ ನಾ, ರೀತ್ ರಿವಾಜ್ ನಾ. ಖುಶಿ ಆಸ್‌ಲ್ಲ್ಯಾಪರಿಂ ಯೇಂವ್ಕ್ ಹೆಂ ಕಿತೆಂ ತುಮ್ಚೆಂ ಕುಳಾರ್‌ಗೀ? ಕಾಂಪಿಣ್ ಮಾರ್ಲ್ಯಾರ್‌ಯಿ ಕಾನಾಂತ್ ಕಿತೆಂ ಶಿಸೆಂ ರಿಗ್ಲಾಂಗೀ? ಗೆಟಿಕಡೆ ಕೊಣಾಕ್ ರಾಕ್ಣೆಂ?’

‘ಹಾಂಚ್ಯಾ ಹೆಚ್ ವ್ಹಡ್ಲಿಕಾಯೆಕ್ ಭುಗ್ಯಾಂಕಿ ಹಾಂಗಾಸರ್ ಲೊಟ್ಲಾಂ. ಖಿಂಚಿಂ ಭುಗ್ಗಿಂ ಹೆಂ ಸೊಸ್ತಿತ್? ಕರ್ನ್ ದವರ್‌ಲ್ಲೆಂ ವೆಳಾರ್ ಯೇವ್ನ್ ಖಾಂವ್ಚಿ ಸಂಕಡ್.’

‘ಪಯ್ಸ್ ದಿತಾಂವ್ ಮ್ಹಳ್ಳೊ ಹಂಕಾರ್ ಕೊಣ್ಣಾ? ವ್ಹಡಿಲ್ಲಿಲಾಗಿಂ ಸಾಂಗ್ಲ್ಯಾರ್ ತಿ ಸಯ್ಲಾಪ್ ವೊಡ್ತಾ, ‘ಸೊಸುನ್ ಘೆ ಬಾ, ಮ್ಹಾಕಾ ತುಮ್ಚೆ ಕಶ್ಟ್ ಕಳ್ತಾತ್, ತಾಂಕಾಂ ಸಮ್ಜಾತಾಗೀ? ಚಡ್ ಮ್ಹಳ್ಳಾರ್ ಆನಿ ಏಕ್ ದೋನ್ ವರ್ಸಾಂ....’ ವ್ಹಡಿಲ್ಲಿನ್ ಸಾಂಗ್‌ಲ್ಲೆಂ ಸಾಂಗೊನ್ ಚಿಡಾಯ್ತಾಲಿಂ. ತಿಂ ಹಾಸ್ತಾನಾ ಆಂಗಾರ್ ಮಿಸಾಂಗೆ ಪಿಟೊ ಪಡ್‌ಲ್ಲೊ ಹುಲೊಪ್ ಉಟ್ತಾಲೊ. ಕರ್ಚಿಂ ಕಿತೆಂ? ಅರ್ಥ್ಯಾರ್‌ಚ್ ಜೀಬ್ ಲುಂವ್‌ಲ್ಲೊ ಮೊನೊ ಕಿತೆಂ ಉಲಯ್ತ್? ಕೊಣಾಕ್ ಸಮ್ಜಾತ್?’

ಉರ್‌ಲ್ಲೆಂ ಥೊಡೆಂ ಖಾಣ್ ಮೆಜಾರ್ ದವರ್ತಾನಾ ಥೊಡೆಂ ಪಡ್ತಾಲೆಂ. ಕಾಪಿ ಮ್ಹಳ್ಳೆಂ ಶೆಳೆಂ ಕಶೆಂ ಭೊಗ್ತಾಲೆಂ. ‘ಖಾಣ್, ಚೆವಣ್ ದಿತೆಲ್ಯಾ ಮನ್ಶಾಂಚ್ಯಾ ನಡ್ತಾಂತ್

ತೆಂ ರುಚಿಕ್ ವಾ ಭೆಳ್ಳೆಲೆಂ ಜಾತಾ' ಮ್ಹಳ್ಳೆಂ ಚಿಂತಪ್ ನಿಜಾಕಿ ಸತ್. ಹಾಂವ್ ತೆಂ ಖಾತಾಂ ವಾ ಪಿಯೆತಾಂ ಮ್ಹಳ್ಳೆ ಖಬರ್ ಮ್ಹಾಕಾ ಥೊಡೆಪಾವ್ಪಿಂ ಆಸನಾತ್ಲಿ. ಭುಕ್ ಆಸಾ ವಾ ನಾ ಮ್ಹಳ್ಳೆಂಯ್ ಕಳನಾತ್ಲಿ ಸ್ಥಿತಿ ಮ್ಹಜಿ ಜಾಲ್ಲಿ.

ಮ್ಹಜೆ ಕುಶಿಚೆಂ ಲಿಲ್ಲಿ ಕಾಲ್ ಥಾವ್ನ್ ಉಸ್ಮಡಿನ್ ವಳ್ಳಳ್ತಾ. ಉಸ್ಮಡೆಚೆಂ ಇನ್‌ಹೇಲರ್ ಕಾಬಾರ್ ಜಾಲ್ಲೆಂ. ಮ್ಹಾಕಾ ಹಾಂಗಾ ದವ್ರುಂಕ್ ತೀನ್ ಲಾಕ್ ದಿಲ್ಯಾನ್ ಮ್ಹಜಿ ಥೊಡಿ ಖಬರ್ ಘೆತಾಲಿಂ. ತವಳ್ ತವಳ್ ಥೊಡಿಂ ಇನಾಮಾಯಿ ಯೆತಾಲಿಂ. ಲಿಲ್ಲಿ ಆಂಕ್ವಾರ್, ಆವಯ್-ಬಾಪುಯ್, ಭುರ್ಗ್ಯಾಂಚೊ ಪುಡಾರ್ ಬಾಂದುನ್ ಜಾತಾನಾಂಚ್ ಮೆಲಿಂ. ಸಾಂಗಾತಾ ಜಾಲ್ಲ್ಯಾಂಕ್ಯಾ ಲಿಲ್ಲಿಚೊ ಉಡಾಸ್ ತಾಂಚೆ ಗರ್ಜೆಂತ್ ಆನಿ ಕಾಮಾಂತ್ ಮಾತ್, ಸಾಂಗಾತಾ ಜಾಲ್ಲ್ಯಾಂಕ್, ಸಾಂಬಾಳ್ ನಾಸ್ತಾನಾ ಘಶ್ಲೊ ಕಾಡ್ಚಿ ಚಾಕರ್ನ್ ಜಾವ್ನ್‌ಚ್ ಉರ್ದೆಂ.

ವೊತಾಕ್ ಬಸ್‌ಲ್ಯಾಕ್ ಸಾವ್ಯೆಂತ್ ಬಸ್ ಮ್ಹಣ್ಣಿ ಗತ್ ನಾ ಜಾಲಿ. ಲಿಲ್ಲಿ ಉದ್ಯಾಂತ್ ಭಿಜ್ಲೆಂ, ವೊತಾಕ್ ಸುಕ್ಲೆಂ, ಅಲಕ್ಯಾ ಕೆಲ್ಯಾಚೊ ಫಳ್ ಜಾವ್ನ್ ಸುರು ಜಾಲ್ಲಿ ಶೆಳ್ ಗೂಣ್ ಜಾಯ್ನಾಸ್ತಾನಾ, ಉಸ್ಮಡಿನ್ ತಾಕಾ ಗ್ರಾಸಿಲೆಂ.

ಸವ್ಯಾಸಾಯ್ ಭೊಗ್ತಾನಾ ಕೊಣಾಚ್ಯಾ ಘರಾ ಪುಣಿ ಕಾಮ್ ಕರ್ತಾಲೆಂ. ಪುಣ್ ವರ್ಸಾಂ ಪನ್ನಾಸ್ ಜಾತಾನಾಂಚ್ ಲಿಲ್ಲಿ ಸತ್ತರ್ ವರ್ಸಾಂಚೆ ಪ್ರಾಯೆಚ್ಯಾ ಭೊರಾನ್ ಥಕ್ಲೆಂ. ಆನಿ ಹಾಚೆ ಥಾವ್ನ್ ಕಾಂಯ್ ಕರುಂಕ್ ಜಾಯ್ನಾ. ರಾವಯ್ಲ್ಯಾರ್ ಏಕ್ ವೊಜೆಂ ಮ್ಹಳ್ಳೆಂ ಚಿಂತಪ್ ಯೆತಾನಾ ಸಗ್ಳ್ಯಾ ಭಾಂವ್ಡಾಂನಿ ಹಾತ್ ಧುಲೆ. ಆನಿ ತಾಕಾ ಅನಾತ್ ಕೆಲೆಂ.

ಲಿಲ್ಲಿಚಿ ಗತ್, ತಾಚಿ ಸ್ಥಿತಿ ಪಳೆವ್ನ್ ಫಿರ್ಗಜ್‌ಗಾರಾಂನಿ ವಿಗಾರಾಚ್ಯಾ ಮುಕೆಲ್ಪಣಾರ್ ಹಾಂಗಾ ಹಾಡ್ನ್ ಸೊಡ್ಲೆಂ. ಆತಾಂ ತಿಂಚ್ ಉದಾರ್ ಮನಾಚಿಂ ಮಯ್ಜಾಕ್ ಹಜಾರ್, ದೇಡ್ ಹಜಾರ್ ಫಾರಿಕ್ ಕರ್ತಾತ್. ಲಿಲ್ಲಿ ಬರೆಂ ಆಸ್ಲ್ಯಾರ್ ಆಪ್ಣಾಕ್ ತಾಂಕ್‌ಲ್ಲೆಂ ಕಾಮ್ ಕರ್ತಾ. ವೋರ್ ತಾಂಣಿ ಹಾಡ್ನ್ ದಿಲ್ಲೆಂ ಇನ್‌ಹೇಲರ್ ಕಶೆಂ ಮಾಯಾಗ್ ಜಾಲೆಂಗೀ? ಸಗ್ಳ್ಯಾಂನಿ ಸೊಡ್ಲೆಂ. ಪುಣ್ ಮೆಳೊಂಕ್‌ಚ್ ನಾ. ಲಿಲ್ಲಿಚಿ ಅವಸ್ತಾ ಪಳೆತಾನಾ ರಡೊಂಕ್ ಯೆತಾ. ಹಾಂವೆಂ ರಡಜೆ ಮಾತ್, ತಾಕಾ ಏಕ್ ಲ್ಹಾನ್ ಉಪ್ಕಾರ್ ಕರುಂಕೀ ಮ್ಹಜೆಲಾಗಿಂ ಪಯ್ಲೆ ನಾತ್‌ಲ್ಲೆ.

ಆಜ್ ತಾಚಿ ಅವಸ್ತಾ ಪಳೆತಾನಾ ಮ್ಹಾಕಾ ಕಿತೆಂಗೀ ಭಿರಾಂತ್ ದಿಸ್ತಿ. ತಾಚಿ ಗತ್ ತಿತ್ತಿಯ್ ಪಾಡ್ ಜಾಲ್ಲಿ. ತಾಚಿ ಪಾಟ್ ಪೊಶೆಲಿ. ಹುನ್ ಹುನ್ ಉದಕ್ ಪಿಯೆಲ್ಯಾರ್, ಇಲ್ಲೆಸೊ ಹುನ್ ಉದ್ಯಾಚೊ ಶೆಕ್ ದಿಲ್ಯಾರ್, ಲೊಸ್ಪಿಚೊ ಊಬ್ ಘೆತ್ಲ್ಯಾರ್ ಖಂಡಿತ್ ಥೊಡೆಂ ಬರೆಪಣ್ ಭೊಗ್ತಾ. ದೆಕುನ್ ಜಾಂವ್ಚೆಂ ಕಾಂಯ್ ತರೀ ಕರ್ತಾಂ ಮ್ಹಣ್ ರಾಂದ್ಪಾ ಕುಡಾಕ್ ಗೆಲಿಂ.

“ಅಂಜು ಬಾಯೆ ಲಿಲ್ಲಿ ಬರೆಂ ನಾ. ಥೊಡೆಂ ಖಿತ್ಕತೊ ಉದಕ್, ಏಕ್ ಬೊತ್ಲ್ ಆನಿ ಥೊಡಿ ಲೊಸುಣ್ ದಿ.”

“ಮನ್ ಉದಕ್? ಕಿತೆಂ ಬಾಂಟ್ಲಿಕ್ ಶೆಳ್ ಚಡ್ಲಾಗೀ ವಾ ಜೀವ್ ತುಟ್ಲಾಗೀ? ಲಾಕಾಂನಿ ವೊತ್ಲಾತ್‌ಗೀ? ಉದಕ್ ಜಾಯ್ ಜಾಲ್ಯಾರ್ ನಳಾಂತ್ ಆಸಾ ದಿ”.

ತಿಣೆ ತಶೆಂ ಸಾಂಗ್ಲಾರ್‌ಯಿ ಥೊಡೊ ವೇಳ್ ರಾವ್ಲಿಂ. ದೀತ್ ಮ್ಹಳ್ಳಿ ಆಶಾ. ಪುಣ್ ತಿ ತಿಚ್ಯಾಚ್ ಕಾಮಾಂತ್ ವೆಸ್ತ್ ಜಾವ್ನ್ ಪುರ್ಪುರ್ತಾನಾ, ದುಸ್ರಿ ವಾಟ್ ನಾಸ್ತಾನಾ ಮೆಜಾರ್ ಆಸ್‌ಲ್ಲೆಂಚ್ ಉದಕ್ ಘೆವ್ನ್ ಭಿತರ್ ಗೆಲಿಂ.

ಲಿಲ್ಲಿ ವೊಮ್ತೆಂಚ್ ಪಡ್‌ಲ್ಲೆಂ. ಸ್ಲಾಸ್ ವೊಡ್ಚೊ ಆವಾಜ್ ಆಯ್ಕಾನಾತ್‌ಲ್ಲೊ. ಬರೆಪಣ್ ಜಾಲೆಂ ಕೊಣ್ಣಾ? ನಿದ್ಲಾಂ. ಅಶೆಂ ಚಿಂತುನ್ ತಾಕಾ ಸಾರ್ಕೆಂ ನಿದಾವ್ನ್ ವೋಲ್ ಘಾಲ್ತಾಂ ಮ್ಹಣ್ ಪಳೆತಾನಾ ಲಿಲ್ಲಿಚೆಂ ತೊಂಡ್ ಉಗ್ತೆಂಚ್ ಆಸ್‌ಲ್ಲೆಂ. ಉದಕ್ ಘಾಲೆಂ. ಪುಣ್... ತೆಂ ಗಳೊನ್ ಸಕ್ಲಾ ದೆಂವ್ಲೆಂ. ಉಸ್ಲಾಸ್ ರಾವ್‌ಲ್ಲೊ. ಪುಣ್ ದೊಳೆ, ‘ಪುರೊ ಹೊ ಸಂಸಾರ್, ಹಾಂವ್ ವೆತಾಂ’ ಮ್ಹಣ್ ಮ್ಹಾಕಾ ಸಾಂಗೊಂಕ್ ಉಗ್ತೆಚ್ ಆಸ್‌ಲ್ಲೆ. ಮ್ಹಜೊ ಹಾತ್ ತಾಚ್ಯಾ ದೊಳ್ಯಾಂಚೆರ್ ಬಸ್ಲೊ. ‘ವಚ್ ಲಿಲ್ಲಿ. ತ್ಯಾ ಸಂಸಾರಾಂತ್ ತರೀ ವಿಶೆವ್ ಘೆ’.

ಲಿಲ್ಲಿಚೆಂ ಸಗ್ಳೆಂ ಮುಗ್ಡಾಲೆಂ. ಮೊರ್ನಾಕ್ ಸಗ್ಳೆ ಫಿರ್ಗಜಿಚೊ ಲೋಕ್ ಆಯ್ಲೊ. ಪುಣ್ ರಗತ್ ವಾಂಟುನ್ ಜಾಲ್ಲ್ಯಾಂಚೊ ಪಾತ್ಕೊ ನಾ. ಆತಾಂ ಆಯ್ಲಾರ್ ಕಿತೆಂ ಲಾಬ್? ಲಿಲ್ಲಿ ಉಟೊನ್ ಆನಿ ತಾಂಚಿ ಚಾಕ್ರಿ ಕರಿತ್‌ಗೀ? ಆಯ್ಲಾರಿ ಖಂಚೆಂ ತೊಂಡ್ ಘೆವ್ನ್ ಯೆತಲಿಂ?

ಘೆಸ್ತಾಕ್ ದೋನ್ ದೀಸ್ ಉರ್ಲ್ಯಾತ್. ಲಿಲ್ಲಿ ನಾತ್‌ಲ್ಲೆಂ ಉಣೆಪಣ್ ಭೊಗ್ತಾಲೆಂ. ಧಾಕ್ಟೆ ಭಯ್ಲಿಪರಿಂ ತಾಕಾ ಪಳೆತಾನಾ ಮ್ಹಾಕಾ ಭೊಗ್ತಾಲೆಂ. ನೀದ್ ಮ್ಹಜಿ ಪಯ್ಸ್ ಜಾಲಿ. ಮ್ಹಜಿಂ ಚಿಂತ್ನಾಂ ಪಾಟಿಂ ಪಾಟಿಂ ವೆತಾಲಿಂ. ಘರಾ ಆಸ್ತಾನಾ ಘೆಸ್ತಾಚಿ ಸರ್ಬರಾಯ್ ನೊವೆನಾಂ ಆದಿಂಚ್ ಸುರು ಜಾತಾಲಿ. ಮಾಳೊ ರ್ಪಾಡುಂಕ್, ಸಾಂಬಾರೊ ಪಿಟೊ ಧಾಡಾಂವ್ಕ್, ಮಾಂದ್ಲೊ, ವೊಲಿ ಧುಂವ್ಕ್... ಅಶೆಂ ಘೆಸ್ತ್ ಮ್ಹಣ್ತಾನಾ ಭಾಯ್ಲೆ ನಿತಳಾಯೆ ಸಂಗಿಂ ಅತ್ಯಾಚಿ ನಿತಳಾಯ್ ಜಾತಾಲಿ.

ಆತಾಂ ಹಾತಾಂ ಪಾಂಯಾಂಕ್ ಖೊಡೆ ಘಾಲ್ಲ್ಯಾ ಕಯ್ಡ್ಯಾಚಿ ಸ್ಥಿತಿ ಜಾಲ್ಲಿ. ಮ್ಹಜಿ ತಕ್ಲಿ ಆಳ್ವಾಂಕ್ ಘಾಲುಂಕ್ ಧಾಡಾಂವ್ಚ್ಯಾ ಅಂಬಾಡ್ಯಾಪರಿಂ ಜಾಲ್ಲಿ. ಕಾಮ್ ನಾತ್‌ಲ್ಲೆ ಹಾತ್ ಪಾಂಯ್ ದಾಡ್ಲೆ ಜಾಲ್ಲೆ.

‘ಮುನ್ಯಾ... ಕಿತ್ಯಾಕ್ ಆಯ್ಲಾಯ್? ವಚ್ ಪುತಾ. ಮಿಸಾಕ್ ವೇಳ್ ಜಾಲೊ. ಪುಲಾಂ ಬೊಶಿ ತಯಾರ್ ಆಸಾ. ಘೆವ್ನ್ ಯೆ.’ ಮುನ್ಯಾ ಮ್ಹಜೆ ಲಾಗಿಂ ಯೇವ್ನ್ ಮ್ಹಾಕಾ ಪೊಟ್ಲನ್ ಧರ್ತಾನಾ ಕೊಣೆಂಗೀ ತಾಕಾ ವೋಡ್ನ್ ವ್ಹೆಲೆಂ. ಮ್ಹಾಕಾ ಜಾಗ್ ಜಾಲಿ.

ಹೊ ಹಾಂವ್ ಸಪ್ಲೆಲಿಂ. ಮುನ್ನಾ ಕಸೊ ಆಸಾ ಕೊಣ್ಣಾ. ಸದಾಂ ಸಾಂಜೆರ್ ಕಾಣಿ ಸಾಂಗಾನಾಸ್ತಾನಾ ನಿದನಾತ್‌ಲ್ಲೊ. ತೊ ಮ್ಹಜ್ಯಾ ಖಿಟ್ಲಾರ್ ನಿದೊಂಕ್ ಹಟ್ ಕರ್ತಾಲೊ. ಪುಣ್ ಮ್ಹಜೆ ಸುನೆಕ್ ಹೆಂ ನಾಕಾ ಆಸ್‌ಲ್ಲೆಂ.

ಮ್ಹಜೆ ಗ್ರಾಚಾರ್. ತ್ಯಾಚ್ ವೆಳಾರ್ ಮ್ಹಜ್ಯಾ ಪಾಂಯಾಕ್ ಕೀಡ್ ಜಾಲಿ. ಕಿತ್ತೆಂ ಒಕತ್ ಕೆಲ್ಯಾರ್‌ಯಿ ಗೂಣ್ ಜಾಯ್ನಾಸ್ತಾನಾ ಪಾಂಯ್ ಸುಜ್ಲೊ. ಖೊಲ್ಯಾರ್ ಮೀಟ್ ಘೆವ್ನ್ ರಾಕೊನ್ ಆಸ್‌ಲ್ಲಾ ಜೊಯ್ಸ್‌ಕ್ ಭಾಜ್‌ಲ್ಲೆಂ ಮೆಳ್ಳೆಂ. ಮ್ಹಾಕಾ ವೊಸ್ತಾಚಿ ಪಿಡಾ. ತಾಕಾ ಲಾಗ್ತಾ ಮ್ಹಣ್ ತಾಕಾ ಮ್ಹಜೆ ಲಾಗಿಂ ಯೇಂವ್ಕಾಯಿ ದೀಂವ್ಕ್ ನಾ. ಸವ್ಯಾಸ್ ಮ್ಹಜ್ಯಾ ದೊಳ್ಯಾಂ ಭಾಯ್ರ್ ತಾಕಾ ದವರ್ಲೆಂ.

ಎಕಾ ದಿಸಾ ಮ್ಹಜೆ ಖಬೆವಿಣ್ ಥೊಡ್ಯಾ ಕಾಗ್ಡಾಂಚೆರ್ ದಸ್ಕತ್ ಘೆತ್ಲಿ. ವಾಚುನ್ ಘಾಲ್ತಾಂ ಮ್ಹಳ್ಯಾರ್‌ಯಿ ಮರ್ವಿನಾನ್ ಸೊಡುಂಕ್ ನಾ. ಒತ್ತಾಯೆನ್ ದಸ್ಕತ್ ಘಾಲವ್ನ್ ಗೆಲೊ.

ದುಸ್ರ್ಯಾ ದಿಸಾ...

“ಮಾಂಯ್ ತುಜೆಂ ವಸ್ತುರ್ ಆನಿ ಒಕ್ತಾಂಚಿ ಲಿಸ್ಟ್ ಸಗ್ಳೆಂ ಪ್ಯಾಕ್ ಕರ್.”

“ಕಿತ್ಯಾಕ್‌ರೇ? ಖಿಂಯ್ ವಚೊಂಕ್ ಆಸಾ?” ಹಾಂವೆಂ ತಾಕಾಚ್ ಪಳೆವ್ನ್ ವಿಚಾರ್ಲೆಂ. ಪುಣ್ ತೊ ಜಾಪ್ ದೀನಾಸ್ತಾನಾ ಗೆಲೊ.

ಮ್ಹಜಿ ತಕ್ಲಿ ಜಡ್ ಜಾಲಿ. ಮರ್ವಿನಾನ್ ಅಶೆಂ ಕಿತ್ಯಾಕ್ ಸಾಂಗ್ಲೆಂ? ಪರತ್ ವಿಚಾರುಂಕ್ ಮ್ಹಾಕಾ ನಾಕಾ ಜಾಲೆಂ. ತಾನ್ ಲಾಗ್ತಾ ದೆಕುನ್ ಉದಕ್ ಪಿಯೆಂವ್ಕ್ ಭಿಶರ್ ವೆತಾನಾ...

“ಕಿತೆಂ ಮ್ಹಣಾಲಿ ಮ್ಹಾತಾರಿ? ಪೊಟ್ಲಿ ಬಾಂದ್ತಾ ಖಿಂಯ್‌ಗೀ?”

“ಬಾಂದಿನಾ ಜಾಲ್ಯಾರ್ ಬಾಂದ್ಲಿ.”

“ಡಾಡಾ... ಮಾಂಯ್ ಖಿಂಯ್ ವೆತಾ?”

ದೊಗಾಂಯ್ಚಿ ಜಾಪ್ ನಾ. ಮುನ್ನಾ ವಯ್ರ್ ವಯ್ರ್ ಸಳ್ ಕರ್ತಾನಾ ಮಾರ್ ಪಡ್ಲೆ. ತಾಚೆಂ ರಡ್ಲೆಂ ವಣಿಂಕ್‌ಯಿ ಮಾರ್ನ್ ಪಾಟಿಂ ಸಾದ್ಲೆಂ ತರೀ ಹಾಂಚೊ ರಾಗ್ ನಿವೊಂಕ್ ನಾ..

ಹಾಂವ್ ಕಿತ್ಯಾಕ್ ತ್ಯಾ ದಿಸಾ ಮೊನಿಂ ಜಾಲಿಂ? ಕಿತ್ಲ್ಯಾಗಿ ಜಣಾಂಕ್ ಸಲಹಾ-ಸುಚನಾಂ ದಿಂವ್ಚಿಂ ಹಾಂವ್ ಕಿತ್ಯಾಕ್ ವೊಗಿಂ ರಾವ್‌ಲ್ಲೆಂ? ಮುಕಾರ್ ಮೆಳ್‌ಲ್ಲೆಂ ಚಿಪುನ್ ಯೆ ಮ್ಹಣ್ತಾನಾ ಕಿತ್ಯಾಕ್ ಕಾಂಯ್ ವಿಚಾರಿನಾಸ್ತಾನಾ ತಾಚೊ ಪಾಟ್ಲಾವ್ ಕೆಲೊ.

ನಿಮಾಣೆಂ ಹಾಂವ್ ವಚಿಜೆ ಜಾಲ್ಲೊ ಜಾಗೊ ಮುಕಾರ್ ಆಯ್ಲೊ. ಉಬಾರ್ ಪಾಗೊರ್, ವ್ಹಡ್ ತಕ್ಲೆ ನಾಂವ್, ಬಾಂದ್‌ಲ್ಲೆಂ ಬಾಂದ್ತಾಂ ಹೆಂ ಪಳೆತಾನಾ ಥಂಯ್ಚ್ ಲಕ್ಲಿಂ.

ಜಾಗ್ ಜಾತಾನಾ ಖಿಟ್ಟಾರ್ ನಿದ್ಲಿಂ. ಮ್ಹಜ್ಯಾ ಭೊಂವಾರಿಂ ಒಳೊಕ್ ನಾತ್ಲಿಂ ತೊಂಡಾಂ. ಆತಾಂ ಮ್ಹಾಕಾ ಸ್ವಲ್ಪ್ ಜಾಲೆಂ. ಮ್ಹಜೊ ನಿವಾಸ್ ಖಿಂಚೊ?

ತೀನ್ ವರ್ಸಾಂ, 36 ಮಯ್ನ್, 1095 ದೀಸ್ ಮೆಜ್ತಾನಾ ಮ್ಹಾಕಾಚ್ ಹಾಸೊ ಆಯ್ಲೊ. ಸಗ್ಳೊ ದೀಸ್ ಆಳ್ವಿಪಣ್. ಕಿತ್ತಿಂ ಸುಡ್ನಡಿತ್ ಆಸ್ಲಿಂ ಹಾಂವ್. ದಿಸಾಚಿಂ ಚೊವೀಸ್ ವೊರಾಂಯ್ ಮ್ಹಾಕಾ ಪಾವನಾತ್ಲಿಂ. ಆತಾಂ ವೇಳ್ ವಚೊಂಕ್ ಆಯ್ಕಾನಾ. ರಾತ್‌ಭರ್ ಮುನ್ಯಾಚೊಚ್ ಉಡಾಸ್. ಬರೊ ನಾಂಗೀ ಮ್ಹಳ್ಯೊ ದುಬಾವ್. ಸಕಾಳಿಂ ಸಕಾಳಿಂ ಮರಿಯೆಕ್ ಉಲೊ ಕೆಲೊ. “ಮಾಯೆ ಮ್ಹಜ್ಯಾ ನಾತ್ವಾಕ್ ಸಾಂಬಾಳ್. ತಾಕಾ ಯೆಂವ್ಪ್ ಕಪ್, ದೂಕ್, ಪಿಡಾ ಮ್ಹಾಕಾ ದಿ. ಫುಲಾಂ ಕಾಡುಂಕ್ ಗೆಲ್ಲೊ ಪಡ್ಲೊಗೀ?” ಅಶೆಂ ಚಿಂತುನ್ ಚಿಂತುನ್ ಖಿಬ್ಜೆವಿಣೆ ಗೆಟಿ ಲಾಗಿಂ ಪಾವ್ಲಿಂ, ಪುಣ್ ಫುಲ್ ವಿಚಾರುಂಕ್ ವಿಸ್ತಾಲಿಂ. ತವಳ್ ಎಕಾ ಧಾಕ್ಪಲ್ಯಾನ್, “ಮಾಂಯ್... ಆಜ್ ತುಕಾ ಫುಲ್ ನಾಕಾಗೀ?” ಮ್ಹಣ್ ವಿಚಾರ್ತಾನಾ ಹಾತ್ ಮುಕಾರ್ ವ್ಹೆಲೊ. ತಾಣೆ ತಾಚೆ ಬೊಶಿಯೆಂತ್ಲೆಂ ಏಕ್ ಸೊಬಿತ್ ಫುಲ್ ಕಾಡುನ್ ದಿಲೆಂ.

ಎಕಾಚ್ಯಾಣೆಂ ಗೆಟಿ ಮುಕಾರ್ ಏಕ್ ಕಾರ್ ಉಬೆಂ ಜಾಲೆಂ. ಹಾಂವ್ ಲಿಪ್ಲಿಂ. ಉಗ್ತಿ ಕೆಲ್ಲೆ ಗೆಟಿಥಾವ್ನ್ ಮರ್ವಿನ್ ಫಾಬ್ರೆವ್ನ್ ಭಿಶರ್ ಆಯ್ಲೊ. ಖಿಂಡಿತ್ ಕಾಂಯ್ ತರೀ ಚಡುಣೆಂ ಜಾಲಾಂ. ತೊ ರಿಗ್‌ಲ್ಯಾ ಕುಡಾಚ್ಯಾ ಆಡೊಸಾಕ್ ರಾವ್ಲಿಂ.

“ಪ್ಲೀಜ್, ಮ್ಹಜೆ ಮಾಂಯ್ ಖಿಂಯ್ ಆಸಾ? ತಿಕಾ ಧಾಡಾ. ಹಾಂವ್ ಪಾಟಿಂ ಆಪವ್ನ್ ವ್ಹರ್ತಾಂ.”

“ಛೇ... ಛೇ! ತೆಂ ಕೆಶೆಂ ಜಾಂವ್ಚೆಂ? ತುವೆಂ ಬರವ್ನ್ ದಿಲಾಂಯ್ ಮೊರ್ತಚ್ ಮೊಡೆಂ ವ್ಹರ್ತಾಯ್ ಮ್ಹಣ್.”

“ನಾ... ನಾ... ಆತಾಂಚ್ ಆಪವ್ನ್ ವ್ಹರ್ತಾಂ”.

“ಅರೇ ಹೆಂ ಕಿಶೆಂ? ತುಮ್ಕಾಂ ಖಿಶಿ ಆಸ್ತಾನಾ ಪಯ್ಸ್ ಲೊಟ್ಟಿಂ? ಉಪ್ರಾಂತ್ ಪಾಟಿಂ ವ್ಹರ್ತಾಂ ಮ್ಹಣ್ಣೆಂ? ಹೊ ಕಸಲೊ ವೆಪಾರ್?”

“ವ್ಹಯ್ ಮೇಡಮ್. ಹಾಂವ್ ಪಿಸೊ ವೆಪಾರ್ ಕರುಂಕ್ ಮುಕಾರ್ ಸರ್‌ಲೆಲ್ಲೊ ಮೂರ್ಕ್. ಆತಾಂ ಮ್ಹಜ್ಯಾ ಪುತಾನ್ ಮ್ಹಜೆಂ ದೊಳೆ ಉಗಡ್ಡೆ. ತುಮಿ ತಿಕಾ ಧಾಡಾ. ಆತಾಂಚ್ ಆಪವ್ನ್ ವ್ಹರ್ತಾಂ”.

“ನಾ ಆಮ್ಕಾಂಯ್ ಥೊಡಿಂ ನಿಯಮಾಂ ಆಸಾತ್. ತುವೆಂ ಬಾಂದ್‌ಲ್ಲೆ ಪಯ್ಸ್ ದೀಂವ್ಕ್ ಜಾಯ್ನಾಂತ್.”

“ನಾಕಾ. ಮಾಂಯ್ಕ್ ಆಪವ್ನ್ ವ್ಹರ್ತಾಂ...” ಉಲೊಣೆಂ ಚಡ್ ಚಡ್ ಜಾತಾನಾ ಹಾಂವ್ ಕುಡಾಕ್ ರಿಗ್ಲಿಂ.

“ಮಾಂಯ್” ಪೂತ್ ಧಾಂವೊನ್ ಆಯ್ಲೊ. ಮ್ಹಾಕಾ ವೆಂಗುನ್ ರಡೊಂಕ್ ಲಾಗ್ಲೊ. “ಮ್ಹಜಿ ಚೂಕ್ ಜಾಲಿ ಮಾಂಯ್, ಮ್ಹಾಕಾ ಭೊಗ್ಲಿ. ಯೆ ಮಾಂಯ್, ಯಾ ಆಮಿ ಪಾಟಿಂ ಘರಾ.”

“ಘರ್...? ನಾಕಾ ಪುತಾ. ಹಾಂವ್ ಆಡ್ ಪುತಾ. ಮ್ಹಜಿ ಪಿಡಾ ತುಮ್ಮಾಂ ಯೆತಾ. ಪಳೆ... ಪಳೆ... ಪುತಾ ತುಮಿ ಸಾಂಗ್ಲೆಂ ಮ್ಹಾಕಾ ಕೊಡ್ ಲಾಗ್ಲಾಂ, ತಿ ತುಮ್ಮಾಂ ಯೆತಾ. ಆತಾಂ ಮ್ಹಜಿ ಪಾಂಯ್ ಪಳೆ, ಆಸಾಗೀ ಕೊಡ್ ವಾ ಘಾಯ್? ಕಾಮ್ ಕರ್ತಾನಾ ಘಾಯಾಕ್ ಉದಕ್ ಲಾಗ್ತಾಲೆಂ ದೆಕುನ್ ಜಿವೊ ಉರೊ. ಪುಣ್ ತುಮಿ ಕಿತ್ಲೆಂ ಭಿಯೆಲ್ಯಾತ್. ವೊಸ್ಯಾಚಿ ಪಿಡಾ ಲಾಗ್ಲ್ಯಾ ಮ್ಹಣ್ ಮ್ಹಾಕಾ ಬಹಿಶ್ಕಾರ್ ಘಾಲೊಗೀ ಪುತಾ?”

“ಮಾಂಯ್ ಚೂಕ್ ಜಾಲಿ. ಘಾಯಾಚೆರ್ ಮಾರಿನಾಕಾ. ತುಜೊ ನಾತು ತುಂ ಯೇನಾ ಜಾಲ್ಯಾರ್ ಉರಾನಾ. ತಾಕಾ ಸಾಂಡುನ್ ಆಮಿ ಕಶೆಂ ಜಿಯೆಂವ್ಚೆಂ?”

“ಪುತಾ... ಮ್ಹಾಕಾಯಿ ತುಮ್ಮಾಂ ಸಾಂಡುನ್ ಕಿತ್ತಿ ದೂಕ್ ಭೊಗ್ತಾಲಿ ಜಾಣಾಯ್? ವ್ಹಾವಯಿಲ್ಲಿ ಕೂಸ್ ಪುತಾ ಹಿ. ಮ್ಹಾಕಾ ಸೊಸುಂಕ್ ಜಾತಾಗೀ?”

“ಯೆ ಮಾಂಯ್. ವೇಳ್ ಉತ್ರಲ್ಯಾರ್ ತುಜೊ ನಾತು ಹಾತಾಕ್ ಮೆಳನಾ.”

ನಾತ್ವಾಚೊ ಹುಸ್ಕೊ ಜಾಗೊ ಜಾಲೊ. ಪಾಂಯ್ ಕಾರಾ ಕುಶಿನ್ ಚಮ್ಕಾಲೆ.

ವೆತಾನಾ ಮುನ್ಯಾ ವೊಮ್ಹೊಚ್ ನಿಡ್ಲೊ. ಹಾಂವೆಂ ತಾಚೆಂ ಮಾತೆಂ ಪೊಲೆಲೆಂ. ಎಕಾಚ್ಯಾಣೆಂ ಉಟೊ. “ಮಾಂಯ್” ಮ್ಹಣ್ ಆರಾವ್ನ್ ಧರ್ನ್ ರಡೊಂಕ್ ಲಾಗ್ಲೊ. ಉಪ್ರಾಂತ್, “ಮಾಂಯ್ ತುಕಾ ಆನಂದ್ ಮ್ಹಳೊ ವಿದ್ಯಾರ್ಥಿ ಆಸ್ಲೊಗೀ?” ವಿಚಾರಿಲಾಗ್ಲೊ.

35 ವರ್ಸಾಂಚ್ಯಾ ಮ್ಹಜ್ಯಾ ಕಾಮಾ ಧಳಾರ್ ಸಬಾರಾಂಕ್ ಹಾಂವ್ ಲಾಗ್ಲಿಂ ಜಾಲ್ಲಿಂ. ಪತಿಚ್ಯಾ ಮೊನಾ ಉಪ್ರಾಂತ್ ಮರ್ವಿನಾಕ್ ಬರೊ ಪುಡಾರ್ ದೀಂವ್ಕ್ ಹಾಂವೆಂ ಟಿಚಿರಿಚೆಂ ಕಾಮ್ ಕೆಲೆಂ. ಭುರ್ಗ್ಯಾಂಕ್ ಹಾಂವ್ ಮೊಗಾಚಿ ಟಿಚಿರ್ ಜಾಲಿಂ. ಆದ್ಲ್ಯಾ ಉಡಾಸಾಚೊ ಭುಂಯಾಂವ್ ಉಗ್ತೊ ಕರ್ತಾನಾ ಆನಂದ್ ಮೆಳೊ. “ಮಾಂಯ್ ತುಜೊ ವಿದ್ಯಾರ್ಥಿ ಆಮ್ಚೊ ಡಿ.ಸಿ, ತೊ ಆಜ್ ಆಮ್ಚ್ಯಾ ಇಸ್ಕೂಲಾಕ್ ಆಯಿಲ್ಲೊ. ತಾಣೆ ತುಕಾ ಇತ್ಲೆಂ ಹೊಗೊಳ್ಲೆಲೆಂ ಕೀ ತುಂ ತಾಕಾ ಆದರ್ಶ್ ಖಿಯ್. ತಾಣೆ ಆಜ್ ಎದೊ ವ್ಹಡ್ ಹುದ್ದೊ ಆಪ್ಣಾಂವ್ಚಿಯಿ ತುಂಚ್ ಕಾರಣ್ ಖಿಯ್. ಮಾಂಯ್ ತೊ ಉಲಯ್ತಾಂ ಉಲಯ್ತಾಂ ತುಜ್ಯಾ ವಿಶ್ಯಾಂತ್ ಸಾಂಗೊನ್ ಇತ್ಲೊ ರಡ್ಲೊ ಕೀ ಆಮಿಯಿ ರಡ್ಲ್ಯಾಂವ್. ತುಕಾ ಮೆಳೊಂಕ್ ತೊ ಆಶೆತಾನಾ, ತುಂ ಆಸ್ತ್ರಾಂತ್ ಆಸ್ಲಿ ಖಬರ್ ಆಯೊನ್ ರಾಗಾನ್...”

“ಕಿತೆಂ ಮಿಲ್ಲಿ ಟಿಚಿರ್ ಆಸ್ತ್ರಾಂತ್!? ಕಿತ್ಲೆಶ್ಯಾ ಜಣಾಂಕ್ ವಾಟ್ ದಾಕಯಿಲ್ಲಿ, ದುಕಾಂ ಪುಸ್ಲಿ, ಭುಕ್ ಥಾಂಬಯಿಲ್ಲಿ ತಿ ಆಸ್ತ್ರಾಂತ್! ನಾ... ತಿಣೆ ಆಸ್ತ್ರಾಂತ್ ಆಸ್ತೆಂ ನ್ಹಯ್, ರಾವ್ಣೆರಾಂತ್ ಜಿಯೆವ್ನ್ ಹುಕುಮ್ ದೀವ್ನ್ ಆಸಚೆ. ಕೊಣಾಕೀ ನಾಕಾ ಜಾಲ್ಯಾರ್ ತಿ ಮ್ಹಾಕಾ ಜಾಯ್, ಕಿತ್ಯಾಕ್ ತಿಣೆ ಮ್ಹಾಕಾ ಜಿವಿತ್ ದಿಲಾಂ.

‘ಹಾಂವ್ ತಿಕಾ ಸೊದುನ್ ಕಾಡ್ತಾಂ. ತಿ ಮ್ಹಜಿ ಆವಯ್. ತಿಣೆ ವ್ಹಾವಂವ್ಕ್ ನಾ. ಪಾನೊ ದೀಂವ್ಕ್ ನಾ. ಪುಣ್ ಭುಕೆಲ್ಲ್ಯಾ ತೊಂಡಾಕ್ ಉಂಡಿ ದಿಲ್ಯಾ. ಜಿಯೆಂವ್ಕ್ ವಾಟ್ ದಾಕವ್ನ್ ಆಧಾರ್ ದಿಲಾ’ ಮ್ಹಣಾಲೊ.

“ಉಪ್ರಾಂತ್ ಪಾದ್ರ್ಯಾಬಾನ್ ದಿಲ್ಲ್ಯಾ ಸಂದೆಶಾಂತ್ ‘ಆಮ್ಚ್ಯಾ ತೆಗಿ ಆವಯೊ, ಎಕ್ಲಿ ಜಲ್ಮ್ ದಿಲ್ಲಿ ಆವಯ್, ದುಸ್ತಿ ಸರ್ಗಿಂಚಿ ಆಂಕ್ವಾರ್ ಮಾಂಯ್ ಆನಿ ತಿಸಿ ಬರೆಂ ಶಿಕಪ್ ದಿಲ್ಲಿ ಟಿಚಿರ್ ಆವಯ್. ಡಿ.ಸಿ. ಸರ್, ಸರ್ಗಿಂಚಿ ಮಾಯೆಚ್ಯಾ ಜಲ್ಮಾ ದಿಸಾಕ್ ತುಂ ತುಜೆ ತಿಸ್ತೆ ಆವಯ್ಕ್ ತುಜ್ಯಾ ಘರಾಕ್ ಹಾಡುಂಕ್ ಹಾಂವ್‌ಯಿ ಪ್ರೇತನ್ ಕರ್ತಾಂ’ ಮ್ಹಣ್ ಸಾಂಗ್ತಾನಾ ಹಾಂವ್ ಮೆಲೊಂ ಮಾಂಯ್.

“ದೆಕುನ್ ತುವೆಂ ದುಸ್ರ್ಯಾಚ್ಯಾ ಘರಾ ವೆಚ್ಯಾ ಆದಿಂ ಹಾಂವ್ ಮೊರೊಂಕ್ ಆಶೆಲೊಂ. ದೆಕುನ್ ಉಪ್ವಾಸ್ ಧರಲ್ಲೊ. ತಶೆಂ ಪುಣಿ ಹಾಂಚೆ ದೊಳೆ ಉಗ್ತೆ ಕರುಂಕ್ ಆಶೆಲೊಂ. ಮಾಂಯ್ ಚಾರ್ ದೀಸ್ ಜಾಲೆ. ಹಾಂವ್ ಏಕ್ ಥೆಂಬೊ ಉದಕ್ ಲೆಗುನ್ ಪಿಯೆಂವ್ಕ್ ನಾ. ಪುಣ್ ಮೊರೊಂಕ್ ನಾ. ಬಾಳೊಕ್ ಮಾಯೆಕ್ ಮೆಳೊಂಕ್ ತಯಾರಾಯ್ ಕರ್ತಾಲೊಂ. ಮಾಂಯ್... ತುವೆಂ ದುಸ್ರ್ಯಾಂಖಾತಿರ್ ಇತ್ಲೊ ತ್ಯಾಗ್ ಕೆಲಾಯ್, ದಯಾಳಾಯ್, ಮೋಗ್ ದಿಲಾಯ್ ತರ್, ಡ್ಯಾಡ್‌ಡ್ ಕಾಂಯ್ ಕರುಂಕ್ ನಾಂಗೀ? ಡ್ಯಾಡಿ ಆನಿ ಮಾಮ್ಮಿ ಇತ್ತಿಯ್ ಮತ್ಲಬಿಗೀ? ಮಾಂಯ್... ತುಂ ಗೆಲ್ಯಾರ್ ಹಾಂವ್‌ಯಿ ವೆತಾಂ. ತುಂ ರಾವ್ತಾಯ್ ಮೂ?”

ಮ್ಹಾಕಾ ಉತ್ತಾಂ ಸುಟ್ಲೆಂನಾಂತ್. ಹಾತಾಂತ್ಲೆಂ ಫುಲ್ ಆಜೂನ್ ತಶೆಂಚ್ ಆಸ್‌ಲ್ಲೆಂ. ಮುನ್ನಾಚೊ ಹಾತ್ ಧರುನ್ ತೆಂ ಮರಿಯೆಕ್ ಅರ್ಪಿಲೆಂ.

000

ಶಿರ್ಮಾಮಾಂಡೊ

ಭಾಗೆವಂತ್ ಹಪ್ಪೊ ತಾಳಿಯಾಂಚೊ ಆಯ್ತಾರ್ ಸಂಪ್ರಚ್ ಉರ್‌ಲ್ಯಾ ದಿಸಾಂಚಿ ತಯಾರಾಯ್ ಭರಾನ್ ಚಲ್ತಾಲಿ. ಕಂತಾರಿಸ್ತಾಂಕಿ ಚಾರ್ ದಿಸಾಂಚಿ ಲಿತುರ್ಚೆ ವಿಶ್ಯಾಂತ್ ಭಿರಾಂತ್. ಬ್ರೆಸ್ತಾರ್, ಸುಕ್ರಾರ್, ಸನ್ವಾರ್ ಮ್ಹಣಾನಾ... ವೊಚೆಂ ವ್ಹಾವಯಿಲ್ಯಾ ತಶೆಂ ಭೊಗ್ತಾಲೆಂ. ತರೀ ಆಮ್ಚ್ಯಾ ವಾಂಟ್ಕಾಕ್ ಮೆಳ್‌ಲ್ಲೊ ಅವ್ಯಾನ್ ಬರ್ಯಾನ್ ಗಳ್ಜೆ ಮ್ಹಳ್ಳಿ ಉಮೆದ್. ಸಾಂಗಾತಾಚ್ ಭಿತರ್ಲ್ಯಾ ಭಿತರ್ ಚಲ್ಚ್ಯಾ ಕೊಯರ್ ಪೊಲಿಟಿಕ್ಸ್ ವಿಶ್ಯಾಂತ್ ಬೆಜಾರಾಯ್.

ಸೊಮಾರಾ ಎಡಿಯಾಬಾಗೆರ್ ಸಕಾಳಿಂ ಉಟಾನಾ ಗಡ್ಡಡಿ. ರಾತಿಕ್ ಸಾಂಗಾತಾ ಹಾಸೊನ್ ಬೆಳೊನ್ ಜೇವ್ನ್ ನಿದ್‌ಲ್ಲೆ ಮ್ಹಾಲ್ಗಡೆ ಧುವೆ ಎಲಿಶಾಚ್ಯಾ ಕುಡಾಂತ್ ಇಕ್ರಾ ಪರ್ಯಾಂತ್ ದಿವೊ ಆಸ್‌ಲ್ಲೊ. ಪ್ಲೋರಾ ಬಾಯ್ ಉಟಾನಾ ಮುಕ್ಲೆಂ ದಾರ್ ಆಡ್ ಮಾತ್ ಆಸ್‌ಲ್ಲೆಂ. ವೆಗಿಂ ಉಟೊನ್ ವೊಡ್ತಾಂತ್ಲಿಂ ಪುಲಾಂ ಕಾಡ್ಚಿ ಎಲಿಶಾಚಿ ಸವಯ್. ಪುಣ್ ಹ್ಯಾ ಹಪ್ಪಾಂತ್ ಆಲ್ತಾರಿಕ್ ಫುಲಾಂ, ದವರಿನಾತ್‌ಲ್ಲಿಂ. ಮಿಸಾಕ್ ಗೆಲಾಂ ಕೊಣ್ಣಾ ಮ್ಹಣ್ ರಾಕೊನ್ ರಾವ್ಲಿ. ಪುಣ್ ಕೊಲೆಜಿಕ್ ವೆಚೊ ವೇಳ್ ಜಾಲೊ ತರೀ ತಾಚೊ ಪಾತ್ಸೊ ನಾ.

ಸಾಂಗಾತಾ ಫಳ್ಹಾರ್ ಕರ್ಚಿ ರಿವಾಜ್ ಹ್ಯಾ ಕುಟ್ಮಾಚಿ. ಧಾಕ್ಟೆಂ ಮೆಲಿಶಾ ಭಯ್ಣಿಕ್ ರಾಕೊನ್ ಕೊಲೆಜಿಕ್ ವೇಳ್ ಜಾತಾ ಮ್ಹಣ್ ಗೆಲೆಂ. ಧಾ ಜಾಲ್ಯಾರಾಯಿ ಎಲಿಶಾಚೊ ಪಾತ್ಸೊ ನಾ. ಮೊಬಾಯ್ಲೆ ಸ್ಟಿಜ್ ಆಫ್ ಯೆತಾಲೆಂ. ಇಗರ್ಜೆಚ್ಯಾ ಕಾಮಾರ್ ಗೆಲಾಂ ಕೊಣ್ಣಾ ಮ್ಹಣ್ ದೊನ್ವಾರ್ ಪರ್ಯಾಂತ್ ರಾಕ್ಲ್ಯಾರಾಯಿ ಎಲಿಶಾಚಿ ಝಳಕ್ ನಾ.

ಪ್ಲೋರಾ ಬಾಯೆಕ್ ರಾಕೊನ್ ಪುರೊ ಜಾಲೆಂ. ಎಡಿಯಾಬ್ ಗರ್ಜೆಚ್ಯಾ ಕಾಮಾಕ್ ಬೆಂಗ್ಕಾರ್ ಗೆಲ್ಲೊ. ಪ್ಲೋರಾ ಬಾಯೆನ್ ಇಗರ್ಜೆಕ್ ಫೋನ್ ಕೆಲೆಂ.

“ಕಿತೆಂ ಪ್ಲೋರಾ ಬಾಯ್ ಆಜ್ ಎಲಿಶಾ ಮಿಸಾಕ್ ಯೇಂವ್ಕ್ ನಾ. ತೆಂ ನಾಸ್ತಾನಾ ಆಜ್ ಮೀಸ್ ಚಾಪ್ಪೆ ಜಾಲೆಂ. ಹಾಂ... ಕಿತೆಂ ಫೋನ್ ಕೆಲೆಂಯ್? ಎಲಿಶಾ ಬರೆಂ ನಾಂಗೀ?”

ಪ್ಲೋರಾ ಬಾಯೆಚ್ಯಾ ಗಳ್ಯಾಕ್ ಧರ್ಲ್ಯಾಪರಿಂ ಜಾಲೆಂ. “ಅಶೆಂಚ್ ಫೋನ್ ಕೆಲೆಂ ಫಾದರ್. ಮ್ಹಾಕಾ ಆನ್‌ಏಕ್ ಕೊಲ್ ಯೆತಾ. ಉಪ್ರಾಂತ್ ಕರ್ತಾಂ.”

ಆತಾಂ ತಿಕಾ ಭಿರಾಂತ್ ದಿಸ್ಲಿ. ಫೊವಾಕ್ ಫೋನ್ ಕೆಲೆಂ. “ಕಿತ್ಯಾಕ್ ಭಿಯೆತಾಯ್? ಹಾಂವ್ ಆನಿ ಥೊಡ್ಯಾ ವೆಳಾನ್ ಯೆತಾಂ.”

ತಿ ಕುಡಾಕ್ ಗೆಲಿ. ಕೂಡ್ ರಿತೆಂ ರಿತೆಂ ದಿಸ್ತಾಲೆಂ. ಥೊಡ್ಯೊ ವಸ್ತು ದಿಸನಾತ್‌ಲ್ಲೊ. ಸೂಕ್ಲ್ಯಾಯೆನ್ ಪಳೆತಾನಾ ಸೂಟ್‌ಕೇಜ್, ಲ್ಯಾಪ್‌ಟೊಪ್, ಬೂಕ್ ದಿಸನಾತ್‌ಲ್ಲೆ. ಕಿತೆಂ ಜಾಲೆಂ? ಗೊರ್ವಾ ತಸಲ್ಯಾ ಮ್ಹಜ್ಯಾ ಭುರ್ಗ್ಯಾಕ್ ಕಿತೆಂ ಜಾಲೆಂ? ಪ್ಲೋರಾ ಬಾಯ್ ರಡೊಂಕ್ ಲಾಗ್ಲಿ.

ಎಡಿಯಾಬ್ ಆನಿ ಫ್ಲೋರಾ ಬಾಯೆಚೆ ಕಾಜಾರಿ ಜೀಣಿಯೆಚಿಂ ದೋನ್ ಫಳಾಂ ಎಲಿಶಾ ಆನಿ ಮೆಲಿಶಾ. ಎಲಿಶಾ ಮ್ಹಳ್ಯಾರ್ ಎಡಿಯಾಬಾಕ್ ಜೀವ್. ಆಪ್ಣಾಕ್ ನಶೀಬ್ ಹಾಡ್ನ್ ಆಯಿಲ್ಲೊ ಹಾಂಡೊ ಮ್ಹಣ್ ಚಿಂತಾಲೊ. ದುಸ್ರೆಯ್ ಚಲಿ ಜಾತಾನಾ ತಾಕಾ ನಿರಾಶಾ ಭೊಗ್ಲಿ. ಸಾಂಗಾತಾಚ್ ಎಲಿಶಾಚಿ ಸೊಬಾಯ್ ಆನಿ ಮೊವಾಳಾಯ್ ನಾತ್ಲೆಂ ಮೆಲಿಶಾ ಆವಯ್-ಬಾಪಾಯ್ಚ್ಯಾ ಮೊಗಾಂತ್ ಸಲ್ವಾಲೆಂ. ಎಲಿಶಾ ಜಲ್ಮತಚ್ ಎಡಿಯಾಬಾಚಿಂ ಕೊಂಟ್ರ್ಯಾಕ್ಟಾಚಿಂ ಕಾಮ್ ಮೇಲ್ಮುಕ್ ಜಾಲೆಂ. ನಳ್ಯಾಂಚಿಂ ಫರ್ ದೋನ್ ಮಾಳಿಯಾಂಚೊ ಬೊಂಗೊ ಜಾಲೊ. ಎಲಿಶಾ ವರ್ವಿಂ ಹೆಂ ಭಾಗ್ ಫಾವೊ ಜಾಲೆಂ ಮ್ಹಳ್ಳಿ ಪಾತ್ಯೆಣಿ ತಾಚಿ.

ಲ್ಟಾನ್ ಥಾವ್ನ್ ಎಲಿಶಾಚಿಂ ಉಲೊಣೆಂ ಉಣೆಂ. ಮೆಲಿಶಾ ಹಾಕಾ ಬದ್ಧ್ ವಿರೋದ್. ಎಲಿಶಾ ಪ್ರಶಾಂತ್ ವ್ಹಾಳ್ಳಿ ನ್ಹಂಯ್ ತರ್ ಮೆಲಿಶಾ ಉಂಚಾಬಳ್ ದಯೊ. ಎಲಿಶಾ ಮೆಜುನ್ ಮೆಟಾಂ ಕಾಡ್ಲ್ಯಾರ್ ಮೆಲಿಶಾ ಹೈಜಂಪ್ ಫಾಲ್ನ್ ಉಡ್ತಾಲೆಂ. ಎಲಿಶಾಚೊ ತಾಳೊ ಮೋವ್ ಆನಿ ಮಧುರ್ ಮೆಲಿಶಾ ಬಡ್ಡೆಂ ಆನಿ ಹಾಸ್ಕುರೆಂ. ಎಲಿಶಾಚಿಂ ದೆವಾಸ್ಪಣ್ ಗಾಂವ್ಚೊ ಗಾಂವ್ ವಾಕಣ್ತಾಲೊ. ತರ್ ಮೆಲಿಶಾಚಿ ಮಾಗ್ಣ್ಯಾಚಿ ರೀತ್ ವೆಗ್ಳಿಚ್. ಕೊಣೀ ಕಶ್ಟಾಂತ್ ಆಸ್ಲಾರ್ ತೆಂ ಥಂಯ್ ಹಾಜರ್. ಎಲಿಶಾಕ್ ಥೊಡಿಂ ಮಂತನಾಂಚಿಂ ಫುಂಡ್ಲಾಂ ತರ್ ಮೆಲಿಶಾಕ್ ಗಾಂವ್‌ಭರ್. ಎಲಿಶಾಕ್ ಶಿಕ್ಪಾಂತ್ ಪಾಟಿಂ ಫಾಲ್ತಲಿಂ ಕೊಣೀ ನಾಂತ್ ತರ್ ಮೆಲಿಶಾ ಕೆದಾಳಾಯಿ ಪಾಸ್ ಕ್ಲಾಸ್.

“ಮೆಲಿಶಾ ತುಕಾ ಲಜ್ ದಿಸನಾ, ಪಳೆ ಎಲಿಶಾಚೆ ಮಾರ್ಕ್ಸ್”

“ಲಜ್ ಕಿತ್ಯಾಕ್? ಹಾಂವ್ ಪಾಸ್ ಜಾಲ್ಯಾಂ ನ್ಹಯ್‌ಗೀ? ಸಗ್ಳಿಂ ಫಸ್ ಆಯ್ಲಾರ್ ಕಶೆಂ?”

“ಓಹೋಹೋ ತುಂ ತಾಂಚೊ ಜಾಗೊ ಭರ್ತಾಯ್‌ಗೀ?”

“ಡಾಡಾ... ತುಕಾ ತುಜಿ ಧುವ್ ಫಸ್ ಆಯ್ಲಾಂ ನ್ಹಯ್‌ಗೀ? ತಿತ್ತೆಂ ಪುರೊ”.

“ತಾಚಿಂ ಸೊಡ್, ತುವೆಂಯ್ ಶಿಕಜೆ.”

“ಡಾಡಾ, ವಾಚ್ತಾನಾ ಮ್ಹಜೆ ತಕ್ಲೆಕ್ ತುವೆಂ ಬಾಂದ್ಚ್ಯಾ ಬಿಲ್ಡಿಂಗಾಂಚೆ ಫಾತೊರ್ ಪಡ್‌ಲ್ಯಾಪರಿಂ ಜಾತಾ”.

“ತುಂ ಅಶೆಂಚ್ ಕರ್. ತೆಂ ಇಂಜಿನಿಯರ್, ಎಮ್.ಬಿ.ಎ. ಡಿಗ್ರಿ ಜೋಡ್ನ್ ವ್ಹಡ್ಲೆಂ ಆಫಿಸರ್ ಜಾಂವ್ಚಿ. ತುಕಾ ಕೊಣೀ ಸೇಲ್ಸ್‌ಮೆನ್ ವಾ ಡ್ರೈವರಾಕ್ ಪಳೆವ್ನ್ ಕಾಜಾರ್ ಕರ್ತಾಂ!”

“ಹೋ... ಬರೆಂ ಜಾಲೆಂ. ಸೇಲ್ಸ್‌ಮೆನಾಕ್ ಬರೊ ಅನ್ವೊಗ್ ಆಸ್ತಾ. ಉಪ್ರಾಂತ್ ಆಮಿ ದೊಗಾಂಯ್ ಕೊಂಟ್ರ್ಯಾಕ್ಟ್ ಸುರು ಕರ್ನ್ ತುಕಾ ಕೊಂಪಿಟೀಶನ್ ದಿತಾಂವ್.”

“ಫ್ಲೋರಾ ಆಯ್ಕ್. ಆಯ್ಕ್ ತುಜಿ ಧುವೆಚಿಂ ಉಲೊವ್ಣೆಂ. ಚೊಟಿಂ ಬರೆಂ ಚೋರ್ ಜಾಲಾಂ”

“ಹುಂ... ತುಂ ತುಜೆ ಧುವೆಕ್ ಲೊಯರ್ ಕರ್. ಭಯ್ಲಿಕ್ ಪಳೆವ್ನ್ ಶಿಕ್ಲೆಂ ಸೊಡ್ನ್ ನಾಕಾ ಜಾಲ್ಲ್ಯಾಕ್ ತಕ್ಲಿ ಖರ್ಚಿತಾ.”

“ಡಾಡಾ... ಆಮ್ಚೊ ಸರ್ ಸಾಂಗ್ತಾ, ಉಲಯ್ತೆಲ್ಯಾಂಚೆಂ ಮನ್ ನಿತಳ್ ಆಸ್ತಾ ಖಿಂಯ್. ಕೋಣ್ ಗೂರಾಗುಮ್ಹಣ್ಣಿ ಕರ್ನ್ ಸಾಂತಿಣೆಪರಿಂ ಕರ್ತಾತ್ ಪಳೆ ತಾಂಕಾಂ ಪಾತ್ಯೆಂವ್ಕ್ ನಜೊ ಖಿಂಯ್. ಡಾಡಾ... ತುಂ ಮ್ಹಾಕಾ ಪಾತ್ಯೆ... ಪುಣ್ ಎಲಿಶಾ ಬಾಯೆಕ್ ಪಾತ್ಯೆನಾಕಾ. ತೆಂ ಡೇಂಜರ್ ಮನಿಸ್.”

“ಪುರೊಗೊ” ಆವಯ್ ಮದೆಂ ಪಡ್ಲಿ. “ಇಲ್ಲಿಶಿ ಸಳ್ಗಿ ದಿಲ್ಯಾರ್ ಮಾತ್ಯಾರ್ ಚಡ್ತಾ ತೆಂ. ತುಕಾ ಕಿತೆಂ ಕಳಿತ್ ಎಲಿಶಾಚೆ ಗೂಣ್. ಆಜ್ ಸಗ್ಳೊ ಗಾಂವ್ ತಾಕಾ ಹೊಗೊಳ್ತಾ. ತಾಚೆ ನಾಕೈಚೆ ಗೂಣ್ ತುಕಾ ನಾಂತ್. ತೊಂಡ್ ಧಾಂಪುನ್ ತುಜೆಂ ಕಾಮ್ ಕರ್.”

“ಮಮ್ಚಾ, ಶಿರ್ಲಾಮಾಂಡೊ ಕಸೊಯ್ ರಂಗ್ ಬದ್ಲಿತಾ. ಜಾಂವ್ಲಿ ಜಾಂವ್ಲಿ. ತೆಂ ಎಕ್ಲೆಂಚ್ ತುಜೆ ಧುವ್. ಹಾಂವ್ ನ್ಹಯ್. ದೆಕುನ್ ಕೆದಾಳಾಯ್ ಮ್ಹಾಕಾ ಲ್ಹಾನ್ ಕರ್ತಾಯ್”.

ಮೆಲಿಶಾ ತೊಂಡ್ ಲ್ಹಾನ್ ಕರುನ್ ವೆತಾನಾ ಬಾಪಾಯ್ಕ್ ಬರೆಂ ದಿಸೊಂಕ್ ನಾ. ದೆಕುನ್ ತಾಕಾ ಭಾಯ್ರ್ ಆಪವ್ನ್ ಘೆವ್ನ್ ಗೆಲೊ.

ಎಲಿಶಾಕ್ ಆನಿ ಮೆಲಿಶಾಕ್ ತಾಳ್ ಪಡನಾತ್ಲೆಂ. ಮ್ಹಾಲ್ಗಡಿ ಧುವ್ ಮ್ಹಳ್ಯಾರ್ ಫ್ಲೋರಾ ಬಾಯೆಕ್ ಜೀವ್. ತಾಚೆಂ ತೆಂ ಶಾಂತ್ ರೂಪ್, ಇಗರ್ಜೆಂತ್ ಆನಿ ಸಮಾಜಿಂತ್ ತಾಕಾ ಮೆಳ್ಚೊ ಮಾನ್ ಆನಿ ಗವ್ರವ್ ಪಳೆವ್ನ್ ವಾಗುಯಿಲ್ಲೆ ಕುಶಿಕ್ ಸಂತೊಸ್ ಜಾತಾಲೊ. ಕಾರ್ಯಕ್ರಮಾಂನಿ ಎಲಿಶಾ ನಾ ಜಾಲ್ಯಾರ್ ಸೊಬ್ ಆಸನಾತ್ಲಿ. ಆಯಿಲ್ಲೊ ಹರ್‌ಎಕ್ಲೊ ಎಲಿಶಾಕ್ ಪ್ರಮುಕ್ ಸ್ಥಾನ್ ದಿತಾಲೊ. ಮಿಸಾ ವೆಳಾರ್ ದೊನೀ ಹಾತ್ ಜೊಡುನ್ ದೊಳೆ ಧಾಂಪುನ್ ರಾಂವ್ಲಿ ರೀತ್ ಆನಿ ದಾಕಂವ್ಚೆಂ ಭಕ್ತಿಪಣ್, ಮದುರ್ ತಾಳ್ಯಾನ್ ಗಾಂವ್ಚೆಂ ಕಂತಾರ್, ಸುಡಾಳ್ ವಾಚಪ್ ಆನಿ ಮನಾಕ್ ನಾಟ್ವತಾ ತಸಲೆಂ ಕಾರ್ಯಾನಿರ್ವಹಣ್ ಸಂಪೆಂ ಆನಿ ಸೊಬಿತ್. ತೆಂ ವೆದಿರ್ ಆಸ್ಲ್ಯಾರ್ ಎಕಾ ಧರಾಚೆಂ ಆಕರ್ಷಣ್. ಸಬಾರಾಂಕ್ಯು ಹಾಣೆ ಮುಕೆಲ್‌ಪಣ್ ಘೆಂವ್ಚೆಂ ಕೊಡ್ಪು ಒಕತ್ ಜಾತಾಲೆಂ.

ವ್ಹಯ್.... ಹಾಚಿವರ್ವಿಂ ದುಸ್ರ್ಯಾಂಕ್ ಅವ್ಕಾಸ್ ಮೆಳನಾತ್ಲೊ. ಕಶೆಂ ತರೀ ದುಸ್ರಿಂ ಮುಲ್ಯಾಕ್ ಪಡ್ತಾಲಿಂ. ತಾಚ್ಯಾಕೀ ಹುಶಾರ್ ನಾಂತ್‌ಗೀ? ತಾಚ್ಯಾಕೀ ಸೊಬಿತ್ ನಾಂತ್‌ಗೀ? ಸವಾಲಾಂ ಉಟ್ತಾಲಿಂ ತರ್ನಾ ಮತಿಂನಿ. ಪುಣ್ ಹೆರಾಂಚ್ಯಾ ದೆಣ್ಯಾಂಕಿ ಭಾಯ್ರ್ ಘಾಲೊ ಅವ್ಕಾಸ್ ಮೆಳನಾಸ್ತಾನಾ ಅಡ್ವತಾಲಿಂ. ಕಿತೆಂ ಶಿರಿಗುಂಡಿ ಹಾಬಾ? ಕಳಿತ್ ನಾತ್ಲಿ.

ಪ್ಲಸ್‌ಪೋಂಯ್ ತಾಚಿಂ ಮೊವಾಳ್ ಉತ್ರಾಂ ಆನಿ ದೆವೊತ್ ನಡೆಂ. ಆಯಿಲ್ಲೆ ವಿಗಾರ್ ಆಯಿಲ್ಲಾ ದಿಸಾಚ್ ಎಲಿಶಾಕ್ ಪಳೆವ್ನ್ ಮುಕ್ಯಾ ಮ್ಹಜ್ಯಾ ಕಾಮಾಂನಿ ಹೆಂ ಏಕ್ ಬಳ್ತಂತ್ ಖಾಂಬೊ ಮ್ಹಣೊನ್ ಲೆಕ್ತಾನಾ, ಸಾಂಗಾತಾಚ್ ಎಡಿಯಾಬಾಚಿ ಧುವ್ ಮ್ಹಣ್ಚೆ ತಾಕಾ ಪಯ್ಲೊ ಜಾಗೊ ಸ್ಥಿರ್ ಜಾತಾಲೊ.

“ಹೊ ವಚೊಂದಿ, ಆನ್‌ಎಕ್ಲೊ ಯೆಂವ್ಡಿ. ತವಳ್ ಪುಣಿ... ಆಮ್ಕಾಂ ಅವ್ಯಾಸ್ ಮೆಳ್ತಲೊ” ಮ್ಹಣ್ ರಾಕ್‌ಲೆಂಚ್ ಆಯ್ಲೆಂ. ಚರಿತ್ರಾ ತಿಚ್. “ಸಾಂತಿಣ್ ಹೆಂ ಸೊಡ್ನ್ ಆಮಿ ಸಗ್ಳಿಂ ಕತ್ರಾಪರಿಂ ಬಿಟ್ಟಿ ಚಾಕ್ರಿ ಕರುಂಕ್, ರೈಸೊಂಕ್ ಹೆಂ. ಸಗ್ಳ್ಯಾಂಕಿ ಕಶೆಂ ಮಂಗ ಕರ್ತಾ ಕೊಣ್ಣಾ. ಸಾಂತಿಣಿಚೊ ವೇಸ್ ಪಾಂಗ್ರುನ್ ಸಕ್ಡಾಂಕಿ ಮುಟಿ ಭಿತರ್ ಘೆತಾ. ಕಿತೆಂ ಜಾದು ಆಸಾಗೀ...” ಮ್ಹಣ್ ತಾಂಚೆಂಯಿಲ್ಲಾಕ್ ಪುರ್ಪುರ್ತಾಲಿಂ.

ವ್ಹಯ್ ಎಲಿಶಾಚೆಂ ವರ್ತನ್ ತಸಲೆಂ. ಜೊಡ್ಲೆ ಹಾತ್ ಆನಿ ಉಬಾರ್‌ಲ್ಲಿ ದೀಶ್ತ್ ಕಸಲ್ಯಾ ನಾಸ್ತಿಕಾಂಕಿ ತಾಚ್ಯಾ ವಿರೋದ್ ಆವಾಜ್ ಉಟಂವ್ಕ್ ಆಡಾಯ್ತಾಲೆ. ವಿಶೇಸ್ ತಾಲೆಂತಾಂ ತಾಕಾ ಉಂಚಾಯೆಕ್ ಚಡಯ್ತಾಲಿಂ. ಸಗ್ಳ್ಯಾ ಘಡ್ಣಿ ರಾಟಾವಳ್ ತೆಂ ಜಾಣಾ ಬಾಪಾಯ್ಚ್ಯಾ ವ್ಹಡ್ ವೆವ್ಹಾರಾಚೆಂ ಲೇಕ್‌ಪಾಕ್ ತಾಣೆ ಪಳೆತಚ್ ಪೈನಲ್. ಎಡಿಯಾಬಾನ್ ಕೆದಾಳಾರ್‌ಯಿ ಸಾಂಗ್ಲೆಂ ಆಸ್‌ಲೆಂ - ಹೆಂ ಮ್ಹಜೆಂ ಧುವ್ ನ್ಹಯ್, ಪೂತ್!

ಮೆಲಿಶಾಕ್ ಹೆಂ ಜಾಯ್ತಾತ್‌ಲೆಂ. ಆವಯ್-ಬಾಪಾಯ್ಚೆ ಕೆದಾಳಾಯಿ ಭಯ್ಣಿಕ್ ಹೊಗೊಳ್ಳನ್, ತಾಕಾ ಲ್ಹಾನ್ ಕರ್ಚೆಂ ಸೊಸನಾತ್‌ಲೆಂ. ದೆಕುನ್ ತೆಂ ಹಟ್ಟಿ ಜಾಲೆಂ. ಇಗರ್ಜೆಂತ್, ಕೊಲೆಜೆಂತ್ ಸಾಂಸ್ಕೃತಿಕ ಕಾರ್ಯೆಂ ಜಾಲ್ಲೆಂಚ್ ಎಲಿಶಾಚ್ಯಾ ನಾಂವಾಚಿಂ ಮಾಳಾಂ ಬಾಂದುನ್ ಯೆತಾಲಿಂ. ಮುಕಾರ್ ಮುಕಾರ್... ‘ತುಕಾ ತುಜೆ ಭಯ್ಣಿಚಿ ಸೊಭಾಯ್ ನಾ! ಗೂಣ್ ನಾ! ಜಾಣ್ವಾಯ್ ನಾ. ಆಸ್ಲ್ಯಾರ್ ಎಲಿಶಾ ತಸಲಿಂ ಭುರ್ಗಿಂ ಆಸಾಜೆ ಹಾಬಾ. ತುಂ ಕಿತ್ಯಾಕ್ ಪಾಟಿಂ ಪಾಟಿಂ ವೆತಾಯ್? ತುಜೆ ಭಯ್ಣಿಪರಿಂ ಜಾಂವ್ಕ್ ನಜೊಗೀ’ ಮ್ಹಣೊನ್ ಹಿಣಿತಾನಾ ಮೆಲಿಶಾಚೊ ರಾಗ್ ಮಸ್ತಕಾಕ್ ಚಡ್ತಾಲೊ.

‘ಹಾಂವ್ ಕೊಣಾ ಬರಿಯಿ ನ್ಹಯ್, ಹಾಂವ್ ಮ್ಹಜ್ಯಾಚೆಬರಿ. ತುಮ್ಕಾಂ ತೆಂ ಬರೆಂಮೂ, ತಾಕಾಚ್ಚೆ ವ್ಹಡ್ಲಿ ಆಲ್ತಾರ್ ಬಾಂದುನ್ ಸಾಂತಿಣಿಚೊ ಮಾನ್ ದಿಯಾ. ಹಾಂವ್ ಮೆಲಿಶಾ ಜಾವ್ನ್‌ಚೆ ಉತ್ರಾಂ. ತುಮಿ ತಾಕಾ ಆನಿ ಮ್ಹಾಕಾ ಸರ್ ಕರಿನಾಕಾತ್’.

ಘರಾಂತ್ ಆವಯ್-ಬಾಪಯ್ ದೋನ್ ಥರ್ ಕರ್ತಾನಾ ತಾಕಾ ಮಸ್ತ್ ದುಕ್ತಾಲೆಂ. ತಾಕಾ ಹಲ್ಕೆ ಕರ್ತಾನಾ, “ಮ್ಹಾಕಾ ಕಿತ್ಯಾಕ್ ಸಾಂಗ್ತಾತ್? ಡಾಡಾ ಸಾವ್ಲೊ ದೆಕುನ್ ಹಾಂವ್‌ಯಿ ಸಾವ್ಲಿಂ ಮಾಮ್ಮಾ ಕಿತ್ಯಾಕ್ ಎಸ್.ಎಸ್.ಎಲ್.ಸಿ. ಕರುಂಕ್ ಸಕೊಂಕ್ ನಾ. ದೆಕುನ್ ಹಾಂವ್‌ಯಿ ಪಾಟಿಂ. ತುಮಿ ಬರೆಂ ತಾಕಾ ದೀವ್ನ್, ನಾಕಾ ಆಸ್‌ಲೆಂ ಮ್ಹಾಕಾ ದಿಲ್ಯಾರ್ ತಿ ಮ್ಹಜಿ ಚೂಕಗೀ? ತುಮ್ಚೆಂ ಉಣೆಪಣ್ ಮ್ಹಾಕಾ ದೀವ್ನ್ ಚೂಕ್ ಮ್ಹಜೆರ್ ಕಿತ್ಯಾಕ್ ಮಾಂಡ್ತಾತ್? ಮಾಮ್ಮಾ... ಹಾಂವ್ ಪಾಡ್ ವ್ಹಯ್. ತುಮಿಚ್ ಮ್ಹಾಕಾ

ಉಟ್‌ಲ್ಯಾ ಬಸ್‌ಲ್ಯಾಕ್ 'ತುಂ ಕಾಸಾಕ್ ಉಪ್ಕಾರಾನಾತ್‌ಲ್ಲೆಂ. ತಾಕಾ ಪಳೆವ್ನ್ ಶಿಕ್...' ಅಶೆಂ ಹಲ್ಕಿತಾನಾ ಹೆರಾಂನಿ ವಾರ್ಯಾಕ್ ಧರ್ಜಾಂತ್ ನವಾಲ್ ಕಿತೆಂ? ಡಾಡಾ... ಹಾಂವ್ ತುಮ್ಚೆಂ ನಾಂವ್ ಮಹಾನ್ ಕರ್ಚೆಂ ನಾ. ಪುಣ್ ತುಮ್ಚ್ಯಾ ಘನಾಕ್ ಆನಿ ಮಾನಾಕ್ ತಿಬೊ ಲಾಂವ್ಚಿಂ ನಾ."

ತ್ಯಾ ದಿಸಾ ಮೆಲಿಶಾನ್ ಎದೊಳ್ ಪರ್ಯಾಂತ್ ಆಪ್ಲ್ಯಾ ಮನಾಂತ್ ಶಿಜೊನ್ ಆಸ್ಚೆಂ ಸಾಂಗೊನ್ ಮನ್ ಹಾಳು ಕೆಲೆಂ. ಸಾಂಗಾತಾಚ್ ಘರಾಂತ್ ತೆಂ ಮೊನೆಂ ಜಾಲೆಂ. ತಾಚೊ ತಾಳೊ ಆನಿ ಆವಾಜ್ ಘರ್ಚೆ ವಣ್ತೆಂಕ್ ಲೆಗುನ್ ಆಯ್ಕಾನಾ ಜಾಲೊ.

'ಮ್ಹಜೆ ವಿಶ್ಯಾಂತ್ ಕೊಣಾಕೀ ಪಡೊನ್ ವಚೊಂಕ್ ನಾ'. ಮೆಲಿಶಾ ಆಪ್ಲೆಸ್ತಕಿಂ ರಡ್ಲೆಂ. ಕಿತ್ಯಾಕ್ ಅಶೆಂ? ಹಾಂವೆಂ ಕಿತೆಂ ಚೂಕ್ ಕೆಲ್ಯಾ? ಹಾಂವ್ ಕ್ಲಾಶಿಂತ್ ಫಸ್ನ್ ನ್ಹಯ್, ಪುಣ್ ಲಾಸ್ಬಾಯಿ ನ್ಹಯ್. ಸೊಭಾಯೆಚಿ ಬಾವ್ಲಿ. ನ್ಹಯ್ ತರೀ ಶೂರ್ಟ್‌ನಕಿಯಿ ನ್ಹಯ್. ಶೆಂಬೊರಾಂ ಮಧೆಂ ಲಿಪ್ತಾಲಿಂ ತರೀ ಧಾ ಮಧೆಂ ಉಟೊನ್ ದಿಸ್ತಾಲಿಂ. ಮ್ಹಜಿಂ ಫೆಂಡ್ಸಾಂ ಕೆದಾಳಾಯಿ ಸಾಂಗ್ತಾಲಿಂ, 'ಮೆಲಿಶಾ ತುಜೆಂ ಫಿಗರ್ ಕಿತ್ಲೆಂ ಬರೆಂ. ಪುಣ್ ಮ್ಹಜಿ ಸಾವ್ಣಿ ಕಾತ್ ಸಗ್ಳೆಂ ಲಿಪಯ್ತಾಲಿ'.

ತೀನ್ ದೀಸ್ ಪಾಶಾರ್ ಜಾಲೆ. ನಿಮಾಣೊ ಬ್ರೆಸ್ತಾರ್ ಲಾಗಿಂ ಆಯ್ಲೊ. ಎಲಿಶಾ ನಾ ಮ್ಹಳ್ಳಿ ಖಬರ್ ಚಡಾವತ್ ಜಣಾಂಕ್ ಕಳಿತ್ ನಾ. ಪೊಲಿಸ್ ಕಂಪ್ಲೇಂಯ್ಸ್ ದಿಂವ್ಚೆಂ ನಾಕಾ ಮ್ಹಣೊನ್ ಮೆಲಿಶಾಚಿ ವಿನತಿ. ತರ್ ತಾಕಾ ಎಲಿಶಾ ಖಂಯ್ ಗೆಲಾಂ ಮ್ಹಳ್ಳೆಂ ಕಳಿತ್ ಆಸಾಗೀ?

"ಡಾಡಾ... ಕಂಪ್ಲೇಂಯ್ಸ್ ದೀವ್ನ್ ತುಜಿ ತಕ್ಲಿ ಸಕ್ಲಾ ಘಾಲಿನಾಕಾ. ಹೆಂ ಮ್ಹಾಕಾ ಸೊಸನಾ."

ಎಡಿಯಾಬಾಕ್ ತಾಚೆಂ ಉಲೊಣೆಂ ವಿಚಿತ್ರ್ ದಿಸ್ಲೆಂ. 'ಹೆಂ ಕಿತೆಂ ಸಾಂಗ್ತಾ. ಆಮಿ ತಾಕಾ ಚಿಲ್ಲಿತೆಲ್ಯಾಂವ್. ತೆಂ ಆಯ್ಲಾರ್ ಅಕ್ಮಾನ್ ಆನಿ ನಾಲಿಸಾಯ್ ಮ್ಹಣ್ ಲೆಕ್ತೆಲ್ಯಾಂವ್. ಆಜ್ ತೆಂಚ್..'

'ಡಾಡಾ... ತುವೆಂ ತಕ್ಲಿ ಸಕ್ಲಾ ಘಾಲ್ಲಿ ಮ್ಹಾಕಾ ಪಳೆಂವ್ಕ್ ನಾಕಾ'

ತರ್ ಕಿತೆಂ ತರೀ ಮಿಸ್ತೆರ್ ಆಸ್ತಲೊ. ದೆಕುನ್ ಎಡಿಯಾಬಾನ್ ತಾಕಾ ವೊರೆವಿಂಗಡ್ ಆಪವ್ನ್ ವ್ಹೆಲೆಂ.

"ಮೆಲಿಶಾ... ತುಕಾ ಎಲಿಶಾಚಿ ಖಬರ್ ಆಸಾ?"

"ಡಾಡಾ..." ತಾಚೊ ತಾಳೊ ಭರ್ಲೊ.

"ಸಾಂಗ್ ಪುತಾ... ಆನಿ ಮ್ಹಾಕಾ ಸೊಸನಾ. ಕಿತೆಂ ಕಳಿತ್ ಆಸಾ ತೆಂ ಸಾಂಗ್!"

"ಡಾಡಾ... ಹಾಂವೆಂ ಸಾಂಗ್ಚೆಂ ಆಯ್ಕೊನ್ ಜಿರಂವ್ಚಿ ಸಕತ್ ಆಸಾಗೀ?"

“ಸುತಾ.. ತುವೆಂ ಪೋರ್ಚ್ ಸಾಂಗ್ಲೆ ಜಾಲ್ಯಾರ್ ಮ್ಹಜೆಂ ಕಾಳಿಜ್ ಬಸ್ತೆಂ. ಪುಣ್ ಚಾರ್ ದಿಸಾಂನಿ ಗಾಂವ್ಚ್ಯಾಂನಿ ಪಳೆಂವ್ಚಿ ದೀಶ್ಪ್ ತೊಪ್ತಾ. ಚಡ್ ಆಮ್ಚ್ಯಾ ಸೈಜಾಂತ್ ಕಾಮ್ ಕರೆಲೆ ಮ್ಹಾಕಾ ಪಳೆಂವ್ಚಿ ಹಾಸ್ತಾತ್ ತಶೆಂ ಭೊಗ್ತಾ. ಹಾಂವ್ ಆತಾಂ ಘಟ್ ಜಾಲಾಂ. ಸಾಂಗ್.”

“ಡಾಡಾ... ಫಾಲ್ಯಾಂ ಬಾಯೆಕ್ ಆಮ್ಚ್ಯಾ ವಾಚ್‌ಮನಾಚ್ಯಾ ಪುತಾ ಸಂಗಿಂ ಕಾಜಾರ್!”

“ಕೋಣ್? ರಿಕ್ಯಾ ಡ್ರೈವರ್ ವಿಲಲಾ ಲಾಗಿಂ?” ಬಾಪಾಯ್ಚೆಂ ಬಳಾದಿಕ್ ಥಾಪಡ್ ಧುವೆಚ್ಯಾ ಕಾನ್ಸುಲಾರ್ ಬಸ್ತೆಂ.

“ಮ್ಹಾಕಾ ಕಳಿತ್ ಆಸ್‌ಲೆಂ ಡಾಡಾ, ತುಂ ಮ್ಹಾಕಾ ಪಾತ್ಯೆನಾಂಯ್. ಕಿತ್ಯಾಕ್ ತುಕಾ ಬಾಯೆ ಪ್ರಾಸ್ ದುಸ್ರೊ ಸಂಸಾರ್ ನಾ. ಡಾಡಾ... ತುಜೊ ರಾಗ್, ಖಿಂತ್, ಬೆಜಾರಾಯ್ ಮ್ಹಾಕಾ ಮಾರ್ನ್ ಉಣೆಂ ಜಾತಾ ಜಾಲ್ಯಾರ್ ಆನಿಕೀ ಮಾರ್. ಕಶೆಂ ತರೀ ತುಜೊ ರಾಗ್ ಭಾಯ್ರ್ ಫಾಲುನ್ ಶಾಂತ್ ಜಾ”.

ಎಡಿಯಾಬ್ ಎಕಾಚ್ಯಾಣೆ ಬಸ್ಲೊ. ಧುವ್ ಬಾಪಾಯ್‌ಲಾಗಿಂ ಧಾಂವ್ಲೆಂ. ತಾಣೆ ಬಾಪಾಯ್ಚಿಂ ದುಕಾಂ ಪುಸ್ತಾನಾ ತಾಕಾ ತಾಚ್ಯಾ ಉತ್ರಾಂಚೆರ್ ಪಾತ್ಯೆಣಿ ಆಯ್ಲಿ.

“ಪುತಾ... ತುಂ ಸತ್ ಸಾಂಗ್ತಾಯ್‌ಮೊ?”

“ಡಾಡಾ... ತುಂ ಮ್ಹಾಕಾ ಪಾತ್ಯೆನಾ ಜಾಲ್ಯಾರ್ ವ್ಹಡ್ ನ್ಹಯ್. ತುಂ ಬಾಯೆಕ್ ಪಾತ್ಯೆತಾಲೊಯ್. ಸಗ್ಳೊ ವೆಪ್ಪಾರ್ ತೆಂ ಪಳೆತಾಲೆಂ. ತುಂ ಧುವೆಚ್ಯಾ ಮೊಗಾನ್ ದೊಳ್ಯಾಂಚಿ ದೀಶ್ಪ್ ಹೊಗ್ಡಾವ್ನ್ ಕುಡ್ಲೊ ಜಾಲೊಯ್. ಡಾಡಾ ವಿಲಲಾನ್ ಕಿತ್ತಿ ಆಸ್ತ್ ಕೆಲ್ಯಾ ತುಂ ನೆಣಾಂಯ್. ತಾಚೊ ವೆಪ್ಪಾರ್ ಕಸಲೊ? ತುಜೆ ಧುವೆನ್ ತುಕಾ ಕಿತ್ಲೆಂ ಬಾನಾವ್ನ್ ಬಗ್ಲಾಂ ಫಾಲಾಂ ಪಳೆ. ಜಾಲ್ಲೆಂ ಜಾಲೆಂ ಡಾಡಾ. ತುವೆಂ ಸಮಾಜಿ ಮುಕಾರ್ ಘಟ್ ಜಾಯ್ಲೆ.”

ಎಡಿಯಾಬ್ ಭಾರಾದಿಕ್ ಕಾಳ್ಜಾನ್ ಲೆಕಾಚ್ಯಾ ಕುಡಾಂತ್ ರಿಗ್ತಾನಾ ಪಯ್ಲೆ ಪಾವ್ಪಿಂ ಮೆಲಿಶಾನ್ ತಾಕಾ ಸಾಂಗಾತ್ ದಿಲೊ.

ಮೆಲಿಶಾನ್ ಬಾಪಾಯ್ಚೆ ಉದಕ್ ದೀವ್ನ್ ಆಪ್ಲೊ ಹಾತ್ ತಾಚ್ಯಾ ಹಾತಾಕ್ ಮೆಳಯ್ತಾನಾ ತಾಣೆ ಕ್ಲೀಣ್ ಹಾಸೊ ಧುವೆಕ್ ದಿಲೊ. ತಾಚ್ಯಾ ದೊಳ್ಯಾಂನಿ ದುಕಾಂ ಗಳ್ಯಾನಾ ಮೆಲಿಶಾನ್ ತಿಂ ಪುಸ್ಲಿಂ. ಬಾಪಾಯ್ಚೆ ಧುವೆಚಿ ದೀಷ್ಟ್ ಜಯ್ತಾಚಿ ನಿಶಾನಿ ಜಾಲಿ.

ಭಾಯ್ರ್ ಫೋರಾ ಬಾಯ್ ದಾರ್ ಬಡಯ್ತಾಲಿ. “ಮಾಮ್ಚಾ ಭಿಯೆನಾಕಾ. ಡಾಡಾಕ್ ಥೊಡೆಂ ಕಾಮ್ ಆಸಾ”.

ರಾತಿಚ್ಯಾ ದೋನ್ ವೊರಾರ್ ಲೇಕ್‌ಪಾಕ್ ಪಳೆಂವ್ಚಿ ಜಾತಾನಾ ಧುವೆನ್ ಬಾಪಾಯ್ಚೆ ಲಾಕಾಂನಿ ಬುಡಯಿಲ್ಲೆಂ ಕಳೊನ್ ಆಯ್ಲೆಂ. ಪಾತ್ಯೆಣಿಚ್ಯಾ ಅಮೃತಾಂತ್ ಧುವೆನ್ ವಿಕಾಚಿ ಗುಳಿ ಫಾಲ್ಲಿ. ಮೊಗಾನ್ ಕುಡ್ಲೊ ಜಾಲ್ಲ್ಯಾ ಬಾಪಾಯ್ಚೆ ಕಳಿತ್‌ಚ್ ನಾ.

ಬ್ರಾಂತ್‌ಕ್ ಒಳಗ್ ಜಾವ್ನ್ ಅಮೃತ್ ಮ್ಹಣೊನ್ ಎಡಿಯಾಬಾನ್ ಧುವೆನ್ ದಿಲ್ಲಿ ವಿಕಾಚಿ ಥಾಲಿ ಖಾಲಿ ಕೆಲ್ಲಿ.

ಎಡಿಯಾಬಾಚ್ಯಾ ದೊಳ್ಯಾಂತ್ ನಿರಾಶಾ, ರಾಗ್, ದ್ವೇಶ್ ಸಾಂಗಾತಾ ನಿಶೆತಾಲಿ.

“ಡಾಡಾ... ತುವೆಂ ಕಶ್ಟಾಂನಿ ಜೊಡ್‌ಲ್ಲೆಂಯ್. ಆನಿಕೇ ಜೊಡ್ಯೆತ್. ಪುಣ್ ಡಾಡಾ ತುಂವೆಂ ತುಜ್ಯಾ ರಾಗಾಚ್ಯಾ ವಾ ನಿರಾಶೆಚ್ಯಾ ಹಾತಾಂತ್ ತುಕಾ ಬಪ್ಪಿಲ್ಯಾರ್ ಸಗ್ಳೆಂ ಹೊಗ್ಡಾವ್ನ್ ಹಾಸ್ತೆಲ್ಯಾಂ ಮುಕಾರ್ ತಿರಸ್ಕಾರಾಕ್ ಒಳಗ್ ಜಾತಲೊಯ್. ದೆಕುನ್ ಕಾಂಯ್ ಜಾಂವ್ಕ್ ನಾ. ಮ್ಹಣ್ ಧಯ್ತ್ ಘೆ”

“ಮೆಲಿಶಾ, ತುಕಾ ಕಳಿತ್ ಆಸೊನ್ಯಿ ಕಿತ್ಯಾಕ್ ಸಾಂಗೊಂಕ್ ನಾಂಯ್?”

“ಡಾಡಾ, ತವಳ್ ಸಾಂಗ್‌ಲ್ಲೆಂ ಜಾಲ್ಯಾರ್ ತುಂ ಪಾತ್ಯೆತೊಯ್‌ಗೀ? ತೆಂ ಕಶೆಂ ಪುಣಿ ತೊಂಡ್ ಬಂಧ್ ಕರಯ್ತೆಂ ಆನಿ ಆಪುಣ್ ಸತೆವಂತ್ ಮ್ಹಣ್ ದಾಕಯ್ತೆಂ”

“ವ್ಹಯ್. ಹಾಂವ್ ಪಾತ್ಯೆತೊಂನಾ. ತೆಂ ಮೊರೊಂ... ಆನಿ...”

“ಆಮ್ಕಾಂ ಸ್ಪರ್ಧೊ ದೀಂವ್ಕ್ ಆನ್‌ಏಕ್ ಕನ್‌ಟ್ರಕ್ಷನ್ ಸಂಸ್ಥೊ ಸುರು ಕೆಲಾ. ತಾಂಚೆಂ ರಿಜಿಸ್ಟರ್ ಕಾಜಾರ್ ಜಾವ್ನ್ ತೀನ್ ಮಯ್ನಿ ಜಾಲೆ. ಆತಾಂ ಫಾಲ್ಯಾಂ ದಿವ್ಯಾಂತ್ ಕಾಜಾರ್!”

ಎಡಿಯಾಬ್ ಥಂಯ್ಚ್ ಕದೆಲಾರ್ ಪರ್ತಾಲೊ. ಮೆಲಿಶಾ ಫಾಬರ್ಲೆಂ. ದಾರ್ ಉಗಡ್ಣಿ ಉದಕ್ ಘೆವ್ನ್ ಆಯಿಲ್ಲ್ಯಾ ಫ್ಲೋರಾ ಬಾಯೆನ್ ಯೇವ್ನ್ ತಾಕಾ ಜಾಗಯ್ತಾನಾ ತಾಣೆ ದೊಳೆ ಉಗಡ್ಣಿ. “ಕಿತೆಂಗೊ ಬಾಪಾಯ್ಕು ಕುಡಾ ಭಿತರ್ ಫಾಲ್ನ್ ಲಗಾಡ್ ಕಾಡ್ತಾಯ್‌ಗೊ?!”

‘ರಪ್ಪ್’ ಎಡಿಯಾಬಾಚೆಂ ಥಾಪಡ್ ಫ್ಲೋರಾ ಬಾಯೆಕ್ ಪಡ್ಲೆಂ. ಮೆಲಿಶಾನ್ ಬಾಪಾಯ್ಕು ಉಲಂವ್ಕ್ ಸೊಡುಂಕ್ ನಾ. “ಹ್ಯಾ ದಳ್ಳಿರ್ಯಾಚೆಂ ಉತರ್ ಆಯ್ಕೊನ್ ಮ್ಹಾಕಾ ಮಾರ್ತಾಯ್. ಮ್ಹಜೆಂ ಬಾಳ್ ಖಂಯ್ ಕಶ್ಟತಾಗೀ? ಹೆಂ ಆಪ್ಲಿ ದಾಳ್ ಶಿಜಯ್ತಾ?”.

ಆನ್‌ಏಕ್ ಥಾಪಡ್ ಬಸ್ಲೆಂ. “ತಾಚಿ ಖಬರ್ ಉಲಯ್ಲ್ಯಾರ್ ನಾಂಚ್ ಕರ್ತಾಂ, ಜಾಗ್ರುತ್!”

“ಡಾಡಾ ಫ್ಲೀಸ್...”

ಬಾಪಾಯ್ಕು ನಿದೆಚಿ ಗುಳಿ ದೀವ್ನ್ ತಾಣೆ ನಿದಾಯ್ಲೆಂ. “ಮಾಮ್ಕಾ ತುಕಾ ಮ್ಹಜೆರ್ ರಾಗ್ ಆಸ್ತಾರ್ ಫಾಲ್ಯಾಂ ಪಳವ್ಯಾಂ. ಆತಾಂ ಡಾಡಾ ನಿದೊಂದಿ.”

ಬಾಪಾಯ್ಚ್ಯಾ ಖಿಟ್ಪಾಚ್ಯಾ ಲಾಗಿಂ ಕದೆಲ್ ದವರ್ನ್ ಬಸ್ತಾನಾ ಮಿಸ್ತೆರ್ ನೆಣಾಸ್ಲಿ ಫ್ಲೋರಾ ಬಾಯ್ ಭಾಯ್ಲ್ಯಾ ಸೊಪ್ಯಾರ್ ನಿದ್ಲಿ. ತೀನ್ ಚಾರ್ ದಿಸಾಂಥಾವ್ನ್ ನೀದ್ ನಾತ್‌ಲ್ಲ್ಯಾ ತಿಕಾಯ್ ನಿದನ್ ಆಪ್ಲೆ ವೆಂಗೆಂತ್ ಘೆತ್ಲೆಂ. ಪುಣ್ ಮೆಲಿಶಾ, ಕುಟ್ಮಾಕ್ ಆಯಿಲ್ಲ್ಯಾ ಹ್ಯಾ ಅನ್ವಾರಾಕ್ ಕಶೆಂ ಪುಡ್ ಕರ್ಚೆಂ ಮ್ಹಣ್ ಚಿಂತುನ್ ಬಸ್ಲೆಂ.

ಕೊಣಾಕ್ ಕಿತೆಂಯ್ ಜಾಂವ್ ಕಾಳಾರೊದ್ ರಾವನಾ. ಜಾಗ್ ಜಾತಾನಾ ಧುವೆನ್ ದಿಲ್ಲೆಂ ಕಾಪ್ಯೆಚೆಂ ಕೊಪ್ ಹಾತಿಂ ಘೆವ್ನ್ ಧುವೆಚೆಂ ಮಾತೆಂ ಪೊಶೆವ್ನ್ ಭಾಯ್ರ್ ವತಾನಾ ಮೆಲಿಶಾನ್ ಪೇಪರ್ ಲಿಪಯ್ಲಿಂ.

ಫ್ಲೋರಾಚೊ ರಾಗ್ ಆನಿಕೇ ದೆಂವೊಂಕ್ ನಾತ್‌ಲ್ಲೊ. “ಫ್ಲೋರಾ ಕಾಪಿ ಪಿಯೆ. ಆಮಿ ಪೊಸ್‌ಲ್ಲ್ಯಾ ತಿರ್ಲ್ಯಾ ಮಾಂಡ್ಯಾಚಿ ಒಳೊಕ್ ದಿತಾಂ. ಫ್ಲೋರಾ ಆಮಿ ದೊಗಾಂಯ್ ಪಿಶಿಂ, ಭಾಯ್ಲೆ ಸೊಬಾಯೆಕ್ ಆನಿ ಭಿತರ್ಲ್ಯಾ ಕುಸ್‌ಲ್ಲ್ಯಾ ಮೊವಾಂಚೆ ಪೊಳಿಯೆಕ್ ಭುಲ್‌ಲ್ಲಿಂ ಪಿಸಾಂಟ್ಲಾಂ! ವೀಕ್ ಕಳೊಂಕ್ ನಾ. ಖಾವ್ನ್ ಖಾವ್ನ್ ಆಮ್ಚೆ ಕುಡಿಂತ್ ಆನಿ ಮತಿಂತ್ ವೀಕ್‌ಚ್ ಭರ್ಲೆಂ. ಆಜ್ ಥಾವ್ನ್ ಆಮ್ಕಾಂ ಎಕ್‌ಚ್ ಧುವ್. ತೆಂ ಆಮಿ ಕಾಡ್ನ್ ಉಡಯಿಲ್ಲೆಂ ಹೆಂ ಬಾಳ್!”

“ಕಿತೆಂ ಸಾಯ್ತಾ ಸಪ್ಲೆಲೊಯ್‌ಗೀ? ಭಾಂಗಾರಾ ಸಾರ್ಕೆಂ ಧುವ್ ಹಾತಾಂತ್ಲೆಂ ಚುಕ್ಲಾಂ... ತುಂ...”

“ಚುಕ್ಲಾಂಗೀ... ನಾ... ಮೆಲಾಂ!!!”

“ಅಳೆ... ಹ್ಯಾ ಬರ್ಯಾ ದಿಸಾ ನಾಕಾ ಜಾಲ್ಲೆಂ. ಉಲಯ್ತಾಕಾ.”

“ಪಳೆ... ಪಳೆ... ಬರೊ ದೀಸ್‌ಗೀ? ತುಜ್ಯಾ ಭಾಗೆವಂತ್ ಸಾಂತಿಪಣಾಚೆ ಕುವಾರ್ನಿನ್ ಕೆಲ್ಲೆಂ ಕಾಮ್ ಪಳೆ. ಸೊಮ್ಯಾಕ್ ತಾಚ್ಯಾ ದುಸ್ಮಾನಾಂನಿ ವಿಕ್ರಿತ್ ಕರುನ್ ಖುರ್ಸಾರ್ ಮಾರ್ಲೆಂ. ಪುಣ್... ತುಜೆ ಧುವೆನ್ ಜಲ್ಮ್ ದಿಲ್ಯಾಂಕ್ ನಾಗವ್ನ್ ಅಕ್ಮಾನ್ ಕರುನ್... ಅಳೆ... ಪಳೆ... ಕಶೆಂ ವಿಕ್ರಿತ್ ಕೆಲಾಂ.”

ಹಾತಾಂತ್ಲೆಂ ಪೇಪರ್ ಬಾಯ್ಲೆ ಮುಕಾರ್ ಉಡಯ್ತಾನಾ ಮೆಲಿಶಾ ಭಿಯೆಲೆಂ. ಆವಯ್ಕ್ ಆನಿ ಬಾಪಾಯ್ಕ್ ಪಳೆತೇ ರಾವ್ತಾನಾ ಫ್ಲೋರಾ ಬಾಯೆನ್ ಪೇಪರ್ ವಿಂಚ್ಲೆಂ. ವ್ಹಡ್ಲೊ ಪೋಟೊ... ಧುವ್... ಆಪ್ಣಾಚೆಂ ಪುತ್ಸೊಳಿ ಭಾಂಗಾರ್ ಧುವ್ ಆನಿ ಪರ್ಕಿ ತರ್ನಾಟೊ. ದಾಟ್ ಅಕ್ಷರಾಂನಿ ಬರಯ್ಲೆಂ. ‘ವಿವಾಹ ಜೀವನಕ್ಕೆ ಮುಂದಡಿಯಿಟ್ಟ ಆದರ್ಶ ನವ ಜೋಡಿಗೆ...’

‘ಅಯ್ಯೋ ದೆವಾ...! ಮ್ಹಣ್ ಕೊಸೃತಾನಾ ಮೆಲಿಶಾ ಆವಯ್ಕ್ ಸನಿನ್ ಕರುಂಕ್ ಪಳೆತಾನಾ... ನಿರಂತರಿ ಬೊಬಾಟ್ಟೆಂ ಫೋನ್ ಕಾಡುನ್ ಎಡಿಯಾಬಾನ್ ಸಕ್ಲಾ ದವರ್ಲೆಂ.

000

ಸ್ವಲ್ಪ ಟಿಚಿರಿಚಿ ನಾತ್

ಸಬಾರ್ ಸಪ್ಲಾಂ ಆನಿ ಆಶಾ ಘೆವ್ನ್ ಆಸ್‌ಲ್ಲಿ ತಿ ಟಿಚಿರ್, ತಿಚೆಂ ಚಿಂತಪ್ ಹೆರಾಂಚ್ಯಾಕಿ ವಿಂಗಡ್. ತಿಚ್ಯಾ ಚಿಂತ್ಪಾಚಿ ರೀತ್ ಕೊಣಾಯ್ಲಿ ವೆಗಿಂಚ್ ಸಮ್ಜಾನಾತ್‌ಲ್ಲಿ. ತಿಕಾ ಕೊಣ್ ಮಾನ್ತಾಲೆ? ವಾ ತಿಣೆಂ ಕರ್ಚೆಂ ವಾ ಸಾಂಗ್ಚೆಂ ಸಮ್ಜತಾಲೆ ಆಸ್‌ಲ್ಲೆಗೀ ವಾ ನಾಂತ್ ತೆಂಯ್ ತಿಕಾ ಪಡೊನ್ ಗೆಲ್ಲೆಂ ನಾ. ತಿಚೆ ತೆ ಸವಯೆನ್ ಸಬಾರ್ ಆಜ್ ನಾಂವಾಡ್ಲಿಕ್ ಜಾಲ್ಲೆ. ಪುಣ್... ಪುಣ್ ತೆ ಕಶೆಂ ವ್ಹರ್ತೆ ಜಾಲ್ಲೆ? ಕೊಣಾಧಾವ್ನ್ ತಾಂಕಾಂ ಮಾನ್ ಮೆಳ್‌ಲ್ಲೊ? ಹಿ ಸಂಗತ್ ಮಾತ್ ಲಿಪ್ಪಿ ಆಸ್‌ಲ್ಲಿ.

ಕೊಣ್ ತಿ? ಕೊಣಾವಿಶಿಂ ಹಾಂವ್ ಉಲಯ್ತಾಂ? ತುಮಿ ಕೊಣಿ ನೆಣಾಂತ್. ತಿಕಾ ಆಸ್‌ಲ್ಲಿ ಉರ್ಬಾ, ತಿಚೆ ಥಂಯ್ ಆಸ್‌ಲ್ಲಿ ಸಕತ್ ಕೊಣೆಂಯ್ ಪಳಯಿಲ್ಲಿ ತರ್ ಆಜ್ ತಿಚೆಂ ನಾಂವ್ ಗಾಂವಾನ್ ಗಾಂವ್ ಗಾಜ್ತೆಂ. ಬರಿ ಏಕ್ ಕಲಾಕಾರ್ ಜಾವ್ನ್ ಸಮಾಜೆಚ್ಯಾ ಮಾನ್ ಮನ್ಶಾಂಚೆ ಪಂಗ್ಡರ್ ಸೊಬ್ಬಿ. ಪುಣ್ ತಿಕಾ ತವಳ್ ಆಮ್ಚೆಂ ಸಮಾಜೆನ್ ದಿಲ್ಲೆಂ ಕಿತೆಂ?

ಟಿಚಿರಿಚೆಂ ವಾ ನರ್ಸಾಚೆಂ ಕಾಮ್ ಕರ್ಚೆಂ ಮ್ಹಳ್ಯಾರ್ ಕಿತೆಂಗೀ ಕೀಳ್ ಮ್ಹಳ್ಯೊ ಮನೋಬಾವ್. ಟಿಚಿರ್ ಮ್ಹಳ್ಯಾರ್ ಜಿಬ್ಯಾಳಿ ವಾ ಜೊರಾಚಿ ಸ್ತ್ರೀ ಮ್ಹಳ್ಯೆಂ ಕಿರೀಟ್. ತಿಕಾ ಸಯ್ಲಿಕ್ ಲಾಗೊಂಕ್ ತೆ ಚಲಿಯೆಚ್ಯಾ ಬಾಪಯ್ಚ್ಯಾ ಪಾಂಯಾಂಚ್ಯೊ ಸಾತ್ ಕಾತಿ ಜರೆಲ್ಲೊ ಖಂಯ್.

ಯೆತಾಲೊ ತರೀ ಕಸಲೊ? ಕಾಮ್ ಪಳೆವ್ನ್ ಚುಕಾರಿ ಮಾರ್ಕೊ ಬೆಕಾರಿ ವಾ ಬಾಯ್ಲೆಚ್ಯಾ ಕುಸ್ತಾರ್ ದೀಸ್ ಕಾಡುಂಕ್ ಆಶೆಂವ್ಚೊ ಬೆಬ್ಲೊ. ತೆ, ಸ್ತ್ರಿಯೆಕ್ ಆಪ್ಲಿ ಪತಿಣ್ ಮ್ಹಣ್ ಲೆಕ್ಚೊ ವಾ ತಿಚೊ ಮೋಗ್ ಕರ್ಚೊ ಮೆಳ್ಳ್ಯಾರ್ ತಿಚೆಂ ನಶೀಬ್. ವ್ಹೊಚೆಂ ವಾ ಕೊದಾಂಟಿ ವಾ ಆಪ್ಲೆ ತಿಕಾ ವ್ಹಡ್ ಭಾಗ್ ಫಾವೊ ಕೆಲಾಂ ಮ್ಹಣ್ ಮಿಶಿಯೊ ವೊಳಾಯ್ತಾಲೆ ಚಡ್. ತೆಂ ಜೊಡೆಂ ಬರ್ಯಾನ್ ಆಸ್ಲಾರ್‌ಯಿ ಥೊಡ್ಯಾಂಕ್ ಪೊಟ್ಕಾಣಿ ಉಟಾಲಿ ಆನಿ ಉಚ್ಯಾಕ್ ತೇಲ್ ವೊತುಂಕ್ ಸಂದ್ರಾಪ್ ಸೊದ್ತಾಲಿಂ.

ತೆ ಟಿಚಿರಿಕೀ 25 ವರ್ಸಾಂ ಪರ್ಯಾಂತ್ ಸಯ್ಲಿಕ್ ಜಾಂವ್ಕ್ ನಾ ದೆಕುನ್ ಆನಿ ಹೆ ಅರ್ಥ್ ಮ್ಹಾತಾರೆಕ್ ಕೊಣ್ ಯೇತ್ ಮ್ಹಳ್ಯೊ ಮುರುರೊ ಪಡ್‌ಲ್ಲಾ ವೆಳಾರ್ ತೊ ಏಕ್ ಡ್ರಾಯ್ವರ್ ತಿಕಾ ಲಾಗಿಂ ಥಾವ್ನ್ ಒಳ್ಕಾಲ್ಲೊ ಮುಕಾರ್ ಯೆತಾನಾ ಟಿಚಿರಿಚೊ ಬಾಪುಯ್ ಆಸ್‌ಲ್ಲೊ ತರ್ ನಿತ್ಯಾದಾರ್ ಮಾಯೆಕ್ ವಾತಿ ಜಳಯ್ತೊ ಕೊಣ್ಲಾ! ತಶೆಂ ಮ್ಹಣ್ ತೆ ಟಿಚಿರಿಕ್ ಮಾದ್ರಿಂಕ್ ವಚೊಂಕ್ ಆಶಾ ನಾತ್‌ಲ್ಲಿ. ಕಿತ್ಯಾಕೆಗೀ ತಿಕಾ ಮಾದ್ರಿ ಮ್ಹಳ್ಯಾರ್ ಲ್ಹಾನ್‌ಥಾವ್ನ್ ತಶೆಂ ತಶೆಂಚ್. ದೆಕುನ್‌ಚ್ ತಿ ಟಿಚಿರ್ ಟ್ರೇಯ್ಲಿಂಗ್ ಜಾತಚ್ ಇಗರ್ಜೆ ಇಸ್ಕೊಲಾಂತ್ ಆಪಯ್ಲೆಂ ತರೀ ತಿ ವಚೊಂಕ್ ನಾ. ದೆಕುನ್ ತವಳ್ಚ್ಯಾ

ಫೆರ್ನಾಂಡ್ ಪಾದ್ರ್ಯಾಬಾಕ್ ಭಾರಿ ರಾಗ್ ಖಿಯ್. ತಾಣೆ ತಿಚ್ಯಾ ಬಾಪಾಯ್ಕ್ ಆಪವ್ನ್....

“ತುಜೆಂ ಧುವ್ ಭಾವಾಡ್ತ್ ನಾತ್ಲೆಂ. ದೆಕುನ್ ಆಮ್ಚ್ಯಾ ಇಸ್ಕೂಲಾಕ್ ಆಪಯ್ತಾನಾ ಪಾಟ್ ಫಾಲ್ಸ್ ಗೆಲೆಂ. ತ್ಯಾ ಹಿಂದು ಇಸ್ಕೂಲಾಂತ್ ಕಿತೆಂ ವಾಗ್ ಮಾರ್ತಾಗೀ?”

“ಸಾಯ್ಬಾಂಸೊ, ತೆಂ ಹಿಂದು ಇಸ್ಕೂಲ್ ನ್ಹಯ್. ತೆಂ ಸರ್ಕಾರಿ ಇಸ್ಕೂಲ್.”

ತಾಣೆ ಮಾನ್ ಬಾಗಾವ್ನ್, ದೊಣ್ಣಾ ಪರಿಂ ದೊಡುನ್ ಸಾಂಗ್ತಾನಾ ಫೆರ್ನಾಂಡ್ ಬಾಪಾಂಚೊ ರಾಗ್ ಮಸ್ತಕಾಕ್ ಚಡ್ಲೊ. “ಸರ್ಕಾರಿ.... ಹೂಂ... ಚಾರ್ ಅಕ್ಸರಾಂ ಶಿಕ್ತಾನಾ ಸರ್ಕಾರಿ ಹುದ್ದೆ ಜಾಯ್. ತುಜಿ ಧುವ್ ಚಿಂತಾ ಆಸ್ಲೆಂ ತೆಂ ವ್ಹಡ್ಲೆಂ ಕಲೆಕ್ಟರ್, ಬುದ್ಧಂತೆ; ಆಮಿ ಗತ್ ನಾಸ್ತಾನಾ ಪಾಂಯಾಂಕ್ ಪಡೊನ್ ಅಡ್ಲೊಸ್ ಮಾಗ್ತಾಂವ್ ಮ್ಹಣ್. ಕಿತೆಂಗೀ ದುಬ್ಬಿಂ ಆಸೊಂದಿತ್ ಮ್ಹಣ್ ಕಾಮ್ ದಿಲ್ಯಾರ್ ವ್ಹಡ್ಲೆಂ ವ್ಹಡ್ಲೆಂ ಉಲಯ್ತಾತ್. ಜಾಂವ್ಪಿ ಹಾಬಾ ಜಾಂವ್ಪಿ ತುಜಿ ಧುವ್ ಸರ್ಕಾರಿ ಇಸ್ಕೂಲಾಂತ್ ಕಾಮ್ ಕರ್ನ್ ವ್ಹಡ್ ಮನಿಸ್ ಜಾಂವ್ಪಿ. ಕಿತೆಂಯ್ ಜಾಂವ್ ಗರ್ಜೆಕ್ ಆಮ್ಚ್ಯಾ ಪಾಂಯಾಥಳಾ ಯೇಜಯ್ ನ್ಹಯ್ಗೀ? ಸೊಂಗೊ ಕಿತೆಂ ಉಬ್ತಾ ತೊ ಉಬೊಂದಿ, ಹಾತಾಂತ್ಲೆಂ ಸುತ್ ಆಸ್ತಾ ಪರ್ಯಾಂತ್ ಉಬಾತ್ ಉಪ್ರಾಂತ್...?”

ಅಶೆಂ ತಿಕಾ ಕಾಮಾಕ್ ರಿಗ್ತಾನಾಂಚ್ ದಿಸನಾತ್ಲೊ ದೊರೊ ಬಾಂದ್ಲೊ. ತಿಚಿ ಸಯ್ಪಿಕ್ ಚುಕೊಂಕ್ ಥೊಡೆ ಆಮ್ಚೆ ಮದ್ಲೆ ನಾರದಾಚ್ ಕಾರಣ್ ಮ್ಹಳ್ಳೆಂ ಸತ್ ಉಗ್ತಾನ್ ದಿಸ್ತಾಲೆಂ. ತಿಚ್ಯಾ ಕಾಜಾರಾಚೆ ಖಿಂತಿನ್ ತಿಚೊ ಬಾಪುಯ್ ಪಿಯೆವ್ನ್ ಪಿಯೆವ್ನ್ ಮೆಲೊ. ಉಪ್ರಾಂತ್ ಸಯ್ಪಿಕ್ ಸೊದ್ತಾಲೆ ನಾ ಜಾಲೆ. ಪುಣ್ ತಿಕಾ ಹೊ ವಿಶಯ್ ಗಣ್ಣೆ ನಾತ್ಲೊ.

ಕಿತ್ಯಾಕ್ ತಿ ಏಕ್ ಕಲಾಕಾರ್. ಬರೊ ತಾಳೊ, ಬರೆಂ ನಟನ್, ಬರೆಂ ಕರ್ನ್ ಪಿಂತುರಾಂ ಸೊಡಂವ್ಪಿಂ, ಲ್ಹಾನ್ ಲ್ಹಾನ್ ನಾಟ್ಯಾಚೆ ತಿಚ್ ಬರವ್ನ್ ಆಪ್ಲ್ಯಾ ಇಸ್ಕೂಲಾಚ್ಯಾ ಭುರ್ಗ್ಯಾಂ ಥಾವ್ನ್ ಕರಯ್ತಾಲಿ. ದೆಕುನ್ ತ್ಯಾ ಸರ್ಕಾರಿ ಇಸ್ಕೂಲಾಕ್ ಖಾಸ್ಗಿ ಇಸ್ಕೂಲಾಂಚ್ಯಾಕೀ ಚಡ್ ಗವ್ವ ಮೆಳ್ತಾಲೊ. ತಿಕಾ ಜಾತ್, ಕಾತ್, ಭೇದ್ ನಾತ್ಲೊ. ಸರ್ಕಾರಿ ಇಸ್ಕೂಲಾಕ್ ಯೆಂವ್ಪಿಂ ಭುರ್ಗಿಂ ದುಬ್ಬಿಂ, ದಲಿತ್ ಆನಿ ಕೀಳ್ ಜಾತಿಚಿಂ.

ಭುರ್ಗ್ಯಾಂಕೀ ಹಿ ಟೆಚೆರ್ ಮ್ಹಳ್ಳಾರ್ ಚಡ್ ಮೋಗ್. ತಿಕಾ ಸಗ್ಳಿಂ ಭುರ್ಗಿಂ ಎಕ್ಚೆ. ಕೊಣಾಲಾಗಿಂ ಕಿತೆಂ ಪ್ರತಿಬಾ ಆಸಾ ಮ್ಹಳ್ಳೆಂ ಸೊದುನ್ ತಾಂತುಂ ಮುಕಾರ್ ವಚೊಂಕ್ ಆವ್ಕಾಸ್ ಕರ್ನ್ ದಿತಾಲಿ. ತಾಂಚೆ ಸಂಗಿ ಭರ್ಸಾತಾಲಿ. ತಾಂಚೆ ಪರ್ಬೆಂತ್, ಉತ್ಸವಾಂತ್, ಜಾತ್ಯಾಂತ್ ಸಾಂಗಾತಾಚ್ ಖಿಯ್ಚ್ಯಾ ಕುಟ್ಮಾಕ್ ಕಶ್ ಆಯ್ಲಾರ್ತಾಯಿ ತಾಂಕಾಂ ಸಾಂಗಾತ್ ದಿತಾಲಿ. ಭುರ್ಗ್ಯಾಂ ಸಂಗಿ ತಾಂಚ್ಯಾ ಫರ್ಚ್ಯಾಂಕಾಯಿ ತಿ ಮ್ಹಳ್ಳಾರ್ ಜಾಲೆಂ. ತಾಂಚ್ಯಾ ಆಂಗ್ಣಾಂತ್ ಜಾಂವ್ಚ್ಯಾ ಕಾರ್ಯಾಂನಿ ಮೆಳ್ತಾಲಿ.

ಸಾಂಗಾತಾಚ್ ಥಂಯ್ಚ್ಯಾ ಥಂಯ್ ಆಸ್ಚೊ ಅಂದ್ ವಿಶ್ವಾಸ್ ಆನಿ ಪಾತ್ಯೆಣಿ ಪಯ್ಸ್ ಕರುಂಕ್ ಪಳೆತಾಲಿ.

ತೊ ಕಾಳ್ ತಸಲೊ. ಸರಿಸುಮಾರ್ 45 ವರ್ಸಾಂ ಆದಿಂ ತಿ ಜಾತ್ ಸಮಾಜೆಚೆ ದೊಳೆ ತೊಪ್ತಾಲಿ. ತಾಂಚೆ ಸಾವ್ಯೆಕ್ ಲೆಗುನ್ ಲೋಕ್ ಕಾಂಟಾಳ್ತಾಲೊ. ಪುಣ್ ಹಿ ತಾಂಕಾಂ ನಿತಳಾಯೆಚೆಂ ಲಿಸಾಂವ್ ಶಿಕಯ್ತಾಲಿ. ಜಿಣ್ಯೆಚಿ ದಿಶಾ ದಾಕಂವ್ಕ್ ಪ್ರೇತನ್ ಕರ್ತಾಲಿ. ಗಾಂವಾರ್ ತಿ 'ಟಿಚೆರ್ ಅಮ್ಮಾ' ಜಾತಾನಾ ಸಬಾರಾಂಕ್ ಪೊಟ್ಕಾಣಿ ಉಟಾಲಿ.

ಹಿ ಟಿಚೆರ್ ತ್ಯಾ ಘರಾಂನಿ ಖಾತಾ ಜೆವ್ತಾ ಮ್ಹಳ್ಳಿ ಖಬರ್ ಕರ್ಡಾಕ್ ಉಜೊ ಪೆಟ್ಲೆ ಪರಿಂ ಧುಂವೊರ್ ಘಾಲ್ತಾನಾ ತಿ ಮಾತ್ ಆಪ್ಲ್ಯಾ ಭಾವಾಡ್ತಾಚ್ಯಾ ಘರಿಂ ಜಿಯೆತಾಲಿ.

ತೊ... ಡ್ರಾಯ್ವರ್... ಹೆ ಟಿಚೆರಿಕ್ ಸಬಾರ್ ತೇಂಪ್ಥಾವ್ನ್ ಪಳೆತಾಲೊ. ಬಸ್ ಸೊಡ್ತಾನಾ ಖಬೊ ಆಯ್ಕೊಂಕ್ ಆನಿ ಪಳೆಂವ್ಕ್ ದುಡು ನಾಕಾ. ಹಿಚೆ ಚಾಲಿಕ್ ಮೆಜ್ಜೊನ್ ಕೊಣೆ ಕಾನಾಂಕ್ ವಾರೆಂ ಸೊಡ್ಲ್ಯಾರ್ಯೆ ಆಯ್ಕಾನಾಸ್ತಾನಾ ಬೊವ್ ಸರಳ್ ರಿತಿನ್ ಕಾಜಾರ್ ಜಾಲ್ಲೊ. ಕಾಜಾರಾಕ್ ಸಬಾರ್ ಕುಸ್ತೊ ಜಾಲ್ಯೊ ತರೀ ದೊಗಾಂಯ್ ಘಟ್ ರಾವ್ತಾನಾ ಆಳುಂ ಶಿಜೊಂಕ್ ನಾ. ಹಟಾಕ್ ಲಾಗೊನ್ ತಿ ತ್ಯಾಚ್ ಗಾಂವಾಂತ್ ರಾಪ್ಲಿ.

ಡ್ರಾಯ್ವರಾಕ್ ಶಿಕಪ್ ನಾತ್ಲೆಂ, ಪುಣ್ ಜಾಣ್ವಾಯ್ ಆಸ್ಲೆ. ತಾಣೆ ಆಪ್ಲೆ ಸ್ತ್ರಿಯೆಚೆ ವಾಟೆಕ್ ಕಾಂಟೆ ಘಾಲುಂಕ್ ನಾಂತ್ ಬಗಾರ್ ತಿಕಾ ಪಾಟಿಂಬೊ ದಿಲೊ. ತಿಕಾ ಬಳ್ ಆಯ್ಲೆಂ. ದೆಕುನ್ ಆಪ್ಲ್ಯಾ ಥಂಯ್ ಲಿಪ್ತಿ ಆಸ್ಚಿ ಸಕತ್ ಭಾಯ್ ಘಾಲುಂಕ್ ಮುಕಾರ್ ಸರ್ಲಿ.

ಲಗ್ನಾ ಜಿವಿತಾಂತ್ ಬಾಳ್ ಯೆತಾನಾ ತಾಂಚೊ ಸಂತೊಸ್ ದೊಡ್ಡೊ ಜಾಲೊ. ಆತಾಂ ಧುವೆ ಬಗಾರ್ ಸುರ್ಯೊ ಉದೆನಾತ್ಲೊ ವಾ ಅಸ್ತಮ್ತೆ ನಾತ್ಲೊ. ಸಂಗೀತಾಂತ್ ಆಸ್ಚೆ ಉರ್ಬೆಕ್ ತಾಳ್ ಜಾವ್ನ್ ಧುವೆಕ್ ಸಂಗೀತಾ ಮ್ಹಳ್ಳೆಂ ನಾಂವ್ ದವರ್ತಾನಾ, ವಿಗಾರಾನ್ ನಾಕಾರ್ಲೆಂ ಆನಿ "ಸಾಂತಿಣಿಚೆಂ ನಾಂವ್ ದವರಾ. ಗೀತೆಯ್ ನಾಕಾ... ಸೀತೆಯ್ ನಾಕಾ?" ಅಶೆಂ ಸಾಂಗ್ತಾನಾ "ತುಮ್ಕಾಂ ಜಾಯ್ ತೆಂ ಬರಯಾ. ಮ್ಹಜೆ ಧುವೆಚೆಂ ನಾಂವ್ ಸರ್ಕಾರಿ ದಾಕಲ್ ಕರ್ತಾನಾ ಸಂಗೀತ ಮ್ಹಣ್ ಬರಯ್ಲಾಂ" ಅಶೆಂ ಖಡಕ್ ಸಾಂಗ್ತಾನಾ ರಾಗಾನ್ ತಾಣೆ ಇಗರ್ಜೆಚೊ ರಿಜಿಸ್ಪಾರ್ ಉಡಯ್ಲೊ. "ಪಿಯೆಂವ್ಕ್ ನೀಸ್ ನಾ ತರೀ ಮರ್ಜೆಕ್ ಉಣೆಂ ನಾ?" ಅಶೆಂ ತೀರ್ ಮಾರ್ಲೊ.

ಧುವೆಕ್ ಹಾತ್ ಧರ್ನ್ ಟಿಚೆರಿನ್ ಆಪ್ಲ್ಯಾಚ್ ಇಸ್ಕೂಲಾಕ್ ಘಾಲ್ತಾನಾ, ಮಿಸಾ ಉಪ್ರಾಂತ್ಲೆ ಕಳವ್ಣೆಚೆರ್ ಪರತ್ ಧಾಕ್ತಾಲೊ ಶೆರ್ಮಾಂವ್ ಜಾಲ್ಲೊ. "ತುಮ್ಚ್ಯಾ ಭುರ್ಗ್ಯಾಂಕ್ ಇಗರ್ಜೆ ಇಸ್ಕೂಲ್ ಆಸ್ತಾನಾ ಹಿಂದು ಇಸ್ಕೂಲಾಕ್ ದಾಕಲ್ ಕರ್ನ್

ತುಮ್ಮಾ ಭುರ್ಗ್ಯಾಂಕೀ ತುಮ್ಮೆ ಪರಿಂ ಪವಿತ್‌ಸಬೆ ಥಾವ್ನ್ ಪಯ್ಸ್ ಕರ್ನ್ ಶಿರಾಪ್ ಮಾಗೊನ್ ಘೆತಾತ್. ತುಮ್ಮಾಂ ಧರ್ಮಾಚೆಂ ಪಡೊನ್ ವಚೊಂಕ್ ನಾ. ಭುರ್ಗ್ಯಾಂಕಿ ವಾಯ್ ದೇಕ್ ದೀವ್ನ್ ಅನ್ಯಾಧರ್ಮಾಚ್ಯಾ ಪಾಟ್ಲ್ಯಾನ್ ಧಾಂವೊಂಕ್ ಪ್ರೇರಣೆ ದಿತಾತ್”.

ಅಶೆಂ ಸಾಂಗ್ತಾನಾ ಸಬಾರಾಂನಿ ಘುಂವೊನ್ ಟಿಚೆರಿಕ್ ಪಳಯ್ಲೆಂ ಖಂಯ್. ಸಗ್ಳ್ಯಾ ಗಾಂವಾರ್ ತಿಕಾ ವಾಯ್ ಮ್ಹಣೊನ್ ಸಾಂಗ್ತಾನಾ ಡ್ರಾಯ್ವರಾನ್ ಮಾತ್ ಬರೊ ಸಾಂಗಾತ್ ದಿಲ್ಲೊ.

ಧುವೆ ಥಂಯ್ ಲಿಪ್ತಿಂ ಆಸ್ಚಿ ಸಕತ್ ಟಿಚೆರಿಚ್ಯಾ ದೊಳ್ಯಾಂಕ್ ಪಡ್ಡಚ್ ತಿಣೆ ವೇಳ್ ಕರುಂಕ್ ನಾ. ಧಾಕ್ಪಲೆಂ ತೆಂ ಆಸ್ತಾನಾಂಚ್ ಲಾಗಿಂ ಆಸ್ಚೆ ಸಂಗೀತ್ ಕ್ಲಾಸಿಕ್, ಸಾಂಗಾತಾಚ್ ಭರತನಾಟ್ಯ ಕ್ಲಾಸಿಕ್ ಫಾಲ್ತಾನಾ ಸಬಾರಾಂನಿ ದೊಳೆ ವಾಟಾರ್ಲೆ. ಆತಾಂ ಆಯಿಲ್ಲೊ ವಿಗಾರ್ ಎಕೆ ರಿಶಿನ್ ಬೊವ್ ರೆಗ್ಡ್ಯೊ, ನಿಯಮಾಂಚೊ ತಾಣೆ ಸಾಂಗ್‌ಲೆಂಚ್ ಜಾಯ್. ತಾಣೆ ಧರ್‌ಲ್ಲ್ಯಾ ಕೊಂಬ್ಯಾಕ್ ದೋನ್ ಪಾಂಯ್ ನ್ಹಯ್ ತೀನ್ ಮ್ಹಳ್ಳಾರ್ ಸಕ್ಡಾಂನಿ ತಶೆಂಚ್ ಸಾಂಗಾಜೆ.

ಚಲಿಯಾಂನಿ ಅಶೆಂ ಚಲಾಜೆ, ಚಲ್ಯಾಂನಿ ಅಶೆಂ ಆಸಾಜೆ, ಸ್ತ್ರಿಯಾಂನಿ ಅಶೆಂಚ್ ನ್ಹೆಸಜೆ. ಕೊಣೆಂಯ್ ಖಂಯ್ಚ್ಯಾ ಬರ್ಯಾ ಫಾಲ್ಯಾಕ್ ಕಶೆಂ ವಚಾಚೆ, ಭುರ್ಗ್ಯಾಂನಿ ಖಂಯ್ಚ್ಯಾಂತ್ ಪಾತ್ರ್ ಘೆಜೆ, ಅಶೆಂ ತಾಚಿಂ ನಿಯಮಾಂ ಬೊವ್ ಕಟೀಣ್. ಕೊಣೆಂಯ್ ಯಕ್ಷಗಾನ ಪಳಯ್ಲಾರ್ ಪಾತಕ್. ತೆ ಸುವಾತೆಕ್ ವಚೊಂಕ್ ನ್ಹೆಜೊ. ಭರತನಾಟ್ಯ ಸಯ್ತಾನಾಂಚೊ ನಾಚ್. ಆಮ್ಚ್ಯಾ ಭುರ್ಗ್ಯಾಂನಿ ತೆಂ ಕರುಂಕ್ ನಜೊ. ಅಸಲೆ ಜಾಯ್ತೆಂ ಕಾಯ್ಲೆ ಜ್ಯಾರಿ ಕರ್ತಾನಾ ಪೆಟ್‌ಲ್ಲ್ಯಾ ಉಜ್ಯಾಕ್ ಟಿಚೆರಿನ್ ತೇಲ್ ವೊತ್ತೆಂ.

ಟಿಚೆರಿನ್ ಆಪ್ಲಿ ಪೊಂತಾಕ್ ಪಾವನಾತ್‌ಲ್ಲಿ ಆಶಾ ಪೂರ್ಣ್ ಕರುಂಕ್ ವಾಟ್ ಸೊಡ್ತಾನಾ ಧುವೆಚಿ ಧಾಕ್ಪಲೆ ವಾಲಿಕ್ ಆದಾರ್ ಮೆಳ್‌ಲ್ಲೊ.

ಸರ್ಕಾರಿ ಇಸ್ಕೂಲಾಚೊ ‘ಸ್ಕೂಲ್ ಡೇ’ ಮ್ಹಳ್ಳಾರ್ ಗಾಂವ್ಚ್ಯಾ ಲೊಕಾಕ್ ಘೆಸ್ತಾ. ತ್ಯಾ ವೆಳಾರ್ ಲೊಕಾಕ್ ಮನೋರಂಜನ್ ಮೆಳ್ಚೆಂ ಬೊವ್ ಉಣೆಂ. ಇಗರ್ಜೆ ಇಸ್ಕೂಲಾಂತ್ ಉರ್‌ಲ್ಲ್ಯಾ ಲೊಕಾಕ್ ಯೇಂವ್ಕ್ ಥೊಡ್ಯೊ ಅಡ್ಡಣ್ಯೊ ಆಸ್‌ಲ್ಲೊ. ಪುಣ್ ಸರ್ಕಾರಿ ಇಸ್ಕೂಲಾಂತ್ ಕೊಣಾಯ್ಕಿ ಯೇಂವ್ಕ್ ಉಗ್ಡೊ ಸ್ವಾಗತ್. ಸಾಂಗಾತಾಚ್ ಹಾಂಗಾಸರ್ ಜಾಂವ್ಚಿಂ ಕಾರ್ಯಕ್ರಮಾಂ ಲೊಕಾಕ್ ಧಾದೊಸ್ ಕರ್ತಾಲಿಂ.

ಟಿಚೆರಿಕ್ ಹಾಂಗಾಥಾವ್ನ್ ವರ್ಗ್ ಕರುಂಕ್ ಜಾಯ್ತಾಂನಿ ಪ್ರೇತನ್ ಕೆಲ್ಲೆಂ ತರೀ ಗಾಂವ್ಚ್ಯಾ ಲೊಕಾಂನಿ ಸಬಾರ್ ವರ್ಸಾಂಥಾವ್ನ್ ತಿಕಾ ಹಾಂಗಾಥಾವ್ನ್ ವರ್ಗ್ ಕರುಂಕ್ ದೀಂವ್ಕ್ ನಾ. ಮೊಸೊರ್ ವೊಂಕ್ಡೊ ಬಿರ್ಮತ್ ಲಾಚಾರ್ ಜಾಲ್ಲೊ ತರೀ ಟಿಚೆರ್ ಸ್ಥಿರ್ ಉರ್ಲಿ.

ಹ್ಯಾ ಪಾವ್ಲಿಂಚೆಂ ವಿಶೇಸ್ ಯಕ್ಷಗಾನ 'ಅಬಿಮನ್ಯು ಪರಾಕ್ರಮ'. ಹೊ ಖೆಳೊಂಕ್ ಯೋಜನ್ ಫಾಲಾನಾ ಅಬಿಮನ್ಯು ಜಾವ್ನ್ ಟಿಚೆರಿಚಿ ಧುವ್ ಸಂಗೀತಾಕ್ ವಿಂಚ್ಲೆಂ. ತಾಚೆಂ ತೆಂ ಉಲವ್ಣೆಂ, ತಾಚೆಂ ತೆಂ ನಟನ್ ಆನಿ ಕೆಲ್ಲೆಂ ಹಾವ್‌ಭಾವ್ ಜಮ್ಲೆಲ್ಯಾ ಲೊಕಾಕ್ ಮಿಶ್ ಕರ್ತಾನಾ ಜಾತಿಚೊ ದೊರೊ ಉಬೊ ಜಾಲೊ. ವೀರ್ ಮರಣ್ ಪಾವಲ್ಯಾ ಅಬಿಮನ್ಯುಚ್ಯಾ ನಟನಾಂತ್ ಏಕ್ ಜಾಲ್ಲ್ಯಾ ಪ್ರೇಕ್ಷಕಾಂಚ್ಯಾ ದೊಳ್ಯಾಂನಿ ದುಕಾಂ ದೆಂವ್ತಾನಾ, ಅಬಿಮನ್ಯು ಮೆಲಾ ಮ್ಹಳ್ಳೆಪರಿಂ ಧೊಡೊ ವೇಳ್ ಮೊನೆಂಪಣ್ ರಾಜ್ ಕೆಲೆಂ. ಉಪ್ರಾಂತ್ ಜಮ್ಲೆಲ್ಯಾ ಸರ್ವಾಂನಿ ಉಬೆ ರಾವೊನ್ ತಾಳಿಯೊ ಪೆಟುನ್ ಧಾಕ್ಟಲ್ಯಾ ಅಬಿಮನ್ಯು ಪಾತ್ರದಾರಿಕ್ ಅಬಿನಂದನ್ ಪಾಟಯ್ತಾನಾ ಆಯಿಲ್ಲ್ಯಾ ಮುಕೆಲ್ ಸಯ್ರಾನ್ 100 ರುಪಯ್ ಇನಾಮ್ ದಿಲೆಂ.

ಮೆಚ್ಚಣಿ, ಶಾಬಾಸ್ತಿ ಅಶೆಂ ಸಂಗೀತಾ ಗಾಂವಾರ್ ನಾಂವಾಡ್ತಾನಾ ದುಸ್ರ್ಯಾ ಆಯ್ತಾರಾ... ತಾಕಾ ಮರ್ಯಾದೆಚಿ ಒಳಕ್ ಮೆಳ್ತಾ ಮ್ಹಣ್ ಕೊಣಾಕ್ ಕಳಿತ್ ಆಸ್‌ಲ್ಲೆಂ?

“ಸಮಡ್ಚೆಚಿ ಪರ್ವಾ ನಾ. ದೆವಾಚಿ ಭಿರಾಂತ್ ನಾ. ಸಯ್ರಾನಾಚೆ ಭುಲವ್ಣೆಕ್ ಪಾತ್ರ್ ಜಾವ್ನ್ ಆತಾಂ ದೆವಾಕ್ ವಿಕಿತ್ ಕರುಂಕ್ ಮೀಸ್” ಅಶೆಂ ಉತ್ರಾಂ ಆಯ್ಲಿಂ. ನೆಂಟುಳೆಂ ಸಂಗೀತಾ ತಿಸ್ ಕ್ಲಾಶಿಚ್ಯಾ ಆಪ್ಲ್ಯಾ ಸಾಂಗಾತ್ಯಾಂ ಸಂಗಿ ಹ್ಯಾ ಪಾವ್ಲಿಂ ಮೆಳ್ಲ್ಯಾ ಪಯ್ಲ್ಯಾ ಕುಮ್ಗಾರಾಕ್ ತಯಾರಾಯ್ ಕರ್ತಾಲೆಂ. ಕೊಣೆಂಯ್ ಚಿಂತುಂಕ್ ನಾತ್ಲೆಂ ಇನಾಮ್ ತ್ಯಾ ನೆಂಟುಳ್ಯಾಕ್ ಮೆಳ್ತಾನಾ ಬರ್ಯಾ ಮನ್ಯಾಂಚ್ಯಾ ದೊಳ್ಯಾಂನಿ ದುಕಾಂ ದೆಂವ್ಲಿಂ.

ದೊನ್ಬಾರಾಂ ಇಕ್ರಾ ವೊರಾಂ, ಕಟೀಣ್ ವೊರತ್. ತ್ಯಾ ವೊತಾಂತ್ ದಿಂಬಿ ಫಾಲ್ಸ್, ತಾಣೆ ಕೆಲ್ಲೆ ಚುಕಿಕ್ ಹಾತ್ ವಯ್ ಕರ್ನ್ ರಾವೊಂಕ್ ಶಿಕ್ತಾ. ಕಿತ್ಯಾಕ್ ತಾಣೆ ಸಯ್ರಾನಾಚಿ ಪೂಜಾ ಕೆಲ್ಲಿ. ಫಾತ್ರಾಂಚೆರ್ ತೆ ತರ್ನೆ ಪಾಂಯ್ ಕಾಂಪ್ಲೆ, ರಗತ್ ಆಯ್ಲೆಂ. ಸಯ್ರಾನಾಕ್ ನಮಸ್ಕಾರ್ ಕೆಲ್ಯಾನ್ ಟಿಚೆರಿಚ್ಯಾ ಆನಿ ತಿಚ್ಯಾ ಕುಟ್ಮಾಚೆರ್ ಶಿರಾಪ್ ಪಡ್ತಾಲೊ. ತಾಂಚಿ ದೊಳಿ ಕುಡ್ಡೆ ಜಾತೆಲೆ. ಜೀಬ್ ಪಡ್ತಲಿ. ಅಸಲಿ ಖ್ಯಾಸ್ತ್ ಯೆತೆಲಿ ಮಾತ್ರ್ ನ್ಹಯ್, ಅಶೆಂ ಜಿಯೆಲ್ಲ್ಯಾಂಕ್ ಕುಮ್ಗಾರ್ ದೀಂವ್ಕ್ ಅಸಾಧ್ಯ್.

ಅಸಲೊ ಕುಡ್ಡೊ ನ್ಯಾಯ್ ದಿತಾನಾ, ವಯ್ಲ್ಯಾ ವೊತಾಕ್ ಆನಿ ಸಕಯ್ಲೆ ತಾಪ್‌ಲ್ಲೆ ರೆಂವೆರ್ ಆನಿ ಫಾತ್ರಾಂನಿ ರಗ್ತಾ ಥೆಂಬೆ ಪಡ್ತಾಲೆ.

ಟಿಚೆರ್ ಎಕಾ ಮಿಟಿಂಗಾಕ್ ಗೆಲ್ಲಿ, ಡ್ರಾಯ್ವರಾಕ್ ಖಿಬರ್ ಮೆಳ್ತಾನಾ ಬಸ್ ಫೆವ್ನ್‌ಚ್ ಇಗರ್ಜೆ ಮುಕಾರ್ ಉಬೊ ಜಾಲೊ. ಮತ್ ಚುಕೊನ್ ಸಂಗೀತಾ ಪಡ್‌ಲ್ಲೆಂ ಕೊಣಾಕೀ ಖಿಬರ್ ನಾ. ಪಡ್‌ಲ್ಲಾ ಆಪ್ಲ್ಯಾ ಬಾಳಾಕ್ ಉಕ್ಲುನ್ ಆಸ್ವತ್ತೆಕ್ ಪಾವ್ತಾನಾ ಡ್ರಾಯ್ವರಾಚೆಂ ರಗತ್ ಖಿತ್ಕತ್ತಾಲೆಂ.

ಸಂಗೀತಾ ಬರೆಂ ಜಾಲೆಂ. ಪುಣ್ ಎಕೆ ರಿತಿನ್ ಮೊನೆಂ ಜಾಲೆಂ. ತೆ ದೀಸ್ ಥಾವ್ನ್ ತಾಣೆ ಪಾಂಯಾಂಕ್ ಗೆಜ್ಜೆ ಬಾಂದ್ಲೆ ಸೊಡ್ಲೆಂ. ಭರತನಾಟ್ಯ ಸಯಾನಾಚೊ ನಾಚ್ ಮ್ಹಳೆಂ ಉತರ್ ತಾಚ್ಯಾ ಕಾಳ್ಜಾಂತ್ ರಿಗ್ಲೆಂ. ಆಪ್ಣಾಕ್ ಕುಮ್ಗಾರ್ ದೀನಾ ಮ್ಹಳೆಂ ಉತರ್ ಆಯ್ಕೊನ್ ತೆಂ ಭಿಯೆಲ್ಲೆಂ.

ತ್ಯಾ ಮದೆಂ ಡ್ರಾಯ್ವರ್ ಮರಣ್ ಪಾವ್ಲೊ. ತಾಚೆಂ ಮರಣ್ ಲೊಕಾಕ್ ಎಕೆ ರಿತಿನ್ ತಮಾಶ್ಯಾಂಚೆಂ ಜಾತಾನಾ ಹ್ಯಾ ಗಾಂವಾಂತ್ ಆಪ್ಲೆಂ ಆನಿ ರಾವೊಂಕ್ ನ್ಹಜೊ ಮ್ಹಣ್ ಟಿಚಿರಿಕ್ ದಿಸ್ಲೆಂ. ಎಕುರೆ ಸ್ತ್ರಿಯೆಕ್ ತ್ಯಾ ವೆಳಾರ್ ಚಲಯಿಲ್ಲಿ ರೀತ್! ಡ್ರಾಯ್ವರ್ ನಿಮಾಣ್ಯಾ ಸುಕ್ರಾರಾ ಆಕ್ಸಿಡೆಂಟಾಂತ್ ಮರಣ್ ಪಾವ್ಲೊ. ಖಬರ್ ದಿಲ್ಯಾರ್‌ಯಿ ಸರ್ವಾಂ ಪಾಸ್ಕಾಂ ಫೆಸ್ತಾಚೆ ಗೊವ್ಣೆಂತ್ ವೆಸ್ತಾ ಜಾಲ್ಲಿಂ. ಕೊಣಾಚ್ಯಾಗೀ ಆದಾರಾನ್ ಆಸ್ತೆಂತ್ ಕೂಡ್ ದವರ್ಲಿ. ಕೊಣೆಗೀ ನಾಂತ್. ಕೊಣೆಗೀ ಪರ್ಕಾರ್‌ನಿ ಬಿರ್ಮತ್ ಪಾವೊನ್ ದಿಲ್ಲೆಂ ಖಾಣ್ ಭುಕೆಚ್ಯಾ ಕರ್ಮಾಕ್ ಆವಯ್, ಧುವೆನ್ ಖೆಲ್ಲೆಂ. ಸನ್ವಾರ್, ಆಯ್ತಾರ್, ಸೊಮಾರ್... ನಾ... ಮರ್ಣಾ ರಿತಿಕ್ ಕೊಣಿ ತಯಾರ್ ನಾ. ಮಂಗ್ಯಾರಾ ದೀಸ್ ದುಸ್ರೆ ಫಿರ್ಗಜಿಕ್ ವರ್ಣ್ ಕೂಡ್ ಮಾತ್ಯೆಕ್ ಪಾಂವ್ಕ್ ಚಿಂತಾನಾ ಗಾಂವ್ಲೊ ಗುರ್ಕಾರ್, ಉಪಾಧ್ಯಕ್ ಉದೆಲೆ ಆನಿ ಸಾಂಜೆರ್ ಮೊರ್ನಾಚಿ ತಯಾರಾಯ್ ಕೆಲಿ. ಪುಣ್ ಪಾದ್ರ್ಯಾಚ್ ಘರಾ ಯೇಂವ್ಕ್ ನಾ.

ಡ್ರಾಯ್ವರ್ ಇಗರ್ಜೆಮಾತೆ ವಿರೋದ್ ಗೆಲ್ಲೊ. ತೊ ಇಗರ್ಜೆಚೆ ಕಾಯ್ದೆ ಪಾಳಿನಾತ್‌ಲ್ಲೊ. ವಿಗಾರಾಂಕ್ ಮುಕಾರ್ ರಾವ್ತಾಲೊ. ತೆಂ ಕುಟುಂಬ್ ನಿತಿ ಬಾಯ್ಲೆಂ ಜೀವನ್ ಜಿಯೆತಾ ದೆಕುನ್ ಅಶೆಂ ಕೆಲೆಂ. ದುಸ್ರ್ಯಾಂಕಾಯಿ ಏಕ್ ದೇಕ್ ಜಾಂವ್ಕ್.

ಮೆಲ್ಲೆ ಕುಡಿಕ್ ಮಾತಿ ಮೆಳ್ಳಿ. ಮಿಸಾಂ ದೀಂವ್ಕ್ ಅಡ್ಕಳ್ ಆಯ್ಲಿ. ಟಿಚಿರಿಕ್ ಸೊಸುನ್ ಪುರೊ ಜಾಲೆಂ. ಭಾಂಗಾರಾ ಸಾರ್ಕೆಂ ಭುರ್ಗೆಂ ಮೊನೆಂ ಜಾಲ್ಲೆಂ ಆನಿ ಹ್ಯಾ ಗಾಂವ್ಲೆಂ ಉದಕ್ ಪುರೊ ಮ್ಹಣೊನ್ ಅಧಿಕಾರಿಂಲಾಗಿಂ ಅಡ್ಲೊಸ್ ಮಾಗೊನ್ ಒಳೊಕ್ ಪಾಳೊಕ್ ನಾತ್‌ಲ್ಲ್ಯಾ ಗಾಂವಾಕ್ ಗೆಲಿಂ.

ಸಂಗೀತಾನ್ ಆಪ್ಣ್ಯಾ ಸರ್ವ್ ಆಶೆಂಕ್ ಚುನ್ಯಾ ಉದಕ್ ಸೊಡ್ಲೆಂ, ಶಿಕ್ಪಾಂತ್ ಧ್ಯಾನ್ ಮನ್ ದಿಲೆಂ. ಪುಣ್ ದೆವಾನ್ ದಿಲ್ಲಿಂ ಹೆರ್ ದೆಣಿಂ ಅಕ್ಕಲ್ ನಾತ್‌ಲ್ಲ್ಯಾ ಲೊಕಾಚ್ಯಾ ಚಿಂತ್ಪಾಕ್ ಮೆಳೊನ್ ಭಸ್ಮ್ ಜಾಲಿಂ. ಕೊಣೆಂ ಸಾಂಗ್ಲಾರ್‌ಯಿ ತೆಂ ಆಯ್ಕೊಂಕ್ ನಾ. ಎಕಾ ಬರ್ಯಾ ಕಲಾವಿದಾಚಿ ಮುನ್ ನಾ ದಿಸ್ತಾ ಹಾತೆರಾನ್ ಕೆಲಿ.

ಸಂಗೀತಾ... ಆತಾಂ ಡೊಕ್ಟರ್ ಸಂಗೀತಾ. ಟೀಚರ್ ಆತಾಂ ನಿವೃತ್ತ್. ಸಂಗೀತಾಚೆಂ ಲಗ್ನ್ ಎಕಾ ದಾಕ್ತರಾಲಾಗಿಂ ಜಾತಾನಾ ಆತಾಂ ಆಸ್ಚ್ಯಾ ಗಾಂವಾಂತ್ ತಾಂಚಿ ಮರ್ಯಾಡ್ ಚಡ್ಲಿ. ಆತಾಂ ಆಮ್ಚೆ ಮದ್ಲೆಂ ಅಶೀರ್ ಚಿಂತಪ್ ಬದ್ಲಾಲಾಂ. ಆಮಿಂಯಿ ಆಜ್

‘ಯೇಸು ಕ್ರಿಸ್ತ ಮಹಾತ್ಮೆ’, ‘ಸಂತ ಆಂತೋನಿ’ ಅಸಲೆ ಯಕ್ಷಗಾನ ಇಗರ್ಜೆ ವಟಾರಾಂತ್ ಕರ್ತಾವ್. ಆಮ್ಚ್ಯಾ ವ್ಹಡಾ ಕಾರ್ಯಾಂನಿ ಭರತನಾಟ್ಯಾಂತ್ ದೆವಾಕ್ ವರ್ಣಿತಾವ್. ಆಜ್ ಆಮಿ ಹಿ ‘ಎಕ್ ಕಲಾ’ ಮ್ಹಣ್ ಮಾನುನ್ ಘೆತ್ಲಾಂ. ಪುಣ್ ತೀಸ್ ಪತ್ತೀಸ್ ವರ್ಸಾಂ ಆದಿಂ ಹೆಂ ಚಿಂತಪ್ ಆಸ್ಲೆಂ ಜಾಲ್ಯಾರ್...?’

ಹೊ.... ಹಾಂವ್ ಕಿತೆಂಗೀ ಮ್ಹಜೆಂಚ್ ಸಾಂಗ್ಚೆ ಗೆಲಿಂ. ಹಾಂವ್ ಕೊಣ್? ಆನಿ ತಿ ಟಿಚೆರ್ ಕೊಣ್? ಹೆಂ ಸಾಂಗೊಂಕ್ ನಾ. ಮ್ಹಜಿ ತುಮ್ಕಾಂ ಒಳೊಕ್ - ಎಕಾ ಅಂತರಾಶ್ಟೀಯ್ ಮಟ್ವಾರ್ ಭರತನಾಟ್ಯಾಂತ್ ನಾಂವ್ ಆಪ್ಣಾಯಿಲ್ಲಿ ಮಧುಮಿತಾ.

ಹೆಂ ಮಧು ಕೊಣ್? ಆನಿ ತಿ ಟಿಚೆರ್ ಕೊಣ್? ಹೆಂ ಮಧು ಸ್ತೆಲ್ಲಾ ಟಿಚೆರಿಚೆಂ ನಾತ್. ಹ್ಯಾಚ್ ಗಾಂವ್ಚ್ಯಾ ತುಮ್ಚೆ ಸ್ತೆಲ್ಲಾ ಟಿಚೆರಿಚೆಂ ಮೊಗಾಚೆಂ ನಾತ್. ಮ್ಹಜಿ ಮಾಂಯ್ ಹಾಂಗಾಸರ್ ಆಸ್ಚೆಂ ಉಣೆಪಣ್ ಕಾಡ್ಚ್ಯಾ ಭುರ್ಗ್ಯಾಂ ಥಂಯ್ ಆಸ್ಚಿ ಸಕತ್ ಆನಿ ಪ್ರತಿಬಾ ಸೊಧುನ್ ತಾಂಕಾಂ ಬರೆಂ ನಾಗರಿಕ್ ಕರುಂಕ್ ಆಶೆಲಿ. ಪುಣ್... ತಿಕಾ.. ಕೊಣೆಂಯ್ ಅರ್ಥ್ ಕರುಂಕ್ ನಾ. ತಿಕಾ ಮೆಳ್ಳೊ ಶಿರಾಪ್ ಆನಿ ನಿದಾ. ಪುಣ್ ಮ್ಹಜಿ ಮಾಂಯ್ ಪಾಡ್ ಜಾಂವ್ಕ್ ನಾ. ತಿ ಮೊರೊನ್ಯೆ ಚಿವಂತ್ ಉರ್ಲ್ಯಾ ತಿಚೆ ದೊಳೆ ತಿಣೆಂ ದಾನ್ ಕರ್ನ್ ಆತಾಂ ವರ್ಸಾಂ ಆದಿಂ ತಿಣೆಂ ಅದುರೆಂ ಸೊಡ್ಲೆಂ ಕಾಮ್ ಆತಾಂ ಮುಕಾರ್ ವೆತಾನಾ ಖಂಡಿತ್ ತಿ ಸಂತೊಸ್ ಪಾವ್ತಾ. ಮ್ಹಜಿ ಮಾಂಯ್ ಅಮರ್. ಮ್ಹಾಕಾ ಗರ್ವ್ ಭೊಗ್ತಾ... ಹಾಂವ್ ‘ಸ್ತೆಲ್ಲಾ ಟಿಚೆರಿಚೆ ನಾತ್’ ಮ್ಹಣ್ ಸಾಂಗೊಂಕ್!

‘ಹಾಂ’ ಕಿತೆಂ ಸಾಂಗ್ಲೆಂಯ್ ಮದು. ಅಶೆಂ ಮ್ಹಜೆ ಕುಶಿನ್ ಬಸ್ಲಲ್ಯಾ ಕಾರ್ಯಾಚ್ಯಾ ಅಧ್ಯಕ್ಷಾನ್ ವಿಚಾರ್ತಾನಾ ಜಾಗಿಂ ಜಾಲಿಂ. ಎದೊಳ್ ಹಾಂವ್ ಜಾಗಿಂ ಆಸೊನ್ಚ್ ಸಪ್ಲೆತಾಲಿಂಗಿ? ‘ಮ್ಹಾಕಾ ಆಜ್ ಸನ್ಮಾನ್’ ಮ್ಹಳೊ ಉಡಾಸ್ ಯೊತಾನಾ ಎದೊಳ್ ಪಳಯಿಲ್ಲ್ಯಾ ಸಪ್ಲಾನ್ ಮ್ಹಾಕಾ ಭಮಿದೆಥಾವ್ನ್ ಸಂಸಾರಿ ಹಾಡ್ಲೆಂ.

‘ಸನ್ಮಾನಿತಾ ಥಾವ್ನ್ ದೋನ್ ಉತ್ರಾಂ’ ಮ್ಹಣ್ತಾನಾ ಉಬಿಂ ಜಾಲಿಂ. ‘ಮೊಗಾಚ್ಯಾಂನೊ.. ಮ್ಹಾಕಾ ಸಾಂಗೊಂಕ್ ಕಾಂಯ್ ಉರೊಂಕ್ ನಾ. ಹಾಂವ್ ತುಮ್ಚೆ ಸ್ತೆಲ್ಲಾ ಟಿಚೆರಿಚೆ ನಾತ್ ಮಧು’ ಹಿಂ ಉತ್ರಾಂ ಆಯ್ಕಾತಾನಾ ಥೊಡ್ಯಾಂಕ್ ತರೀ ಆದ್ಲೊ ಉಡಾಸ್ ಆಯ್ಲಾರ್ ಮಾಂಯ್ಚ್ಯಾ ಅತ್ಮಾಕ್ ಸಂತೊಸ್ ಜಾಯ್ತ್!!!

000

ಗುರು ದೇವೋಭವ

ಕಾಮಾಥಾವ್ನ್ ಆಯಿಲ್ಲಾನ್ ಟಿ.ವಿ. ದವರಾನಾ, ಅರೆ... ಆಮ್ಚ್ಯಾ ಗಾಂವ್ಚಿ ಖಬರ್. ಘಡ್ಡೆಡ್, ಗಲಾಟೊ, ಗೊಂದೊಳ್ ಪಳೆತಾ ಪಳೆತಾನಾ... ನಾ ಖಂಡಿತ್ ಅಶೆಂ ಜಾಂವ್ಕ್ ಸಾದ್ಯಾಚ್ ನಾ. ಕಿತೆಂ ತರೀ ಶಿರಿಗುಂಡಿ ಆಸಾ ಕೆಲ್ಯಾ. ವಿದ್ಯಾರ್ಥಿಂಚೆ ಪ್ರಗತೆಖಾತಿರ್ ಸದಾಂಚ್ ಕಮರ್ ಬಾಂದ್ಲೊ ಹರಿ ಸರ್ ಅಶೆಂ ಕರ್ತಾ ಮ್ಹಳ್ಳಾರ್ ತಾಕಾ ಒಳ್ಳಾಲ್ಲ್ಯಾ ಕೊಣೀ ಪಾತ್ಯೆಂವ್ಕ್ ಸಾದ್ಯಾ ನಾ. ಅಸಲೆಂ ಚಿಂತ್ಪ್ ಸಪ್ಲಾಂತ್ ಲೆಗುನ್ ಚಿಂತ್ಲೊ ಮನಿಸ್ ಹರಿ ಸರ್ ನ್ಹಯ್.

ಎಕೀನ್, ಲೊಕಾಮೊಗಾಳ್ ಭುರ್ಗ್ಯಾಂಚೊ ಮೊಗಾಚೊ ಸರ್ ಹಾಣೆ ಅಸಲೆಂ ಸ್ಕಾಂದಲ್ ಆದಾರ್ಲಾಂ ಮ್ಹಳ್ಳಾರ್ ಕೊಣ್ ಪಾತ್ಯೆತ್? ಗಲಾಟೊ ಉಟೊನ್ ಫಾಯ್ಲೊ ಜೊಡ್ಲೊ ಏಕ್ ವರ್ಗ್ ಆಸಾ ತೊ ಹೊ ಸಂದರ್ಭ್ ಕೆದಿಂಚ್ ಹೊಗ್ಡಾಯ್ಲಾ. ತೆಂಯಿ ಮ್ಹಾಕಾ ಕಳೆತ್ ಆಸಾ, ಹರಿ ಸರ್ ಲೊಕಾ ಸಂಗಿಂ ಭರ್ಸುಂಚಿ ರೀತ್, ತಾಣೆ ವಿದ್ಯಾರ್ಥಿಂ ಥಂಯ್ ದಾಕಂವ್ಚಿ ಆಸಕ್ ಆನಿ ಮೋಗ್, ಸಬಾರಾಂಕಯಿ ಪೊಟಾಂತ್ ಮಿಸಾಂಗೆಚೊ ಫಾಟ್ ಉಟಯ್ತಾಲೊ. ಲೊಕಾಂಚೊ ಪಾಟಿಂಚೊ ತಾಕಾ ಆಸ್ಲೊ. ದೆಕುನ್ ಹರಿ ಸರಾನ್ ಹಾತಿಂ ಘೆತ್ಲಿಂ ಕಾಮಾಂ ಬರ್ಯಾನ್ ಪೊಂತಾಕ್ ಪಾವಯ್ಲಿಂ. ಮೊಸೊರ್ ತಾಂಕಾಂಚ್ ಜಳಯ್ತಾಲೊ.

ಹರಿ ಸರ್ ಜಾತಿನ್ ಬ್ರಾಹ್ಮಣ್ ತರೀ ತಾಕಾ ಜಾತಿ ಪ್ರಾಸ್ ನೀತ್ ವ್ಹಡ್ ಆಸ್ಲಿ. ತೊ ಸಕ್ಕಡ್ ಭುರ್ಗ್ಯಾಂಕ್ ಮೊಗಾಚೊ ಮಾತ್ ನ್ಹಯ್ ತೊ ಯೇವ್ನ್ 15 ವರ್ಸಾಂ ಜಾಲ್ಲಿಂ ತರೀ ತಾಕಾ ವರ್ಗ್ ಕರುಂಕ್ ಲೋಕ್ ಆಯ್ಕಾನಾತ್ಲೊ. 2-3 ಪಾಪ್ಲಿಂ ತಾಕಾ ವರ್ಗ್ ಕರ್ನ್ ಸರ್ಕಾರಾ ಥಾವ್ನ್ ಆದೇಶ್ ಆಯಿಲ್ಲೊ ತರೀ ಲೊಕಾಂಚೆ ವಿನಂತೆಕ್ ಸರ್ಕಾರಾನ್ ಮಾನ್ಯತಾ ದೀಜಯ್ ಜಾಲಿ.

ತಾಕಾ ಕಾರಣ್ ಆಸ್ಲೆಂ. ತಾಣೆ ಕೆಲ್ಲಿಂ ಕಾಮಾಂ ಮಹತ್ವಾಚಿಂ. ಕೊನ್ಯಾಕ್ ಪಡ್ಲಲ್ಯಾ ಹ್ಯಾ ಲ್ಹಾನ್ಶ್ಯಾ ಗಾಂವಾಕ್ ಮನ್ಯಾಂತ್ ಹಾಡ್ಲಿ ಕೀರ್ತ್ ತಾಕಾ ಫಾವೊ ಜಾಯ್. ಕೊಣಾಯ್ಕಿ ನಾಕಾ ಜಾಲ್ಲಿಂ ಸರ್ಕಾರಿ ಇನ್ಸ್ಟಿಟ್ಯೂಟ್ ಸಗ್ಳ್ಯಾ ರಾಜ್ಯಾಂತ್ ಏಕ್ ಆದರ್ಶ್ ಹಾಯ್ಸ್ಕೂಲ್ ಜಾವ್ನ್ ಹೊಗ್ಗಿಕೆಕ್ ಪಾತ್ರ್ ಜಾಲ್ಲೆಂ.

ದೋನ್ ವರ್ಸಾಂದಿಂ ಬೊವ್ ಲ್ಹಾನ್ ಪ್ರಾಯೆರ್ ರಾಷ್ಟ್ರ ಮಟ್ಟಾರ್ ಉತ್ತಮ್ ಶಿಕ್ಷಕ್ ಪ್ರಶಸ್ತಿಯಿ ಲಾಬ್ಲಿ. ತ್ಯಾ ದಿಸಾ ಸಗ್ಳೊ ಗಾಂವ್ಚೊ ಲೋಕ್ ತಾಂಕಾಂಚ್ ಪ್ರಶಸ್ತಿ ಮೆಳ್ತಾಪರಿಂ ಸಂತೊಸಾನ್ ನಾಚ್ಲೊ. ಹೊ ಸಂತೊಸ್ ದೊಡ್ಲೊ ಕರುಂಕ್ ರಾಜ್ಯಾಚ್ಯಾ ಶಿಕ್ಷಣ್ ಮಂತ್ರಿಕ್ ಆಪವ್ನ್ ಸನ್ಮಾನ್ ಕಾರ್ಯೆಂ ಬೊವ್ ಸೊಬಿತ್ ಥರಾನ್ ಮಾಂಡುನ್ ಹಾಡ್ಲೆಂ. ಗಾಂವ್ಚೊ ಗಾಂವ್ ಏಕ್ ಜಾವ್ನ್ ಕೆಲ್ಲೊ ಸಂಬ್ರಮ್, ಜೆವ್ಣಾಚಿ ತಯಾರಾಯ್ ಕೊಣೆಂಯ್ ವಿಸ್ತೊಂಕ್ ಸಾದ್ಯಾ ನಾ.

ಹರಿ ಸರ್ ಹ್ಯಾ ಗಾಂವಾಕ್ ಯೆತಾನಾ 23-24 ವರ್ಸಾಂಚೊ ತರ್ನಾಟೊ. ಇಸ್ಕೊಲ್ ಆಸ್‌ಲ್ಲೆಂ ತರೀ ಕ್ಲಾಸಿಂತ್ ಬಾಂಕ್ ಆಸ್ಸಾರ್ ಡೆಸ್ಕ್ ನಾ, ಡೆಸ್ಕ್ ಆಸ್ಸಾರ್ ಬಾಂಕ್ ನಾಂತ್. ದೊನೀ ಆಸ್ಸಾರ್ ಭುರ್ಗಿಂನಾಂತ್. ದುಬ್ಳಿಕಾಯ್ ಸಾಂಗಾತಾಚ್ ಶಿಕ್ವಾಚೆಂ ಮಹತ್ವ್ ನೆಣಾ ಆಸ್‌ಲ್ಲೆಂ ಮಾಲ್ಗಡಿಂ. ದೆಕುನ್ ಭುರ್ಗಿಂ 'ಹೋರಿ ಹೊಂದ' ಪರಿಂ ಆಸ್‌ಲ್ಲೆಂ.

ಇಸ್ಕೊಲಾಂತ್ ಶಿಕ್ಷಕ್ ಆಸ್‌ಲ್ಲೆ. ಪುಣ್ ತಾಂಕಾಂ ಭುರ್ಗ್ಯಾಂಚೆಂ ಪಡೊನ್ ವಚೊಂಕ್ ನಾ. ತಾಂಕಾಂ ಸಾಂಬಾಳ್ ಆಯ್ಸಾರ್ ಪುರೊ. ತಾಂಚೆಂ ಭುರ್ಗಿಂ ಇಂಗ್ಲಿಶ್ ಮೀಡಿಯಮ್ ಇಸ್ಕೊಲಾಂನಿ ಶಿಕ್ತಾಲಿಂ. ದೆಕುನ್ ಕನ್ನಡ... ಫಕತ್ ದುಡು ದಿಂವ್ಚೆಂ ಝಡ್ ಜಾಲ್ಲೆಂ. ಹ್ಯಾ ಭುರ್ಗ್ಯಾಂಥಾವ್ನ್ ಬುಟ್ಟೊ ಚಾಕ್ರಿ ಕರುನ್ ಶಿಕ್ವಾಚೆ ಭುರ್ಗ್ಯಾಂಕ್‌ಯಿ ಶಿಕನಾತ್‌ಲ್ಲ್ಯಾ ಪರಿಂ ಕರ್ತಾಲೆ.

'ಚ್ಚೊ ಹಾಡ್' 'ದೊದ್ ಹಾಡ್' 'ಹಿ ರಾಂಧ್ಲಯ್ ಘರಾ ವಚೊನ್ ಅಮ್ಯಾಕ್ ದಿ' 'ಪೇಂಟೆಕ್ ವಚೊನ್ ಪೂಡ್ ಹಾಡ್'... ಅಶೆಂ ಬುಟ್ಟಿ ಕರಯ್ತಾಲೆ. ಆಸ್‌ಲ್ಲೆ 7 ಜಣ್ ಪಂಗಡ್ ಬಾಂದುನ್ ಸಂಸಾರಿ ಗಜಾಲಿ ಕರ್ತಾಲೆ. ಅಶೆಂ ಉಲವ್ನ್ ವೆಳಾಕ್ ಫಾತೊರ್ ಮಾರ್ತಾಲಿಂ. ಎಕ್ಲೆಂ ದೊಗಾಂ ಬರಿಂ ಆಸ್‌ಲ್ಲೆಂ ತರೀ 'ಗುಂಪಿನಲ್ಲಿ ಗೋವಿಂದಾ' ಜಾಲ್ಲೆಂ.

ಮುಕೆಲ್ ಮೆಸ್ತ್ರಿ... ಸುಬ್ಬಣ್ಣ. ಸಗ್ಳೊ ದೀಸ್ ಪಾನ್ ಖಾವ್ನ್ ಘಡಿಯೆಕ್ ಏಕ್ ಪಾವ್ಪಿಂ ಪೀಕ್ ಭಾಯ್ರ್ ಉಡವ್ನ್ ದೆಂವ್‌ಲ್ಲೆಂ ಹಾತಾನ್ ಪುಸುನ್, ತೆಂ ಮೆಜಾಕ್ ಲಾವ್ನ್ ಪರತ್... ಪುಡಿಚಿ ಭಲ್ ಕಾಡ್ನ್ ಚಿಮ್ಪಿಭರ್ ಪೂಡ್ ನಾಕಾಚ್ಯಾ ಭುಯಾಂವಾಂಕ್ ಭರ್ನ್ ಇಸ್ಕೊಲಾಚೆಂ ಪಾಕೆಂ ಉಬ್ಜಾಪರಿಂ ಶಿಂಕೊ ಕಾಡ್ತಾನಾ ಭುರ್ಗಿಂ ಸಾಂಗ್ತಾಲಿಂ 'ಗಂಟೆ 12 ಆಯ್ತು'.

ಮುಕೆಲ್ ಮೆಸ್ತ್ರಿಚ್ಯಾ ಎಕೆಕೆ ದಿಶೆಕ್ ಭುರ್ಗಿಂ ವೆಳಾಚಿ ಪಟ್ಟಿ ಕರ್ತಾಲಿಂ. ಹ್ಯಾ ಗಾಂವಾಕ್ ಯೇವ್ನ್ 10 ವರ್ಸಾಂ ಜಾತಾನಾ ಇಸ್ಕೊಲಾಚೊ ಉಸ್ವಾಸ್ ಮಾತ್ ಉರ್‌ಲ್ಲೊ. ತಾಚಿ ಜಾತ್ ಲೊಕಾಚೆಂ ತೊಡ್ ಬಾಂದ್ತಾಲಿ. ಸರ್ಕಾರ್ ತೆ ಜಾತಿಕ್ ಲೆಕ್ತಾನಾ ಮುಕ್ಲೆಂ ಜನಾಂಗ್ ನಾಸ್ ಜಾಂವ್ಚೆಂ ಪಳೆವ್ನ್ ಬರ್ಯಾ ಮನಾಂಚ್ಯಾ ಮಾಲ್ಗಡ್ಯಾಂನಿ ಕೆಲ್ಲೆಂ ಕಾಮ್ ಸುಬ್ಬ ಮೆಸ್ತ್ರಿಕ್ ಪೊಟ್ಟಿ ಬಾಂದುಂಕ್ ಕಾರಣ್ ಜಾಲೆಂ. ಸುಬ್ಬ ಮೆಸ್ತ್ರಿನ್ ಜಾಂಯ್ಚೆಂ ಪ್ರೇತನ್ ಕೆಲ್ಯಾರ್‌ಯಿ ಲೊಕಾಂಚೆ ವಿನಂತೆಕ್ ಸರ್ಕಾರಾನ್ ಮಾನ್ಯತಾ ದೀಜಯ್ ಜಾಲಿ.

ಸುಬ್ಬ ಮೆಸ್ತ್ರಿಚೊ ಜಾತಿಚೊ ನ್ಯಾಯ್ ಪುಸ್ಕಾ ಜಾವ್ನ್ ಹರಿ ಮೆಸ್ತ್ರಿಕ್ ಹ್ಯಾ ಜಾಗ್ಯಾಕ್ ನೇಮಕ್ ಕೆಲೊ. ತರ್ನಾಟೊ ವ್ಹಯ್ ಭಾಗೆಟೆ ಕಾಲೆತಿಚೊ ಹರಿ ಸರ್ ಕಿತೆಂ ಕರಿತ್ ಮ್ಹಳ್ಳೊ ದುಬಾವ್ ಆಸ್‌ಲ್ಲೊ ತರೀ 'ಬಚ್ಚೆರೆ ಸುಬ್ಬ ಸರ್' ಏಕ್‌ಪಾವ್ಪಿಂ ವಚೊಂದಿ ಮ್ಹಳ್ಳೆ ಉರ್ಬೆನ್ ಸಗ್ಳ್ಯಾಂನಿ ಹರಿ ಸರಾಕ್ ಸ್ವಾಗತ್ ಕೆಲೊ.

ಸುಬ್ಬ ಸರ್ ದೆಂವೊನ್ ವೆತಾನಾ, “ಪಡ್ವಶ್ಯಾಂನೊ, ಮ್ಹಾಕಾ ತುಮಿ ವರ್ಗಾವಣ್ ಕೆಲೆಂ ನ್ಹಯ್‌ಗೀ? ಹೊ ಪುಲ್ವಟ್ ಕೊದ್ದೆಲ್ ತುಮ್ಕಾಂ ಶಿಕಯ್ತಾಗೀ ನಾ ಪಳೆಯಾ” ಅತೆಂ ದಾವ್ಯಾ ಹಾತಾನ್ ಕಾಚಾಚೆಂ ಪೋಂತ್ ಉಕ್ಲೆನ್ ದೆಂವೊನ್ ವೆತಾನಾ ಕೊಣೆಂಯ್ ಗಣ್ಣೆಂಚ್ ಕರುಂಕ್ ನಾ.

ಸನಿ ದೆಂವೊನ್ ಗೆಲಿ. 3 ವರ್ಸಾಂನಿ ಇಸ್ಕೊಲಾಚಿ ಚರಿತ್ರಾ ಬದ್ಲಾಲಿ. ಹರಿ ಸರ್ ಯೆತಾನಾ ಹಾಂವ್ ಆಪ್ಲೆಂತ್ ಆಸ್‌ಲ್ಲೊಂ. ಆಮ್ಚೊ ಏಕ್ ಲ್ಹಾನ್‌ಸೊ ಮಾಂಕ್ಡಾ ಗ್ಯಾಂಗ್ ಆಸ್‌ಲ್ಲೊ. ಎಕಾ ಮಯ್ಜ್ಯಾ ಭಿತರ್ ಒಕತ್ ವಾಟುನ್ ಆಮ್ಚಿ ಶಿಮ್ಪಿ ಕಾತ್ರಿಲ್ಲಿ. ‘ಮರಿ ಪುಂಡಾಟಿಕೆ’ ಕರ್ಚ್ಯಾ ಆಮ್ಚೆಂ ನಾಕ್ ತೊಪುನ್ ದೊರಿ ಘಾಲ್ಲಿ.

ಆಮಿ ಕರ್ಚೊ ಹುತಾವಳ್ಳೊ ಸಾದಾರ್ಣಾಚ್ಯೊ ನ್ಹಯ್. ಶಿವರಾತ್ರಿ ದಿಸಾ ಹಿಶ್ಲಾಂತ್ಲೆ ಬೊಂಡೆ ಸಾದಾರ್ಣ್ ಸಫಾಯ್ ಜಾತಾಲೆ. ದುಲಿನ್ ಬಾಯೆಚೊ ವ್ಹಾಳ್ಳೆಭಾಜಿಯೆಚೊ ಮಾಟೊವ್ ಮಾಯಾಗ್ ಜಾತಾಲೊ. ಉವಿಸಾಬಾಚಿ ಲ್ಹಾನ್ ಪಾತಿ (ದೋಣ್) ಸಕಾಳಿಂ ಉಟಾನಾ ಲಚ್ಚ ಪೂಜಾರಿಚಿ ಲಾಟಿಕ್ ಚಡ್ತಾಲಿ. ಲಾಟಿಚೊ ಯೆಂಟೊ ಆನಿ ಕೊಂಕ್ಲೆಂ ಬೀಜಲುಚ್ಯಾ ಮಟ್ವಾರ್ ವಿಶೆವ್ ಘೆತಾಲೆಂ. ಆಮ್ಚೊ ಉಪ್ರಾಳಿ ಗಾಂವ್ಚ್ಯಾಂಕ್ ಸೊಸುಂಕ್ ಜಾಯ್ತಾತ್‌ಲ್ಲೊ. ಪುಣ್... ಚೋರ್ ಸಾಂಪ್ಡಾನಾಸ್ತಾನಾ ಕಿತೆಂಯ್ ಕರುಂಕ್ ಜಾಯ್ತಾತ್‌ಲ್ಲೆಂ. ಆಮ್ಚೊ ಬಾಪುನ್ ಸಾಂಗ್‌ಲ್ಲಾ ಪರ್ಮಾಣೆ ಹರಿ ಸರಾನ್ ಪಯ್ಲೆಂಚ್ ಜಿವ್ಡಾಳಿಚಿ ರೊಳ್ಳೆಕ್ ಹಾತ್ ಘಾಲ್ನ್ ಗೊಮ್ಚೆಕ್ ಧರ್‌ಲ್ಲೆಂ.

ಆತಾಂ ಆಮ್ಚ್ಯಾ ಸಂಗಿಂ ಇಸ್ಕೊಲಾಚೆ ಸ್ವರೂಪ್ ಬದ್ಲಾಲೆಂ. ಕ್ರಿಯಾಳ್ ಜಾಲೆಂ. ಸುಡ್ನಡಿತ್ ವಾಡಾವಳ್ ಆಯ್ಲಿ. ಮುಕೆಲ್ ಮೆಸ್ತಿಚ್ಯಾ ಪಾವ್ಲಾಂನಿ ಚಲೊನ್ ಆಸ್‌ಲ್ಲಾ, ಜೆಮ್ ಕಾಡ್ಚ್ಯಾ ಶಿಕ್ಷಕಾಂಕಿ ಆತಾಂ ಲಿಸಾಂವ್ ಕರ್ಚೆಂ ಅನಿವಾರ್ಯ್ ಜಾಲೆಂ.

ವರ್ಸಾನ್ ವರ್ಸ್ ಪ್ರಗತಿ ದಿಸೊನ್ ಆಯ್ಲಿ. ಇಸ್ಕೊಲಾಚೆಂ ನಾಂವ್, ತಾಲುಕಾಂತ್, ಜಿಲ್ಲಾಂತ್ ತಶೆಂಚ್ ರಾಜ್ಯಾಂತ್ ‘ಮಾದರಿ ಶಾಲೆ’ ಮ್ಹಳ್ಳೆ ಹೊಗ್ಳಿಕೆಕ್ ಪಾತ್ರ್ ಜಾಲೆಂ. ಸಬಾರಾಂಕೀ ಆಂಗಾಕ್ ಜಿರ್ಗಿ ಮಿಸಾಂಗ್ ಪುಸ್‌ಲ್ಲಾಪರಿಂ ಹುಲೊಪ್ ಉಟೊ. ಹರಿ ಸರಾ ವಿಶಿಂ ಮೊಸ್ತಾನ್ ಜಳ್ತಾನಾ ಉರ್‌ಲ್ಲಾಂನಿ ಸಾಂಗಾತ್ ದೀವ್ನ್ ಹರಿ ಸರ್ ಸಂಗಿಂ ತಾಂಣಿಯ್ ಮರ್ಯಾದ್ ಆಪ್ಣಾಯ್ಲಿ. ಭುರ್ಗ್ಯಾಂಚೊ ಸಂಕೊ ವರ್ಸಾನ್ ವರ್ಸ್ ವಾಡೊ. ನವೆಂ ಬಾಂದಪ್ ಉಬೆಂ ಜಾಲೆಂ. ನವಿಂ ನವಿಂ ಯೋಜನಾಂ ಹಾತಿಂ ಘೆತ್ಲಿಂ. ಆಮಿ ಖುಖಿಖಿ ಕರ್ನ್ ಕೊಲೆಜಿಚೆಂ ಮೇಟ್ ಚಡ್ತಾನಾ ಹರಿ ಸರಾಧಾವ್ನ್ ಜಿವಿತಾಚೊ ನೀಜ್ ಅರ್ಥ್ ಸಮ್ಜೊಂಕ್ ಸಕ್ಲಾಂವ್. ಬರೊ ಪುಡಾರ್ ಬಾಂದುಂಕ್ ಸಾದ್ಯ್ ಜಾಲೆಂ.

ಬರೆಂ ಕರ್ತಾನಾ ಪಾಂಯ್ ವೊಡ್ಲೆ ಆಸಾತ್‌ಚ್. ಬರ್ಯಾ ಮೆಸ್ತಿಚ್ಯಾ ಗರಡಿಥಾವ್ನ್ ಭಾಯ್ರ್ ಆಯಿಲ್ಲಾ ಹಳೆ ವಿದ್ಯಾರ್ಥಿಚೊ ಬರ್ಪೂರ್ ಸಹಕಾರ್ ಆಸ್‌ಲ್ಲಾನ್ ವ್ಹಡ್ ವ್ಹಡ್ ಯೋಜನಾಂ ಪೊಂತಾಕ್ ಪಾವೊಂಕ್ ಸಾದ್ಯ್ ಜಾಲೆಂ ಮ್ಹಣ್ ತೊ ಹರ್‌ಎಕಾ

ಕಾರ್ಯಕ್ರಮಾನಿ ಆಮಿ ಹೊಗ್ಗಿಕ್ ಉಚಾರ್ತಾಲೊ. ತಾಣೆ ಆಮ್ಕಾಂ ಫಕತ್ ಬುಕಾಂತ್ಲೆ ಪಾತ್ ಮಾತ್ ಶಿಕೊಂಕ್ ನಾಂತ್. ಜೀವನ್ ಪಾತ್ ಶಿಕಯಿಲ್ಲೊ ಗುರು ತೊ.

ತಾಚೆಂ ಕಾಜಾರ್ ಆಮ್ಚ್ಯಾ ಗಾಂವಾಂತ್ 10 ವರ್ಸಾಂ ಆದಿಂ ಗದ್ದಳಾಯೆನ್ ಜಾಲೆಂ. ಮೆಸ್ತ್ರಿಕ್ ತಾಚಿಂ ಮ್ಹಳ್ಳೆಂ ಕೊಣೆ ನಾತ್ಲಿಂ. ತೊ ಲ್ಹಾನ್ ಆಸ್ತಾನಾ ತಾಚಿಂ ಆವಯ್ ಬಾಪುಯ್ ದೆವಾದಿನ್ ಜಾಲ್ಲಿಂ. ಹೆರಾಂಚೆ ಕುಮ್ತೆನ್ ತಾಣೆ ತಾಚಿಂ ಜೀವನ್ ಬಾಂದುನ್ ಹಾಡ್ಲೆಂ. ದೆಕುನ್ ತೊ ಎಕಾ ಅನಾತ್ ದುಬ್ಳೆ ಚಲಿಯೆಲಾಗಿಂ ಲಗ್ನ್ ಜಾಲೊ. ನಳಿನಕ್ ಸಾದಿ ಆನಿ ಸರಳ. ಹೆಂ ಪಳೆವ್ನ್ಚ್ ಹರಿ ಸರಾನ್ ತಿಕಾ ಪುಡಾರ್ ದಿಲ್ಲೊ. ದೊಗಾಂ ಭುರ್ಗ್ಯಾಂಚೊ ಬಾಪುಯ್ ಹರಿ ಸರ್ ಹ್ಯಾ ಗಾಂವ್ಚೊ ಸಾಂದೊ ಜಾತಾನಾ... ಖಿಡ್ಲೆ ಉಟ್ಲೆಂ ಕಳೊಂಕ್ ನಾ.

ಬೆಂಗ್ಳಾರ್ಥಾವ್ನ್ ಆಯಿಲ್ಲ್ಯಾ ಹಾಂವೆಂ ಅಬ್ಬು ಆನಿ ಸತೀಶಾಕ್ ಸಾಂಗಾತಾ ಘೆವ್ನ್ ಮೆಸ್ತ್ರಿಚಿ ಭೆಟ್ ಕೆಲಿ. ತ್ಯಾ ದಿಸಾ ಮ್ಹಾಕಾ ಸರ್ ಕಿತೆಂಗೀ ಬೆಜಾರಾಯಿಂತ್ ಆಸಾ ತಶೆಂ ಭೊಗ್ಲೆಂ. ವಿಶೇಸ್ ಘಡ್ಲಾಂ ಮ್ಹಳ್ಳೆಂ ಸ್ಪಶ್ಟ್ ಜಾತಾನಾ... ಹಾಂವ್ ತಾಕಾ ಸವಾಲ್ ಕರುಂಕ್ ಲಾಗ್ಲೊಂ.

“ಮೆಲ್ತ್ಲಿ.. ಕಿತೆಂ ಸಾಂಗೊಂ? ಗೊಂವಾಂ ಸಂಗಿಂ ನಲಿಯೊ ಕಿರ್ಲೊಂಕ್ ಲಾಗ್ಲಾತ್. ಭುಂಯ್ಚೆಂ ಬೆಳೆಂ ನಾಸ್ ಜಾತಾ ಕೊಣ್ಣಾ ಮ್ಹಳ್ಳೆ ಭಿರಾಂತ್!”

ಆಮ್ಕಾಂ ಮಿಸ್ತರ್ ಕಳೊಂಕ್ ನಾ. ಎಕಾಮೆಕಾಚಿಂ ತೊಡಾಂ ಪಳೆಂವ್ಕ್ ಪಡ್ಲಾಂವ್.

“ಮ್ಹಾಕಾ ಹಿ ಪ್ರಶಸ್ತಿ ಮೆಳೊಂಕ್ ನಜೊ ಆಸ್ಲಿ. ಮ್ಹಜ್ಯಾಕೀ ಜಾಣ್ಣೆ ಜಾಣಾರಿ ಸಬಾರ್ ಆಸ್ಲೆಂ. ತಾಂಕಾಂ ಮೆಳಾಜೆ ಆಸ್ಲಿ ತಿ ಕಶಿ ಮ್ಹಾಕಾ ಸೊದುನ್ ಆಯ್ಲಿಗೀ? ಆತಾಂ ಮ್ಹಾಕಾ ವ್ಹಡ್ ಸಮಸ್ಸೊ ಜಾಲಾ. ಹಾಂವೆಂ ಕೊಣಾಂಯ್ಲಾಗಿಂ ಆಡ್ಲೊಸ್ ಮಾಗೊನ್ ಲೊಬಿ ಕರುನ್ ಮ್ಹಾಕಾ ತಿ ಮೆಳೊಂಕ್ ನಾ. ಪುಣ್ ಮ್ಹಾಕಾ ತೆ ಪಾತ್ಯೆನಾಂತ್. ಸಾಂಗಾತಾಚ್ ಮ್ಹಜೆಂ ನಾಂವ್ ಪಾಡ್ ಕರುಂಕ್ ಕುಯುಕ್ಲೊ ಚಲ್ತಾತ್. ಚಡ್ ಕರ್ನ್ ಆಮ್ಚ್ಯಾ ವಿದ್ಯಾರ್ಥಿಂಕ್ ವಾಪ್ರಿತಾತ್. ಕಿತೆಂ ಕರ್ಚೆಂ ಕಳೆನಾ. ಭಾಯ್ತ್ಯಾ ದುಸ್ಮಾನಾಂಕ್ ತರೀ ನಿವ್ರಾಯೆತ್ ಪುಣ್ ಘರಾ ಭಿತರ್ಲ್ಯಾ ಆಗ್ಣ್ಯಾಂಕ್ ಕಶೆಂ ಸೊದ್ಚೆಂ?”

ಮೆಸ್ತ್ರಿಚ್ಯಾ ಹರ್‌ಎಕಾ ಉತ್ರಾಂ ಪಾಟ್ಲಾನ್ ಜಾಂವ್ಚೆಂ ಅನಾಹುತ್ ದಿಸ್ತಾಲೆಂ. ಮೆಸ್ತ್ರಿ ಕೊಣಾಚೆರ್ಯಿ ಬದ್ಲಾಮ್ ಫಾಲ್ಟೊ ಮನಿಸ್ ನ್ಹಯ್. ದೆಕುನ್...

“ಸರ್... ತಶೆಂ ಕಾಂಯ್ ಜಾಂವ್ಚೆಂ ನಾ. ಕಾಂಯ್ ತರೀ ಅನಾಹುತ್ ಘಡ್ಲಾರ್ ತುಜೆ ಸಂಗಿಂ ಹಜಾರೊಂ ತುಜೆ ವಿದ್ಯಾರ್ಥಿ ರುಜ್ತಾಂವ್” ಅಶೆಂ ತಾಕಾ ಧಯ್ ದೀವ್ನ್ ಪಾಟಿಂ ಯೆತಾನಾ ಉರ್ಲ್ಲ್ಯಾ ದೊಗಾಂಕೀ ಏಕ್ ದೊಳೊ ಇಸ್ಕೊಲಾಚೆರ್ ದವರುಂಕ್ ಸಾಂಗೊನ್ ಪಾಟಿಂ ಆಯಿಲ್ಲೊಂ.

ಆತಾಂ ಟಿ.ವಿ. ಮ್ಹಾಕಾ ಫಟಯ್‌ಗೀ? ವಾ ಮ್ಹಜೆ ದೊಳೆ? ದುಬಾವಾನ್ ಮ್ಹಾಕಾಚ್ ಹಾಂವೆಂ ಸವಾಲ್ ಘಾಲ್ನ್ ತೊಂಡ್ ಧುವ್ನ್ ಪರತ್ ಟಿ.ವಿ. ಮುಕಾರ್ ಬಸ್ಲೊಂ. “ಮುಖೋಪಾಧ್ಯಾಯರಿಂದ ವಿದ್ಯಾರ್ಥಿನಿಗೆ ಲೈಂಗಿಕ ಕಿರುಕುಳ” ಪರತ್ ತಟಕ್ ಜಾಲೊಂ. ಫಟ್ ನ್ಹಯ್ ಸತ್. ‘ರಾಷ್ಟ್ರ ಪ್ರಶಸ್ತಿ ವಿಜೇತ ಗುರುವಿನಿಂದ ಕೀಚಕನ ಕಾರ್ಯ’ ಹರಿ ಸರಾಕ್ ಕಯ್ಡ್ ಕೆಲಾಂ. ತೊಂಡ್ ಲಿಪೊಂಕ್ ಪಳೆತಾನಾ ಪೊಲಿಸ್ ತಾಕಾ ನಿಶ್ಚುರಾಯೆನ್ ತೋಂಡ್ ದಾಕಂವ್ಕ್ ಒತ್ತಡ್ ಘಾಲ್ತಾತ್. ತ್ಯಾ ದೊಳ್ಯಾಂನಿ ಅಸಹಾಯಕತಾ ನಿಶೆತಾಲಿ ತರೀ ತಾಂಚ್ಯಾ ಗುಮಾನಾಕ್ ತಿ ಯೇಂವ್ಕ್ ನಾ.

ಉಟಾ ಉಟಿಂ ಗಾಂವಾಂಕ್ ಸಂಪರ್ಕ್ ಕೆಲೊ. “ಮೆಲ್ವಿ ತುಂ ಯೋರೇ ತುಜಿ ಗರ್ಜ್ ಆಸಾ”.

ಉಟೊಂ. ಮುಕಾರ್ ಮೆಳ್‌ಲೆಂ ವಸ್ತುರ್ ಬೆಗಾಂತ್ ಚೆಪುನ್ ಕಾರಾರ್‌ಚ್ ಗಾಂವಾಂಕ್ ಭಾಯ್ರ್ ಸರೊ. ಯೆತಾನಾ... ಗಾಂವ್ ಮಾವ್ನ್ ಜಾಲಾ. ಗಾಂವ್ ಘಾಮೆಲಾ ವಾ ಘಾಯೆಲಾ. ದುಕಿಚೆಂ ರುದಾನ್ ಕರ್ತಾಗೀ ಅಶೆಂ ಭೊಗ್ಲೆಂ.

ಪತ್ರಾಚ್ಯಾ ಮುಕ್ಯಾ ಪಾನಾರ್ ಮೆಸ್ತ್ರಿಚೊ ವ್ಹಡ್ಲೊ ಪೊಟೊ ಘಾಲ್ನ್ ಜಾತಾ ತಿತ್ಲೆಂ ಖೆಂಡ್ಲಾಂ. ಟಿವಿ ಚಾನೆಲಾಂನಿ ಮೆಸ್ತ್ರಿಕ್ ಜಿವ್ಯಾನ್ ಜಿವೆಂ ಪುರ್ಲಾಂ. ತಾಂಚ್ಯಾ ಘರ್ಲಿಂ ಮೆಟಾಂ ಚಡ್ತಾನಾ ಥಂಯ್ ಎಕೆ ರಿತಿಚೆಂ ಮೊನೆಂ ರುದಾನ್ ರಾಜ್ ಕರ್ತಾಲೆಂ. ಮೆಸ್ತ್ರಿಕ್ ಕಯ್ಡ್ ಕೆಲಾಂ. ನಳಿನಕ್ಕ ಭುರ್ಗ್ಯಾಂಕ್ ಪೊಟ್ಲನ್ ಹುಸ್ಕಾರ್ತಾ. ತ್ಯಾ ಘರಾಚೆರ್ ಧಾರಾಳ್ ಆಕ್ರಮಣ್ ಜಾಲಾಂ ಮ್ಹಣ್ಣ್ಯಾಕ್ ಫುಟ್‌ಲೆ ಜನಲಾಂಚೆ ಆರೆ ಆನಿ ಪಾಕ್ಯಾಚೆ ಫುಟೊನ್ ಉಮ್ಮಾಳ್ವೆ ನಳೆ ಸಾಕ್ಸ್ ದಿತಾನಾ... ಹೆ ಸ್ತ್ರಿಯೆನ್ ಆಪ್ಲ್ಯಾ ನೆಂಟ್ರ್ಯಾ ಭುರ್ಗ್ಯಾಂ ಸಂಗಿಂ ಕಾಲ್ಚ್ಯಾ ರಾತಿಂ ಕಿತ್ಲೆಂ ಸೊಸ್ಲಾಂ ಮ್ಹಳ್ಳೆಂ ಸ್ವಶ್ಚೆ ಜಾಲೆಂ.

“ನಳಿನಕ್ಕ ಕಿತೆಂ ಜಾಲೆಂ? ಕಿತೆಂ ಗಜಾಲ್? ತುಂ ಘರಾ ನಾತ್‌ಲಿಗೀ?” ಅಶೆಂ ಸವಾಲಾಂ ತಿಕಾ ಘಾಲ್ತಾನಾ...

“ಮೆಲ್ವಿಯಾಬ್... ಕಿತೆಂ ಸಾಂಗ್ಲೆಂ? ತುಕಾ ತುಜೊ ಸರ್ ಕಸಲ್ಯಾ ಸಂಯ್ಪಾಚೊ ಮ್ಹಳ್ಳೆಂ ಮ್ಹಜ್ಯಾಕೀ ಚಡಿತ್ ಕಳಿತ್ ಆಸಾ. ಸಗ್ಳೊ ಗಾಂವ್ ಜಾಣಾಂ. ಹಾಂವ್ ಸಾಂಜೆಚ್ಯಾ ವೆಳಾರ್... ಭುರ್ಗ್ಯಾಂಕ್ ಭಾಯ್ರ್ ವ್ಹರ್ತಾಂ. ಪುಣ್ ತ್ಯಾ ದಿಸಾ ಧಾಕ್ಟಾಕ್ ತಾಪ್ ಯೆತಾಲೊ ದೆಕುನ್ ವೆಚೆಂ ಬಂದ್ ಕರ್ನ್ ಘರಾಚ್ ಆಸ್‌ಲ್ಲಿಂ. 5.30 ವೊರಾರ್ ತುಮ್ಚೊ ಸರ್ ಹೊಲಾಂತ್ ಆಸ್‌ಲ್ಲೊ. ಆಮಿ ತೆಗಾಂಯ್ ಭಿತರ್ ಆಸ್‌ಲ್ಲಾಂವ್. ಭುರ್ಗಿಂ ಬಾಪಾಯ್ಕ್ ಕಾಮ್ ಕರುಂಕ್ ದೀನಾಂತ್ ಮ್ಹಣ್ ದಾರ್ ಆಡ್ ಕೆಲ್ಲೆಂ. ಮುಕ್ಲೆಂ ದಾರ್ ಬಂದ್ ಕರ್ಚೆಂ 9 ವೊರಾರ್ ತೆಂ ತುಂ ಜಾಣಾಂಯ್. ಹೆಂ ಘರ್ ಉಗ್ತೆಂ ಆಸಾಚೆ, ಯೆತೆಲ್ಯಾ ವೆತೆಲ್ಯಾಕ್ ಉಗ್ತಾನ್ ಸ್ವಾಗತ್ ದಿಂವ್ಚೆಂ ಮಂದಿರ್ ಜಾಯ್ತೆ ಹಿ ತುಜ್ಯಾ ಸರಾಚಿ ಆಶಾ.

ಥೊಡ್ಯಾ ವೆಳಾನ್ ತುಜ್ಯಾ ಸರಾಚೊ ಫಟ್ ತಾಳೊ ಆಯ್ಕೊನ್ ಹಾಂವ್ ಭಾಯ್ರ್ ಆಯ್ಲಿಂ. ವಿಲ್ಯಾನ್ ಮೆಸ್ತ್ರಿಕ್ ಪೊಟ್ಲನ್ ಧರ್‌ಲ್ಲೆಂ. ತಾಚೆಂ ತೋಂಡ್ ಮೆಸ್ತ್ರಿಚ್ಯಾ

ತೊಂಡಾಕ್ ಲಾಗ್ತಾಲೆಂ. ಹಾಂವ್ ಗಾಬರ್ಲಿಂ. ಧಾಂವೊನ್ ಯೆಂವ್ಚ್ಯಾ ಆದಿಂ ಮಾಸ್ಕ್ ಫಾಲ್ಲ್ಯಾ ಎಕ್ಲಾನ್ ಮೊಬಾಯ್ಲಾರ್ ತೆಂ ದೃಶ್ಯ ಫಿಚಾರ್ ಕೆಲ್ಲೆಂ. ಮೆಸ್ತ್ರಿನ್ ರಾಗಾನ್ ತಾಕಾ ಲೊಟ್ಟೆಂ. ತೆಂ ವಚೊನ್ ಪಡ್ತಾನಾ ಮೆಜಾಚೊ ಕೊನ್ನೊ ತಾಚ್ಯಾ ಕಪಲಾಕ್ ಲಾಗೊನ್ ರಗತ್ ಆಯ್ಲೆಂ. ತುಜ್ಯಾ ಸರಾಚಿ ಮೊವಾಳಾಯ್ ಪರತ್ ಜಿವಿ ಜಾಲಿ. ತಾಕಾ ಉಟವ್ನ್ ತಾಚೆಂ ರಗತ್ ಪುಸ್ತಾನಾ ತೆಂ ದೃಶ್ಯ ಪರತ್ ಮೊಬಾಯ್ಲಾಂತ್ ಚಿತ್ರಿತ್ ಜಾಲೆಂ. ಪುಣ್... ತಿಂ ಮ್ಹಾಕಾ ಪಳೆವ್ನ್ ಧಟಾಕ್ ಜಾಲಿಂ.

“ವಿಲ್ಮಾ... ಕಿತೆಂ ಕರ್ತಾಯ್? ಕಿತ್ಯಾಕ್ ಅಶೆಂ ಕೆಲೆಂಯ್?” ಸವಾಲ್ ಫಾಲ್ತಾನಾ... “ಛೇ... ತುಂ ಏಕ್ ಗುರುಗೀ?” ತೆಂ ಧಾಂವ್ಲೆಂ. ಪುಣ್ ತುಜೊ ಸರ್ ಸಗ್ಳಿ ರಾತ್ ನಿದೊಂಕ್ ನಾ.

ಹಾಂವೆಂ ಬೊಳಾವ್ನ್ ವಿಚಾರ್ತಾನಾ... ವಿಲ್ಮಾ ಆನಿ ರೋಹಿತಾಚಿ ಚಂಗಾಯೆಚಿ ಖಬರ್ ತಾಣೆ ದಿಲಿ. ತಿಂ ದೊಗಾಂಯ್ ವಾಟ್ ಚುಕ್ಲ್ಯಾ ಹಂತಾರ್ ಆಸ್‌ಲ್ಲ್ಯಾಕ್ ತಾಂಕಾಂ ಆಪವ್ನ್ ಬೂದ್ ಸಾಂಗ್‌ಲ್ಲಿ ಖಂಯ್. ಪುಣ್ ವಿಲ್ಮಾನ್ ಆಪ್ಲೊ ಅಪ್ರಾದ್ ಲಿಪವ್ನ್ ತಾಚ್ಯಾ ಆವಯ್ ಲಾಗಿಂ ಹಾಂವ್ ತಾಕಾ ಜೋರ್ ಕರ್ತಾಂ, ಗಾಳಿ ಸೊವ್ತಾಂ, ಶಿರಾಪ್ತಾಂ ಆನಿ ಹೆರಾಂ ಮುಕಾರ್ ಅಕ್ಮಾನ್ ಕರ್ತಾಂ ಮ್ಹಣೊನ್ ಚಾಡಿಯೊ ಸಾಂಗ್ತಾನಾ, ಧುವೆಚ್ಯಾ ಮೊಗಾಂತ್ ಕುಡ್ಡಿ ಜಾಲ್ಲೆ ಆವಯ್ನ್ ಪಾಟಿಂ ಮುಕಾರ್ ಚಿಂತಿಸ್ತಾನಾ ಫೋನಾರ್ ಕಿತೆಂಚ್ ವಿಚಾರ್ತಾನಾ ಗಾಳಿಂಚೊ ಪಾವ್ನ್ ವೊತಲೊ. ತುಜ್ಯಾ ಸರಾಕ್ ಹೆಂ ಸೊಸುಂಕ್‌ಚ್ ಜಾಂವ್ಕ್ ನಾ. ದೆಕುನ್... ತೊ ಕೆದಾಳಾರೀ ಸಾಂಗ್ತಾಲೊ “ನಳಿನಿ... ಆಮಿ ಹ್ಯಾ ಪಾಪ್ಲಿಂ ಹೊ ಗಾಂವ್ ಸೊಡ್ಲೊ ಬರೊ. ಚಡ್ ತೇಂಪ್ ಆಸ್ಲಾರ್ ಸಸಾರ್. ಗಾಂವ್ ಪಯ್ಲೆಂಚ್ಯಾ ಬರಿ ನಾ. ಉದಕ್ ನಂಜಿ ಜಾಲಾಂ. ಗಾಂವ್ ಅಥ್ಲೊ ಜಾಲಾ, ಗಜ್ಜಿ ದೀವ್ನ್ ಲೊಟ್ಯಾ ಆದಿಂ ವೆಚೆಂ ಬರೆಂ ಪುಣ್... ತೆಂ ಚೆಡುಂ... ಸದಾಂಚ್ ಗೊಂಪ್ಲಿ ಆಡ್ ಫಾಲ್ನ್, ಧರ್ಲಿಕ್ ದೊಳೆ ಈವ್ನ್, ಅಪ್ಪಂತ್ ಆನಿ ಶೆಗುಣಿಬರಿಂ ಆಸ್ಲೆಂ ಇತ್ಲೆಂ ಖತರ್ನಾಕ್ ಮ್ಹಣ್ ಚಿಂತುಂಕ್ ನಾ ಪುಣ್... ತಾಣೆ ಆಮ್ಚ್ಯಾ ಕುಟ್ಮಾಕ್ ಉಜೊ ದಿಲೊ ಮೆಲ್ಲಿ”.

ನಳಿನಿಕಾನ್ ಸಾಂಗ್ತಾನಾ ಮ್ಹಜೊ ದುಬಾವ್ ಖರೊ ಜಾಲೊ. ತೆಗೀ ಸಾಂಗಾತಾ ಮೆಳೊನ್ ವಕೀಲ್ ಸದಾಶಿವಾಕ್ ಮೆಳ್ತಾನಾ ತೊಯಿ ಮೆಸ್ತ್ರಿಚೊ ಮೊಗಾಚೊ ಶಿಸ್ ಮೆಸ್ತ್ರಿಚೆ ಸುಟ್ಕೆಕ್ ತಯಾರಾಯ್ ಕರ್ತಾಲೊ. ಇಸ್ಕೂಲಾಕ್ ಗೆಲ್ಯಾಂವ್. ಭುರ್ಗಿಂ ಮೆಲ್ಲ್ಯಾ ಘರಾಂತ್ ಆಸ್ಚ್ಯಾಪರಿಂ ರಡ್ತಾಲಿಂ. ಭುರ್ಗ್ಯಾಂಲಾಗಿಂ ಉಲಯ್ತಾನಾ ದೋಗ್ ಶಿಕ್ಷಕ್ ಆಡ್ ಆಯ್ಲೆ. ಸದಾಶಿವಾನ್ ಖಡಕ್ ಜಾಪ್ ದೀವ್ನ್ ತಾಂಕಾಂ ಪಯ್ನ್ ಧಾಡ್ಲೆಂ.

ಭುರ್ಗಿಂ ಬೊಳಿಂ ಆನಿ ಸತ್ತಿ. ಸತ್ ಉಗ್ಡಾಪೆಂ ಕರುಂಕ್ ಚಡ್ ವೇಳ್ ವಚೊಂಕ್ ನಾ. ವಿಲ್ಮಾ ಆಸ್ತೆಕ್ ದಾಕಲ್ ಜಾಲಾಂ ಮ್ಹಳ್ಳಿ ಖಬರ್ ಮೆಳ್ಳಿ. ಭುರ್ಗ್ಯಾಂನಿ ಪಟ್ಟಿ ವಾಚುಂಕ್ ಸುರು ಕೆಲಿ. ತಾಚ್ಯಾ ಬೊಯ್‌ಫ್ರೆಂಡಾಂಚಿಂ ನಾಂವಾಂ ಆಯ್ಕಾತಾನಾ ಧಟಕ್ ಜಾಲ್ಯಾಂವ್.

“ಸಾರ್ ಅವಳು ತುಂಬಾ ಕೆಟ್ಟವಳು. ಅವಳ ಬ್ಯಾಗ್‌ಲಿ 20-30 ರೂಪಾಯಿಯ ದೊಡ್ಡ ದೊಡ್ಡ ಚಾಕೊಲೆಟ್ ಇರ್ತದೆ. ಅವಳು ತುಂಬಾ... ಜೋರ್. ನಾವು ಏನಾದರೂ ಹೇಳಿದ್ರೆ ಅವಳು ಬೊಯ್‌ಫ್ರೆಂಡ್ಸ್ ಹತ್ತಿರ ಹೇಳಿ ನಮಗೆ ಹೊಡೆಸ್ತಾಳೆ”.

“ಸಾರ್, ಹರಿ ಸಾರ್‌ಗೆ ಪೋಲಿಸರು ಹೊಡಿತಾರಾ? ಜೈಲಿಗೆ ಹಾಕುವುದಿಲ್ಲ ತಾನೇ?”

“ಸಾರ್... ಹರಿ ಸಾರ್‌ಗೇ ನೇಣಿಗೆ ಹಾಕುತ್ತಾರಾ?” ಎಕೆ ಧಾಕ್ಟುಲೆ ಚಲಿಯೆನ್ ವಿಚಾರ್ತಾನಾ ಆಮ್ಚೆ ದೊಳೆ ತೊವ್ಣೆ.

ಕಾಂಟ್ರಾನ್‌ಚ್ ಕಾಂಟೊ ಕಾಡಿಜೆ. ದೆಕುನ್... ಭುರ್ಗ್ಯಾಂಕ್ ಸಾಂಗಾತಾ ಘೆತ್ಲೆಂ. ಗಾಂವ್ಚ್ಯಾ ಬರ್ಯಾ ಮನಾಂಚ್ಯಾಂಕ್ ಏಕ್ ಕೆಲೆಂ. ಹಳೆ ವಿದ್ಯಾರ್ಥಿಂನಿ ಪಾಟಂಬೊ ದಿಲೊ. ದುಸ್ರ್ಯಾ ದಿಸಾ ಪೊಲಿಸ್ ಸ್ಲೇಶನಾ ಮುಕಾರ್ ಹರ್ತಾಳಾಕ್ ಯೋಜನ್ ಘಾಲೆಂ.

ಹಾಂವ್ ಆನಿ ಸದಾಶಿವ ಆಸ್ಪತ್ರೆಕ್ ಭೆಟಾನಾ. ಪೋಲಿಸಾಂನಿ ವಿಲ್ಮಾಕ್ ಮೆಳೊಂಕ್ ಆಡಾಯ್ಲೆಂ. ಸದಾಶಿವಾನ್ ಕಾನೂನಾಚಿ ಕೂಸ್ ದಾಕಯ್ತಾನಾ ಆವ್ಯಾಸ್ ಲಾಬ್ಲೊ.

ಭಿತರ್ ವೆತಾನಾ ವಿಲ್ಮಾ ಆನಿ ಏಕ್ ತರ್ನಾಟೊ ಕಿಡ್ಡಿಡ್ತಾಲಿಂ. ಆಮಿ ದೊಗಾಂಯ್ ಪಡ್ಲ್ಯಾ ಪಾಟ್ಲಾನ್ ಲಿಪೊನ್ ಭಿತರ್ಲೆಂ ದೃಶ್ಯ ಮೊಬಾಯ್ಲಾಂತ್ ಆಪ್ಣಾಯ್ಲೆಂ.

“ಕಸೊ ಮೆಸ್ತ್ರಿಕ್ ಬೊಕ್ಕೊ ಕೆಲೊ ಪಳೆ. ಪಿಂಚ್ರ್ಯಾಂತ್ ಪಡ್ಲೊ ನ್ಹಯ್‌ಗೀ? ಆಮಿ ಲವ್ ಕರ್ತಾಂವ್, ಭೊಂವ್ತಾಂವ್. ತ್ಯಾ ಪುಳಿ ಕೊದ್ಲೆಲಾಕ್ ಕಿತೆಂ?”

“ನ್ಹಯ್‌ರೇ ತುಜಿ ತಕ್ಲಿ ಜಾವ್ಯೆತರೇ. ತುಂವೆಂ ಫಾಯ್ಲೊ ಜೊಡ್ಲೊಯ್ ಆನಿ ಆಮಿ ಜಿಡಿಜಿಜಿ ಝಡಿಜಿ”

“ಚಾರ್ ದೀಸ್ ವಚೊಂದಿತ್. ಉಪ್ರಾಂತ್ ದೊಗಾಂಯ್ ಭೊಂವೊನ್ ಯೆವ್ಯಾಂ. ಆಮ್ಕಾಂ ವಿಚಾರ್ತೊ ನಾ” ದೊಗಾಂಯ್ ವೆಂಗೆಂತ್ ಲಿಪ್ತಾನಾ ಆಮ್ಚೆಂ ದರ್ಶನ್ ಜಾತಾನಾ, ಜಿವ್ಡಾಳ್ ಪಡ್‌ಲ್ಲ್ಯಾಬರಿ ಘಾಬ್ರೆಲಿಂ.

ಹುಂ... ಭಿರಾಂತ್ ನಾ, ಭೆಂ ನಾ, ವಿಚಾರ್ ನಾ, ಜಿಡಿಜಿಜಿ ಝಡಿಜಿ. ಅಂತಸ್ಕರ್ಣ ತೆಂಯಿ ನಾ. ಅಳೆಗೊ ಚೆಡ್ವಾ ಶಿರೊತಿ ಕಾಂಟ್ರಾರ್ ಪಡೊಂ ವಾ ಕಾಂಟಿ ಶಿರೊತಿಚೆರ್ ಪಡೊಂದಿತ್ ಲುಕ್ವಾಣ್ ಶಿರೊತೆಕ್ ವಿಸ್ತಾನಾಕಾ.

ಏಕ್ ಘಡಿ ಲೆಗುನ್ ರಾವೊಂಕ್ ನಾಕಾ ಜಾಲೆಂ. ಪಾಟ್ ಫಾಲ್ಸ್ ವೆತಾನಾ ತಾಂಚಿ ಅವಸ್ಥಾ ದೇವ್ ಜಾಣಾಂ.

ಬರಿ ಸಾಕ್ಸ್ ಮೆಳ್ಳಿ. ಹರ್ತಾಳ್ ಸತಾಕ್ ಸಾಕ್ಸ್ ಜಾಲೊ. ಖೆಳ್‌ಲ್ಲೊ ಖೆಳ್ ಉಗ್ತೊ ಜಾತಾನಾ, ಕಣ್ಣೊಜಿ ಶಿಕ್ವಕಾಂನಿ ಫಾಲ್ಲೊ ವೇಸ್ ದಿಸೊನ್ ಆಯಿಲ್ಲೊ. ಚಾರ್ ದಿಸಾಂನಿ ಕಾನೂನಾ ಪರ್ಮಾಣೆ ಮೆಸ್ತ್ರಿಕ್ ಸುಟ್ಕಾ ಮೆಳ್ಳಿ. ಕೇಸ್ ಕೊರ್ಟಾಕ್ ಗೆಲಿ. ಬಾಪುಯ್ ಗಲ್ಪಾಂತ್ ಜೊಡ್ತಾನಾ ಚರಬ್ ಚಡ್‌ಲ್ಲೆ ಧುವೆನ್ ಬಾಪಾಯ್ಚೆಂ ನಾಂವ್ ಘಾಣಾಯ್ಲೆಂ. ಆವಯ್ಚೆ ಸಳ್ಳೆನ್ ಧುವ್ ಬೊಂಡೊ ಆಸ್ತಾನಾಂಚ್ ಹಾಲೊಂಕ್ ಲಾಗ್ಲೆಂ.

ಚಾರ್ ದಿಸಾಂನಿ ಚಾರ್ ವರ್ಸಾಂಚಿ ಪ್ರಾಯ್ ಚಡ್‌ಲ್ಲಿ ಸರಾಕ್. ಭಾಯ್ರ್ ಯೆತಾನಾಂಚ್ ಅಬಿಮಾನಿ ವಿದ್ಯಾರ್ಥಿಂನಿ ತಾಂಚ್ಯಾ ಮೊಗಾಚ್ಯಾ ಮೆಸ್ತ್ರಿಕ್ ಜೈಕಾರ್ ಕರುನ್ ಉಕ್ಲೆನ್‌ಚ್ ಹಾಡ್ತಾನಾ... ಹರಿ ಸರ್ ರಡ್ತಾಲೊ. ದುಕಾಂಚೊ ವ್ಹಾಳೊ ತಾಚ್ಯಾ ದೊಳ್ಯಾಂನಿ ದೆಂವ್ತಾಲೊ. ದಾರಾರ್ ಉಬೆ ಆಸ್ಲೆ ಪತಿಣೆಕ್ ಆನಿ ಭುರ್ಗ್ಯಾಂಕ್ ವೆಂಗುನ್ ಆಪ್ಲೆಂ ದೂಕ್ ಥೊಡೆಂ ಹಳೊ ಕರ್ನ್...

“ನಳಿನಿ... ಆಮ್ಚಿ ಮುಸ್ತಾಯ್ಕಿ ಬಾಂದ್” ಇತ್ಲೆಂ ಪತಿಣೆಕ್ ಸಾಂಗೊನ್ ಮೆಜಾರ್ ಆಸ್ಲೆಂ ಕಾಗದ್ ಆನಿ ಪೆನ್ನ್ ಘೆವ್ನ್ ಬರಂವ್ಕ್ ಲಾಗ್ಲೊ. ತಾಚೆಂ ಬರಂವ್ಕ್ ಜಾತಾನಾ ನಳಿನಿ ಆಪ್ಲೆಂ ಕಾಮ್ ಸಂಪವ್ನ್ ದಾರಾರ್ ಉಬೆಂ ಜಾಲೆಂ.

ಮೆಸ್ತ್ರಿನ್ ಕಬಾಟ್ ಉಗ್ತೆಂ ಕರ್ನ್ ತಾಂತ್ಲಿ ಯಾದಿಸ್ತಿಕಾ, ಸನ್ಮಾನ್ ಪತ್ರ್ ಆನಿ ಶೊಲ್ ಸಾಂಗಾತಾಚ್ ಏಕ್ ಚೆಕ್ ಆನಿ ಬರಯಿಲ್ಲೆಂ ಕಾಗದ್ ಹಾತಿಂ ಘೆತ್ಲೆಂ.

ಆಯಿಲ್ಲೊ ಲೋಕ್ ಭಾಯ್ರ್ ತಾಂಚ್ಯಾ ಮೊಗಾಚ್ಯಾ ಗುರುಕ್ ರಾಕ್ತಾಲೊ.

“ಮೆಲ್ವಿ... ತುಮಿ ಮ್ಹಜ್ಯಾ ಆದ್ಲ್ಯಾ ವಿದ್ಯಾರ್ಥಿಂನಿ ಮ್ಹಾಕಾ ಪರತ್ ಜೀವ್ ದಿಲೊ. ಪುಣ್... ತುಮಿ ದಿಲ್ಲೊ ಜೀವ್ ಹ್ಯಾ ಸ್ಥಾನಾರ್ ರಾವೊಂಕ್ ಕಬೂಲ್ ನಾ. ಮಾತ್ರ್ ನ್ಹಯ್ ಹೆ ಪ್ರಶಸ್ತೆಕ್ ಹಾಂವ್ ಯೋಗ್ಯ್ ನ್ಹಯ್ ಮ್ಹಣೊನ್ ಭೊಗ್ತಾ. ದೆಕುನ್ ದಯಾಕರುನ್ ಹೆಂ ಸರ್ವ್ ಸಾಂಗಾತಾಚ್ ಮ್ಹಜೆಂ ರಾಜಿನಾಮೆಚೆಂ ಪತ್ರ್ ಔಟೆಕ್ ಪಾವಿತ್ ಕರಾ. ತುಮಿ ಮ್ಹಜೆರ್ ದಾಕಯಿಲ್ಲ್ಯಾ ಬರ್ಯಾ ಮನಾಕ್ ದೇವ್ ಬರೆಂ ಕರುಂ”.

ಹರಿ ಸಾರ್... ಆಪ್ಲೆಂ ಬೆಗ್ ಉಕ್ಲೆನ್ ವತಾನಾ... ಭುರ್ಗ್ಯಾಂನಿ ಆನಿ ನಳಿನಿಕ್ತಾನ್ ತಾಕಾ ಸಾಂಗಾತ್ ದಿತಾನಾ... ಉತ್ರಾಂ ಸುಟನಾತ್‌ಲ್ಲೊ ಗಾಂವ್ಚೊ ಲೋಕ್ ಆನಿ ತಾಚೆ ಮೊಗಾಚೆ ವಿದ್ಯಾರ್ಥಿ ತಾಚ್ಯಾ ಪಾಂಯಾಕ್ ಪಡೊನ್ ನಮಸ್ಕಾರ್ ಕರ್ತಾನಾ... ವಾರೆಂ ವ್ಹಾಳಾಲೆಂ... ಸುಕ್ಲೆಂ ಗಾಯ್ತಾಲೆಂ...“ಗುರು ದೇವೋಭವ”.

000

ಗೊಂಗೊ

ಮಮ್ಮಾ... ಆಜ್ ತುಂ ಕಿತೆಂ ವಾಚ್ತಾಯ್‌ಗೀ ತೆಂ ಹಾಂವೆಂ ಲ್ಹಾನ್‌ಪಣಾರ್‌ಥಾವ್ನ್ ಮ್ಹಜೆ ಮತಿಂತ್ ಬಾಂದುನ್ ದವರ್‌ಲ್ಲೆಂ ಬದಿಕ್. ಮ್ಹಜ್ಯಾ ಉಲೊವ್ಣ್ಯಾಕ್ ಲ್ಹಾನ್‌ಪಣಾರ್‌ಚ್ ತುಂವೆಂ ಆಡೆಂ ದವರ್‌ಲ್ಲೆಂ ಸತ್ ತುಂಯಿ ಜಾಣಾಂಯ್. ತೆಂ ಕಾಡ್ನ್ ಉಡಂವ್ಕ್ ಹಾಂವ್ ಮೊಸ್ತು ಒದ್ದಾಡ್ಲೊಂ ತರೀ ಹಾಂವ್ ಸಲ್ವಾಲೊಂ. ಮ್ಹಜ್ಯಾ ಉತ್ರಾಂಚ್ಯಾ ಭುಂಯಾರಾ ಭಿತರ್ ಮ್ಹಜ್ಯಾ ಭೊಗ್ಣಾಂಚೊ ದಾಳೊಚ್ ಚೆಪುನ್ ಆಸ್‌ಲ್ಲೊ, ಭೊರೊ ಕಸೊ ತರೀ ಸಕ್ಲಾ ದೆಂವೊಂಕ್ ಪ್ರೇತನ್ ಕರ್ತಾಲೊಂ ತರೀ ಆಡ್ಕಳೆಚಿ ಶಿಂಕಳ್ ರೆವ್ಡಾತಾಲಿ. ತ್ಯಾ ವಜನಾಂತ್ ಮ್ಹಜೆ ಕುಡಿಚಿ ಹರ್‌ಏಕ್ ಲೋಂವ್ ಉಬಿ ಜಾತಾಲಿ. ಪುರಾಸಾಣೆಚೊ ಫಾಮ್ ದೆಂವ್ತಾಲೊ ತರೀ ಮ್ಹಾಕಾ ಸಮ್ಜೊಂಕ್ ತುಂ ಸಕೊಂಕ್‌ನಾಂಯ್.

ಮ್ಹಜೆ ಸಮ್ಜಣೆಚಿ ದಿಶಾ ಮ್ಹಜ್ಯಾ ಮುಕಾರ್ ಭಿಂವ್ಪುರ್ಯಾಂಚಿ ವೊಳಿಂತ್ ಮ್ಹಾಕಾ ಲೊಟುನ್ ಹಾಂವ್ ಕಿತ್ಲೊ ಲಾಚಾರ್ ಆನಿ ಅಸಹಾಯಕ್ ಮ್ಹಳ್ಳೆಂ ಕೊಡ್ಪು ಸತ್ ಮ್ಹಜೆ ಹುಜಿರ್ ಉಬೆಂ ರಾವ್ತಾನಾ ಹಾಂವ್ ನಿರಾಸ್‌ಪಣಾಚ್ಯಾ ಕಡ್ವಾಚ್ಯಾ ಮೆಣಾಂತ್ ಹುಳ್ಳುಳ್ತಾಲೊಂ. ಅಸಹಾಯಕ್‌ಪಣಾಚಿ ಕಾಂಬೊಳ್ ರೆವ್ಡಾವ್ನ್ ಮುಲ್ಯಾಕ್ ಪಡ್ತಾಲೊಂ ವಾ ಅಂದ್ಕಾರಾಂತ್ ವೊಲಿ ಭಿತರ್ ದುಕಾಂ ಗಳಯ್ತಾಲೊಂ.

ತಾಕಾ ಕಿತೆಂ? ತೊ ಗ್ರೆಸ್ತಾಂಚೊ ಪಿಲೊ. ಬರೆಂ ಕುಟಮ್. ಶೆಗುಣಿ ಆವಯ್-ಬಾಪಯ್, ಸಮಾಜಿಂತ್ ಪಯ್ಲೆಂ ಸ್ಲಾನ್ ಆನಿ ಮಾನ್, ಗಾಂವ್ಲೊ ಗಾಂವ್‌ಚ್ ಒಳ್ಳತಾಲೊ ಆನಿ ಮಾನ್ತಾಲೊ. ಗವ್ರವಾಚೆಂ ಚೆಪೆಂ ಸಮಾಜೆನ್ ಆಮ್ಚೆರ್ ದವರ್‌ಲ್ಲೆಂ. ಭಾಂವ್ಲೆ ದೆಕಿಕ್ ಉಂಜಾಯೆಚೆಂ ಘರಾಣೆಂ. ಡಾಡಾ ದೀಸ್‌ಭರ್ ಕಾಮಾಂತ್ ವೆಸ್ತೆ. ಸಾಂಜೆರ್ ಯೆತಾನಾ ದುಡ್ವಾಚಿ ಪೊತಿ ಘೆವ್ನ್ ನೊಟಾಂಚ್ಯೊ ಅಟ್ಪೊ ಲಿಪ್ಪಾಚಾಗ್ಯಾರ್ ಲಿಪಯ್ತಾಲೊ.

ತುಂ ಮಮ್ಮಾ... ದೆವೊತ್ ಕುಟ್ಮಾಂತ್ಲಿ. ಮಾಗ್ಣೆಂ, ನೊವೆನಾಂ, ವೊರೆಸಾಂವ್, ರಜಾರ್ ಆನಿ ರೆತಿರೊ ತುಜ್ಯಾ ಜಿವಿತಾಚೊ ವಾಂಟೊ. ಇಗರ್ಜೆಂತ್ ತುಂ ಮುಕಾರ್. ಬೈಬಲಾಚೆಂ ವಾಚಪ್, ನಿಯಾಳ್ ಆನಿ ತಾಚಿ ದಾಕ್ಲೆ ದೀವ್ನ್ ತುಂವೆಂ ದಿಂವ್ಲೊ ಶೆರ್ಮಾಂವ್ ಪಾದ್ರಿಂಕೀ ಲಜೆಕ್ ಘಾಲ್ಚೊ ಘರಾಂತ್ ಆಮ್ಚಿಂ ಯೆಂವ್ಚಿಂ ವೆಚಿಂ ತುಕಾ ರ್ಪುಲೆ ಘಾಲ್ನ್ ತಾಂಚೊ ಘಾಯ್ಲೊ ಜೊಡ್ಚಿಂ ಆಬ್ಲೆಶಿಂ ಮ್ಹಳ್ಳೆಂ ಸತ್ ತುಂ ಜಾಣಾಂಯ್‌ಗೀ?

ಮಮ್ಮಾ... ಹಾಂವ್ ನೆಂಟೊ ಆಸ್ತಾನಾ ಕಿತೆಂ ಆಶೆತಾಲೊಂ ತೆಂ ತುಂ ಜಾಣಾಂಯ್‌ಗೀ? ಆಬಾ, ಮಾಂಯ್ಚ್ಯಾ ಉಸ್ಕಾರ್ ಬಸೊನ್ ತಾಂಚೆಲಾಗಿಂ ಕಾಣಿಯೊ ಆಯ್ಕೊಂಕ್ ತಾಂಚೆ ವೆಂಗೆಂತ್ ನೀದ್ ಕಾಡುಂಕ್, ಸೆಜಾರ್ಚ್ಯಾ ಭುರ್ಗ್ಯಾಂ ಸಾಂಗಾತಾ ಮರಕೋತಿ, ಮನೆಯಾಟಿ, ಟೋಪಿಯಾಟಿ, ಮುಟಾಟಿ ಖೆಲೊಂಕ್ ಆಶೆವ್ನ್ ಮೆಟಾಂ ದೆಂವ್ತಾನಾ ತುಂ ಮ್ಹಾಕಾ ಭಿತರ್ ಕುಡಾಂತ್ ಬಸೊನ್ ವೀಡಿಯೊ ಗೇಮ್ ಖೆಲೊಂಕ್ ಶಿಕಯ್ತಾಲಿಯ್.

ಮೆಟಾ ಕಾಡುನ್ ಆಬಾ, ಮಾಂಯ್ಚ್ಯಾ ಕುಡಾಕ್ ವೆತಾನಾ ತುಂ ಬೊಬಾಟುನ್ ಧಾಂವೊನ್ ಯೆತಾಲಿಯ್. “ತುಮ್ಕಾಂ ದಾರ್ ಬಂದ್ ಕರುಂಕ್ ಕಿತೆಂ ಸಂಕಡ್. ತುಮ್ಚೊ ವೊಸೊ ಮ್ಹಜ್ಯಾ ಪುತಾಕ್ ಲಾಗಾಚೆ ಮ್ಹಳ್ಳೊ ಅಂಗಾಲಾಪ್‌ಗೀ? ಮೊರೊಂಕ್ ದೀಸ್ ನಾತ್‌ಲ್ಲಿಂ” ಅಶೆಂ ಗಾಲಿ ಶಿರಾಪ್ ತುಂ ದಿತಾನಾ ತಿಂ ದೊಗಾಂಯ್ ತುಕಾಚ್ ಪಳೆತಾಲಿಂ. ಮ್ಹಾಕಾ ಪಳೆವ್ನ್ ತಾಂಚ್ಯಾ ತೊಂಡಾರ್ ಉದೆಲ್ಲೊ ಹಾಸೊ ತುಂವೆಂ ಲಾಸುನ್ ಕಾಡ್ತಾನಾ ಹಾಂವ್ ತುಕಾ ಮಾರ್ತಾಲೊಂ.

“ಮುನ್ಯಾ... ಪಳೆ... ಥಂಯ್ ವಚನಾಕಾ. ವ್ಹಡ್ಲೊ ಗೊಂಗೊ ಥಂಯ್ ಆಸಾ. ತೊ ತುಕಾ ಗೊಣಿಯೆಂತ್ ಫಾಲ್ಸ್ ವ್ಹರ್ತಾ ಪಳೆ” ಅಶೆಂ ಭೆಶ್ಪಾವ್ನ್ ಮ್ಹಜ್ಯಾ ಹಾತಾಂತ್ ಟಿ.ವಿ.ಚೊ ರಿಮೋಟ್ ಧರುಂಕ್ ಶಿಕಯ್ಲೆಂಯ್.

ತುಂವೆಂ ಮ್ಹಾಕಾ ಆಡಯ್ಲೆಲ್ಯಾ ತಿತ್ತೆಂ ಏಕ್ ವೋಡ್ ಮ್ಹಾಕಾ ತ್ಯಾ ಕುಡಾ ಸರ್ಪಿನ್ ವೋಡ್ಸ್ ವ್ಹರ್ತಾಲಿ. ಆಮಿ ದೊಳ್ಯಾಂನಿಂಚ್ ಸಂದೇಶ್ ಆಶಾರ್ ಪಾಶಾರ್ ಕರ್ಚೆಂ ತುಕಾ ಕಶೆಂ ಕಳ್ತಾಲೆಂಗೀ? ತುಂ ಯೇವ್ನ್ ಆಮ್ಚ್ಯಾ ಮದೆಂ ದೊರೊ ಉಬೊ ಕರ್ತಾಲಿಯ್.

ಆಬಾ, ಮಾಂಯ್‌ಲಾಗಿಂ ಉಲಯ್ಲೆ ಮ್ಹಣ್ ಗಳೊಭರ್ ಆಶಾ. ಲ್ಹಾನ್‌ಪಣಾಚಿ ತಿ ಉರ್ಬಾ ಮ್ಹಜೆ ಭಿತರ್ ಜಿರ್ವೊಣ್ ಜಾಲ್ಲ್ಯಾನ್ ಕೊಣ್ಣಾ ಮ್ಹಾಕಾ ಎದೊ ವ್ಹಡ್ ಜಾಲಾಂ ತರೀ ಸಾರ್ಕೆಂ ಉಲೊಂವ್ಕ್ ಭೊಗ್ಣಾಂ ಸಾಂಗೊಂಕ್ ಜಾಯ್ನಾಂತ್.

ತುಂವೆಂ ಮ್ಹಾಕಾ ಲ್ಹಾನ್ ಆಸ್ತಾನಾ ಶಿಕಯ್‌ಲ್ಲೆಂ ಶಿಕಪ್ ಮ್ಹಳ್ಯಾರ್ ವೀಡಿಯೊ ಗೇಮ್, ಕಂಪ್ಯೂಟರ್, ಟಿ.ವಿ. ಆನಿ ಮೊಬಾಯ್ಲ್, ಹ್ಯಾಚ್ ಸಂಸರಾಂತ್ ಹಾಂವ್ ಬಂದಿ ಜಾಲೊಂ. ಕಾರ್ಡೊನ್ ಪಳೆವ್ನ್ ಪಳೆವ್ನ್ ಹಾಂವ್ ಮೊನಿ ಭಾಸ್ ಶಿಕೊ. ತಶೆಂಚ್ ಭೆಸ್ಪಾಯೊ ಕರುಂಕ್ ಲಾಗ್ಲೊಂ. ಇಸ್ಕೊಲಾಚೆಂ ಮೇಟ್ ಚಡ್ತಾ ಪರ್ಯಾಂತ್ ಮ್ಹಜೆ ಸಾಂಗಾತಿ ಹೆಚ್ ಜಾಲ್ಲ್ಯಾನ್ ಹಾಂವ್ ದುಸ್ರೊ ಜಾಂವ್ಕ್ ಕಶೆಂ ಸಾದ್ಯಾ?

ಇಸ್ಕೊಲಾಚೆಂ ಮೇಟ್ ಚಡ್ತಾನಾ ಮಾಚೆಂ, ಲೊಟ್ಟಿಂ, ಖೊಟಾಂವ್ಚೆಂ, ಬೊಡಂವ್ಚೆಂ, ಹೆಡಾಂವ್ಚೆಂ ಹೆಂಚ್ ಮ್ಹಜೆಂ ‘ಮನೆಯೇ ಮೊದಲ ಪಾಠಶಾಲೆ’ ಹಾಚೆಂ ಶಿಕಪ್ ಜಾಲೆಂ. ದೆಕುನ್... ಮ್ಹಾಕಾ ಕೊಣಿ ಲಾಗಿಂ ಕರಿನಾತ್‌ಲ್ಲೆಂ. ಹಾಂವಯಿ ತಾಂಚ್ಯಾ ಸಂಗಿಂ ಭರ್ಸನಾತ್‌ಲ್ಲೊಂ. ತಾಂಚೆಲಾಗಿಂ ಉಲಯ್ತಾತ್‌ಲ್ಲೊಂ. ವ್ಹಡಾಂಕೀ ಗವ್ರವಾನ್ ಲೆಕಿನಾತ್‌ಲ್ಲೊಂ. ಮ್ಹಜೆ ಏಕ್ ಟೆಚೆರ್ ಮ್ಹಾಕಾ ಪಳೆವ್ನ್ ಹೆರಾಂ ಟೆಚೆರಾಂಲಾಗಿಂ ಸಾಂಗ್ತಾಲಿ, “ಹ್ಯಾ ಭುರ್ಗ್ಯಾಕ್ ಸಂಸ್ಕಾರ್ ದೀಂವ್ಕ್ ನಾ. ದೆಕುನ್ ವ್ಹಾಳ್ಯಾಂತ್ ಶಿಕಾಲ್‌ಲ್ಲೊ ನಾರ್ ಜಾಲಾ. ತಡಿಕ್ ಪಾವೊಂಕ್ ತಾಕಾ ಆದಾರ್ ನಾ.”

ಮ್ಹಾಕಾ ಇಸ್ಕೊಲ್, ಫೆಂಡ್ಸ್, ಭಾಯ್ಲೊ ಖಿಯ್ಲೊಯ್ ಸಂಸಾರ್ ನಾಕಾ ಜಾಲ್ಲೊ. ಕಾರ್ಡೊನ್, ವೀಡಿಯೊ, ಕಂಪ್ಯೂಟರ್, ಮೊಬಾಯ್ಲ್ ಹೆಂ ಆಸ್ಲ್ಯಾರ್ ಪುರೊ. ಹಾಂಚ್ಯಾ ಸಂಗಿಂ ಹಾಂವ್ ಬಿಂದಾಸ್ ಹಾಸ್ತಾಲೊಂ, ಖೆಳ್ತಾಲೊಂ, ಉಲಯ್ತಾಲೊಂ, ಖುಶ್ ಆಸ್‌ಲ್ಲೊಂ. ಮ್ಹಾಕಾ ದುಸ್ರೆಂ ಕಿತೆಂಯ್ ನಾಕಾ ತರೀ ಆಬಾಚೆಂ ಕೂಡ್

ಆಪಯ್ತಾಲೆಂ. ಕಶೆಂ ತರೀ ತಾಂಕಾಂ ದಿಸಾಕ್ ಥೊಡೆ ಗೇಮ್ ತರೀ ಖೆಳೊನ್ ದಾಕಯ್ತಾಲೊಂ.

ಎಕಾ ದಿಸಾ ತಾಂಕಾಂ ಪಳೆಂವ್ಕ್ ಆಯಿಲ್ಲೆ ಆಂಟಿನ್ ಕೇಕ್ ಹಾಡ್‌ಲ್ಲಿ. ಮ್ಹಾಕಾ ಕೇಕ್ ಮ್ಹಳ್ಯಾರ್ ಜೀವ್. ಹೆಂ ತಿಂ ದೊಗಾಂಯಿ ಜಾಣಾಂತ್. ದೆಕುನ್... ಆಬಾನ್ ದಾರಾಲಾಗಿಂ ರಾವೊನ್ ತುಜಿ ಸಾವ್ಪಿ ದಿಸನಾತ್‌ಲ್ಲಿ ಪಳೆಂವ್ಕ್ ಭಿತರ್ ಆಪವ್ನ್ ಕೇಕ್ ದಿತಾನಾ ಥಂಯ್ಚ್ ಬಸೊನ್ ಖಾತಾನಾ ಖಿಯ್ಚ್ಯಾ ಮುಸಾನ್ ತುಕಾ ಸಾಂಗ್ಲೆಂಗೆ ತುಂ ಧಾಂವೊನ್ ಆಯ್ಲಿಚ್. ಪೊಟಾಂತ್ ಗೆಲ್ಲಿ ಕೇಕ್ ಉಣೆಂ, ಗಳ್ಯಾಂತ್ ಆನಿ ತೊಂಡಾಂತ್ ಆಸ್‌ಲ್ಲಿ ಚಡ್. ಹಾತಾಂತ್ ಆಸ್‌ಲ್ಲಿ ಅಧಿ.

ಘರಾಕ್ ಉಜೊ ಪೆಟ್ಲಾ. ಹಾಂವ್ ತಾಂತುಂ ಲಾಸುನ್ ವೆತಾಂ, ವೀಕ್ ಖಾತಾಂ ಮ್ಹಳ್ಯಾಬರಿ, ಹಾಂವ್ ಹೆಂ ಖಾವ್ನ್ ಮೊರಾಂ ತಶೆಂ ತುಜೆಂ ವರ್ತನ್ ಕೆಲೆಂಯ್. ಆಬಾಚ್ಯಾ ಉಸ್ಕಾರ್ ಬಸೊನ್ ಕೆಕಿಚಿ ರೂಚ್ ಚಾಕ್ರಾನಾಂಚ್ ಖಿದೊ ಘುಟೊ.

ಮಮ್ಮಾ ತ್ಯಾ ದೀಸ್ ತುಂವೆಂ ಕಿತೆಂ ಕೆಲೆಂಯ್? ಮ್ಹಜ್ಯಾ ಹಾತಾಂತ್ಲಿ ಕೇಕ್ ಘೆವ್ನ್ ತಾಂಚ್ಯಾ ಮುಸ್ಕರಾಕ್ ಮಾರ್ಲಿಯೆ. ತೊಂಡಾಕ್ ಬೋಟ್ ಫಾಲ್ಸ್ ಆಸ್‌ಲ್ಲೆಂ ಭಾಯ್ರ್ ಫಾಲೆಂಯ್. ತಾಳ್ಯಾಕ್ ಬೋಟ್ ಫಾಲುನ್ ಮ್ಹಾಕಾ ವೊಂಕೊಂಕ್ ತುಂವೆಂ ಕರ್ತಾನಾ ಹಾಂವ್ ತುಜ್ಯಾ ಬೊಟಾಕ್ ಚಾಬೊಂ. ದಾಂತ್ ಲಾಗೊನ್ ರಗತ್ ಆಯ್ಲೆಂ. ರಗತ್ ಆನಿ ದೂಕ್ ಸಾಂಗಾತಾ ಮೆಳೊನ್ ಕರ್ಡಾಕ್ ಉಜೊ ಪೆಟ್ಲೊ.

ಪುಣ್... ತುಜೆಂ ರಗತ್ ದಿಸ್ಲೆಂ ಮಮ್ಮಾ, ಪುಣ್... ತುಂವೆಂ ತ್ಯಾ ದಿಸಾ ತಾಂಕಾಂ ಕಿತೆಂ ಸಾಂಗ್ಲೆಂಯ್? ಕಿತೆಂ ಕೆಲೆಂಯ್ ಮಮ್ಮಾ, ಹಾಂವೆಂ ಚಾಬೊನ್ ತುಜ್ಯಾ ಬೊಟಾಕ್ ಫಾಯ್ ಜಾಲೊ ರಗತ್ ಆಯ್ಲೆಂ. ಪುಣ್ ತುಂವೆಂ ಉತ್ರಾಂ ಉತ್ರಾಂನಿ ಚಾಬೊನ್ ತಾಂಚ್ಯಾ ತ್ಯಾ ಮಿರಿಯೊ ಪಡ್‌ಲ್ಲೆ ಕಾತಿಕ್ ವೊಡ್ನ್ ಕೆಲ್ಲ್ಯಾ ಫಾಯಾಚಿ ದೂಕ್ ತುಂ ಜಾಣಾಂಯ್? ತ್ಯಾ ಫಾಯಾಚಿ ದುಕಿನ್ ತಿಂ ದೊಗಾಂಯಿ ರಡ್‌ಲ್ಲಿಂ ದುಕಾಂ ರಗ್ತಾಚಿಂ.

ಮಮ್ಮಾ... ತುಕಾ ತಾಂಚಿ ಭಿರ್ಮತ್ ನಾತ್‌ಲ್ಲಿಗೀ? ತುಂವೆಂ ಮ್ಹಾಕಾ ಎಕ್ಲ್ಯಾಕ್ ವ್ಯಾವೊವ್ನ್ ಜಲ್ಮ್ ದೀವ್ನ್ ಪೊಸ್ಲೆಂ ತರ್ ಆಬಾನ್ ಆನಿ ಮಾಂಯ್ನ್ 5 ಜಣಾಂಕೀ ಕಿತ್ಲ್ಯಾ ಕಶ್ಟಾಂನಿ ಪೊಸ್‌ಲ್ಲೆಂ ತೆಂ ಕಿತ್ಯಾಕ್ ತುಮ್ಕಾಂ ಕಳನಾ? ಡಾಡಾಕ್ ಸಕ್ಲಾಂ ಪ್ರಾಸ್ ಚಡ್ ಶಿಕಪ್ ದಿಲ್ಲೆಂ. ತ್ಯಾ ರಾಗಾನ್ ಹೆರಾಂ ತಾಂಕಾಂ ಲೆಕಿನಾಂತ್. ಆಸ್ತ್ ವಿಕುನ್ ಡಾಡಾಕ್ ಶಿಕಯಿಲ್ಲ್ಯಾನ್ ಸಗ್ಳ್ಯಾ ಆಮ್ಚ್ಯಾ ಕುಟ್ಮಾಂತ್ ಆಮಿಂಚ್ ಗ್ರೇಸ್ತ್ ಜಾಲ್ಯಾಂವ್.

ಮಮ್ಮಾ... ಆಬ್ ಮಾಂಯ್ ಆಸ್ತಾನಾ ಕಿತ್ಲೊ ಖುಶಾಲಿ ಆನಿ ಸುಡ್ಡುಡಿತ್ ಆಸ್‌ಲ್ಲೊ. ಪುಣ್ ಮಾಂಯ್ ನಾ ಮ್ಹಣ್ತಾನಾ ಆಬ್ ಕಿತ್ಲೊ ರಡ್‌ಲ್ಲೊ. ತಾಚೊ ಉಡಾಸ್ ಮಾಂಯ್ ಸಂಗಿಂಚ್ ಉಣೊ ಉಣೊ ಜಾಲೊ.

ಮಾಂಯ್ ಆನಿ ಆಬ್ ಕಿತ್ಲ್ಯಾ ಮೊಗಾನ್ ಆಸ್‌ಲ್ಲಿಂ. ಉಪ್ರಾಂತ್ ಆಬ್ ಕಿತ್ಯಾಕ್ ತಸೊ ಜಾಲೊ? ಮಮ್ಮಾ ತುಂ ಆನಿ ಡಾಡಾ ತಾಂಚ್ಯಾಪರಿಂ ಆಸಾತ್‌ಗೀ? ಸಗ್ಳೊ

ದೀಸ್ ತುಮಿ ಎಕಾಮೆಕಾಚಿಂ ಮಾಸಾಂ ಖಾವ್ನ್ ಬೊಬಾಟ್ತಾತ್. ಆಬಾ ಆನಿ ಮಾಂಯ್ ಜೆವ್ತಾ-ಖಾತಾನಾ ಲೆಗುನ್ ಕಿತ್ಲ್ಯಾ ಮೊಗಾನ್ ವಾಂಟುನ್ ಘೆತಾಲಿಂ. ಮಾಂಯ್ಕ ತುಂ ಉಲಯ್ಲ್ಯಾರ್ ತಿಜೆ ಸಂಗಿಂ ಆಬಾಯಿ ರಡ್ತಾಲೊ. ಆಬಾಕ್ ಶೆಳ್ ಜಾಲ್ಯಾರ್ ಪುರೊ ಮಾಂಯ್ ತಾಚ್ಯಾ ಖಿಲ್ಲ್ಯಾರ್ ಬಸೊನ್ ತಾಚಿ ಸೆವಾ ಕರ್ತಾಲಿ. ಶೆಳ್, ತಾಪ್ ಆಯ್ಲ್ಯಾರ್ ತಾಳ್ವೆರ್ ಕುಡ್ಯೊ ಫಾಲ್ಸ್ ಫೆಡಿಯೆಕ್ ಎಕ್ ಪಾವ್ಲಿಂ 'ತಾಪ್ ಆಸಾಗೀ?' ಮ್ಹಣ್ ಪಳಯ್ತಾಲಿ, ತಾಪ್ ರಾವನಾ ಜಾಲ್ಯಾರ್ ದಾಕ್ತೆರಾ ಸರ್ಶಿನ್ ಆಪವ್ನ್ ವರ್ನ್ ಒಕತ್ ಹಾಡ್ತಾಲಿ.

ಅಸಲಿ ಮಾಂಯ್ ಎಕಾ ದಿಸಾ... “ಪುತಾ ಮ್ಹಾಕಾ ಹದ್ಯಾಂತ್ ದುಕ್ತಾ. ಇಲ್ಲಿಂ ಉದಕ್ ಹುನ್ ಕರ್ನ್ ದಿ” ಮ್ಹಣ್ತಾನಾಂಚ್ 'ಡೊಲ್ಪಿ ತುಜೆ ಆವಯ್ಕ್ ದಾಕ್ತೆರಾಕ್ ದಾಕಯ್‌ರೇ.... ಕಿತ್ಯಾಕ್‌ಗೀ ಹ್ಯಾ ದಿಸಾನಿ ತವಳ್ ತವಳ್ ಬರೆಂಚ್ ಘಾಮೆತಾ, ಜಿವಾಂತ್ಯಿ ಲಾಚಾರ್ ಜಾಲ್ಯಾ”. ಅಶೆಂ ಆಬಾನ್ ಮ್ಹಣ್ತಾನಾಂಚ್....

“ಮ್ಹಾತಾರೆಕ್ ಘೆವ್ನ್ ತುಕಾ ಸಾಂಜೆಚಿ ಭೊಂವ್ಡೆಕ್ ವೆಚೊಂಕ್ ಜಾತಾ. ತುಂಚ್ ವ್ಹಡಾ ಸರ್ಜನಾಕ್ ವೆಚೊನ್ ದಾಕಯ್‌.... ನವಿ ಹೊಕಲ್ ಪಳೆ... ಆನಿಕೀ ಸಂಸಾರಾಂತ್ ಜಿಯೆಂವ್ಕ್ ಆಸಾ...” ಮ್ಹಳ್ಳೆಂಯ್!

“ಡೊಲ್ಪಿ... ಆನಿಕೀ ಜಾಂವ್ಕನಾಂಗೀ ತುಜೆಂ? ಪಾರ್ಟಿಕ್ ವೇಳ್ ಜಾಲೊ” ದುರುದುರು ಕರ್ನ್ ಕಾರಾರ್ ಬಸೊನ್ ಹೊರ್ನ್ ದಾಂಚ್ತಾನಾ ತುಜೊ ಘೊವ್ ಮ್ಹಜೊ ಭಿವ್ಪುರೊ ಬಾಪಯ್ ತುಜೆ ಸಾವ್ಯೆಕ್ ಧಾಂವ್‌ಲ್ಲೊ. ತುಮಿ ಗೇಟ್ ಉತ್ತೊನ್ ವೆತಾನಾ... ಮಾಂಯ್ನ್ ಎಕ್‌ಚ್ ಏಕ್ ದುಕಿಚಿ ಬೊಬ್ ಮಾರ್ನ್ ಆಬಾಕ್‌ಚ್ ದೊಳೆ ವಾಟಾರುನ್ ಪಳಯ್ತಾನಾ...

“ರೊಜಿ... ರೊಜಿ...” ಆಬ್ ವಯ್ಲ್ಯಾ ವಯ್ ಆಪಯ್ತಾಲೊ ತರೀ ಮಾಂಯ್ ಆಸ್ಲೊ ಧಾಂಪಿನಾಸ್ತಾನಾ ಆಬಾಕ್‌ಚ್ ಪಳೆತಾನಾ, ಮ್ಹಾಕಾ ತಿಜೆಂ ವಿಚಿತ್ರ್ ವರ್ತನ್ ಪಳೆವ್ನ್ ಭೈಂ ದಿಸ್ಲೆಂ.

“ಆಬಾ... ಮಾಂಯ್ ಕಿತ್ಯಾಕ್ ದೊಳೆ ಧಾಂಪಿನಾ” ತವಳ್ ಆಬಾಚೊ ಹಾತ್ ಮಾಂಯ್ಚ್ಯಾ ಉಗ್ತಾ ದೊಳ್ಯಾಂಚೆರ್ ಬಸ್ತಾನಾ... ಎದೊಳ್ ಕೊಣಾಕೀ ಕಿತೆಂಗೀ ಪಳೆವ್ನ್ ಧಣ್ಣೆಲ್ಲೆ ದೊಳೆ ಧಾಂಪ್ತಾನಾ, ಆಬಾಚ್ಯಾ ದೊಳ್ಯಾಂತ್ಲಿಂ ದುಕಾಂ ಸುಕೊನ್ ಎಕಾ ರಿತಿಚೆಂ ನಿರಾಸ್‌ಪಣ್ ನಿಶೆಲೆಂ.

ಮಾಂಯ್ ಗೆಲಿ. ಆಬಾ ಎಕ್ಪುರೊ ಜಾಲೊ. ಆತಾಂ ಆಬಾಚ್ಯಾ ತೊಂಡಾರ್ ನಾಂತ್ ಹಾಸೊ. ಕೆದಾಳಾಯ್ ಕಿತೆಂಗೀ ಚಿಂತಾಲೊ. “ರೊಜಿ... ತುಂ ಥಂಯ್ ಬರ್ಯಾನ್ ಆಸಾಯ್‌ಮೊ? ಮ್ಹಾಕಾ ಸೊಡ್ನ್ ಕಿತ್ಯಾಕ್ ಗೆಲೆಂಯ್? ‘ರೊಜಿ... ರೊಜಿ...’ ಹೆಂಚ್ ತಾಚೆಂ, ಉಲವ್ನ್ ಜಾಲೆಂ. ಮಮ್ತಾ, ಮಾಂಯ್ಚೆಂ ಮೊರ್ನ್ ಜಾತಚ್ ಪುಣಿ ತುಮಿ ಆಬಾಚಿ ಖಬರ್ ಘೆತ್ತಿಗೀ? ನಾ... ತುಜ್ಯಾ ಮುಕಾರ್ ಗುಲಾಮ್ ಜಾಲ್ಲೊ

ಡಾಡಾ ಆಪ್ಲಿ ಚಿಂತ್ನಾ ಸಕತ್ ಹೊಗ್ಡಾವ್ನ್ ನಿತ್ರಾಣಿ ಜಾಲ್ಲೊ. ಆಬಾ ಸಯ್‌ಬಯ್ತ್ ಜಾಲ್ಲೊ. “ರೊಜಿ... ರೊಜಿ” ಮ್ಹಣೊನ್ ಕೊನ್ಯಾ ಕೊನ್ಯಾನ್ ಮಾಂಯ್ಕ್ ಸೊದ್ತಾಲೊ. ಹಾತಾಕ್ ಮೆಳ್‌ಲ್ಯಾ ವಸ್ತುನಿ ಸಗ್ಳೆ ಪೊಣ್ಣಿರ್ ‘ರೊಜಿ ರೊಜಿ’ ಮ್ಹಣ್ ಬರಯ್ತಾಲೊ. “ಅಪ್ಪು ಮಾಂಯ್ಕ್ ಪಳಯ್ಲೆಂಗೀ? ತೆಂ ಖಿಯ್ ಗೆಲಾಂ?” ಅಶೆಂ ವಿಚಾರ್ತಾನಾ ಹಾಂವೆಂ ಜವಾಬ್ ದಿಂವ್ಚ್ಯಾ ಪಯ್ಲೆಂಚ್ “ತುಂ ತ್ಯಾ ಖಿತ್ಯಾಳಾಗಿಂ ಕಿತ್ಯಾಕ್ ಗೆಲಾಯ್‌ರೇ? ವಚ್... ಕಂಪ್ಯೂಟರ್‌ರ್ ಗೇಮ್ ಖೆಳ್ ವಾ ಟಿ.ವಿ.ರ್ ಕಾರ್ಡ್‌ನ್ ಪಳೆ” ಅಶೆಂ ಮ್ಹಣೊನ್ ಆಬಾಚ್ಯಾ ಕುಡಾಚೆಂ ದಾರ್ ದಡ್ಡ್ ಕರ್ನ್ ಘಾಲ್ನ್ ಮ್ಹಜ್ಯಾ ಹಾತಾಂತ್ ರಿಮೋಟ್ ದಿತಾಲಿಯ್.

ಮ್ಹಜಿಂ ಬೊಟಾಂ ರಿಮೋಟಾಂತ್, ಕಂಪ್ಯೂಟರ್‌ಂತ್, ಮೊಬಾಯ್ಲಾಂತ್ ಖೆಳ್ಳಿಂ. ಪುಣ್ ಇಸ್ಕೂಲಾಚ್ಯಾ ಪೆನ್ಸಿಲ್, ಪೆನ್ನಾಕ್ ಧರುಂಕ್ ಭಿಯೆಲಿಂ. ಮ್ಹಾಕಾ ಹಜಾರಾಂನಿ ಡೊನೆಶನ್ ದೀವ್ನ್ ನಾಂವಾಡ್ಲಿಕ್ ಇಸ್ಕೂಲಾಕ್ ದಾಕಲ್ ಕೆಲೆಂಯ್. ಪುಣ್ ಹಾಂವ್ ಥಂಯ್ ಮೆಕ್ಳೊ ಜಾವ್ನ್‌ಚ್ ಉಲೊಂ. ಕೊಣಾಂಯ್‌ಲಾಗಿಂ ಉಲಯ್ನಾತ್‌ಲ್ಲೊಂ. ಮ್ಹಾಕಾ ಭುರ್ಗಿಂ ಪಸಂದ್ ಕರಿನಾತ್‌ಲ್ಲಿಂಗೀ ವಾ ಹಾಂವ್‌ಚ್ ತಾಂಚ್ಯಾ ಮೆಳಿಂಥಾವ್ನ್ ವೆಗ್ಳೊ ಆಸ್‌ಲ್ಲೆಂಗೀ ಹಾಂವ್ ನೆಣಾಂ. ಥಂಯ್ ಎಕೇಕ್ ಘಡಿ ಮ್ಹಾಕಾ ಕರಂದಾಯೆಚಿ ಜಾತಾಲಿ. ಕೆದಾಳಾ ಏಕ್‌ಪಾವ್ಲಿಂ ಯೇವ್ನ್ ಟಿ.ವಿ. ಮುಕಾರ್ ಬಸ್ಲೆಂಗೀ? ಕಂಪ್ಯೂಟರ್‌ರ್ ಖೆಳ್ಳೆಂಗೀ ಹೆಂಚ್ ಚಿಂತಾಲೊಂ. ಥೊಡೆಪಾವ್ಲಿಂ ಆಬ್‌ಯಿ ಉಡಾಸಾಕ್ ಯೆತಾಲೊ.

ಏಕ್ ದೀಸ್ ಹಾಂವ್ ಯೆತಾನಾ ಕಾಮಾಚೆಂ ಲಕ್ಶಿ ಆಬಾಚೆಂ ಕೂಡ್ ಡೆಟ್ಯೂಲ್ ಘಾಲ್ನ್ ಧುತಾಲೆಂ. ಹಾಂವೆಂ ಕೊನ್ಯಾ ಕೊನ್ಯಾನ್ ಆಬಾಕ್ ಸೊದ್ಲೆಂ. ತೊ ದಿಸೊಂಕ್ ನಾ. ಆಜ್ ಮ್ಹಾಕಾ ಆಬಾಲಾಗಿಂ ಇಸ್ಕೂಲಾಂತ್ ಜಾಲ್ಲೆಂ ಸಾಂಗೊಂಕ್ ಆಸ್‌ಲ್ಲೆಂ. 6 ವರ್ಸಾಂಚೊ ಹಾಂವ್ ಆಜೂನ್ ಸಾರ್ಕೊ ಉಲಯ್ನಾತ್‌ಲ್ಲೊಂ. ಕಾರ್ಡ್‌ನ್ ಪಳೆವ್ನ್ ಪಳೆವ್ನ್ ಮೊನಿ ಭಾಸ್ ಉಲಯ್ತಾಲೊಂ. ದೆಕುನ್ ಟಿಚೆರಾಂಕ್ ಹಾಂವ್ ಕೊದಾಂಟಿ ಜಾಲ್ಲೊಂ. ಆಬ್ ನಾತ್‌ಲ್ಲೊ, ಹಾಂವೆಂ ಸಾಂಗೊಂಕ್ ಚಿಂತ್ಲೆಂ ಥಂಯ್ಚ್ ಜಿರೆಂ. ಉಪ್ರಾಂತ್ ಆಬಾ ದಿಸೊಂಕ್‌ಚ್ ನಾ.

ತ್ಯಾ ದಿಸಾ ಆಮ್ಗರ್ ಸಕಾಳಿಂ ಘಡೆಂಚ್ ಜಣ್ ಯೇಂವ್ಕ್ ಲಾಗ್ಲೆ. ಡಾಡಾ ಆನಿ ತುಜೆಂ ಮೊಬಾಯ್ಲ್ ಘಡಿಯೆಕ್ ಏಕ್‌ಪಾವ್ಲಿಂ ಆವಾಜ್ ಕರ್ತಾಲೆಂ. ಇಸ್ಕೂಲಾಕ್ ವೆಚೊ ವೇಳ್ ಜಾಲೊ. ಪುಣ್ ತುಕಾ ತಿ ಖಬರ್‌ಚ್ ನಾ. ಮ್ಹಾಕಾಯಿ ಖುಶಿ ಜಾಲಿ. ಆಜ್ ಹೊಲಿಡೇ. ಸಗ್ಳೊ ದೀಸ್ ಚಾಟ್ ಕರ್ಯೆತ್. ಅಶೆಂ ಚಿಂತುನ್ ಭಿತರ್ ವೆತಾನಾ ಕಂಪ್ಯೂಟರ್‌ಚೆಂ ಕನೆಕ್ಟ್ನ್ ಚುಕಯ್ಲೆಂ. ಇಸ್ಕೂಲ್ ಮ್ಹಜ್ಯೊ ಗೊಂಗೊ ನಾ ಮ್ಹಣ್ ಸಂತೊಸ್ ಪಾವ್ತಾನಾ ಟಿ.ವಿ.ಚೊ ರಿಮೋಟ್ ದಿಸಾನಾ. ತುಜೆಲಾಗಿಂ ವೆಚೊನ್

ವಿಚಾರ್ತನಾ ತುಂವೆಂ ಅಂಬಡೆ ದೊಳೆ ಸೊಡ್ಲೆಯ್. ದೆಕುನ್ ಡಾಡಾಲಾಗಿಂ ಮ್ಹಜಿ ಫಿಯರ್ಡ್ ವ್ಹೆಲಿ.

“ಅಪ್ಪು ತುಜೊ ಆಬ್ ಚೆಜುಗರ್ ಗೆಲಾ. ದೆಕುನ್ ಆಜ್ ಟಿ.ವಿ. ಪಳೆಂವ್ಕ್ ಜಾಯ್ನಾ?” ಮ್ಹಾಕಾ ವಿಚಿತ್ ದಿಸ್ಲೆಂ. ಇತ್ಲೆ ದೀಸ್ ಆಬಾ ನಾತ್‌ಲ್ಲೊ ಪುಣ್... ಸದಾಂಯ್ ಆಮ್ಗರ್ ಫೆಸ್ತಾಂ ಜಾತಾಲಿಂ. ಆಜ್... ಆಬ್ ಚೆಜುಗರ್ ಗೆಲಾ. ತುಮ್ಕಾಂ ಬರೆಂಚ್ ಜಾಲೆಂ. ಹಾಕಾ ಕಿತ್ಯಾಕ್ ಹೊ ಶೋಕ್? ಸವಾಲಾಂ ಉಟ್ಟಿಂ, ಪುಣ್ ಉಚಾರ್ಪಿ ಸಕತ್ ಸಾತ್ ವರ್ಸಾಂಚ್ಯಾ ಮ್ಹಾಕಾ ಆನಿಕೇ ಯೇಂವ್ಕ್ ನಾ.

ಥೊಡ್ಯಾ ವೆಳಾನ್ ಥೊಡ್ಯಾಂನಿ ಸೊಬಿತ್ ಫುಲಾಂನಿ ಸುಂಗಾರಾಯಿಲ್ಲಿ ಉಂಚ್ ಪೇಟ್ ಉಕ್ಲುನ್ ಹಾಡ್ನ್ ಹೊಲಾಚ್ಯಾ ಮದೆಂ ದವರ್‌ಲ್ಯಾ ಬಾಂಕಾಂಚೆರ್ ದವರ್ಲಿ, ಲಾಗಿಂ ವಚೊನ್ ಪಳಯ್ಲೆಂ. ಆಬ್ ದೊಳೆ ಧಾಂಪುನ್ ಸುಶೆಗಾಚಿ ನೀದ್ ಕಾಡ್ತಾಲೊ. ತಾಕಾಚ್ ಪಳಯ್ಲೆಂ, ಪುಣ್ ಮ್ಹಾಕಾ ತಾಣೆ ಪಳೆಂವ್ಕ್‌ಚ್ ನಾ. ಎದೊಳ್ ಪರ್ಯಾಂತ್ ಇತ್ಲೆ ಸೊಬಿತ್ ಮುಸ್ತಾಯ್ಕೆರ್ ಹಾಂವೆಂ ಆಬಾಕ್ ಪಳಯ್ಲೆಂಚ್ ನಾ. ಆಜ್ ಉಂಚ್ಯಾ ನ್ಹೆಸ್ತಾಂತ್ ಆಬ್ ಬರೊಚ್ ಸೊಬ್ತಾಲೊ. ಏಕ್ ಮಾತ್ ಆಯ್ಲ್ಯಾ ಆಬಾ ಮ್ಹಾಕಾ ಪಳೆವ್ನ್ ‘ಅಪ್ಪು ಮ್ಹಜ್ಯಾ ಭಾಂಗಾರಾ’ ಮ್ಹಣ್ ಸಾಂಗಾನಾತ್‌ಲ್ಲೊ.

ಬ್ಯಾಂಡ್ ಆಯ್ಲೆಂ. ಗಾಯನ್ ಕೆಲೆಂ, ಜಣ್ ಕುಡ್ಸಾಲ್ಯಾ ಉಪ್ರಾಂತ್ ಸಬಾರ್ ಪಾದ್ರಿ ಆನಿ ಸಿಸ್ಟರಾಂಯೀ ಆಯ್ಲಿಂ. ವ್ಹಡಾ ದಬಾಜಾನ್ ಆಬಾಕ್ ಇಗರ್ಜೆಕ್ ವ್ಹೆಲೆಂ. ಥಂಯ್ ಆಬಾಕ್ ಹೊಗೊಳ್ಲೆಂಚ್ ಹೊಗೊಳ್ಲೆಂ. ಆಬಾಚ್ಯಾ ಮೊರ್ಲಾಂತ್ ದುಕೇಸ್ತ್ ಜಾಲ್ಲ್ಯಾ ಭುರ್ಗ್ಯಾಂಕೀ ಭುಜಯ್ಲೆಂ. ಆಬಾಚಿ ಜತನ್ ಆನಿ ಚಾಕ್ರಿ!? ಕೆಲ್ಲ್ಯಾ ಡಾಡಾ ಆನಿ ಮಾಮ್ಕಾಕ್ ತುಮ್ಕಾಂ ದೆವಾಚಿಂ ವಿಂಚ್ಣಾರ್ ಆಶೀರ್ವಾದಾಂ ಮಾಗ್ಲಿಂ. ಮ್ಹಾಕ ಕುತ್ ಕರ್ನ್ ಹಾಸೊ ಆಯ್ಲೊ. ಹಾಂವ್ ನೆಂಟೊ ತರೀ ನೆಣಾಂಗೀ ಕೆಲ್ಲಿ ವೀದ್‌ವಾವ್ಣಿ! ಉಟೊನ್ ಉಬೊ ಜಾಲೊಂ, ಸಾಂಗ್ತಾ ಮ್ಹಣ್ ತೋಂಡ್ ಸೊಡ್ಲೆಂ ಪುಣ್... ಮ್ಹಾಕಾ ಸಾಂಗ್ಪಿ ಸಕತ್ ಆಸ್‌ಲ್ಲಿಗೀ?

ತೆವ್ಪಿನ್ ವಾಂಚಾನಾಸ್ತಾನಾ ಹೆವ್ಪಿನ್ ಮೊರಾನಾಸ್ತಾನಾ ಹಾಂವ್ ಪಾಸ್ ಜಾತಾಲೊಂ. ತಾಚ್ಯಾ ಪಾಟ್ವಾನ್ ತುಜೊ ದಿಸಾನಾತ್‌ಲ್ಲೊ ಹಾತ್ ಕಾಮ್ ಕರ್ತಾಲೊ. ಘರ್ ದುಸ್ರ್ಯಾ ಭುರ್ಗ್ಯಾಂಕ್ ತುಲನ್ ಕರ್ನ್ ಮ್ಹಾಕಾ ಕೆಂಡ್ಲಾಯ್.

ಮಮ್ಮಾ, ಮ್ಹಾಕಾ ಇಸ್ಕೂಲ್, ಹೆಂ ಲಿಸಾಂವ್, ಬೂಕ್ ನಾಕಾತ್ ಮ್ಹಣ್ ರಡ್ಲೊಂ. ಹಾಂವ್ ಏಕ್ ಕಲಾಕಾರ್ ಜಾಂವ್ಕ್ ಆಶೆಲೊಂ. ಧಾವಿ ಕಶ್ಟಾಂನಿ ವಯ್ ಪಡ್ಲೊಂ. ಹಾಂವ್ ಮ್ಹಜಿ ವಾಟ್ ಸಾಂಗ್ತಾನಾ ತುಂವೆಂ ಫೋರ್ಸ್ ಕರ್ನ್ ಸಾಯನ್ಸಾಕ್ ಭರ್ತಿ ಕೆಲೆಂಯ್. ಮಮ್ಮಾ ತುಂ ನೆಣಾಂಯ್‌ಗೀ ಮ್ಹಾಕಾ ತುಂವೆಂ ಕಾನ್ ದೀಂವ್ಕನಾಂಯ್ ತಳ್ಕಾಂತ್ಲೆಂ ಕಾಡ್ನ್ ಬಾಂಯ್ಕ್ ಉಡಯ್ಲೆಂಯ್.

ಮಮ್ಮಾ... ಹ್ಯಾ ಹೊಸ್ಪೆಲಾಂತ್ ರಾವೊಂಕ್ ಮ್ಹಾಕಾ ಕಿತ್ಲೆ ಕಶ್ಚೆ ಜಾತಾತ್ ಜಾಣಾಂಯ್. ಹಾಂವ್ ಸೊಳಾ ವರ್ಸಾಂಚೊ ತರೀ ಮ್ಹಾಕಾ ತುಂವೆಂ ಎಕ್ಸುರೊ ನಿದೊಂಕ್ ಸೊಡ್ಲಾಯ್? ಕಾಳೊಕಾಂತ್ ಮ್ಹಾಕಾ ಭಿರಾಂತ್ ಉಬ್ಜಾಯ್ಲಿಯ್. ಮೆಟಾ ಮೆಟಾಂನಿ ಕಾವ್ಣೆಣಿ ಆಸಾ ಕೆಲಿಯ್, ಕಾಳೊಕಾಂತ್ ಭಿರಾಂಕುಳ್ ದೃಶ್ಯಾಂ ದಾಕಯ್ಲಿಂ. ಗೊಂಗೊ ಹಾಡ್ನ್ ಮ್ಹಜೆ ಕುಶಿನ್ ದವರೊಯ್, ದೆಕುನ್ ಕಾಳೊಕ್ ಜಾಲೊ ಮ್ಹಜೊ ದುಸ್ಮಾನ್. ಹಾಂವ್ ಆನಿಕೀ ತುಮ್ಮಾ ಸಾಂಗಾತಾ ವೆಚೆಂ, ನಿದ್ವೆಂ... ಮ್ಹಜ್ಯಾ ಸಾಂಗಾತ್ಯಾಂಕ ತಮಾಶ್ಯಾಂಚೊ ವಿಶಯ್ ಜಾಲೊ. ಮ್ಹಾಕಾ ತೆ 'ಮುಕ್ತೆಲಾ' ಆಯ್ಲೊ, ಕೊಂಬಿಯೆಚ್ಯಾ ಪಾಕಾಟ್ಯಾಧಾವ್ನ್ ಪೀಲ್ ಭಾಯ್ರ್ ಆಯ್ಲಾಂರೇ, ಫೋಣ್ ಆಯ್ಲಿಗೀ? ಮಮ್ಮಾಚೆ ವೆಂಗೆಚೊ ಬಾಬುಲೊ ಕಿತೆಂ ಆಯ್ಲಾ? ಬಚ್ಚಾ ಆಯ್ಲೊ ಸಾಯ್ಬಾ, ಬಾಬು ಮುಕಾರ್ ತೆಂ ಉಲಯ್ನಾಕಾತ್ ಅಶೆಂ ವೆವೆಗ್ಳೆ ರಿಶಿನ್ ಕೊಲಾವ್ನ್ ಮ್ಹಾಕಾ ಧಣಿಶಾಲೆ. ಮಮ್ಮಾ ಹಾಂವ್ ಕಿತೆಂ ಕರುಂ. ಆತಾಂ ರಾನಾಂತ್ ದೊಳೆ ಬಾಂದುನ್ ಸೊಡ್ಲಲ್ಲ್ಯಾ ಪಯ್ಲಾರ್ಯಾಚಿ ಗತ್ ಮ್ಹಜಿ. ಹೊಸ್ಪೆಲಾಂತ್ ಭರ್ತಿ ಕೆಲಾಂಯ್. ಆನಿಕೀ ಮ್ಹಾಕಾ ಚಾರ್ ಜಣಾಂ ಮುಕಾರ್ ಸುಡಾಳ್ ಉಲಂವ್ಕ್ ಜಾಯ್ನಾ. ಕೊಲೆಜಿಂತ್ಲಿಂ ಘೊರ್ತುಲಾ, ಸಿಗ್ಗಲಾಂ ಎಕೀ ಮ್ಹಜಿ ತಕ್ಲೆಂತ್ ರಿಗನಾಂತ್. ಕೊಣಾ ಸಾಂಗಾತಾ ಮೆಳೊಂಕೀ ಮ್ಹಾಕಾ ಜಾಯ್ನಾ. ಹಾಂವ್ ವ್ಹಡ್ಲೊ 'ಮೂರ್ಕ್' ಜಾಲಾಂ. ಕೊಣೀ ಈಶ್ಟ್ ನಾಂತ್. ಚಡಾವತ್ ಭುರ್ಗಿ ಮ್ಹಜಿ ವೀದ್‌ವಾವ್ಣಿ ಕರ್ತಾತ್. ದವರ್‌ಲ್ಲೆಂ ಉಪ್ರಾಂತ್ ಮೆಳನಾ, ಕಾಲ್ ರಾತಿಂ ಮಮ್ಮಾ... ಕಶೆಂ ಸಾಂಗೊಂ? ತಾಂಣಿ ಮ್ಹಜಿ ವೀದ್‌ವಾವ್ಣಿ ಕೆಲೆ. ಮೆಲ್ಲೆಂ ಆಯ್ಲೆಂ ಮ್ಹಣ್ ಕಿಂಕ್ರಾಟೊ ಘಾಲ್ಯೊ. ಲಾಯ್ ಕಾಡ್ಲೆ. ಮಮ್ಮಾ ಹಾಂವ್ ಭಿಯಾನ್ ಬೊಬಾಟ್ ಫಾಲ್ನ್ ಥಂಯ್ಚ್ ಮುತ್ಲೊಂ. ಎಕೆ ಘಡಿಯೆನ್ ಲಾಯ್ ಆಯ್ಲೆ. ತವಳ್ ಹಾಂವ್ ಅರ್ಧೊ ವಿಣೊ ಆಸ್‌ಲ್ಲೊಂ. ತೆ ಸರ್ವ್ ಮ್ಹಜ್ಯಾ ಭೊಂವಾರಿಂ ನಾಚ್ತಾಲೆ... ಖೆಳ್ಕುಳಾಂ ಕರ್ತಾಲೆ.

ಮಮ್ಮಾ... ಸಂಸಾರಾರ್ ಉಜ್ವಾಡ್ ಫಾಂಕ್ಲೊ. ಪುಣ್ ಹ್ಯಾ ಉಜ್ವಾಡಾಂತ್ ತಾಂಕಾಂ ಪುಡ್ ಕರ್ಚಿ ಸಕತ್ ಮ್ಹಾಕಾ ನಾ. ಮಾಮ್ಮಾ... ತುಂವೆಂ ಮ್ಹಾಕಾ ಸಂಸಾರಾಂತ್ಲಾ ಹೆರಾಂ ಆವಯಾಂಪರಿಂ ಧಯಾಧಿಕ್ ಜಾವ್ನ್ ವಾಡಯ್‌ಲ್ಲೆಂಯ್ ಜಾಲ್ಯಾರ್? ಮ್ಹಜೆರ್ ಜಾಂವ್ಚ್ಯಾ ಅನ್ಯಾಯಾ ವಿರೋಧ್ ಆವಾಜ್ ಕಾಡ್ಚಿ ಸಕತ್ ಮ್ಹಾಕಾ ಆಸ್ತಿ. ಲ್ಹಾನ್‌ಥಾವ್ನ್ ಪೊಳ್ಕುರೊ ಕರಿನಾಸ್ತಾನಾ ಬಳಿಶ್ಟ್ ಚಿಂತ್ನಾಂನಿ ವಾಡಯ್‌ಲ್ಲೆಂಯ್ ಜಾಲ್ಯಾರ್? ಆಜ್... ಹಾಂವ್ ತುಜಿ ಆಶಾ ಸುಫಳ್ ಕರ್ತೊಂ. ತ್ಯಾ ಅನ್ಯಾಡ್ಯಾಂಕ್ ಬೂದ್ ಶಿಕಯ್ಲೊಂ. ತಾಂಚ್ಯಾ ವಿರೋಧ್ ರುಜೊನ್ ಜಯ್ತೆವಂತ್ ಜಾತೊಂ. ಪುಣ್... ಹಾಂವ್ ಭಾಯ್ಲ್ಯಾನ್ ಚುನೊ ಕಾಡ್‌ಲ್ಲೊ ಪೊಂಡ್! ಪಳೆಂವ್ಕ್ ಮಾತ್ ಸೊಬಿತ್ ದಿಸ್ತಾಂ, ಭಿತರ್ ಆಸಾ ಕುಸಡಾಯ್, ಮಾತಿ ಆನಿ ವ್ಹಾಳಯ್ ಖಾವ್ನ್ ಕುಂಬು ಜಾಲ್ಲಿಂ ಥೊಡಿಂ ಹಾಡಾಂ ಮಾತ್, ಹಾಂತುಂ ಕಿತೆಂ ಕರುಂಕ್ ಸಾದ್ಯ್. ಮಮ್ಮಾ ಹಾಂವ್ ನಿಶ್ರಾಣಿ ಮಾತ್ ನ್ಹಯ್ ಅಸಹಾಯಕ್ ಜಾಲಾಂ. ಉರ್‌ಲ್ಲಿ

ಏಕ್‌ಚ್ ವಾಟ್ ಮ್ಹಾಕಾ ಯೇ ಮ್ಹಣ್ ಆಪಯ್ತಾ, ತಿ ಹಾಂವ್ ಧರ್ತಾಂ. ಪರತ್ ಮ್ಹಾಕಾ, ತ್ಯಾ ಹರಾಖಿ ಸಾಂಗಾತ್ಯಾಂ ಮುಕಾರ್ ವಿಕ್ರೀತ್ ಜಾಂವ್ಕ್ ಮನ್ ನಾ. ಗೊಂಗೊ ಮ್ಹಾಕಾ ಜಿವ್ಯಾಂತ್ ಜಿವೆಂ. ಭಸ್ಮಿತಾ.

ಮಮ್ತಾ... ವಾಟೆ ಕುಶಿನ್ ಮ್ಹಜಿಂ ಪಾವ್ಲಾಂ ಕಾಡ್ಚ್ಯಾ ಆದಿಂ ತುಕಾ ಏಕ್ ಸವಾಲ್ ವಿಚಾರ್ತಾಂ? ಸಾಂಗ್ ಮಮ್ತಾ... ಅಶೆಂ ಕಿತ್ಯಾಕ್ ಕೆಲೆಂಯ್?

000

ಮಿಟೆಚ್ಯೆ

“ಮಮ್ತಾ” ಧಾಕ್ಟುಲ್ಯಾ ಆಶಾಚೊ ತಾಳೊ ಆಯ್ಕೊನ್ ಝಡಾಂಚೆರ್ ಸೊದ್ನಾಂ ಕರ್ಚ್ಯಾ ಮ್ಹಾಕಾ ಜಾಗಯ್ಲೆಂ. ತಾಚ್ಯಾ ಉಲ್ಕಾಕ್ ಕಾನ್ ದೀನಾ ಜಾಲ್ಯಾರ್ ತಾಕಾ ಜವಾಬ್ ಮೆಳ್ತಾ ಪರ್ಯಾಂತ್ ತೆಂ ವೊಗೊ ರಾವನಾತ್ಲೆಂ. ಸುಡ್ನುಡಿತ್, ಸದಾಂಚ್ ಹಾಸ್ತೆಂ ಆಸ್ಚ್ಯಾ ತಾಕಾ ಪಳಯ್ತಾನಾ ಮ್ಹಾಕಾ ಸಂತೊಸ್ ಭೊಗ್ಚೆ ಸಂಗಿ ಕಳಿತ್ ನಾಸ್ತಾನಾ ಎಕೆ ರಿತಿಚಿ ಕಾವ್ಣೆಣಿ ಉಟ್ತಾಲಿ, ವಾಡೊನ್ ಯೆತಾನಾ ಮತಿಚ್ಯಾ ಕೊನ್ಯಾಂತ್ ಭಿರಾಂತೆಚೆಂ ಭಿಂ ವಾಡೊನ್ ಯೆತಾಲೆಂ.

ಹಾಂವ್ ಮ್ಹಾಕಾಚ್ ಸವಾಲ್ ಘಾಲ್ತಾಲಿಂ: ‘ಹಾಂವೆಂ ಚೂಕ್ ಕೆಲಿಗೀ? ಹೆಂ ವ್ಹೊಜೆಂ ಮ್ಹಾಕಾ ವ್ಹಾವೊಂಕ್ ಜಾಯ್ಗೀ? ಲಿಪ್ಲೆಂ ಸತ್ ಆಶಾಕ್ ಕಳಿತ್ ಜಾಯ್ ಜಾಲ್ಯಾರ್...? ತೆಂ ಕಶೆಂ ಹೆಂ ಸತ್ ಜಿರಂವ್ಕ್ ಸಕತ್? ತಾಕಾ ಕಶೆಂ ಸಮ್ಜೊಂವ್ಚೆಂ? ವಾ ಕಶೆಂ ತಾಕಾ ಲಿಪ್ಲೆಂ ಘಡಿತ್ ಉಗ್ಡಾಪೆಂ ಕರುಂ?’

ಪೋರ್ ಪೋರ್ ಘರಾ ಆಯಿಲ್ಲ್ಯಾ ತ್ಯಾ ಜಿಬಾಳ್ಯಾ ಕಲ್ಯಾನ್ ಸಾಂಗ್ಲೊ ಎಕ್ ಸಬ್ದ್ ದೋನ್ ದೀಸ್ ತಾಚೊ ಅರ್ಥ್ ವಿಚಾರ್ನ್ ಹಜಾರೊಂ ಸವಾಲಾಂ ಘಾಲ್ಲಿಂ. ಹ್ಯೊ ಸ್ತ್ರಿಯೊ ಕಿತ್ಯಾಕ್ ತಾಂಚೆ ಜಿಬೆಕ್ ಖಾಡುಂ ಘಾಲಿನಾಂತ್? ಮತಿಂತ್ ಆಯಿಲ್ಲೆಂ ಪಾಟಿಂ ಮುಕಾರ್ ಚಿಂತಿನಾಸ್ತಾನಾ ಭಸಕ್ ಕರ್ನ್ ವೊಂಕ್ತಾನಾ ತಾಂಕಾಂ ಕಾಂಯ್ ಭೊಗಾನಾಂಗೀ? ದೆವಾನ್ ಸರ್ವ್ ವಿಶ್ವಾಂಕ್ ಹಾಡ್ ದಿತಾನಾ, ಜಿಬೆಕ್ ದೀಂವ್ಕ್ ವಿಸ್ತಾಲೊ ಆಸ್ತಾಲೊ. ದೆಕುನ್ ಪಾಟಿಂ ಫುಡೆಂ ಪಳೆನಾಸ್ತಾನಾ ತಿ ವಾಪರ್ನ್ ಕರ್ಚೊ ಹೊ ಖೆಳ್ ದೆವಾಕ್ಯೆ ಬರೊ ದಿಸ್ತಾ ಕೊಣ್ಣಾ?

ಆಶಾಚಿ ಜಾಣ್ವಾಯ್ ಆನಿ ಸವಾಲಾಂ ಪ್ರಾಯೆಚ್ಯಾಕೀ ಮಿಕ್ವಾಲ್ಲಿಂ. ತಾಣೆಂ ಸವಾಲಾಂ ವಿಚಾರ್ತಾನಾ ಮ್ಹಾಕಾ ಕಾಂಪ್ ಸುಟ್ತಾಲಿ. ಧಾಕ್ಟುಲ್ಯಾ ತ್ಯಾ ಜಿವಾಂತ್ ಆಸ್ಚೆ ಆಗಾದ್ ಸಕ್ತೆಕ್ ಹಾಂವ್ ಅಸಹಾಯಕ್ ಜಾತಾಲಿಂ. ಆಜ್ ಕಾಂಯ್ ತರೀ ತಯಾರ್ ಕರ್ನ್ ಆಯ್ಲಾಂ ಮ್ಹಳ್ಳೆಂ ಕಳ್ತಚ್ ಕಶಿ ಚುಕಾರಿ ಮಾರುಂ ಮ್ಹಣ್ ಉಪಾವ್ ಸೊದುಂಕ್ ಲಾಗ್ಲಿಂ.

“ಮಮ್ತಾ...” ಮ್ಹಜೆಂ ತೋಂಡ್ ತಾಚೆ ಕುಶಿನ್ ಕರ್ನ್ ತುಂ ಕೆದಾಳಾಯ್ ಹ್ಯಾ ಧಾಕ್ಟುಲ್ಯಾ ಮಿಟೊಚ್ಯಾಕ್ ಆನಿ ಬೊಂಗ್ಯಾಂಕ್ ಮಾತ್ ಕಾಂಯ್ ತರೀ ಜಾಲಾಂಗೀ ಮ್ಹಣ್ ಕೆದಾಳಾಯ್ ಸೊದ್ನಾಂ ಕರ್ತಾಯ್? ಪಳೆ... ತಿಂ ಫುಲ್ಲ್ಲಿಂ ಫುಲಾಂ ಪಳೆ. ಕಿತ್ತಿಂ ಸೊಬಿತ್ ಆನಿ ಪರ್ಮಳಿಕ್ ಆಸಾತ್. ತಿಂ ಹಾಸ್ತಾತ್, ಧಲ್ತಾತ್, ಖೆಳ್ತಾತ್ ಆನಿ ಮನಾಂ ಪಿಶ್ಯಾರ್ ಘಾಲ್ತಾತ್ ಪುಣ್... ಎಕೆಯಿ ದಿಸಾ ತುಂ ತ್ಯಾ ಫುಲಾಂಕ್ ಪಳೆನಾಯ್. ತಾಂಚೆ ಸಮ್ಮಾರ್ ವಚನಾಯ್. ತಾಂಚೆ ಸೊಬಾಯ್ ಚಾಕನಾಯ್. ಕಿತ್ಯಾಕ್ ಮಮ್ತಾ, ಸೊಬಿತ್ ಫುಲಾಂಚ್ಯಾಕೀ ಮಿಟೊಚ್ಯಾಂತ್ ಕೊವೊನ್ ಬಸ್ಲೆಲೆ, ಪಾಕ್ಲೊ ಫುಟೊಂಕ್ ಆಯ್ತೆ ಜಾಲ್ಲ್ಯಾ ಬೊಂಗ್ಯಾಂಕ್ಚ್ ಚತ್ರಾಯೆನ್ ಪಳೆತಾಯ್? ಫುಲ್ಲ್ಲಿಂ

ಪುಲಾಂ ಕೊಣೆ ಕಾಡ್ಯಾರಯಿ ತುಂ ಕಾಂಯ್ ಸಾಂಗನಾಂಯ್ ಪುಣ್.... ಪೋರ್ ತ್ಯಾ ರಾಹುಲಾನ್ ಝಡಾಂತ್ಲೆ ಮಿಟ್ಲೆ ತುಟಯ್ತಾನಾ ತುಂ ರಾಗಾನ್ ಉಚಾಂಬಳ್ ಜಾಲ್ಲಿಯ್. ಹಾಂವೆಂ ಎದೊಳ್ ತುಕಾ ತಿತ್ಲೊ ರಾಗ್ ಆಯಿಲ್ಲೊ ಪಳೆಂವ್ಚೆ ನಾ. ಕೊಣಾಯ್ಕಿ ಉಬಾರಿನಾತ್‌ಲ್ಲೊ ತುಜೊ ಹಾತ್ ತಾಚೆರ್ ಉಟ್‌ಲ್ಲೊ. ತೆ ಮಿಟ್ಲೆ ಕೊಣಾಯ್ಕಿ ಆಕರ್ಷಿತ್ ಕರುಂಕ್ ಸಕ್ತಾತ್‌ಗೀ? ತಸಲ್ಯಾ ಮಿಟ್ಲಾಚೆರ್ ಆಸ್ಚೊ ಮೋಗ್ ಹ್ಯಾ ಸೊಬಿತ್ ಫುಲಾಂಚೆರ್ ಕಿತ್ಯಾಕ್ ನಾ?

ಆಶಾಚ್ಯಾ ಎಕಾ ಸವಾಲಾಂತ್, ಸವಾಲಾಂಚಿ ಶಿಂಕಳೆಚ್ ಗುಂತುನ್ ಆಸ್‌ಲ್ಲಿ, ತಿ ಸೊಡಂವ್ಕ್ ಗೆಲ್ಯಾರ್ ಮ್ಹಜೆ ಭಿತರ್ ಸಮಾದಿ ಕೆಲ್ಲ್ಯಾ ಸತಾಚಿ. ಸಮಾದಿ ಉಗ್ತಿ ಜಾವ್ನ್ ಸತ್ಯಾನಾಸ್ ಜಾಯ್ ಮ್ಹಳ್ಳಿ ಭಿರಾಂತ್. ದೆಕುನ್ ಹಾಂವೆಂ ತಾಚೆಂ ಗಣ್ಣೆಂ ಕರಿನಾಸ್ತಾನಾ ಮ್ಹಜೆಂ ಕಾಮ್ ಮುಕಾಸಿಲೆಂ.

“ಮಮ್ಮಾ... ಹಾಂವ್ ತುಜೆ ಲಾಗಿಂ ಉಲಯ್ತಾಂ. ತುಂ ತ್ಯಾ ಮಿಟ್ಲಾ ಲಾಗಿಂ ಉಲಯ್ತಾಯ್, ಸಾಂಗ್ ಮಮ್ಮಾ...?”

ಆಶಾಚೆ ಮತಿಂತ್ ಸವಾಲ್ ಉಟ್ಲಾರ್ ತಾಕಾ ಜವಾಬ್ ಮೆಳ್ತಾಸರ್ ಥಂಡ್ ಬಸ್ಚೊ ಸ್ವಭಾವ್ ತಾಚೊ ನ್ಹಯ್. ತಾಕಾ ಉಟ್‌ಲ್ಲ್ಯಾ ಸವಾಲಾಚ್ಯಾ ವಾದಾಳಾಕ್ ಥಂಡ್ ಕರಿಸರ್ ತೆಂ ಮ್ಹಾಕಾ ಸೊಡಿನಾತ್‌ಲ್ಲೆಂ. ದೆಕುನ್...

“ಆಶಾ... ತುಂ ಮ್ಹಜೆಂ ಬರೆಂ ಬಾಳ್ ನ್ಹಯ್‌ಗೀ? ವಚ್ ಪುತಾ. ಹಾಂವ್ ಮ್ಹಜೆಂ ಕಾಮ್ ಸಂಪೊನ್ ಭಿತರ್ ಯೆತಚ್ ತುಜ್ಯಾ ಸವಾಲಾಕ್ ಜವಾಬ್ ದಿತಾಂ.”

ತಿತ್ಲೆಂ ಆಯ್ಕಾಲೆಂಚ್ ಉಟೊನ್ ಮುಕ್ಲೆ ಪೊರ್ಟಿಗೊರ್ ಮ್ಹಜಿ ವಾಟ್ ಪಳಯ್, ಆಪ್ಲೆ ಧಾಕ್ಪಲೆ ದೊನೀ ಹಾತ್ ಕಾನ್ಸುಲಾಕ್ ದೀವ್ನ್ ಬಸ್ಲೆಂ. ತಾಚೆ ತೆ ಭರ್‌ಲ್ಲೆ ಗಾಲ್, ತ್ಯಾ ಗಾಲಾಂಚೆರ್ ಪಡ್ಲೆ ಡಿಂಪಲ್. ಹೆಂ ಪಳಯ್ತಾನಾ... ಎಕಾದಾವೆಳಾರ್ ಆಶಾಕ್ ಘಡ್‌ಲ್ಲೆಂ ಘಡಿತ್ ಕಳತ್ ಜಾಲ್ಯಾರ್ ತೆಂ ಕಶೆಂ ಸ್ವೀಕಾರ್ ಕರಿತ್? ಮುಕಾರ್ ತಾಚ್ಯಾ ಮೊಗಾಚಿ ವೆಂಗೆಚಿ ಊಬ್ ಮ್ಹಾಕಾ ಮೆಳತ್? ಆಮ್ಚೊ ಬಾಂದ್ ಸ್ಥಿರ್ ಉರಾತ್? ವಾ ಫಾಸ್ಕಾತ್? ಮ್ಹಜ್ಯಾ ಮೊಗಾಂತ್ ತಿ ಘಟಾಯ್ ಆಸಾಗೀ? ವಾ ಸಲ್ವೊಣಿ ಲಾಬಾತ್ ಜಾಲ್ಯಾರ್ ಮುಕ್ಲೆಂ ಮೇಟ್ ಕಶೆಂ ಕಾಡುಂ? ಪರತ್ ಸವಾಲ್ ಉಟ್ಲೆಂ.

“ಮಮ್ಮಾ... ಯೇ...” ತಾಣೆ ಪರತ್ ಪರತ್ ಆಪಯ್ತಾನಾ ಹಾಂವ್ ಹಾತ್ ಧುವ್ನ್ ತಾಚೆ ಸಾಮ್ಕಾರ್ ಬಸ್ಲೆಂ. ಧಾಕ್ಪಲ್ಯಾ ಭುರ್ಗ್ಯಾಪರಿಂ ಮ್ಹಜ್ಯಾ ಉಸ್ಕಾರ್ ಬಸೊನ್, ದೊನೀ ಹಾತಾಂನಿ ಮ್ಹಾಕಾ ವೆಂಗುನ್, ಗಾಲಾಂಚೆರ್ ಉಮ್ಯಾಚೊ ಶಿಂವೊರ್ ವೊತುನ್, “ಹುಂ... ಪಳೆಯಾಂ ಆತಾಂ ಜವಾಬ್ ಯೇಂವ್ಚಿ?” ಮ್ಹಣ್ ಹಾತಾಂತ್ ನಟನ್ ಕರ್ತಾನಾ ಮ್ಹಾಕಾ ಕುತ್ ಕರ್ನ್ ಹಾಸೊ ಆಯ್ಲೊ. ವ್ಹಡ್ಲ್ಯಾ ಜಾಣ್ತಾಪರಿಂ ಪಯ್ನ್

ವಚೊನ್ ಮ್ಹಾಕಾ ಪಳಯ್ತಾನಾ... 'ಅಬ್ಬಾ... ಹೆಂ ಭುರ್ಗೊ ಮ್ಹಾಕಾ ಖಿಯೆ ಸ್ಥಿತೆಕ್ ವ್ಹರಿತ್?' ಪರತ್ ಮ್ಹಾಕಾ ಸವಾಲ್ ಉಟ್ಲೆಂ.

“ಹಾಸೊನ್ ಫಟಯ್ತಾಕಾ, ಹುಂ... ಜವಾಬ್ ಯೇಂವ್ಡಿ” ಗಂಬೀರ್ ಜಾವ್ನ್ ಹಾತ್ ಪಾಟಿಂ ಬಾಂದುನ್ ರಾವ್ತಾನಾ ಮ್ಹಾಕಾ ಪಳೆವ್ಚೆಕ್ ವ್ಹರ್ತೊ ಸಂತೊಸ್ ಭೊಗ್ಲೊ.

“ಆಶಾ... ತುಕಾ ಹಾಂವ್ ಫುಲಾಂಚ್ಯಾಕೀ ಚಡ್ ಮಿಟ್ವಾಂಚೆರ್ ಧ್ಯಾನ್ ದಿತಾಂ ಮ್ಹಣ್ ಮೊಸೊರ್ಗೀ? ತುಕಾ ತಸಲೆಂ ಚಿಂತಪ್ ಯೆತಾಗೀ?”

“ಯೆಂವ್ಚೆಂ ನ್ಹಯ್. ಮ್ಹಾಕಾ ತಶೆಂಚ್ ಭೊಗ್ಲಾ. ತುಂ ತಶೆಂಚ್ ಕರ್ತಾಯ್? ಗಾರ್ಡನಾಕ್ ರಿಗ್ಲಾರ್ ತುಂ ಸಂಸಾರ್ ವಿಸ್ತಾಯ್. “ತುಜಿಂಚ್ ಚಿಂತಾಂ ಆನಿ ರಾಟಾವಳಿಕ್ ಫುಸ್ತಾಯ್. ಮಮ್ತಾ... ತುಜೆ ಪರಿಂ ಹಾಂವೆಂ ಕೊಣಾಯ್ ಪಳೆಂವ್ಕ್ ನಾ. ತುಂ ಏಕ್ Extra Ordinary ಸ್ತ್ರೀ ಮ್ಹಳ್ಳಾರ್ ಚೊಕ್ ಜಾಂವ್ಚಿ ನಾ.

“ತುಂ ಫುಲಾಂ ಮಾಳಿನಾಂಯ್, ವಾ ಫುಲಾಂ ಕಾಡ್ನ್ ವಿಕಿನಾಂಯ್. ಪುಣ್ ಫುಲಾಂಚಿ ಮಾತ್ ಮೊಸ್ತು ಚತ್ರಾಯ್ ಕರ್ತಾಯ್? ತಾಂಚೊ ಬರ್ಯಾನ್ ಪೋಸ್ ಕರ್ತಾಯ್. ಕೊಣಾಧಾವ್ನಯಿ ಎಕಾ ಫುಲಾಕ್ ಲೆಗುನ್ ಅನ್ವಾಯ್ ಜಾಲ್ಯಾರ್ ತುಕಾ ಸೊಸಾನಾ. ಫುಲಾಕ್ ಕಾಂಯ್ ಜಾಂವ್ಕ್ ನಜೊ ಮ್ಹಣ್ ಚತ್ರಾಯ್ ಕರ್ತಾಯ್. ಫುಲ್‌ಲ್ಲಿಂ ಫುಲಾಂ ಮೊಲಾಕ್ ವಿಕಿನಾಂಯ್. ಪುಣ್ ಗರ್ಜೆಕ್ ನಾ ಮ್ಹಣಾನಾಂಯ್. ಕಿತ್ಯಾಕ್ ಮಮ್ತಾ ಅಶೆಂ?”

ಆಶಾ.. ಮ್ಹಜೆಂ ಆಶಾ ಆತಾಂ ವ್ಹಡ್ಲಿಂ ವ್ಹಡ್ಲಿಂ ಸವಾಲಾಂ ಘಾಲ್ತಾ. ತಾಣೆಂ ಘಾಲ್ಲ್ಯಾ ಸವಾಲಾಂಕ್ ಹಾಂವೆಂ ದಿಂವ್ಚಿ ಜವಾಬ್ ತೆಂ ಅರ್ಥ್ ಕರುಂಕ್ ಸಕಾತ್‌ಗೀ?

“ಮಮ್ತಾ... ತುಂ ಚಿಂತಾಯ್‌ಮೂ ಹಾಂವ್ ಆನಿಕೀ ಲ್ಹಾನ್ ಮ್ಹಣೊನ್. ನಾ. ಮಮ್ತಾ, ಪಳೆ... ಹಾಂವ್ ಇಲ್ಲಿಂ ವ್ಹಡ್ ಜಾಲ್ಯಾಂ. ತುವೆಂ ಸಾಂಗ್ಲೆಂ ಮ್ಹಾಕಾ ಸಮ್ಜತಾ.”

“ಜಾಲೆಂ ಹಾಬಾ ಮ್ಹಜೆಂ ಆಶಾ... ವ್ಹಡ್ಲೆಂ ಜಾಲಾಂ ಆನಿ ಮ್ಹಾಕಾ ಕಾಂಯ್ ಕಶ್ ನಾಂತ್. ತೆಂ ತಾಚೆಂ ಕಾಮ್ ಕರ್ತಾ. ತುಜೆಂ ಆತಾಂ ಸವಾಲ್... ಹಾಂವ್ ಕಿತ್ಯಾಕ್ ಮಿಟ್ವಾಂಚ್ಯಾ ಪಾಟ್ಲಾನ್ ಪಡ್ಲ್ಯಾಂ ಆನಿ ಮಿಟ್ವಾಂಚಿ ಜೊಗಾಸಾಣ್ ಕರ್ತಾಂ ವ್ಹಯ್‌ಮೂ”.

“ಹುಂ... ತುವೆಂ ಸಗ್ಳೊ ದೀಸ್ ಮಿಟ್ವಾಂಚೆರ್ ಧ್ಯಾನ್ ದಿತಾನಾ ಮ್ಹಾಕಾ ಮೊಸೊರ್ ಜಾತಾ”.

“ಪುತಾ... ಪಳೆ... ಜಲ್ಮಿಲ್ಯಾ ಭುರ್ಗ್ಯಾಕ್ ಚಡ್ ಗುಮಾನ್ ದಿತಾತ್. ತಾಚ್ಯಾಕೀ ಪಯ್ಲೆಂ ಬಾಳ್ ಹ್ಯಾ ಸಂಸಾರಿ ಯೆಂವ್ಚೆ ಪುಡೆಂ ಆವಯ್ಚ್ಯಾ ಗರ್ಬಾಂತ್ ಆಸ್ತಾನಾ ಚಡ್ ಗುಮಾನ್ ದಿತಾತ್. ಸಂಸಾರಿ ಯೆಂವ್ಚ್ಯಾ ಭುರ್ಗ್ಯಾಕ್ ಕಾಂಯ್ ಚಡುಣೆಂ ಜಾಂವ್ಕ್ ನಜೊ ಮ್ಹಣ್ ಚತ್ರಾಯ್ ಘೆತಾತ್. ಪಳೆ ತುಂ ಆತಾಂ ಇಲ್ಲೆಶೆಂ ವ್ಹಡ್

ಜಾಲಾಯ್. ದೆಕುನ್ ಆತಾಂ ಹಾಂವ್ ತುಜೆರ್ ಚಡ್ ಗುಮಾನ್ ದೀನಾ, ಕಿತ್ಯಾಕ್ ತುಂ ತುಜೆಂ ಕಾಮ್ ಕರ್ತಾಯ್.”

“ಮಮ್ಮಾ... ತರ್... ಹಾಂವ್ ತುಜ್ಯಾ ಪೊಟಾಂತ್ ಆಸ್ತಾನಾ... ತುವೆಂ ಮೊಸ್ತು ಜಾಗ್ರುತ್ಯಾಯ್ ಕೆಲ್ಲಿಗೀ?”

ಜಾಬುಕ್ ಕಾಡ್ನ್ ಮ್ಹಜೆ ಪಾಟಿರ್ ಮಾರಾಂಚೊ ಪಾವ್ನ್ ಪಡ್ತಾ ತಶೆಂ ಭೊಗ್ಲೆಂ. ಮ್ಹಜೆಂ ತೋಂಡ್ ಬಂದ್ ಪಡ್ಲೆಂ. ಉತ್ರಾಂ ಸುಟೊಂಕ್ ನಾಂತ್. ಭೂತಕಾಲ ಕುಶಿನ್ ಚಮ್ಪಾತಾನಾ ಕಾಳೊಕ್ ಧಾಟೆಲೊ. ಹಾಂವ್ ಮುಕಾರ್ ವಚೊಂಕ್ ಕಶ್ಟಾಲಿಂ.

“ಮಮ್ಮಾ... ಹಲೋ... ಕಿತೆಂ ಮಮ್ಮಾ... ತುಂ ಘಡಿಯೆ ಘಡಿಯೆ ಸಪ್ಪೆತಾಯ್? ತುಕಾ ದೊಳೆ ಸೊಡ್ನ್ ನಿದ್ನಿ ಸವಯ್ ಕೆದಾಳಾ ಆಯ್ಲಿ?”

ಪರತ್ ಹಾಂವ್ ಜಾಗಿಂ ಜಾಲಿಂ. “ಪುತಾ ಆಶಾ... ಪಳೆ... ಮಿಟ್ಪ್ಯಾಂಚಿ ಜೊಗಾಸಾಣ್ ಕೆಲ್ಯಾರ್ ಮಾತ್ ಪುಲಾಂ ಫುಲ್ತಿತ್. ಸೊಬಾಯ್ ಚಡಾತ್. ಪರ್ಮಳ್ ವ್ಹಾಳಾತ್. ಮನ್ ಧಾದೊಸ್ ಜಾಯ್. ಎಕಾದಾವೆಳಾರ್ ಮಿಟ್ಪ್ಯಾಚೆರ್ ಧಾಡ್ ಪಡ್ಲಾರ್, ತೊ ಪಿಸ್ತನ್ ಉಡಯ್ಲಾರ್... ಪುಲಾಂ ಪಳೆಂವ್ಕ್ ಜಾತಾತ್‌ಗೀ? ಪುಲಾಂಕ್ ಆಂವ್ಡತಾನಾ, ಮಿಟ್ಪ್ಯಾಂಚೊ ಪೋಸ್ ಕರ್ಚೊ ಚಡ್ ಗರ್ಜೆಚೊ. ಆಶಾ... ತುಜ್ಯಾ ಸವಾಲಾಕ್ ಜವಾಬ್ ಮೆಳ್ಳಿಮೊ? ಆತಾಂ ವಚ್ ತುಜೆಂ ಲಿಸಾಂವ್ ಕರ್. ಸಾಂಚೆರ್ ತುಕಾ ದರ್ಯಾ ತಡಿಕ್ ಆಪವ್ನ್ ವ್ಹರ್ತಾ.”

“ದರ್ಯಾ ತಡಿಕ್!” ತೆಂ ಉದ್ಗಾರ್ಲೆಂ.

“ವ್ಹಾವ್... ಮಜಾ ಆಯ್ಲಿ. ಮಮ್ಮಾ... ಥಂಯ್ ತುವೆಂ ಪೋರ್ ಸಾಂಗಾನಾತ್‌ಲಿ ಏಕ್ ಜವಾಬ್ ಆಸಾ. ಆಜ್ ಮ್ಹಾಕಾ ತಿ ಮೆಳಾಜೆ”

ಹಾಂವ್ ಹಾಸ್ಲಿಂ. ವ್ಹಯ್ ತಾಣೆ ಪೋರ್ ವಿಚಾರ್ಲೆಂ: “ಲ್ಹಾರಾಂ ದರ್ಯಾ ಮದೆಂ ಥಂಡ್ ಆಸ್ತಾತ್. ಪುಣ್ ವೆಳೆರ್ ಯೇವ್ನ್ ಮಾರ್ತಾನಾ ಕಿತ್ಯಾಕ್ ಉಚಾಂಬಳ್ ಆಸ್ತಾತ್?” ಹೆಂ ತಾಚೆಂ ಸವಾಲ್ ಮ್ಹಜಿ ತಕ್ಲೆ ಖಾತಾಲೆಂ ತರೀ ಜವಾಬ್ ಸೊದುನ್ ಹಾಂವ್ ಸಲ್ವಾಲಿಂ.

ಆಶಾ ಉಡ್ಯಾಣಾಂ ಫಾಲ್ಸ್ ಭಿತರ್ ಧಾಂವ್ತಾನಾ ಮ್ಹಜಿಂ ಚಿಂತ್ನಾಂ ಲಗ್ವ್ 15 ವರ್ಸಾಂ ಪಾಟಿಂ ಗೆಲಿಂ.

ತಿಂ ದೊಗಾಂ ಭುರ್ಗಿಂ ಆಮ್ಚ್ಯಾ ವಾಡ್ಯಾಂತ್ಲಿಂ. ಲ್ಹಾನ್‌ಥಾವ್ನ್ ಎಕಾಮೆಕಾ ಹಾತ್ ಧರ್ನ್‌ಚ್ ಚಲ್ತಾಲಿಂ. ಪೊಕ್ರಿ, ಹುತಾವಳಿಚ್ಯಾ ಸ್ವಭಾವಾಚಿಂ. ತಾಂಕಾಂ ಪಳೆಯ್ತಾನಾ ಮ್ಹಾಕಾ ಮ್ಹಜ್ಯಾ ವೊಡ್ತಾಂತ್ ಉಡ್ವಾಚ್, ಖೆಳ್ವಾಚ್ ಪಿಸೊಳ್ವಾಂಚೊ ಉಡಾಸ್ ಯೆತಾಲೊ. ಉಲೊಂವ್ಕ್ ತೊ ಆನಿ ತೆಂ ಮ್ಹಣೊನ್ ನಾ. ಮೆಳ್‌ಲ್ಲ್ಯಾ ಸಕ್ಡಾಂಕಿ ಆಪಂವ್ಚೆಂ ಆನಿ ಉಲೊಂವ್ಚೆಂ. ಫಾತ್ರಾ ಖಾಂಬ್ಯಾಕ್ ಲೆಗುನ್ “ಅರೆ... ಸಾಯ್ಬಾ ತುಂ ಕಿತ್ಯಾಕ್ ಉಬೊ? ಥೊಡೊ ವೇಳ್ ಬಸೊಂಕ್ ಜಾಯ್ನಾಂಗೆ? ನಾ ತರ್ ನಿದೊಂಕ್ಯೆ ನಾಕಾಗೀ? ತುಕಾ ಕಿತ್ಯಾಕ್ ಪುರಾಸಣ್ ಜಾಯ್ನಾ? ತುವೆಂ ಖಾಂವ್ಚ್ಯಾ ಚಿಂವ್ಚ್ಯಾ ಖಾಣಾಂ

ವಿಶ್ಯಾಂತ್ ತರೀ ಸಾಂಗ್. ಅಶೆಂ ಗೂರಾ ಗುಮ್ಮಣ್ಣ ಪರಿಂ ಉಬೊ ರಾವ್ಲ್ಯಾರ್ ತುಜೆ ಮತಿಂತ್ಲೆಂ ಕಶೆಂ ಕಳ್ತಾ?” ಅಶೆಂ ತಾಕಾಚ್ ಹಾಲೊವ್ನ್ ಉಲಯ್ತಾನಾ, ಲೋಕ್ ಹಾಸ್ತಾಯೊ, ‘ಹ್ಯಾ ಚಲಿಯಾಂಕ್ ಖಿಯೊ ರೋಗ್ ಲಾಗ್ತಾ?’ ಮ್ಹಣ್ ಸಾಂಗ್ತಾಲೆ.

ನೆಂಟುಲಿಂ ಆಸ್ತಾನಾ ಉಡ್ಣೆಂ, ಹಾಸ್ಲೆಂ, ಖೆಳ್ಣೆಂ, ಉಲೊಂವ್ಚೆಂ ಸಗ್ಳೆಂ ಬರೆಂ ದಿಸ್ತಾಲೆಂ. ಪುಣ್... ಪ್ರಕೃತೆಚ್ಯಾ ಉಲ್ಕಾಕ್ ಸರಿ ಜಾವ್ನ್ ತಿಂ ವಾಡೊನ್ ಯೆತಾನಾ ತಾಂಚಿ ಕೂಡ್ ಫುಲ್ತಾನಾ? ತ್ಯಾ ಭುರ್ಗ್ಯಾಪಣಾಚೊ ಖೆಳ್ ಹಾಸ್ತಾಸ್ವದ್ ದಿಸ್ತಾಲೊ. ತಾಂಚೆ ಭುರ್ಗೊಪಣ್ ಸಂಪೊ ವೇಳ್ ಜಾಲೊ ಮ್ಹಳ್ಳೆಂ ಧ್ಯಾನ್ ಲೆಗುನ್ ತಾಂಕಾಂ ನಾತ್ಲೆಂ. ತಿ ಜಾಗ್ಣಣ್ ದಿಂವ್ಚಿಂ ವ್ಹಡಿಲಾಂ ಕುಡ್ಡಿಂ ಜಾಲ್ಲಿ. ದೆಕುನ್... ತಾಂಚೆಂ ವರ್ತನ್ ಸಮಾಜೆಕ್ ಸಡಿಳಾಯೆಚೆಂ ತಶೆಂ ದಿಸ್ತಾನಾ, ಮ್ಹಾಕಾ ಕಾವ್ಣೆಣಿ ಆಯಿಲ್ಲಿ. ಹ್ಯಾ ಭುರ್ಗ್ಯಾಂಕ್ ಕೋಣ್ ವಾಟ್ ದಾಕಯ್ತಾ?

ಇವಾ ಆನಿ ಪ್ಲೋರಿನ್ ಚಿಂತಾಲಿಂ ಆಮಿ ಧಾಕ್ಪಲಿಂ ಆಮಿ ಬರೊ ಸಂದೇಶ್ ದಿತಾಂವ್. ಪುಣ್ ತಾಂಣಿ ದಿಂವ್ಚೊ ಸಂದೇಶ್ ವೆಗ್ಳೊಚ್ ತಶೆಂ ಹರಾಮಿ, ಥೊಡೆ ಪಳಯ್ತಾನಾ... ಆನಿ ಹಾಂವ್ ಮಾವ್ನ್ ರಾವ್ಲ್ಯಾರ್ ಮುಕ್ಲ್ಯಾ ಅನಾಹುತಾಕ್ ಹಾಂವ್‌ಯಿ ಕಾರಣ್ ಜಾತೆಲಿಂ ಮ್ಹಳ್ಳೆಂ ಸಮಾಜೆಕ್ ಹಳೊ ಪ್ಲೋರಿನಾಚ್ಯಾ ಘರ್ಚಿಂ ಬೆಲ್ ದಾಂಭೆಂ.

ದಾರ್ ಉಗ್ತೆಂ ಜಾತಾನಾ ಥಂಯ್ ಇವಾಚಿ ಆವಯ್ ಆಸ್ಲಿ ಪಳೆವ್ನ್ ಮ್ಹಾಕಾ ಖುಶಿ ಜಾಲಿ. ದೊಗಾಂಯ್ಚಿ ಸಾಂಗಾತಾಚ್ ಸಾಂಗ್ಲ್ಯಾರ್ ಚಿಂತುನ್ ಮುಕ್ಲೆಂ ಮೇಟ್ ಕಾಡುಂಕ್ ಸಲೀಸ್ ಮ್ಹಣ್ ಚಿಂತ್ಲೆಂ.

“ಬರೆಂ ಜಾಲೆಂ. ತುಮಿ ದೊಗಾಂಯ್ ಸಾಂಗಾತಾ ಮೆಳ್ಳ್ಯಾತ್.”

“ಕಿತೆಂ? ಕಾಂಯ್ ಸಾಂಗೊಂಕ್ ಆಸ್ಲೆಂ?”

“ತಶೆಂ ಕಾಂಯ್ ನಾ. ತುಮಿ ತುಮ್ಮಾ ಭುರ್ಗ್ಯಾಂಚೆರ್ ಏಕ್ ದೊಳೊ ದವಲ್ಯಾರ್ ಬರೊ. ತಿಂ ದೊಗಾಂಯ್ ಯೆತಾನಾ ಭುಂಯ್ ಕಾಳೊಕಾಚಿಂ ಧಾಂಪ್ಲೆ ಪಡ್ತಾ. ಪೋರ್ ರಾಶಿಕ್ ಏಕ್ ಕಾರ್ ಯೆವ್ನ್ ರಾವ್ಲೆಂ. ತಾಂತ್ಲ್ಯಾ ಏಕಾ ತರ್ನಾಟ್ಯಾನ್ ತಾಂಚೆ ಲಾಗಿಂ ಕಿತೆಂಗೀ ಸಾಂಗ್ತಾನಾ ತವಳ್‌ಚ್ ಹಾಂವ್ ರಿಕ್ಪಾರ್ ಧಾವ್ನ್ ದೆಂವ್ಲಿಂ. ಭುರ್ಗ್ಯಾಂಕ್ ಪಳೆವ್ನ್ ತಾಂಚ್ಯಾ ಸರ್ಶಿನ್ ಗೆಲಿಂ. ಮ್ಹಾಕಾ ಪಳೆವ್ನ್ ತಾಂಣಿ ಕಾರ್ ಏಕಾಚ್ಯಾಣೆಂ ವ್ಹಲೆಂ. ಭುರ್ಗ್ಯಾಂಕ್‌ಯಿ ವಿಚಾರ್ತಾನಾ ತಿಂ ಹಾಸೊನ್ ಗೆಲಿಂ. ಆತಾಂ ಥಂಯ್ ಹಾಂಗಾ ಘಡ್ಣೆಂ ಪಳಯ್ತಾನಾ ಕಾಂಪ್ ಉಟ್ತಾ. ದೆಕುನ್... ಕಾಳೊಕ್ ಭುಂಯ್ ಪಡ್ಲೆ ಆದಿಂ ತಾಂಣಿ ಘರಾ ಆಯ್ಲಾರ್...”

ಮ್ಹಜೆಂ ಉಲೊವ್ಣೆಂ ಸಂಪ್ಲೆ ಆದಿಂ ದೊಗಾಂಯ್ ಜಾಳ್ತಾಲಿಂ. ಪಳೆ ಗ್ರೇಸಿ ಬಾಯ್ ತುಕಾ ಕಿತೆಂ ಭುರ್ಗ್ಯಾಂಚೆಂ ಕಳಿತ್? ಕಾಜಾರ್ ಜಾವ್ನ್ ದೋನ್ ಮಯ್ತ್ಯಾಂ ಭಿತರ್ ಘೊವಾಕ್ ಮುಗ್ಡುನ್ ತಾಚಿ ಆಸ್ತ್ ಭಿತರ್ ಘಾಲಿಯ್. ತುಜ್ಯಾ ಪೊಟಾಂತ್ ಏಕ್

ತರೀ ಕಿರ್ಲಾಲ್ಲೆಂ ಜಾಲ್ಯಾರ್ ತುಕಾ ಭುರ್ಗಿಂ ಮ್ಹಳ್ಯಾರ್ ಕಿತೆಂ ಮ್ಹಣ್ ಕಳೆಂ. ಪಳೆ... ಆಮ್ಚೆ ಮದೆಂ ತುಂ ದಾಯ್ ಘಾಲಿನಾಕಾ. ಆಮ್ಚ್ಯಾ ಭುರ್ಗ್ಯಾಂಕ್ ಕಶೆಂ ವಾಡಯ್ಚೆ, ತಾಂಣಿ ಕಶೆಂ ಚಲಾಜೆ ಮ್ಹಣ್ ಸಾಂಗೊಂಕ್ ಆಮಿ ಜಿವಂತ್ ಆಸಾಂವ್. ಪಳೆ 'ಸು'..... ಆಸ್ಲೆಂ. 'ಸುಕ್ರುಂಡೆ' ಕರ್ನ್ ಗಾಂವ್‌ಭರ್ ವಾಂಟಿನಾಕಾ. ಆಮ್ಚಿಂ ಚೆಡ್ವಾಂ ಕೊಣಾ ಪಾಟ್ಲ್ಯಾನ್‌ಗೀ ಗೆಲಿಂ? ವಾ ಕೊಣೆಂಗೀ ತಾಂಕಾಂ ಉಬಾರ್ನ್ ವ್ಹೆಲೆಂ ಮ್ಹಳೆಪರಿಂ ವರ್ದಿ ಘೆವ್ನ್ ಆಯ್ಲಾಯ್‌ಮೂ? ತುಕಾ ಲಜ್ ದಿಸನಾ? ಪಳೆ... ಆಜ್‌ಚ್ ಜಾಲೆಂ, ತಿಂ ಕೊಣಾ ಲಾಗಿಂಯ್ ಉಲಯ್ತಾತ್! ಕಿತೆಂಯ್ ಕರ್ತಾತ್! ತುಜಿ ಕಾಂಯ್ ಮರ್ಯಾದ್ ವಚನಾಂಮೂ? ಪಾಟಿಂ-ಫುಡೆಂ ನಾತ್‌ಲ್ಯಾಕ್ ಹೆಂಚ್ ಕಾಮ್? ಛಿ..." ದೊಗಾಂನಿ ಸಾಂಗಾತಾ ಮೆಳೊನ್ ಮಾರ್ ಮಾತ್ ದೀಂವ್ಕ್ ನಾಂತ್. ಎಕೆ ರಿಶಿನ್ ಮ್ಹಾಕಾ ತಾಂಣಿ ಭಾಯ್ ಲೊಟಾನಾ 'ಛೇ? ಹಾಂವೆಂ ಕಿತ್ಯಾಕ್ ಮ್ಹಳ್ಯಾಕ್ ಫಾತೊರ್ ಮಾರ್ಲೊ?' ಅಶೆಂ ಚಿಂತ್ಲೆಂ.

ಖಂಡಿತ್ ಮ್ಹಾಕಾ ಮೊಸ್ತು ದುಕ್ಲೆಂ. ಮಾರ್‌ಲ್ಲೆಂ ಜಾಲ್ಯಾರ್‌ಯಿ ಭಾಯ್ಲೆ ಕುಡಿಚಿ ದೂಕ್ ವೆತಿ. ಪುಣ್ ತಾಂಣಿ ಉತ್ರಾಂಚೆ ಚಾಟಿಯೆನ್ ಮಾರ್ತಾನಾ ಸಗ್ಳಿಂಚ್ ಸಯ್ತ್ ಭಯ್ ಜಾಲಿಂ. ಕೊಣಾಲಾಗಿಂ ಸಾಂಗೊಂ? ಘೆಚ್ಯಾ ವೊಣಿಂಕ್‌ಗೀ? ಥೊಡ್ಯಾಂನಿ ಸಾಂಗ್ಲೆ ಪರಿಂ ಗೊಮ್ಮಾಕ್ ಬಾಂದುನ್ ಘೆತ್‌ಲ್ಲೊ ಘೊವ್‌ಯಿ ಸಂಸಾರ್ ಸಾಂಡುನ್ ಗೆಲ್ಲೊ. ಸಾಂಗಾತಾ ಆಸ್‌ಲ್ಲ್ಯಾಂನಿ ತಾಂಚ್ಯಾ ಗರ್ಜಾಂಕ್ ಮಾತ್ ವಾಪುನ್ ಜೇವ್ನ್ ಉಡಯಿಲ್ಲೆ ಶಿರೊತೆ ಪರಿಂ ಲೆಕ್ತಾನಾ ಕೊಣಿೇ ನಾತ್‌ಲ್ಯಾಂಕ್ ದೇವ್‌ಚ್ ಆದಾರ್ ಮ್ಹಣ್ ಜಿಯೆತಾಲಿಂ. ಪುಣ್... ನೆಣಿಂ ತಾಂಕಾಂ ಬೂದ್ ನಾಸ್ತಾನಾ ವಾಯ್ ವಾಟಿ ತೆವ್ಣಿನ್ ಪಾವ್ಲಾಂ ಕಾಡ್ತಾನಾ ದುಕ್ತಾಲೆಂ ದೆಕುನ್ ಕಾಂಯ್ ತರೀ ಸಾಂಗೊಂಕ್ ವಚೊನ್ ಮಾರ್ ಖಾತಾಲಿಂ.

ಪರತ್ ಹಾಂವೆಂ ವ್ಹೊಜೆಂ ಆಂಗಾರ್ ವೋಡ್ನ್ ಘೆತ್ಲೆಂ. ಚಾರ್ ದೀಸ್ ಮ್ಹಾಕಾಚ್ ಹಾಂವ್ ವಿಸ್ತಾಲಿಂ. ಹಾಂವೆಂ ಕಿತೆಂ ಚೂಕ್ ಕೆಲಿ ಮ್ಹಳೆಂಯ್ ಮ್ಹಾಕಾ ಕಳೊಂಕ್ ನಾ. ಸವಾಲಾಂ... ಸವಾಲಾಂ... ಉಟಾನಾ ಮ್ಹಾಕಾಚ್ ವಿಸ್ತೊಂಕ್.. ಸದಾಂಚ್ ಕಾಮಾಂತ್ ಮಗ್ನ್ ಜಾಲಿಂ.

ಮೆಜೂನ್ ಮಯ್ಚ್ಯಾನ್ ಖಿದೊನ್ ಘೆಟ್ಲೊ. ಮಾದ್ಯಮಾಂನಿ ಖಬರ್ ವ್ಹಾಳಿ. ದೊಗಾಂ ಚಲಿಯಾಂಕ್ ಕೊಣೆಂಗೀ ಅಪಹರಣ್ ಕೆಲಾಂ. ಖಬರ್ ಕರ್ಡಾಕ್ ಉಚೊ ಪೆಟ್ಲೆ ಪರಿಂ ಸಗ್ಳ್ಯಾಂನಿ ವಿಸ್ತಾರ್ಲಿ. ಏಕ್ ಘಡಿ ಹಾಂವ್ ತಟಸ್ತ್ ಜಾಲಿಂ. ಹಾಂಗಾಸರ್ ಹಾಂವೆಂಯ್ ಚೂಕ್ ಕೆಲಿಗೀ? ಹಾಂವೆಂ ತರೀ ಆಪವ್ನ್ ಭುರ್ಗ್ಯಾಂಕ್ ಬೂದ್ ಸಾಂಗ್‌ಲ್ಲಿ ಜಾಲ್ಯಾರ್ ಭುರ್ಗಿಂ ಜಾಗಿಂ ಜಾತಿಂ ಕೊಣಾ? ಹಾಂವೆಂ ಚಿಂತ್ಲೆಂ ಭುರ್ಗ್ಯಾಂಚ್ಯಾಕೀ ಆವಯಾಂಕ್ ಸಾಂಗ್ಲಾರ್ ಕಾಂಯ್ ಬರೆಪಣ್ ಜಾಯ್. ಆಯಿಲ್ಲೊ

ಸಮಸ್ಯೊ ಫಾಂತ್ಯಾರ್ ಪಡ್ಲೊ ದೊವ್ ಸಕಾಳಿಂಚ್ಯಾ ಕಿರ್ಣಾಂಕ್ ನಪಂಯ್ಚ್ ಜಾಲ್ಲೆಪರಿಂ ಜಾಯ್ತ್ ಮ್ಹಣ್ ಆಶೆಲ್ಲಿಂ. ಪುಣ್... ಹಾಂಗಾಸರ್ ಸರ್ವ್ ಉಳ್ಳಾ ಜಾಲೆಂ. ಪರಿಹಾರ್ಚ್ ನಾತ್ಲೊ ಸಮಸ್ಯೊ ರುತಾ ಜಾತಾನಾ ಹಾಂವೆಂ ದಿಸನಾತ್ಲ್ಯಾ ದೆವಾಕ್ ಮಾತ್ ಉಲೊ ಕೆಲೊ.

ಭುರ್ಗಿಂ ಖಂಯ್ ಗೆಲಿಂ? ಕೊಣ್ ಫ್ಲೆಂ? ಕೋಣ್ ಗರಿ ಫಾಲ್ತಾಲೊ, ಕಶಿಂ ತಾಂಚ್ಯಾ ಫಾಸಾಕ್ ಸಾಂಪ್ಡಾಲಿಂ? ಪಯ್ಲೊ ಚೋರ್ ವಾ ಗಾಂವ್ಚೊ ಬೊಲ್ಪೊ? ಸವಾಲಾಂ ಮಾತ್ ಉಟ್ಲಿಂ. ಜವಾಬ್ ದಿತಾಲೊ ನಾ ಜಾಲೊ.

ಆತಾಂ ದೊನ್ಯಿ ಘರಾಂನಿ ಮೊರ್ನಾಚೊ ಆಕಾಂತ್. ದುಕಾಚೆಂ ರುದಾನ್, ಕಾಳಿಜ್ ಕಡಂವ್ಚಿ ಹಾಕ್ಬೊಬ್. ಭಿಯಾಕ್ ಆನಿ ಭಾತಾಕ್ ದೊನೀ ಘರಾಂನಿ ಆಸ್ಲಿಂ ಎಕೆಚ್ ಭುರ್ಗಿಂ ಖಂಯ್ ಗೆಲಿಂ? ಕೋಣಿ ನೆಣಾಂತ್.

ತ್ಯಾ ದಿಸಾ ಹಂಕಾರಾನ್ ಆನಿ ಗರ್ವಾನ್ ಸವಾಲ್ ಉಡಯಿಲ್ಲೆಂ. 'ತುಜ್ಯಾ ಪೊಟಾಂತ್ ಎಕೊಯಿ ಕಿರ್ಣಾಂಕ್ ನಾ. ಕಿರ್ಣಾಂ ಜಾಲ್ಯಾರ್ ಭುರ್ಗ್ಯಾಂಚೆಂ ಮನ್...' ವ್ಹಯ್... ಮ್ಹಾಕಾ ಖಂಡಿತ್ ಕಳಿತ್ ನಾ. ಭುರ್ಗ್ಯಾಂಚೆಂ ಮನ್... ದೆವಾ... ಕೊಣಾಯ್ ಭುರ್ಗಿಂ ನಾ ಜಾಲ್ಯಾರ್ಯಿ ವ್ಹಡ್ ನಾ. ಪುಣ್... ಅಸಲೆಂ ನಿರ್ಭಾಗ್ಪಣ್ ಮ್ಹಜ್ಯಾ ದುಸ್ಮಾನಾಂಕ್ಯಾ ದೀನಾಕಾ.

ನಾ ತಿಂ ಭುರ್ಗಿಂ ನಾಂಚ್ ಜಾಲಿಂ. ದೊನೀ ಘರಾಂನಿ ಜಿವ್ಯಾಂತ್ ಜಿವೆಂ ಗಿಳ್ಳೆ ರಾಕ್ಟೊಸ್ ರಾಜ್ ಕರುಂಕ್ ಲಾಗ್ಲೆ. ಕುಟ್ಮಾಖಾತಿರ್ ಪರ್ಗಾಂವಿ ಜೊಡ್ಣೆ ದಾದ್ಲೆ ವಿರಾರ್ ಜಾವ್ನ್ ಕಾಮ್ ಸೊಡ್ನ್ ಆಯ್ಲೆ. ಆತಾಂ ಬಾಟ್ಲಿ ಏಕ್ಚ್ ತಾಂಕಾಂ ಸಮಾದಾನ್ ದಿಂವ್ಚಿ ಆನಿ ವಿಸ್ರೊಂಚಿ ಸಕತ್. ದೆಕುನ್ ಸೊರ್ಯಾಚೆ ಗುಲಾಮ್ ಜಾಲೆ. ಬಾಯ್ಲಾಂಕಿ ದೆಕ್ತಾನಾ ರಾಗಾನ್ ಕೆವ್ಚಾತಾಲೆ. ಭುರ್ಗ್ಯಾಂಚಿ ಖಬರ್ ಘೆಂವ್ಕ್ ಜಾಯ್ತ್ಲೊ ಬೆವಿಶ್ವಾಸಿ ಆವಯೊ ಮ್ಹಣ್ ಖೆಂಡ್ತಾಲೆ. ತಾಕಾ ಘೊಣ್ಣೆ ಫಾಲುಂಕ್ ಧೊಡೆ ರಾಕೊನ್ ಯೆತಾನಾ ಘರ್ಚಿ ಪರಿಸ್ಥಿತಿ ಚಡ್ ಪಾಡ್ ಜಾಲಿ, ಚಿಂತಿನಾತ್ಲ್ಯಾ ಪಾತಾಳಾಕ್ ಶೆವ್ವಾಲಿ.

ಸ ಮಯ್ಚೆ ಪಾಶಾರ್ ಜಾಲೆ. ಆತಾಂ ಪರತ್ ಧಾಂಪ್ಲೆ ಖಬ್ರೆಕ್ ಜೀವ್ ಆಯ್ಲೊ. ಫುಲೊನ್ ಯೆಂವ್ಚೆ ಮಿಟ್ಲೆ 6 ಮಯ್ಚ್ಯಾಂನಿ ಪೊಲಿಸಾಂನಿ ಫಾಲ್ಲೆ ದಾಡಿಂತ್ ಸಾಂಪ್ಡತಾನಾ ಸಗ್ಳೆಚ್ ಪಿಸ್ಡುನ್ ಗೆಲ್ಲೆ. ತ್ಯೊ ಹಾಸೊ, ತೆಂ ಆಂಜಾಳೆಂ ತೊಂಡ್, ತೆ ಪುಗ್ಲೆ ಗಾಲ್, ಭರ್ಲೆ ವಿಶ್ವೆ ಸಗ್ಳೆ ಪಿಸ್ಡುಲ್ಲೆ. ದೊಗಾಂಯ್ ಚಿವ್ಣೊನ್ ಗೆಲ್ಲಿಂ. ಪರತ್ ಪಾಟಿಂ ಮೆಳ್ತಾನಾ ಕೇವಲ್ ಉಸ್ವಾಸ್ ಮಾತ್ ಸೊಡ್ಚಿಂ ಜಿವಂತ್ ಮೊಡಿಂ ತಶಿಂ ದಿಸ್ತಾಲಿಂ.

ವಾದಾಳಾಚೆಂ ವಾರೆಂ, ಲ್ಹಾರಾಂ ಬಳಿಶ್ಪ್ ಜಾಲಿಂ. ಪ್ಲೋರಿನಾಚ್ಯಾ ಘರಾಂತ್ ಉಟ್ಲೊ ಉಜೊ ಕುಬಾಳಾಕ್ ಲಾಗ್ಲೊ. ಫಾಲೆಂ ಜಾತಾನಾ ಥಂಯ್ ಸಗ್ಳೆಂ ಶಾಂತ್,

ಫಾರ್ ಸುಡ್ಗಾಡ್ ಜಾಲ್ಲೆಂ. 'ಶಿಕೊಂಕ್ ಜಾಯ್ನಾತ್‌ಲ್ಲೆಂ, ಮೊಲಾಕ್ ಮೆಳನಾತ್‌ಲ್ಲೆಂ, ಪುಣ್ ಜೊಡ್ಡಿ ಗ್ರೇಸ್‌ಕಾಯ್‌ಚ್ ಗವ್‌ವ್' ಮ್ಹಳ್ಳೆಂ ಕಳ್ತಾನಾ ಹ್ಯಾ ಕುಟ್ಮಾಕ್ ಸಮಾಜೆಕ್ ಫುಡ್ ಕರ್ಚಿ ತಾಂಕ್ ನಾ ಜಾಲಿ. ಸಗ್ಳೆಂ ಕುಟಮ್ ಭಸ್ತ್ ಜಾಲೆಂ.

“ಇವಾ...” ತಾಕಾ ಸೊದುನ್ ವೆತಾನಾ, ತೆಗಾಂ ತೀನ್ ಮುಲ್ಯಾರ್ ಕೊವ್ಪಾಲ್ಲಿಂ. ನಿಜಾಯ್ತಿ ಕೊಣಾಯ್ ಆವಯ್-ಬಾಪಾಯ್ಕ್ ಯೇಂವ್ಕ್ ನಜೊ ಜಾಲ್ಲಿ ಭಿರಾಂಕುಳ್ ಸ್ಥಿತಿ ಥಂಯ್ ಉಬಿ ಜಾಲ್ಲಿ. ಸೆಜಾರ್ಚಿಂ ತಾಂಚ್ಯಾ ಬಾಗ್ಲಾಂನಿ ರಾವೊನ್ ಸೊಬಾಯ್ ಪಳೆತಾಲಿಂ. ತಾಂಕಾಂ ಮ್ಹಜೆಂ ಯೆಣೆಂ ನಾಕಾ ಆಸ್‌ಲ್ಲೆಂ ತರೀ ಹಾಂವ್‌ಚ್ ಗೆಲಿಂ.

ಪಡ್‌ಲ್ಯಾಂಕ್ ಉಟಯ್ತೆಲಿಂ ಕೊಣ್? ಆಡೊಸಾಕ್ ರಾವೊನ್ ಫಾತೊರ್ ಮಾರ್ತೆಲಿಂ ದರಬಸ್ತ್ ಆಸಾತ್. ಬರೆಂ ಮನ್ ಆಸ್ತಾರ್ ಸಂಸಾರಾರ್ ಅಸಲೆಂ ಅಣ್ಣೆಪಣ್ ಮಾಜ್ವಾತೆಂ. ಮ್ಹಾಕಾ ಪಳೆವ್ನ್ ಫ್ಯಾನ್ಸಿಚೆಂ ದೂಕ್ ಚಡ್ಲೆಂ. ಸೂಕ್ಸ್‌ಮಾಯೆನ್ ಪಳೆತಾನಾ ಇವಾಚೆ ಕುಡಿಂತ್ ಬದ್ಲಾವಣ್ ದಿಸ್ಲಿ. ಖಂಡಿತ್ ಕೊಣೀ ಆವಯ್-ಬಾಪಾಯ್ಕ್ ಧುವ್ ಆಂಕ್ವಾರ್ ಆಸ್ತಾನಾ ಅಸಲಿ ಸ್ಥಿತಿ ಫುಡ್ ಕರ್ಚಿ ಸಕತ್ ನಾ. ಹೆಂ ಭಾಯ್ರ್ ಪಡ್ಲಾರ್ ಆನಿಕೀ ಕಶ್ಟ್ ರಸ್ಮಾಚೆಂ ಕಾಪಡ್ ಕಾಂಟಿಯೆಂತ್ ಪಡೊನ್ ಜಾಲಾಂ. ಆತಾಂ ಚತ್ರಾಯೆನ್ ಕಾಡಿನಾ ಜಾಲ್ಯಾರ್ ಕಾಪಡ್ ಪಿಂದ್ತಾಲೆಂ ಉಪ್ರಾಂತ್ ಉಜ್ಯಾಂತ್ ಫಾಲ್ಸ್ ಲಾಶಿಚೆ ಪಡ್ತೆಲೆಂ.

ತಾಂಕಾಂ ಸಮ್ಜಯ್ಲೆಂ. ಮುಕ್ಲೆಂ ಮೇಟ್ ಕಾಡುಂಕ್ ಸಲಹಾ ದಿಲಿ. ಸಮಾಜೆಕ್ ಕಳ್ಳ್ಯಾರ್ ದಬ್ಬಣ್ ಫಾಲ್ಸ್ ಫಾಯ್ ಜಿವೊ ಕರ್ತಾತ್ ಮ್ಹಳ್ಳೊ ಹಿಶಾರೊ ದಿಲೊ. ಕಾಜಾರಿ ಜಿವಿತ್ ದೋನ್ ಮಯ್ಣಿ ಪಳೆವ್ನ್ ಪರತ್ ಹಾಂವ್ ಆಂಕ್ವಾರ್ ಉರ್ಲಿಂ. ದರಬಸ್ತ್ ಆಸ್ತ್ ಆಸಾ. ತಿ ಭಿತರ್ ಫಾಲುಂಕ್ ಜಾಯ್ತಿಂ ಆಸಾತ್. ಪುಣ್... ಮ್ಹಜ್ಯಾ ಎಕ್ಸರ್‌ಪಣಾಕ್ ಕೊಣೀ ಸಾಂಗಾತ್ ದೀಂವ್ಕ್ ಮುಕಾರ್ ಯೇನಾಂತ್... ಇವಾಚ್ಯಾ ಮುಕ್ಲ್ಯಾ ಜಿವಿತಾಕ್ ವಾಟ್ ದಾಕವ್ನ್ ಪಾಟಿಂ ವೆತಾನಾ ಎಕೆ ರಿತಿಚೆಂ ಸಮಾದಾನ್ ಭೊಗ್ಲೆಂ.

ಚಾರ್ ಮಯ್ಣಿಯೆಂನಿ ಚಾರ್ ದಿಸಾಂಚ್ಯಾ ನೆಂಟುಲ್ಯಾಕ್ ಫಾಳಿಯೆಂತ್ ಗುಟ್ಲಾವ್ನ್, ಹಾಡಾನಾ “ಅರೆ... ತುವೆಂ ಭುರ್ಗೊಂ ಘೆತ್ಲೆಂಯ್? ಪೊಸ್ಕೆಂ ಘೆತಾಯ್ ಮ್ಹಣ್ ಸಾಂಗೊಂಕ್‌ಚ್ ನಾಂಯ್? ಭುರ್ಗೊಂ ಸೊಬಿತ್ ಆಸಾ? ಹಾಡ್ಲೆಂ ಕಶೆಂಯ್ ಹಾಡ್ಲೆಂಯ್ ಚೆರ್ಕ್ಯಾ ಭುರ್ಗ್ಯಾಕ್ ಹಾಡಿಚೆ ಆಸ್‌ಲ್ಲೆಂ. ಕೊಣಾಕ್‌ಗಿ ಜಲ್ಮಾಲ್ಲೆಂ ಹೆಂ ಆವಯ್ ಪರಿಂ ಜಾಲ್ಯಾರ್? ವೊರ್ನಾಂತ್ ಉಜ್ಯಾ ಕೆಂಡ್ ಹೆಂ? ತ್ಯಾ ದೊಗಾಂ ಪರಿಂ ಜಾಲ್ಯಾರ್...?” ಪರತ್ ಫಾತೊರ್ ಮಾರ್ಲೊ.

“ಪಳೆ ಬಾಯೆ, ತಾಂತುಂ ಆಮ್ಚೊಯಿ ವಾಂಟೊ ಆಸಾ. ಆಮಿಯಿ ಚತ್ರಾಯ್ ಕೆಲ್ಲಿ ಜಾಲ್ಯಾರ್ ಜಾತೆಂ.”

“ತಶೆಂ ನ್ಹಯ್ ಅಕ್ರಮ್ ಸಂಬಂದಾಕ್ ಜಾಲ್ಲೆಂ ಕೊಣಾ! ಪಳೆ, ದೂದ್ ಪಿಯೆಲ್ಲಿಂ ಭುರ್ಗೊಂಚ್ ವಾಂಚಿನಾಂತ್ ತರ್ ವೀಕ್ ಪಿಯೆಲ್ಲಿಂ?”

“ಚೂಕ್ ಕೊಣೆ ಕಶಿ ಕೆಲ್ಯಾ? ತೆಂ ಲೇಕ್ ಮ್ಹಾಕಾ ನಾಕಾ. ಪುಣ್... ಮ್ಹಜೆಂ ಬಾಳ್ ವಾಡ್ತಾನಾ ದಯಾಕರ್ನ್ ತಾಚೆ ಮತಿಂತ್ ವೀಕ್ ವೊಂಪಿನಾಕಾತ್. ಪೊಸ್ಕೆಂ ಮ್ಹಣಾನಾಕಾತ್. ಅನಾಥ್ ಮ್ಹಣ್ ವೊಲಾಯ್ಕಾತ್. ದೆವಾಚೆಂ ರಚನ್ ಹೆಂ. ಹೆಂ ಮ್ಹಜೆಂ ಬಾಳ್. ದಯಾಕರ್ನ್ ತಾಕಾ ಜಿಯೆಂವ್ಕ್ ಸೊಡಾ”.

ಥೊಡ್ಯಾ ರಾಗಾನ್ ಉಲಯ್ತಾನಾ ಗೆಲ್ಲಿಂ ಮನ್ಯಾಂ ಉಪ್ರಾಂತ್ ವೊಗಿಂ ರಾಖ್ಲಿಂ. ಆಜ್ ಮ್ಹಜೆಂ ಆಶಾ ಸಮ್ಜಣೆಚೆಂ ನಕ್ತಿರ್ ಜಾವ್ನ್ ಸೊಬ್ತಾನಾ... ಹ್ಯಾ ಮಿಟ್ವಾಕ್ ರಾಕೊಂಕ್ ಅವ್ಕಾಸ್ ಮೆಳ್ತಲಿಂ ಹಾಂವ್ ಭಾಗಿ.

“ಮಮ್ತಾ..” ಆಶಾಚ್ಯಾ ಉಲ್ಕಾಕ್ ಹಾಂವ್ ಭಿತರ್ ಗೆಲಿಂ.

000

ಖಾಲ್ತೊ ಬೊಳೊ ಪೂತ್

ದರ್ಯಾಚಿಂ ಲ್ಹಾರಾಂ ಅಶಿಂ ವೆಳೆಕ್ ಮಾರ್ತಾಲಿಂಕೀ ರಾಗಾನ್ ಆಪ್ಲ್ಯಾ ಕಾಳ್ಜಾಂತ್ ಭರೊನ್ ಯೆಂವ್ಚೊ ರಾಗ್ ಭಾಯ್ರ್ ವೊಂಕ್ಚ್ಯಾಪರಿಂ ಬಳಿಶ್ಚ್ ಜಾಲ್ಲಿಂ. ವೆಳೆಕ್ ಮಾರ್ತಾನಾ ದರೊ ಕರೊನ್ ವಚೊಂಕ್ ನಜೊ ಮ್ಹಣ್ ಘಾಲ್ಲ್ಯಾ ಖಿಡಿ ಕುಡ್ಯಾರ್ ಗರ್ವಾನ್ ಮಾರ್ತಾನಾ ಮುಳಾಂತ್ಲಿ ರೇಂವ್ ಆಪ್ಲ್ಯಾಸ್ತಕಿ ಫೋಡ್ನ್ ವ್ಹರುನ್ ದರ್ಯಾಚ್ಯಾ ಗರ್ವಾಕ್ ಘಾಲ್ತಾಲಿ. ವೆತಾನಾ ಆಪುಣ್ ಆಯಿಲ್ಲಿ ನಿಶಾನಿ ಫೆಂಡಾ ರುಪಾರ್ ವೆಳೆರ್ ಸೊಡ್ತಾನಾ ಬುಡ್ಡ್ಯಾ ಸುರ್ಯಾಚ್ಯಾ ರಗ್ತಾಳ್ಯಾ ಕಿರ್ಲಾಂನಿ ಕಾಪ್ಡಾಕ್ ಲಾಯಿಲ್ಲಿಂ ಮೊತಿಯಾಂ ತಶಿಂ ಸೊಬ್ತಾಲಿಂ.

ಊಚಾಬಳಾಯಿ ವಾಡ್ತಾನಾ ದರ್ಯಾಚೊ ಗಾಜ್ ವಾಡ್‌ಲ್ಲೊ. ವ್ಹಾಳೆಂ ವಾರೆಂ ಕಾನಾಂಚ್ಯಾ ಫುಲಾಂಕ್ ತಬ್ಲಾಕ್ ಮಾರ್ಚೆ ಮಾರ್ ತಶೆಂ ಪಡ್ತಾಲೆಂ. ಖಿಂಯ್‌ಗೀ ಶ್ಲೆರಾಂತ್ ವಾಡ್‌ಲ್ಲಿಂ, ಎದೊಳ್ ಪರ್ಯಾಂತ್ ದರೊ ಪಳೆನಾತ್‌ಲ್ಲಿಂ, ದರ್ಯಾಚ್ಯಾ ಭಿರಾಂಕುಳ್ ಖೆಳಾಕ್ ಪಳೆವ್ನ್ ತಟಸ್ತ್ ಜಾತಾನಾ.... ಉತ್ರಾಂ ತಾಂಚಿಂ ದೊಳ್ಯಾಂನಿ ಮಾತ್ರ ಭಾಯ್ರ್ ಪಡ್ತಾಲಿಂ. ಪ್ರಧ್ಲೆಚಿ ಸೊಬಾಯ್ ಚಾಕೊನ್ ಚಾಕೊನ್ ಸೆವ್ತಾನಾ ಬೊಂಬ್ಯಾಪರಿಂ ದೊಳ್ಯಾಂಚ್ಯೊ ಆಸ್ಲೊ ಧಾಂಪಿನಾಸ್ತಾನಾ ದೆಕ್ತಾನಾ, ಥೊಡಿಂ ಭುರ್ಗಿಂ ದರ್ಯಾಂತ್ ದೆಂವೊನ್ ಉದ್ಯಾಂತ್ ಉಡ್ಯಾಣಾಂ ಘಾಲುಂಕ್ ವ್ಹಡಾಂಲಾಗಿಂ ಪರಾತಿತೆಲಿಂ.

ಪುಣ್.... ದರ್ಯಾ ರಾಕ್ಣ್ಯಾ ಪಂಗ್ಡಾಚೆ ತರ್ನಾಟೆ ಬೊಬಾಟೆಲೆ.... 'ವಚನಾಕಾತ್. ದರೊ ಊಚಾಂಬಳ್ ಜಾಲಾ. ಲ್ಹಾರಾಂ ಮಾರೆಕಾರ್ ಆಸಾತ್. ದೆಂವನಾಕಾತ್. ಅಪಾಯ್ ಆಸಾ'. ಪುಣ್..... ಆಮ್ಕಾಂ ಥೊಡ್ಯಾಪಾವ್ಣಿಂ ಅಪಾಯ್ ಆಸಾ ಮ್ಹಳ್ಯಾರಾಯಿ ಎಕಾ ರಿತಿಚಿಂ 'ಗೆಲ್ಯಾರ್ ಕಿತೆಂ ಜಾತಾಂ?' ಮ್ಹಳೆಂ ಹಂಕಾರಿ ಸವಾಲ್. ದೆಕುನ್ ಪಾಟಿಂ ಫುಡೆಂ ಪಳೆನಾಸ್ತಾನಾ ಉಜ್ಯಾ ಕೊಂಡಾಂತ್ ಉಡ್ಯಾಣಾಂ ಘಾಲ್ತಾಂ ಮ್ಹಳ್ಯಾರ್ ಪಾಟಿಂ ಹಾಡುನ್ 'ಜೀವ್ ಜಡ್ ಜಾಲ್ಯಾರ್ ಘರಾ ವಚೊನ್ ಕಾಡ್ನ್ ಘೆ. ಆಮ್ಚೊ ಜೀವ್ ಕಿತ್ಯಾಕ್ ರಿಸ್ಕೆರ್ ಘಾಲ್ತಾತ್' ಊಚಾಂಬಳ್ ಜಾವ್ನ್ ಬೊಬಾಟಾಲೆ. 'ಭಾಸ್ ನಾತ್‌ಲ್ಲಿಂ' ಆಪ್ಲ್ಯಾಸ್ತಕಿ ಪುರುರ್ತಾಲೆ.

ವ್ಹಯ್ ತಾಣಿ ಸಾಂಗ್ಲೆಂ ಸಾರ್ಕೆಂ. ಪಯ್ಲರಿ ಜಾವ್ನ್ ಆಯಿಲ್ಲ್ಯಾ ಥೊಡ್ಯಾಂಚೆ ಖಿರ್ಯಾಮಸ್ತೆಂತ್ ತಾಂಚೊ ಪ್ರಾಣ್ ರಿಸ್ಕೆರ್ ಘಾಲ್ತಾನಾ ಬಿರ್ಮತ್ ಥೊಡೆ ಮರ್ಣಾಕ್ ಬಲಿ ಜಾತಲೆ. ದೆಕುನ್ ಕಟೀಣ್ ರಾಗಾರ್ ಜಾತಾಲೆ. ಪುಣ್.... ಆಮ್ಚ್ಯಾ ಥೊಡ್ಯಾ ಮರ್ಣಾ ಸಂಗಿಂ ಖೆಳೊಂಕ್ ಆಂವ್ಡೆಂಚ್ಯಾ ಲೊಕಾಂಥಾವ್ನ್ ತವಳ್ ತವಳ್ ಅನಾಹುತಾಂ ಜಾತೇ ಆಸ್‌ಲ್ಲಿಂ.

ಲೊಕಾಚಿ ಖೆಟ್ ಭುಂಯ್ಕ್ ಕಾಳೊಕ್ ಪಡೊಂಕ್ ಸುರು ಜಾತಾನಾ ಉಣೊ ಜಾವ್ನ್ ಯೆತಾಲೊ. ಥೊಡಿಂ ಝುಜಾ ಥಳಾರ್ ಆಯಿಲ್ಲ್ಯಾ ದುಸ್ಮಾನಾಂಥಾವ್ನ್ ಸುಚ್ಯಾ

ಘೆವ್ಯಾಂ ಮ್ಹಳ್ಯಾಪರಿಂ ವೆಗಾನ್ ಪಾಟ್ ಫಾಲ್ಸ್ ವೆತಾಲಿಂ. ಅಸಲ್ಯಾ ಹ್ಯಾ ಖೆಳಾ ಮದೆಂ ಎಕ್ಲೊ ಖೆಳ್ಗಾಡಿ ಸಂಸಾರಾಚಿ ಪರ್ಲ್ಯಾ ನಾಸ್ತಾನಾ ಆಪ್ಲ್ಯಾಚೆ ಚಿಂತ್ಯಾಂ ಸಂಸಾರಾಂತ್ ಬುಡೊನ್ ಬುಡೊನ್ ಉಟ್ತಾಲೊ. ಜಿವಾಚೊ ಅಕಾಂತ್ ವಾ ಪರ್ಲ್ಯಾ ನಾತ್ಲಿ. ಪುಣ್... ಬಚಾವಿ ಜೊಡ್ಡಿ ಆಶಾಯಿ ದಿಸನಾತ್ಲಿ.

ರೊಲ್ಫ್.... ಪಳೆತಾಲೊ ದರೊ. ಪುಣ್ ತಾಚೆ ಭಿತರ್ ತಾಚ್ಯಾಕೀ ಭಿರಾಂಕುಳ್ ಊಚಾಂಬಳಾಯೆಚಿಂ ಲ್ಹಾರಾಂ ಮಾರ್ತಾಲಿಂ. ಘಡಿತಾಚೆಂ ಮುಳಾವೆಂ ಫಾಳ್ ಖಿಯ್ ದಿಸ್ತಾ ಮ್ಹಳೆಂ ಸೊದುನ್ ಆಸ್ಲೆಂ. ಭುಂಯ್ಚೆರ್ ಕಾಳೊಕಾಚೆಂ ಧಾಂಪಣ್ ಪುರ್ಟೆಂ ಪಡೊಂಕ್ ಆಯ್ತೆಂ ಜಾತಾನಾ ರೊಲ್ಫಾಚ್ಯಾ ಖಾಂದಾರ್ ವೊಳ್ಳಿಚೊ ಹಾತ್ ಭೊಗ್ಲೊ.

ಆಂಗ್ ಕಾಡುನ್ ಪಡ್ಲೊ. ಪಳೆತಾನಾ ತಾಚೆ ಕುಶಿನ್ ಬಸೊನ್ ಆಸಾ ತಾಚ್ಯಾ ಮೊಗಾಚೊ ಈಶ್ಟ್ ಜೋನ್. ತಾಚ್ಯಾ ದೊಳ್ಯಾಂನಿ ಈಶ್ಟಾಚ್ಯಾ ಜಿಣಿಯೆಚೆಂ ಪುಸ್ತಕ್ ಉಗ್ತೆಂ ದಿಸ್ತಾಲೆಂ. ಉತ್ರಾಂ ಪ್ರಾಸ್ ತಾಂಚೆ ದಿಶ್ಟೆಂತ್ ಎಕಾಮೆಕಾಕ್ ಸಮ್ಜುಂವ್ಚೆಂ ಸಮಾದಾನ್ ಝಳ್ತಾಲೆಂ. ಸವಾಲಾಕ್ ಜವಾಬ್ ದಿಂವ್ಪಿ ಸಕತ್ ವ್ಹಾಳ್ತಾಲಿ. ರೊಲ್ಫಾಚ್ಯಾ ದೊಳ್ಯಾಂಥಾವ್ನ್ ದೋನ್ ಥೆಂಬೆ ದುಕಾಂ ಗಳಿ!

‘ರೊಲ್ಫ್.....’ ಜೊನಾಚ್ಯಾ ಹಾತಾಂತ್ ರೊಲ್ಫಾಚೊ ಹಾತ್ ಮೆಳ್ಳೊ. ತಾಂತುಂ ಏಕ್ ಸಕತ್ ತಾಚೆ ಕುಡಿಕ್ ಆಯಿಲ್ಲ್ಯಾ ಪರಿಂ ಭೊಗ್ಲೆಂ. ‘ಕಿತೆಂ ಜಾಲೆಂ....?’

‘ಕಿತೆಂ ಮ್ಹಣೊಂ? ಮ್ಹಜೆಂ ನಶಿಬ್ ಫುಟ್ಕರ್ ಸಾಯ್ಬ್ ಹ್ಯಾ ಪಾಪ್ಲಿಂ ಪುಣಿ ಮ್ಹಜೊ ಏಕ್ ಸಂಸಾರ್ ಬಾಂದ್ತಾಲೊಂ ಮ್ಹಣ್ ಆಶೆಲೊಂ. ಪುಣ್... ವೊಮ್ಮಾ ಕೊಳ್ಳಾರ್ ಉದಕ್ ಭರ್ಲಿ ಗತ್ ಜಾಲಿ.

‘ಮ್ಹಳ್ಯಾರ್?’

‘ಜೊನಾ ತಾಂಕಾಂ ಹಾಂವ್ ಪಸಂದ್ ಜಾಂವ್ಕ್ ನಾ. ಹಾಂವ್ ಪಿಡೆಸ್ತಾ ಪರಿಂ ದಿಸ್ತಾಂ ಖಿಯ್. ಮ್ಹಜ್ಯಾ ತೊಂಡಾರ್ ಜೀವ್ ಕಳನಾ ಖಿಯ್. ಅಸಲ್ಯಾಕ್ ಚೆಡುಂ ದಿಂವ್ಚ್ಯಾಕೀ ಗಳ್ಯಾರ್ ಏಕ್ ದಾಂತ್ಯಾ ಫಾತೊರ್ ಬಾಂದುನ್ ದರ್ಮಾಂತ್ ಲೊಟ್ತಾತ್ ಖಿಯ್. ಸಾಂಗಾತಾಚ್ ಮಾಂಯ್ನ್ ಆನಿ ಖಿಬರ್ ಕಾಡ್ತಾನಾ ತಾಚಿ ಚಾಲ್ಯಾಯಿ ಸಾರ್ಪಿ ನಾ ಖಿಯ್’.

‘ವ್ಹಯ್‌ಗೀ ತುಕಾ ಕೊಣೆಂ ಸಾಂಗ್ಲೆಂ?’

‘ಮಾಂಯ್ನ್. ಆಜ್ ಸಕಾಳಿಂ ತಾಂಚೆಂ ಫೋನ್ ಆಯ್ಲೆಂ ಖಿಯ್. ಜೊನಾ ತುಂಚ್ ಹೆ ಸಯಿಕೆಚೊ ಮ್ಹಾಲೊ. ತುಕಾ ಮ್ಹಜಿ ಪ್ರಾಯ್ ಕಳಿತ್ ನಾಂಗೀ? ತಾಂಕಾಂ ಮ್ಹಜೆರ್ ಮನ್ ಆಸಾ. ಅಶೆಂ ತುವೆಂಚ್ ಗ್ರೀನ್ ಸಿಗ್ನಲ್ ದಿಲ್ಲೊಯ್. ತುವೆಂ ಸಾಂಗ್ತಾಚ್ ಬಾವೊನ್ ಪಡ್ಲಿ ಮ್ಹಜಿ ಆಶೆಚಿ ವಾಲ್ ಪರತ್ ಪಾಲೆಲಿ. ಪುಣ್..... ಪರತ್ ಮ್ಹಾಕಾ ಅಸಲೆಂ ಅಕ್ಮಾನಾಚೆ ಮಾರ್ ಪಡ್ಲೆ ಮ್ಹಣ್ ಚಿಂತುಂಕ್ ನಾ. ಜೊನಾ..... ಹಾಂವೆಂ ಕಿತೆಂ ಪಾಪ್ ಕೆಲಾಂ? ರೊಲ್ಫ್ ತೊಂಡ್ ಸೊಡ್ನ್ ರಡ್ಲೊ. ದರ್ಮಾಚ್ಯಾ ಬೊಬೆಸಂಗಿಂ

ರೊಲ್ಫಾಚೆ ಸುಸ್ಕಾರ್ ಮೆಳ್ತಾನಾ ತಾಚ್ಯಾ ದೊಳ್ಯಾಂತ್ಲಿಂ ದುಕಾಂ ಚೊನಾಚ್ಯಾ ವಸ್ತಾಂತ್ ಜಿರಿಂ.

ರೊಲ್ಫ್.... ಡೆಲ್ಫಿನ್ ಆನಿ ಗಸ್ಪಾರ್ ಸಿಕೇರಿಚೊ ಪೂತ್. ತಾಚ್ಯಾಕೇ ಪಯ್ಲಿಂ ದೊಗಾಂ ಆನಿ ಉಪ್ರಾಂತ್ ದೊಗಾಂ ಚಲಿಯೊ ಜಾತಾನಾ ರೊಲ್ಫಾಚೆರ್ ಸಕ್ಡಾಂಕಿ ವ್ಹರೊ ಮೋಗ್. 'ತುಂ ಎಕ್ಲೊಚ್ ಹ್ಯಾ ಕುಟ್ಮಾಚೊ ಆದಾರಾಚಿ ಬೆತ್ಕಾಟಿ ಮ್ಹಳ್ಳೆಂ ಬಿಂ ಧಾಕ್ಪಲ್ಯಾ ಮತಿಂತ್ ವೊಂಪ್ಲೆಂ.

'ಬಾಬಾ..... ಪುತಾ....' ಬಗಾರ್ ಡೆಲ್ಫಿನ್‌ಬಾಯೆಚಿಂ ಉತ್ರಾಂ ಸುಟಿನಾತ್‌ಲ್ಲಿಂ. ರೊಲ್ಫ್ ಘರಾಂತ್ ಮೆಳ್ಚ್ಯಾ ಹ್ಯಾ ಮೊಗಾಚೆ ಪೊಳಿಯೆಕ್ ಇತ್ಲೊ ಭುಕೆಲ್ಯೊಗೀ ಭಾಯ್ಲೊ ಏಕ್ ಸಂಸಾರ್ ಸಾಂಗಾತಾ ಆಸಾ ಮ್ಹಳ್ಳೆಂಯ್ ತೊ ವಿಸ್ತಾಲೊ. ಶಿಕ್ಪಾಂತ್ ಬುದ್ಧಂತ್, ಮುಕಾರ್ ಮುಕಾರ್ ವೆತಾನಾ ಕಾಂಯ್ಚ್ ಅಡ್ಕಳ್ ಹಾಡುಂಕ್ ನಾ. ಗಸ್ಪಾರ್ ಎಕಾ ಇಸ್ಕೊಲಾಂತ್ ಕಾಮ್ ಕರ್ತಾಲೊ. ಸಾಂಗಾತಾಚ್ ಮಾಗ್ಡ್ಯಾಂಚಿ ಥೊಡಿ ಆಸ್ತ್ ಆಸ್‌ಲ್ಲಿ. ದೆಕುನ್ ದೀಸ್ ಕಾಡುಂಕ್ ಕಾಂಯ್ಚ್ ಕಶ್ಚೆ ನಾತ್‌ಲ್ಲೆ.

ರೊಲ್ಫಾಚೆಂ ಎಮ್.ಕೊಮ್. ಸಂಪ್ರಾನಾ ಬ್ಯಾಂಕಾಂತ್ ಕಾಮ್ ಮೆಳ್ಳೆಂ. ಡೆಲ್ಫಿನ್ ಬಾಯೆಚೆ ಜೀನಿಯೆಂತ್ ಅಡೆಭಾಗ್ ಯೇಂವ್ಕ್ ಸುರು ಜಾಲಿ. ಚಲಿಯೊ ಶಿಕ್ಪಾಂತ್ ಪಾಟಿಂ ತರ್ಯಿ ಸೊಬಾಯೆಂತ್ ಉಣ್ಯೊ ನಾತ್‌ಲ್ಯೊ. ಕಾಮಾಕ್ ಲಾಗ್ತಾನಾಂಚ್ ಪಾಟಾಪಾಟ್ ಚಲಿಯಾಂಕ್ಯಾಯಿ ಲಗ್ನ್ ಕೆಲೆಂ. ವ್ಹಡಾಂಗೆಲ್ಯೊ ಸಯ್ತಿಕೊ. ತಾಂಚೆ ಮರ್ದೆ ತೆಕಿತ್ ಕಾಜಾರ್ ಕರುಂಕ್ ಆವಯ್ ಬಾಪಾಯ್ಚ್ ಹಾತ್ ಉದಾರೆಂ ಘಾಲ್ತಾನಾ ರೊಲ್ಫಾಚ್ಯಾ ಮಾತ್ಯಾರ್ ತೆಂ ಲೋನ್ ಹೆಂ ಲೋನ್ ಮ್ಹಳ್ಳೊ ಭರೊ ಇತ್ಲೊ ವ್ಹಡ್ ಜಾಲೊ ಕೀ ಹ್ಯಾ ಲೋನಾಂ ಮದೆಂ ರೊಲ್ಫಾಚೆಂ ಸಪ್ನಾಂ ಮಾಯಾಗ್ ಜಾಲಿಂ.

ಜೊಡ್‌ಲ್ಲೆಂ ಚಡಿತ್ ಲೋನಾಂಚೊ ಫೊಂಡ್ ಭರುಂಕ್ ವೆತಾನಾ ತಾಚಿಂ ಭೊಗ್ಲಾಂ ಉಟಾನಾಂಚ್ ಸುಕ್ತಿಂ. ಥೊಡೆಂ ಭರಿ ಜಾತಾನಾ ಘರ್ ಸಗ್ಳೆಂ ಗೆಲಾಂ. ನವೆಂ ಘರ್ ಬಾಂದುನ್ ಕಾಜಾರ್ ಜಾ. ಹ್ಯಾ ಘರಾಂತ್ ಕೋಣ್ ಚೆಡುಂ ದೀತ್? ಮ್ಹಳ್ಳೆಂ ಆವಯ್ಚೆಂ ರುದಾನ್ ಕಶೆಂ ನಾ ಕರಿತ್? ಪರತ್ ನವ್ಯಾ ಘರಾಕ್ ರೀಣಾಚೊ ಫೊಂಡ್ ಖೊಂಡುಂಕ್ ಲಾಗ್ಲೊ. ಲೊನಾಂಚೊ ಫೊಂಡ್ ಕಾಡ್ಚೆ ವೆತಾನಾ ರೊಲ್ಫಾಕ್ ಪಾಂತ್ರೀಸ್ ಉತ್ರಾಲಿಂ. ಮಾತ್ಯಾಚೆ ಥೊಡೆ ಕೇಸ್ ಪಿಕ್ಲೆ. ತಕ್ಲೆಚೆ ರ್ಪುಡ್ಲೆ.

ಘರಾ ಸಂಗಿಂ ಭಯ್ಣ್ಯಾಂಚ್ಯೊ ಲ್ಹಾನ್ ವ್ಹಡ್ ಗರ್ರೊ. ರೊಲ್ಫಾಕ್ ಆಪ್ಲ್ಯಾ ಈಶ್ಟಾಂ ಆನಿ ಸಯ್ತಾಂಕ್ ಮೆಳೊಂಕ್ಯಾಯಿ ಲಜ್ ದಿಸ್ತಾಲಿ. ಹರ್‌ಎಕ್ಲೊ ತಾಕಾ ಕೊಲಾಯ್ತಾಲೊ. 'ತುಜೊ ಕೆದಾಲಾ ಸಾಯ್ಬಾ ಪಾಯ್ಸ್' ಅಶೆಂ ಮುಕಾರ್ ಮುಕಾರ್ ತಮಾಶೆ ಮ್ಹಳ್ಳೆ ತೀರ್ ತಾಂಚ್ಯಾ ದೊಣ್ಣಾಥಾವ್ನ್ ಸೊಡ್ತಾನಾ ರೊಲ್ಫ್ ಜವಾಬ್ ನಾತ್‌ಲ್ಲೆಂ ಸವಾಲ್ ಜಾಲೊ.

ರೊಲ್ಫಾಕ್ ಕಾಜಾರಾಚಿ ಆಶಾ ನಾತ್‌ಲ್ಲಿ ಮ್ಹಣ್ ನ್ಹಯ್. ತಾಕಾಯಿ ಆಪ್ಲಾಕ್ ಏಕ್ ಸಾಂಗಾತಿಣ್ ಜಾಯ್, ಆಪ್ಲೊಚ್ ಏಕ್ ಸಂಸಾರ್ ಬಾಂದಿಚೆ ಮ್ಹಳ್ಳಿ ಜಬ್ದೊರ್ ಆಶಾ ಆಸ್‌ಲ್ಲಿ, ತೊ ಕಾಂಯ್ ಸೊಬಾಯೆಂತ್ ಉಣೊ ನಾತ್‌ಲ್ಲೊ ವಾ ಆಯ್ಚ್ ನಾತ್‌ಲ್ಲೆಂ. ಸಯ್ತಿಕೊ ನಾ ಮ್ಹಣ್ ನಾತ್‌ಲ್ಲೊ. ದಾರಾ ಪರ್ಯಾಂತ್ ಆಯಿಲ್ಲೊ ಖಬರ್ ನಾಸ್ತಾನಾ ಪಾವ್ಲಾಚ್ಯಾ ಉದ್ಯಾಕ್ ಉಟ್‌ಲ್ಲ್ಯಾ ಬುಳ್ಳುಳ್ಯಾಪರಿಂ ನಪಂಯ್ಚ್ ಜಾತೆಲ್ಲೊ.

ಆವಯ್-ಬಾಪಯ್ ಹ್ಯಾ ವಿಶ್ಯಾಂತ್ ಕಾಂಯ್ ಉಲಯ್ತಾನಾ, ಆವಯ್ ದುಕಾಂ ಗಳಯ್ತಾನಾ ರೊಲ್ಫಾಚೆಂ ಕಾಳಿಜ್ ರಡ್ತಾಲೆಂ.

‘ಪುತಾ ತುಕಾ ಏಕ್ ಕಾಜಾರ್ ಕರುನ್ ಮೆಲ್ಯಾರ್ ಪುರೊ ಮ್ಹಣ್ ಮಾಗ್ತಾಂ. ಪುಣ್.... ದೇವ್ ಮ್ಹಜೆಂ ಮಾಗ್ಣೆಂ ಖಂಯ್ ಆಯ್ತಾತಾ? ತುಕಾಯಿ ಪ್ರಾಯ್ ಚಾಳೀಸ್ ಜಾಲಿ. ತುಕಾ ತುಜೊ ಮ್ಹಳ್ಳೊ ಸಂಸಾರ್ ಜಾಯ್ಚೆ. ತುಂ ಕಿತೆಂ ಸಾಂಗ್ತಾಯ್?’

“ಸಾಂಗೊಂಕ್ ಆನಿ ಚಿಂತುಂಕ್ ಕಿತೆಂ ಆಸಾ ಮಾಂಯ್. ಗೂಂಡಾಯೆಚೆ ಬಾಂಯ್ ಪಡ್ಚೆ ಕೊಣಿ ತರೀ ಆದಾರ್ ದಿತಲೊ ಯೆತಾಗೀ ಮ್ಹಣೊನ್ ರಾಕೊನ್ ಹಾತ್ ಪಾಂಯ್ ಬಡಯ್ಚೆ. ಆಯ್ಲಾರ್ ನಶಿಬ್ ನಾ ತರ್ ಬುಡೊನ್ ಮೊರ್ಟೆಂ.”

‘ಪುತಾ.... ರೊಲ್ಫ್ ತುಂ ಮ್ಹಜ್ಯಾ ಕಾಳ್ಜಾಚೊ ಗೊಂಡೊ. ಅಶೆಂ ಸಗ್ಳೆಂ ಉಲಯ್ತಾಕಾ ಪುತಾ. ಕಾಜಾರ್ ಜಾಯ್ನಾ ಜಾಲ್ಯಾರ್ ಕಿತೆಂ ಜಾಲೆಂ? ತುಜ್ಯಾ ಭಯ್ಣಾಂಕ್‌ಯಿ ಭುರ್ಗಿಂ ನಾಂತ್‌ಗೀ? ತಿಂಚ್ ತುಜಿಂ ಮ್ಹಣ್ ಚೀಂತ್. ತುಕಾ ತಿಂ ಸೊಡ್ನ್ ಘಾಲ್ಚಿನಾಂತ್.’

ಆವಯ್ ರಡ್ತಾನಾ ರೊಲ್ಫಾಚೆಂ ಮನ್ ಕಡ್ತಾಲೆಂ. ಪುಣ್ ಆವಯ್ಚಿ ಸಲಹಾ ಮಾನುನ್ ಘೆಂವ್ಕ್ ತಾಚೆಂ ಮನ್ ಆಯ್ಕೊಂಕ್ ನಾ.

ಸಯ್ತಿಕ ಯೆತಾ. ದೊಗಾಂಯ್ ಪಸಂದ್ ಕರ್ತಾತ್. ನಿಮಾಣ್ಯಾ ವಗ್ತಾ ಖರಾರಾಕ್ ದೀಸ್ ದವರ್ತಾ ಮ್ಹಣ್ತಾನಾ ಸಯ್ತಿಕ ತುಟ್ತಾ. ಎಕ್‌ಚ್ ಚಲಿಯೆಗೆಲಿಂ ಪಾಟಿಂ ಸರ್ತಾತ್ ನಾ ತರ್ ರೊಲ್ಫಾಚ್ಯಾ ಕುಟ್ಮಾಕ್ ಚಲಿಯೆಚ್ಯಾ ಕುಟ್ಮಾಂತ್ ಉಣೆಂಪಣ್ ದಿಸ್ತಾ. ವಾ ಚಲಿಯೆಚೆ ಮರ್ಯಾದೆಂತ್ ಕಾಳ್ಜಾಣ್ ದಿಸ್ತಾ. ಅಶೆಂ ತೊಂಡಾಲಾಗಿಂ ಆಯಿಲ್ಲಿ ಉಂಡಿ ಮಾತ್ಯೆಕ್ ಸಾರ್ ಜಾತಾನಾ ರೊಲ್ಫ್ ಮೊನ್ಯಾ ಪರಿಂ ಭಿತರ್ಲ್ಯಾ ಭಿತರ್ ರಡ್ತಾ.

ರೊಲ್ಫಾಚೊ ಎಕ್ಲೊಚ್ ಮೊಗಾಚೊ ಈಶ್ಟ್ ಜೊನಾ. ತಾಕಾ ಆಯ್ಲೆವಾರ್ ರೊಲ್ಫಾಚ್ಯಾ ಘರ್ಜ್ಯಾಂ ವಿಶ್ಯಾಂತ್ ಕಿತೆಂಗಿ ದುಬಾವ್. ಕಾಂಯ್ ತರೀ ಘುಟ್ಲೆಳ್ ಆಸಾ ದೆಕುನ್‌ಂಚ್ ಖೆಳ್ ಉಳ್ಳೊ ಮಾರ್ತಾ. ದೆಕುನ್ ಹ್ಯಾ ಪಾವ್ಲಿಂ ಅಪುಣ್ ಸತ್ ಉಗ್ಡಾಪೆಂ ಕರ್ತಾಂ ಮ್ಹಣ್ ಆಪ್ಲಾಸ್ತಕಿ ಕಮರ್ ಬಾಂದ್ತಾ. ದೆಕುನ್ ತೊ ಸತಾಚೆ ಸೊಡ್ಕೆಕ್ ಲಾಗ್ತಾ. ಆನಿ ತೊಚ್ ಮುಕಾರ್ ಪಡೊನ್ ಸಯ್ತಿಕ ಹಾಡ್ತಾ. ಆತಾಂ ತಾಕಾ ತಾಚ್ಯಾ

ದುಬಾವಾಕ್ ಸಹಜ್ ಜಾಲ್ಲೆಂ ಘಡಿತ್ ರೂಪ್ ರೂಪ್ ದಿಸ್ತಾನಾ ತಾಕಾಚ್ ತೊ ಪಾತ್ಯೆನಾತ್ಲೆ ಸ್ಥಿತೆಕ್ ಪಾವ್ತಾ ಆನಿ ರೊಲ್ಪಾಚಿ ಅಬಿಪ್ರಾಯ್ ವಿಚಾರುಂಕ್ ಆಯ್ತೊ ಜಾತಾ.

‘ರೊಲ್ಪ್ ತುಕಾ ಸುಜಾನ್ ಪಸಂದ್‌ನಾಂಗೀ?’

‘ಛೇ! ಕಿತೆಂ ಸಾಂಗ್ತಾಯ್ ಜೊನ್. ತುಕಾ ಎದೊಳ್‌ಚ್ ಮ್ಹಜಿ ಅಬಿಪ್ರಾಯ್ ಕಳಯ್ತಾ ನ್ಹಯ್‌ಗೀ? ಜೊನಾ ಏಕ್ ಸಂಗತ್ ತುಕಾ ತಾಚ್ಯಾ ವಿಶ್ಯಾಂತ್ ಸರ್ವ್ ಕಳಿತ್ ಆಸಾಗೀ?’ ‘ವ್ಹಯ್, ತೆಂ ಮ್ಹಜ್ಯಾ ಶಾರ್ಕಿಂ ಕೊಲೆಜ್‌ಮೆಟ್ ಸಾಂಗಾತಾಚ್ ಬರೊ ಇಶ್ಟಿಣ್ಯೊ.

‘ಹೆ... ತಶೆಂ ನ್ಹಯ್. ತಾಚೆಂ ನಡ್ಡೆಂ.

‘ಮ್ಹಳ್ಯಾರ್.....?’

‘ತಾಚಿ ಚಾಲ್. ಚಲ್ಯಾಸಂಗಿಂ ತಾಚಿ ಇಶ್ಟಾಗತ್. ಕಿತ್ಯಾಕ್ ಮ್ಹಳ್ಯಾರ್ ಹ್ಯಾಚ್ ಕಾರಣಾನ್ ತಾಚಿ ಸಯ್ರಿಕ್ ಜಾವ್ನ್ ಕಾಜಾರಾಕ್ ದೋನ್ ದೀಸ್ ಆಸ್ತಾನಾ ಚುಕ್‌ಲ್ಲಿ ಖಿಯ್?’

ಜೊನಾಚಿ ದೀಶ್ಟ್ ರೊಲ್ಪಾಚೆರ್ ರಾಗಾನ್ ಚರ್ತಾನಾ....

ತಾಕಾ ಎಕಾ ಹಿಂದು ಚಲ್ಯಾಚಿ ಇಶ್ಟಾಗತ್ ಆಸ್‌ಲ್ಲಿ ಖಿಯ್. ತಾಚಿ ಚಾಲ್ ಮಾತ್ ಸಾರ್ಕಿ ನ್ಹಯ್ ಖಿಯ್ ಸಾಂಗಾತಾಚ್ ತೆಂ ಆಂಕ್ವಾರ್ ಆವಯ್....

‘ರಪ್ಪ’ ಜೊನಾಚೆಂ ಏಕ್ ಬಳಿಶ್ಟ್ ಥಾಪಡ್ ರೊಲ್ಪಾಚ್ಯಾ ಕಾನ್ಸಲಾಕ್ ಬಸ್ತಾನಾ, ರೊಲ್ಪ್ ಉಡೊನ್ ಪಡ್ಲೊ.

‘ಛೆತ್..... ತುಕಾ ಅಸಲೊ ದುಬಾವಿ ದೆಂವ್ಚಾರ್ ಲಾಗ್ಲಾ ಮ್ಹಣ್ ಜಾಲ್ಯಾರ್ ಹಾಂವ್ ತುಜಿ ಇಶ್ಟಾಗತ್‌ಚ್ ಕರ್ತೊ ನಾ. ಎಕೆ ನಿಸ್ಕಳ್ ಚಲಿಯೆಚೊ ಅಸೊ ಮಾನ್ ಕಾಡ್ಚ್ಯಾ ತುಕಾ ಪಾಂಯಾಂಚೆ ನಿಕಲ್ವಾವ್ನ್.... ಪಳೆ.... ಆತಾಂಚ್ ಹಾಚಿ ನ್ಯಾಯ್ ನೀತ್ ಜಾಯ್. ಎಕೆ ಚಲಿಯೆಕ್ ಅಕ್ಮಾನ್ ಕರ್ಚೆಂ ತಿಲ್ಲೆಂ ಸುಲಬ್ ನ್ಹಯ್. ಸಾಂಗ್ ಮ್ಹಾಕಾ ಕೊಣೆ ತುಕಾ ಹಿ ಖಿಬರ್ ಸಾಂಗ್ಲಿ. ಸಾಂಗನಾ ಜಾಲ್ಯಾರ್ ಆತಾಂಚ್ ತುಕಾ ದರ್ಯಾಂತ್ ಬುಡೊನ್ ಬುಡೊನ್ ದುಬಾವಿ ಇಶ್ಟಾಕ್ ಹಾಂವೆಂಚ್ ಮಾರ್ಲೆಂ ಮ್ಹಣ್ ಜಯ್ತಾಕ್ ವೆತಾಂ.’

‘ಜೊನಾ..... ರಾಗಾರ್ ಜಾಯ್ತಾಕಾ. ತಶೆಂ ಕೊಣೆ ಕೊಣೆ ವಳಕ್ ನಾತ್‌ಲ್ಲಾ ಮನ್ಯಾಂನಿ ಸಾಂಗ್‌ಲ್ಲೆಂ ಜಾಲ್ಯಾರ್ ಹಾಂವ್ ಕಾನ್ ದಿತೊ ನಾ. ಘರಾ ಪಪ್ಪಾನ್ ಆನಿ ಮಾಂಯ್‌ಚ್ ಮ್ಹಾಕಾ ಹಿ ಖಿಬರ್ ಸಾಂಗ್ಲಿ.’

ಜೊನಾ ಹಾಸ್ಲೊ. ತಾಚ್ಯಾ ಹಾಸ್ಯಾಚ್ಯಾ ಆವಾಜಾಕ್ ಘರಾ ವೆಚೊಂಕ್ ಲಾಗ್‌ಲ್ಲೆಂ ಪಾಟಿಂ ಪಾಟಿಂ ಪಳೆವ್ನ್ ವೆತಾನಾ ತಾಚ್ಯಾ ಭಿತರ್ ಖಿತ್ಲತೊನ್ ಆಸ್ಚಿ ಸಂಗತ್ ಭಾಯ್ರ್ ಪಡ್ಲಿ.

‘ಹತ್ತ್ ಪಿಶ್ಯಾ, ತುಂ ಪಿಸೊರೆ. ಸವಾಯ್ ಬುದ್ಧಂತ್. ಸಯ್ರಿಕ್ ಚುಕ್‌ಲ್ಲಿ, ಕಾಜಾರ್ ರಾವ್‌ಲ್ಲೆಂ, ಸುಜಾನಾಚ್ಯಾ ಚುಕಿನ್ ನ್ಹಯ್. ತಾಕಾ ಸಯ್ರಿಕ್ ಜಾಲ್ಲ್ಯಾ ಚಲ್ಯಾಕ್

ಪಯ್ಲೆಂಚ್ ಎಕೆ ಮರಾತಿ ಚಲಿಯೆಲಾಗಿಂ ಕಾಜಾರ್ ಜಾವ್ನ್ ದೊಗಾಂ ಭುರ್ಗಿಂ ಆಸ್ಲಿಂ. ಹಾಚ್ಯಾ ಕಾಜಾರಾಚಿ ಖಬರ್ ಕೊಣೆಂಗಿ ತೆ ಸ್ತ್ರಿಯೆಕ್ ಸಾಂಗ್ಲಿ. ದೆಕುನ್ ತಿ ಉಟಾಉಟಿಂ ಭುರ್ಗ್ಯಾಂಕ್ ಆನಿ ಪೊಲಿಸಾಂಕ್ ಘೆವ್ನ್ಚೆ ಗಾಂವಾಂಕ್ ಆಯ್ಲಿ. ರಿಜಿಸ್ಟರ್ ಕಾಜಾರ್ ಜಾಲ್ಲಿ ಸರ್ವಿಫಿಕೇಟ್ ದಾಕಯ್ತಾನಾ ನವ್ರೊ ಮುಯೆಪರಿಂ ಜಾಲೊ. ಸತ್ ಉಗ್ಡಾಪೆಂ ಜಾವ್ನ್ ನವ್ರ್ಯಾ ಬಾಬಾಕ್ ಭಮ್ಮ ಘಾಲ್ನ್ ಬೊಂಬೊಯಿ ಆಂಬುಡ್ನ್ ಫ್ಲರ್ಸ್ ಗೆಲೆಂ. ಆಯ್ಕರೇ ಗದ್ದಾ ತುಂ ಕೊಣಾ ಕೊಣಾಚೆಂ ಉತರ್ ಆಯ್ಕೊನ್ ಶೆಳಿಯೆಕ್ ಬೊಲ್ವಾಚೆಂ ರೂಪ್ ದೀನಾಕಾ.' ಆಪ್ಲಾ ಥಂಯ್ ಲಿಪೊನ್ ಆಸ್ಚೆಂ ಏಕ್ ಸತ್ ಎಕ್ಚ್ ಧಮ್ಮನ್ ಸಾಂಗೊನ್ ಥಂಯ್ಚ್ ಉದಾರೊ ರೆಂವೆರ್ ನಿದೊನ್ ಮೊಳ್ವಾಚೆಂ ನೆಕೆತ್ರಾಂ ಮೆಜುಂಕ್ ಲಾಗ್ಲೊ.

ವ್ಹಯ್ ಮೊಳ್ವಾಂ ನೆಕೆತ್ರಾಂ ಉದೆವ್ನ್ ಯೆತಾಲಿಂ. ಮೊಡಾಂ ಆಸ್ಲಿಂ ನಿತ್ಯೊನ್ ಯೆತಾನಾ... ಸೊಬಾಯ್ ತಾಕಾ ದೊಡ್ಡಿ ದಿಸ್ತಾಲಿ. ಆತಾಂ ತಾಚೆ ಮತಿಂತ್ ರೊಲ್ವಾಚ್ಯಾ ಘರ್ವ್ಯಾಂನಿ ತಾಚ್ಯಾ ವಿಶ್ಯಾಂತ್ ಸುಜಾನ್ನ್ ಗೆಲ್ಯಾಂಕ್ ಸಾಂಗ್ಲಿ ಕಾಣಿ ಉಟೊನ್ ಆಯ್ಲಿ.

'ಸೊರಿ ಜೊನಾ. ಮ್ಹಾಕಾ ಮಾಫ್ ಕರ್'

'ಮಾಫ್ ಕೊಣಾಕ್ ಕೊಣೆ ಕರ್ಚೆಂ? ತೆಂ ಆಸೊಂ.... ತುಕಾ ಕಾಂಯ್ ಸಮಸ್ಯಾ ಆಸಾಗೀ?'

'ಸಮಸ್ಯಾ'

'ವ್ಹಯ್. ತುಕಾ ಭಾಯ್ ದಿಸನಾತ್ಲೆಂ ಭಿರಾಂಕುಳ್ ಆಯ್ಚ್ ತುಜೆ ಕುಡಿಂತ್ ಆಸಾಗೀ?'

'ಆಯ್ಚ್..... ನಾ'

'ಖಂಡಿತ್?'

'ವ್ಹಯ್'

'ತರ್ ಹಾಂವ್ ತುಜ್ಯಾಲಾಗಿಂ ಏಕ್ ಸವಾಲ್ ವಿಚಾರ್ತಾಂ ಸತ್ ಸಾಂಗ್ತಾಯ್‌ಮೂ?'

'ಹುಂ.....'

'ತುಂ.... ತುಂ ದಾದ್ಲೊ ವ್ಹಯ್‌ಮೂ'

ಆತಾಂ ಏಕ್ 'ರಪ್' ಕರ್ನ್ ಧಾಪಡ್ ಜೊನಾಚ್ಯಾ ಕಾನ್ಸಲಾರ್ ಬಸ್ತಾನಾ, ಜೊನಾ ಹಾಸ್ಲೊ. ಹಾಸ್ತಾನಾ ವಾರ್ಯಾಂತ್ ಮಿಸ್ಕಾಲ್ಲೊ ತೊ ಆವಾಜ್ ರೊಲ್ವಾಕ್ ಪ್ರಶ್ನಾರ್ಕ್ ಜಾಲೊ.

'ಅಬ್ಬ! ಕಿತೆಂ ಬಳ್ ಸಾಯ್ಚ್ ತುಜ್ಯಾ ಹಾತಾಕ್. ಗದ್ದಾರೆ ತುಂ. ಮ್ಹಜಿ ಆವಯ್, ಮ್ಹಜೊ ಬಾಪಯ್, ಮ್ಹಜ್ಯಾ ಭಯ್ಲಿ.... ಅಶೆಂ ಮ್ಹಜಿಂ ಮ್ಹಜಿಂ ಮ್ಹಣೊನ್ ಜೀವ್ ಝರಯ್ತಾಯ್‌ಮೂ..... ಕಿತೆಂ ಉಪ್ಕಾರ್? ತುಜ್ಯಾ ತ್ಯಾಗಾಕ್ ಮೆಳ್‌ಲ್ಲೊ ಪ್ರತಿಫಳ್ ತರ್ ಆಯ್ಕ್'

ಆಪ್ಲೆಂ ಮೊಬಾಯ್ಲ್ ಕಾಡ್ನ್ ಏಕ್ ಕೊಲ್ ದಾಂಬುನ್, 'ಪ್ಲೀಜ್ ಮ್ಹಾಕಾ ರೊಲ್ಪಾಚೆ ಆವಯ್ನ್ ಕಿತೆಂ ಸಾಂಗ್ಲೆಂ ಸಾಂಗ್.....!' ಆಪ್ಲ್ಯಾ ಹಾತಾಂತ್ಲೆಂ ಮೊಬಾಯ್ಲ್ ರೊಲ್ಪಾಚೆ ಹಾತಿಂ ದಿಲೆಂ. ಆಯ್ಕೊನ್ ಆಸ್‌ಲ್ಲೊ ರೊಲ್ಪ್ ಮಿಟಾ ಖಾಂಬೊ. ತಾಚ್ಯಾ ಹಾತಾಂತ್ಲೆಂ ಮೊಬಾಯ್ಲ್ ಜೊನಾನ್ ಘೆತಾನಾಂಚ್ ತೊ ಹ್ಯಾ ಸಂಸಾರಾಕ್ ಆಯ್ಲೊ.

'ಕಳೆಂಮೂ.... ತುಕಾ ತುಜ್ಯಾ ಕುಟ್ಮಾನ್ ಗಂದ್ ಝರಯಿಲ್ಲ್ಯಾ ಪರಿಂ ಝರೊನ್ ತಾಣಿ ಪೂಜಾ ಕೆಲಿ ಆನಿ ಆಶೀರ್ವಾದ್ ಜೊಡ್ಲೆ. ವಾತಿಪರಿಂ ತುಕಾ ಜಳಯ್ಲೆಂ ಆನಿ ತ್ಯಾ ಉಜ್ವಾಡಾನ್ ತಿಂ ಬಂದ್ಪಾಕ್ ಪಾವ್ಲಿಂ. ತುಂ ಕರ್ಪೊನ್ ಕರ್ಪೊನ್ ಜಿಯೆತಾಯ್. ತುಕಾ ತುಜ್ಯಾ ಕುಟ್ಮಾಚೊ ಮತ್ಲಬ್, ಅಂಗಲಾಪ್ ಆನಿ ಸ್ವಾರ್ತ್ ಕಳೊಂಕ್ ನಾ ಆಯ್ಕಾಲೆಂಯ್‌ಮೂ? ಸೂಜಾನಾಂಗೆಲ್ಯಾಂಕ್ ಕಿತೆಂ ಸಾಂಗ್ಲಾಂ? ಅಶೆಂ ಜಾಲ್ಯಾರ್ ಜಡ್ ಜಾಲ್ಲಿಂ ಲೆಗುನ್ ಕಾಜಾರ್ ಕರ್ನ್ ದೀತ್‌ಗೀ? ಸಂಸಾರ್ ಕರುಂಕ್ ಯೋಗ್ಯ್ ನಾತ್‌ಲ್ಲೊ ದಾದ್ಲೊ ತುಂಗೀ?

'ಪ್ಲೀಜ್ ರಾವಯ್... ಮ್ಹಾಕಾ ಪಾತ್ಯೆಂವ್ಕ್ ಜಾಯ್ನಾ.'

'ಖಂಡಿತ್. ಕಿತ್ಯಾಕ್ ತುಂ..... ತಾಂಚ್ಯಾ ಕುಡ್ಡ್ಯಾ ಮೊಗಾಂತ್ ಪಿಸೊ ಜಾಲಾಯ್. ಸುಜಾನಾಂಗೆಲ್ಯಾಂಕ್ ಹಾಂವೆಂ ಸಮದಾನ್ ಕೆಲಾಂ. ವಚ್.... ಖಂಡಿತ್ ಆಜ್ ತುಮ್ಕೆರ್ ಘೆಸ್ತ್ ಆಸ್ತಲೆಂ. ಖಬ್ರೆವಿಣೆಂ ವಚೊನ್ ಪಳೆ.'

ಘೆರಾಂತ್ ಸಂತೊಸಾಚ್ಯೊ ಹಾಸೊ ಆಯ್ಕತಾಲೆ. ಜಿಕ್‌ಲೆಂ ವಾತಾವರಣ್ ದಿಸ್ತಾಲೆಂ. ರೊಲ್ಪ್ ಮೆಟಾಂಲಾಗಿಂ ಆಸ್ಚ್ಯಾ ಕಾಳೊಕಾಂತ್ ಬಸ್ಲೊ.

'ಮಾಂಯ್.... ತುಂ ಕಿತ್ತಿ ಶಾಣಿ. ಕಶೆಂ ಆಯಿಲ್ಲೆಂ ಆನ್ವಾರ್ ಘಡಿಯೆನ್ ನಿವ್ರಾಯ್ಲೆಂಯ್'

'ಹುಂ.... ಮಾಗಿರ್ ಪಳೆಗೊ ರಿಯಾ. ಕೊಣಿ ದೂದ್ ದಿಂವ್ಚೆ ಮೊಶಿಕ್ ಹೆರಾಂಕ್ ಧುಬೊಂವ್ಕ್ ದೀತ್‌ಗೀ? ತೆ ಮೊಶಿನ್ ಹಾಂಗಾಚ್ ಆಸಾಜೆ ಆಮ್ಕಾಂ ಪೊಶಿಜೆ.'

'ಸ್ವಯ್ ಮಾಂಯ್ ಆತಾತಾಂ... ರೊಲ್ಪಾಕ್ ಕಾಜಾರಾಚಿ ಜಬ್ಬೊರ್ ಆಶಾ ಸುರು ಜಾಲ್ಯಾ.'

'ಹುಂ... ಅರೊ ಪಿಕ್ಲಾ ಆನಿ ತ್ಯಾ ಮಾತಾರ್ಯಾಕ್ ಕಸಲೆಂ ಕಾಜಾರ್‌ಗೊ? ಚಾಳೀಸ್ ಜಾಲಿಂ, ದೊಳ್ಯಾಂಕ್ ಗ್ಲಾಸ್ ಆಯ್ಲೆ. ಆನಿ ತಾಕಾ ಕಾಜಾರ್... ಭುರ್ಗಿಂ ಸಂಸಾರ್! ಭೆಶ್ಲೆಂ ಖೆಳ್‌ಗೀ?'

'ತೆಂ ಆಸೊಂ. ಜಾತಾ ಮ್ಹಳ್ಳಿ ಸಯಿಕ್ ಕಶಿ ತುಟ್ಲೆ?'

'ಪಳೆ ತುಜಿ ಆವಯ್ ಭಯಂಕರ್ ಮತ್ಲಬಿ. ರೊಲ್ಪಾಕ್ ಸಾಂಗ್ಲೆಂ ಚಲಿಯೆಚಿ ಚಾಲ್ ಸಾರ್ಕಿ ನಾ. ದೆಕುನ್ ಪಯ್ಲಿ ಏಕ್ ಕಾಜಾರಾಚ್ಯಾ ದೋನ್ ದಿಸಾಂ ಆದಿಂ ಸಯಿಕ್ ತುಟ್‌ಲ್ಲಿ. ದುಸ್ರೆ ಜಾತಿಚ್ಯಾ ಚಲ್ಯಾಸಂಗಿಂ ಚಂಗಾಯ್ ಕರುನ್ ಆಂಕ್ವಾರ್ ಆವಯ್ ಜಾಲ್ಲೆಂ. ಹೆಂ ರಂಗೊನ್ ಸಾಂಗ್ತಾನಾ ತುಜೊ ಪೆದ್ದಾ ಭಾವ್ ನೀಟ್. 'ನಾಕಾ, ಅಸಲಿ ಮಾನ್ ಮರ್ಯಾದ್ ವಿಕಲ್ಲಿ ಚಲಿ ನಾಕಾ' ಮ್ಹಣೊನ್ ಖಡಕ್ಕ್ ಸಾಂಗೊನ್ ಗೆಲೊ.

‘ತೆಂ ಆಸೊಂ. ಚಲಿಯೆಗೇಲ್ಯಾಂಕ್ ಕಿತೆಂ ಸಾಂಗ್ಲೆಂ?’

‘ತೆಂಗೀ!’ ಆವಯ್ ಬಾಪಯ್ ದೊಗಾಂಯ್ ಹಾಸ್ತಾನಾ ರೊಲ್ಪಾಚ್ಯಾ ಕಾನಾಂಕ್ ವಿತ್ಕತೆಂ ಶಿಸಂ ವೊತ್ಲ್ಯಾಪರಿಂ ಜಾಲೆಂ.

‘ಕಾಂಯ್ ನಾಂಗೊ. ದೋನ್‌ಚ್ ವಾಕ್ಯ. ಫೊಡೆಚ್ ಸಬ್’

‘ಮ್ಹಳ್ಯಾರ್.....?’

‘ರಡೊನ್ ರಡೊನ್ ಸಾಂಗ್ಲೆಂ, ತುಮ್ಕಾಂ ಖುಶಿ ಆಸ್ಲಾರ್ ಧುವೆಕ್ ದಿಯಾ. ತಾಕಾ ಪೂತ್ ಮ್ಹಣೊಂಕ್ಯೊ ನ್ಹಯ್, ಧುವ್ ಮ್ಹಣೊಂಕ್ಯೊ ಜಾಯ್ನಾ. ತೊ ದಾದ್ಲೊಚ್ ನ್ಹಯ್’ ಮ್ಹಣ್ ರಡ್ತಾನಾ ತಿಂ ಉಲಯ್ನಾಸ್ತಾನಾ ಚಲ್ಲಿಂ.

ಭಿತ್ತಿಂ ವ್ಹಡ್ಲ್ಯಾನ್ ಹಾಸ್ತಾನಾ, ದಾರ್ ಎಕಾಚ್ಯಾಣೆ ಉಗ್ಲೆಂ ಕರುನ್ ರೊಲ್ ಭಿತ್ತರ್ ಯೆತಾನಾ ಸಗ್ಳಿಂ ಥಟಕ್ ಜಾಲಿಂ. ವೊಡ್ಲ್ಯಾರ್ ಜೀಬ್ ನಾ. ಉಲೊಂವ್ಕ್ ಉತ್ರಾಂ ನಾಂತ್.

ಆಪ್ಲ್ಯಾ ಕುಡಾಕ್ ಗೆಲ್ಲೊ ರೊಲ್ ಆಪ್ಲಾಚ್ಯೊ ವಸ್ತು ಫೆವ್ನ್ ದೆಂವೊನ್ ಆಯಿಲ್ಲೊ ಪಾಟಿಂ ಪರುನ್.....

‘ಸಂಸಾರಾರ್ ಖೊಟಿ ಭುರ್ಗಿಂ ಆಸ್ತಿತ್. ಪುಣ್ ಆಪ್ಲೆಚ್ ಆನ್ವಿಟಿಚ್ಯಾ ಬಾಳಾಕ್ ವಿಕ್ರಿತ್ ಕರ್ಚಿಂ ಅಬ್ಲೆಶಿ ಆವಯ್-ಬಾಪಯ್ ಆಸ್ಚಿಂ ನಾಂತ್ ಮ್ಹಳೆಂ ಉತರ್ ಫಟ್ ಜಾಲೆಂ. ತುಮಿಚ್ ಮ್ಹಾಕಾ ಹೆರಾಂ ಲಾಗಿಂ ಹಿಜ್ಜೊ ಕೆಲೆಂ. ದೇವ್ ಬರೆಂ ಕರುಂ. ದಾದ್ಲೊಚ್ ನ್ಹಯ್ ಮ್ಹಣ್ ವೊಲಾಯ್ಲಾ. ಹೊ ಅನಾತ್ ರೊಲ್ ದಾದ್ಲೊ ಮ್ಹಳೆಂ ಸತ್ ರುಜು ಕರ್ನ್ ತುಮ್ಚೆ ಮುಕಾರ್ ಉಬೊ ಜಾತಾಂ!!!’ ಮೆಟಾಂ ದೆಂವೊನ್ ವೆತಾನಾ ತೆಗಾಂಯಿ ಮೊನಿಂ ಜಾಲಿಂ!!!

000

ವಿನ್ನಿ ಭೊಂವ್ತಲೆ ಜುದಾಸ್

ಕರೆಜ್ಯಾಚಿ ಚಾಳೀಸ್ ದೀಸ್ ಸಂಪ್ತಾನಾ, ಭಾಗೆವಂತ್ ಹಪ್ಪೊ ಯೆತಾನಾ ಕಿತೆಂಗೀ ಎಕಾ ಥರಾಚೆಂ ನಿರಾಸ್‌ಪಣ್ ವಾ ಮೊನೆಪಣ್ ಭೊಗ್ತಾ. ಚಡಾವತ್ ಲೋಕ್ ಎಕೆ ರಿತಿಚಿ ಸುಟ್ಕಾ ಮೆಳ್‌ಲೆ ಪರಿಂ ಸಮಾದಾನೆಚೊ ಸ್ವಾಸ್ ಸೊಡ್ತಾನಾ, ಮ್ಹಾಕಾ ನಿಮಾಣ್ಯಾ ಸುಕ್ರಾರಾಚೊ ವಾಂಜೆಲ್, ಜೆಜುಚ್ಯಾ ಕಶ್ಟಾ ಮರ್ಣಾ ಸಂಗಿ ಜಿವಿತಾಚಿಂ ಘಡಿತಾಂ

ಮತಿಚ್ಯಾ ಪಡ್ವಾರ್ ಧಾಂವ್ತಾನಾ ಎಕೆ ರಿತಿಚಿ ಆಳ್ನಾಯ್ ವಾ ಜಿವಾ ಭಿತರ್ ಸಾಂಗೊಂಕ್ ಜಾಯ್ನಾ ತಸಲೆ ಅಟಿವಿಟಿ ಭೊಗ್ತಾತ್. ಭಿತರೊ ಕಿಡೊ ಮಾತ್ ಪರತ್ ಆನಿ ಪರತ್ ಮತಿಕ್ ಕಾಂತಯ್ತಾನಾ ಮನ್ಯಾಂಚೆಂ ಮನ್ಯಾಪಣ್ ಆನಿ ಕ್ವಾರ್ಪಣ್ ಮುಕಾರ್ ರಾವೊನ್ ಉಡ್ಕಣಾಂ ಘಾಲ್ತೆಪರಿಂ ಜಾತಾನಾ... ಪರತ್ ಹಾಂವ್ ಪಾಟಿಂ ಯೇಂವ್ಕ್ ಥೊಡೆ ದೀಸ್ ಲಾಗ್ತಾಲೆ. ಕಾಲ್.... ಸಂತೊಸಾಚಿ ಪಾಸ್ಕ್ ಪರಬ್ ಆಚರಣ್ ಕೆಲ್ಲಿ ತರಿ... ಮತಿಂತ್ಲೊ ಕಾಳೊಕ್ ಉಜ್ವಾಡಾಂತ್ ಆನಿಕೀ ಅಸ್ಪಶ್ಟ್ ಆಸ್ಲೊ.

ಜೆಜುಚ್ಯಾ ಕಶ್ಟಾಂ ಮೊರ್ಚಾಚಿ ಚರಿತ್ರಾ, ತಾಚ್ಯಾ ಸಾಂಗಾತಾಚ್ ಆಸೊನ್ ತಾಕಾ ಮೆಸ್ತಿ ಆನಿ ಗುರು ಮ್ಹಣ್ ಮಾನ್ ದಿಲ್ಲಾ, ತಾಚೆ ಸಂಗಿ ಮೆಜಾರ್ ಜೆವಣ್ ವಾಂಟುನ್ ಘೆತ್ಲಲ್ಲ್ಯಾ, ತಾಚ್ಯಾ ಪಾವ್ಲಾಂನಿ ಚಲೊನ್ ತಾಚೆ 'ಶಿಷ್ಯ' ಆಮಿ ಮ್ಹಣೊನ್ ಹರ್ದೆಂ ಪೆಟ್ಲಲ್ಲ್ಯಾ, ತಾಚೆ ಸಾವ್ಯೆಂತ್ ರಾವೊಂಕ್ ತಾಚೆ ಉಬೆಂತ್ ಸವ್ಯಾಸಾಯ್ ಘೆಂವ್ಕ್ ಪಂದ್ಯಾಟ್ ಚಲಯಿಲ್ಲಾ ಶಿಸಾನಿಂಚ್ ಕೆಲ್ಲೊ ಘಾತ್? ಕೇವಲ್ ಥೊಡ್ಯಾ ದುಡ್ಡಾ ಆನಿ ಸ್ಥಾನಾ ಖಾತಿರ್ ಆಪ್ಲ್ಯಾ ಮೆಸ್ತಿಕ್ಚ್ ನೆಗಾರ್ ಕೆಲ್ಲಾ, ಸಮತ್ ಫಾಲ್ಸ್ ತಾಕಾ ಒಳ್ಳೆಚ್ ನಾ ಮ್ಹಣ್ ವಾದ್ ಕೆಲ್ಲಾ ಪೆದ್ರುಕ್, ತಾಚ್ಯಾಕೀ ವ್ಹರ್ದೆಂ ಫಕತ್ 30 ನಾಣ್ಯಾಂಕ್ ಏಕ್ ಉಮೊ ದೀವ್ನ್ ಜುದೆವಾ ಆದೀನ್ ಜೆಜುಕ್ ವಿಕ್ರಿತ್ ಕೆಲ್ಲಾ ಜುದಾಸಾಕ್, ಕೊಣಾಕ್ ಪಾತ್ಯೆಂವ್, ಕೊಣಾಕ್ ಬರೊ ಮ್ಹಣೊಂ?

ಸವಾಲ್ ಉಟಾ ಮ್ಹಜೆ ಥಂಯ್ ಕೊಣ್ ವ್ಹಡ್ ಚುಕಿದಾರ್? ಫಾರಿಜೆವ್, ಯಾಜಕ್, ಜುದಾಸ್ ವಾ ಜುದೆವ್? ಖುರ್ನಾಚ್ಯಾ ತ್ಯಾ ಅಕ್ಮಾನಾಚ್ಯಾ ಮರಣ್ ಪಯ್ಲಿ ಸಾಕ್ಸ್ ಜಾಲ್ಲೊ ಜುದಾಸ್ ವಾ ತಾಚ್ಯಾ ಹರ್‌ಎಕಾ ಕಶ್ಟಾಂತ್ ಪ್ರೇಕೆಕ್ ಜಾವ್ನ್ ತಾಚೆ ದುಕಿಂತ್ ಆನಿ ಲಜೆಂತ್ ಸ್ವರ್ಗೀಯ್ ಆನಂದ್ ಭೊಗ್ಲೆ ಜುದೆವ್? ಯಾಜಕ್? ಫಾರಿಜೆವ್? ವಾ ತಾಚ್ಯಾಕೀ ಚಡ್ ಗರ್ದೆ ಆಕಾಂತಾಂತ್ ಆದಾರ್ ಮಾಗೊನ್, ಖಿಂತಿ ದುಖಾಂತ್ ವಿನಂತಿ ಕರ್ನ್, ಉಪ್ಕಾರ್ ಜೊಡ್ಲೆ ಸ್ವಾರ್ತಿ, ಅಂಗಲಾಪಿ 'ಸಮಯ ಸಾಧಕ್' ಪ್ರಜಾ? ಭಾಗೆವಂತ್ ಹಮೊ ಸಂಪೊನ್ ಪಾಸ್ಕಾಂಚ್ಯಾ ಕಾಳಾರ್ಯಿ ಹಿಂ ಸವಾಲಾಂ ಮುಕಾರುನ್ ವೆತಾತ್.

ಉಪ್ಕಾರ್ ಜೊಡ್ಲ್ಯಾಂಥಾವ್ನ್ ಮೆಳ್‌ಲ್ಲಿ ಆಕ್ಮಾನಾಚಿ ಪೊಟ್ಲಿ ಘೆವ್ನ್ ದೊಳ್ಯಾಂ ಭಾಯ್ರ್ ಯೇವ್ನ್ ವರಾಂಚಿಂ ವರಾಂ ಗೆಲ್ಯಾರ್ಯಿ ಕೆಲ್ಲೊ ವಿಶ್ವಾಸ್‌ಘಾತ್ ಜಿವೊ ಫಾಯ್ ಜಾವ್ನ್ ರಗ್ತಾಚೆ ಥೆಂಬೆ ಗಳಯ್ತಾನಾ... ಜೆಜುಕ್ ತ್ಯಾ ಕಾಳಾರ್ ಕೆಲ್ಲೆಂ ವಿರೋದ್‌ಪಣ್, ತಾಚೆರ್ ಫಾಲ್ಲಿ ಫಟ್ ಫಿರ್ಯಾದ್, ತಾಕಾ ದಿಲ್ಲೆಂ ತೆಂ ಅಕ್ಮಾನಾಚೆಂ ಮರಣ್ ಚಿಂತಾನಾ, ಆತಾಂಯ್ ಕ್ಯುಲ್ಲಕ್ ಮಾನಾ ಆನಿ ಸ್ಥಾನಾಖಾತಿರ್ ಮನಿಸ್ ಕಿತ್ಲೊ ಅಂಗಲಾಪಿ ಆನಿ ಬೆವಿಶ್ವಾಸಿ ಜಾತಾ ಮ್ಹಣ್ತಾನಾ ದೀಶ್ಟ್ ಜೆಜುಚೆರ್ ಪಡ್ವಾ. ಸಮಾಜೆ ಮುಕಾರ್ ವೆಕ್ತಿ ಮ್ಹಣ್ ದಾಕವ್ನ್, ಹೆರಾಂಚಿಂ ಖೆಳ್ಳುಕಾಂ ಆನಿ ತಾಂಚ್ಯಾ ದೊಳ್ಯಾಂನಿ ದುಕಾಂ ಹಾಡ್ನ್, ಹೆರಾಂನಿ ಕೆಲ್ಲೆಂ ಬರೆಂ ಕಾಮ್ ಆಪ್ಣಾಚೆಂ ಮ್ಹಣೊನ್

ದಾಂಗೊ ಫೆರಾವ್ನ್ ವ್ಹಡಿಂ ವ್ಹಡಿಂ ಮಾಗ್ಣಿಂ, ರಜಾರಾಂ, ಗಾಯನಾಂ, ಭಜನಾಂ ಆನಿ ನೊವೆನಾಂ ಕರ್ನ್ ಹೆರಾಂಕ್ಯಾಯಿ ಪಿಶೆಂ ಕರ್ಚೆಂ ಜೀವನ್ ದೆವಾಕ್ ಕಿತ್ಲೆಂ ಮಾನ್ವತ್?

ಛೀ! ಮ್ಹಜೆ ತಕ್ಲೆಂತ್ ವರಾಂಚಿಂ ವರಾಂ ಲಡ್ಡ್ ಜಾಲ್ಲಿಂ ಘಡಿತಾಂ ಕಿತ್ಯಾಕ್ ಪರತ್ ಪರತ್ ಜಿವಾಳ್ತಾತ್? ಧಾಕ್ಪಲೆ ಕ್ಲಾಸಿಂತ್ ಆಸ್ತಾನಾ ಮೆಸ್ತ್ರಿ ಸಾಂಗ್ತಾಲೊ: “ನೋಡ್ಲೊ ಈಗ ಕಲಿಗಾಲ. ಅನ್ವಾಯಿ ಮಾಡಿದವನು ಅನ್ನ ತಿಂದಾನು. ಸತ್ಯ ಹೇಳಿದವನು ಸತ್ಯೆ ಹೋದನು.” ತವಳ್ ಆಮ್ಕಾಂ ತಾಚಿಂ ಉತ್ರಾಂ ಅರ್ತ್ ಜಾಂವ್ಕ್ ನಾಂತ್. ಆತಾಂ ಕಳ್ತಾ ಕಿತ್ಲಿ ಅರಾಭರಿತ್ ಸಾಂಗ್ಣಿ!

ಭುಂಯ್ಕೆ ಕಾಳೊಕ್ ಪಡೊನ್ ಆಯ್ಲೊ. ಜೇಮ್ಸ್ ಆನಿಕೀ ಯೇಂವ್ಕ್ ನಾ. “ಪರಿಕ್ವಾ ಆಜಿಕ್ ಮುಗ್ಡಾತಾ. ಆಜ್ ಡೆಲ್ಯೊಯಿಂಗ್ ಜಾಲ್ಯಾರ್ ಆಮಿ ಸುಕ್ಲಿಂ” ಮ್ಹಣೊನ್ ಉಡೊನ್ ಉಡೊನ್ ಗೆಲ್ಲೊ. “ಆನಿ ಥೊಡೆ ದೀಸ್ ಇಸ್ಕೂಲ್ ಆಸ್ತಾರ್ಯಾ ಪಾಲ್‌ನಾಂತ್. ಗಮತ್ ಖೆಳ್ತೆತ್” ಮ್ಹಣೊನ್ ಉಡ್ಯಾಣಾಂ ಘಾಲ್ತಾಲೊ. ಆಜ್... ತಾಕಾ ಹಾಂವೆಂ ಸೊದಿಜೆ ಕೊಣ್ಯಾ? ವಸ್ತುರಾಕ್ ನವೊ ರಂಗ್ ದಿತಲೊ! ಅಶೆಂ ಚಿಂತಾನಾಂಚ್ ಗೇಟ್ ಉಗ್ಣಿ ಜಾಲಿ.

ಭಾರಾದಿಕ್ ಮೆಟಾಂ, ಖೆಳೊಂಕ್ ಗೆಲ್ಲಿಂ ಖುಣಾಂ ನಾಂತ್. ತೊಂಡಾರ್ ರಾಗ್ ಆನಿ ನಿರಾಶಾ. ಹಾತಾಂತ್ಲೆಂ ಬ್ಯಾಗ್ ಕಾಡ್ನ್ ಉಡೊವ್ನ್ ಥಂಯ್ಚ್ ಮೆಟಾರ್ ಬಸ್ಲೊ. ತಾಚೆ ದೊನೀ ಹಾತ್ ಕಾನುಲಾರ್ ಆಸ್ಲೆ. ತಾಚೆ ಅವಸ್ಥಾ ಪಳಯ್ತಾನಾ ಕಿಶೆಂ ತರೀ ಜಾಲಾಂ ಮ್ಹಳ್ಳೆಂ ಸ್ವಪ್ನ್ ಜಾಲೆಂ. ಕಾರಣಾವಿಣೆ ಕೆದಿಂಚ್ ತೊ ಅಸೊ ವೆಸ್ತ್ ಜಾಯ್ನಾ. ಹಾಂವೆಂಚ್ ಬ್ಯಾಗ್ ಕಾಡ್ನ್ ವಯ್ ದವರ್ಲೆಂ.

“ಜೆಮ್ಮು... ಕಿಶೆಂ ಜಾಲೆಂ ಪುತಾ?”

“ಛೀ... ಜಾಂವ್ಚೆಂ... ಜಾಂವ್ಕ್ ಬಾಕಿ ಕಿಶೆಂ ಉಲ್ಲಾಂ? ತುಮಿ ಮ್ಹಾಲ್ಗಡಿಂ, ತುಮ್ಕಾಂ ಪ್ರಾಯ್ ಮಾತ್ ಜಾಲ್ಯಾ. ತುಮಿ ಸಗ್ಳಿಂ ಭಿಂವ್ಕರಿಂ. ಸತ್ ಉಲೊಂವ್ಕಿಯಿ ತುಮ್ಕಾಂ ಭೆಂ. ನೀತ್ ಕರ್ಚಿ ಸಕತ್ ನಾತ್ಲಿಂ ನಿತ್ರಾಣಿಂ. ಗ್ರೇಸ್ತ್ ಮನ್ಯಾ ಪಾಟ್ಲಾನ್ ಸತ್ರಿ ಧರ್ವಿಂ ಅಂಗಲಾಪಿ.”

“ಅರೆರೆ... ಸಬಾರ್ ವರಾಂಚಿಂ ಜಾಲಿಂ. ತೆಂ ಆಸೊಂ ಕಿಶೆಂ ಜಾಲೆಂ? ತುಮೆಂ ಸಾಂಗಾನಾ ಜಾಲ್ಯಾರ್ ಮ್ಹಾಕಾ ಕಶೆಂ ಕಳ್ಳೆಂ?”

“ಕಳೊನ್... ತುಂ ಕಿಶೆಂ ಕರ್ತಾಯ್? ತುಂಯಿ ತಾಂಚೆ ಪರಿಂ ಬಿರ್ಮೆಚೆ ಚಾಟಿಯೆನ್ ಭಿಜಾಯ್ತಾಯ್?”

“ಜೇಮ್ಸ್... ತುಂ ಆಂಬ್ಯಾರ್‌ಥಾವ್ನ್ ಮಿಂಬ್ಯಾರ್ ಉಡ್ತಾಯ್. ಸಾಂಗ್... ಮ್ಹಜೊ ವರಗ್ ತುಕಾ ಆನಿಕೀ ಕಳಿತ್‌ನಾಂಗೀ? ಖಿಂಯ್ಚ್ ವರಗ್‌ಂತ್ ಮ್ಹಾಕಾ ದವರ್ತಾಯ್.”

“ಮಮ್ತಾ... ತುಂ ಮ್ಹಜೊ ಫೆಂಡ್ ವಿನಿ ವಿಶ್ಯಾಂತ್ ಜಾಣಾಂಯ್‌ಮೂ?”

“ತಾಚಿ ಒಳೊಕ್ ನಾತ್ಲಿಂ ಕೊಣ್? ಕಿತ್ಲೊ ಚುರುಕ್ ಭುರೊ! ಸೆಲ್ಲಿಚೊ ಪೂತ್. ತೆಂ ಭಿರ್ಮತ್, ಪುತಾ ಖಾತಿರ್ ಕಿತ್ಲೆ ಕಶ್ಟ್ ಕಾಡ್ತಾ. ತಶೆಂಚ್ ವಿನ್ಸಿಯ್ ಆಪ್ಲೆ ಆವಯ್ಲೊ ತ್ಯಾಗ್ ಬರ್ಯಾನ್ ಜಾಣಾ ಜಾವ್ನ್ ಆಪ್ಲಾ ಭಿತರ್ ಲಿಪೊನ್ ಆಪ್ಲಿಂ ತಾಲೆಂತಾಂ ಬರ್ಯಾನ್ ವಾಪ್ತಾ.”

“ಪುಣ್... ತೊ ದುಬ್ಲೊ, ತಾಕಾ ಭಾಯ್ರ್ ಹೆರಾಂಕ್ ಆಕರುಂಚಿ ಸೊಬಾಯ್ ವಾ ಗ್ರೇಸ್ತಕಾಯ್ ನಾ. ಘಾಲ್ತಾಂ ಮ್ಹಳ್ಯಾರ್ ಬರಿ ಮುಸ್ತಾಯ್ಕಿ ನಾ ವಾ ಜಾಯ್ ತೆಂ ಘೆತಾಂ ಮ್ಹಳ್ಯಾರ್ ಪಯ್ಕೆ ನಾಂತ್. ಮಮ್ಮಾ.... ವಿನ್ಸಿ ಸಾಂಗ್ತಾ “ಜೇಮ್ಸ್ ಆಮ್ಕಾಂ ಯೂನಿಫಾರ್ಮ್ ಆಸ್ಲೆಂ ಬರೆಂ ಜಾಲೆಂ. ಇಗರ್ಜೆಕ್ಯಾ ಹೆಂಚ್ ಆಸಾಜೆ ಆಸ್ಲೆಂ. ಪಳೆ... ಹಾಂವ್ ಇಗರ್ಜೆಕ್ ಯೆತಾನಾ ಘಾಲ್ತೆಂ ವಸ್ತುರ್ ಪಳೆವ್ನ್ “ಸದಾ... ಮಂಜಣ್ಣಿಗಿ ಮಂಜಿನದ್ಲೆ ಸ್ನಾನ” ಮ್ಹಣ್ ಮಸ್ಕಿರೊ ಕರ್ತಾತ್. ಥೊಡೆ ಮ್ಹಣ್ತಾತ್ ಆಳೆರೆ.... ತುಕಾ ಸುತಾಚೆಂ ರೀಲ್ ಜಾಯ್ಗೀ? ವಿನ್ಸಿಲಾಗಿಂ ಆಸಾ ಮ್ಹಣ್ ಕೊಲಾಯ್ತಾತ್.”

“ವಿನ್ಸಿ... ತುಂ ತಾಕಾ ಲಾಸರೆ... ತಾಂಕಾಂ ತುಜೆರ್ ಮೊಸೊರ್. ತುಂ ಕಿತ್ಲೊ ಹುಶಾರ್ ಆಸಾಯ್ ಕೊಣಾಯ್ ಲಾಗಿಂ ನಾತ್ಲಿ ಗ್ರೇಸ್ತಕಾಯ್ ತುಜೆ ಲಾಗಿಂ ಆಸಾ.”

“ಜೇಮ್ಸ್... ತುಂ ಎಕ್ಲೊ ಮಾತ್ ಮ್ಹಾಕಾ ಪಾತ್ಯೆತಾಯ್. ಮ್ಹಜಿ ಮಾಂಯ್... ಕಿತ್ಲೆ ಕಶ್ಟ್ ಕಾಡ್ತಾ ಜಾಣಾಂಯ್? ಮ್ಹಾಕಾ ತಿಚೆ ಲಾಗಿಂ ಏಕ್ ರುಪಯ್ ವಿಚಾರುಂಕ್ಯಾ ಬೆಜಾರ್ ಜಾತಾ. ತಿಕಾ ಎಕ್ಚ್ ಆಶಾ ಮ್ಹಾಕಾ ಬರೆಂ ಕರ್ನ್ ಶಿಕಯ್ಲೆ ಆನಿ ಆಮಿಯಿ ಹೆ ಸಮಾಜೆಂತ್ ಏಕ್ ಸ್ಥಾನ್ಮಾನ್ ಘೆಜೆ. ದೆಕುನ್.. ಚಡಾವತ್ ಜಾವ್ನ್ ತಿ ಉಪಾಶಿಂ ರಾವ್ತಾ ಆನಿ ತಿಕಾ ಕಾಮಾಂಚ್ಯಾ ಘರಾ ದಿಲ್ಲೆಂ ಮ್ಹಾಕಾ ಹಾಡ್ನ್ ದಿತಾ. ಮ್ಹಜಿ ಮಾಂಯ್ಚ್ಯಾ ಪೊಟಾಂತ್ ಖಾಣಾ ಪ್ರಾಸ್ ಚಡ್ ಉದಕ್ಚ್ ಆಸಾ.”

“ಅಶೆಂ ಸಾಂಗ್ತಾನಾ ವಿನ್ಸಿ ಖೊಬ್ ರಡ್ತಾಲೊ. ಮ್ಹಾಕಾ ತಾಚೆ ಲಾಗಿಂ ಉಲೊಂವ್ಕಾಯಿ ಉತ್ತಾಂ ಮೆಳಾನಾತ್ಲಿಂ.”

“ಜೇಮ್ಸ್.... ಪಳೆ.... ಇತ್ಲೆ ಜಣ್ ಆಸಾತ್. ಕೊಣೀ ತರೀ ಮ್ಹಜಿ ಲಾಗಿಂ ಉಲಯ್ತಾತ್ಗೀ? ತುಂ ಎಕ್ಲೊ ಮಾತ್ ಸದಾಂಚ್ ಮ್ಹಾಕಾ ಸಾಂಗಾತ್ ದಿತಾಯ್. ಮ್ಹಜಿ ಲಾಗಿಂ ಮೊಗಾನ್ ಉಲಯ್ತಾಯ್, ಬಸ್ತಾಯ್, ತುಜೆ ಬೂಕ್ ಮ್ಹಾಕಾ ದಿತಾಯ್. ಹಾಂವೆಂ ಹೆರಾಂಚಿ ವಸ್ತ್ ಆಪಡ್ಲಾರ್ ತಿಂ ಪಾಡ್ ಜಾಲಿಂ ಮ್ಹಣ್ ಬೊಬಾಟ್ತಾತ್. ಹಾಂವ್ ಕಿತೆಂ ಕರುಂ? ಸಾಂಗ್ ಜೇಮ್ಸ್, ಮ್ಹಾಕಾ ಕಾಂಯ್ ತರೀ ವೊಸ್ಯಾಚಿ ಪಿಡಾ ಆಸಾಗೀ?”

“ತಾಚೊ ತಾಳೊ ಭರೊನ್ ಯೆತಾಲೊ. ಮ್ಹಾಕಾಯ್ ಜವಾಬ್ ಮೆಳೊಂಕ್ ನಾ.”

“ಜೇಮ್ಸ್.... ಮ್ಹಾಕಾಯಿ ಕ್ರಿಕೆಟ್ ಖೆಳೊಂಕ್ ಮೊಸ್ತು ಆಶಾ. ಪುಣ್.... ಕೊಣೀ ಮ್ಹಾಕಾ ಬ್ಯಾಟ್ ಬಾ ಬೊಲ್ ಆಪ್ಣುಂಕ್ ಲೆಗುನ್ ದೀನಾಂತ್. ಕಿತ್ಯಾಕ್ ಅಶೆಂ? ಮ್ಹಜೆ

ವರ್ರಿ ತುಯಿ ತಾಂಚೆ ಸಾಂಗಾತಾ ಖೆಳೊಂಕ್ ವಚನಾಂಯ್. ಮ್ಹಾಕಾ, ತುಜೆಂ ಉಶ್ಟೆಂ ಖಾಂವ್ಚೆಂ ಸುಣೆಂ ಮ್ಹಣ್ತಾತ್. ತಾಂತುಂ ಬೆಜಾರ್ ನಾ. ಸುಣ್ಯಾ ತಿಲ್ಲಿ ವಿಶ್ವಾಸಿ ಮೊನ್ವಾತ್ ಖಿಯ್ಚಿ ಆಸಾ? ಆಮಿ ಕೆದಾಳಾಯ್ ಎಕ್ಲ್ಯಾಚೆಂ ಹೋಮ್‌ವರ್ಕ್ ಆನ್‌ಎಕ್ಲ್ಯಾನ್ ಪಳೆವ್ನ್ ಕೆಲಾಂಗೀ? ತರೀ ಟೆಚೆರ್ ದುಬಾವ್ತಾ. ಜೇಮ್ಸ್ ಮ್ಹಾಕಾ ಭೆಂ ದಿಸ್ತಾ. ಹಾಂವ್ ಹೆಂ ಚಿಂತುನ್ ಪಿಸೊ ಜಾತಾಂ ಕೊಣ್ಣಾ. ಕೊಣೀ ಮ್ಹಜೆ ಸರ್ಮಿನ್ ಯೇನಾಂತ್. ಹಾಂವೆಂ ಕಿತೆಂ ಚೂಕ್ ಕೆಲ್ಯಾ?”

“ಮಮ್ತಾ... ವಿನಿಚಿ ಜಿಣಿ ಅಶಿ ಆಸಾ. ಕಸಲಿಂ ಧಾರುಣ್ ಮನ್ಯಾಂ ಆಮಿ. ಟೆಚೆರ್ ಹರ್‌ಏಕ್ ಪಾವ್ಪಿಂ ಪೇಪರ್ ದಿತಾನಾ ಪರತ್ ಪರತ್ ಚೆಕ್ ಕರ್ನ್ “ಕಿತೆಂ ನಕ್ವಲ್ ಕಾಡ್ಲೆಂಯ್‌ಗಿ?” ಮ್ಹಣ್ತಾನಾ ವಿನಿ ಮುಯೆ ತೆದೊ ಜಾತಾ. ಎಕೆ ಟೆಚೆರಿನ್ ಅಶೆಂ ಕರ್ಚೆಂ ಸಾರ್ಕೆಂ‌ಗೀ? ತಾಣೆ ಸಾರ್ಕೆಂ ಬರಯ್ಲ್ಯಾರ್‌ಯಿ ಕೆದಾಳಾಯ್ ಕ್ಲಾಸಿಂತ್ ಫಸ್ತ್ ತಾಕಾ ಯೇಂವ್ಕ್ ದೀನಾಂತ್. ಏರನ್, ಫ್ಲಾವಿಯಾ ತಿಂಚ್ ಫಸ್ತ್ ಆನಿ ಸೆಕೆಂಡ್. ಕಿತ್ಯಾಕ್ ತಿಂ ಗ್ರೇಸ್ತ್ ಮ್ಹಣೊನ್‌ಗೀ? ವಾ ತಾಂಚ್ಯೊ ಮಮ್ಮಿ ಕೆದಾಳಾಯ್ ಗಿಫ್ಟ್ ಪ್ಯಾಕೆಟ್ ದಿತಾತ್ ಮ್ಹಣೊನ್‌ಗೀ?”

ಜೇಮ್ಸ್ ರಾಗಾನ್ ಎಕಾಚ್ ಸ್ವಾಸಾನ್ ಹೆಂ ಸಾಂಗ್ತಾನಾ ತಾಕಾ ವಿನಿಚೆರ್ ಆಸ್ಚೊ ಮೋಗ್ ಆನಿ ಅಬಿಮಾನ್ ಝಳ್ತಾ.

“ವ್ಹಯ್ ಪುತಾ. ಹಾಂವ್‌ಯಿ ತ್ಯಾ ವಿನಿ ವಿಶ್ಯಾಂತ್ ಜಾಣಾ ಪುತಾ. ಜೇಮ್ಸ್, ಏಕ್ ಉಡಾಸ್ ದವರ್. ಕೆದಾಳಾಯ್ ಗ್ರೇಸ್ತ್, ಸೊಬಿತ್, ಮಾನಾಚೊ ಆನಿ ಫನಾಚೊ ಮ್ಹಣ್ ಎಕ್ಲ್ಯಾಕ್ ಸಲಾಮ್ ಮಾರ್ಚೊ ವಾ ಕ್ಕುಲ್ಲ್‌ಕ್ ಏಕ್ ಹುದ್ದೊ ಮೆಳ್ತಾ ಮ್ಹಣೊನ್ ಕೊಣಾಯ್ಚಿ ಈಶ್ಟ್ ಮ್ಹಣೊನ್ ಆಪ್ಣಾಂವ್ಚೆಂ ಸಾರ್ಕೆಂ ನ್ಹಯ್. ಆಪ್ಲೆಂ ಜಿವಿತ್ ಸೊಬಯಿಲ್ಲೊ ವಾ ಆಪ್ಣಾಚ್ಯಾ ಭಿಶ್ವೆ ಸಕ್ರೆಕ್ ಭಾಯ್ರ್ ಕಾಡ್‌ಲ್ಲ್ಯಾ ಮನ್ಯಾಕ್ ವಿಸ್ತೊಂಕ್ ನಜೊ. ವಾ ತಾಚೆ ವಿಶ್ಯಾಂತ್ ಖೆಬ್ರೊ ಕರ್ನ್ ಹೆರಾಂ ಮುಕಾರ್ ತಾಚೊ ಮಾನ್ ಕಾಡ್ಚೊ ತಾಚಿ ಖುನಿ ಕೆಲ್ಲೆಪರಿಂ.”

“ಮಮ್ತಾ.... ತುವೆಂ ಸಾಂಗ್‌ಲ್ಲೆಂ ತೆಂ ಕೆದಾಳಾಯ್ ವಿಸ್ತಾನಾ. ಹೆಂ ಆಜ್ ಜಾಲ್ಲೆಂ ತೆಂ ಘಡಿತ್ ನಿಜಾಯ್ಚಿ ಕ್ಲೂರ್ ಆನಿ ಅನ್ನಾಡಿ. ತುಂ ಜಾಣಾಯ್ ವಿನಿ ಏಕ್ ಬರೊ ಚಿತ್ರಕಾರ್ ಖಿಯ್... ಡ್ರೊಯಿಂಗ್ ಕ್ಲಾಸಿಕ್ ವಚಾನಾಸ್ತಾಂ ತೊ ಬರೆಂ ಡ್ರೊಯಿಂಗ್ ಕರ್ತಾ. ತೊ ಏಕ್ ಗಾವ್ಪಿ ಆನಿ ಬರೊ ಖೆಳ್ತಾ. ಪುಣ್ ಆಮ್ಚ್ಯಾ ಇಸ್ಕೂಲಾಂತ್ ಆವ್ಕಾಸಾಚಿ ಮಣಯ್ ದಿಂವ್ಚಿ ಕೇವಲ್ ವರ್ಸಾನ್ ವರ್ನ್ ಡೊನೇಶನ್ ದಿತಲ್ಯಾಂಚ್ಯಾ ಭುರ್ಗ್ಯಾಂಕ್.”

“ವಿನಿಚ್ಯಾ ಭಿಶ್ವೆ ಲಿಪೊನ್ ಆಸ್ಚ್ಯಾ ಕಲಾಕಾರಾಕ್ ಪಳಯಿಲ್ಲ್ಯಾ ತಾಂಚ್ಯಾ ಸೆಜಾರ್ಚ್ಯಾ ಅಲ್ಪ್ಪಾಚ್ಯಾ ಡ್ಯಾಡಿನ್ ಕುವೇಯ್‌ಥಾವ್ನ್ ಚಿತ್ರ ಸೊಡಂವ್ಕ್ ಜಾಯ್ ಜಾಲ್ಲ್ಯೊ ವಸ್ತು ಹಾಡ್ನ್ ದಿಲ್ಲ್ಯೊ. ತಾಣೆ ಮ್ಹಾಕಾ ತವಳ್‌ಚ್ ದಾಕಯಿಲ್ಲ್ಯೊ. ಆಜ್.... ನಿಮಾಣೆ ಆಸ್ಚ್ಯಾ ಡ್ರೊಯಿಂಗ್ ಪರಿಕ್ರೆಮ್ ತಾಣೆ ತೊ ಕಲ್ಲರ್ ಬೊಕ್ಸ್ ಆನಿ ಬ್ರಶ್

ಹಾಡ್‌ಲ್ಲೊ ಹಾಂವೆಂಯ್ ಪಳಯಿಲ್ಲೊ. ಸಗ್ಳಿಂ ಆಮಿ ಪಿಂತುರ್ ಸೊಡಂವ್ಚ್ಯಾಂತ್ ವೆಸ್ತ್ ಆಸ್ತಾನಾ ಗುಸಗುಸು ಆಯ್ಕಾಲೆಂ.

“ಎರನಾಚೊ ಕಲ್ಲ್ಯಾರ್ ಬೋಕ್ಸ್ ನಾ ಖಂಯ್. ತೊ ವಿನ್ನಿನ್ ಚೊರಾ!!!

“ವಿನ್ನಿಕ್ ಹಾಚಿ ಖಬರ್ ನಾ. ತೊ ಇತ್ಲೊ ತಲ್ಲೀನ್ ಜಾಲ್ಲೊ ಕೀ ತಾಕಾ ಭಾಯ್ಲ್ಯಾ ಸಂಗ್ಲಿಂಚಿ ಖಬರ್ ನಾತ್‌ಲ್ಲೆ. ಸೊಸ್ಲಿಕಾಯೆನ್ ಆನಿ ಸಮಾದಾನೆನ್ ಸೊಬಿತ್ ಏಕ್ ಪಿಂತುರ್ ತೆಂ ಡ್ರಾಯಿಂಗ್ ಸಿಟರ್ ಉದೆವ್ನ್ ಯೆತಾಲೆಂ.

“ಊಟ್‌ರೇ ಚೊರಾ!” ಪ್ರಮೀಳಾ ಟೆಚೆರ್ ಬೊಬಾಟ್ತಾನಾ ಹ್ಯಾ ಸಂಸಾರಾಚೆ ಖಬ್ರೆರ್ ನಾತ್‌ಲ್ಲೊ ವಿನ್ನಿ ಉಡೊನ್ ಪಡ್ಲೊ. ತಾಚ್ಯಾ ಹಾತಾಂತ್ ರಂಗಾನ್ ಭರ್‌ಲ್ಲೊ ಬ್ರಶ್, ಮುಕಾರ್ ಥರಾ ಥರಾಚೊ ಕಾಲಯಿಲ್ಲೊ ರಂಗ್ ಆನಿ ಧಾಂಪ್‌ಲ್ಲೊ ಬೋಕ್ಸ್.

“ಕೊಣಾಚೊರೆ ಹೊ ಬೋಕ್ಸ್?”

“ಮ್ಹಜೊಚ್”

“ತುಜೊ!? ಅಸಲೊ ಬೋಕ್ಸ್ ಘೆಂವ್ಚೆಂ ತೊಂಡ್‌ರೆ ಹೆಂ. ಕೆದಾಳಾಥಾವ್ನ್ ಹಿ ವ್ಯಾಪ್ತ ಸುರು ಕೆಲ್ಯಾಯ್ ಚೊರಾ. ತಾಚ್ಯಾ ಬ್ಯಾಗಾಂತ್ಲೊ ಫಾರ್ನ್ ಆತಾಂ ಫಟಿ ಮಾರ್ತಾಯ್‌ಗಿ?”

“ನಾ ಟೆಚೆರ್ ಹೊ ಮ್ಹಜೊಚ್. ಹಾಂವ್ ಚೊರ್ ನ್ಹಯ್. ಸೆಜಾರ್ಚ್ಯಾ ಅಂಕಲಾನ್ ಹಾಡ್ನ್ ದಿಲ್ಲೊ”

“ವ್ಹಯ್ ಟೆಚೆರ್ ಹೊ ಅಲ್ಪಫಾಚ್ಯಾ ಡ್ಯಾಡಿನ ದಿಲ್ಲೊ” ಮ್ಹಾಕಾ ಹೊ ಘೊಟಾಳೊ ಪಳೆಂವ್ಕ್ ಜಾಯ್ನಾಸ್ತಾನಾ ತೊಂಡ್ ಉಗ್ಲೆಂ ಕೆಲೆಂ.

“ತುಂ ತೊಂಡ್ ಧಾಂಪ್‌ರೆ. ತುಂಯಿ ಹ್ಯಾ ಚೊರಾಣಾಂತ್ ವಾಂಟೆಲಿಗೀ?”

“ವಿನ್ನಿನ್ ಸತ್ ಸಾಂಗ್ಲ್ಯಾರ್‌ಯಿ ಕೊಣಿ ಪಾತ್ಯೆನಾಂತ್. ತಾಕಾ ಉಲೊಂವ್ಕ್ ಆವ್ಯಾಸ್ ದೀಂವ್ಕ್ ನಾ. ತಾಣೆ ಸೊಡಯಿಲ್ಲೆಂ ಪಿಂತುರ್ ಹ್ಯಾ ಅರ್ತ್ ನಾತ್‌ಲ್ಲಾ ರುಗ್ಡ್ಯಾಕ್ ಸಾಕ್ಸ್ ತಶೆಂ ಆಸ್‌ಲೆಂ. ಆತಾಂ.... ಟೆಚೆರಿಚೆ ಕ್ಲೂರ್ ನದೆಕ್ ತೆಂ ಸಾಂಪ್ಡಾಲೆಂ. ಮಿಕ್ಸ್ ಕರುಂಕ್ ಹಾಡ್‌ಲ್ಲೆಂ ಉದಕ್ ಕಾಡ್ನ್ ತಾಚೆರ್ ಫಾಲ್ತಾನಾ ಖಬ್ರೆವಿಣೆಂ ವಿನ್ನಿನ್ ತಿಚ್ಯಾ ಹಾತಾಕ್ ಧರ್ದೆಂ!

ರಾಗಾಚ್ಯಾ ಉಜ್ಯಾಕ್ ತೇಲ್ ಪಡ್ಲೆಂ. “ಮ್ಹಜೊ ಹಾತ್ ಧರ್ದಾಯ್‌ರೆ ಚೊರಾ?” ಮ್ಹಾಣ್ ಮಾರ್ನ್ ಹೆಡ್‌ಮೆಸ್ತಿಚ್ಯಾ ಕುಡಾಕ್ ವ್ಹರ್ನ್ ಗೆಲಿ. ಉಲವ್ಣೆಂ ಆಯ್ಕೊಂಕ್ ನಾ. ಪುಣ್ ಪಡ್ಲೆ ಮಾರ್ ದಿಸ್ಲೆ. ಮಮ್ತಾ ಮುಗ್ಳೊಂಕ್ ನಾ. ಥಂಯ್ ಥಾವ್ನ್ ಕರೆಸ್ಪಾಂಡಾಚ್ಯಾ ಸರ್ಟಿನ್ ವ್ಹೆಲೆಂ. ಹಾಂವೆಂ ಚಿಂತ್ಲೆಂ ಥಂಯ್ ಪುಣಿ ವಿನ್ನಿಕ್ ನೀತ್ ಮೆಳ್ತೆಲಿ. ತಾಣೆ ಎಕ್‌ಚ್ ಏಕ್ ಸಬ್ದ್ ಕಾಡುಂಕ್ ನಾ ಖಂಯ್.

“ಕಸೊ ಸಾಂಗ್ತಲೊ? ಎರನಾಚೊ ಡ್ಯಾಡಿ ತಾಕಾ ಲಾಗ್ತಲೊ. ಕಾಣಿಕಾಂ ಸಂಗಿ ಡೊನೇಶನ್ ವ್ಹಾಳ್ತಾಲೆಂ.

“ಭಿರ್ಮತ್ ವಿನಿ ರಡ್ತಾಲೊ. ಭಿರ್ಮತ್ ತೊ ಚೋರ್ ನ್ಹಯ್. ಇತ್ಲೊ ರಡ್ಲೊ ಕೀ ಮಮ್ಮಾ ಕೊಣಾಯ್ಕಿ ತಿಂ ದುಕಾಂ ದಿಸೊಂಕ್ ನಾಂತ್. ತಾಣೆ ಚೂಕ್ ಕರುಂಕ್ ನಾ ಮ್ಹಣ್ ಭೊಗೊಂಕ್‌ನಾಂಗಿ? ವ್ಹಡ್ ಮನಿಸ್, ಪ್ರಾಯೆನ್, ಗವವಾನ್, ಮಾನಾನ್ ಆನಿ ಹುದ್ದಾನ್ ವ್ಹಡ್ ಮನಿಸ್. ನೀತ್ ವ್ಹೆಲ್ಯಾರ್ ಅಶೆಂಗಿ ಮೊನ್ಯಾ ಪರಿಂ ಕರ್ಚೆಂ? ಖಂಡಿತ್ ಸಾಂಗ್ತಾಂ ತ್ಯಾ ಏರನಾನ್ ಆನಿ ತಾಚ್ಯಾ ಚಾಮ್ಚಾಂನಿ ಕಿತೆಂಗಿ ಶಿರಿಗುಂಡಿ ರಚ್ಲಾ. ಮಮ್ಮಾ ಮ್ಹಾಕಾ ಕಟೀಣ್ ರಾಗ್ ಯೆತಾ ಹ್ಯಾ ಮ್ಹಾಲ್ಚ್ಯಾಂಚೊ.

“ಪುತಾ... ಮ್ಹಾಕಾ ತುಜಿಂ ಭೊಗ್ಲಾಂ ಸಮ್ಜತಾತ್. ಆದಿಂ, ಆತಾಂ ಆನಿ ಮುಕಾರ್‌ಯಿ... ಹೊಚ್ ಖೆಳ್.”

“ಮಮ್ಮಾ... ವಿನಿಚೆರ್, ಜೆಜುಚೆರ್ ಅಪ್ರಾದ್ ಮಾಂಡುನ್ ಕೈಫಾಸ್, ಹೆರೊದ್, ಪಿಲಾತಾ ಸರ್ರಿನ್ ಅಶೆಂ ವಯ್ರ್ ಸಕ್ಲಾ ಧಾಡ್ಸ್, ಫಟ್ ಸತ್ ಕರ್ನ್, ಅಪ್ರಾದಿ ನ್ಹಯ್ ಮ್ಹಣ್ ಜಾಣಾ ಜಾಲ್ಲ್ಯಾ ಪಿಲಾತಾನ್ ಹಾತ್ ಧುವ್ನ್ ಜೆಜುಕ್ ಖುರ್ಸಾರ್ ಮಾರುಂಕ್ ವೊಜೆಂ ಎಕ್ಲಾಚ್ಯಾ ಖಾಂದ್ಯಾಥಾವ್ನ್ ಆನ್‌ಎಕ್ಲಾಚೆರ್ ಫಾಲ್ಲೆಂ. ಜೆಜುಕ್ ನೀತ್ ಮೆಳೊಂಕ್‌ಚ್ ನಾ. ತೊ ಖುರ್ಸಾರ್ ಮೆಲೊ.

“ವಿನಿ.... ಚೋರ್ ಆನಿ ಅನ್ನಾಡಿ ಮ್ಹಳ್ಳ್ಯಾ ಬಿರುದಾನ್ ಮಾರ್ ಖಾವ್ನ್ ಅಕ್ಕಾನಾಚ್ಯಾ ಉಚ್ಯಾಂತ್ ಲಾಸ್ಲೊ. ತಾಚೆರ್ ಚೊರಿಯೆಚೊ ಬದ್ಲಾಮ್ ಫಾಲ್ನ್ 100 ರುಪಯ್ ಜುಲ್ಯಾನ್ ಫಾಲ್ತಾನಾ ಏರನಾಚ್ಯಾ ಫರ್ಲೊ ಡ್ರಾಯ್ವರ್ ಹಾತಾಂತ್ ಕಲ್ಲರ್ ಬೊಕ್ಸ್ ಫೆವ್ನ್ ಧಾಂವೊನ್ ಯೆತಾಲೊ.

“ಸತ್ ಮೊರೊಂಕ್ ನಾ.

“ಟಿಚೆರ್ ಏರನ್ ಬಾಬಾ ಕಲ್ಲರ್ ಬೋಕ್ಸ್ ಸೊಡ್ನ್ ಆಯ್ಲಾ. ತಾಕಾ ಹೊ ದಿಯಾ” ತೊ ವೆತಾನಾ ಸಗ್ಳಿಂ ಮಿಟಾ ಖಾಂಬೆ ಜಾಲ್ಲೆಂ.

“ತವಳ್ ಪುಣಿ ವ್ಹಡ್ ಮನ್ಯಾಂನಿ ವಿನಿಕ್ ಏಕ್‌ಚ್ ಏಕ್ ಸಮಾದಾನೆಚೆಂ ಉತರ್ ಸಾಂಗೊಂಕ್ ನಾ ವಾ ಏರನಾಥಾವ್ನ್ ಸೊರಿ ಸಾಂಗೊಂಕ್ ನಾ. ಹಾತ್ ಭಾಶೆನ್ ವಿನಿಕ್ ವಚ್ ಮ್ಹಣ್ತಾನಾ ಹುಸ್ಕಾರ್ನ್ ರಡ್ಚೆಂ ತೆಂ ರಡ್ಲೆ ಕೊಣಾಚೆಂ ಕಾಳಿಜ್‌ಯಿ ಮೊವಾಳಾಂವ್ಕ್ ಸಕೊಂಕ್ ನಾ. ಸಾಂಗ್ಲಾರ್ ಗ್ರೇಸ್ತಾಂಚೊ ಪಿಲೊ ಉಪ್ರಟಾತ್ ಮ್ಹಳ್ಳಿ ಭಿರಾಂತ್.

“ಮಮ್ಮಾ... ದೂಕ್, ಖಿಂತ್, ಅಕ್ಕಾನ್, ಆವ್‌ಮರ್ಯಾದ್ ಕೇವಲ್ ಗ್ರೇಸ್ತಾಂಕ್ ಆನಿ ಅದಿಕಾರ್ ಆಸ್‌ಲ್ಲ್ಯಾಂಕ್ ಮಾಶ್ರೆಗಿ? ಮಮ್ಮಾ.... ಯೆಂವ್ಚ್ಯಾ ವರ್ಸಾ ಮ್ಹಾಕಾ ಹೆಂ ಇಸ್ಕೊಲ್ ನಾಕಾ. ವಿನಿನ್ ವೆಚ್ಯಾ ಸರ್ಕಾರಿ ಇಸ್ಕೊಲಾಕ್ ಮ್ಹಾಕಾಯಿ ಭರ್ತಿ ಕರ್. ಮ್ಹಾಕಾ ಜಾಯ್ ಸಮಾನತಾ! ನಾಕಾತ್ ಹೆ ಜುದಾಸ್ ಆನಿ ಜುದೆವ್! ಮ್ಹಾಕಾ ಜಾಯ್ ಬರೊ ಗೊವ್ಳಿ.

“ಮಮ್ಮಾ... ಹೆ ಮತ್ಲಾಬಿ ಸರ್ವ್ ವಿಸ್ತತಿತ್.. ಪುಣ್ ವಿನ್ನಿ ಹೆಂ ವಿಸ್ತತ್‌ಗಿ? ತಾಣೆ ಸೊಡಯಿಲ್ಲೆಂ ತೆಂ ಸೊಬಿತ್ ಪಿಂತುರ್. ತಾಕಾ ಉದಕ್ ವೊತುನ್ ಕೆಲ್ಲೆಂ ತೆಂ ವಿದ್ರೂಪ್ ಘಡಿತ್ ತಾಚೆ ಮತಿಂತ್ಲೆಂ ಪುಸುನ್ ಕಾಡುಂಕ್ ಸಾದ್ಯಾಗಿ?”

000

ಧಾಕ್ಕುಲಿಂ ನಕ್ತಿರಾಂ

“ವೆಗಿಂ ವೆಗಿಂ ತಯಾರ್ ಜಾಯಾ. ಆಜ್ ತುಮ್ಕಾಂ ಜಾಯ್ ತೆಂ ಘೆಂವ್ಕ್ ಆಸಾ. ವೇಳ್ ಕರುಂಕ್ ನಾ ಉಪ್ರಾಂತ್ ಗಡ್ಡಿ ಜಾತಾ. ಜಾಯ್ ತೆಂ ಘೆಂವ್ಕ್ ಜಾಯ್ನಾ”.

ಬಾಪುಯ್ ರಿಚ್ಚಿ ಆಪ್ಲ್ಯಾ ಭುರ್ಗ್ಯಾಂಕ್ ಆನಿ ಬಾಯ್ಲೆಕ್ ಶೊಪಿಂಗ್ ಕರುಂಕ್ ಆತುರಾಯ್ ದಾಕಯ್ತಾನಾ ಭುರ್ಗಿಂ ತೆಗಾಂಯ್ ಬಾಪಾಯ್ಚೊ ಉತ್ರಾಂಕ್ ಕಾಂಯ್ಚ್ ಪ್ರತಿಕ್ರಿಯಾ ದಾಕಯ್ತಾನಾ ನೆಕೆತ್ರಾಂ ಬಾಂದ್ಪಾತ್ ಆನಿ ಗರ್ದನಾಚೊ ಗೊಟೊ ಕರ್ಚ್ಯಾಂತ್ ವ್ಯಸ್ತ್ ಜಾಲ್ಲಿಂ.

ರಿಚ್ಚಡ್ ಆನಿ ಶಾಲಿನಿ ತಯಾರ್ ಜಾವ್ನ್ ಆಯ್ಲ್ಯಾರಿ ಭುರ್ಗಿಂ ವಚುಂಕ್ ಆತುರಾಯ್ ದಾಕಯ್ತಾಲ್ಲಿಂ. ಲುವಿಜ್ ಬಾಯ್ ಯೆತಾನಾ ಪುತಾ ಸುನೆಚ್ಯಾ ತೊಂಡಾರ್ ಫೆಸ್ತಾಚೊ ಸಂಭ್ರಮ್ ದಿಸ್ತಾಲೊ ತರಿ ನಾತ್ರಾಂ ಹೆಂ ಆಮ್ಕಾಂ ಗರ್ಜೆಚೆಂ ನ್ಹಯ್ ಮ್ಹಳ್ಳೆ ಪರಿಂ ‘ಕರಿಜೆ ದೆಕುನ್ ಕರ್ತಾವ್’ ಅಶೆಂ ನಾ ಖುಶೆನ್ ಕಾಮಾಂತ್ ವ್ಯಸ್ತ್ ಆಸ್ಲಿಂ.

“ಅರೆರೆ.... ಮ್ಹಜಿಂ ಮಾಣ್ಕಾಂ ಆನಿಕಿ ತಯಾರ್ ಜಾಂವ್ಕ್ ನಾಂತ್. ಉಟಾ ಪುತಾ, ಯೆವ್ನ್ ಕರ್ತೆತ್”.

“ಮಾಂಯ್” ಧಾಕ್ಕುಲೆಂ ಲಿಜಾ ಆಪ್ಲೆ ಮಾತ್ಯೆಂತ್ ಬುಡ್ಲೆ ಹಾತ್ ಘಾಲ್ಲ್ಯಾ ಆಂಗ್ಲಾಕ್ ಪುಶಿತ್ತ್ “ಮಾಂಯ್ ಮ್ಹಾಕಾ ನವೆಂ ಆಂಗ್ಲೆಂ ನಾಕಾ”.

“ಅರೆರೆ... ಹಾಂವ್ ಕಿತೆಂ ಆಯ್ಕತಾಂ. 3 ಮಹಿನೆ ಥಾವ್ನ್ ಮ್ಹಜೊ ಡ್ಯಾಡಿ ಯೆತಾ. ಮ್ಹಾಕಾ ಬಡ್ಡೆಕ್ ಏಕ್ ಆನಿ ಕ್ರಿಸ್ಮಾಕ್ ಏಕ್ ಆಂಗ್ಲೆಂ ಜಾಯ್ ಮ್ಹಣ್ ನಾಚ್ತಾಲೆಂಯ್. ಆತಾಂ ಕಿತೆಂ ಜಾಲೆಂ?”

“ನಾ ಮಾಂಯ್, ಮ್ಹಜೆ ಲಾಗಿಂ....” ಹಾತಾಂಚಿಂ ಬೊಟಾಂ ಮೆಜುನ್ ಓಟಿಜಿ ಆಂಗ್ಲಿಂ ಆಸಾತ್.

“ಮ್ಹಜಿಂ ಬಾಳ್ ಕಿತ್ಲೆ ವೆಗಿಂ ವ್ಹಡ್ ಜಾಲೆಂ. ಕಾಲ್ಟೆಂ ವಸ್ತುರ್ ಆಜ್ ಪರ್ನೆಂ ಮ್ಹಣ್ತಾಲೆಂ. ಆಮ್ಚೆಂ ಬಾಳ್ಗಿ ಹೆಂ?”

“ಪಳೆರೆ ರಿಚ್ಚಾ, ತುಜಿ ಧುವ್ ಕಶಿ ಉಳ್ಳೆಂ ಮಾರ್ತಾ, ದೆಡಾ ಪಾಂಯಾನ್ ರಾವ್ಲೆಂ ಆತಾಂ ಮ್ಹಾಕಾಚ್ ಸವಾಲ್ ಘಾಲ್ತಾ.”

“ತಶೆಂ ನ್ಹಯ್ ಮಾಂಯ್. ತುಂಚ್ ಸಾಂಗ್ತಾಂಯ್ ಭೆಷ್ಣೆಂ ತರಿ ಪಯ್ಲೆ ವಿಭಾಣ್ ಕರುಂಕ್ ನಜೊ ಮ್ಹಣ್.”

“ಓಹೊ... ಮ್ಹಜಿಂ ನಾತ್ ಕೆದೆಂ ವ್ಹಡ್ ಜಾಲಾಂ... ಹಾಂ... ತುಮಿ ಕಿತೆಂ?”

“ಆಮ್ಕಾಂಯ್ ನಾಕಾ ಮಾಂಯ್. ಪೊರ್ಚ್ ಬಡ್ಡೆಕ್ ಹಾಡ್ಲೆಂ ಆಸಾ.”

“ಶಾಲಿನಿ... ಕಿತೆಂ ಆಮ್ಚಿಂ ಭುರ್ಗಿಂ ಭಾರಿ ಉರೊವ್ಣೆಕ್ ಆಯ್ತಿಂ ಜಾಲ್ಯಾಂತ್? ಕಾಂಯ್ ವಿಶೇಷ್?”

“ನಾ ರಿಚ್ಚಿ ಪೊರ್ ಥಾವ್ನ್ ಕಿತೆಂಗಿ ಮ್ಹಾಕಾ ಚಡುಣೆಂ ದಿಸ್ತಾ. ಪಯ್ಲೆಂ ಆಸ್ಲೊ ತ್ಯೊ ಹುತಾವಳ್ತೊ ನಾಂತ್, ಉಡ್ಕಾಣಾಂ ಆನಿ ಮಸ್ತಿ ದಿಸನಾ. ತೆಗಾಂಯ್ ಸಾಂಗಾತಾ ಗುಸುಗುಸು ಕರ್ತಾತ್. ಥೊಡ್ಯೆ ಪಾವ್ಣಿಂ ಹಾಂಚ್ಯೆ ಮೆಳಿಂತ್ ಗುರುಪಜ್ಜಾಚಿಂ ನಾತ್ರಾಂಯ್ ಮೆಳ್ತಾತ್. ಕಿತೆಂಗಿ ಜಾಲಾಂ.

“ಅರೊಯ್... ಹಾಂಗಾಂ ಯೆ. ಕಿತೆಂ ಜಾಲಾಂ?”

“ಕಾಂಯ್ ನಾ ಡ್ಯಾಡಿ”

“ಲೆವಿಸ್ ಸಾಂಗ್ ಕಿತೆಂ ಜಾಲಾಂ?”

“ಕಾಂಯ್ ನಾ ಡ್ಯಾಡಿ”

ವ್ಹಯ್‌ಗಿ? ಶಾಲಿನಿ ತುಂ ಸಾಂಗ್ತಾಲೆಂಯ್ ಆಮ್ಚಿಂ ಭುರ್ಗಿಂ ಉಗ್ಡ್ಯಾ ಮನಾಚಿಂ ಕಾಂಯ್ ಚಡುಣೆಂ ಜಾಲ್ಯಾರ್ ಪಾಟಿಂ ಫುಡೆಂ ಕರಿನಾಸ್ತಾನಾ ಸಾಂಗ್ತಾತ್. ಲಿಪಯ್ನಾಂತ್ ಹೆಂಚ್‌ಗಿ?” ಬಾಪುಯ್ ರಾಗಾನ್ ಭಿತರ್ ವೆತಾನಾ ತೆಗಾಂಯ್ ಯೆವ್ನ್ ಬಾಪಾಯ್ ಮುಕಾರ್ ಉಬಿಂ ಜಾಲಿಂ.

“ಸೊರಿ ಡ್ಯಾಡಿ. ಮಮ್ಮಿಚೆರ್ ರಾಗಾರ್ ಜಾಯ್ನಾಕಾ. ಯೆ ಬಸ್ ಸಾಂಗ್ತಾಂವ್.”

ತೆಗಾಂಚ್ಯಾ ತೊಂಡಾರ್ ಎಕ್ಲೆ ರಿತಿಚೊ ಉಬ್ಲೆವ್ ಜಿವೊ ಜಾತಾನಾ, ರಿಚ್ಚಾ ವಚುನ್ ಆಂಗ್ಲಾಂತ್ ಆಸ್ಚ್ಯಾ ಬಸ್ಕೆರ್ ಬಸ್ತಾ. ಪುತಾಚ್ಯೆ ಕುಶಿನ್ ಆವಯ್ ಬಸ್ಲಿ. ಶಾಲಿನಿ ತಾಂಚ್ಯೆ ಸರ್ಶಿನ್ ಉಬೆ ರಾವ್ಲಿ.

“ಡ್ಯಾಡಿ... ಸಕಯ್ಲೊ ಘರೊ ಅಜ್ಜಾ ಕ್ರಿಸ್ಮಾ ದೀಸ್ ಜಲ್ಮಲೊ ಖಿಂಯ್”.

“ವ್ಹಯ್” ಆಜ್ಯೆನ್ ಸಯ್ ಫಾಲಿ. ದೆಕುನ್ ತುಮ್ಮೊ ಆಜೊ ಆಸ್ತಾ ಪರ್ಯಾಂತ್ ಕ್ರಿಸ್ಮಾ ದೀಸ್ ತಾಕಾ ಆಮ್ಗರ್ ಆಪೊವ್ನ್ ಕೇಕ್ ಕಾತ್ರನ್ ಖಾವಯ್ತಾಲೊ.

“ವ್ಹಯ್‌ಗಿ ಮಾಂಯ್. ಪೂಣ್... ಪಾಪ್ ಆತಾಂ ಅಜ್ಜಾ ಕುಡ್ಲೊ ಜಾವ್ನ್ ಬಸ್ಲಾ”.

“ವ್ಹಯ್ ವ್ಹಯ್ ದೊಳೆ ಒಪರೇಶನ್ ಕರಿಚೆ. ಚಾರ್ ಕಾಸ್ ಹಾತಾಂತ್ ಜಾತಾನಾ ಧಾ ವಾಟೊ ಉಗ್ಡ್ಯೊ ಜಾತಾತ್. ಹೆಂ ಸಾಂಗುನ್ ಸುನ್ ಚೆನ್ನಿ ಖಿಂತ್ ಉಲಯ್ತಾಲೆಂ.

“ಮಾಂಯ್ ಹ್ಯೆ ಪಾವ್ಣಿಂ ಅಜ್ಜಾಕ್ ಕಿತ್ತಿಂ ವರ್ನಾಂ? ತುಕಾ ಕಳಿತ್ ನಾ.”

“ತುಮ್ಮಾ ಆಜಾ ಪ್ರಾಸ್ ಧಾ ವರ್ನಾಂ ಲ್ಹಾನ್ ಖಿಂಯ್. ಹಾಂವ್ ಚಿಂತ್ಲಾಂ ಸಾಟ್ ವರ್ನಾಂ.”

“ಹುಂ ವ್ಹಯ್ ಮಾಂಯ್ ಹ್ಯಾ ಪಾವ್ಣಿಂ ಅಜ್ಜಾ ವಜ್ಜಾಳ್ ಜಲ್ಮಾ ದಿವಸ್ ಆಚರಣ್ ಕರ್ತಾ. ತೊ ದೀಸ್ ಉಗ್ಡಾಸಾಂತ್ ಉರ್ಟೆ ತಸಲೊ ಜಾಯ್ ಮ್ಹಣುನ್ ತಾಚ್ಯಾ ಚೊವ್ಣಾಂ ನಾತ್ರಾಂನಿ ವರ್ನಾಂದಿ ಆಲೊಚನ್ ಕೆಲ್ಲಿ.

ಆಜಿ ಹಾಸ್ತಾ. “ನ್ವಯ್ ಪುತಾ, ತ್ಯಾ ಪಿಲ್ಕಾಟ್ಯಾಂನಿ ವಾರ್ಷಿಕ್ ಯೋಜನ್ ಘಾಲ್ಲೆಂಗೆ?”

“ವ್ಹಯ್ ಮಾಂಯ್. ಹೆಂ ಭುರ್ಗ್ಯಾಂನಿ ಯೋಜನ್ ಫಾಲುಂಕ್ ನಜೊಗಿ? ಫಾಲ್ಯಾರ್ ತೆಂ ಪಡುನ್ ವೆತಾಗಿ?”

“ಕೊಣೆಂ ಮ್ಹಳೆಂ” ಎದೊಳ್ ಆಜಿ ಆನಿ ನಾತ್ರಾಂ ಮದ್ದೆಂ ಸಂಭಾಷಣ್ ಆಯ್ಕುನ್ ಆಸ್‌ಲ್ಲೊ ರಿಚ್ಚಾ ಮಧೆಂ ಪಡ್ಲೊ. “ಬರ್ಯಾ ಉದ್ದೇಶಾನ್ ಘೆತ್‌ಲ್ಲೊ ನಿರ್ಧಾರ್ ಪೊಂತಾಕ್ ಪಾವ್ತಚ್.”

“ತೆಂ ಫಟ್ ಜಾಲೆಂ ಡ್ಯಾಡಿ. ತಾಂಚೊ ಉದ್ದೇಶ್ ಅರ್ಥ್ಯಾರ್‌ಚ್ ಫಾಸ್‌ಲೊ. ಪಾಪ್ ತಾಂಕಾಂ ಕಿತ್ಲೆಂ ದುಕ್ಕಾಂ ಜಾಣಾಂಯ್?”

“ಲಿರೊಯ್ ತುಂ ಪಡ್ಲ್ಯಾ ಪಾಟ್ಲ್ಯಾನ್ ರಾವುನ್ ಉಲಯ್ಲ್ಯಾರ್ ಮ್ಹಾಕಾ ಕಾಣಿ ಸಮ್ಜುನಾ. ಸಾಂಗ್ ಕಿತೆಂ ಜಾಲೆಂ?”

“ಅಜ್ಜಾನ್ ಸಂಪೂರ್ಣ್ ದೀಷ್ಟ್ ಹೊಗ್ಡಾವ್ನ್ 2 ವರಾಂ ಜಾಲಿಂ.”

“ವ್ಹಯ್‌ಗಿ?” ಹೆರ್ ರಾಟಾವಳಿಂತ್ ವ್ಯಸ್ತ್ ಜಾವ್ನ್ ತಾಕಾ ಮೆಳುಂಕ್ ವಚುಂಕ್‌ಚ್ ನಾ”.

“ವ್ಹಯ್ ಪುತಾ... ತಾಕಾ ಹೆಂ ಮಸ್ತ್ ದುಕ್‌ಲ್ಲೆಂ.

ಛಿ... ಛಿ!... ಹಾಂವೆಂ ವ್ಹಡಿ ಚೂಕ್ ಕೆಲಿಂ.

“ವ್ಹಯ್ ಪುತಾ.. ತವಳ್ ತ್ಯಾ ಘರ್ಜಾಂನಿ ಆಮ್ಕಾಂ ಗರ್ಜೆಂತ್ ಸಾಂಗಾತ್ ದಿನಾತ್‌ಲ್ಲೊ ಜಾಲ್ಯಾರ್ ಆಜ್ ಆಮಿ ಗಾಂವ್-ದೇಶ್ ಸೊಡ್ನ್ ವಚಜೆ ಆಸ್ಲೆಂ. ತ್ಯಾ ವೆಳಾರ್ ತುಮ್ಚ್ಯಾ ಬಾಪಾಯ್ಚ್ಯಾ ಖಾಂದಾಕ್ ಖಾಂದ್ ದಿಲ್ಲ್ಯಾನ್ ಹೊ ಜಾಗೊ ಉರ್ದೊ.”

“ಹಾಂವ್ ಖಂಡಿತ್ ವಿಸ್ತೆಲ್ಲೊಂ ಮಾಂಯ್” ಗುರುವಣ್ಣಚಿ ಸ್ಥಿತಿ ತಿತ್ಲಿ ಪಾಡ್ ಜಾಲ್ಯಾಗಿ?”

“ದಾಕ್ತೆರಾನ್ ಒಪರೇಶನ್ ಕೆಲ್ಯಾರ್ ಸಮಾ ಜಾತಾ ಮ್ಹಳಾಂ. ಪೂಣ್ ವೀಸ್ ಹಜಾರ್ ಖಂಯ್ ಥಾವ್ನ್ ಹಾಡ್ಲಿಂ.”

ಎದೊಳ್ ಉಬೆಂ ರಾವುನ್ ಆಯ್ಕುನ್ ಆಸ್ಲೆಂ ಶಾಲಿನಿ ಉಲಯ್ಲೆಂ. “ಒಪರೇಶನ್ ಕರುಂಕ್ ಮ್ಹಣುನ್ ಥೊಡೆ ಪಯ್ಲೆ ಜಮೊ ಕೆಲ್ಲೆ. ಪೂಣ್ ಪಾಟ್ಲ್ಯಾ ದಿಸಾಂತ್ ಸೀತಕ್ಕ್ ಬರೆಂ ನಾಸ್ತಾನಾ ಆಸ್ತೆಂತ್ ಪಡುನ್ ಖರ್ಚಲೆ ಖಂಯ್. ಎಕಾ ದಾದ್ಲ್ಯಾನ್ ಜೊಡ್‌ಲ್ಲೆಂ 8 ಜಣಾಂಚಿಂ ಪೊಟಾಂ ಭರುಂಕ್‌ಚ್ ಕಷ್ಟ್ ಬಿರ್ಮತ್ ರಾಧಾ ಬಿಡಿಯೊ ಬಾಂದುನ್ ಥೊಡೆ ಜೊಡ್ತಾಲೆಂ. ಪೂಣ್ ಆತಾಂಚ್ಯಾ ಕಾಯ್ಚ್ಯಾ ಕಾನುನಾಂನಿ ತಾಕಾಯ್ ಫಾತರ್ ಫಾಲಾ. ರಾಧಾ ದೀಸ್ ಕುಲಿಕ್ ವಚುನ್ ಜಾತಾ ತಿತ್ಲೆ ಕಷ್ಟ್ ಹಳು ಕರುಂಕ್ ಪೆಚಾಡ್ತಾ.”

“ಕಷ್ಟ್ ಯೆತಾನಾ ಅಮಾಸೆಚ್ಯೆ ಭರೆ ಪರಿಂ ಯೆತಾತ್. ದುಕಿಚೊ ಪಾಂಯ್‌ಚ್ ನ್ಹಯ್‌ಗಿ ಪರತ್ ಪರತ್ ಧಾಂಟೊಂವ್ಚೊ ಆನಿ ದೂಕ್ ಚಡ್ಲಿ. ತುಜ್ಯಾ ಭುರ್ಗ್ಯಾಂಕಿ ತಾಂಚ್ಯಾ ಇಷ್ಟಾಂಚಿ ಆಶಾ ಸುಫಳ್ ಕರುಂಕ್ ಜಾವ್ನ್ ಮ್ಹಳಿ ಖಿಂತ್.”

“ಡ್ಯಾಡಿ... ತಾಣೆಂ ವರಾಂದಿ ಫಾಲೆಂ ಯೋಜನ್ 15 ದಿಸಾಂ ಆದಿಂ ಫಾಸ್ಕಲೆಂ.

“ಮ್ಹಳ್ಯಾರ್...?”

“ಪಳೆರೆ ರಿಚ್ಚಾ...” ಆವಯ್ ಉಲಯ್ಲಿ. “ಗೆಲೆತ್ಯಾ ಪಾವ್ಟಿಂ ಆಯಿಲ್ಲಾ ತುವೆಂ ತ್ಯಾ ಚೊವ್ಗಾಂಕಿ ಪಯ್ಲೆ ದಿಲ್ಲೆಯ್ ನ್ಹಯ್‌ಗೀ?”

“ಹುಂ... ತವಳ್ ತಾಣೆಂ ಕೆಲ್ಲ್ಯಾ ಉಪ್ಕಾರಾಚೆಂ ರುಣ್ ಫಾರಿಕ್ ಕರುಂಕ್ ಸಾಧ್ಯ್ ನಾ. ಪೂಣ್ ಫುಲ್ ದಿಂವ್ಚ್ಯಾಕ್ ಪಾಕ್ಳೆ ದಿವ್ನ್ ಥೊಡಿ ವಾಡ್ ಫಾರಿಕ್ ಕರುಂಕ್ ಆಶೆತಾ. ದೆಕುನ್ ಥೊಡೆ ಪಯ್ಲೆ ದಿಲ್ಲೆ.

“ವ್ಹಯ್ ಪುತಾ... ತ್ಯಾ ಭುರ್ಗ್ಯಾಂನಿ ತುವೆಂ ದಿಲ್ಲೆ ಪಯ್ಲೆ ಪಾಡ್ ಕರಿನಾಸ್ತಾನಾ ಚೊವ್ಗಾಂನಿ 4 ಕೊಂಬ್ಯಾ ಪಿಲಾ ಫೆವ್ನ್, ತಾಂಕಾಂ ನಾಂವಾಂ ದಿವ್ನ್ ಅಶೆಂ ಮೊಗಾನ್ ಪೊಸ್ಲೆಂಗಿ ಭುರ್ಗ್ಯಾಂಕ್ ಲೆಗುನ್ ತಿತ್ಲ್ಯಾ ಮೊಗಾನ್ ಪಳೆಂವ್ಚಿ ನಾಂತ್...

“ಕುಣಜಿಂ ಕೊಂಬೆ ಡ್ಯಾಡಿ. ಪಳೆ... ಆಮಿ ಫೊಟೊ ಕಾಡ್ಲ್ಯಾ. ಕಶೆ ಆಸಾತ್ ಪಳೆ...”

ಭುರ್ಗ್ಯಾಂನಿ ಕಾಡ್ಲೆ ಫೊಟೊ ಪಳೆವ್ನ್ ರಿಚ್ಚಾ ಖುಶ್. ಚಾರಿ ಕೊಂಬೆ ಎಕಾನ್ ಏಕ್ ಊಂಚಿ. ವಾಡಾವಳೆನ್, ರಂಗಾನ್ ವಾ ಸೊಬಾಯೆನ್ ದೊಳೆ ವೊಡ್ನ್ ಯೆಂವ್ಚೆ ಪರಿಂ ಆಸ್ಲೆ.

“ಹೊ... ಭಾರಿ ಬರೆ ಆಸಾತ್... ತುಮ್ಮಾಂಯ್ ಅಶೆಂಚ್ ಪೊಸುಂಕ್ ನಜೊಗಿ?”

“ತಾಂಕಾಂ ಕಿತ್ಲೆಂ ಮೊಲ್ ಜಾಣಾಂಯ್?”

“ಡಾಡಾ.... ಎಕೆಕಾಕ್ ಇತ್ಲೆ” ಆಪ್ಲ್ಯಾ ಹಾತಾಚಿಂ ಪಾಂಚ್ ಬೊಟಾಂ ದಾಕೊವ್ನ್ ಧಾಕ್ಟುಲ್ಯಾನ್ ಸಾಂಗ್ತಾನಾ ಬಾಪಾಯ್ಕ್ ಹಾಸುಂಕ್ ಆಯ್ಲೆಂ.

“ಪಾಂಚ್ ಹಜಾರ್!”

“ಹುಂ... ತಾಚ್ಯಾಕಿ ಚಡ್. ಚೊವ್ಗಾಂನಿ ಚಿಂತ್ಲೆಂ ಸಾಂಗ್ತಾ ಚಾರಿ ಕೊಂಬ್ಯಾಂಕ್ ವಿಕುನ್ ಅಚ್ಯಾಚೆ ದೊಳೆ ಒಪರೇಶನ್ ಕರಯ್ಲೆ ಆನಿ ತಾಕಾ ಮೆಳ್‌ಲೆಲ್ಯೆ ನವ್ಯೆ ದಿಷ್ಟಿ ಸಂಗಿಂ ತಾಚೊ ಸಾಟಾವೊ ಜಲ್ಮಾ ದೀಸ್ ಆಚರಣ್ ಕರಿಜೆ”

“ತರ್ ಕಿತೆಂ ಜಾಲೆಂ? ಕೊಣಿ ಗಿರಾಕಿ ಯೆಂವ್ಕ್ ನಾಂತ್?”

“ಜವಾಬ್ ದಿಂವ್ಕ್ ಕೊಣಿ ತಯಾರ್ ನಾಂತ್. ಸಕ್ಡಾಂನಿ ತಕ್ಲಿ ಸಕ್ಲಾ ಫಾಲಿ. ಧಾಕ್ಟುಲೆಂ ಲಿಜಾ ರಡುಂಕ್ ಲಾಗ್ಲೆಂ.

“ಅರೆರೆರೆ.. ಮ್ಹಜ್ಯೆ ಗಿರ್ಬುಜೆಕ್ ಕಿತೆಂ ಜಾಲೆಂ?”

“ಡಾಡಾ.... ತೆ ಕೊಂಬೆ ನಾಂತ್ ಡಾಡಾ”

“ನಾಂತ್ ಮ್ಹಳ್ಯಾರ್ ಕೊಣೆಂಯ್ ಚೊರ್ನ್ ವ್ಹೆಲೆ? ಕೊಲ್ಯಾನ್ ವ್ಹೆಲೆ? ಆಲ್ಪುಜ್ಯಾನ್ ವ್ಹಾಪಯ್ಲೆ? ವಾ ಬೊಲ್ಪಾನ್ ನಾ ಕೆಲೆ?”

“ತೆ... ತೆ... ಮೆಲೆ”

“ಮೆಲೆ!? ಪಿಡಾ ಆಯ್ಲಿ. ಎಕಾಚ್ಯಾಣೆಂ ಚಾರಿ ಕಶೆಂ ಮೆಲೆ. ದಾಕ್ತೆರಾ ಸರ್ತಿನ್ ವ್ಹರಿಜೆ ಆಸ್ಲೆಂ.

“ಸುತಾ....! ಆವಯ್ ಉಲಯ್ಲಿ. ಮನ್ಯಾಚ್ಯಾ ಮಸ್ತಾಂ ಆನಿ ಸಗ್ಳ್ಯಾ ಮುಕಾರ್ ವಿಂಯ್ಚೆಂ ರಾವತ್?”

“ಮ್ಹಳ್ಯಾರ್...?”

ಶಾಲಿನಿ ಉಲಯ್ಲಿಂ. “ಶೆಜಾರ್ಚ್ಯಾ ರೊಫಿಯಾಬಾನ್ ತಾಂಚ್ಯಾ ಹಿತ್ತಾಂತ್ ಯೆವ್ನ್ ಉಪದ್ರ ದಿತಾತ್ ಮ್ಹಣ್ ವೀಕ್ ದವರ್ನ್ ಲಗಡ್ ಕಾಡ್ಲೆ.”

“ಛೆ... ಕಸಲೆಂ ಆಣ್ಣೆ ಕಾಮ್. ಇತ್ಲೊ ದೆವೊತ್ ಆನಿ ನಾಂವಾಡ್ಲಿಕ್ ಮನ್ಯಾನ್ ಅಶೆಂ ಕೆಲೆಂ ಮ್ಹಳ್ಯಾರ್ ಪಾತ್ಯೆಂವ್ಕ್ ಕಷ್ಟ್.”

“ಹುಂ.. ಕೊಣಿ ತ್ಯಾ ಬಿರ್ಮತ್ ಭಾಂವ್ಡಾಂಚಿ ಕಷ್ಟ್ ಆನಿ ಉತರ್ ಪಾತ್ಯೆಂವ್ಕ್ ನಾಂತ್. ಪೂಣ್ ತಾಣೆಂ ಫಾಲ್ಲೆಂ ವೀಕ್ ತಾಂಚ್ಯಾ ಜಾಗ್ಯಾ ಭಿತರ್ ಮೆಳ್ತಾನಾ, ಪಯ್ಲೆ ನಿಬಾಂ ದಿಂವ್ಕ್ ಲಾಗ್ಲೊ. ಉಪ್ರಾಂತ್.... “ವ್ಹಯ್ ಆಮಿಚ್ ದವರ್ಲೆ. ತಾಂಚ್ಯಾ ಜಾಗ್ಯಾರ್ ದವರುಂಕ್ ನಾ. ಆಮ್ಚ್ಯಾ ಜಾಗ್ಯಾರ್ ದವರ್ಲೆಂ. ತಿಂ ಕಿತ್ಯಾಕ್ ಆಯಿಲ್ಲೆಂ? ಕಿತ್ಲೆಂ ಧೊಶಿ ದಿತಾಲೆಂ. ಹೆಂ ಕೊಣಾಯ್ಲಿ ಕಳಿತ್ ಆಸಾ?” ವ್ಹಡ್ಲೆಂ ವ್ಹಡ್ಲೆಂ ಉಲೊವ್ನ್ ಬೊಬಾಟಾನಾ ಬಿರ್ಮತ್ ನಷ್ಟ್ ಭೊಗ್ಲಿಂಚ್ ಗುನ್ಯಾಂವ್ಕಾರ್ ಜಾಲಿಂ. ಭುರ್ಗಿಂ ಬಿರ್ಮತ್ ದೋನ್ ದೀಸ್ ಪೊಟಾಕ್ ಖಾಣ್ ಉದಕ್ ಘೆನಾಸ್ತಾನಾ ರಡ್ಲಿಂ. ಘೊಂಡ್ ಕಾಡ್ನ್ ಎಕ್ಲೆ ವೊಲಿಂತ್ ರೆವ್ಡೊವ್ನ್ ಪುರ್ತಾನಾ ಮರಾಚ್ಯಾ ಘರಾ ಜಾಲ್ಲೆಂ ರುದಾನ್ ಜಾಲೆಂ.”

ಕೊಂಬೆ ಮೆಲೆ ಸಾಂಗ್ಲೆಂ ನ್ಹಯ್. ತ್ಯಾ ಭುರ್ಗ್ಯಾಂಚೊ ಬರೊ ಉದ್ದೇಶ್. ಆಚ್ಯಾಚ್ಯಾ ಸಾಟಾವ್ಯಾ ವರಾಚಿ ಕಾಣಿಕ್ ಭಸ್ಕಾಲ್ಲಿ ಚಿಂತ್ತಾನಾ ಕಾಳಿಜ್ ಮುಡ್ಡತಾ.

“ತ್ಯಾ ದಿಸಾ ಥಾವ್ನ್ ಹಿಂ ಭುರ್ಗಿಂಯ್ ಥಂಡ್ ಪಡ್ಲ್ಯಾಂತ್. ಇಸ್ಕೊಲ್ ಜಾತಚ್ ತಾಣಿಂ ಖೆಳ್ಳೊ ತೊ ಖೆಳ್ ಆನಿ ಸಂತೊಸಾಚಿ ಬೊಬಾಟ್ ಆತಾಂ ನಾ ಜಾಲ್ಯಾ.

ರಿಚ್ಚಿ ಆಯ್ಕುನ್ ಥಟಕ್ ಜಾಲೊ. ಕಿತೆಂಗಿ ಚಿಂತುನ್ ಭಿತರ್ ಗೆಲೊ. ಪಾಟಿಂ ಆಯಿಲ್ಲೊ.

“ಮಾಂಯ್ ಮ್ಹಾಕಾ ಥೊಡ್ಯಾ ಗರ್ಜೆಚ್ಯಾ ಕಾಮಾಚಿ ವಿಸರ್ ಪಡ್ಲಿ. ವೆಗಿಂ ಜಾಲ್ಯಾರ್ ಸಾಂಚೆರ್ ಯೆತಾಂ. ನಾ ತರ್ ಉಪ್ರಾಂತ್ ಕೊಲ್ ಕರ್ತಾಂ.”

ವೆತಾನಾ ಭುರ್ಗ್ಯಾಂಕ್, “ಸುತಾ ಹಾಂವ್ ಆಯ್ಲಾಂ ನ್ಹಯ್‌ಗಿ ಸಕ್ತಡ್ ಸಾಕೆಂ ಜಾತಾ” ವೆಚ್ಯಾ ಬಾಪಾಯ್ಕ್ ಪಳೆಂವ್ಕ್ ಪಡ್ಲಿಂ.

ರಾತ್ ಪರ್ಯಾಂತ್ ರಾಕ್ಲಾರಿ ರಿಚ್ಚಾ ಯೆಂವ್ಕ್ ನಾ. ರಾತಿಕ್ ಘೊನ್ ಆಯ್ಲೆಂ. “ಶಾಲಿನಿ ಹಾಂವ್ ಪೊರ್ವಾ ಸಕಾಳಿಂ ಯೆತಾಂ. ಘೆಸ್ತಾಚಿ ತಯಾರಾಯ್ ಉಣೆಪಣ್ ನಾಸ್ತಾನಾ ಕರ್.”

ಪುತಾಚಿ ವಾಟ್ ಪಳೆವ್ನ್ ಆಸ್‌ಲ್ಲಿ ಉವಿಜ್ ಬಾಯ್ ನಿದುಂಕ್ ವೆತಾನಾ...
“ಶಾಲಿನಿ ಖಿಯ್ ವೆತಾ ಮ್ಹಣ್ತಾಲೊ”.

“ಮ್ಹಜ್ಯೆ ಲಾಗಿಂ ಸಾಂಗುಂಕ್ ನಾ.”

“ಅಶೆಂ ಕೆದಾಳಾಯ್ ಕರುಂಕ್ ನಾ. ತುಂ ವಚ್ ನಿದೆ.”

ಭಿತರ್ ವೆತಾನಾ ತೆಗಾಂಯ್ ಭುರ್ಗಿಂ ನಿದನಾಸ್ತಾನಾ ಕಿತೆಂಗಿ ಚಿಂತನ್ ಆಸ್ಲಿಂ.

“ಅರೆ ತುಮಿ ಆನಿಕಿ ನಿದುಂಕ್ ನಾಂತ್‌ಗಿ? ಡ್ಯಾಡಿಚೆಂ ಕಾಮ್ ಜಾಂವ್ಕ್ ನಾ. ತೊ ಯೆನಾ, ನಿದಾ” ಕುಡಾಚೊ ಲೈಟ್ ಬಂಧ್ ಕರುನ್ ವೆತಾನಾ ತೆಗಾಂನಿ ದೀರ್ಘ್ ಸ್ವಾಸ್ ಸೊಡ್ಲೊ.

ದುಸ್ರೊ ದಿಸ್ ರಾಕುನ್‌ಚ್ ಸೊಂಪ್ಲೊ. ರಿಚ್ಚಾಚೆಂ ಪರತ್ ಘೊನ್ ಆಯ್ಲೆಂ.
“ಹಾಂವ್ ಫಾಲ್ಯಾಂ ಸಕಾಳಿಂ ಯೆತಾಂ. ಫೆಸ್ಟ್ ಗಮತ್ ಜಾಯ್ ತಾಚ್ಯಾ ಉಲೊವ್ಣಾಂತ್ ಸಂತೊಸ್ ನಿಶೆತಾಲೊ. ಕಸಲೆಂಗಿ ಜೀಕ್ ಆಪ್ಣಾಯಿಲ್ಲಿ ಧಾದೊಸ್ಕಾಯ್ ಆಸ್‌ಲ್ಲಿ.

ಗುರುವ ಗೆಲೆಂ ಕುಟಮ್ ಉವಿಜ್ ಬಾಯೆಗೆರ್ ಯೆತಾನಾ ಹಿಂ ಅಜಾಪ್ ಪಾಪ್ಲಿಂ.
ರಿಚ್ಚಾಚೆಂ ಕಾರ್ ಆಂಗ್ಣಾಂತ್ ಉಬೆಂ ಜಾಲೆಂ.

ಕಾರಾ ಕುಶಿನ್ ಭುರ್ಗಿಂ ಧಾಂವ್ತಾನಾ ಧವ್ಯೆ ಮುಸ್ತಾಯ್ಕರ್ ತೊಂಡ್ ಭರ್ ಹಾಸೊ ಘೆವ್ನ್ ದೊಳ್ಯಾಕ್ ಕಾಳೆಂ ವೊಕ್ಲೆ ದವರ್ನ್ ಗುರುವಜ್ಜಾ ದೆಂವ್ತಾಲೊ. ಆಜ್ಯಾಕ್ ಹೆರಾಂಚ್ಯಾ ಆಧಾರಾವಿಣ್ ಚೆಲುನ್ ಯೆಂವ್ಚೆಂ ಪಳೆವ್ನ್ ನಾತ್ರಾಂ ಸಂತೊಸಾನ್ ತಾಕಾ ವೆಂಗ್ತಾನಾ....

ಆಮ್ಚ್ಯಾ ತೆಗಾಂಯ್ ಪಿಲ್ಕಾಟ್ಯಾಂನಿ ಝಾಡಾರ್ ಆಸ್ಲಿಂ ಫುಲಾಂ ಘೆವ್ನ್ ‘ಹ್ಯಾಪಿ ಬರ್ಥ್ ಡೇ ಅಜ್ಜಾ’ ಮ್ಹಣ್ ಪಾಟ್ಲಾನ್ ವೆಂಗೆಂ.

ಸಾಟಾವ್ಯಾ ವರ್ಸಾ ಪರತ್ ಸಂಸಾರಾಚಿ ಸೊಬಾಯ್, ಆಪ್ಣ್ಯಾ ಕುಟ್ಮಾಕ್ ಆನಿ ಮೊಗಾಚ್ಯಾಂಕ್ ಪಳೆಯಿಲ್ಲೆ ತೆ ಪ್ರಾಯೆಚ್ಯೆ ಭ್ರಮಿದೆನ್ ಭರ್‌ಲ್ಲೆ ದೊಳೆ ಕಾಳ್ಯಾ ವಕ್ಲಾಂ ಪಾಟ್ಲಾನ್ ರಿಚ್ಚಾಚೊ ಉಪ್ಕಾರ್ ಭಾವ್ತಾಲೆ”.

“ಡಾಡಾ... ತುಂ ಮಹಾನ್...”

“ಮಾಮಾ... ಅಜ್ಜಾನ್ ಕಣ್ಣಿ ಬೊಲ್ಪು ಇರ್ ಮಾಮಾ” ಭುರ್ಗ್ಯಾಂನಿ ರಿಚ್ಚಾಕ್ ಪೊಟ್ಲಿನ್ ಧರ್ಮಾನಾ ಗರ್ದನಾಚ್ಯಾ ಗೊಟ್ಯಾಂತ್ ಜಲ್ಮುಂಕ್ ಆಸ್ಲೊ ಜೆಜು... ಬೆಸಾಂವಾಂಚೊ ಶಿಂವೊರ್ ಧಾಕ್ಪಲ್ಯಾ ನಕ್ತೆರಾಂಚೆರ್ ವೊತ್ಚೆ ಪರಿಂ ವಾರೆಂ ವ್ಹಾಳೆಂ!!!

ಪಡ್ಲೊ

ಲ್ಹಾನ್ ಥಾವ್ನ್ ನಾಟಕಾಚೆಂ ಪಿಶೆಂ. ಖಿಂಯ್ ನಾಟಕ್ ಜಾಲ್ಯಾರ್‌ಯಿ ಕಶೆಂ ತರಿ ವಚುನ್ ನಾಟಕ್ ಪಳೆವ್ನ್ ಪಾಟಿಂ ಯೆತಾನಾ ತೊ ಅಂಕದ ಪರದೆ, ರಸ್ತೆ ಪರದೆ, ಮನೆ ಪರದೆ, ಗುಡಿಸಲು ಪರದೆ ಹೆಂ ಪಳೆತಾನಾ ಆನಿ ಪಾಟಿಂ ಮುಕಾರ್ ಕರ್ತಾನಾ, ಥೊಡೊ ವೇಳ್ ಪಾಡ್ ಜಾತಾಲೊ. ತವಳ್ ಚಿಂತ್ತಾಲಿಂ ಹೆ ಸಗ್ಳೆ ರಗ್ಳೆ ಕಿತ್ಯಾಕ್, ನಾಟಕ್ ಸುರು ಜಾಲ್ಲೊ ವಿರಾಮ್ ನಾಸ್ತಾನಾ ಮುಗ್ಡಲ್ಯಾರ್ ವೆಗಿಂ ನಾಟಕಾಚೊ ಸಂದೇಶ್ ಮೆಳ್ತಾ ನ್ಹಯ್‌ಗಿ? ಪೂಣ್... ಹಾಂವ್ ಕೆದಾಳಾಯ್ ಪಡ್ಲಾ... ವಿರೊಧಿ... ಸಗ್ಳೆಂ... ಉಗ್ತೆಂ ಆಸ್ತಾರ್ ಕಪಟ್ ನಾ. ಮೋಸ್ ನಾ ಮ್ಹಳ್ಳೊ ಪಿಸೊ ವಾದ್. ಪೂಣ್ ಫ್ಲಡ್ ಜಾತಾನಾ ಹ್ಯಾ ಪಡ್ಲಾ ಪಾಟ್ಲ್ಯಾನ್ ಲಿಪ್‌ಲೆಂ ಸತ್ ಕಳಿತ್ ಜಾತಾನಾ?

ಆಶೆವ್ನ್ ಆಶೆವ್ನ್ ಶಿಕ್ಷಕಿ ಜಾವ್ನ್, ಪಯ್ಲೆ ಹಳ್ಳೆಕ್ ಯೆತಾನಾ ಕಾಮಾಚ್ಯೆ ಉಮೆದಿ ಸಂಗಿಂ ಹುನ್ ರಗತ್ ಸಾಂಗಾತಾಚ್ ಮ್ಹಜ್ಯಾ ಜಿವಿತಾಂತ್ ಆಯಿಲ್ಲ್ಯಾ ಶಿಕ್ಷಕ್, ಶಿಕ್ಷಕಿ ಜಿವಿತಾಚೆಂ ಸತ್ ಕಿತೆಂ ಮ್ಹಣ್ ಸಾಂಗ್ತಾನಾ ಹಾಂವೆಂಯ್ ತಶೆಂಚ್ ಜಾಯ್ ಮ್ಹಳ್ಳಿ ಉಮೆದ್.

ಹೊ ಗಾಂವ್ ಆನಿಕಿ ಥೊಡ್ಯಾ ಅಂಧ್ ವಿಶ್ವಾಸಾಂತ್ ಆಸ್ಲೊ. ಜಾತಿಚೊ ದೊರೊ, ಮಧ್ಯವ್ ಆನಿ ದುಬ್ಳೊ ಮ್ಹಳ್ಳೆಂ ಖಿಂದಕ್ ಚಡಾವತ್ ಶಿಕ್ಷಕಾಂ ವಯ್ಲ್ಯಾ ವರ್ಗಾಂಚಿ, ಮುಕೆಲ್ ಮೆಸ್ತಿ ಹ್ಯೆ ಜಾತಿಚ್ಯೆ ಕಾತ್ರಿಂತ್ ಶಿರ್ಕಲೆಲ್ಲೊ. ಪ್ರೈಮರಿಚಿಂ ಭುರ್ಗಿಂ ಆನಿಕ್‌ಯಿ ಧಾಕ್ಪಲಿಂ ತರಿ ತಾಂಚ್ಯೆ ಮತಿಂತ್ ಘರ್ಜ್ತಾನಿ ಜಾತಿಚೆಂ ಬಿಂ ಬರೆಂಚ್ ಒಂಪ್‌ಲೆಂ! ತೆಗಾಂ ಭುರ್ಗಿಂ ಹ್ಯಾ ಪಂಗಡಾಚ್ಯಾ ಲಪ್ಡಾಂತ್ ಮೆಳನಾಸ್ತಾನಾ ತಾಂಚೊ ದುಸ್ರೊ ಏಕ್ ಪಂಗಡ್ ಬಾಂದ್‌ಲ್ಲೊ! ಯೆವ್ನ್ ಹಫ್ತಾ ಭಿತರ್ ತಾಂಕಾಂ ಮೊನ್ವಾತಿಚ್ಯಾ ವರ್ಗಾಂತ್ ಲೆಕ್ಚೆ ಶಿಬಂದೆಕ್ ಆನಿ ಥೊಡ್ಯಾ ಭುರ್ಗ್ಯಾಂಕ್ ಪಳೆವ್ನ್ ವಿಚಿತ್ರ್ ದಿಸ್ಲೆಂ. ಸಬಾರ್ ವಿಚಿತ್ರ್ ವಿಚಿತ್ರ್ ಖಬ್ಲೊ ಆನಿ ಕಾಣಿಯೊ ಆಯ್ಕತಾನಾ... ಹೆಂ ಸತ್ ನ್ಹಯ್ ಮ್ಹಣ್ ಭೊಗ್ತಾನಾ ಹಾಂವ್ ತಟಿಸ್ ರಾಖ್ಲಿಂ...

ಪೂಣ್.... ವಿಶೇಸ್ ಘಡ್ಲೆಂ. ತ್ಯಾ ತೆಗಾಂಕ್ ಹಾಂವ್ ಮ್ಹಾಕಾ ಕಳಿತ್ ನಾಸ್ತಾನಾ ಲಾಗ್ತಿಲಿಂ ಜಾಲಿಂ. ಕೊಣಿ ತೈ ಕ್ಲಾಶಿಕ್ ಕ್ಲಾಸ್ ಟಿಚೆರ್ ಜಾಂವ್ಕ್ ಆಯ್ಕನಾತ್‌ಲ್ಲಿ. ದೆಕುನ್... ಮ್ಹಾಕಾಚ್ ತೆಂ ಮೆಳ್ತಾನಾ, ಹಾಂವೆಂ ಸವಾಲ್ ಜಾವ್ನ್ ಘೆತ್ಲೆಂ.

ಹಾಂವ್ ಹಳ್ಳೆಂತ್ ವಾಡ್‌ಲ್ಲಿಂ. ಮಾಯ್ ಬಾಬಾನ್ ಬರೈ ದೆಕಿನ್ ವಾಡಯಿಲ್ಲೆಂ. ಪೂಣ್... ಹಾಂಗಾಸರ್ ಆಸ್ಲೆಂ ತೆಂ ಮಸ್ರಾಚೆಂ ಆನಿ ಸ್ವಾರ್ಥಾಚೆಂ ವಾತಾವರಣ್ ಪಳೆತಾನಾ ಕಾವ್ಲೆಲಿಂ. ಪರಿಕ್ಷೆಂತ್ ಮಾರ್ಕ್ ಉಣೆ ಕರ್ತಾನಾ, ಭುರ್ಗ್ಯಾಂಚೆಂ ರಡ್ಡೆಂ, ಮ್ಹಾಲ್ಗಡ್ಯಾಂಚಿ ಬೊಬಾಟ್. ಎದೊಳ್ ಮ್ಹಜ್ಯೆ ಧುವೆಕ್/ಪುತಾಕ್ ಇತ್ಲೆ ಉಣೆ ಮಾರ್ಕ್ ಯೆಂವ್ಕ್ ನಾಂತ್. ಟಿಚೆರ್ ಸಾರ್ಕಿ ನಾ, ತಿಕಾ ವರ್ಗ್ ಕರಾ ಮ್ಹಳ್ಳಿ ಬೊಬಾಟ್.

ಮುಕೆಲ್ ಮೆಸ್ತಿ ಭಿಯೆಲೊ. ಕಿತ್ಯಾಕ್ ಆಯಿಲ್ಲೆ ಮಾನಾಯ್ ಗಾಂವ್ಚೆ ತಾಂಡೆಲಿ. ಸ್ವಾಭಿಮಾನ್ ಸೊಡುನ್ ತಿಂ ಪೇಪರಾಂ ಹೆರಾಂಕ್ ಪರತ್ ದಿತಾನಾ, ಎದೊಳ್ ಪರ್ಯಾಂತ್ ಆಸ್‌ಲ್ಲ್ಯಾ ಮ್ಹಜ್ಯಾ ಚಿಂತ್ಪಾಕ್ ಯೇರ್ ಆಯ್ಲಿ.

ಪೂಣ್ ತಿಂ ತೆಗಾಂ ದುಸ್ಸಿಂಚ್. ಹುಶಾರ್ ಭುರ್ಗಿಂ. ಆತಾಂ ತಿಂ ಉಟ್ಪಾತ್ ಮ್ಹಣ್ ಭಿಯೆಲಿಂ. “ನಮ್ಮ ಮಾರ್ಕ್ ಸರಿಯಾಗಿದೆ” ಮ್ಹಣ್ತಾನಾ ಜೀವ್ ಭರೊ. ಥೊಡ್ಯೆ ಪಾಪಿಂ ಖಾಲ್ತಿಂ ಪೂಣ್... ರಾಗ್ ಆಯಿಲ್ಲ್ಯಾರ್ ತಾಂಚ್ಯಾ ದೊಳ್ಯಾಂನಿ ಕಿಟಾಳಾಂ ಉಸ್ತಾಲಿಂ ಉತ್ರಾಂ ಚಿರ್ತಾಲಿಂ. ತಾಂಚ್ಯೆ ಖಿಬ್ರೆಕ್ ಗೆಲ್ಲ್ಯಾಂಚೊ ಘಾಮ್ ದೆಂವಯ್ತಾಲಿಂ.

ಭುರ್ಗಿಂ ಪಾಡ್ ನ್ಹಯ್. ಖಂಡಿತ್ ಹ್ಯಾ ಭುರ್ಗ್ಯಾಂಚ್ಯಾ ಭುರ್ಗ್ಯಾಪಣಾಂತ್ ಕೊಡು ಕಾಲ್ತಿಂತ್ಲೆ ಬಲತ್ಕಾರಾನ್ ಪಿವಯ್ಲಾಂ. ತೆಂ ಚಾಕುನ್ ಚಾಕುನ್ ತಾಂಚ್ಯೆ ಜಿಬೆರ್ ವೀಕ್ ವ್ಹಾಳ್ತಾ. ನಾಕಾ ಜಾಲ್ಲೆಂ ಸಾಂಗ್ತಾನಾ ತಾಂಚೊ ಪಿಂತೆಗ್ ಮಸ್ತಕಾಕ್ ಚಡ್ತಾಲೊ. ತವಳ್ ಅಕ್ಲೆಲ್ ಪಿರ್ವತಾಲೆಂ ಆನಿ ಮತಿಂತ್ ಆಯಿಲ್ಲೆಂ ಕರ್ನ್ ಸೊಡ್ತಾಲಿಂ!

ಭುರ್ಗಿಂ ತಾಲೆಂತ್‌ವಂತ್. ಮನ್ ಕೆಲ್ಯಾರ್ ಸಕ್ಕಡ್‌ಯಿ ಘಡಿಯೆನ್ ಪೊಂತಾಕ್ ಪಾವಯ್ತಾಲಿಂ. ಕೊಣಾಯ್ಕಿ ಉಲೊಂವ್ಕ್ ಅವ್ಕಾಸ್ ನಾತ್‌ಲ್ಲೊ. ಮೊತ್ಯಾಂ ಗುಂತ್‌ಲ್ಲೆ ತಸಲಿಂ ಅಕ್ಷರಾಂ, ಕಂಠಪಾಠ ಸಾಂಗ್ತಾನಾ ಸ್ವರಭಾರ, ತಾಳ-ಜ್ವಾನ್, ಲಯ, ಉಚ್ಚಾರ ಎಕಾ ಭಾಶಾ ಪಂಡಿತಾಚಿಯಿ ತಕ್ಲಿ ಧಲುಂಕ್ ಕರ್ತಾಲಿಂ. ಥೊಡ್ಯಾ ಶಿಕ್ಷಕಾಂಕ್‌ಯಿ ಪಳೆತಾನಾ ಜಿಡೆಂ ಫುಲಯ್ತಾಲಿಂ ಸುಬ್ಬ ಮೆಸ್ತಿಕ್ ಆನಿ ಸಾರಾ ಟಿಚಿರಿಕ್ ಪಳೆತಾನಾ ತೆಂಬೆಟಾರ್ ಉಬಿ ಜಾತಾಲಿಂ!

ಸುಬ್ಬ ಸಾರ್ ಎಕೆ ರಿತಿಚೊ. ಸಗ್ಳೊ ದೀಸ್ ಮೊಬಾಯ್ಲ್, ವೊಂಟಾರ್ ಸಿಗ್ಗಟ್, ಕ್ಲಾಶಿಚ್ಯೆ ಮಧೆಂಯ್ ತಾಚೆಂ ಮೊಬಾಯ್ಲ್ ವಾಜ್ತಾನಾ, ತಕ್ಲಣ್ ಕರೊ ಪಾಲ್ ಮಧೆಂಚ್ ರಾವುನ್ ಭಾಯ್ರ್ ಧಾಂವ್ತಾಲೊ. ಮುಲ್ಯಾರ್ ವಚುನ್ ಉಲೊವ್ನ್, ಉಪ್ರಾಂತ್ ಧಮ್ ವೊಡುನ್‌ಚ್ ಭಿತರ್ ಯೆತಾಲೊ.

ಕ್ಲಾಶಿಕ್ ಯೆಂವ್ಚೆ ಫುಡೆಂ ಸಿಗ್ಗಿಟಿಚೊ ವಾಸ್ ಯೆತಾನಾ ಉರ್‌ಲ್ಲಿಂ ಭುರ್ಗಿಂ ನಾಕಾಕ್ ಹಾತ್ ಧರ್ಲ್ಯಾರ್ ರಂಗ, ಸಂಪಿಗೆ ಆನಿ ಬಸ್ರಾ... “ಬಂದ... ದೊಡ್ಡ ಕುಂಬಳ ಕಾಯಿ ಕಡಿತ್ತಿದ್ದೆ, ಈಗ ಸಿಗ್ಗಿಟ್ ಎಳ್ಳು ವಾಸನೆ ಬರ್ತಾನೆ...”

“ಹುಂ ಹೇಳುವುದು ಶಾಸ್ತ್ರ, ಇಕ್ಕುವುದು ಗಾಳ” ಹಾಕಾಚ್ ಸಾಂಗ್ಲೆಂ.

“ಹುಂ... ಗುರು ಮ್ಹಣುಂಕ್ ಯೋಗ್ಯತಾ ಆಸಾಗಿ?”

“ಕಿತೆಂರೆ ರಂಗ... ತುಜಿ ಆವಯ್‌ರೆ ತಿ ತುಕಾ ಸೊಡ್ನ್ ಧಾಂವುನ್ ಗೆಲ್ಯಾ... ತುಂ...?”

“ತಿ ಧಾಂವ್ಲಾರ್ ರಂಗಾನ್ ಕಿತೆಂ ಕರಿಜೆ?”

“ತುಂ ಕಸಲೆಂ ಅಪ್ಪಂತ್‌ಗೊ... ಜಾತ್ ನಾತ್‌ಲ್ಲಿಂ ತುಜಿ ಆವಯ್ ಧಾಂವುನ್ ಯೆವ್ನ್ ಜಾತ್ ಸೊಡ್ನ್ ಕಾಜಾರ್ ನಾಸ್ತಾನಾ ಜಲ್ಮೆಲ್ಲಿಂ ತುಂ... ಕಿತ್ಲ್ಯಾ ಮರ್ಯಾದೆಚೆಂ”

ಆತಾಂ ತೆಗಾಂಯ್ ಉಟ್ಟಿಂ.

“ವ್ಹಯ್ ಆಮಿ ಜಾತ್, ಕುಳಿ, ಮಾನ್, ಮರ್ಯಾದ್ ನಾತ್‌ಲ್ಲಿ. ತುಂ ಕಸಲೊ ಮರ್ಯಾದೆಚೊ. ಪೋರ್... ತುಕಾ ರಾಜ್ ರಸ್ತಾರ್ ಕುಶಲಕ್ಕ್ ಫೊನ್ ಕರ್ನ್, ನಾಕಾ ಜಾಲ್ಲ್ಯೊ ಮೆಸೆಜ್ ಕೆಲ್ಲ್ಯಾಕ್ ಲೊಕಾಂನಿ ಮಾರ್ಲೆಂ ಆನಿ ತುಕಾ ರಸ್ತಾರ್ ಧಾಂವ್ಹಾವ್ನ್ ವ್ಹೆಲ್ಲಿಂ, ಪಡ್‌ಲ್ಲೆಂ ವಿಸ್ರಲೊಯ್‌ಗಿ ಮೆಸ್ತಿ.”

ತೆಗಾಂ ಆನಿ ಹೊ. ಲಡಾಯ್ ವಾಡ್ಲಿ. ಹೆರ್ ಭುರ್ಗಿಂ ಡೆಸ್ಪ್ಯಾ ಬಾಂಕಾಂನಿ ಉಡುನ್ ಚಡುನ್ ಬೊಬಾಟ್ತಾನಾ, ಸಗ್ಳಿಂ ಶಿಬಂದಿ ಧಾಂವುನ್ ಆಯ್ಲಿ. ತೆಗಾಂಯ್ ತಾಕಾ ಫಾಪ್ತಿತಾ ಮ್ಹಣುನ್ ವೆತಾನಾ ಸುಬ್ಬ ಮೆಸ್ತಿಚ್ ಧಾಂವುನ್ ಯೆತಾನಾ ಮುಕೆಲ್ ಮೆಸ್ತಿಚ್ ಪಳೆವ್ನ್ ಭುರ್ಗಿಂ ಚುಪ್ ಜಾಲಿಂ ಮೆಸ್ತಿ ಭಾಯ್ರ್ ಗೆಲೊ.

ಪಯ್ಲೆಂಚ್ ಮುಕೆಲ್ ಮೆಸ್ತಿಚ್ ಸುಬ್ಬ ಮೆಸ್ತಿಚೆರ್ ಬರಿಂ ಅಭಿಪ್ರಾಯ್ ನಾತ್‌ಲ್ಲಿ. ಇಸ್ಕೊಲಾಚ್ಯಾ ಕಾಮಾ ಪ್ರಾಸ್ ಚಡ್ ಭಾಯ್ರ್ಯಾ ವ್ಯವಹಾರಾಂತ್ ವ್ಯಸ್ತ್ ಆಸ್ತಾಲೊ. ಪಯ್ಲೆ ಕರುಂಕ್ ಖಂಯ್ಚಾಯ್ ಕಾಮಾಕ್ ಪಾಟಿಂ ಸರನಾತ್ಲೊ. ಮರ್ಯಾದ್ ಮಾನ್ ನಾಂಚ್. ಕಿತ್ತಿಂ ಚತ್ರಾಯ್ ದಿಲ್ಯಾರ್ ಕಾನಾಕ್ ವ್ಹರಿನಾತ್ಲೊ. ತಾಚ್ಯಾ ಕುಟ್ಮಾಕ್ ಪಳೆವ್ನ್ ಸೊಸ್ತಾಲೊ. ಪೂಣ್... ದೀಸ್ ವೆತಾ ವೆತಾನಾ ಸುಬ್ಬ ಮೆಸ್ತಿ ಚಿಂತ್ರಾಲೊ ಮ್ಹಜ್ಯೆ ಜಾತಿಕ್ ತೊ ಭಿಯೆತಾ. ಕಾಂಯ್ ಜಾಲ್ಯಾರ್ ಫಿಯಾರ್ ದಿಲ್ಯಾರ್ ‘ಜಾತಿ ನಿಂದನೆ’ ಮ್ಹಣ್ ಹಾಣೆಂ ಭಿತರ್ ವಚೆಚೆ’ ಅಶೆಂ ಮಿಶಿಯೊ ಪೊಶೆತಾಲೊ.

ಆಯ್ಚೊ ಗಲಾಟೊ ಥೊಡೊ ಚಡ್‌ಚ್. ಭುರ್ಗಿಂ ಆನಿಕಿ ರಾಗಾನ್ ಫುಮಾರ್ತಾಲಿಂ. ಭುರ್ಗಿಂ ಮ್ಹಾಕಾಚ್ ಪಳೆತಾಲಿಂ. ಕಿತೆಂಗಿ ಥೊಡೆಂ ಮ್ಹಾಕಾ ಆಯ್ಕತಾಲಿಂ. ಹೆಂ ಸೀನಿಯರ್ ಮಸ್ತಾಕ್ ಕಾರಣ್ ಜಾಲ್ಯಾರಾಯಿ, ಹ್ಯೆ ಪಿಡೆಕ್ ಆಮ್ಕಾಂ ಬಚಾವಿ ಮೆಳ್ಳಿ” ಮ್ಹಣ್ ಧಾದೊಸ್ ಆಸ್ಲಿ!

“ಸೀಮಾ...” ಮೆಸ್ತಿನ್ ದೊಳ್ಯಾನ್‌ಚ್ ತಾಂಕಾಂ ಭಾಯ್ರ್ ಆಪೊವ್ನ್ ವ್ಹರುಂಕ್ ಸಾಂಗ್ತಾನಾ, ತೆಗಾಂಯ್ ಚಮ್‌ಚುಮ್ ಕರಿನಾಸ್ತಾನಾ ಪಾಟ್ಲಾನ್ ಆಯ್ಲಿಂ!

“ಆಮಿ ಖಂಯ್ ಬಸ್ತಾಂ”

ತಾಣಿಂ ತೆಗಾಂನಿ ವ್ಹಡ್ ವೊಡಾ ರುಕಾ ಕುಶಿನ್ ಬೊಟ್ ಜೊಕ್ತಾನಾ... “ಬರೆಂ” ತೆಗಾಂಯ್ ಬಸ್ತಚ್ ಹಾತಾಂತ್ಲಿ ಉದ್ಕಾಚಿ ಬೊತ್ಲೆ ತಾಂಕಾಂ ದಿಲಿ. ತೆಗಾಂಯ್ ತಾನೆಲ್ಲೆ ಲ್ಹಾನ್ ಶೆಳಿಯೆ ಪರಿಂ ಉದಕ್ ಪಿಯೆತಾನಾ, ‘ಹಿಂಚ್‌ಗಿ ತವಳ್ ಉಚಾಂಬಳ್ ಸುಣೆಂ ವಾಗ್ವಾಂ ಜಾಲ್ಲಿ ಭುರ್ಗಿಂ?’ ಸವಾಲ್ ಉದೆಲೆಂ.

ಬ್ಯಾಗಾಂತ್ ಆಸ್‌ಲ್ಲಿಂ ಚೊಕ್ಷೆಟಾಂ ದಿತಾನಾ ಪಯ್ಲಿಂ ನರ್ಗಲ್ಲಿಂ ತರಿ ಹಾಂವೆಂಚ್ ಏಕ್ ತೊಂಡಾಂತ್ ಘಾಲ್ತಾನಾ ಭಿರಾಂತೆ ವಿಣ್ ಖಾಂವ್ಕ್ ಲಾಗಿಂ.

ಥೊಡಿಂ ಖುಶಲಾಯ್, ಜೊಕ್, ಮ್ಹಜ್ಯಾ ಗಾಂವ್ಚೆಂ, ಘರ್ಟೆಂ ಚಿತ್ರಣ್ ಸಾಂಗ್ತಾನಾ ಪಯ್ಸ್ ಬಸ್‌ಲ್ಲಿಂ, ಮ್ಹಜ್ಯೆ ಲಾಗಿಂ “ಸಾಂಗಾ... ಮ್ಹಜೆರ್ ತುಮ್ಚಿ ಅಭಿಪ್ರಾಯ್ ಕಿತೆಂ? ಸತ್ ಸಾಂಗಾ... ಭಿಯೆನಾಕಾತ್.”

“ತುಮಿ... ಹೆರಾಂ ಪರಿ ನ್ಹಯ್.”

“ಮ್ಹಳ್ಯಾರ್...”

ತಿಂ ಆಮ್ಕಾಂ ಮೊನ್ವಾತಿ ಪರಿಂ ಲೆಕ್ತಾತ್. ತುಮಿ ಆಮ್ಕಾಂ ಆಯ್ಕತಾತ್, ಸಮ್ಜತಾತ್. ಆಮ್ಚೆಂ ದುಖ್ ಹಳು ಕರ್ತಾತ್ ತಶೆಂ ಭೊಗ್ತಾ.

“ಬರೆಂ, ಹಾಂವೆಂ ಮ್ಹಜ್ಯೆ ವಿಶ್ಯಾಂತ್ ಸಾಂಗ್ಲೆಂ. ಆತಾಂ ತುಮಿ ತುಮ್ಚೆ ವಿಷ್ಯಾಂತ್ ಸಾಂಗಾ.”

ಎಕಾಮೆಕಾಕ್ ಪಳೆಂವ್ಕ್ ಪಡ್ಲಿಂ.

“ವತ್ತಾಯ್ ನಾ. ಮನ್ ಆಸ್ಲಾರ್ ಸಾಂಗಾ.

ಸಂಪಿಗೆ ಚಲಿ ತರಿ, ಉಲೊಂವ್ಕ್ ಭಿಯೆನಾ. “ಟಿಚೆರ್ ಆಮಿ ತೆಗಾಂಯ್ ಎಕಾಚ್ ಖಾಸ್ತಾಚಿಂ. ರಂಗಾಚೊ ಅಪ್ಪಾ ಮನ್ ನಾಸ್ತಾನಾ ತಾಚ್ಯಾ ಅಮ್ಮಾ ಲಾಗಿಂ ಘರ್ಟೆಂ ವತ್ತಾಯೆಕ್ ಕಾಜಾರ್ ಜಾಲ್ಲೊ. ತಾಕಾ ಪಯ್ಲೆಂಚ್ ಕಾಜಾರ್ ಜಾವ್ನ್ ಭುರ್ಗಿಂ ಆಸ್‌ಲ್ಲಿ. ಪೂಣ್... ತಾಣೆಂ ಲಿಪುನ್ ಕಾಜಾರ್ ಜಾವ್ನ್ ದೋತ್ ಘೆವ್ನ್, ರಂಗಾಚ್ಯಾ ಜಲ್ಮಾಕ್ ಕಾರಣ್ ಜಾವ್ನ್ ಗೆಲ್ಲೊ ತೊ ಆಜುನ್ ಯೆಂವ್ಕ್ ನಾ.

“ವ್ಹಯ್ ಟಿಚೆರ್, ಅಪ್ಪಾಗೆಲ್ಯಾಂನಿ, ಅಮ್ಮಾಕ್‌ಚ್ ಅಪ್ರಾಧಿ ಕರ್ನ್ ಭಾಯ್ರ್ ಘಾಲಿ. ಕುಳಾರಾಯ್ ತಿಕಾ ರೀಗ್ ಮೆಳುಂಕ್ ನಾ. ದೆಕುನ್ ಅಮ್ಮಾನ್ ಕೂಡಿಕೆ ಕರ್ನ್ ಪರತ್ ಕಾಜಾರ್ ಜಾಲಿಂ. ತೊ ಅಮ್ಮಾಕ್ ಘೊವ್ ಜಾಲೊ. ಮ್ಹಾಕಾ... ಅಪ್ಪಾ ಜಾಂವ್ಕ್‌ಚ್ ನಾ. ಸದಾಂಯ್ ಮಾರ್ತಾ. ಅಮ್ಮಾಕ್ ಆತಾಂಚ್ಯಾ ಭುರ್ಗ್ಯಾಂಚೆರ್‌ಚ್ ಮೋಗ್. ತಿಯ್ ಮ್ಹಾಕಾ ಪಯ್ಸ್ ಕರ್ತಾ.”

ಟಿಚೆರ್, ಮ್ಹಜಿ ಅಮ್ಮಾ... ಮೋಗ್ ಕರ್ನ್ ರಾತಾರಾತ್ ಧಾಂವುನ್ ಆಯಿಲ್ಲಿ. ಅಪ್ಪಾ ಆಸ್ತಾನಾ ತಾಣೆಂ ಬರೆಂ ಪಳಯ್ಲೆಂ. ತರಿ... ತೊ ಆಕ್ಸಿಡೆಂಟ್ ಜಾವ್ನ್ ಮರ್ಟಚ್ ಆಮಿ ಅನಾಥ್ ಜಾಲ್ಯಾಂವ್. ತಿ ಕಿತೆಂ ಕರ್ತಾ? ಕಶಿ ಮ್ಹಾಕಾ ಪೊಸ್ತಾ ಹಾಂವ್ ನೆಣಾ? ಮ್ಹಾಕಾ ಜಾತ್ ನಾ? ಭಾಂವ್ಡಾಂ ನಾಂತ್. ಪೂಣ್... ಲೋಕ್... ಚೆಡಿಯೆಚಿ ಧುವ್ ಮ್ಹಣಾನಾ... ತ್ಯಾ ಸಬ್ದಾಚೊ ಅರ್ಥ್ ಕಳನಾಸ್ತಾನಾ ರಡ್ತಾಂ. ಟಿಚೆರ್ ತಶೆಂ ಮ್ಹಳ್ಯಾರ್ ಕಿತೆಂ? ಉತ್ರಾಂ ವಿತ್ಯತ್ಯಾ ತೆಲಾ ಪರಿಂ ಕಾನಿಂ ಪಡ್ತಾನಾ ಉಡುನ್ ಪಡ್ಲಿ.

ಬಸ್ಯಾ ಉಲಯ್ಲೊ: “ಟಿಚೆರ್ ಮ್ಹಜಿಂ ಅವ್ಜಚ್ ಪಾಡ್. ತಿಣೆಂ ಅಪ್ಪಾನ್ ಜೊಡ್‌ಲ್ಲೆಂ ಸಗ್ಲೆಂ ಘೆವ್ನ್, ತಾಕಾ ಖರ್ಚಾಕ್ ಲೆಗುನ್ ದಿನಾಸ್ತಾನಾ ತಿಣೆಂ ಪಯ್ಲೆ ವಾಡಿರ್ ಘಾಲ್ಯಾತ್. ಅಪ್ಪಾ... ಪಿಡೆಕ್ ವಳಗ್ ಜಾವ್ನ್ ರಸ್ತಾರ್ ಪಡ್ಲಾ... ಹಿ... ಸೆವಾ... ಸೆವಾ...”

ಮ್ಹಣುನ್ ತೊ ಹೊ ಸಂಘ್-ಸಂಘಟನ್ ಮ್ಹಣುನ್ ಅಧಿಕಾರ್ ಆಪ್ಣಾವ್ನ್ ಆಪುಣ್ ಮರ್ಯಾದೆಚಿ ಮ್ಹಣ್ ದಾಂಗ್ರೊ ಫೆರಯ್ತಾಂ. ಆಪ್ಣಾಚಿ ವಳಕ್ ಹ್ಯಾ ಗಾಂವಾಂತ್ ಕೊಣಾಯ್ಚಿ ನಾ. ಹಿ ತೊ ಫೊರಿನ್, ಬೊಂಬಯ್ ಆಸಾ ಮ್ಹಣುನ್ ಹೆರಾಂಚೆಂ ಲುಟಾ! ಅಪ್ಪಾಕ್ ಚಿಂತಾನಾ... ಮ್ಹಜೊ ರಾಗ್ ಚಡ್ತಾ.

ಟಿಚೆರ್... ಆಮ್ಕಾಂ ಕೊಣ್ ಅಪ್ಪಾ-ಅಮ್ಮಾ ಮ್ಹಳ್ಳೆಂಚ್ ಕಳಿತ್ ನಾ. ಹೆರಾಂಕ್ಯೊ ಪಳೆತಾನಾ ಆಮಿ ಪಿಶಿಂ ಜಾತಾಂವ್ ತಾಚೆ ವಯ್ ದಬಾವ್ ಫಾಲ್ತಾ ಆಮ್ಚೊ ಮಾಂಡೊ ಪಿರ್ವತಾಂ.

ತೆಗಾಂಯ್ ರಡ್ತಾನಾ... ವೆಂಗೆಂತ್ ಆರಾಯ್ಚೆಂ...

ಭುರ್ಗ್ಯಾಂಕ್ ಕಿತೆಂ ಸಾಂಗು? ಹಾಂಕಾಂ ಹಂಕಾರಿ, ಗರ್ವಿಷ್ಟ್ ನಾಕಾರಿ, ಕಂಟಕ್ ಮ್ಹಣ್ ವೊಲಾಯ್ತಾಂವ್. ಹಿಂ ಅಶೆಂ ಜಾಂವ್ಕ್ ಕಾರಣ್ ಕೊಣ್? ಕಶಿ ಹಿ ಸುಳಿ ಚುಕೊಂವ್ಚಿ? ಥೊಡ್ಯಾಂಕ್ಯೊ ಕುಡಿಚಿ ಖುಶಲಾಯ್ ಜಾಯ್? ಭುರ್ಗ್ಯಾಂಚೆಂ ಪಡುನ್ ವಚುಂಕ್ ನಾ. ಕರಿಯಮಣಿ ಫಾಲ್ನ್ ಭೊಂವಚೆ, ಪೂಣ್ ತಿ ಬಾಂದ್ಲೆಲ್ಲಾ ವ್ಯಕ್ತಿ ಕುಲ್ಕಾರ್ ಭಿಕಾರಿ ಜಾವ್ನ್ ವಾಟೆರ್ ನಿದ್ಲಾರ್ಯೊ ಪರ್ವಾ ನಾ. ಮೋಗ್ ಮ್ಹಳ್ಳೆ ಕ್ಷಣಿಕ್ ಘಡಿಯೆ ಕಾಡ್ಲೆಂ ಮೇಟ್ ಮುಕ್ಲೆ ಸಂತತಿಕ್ ಮಾರೆಕಾರ್ ಜಾಯ್ ಮ್ಹಳ್ಳಿ ಪರ್ವಾ ಕಿತ್ಯಾಕ್ ನಾ.

ವಲ್ಸಾಕ್ ಏಕ್ ದೀಸ್ ಧಾಮ್ ಧೂಮ್ ಮ್ಹಣುನ್ ಆಚರಣ್ ಕರ್ಚ್ಯಾ ಭುರ್ಗ್ಯಾಂಚ್ಯಾ ದಿಸಾಕ್ ಅರ್ಥ್ ಆಸಾ? ಹ್ಯಾ ನೆಂಟುಲ್ಯಾಕ್ ಬರ್ಯಾ ಫುಡಾರಾಕ್ ಕೊಣ್ ಪಾವಯ್ತಾತ್?

ತೆಗಾಂಯ್ ದುಕಾಂನಿ ಭರ್ಲಲ್ಯಾ ದೊಳ್ಯಾಂನಿ ಆತುರಾಯೆನ್ ಪಳೆತಾನಾ ಜಾಪ್ ಕಳಿತ್ ನಾತ್ಲಿಂ ಹಾಂವ್ ಬುದ್ಧಂತ್ ಜಾಣ್ವಾಕ್ ಚಿಂತುನ್ ಧಟಕ್ ಜಾಲಿಂ. ಪೂಣ್ ಪಡ್ಲೊ ವೊಡುಂಕ್ ಸಕತ್ ನಾ ಜಾಲಿ!!!

000

ಎಡಿಸನ್

“ತುಜೊ ಪೂತ್ ಕಾಸಾಕ್ ಉಪ್ಕಾರನಾ, ಛಿ! ತೊ ಅಸೊ ಕಸೊ ಜಲ್ಮಲೊ!? ತುವೆಂ ಕಾಂಯ್ ಭುರ್ಗಿಂ ನಾಕಾತ್ ಮ್ಹಣುನ್ ವಕ್ತಾಂ ಪುಣಿ ಘೆತ್‌ಲ್ಲಿಂ ವಾ ತೊ ಭುರ್ಗೊ ಆಸ್ತಾನಾ ಪಡುನ್ ಮಾತ್ಯಾಕ್ ಮಾರ್ ಜಾಲಾ? ತೊ ಬುದ್ಧ್, ಪೆದ್ಡ್, ಅರೆಮರಾ ಪರಿಂ ಕರ್ತಾ. ತುಂ ಭೆಷ್ಟೆಂಚ್ ತಾಕಾ ಇಸ್ಕೊಲಾಕ್ ಘಾಲುನ್ ತುಜೊ ವೇಳ್ ಆನಿ ದುಡು ಪಾಡ್ ಕರ್ತಾಯ್ ಆನಿ ಆಮ್ಚೆ ಸೊಸ್ತಿಕಾಯೆಚಿ ಪರಿಕ್ವಾ ಕರ್ತಾಯ್. ಖಂಯ್ ತರಿ ಹೊಟಾಂತ್, ಗ್ಯಾರೆಜಿಂತ್ ವಾ ಗಾದ್ಯಾಂತ್ ಮಾತಿ ಮುಡ್ಡುಂಕ್ ಘಾಲ್. ತಾಣೆಂ ಇಸ್ಕೊಲಾಕ್ ವಚುನ್ ಉದ್ಕಾರ್ ಜಾಲ್ಯಾರ್ ತಳ್ವಾ ಹಾತಾಚೆರ್ ಲೊಂವ್ ಘುಟತ್. ದೊಳೆ ಪಳೆ ಕೆದಾಳಾಯ್ ಜೆಮೆತಾತ್. ವೊಂಟ್ ಲಾಳ್ ಗಳಯ್ತಾತ್, ಚಲ್ತನಾ ಭುಂಯ್ ಕಾಂಪ್ತಾ. ಉಲಯ್ತಾನಾ ಥಿಂಪಿ ಕಾರಂಜಿ ಪರಿಂ ಶಿಂಪ್ತಾ. ಇಸ್ಕೊಲಾಕ್ ವಚುನ್ ಉದ್ಕಾರ್ ಜಾಲ್ಲ್ಯೆ ಪರಿಂಚ್. ಕಾಸಾಕ್ ಉಪ್ಕಾರ್ ನಾತ್‌ಲ್ಲೊ.

ಜೊಯ್ನ್... ಆಪ್ಲ್ಯಾ ಪುತಾಕ್ ಘೆವ್ನ್ ಸಬಾರ್ ಇಸ್ಕೊಲಾಂಚಿಂ ಮೆಟಾಂ ಚಡ್ಡಿ. ವತಾನಾ ಆಶೆಚೊ ದಿವೊ, ಪಾಟಿಂ ಯೆತಾನಾ ಪಾಲ್ವತಾಲೊ. ಕೊಣಿ ತಾಕಾ ಘೆಂವ್ಕ್ ತಯಾರ್ ನಾತ್‌ಲ್ಲಿಂ. ತಾಣಿಂ ವಿಚಾರ್ಲೆಂ ಡೊನೆಶನ್ ದಿಂವ್ಪಿ ತಾಂಕ್ ತಾಕಾ ನಾತ್‌ಲ್ಲಿ. ಜಲ್ಮ್ ದಿಲ್ಲೊ ಬಾಪುಯ್ ಭುರ್ಗ್ಯಾಕ್ ಪಳೆಲೊಚ್ ಖುಬಾಳ್ಕೊ. ಪೂತ್ ಮ್ಹಣುಂಕ್ ತಾಚೆ ವ್ಹಡ್ವಿಕಾಯೆಕ್ ಪುಟುಂಕ್ ನಾ. ತಾಚೆಂ ಶರ್ತ್ ಆಯ್ಕುನ್ ಜೊಯ್ನ್ ಕಾಂಪ್ಲೆ. ಘೊವ್ ಜಾಯ್ ತರ್ ಭುರ್ಗ್ಯಾಕ್ ಆಸ್ತಾಂತ್ ಸೊಡ್ ಮ್ಹಣ್ತಾನಾ, ಜಲ್ಮ್ ದಿಲ್ಲಿ ಕೂಸ್ ಹ್ಯಾ ಉತ್ರಾನ್ ಚಿಡ್‌ಲಿ. ಪುತಾಚೆಂ ತೆಂ ನೆಂಟುಲೆಂ ತೊಂಡ್ ಪಳೆವ್ನ್ ಜೊಯ್ನಾನ್ ತಾಕಾ ಮೊಗಾನ್ ವೆಂಗ್ತಾನಾ ಪತಿ ರೆಮಿ ಚಲ್ತಚ್ ರಾವ್ಲೊ.

ಆಪ್ಲ್ಯಾ ಗರ್ಭಾಂತ್ ನವ್ ಮಹಿನೆ ವ್ಹಾವೊವ್ನ್, ಸಂಸಾರಾಚೊ ಉಜ್ವಾಡ್ ದಾಕೊವ್ನ್, ಪಾನೊ ಚಿಂವುನ್, ಪಾಳ್ಗೆ ಧಲೊನ್, ಉಂಡಿ ದಿವ್ನ್ ಸಾತ್ ವರಾಂ ಪ್ಲಡ್ ಕೆಲ್ಲ್ಯಾ ಗರ್ಭಾಚ್ಯಾ ಫಳಾಕ್ ಸೊಡ್, ಲೋಟ್, ಧಾಡ್ ಮ್ಹಣ್ಣೆಂ ಜೊಯ್ನಾಕ್ ಕೊಡು ಪೀವನ್ ಜಾಲೆಂ. ತಿಕಾ ಪತಿಚಿ ಭಿರಾಂತ್ಯಾಯಿ ದಿಸ್ಲಿ. ಹೊ ಕಸಾಪ್ಪಿ ಬಾಪುಯ್ ಆಪ್ಲ್ಯಾ ಬಾಳಾಕ್ ಹಾಂವ್ ನಾತ್‌ಲ್ಲ್ಯಾ ವೆಳಾರ್ ಕಾಂಯ್ ತರಿ ಅನಾಹುತ್ ಕರಿತ್ ಮ್ಹಳ್ಳೊ ದುಬಾವ್ ಯೆತಾನಾ ರಾತಾರಾತ್ ಘರ್, ಗಾಂವ್ ಸೊಡುನ್ ವಳಕ್ ಪಾಳಕ್ ನಾತ್‌ಲ್ಲ್ಯಾ ಗಾಂವಾಂಕ್ ಆಪ್ಣಾಕ್ ಆಸ್ಚ್ಯಾ ಶಿಕ್ವಾಚೆ ಪಾತ್ಯೆಣೆನ್ ಪೊಳ್ನ್ ಆಯಿಲ್ಲಿ. ಎಕ್‌ಚ್ ತಿಚಿ ಆಶಾ ಆನಿ ಹಟ್ಪ್ ಸಮಾಜೆನ್ ನಾಕಾರ್ಲ್ಯಾ ಆಪ್ಲ್ಯಾ ಪುತಾಕ್ ಹೆಚ್ ಸಮಾಜೆಂತ್ ಘಡ್ ಕರುನ್, ತಕ್ಲಿ ಉಕ್ತುನ್ ಜಿಯೆಂವ್ಕ್ ಸಕತ್ ದಿಜೆ.

ಅಶೆಂ... ಚಡ್ಲೆಂ ಆನಿ ದೆಂವ್ಲೆಂ. ಸಬಾರ್ ಇಸ್ಕೊಲಾಚಿ ಮೆಟಾಂ, ಗೆಟಿ ಉಗ್ತೊ ಜಾಲ್ಯೊ. ಪೂಣ್ ಖಿಣಾನ್ ಬಂಧ್ ಕರ್ತಾನಾ ಆವಯ್ಚೆಂ ಕಾಳಿಜ್ ರಡ್ಲೆ. ಕಶೆಂಯ್ ಎಕಾ ಇಸ್ಕೊಲಾಂತ್ ಭರ್ತಿ ಕರ್ತಾನಾ ಜೊಯ್ನ್ ಆಪುಣ್ ಜಿಕ್ಲೆಂ ಮ್ಹಣ್ ಸಂತೊಸ್ಲಿ. ಪೂಣ್ ತಾಚ್ಯಾ ಪುತಾಚಿ ಗತ್ ಮ್ಹಾಂಗಾಯೆಕ್ ಪಡ್ಲಿ.

ಜೊಯ್ನಾನ್ ಭೊವ್ ಉಮೆದಿನ್ ಆಪ್ಲ್ಯಾ ಪುತಾಕ್ ಎಡಿಸನ್ ಮ್ಹಣ್ ವೊಲಾಯಿಲ್ಲೆಂ. ಥಾಮಸ್ ಆಲ್ವಾ ಎಡಿಸನ್ ತಾಚ್ಯೆ ಜಿಣಿಯೆನ್ ಏಕ್ ಪ್ರತಿಭಾವಂತ್ ಮಾತ್ರ ನ್ಹಯ್ ಸದಾಂಚ್ ಹೊಗ್ಳಿಕೆಚೊ ವಿಜ್ಞಾನಿ. ಆಪ್ಲ್ಯಾಚ್ಯಾ ಪುತಾಕ್ ವರ್ತ್ಯೆ ಖುಶೆನ್ ತೆಂ ನಾಂವ್ ದವರ್ಲಲೆಂ ಆತಾಂ ನೆಂಣ್ತಲ್ಯಾಕ್ ಕರಂದಾಯೆಚೆಂ ಜಾಲೆಂ. ಥೊಡ್ಯಾ ಟೆಚರಿಂಕ್ ಲೆಗುನ್ ತೆಂ ಹಾಸ್ಯಾಚೆಂ ಜಾತಾನಾ ಭುರ್ಗ್ಯಾಂನಿ ಹಾಚೆಂ ನೆಣ್ಣೆಪಣ್ ಪಳೆವ್ನ್ ‘ಏಡಿ... ಎಡ್ಡು... ಹೆಡ್ಡು... ಹೇಡಿ’ ಅಶೆಂ ವಿವಿಧ್ ರಿತಿಂನಿ ಆಪೊವ್ನ್ ಖೊಲಾಯ್ತಾನಾ ಎಡಿಸನ್ ರಡ್ಲೊ. ತೆಂ ರಡ್ಲೆಂ ಆನಿ ದುಕಾಂಯ್ ತಾಂಚ್ಯಾ ಖೆಳಾಕ್ ಆಯ್ ಜಾಲೆಂ.

“ಆಳೆರೆ... ಹೇಡಿ... ಪುಕೆಲೊ ಆಯ್ಲೊ.”

“ನ್ಹಯ್... ನ್ಹಯ್... ಏಡಿ... ಕ್ರ್ಯಾಬ್... ಕುರ್ಲಿ... ಕುರ್ಲಿರೆ...”

“ಉಹುಂ... ಎಡ್ಡು... ಲಡ್ಡು... ಡು... ಡು...”

“ಛಿ... ಛಿ... ನ್ಹಯ್ ಸಾಯ್ಬಾ. ಹೆಡ್ಡು... ಬಡ್ಡು... ಪುಕೆಲಾ... ಅಕ್ವಿಲಾ...” ಅಶೆಂ ತಾಕಾ ನಾ ನಾ ರಿತಿನ್ ಆಪಯ್ತಾನಾ ಥೊಡಿಂ ಟೆಚೆರಾಂ ಲೆಗುನ್... “ಹುಂ... ಪಿಶೆಂ... ಪ್ರಖ್ಯಾತ್ ಮನ್ಯಾಚೆಂ ನಾಂವ್ ದವರ್ಲ್ಯಾರ್ ಪುರೊಗಿ? ಕಾಂಯ್ ತರಿ ಮೆಂದ್ವಾಂತ್ ಸಕತ್ ಆಸಜೆ... ಶೆಣ್ ಆಸ್ಚೊ ಹೊ ಎಡಿಸನ್...” ಅಶೆಂ ಕಿಸಿ ಕಿಸಿ ಹಾಸ್ತಾನಾ ಭುರ್ಗ್ಯಾಂಕಿ ಭಾಜ್ಲೆಂ ಮೆಳ್ತಾಲೆಂ.

ಜೊಯ್ನ್ ಕಾಮ್ ಕರ್ತಾನಾ ಇಸ್ಕೊಲಾ ಥಾವ್ನ್ ಫೊನ್ ಆಯ್ಲೆ. ಧನ್ಯಾಚಿ ಪರ್ವಣಿ ಘೆವ್ನ್ ಇಸ್ಕೊಲಾಕ್ ವೆತಾನಾ ಸಗ್ಳಿಂ ತಾಕಾ ವಿಚಿತ್ರ್ ರಿತಿನ್ ಪಳೆಂವ್ಕ್ ಲಾಗ್ಲಿಂ. ಮುಖೆಲ್ ಮೆಸ್ತ್ರಿಚ್ಯಾ ಕುಡಾಚ್ಯಾ ಮುಕಾರ್ ಎಡಿಸನ್ ಉಬೊ ಆಸ್ಲೊ. ತಾಚ್ಯಾ ದೊಳ್ಯಾಂತ್ ಉದ್ಕಾಚಿ ಝುರ್ ವ್ಹಾಳ್ವಿ ಪಳೆವ್ನ್ ಜೊಯ್ನ್ ಶೆರ್ವೆಲೆಂ. ತಿಕಾ ಪಳೆಲೆಂಚ್ ತಿಚೆಂ ತೊಂಡ್ ಇಂಗೆಲ್ ಜಾಲೆಂ. ತಿಂ ಸಟಸಟ ಉಲಯ್ತಾನಾ ಹಾಕಾ ತಾಚೊ ಏಕಾಯಿ ಸಬ್ದ್ ಸಮ್ಜುಂಕ್ ನಾ. ತಿಚ್ಯಾ ಉತ್ರಾಂಚಿ ಧಾರ್ ಸೊಂಪೊನ್ ನೀಳ್ ಶ್ವಾಸ್ ಸೊಡ್ತಾನಾ... “ಮೇಮ್... ಕಿತೆಂ ಜಾಲೆಂ?” ಜೊಯ್ನ್‌ಚೊ ಭಿಂವ್ಕುರೊ ತಾಳೊ ಕಾಂಪ್ಲೊ.

“ಜಾಂವ್ಕ್ ಆನಿ ಕಿತೆಂ ಬಾಕಿ? ತುಜೊ ಪೂತ್ ಚರ್ಬೆಲಾ. ಆಜ್... ತೆಂ ಸುಷ್ಟಾ ಪಡ್ಲೆಂ. ತಾಕಾ ಮತ್ ಚುಕೆಲ್ಲಿ ಹೊ ತಾಚ್ಯಾ ತೊಂಡಾಕ್... ಛಿ... ಛಿ... ಮ್ಹಾಕಾ ಸಾಂಗುಂಕ್ ಲಜ್ ದಿಸ್ತಾ. ಎದೆಶೆಂ ಭಿಕಣ್. ಆತಾಂಚ್...? ತಾಕಾ ತಾಚ್ಯೆ ತಸಲ್ಯಾ ಅರ್ಧ್ಯಾ ಮತಿಚ್ಯಾ ಇಸ್ಕೊಲಾಕ್ ಭರ್ತಿ ಕರ್. ಧರ್ ತಾಚಿ ಟಿ.ಸಿ. ಆನಿ ತಾಚ್ಯಾ ನಡ್ವಾಚೆಂ ಫಲಿತಾಂತ್. ಪಯ್ಲೆಂ ಮ್ಹಜ್ಯಾ ದೊಳ್ಯಾಂ ಮುಕ್ಲೆಂ ನಿಕಳಾ. ತುಮ್ಕಾಂ ಪಳೆತಾನಾ...” ತವಳ್ ಮೆಜಾ ವಯ್ಲೆ ಫೊನ್ ವಾಜ್ಲೆಂ. ತಿಣೆಂ ಆಪ್ಲೊ ಹಾತ್ ತಾಂಕಾಂ ದಾರಾ ಕುಶಿನ್ ದಾಕಯ್ತಾನಾ... ಜೊಯ್ನ್ ಪುತಾಚೊ ಹಾತ್ ಧರುನ್ ಗೇಟ್ ಉತ್ರತಾನಾ “ಖಿಯ್ಯಾ ಕಾಸ್ತಾಚ್ಯಾ ಭುರ್ಗ್ಯಾಂಕ್ ಜಲ್ಮ್ ದಿತಾತ್‌ಗಿ?” ಉರ್ಲೊ ಟೆಚೆರಿ

ಉಲಯ್ತಾನಾ... ಜೊಯ್ನ್, ಪುತಾ ಸಂಗಿಂ ಗೇಟ್ ಉತ್ರತಾನಾ... ರಾಕ್ವಲಿ ಉಲಯ್ತೊ. “ಬಾಯೆ ಭುರ್ಗ್ಯಾಂಕ್ ಘರಾ ಆಪೊವ್ನ್ ವ್ಹರ್ನ್ ತೆಲ್ ಪೂಸ್... ದೊಳ್ಯಾಂತ್ ರಗತ್ ನಾತ್‌ಲ್ಯಾಂನಿ ಆಡ್ಪಡೆಂ ಬಡಯ್ಲಾಂ” ಮುಕಾರ್ ಯೆಂವ್ಚಿ ರಿಕ್ವಾ ರಾವಯ್ಲಿ. ತಾಂತುಂ ವಯ್ರ್ ಪಾಂಯ್ ದವರ್ರಾನಾ ಎಡಿಸನ್ ದುಕಿನ್ ಫಿಂಗಲೊ ರಿಕ್ವಾ ಸುಟ್ತಾನಾ...

ಮುಕೆಲ್ ಮೆಸ್ತ್ರಿನ್ ಧಾಂವುನ್ ಆಯ್ಲಿ “ತಿಂ ಗೆಲಿಂಗಿ?” “ಹುಂ...” ರಾಕ್ವಲಿ ಉಲಯ್ತೊ. ಕಾಂಯ್ ಬಾಕಿ ಆಸ್ಲೆಂ ಕೊಣ್ಣಾ, ಮತಿಂತ್‌ಚ್ ಉಲಯ್ತೊ.

ಟಿಚೆರಾಂ ಲಾಗಿಂ ಧಾಂವುನ್ ಆಯ್ಲಿ. “ಕಿತೆಂ ಮ್ಯಾಮ್ ಕಾಂಯ್ ಚಡುಣೆಂ...? “ನಾ.. ಎಡಿಸನಾನ್ ಕೆಲ್ಲ್ಯೆ ಚಿಕಿತ್ಸೆಂತ್ ತೆಂ ಉರ್ದೆಂ. ತಾಚೊ ಸ್ವಾಸ್ ದಿವ್ನ್ ಜೀವ್ ಉರಯ್ತೊ.

“ಹೊ” ಸಗ್ಳಿಂ ಉದ್ಗಾರ್ಲಿಂ. ಕೊಣಾಯ್ಚಿ ಉಲೊಂವ್ಕ್ ಜೀವ್ ನಾ.

“ಪುತಾ... ಕಿತ್ಯಾಕ್ ತಶೆಂ ಕೆಲೆಂಯ್?”

“ಮಮ್ತಾ, ತುವೆಂಚ್ ಸಾಂಗ್‌ಲ್ಲೆಂ ನೆ, ಪಡ್‌ಲ್ಲೊ ಸ್ವಾಸ್ ಘೆಂವ್ಕ್ ಕಷ್ಟಲ್ಯಾರ್ ಆಮಿ ತಾಂಚೆಂ ತೊಂಡ್ ಉಗ್ತೆಂ ಕರುನ್ ದೀರ್ಘ್ ಉಸ್ವಾಸ್ ಘೆಂವ್ಕ್ ತಾಚ್ಯಾ ತೊಂಡಾಕ್ ಸೊಡಿಚೆ. ತವಳ್ ತಾಂಕಾಂ ಪರತ್ ಜೀವ್ ಮೆಳ್ತಾ. ಹಾಂವೆಂಯ್ ತೆಂಚ್ ಕೆಲೆಂ. ಪೂಣ್... ಕಿತೆಂ ಕಿತೆಂ ಸಾಂಗ್ಲೆಂ, ಮಾರ್ಲೆ. ಮಮ್ತಾ ಹಾಂವೆಂ ಚೂಕ್ ಕೆಲಿಗಿ? ಸೊರಿ ಮಮ್ತಾ!”

ಜೊಯ್ನಾನ್ ಮೊಗಾನ್ ಪುತಾಕ್ ವೆಂಗೆಂ. ಹಾತಾಂತ್ಲೆಂ ಕಾಗತ್ ಸಕ್ಲಾ ಪಡ್ಲೆಂ. ಪುತಾಚಿ ಟಿ.ಸಿ. ಆನಿ ಏಕ್ ಕಾಗತ್. “ತುಜೊ ಪೂತ್ ನಾಲಾಯಾಕ್, ಪಿಸೊ. ಮಾತ್ ನ್ಹಯ್ ಹರಾಮಿ, ತೊ ಶಿಕ್ಲಾರ್ ಮ್ಹಜ್ಯಾ ತಳ್ವ್ಯಾ ಹಾತಾಚೆರ್ ಲೊಂವ್ ಘುಟತ್” ಕಾಸಾಕ್ ಉಪ್ಕಾರ್ ನಾತ್‌ಲ್ಲೊ ಬೆಪ್ಪಾ!”

ತಾಕಾ ಕಳಿತ್ ಆಸಾ. ಪೂತ್ ಘಟ್ ಸಾಂಗನಾ. ಪೂತ್... ದುಕಿನ್ ರಡ್ತಾನಾ ಆಸ್ತೆಕ್ ಧಾಂವ್ಲೆಂ. ಭುರ್ಗ್ಯಾಚೆರ್ ಜಾಲ್ಲೊ ಹಲ್ಲೊ ಪಳೆವ್ನ್ ತಾಣೆಂ ಕಂಪ್ಲೆಟ್ ದಿಂವ್ಕ್ ಸಲಹಾ ದಿಲಿ. ತಿಂ ತಾಂಬ್ಯಾಚೆಂ ಭಾಣ್ ಆಪ್ಲಿ ಗತ್ ಘುಟ್ಲಾರ್ ಮಾತ್ಯೆಚ್ಯೆ ಮೊಡ್ಚೆಚಿ. ದುಬ್ಳಿ ಜಿಣಿ ಪಾವ್‌ಗೆ ಸೊಮಿಣಿ ಮ್ಹಣುನ್ ಪುತಾಕ್ ಧಯ್ರ್ ದಿಂವ್ಕ್ ಲಾಗ್ಲೆಂ. ಇಸ್ಕೊಲಾಚೆಂ ಕಾಗತ್ ಜೊಗಾಸಣೆನ್ ಕಾಡ್ನ್ ದವರ್ದೆಂ.

ಇಸ್ಕೊಲಾ ಥಾವ್ನ್ ವಯ್ರ್ ವಯ್ರ್ ಘೊನ್ ಯೆತಾನಾ ತೆಂ ಕೆಪ್ಲೆಂ ಜಾಲೆಂ. ದೋನ್ ದಿಸಾಂನಿ ತಿಂಚ್ ಯೆತಾನಾ ತಿಣೆಂ ದಾರ್ ಕಾಡುಂಕ್ ನಾ. ಎಕಾ ಕಾಗ್ಡಾಂತ್ ದೋನ್ ವಾಕ್ಯಾಂ ಬರೊವ್ನ್ ಜನೆಲಾ ಥಾವ್ನ್ ಭಾಯ್ರ್ ಘಾಲೆಂ. “ದಯಾಕರ್ನ್ ಪಿಶ್ಯಾಂಕ್‌ಯಿ ಧೊಶಿನಾಕಾತ್. ತುಮಿ ಕೆಲ್ಲ್ಯಾ ಕಾಮಾಕ್ ದೇವ್ ಬರೆಂ ಕರುಂ.”

“ಮಮ್ಮಾ... ಆನಿ ಹಾಂವೆಂ ಇಸ್ಕೊಲಾಕ್ ವಚುಂಕ್ ನಾಂಗಿ?” “ಪುತಾ... ಮ್ಹಜ್ಯಾ ಪುತಾಕ್ ಶಿಕುಂಕ್ ತಾಂಕಾಂ ತಿತ್ಲೆಂ ಶಿಕಪ್ ನಾ. ತುಂ... ಬುದ್ಧಂತ ಬಾಳ್ ಮ್ಹಜೊ. ದೆಕುನ್... ತುವೆಂ ಆನಿ ಥಂಯ್ ವೆಚೆಂ ನಾಕಾ.”

ಪಳೆಯಾ... ವಿಶೇಷ್ ಭುರ್ಗ್ಯಾಂ ಸಾಂಗಾತಾ ಜಾಯ್ಗಿ ಮ್ಹಣುನ್ ತ್ಯಾ ಇಸ್ಕೊಲಾಚಿಂ ಮೆಟಾಂ ಚಡ್ತಾನಾ, ತಾಂಕಾಂ ಪಳೆವ್ನ್ ಎಡಿಸನ್ ಆವಯ್ಚ್ಯಾ ಪಾಲ್ಚಾ ಭಿತರ್ ಲಿಪ್ಲೊ. ತವಳ್ ಏಕ್ ಖಿದ್ಯೊ ಘುಟೊ.

“ಬಾರೆ... ಅವನೇನು ದೊಡ್ಡ ಬಹುದೂರ. ಬಂದು ಬಿಟ್ಟು. ಹೊಗಾಚೆ ಅವ್ನ್ ಬರ್ಲಿ. ಅವನಿಗೇನು ದಾಡಿಯಾ” ಕಾಪ್ಲಾವಾಲಿ ಬೊಬಾಟಾನಾ ಕಾನ್ವೆ ಬಸ್ಲೆ. “ಛಿ... ಏನೆಂದು ಹುಟಾವ್?” ಪಟಪಟ ಘುಟಾನಾ... “ಮಮ್ಮಾ... ಮಮ್ಮಾ... ಆಮಿ ರಾಂವ್ಣೆಂ ನಾಕಾ” ಎಡಿಸನ್ ರಡ್ತಾನಾ ಜೊಯ್ಸಾನ್ ನಿಚೆವ್ ಕೆಲೊ. “ಮ್ಹಜ್ಯಾ ಪುತಾಕ್ ನ್ಹಂಯ್ಚೊ ಕಾಡ್ನ್ ಬಾಂಯ್ತ್ ಘಾಲ್ಚೆಂ ನಾಕಾ...”

“ನಾಕಾರ್ಲೊ... ಫಾತರ್ ಮುಲ್ಯಾ ಫಾತರ್ ಜಾಲೊ. ಜೊಯ್ಸಾಚಿ ದೀಷ್ಟ್ ವಯ್ರ್ ಆಸ್ಚ್ಯಾ ವೀಜ್ ದಿವ್ಯಾರ್ ಪಡ್ತಾನಾ ತಾಚ್ಯಾ ಮೊಗಾಚೊ ವಿಜ್ಣುನಿ ತಾಕಾ ಪಳೆವ್ನ್ ಹಾಸ್ತಾ ತಶೆಂ ಭೊಗ್ಲೆ. ಎಡಿಸನಾಚ್ಯೆ ಆವಯ್ನ್ ತಿಚ್ಯಾ ಪುತಾಚ್ಯಾ ಇಸ್ಕೊಲಾಂಕ್ ಮೆಳ್‌ಲ್ಲೊ ತೊ ತಿರಸ್ಕಾರ್, ಪುರಸ್ಕಾರ್ ಮ್ಹಣ್ ಲೆಕುಂಕ್ ನಾತ್‌ಲ್ಲೊ ತರ್, ಆಜ್ ಸಂಸಾರಾಂತ್ ಕಾಳಕಾಂತ್ ಉಜ್ವಾಡ್ ಆಸ್ತೊ? ಪುತಾನ್ ದಿಲ್ಲ್ಯಾ ಕಾಗ್ಡಾ ವಿಷ್ಯಾಂತ್ ವಿಚಾರ್ತಾನಾ ವಾಯ್ಪ್ ಲಿಪುನ್ ಧನಾತ್ಮಕ್ ಚಿಂತ್ಪಾಂತ್ ತಾಕಾ ವಾಡುಂಕ್ ನಾತ್‌ಲ್ಲೆಂ ತರ್? ಸಾರ್ಕೊ ನಿರ್ಧಾರ್ ಕರಿನಾತ್‌ಲ್ಲೊ ಜಾಲ್ಯಾರ್ ಕಾಸಾಕ್ ಉಪ್ಕಾರ್ ನಾತ್‌ಲ್ಲೊ, ನಾಂವ್ ನಾಸ್ತಾನಾ ವೆತೊ.

ತಾಚ್ಯೆ ಆವಯ್ನ್ ಮಾತೈಚ್ಯಾ ಮುದ್ಯಾಕ್ ಆಕಾರ್ ದಿಲೊ. ತಿಣೆಂ ಜಾಪ್ ದಿಲಿ, ಪ್ರಕಾಸ್ ದಿಲೊ.. ಆವಯಾಂಕಾಯಿ ಮೇಲ್ಪಂಕ್ ಜಾಲಿ. ಎಡಿಸನ್ ಸಂಸಾರಾಚೊ ಉಜ್ವಾಡ್ ಜಾಲೊ. ಯಾಜಕ್ ಆವಯ್ ಬಾಪಾಯ್ಚ್ಯಾ ದಿಸಾಚ್ಯಾ ಸಂಭ್ರಮಾಚ್ಯಾ ದಿಸಾ ಶೆರ್ಮಾಂವ್ ದಿತಾನಾ ಜೊಯ್ಸಾಚೊ ಧಂಡಳ್ಳಲೊ ಭರ್ವಸೊ ಪರತ್ ಜಿವಾಳ್ಕೊ.

ಕಮರ್ ಬಾಂದ್ಲೆಂ. ಪುತಾ ಥಂಯ್ ಆಸ್ಚೆಂ ಭೆಂ ಪಯ್ಸ್ ಕೆಲೆಂ. ಉಮೆದ್ ಭರ್ಲಿ. ಲಿಪ್ತಿ ಸಕತ್ ಭಾಯ್ರ್ ಹಾಡ್ಲಿ. ಆವಯ್ ಆಸ್‌ಲ್ಲಿ ಬರಿ ಸಾಂಗಾತಿಣ್, ಆಯ್ಕೊವ್ಲಿ ಆನಿ ಗುರು ಜಾಲಿ.

ಧಾಂವ್ ಸುರು ಜಾಲಿ. ದೊಗಾಂಯ್ಚಿ ಪುರಾಸಣ್ ಭೊಗುಂಕ್ ನಾ. ಲೋಕ್ ಹಾಂಕಾಂ ಪಳೆವ್ನ್ ಹಾಸ್ಲೊ. ನಿಂದಾ ಕೆಲಿ. ಕೊಣಾಯ್ಕಿ ಗಣ್ಣೆ ಕರುಂಕ್ ನಾ. ಎಕ್‌ಚ್ ಸಬ್ದ್ ಸಾಧ್ಯ್! ಸಾಧ್ಯ್!! ಸಾಧ್ಯ್!!! ಸಗ್ಳೊ ದೀಸ್ ವ್ಯಸ್ತ್. ಬರೊ ಚೆಸ್ ಖೆಳ್ಗಾಡಿ, ಕಂಪ್ಯೂಟರ್ ತಾಚೊ ಇಷ್ಟ್, ಕೀಬೋರ್ಡ್ ತಾಚೆಂ ಆಯ್ಕೊವ್ಲಿ. ಸಗ್ಳಿಂ ಇಸ್ಕೊಲಾಂತ್ ವಚುನ್ ಶಿಕ್ತಾನಾ ಎಡಿಸನ್ ಆವಯ್ ಧಾವ್ನ್ ಶಿಕ್ಲೊ. ತಾಚೆ ಜಾಣ್ವಾಯ್ ಆನಿ ಸಕತ್

ಪಳೆವ್ನ್ ಲೋಕ್ ಚುಪ್ಪ್ ಜಾತಾನಾ “ಎಡಿಸನ್ ತುಂ ಗೋಲ್ ಪಾವುಂಕ್ ನಾಂಯ್. ಧಾಂವ್ಲಿ ಆನಿಕ್ಯೆ ಸೊಂಪುಂಕ್ ನಾ” ಶಿಕ್ಪಾಂತ್ ಆಜ್... ತಾಣೆಂ ಪಯ್ಲೆಂ ರ್ಯಾಂಕ್ ಆಪ್ಣಾಯ್ತಾನಾ... ತಾಚ್ಯಾ ನಾಂವಾಂ ಪಾಟ್ಲ್ಯಾನ್ ಡಿಗ್ರಿ ಲಾಗ್ತಾನಾ ಜೊಯ್ಸಚ್ಯಾ ದೊಳ್ಯಾಂ ಥಾವ್ನ್ ದುಕಾಂ ದೆಂವ್ತಾಲಿಂ. ತಾಕಾ ಮಾನ್ ಕರುನ್ ಆಸ್ಲೊ ತೊಚ್ ತ್ಯಾ ನೆಂಠ್ತಲ್ಯಾ ಬಾಳಾಕ್ ಅನಾಥ್ ಕರುಂಕ್ ಆಶೆಲ್ಲೊ ತಿಚೊ ನಿರ್ಭಾಗಿ ಪತಿ!!!

000

ದುಕಾಟೊ

“ರಾವಯ್‌ಗೊ, ತುಜೆಂ ರಡ್ಡೆ, ಕಿತೆಂ ದುಕಾಟೊ ಫುಟ್ಯಾಗಿ ತುಜ್ಯಾ ಮಾತ್ಯಾರ್? ಉಟ್‌ಲ್ಯಾ ಬಸ್‌ಲ್ಯಾಕ್ ರಡ್ಡಾಯ್? ಕಿತ್ಯಾಕ್ ಹೊ ವೇಸ್? ತುಜ್ಯಾ ದೊಳ್ಯಾಂತ್ ಕಿತೆಂ ಉದ್ಯಾಚಿ ಝರ್ ನಿಶೆವ್ನ್ ಯೆತಾಗಿ? ಎಕ್ಯೆ ಸ್ತ್ರಿಯೆನ್ ಅಶೆಂ ಲ್ಹಾನ್ ಲ್ಹಾನ್ ಕಾರಣಾಂ ಖಾತಿರ್ ರಡ್ಡೆಂ? ರುದಾನ್ ಕರ್ಚೆಂ? ದುಕಾಂ ಗಳೊಂವ್ಚಿಂ ಘರಾಕ್ ಮಾಟ್! ಮಾಟ್ ಕೆಲ್ಯಾರ್ ಪುಣಿ ದೆವಾಚಿ ದಯಾ ಆಸ್ಲಾರ್ ಬಾದಕ್ ಕರ್ಚೆಂ ನಾ. ಪೂಣ್... ಎಕ್ಯೆ ಸ್ತ್ರಿಯೆನ್ ಅಶೆಂ ಭುಂಯ್ಕ್ ದುಕಾಂನಿ ನಾಣೊಂವ್ಚೆಂ ಮಾರೆಕಾರ್.

ಜಾಲೆಂ ರಡುನ್ ರಡುನ್ ಆನಿ ಕೊಣಾಕ್ ಕಾಡುಂಕ್ ಆಸಾ? ಬಾಪಾಯ್ಕ್ ಕಶೆಂಯ್ ಕಾಡ್ನ್ ಜಾಲೆಂ! ಆವಯ್ಚೊ ಮೆಂದು ಖಾವ್ನ್ ಖಾವ್ನ್ ತಿಕಾ ಮಂದ್ ಕರುನ್ ತುಜ್ಯಾ ಉತ್ರಾಂ ಪರ್ಮಾಣೆಂ ಮೆಟಾಂ ಕಾಡ್ತಾ. ತುಜ್ಯೆ ಸ್ವಂತ್ ಖುಶೆನ್ ಕಾಜಾರ್ ಜಾಲೆಂಯ್. ಘೊವಾಚ್ಯೆ ಹಾತಿಂ ಭಿಕೆಚಿಂ ಪೊತಿಂ ದಿವ್ನ್ ಮುಲ್ಯಾಕ್ ಲೊಟ್ಯೊ. ಸಾಂಗಾತಾ ಜಾಲ್ಲ್ಯಾಕ್ ತುಜ್ಯಾ ಹ್ಯಾ ರಡ್ಡ್ಯಾಂತ್ ಲೊಟುನ್ ಕಷ್ಟ್ ನಾಸ್ತಾನಾ ತಾಂಚ್ಯಾ ಖುಸ್ತಾರ್ ದೀಸ್ ಕಾಡ್ತಾಯ್. ಆತಾಂ ಪೊಟಾಂತ್ ಜಾಲ್ಲ್ಯಾ ಭುಗ್ಯಾಂಕ್ ಪುಣಿ ಜಿಯೆಂವ್ಕ್ ಸೊಡಾ. ತಾಂಚ್ಯೆ ನೆಂಟ್ಯೆ ಮತಿಂತ್ ವೀಕ್ ಭರ್ಶಿನಾಕಾ.

ವಯ್ಲ್ಯಾ ಘರೊ ಲುವಿಸಾಮ್ ಆಜ್ ಭೊವ್ ಗರಮ್ ಜಾಲ್ಲೊ. ತಾಕಾ ಭಾಚಿಯೆಚಿ ಸವಯ್ ಬಿಲ್ಕುಲ್ ಪಸಂದ್ ನಾ. ಹಾಣೆಂ ಕರೊ ವಿಬಾಡ್ ಆನಿ ಬೆಜವಾಬ್ದಾರಿಯೆಚಿ ಜಿಣಿ ಬಿಲ್ಕುಲ್ ತಾಕಾ ಪಸಂದ್ ನಾತ್‌ಲ್ಲಿ. ಸಕ್ಡಾಂಕಯಿ ಸಾಂಗುನ್ ಜಾಲೆಂ ಆತಾಂ ಭಾವಾಂಚೆಂ ಆನಿ ಹೊನಿಯೆಚೆಂ ಲ್ಹಾನ್‌ಶೆಂ ಏಕ್ ಕಾರಣ್ ಘೆವ್ನ್ ಆಪ್ಣಾಕ್ ತಾಣೆಂ ಫಾಶಿಯೆಕ್ ಉಬಾರ್ಲಾಂ ತಶೆಂ ಆಸ್ಕಾರ್-ಸುಸ್ಕಾರ್ ಸೊಡ್ತಾಲೆಂ ಪ್ರೆಸ್ತಿ.

ಲುವಿಸಾಮಾಕ್ ಲ್ಹಾನ್ ಥಾವ್ನ್ ಭಾಚಿಯೆಚೆ ಗೂಣ್ ಕಳಿತ್ ಆಸಾತ್. ದೆಕುನ್ ಹಾಣೆಂ ಕಿತ್ತೆಂ ರಡ್ಡ್ಯಾರಯಿ ತಾಚ್ಯಾ ಕಾಳ್ಜಾಂತ್ ಏಕ್ ಲ್ಹಾನ್‌ಶಿ ಮೊವಾಳಾಯೆಚಿ ಝರ್ ಲೆಗುನ್ ವ್ಹಾಳನಾತ್‌ಲ್ಲಿ. ತಾಕಾ ಇತ್ಲೊ ರಾಗ್ ಯೆತಾಲೊಗಿ, ಆಪ್ಣಾಚೆಂ ಧುವ್ ಜಾಲ್ಲೆಂ ಜಾಲ್ಯಾರ್ ಪೆಂಕಡ್ ಮೊಡುನ್ ಕೊನ್ಯಾಕ್ ಫಾಲ್ತೊಂ ಅಶೆಂ ರಾಗಾನ್ ಸಾಂಗ್ತಾಲೊ.

ಆಜ್ ಹಾಂವ್ ಥೊಡ್ಯೆ ಗರ್ಜೆನ್ ತಾಂಗೆರ್ ಗೆಲ್ಯಾ ವೆಳಾರ್ ತಾಚೊ ಜಿನೊಸ್ ಗರಮ್ ಆಸ್ಲೊ. ಭೊವ್ ಜಾಣ್ವಾಯೆಚೊ ಮ್ಹಾಲ್ಗಡೊ, ಆಜುನ್ ಆಪ್ಲೆಂ ವ್ಹಡ್ ಕುಟಮ್ ಎಕಾ ಪಾಕ್ಯಾ ಸಕ್ಲಾ, ಎಕಾಚ್ ರಾಂದ್ಲಿಂತ್ ಶಿಜ್‌ಲ್ಲೆಂ, ಭಾಜ್‌ಲ್ಲೆಂ ಖಾವ್ನ್ ಸಂತೊಸಾನ್ ಜಿಯೆತಾಲಿಂ.

ಲುವಿಸಾಮ್ ಘರೊ ಯೆಜ್ಯಾನ್. ಹಾಂವ್ ತಾಂಡೆಲಿ ಮ್ಹಣುನ್ ಉರ್ಕಾಲ್ ಬಾಂದುನ್ ಅಧಿಕಾರ್ ದಾಕಯ್ತಾತ್ಲೊ ವಾ ಘರೊ ಹಾರ್‌ಭಾರ್ ವ್ಹಾಂವೊಂವ್ಚೊ ಮುಕೆಲಿ ಮ್ಹಳ್ಳೊ ಶೆಲೊ ಫಾಲ್ಸ್ ಭರಮ್ ದಾಕಯ್ತಾತ್‌ಲ್ಲೊ. ತಾಂಚ್ಯಾ ಘರಾಂತ್ ಶಿಸ್ಟ್,

ಮಾನ್, ಗವ್ರವ್ ಆನಿ ಮಾನ್ಸುಗಿ ಲಿಖಿತ್ ಸಂವಿಧಾನಾಂತ್ ಬರಯಿಲ್ಲ್ಯೆ ಪರಿಂ ಚಲ್ತಾಲಿ. ಉವಿಸಾಮ್ ಆನಿ ತಾಚಿ ಪತಿಣ್ ಪಿಯಾದ್ ಬಾಯ್ ದೊಗಾಂಯ್ ಘರಾಣೆಂ ಮ್ಹಳ್ಳೆ ಗಾಡಿಯೆಚ್ಯಾ ಜುಂವಾಕ್ ಖಾಂದ್ ದಿವ್ನ್ ಮೊಗಾನ್ ವೊಡ್ತಾಲಿಂ.

ವ್ಹಡ್ ಕುಟಮ್ ತಾಂಚ್ಯಾ ಉದಾರ್ ಮನಾಕ್ ಘರ್ ಭರ್ ಭುರ್ಗ್ಯಾಂಚೆಂ ದೆಣೆಂ. ಚೊವ್ಗಿ ಪೂತ್, ತೆಗಿಂ ಧುವೊ, ಭುರ್ಗ್ಯಾಂಕಯಿ ಕುಟಮ್ ರುತಾ ಕರುನ್ ಆಯಿಲ್ಲಿಂ ಸುನೊ ಧುವೊ ಜಾತಾನಾ, ಭಾಯ್ರ್ ದಿಲ್ಲಿಂ ಚಲಿಯೊ, ಗೆಲ್ಲ್ಯಾ ಘರಾಂತ್ ಉಜ್ವಾಡ್ ದಿತಾಲಿಂ. ಧುವಾಂನಿ ಕುಳಾರಾ ಗರ್ಜೆಕ್ ಶಿವಾಯ್ ಮರ್ಜೆಕ್ ಯೆಂವ್ಕ್ ನಾತ್ಲೆಂ. ಸುನಾಂನಿ ಕುಳಾರಾ ಆಪೊವ್ಣೆಂ ನಾಸ್ತಾನಾ ವಚುನ್ ತ್ಯಾ ಘರಾ ಕೀಳ್ ಜಾಂವ್ಕ್ ಅವ್ಹಾಸ್ ನಾತ್‌ಲ್ಲೊ. ಸುನಾಂಕಯಿ ಕುಳಾರಾ ವೆಚ್ಚೆ ಪ್ರಾಸ್ ಪತಿಚ್ಯಾ ಘರಾ ಸುಖ್ ಸಮಾಧಾನ್ ಮೆಳ್ತಾನಾ ಕಿತ್ಯಾಕ್ ವೆಚೆಂ ಮ್ಹಳ್ಳೆಂ ಚಿಂತಪ್. ಘರ್‌ಭರ್ ಭುರ್ಗಿಂ-ಬಾಳಾಂ, ಭುಂಯ್‌ಭಾಟ್, ಫಾವೊತೆಂ ಶಿಕಪ್, ಬರಿಂ ಕಾಮಾಂ, ಪೂಣ್ ಭರ್‌ಲ್ಲಾ ಘರಾಕ್ ಯೆಚ್ಯಾನ್ ಉವಿಸಾಮ್. ಖುಶಾಲಿ ಪೂಣ್ ಖಿಡಕ್! ತಾಚೆ ದೊಳೆ ಚುಕೊವ್ನ್ ಕೊಣೆಂಯ್ ಕಾಂಯ್ ಕರುಂಕ್ ಸಾಧ್ಯ್ ನಾ.

ಮ್ಹಾಕಾ ತವಳ್ ತವಳ್ ಉವಿಸಾಮಾಕ್ ಮೆಳುನ್ ಥೊಡೆ ವಿಚಾರ್ ಅದಲ್ ಬದಲ್ ಕೆಲ್ಯಾರ್ ಕಿತೆಂಗಿ ಸಂತೊಸ್. ತಾಚ್ಯಾ ಸಲಹಾ-ಸುಚನಾಂ ಪ್ರಕಾರ್ ಕಾಮ್ ಹಾತಿಂ ಘೆತ್ಲ್ಯಾರ್ ಖಂಡಿತ್ ಜಯ್ತ್ ಮೆಳ್ತಾ.

ರೊಜಾ... ಉವಿಸಾಮಾಚಿ ಭಯ್ಣ್ ಆನ್ನಾ ಬಾಯೆಚಿ ಧುವ್. ಆನ್ನಾ ಬಾಯ್ ಸತ್ತಿ ಮನಿಸ್. ತಿಕಾಯ್ 5 ಜಣಾಂ ಭುರ್ಗಿಂ. ತೇಗ್ ಪೂತ್, ದೊಗಿ ಧುವೊ. ಆನ್ನಾಕ್ ನಿಮಾಣ್ಯೆ ಧುವೆಚೆರ್ ವಿಶೇಸ್ ಮೋಗ್. ತಾಣೆಂ ವಿಚಾರ್‌ಲ್ಲೆಂ ದಿಂವ್ಚೆಂ ಆನಿ ತಾಚ್ಯಾ ನಶಿಬಾನ್ ತೆಂ ವ್ಹಡ್ ಜಾತಾನಾ ಘರಾಂತ್ ಗ್ರೆಸ್ತಾಯ್ ವಾಡ್‌ಲ್ಲಿ. ಪತಿ ಆನಿ ಭುರ್ಗಿಂ ಆನ್ನಾ ಬಾಯೆಕ್ ಪಯ್ಶ್ಯಾಂನಿ ಉಣೆಂ ಕರಿನಾತ್‌ಲ್ಲಿಂ. ನಿಮಾಣೆಂ ರೊಜಾ ಮ್ಹಳ್ಯಾರ್ ಸಕ್ಡಾಂಕಯಿ ಮೊಗಾಚೆಂ ತರ್, ಆನ್ನಾ ಬಾಯೆಕ್ ತೆಂ ಜಲ್ಮತಚ್ ಘರ್ ಭರ್ಲೆ ಮ್ಹಳ್ಳೆಂ ಚಿಂತಪ್. ದೆಕುನ್ ತಾಣೆಂ ಉಲೊಂವ್ಚೆಂ ಸಗ್ಳೆಂ ಸತ್ ಮ್ಹಣ್ ಮಾನ್ಚೆಂ. ತಾಚಿ ಚೂಕ್ ಹೆರಾಂಚೆರ್ ಫಾಲ್ನ್ ಆಪುಣ್ ನಿರಾಪ್ರಾಧಿ ಮ್ಹಣುನ್ ವೇಸ್ ಘಾಲ್ತಲೆಂ.

ಪುಸುನ್ ಫಾಲ್ಲೊ ಪೊಳೊ ಭಾಜ್ತಾನಾ ಕಾಯ್ಲಿಕ್ ಚಡ್ ಉಜೊ ಕೆಲ್ಯಾರ್ ಕರ್ಪತಾ ವಾ ಉಜೊ ಪಾಲ್ತಲ್ಯಾರ್ ಲಕ್ಷೆತಾ ಮ್ಹಳ್ಳಿ ಖಬರ್ ನಾಸ್ತಾನಾ ರೊಜಾಕ್ ವ್ಹಡ್ ಕರ್ತಾನಾ, ತೆಂ ಖಿಬ್ರೆ ವಿಣೆಂ ಪಾರ್ಪೊಳ್ ಜಾಲೆಂ.

ಕಾಮ್ ಚೊರ್. ಇತ್ಲೆಂ ಆಳ್ಕಿಗಿ ತಾಚೆಂ ವಸ್ತುರ್ ಆನಿ ಆಂಗ್ ಮಾತೆಂ ನಿತಳ್ ಕರುಂಕಯಿ ಕಷ್ಟ್, ಪೂಣ್ ಹಟ್ಪಾಂತ್ ಆನಿ ಜಿದ್ವಾಂತ್ ಪಯ್ಲೆಂ. ರಡ್ಡೆಂ ಆನಿ ರುದಾನಾ ಕರುನ್ ಆಶೆಲ್ಲೆಂ ಆಪ್ಣಾಂವ್ಚಿ ವಿಶೇಷತಾ ಆಸ್ಲಲೆಂ ತೆಂ ದುಕಾಚೊ ವ್ಹಾಳುನ್ ವ್ಹಾಳುನ್ ಆಪ್ಲೆಂ ಹೊಡೆಂ ಚಲೊಂವ್ಚೆಂ ತಾಂಡಲಿ.

ಪ್ರಾಯೆನ್ಯೆ ವ್ಹಡಾಂ ಪ್ರಾಸ್ ಭೊವ್ ಲ್ಹಾನ್. ಭಾವಾಂಕ್ ಆನಿ ಭಯ್ಣಿಂಕ್ ಸಯ್ತೆಕ್ ಸೊದುನ್ ಕಾಜಾರ್ ಕರ್ತಾನಾ ತ್ಯಾ ಕುಟ್ಮಾಕ್ ಖಿಂಯ್ಚೆಂಯ್ ರಗ್ಣೆ ಯೆಂವ್ಕ್ ನಾಂತ್, ಪೂಣ್ ಆಯಿಲ್ಲೊ ಸುನೊ ಹಾಚ್ಯೆ ಬುದಿಕ್ ಉಪಾಯಾಂತ್ ತಾಂಚೆಂಚ್ ಫರ್ ಕರ್ತಾನಾ ಕೊಣಾಯ್ಕಿ ತಾಣಿಂ ಖೆಳ್ಲೆಂ ಹಿಕ್ಮತ್ ಕಳುಂಕ್ ನಾ. ಪೂಣ್ ಸುನೊ ಬುದ್ಧೆಂತ್. ಕಾಂಯ್ಚ್ ರ್ಹುಗ್ಡೆಂ, ವಾದ್-ವಿವಾದ್ ನಾಸ್ತಾನಾ ಪಯ್ಸ್ ವೆತಾನಾ ಆನ್ನಾ ಬಾಯಕ್ ಆನಿ ವಿನ್ನಿಕ್ ದುಕ್ಲೆಂ. ತರಿ ಕಾಂಯ್ಚ್ ಆಡ್ ಉಲೊಂವ್ಕ್ ಸಾಧ್ಯ್ ನಾತ್ಲೆ.

ಎಕಾ ದಿಸಾ ರೊಜಾ ದುಸ್ರ್ಯಾ ವರ್ಸಾಚ್ಯೆ ಕಗಿಂತ್ ಆಸ್ತಾನಾ ಎಕಾ ತರ್ನಾಟ್ಯಾಕ್ ಆಪೊವ್ನ್ ಘೆವ್ನ್ ಘರಾ ಆಯ್ಲೆಂ. ಸತ್ತಿ ಆವಯ್ ಬಾಪುಯ್ ಧುವೆಚೊ ಮಲ್ಲಬ್ ನೆಣಾಂತ್. ವಳ್ಳಿಚೊ ಮ್ಹಣುನ್ ಉಲಯ್ಲಿಂ ಆನಿ ಸರ್ಬರಾಯ್ ಕೆಲಿ. ಪೂಣ್... ತ್ಯಾ ದಿಸಾ ಥಾವ್ನ್ ತೊ ತವಳ್ ತವಳ್ ಯೆತಾನಾ... ಆನಿ... ರೊಜಾಚಿಂ ಆನಿ ತಾಚಿಂ ವರ್ತನ್ ಪಳೆತಾನಾ ವಿಸ್ತಿಯಾಬಾಕ್ ಕಸಲೆಂಗಿ ಕರ್ಪಲ್ಲೊ ವಾಸ್ ಆಯ್ಲೊ. ದೆಕುನ್ ಆನ್ನಾಕ್ ಧುವೆಚೊ ವಿಚಾರ್ ಕರುಂಕ್ ಸಾಂಗ್ತಾನಾ...

“ಸಾಯ್ಬಾ ತುಕಾ ಏಕ್ ದುಬಾವಾಚೊ ದೆಂವ್ಸಾರ್ ಲಾಗ್ಲಾ. ಆಮ್ಚೆಂ ರೊಜಾ ಕಸಲೆಂ ಮ್ಹಣ್ ನೆಣಾಯ್ಗಿ? ತೆಂ ಹ್ಯಾ ತರ್ನಾಟ್ಯಾಚ್ಯಾ ಜಾಳಾಂತ್ ಪಡ್ಲಾಂ ಮ್ಹಳ್ಳಾರ್ ಹಾಂವ್ ಪಾತ್ಯೆನಾ. ತೆಂ ಆಮ್ಚೆಂ ಲಾಗಿಂ ವಿಚಾರಿನಾಸ್ತಾನಾ ಮೇಟ್ ಕಾಡ್ಚೆಂ ನಾ”.

“ತಶೆಂ ಜಾಲ್ಯಾರ್ ಬರೆಂಚ್. ಪಳೆ... ಆಯ್ಲೆಂ ವಿಚಾರ್... ದುಬಾವ್ ಕಿತ್ಯಾಕ್?”

“ರೊಜಾ... ಖಿಂಯ್ ಗೆಲ್ಲೆಂಯ್ ಪುತಾ?”

“ರಾಯನಾ ಸಾಂಗಾತಾ ಪಿಕ್ಟರಾಕ್”

“ರೊಜಾ... ಪೊರ್ವಾಂ ತುಜಿ ಪರಿಕ್ಲಾ, ಹ್ಯಾ ವೆಳಾರ್...?”

“ಪಪ್ಪಾ... ಹಾಂವ್ ಪರಿಕ್ಲಾ ಬರಯ್ಲಾ”

“ಕಿತೆಂ... ಕಿತ್ಯಾಕ್?”

“ತೆಂಚ್ ಪರಿಕ್ಲಾ ಬರಯ್ಲಾ. ಕಿತ್ಯಾಕ್ ಮ್ಹಳ್ಳಾರ್ ಹಾಂವ್ ರಾಯನಾ ಲಾಗಿಂ ಕಾಜಾರ್ ಜಾತಾಂ.”

“ಕಾಜಾರ್ ಜಾತಾಯ್...?”

“ಹಾಂ... ತಾಂತುಂ ಕಿತೆಂ ನವಾಲ್? ಹಾಂವೆಂಚ್ ತಾಚ್ಯೆ ಲಾಗಿಂ ಕಾಜಾರ್ ಜಾತಾಂ ಮ್ಹಣ್ ಭಾಸ್ ದಿಲ್ಯಾ.”

“ರೊಜಾ... ಕೊಣಾ ಲಾಗಿಂ ವಿಚಾರ್ಲೊ?”

“ಅಯ್ಲೊ ಪಪ್ಪಾ... ಹಾಂವ್ ಮೇಜರ್ ಜಾಲ್ಯಾಂ. ಅಟ್ರಾ ಜಾಲಿಂ. ರಾಯನ್ ಮ್ಹಜೊ ಹೀರೊ.”

“ಪೂಣ್... ಪುತಾ ತಾಚೊ ಆದಾಯ್ ಝಿರೊ... ತುಂ ತಾಚೆ ಗೂಣ್ ನೆಣಾಯ್ ಪುತಾ. ತೊ ಸೊಡ್ನ್ ಘಾಲ್ಲೊ ಬಸವಾ. ವಿಚಾರ್ತಲೊ ನಾ, ಕಾಮ್ ತಾಚ್ಯಾ ಪಯ್ಲೆಂ ನಾ.”

“ಪಪ್ಪಾ... ಖಿಬ್ರಾಂಕ್ಯಾಯಿ ಕಿತೆಂ? ಉಜೊ ಪೆಟೊವ್ನ್ ಕಾಡಿಯಾಂ ಪೇಟ್ ಜಾಯ್ ಮ್ಹಣುನ್ ನಾ. ತಾಚ್ಯಾ ಪಾಟ್ಲ್ಯಾನ್ ಸಬಾರ್ ಜಣಾಂ ಲಾಗ್ಲಿಂ. ತೊ ಎಕೀನ್, ತಾಣೆಂ ನಾ ಮ್ಹಣ್ತಾನಾ... ಖಿಬ್ರೊ ಕೆಲ್ಯಾತ್? ಖಿಬ್ರಾಂಕ್ಯಾಂಕ್ ಆನಿ ಕಿತೆಂ ಕಾಮ್?”

“ಫಟ್ ನ್ಹಯ್ ರೊಜಾ. ಕಿತ್ಲೆಶ್ಯಾ ಚಲಿಯಾಂಚೆಂ ಭಾಂಗಾರ್ ಆನಿ ಪಯ್ಲೆ ಭಿತರ್ ಘಾಲ್ನ್ ತಾಂಕಾಂ ಬಾನಾಯ್ಲಾಂ. ಉಪ್ರಾಂತ್ ಭೊಂವ್ತಾನಾ ಕಾಡ್ಲಿ ಘೊಟೊ ಘೆವ್ನ್ ಬ್ಲಾಕ್‌ಮೇಲ್ ಕೆಲಾಂ. ಪುತಾ ಪಾಂಯಾಂ ಸಕ್ಲಿ ಮಣಯ್ ತಶೆಂ ತೊ ಚಲಿಯಾಂಕ್ ಮಸ್ತಿತಾಗೊ.”

ಕ್ಷಣಿಕ್ ಸುಖಾಕ್ ಲಬ್ಬಲ್ಲ್ಯಾ ಚಲಿಯಾಂಚ್ಯೆ ಮೆಳಿಂತ್ ತುಂಯ್ ಮೆಳನಾಕಾಗೊ. ಪಳೆ... ಪಾಟಿಂ ಘಡೆಂ ಚೀಂತ್. ಜಿಣಿ ತುಜಿ ಕಾತ್ರಿಂತ್ ಶಿರ್ಕಲ್ಲ್ಯಾ ಉಂದ್ರಾ ಸಾರ್ಕಿ ಕರಿನಾಕಾ.

ಸಗ್ಳ್ಯಾ ಕುಟ್ಮಾನ್ ಸಾಂಗ್ಲ್ಯಾರ್ಯಿ ರೊಜಾನ್ ಹಟ್ ಸೊಡುಂಕ್ ನಾ. ರಾಯನ್ ಆತಾಂ ಥೊಡೊ ಬುದ್ಧಂತ್ ಜಾಲ್ಲೊ. ಹೊ ಅವ್ಕಾಸ್ ಸೊಡ್ಲ್ಯಾರ್ ಆಪುಣ್ ಫಟ್ವತಾಂ ಮ್ಹಣ್ ಕಳೆಲ್ಲೆಂ ದೆಕುನ್ ವಿಧೇಯ್ ಭುರ್ಗ್ಯಾಂಚೊ ಪಾತ್ರ್ ಖೆಳುಂಕ್ ಲಾಗ್ಲೊ. ಏಕ್ ಸತ್ “ನಾಯಿಯು ಹಸಿದಿತ್ತು, ಅನ್ನವೂ ಹಳಿಸಿತ್ತು” ದೊಗಾಂಯ್ ಎಕಾಚ್ ಕಾಸ್ತಾಚಿಂ.

ರಾಯನಾಕ್ ನಾ ಶಿಕಪ್, ಆಸ್ತ್-ಬದಿಕ್. ಕಾಮ್ ಕರುಂಕ್ ಹದೆಂ ಬಾಗ್ವನಾತ್ಲೆಂ. ಊರು ಸಂಚಾರಿ. ತೊಪಿ ದವರ್‌ಲ್ಲಾಂಚ್ಯಾ ಪಾಟ್ಲ್ಯಾನ್ ವಚುನ್ ಖಾತಾಲೊ, ಪಿಯೆತಾಲೊ. ತಾಣಿಂ ದಿಲ್ಲ್ಯೆ ಭಿಕೆಕ್ ಹಾತ್ ಮುಕಾರ್ ವ್ಹರ್ತಾಲೊ. ಇಷ್ಟಾಂಚೆಂ ಬರೆಂ ಬರೆಂ ವಸ್ತುರ್ ಘಾಲ್ನ್ ಹೀರೊ ಜಾತಾಲೊ.

ರಾಯನಾಚಿ ಚರಿತ್ರಾ ರೊಜಾ ಮುಕಾರ್ ಉಗ್ತಿ ಕೆಲ್ಲಿ, ತರಿ ಹಾಚ್ಯಾ ಕಾನಾಂಕ್ ನಾಟ್ವುಂಕ್ ನಾ. “ತಾಕಾ ಹಾಂವ್ ಸಾರ್ಕೆಂ ಕರ್ತಾಂ” ಮ್ಹಣ್ ವಾದ್ ಕರ್ತಾನಾ ಕಿತೆಂಯ್ ಜಾಂವ್ಪಿ ಏಕ್ ಪಾಪ್ವಿಂ ಹಿ ಪಿಡಾ ಪಯ್ಸ್ ವಚುಂದಿ ಮ್ಹಣ್ ಆಯಿಲ್ಲ್ಯಾ ಸುನಾಂನಿ, ಪುತಾಂಚ್ಯಾ ಕಾನಾಂಕ್ ವಾಂಯ್ಲಿಂ ಬಾಂದ್ಲಿಂ. ದೆಕುನ್ ಕಾಜಾರ್ ಜಾತಚ್ ತಾಣಿಂ ದೊಗಾಂನಿ ವಿಂಗಡ್ ರಾವಜೆ ಮ್ಹಳ್ಳೆಂ ಉತರ್ ಕೆಲೆಂ.

ಭೊರ್ಯಾ ವಯ್ ಆನೈಕ್ ಭೊರೊ. ಭಾಡ್ಯಾಚೆಂ ಘರ್ ಕರ್ನ್ ದೊಗಾಂಯ್ಲಿ ಧಾಡ್ಲೆಂ ತರಿ... ರೊಜಾ ಸದಾಂ... ದುಖಾಂಚಿ ನ್ಹಯ್ ಕುಳಾರಾ ಘಂವ್ಡಾವ್ನ್ ಆನ್ನಾ ಬಾಯೆಕ್ ಬರೆಂಚ್ ಶುದ್ಧ್ ಕರ್ತಾಲೆಂ. ದೊಗಾಂಯ್ಲಿ ಕಾಮ್ ದಂದೊ ನಾ. ಪೂಣ್... ಖಾಂವ್ಪಿಂ ತೊಂಡಾಂ ದೋನ್ ಆಸ್ಲಿ ಚಾರ್ ಜಾತಾನಾ ಆನ್ನಾ ಬಾಯೆಕ್ ಧುವೆಚೆಂ ಕುಟಮ್ ಸಾಂಬಾಳುಂಕ್ ಕಷ್ಟ್ ಜಾಲೆ. ಸಾಂಗಾತಾಚ್ ಬಾಯ್ಲೆನ್ ಆನಿಕಾಯಿ ಧುವೆಚ್ಯಾ ಕುಡ್ಯಾ ಮೊಗಾಕ್ ದಿಂವ್ಚೆಂ ಮೊಲ್ ಪಳೆವ್ನ್ ಕಂಗಾಲ್ ಜಾಲ್ಲೊ ವಿನ್ನಿಯಾಬ್

ನಿದ್‌ಲ್ಲೊ ಪರತ್ ಉಟುಂಕ್‌ಚ್ ನಾ. ಪತಿಚ್ಯಾ ಆಧಾರಾನ್ ಧುವೆಚೆಂ ಕುಟಮ್ ಸಾಂಬಾಳ್ಚಿ ಆವಯ್ ಕಂಗಾಲ್ ಜಾಲಿ.

ರಾಯನ್ ಆತಾಂ ಖುಶ್. ಖಿಂತ್ ವಾ ಕಷ್ಟ್ ನಾಂತ್. ಬಾಯ್ಲ್ ಹಾಡ್ತಾ, ಹೊ ಖಾತಾ. ಪಿಯೆತಾ, ಭೊಂವ್ತಾ ಆನಿ ಸುಶೆಗಾತ್ ನಿದ್ತಾ. ಹ್ಯಾಚ್ ವೆಳಾರ್ ಹಾಚೊ ಜಿಗ್ಗಿ ದೋಸ್ಟ್ ಕೃಷ್ಣ ಕುಟ್ಟಿ ಆಯ್ಲೊ. ರೊಜಾಚಿ ಹಾಲ್-ಚಾಲ್ ಪಳೆವ್ನ್ “ಅತ್ತಿಗಮ್ಮ... ತುಮಿ ಇತ್ತೆಂ ಗ್ರೆಸ್ತ್. ಕಿತ್ಯಾಕ್ ಹ್ಯಾ ಘರಾಂತ್ ರಾವಜೆ, ಸ್ವಂತ ಘರ್ ಕರಾ. ಮ್ಹಜೊ ಖಾಸ್ ಮಿತ್ ತಾಚೆಂ ಘರ್-ಜಾಗೊ ವಿಕಾ. ಚಡ್ ನ್ಹಯ್ 30 ಲಾಕ್ ಪುರೊ. ತುಂ ತುಜ್ಯಾ ಘರಾಂತ್ ಲಾಗಿಂ ವಿಚಾರ್. ದಿಶಲಿಂ, ತುವೆಂ ಅಶೆಂ ಆಸ್ಚೆಂ ತಾಂಕಾಂಯ್ ಬರೆಂ ನ್ಹಯ್” ರೊಜಾ ಚಿಂತುಂಕ್ ಪಡ್ಲೆಂ.

“ಪಳೆ ಶಿರ್ದೆಕ್ ಲೆಗುನ್ ಏಕ್ ಬಿಡಾರ್ ಆಸಾ. ಸುಕ್ಲ್ಯಾಂಕ್ ಲೆಗುನ್ ಏಕ್ ಘೊಂಟೆರ್ ಆಸಾ. ತುಮ್ಚೆಂ ಮ್ಹಳ್ಳೆಂ ಘರ್ ಆಸ್ಲಾರ್ ಬರೆಂ ನ್ಹಯ್‌ಗಿ ಅತ್ತಿಗಮ್ಮ.”

“ವ್ಹಯ್ ರೊಜಾ, ತುಕಾಯ್ ಹ್ಯಾ ಬಿಡಾರಾಂತ್ ಕರಂದಾಯ್, ಮಾಯ್ ಲಾಗಿಂ ಉಲಯ್. ಭಾವ್-ಭಯ್ಲಿ ಸಗ್ಳಿಂ ಅನ್ಹೂಲ್ ಧಾ-ಪಂದ್ರಾ ದಿಂವ್ಚೆಂ ಕಾಂಯ್ ವ್ಹಡ್ ನ್ಹಯ್. ಮಾಯ್ ಮನ್ ಕೆಲ್ಯಾರ್ ಖಿಂಡಿತ್ ಜಾತಾ. ಉಲಯ್ ಮಾ. ಆಮಿ ಅಶೆಂ ಆಸ್ಚೆಂ ತಾಂಕಾಂಯ್ ನಾಲಿಸಾಯ್. ಆಮ್ಚೆಂ ಘರ್ ಜಾಲ್ಯಾರ್ ಹಾಂವ್ ಪಯ್ಸ್ ವಚುನ್ ಚಾರ್ ಕಾಸ್ ಜೊಡ್ತಾಂ. ತುಕಾ ಹೆರಾಂಚ್ಯಾ ದಾರಾರ್ ಸೊಡ್ನ್ ವಚುಂಕ್ ಮ್ಹಾಕಾ ಮನ್ ನಾ.

“ವ್ಹಯ್ ಅತ್ತಿಗಮ್ಮ, ಹೆಂ ಜಾಲ್ಯಾರ್ ರಾಯನಾಕ್ ಹಾಂವ್‌ಚ್ ವಿಜಾ ಹಾಡುನ್ ಘೊರಿನ್ ಧಾಡ್ತಾ.”

ರೊಜಾಕ್ ದೊಗಾಂಯ್ಚಿ ಬರೆಂ ಮಾಲಿಸ್ ಕರ್ನ್ ಸೊಡ್ಲೆಂ. ತಾಚ್ಯಾ ಸದಾಂಚ್ಯಾ ವೊರೆಸಾಂವಾಂಕ್ ಆಜ್ ಚಡಿತ್ ರಂಗ್ ಆಯ್ಲೊ. “ಮಾಯ್... ಹೆಂ ನಿಮಾಣೆಂ, ತುವೆಂ ಹಾತ್ ಸೊಡ್ಲಾರ್ ಆಮಿ ಸಗ್ಳಿಂ ಫಾಲ್ಯಾಂಚೊ ಸುರ್ಯೊ ಪಳೆಂವ್ಕ್ ನಾಂವ್.”

ಉತ್ರಾಂನಿ ಆವಯ್ಕ್ ಪಿಕಯ್ಲೆಂ. ತಿಚೆಂ ಫೋನ್ ಭುರ್ಗ್ಯಾಂಕ್‌ಯಿ ಗೆಲೆಂ. ಭುರ್ಗ್ಯಾಂಕ್‌ಯಿ ಆವಯ್ ಮ್ಹಳ್ಳಾರ್ ಜೀವ್. ತಾಣಿಂ ಸಕ್ಕಡ್ ಮೆಳುನ್ 15 ಲಾಕ್ ದಿತಾಂ ಮ್ಹಣ್ತಾನಾ ಆವಯ್ ತಕ್ಲಿ ಹಾಲಯ್ಲಿ. ಪೂಣ್ ಸುನೊ ಆನಿ ಜಾಂವಯ್ ಹಾಂಚ್ಯೆ ಪಿಸಾಯೆಕ್ ದುರ್ಸಲಿಂ.

ಮೊಗಾಚ್ಯೆ ಧುವೆಕ್ ನಿರಾಶಿ ಕರುಂಕ್ ನಾಕಾ. ದೆಕುನ್ ಆಪ್ಲೆಂ ಭಾಂಗಾರ್ ಕಾಡುನ್ ದಿಲೆಂ.

8 ದಿಸಾಂನಿ ಪಯ್ಲೆ ಹಾತಾಕ್ ಆಯ್ಲೆ. ಕೃಷ್ಣ ಕುಟ್ಟಿ ಆಯ್ಲೊ. “ಪಯ್ಲೆ ಕ್ಯಾಶ್ ದಿಜೆ. ಫಾಲ್ಯಾಂ ಜಾಗೊ ಆನಿ ಘರ್ ತುಮ್ಚೊ ಪಳೆಯಾ ಕಶೆಂ ಆಸಾ? ಪಾಪ್.... ಗರ್ಜ್

ಮ್ಹಣ್ ವಿಕ್ತಾ. ಭಿತರ್ ಪಳವ್ಯೆತ್ ಆಸ್ಲೆಂ. ಚಾವಿ ಘೆಂವ್ಯಾ ವಿಸ್ತಲೊ”. ಘರ್ ಜಾಗೊ ಪಳೆವ್ಯಾ ರೊಜಾ ವಾರ್ಯಾರ್ ಉಬ್ಲೆಂ.

‘ಅತ್ತಿಗಮ್ಮ ಪಯ್ ಜಾಗ್ತಾ. ಘರ್ಲೆಂ ದಾರ್ ಸಾರ್ಕೆಂ ನಾ. ಹಾಂವ್ ರಾತಿಕ್ ಹಾಂಗಾಚ್ ರಾವ್ತಾಂ. ಫಾಲ್ಯಾಂ ಸಕಾಳಿಂ ವಚುನ್ ರಿಜಿಸ್ಟರ್ ಕರ್ಯಾಂ.

ರಾತಿಕ್ ಬಿರಿಯಾನಿಚೆಂ ಜೆವಣ್. ಗಮ್ಮತ್ ಕರುನ್ ನಿದ್ಲಿಂ. ನಿದ್ಲಲ್ಯಾ ರೊಜಾಕ್ ಸಕಾಳಿಂ 9 ವರಾರ್ ಭುರ್ಗ್ಯಾಂನಿ ಉಟಯ್ತಾನಾ ಜಾಗ್. ಅರೆ... ಕಿತ್ಲೊ ವೇಳ್ ನಿದ್ಲಿಂ. ದಡಬಡ ಉಟುನ್ ಘೊವ್ ಆನಿ ತಾಚೊ ಇಷ್ಟ್ ನಿದ್ಲಲ್ಯಾ ಕುಡಾಕ್ ಗೆಲೆಂ.

ದೊಗಿ ನಾಂತ್, ಸೊದ್ಲೆಂ. ಭಿತರ್ ಧಾಂವ್ಲೆಂ. ಪಯ್ ಆಸ್ಲೆಂ ಬ್ಯಾಗ್ ಉಗ್ತೆಂ. ಘೊವಾಕ್ ಘೊನ್ ಕೆಲೆಂ. ‘ವ್ಯಾಪ್ತಿ ಪ್ರದೇಶದ ಹೊರಗೆ ಇದ್ದಾರೆ’. ಪಿಶ್ಯಾಂ ಬರಿಂ ಹೆಣೆಂ ತೆಣೆಂ ಗೆಲೆಂ. ದೊಗಾಂಚೊಯ್ ಪತ್ನೊ ನಾ.

ಕಾಲ್ ಪಳೆಲ್ಲಾ ಫರಾ ಲಾಗಿಂ ಧಾಂವ್ಲೆಂ. ಘರ್ಲಿಂ ಮನ್ಯಾಂ ಕಾರಣ್ ವಿಚಾರ್ತಾನಾ “ಹೆಂ ಘರ್ ತುಮಿ ವಿಕ್ತಾತ್‌ಗಿ?”

“ಹುಚ್ಚಿ” ನಡಿಯಮ್ಮ ಆಪ್ಲೆಂ ಘರ್ ವಿಕುನ್ ಆಮಿ ರಾನಾಕ್ ವೆಚೆಂಗೆ?” ತಿಂ ಹಾಸ್ತಾನಾ ಹೆಂ ಸಂಪೂರ್ಣ್ ಕಂಗಾಲ್ ಜಾಲೆಂ.

ಇಷ್ಟಾಂಕ್ ಸೊದುನ್ ಗೆಲೆಂ. “ತುಜೊ ಘೊವ್ ಆನಿ ತೊ ದೊಗಾಯಿ ದುಬಾಯ್ ಗೆಲ್ಯಾತ್.”

ವೊಡ್ಲ್ಯಾರ್ ಜೀಬ್ ನಾ. ಭಾರಾಧಿಕ್ ಮೆಟಾಂ ಕಾಡುನ್ ಆವಯ್ಚ್ಯಾ ಪಾಂಯಾಂಕ್ ದುಕಾಟೊ ವ್ಹಾಳುನ್ “ಮಾಯ್ ಮೋಸ್ ಜಾಲೊ, ರಾಯನ್ ದುಡು ಘೆವ್ನ್ ಪೊಳ್ಳಿ ಗೆಲಾ.”

ಆನ್ನಾ ಬಾಯೆಕ್ ತಕ್ಲೆಕ್ ಪಡ್ಲಲ್ಯಾ ಹ್ಯಾ ಮಾರಾಂತ್ ದೋನ್ ದೊಳೆ ಧುವೆಕ್ ಪಳಯ್ತಾನಾ ಆಯಿಲ್ಲೊ ಲುವಿಸಾಮ್ ‘ತುಜ್ಯಾ ದುಕಾಟ್ಯಾನ್ ಸಗ್ಳೆಂ ಘರ್ ಸತ್ಯಾನಾಸ್ ಕೆಲೆಂಯ್’ ತಾಚೊ ಹಾತ್ ಉಗ್ತೆ ಆಸ್ಚ್ಯಾ ಆನ್ನಾಚ್ಯಾ ದೊಳ್ಯಾಂಚೆರ್ ಬಸ್ಲೊ.

ವಾಟ್

“ತೆಜ್ಯೊ ಥೊಡೆಂ ಚಿಂತುನ್ ಮೇಟ್ ಕಾಡ್ಲ್ಯಾರ್ ವಾಟ್ ಸಾರ್ಕಿ ಮೆಳ್ತಲಿಂ. ತೆಂ ಸಾಂಗ್ತಾ ಮ್ಹಣ್ ಆಮಿ ನಾಚ್ಚೆಂ ನ್ಹಯ್.”

“ತುಂ ಏಕ್ ಖಿಂಯ್ಚ್ಯಾ ಕಾಸ್ತಾಚೊ ಸಾಯ್ಚ್ಯಾ ಕಿತೆಂ ಬಾಂಗ್ ಪಿಯೆಲಾಯ್‌ಗಿ? ಮಿಶಿ ಪಾವ್, ಕೊಣಾಕ್ ಮೆಳತ್ ಅಸಲೆಂ ಭಾಗ್.”

“ಭಾಗ್ ಮ್ಹಣುನ್ ದೊಳೆ ಕೊಂಕುನ್ ಕಾಡುಂಕ್ ದಿತಾತ್‌ಗಿ? ಪಳೆ ಆಮ್ಕಾಂ ಧಾ ನ್ಹಯ್, ಪಾಂಚ್ ನ್ಹಯ್ ಆಸ್ಚೊ ಏಕ್ ಆಸ್ಚೊ, ತಾಕಾಯ್ ಪಯ್ಸ್ ಧಾಡ್ಲ್ಯಾರ್...?”

“ಧಾಡ್ಲ್ಯಾರ್ ಕಿತೆಂ!?” ವ್ಹಯ್‌ಗಿ ಮ್ಹಣ್ತಾಂ, ಮಜಾ ಮಾರುಂಕ್ ಧಾಡ್ಚೆಂ ನ್ಹಯ್, ಆನಿಕಿ ಚಡಿತ್ ಶಿಕಪ್ ಜೊಡುಂಕ್, ಬರೊ ಫುಡಾರ್ ಆಪ್ಲಾಂವ್ಕ್, ಉಪ್ರಾಂತ್ ಬರೊ ಏಕ್ ಸಾಂಗಾತಿ ಮೆಳ್ಳಾರ್ ಆಮ್ಕಾಂಚ್ ಆಧಾರ್ ನ್ಹಯ್‌ಗಿ?

“ತುಂ ಸಮಾಧಾನಾನ್ ಚಿಂತುನ್ ಪಳೆ. ತಾಕಾ ಆಮಿ ಕಾಂಯ್ ಉಣೆಂ ಶಿಕಪ್ ದಿಲಾಂಗಿ? ತಾಂಕಿಕ್ ಮಿಕ್ವಲ್ಲೆಂ ದಿಲೆಂ. ಇಂಜಿನಿಯರಿಂಗ್ ಕರ್ತಾ ಮ್ಹಣಾಲೆಂ ಶಿಕಯ್ಲೆಂ. ಎಮ್.ಬಿ.ಎ. ಕರ್ತಾಂ ಮ್ಹಣಾನಾ ಸಯ್ ಘಾಲಿ. ಆತಾಂ ಆನಿಕಿ ಚಡಿತ್ ಪಯ್ಸಿಲ್ಯಾ ತ್ಯಾ ಗಾಂವಾಕ್ ವಚುನ್ ಶಿಕ್ತಾಂ ಮ್ಹಣಾನಾ ದುಡು ಖಿಂಯ್ ಧಾವ್ನ್ ಹಾಡ್ಚೊ? ಎದೊಳ್ ಪರ್ಯಾಂತ್ಲಿ ಉರೊವ್ಣಿ, ನಿವೃತ್ತ್ ಜಾತಾನಾ ಮೆಳ್‌ಲ್ಲೊ ದುಡು ಸಗ್ಳೊ ತಾಚ್ಯಾ ಪಾಟ್ಲ್ಯಾನ್ ಖರ್ಚುನ್ ಜಾಲಾ.” ಚೊರುಂಕ್ ವೆಚೆಂ‌ಗಿ?

“ಪಳೆ... ತಾಕಾ ಸಾಂಗ್. ತೆಂ ಆತಾಂ ಹಾಂಗಾಚ್ ಕಾಮ್ ಕರುಂದಿ. ಶಿಕ್ಲೆಂ ಜಾಲಾರ್ ಉಪ್ರಾಂತ್ ತಾಚ್ಯಾ ಘೊವಾಚ್ಯಾ ಮಿಸ್ತಾರ್ ಕಿತ್ಲೆಂಯ್ ಶಿಕುಂದಿ, ಆಮ್ಚ್ಯಾ ಲಾಗಿಂ ಆತಾಂ ಆಸ್ಲೆಂ ಮ್ಹಳ್ಯಾರ್ ಮ್ಹಾಲ್‌ಡ್ಯಾಂಚೊ ಹೊ 40 ಸೆಂಟ್ಸ್ ಜಾಗೊ ಆನಿ ಹೆಂ ಘರ್, ತುಜ್ಯಾ ಆಂಗಾರ್ ಆಸ್‌ಲ್ಲೆಂ ಭಾಂಗಾರ್ ತಾಚ್ಯಾ ಪಾಟ್ಲ್ಯಾನ್ ಘಾಲಾಂ, ಅಮೆರಿಕಾ ಮ್ಹಳ್ಯಾರ್ ಉಡ್ಡಿಚ್ಯೆ ಸಾಂತೆಕ್ ವಚುನ್ ಯೆಂವ್ಚೆಂ‌ಗಿ? ತಿತ್ಲೊ ದುಡು ಹಾಂವ್ ಕೊಣಾಚೆಂ ಮಾತೆಂ ಮಾರ್ನ್ ಹಾಡುಂ!”

“ಹುಂ... ಮ್ಹಜೊ ಘೊವ್‌ಗಿ? ದೇವ್ ತುಂ, ಸಾಯ್ಚ್ಯಾ ಆಮ್ಕಾಂ ಬಿಯಾಕ್ ಆನಿ ಭಾತಾಕ್ ಆಸ್ಚಿ ಏಕ್ ಕಣಸ್. ತಾಚ್ಯೆ ಗರ್ಜೆಕ್ ಪಡನಾತ್‌ಲ್ಲಿ ಸಂಪತ್ತಿ ಕಿತ್ಯಾಕ್? ಆಮ್ಕಾಂ ಕಾಂಯ್ ಪುರ್ತಾನಾ ವ್ಹರುಂಕ್ ಆಸಾಂಗಿ? ವಾ ಪುರ್ತಾನಾ ಪೊಂಡಾಂತ್ ಫಾಲ್ಸ್ ಧಾಂಪುಂಕ್? ಪಳೆ ಸಿಮಿಸ್ತೆಂತ್ ಸ ಫುಟ್ ಲಾಂಬಾಯ್ ಆನಿ ತೀನ್ ಫುಟ್ ರುಂದಾಯೆಚೊ ಪೊಂಡ್ ಆಸ್ತಲೊ ಆನಿ ಧಾಂಪುಂಕ್ ಕಾಡ್‌ಲ್ಲಿ ಮಾತಿ ಆಸ್ತಲಿ ಭಿಯೆನಾಕಾ.”

“ಹೊ... ಮ್ಹಜ್ಯೆ ಕುಶಿಚ್ಯೆ ಬೊರಿಕ್ ಇಲ್ಲಿ ಜಾಣ್ವಾಯ್ ಆಸಾ ಮ್ಹಣ್ ಎದೊಳ್ ಕಳಿತ್ ನಾತ್‌ಲ್ಲೆಂ. ತೆಜ್ಯೊ... ತುಂ ಆನಿ ಹಾಂವ್ ಹ್ಯೆಚ್ ಘಡಿಯೆ ಪೊಂಡಾಂತ್ ಪಡ್ಚೆನಾಂವ್.”

ಆಪೊವ್ಣೆಂ ಯೆತಾ ಪರ್ಯಾಂತ್ ರಾವುಂಕ್ ಏಕ್ ಪೊಟಾ ಭುಕೆಕ್ ಇಲ್ಲೆಂ ಖಾಣ್, ವಿಶೆವಾಕ್ ವೊಸೊಭರ್ ಜಾಗೊ ಜಾಯ್ ನ್ಹಯ್‌ಗಿ?”

“ಪುನೆಗೆಲ್ಲ್ಯಾ ತುಂ ಖಿಂಯ್ಚ್ಯಾ ಸಂಸಾರಾಂತ್ ಆಸಾಯ್? ದೋನ್? ದೋನ್‌ಚ್ ವರಾಂ ಖೆಳುನ್ ಖೆಳುನ್ ಸೊಂಪ್ತಾತ್, ಉಪ್ರಾಂತ್ ಲಾಕಾಂನಿ ಜೊಡ್‌ಲ್ಲೆಂ ಆಮ್ಕಾಂಚ್, ದುಸ್ರ್ಯಾಂಕ್ ದಿತಾಗಿ?”

ಭೆ! ಹ್ಯೆ ಬಾಯ್ಲೆಕ್ ಕಿತ್ಯಾಕ್ ಸಮ್ಜನಾ, ಮತಿಂತ್‌ಚ್ ಉಲಯ್ಲೊ.

“ಹುಂ... ತೆಜ್ಜೊ, ಭುರ್ಗಂ ಆಮ್ಚೆಂಚ್, ಆಮಿ ಕರ್ಣೆಂ ತಾಕಾಚ್, ಆಮ್ಚೆ ಏಕ್‌ಚ್ ದಾಯ್! ಉಪ್ರಾಂತ್ ತೆಂಚ್ ವಾರೆಸ್ವಾರ್! ತೆಂ ಸಗ್ಳೆಂ ಜಾತಲೆಂ ಆಮಿಚ್ಚಿ ಬೊಡಿ ಆನಿ ಬೆತ್ಯಾಟಿ. ತಾಚೆಂ ಶಿಕುನ್ ಜಾತಚ್, ತ್ಯಾ ಪರ್ಯಾಂತ್ ಆಮಿ ರಾವಜೆ ನ್ಹಯ್‌ಗಿ? ಜಲ್ಮಾ ಥಾವ್ನ್ ಹ್ಯಾ ಬಿಡಾರಾಂತ್ ರಾವುನ್, ದುಸ್ರೆಂ ಮ್ಹಳ್ಳೆಂ ಚಿಂತ್ತಾನಾ ತೆಜ್ಜೊ ಖಿಂಡಿತ್ ಮ್ಹಜೆಂ ಕಾಳಿಜ್ ದುಕ್ತಾ.”

ಉಲೊವ್ನ್ ಆಸ್ತಾನಾ, ಭಾಯ್ರ್ ಗೆಲ್ಲೆಂ ಧುವ್ ಆಯ್ಲೆಂ ಮ್ಹಳ್ಳೆಂ ಸುಚನ್, ತಾಚ್ಯೆ ಸ್ಕೂಟಿನ್ ದಿಲೆಂ. ಮ್ಹಜ್ಯೆ ಅಸ್ಟ್ರೀನ್ ದೊಳ್ಯಾನ್‌ಚ್ ಆಮ್ಚ್ಯಾ ವೊದ್ದು ವೊರಾಂಟಾಕ್ ಇಸ್ತಿ ವೊಡ್ಲಿ.

“ಮಮ್ತಾ....” ಥಾಂವುನ್ ಆಯಿಲ್ಲೆಂ ಧುವೆನ್ ಆವಯ್ಕ್ ಹಾತಾಂನಿ ಧರ್ನ್ ಭೊಂವಾಡೆ ಕಾಡುನ್ ವಯ್ಲ್ಯಾ ವಯ್ರ್ ಉಮೆ ದಿತಾನಾ....

“ದೀಪಾ ರಾವಯ್ ಪುತಾ, ಸಂತೊಸಾನ್ ಕಿತ್ಯಾಕ್ ಉಖ್ತಾಯ್?”

“ಮಮ್ತಾ ಮ್ಹಜಿ ವಿಜಾ ಥಿರ್ ಜಾಲಿ, ಯುನಿವರ್ಸಿಟಿ ಥಾವ್ನ್ ಓ.ಕೆ. ಮ್ಹಳ್ಳಿ ಜಾಪ್ ಆಯ್ಲ್ಯಾ ಆನಿ ವೆಚೆಂಚ್, ಪಂದ್ರಾ ದಿಸಾಂನಿ ತುಮ್ಚಿ ಧುವ್ ಅಮೇರಿಕಾ!”

ಎದೊಳ್ ಪರ್ಯಾಂತ್ ಆವಯ್ ಧುವೆಚೊ ಗಿರ್ಗಿಟೆಂ ಖೆಳ್ ಪಳೆವ್ನ್ ರಾವ್‌ಲ್ಲೊ ಹಾಂವ್ ಮೊನೊ ಜಾಲೊಂ. ಹಳು ಉಲಯ್ಲೊಂ. “ದೀಪಾ... ಪಯ್ಕಾಂಕ್ ಕಿತೆಂ ಕೆಲೆಂಯ್?”

“ಮಮ್ತಾ....” ಡಾಡಾ ಕಿತೆಂ ಉಲಯ್ತಾ? ಡಾಡಾ ಹೆಂ ಕಸಲೆಂ ಸವಾಲ್? ಹೊ ಜಾಗೊ, ಫರ್ ಆಡವ್ ಫಾಲ್ಯಾರ್ 25 ಲಾಕ್ ಮೆಳುಂಕ್ ಕಷ್ಟ್ ನಾಂತ್. ಖರ್ಚ್ ಕಾಡ್ನ್ ಉಪ್ರಾಂತ್ ಸಾರ್ಕೊ ರಿಕಾಣೊ ಮೆಳ್ತಾ ಪರ್ಯಾಂತ್, ಖರ್ಚ್‌ಕಯಿ ಪುರೊ.

“ಹುಂ... ಸಗ್ಳೆಂ ಸಾರ್ಕೆಂ. ಉಪ್ರಾಂತ್ ಸೊಡೊಂವ್ಣೆಂ ಕಶೆಂ?”

“ಡಾಡಾ... ತುಂ ಖಿಂಯ್ ಆಸಾಯ್, ಹಾಂವ್ ಪಾಟಿಂ ಯೆತಾಂ ಪರ್ಯಾಂತ್ ವಾಡ್ ಬಾಂದುನ್ ಹಾಂಗಾಚ್ ರಾವಾ. ಉಪ್ರಾಂತ್ ಜಾಗ್ಯಾಚೆಂ ಮೊಲ್ ಚಡ್ತಾ. ಕೊಣಾಯ್ಕಿ ವಿಕುನ್ ಏಕ್ ಫ್ಲಾಟ್ ಕರ್ಯಾಂ. ಹ್ಯಾ ಗಾಂವಾಂತ್ ರಾಂವ್ಣೆಂ ನಾಕಾ, ಹ್ಯಾ ಜಾಗ್ಯಾರ್ ಕಿತೆಂ ಹಾಂಡೊ ಪುರ್ಲಾಗೀ?”

“ಆಯ್ಕೆ ತೆಜ್ಜೊ, ತುಜ್ಯೆ ಧುವೆಕ್ ಅಮೇರಿಕಾಚೆಂ ವಾರೆಂ ಕುಡಿಕ್ ಲಾಗ್ಚೆ ಆದಿಂ, ಉದಕ್ ತಾಳ್ಯಾಂತ್ ದೆಂವ್ಚೆ ಆದಿಂ ಹ್ಯಾ ಜಾಗ್ಯಾಚೆರ್ ಕಾಂತಾಳೊ ಆಯ್ಲಾ.”

“ತೆಂ ಪುರಾಣ್ ಆಸುಂ. ಡಾಡಾ ತುಮಿ ಕಿತೆಂ ಕರ್ತಾತ್ ತೆಂ ಹಾಂವ್ ನೆಣಾಂ. ಪೂಣ್... ಏಕ್ ಸಾಂಗ್ತಾಂ, ಹ್ಯಾ ಜಾಗ್ಯಾರ್ ಮ್ಹಾಕಾಯ್ ಹಕ್ಕ್ ಆಸಾ. ಹಿ ಮ್ಹಾಲ್ಗಡ್ಯಾಂಚಿ ಆಸ್ತಾ.”

“ತುಕಾ... ರಗ್ತಾಚಿ ವೋಡ್ ನಾ, ಪೂಣ್ ಆಸ್ತಿಚಿ ತಾನ್ ಆಸಾ. ಆತಾಂಚ್ ಹಕ್ಯಾಚೆಂ ಉಲಯ್ತಾಯ್. ಮ್ಹಾಲ್ಗಡ್ಯಾಂಚೆಂ ದಿವೆಂ ರಾಕುನ್ ವ್ಹರ್ಚೆಂ ಕರ್ತವ್ಯ್ ತುಕಾ ಆಸಾ ಮ್ಹಳೆಂ ಉಗ್ಡಾಸ್ ನಾಂಗೆ?”

“ಡಾಡಾ.... ವಾದ್ ವಿವಾದ್ ಕರುಂಕ್ ಮ್ಹಾಕಾ ವೇಳ್ ನಾ. 10 ದಿಸಾಂ ಭಿತರ್ 25 ಲಾಕ್ ಮ್ಹಜ್ಯಾ ಎಕಾಂವ್ಪಾಂತ್ ಆಸಚೆ. ನಾ ತರ್ ಮ್ಹಜೆಂ ಮೊಡೆಂ ಘಾಲುಂಕ್ ಪೇಟ್ ಆನಿ ಫೊಂಡ್ ತಯಾರ್ ಕರಯ್ತಾಂ, ತುಕಾ ತೊ ಖರ್ಚ್ ನಾಕಾ.”

ಬಾಯ್ಲೆಕ್ ಧುವೆಚೆಂ ಉಲೊವ್ಣೆಂ ಆಯ್ಕುನ್ ದುಕಾಂಚೊ ವ್ಹಾಳೊಚ್ ವ್ಹಾಳೊ.

“ತುಂ ಏಕ್ ಖಂಯ್ಚ್ಯಾ ಕಾಸ್ತಾಚೊ ಸಾಯ್ಬಾ ಭುರ್ಗ್ಯಾಂಕ್ ನಾತ್ಲೆಂ, ಆಮ್ಕಾಂ ಕಿತ್ಯಾಕ್? ಪಯ್ಲೆಂ ಭುರ್ಗೆಂ, ಆಮ್ಚೆ ಗೆಲ್ಲೆ ದೀಸ್ ಚಡ್, ಉರ್ಲೆ ಉಣೆ. ಆಮ್ಕಾಂ ಕಶೆಂಯ್ ಜಾತಲೆಂ. ರಚ್ಲೊ ದೇವ್ ಪೊಸ್ತಲೊ. ಮ್ಹಾಕಾ ಥೊಡೆಂ ಧುವ್ನ್ ಧುವೆಕ್ ಧುಂಪೊಂವ್ಕ್ ಲಾಗ್ಲೆಂ. “ಬಾಯೆ ರಡನಾಕಾ ರಾಜಾ. ಹಾಂವ್ ಆಸಾಂ ನ್ಹಯ್ಗೆ? ತುಂ ಭಿಯೆನಾಕಾ.”

“ಮಮ್ಮಾ, ತುಂ ಕಿತ್ತಿ ಬರಿ,” ಪರತ್ ವೆಂಗೆ ಆನಿ ಉಮ್ಯಾಂಚಿ ದೃಶ್ಯಾವಳ್ ಜಾಲಿನಾ.

ಘರ್ದೆಂ ದಸ್ತಾವೆಚ್ ಘೆವ್ನ್ ಬ್ಯಾಂಕಾಚ್ಯಾ ಮೆನೆಜರಾ ಮುಕಾರ್ ಉಬೊ ಜಾಲೊಂ. ದಸ್ತಾವೆಚಾಂ ಮೆನೆಜರಾಚ್ಯೆ ಹಾತಿಂ ದಿತಾನಾ ಮ್ಹಜೊ ಜೀವ್ಚ್ ಬಲಾತ್ಕಾರಾನ್ ಪೊಡ್ನ್ ದಿಲ್ಲೆ ಪರಿಂ ಭೊಗ್ಲೆಂ. ವಳ್ಕಿಚ್ಯಾ ಮೆನೆಜರಾನ್ ಜಾಯ್ತಿಂ ಸಮ್ಜಯ್ಲೆಂ. ಪೂಣ್ ಮ್ಹಾಕಾ ಮ್ಹಜ್ಯಾ ಕಾನಾಂತ್ ರಿಗುಂಕ್ ನಾ. ಮ್ಹಜೆಂ ಮೊನೆಪಣ್ ಸಮ್ಜುನ್ ಲೋನ್ ಪಾಸ್ ಜಾಲೆಂ. ಜಾಗ್ಯಾಚಿಂ ದಸ್ತಾವೆಚಾಂ ಬ್ಯಾಂಕಾಚ್ಯಾ ಲೋಕರಾಂತ್ ದವರ್ತಾನಾ ಬಾಬ್ ರಡ್ತಾ ತಶೆಂ ಭೊಗ್ಲೆಂ.

ದುಡು ಹಾತಿಂ ಮೆಳ್ತಾನಾ, ಧುವೆಚೆಂ ಯೆಣೆಂ, ತ್ರೆಚ್ ಘಡಿಯೆ ಆಸ್ಲೊ ಸರ್ವ್ ದುಡು ತಾಚ್ಯಾ ನಾಂವಾರ್ ಜಾತಾನಾ, ಆಮ್ಕಾಂಚ್ ಪಳೆವ್ನ್ ಆಸ್ಲಲ್ಯಾ ಮೆನೆಜರಾನ್, ಮ್ಹಾಕಾ ಪರತ್ ತಾಚ್ಯಾ ಕ್ಯಾಬಿನಾಕ್ ಆಪಯ್ತಾನಾ, ಧುವ್ ಏಕ್ಚ್ ಏಕ್ ಸಬ್ನ್ ಉಲಯ್ತಾನಾ ಥಂಯ್ ಥಾವ್ನ್ ನಪಂಯ್ಚ್ ಜಾಲೆಂ.

‘ಬಸ್’ ತಾಣೆಂ ಬಸ್ಕಾ ದಾಕಯ್ಲಿ. ತಕ್ಲಿ ಉಕ್ಲುನ್ ತಾಕಾ ಪಳೆಂವ್ಚಿ ಸಕತ್ ಮ್ಹಾಕಾ ನಾತ್ಲಿ. ತ್ಯಾ ವೆಳಾರ್ ಮ್ಹಾಕಾ ಬಸಚೆಚ್ ಪಡ್ಲೆಂ. ದೆಕುನ್ ತಾಚೆ ಮುಕಾರ್ ಬಸ್ಲೊಂ.

“ಜೋನ್ ಡಿಸೊಜಾ... ಮ್ಹಾಕಾ ತುವೆಂ ಕಾಡ್ಲೆಂ ಮೇಟ್ ಸಾರ್ಕೆಂ ನ್ಹಯ್ ತಶೆಂ ಭೊಗ್ತಾ.” “ಸರ್... ದಾಂತ್ ರುಡ್ಲೊ ವಾಗ್ ಪಳೆಂವ್ಕ್ ಮಾತ್, ತಾಚೆ ಥಾವ್ನ್

ಕಾಂಯ್ ಕರುಂಕ್ ಸಾಧ್ಯ್ ನಾ. ಹೆಂ ಆಮಿ ಜೊಡ್ಕಾರ್ ದಾದ್ಲ್ಯಾಂನಿ ಕರುನ್ ಘೆತ್ಲಿ ವಾಟ್. ಘರಾಂತ್ ಆವಯ್, ಭುರ್ಗಿಂ ಏಕ್ ಜಾಲ್ಯಾರ್ ದಾದ್ಲ್ಯಾಂಚೆಂ ಖಂಯ್ ಚಲ್ತಾ? ಬರೆಂ ಜಾಯ್ತ್ ಮ್ಹಳ್ಳೆ ಉಮೆದಿನ್ ದಿಲಾಂ. ಹಣೆಬರ್ಪಾಂತ್ ಕಿತೆಂ ಆಸಾಂಗಿ ತೆಂಚ್ ಜಾತಲೆಂ.

ಮ್ಹಾಕಾ ಬಸುಂಕ್ ನಾಕಾ ಜಾಲೆಂ, ನಮಸ್ಕಾರ್ ಕರುನ್ ಉಟ್ತಾನಾ,

“ಏಕ್ ಮಿನುಟ್ ಡಿಸೊಜಾ” ತಾಣೆಂ ಬೆಲ್ಲೆ ದಾಂಭಿ. ಪಿಯೊನ್ ಆಯಿಲ್ಲೊಚ್ ದೋನ್ ಕಾಫಿ ಹಾಡುಂಕ್ ಸಾಂಗ್ತಾನಾ,

“ನಾಕಾ ಸರ್, ಮ್ಹಾಕಾ ನಾಕಾ.”

“ಪೂಣ್ ಮ್ಹಾಕಾ ಜಾಯ್. ತುಂ ಮ್ಹಾಕಾ ಸಾಂಗಾತ್ ದಿ.”

ಕಾಫಿ ಪಿಯೆತಾನಾ, ಕುಡಿಂತ್ ಥೊಡಿ ಸಕತ್ ಆಯ್ಲಿ. ಪರತ್ ಉಪ್ಕಾರ್ ಬಾವುಡ್ನ್ ಮೆಟಾಂ ದೆಂವ್ಲೊಂ. ಪಂದ್ರಾ ದೀಸ್ ಆಮ್ಗೊ ಸಂಭ್ರಮ್ಚೆ ಸಂಭ್ರಮ್. ಬಾಯ್ಲೆಕ್ ತಿಚ್ ಅಮೇರಿಕಾ ವೆತಾಂ ಮ್ಹಳ್ಳೆ ತಸಲಿ ಮಿಜಾಸ್ತಿ. ಮ್ಹಾಕಾ ಘಡಿಯೆ ಘಡಿಯೆ ಬಾಬಾನ್ ಪ್ರಾಣ್ ಸೊಡ್ತಾನಾ ಸಾಂಗ್ಲಿಂ ಉತ್ರಾಂ ಆಯ್ತಾಲಿಂ.

“ಸುತಾ ಜೊನಾ ಕಿಲ್ಲೆ ಕಷ್ಟ್ ಆಯ್ಲಾರ್ಯಿ, ಹೊ ಘರ್ ಜಾಗೊ ಆಡವ್ ಘಾಲಿನಾಕಾ ವಾ ವಿಕಿನಾಕಾ. ಆಮ್ಚ್ಯಾ ಮ್ಹಾಲ್ಗಡ್ಯಾಂಚೊ ತ್ಯಾಗ್ ಆನಿ ಶ್ರಮಾಚೊ ಫಳ್ ಹ್ಯೆ ಮಾತ್ಯೆಂತ್ ರೊಂಬ್ಲಾ. ಪೊಟಾಕ್ ನಾಸ್ತಾನಾ ಚಾರ್ ದೀಸ್ ಕಾಡ್ತೆತ್. ಪೂಣ್ ಬಿಡಾರ್ ನಾಸ್ತಾನಾ ರಾವುಂಕ್ ಅಸಾಧ್ಯ್. ಹಾಂಗಾ ಮ್ಹಾಲ್ಗಡ್ಯಾಂಚೆಂ ಬೆಸಾಂವ್ ಆಸಾ. ಚುಕುನ್ ತರಿ ಆಡ್ ವಾಟೆರ್ ಪಾಂಯ್ ಕಾಡಿನಾಕಾ.

ಅಮೇರಿಕಾಕ್ ಪಾವ್ತಚ್ ಪೊನ್... ತೆಂ ಹೆಂ ಮ್ಹಣುನ್ ಆವಯ್ ಧುವೆಚ್ಯಾ ಸಂಪ್ರದಾಯಾಕ್ ವೆಳ್ ಘಡಿ ನಾತ್ಲಿ. ತೆಂ ಮ್ಹಜ್ಯೆ ಲಾಗಿಂ ಉಲೊಂವ್ಕಯಿ ನಾ. ಹಾಂವ್ಕಯಿ ಉಲೊಂವ್ಕ ವಚುಂಕ್ ನಾಂ.

ಸವ್ಕಾಸ್ ಕಿಣ್ಣಿಣ್ಣೊ ಆವಾಜ್ ಉಣೊ ಉಣೊ ಜಾಲೊ. ತೆಜ್ಜು ಘಡಿಯೆಕ್ ಏಕ್ ಪಾವ್ಲಿಂ ಮೊಬಾಯ್ಲ್ ಪಳೆತಾಲೆಂ. ಹಾಂವ್ ನಿರ್ಲಿಪ್ತ್. ಹಾತಾಂತ್ ಗುಲೆ ಘಂವಾನಾಂತ್ ತರಿ ಭುಕ್ ಪಿಡಾ ಯೆನಾಸ್ತಾನಾ ರಾವ್ತಾಗಿ? ಕಾಮಾಚ್ಯೆ ಸೊದ್ನೆಕ್ ಲಾಗ್ಲೊಂ. ‘ಆಟಕ್ಕುಂಟು ಊಟಕ್ಕಿಲ್ಲ’ ಮ್ಹಳ್ಳೆ ಪರಿಂ ಲ್ಹಾನ್ ಲ್ಹಾನ್ ಕಾಮಾಂ ಕರ್ತಾನಾ ಥಕ್ಲೊಂ.

ಪೂಣ್... ಬ್ಯಾಂಕಾಚಿ ವಾಡ್ ಮಧ್ಯಾನೆರ್ ಚಾಟಿ ಘೆವ್ನ್ ಮಾರ್ತಾನಾ ಉಟುನ್ ಬಸ್ತಾಲೊಂ. ಪೊಟ್ ಬಾಂದುನ್ ವಾಡ್ ಬಾಂದುನ್ ಥಕ್ಲೊಂ. ದುಸ್ರಿ ವಾಟ್ ನಾ. ಮಹಿನೆ, ವರ್ಸಾಂ ಸೊಂಪ್ಲಿಂ ತರಿ ಧುವೆ ಥಾವ್ನ್ ಭರ್ವಶ್ಯಾಚೆಂ ಉತರಯಿ ಆಯ್ಕನಾಸ್ತಾನಾ ಮ್ಹಜಿ ಆಶಾ ಚಿಡ್ಲಿ.

ಬಾಯ್ಲ್ ಧುವೆಚ್ಯಾ ಪೊನಾಕ್ ರಾಕ್ಲೆಂಚ್ ಆಯ್ಲೆಂ. ಪೂಣ್ ಖಬರ್ ನಾ. ಪಯ್ಲೆಂಚ್ಯಾ ನಂಬ್ರಾಂಕ್ ಪೋನ್ ಕೆಲ್ಯಾರಿ ಜಾಪ್ ನಾ.

ಬಾಯ್ಲೆಕ್ ಸವ್ಯಾಸ್ ಮ್ಹಜ್ಯಾ ಉತ್ರಾಂಚೊ ಅರ್ಥ್ ಜಾಂವ್ಕ್ ಲಾಗ್ಲೊ. ದಿಸಾಕ್ ಆಂಗ್ಲಿಂತ್ ಲೇಕ್ ಬರೊವ್ನ್, ರಾತಿಕ್ ಇಸ್ಕೊಲಾಂತ್ ಪಾರ್ಯಾಚೆಂ ಕಾಮ್ ಕರ್ತಾನಾ ಹಾಂವ್ ಥಕ್ಲೊಂ. ಉಲೊಂವ್ಕ್ ವಾಟ್ ನಾ. ಶಿಕಪ್ ಶಿಕುನ್ ವರ್ಸಾಂ ಸೊಂಪ್ಲ್ಯಾರ್‌ಯಿ ಗಾಂವಾಕ್ ಯೆಂವ್ಕ್ ನಾ. ವರ್ಸಾಂ ಥಾವ್ನ್ ವಾಡ್ ಬಾಂದುಂಕ್ ಜಾಯ್ನಾಸ್ತಾನಾ ವಾ ಘೆಲ್ಲಲ್ಯಾ ಪಯ್ತಾಂಚೊ ಏಕ್‌ಯಿ ಕಂತ್ ಬಾಂದಿನಾಸ್ತಾನಾ ಕಾಂಪ್ ಉಟೊ.

ಲೇಕ್ ಬರೊವ್ನ್ ಆಸ್ತಾನಾ ಆಯಿಲ್ಲೆಂ ರಿಜಿಸ್ಟರ್ ಪಳೆವ್ನ್ ದುಬಾವ್ ವಾಡೊ. ವಾಚುನ್ ರಡೊಂ, ಭಾರಾಧಿಕ್ ಮೆಟಾಂ ಕಾಡುನ್ ಘರಾ ರಿಗ್ತಾನಾ “ಪಳಯ್ಲೆಂಗಿ ಆಮ್ಚ್ಯಾ ಚೆಡ್ವಾನ್ ಕೆಲ್ಲೊ ಘಾತ್. ತೆಂ ಕಾಜಾರ್ ಜಾಲಾಂ. ಸಾಂಗಾತಾಚ್ ಭುರ್ಗೊಂಯ್ ಆಸಾ, ಘೊಟೊ ಧಾಡ್ಲ್ಯಾ ಸಾಂಗಾತಾಚ್ ಮ್ಹಾಕಾ ರಾಕನಾಕಾತ್ ಮ್ಹಳ್ಳಿ ಮೆಸ್ಸೇಜ್ ಆಯ್ಲ್ಯಾ, ತೆಜ್ಜುನ್ ಹಾಡ್ನ್ ದಾಕಯ್ತಾನಾ ಹಾಸ್ಲೊಂ. ಹಾತಾಂತ್ಲೆಂ ಬ್ಯಾಂಕಾಚೆಂ ನೋಟೀಸ್ ಗಳ್ತಾನಾ ಥಂಯ್ಚ್ ಬಸ್ಲೊಂ. ಏಲಮ್ ನೋಟೀಸ್.

000

ಮಮ್ಮ ಮೆಳತ್....?

“ಡಾಡಾ...” ಅಶೆಂ ಮ್ಹಣ್ ಉಲೊ ಕರುಂಕ್ ವಾ ಬರೊಂವ್ಕ್ ವೆತಾನಾ ಮ್ಹಜೊ ಹಾತ್ ರೂಕ್ ಜಾತಾ. ಮ್ಹಜ್ಯಾ ಮೊಗಾಚ್ಯಾ ಡಾಡಾ ಮ್ಹಣುಂಕ್ ಬಿಲ್ಕುಲ್ ಮ್ಹಾಕಾ ಪುಟ್ಟನಾ. ತೊ ಉಲೊ ಮ್ಹಾಕಾ ಆಡ್ಕಳಾ. ಮ್ಹಜ್ಯೆ ಜಿಬೆಕ್ ತ್ರಾಸ್ ದಿತಾ. ವ್ಹಯ್ ಲಿಕ್ಣೆಂತ್ ವಾ ಉತ್ರಾಂನಿ ಮೋಗ್ ಆನಿ ಮೊಗಾಚೊ ಮ್ಹಣುಂಕ್‌ಚ್ ಕಷ್ಟ್ ಜಾತಾತ್. ಕಾರಣ್... ಉಗ್ತಾನ್ ಕಿತ್ಯಾಕ್ ಸಾಂಗಜೆ ತುಂಚ್ ಜಾಣಾಂಯ್‌ಮೂ.

ಚಾರ್ ವರಾಂ ಆದಿಂ ಆಮ್ಕಾಂ ಪಳೆವ್ನ್ ಸಬಾರ್ ಜಣಾಂ ಮಸರ್ ಪಾವ್ತಾಲಿಂ. ಆಮ್ಚ್ಯಾ ಫುರಾಂತ್ಲೆಂ ಸಮಾಧಾನ್ ಆನಿ ಹಾಸೊ ಪಳೆವ್ನ್ ಮಸ್ತಿ ಲೊಕಾಂಚ್ಯಾ ಪೊಟಾಂತ್ ಉಚಾಂಬಳಾಯ್ ಉಟಾಲಿ. ಮೋಗ್ ಮ್ಹಳೆಂ ಫುಲ್ ಆಮ್ಚ್ಯಾ ಫರಾ ಫುಲುನ್ ಮೊಗಾಚೊ ಸ್ವಾದ್ ದಿತಾನಾ ಆಮಿ ಕಿತ್ತಿಂ ಧಾದೊಶಿ ಆಸ್ಲಾಂವ್?

ತರ್... ಕಿತೆಂ ಜಾಲೆಂ? ಕೊಣಾಚಿ ದಿಷ್ಟ್ ಲಾಗ್ಲಿ? ಕಿತ್ಯಾಕ್ ಆಮ್ಚೆ ಮಧೆಂ ದುಬಾವಾಚೊ ಧುಂವರ್ ಭರೊ. ಕಿತ್ಯಾಕ್ ತುಜ್ಯಾ ಆನಿ ಮಾಮ್ಮ ಮಧೆಂ ಅಂತರ್ ವಾಡ್ಲೊ? ಕೊಣೆಂ ತುಮ್ಮೆ ಮಧೆಂ ಕೊಸ್ಯಾಂವ್ಕ್ ಜಾಯ್ನಾತ್‌ಲ್ಲೊ ಪಾಗೊರ್ ಉಬಾರೊ?

ಕಿತ್ಯಾಕ್ ಅಶೆಂ ಜಾಲೆಂ ಡಾಡಾ? ಹಾಂವ್ ತುಮ್ಮಾ ದೊಗಾಂಯ್ಚ್ಯಾ ಮೊಗಾಚ್ಯೆ ಉಂಡಿಯೆಂತ್ ವಾಡ್‌ಲ್ಲೊಂ. ತುಮ್ಮಾ ದೊಗಾಂಯ್ಚ್ಯಾ ಉಸ್ಕಾರ್ ನಿದ್‌ಲ್ಲೊಂ. ತುಮ್ಮೆ ದೊಗಾಂಯ್ಚೆ ಹಾತ್ ಧರುನ್ ಚಲುಂಕ್ ಶಿಕಲ್ಲೊಂ. ಹಾಂವೆಂ ಚಿಂತ್ಲೆಂ ತುಮಿ ಖಾವಯಿಲ್ಲೆ ಪೊಳಿಯೆಂತ್ ಮ್ಹೊಂವ್ ಆಸಾ. ತಿ ರೂಚ್ ಮ್ಹಜ್ಯಾ ಶಿರಾಂ ಶಿರಾಂನಿ ವಚುನ್ ತುಮ್ಮಾ ವಿಶ್ವಾಸಾಚೆಂ ನಕ್ತಿರ್ ಹಾಂವ್ ಜಾತಾಂ. ಹಿ ಮ್ಹಜಿ ಆಶಾ ಆಸ್‌ಲ್ಲಿ. ತುಮಿ ಮ್ಹಾಕಾ ಇತ್ಲೆ ಮೊಗಾನ್ ವಾಡಯ್ಲೆಂ ಹ್ಯಾ ಸಂಸಾರಾಂತ್ ಮ್ಹಜ್ಯೆ ಪ್ರಾಸ್ ಸುಖಿ ದುಸ್ರೊ ನಾ. ಹೆಂ ಚಿಂತಪ್ ಕಿತ್ಯಾಕ್ ಫಾಸಳೆಂ...?

ಡಾಡಾ... ಆಮ್ಚ್ಯಾ ಕುಟ್ಮಾಂತ್ ವ್ಹಾಳ್ವಾ ಆಪುಟ್ ದುದಾ ಝರಿಕ್ ಕೊಣೆಂ ಕಾಟ್ ಫಾಲೊ? ವ್ಹಾಳ್ವಾ ದುದಾಕ್ ಕೊಣೆಂ ಮ್ಹಳೆಂ ಭರ್ತಿಲೆಂ? ಕಶೆಂ ಹೊ ಅನ್ವಾಯ್ ಜಾಲೊ? ಮ್ಹಾಕಾ ಸಮ್ಜನಾ. ತುಜ್ಯೆ ಮತಿಂತ್ ದುಬಾವಾಚೆಂ ಬಿಂ ಕೊಣೆಂ ಒಂಪ್ಲೆಂ?

ತುವೆಂ ಮಾಮ್ಮಾಕ್ ಕಾಜಾರ್ ಜಾತಚ್ ಪಳೆಂವ್ಚೆಂ? ಲ್ಹಾನ್ ಧಾವ್ನ್ ಪಳೆಲಾಂಯ್? ತಿಚೆಂ ನೆಂಟಿಪಣ್, ಪೊಕ್ರಿಪಣಾಂ, ಸ್ವಾಭಿಮಾನ್, ಕ್ರಿಯಾಳ್ ಆನಿ ಸುಡ್ನುಡಿತ್ ನಡ್ಲೆಂ ಖುದ್ ದುಜ್ಯಾ ದೊಳ್ಯಾಂನಿ ಪಳೆಲಾಂಯ್. ಹೆರಾಂ ಖಾತಿರ್ ಖಾಂದ್ ದಿಂವ್ಚೆಂ ಉದಾರ್ ಮನ್, ಉಗ್ತೆಂ ಉಲೊವ್ಚೆಂ, ಹೆರಾಂಕ್ ಪಾಟಿಂಬೊ ದಿಂವ್ಚಿ ಉರ್ಬಾ. ಸಕ್ಲಡ್‌ಯಿ ತುವೆಂ ಪಳೆಲಾಂಯ್ ತರ್ ಕೊಣೆಂಗೆ ಕಿತೆಂಗೆ ಸಾಂಗ್ಲಾಂ ತೆಂ ಆಯ್ಕುನ್ ಕಿತ್ಯಾಕ್ ತಿಚೆರ್ ಅಪ್ಪಾದ್ ಮಾಂಡ್ತಾಯ್ ಆನಿ ದುಬಾವ್ ಕರ್ತಾಯ್?

ಏಕ್ ಮಾತ್ರ ಸತ್ ಡಾಡಾ. ತಿಚ್ಯೆ ಲಾಗಿಂ ಕಪಟ್ ನಾ. ಭೇದ್‌ಭಾವ್ ನಾ ವಾ ಹೆರಾಂಚೆಂ ಚೊರುನ್ ಆಪ್ಲೆಂ ಸುಖ್ ಭೊಗಿಚೆ ಮ್ಹಳ್ಳೆಂ ಚಿಂತಪ್ ನಾ. ತಿಚೆಂ ಮನ್ ತಿಬೊ ಲಾಗನಾತ್ಲಲ್ಯಾ ನೆಂಟುಲ್ಯಾ ಬಾಳಾ ಪರಿಂ. ತಿ ಬಿಲ್ಕುಲ್ ವಾಟ್ ಚುಕ್ಚಿ ವಾ ದಾಂಟುನ್ ಪಡ್ಚಿ ಸ್ತ್ರೀ ನ್ಹಯ್. ತಿಚ್ಯೆ ಭಿತರ್ ಆಸ್ಚಿ ಸಕತ್ ಸತ್ರಾ ವರಾಂ ತಿಚ್ಯಾ ಸಾಂಗಾತಾ ಜಿಯೆಲ್ಲ್ಯಾ ತುಕಾ ಆನಿಕಿ ಕಳುಂಕ್ ನಾಂಗಿ?

ಕಷ್ಟ್ ಆಯಿಲ್ಲ್ಯಾ ವ್ಯಕ್ತಿ ಲಾಗಿಂ ತಿಚೆ ಪಾಂಯ್ ಧಾಂವ್ತಾಲೆ. ಪಡ್‌ಲ್ಲ್ಯಾಂಕ್ ಮೊಗಾನ್ ಉಕ್ತುನ್ ಸಮಾಧಾನ್ ಕರ್ಚೆ ಹಾತ್ ಧಯ್ತ್ ದಿತಾಲೆ. ಪಾಟಿಂ ಏಕ್ ಮುಕಾರ್ ಏಕ್ ಮ್ಹಳ್ಳೊ ಮನೋಭಾವ್ ತಿಚೊ ನ್ಹಯ್. ಸಗ್ಳಿಂ ತಿಕಾ ಜಾಯ್. ಕಿತ್ಯಾಕ್, ತೆಂ ಚಿಂತಪ್ ಲ್ಹಾನ್ ಧಾವ್ನ್ ತಿಚ್ಯಾ ಕುಟ್ಮಾನ್ ದಿಲ್ಲೆಂ. ಗರ್ಜೆವಂತಾಂಕ್ ಆಧಾರಾಚೊ ದಿಗೊ ಜಾತಾನಾ ತಿಂ ಸಂತುಷ್ಟ್ ಜಾತಲಿಂ.

ತಿತ್ತೆಂಚ್ ನ್ಹಯ್ ಡಾಡಾ. ತಿ ದೆಣ್ಯಾಂಚೆಂ ಭಂಡಾರ್. ಧಾಕ್ಟುಲ್ಯಾ ಜಿವಾ ಭಿತರ್ ತಾಲೆಂತಾಂಚೆಂ ತುಪೆಂ ದೆವಾನ್ ಜಲ್ಮತಾನಾಂಚ್ ಬಾಂದುನ್ ದಿಲ್ಲೆಂ. ದೆವಾನ್ ದಿಲ್ಲೆಂ ದೆವಾಕ್ ಮ್ಹಳ್ಳೆ ಪರಿಂ ಹೆರಾಂಚ್ಯಾ ಗರ್ಜಾಂಕ್ ಖಾಂದ್ ದಿಂವ್ಕ್ ಪಾಟಿಂ ಫುಡೆಂ ಕರಿನಾತ್‌ಲಿ.

ಆಮ್ಗರ್ ಸಬಾರ್ ಜಣಾಂ ತಾಂಚ್ಯಾ ವಯುಕ್ತಿಕ್ ಗರ್ಜಾಂ ಖಾತಿರ್ ಆಶೆವ್ನ್ ಯೆತಾಲಿಂ. ಮಾಮ್ಮ ಕೊಣಾಯ್ಕಿ ನಿರಾಶಾ ಕರಿನಾತ್‌ಲಿ. ರಡುನ್ ಆಯಿಲ್ಲ್ಯಾಂಕ್ ಹಾಸುನ್ ಪಾಟಿಂ ಧಾಡ್ತಾಲಿ. ದುಕಾಂ ತಾಂಚಿಂ ಪುಸ್ತಾಲಿ. ಕಷ್ಟಾಂಕ್ ಕಾನ್ ದಿತಾಲಿ. ಸಮಾಧಾನಾನ್ ತಿಂ ಪಾಟಿಂ ವೆತಾನಾ, ದಾರಾರ್ ರಾವುನ್ ಆಪ್ಣಾಸ್ಕಿ ಹಾಸ್ತಾಲಿ ಆನಿ ಕಾಂಯ್ಚ್ ಜಾಂವ್ಕ್ ನಾ ಮ್ಹಳ್ಳೆ ಪರಿಂ ಆಪ್ಣ್ಯಾ ಕಾಮಾಂತ್ ಮಗ್ನ್ ಜಾತಾಲಿ.

ಆಜ್... ತಿ ಕಶಿ ಆಸಾ? ತುಕಾ ಕಶೆಂ ಕಳ್ಳೆಂ? ಪಯ್ಸ್ ರಾವುನ್ ಹೆರಾಂನಿ ಸಾಂಗ್ಚ್ಯಾ ಪೊಳ್ಕುರ್ಯಾ ಉತ್ರಾಂಕ್ ಕಾನ್ ದಿವ್ನ್ ತುಕಾ ಖುಶಿ ಆಸ್ಚೆ ಪರಿಂ ತಿಚೆರ್ ಭರ್ ಘಾಲ್ತಾಯ್? ಡಾಡಾ... ಆತಾಂ ತಿ ತಿಚ್ಯಾ ಕಾಳ್ಜಾಚೆಂ ಉಮಾಳೆ ಭಾಯ್ತ್ ಘಾಲುಂಕ್ ವಾಟ್ ನಾಸ್ತಾನಾ ಭಿತರ್ಲ್ಯಾ ಭಿತರ್ ಖಿತ್ಕತ್ತಾ. ತೊ ಖಿತ್ಕತೊ... ಭಾಯ್ತ್ ಉಮಾಳುನ್‌ಯಿ ಯೆನಾಸ್ತಾನಾ ತಿಚ್ಯೆ ಕುಡಿರ್ ಆನಿ ಮತಿರ್ ಕರಿಣ್ ಭರ್ ಘಾಲುನ್ ತಿಕಾ ಕಷ್ಟಿತಾ.

ಮಂ.... well wisher ಸಬಾರ್ ಆಸಾತ್.. ತಾಣಿಂ ತಾಂಚೆ 'ಕಾನ್ ಭರುನ್!' ಕಾಮ್ ಸಂಪೂರ್ಣ್ ಕರ್ನ್ ವಿಶೆವ್ ಘೆತಾತ್. ತೆಂ ದುಸ್ರೆಂ, ಆಡ್ಲೆ ಮನಿಸ್ ಕಿತೆಂಯ್ ಸಾಂಗ್ತಾತ್. ಸಾಂಗುಂದಿತ್. ತುಕಾ ತುಜ್ಯೆ ಬಾಯ್ಲೆಚೆರ್ ಪಾತ್ಯೆಣಿ ನಾಂಗಿ? ಪಾಂಯ್ ನಿಸ್ಪುಂಚಿ ಕೀಳ್ ಸಂತತ್‌ಗಿ?

ಹಾಂವ್ ಧಾಕ್ಟುಲೊ, ಭುರ್ಗ್ಯೆ ಬುದಿಚೊ. ತುಂ ವ್ಹಡ್ಲೊ. ಮಾಮ್ಮ ವಿಶಿಂ ಸಗ್ಳೆಂ ಜಾಣಾಂಯ್. ವಾಟ್ ಚುಕ್ತಾನಾ ಸಾರ್ಕೆ ವಾಟೆರ್ ಹಾಡುಂಕ್ ಪೆಚಾಡ್ಚಿ, ಮ್ಹಜಿ ಮಾಮ್ಮ ಆಡ್ ವಾಟೆನ್ ವಚೆತ್‌ಗಿ? ವ್ಹಯ್ ಆಮ್ಗರ್ ಸಬಾರ್ ಜಣಾಂ ಯೆತಾತ್-ವೆತಾತ್.

ಕಿತ್ಯಾಕ್ ಮಾಮ್ಚೆ ಗೂಣ್ ಆನಿ ತಿಚೆಂ ಉಲೊವ್ಣೆಂ ಸಕ್ಡಾಂಕ್ಯಾ ಆಕರ್ಶಿತ್ ಕರ್ತಾ. ಸಗ್ಳೆಂ ಹೆಂ ಉಜ್ವಾಡಾಂತ್ ಜಾಂವ್ಣೆಂ ಕಾಮ್. ಕಾಳಕಾಂತ್ ಕಸಲಿಂಯ್ ಗುಪ್ತಿಂ ಕಾಮಾಂ ಜಾಯ್ನಾಂತ್. ಜಾಂವ್ಕ್ ನಾಂತ್ ಹಾಕಾ ಹಾಂವ್ ಸಾಕ್.

ಆಯಿಲ್ಯಾಂಕ್ ಬಸೊಂವ್ಕ್ ಸಿಟ್‌ಬೆಟ್ ಆನಿ ಹೊಲ್ ಸೊಡ್ನ್ ಭಿತರ್ ಪ್ರವೇಶ್ ನಾ. ಕಸಲಿಂಯ್ ಅನ್ವಾಡ್‌ಪಣ್ ಆಮ್ಗಿರ್ ನಾ ಡಾಡಾ. ಮ್ಹಾಕಾ ಪಾತ್ಯೆ, ಮಾಮ್ಚಾಕ್ ಧಾ ನಾಣಿಂ ದಿಲ್ಲ್ಯಾ ಧನ್ಯಾಂಕ್ ಚಡಿತ್ ಧಾ ನಾಣಿಂ ಜೊಡುನ್ ಧನ್ಯಾ ಹುಜಿರ್ ರಾವಜೆ ಮ್ಹಳ್ಳಿ ಆಶಾ ಸೊಡ್ನ್ ಹೆರ್ ಕಿತೆಂಚ್ ನಾ.

ತುಂ ಪಾತ್ಯೆನಾಂಯ್, ಕಿತ್ಯಾಕ್... ತುಂ ಸಾಂಗ್ತಾಯ್ ತರ್ ಗಾಂವ್ಚಿಂ ಫುಟಿ ಮಾರ್ತಾತ್‌ಗಿ? ಡಾಡಾ... ಸಕ್ಡಾಂನಿ ಮೆಳುನ್ ಮಾಮ್ಚೆರ್ ಕಿತ್ಲೆಂ ಮ್ಹಳೆಂ ಉಡಯ್ಲಾಂ ತಿ ಆಜ್ ಕೊಸ್ತುನ್ ಗೆಲ್ಯಾ.

ಹೊಚ್ ಲೋಕ್ ಹಂಕಾರಿ ಆನಿ ಗರ್ವಿಷ್ಟ್ ಮನ್ಶಾಂಕ್ ಭಿಯೆತಾ ಆನಿ ತಾಣಿಂ ಚೂಕ್ ಕೆಲ್ಯಾರ್‌ಯಿ ಶಿಮ್ಪಿ ಕೊವ್ಪುನ್ ಪಡ್ತಾ. ಕೊಣ್ ಸತಾ ನಿತಿನ್ ಚಲ್ತಾತ್‌ಗಿ ತಾಂಚೆರ್ ಉಶ್ಟೆಂ ಉಡೊವ್ನ್ ತಾಂಕಾಂ ಭಷ್ಟ್ ಕರುನ್ ಸಂತೊಸ್ ಪಾವ್ತಾತ್. ಹರಾಮಿ ಮನ್ಶಾಂಕ್ ತಕ್ಲಿ ಉಕ್ತುನ್ ಪಳೆಂವ್ಪಿ ಶಾಧಿ ನಾತ್‌ಲ್ಲೊ ಪುಕ್ತೆಲಾ. ತುಜ್ಯೆ ತಸಲ್ಯಾ ಪಿತ್ಲಿಚ್ಯಾ ಕಾನಾಂಕ್ ವಾಂಯ್ಗಿ ಬಾಂದ್ತಾತ್ ಆನಿ ಶಿಕ್ಲಾಂಕ್ ಕಾನ್ ದಿತಲ್ಯಾಂಕ್ ಗುಲಾಮ್ ಕರ್ತಾತ್. ತಾಂಚ್ಯಾ ಪೊಟಾಂತ್ಲೆಂ ಕುಸ್ಡೆಪಣ್ ತುಮ್ಚೆ ಭುಂಯ್ತ್ ಫಾಲ್ನ್ ಧಾದೊಸ್ಕಾಯ್ ಭೊಗ್ತಾತ್.

ತುಮಿ ಅಣ್ಣಪ್ಪ, ಬರೆಂ ಆನಿ ವಾಯ್ವ್ ಕಿತೆಂ ಮ್ಹಳೆಂ ವಿಮರ್ಸೊ ಕರುಂಕ್ ಸಕತ್ ನಾತ್ಲೆ ಪಾತ್ಯೆತಾತ್. ತುಮ್ಚ್ಯಾ ಮಸ್ತಾಚ್ಯಾ ಉಜ್ಯಾಂತ್ ತುಮ್ಚೆಂ ಕುಟಮ್ ಲಾಸ್ಲೆಂ ದಿಸನಾ.

ಡಾಡಾ... ತುಕಾ... ಹಾಂವ್ ಏಕ್ ಪೂತ್ ಆಸಾಂ ಮ್ಹಳೆಂಯ್ ವಿಸ್ತೊಯ್‌ಗಿ? ತಿ ಮ್ಹಜಿ ಖಬರ್ ಘೆನಾತ್ಲಿಗಿ? ತಿಣೆಂ ಮ್ಹಾಕಾ ಸಾಂಗಾತ್ ದಿನಾಸ್ತಾನಾ ಹಾಂವ್ ಕಸೊಂ ಕ್ಲಾಶಿಂತ್ ಟೊಪಾರ್ ಯೆತಾಲೊಂ? ಕಶೆಂ ಖೆಳಾಂತ್ ಚಾಂಪಿಯನ್ ಜಾತಾಲೊಂ? ಕಶೆಂ ಕೀ ಬೊರ್ಡ್ ಖೆಳತಾಲೊಂ? ಬರೊ ಗಾವ್ಪಿ, ಉಲೊವ್ಪಿ ಕಸೊ ಜಾಲೊಂ? ಮ್ಹಜ್ಯೆ ಮಾಮ್ಚಾನ್ ಮ್ಹಾಕಾ ದಿಲ್ಲೊ ತಿತ್ಲೊ ವೇಳ್ ಕೊಣ್ ಆವಯ್ ದಿತಾ? ತಿ ಭಾಯ್ರ್ ಕಾಮ್ ಕರ್ತಾ. ಸಾಂಗಾತಾಚ್ ಭರ್‌ಲ್ಲ್ಯಾ ಕುಟ್ಮಾ ಖಾತಿರ್ ವೇಳ್ ದಿತಾ. ಸಾಂಗ್ ಡಾಡಾ... ಆತಾಂಚಿಂ ಭಾಯ್ರ್ ಕಾಮ್ ಕರ್ತಲಿಂ ಕಿತೆಂ ಕರ್ತಾತ್?

ಹುಂ... ತುಕಾ ಹೆಂ ದಿಸುಂಕ್ ನಾ. ತುಜೆ ಕಾಯ್-ಕಾನುನಾಂ ವಾಡೊನ್ ತಿಚ್ಯೆ ಭೊಂವಾರಿಂ ದಿಸನಾತ್ಲೊ ದೊರೊ ಬಾಂದ್ಲಾಯ್. ಪಯ್ಲೊ ಆಸ್‌ಲ್ಲೊ ಹಾಂವ್

ಧಾವ್ಯಾ ಸ್ಥಾನಾರ್ ಆಯ್ಲಾಂ. ಮಾಮ್ಮ ಉಲಯ್ಯಾ, ಹಾಸನಾ. ಮೊನಿ ಜಾಲ್ಯಾ. ಆಪ್ಲಾಸ್ತಕಿ ಚಿಂತುನ್ ಬಸ್ತಾ. ಖಿಂಯ್ಚ್ಯಾಂತ್ಯಾಯಿ ತಿಕಾ ಉರ್ಬಾ ವಾ ಉಮೆದ್ ನಾ. ಆಮ್ಗರ್ ಕೊಣಿ ಯೆನಾಂತ್. ತುವೆಂ ಕೊಣಾಕ್ ಸಾಂಗುನ್ ಹೆಂ ಕೆಲಾಂಯ್‌ಗಿ ನೆಣಾ.

ಆಮ್ಚಿ ಗೇಟ್ ಆತಾಂ ದಿಸಾಕ್ ಮೆಜುನ್ ಪಾಂಚ್ ವಾ ನವ್ ಪಾಪ್ಲಿಂ ಉಗ್ತಿ ಜಾತಾ. ದಿಸನಾತ್ಲೊ ಪಾರೊ ರಾಕುನ್ ಆಸಾ. ಚುಕೊನ್ ಕೊಣಿ ಆಯ್ಚ್ಯಾರ್ ತಕ್ಲಣ್ ವಿಚಾರ್, ಹುನ್ ಹುನ್ ಉಲೊವ್ಣೆಂ ತಿ ಆನಿಕ್‌ಯಿ ವಿರಾರಾಯ್ ಕರ್ತಾ. ದೆಕುನ್ ಆತಾಂ ಕೊಣ್ ಆಯ್ಚ್ಯಾರ್‌ಯಿ ತಿ ದಾರ್ ಕಾಡುಂಕ್ ಯೆನಾ. ತಿಚೆ ದೊಳೆ ಕಾಂಪಿಣೆಚ್ಯಾ ಆವಾಜಾಕ್ ಭಿಯೆತಾತ್.

ಡಾಡಾ... ತುವೆಂ ವ್ಹಾಲ್ಚ್ಯಾ ನಿತಳ್ ಉದ್ಯಾಕ್ ಕಾಟ್ ಘಾಲೊಯ್. ಮಾತ್ಯೆಚೊ ಘಾಲೊ ತರ್ ಎದೊಳ್ ಆಯಿಲ್ಲಾ ಪಾವ್ಲಾಚ್ಯಾ ಕರಿಣ್ ಲೊಟಾಕ್ ಕೊಸ್ಯುನ್ ವೆತೊ. ಪೂಣ್... ಮ್ಹಾಕಾ ಭೊಗ್ತಾ ಹೊ ತುಟನಾ ತಸೊ ಬಾಂದ್ಲಾಯ್ ತೆಂ ಹಾಂವ್ ನೆಣಾಂ...

ತಿಚೆಂ ಮನ್ ಕಾಮಾಂತ್ಯಾಯಿ ಸ್ಥಿರ್ ನಾ. ಥಟಸ್ತ್ ಬಸ್ತಾ ವಾ ರಡ್ತಾ, ಕಾಮಾಂತ್ ಚುಕಿ ಕರ್ತಾ ಆನಿ ಉರ್‌ಲ್ಲಾಂ ಧಾವ್ನ್ ದುಸೊಣೆಂ ಆಪ್ಲಾಯ್ತಾ. ಪೂಣ್... ಕೊಣೆಂ ಕಿತೆಂ ಮ್ಹಾಲ್ಚಾರ್‌ಯಿ ತಿಂ ಜಾಪ್ ದಿನಾ. ಕಿತ್ಯಾಕ್ ತಿ, ತಿ ಜಾವ್ನ್ ಜಿಯೆನಾ.

ಆತಾಂ ಮ್ಹಾಕಾ ಸ್ಪಷ್ಟ್ ಜಾತಾ. ಅಶೆಂಚ್ ಸೊಡ್ಲ್ಯಾರ್ ಮ್ಹಜಿ ಮಮ್ಮಾ ಮ್ಹಾಕಾ ಆಸ್ಚಿ ನಾ. ಮ್ಹಾಕಾ ಮಮ್ಮಾ ಜಾಯ್. ತಿಚ್ಯೆ ಖಾತಿರ್ ಹಾಂವ್ ಕಿತೆಂಯ್ ಕರ್ತಾ. ಹಾಂವ್ ಲ್ಹಾನ್ ಸ್ಲಯ್, ಧಾವಿ ಸೊಂಪ್ಲಿ. ಹಾಂವ್ ಉಡ್ಚ್ಯಾ, ಉಬ್ಜೆ ಪ್ರಾಯೆರ್ ಸಾಟ್ ವರ್ನಾಂಚಿ ಜಿಣಿ ಪಳೆಲಿ ಆನಿ ಪುರೊ.

ದೆಕುನ್... ತುಜ್ಯಾ ಹಾತಾಕ್ ಹೆಂ ಕಾಗತ್ ಮೆಳ್ತಾನಾ ಆಮಿ ದೊಗಾಂಯ್ ತುಜ್ಯೆ ಧಾವ್ನ್ ಸಬಾರ್ ಪಯ್ಸ್ ವೆತಾಂವ್. ತುಜೆ ಮನಿಸ್ ತುಕಾ ಸಾಂಗ್ತಿತ್ 'ಮಮ್ಮಾ ತಿಚ್ಯಾ ಇಷ್ಟಾಂ ಸಾಂಗಾತಾ ಗೆಲ್ಯಾ, ಮಜಾ ಮಾರ್ತಲಿ...' ಅಶೆಂ ಆನಿ ಕಿತೆಂ ಕಿತೆಂ ಸಾಂಗುನ್ ತುಕಾ ದೆದೆಸ್ಪರ್ ಕರ್ತಲೆ. ಪೂಣ್... ಮ್ಹಜಿ ಮಮ್ಮಾ ಖಿತಾವಿಣ್.

ತುಂ ಸೊಡ್ಲೊ ನಾಂಯ್. ಆಡ್ಕಳ್ ಪಯ್ಸ್ ಗೆಲೆ ಮ್ಹಣ್ ಸಂತೊಸ್ ಪಾವ್ತಲೊಯ್. ಸೊಡ್ಲ್ಯಾರ್‌ಯಿ ಆಮಿ ಮೆಳನಾಂವ್ ವಾ ತುಜ್ಯಾ ಮುಕ್ಲ್ಯಾ ಸಂತೊಸಾಕ್ ಆನಿ ಮಜೆಕ್ ಆಮಿ ಆಡ್ಕಳ್ ಹಾಡಿನಾಂವ್ ಕಿತ್ಯಾಕ್ ತುಜಿ ವಾಟ್ ನೀಟ್ ಕರ್ಚೆಂ ಕಾಗತ್ ಕಬಾಟಾಂತ್ ತುಕಾ ರಾಕ್ತಾ.

ನಿಮಾಣೆಂ... ಡಾಡಾ... ಆತಾಂಯ್ ಮಮ್ಮಾನ್ ಕಿತೆಂ ಚೊಕ್ ಕೆಲ್ಯಾ ತೆಂ ಕಳನಾ. ತಿಚೆಂ ಪ್ರಾಮಾಣಿಕ್‌ಪಣ್, ಎಕೀನ್‌ಪಣ್, ನಿಸ್ಕಳ್‌ಪಣ್, ಹೆರಾಂಚ್ಯಾ ಕಷ್ಟಾಂಕ್ ಪಾಂವ್ಣೆಂ ಉದಾರ್‌ಪಣ್ ತಿಕಾ ಮಾರೆಕಾರ್ ಜಾಲೆಂ‌ಗಿ? ಸಮ್ಜನಾ.

‘ನಮ್ಮ ಸಂಸಾರ ಆನಂದ ಸಾಗರ, ಪ್ರೀತಿಯೆಂಬ ದೈವವೇ ನಮಗಾಧಾರ’ ಅಶೆಂ ಗಾಯ್ತಾಲಿಂ. ಆತಾಂ ಪ್ರೀತಿಚ್ಯಾ ದೈವಚ್ಯಾ ಜಾಗ್ಯಾರ್ ದೆವ್ಚ್ ಬಸ್ಲೊಗಿ? ಆನಂದ ಸಾಗೊರಾಂತ್ ದುಬಾವಾಚೆಂ ವಾದಳ್ ಉಟುನ್ ಕುಟ್ಮಾಚೆಂ ಪಯ್ಣ್ ಕರ್ಚೆಂ ಹೊಡೆಂ ವೊಮ್ಮೆ ಪಡ್ಲೆಂಗಿ?

ಡಾಡಾ... ತುಂ ಸಂತೊಸಾನ್ ಜಿಯೆ. ಏಕ್ ಉತರ್... ಆನಿ ತರಿ ಖಿಬ್ರಾಳ್ಯಾ ಮನ್ಯಾಂ ಥಾವ್ನ್ ಪಯ್ಣ್ ರಾವ್. ನಾ ತರ್, ಆನ್ಯೆಕ್ಲಿ ತುಕಾ ಸಾಂಡ್ಲಿ. ತುಂ ಎಕ್ಸುರೊ ಜಾತಲೊಯ್.

ಡಾಡಾ... ಅಶೆಂಚ್ ಸೊಡ್ಲಾರ್ ತಿ ಪಿಶಿ ಜಾತಲಿ ವಾ ಮರ್ತಲಿ. ಮ್ಹಾಕಾ ಮಮ್ಮಾ ಜಾಯ್. ಡಾಡಾ... ತುಕಾ ದುಸ್ತಿ ವಾ ತಿಸ್ತಿ ಬಾಯ್ಲ ಮೆಳತ್.... ಪೂಣ್ ಮ್ಹಾಕಾ ಮ್ಹಜಿ ಜಲ್ಮ್ ದಿಲ್ಲಿ ಮಮ್ಮಾ ಮೆಳತ್?

000

ಲೊಕ್‌ಡೌನ್

“ಅಮ್ಮ, ಅಮೂಲ್ಯ, ಖಿಯ ಗೆಲ್ಲೆಂಯ್? ಕಿತೆಂ ದಿವ್ನ್ ಆಯ್ಲೆಂಯ್? ತುಜ್ಯಾ ಹಾತಾಂತ್ ಕಿತೆಂ?” ಡಯಾನಾಚೊ ತಾಳೊ ಟೆರೆಸಾಕ್ ಮಾರ್ನ್ ಪರತ್ ಪರತ್ ಆಯ್ಕಾಲೊ. ಪಯ್ಲೆಂಚ್ ಮೈಕಾಚಿ ಗರ್ಜ್ ನಾತ್‌ಲ್ಲೊ ತಾಳೊ. ರಾಗ್ ಆಯ್ಕಾರ್ ಬಂದುಕೆಚ್ಯಾ ಗುಳ್ಯಾ ಪರಿಂ ಘುಟ್ತಾಲೊ.

“ಹೆಯ್, ಚೆಡ್ವಾಕ್ ಕಾನ್ ಆಯ್ಕಾನಾಂತ್‌ಗಿ? ಕಿತೆಂ ಚೊರ್ಯಾಂ ವ್ಹೆಲೆಂ?”

“ಕಾಂಯ್ ನಾ ಮಮ್ತಾ”

“ಫಟಿ ಮಾರ್ತಾಯ್ ಚೊಟ್ಯಾ, ಆತಾಂ ಥಂಯ್ ವಚುನ್ ಫಟಿ ಮಾರುಂಕ್ ಶಿಕುನ್ ಆಯ್ಲಾಂಯ್. ಹಾತಾಂತ್ ಕಿತೆಂ ದಾಕಯ್?”

ಹಾತಾಂತ್ ಆಸ್ಲೆ ಪಣ್ಣಾಚಿ ಘರೆ ಪಳೆತಾನಾ ಡಯಾನಾಚೊ ರಾಗ್ ಮಸ್ತಕಾಕ್ ಚಡ್ಲೊ.

“ಛಿ! ಪೊಟಾಕ್ ನಾತ್‌ಲ್ಲಾ, ತೊ... ತೊ... ಪಣಿಸ್, ತಾಚಿ ಘರೆ. ತೆ ಖಾಂವ್ಚಿ ಗತ್ ಆಯ್ಲಿಗೊ ತುಕಾ... ತ್ಯಾ ಭಿಕಾರ್ಯಾ ಗೆಲೆ ಘರೆ ಖಾವ್ನ್, ಘೆವ್ನ್ ಆಯ್ಲಾಂಯ್?” ಉತ್ರಾಂ ಸಂಗಿಂ ಧುವೆಚ್ಯಾ ಹಾತಾಂತ್ಲೆ ಘರೆ ವೊಡ್ನ್ ಪಯ್ಸ್ ಉಡುನ್ ತಾಕಾ ಲೊಟತಾನಾ ಅಮೂಲ್ಯ ವೊಮ್ತೆಂಚ್ ಪಡ್ಲೆಂ.

ಬೊಬಾಟ್ ಮಾರುನ್ ಗೆಟಿ ಥಾವ್ನ್ ಭಾಯ್ರ್ ಆಯಿಲ್ಲೆಂ ಡಯಾನಾ, ಕುಶಿಚ್ಯಾ ಜಾಗ್ಯಾಕ್ ಯೆತಾನಾ ಸಿಂಧಿ ಧುವೆಚಿ ಕೇಸ್ ಉಗಯ್ತಾಲೆಂ. ಕುಶಿನ್ ಲ್ಹಾನ್ ಏಕ್ ಪ್ಲಾಸ್ಟಿಕಾಚೆಂ ಪೊತೆಂ ಆಸ್ಲೆಂ. ಡಯಾನಾ ಧಾಂವುನ್ ಯೆಂವ್ಚೊ ವೇಗ್ ಪಳೆವ್ನ್ ಸಿಂಧಿ ಆನಿ ದಿಯಾ ಉಬಿಂ ಜಾಲಿಂ.

“ಕಿತೆಂ ಡಯಾನಾಬಾಯ್?”

“ಸಾಂಗುಂಕ್ ಕಿತೆಂ ಆಸಾ? ಮ್ಹಜ್ಯಾ ತ್ಯಾ ಸವಾಯ್ ಬುದ್ಧಂತ್ ಘೊವಾ ಥಾವ್ನ್ ಆನಿ ಕಿತೆಂ ಭೊಗಿಚೆಗಿ? ದುಸ್ರೊ ಜಾಗೊ ಘೆವ್ಯಾಂ ಮ್ಹಳ್ಯಾರ್.... ನಾ ಮ್ಹಜಿ ವಾರ್ ಹಾಂಗಾಸರ್‌ಚ್ ಪುರ್ಲ್ಯಾ ಯೆನಾ ಮ್ಹಣ್ ಹ್ಯಾಚ್ ಉಜ್ಯಾಂತ್ ಘಾಲಾಂ, ಛಿ!”

ಮಿಸ್ತರ್ ಕಳನಾಸ್ತಾನಾ ದೊಗಾಂಯ್ ಪಳೆಂವ್ಕ್ ಪಡ್ಲಿಂ.

“ಹೊ ಹಾಂಗಾಚ್ ಆಸಾಗಿ? ಆಮ್ಚೆಂಚ್ ಹೆಂ ಚೊರ್ನ್ ಹಾಡ್ನ್ ದಿಂವ್ಕ್ ಕೆದಾಳಾ ಶಿಕಯ್ಲೆಂ?”

“ಛಿ! ಕಿತೆಂ ಉಲಯ್ತಾಯ್? ಪಳೆ ಅಮೂಲ್ಯಾನ್ ದಿಯಾಕ್ ಹಾಡ್ನ್ ದಿಲೆಂ. ನಾಕಾ ಮ್ಹಳ್ಯಾರ್‌ಯಿ ಆಯ್ಕುಂಕ್ ನಾ. ದಿಯಾಚಿ ಕೆಸ್ ಉಗೊವ್ನ್ ಜಾತಚ್ ಧಾಡ್ತಾಂ ಮ್ಹಣುನ್ ಆಸ್ಲಿಂ...”

“ಹೊ... ತುಮ್ಚ್ಯಾ ಜಲ್ಮಾಂತ್ ಅಸಲೊ ವಸ್ತು ದೆಕ್ಲ್ಯಾತ್‌ಗಿ? ಇತ್ಲ್ಯಾ ಮೊಲಾಚ್ಯೊ ವಸ್ತು ಪಾಟಿಂ ದಿಂವ್ಕ್ ಸೂಂಬೆ.”

“ಆಸತ್... ಪಳೆ... ಆಮಿ ತೆಂ ಸೊಡೊಂವ್ಕ್ ನಾ...”

“ಛಿ... ಛಿ... ನೆಣಾರ್ಯಾಂಚೊ ವೇಸ್ ಫಾಲಿನಾಕಾ. ಸಿಂಧಿ ಗತ್ ನಾತ್‌ಲ್ಲಾ ತುಮ್ಕಾಂ ಕಸಲೊ ಹೊರ್ಬಸ್ ಆಸಾ ಮ್ಹಳ್ಳೆಂ ಹಾಂವ್ ಜಾಣಾಂ.”

“ಹೊರ್ಬಸ್ ವಾ ಆಶಾ, ಬಿಲ್ಕುಲ್ ನಾ... ಪಳೆ... ಆಮಿ ಸೊಡೊಂವ್ಕ್ ನಾ... ತರ್... ಪಳೆ... ಆಮಿ ಕಿತೆಂ ತರಿ ಕಾಡ್ಲಾಂಗಿ ಪಳೆ...”

ಪ್ಯಾಕ್ ಸೊಡಯ್ತಾನಾ ತಾಂತುಂ 2 ಪೆನ್ನಾಂ, ಪೆನ್ನಿಲ್, ಥೊಡಿಂ ಚೊಕ್ಷೆಟಾಂ, ಬಾದಾಮ್ ಆನಿ ಪಿಸ್ತಾ ಆಸ್ಲೆಂ. ಸಂಗಿಂ ಲ್ಹಾನ್‌ಶಿ ಏಕ್ ನೀಲಗಿರಿ ಬೊತ್ಲೆ.

“ಸಮಾ ಆಸಾಮೊ, ನಾ ತರ್ ಅಮ್ಮುಕ್ ಆಪೊವ್ನ್ ವಿಚಾರ್”

“ತ್ಯಾ ಗದ್ವ್ಯಾ ಲಾಗಿಂ ಕಿತೆಂ ವಿಚಾರ್ಲೆಂ, ನ್ಹಯ್ ತುಮಿ ಕಿತೆಂ ಮ್ಹಣ್ ಚಿಂತ್ಲಾಂ? ಆಮ್ಕಾಂ ಗತ್ ನಾಂಗಿ? ಪಣಸ್ ಖಾಂವ್ಚಿ ಪರಿಗತ್ ಆಯ್ಲ್ಯಾಗಿ?”

ಸಿಂಧಿ ಸಮ್ಜಾಲೆಂ. ಅಮ್ಮು ಪಣಸ್ ಖಾವ್ನ್ ಬಾಪಾಯ್ಕ ದಿಂವ್ಕ್ ದೋನ್ ಘರೆ ಘೆವ್ನ್ ಗೆಲ್ಲೆಂ. ಇಲ್ಲೆ ದೀಸ್, ರುಕಾಚಿ ಫಾಂಟಿ ತಾಂಚ್ಯಾ ಜಾಗ್ಯಾಕ್ ವತಾನಾ ಲಡಾಯ್ ಕರುನ್ ಕಾತ್ರಿಲ್ಲೆ. ಬರೊ ಪಣಸ್, ಮಾಂಯ್ ಸಾಂಗ್ತಾ-ತಿ ಕಾಚಾರ್ ಜಾವ್ನ್ ಯೆತಾನಾಂಚ್ ಆಸ್ಲೊ ಖಂಯ್. ಹ್ಯಾ ರುಕಾಚಿ ಪಣಸ್ ಖೆಲ್ಲೊ ತಿ ಗೊಡ್ಸಾಣ್ ಕೆದಿಂಚ್ ವಿಸ್ತನಾತ್‌ಲ್ಲೊ. ಪೂಣ್ ಡಯಾನಾಕ್ ಆಮ್ಕಾಂ ಪಳೆತಾನಾ ಯೆಂವ್ಚೊ ರಾಗ್‌ಚ್ ತ್ಯಾ ರುಕಾಕ್ ಪಳೆತಾನಾಂಯ್ ಯೆತಾಲೊ. ತಾಣೆಂ ಚಿಂತ್ಲೆಂ ಪಣಸ್ ದುಬ್ಯಾಂಚೆಂ ಖಾಣ್. ‘ವ್ಹಯ್ ಪೊಟ್ ಭರ್‌ಲ್ಲಾಕ್ ಘರೆ ಕೊಡು.’

“ಡಯಾನಾಬಾಯ್, ತಿಂ ದೊಗಾಂಯ್ ನೆಣ್ಣಿಂ. ತಾಂಚ್ಯೆ ಮಧೆಂ ಮೋಗ್ ಆನಿ ಇಷ್ಟಾಗತ್ ಆಸಾ. ಖರೊ ಸಂಬಂಧ್ ಲಿಪ್ಲಾ ತರಿ... ಎಕ್ವೆಚ್ ಪ್ರಾಯೆಚಿಂ ಭೊಗ್ಣಾಂ ಆನಿ ಚಿಂತ್ನಾಂಕ್ ತಾಳ್ ಮೇಳ್ ಆಸಾ. ದಿಂವ್ಚೆಂ ಆನಿ ಘೆಂವ್ಚೆಂ ಹ್ಯೆ ಪ್ರಾಯೆರ್ ಸಹಜ್”.

“ಅಳೆ, ಆಮ್ಕಾಂ ಕೊಣಾಯ್ಕಿ ದಿವ್ನ್ ಕಳಿತ್, ಘೆಂವ್ಚಿ ಗತ್ ನಾ ತಸಲೆಂ ಭಿಕಾರಿಪಣ್ ಆಮ್ಕಾಂ ಯೆಂವ್ಕ್ ನಾ. ಯೆಂವ್ಚೆಂಯ್ ನಾ.”

ಹಾಕಾ ಸಾಂಗ್ಲೆಂ ಆನಿ ಸುಣ್ಯಾ ಶಿಮ್ಪಿ ನೀಟ್ ಕರ್ಚಿ ಎಕ್‌ಚ್. ಚಿಕ್ಲಾಕ್ ಫಾತರ್ ಮಾರ್ನ್ ಆಂಗ್‌ಭರ್ ಕಿತ್ಯಾಕ್ ಕರೊ ಮ್ಹಣ್ ಪರತ್ ಬಸುನ್ ಧುವೆಚಿ ಕೆಸ್ ಉಗೊಂವ್ಕ್ ಲಾಗಿ.

“ಸುತಾ ದಿಯಾ, ಆನಿ ಮುಕಾರ್ ಕಿತ್ತಿಂಯ್ ಮೊಗಾಚಿಂ ಜಾಲ್ಯಾರ್‌ಯಿ ಕಾಂಯ್ ಘೆನಾಕಾ. ಹೆರಾಂಚ್ಯಾ ವಸ್ತುಂಚಿ ಆಶಾ ಕರುಂಕ್ ನಜೊ ಪುತಾ. ದೆವಾನ್ ದಿಲ್ಲ್ಯಾಂತ್ ಸಂತುಷ್ಟ್ ಜಾಯ್ಚಿ. ಆಜ್ ಕಿತ್ಯಾಕ್ ಘೆಲ್ಲೆಂಯ್?”

“ಮಮ್ತಾ... ಮ್ಹಾಕಾ ಕಳಿತ್ ನಾ. ತೆಂ ಸಬಾರ್ ದೀಸ್ ಥಾವ್ನ್ ಸಾಂಗ್ತಾಲೆಂ- ಮ್ಹಜೊ ಡಾಡಾ ಕುವೆಯ್ ಥಾವ್ನ್ ಆಯ್ಲಾ. ತುಕಾ ಗಿಫ್ಟ್ ದಿತಾಂ ಮ್ಹಣ್ತಾಲೆಂ. ಹಾಂವೆಂ ನಾಕಾ ಮ್ಹಳ್ಳೆಂ”.

“ಬರೆಂ ಆನಿ ಮುಕಾರ್ ಅಶೆಂ ಜಾಂವ್ಕ್ ನಜೊ. ತುಜ್ಯಾ ಪಪ್ಪಾಕ್ ಕಳ್ಯಾರ್ ತಾಕಾ ಬೆಜಾರ್ ಜಾತಲೆಂ.”

ಡಯಾನಾ ಜೆಕ್‌ಲ್ಲ್ಯಾ ಫೊರ್ನಾರ್ ತಶೆಂ ಪರತ್ ಗೆಟಿ ಭಿತರ್ ರಿಗ್ತಾನಾ ಅಮೂಲ್ಯ ನಾಮಿಶೆನ್ ಬಸ್‌ಲೆಂ ಪಳೆವ್ನ್ ರಾಗಾನ್ ತಾಕಾ ಥಾಪಡ್ ದಿಂವ್ಕಯಿ ಭಿತರ್ ಥಾವ್ನ್ ಡೆರಿಕ್ ಯೆಂವ್ಕಯಿ ತಾಳ್ ಪಡ್ಲೆಂ.

“ಡಯಾನಾ... ಕಿತ್ಯಾಕ್ ಮಾರ್ತಾಯ್?”

“ಮಾರ್ಚೆಂ... ನ್ಹಯ್ ಪುರ್ಟೆಂ...”

“ಡಯಾನಾ... ತುಂ ಸಾರ್ಕೆಂ ಆಸಾಯ್‌ಮೂ. ಭುರ್ಗ್ಯಾಂಕ್ ಪುರ್ನ್ ತುಂ ಫೆಸ್ತ್ ಮಾರ್ತಾಯ್?”

“ಅಸಲೆಂ ಆಸ್ಲಾರ್ ಕಿತೆಂ? ನಾ ಜಾಲ್ಯಾರ್ ಕಿತೆಂ? ‘ಮನೆಗೆ ಮಾರಿ ಊರಿಗೆ ಉಪಕಾರಿ’ ಎದ್ಯಾ ವ್ಹಡ್ಲ್ಯಾ ಗಾಡ್ವಾಕ್ ವಸ್ತುಚೆಂ ಮೊಲ್ ಕಳಿತ್ ಆಸಾಗಿ? ಘರ್ ವೊಮ್ತೆಂ ಘಾಲ್ಚಿ ಬಾಳ್‌ಬೂದ್”

“ಅಮ್ಮು... ರಡನಾಕಾ ಕಿತೆಂ ಕೆಲೆಂಯ್ ಪುತಾ...”

“ಡಾಡಾ... ತುಜ್ಯೆ ಲಾಗಿಂ ವಿಚಾರ್ನ್ ಹೆಂ ದಿಲೆಂ. ಪೂಣ್... ಮಮ್ಮಾ... ಹಾಂವೆಂ ಚೊರ್ಲಾಂ ಮ್ಹಣ್ತಾ. ಹಾಂವ್ ಚೊರ್‌ಗಿ ಡಾಡಾ?”

“ಛಿ... ಗಲಾಟೊ ಕರ್ಚೆ ಆದಿಂ ಮ್ಹಜ್ಯೆ ಲಾಗಿಂ ವಿಚಾರ್ತೆಂಯ್? ಭೆಷ್ಟೆಂಚ್ ಆನಿಕ್‌ಯಿ ಚಡ್ ಮನಾ ಭೇದ್ ಹಾಡ್ಲೊಯ್? ಆಮಿ ವ್ಹಡಾಂ ಕಶಿಂಯ್ ದುಸ್ಮಾನಾಂ. ಭುರ್ಗ್ಯಾಂಕ್ ತರಿ ಸೊಡ್ಯಾಂ. ಅಮ್ಮು ರಡನಾಕಾ ಬಾಳಾ... ತುಂ ಯೆ, ಹಾಂವ್ ಸಾಂಗ್ತಾಂ...”

“ನಾಕಾ ಡಾಡಾ... ತಾಚ್ಯಾ ಪಪ್ಪಾಕ್ ಕಳ್ಯಾರ್ ತಾಕಾ ಬೆಜಾರ್ ಜಾತಾ. ಥಂಯ್ ಆಸ್ಚಿ ಮಾಂಯ್ ಕಿತ್ತಿ ಬರಿ. ತಾಂಕಾಂ ಸಾಂಗ್ಲೆಂ ನಾಕಾ.”

“ಆಯ್ಕ್ ಡಯಾನಾ... ಹೆಂ ಘರಾಣೆಂ ಸಾಂಬಾಳ್ಚಿ ರೀತ್....”

“ವ್ಹಯ್ ಮ್ಹಾಕಾ ಕಳಿತ್ ನಾ, ಭಿಕಾರಿ ಪಣ್ಣಾ ಘರೆ ಘೆವ್ನ್ ಆಯ್ಲೆಂ. ವಚ್... ತುಂ... ವಿಂಚುನ್ ಖಾ... ಭಿಕಾರಿ... ಸಂತತ್....”

“ಡಯಾನಾ....!?” ಡೆರಿಕ್ ಬೊಬಾಟಾನಾ, ಆಪ್ಲ್ಯಾ ಹಾತಾಂತ್ ಆಸ್ಲೆಂ ಥಂಯ್ಚ್ ಉಡೊವ್ನ್ ಭಿತರ್ ಗೆಲೆಂ.

ಡೆರಿಕಾಚಿ ರಜಾ ಆಕೆರ್ ಜಾತಾನಾ ಸಗ್ಳ್ಯಾ ಸಂಸಾರಾರ್ ಕಾಳೆಂ ಮೊಡ್ ಧಾಂಪ್ತಾನಾ, ವಿಮಾನಾಂ ಸ್ತಬ್ಧ್ ಜಾಲಿಂ. ಸಂಸಾರಾಚ್ಯಾ ರಾಷ್ಟ್ರಾಂ ರಾಷ್ಟ್ರಾಂ ಮಧೆಂ ಎಕಾಚ್ಯಾಣೆಂ ಭೊವ್ ವ್ಹಡ್ ಖಿಂದಕ್ ಉಬೆಂ ಜಾಲೆಂ. ವಿಮಾನಾಂ ಉಬ್ಲಿನಾಂತ್, ರಯ್ಲಾಂ ಧಾಂವ್ಲಿನಾಂತ್, ವಾಹನಾಂ ರಸ್ತಾರ್ ಚಲ್ಲಿನಾಂತ್. ಗ್ರೆಸ್ತಕಾಯೆಚ್ಯಾ ಆನಿ ಮಿಜಾಸ್ಕೆಚ್ಯಾ ಹಂಕಾರಾನ್ ಘರಾ ಭೊಂವ್ತಣೆಂ ಬಾಂದ್‌ಲ್ಲೆ ಪಾಗರ್ ಉಬೆ ರಾವುನ್

ಹಾಸ್ತಾಲೆ. ಎಕಾಮೆಕಾಕ್ ಮೆಳುಂಕ್ ನಾ. ಯೆಂವ್ಕ್, ವಚುಂಕ್ ನಾ, ವ್ಹಡ್ವಿಕಾಯೆಚೊ ಸಂಕೇತ್ ಜಾವ್ನ್ ಆಸ್ಚೊ ಸಂತೊಸ್, ಸಂಭ್ರಮ್ ನಮಿಯಾರ್ಲಲ್ಯಾ ದಿಸಾ ಜಾಂವ್ಕ್ ನಾಂತ್, ಮೊಹಲ್ತಾಂ, ಬಿಗ್‌ಬಜಾರ್, ಶೊಪಾಂ, ಹೊಟೆಲಾಂ, ಬಾರ್ ಹೊಲಾಂ ವಿಶ್ರಾಂತ್ ಘೆಂವ್ಕ್ ಲಾಗ್ಲಿಂ. ಅಂತ್ರಳಾಕ್ ಉಮೊ ಕರೊ ಮೊಲ್ ಮೆಳನಾಸ್ತಾನಾ, ಕಾಮೆಲಿ ಯೆನಾಸ್ತಾನಾ ಅರ್ಧಿಕುರಿಂ ವಿಣ್ಣಿಂ ಜಾವ್ನ್ ಮಾನ್ ಲಿಪುಂಕ್ ಲಜೆಲಿಂ.

ಸಗ್ಳ್ಯಾನ್ಶಿತ್ಯಾನ್ ಬಂದಡ್. ಲೊಕಾಕ್ ಆಜ್‌ಕಾಲ್ ರಾಂದುಂಕ್ ನಾಕಾ. ಫೋನ್ ಕೆಲ್ಯಾರ್ ಜೆವಣ್ ದಾರಾರ್ ಉಬೆಂ. ಫರ್ಚೆ ಯೆಜ್ಜಾನ್ಶಿಕ್ ವ್ಹಡ್ವಿಕಾಯೆಚಿ ಆಳ್ವಾಯ್. ಸದಾಂಯ್ ಫೋನ್ ಕೆಲ್ಯಾರ್ ಒನ್‌ಲಾಯ್ನರ್ ನಮುನ್ಯಾವಾರ್ ಜೆವ್ಣಾಂ ಯೆತಾನಾ ಘರಾಂತ್ಲಿಂ ರಾಂಧ್ಲಿಂ ಆಯ್ಲನಾಂ ಮಾಯಗ್ ಜಾಲಿಂ. ಗ್ಯಾಸ್‌ಸ್ಟೋವ್ ದಿಸಾಕ್ ಏಕ್ ದೋನ್ ಪಾವ್ಲಿಂ ಪೆಟ್ಲಾರ್ ಪೆಟ್ಲೊ. ಸಗ್ಳ್ಯಾನ್ಶಿ ಧುಳ್ ಆನಿ ಗಯ್ರಮ್ ಭರ್‌ಲೊ.

ಡೆರಿಕಾಚ್ಯಾ ಫರ್ಚೆಂ ದೂದ್ ಹೆರಾಂಚ್ಯಾ ಮಾಡಾ ಮುಳಾಕ್ ಪಡ್ಲೆಂ. 'ಮನೆಯ ಗುಟ್ಟು ಊರೆಲ್ಲಾ ರಟ್ಟು' ವರ್ನಾಕ್, ದೋನ್ ವರ್ನಾಕ್ ಯೆಂವ್ಚ್ಯಾ ಘೊವಾಕ್ ಮಾಂಕಡ್ ಕರ್ತಾಲೆಂ. ತಾಕಾ ತೊಂಡ್ ಉಗ್ತೆಂ ಕರುಂಕ್ ದಿನಾತ್ಲೆಂ. ಅಣ್ಣಪ್ಪ ಕೆಲ್ಚೆ ಚುಕಿಕ್ ಗುಪ್ತಿಂ ರಡ್ತಾಲೊ. ಸೊಬಾಯೆಕ್ ಪಿಸೊ ಜಾವ್ನ್ ಕೆಲ್ಚ್ಯಾ ಕರ್ಮಾಕ್ ತೊಂಡ್ ಧಾಂಪುನ್ ಆಸ್ಲೊ. ದೊಳ್ಯಾಂ ಮುಕಾರ್ ಆಪ್ಲಿಂ ಆಸಾತ್ ಪೂಣ್... ತೊ ಅನಾಥ್!?

ರಾಂದ್ಲೆಂ, ಫರ್ಚೆಂ ಕಾಮ್ ಕರ್ಚೆಂ, ಅನ್ವಡ್ ಆನಿ ಗತ್ ನಾತ್‌ಲ್ಲ್ಯಾಂಚೊ ವಾವ್ರ್ ಮ್ಹಣ್ ಲೆಕ್ತಾಲೆಂ. ಮೀಟಿಂಗ್, ಶೊಪಿಂಗ್, ಭೊಂವ್ಚಿ ಸಾಂಗಾತಾಚ್ ಸೆವಾ ಮ್ಹಳ್ಳಿ ಪಿಸಾಯ್. ಭುಕ್ ಲಾಗ್ಲ್ಯಾರ್ ಏಕ್ ಫೋನ್ ಪುರೊ ಮ್ಹಳ್ಳಾಕ್ ಆತಾಂ ಕಳೆಂ ಭುಕೆಚೆಂ ಮೊಲ್. ರಾಂದ್ಲಾಚಿ ವ್ಹಡ್ವಿಕಾಯ್ ಸಮ್ಜಲಿ. ಘರಾಂತ್ ನಾಕಾ ಜಾಲ್ಲೆಂ ಕಸ್ತಾಳ್ (!?) ಭರ್ಲಾಂ. ಭುಕೆಕ್ ಸಮಾಧಾನ್ ಕರುಂಕ್ ಕಾಂಯ್ಚ್ ನಾ. ಕೊಣಾಕ್‌ಗಿ ಪಿಡಾ ಲಾಗ್ಲ್ಯಾ ಮ್ಹಣುನ್ ತ್ಯಾ ವತಾರಾಕ್ ಸೀಲ್‌ಡೌನ್ ಕೆಲಾಂ, ಭಾಯ್ರ್ ವಚುಂಕ್ ನಾ-ಲೊಕ್‌ಡೌನ್.

ದುಡು ಆಸ್ಲಾರ್ ಸಗ್ಳೆಂ ಜಾತಾ ಮ್ಹಳ್ಳ್ಯಾ ಹಂಕಾರಾಚ್ಯಾ ಪೊಸ್ಕಾಚ್ಯಾಕ್ ಧಾಕ್ಪಲಿ ಸುವಿ ತೊಪ್ತಾಂ ತೊ ಫಟ್ ಕರ್ನ್ ಫುಟುನ್ ಚೂರಾನ್ ಚೂರ್ ಜಾಲೊ. ಕುಡ್ಲೆ ಜಾಲ್ಲೆಂ ರಬ್ಬರಾಂ ಪಳೆವ್ನ್ ಹಾಸ್ಲಿಂ.

ಅಪೂಪ್ ಯೆತಾನಾಂಚ್ ಡೆರಿಕಾಕ್ ಘರ್ಚಿ ಕರಂದಾಯ್ ಧಣ್ಣಿತ್‌ಲಿ. ಧುವೆ ಖಾತಿರ್ ಸೊಸ್ತಾಲೊ. ಆತಾಂ ಸಗ್ಳೊ ದೀಸ್ ಘರಾ ಭಿತರ್ ರಾವ್ತಾನಾ ಘರ್ಚೊ ವೊಣ್ಣಿ ಆಪ್ಣಾಕ್ ತಮಾಶೆ ಕರುನ್ ಹಾಸ್ತಾತ್ ತಶೆಂ ಭೊಗ್ಲೆಂ. ರಗತ್ ಶೆಜಾರಾ ಆಸಾ. ಬಾಂದ್ ಸರ್ಶಿನ್ ಆಸಾ ತರಿ ಮೈಲಾಂ ಮೈಲ್ ಪಯ್ಸ್ ಜಾಲಾ. ಆಮ್ಚೊ ಜಾಗೊಯ್ ತಸೊಚ್ ಆಸ್ಲೊ. ತಸಲೆಚ್ ರೂಕ್, ಮಾಡ್, ಮಾಡಿಯೊ, ಫುಲಾಂ-ಫುಳಾಂ, ಪೂಣ್ ದುಡ್ವಾಚ್ಯಾ ಹೊರ್ಬಸಾನ್ ಸಗ್ಳೆ ಮೊಲಾಧಿಕ್ ರೂಕ್ ಕಾತ್ರೂನ್ ಕಾಂಕ್ರಿಟ್ ರಾನ್ ಕರುನ್ ದುಡು ಜಮಯ್ಲೊ. ಆತಾಂ ದುಡು ಆಸಾ. ತೊ ಖಾಂವ್ಕ್ ಜಾತಾ? ಸಗ್ಳೆಂ ಬಂದ್.

ವೊರ್ವಿ ಖಿಯ್ ಥಾವ್ನ್ ಹಾಡ್ಚಿ? ಹಾಡ್ಲ್ಯಾರ್ ಕಶೆಂ ರಾಂದ್ಲೆಂ? ವಾರ್ಯಾಕ್ ರೂಕ್ ಪಡುನ್ ಚಾರ್ ಖಾಂಬೆ ಪಡ್ಲ್ಯಾತ್ ದೆಕುನ್ ವೀಜ್ ಸಕತ್ ನಾಸ್ತಾನಾ, ಕಾಂಕ್ರಿಟಾಚೆಂ ಪಾಕೆಂ, ಕಾಯ್ಲಿಂತ್ ಫಾಲ್ಸ್ ಭಾಜ್ತಾ - ರಾವುಂಕ್ ಜಾಯ್ನಾ. ಪೂಣ್ ಕುಶಿನ್ ಆಸ್ಲೆಂ ಪಾಚ್ಚೆ ಆನಿ ವಾರೆಂ ಥೊಡೆಂ ಯೆತಾನಾ ಥಂಡಾಯ್ ಜಾತಾ. ಪೂಣ್ ಕಿತೆಂ ಕರುಂ?

ಕಾಲ್ ರಾತಿಂ ಥಾವ್ನ್ ಕಾಂಯ್ ನಾ. ಪೊಟಾಂತ್ ಭುಕೆಚ್ಯೊ ವೊಡಿ ಯೆತಾತ್. ಅಮ್ಮು ದಾರಾರ್ ಪೊಟಾಕ್ ಹಾತ್ ಧರ್ನ್ ಬಸ್ಲಾಂ. ನಿಮಾಣ್ಯಾ ಸುಕ್ರಾರಾ ಲೆಗುನ್ ಪೊಟ್‌ಭರ್ ಖೆಲ್ಲ್ಯಾಂಕ್ ಹೈ ಪಾವ್ಪಿಂಚೊ ಸುಕ್ರಾರ್ ಅರ್ಥಾಭರಿತ್ ಜಾಲ್ಲೊ. ಧುವೆ ಲಾಗಿಂ ಬಸುನ್ ಪಾಟ್ ಪೊಶೆತಾನಾ “ಡಾಡಾ, ಮ್ಹಾಕಾ ಭುಕ್ ಲಾಗನಾ. ಪೂಣ್ ಪೊಟಾಂತ್ ಕಿತೆಂಗಿ ಜಾತಾ” ಧುವೆಚೆಂ ಸಮ್ಜಣೆಚೆಂ ಉಲೊವ್ಣೆಂ ಆಯ್ಕಾತಾನಾ ಡೆರಿಕಾಕ್ ಜಿವ್ಯಾ ಫಾಯಾಕ್ ಸುವಿ ತೊಪ್‌ಲೆಲ್ಯೆ ಪರಿಂ ಜಾಲೆಂ.

“ಡಾಡಾ...?”

“ಕಿತೆಂ ಪುತಾ...?”

“ದಿಯಾ, ಯೆವ್ನ್ ಗೆಲೆಂ”

“ಕಿತ್ಯಾಕ್?”

“ತುಂ ರಾಗ್ ಕರಿನಾ ಜಾಲ್ಯಾರ್ ಸಾಂಗ್ತಾಂ.”

“ಹುಂ...” ದೊಗಾಂಯ್ ಉಲೊವ್ನ್ ಆಸ್ತಾನಾ ದಿಯಾಚೊ ಪಪ್ಪಾ ಗೆಟಿ ಮುಕಾರ್ ಉಬೊ ಜಾಲೊ. ತಾಚ್ಯಾ ಖಾಂದಾರ್ ವ್ಹಡ್ ಏಕ್ ಪಣಸ್. ದಿಯಾಚ್ಯೆ ಹಾತಿಂ ಏಕ್ ಬ್ಯಾಗ್.

ಡೆರಿಕ್ ಎಕಾಚ್ಯಾಣೆಂ ಉಟ್ಲೊ. ದೊಗಾಂಯ್ ಗೆಟಿ ಸರ್ವಿನ್ ಉಬಿಂ ಆಸ್ಲಿಂ. ಡೆರಿಕ್ ಧಾಂವ್ಲೊ. ಪಣಸ್ ಸಕ್ಲಾ ದವ್ರುನ್ ತಾಕಾ ವೆಂಗ್ ಮಾರ್ತಾನಾ ಧಾಕ್ಪಲಿಂ ದೊಗಾಂಯ್ ಪಳೆತೆ ರಾಪ್ಲಿಂ.

“ಡೆರಿಕ್... ಹೊ ಆಮ್ಚ್ಯಾಚ್ ರುಕಾಚೊ ಪಣಸ್. ತುಜ್ಯಾ ಮೊಗಾಚೊ. ಆಂಬೆ ಆಮಿ ಲ್ಹಾನ್ ಆಸ್ತಾನಾ ಸಾಂಗಾತಾ ಲಾಯಿಲ್ಲೆ ಆನಿ ಹೆಂ... ದುರ್ಬಳೆಂ ಜೆವಣ್... ಆತಾಂ ಜೆವಣ್ ಘರಾ ಯೆನಾ ನ್ಹಯ್? ಹ್ಯಾ ಪಾಸ್ಕಾಂ ಫೆಸ್ತಾಕ್ ತುಮಿ ಉಪಾಶಿಂ ಆಸುಂಕ್ ನೆಜೊ ಮ್ಹಣ್ ಮಾಂಯ್ನ್ ಧಾಡ್ಲಾಂ. ಡೆರಿಕ್ ರಾಗಾರ್ ಜಾಯ್ನಾಕಾ. ತುಮ್ಕಾಂ ನಾ ಮ್ಹಣುನ್ ಹಾಡುಂಕ್ ನಾ. ಪೂಣ್...”

“ದಾಟ್ಲು... ಆನಿಕ್ಯೊ ಮ್ಹಜಿ ಪರಿಕ್ಲಾ ಕರಿನಾಕಾ...”

“ತೆಂ ಮಾಂಯ್ನ್ ಸಾಂಗ್ಲೆಂ... ಆಜ್ ತುಮಿ ಉಪಾಶಿ ರಾಂವ್ಣೆಂ...?”

“ದಾಟ್ಲು... ದಾಟ್ಲು... ನಾ... ಹಾಂವೆಂ 11 ವರ್ಸಾಂ ಥಾವ್ನ್ ಕೆಲ್ಲಿ ಜೊಕ್ ಪುರೊ. ಗ್ರೆಸ್ತಾಂಗೆಲ್ಯೆ ಆನಿ ಸೊಬಾಯೆಚ್ಯೆ ಚಲಿಯೆಕ್ ಭುಲೊನ್ ತುಮಿ ಮ್ಹಜ್ಯೆ ಖಾತಿರ್ ಕೆಲ್ಲೊ ಸಾಕ್ರಿಫಿಸ್ ಆನಿ ತ್ಯಾಗ್ ವಿಸ್ತುನ್ ತುಮ್ಕಾಂ ಜಿವ್ಯಾ ಉಜ್ಯಾಕ್ ಲೊಟ್ಲೆಂ. ಲಾಖಾಂನಿ

ಜೊಡ್ತಾಲೊಂ ತರಿ ಬಾಯ್ಲೆಚ್ಯಾ ಉತ್ರಾಂಕ್ ಗುಲಾಮ್ ಜಾವ್ನ್ ಪೂತ್ ಮ್ಹಳ್ಳ್ಯಾ ಹಂಕಾರಾನ್ ವಾಂಟ್ಯಾಕ್ ರಾವ್ಲೊಂ.

ಅಧಿಕಾರ್ ಆಪ್ಣಾಯ್ಲೊ, ಪೂಣ್ ಕರ್ತವ್ಯ್ ವಿಸ್ತಲೊಂ. ಮ್ಹಜಿ ಮಾಂಯ್ ಮ್ಹಜ್ಯಾ ಘರಾ ಕುಶಿನ್ ಆಶೆಚ್ಯಾ ದೊಳ್ಯಾಂನಿ ಪಳೆತಾನಾ ಹಾಂವ್ ಲಿಪ್ಲೊಂ. ಬಾಬ್ ಮರ್ತಾನಾ ತಾಚ್ಯಾ ಮರ್ಣಾಕ್ ಯೆಂವ್ಕ್ ಸಾಧ್ಯ್ ಆಸ್ಲೆಂ ತರಿ... ಡಯಾನಾನ್ ಫೋನ್ ಕೆಲೆಂ, 'ತುಂ ಯೆವ್ನ್ ತ್ಯಾ ಮ್ಹಾತ್ಯಾರ್ಯಾಕ್ ಜೀವ್ ಕರ್ತಾಯ್?' ಹಾಂವ್ ಸ್ವರ್ಧಿ ದಾಟ್ಪು ಮ್ಹಾಕಾ ತುಜ್ಯಾಕ್ಯಾ ಚಡ್ ಮೋಗ್ ದಿಲ್ಲ್ಯಾ ಬಾಪಾಯ್ಚೆರ್ ಏಕ್ ನಿಮಾಣಿ ದೀಷ್ಟ್ ಫಾಲುಂಕ್ಯಾ ಯೆನಾತ್ಲಲೊ ನಿರ್ಭಾಗಿ!" ಡೆರಿಕ್ ರಡ್ತಾನಾ ಧುವೆನ್ ವೆಂಗುನ್ "ಡಾಡಾ... ತುಂ... ತುಂ... ಫಟ್ಕಿರೊ...?" ವಿಚಾರ್ತಾನಾ ಡೆರಿಕ್ ದಿಂಬೈರ್ ಪಡ್ಲೊ.

"ವ್ಹಯ್ ಪುತಾ, ತುಜೊ ಡಾಡಾ, ನೆಣ್ತಾ ತುಕಾ ಫಟಯಿಲ್ಲೊ ಫಟ್ಕಿರೊ. ಬಾಯ್ಲೆಚೊ ಗುಲಾಮ್"

"ಡೆರಿಕ್ ಆತಾಂ ಕಿತ್ಯಾಕ್ ಪಯ್ಲೆಂಚೆಂ ಉಸ್ತುಂಚೆಂ ಹೆಂ... ಜೆವಣ್...?"

"ಆಮಿಚ್ ಘರಾ ಯೆತಾಂವ್. ಮಾಂಯ್ಚಿಂ ಬೆಸಾಂವ್ ಜಾಯ್. ಅಮ್ಮು... ದಿಯಾಚಿ ಬರಿ ಮಾಂಯ್ ತುಜಿಯ್ ಮಾಂಯ್..."

"ಡಾಡಾ... ಹಾಂವೆಂ ಚಿಂತ್ಲೆಂ ಮಮ್ತಾ ಮಾತ್ ಪಾಡ್ ತುಂ... ಛಿ... ಡಾಡಾ..." ಅಮೂಲ್ಯಾಚ್ಯಾ ತೊಂಡಾರ್ ದಿಸ್ಚೊ ತಿರಸ್ಕಾರ್ ಪಳೆವ್ನ್ ಡೆರಿಕ್ ಪುರ್ತೊ ಗಳೊ.

ಸಗ್ಳ್ಯಾ ಸಂಸಾರಾರ್ ಪಡ್ಲೆಂ ಲೊಕ್‌ಡೌನ್ ಕರೊಡಾಂನಿ ಲೊಕಾಕ್ ಮಾರೆಕಾರ್ ಜಾಲೆಂ ತರಿ... ಇಕ್ರಾ ವರಾಂ ಉಪ್ರಾಂತ್ ಏಕಾ ಆವಯ್ಚ್ಯಾ ಜಲ್ಮ್ ದಿಲ್ಲ್ಯಾ ಕುಸ್ವಾಕ್ ಸಮಾಧಾನ್ ದಿತಾನಾ... ಲೊಕ್‌ಡೌನ್ ಜಾಲ್ಲ್ಯಾ ಪುತಾಕ್ ದಾರ್ ಉಗ್ತೆಂ ಜಾಲೆಂ.

000

ಪಿರ್ಲುಕ್

“ಮ್ಹಳೆಂ ವ್ಹಾವೊಂವ್ಚಿ ಪದ್ಧತ್ ಭಾರತಾಂತ್ ಆಸ್ಲಲಿ ಏಕ್ ಭೊವ್ ವಾಯ್ಡ್ ಪದ್ಧತ್” ಇತಿಹಾಸಾಚಿ ಝಳಕ್ ಆನಿ ವಳಕ್ ವಿದ್ಯಾರ್ಥಿಂಕ್ ಶರಣಿ ಟಿಚೆರ್ ಶಿಕಯ್ತಾಲಿ. ಆಪ್ಲ್ಯಾ ವಾವ್ರಾಂತ್ ತಿ ಇತ್ತಿ ವ್ಯಸ್ತ್ ಆಸ್ಲಿ, ತಿಚ್ಯಾ ಉತ್ರಾಂನಿ ಆಸ್ಲೆಂ ಆಕರ್ಷಣ್ ಆಯಿಲ್ಲಾಂಕ್ ಥಂಯ್ಚ್ ಉಬೆಂ ಕರುಂಕ್ ಸಕ್ಲೆಂ. “ಆಮಿ ತಾಂಕಾಂ ಹೀನ್ ಕೀಳ್ ಮ್ಹಣ್ ವೊಲಾಯ್ತಾಂವ್ ಆಜುನ್ ಆಧುನಿಕ್ ಮ್ಹಣ್ಣೆಂ ಆಮಿ ತಾಂಕಾಂ ಲಾಗಿಂ ಯೆಂವ್ಕ್ ಅವ್ಕಾನ್ ದಿನಾಂವ್. ತಾಂಚೆ ಭಿತರ್ ಲಿಪ್ತಿಂ ಆಸ್ಲಿಂ ದೇಣಿಂ ಆಮಿ ವಳ್ಳನಾಂವ್, ತಾಂಚ್ಯಾ ತ್ಯಾ ಸಂಗೀತಾಂತ್ ಬಡೊಂವ್ಚಿಂ ಧೊಲ್, ತಾಸೆ ಆನಿ ಪಿರ್ಲುಕ್. ಪಿರ್ಲುಕೆಚೊ ಸ್ಟರ್ ಕಿತ್ಲೊ ಮಧುರ್ ಆನಿ ಆಕರ್ಶಿತ್‌ಗಿ ಧೊಲಿಚ್ಯಾ ಎಕೆಕಾ ಮಾರಾಕ್ ಎಕೇಕ್ ಅರ್ಥ್ ದಿತಾ. ಪೂಣ್ ಆಮ್ಕಾಂ ತ್ಯಾ ಸಂಗೀತಾಚೊ ಅರ್ಥ್ ಕಳಿತ್ ನಾ ವಾ ಆಯ್ಕುನ್ ಸಮ್ಜುಂಚೆಂ ವಿಶಾಲ್ ಮನ್ ನಾ. ಫಕತ್ ಎಕಾ ವಾಶ್ಯಾಚ್ಯಾ ಕುಡ್ಯಾಂತ್ ಕಿತ್ತಿ ಮಧುರತಾ ಆನಿ ವೊಡ್ ಆಸಾ ಮ್ಹಳೆಂ ಆಮಿ ಗುಂಡಾಯೆಂತ್ ಸಮ್ಜಲ್ಯಾರ್ ಮಾತ್ ಕಳಿತ್ ಜಾತಾ. ಮೊಗಾಚ್ಯಾ ಭುರ್ಗ್ಯಾಂನೊ ಆಮಿ ಹೊ ಆಕಾಡೊ ಉತ್ರಾನ್ ಸಗ್ಳೆಂ ಎಕ್‌ಚ್ ಮ್ಹಳೆಂ ಚಿಂತಪ್ ಆಟೊವ್ನ್ ಆಮ್ಚೊ ದೇಶ್ ಬಾಂದುನ್ ಹಾಡ್ಯಾಂ.

ಟಿಚೆರಿನ್ ಸಗ್ಳ್ಯಾ ಭುರ್ಗ್ಯಾಂಕ್ ಆಪ್ಲ್ಯಾ ಮಾಂತಾಂತ್ ಆಪಯ್ಲೆಂ. ಸಗ್ಳಿ ಕ್ಲಾಸ್ ಇತ್ತಿ ಮಗ್ನ್ ಜಾಲ್ಲಿ ಭಾಯ್ ಕೊಣ್ ಆಯ್ಲ್ಯಾಂತ್ ಮ್ಹಳಿ ಖಬರ್ ನಾತ್ಲಿ. ಮುಕೆಲ್ ಮೆಸ್ತ್ರಿಕ್ ರಾಗ್ ಆಯ್ಲೊ. ಕ್ಲಾಶಿ ಭಿತರ್ ವೆತಾ ಮ್ಹಣ್ತಾನಾ ಅಧಿಕಾರಿನ್ ಆಡಾಯ್ಲೆಂ ಆನಿ ಚುಪ್ಪ್ ರಾವುಂಕ್ ಹಿಶಾರೊ ದಿಲೊ.

ಘಾಂಟ್ ಮಾರ್ತಾನಾ ಟಿಚೆರ್ ಬೂಕ್ ಘೆವ್ನ್ ದಾರಾರ್ ಯೆತಾನಾ ರಾಗಾನ್ ದೊಳೆ ಸೊಡ್ಲೊ ಮುಕೆಲ್ ಮೆಸ್ತ್ರಿ ಆನಿ ಹೆರ್ ದೊಗಾಂಕ್ ಪಳೆವ್ನ್ ಕಾವ್ಲೆಲಿ. ಉತ್ರಾಂ ಸುಟುಂಕ್ ನಾಂತ್ ತರಿ ಹಾತ್ ಜೊಡ್ತಾನಾ ಅಧಿಕಾರಿ ಹಾಸ್ಲೊ.

“ಗುಡ್, ಮೇಡಮ್ ಮ್ಹಾಕಾ ತುಮ್ಮಿ ಕ್ಲಾಸ್ ಬರಿ ಲಾಗಿ. ತುಮಿ ಶಿಕೊಂವ್ಚಿ ರೀತ್ ನಿಜಾಯ್ತಿ ವರ್ತಿ” ಮುಕಾರ್ ವೆತಾನಾ ಹಿಕಾ ಭಿರಾಂತ್ ದಿಸ್ಲಿ.

ಆದಿಂ ಥಾವ್ನ್ ಆಮ್ಚ್ಯಾ ದೆಶಾಂತ್ ಆಸ್ಲಿಂ ಥೊಡಿಂ ನಿಯಮಾಂ, ಸಂಪ್ರದಾಯ್, ಊಂಚ್ ಆನಿ ಕೀಳ್ ಮ್ಹಳ್ಯೊ ಭೇದ್ ತಿ ಖಂಡನ್ ಕರ್ತಾಲಿ. ಹೆಂ ಹೆರ್ ಶಿಕ್ಷಕಾಂಕ್ ಪಸಂದ್ ನಾತ್ಲೆಂ. ಭುರ್ಗ್ಯಾಂ ಮಧೆಂ ಹೆರಾಂನಿ ಕರ್ಚೊ ಥರ್ ಭೇದ್ ತಿ ನಾಕಾರ್ತಾಲಿ. ಭುರ್ಗ್ಯಾಂಚೆಂ ಜ್ಞಾನ್ ವಾಡೊಂಕ್, ಮುಕಾರ್ ಏಕ್ ಬರಿ ಸಮಾಜ್ ತಾಣಿಂ ಬಾಂದುನ್ ಹಾಡಿಚೆ ಮ್ಹಳ್ಯೊ ಉದ್ದೇಶಾನ್ ತ್ಯಾ ಬಾಳ್ ಮನಾಂತ್ ಬರೆಂ ಬಿಂ ಒಂಪುಂಕ್ ಪೆಚಾಡ್ತಾಲಿ.

ಭುರ್ಗ್ಯಾಂಕ್ಯಾ ಗುಣಿ ಟಿಚೆರ್ ಮ್ಹಳ್ಯಾರ್ ಜಾಲೆಂ. ತಿಚೆ ಕ್ಲಾಶಿಂತ್ ತಾಣಿಂ ದಿಂವ್ಚೆಂ ಧ್ಯಾನ್ ಆನಿ ಮನ್, ಸಾಂಗಾತಾಚ್ ಗುಣಿ ಟಿಚೆರಿನ್ ಕಿತೆಂ ಸಾಂಗ್ಲಾರ್ಯಾ ನಾ ಮ್ಹಣ್ಣೆಂ

ಭುರ್ಗಿಂ ನಾತ್ಲಿಂ. ತಿಚೆಂ ನಾಂವ್ ಕಶೆಂ ಗುಣಿ ಜಾಲೆಂ ತಿಚ್ ನೆಣಾ. ಶರಣಿ ಆಸ್ಲೆಂ ಆತಾಂ ಫಕತ್ ದಾಖ್ಲಾಂತ್ ಮಾತ್ ಆಸ್ಲೆಂ.

ಜಿಣಿಯೆ ಲಿಸಾಂವ್, ನಿತಿ ಕಾಣಿಯೊ ಸಾಂಗುನ್ ಪೊಕ್ರಿ ಭುರ್ಗ್ಯಾಂಕ್ಯಾಯಿ ಸಾಕ್ಯೆರ್ ವಾಟೆರ್ ಹಾಡ್ತಾಲಿ. ರಾಗ್ ಆಯ್ಲಾರ್ ರಣಚಂಡಿ, ಚೂಕ್ ಕೆಲ್ಯಾರ್ ಶಿಕ್ಲಾ ಆಸ್ತಾಲಿ. ಉಪ್ರಾಂತ್ ಚೊಕ್ಲೆಟ್ ಮೆಳ್ತಾಲೆಂ. ಭುರ್ಗ್ಯಾಂ ಲಾಗಿಂ ಲಿಪ್ತಿಂ ಆಸ್ಲಿಂ ದೆಣಿಂ ಉಜ್ವಾಡಾಕ್ ಹಾಡುಂಕ್ ಪಾಟಿಂಬೊ ದಿತಾಲಿ. ಭುರ್ಗ್ಯಾಂಕ್ ಸ್ವರ್ಧ್ ಆಸ್ಲಾರ್ ಮುಖೆಲ್ಪಣ್ ಘೆವ್ನ್ ತಾಂಕಾಂ ವ್ಹರ್ತಾಲಿ. ಅಶೆಂ ಕಿತ್ಲೊ ಮಸರ್ ಆಸ್ಲಾರ್ಯಾಯಿ ಇಸ್ಕೊಲಾಚೆಂ ನಾಂವ್ ಯೆತಾನಾ, ದುಸ್ರಿಂ ಚುಪ್ಪ್ ಜಾತಾಲಿಂ.

ಮುಕೆಲ್ ಮೆಸ್ತ್ರಿಕ್ ಹಿಚೆರ್ ಮಸರ್. ಆಪುಣ್ ವ್ಹಡ್ ತರಿ ಆಯಿಲ್ಲ್ಯಾಂನಿ ಟಿಚೆರಿಕ್ ವಿಚಾರ್ತಾನಾ ಹುಲೊಪ್ ಉಟಾಲೊ. ಪೂಣ್ ತಿಕಾ ನಾ ಕರುಂಕ್ ತಾಚ್ಯಾನ್ ಅಸಾಧ್ಯ್, ಕಿತ್ಯಾಕ್ ಭುರ್ಗ್ಯಾಂಕ್ಯಾಯಿ ತಿಣೆಂ ಆಪ್ಲ್ಯಾ ಮಾಂತಾಂ ಭಿತರ್ ಘೆತ್ಲೆಂ. ಸಭಾಸಾಲಾಂತ್ ಶರಣಿ ಟಿಚೆರ್ ಕಾಂಪೆರ್ಯಾ ಪಾಂಯಾಂನಿ ರಿಗ್ಲಿ. ತಿ ಯೆತಾನಾ ಉರ್ಲಿಂ ಶಿಬಂದಿ ಆನಿ ಇಸ್ಕೊಲಾಚೆಂ ನಿಯಂತ್ರಣ್ ಮಂಡಳಿಚ್ಯಾ ಸಾಂದ್ರ್ಯಾಂ ಸಂಗಿಂ ಅಧಿಕಾರಿ ಬಸುನ್ ಆಸ್ಲೊ. ಭಿತರ್ ರಿಗ್ತಾನಾ ಮೌನ್, ಕಿತೆಂ ಜಾಲಾಂ ತೆಂ ಕಳಿತ್ ನಾ. ಆಪ್ಲೆಂ ಭಾಯ್ರ್ ಅಧಿಕಾರಿಕ್ ರಾಕುಂಕ್ ಕೆಲ್ಲಿ ಆಪ್ಲಿ ಚೂಕ್ ಕಿತೆಂ ಜಾಯ್ತ್ ಮ್ಹಳ್ಳೆಂ ಕಳಿತ್ ನಾಸ್ತಾನಾ ಆನಿಕ್ಯಾಯಿ ಭಿಯೆಲಿ.

“ಯೇ ಯೇ” ಅಧಿಕಾರಿನ್ ಬಸ್ಕಾ ದಾಕಯ್ತಾನಾ ಉರ್ಲೆ ಶೆರ್ಮೆಲೆ.

“ಮೇಡಮ್... ಮ್ಹಾಕಾ ತುಮ್ಚೆಂ ಕಾಮ್ ಮೆಚ್ಚಲೆಂ. ಖಿಂಯ್ಚಿ ಜಾದೂ ಆಸಾ ಮ್ಹಳ್ಳೆಂ ಸಾಂಗ್ಲಾರ್ ಕಲಮ್ ಲಾಗ್ಲಿ ಶಿಕ್ಷಣ್ ವ್ಯವಸ್ಥಾ ನಿತಳ್ ಕರ್ಯೆತ್. ತುಮ್ಕಾಂ ಶಾಬಾಸ್ತಿ ಪಾಟಯ್ತಾಂ, ತುಜ್ಯೆ ಕ್ಲಾಶಿ ಭಾಯ್ರ್ 35 ಮಿನುಟಾಂ ರಾವ್ಲೊಂ ತಿ ಖಿಬರ್ ತುಕಾಯ್ ನಾ, ತುಜ್ಯಾ ಶಿಸಾಂಕ್ಯಾಯಿ ನಾ, ಎಕಾ ಗುರು ಲಾಗಿಂ ಭುರ್ಗ್ಯಾಂಕ್ ವೊಡ್ಡಿ ಇತ್ತಿ ಸಕತ್ ಆಸಾ ಮ್ಹಳ್ಳೆಂ ಆಜ್ ಕಳೆಂ. ಶಿಕೊಂವ್ಚಿ ರೀತ್, ದಿಂವ್ಚೆ ದಾಖ್ಣೆ, ಚಾಲ್ತೆಂ ಘಡಿತ್-ಸೂಪರ್. ‘ಪುಸ್ತಕದ ಬದನೆ ಕಾಯಿ ಅಲ್ಲ’ ತುಮ್ಕಾಂ ಮೆಳ್ತೆಂ ಪ್ರೇರಣ್ ಆನಿ ಮಾರ್ಗದರ್ಶನ್ ಹಾಕಾ ಕಾರಣ್, ಕೊಣ್ ತೊ ವಾ ತಿ ಮಹಾನ್ ಮನಿಸ್.

“ಸರ್... ದೇವ್ ಬರೆಂ ಕರುಂ. ಮ್ಹಾಕಾ ಪ್ರೇರಣ್ ಆನಿ ಗುರು ಮ್ಹಜೊ ಬಾಬ್. ತಾಣೆಂ ದಿಲ್ಲೆಂ ಜೀವನ್ ಶಿಕ್ಷಣ್ ಆನಿ ಮೇಲ್ಫಂಕ್ತ್ ಮ್ಹಜಿ ಸಕತ್.”

“ಅರೆ... ಬಾಬ್, ಕೊಣ್ ತೊ?”

ಮ್ಹಜೊ ಬಾಬ್ ಜಾಕೊಬ್ ಬಾಂಜೆ. ತಾಕಾ ಜಾಕು ಪರ್ಪುಲ್ ಮ್ಹಣ್ ಉಲೊ ಕರ್ತಾಲೆ. ವ್ಹಡಾ- ಲ್ಹಾಂನಾಂಕ್, ಗ್ರೆಸ್ತಾಂಕ್- ದುಬ್ಯಾಂಕ್, ಜಾತ್-ಭೇದ್ ನಾಸ್ತಾನಾ ಜಾಕು ಪರ್ಪುಲ್.

‘ಹಾಂ!’ ನಾಂವ್ ಆಯ್ಲೆಂಚ್ ಅಧಿಕಾರಿ ಉಬೊ ಜಾಲೊ. ಹೆಂ ತುಂವೆಂ ಕಿತೆಂ ಸಾಂಗ್ಲೆಂ, ತುಜೊ ಬಾಬ್ ಜಾಕು ಪರ್ಪುಲ್.

‘ಮ್ಹಜ್ಯಾ ಬಾಬಾಕ್...?’ ತೊ ಏಕ್ ಸಾಮಾನ್ಯ್ ಗಾಡಿಯೆಗಾರ್. ತವಳ್ಲೆಂ ಥೊಡೆಂ ಶಿಕಪ್ ಆಪ್ಣಾಯ್ಲೆಂ. ಗಾಡಿ ಬೊಯ್ಲ್ ಆಸ್‌ಲ್ಲ್ಯಾ ತಾಕಾ ತ್ಯಾ ಕಾಳಾರ್ ಗ್ರೆಸ್ತ್ ಮನ್ಶಾಂಕ್ ಪಯ್ಲಿಲ್ಯಾ ಗಾಂವಾಂಕ್ ಸವಾರಿ ವ್ಹರ್ಟೆಂ ತಾಚೆಂ ಕಾಮ್ ಎಕೀನ್‌ಪಣ್ ಹೆರಾಂಕ್ಯಾಯಿ ಮೆಚ್ಚೆಲ್ಲೆಂ. ಪಯ್ಲಿಲ್ಯಾ ಗಾಂವಾಂಕ್ ವೆತಾನಾ ಸವಾರಿ ಕರ್ತಲ್ಯಾಂಕ್ ಭಿರಾಂತ್ ನಾತ್‌ಲ್ಲಿ. ಧಯ್ತಾಧಿಕ್ ಆನಿ ಆಮ್ಚಿ ಬೊಯ್ಲ್ ಗಾಡಿ ಸಕ್ಡಾಂಕ್ಯಾಯಿ ಪಸಂದ್ ಜಾತಾಲಿ. ಎಕಾ ಲಾಟಾನಾಚ್ಯಾ ಉಜ್ವಾಡಾಂಕ್ ರಾನ್ವಟ್ ಮೊನ್ವಾತಿ ಭಿಯೆತಾನಾ ಬೊಯ್ಲಾಂಚ್ಯಾ ಗೊಮ್ಮಾಂತ್ಲೆ ಘಾಂಟೆಚೊ ಆವಾಜ್ ಬಳಾಧಿಕ್ ಹಾತೆರ್ ಜಾತಾಲೆಂ. ಆಮ್ಚೆಂ ಸಗ್ಳೆಂ ಕುಟಮ್ ಬಾಬಾಚ್ಯಾ ಜೊಡಿಂತ್ ಸಂತುಷ್ಟ್ ಆಸ್‌ಲ್ಲೆಂ.

ಅಧಿಕಾರಿಚ್ಯಾ ತೊಂಡಾರ್ ಏಕ್ ರಿತಿಚಿ ಪ್ರಸನ್ನತಾ ದಿಸ್ಲಿ.

“ಹೊ... ತುಮ್ಚೆಂ ಘರ್...?”

ಆಮಿ ಬಾಬಾಚ್ಯಾ ಘರ್‌ಚ್ ಆಸಾಂವ್. ಬಾಬ್ ನಾ. ಮ್ಹಜಿ ಮಾಯ್ ಆನಿ ಮ್ಹಜೆಂ ಕುಟಮ್ ಧಂಯ್ಲ್ ಆತಾಂ ವಸ್ತಿ ಕರ್ತಾಂವ್.

ಅಧಿಕಾರಿ ಮ್ಹಜ್ಯೆ ಲಾಗಿಂಚ್ ಉಲಯ್ತಾನಾ ಹೆರಾಂಚಿಂ ತೊಂಡಾಂ ಆಮ್ಲಿಂ. ದುಬಾವಾನ್ ಪಳೆತಾನಾ ಹಾಂವೆಂ ಗಣ್ಣೆಂ ಕರುಂಕ್ ನಾ.

ಆಜ್ ಆಮ್ಗರ್ ಸಯ್ತುಂ ಯೆತಾತ್! ಮಾಂಯ್ನ್ ಸಾಂಗ್ತಾನಾ... “ತುಕಾ ಸಪಣ್ ಪಡ್ಲೆಂಗಿ?” ಹಾಂವ್ ಹಾಸ್ಲಿಂ.

“ನಾಂಗೋ ಶರಣೆ ಮ್ಹಾಕಾ ಭುರ್ಗ್ಯಾಪಣಾರ್ ಪಳಯಿಲ್ಲಿಂ ಮನ್ಶಾಂ ಆಮ್ಗರ್ ಯೆತಾತ್ ತಶೆಂ ಭೊಗ್ತಾ.”

ಮಾಂಯ್ಕ್ ಆಯ್ಲೆವಾರ್ ಆತಾಂಚೆಂ ಕಾಂಯ್ ಉಗ್ಡಾಸ್ ಉರನಾತ್‌ಲ್ಲೆಂ, ಪೂಣ್ ಆದ್ಲೆಂ ಸಗ್ಳೆಂ ಸಾಂಗ್ತಾಲಿ. ಭುರ್ಗಿಂ ವಾಚ್ತಾನಾ ಕಾನ್ ದಿತಾಲಿ, “ಅಬ್ಬಾ ತೆಂ ಗಿ, ಪಾಪ್ ತ್ಯಾ ಬಿರ್ಮತ್ ಲೊಕಾಕ್ ಕಿತ್ಲೆಂ ಕಷ್ಟಿತಾಲಿಂ. ಆತಾಂಯ್ ಆಸಾಗಿ? ಹಾಂವೆಂ ಲ್ಹಾನ್ ಆಸಾನಾ ಪಳೆಲಾಂ.”

“ವ್ಹಯ್‌ಗೊ ಬಾಳಾ, ಆತಾಂ ತುಂವೆಂ ವಾಚ್ಚೆಂ ಪಳೆ, ‘ಊರ ಹೊರಗೆ, ಅಸ್ತಶ್ವರ ಬಾವಿ’ ತೆಂ ಆದಿಂ ಆಮ್ಚ್ಯಾ ಬಾಳ್‌ಪಣಾರ್ ಭೊವ್ ಚಡ್ ಆಸ್ಲೆಂ. ತುಜ್ಯಾ ಆಜ್ಯಾಕ್ ತ್ಯೆ ಸಮಾಜೆಂತ್ ಪಯ್ನ್ ದವರ್‌ಲ್ಯಾಂಚೆರ್ ಭೊವ್ ಬಿರ್ಮತ್.”

“ಬಾಳಾ... ಹಾಂವ್ ಧಾಕ್ಪಲಿಂ ಆಸ್ತಾನಾ ಹೈಚ್ ನ್ಹಂಯ್ ಪೆಂಟೆಚ್ಯಾ ಗ್ರೆಸ್ತಾಂಚೆಂ ಮ್ಹೆಳೆಂ ಬಾಲ್ಡೆಂತ್ ಭರ್ನ್ ತ್ಯಾ ವಯ್ಲ್ಯಾ ಲಚ್ಚಿಲಾಂತ್ಲೆಂ ಕುಟಮ್ ಹಾಡ್ನ್ ಘಾಲ್ತಾನಾ ಆಮ್ಕಾಂ ಭೊಂವಾರಿಂಚ್ಯಾಂಕ್ ಸಬಾರ್ ವೇಳ್ ಉಸ್ವಾಸ್ ಘೆತಾನಾ ವೊರಾಡೊ ಯೆತಾಲೊ. ಪೂಣ್ ತಿ ಸ್ತ್ರೀ ಕಶೆಂ ಹಾಡ್ತಾಲಿ?”

ತಿಕಾ ಕಿಶೆಂ ಜಾಲೆಂಗಿ? ಎಕಾಚ್ಯಾಣೆ ತರ್ನಾಟಿಂ ಎಕ್ಲೆಂ ಪೆಂಕ್ಪಾಕ್ ಪನ್ಯಾಕ್ ಕಾಪ್ಡಾಚೊ ಕುಡೊ ರೆವ್ವನ್ ವಯ್ಲೊ ಮಾನ್ ಮಣಿಯಾಂಚ್ಯಾ ಸರಾಂನಿ ಆನಿ ಪಿಂಜ್ಕರ್

ಕುಡ್ಯಾನ್ ಧಾಂಪುನ್ ಕಷ್ಟಾಂನಿ ಬಾಲ್ಯೊ ಹಾಡ್ತಾನಾ, ಕಾಮುಕಿ ದಾದ್ಲೆ ತಿಚ್ಯೆ ಕುಡಿರ್ ಆಂವ್ಡೆ ಗಳಯ್ತಾನಾ ಬಿರ್ಮತ್ ಲಜೆನ್ ಆನಿ ಕಷ್ಟಾಂನಿ ತೆಂ ಮ್ಹೆಳೆಂ ಹಾಡ್ನ್ ಘಾಲ್ತಾನಾ ಪಾಪ್ ತಾಚ್ಯೆ ಮತಾಂತ್ ಕಿತೆಂ ಜಾತಾಲೆಂಗಿ? ಮರುಂಕ್ ಜಾತಾಗಿ? ಜಿಯೆಜೆ, ಭುಕ್ ರಾವ್ತಾಗಿ? ದೆಕುನ್ ಉಜ್ಯಾಂತ್ ಆನಿ ಥಂಡಿಯೆಂತ್ ಸ್ವಾಸ್ ಘೆತಾಲೆಂ. ಹ್ಯಾ ಕಾಮಾಕ್ ಕಿತೆಂ ಮೆಳ್ತಾಲೆಂ, ಭೆಳ್ತೆಲ್ಲೆಂ ಆನಿ ಕುಟೊ ಲಾಗ್ಲೆಂ ತಿರ್ಕಾಟ್ ವಸ್ತುರ್, ಗಾಂವಾಂ ಭಾಯ್ರ್ ವ್ಹಾಳ್ಯಾ ವ್ಹಾಳಾಂತ್ಲೆಂ ಉದಕ್.

ಚನಿಯ ಸಗ್ಳಾಂಕ್ಯಾಯಿ ಜಾಯ್. ತಾಚೊ ಕೇಲ್ ಪಾವ್ಲಾಂತ್ ದುಕಾಂ ಗಳಯ್ತಾ. ಗಿಮಾಂತ್ ವೊತಾಕ್ ಲಾಸ್ತಾ. ತುಜ್ಯಾ ಆಜ್ಯಾಕ್ ತಾಂಚೆರ್ ಎಕ್ಲೆ ರಿತಿಚಿ ಬಿರ್ಮತ್? ವಾ ದಯಾಳಾಯ್ ಹಾಂವ್ ನೆಣಾ. ಚನಿಯಾಚಿ ಬಾಯ್ಲಿ ಬೀಯುಲು ಚಾರ್ ದೀಸ್ ಮಾಂದ್ರೆರ್ ಪಡ್ಲಿ ಆನಿ ಮೆಲಿಂ. ಮಾತ್ಯೆಕ್ ಸಾರೆಂ ಜಾಲಿ, ಧುವ್ ಕರ್ಗಿ ಧಾ-ಬಾರಾ ವರಾಂಚೆಂ ಫುಲುನ್ ಯೆಂವ್ಚೆಂ, ಆವಯ್ಚ್ಯಾ ಜಾಗ್ಯಾಕ್ ಭರ್ತಿ ಜಾಲೆಂ. ಬಾಯ್ಲಿ ಮರ್ದಚ್ ಚನಿಯಾಚ್ಯಾ ಹಾತಾಂತ್ ಸುರೆಚಿ ಮುಟ್ಟಿ ಆಡ್ಲಲಿ. ಕರ್ಗಿ ಅನಾಥ್ ಜಾಲೆಂ. ತೆಂ ಕಾಮ್ ಕರ್ತಾನಾ ಕಿತ್ಲೆಂ ಕಷ್ಟತಾಲೆಂ ಮ್ಹೆಳೆಂ ಪಳಯ್ಲಾರ್ ಕಳ್ತಾಲೆಂ. ಪೂಣ್... ತೆಂ ಅಸಹಾಯಕ್ ಜಾಲೆಂ.

ಎಕಾ ದಿಸಾ ಬಾಲ್ಯೊ ವೋಡ್ನ್ ಹಾಡ್ತಾನಾ ಗಾಂವ್ಚಾಂನಿ ತಾಕಾ ವೆಡೊ ಘಾಲೊ. ನ್ಹಂಯ್ಚ್ಯಾ ಕುಶಿನ್ ವಚುಂಕ್ ದಿಂವ್ಕ್ ನಾ. ಹಾಂವ್ ಚಿಂತ್ತಾಂ ಆಮಿ ಕೆಲ್ಲೆಂ ಎಕ್ಚ್ ಏಕ್ ಬರೆಂ ಕಾಮ್ ಹೆಂ. ಮುಕಾರ್ ಯೆಂವ್ಕ್ ದಿನಾಸ್ತಾನಾ ಪಾಟಿಂ ತಾಚ್ಯಾ ಉಲ್ಲಾಯಚ್ಯಾ ಘರಾ ಪರ್ಯಾಂತ್ ಗಾಳಿ ಶಿರಾಪಾಂತ್ ಧುಂಪೊವ್ನ್ ಪಾಟಿಂ ಧಾಡ್ತಾನಾ ಗ್ರೆಸ್ತಾಂಚೊ ಪಿಲೊ ಭಿಯೆಲೊ. ಭಾಯ್ರ್ ಯೆಂವ್ಚ್ ನಾ. ಬಾಲ್ಯೊ ಉಲ್ಲಾಯಚ್ಯಾ ಆಂಗ್ಲಾಂತ್ ದವರ್ಲೆಂ ಕರ್ಗಿ ಖಿಂಯ್ ಗೆಲೆಂ ಮ್ಹೆಳ್ಳಿ ಖಿಬರ್ಚ್ ನಾ. ಲೋಕ್ ಪಾಟ್ ಕರ್ತಚ್ ಭಾಯ್ರ್ ಯೆವ್ನ್ ಪಳೆತಾನಾ ಬಾಲ್ಯೊ ತಾಕಾ ಪಳೆವ್ನ್, ಮುಕಾರ್ ಕಿತೆಂ ಮ್ಹಣ್ ಸವಾಲ್ ಕರುಂಕ್ ಲಾಗ್ಲೊ.

ತ್ಯಾ ದಿಸಾ ಉಪ್ರಾಂತ್ ಚನಿಯಾಕ್ ಆನಿ ತಾಚ್ಯಾ ಕುಟ್ಮಾಕ್ ಗಾಂವಾಂತ್ ಕೊಣೆಯ್ ಪಳೆಂವ್ಕ್ ನಾ. ಕಿತೆಂ ಜಾಲೆಂ ಕೊಣಾಯ್ಕಿ ಕಳೆತ್ ನಾ. ಆತಾಂ ಮೆಲ್ಲ್ಯೆ ಮೊನ್ಜಾತಿಕ್ ಪುರುಂಕ್ ಚನಿಯಾ ನಾ! ಮೆಲ್ಲ್ಯಾ ಮನ್ಯಾಕ್ ಧೊಲ್ ಬಡೊಂವ್ಕ್ ಚನಿಯ ನಾ. ಉಶ್ಚೆಂ ವ್ಹಾವೊವ್ನ್ ವ್ಹರುಂಕ್ ಕರ್ಗಿ ನಾ! ಪೂಣ್... ತ್ಯಾ ದಿಸಾ ಥಾವ್ನ್ ಮ್ಹೆಳೆಂ ವ್ಹಾವೊಂವ್ಚೆಂ ವಾಯ್ ಸೊಂಪ್ಲೆಂ. ಆತಾಂ ಕೇಕಾಕ್ ಆನೈಕ್ ಕುಟಮ್ ಆಯ್ಲೆಂ ತರೀ ತಿಂ 'ಹಾದು ಬಸವ' ಮ್ಹಣುಂಕ್ ತಯಾರ್ ನಾತ್ಲಿಂ.

ಮಾಂಯ್ನ್ ಸಾಂಗ್ತಾನಾ ಮ್ಹಜ್ಯೆ ಮತಾಂತ್ ಲ್ಹಾನ್ ಆಸ್ತಾನಾ ಘಾಲ್ಲೆಂ ತೆಂ ಬರೆಂ ಬಿಂ ಕಿರ್ಲನ್ ಆಯ್ಲೆಂ.

ಮೊಬಾಯ್ಲ್ ವಾಚ್ಚೆಂ. ಪಳೆತಾನಾ ನವೆಂ ನಂಬರ್. “ಮೇಡಮ್ ಆಜ್ ಆಮಿ ತುಮ್ಗೆರ್ ಯೆತಾಂವ್”

“ಅರೆ... ಫ್ಲಡ್ ಅಧಿಕಾರಿ ಆಮ್ಗೆರ್” ಮಾಂಯ್ಕ್ ಸಾಂಗ್ತಾನಾಂಚ್ ಕಾರ್ ಯೆವ್ನ್ ಉಬೆಂ ಜಾಲೆಂ ಆನಿ ಚೊವ್ಗಾಂ ಕಾರಾರ್ ಥಾವ್ನ್ ದೆಂವ್ತಾನಾ ಚುಪ್ಪ್ ಜಾಲ್ಯಾಂವ್. ಆಯಿಲ್ಲಿಂಚ್ ಮಾಂಯ್ಚ್ಯಾ ಪಾಂಯಾಂಕ್ ಪಡ್ತಾನಾ ತಿ ಭಿಯೆಲಿ.

ಮ್ಹಾಲ್ಗಡಿ ಸ್ತ್ರಿ, ಉಲಯ್ಲಿ “ಅಮ್ಮಾ ತುಮಿ...?”

“ಕರ್ಗಿ ತುಂ...?” ಮಾಂಯ್ ಇಕ್ಲಿ ಖುಶಿ ಜಾಲಿ ತಿಚ್ಯಾ ತೊಂಡಾರ್ ವಿಶೇಸ್ ಆತುರಾಯ್ ಉದೆಲಿ.

“ಫ್ಲಯ್ ಅಮ್ಮಾ ಹಾಂವ್ ತೆಂಚ್ ಕರ್ಗಿ. ತುಮ್ಮಾ ಬಾಬ್ ಉಲ್ಲಾಯ್ನ್ ಕೆದಾಂತ್ಲೆಂ ಉಕ್ಲೆನ್ ನಿತಳ್ ಉದ್ಯಾಂತ್ ನಾಣಯ್ಲೆಂ. ಪಾತಾಳಾಂತ್ಲೆಂ ಉಟೊವ್ನ್ ಭುಂಯ್ಚ್ಯಾ ಉಸ್ಕಾರ್ ಬಸಯ್ಲೆಂ. ಖಬರ್ ನಾಸ್ತಾನಾ ಜಳ್ಚ್ಯಾ ಉಜ್ಯಾಂತ್ಲೆಂ ರಾಕ್ಲೆಂ. ರಾತ್ ಫಾಲೆಂ ಜಾಂವ್ಚೆ ಆದಿಂ ಖಿಂದ್ಯಾಂತ್ಲೆಂ ಕಾಡುನ್ ಪಾಟ್ಲೆ ಜಿಣಿಯೆಕ್ ಪಾಟ್ ಕರುನ್ ಮುಕ್ಲ್ಯಾ ಜಿವಿತಾಕ್ ಉಬಾರ್ಲೆಂ.

“ಮ್ಹಾಕಾ ಸಮ್ಜುಂಕ್ ನಾ”

ಆತಾಂ ಅಧಿಕಾರಿ ಉಲಯ್ಲೊ. “ಸರ್ವಾಂಕ್ಯೆ ಪಯ್ಲಿಲ್ಯಾ ಮಲ್ತಾಡಾಕ್ ಹಾಡುನ್ ಜಾತಿಚ್ಯಾ ತ್ರೆ ಸಾಂಕ್ಯೆಂತ್ಲೆಂ ಸುಟೊವ್ನ್ ತುಮ್ಮಾ ಆಜ್ಯಾನ್ ತುಮ್ಮಾ ಎಕಾ ಗುರುಚೆ ಮಜತೀನ್ ಆಮ್ಕಾಂ ಆಸ್ಲೊ ದಿಲೊ, ಕಾಮ್ ದಿವಯ್ಲೆಂ. ಆಮ್ಚೆ ಮತಿಂತ್ ಆಸ್ಲೆಂ ತೆಂ ಕೀಳ್ ಮ್ಹಳ್ಳೆಂ ಚಿಂತಪ್ ಹುಮ್ಜುನ್ ಕಾಡ್ಲೆಂ.

ಮೇಡಮ್ ಆಮ್ಕಾಂ ಆಮ್ಚ್ಯಾ ಮತಿಚ್ಯಾ ಕಿಡ್ಯಾಕ್ ಕಾಡುನ್ ಜಿಯೆಂವ್ಕ್ ಶಿಕಯ್ಲೆಂ. ಪೂಣ್ ಜಾತ್ ಮ್ಹಳ್ಳ್ಯಾ ಮಸ್ತಕೆಂತ್ಲೆಂ ವೆಗ್ಳೆಂ ಕರುಂಕ್ ನಾ, ಮತಾಂತರ್ ಕರುಂಕ್ ನಾ, ಪೂಣ್ ಮನಾಂತರ್ ಕೆಲೆಂ. ಅಮ್ಮಾಕ್ ಥೊಡೆಂ ಶಿಕಪ್ ಉಪ್ರಾಂತ್ ತಿಚೆಂ ಲಗ್ನ್. ಮ್ಹಜೊ ಅಪ್ಪಾ ದೋನ್ ವರ್ಸಾಂ ದಿ ಜಿವ್ಡಾಳ್ ಚಾಬುನ್ ಮೆಲೊ. ತುಮ್ಮೆಂ ಮಾಗ್ಲೆಂ ಹಾಂವ್ ಶಿಕೊಂ. ಫ್ಲಯ್ ಮ್ಹಜಿ ಜಾತ್ ಆಜುನ್ ಕೀಳ್ ಮ್ಹಳ್ಳ್ಯಾ ಉಜ್ಯಾಂತ್ ಜಾತಿಚ್ಯಾ ಪಿಶ್ಯಾಂಚ್ಯಾ ಹಾತಾಂತ್ ಕಷ್ಟತಾ. ತರಿ ಹಾಂವ್ ತ್ರೆಚ್ ಜಾತಿಚ್ಯಾ ಬಳಾನ್ ಹೆ ಪದ್ವೆಕ್ ಪಾವ್ಲಾಂ. ಹಾಂವ್ ಖಂಡಿತ್ ಜಾತಿಕ್ ದುರ್ಸನಾ ವಾ ಖಂಡನ್ ಕರಿನಾ. ಬಗರ್ ಮನ್ಶಾಪಣ್ ವಿಸ್ತಲ್ಯಾ ಮನ್ಶಾಂಕ್ ದುರ್ಸತಾಂ. ಆಮಿಯ್ ಬರೆ ಮ್ಹಣನಾಂವ್, ಮೆಳ್ಲೆ ಅವ್ಕಾಸ್ ಘೆನಾಂವ್. ಆನಿಕ್ಯೆ ಹೆರಾಂಚೆ ಸಾವ್ಣೆಂತ್ ಆನಿ ಉಶ್ಟಾಂತ್ ಜಿಯೆಂವ್ಕ್ ಆಶೆತಾಂವ್. ಹೆರಾಂಚೆ ಸಾವ್ಣೆಂಚೊ ಪಾಟ್ಲಾವ್ ಕರ್ತಾಂವ್. ತಾಂಚ್ಯಾ ಉಶ್ಟಾಂಕ್ ಹಾತ್ ಮುಕಾರ್ ಕರ್ತಾಂವ್.

ಮೇಡಮ್ ಪೋರ್ ತುವೆಂ ಮ್ಹಜೊ ಉಗ್ಡಾಸ್ ಜಿವೊ ಕೆಲೊ. ಅನಿಷ್ಟ್ ವಿಚಾರ್ ಸಾಂಗ್ತಾನಾ ಮ್ಹಜೆಂ ರಗತ್ ತಾಚೆಂ. ಹಾಂವ್ ಮ್ಹಜೆ ಜಾತಿಕ್ ಗೌರವ್ ದಿತಾಂ. ಹಾಂವೆಂ ಜಾಯ್ ಮ್ಹಣ್ ಹಾಂಗಾಸರ್ ಹುದ್ದೊ ಘೆತ್ಲೊ. ಆಮ್ಕಾಂ ಜಿವಿತ್ ದಿಲ್ಲ್ಯಾಕ್

ಪಳಯ್ಚೆ ಮ್ಹಳ್ಳಿ ಆಶಾ ಆಸ್‌ಲ್ಲಿ. ತುಮಿ ದಿಲ್ಲಿ ದೇಕ್ ಮ್ಹಜಿ ಜಾತ್ ಲಿಪುನ್ ಗೌರವ್ ದಿತಾಂ.

ಪೂಣ್ ಮ್ಹಜ್ಯಾನ್ ಆನಿಕ್‌ಯಿ ಜಾಗೊಂವ್ಕ್ ಸಕುಂಕ್ ನಾ. ಆನಿಕ್‌ಯಿ ಉಶ್ಟಾಕ್ ಆನಿ ಮೆಲ್ಚೆ ಮೊನ್ಜಾತಿಕ್ ವ್ಹಾವೊಂವ್ಚ್ಯಾಂತ್ ಮ್ಹಳೆಂ ಕಾಡ್ಚ್ಯಾಂತ್ ವ್ಯಸ್ತ್ ಆಸಾತ್. ಮೆಳ್‌ಲ್ಲೆ ಅವ್ಯಾಸ್ ಖೊಟಾಯ್ತಾತ್ ಆನಿ ತ್ಯಾಚ್ ಕುಸ್ಕುಟಾಂತ್ ಜಿಯೆತಾತ್. ಆನಿಕ್‌ಯಿ ತಾಂಚೆ ದೊಳೆ ಉಗ್ತೆ ಜಾಂವ್ಕ್ ನಾಂತ್. ಜಾಗ್ ಜಾಂವ್ಕ್ ನಾ, ತಾಂಚೆ ಭಿತರ್ ರಾಜ್ ಕೆಲ್ಲೆಂ ತೆಂ ಉಶ್ಟೆಪಣ್ ಆನಿ ಗುಲಾಮ್‌ಪಣ್ ಕೆದಾಳಾ ನಪಂಯ್ಚ್ ಜಾಯ್? ಹೆಂ ನಾಸ್ ಜಾಯ್ತಾಂ ಪೀಕ್? ತಿಂ ಆಮ್ಕಾಂ ವಿಸ್ತಲ್ಯಾಂತ್.

ಆತಾಂ ಕರಿ ಉಲಯ್ಚಿ: “ಪೂಣ್ ಆಮಿ ತುಮ್ಕಾಂ ವಿಸ್ತುಂಕ್‌ನಾಂವ್. ಮ್ಹಜೆಂ ಕುಟಮ್ ಕೆದಿಂಚ್ ತುಮ್ಕಾಂ ನೆಗಾರ್ಚೆಂ ನಾ.”

ಕರಿಕ್ ತೊ ದೀಸ್ ಉಗ್ಡಾಸ್ ಆಯ್ಲೊ ಆಸ್ಯೆತ್, ನ್ಹಂಯ್ಚೆ ತಡಿರ್ ರಾವುನ್ ಭರಾಲ್ಲೆ ದೊಳೆ ಪುಸ್ತಾನಾ ಮತಾಂತರ್ ಜಾಯ್ನಾಸ್ತಾನಾ ಮನಾಂತರ್ ಜಾಲ್ಲೆಂ ಕುಟಮ್ ಉಪ್ಕಾರಿ ಮನಾನ್ ತೆಂ ಘರ್ ದೆಕ್ತಾಲೆಂ!!!

000

ಕುಡ್ಲೊ ಮೂಸ್

ಕೊಡ್ಡಿಚ್ಯೆ ಭಾಯ್ರ್ ಲೋಕ್ ಆಪ್ಲಿ ಗೊಮ್ಮಿ ಲಾಂಬ್ ಕರುನ್, ಕಾನ್ ನೀಟ್ ದವುನ್, ದೊಳೆ ಸೊಡ್ನ್ ನಿತಿದಾರಾ ಥಾವ್ನ್ ಕಸಲೆಂ ತೀರ್ಪ್ ಯೆತ್? ಮ್ಹಣ್ ರಾಕ್ತಾಲಿಂ. ಲೊಕಾಚಿ ಗಡ್ಡಿ ಆಸ್‌ಲ್ಲಿ ತರಿ ಕಾಂಯ್ ಆವಾಜ್ ಆಯ್ಕನಾತ್‌ಲ್ಲೊ. ಚತುರ್ ರಾವುನ್

ಕಿತೆಂ ತೀರ್ಪ್ ಯೆತ್ ಮ್ಹಣ್ ರಾಕ್ತಾಲಿಂ. ಆಜ್ ಭಿತರ್ ರೀಗ್ ನಾ. ಪತ್‌ಕರ್ತ್ ಲೆಗುನ್ ಆತುರಾಯೆಚಿ ದಿಷ್ಟ್ ಸೊಡ್ನ್, ಫಾಲ್ಯಾಂಚ್ಯಾ ಆಮ್ಚ್ಯಾ ಪತ್ರಾರ್ ಕಸಲೆಂ ತಕ್ಲೆ ನಾಂವ್ ದಿವ್ನ್ ಆಯ್ಲೊ ಹೊ ರಿಪೊರ್ಟ್ ಫಾಲ್ಯಾರ್ ಆಕರ್ಶಿತ್ ಜಾಯ್ತ್ ಮ್ಹಣ್ ಚಿಂತ್ತಾಲೆ.

ಭಿತರ್ ಥೊಡಿ ಶಿಬಂದಿ, ಸರ್ಕಾರಿ ವಕೀಲ್, ಆಜ್ ಹ್ಯಾ ಕೇಸಿಂತ್ ವಕಾಲತ್ ಕೆಲ್ಲೊ ನಾಂವಾಡ್ಲಿಕ್ ವಕೀಲ್ ಶಿಂದೆ, ಕೇಸಿಕ್ ಸಂಬಂಧಿತ್ ಲಾಗ್ತಿಲಿಂ ಮನ್ಶಾಂ-ತಿ ವಿಧವ್, ಆಪ್ಲೆ ಧಾಕ್ಪುಲೆ ಧುವೆಕ್ ಉಸ್ಕಾರ್ ದವರ್ನ್ ಸುತಾಚ್ಯಾ ಶಿಂವ್ಣೆಚ್ಯಾ ರೆಂದಾನ್ ಪತ್ನೊ ಲಾವ್ನ್ ಸೊಬ್ಲಾ ಪಾಲ್ವಾನ್ ಆಪ್ಲೆ ದೊಳೆ ಪುಸ್ತಾಲಿ. 5 ವರ್ಸಾಂಚ್ಯಾ ಆಪ್ಲ್ಯಾ ಭುರ್ಗ್ಯಾಕ್ ತವಳ್ ತವಳ್ ಪೊಶೆತಾಲಿ.

ಶ್ಯಾ ಚೊವ್ಣಾಂ ಥಂಯ್ ದುಡ್ವಾಚ್ಯೆ ಉಬೆನ್ ಪಿಕ್‌ಲೆಂ ರೂಪ್ ಝಳ್ತಾಲೆಂ. ಹಿ ಕೊಡ್ತ್ ಕಿತೆಂಯ್ ತೀರ್ಪ್ ದಿಂವ್ಪಿ ವಯ್ಚೆ ಕೊಡ್ತಿಂತ್ ದುಡ್ವಾಚ್ಯಾ ಬಳಾನ್ ಆಪ್ಲ್ಯಾ ಭುರ್ಗ್ಯಾಕ್ ಸೊಡಯ್ತಾಂ ಮ್ಹಳ್ಳೊ ಹಂಕಾರ್ ದಿಸ್ತಾಲೊ. ಆವಯ್-ಧುವೆಕ್ ಧಯ್ತಾಚೆಂ ಬಳ್ ಆಪ್ಲೆ ಹಾತಿಂ ದಿತಾನಾ, ತೊ ದಾದ್ಲೊ ಧುವೆನ್ ಕೆಲ್ಲೊ ವ್ಹಡ್ ಅಪ್ಪಾಧ್ ಚಿಂತುನ್ ಖಿಂತಿಷ್ಟ್ ದಿಸ್ತಾಲೊ.

ಪಯ್ಲಿ ಸ್ತ್ರೀ ಪರತ್ ಚಿಂತ್ತಾ. ಕಿತೆಂ ತೀರ್ಪ್ ಆಯ್ಲಾರ್‌ಯಿ ಕಿತೆಂ? ಮ್ಹಜ್ಯಾ ಗರ್ಭಾ ಪೊತಿಯೆಕ್ ಸಮಾಧಾನ್ ಜಾಯ್ತ್? ಹಿ ದೂಕ್ ಕೊಣ್ ಪಯ್ಸ್ ಕರಿತ್? ಲಾಂಬ್ ಸ್ವಾಸ್ ಸೊಡ್ನ್ ಭಿತರ್ಲೆ ಭಿತರ್ ಗುಪ್ತಿಂ ಆಟಿವಿಟಿ ಸೊಸ್ತಾಲಿ.

ಕುಡ್ಲೊ ಮೂಸ್. ಮೂಸ್ ತೊ ಉಬುನ್ ಕೆದಾಳಾ ಕಸೊ ಯೆತಾ? ಆನಿ ಖಿಂಯ್ ರಗತ್ ವೊಡುಂಕ್ ಧರ್ತಾ ಕಳನಾ. ದುಕಿಚಿ ಶಿರ್ ತಕ್ಲೆಂತ್ ಸಂದೇಶ್ ದಿತಾನಾ ಕುಡ್ಲೊ ಮೂಸ್ ಆಪ್ಲೆಂ ಕಾಮ್ ಸೊಂಪಯ್ತಾ.

ಛೆ! ಕಸಲಿ ಪರಿಗತ್, ನೆಂಟುಲಿಂ, ನೆಂಣ್ಣಾ ಚಿಂತ್ನಾಂನಿ ಭುರ್ಗ್ಯಾಪಣಾಚ್ಯಾ ವೊಲಿ ಭಿತರ್ ಲಿಪುನ್ ಅಪಾಲಿಪಾ ಖೆಳ್ ಖೆಳ್ಳಿ ಪ್ರಾಯ್. ಅಸಲೆಂ ಭಿರಾಂಕುಳ್ ಮೇಟ್ ಕಶೆಂ ಕಾಡ್ತಾತ್? ಬಾಳ್‌ಪಣಾಚ್ಯಾ ಆಂಜಾಳ್ಯಾ ಕುಡಿಂತ್ ಅಸಲೆಂ ಕ್ಸೂರ್‌ಪಣಾಚೆಂ ಆಯ್ಲೊ ಉಕ್ಲಂಕ್ ಕಶೆಂ ಮನ್ ಯೆತಾ? ಸಂಸಾರಾಚ್ಯಾ ಬರ್ಯಾ ವಾಯ್ಪಾಚೊ ತ್ರಾಸ್ ಉಕ್ಲುನ್ ಮಾಪ್ ಕರುಂಕ್ ಸಕತ್ ನಾತ್‌ಲ್ಲೆ ಪ್ರಾಯೆರ್ ಅಸಲೆಂ ಘಡಿತೆ ಕಶೆಂ ಘಡ್ಲೆಂ?

5 ಮಹಿನ್ಯಾಂ ಥಾವ್ನ್ ವಾದ್ ವಿವಾದ್ ಚಲ್ತಾಲೊ. ಏಕ್ ಧಾಕ್ಪುಲೊ ಜೀವ್ ಕಾಂಯ್ಚ್ ಚೂಕ್ ಆಧಾರಿನಾಸ್ತಾನಾ, ಫಕತ್ ಆನಿ ಫಕತ್ ಮೊಸ್ತಾಚ್ಯಾ ಆನಿ ಹಗ್ಗಾಚ್ಯಾ ಸ್ಪೂರ್ಣಾಚ್ಯಾ ಖೆಳಾಂತ್ ಅಂತ್ಯೆ ಜಾಲ್ಲೊ. ಆಂಜಾಳ್ ಬಾಳ್ ಆವಯ್ಚ್ಯಾ ಉಸ್ಕಾರ್ ಥಾವ್ನ್ ಭುಂಯ್ ಮಾತೆಚ್ಯೆ ವೆಂಗೆಂತ್ ಧವ್ಯಾ ನ್ಹೆಸ್ಣಾಂತ್ ಆನಿ ಧವ್ಯೆ ಪೆಟೆಂತ್ ಸಾಸ್ಣಾಕ್ ನೀದ್ ಕಾಡ್ತಾನಾ, ಸಬಾರ್ ಬರಿಂ ಮನಾಂ ಆತಾಂಯ್ ರಡ್ತಾಲಿಂ.

ನಿತಿಕರ್ತ ಬಸ್ಕೆರ್ ಬಸ್ತಾನಾ, ಹಾಜರ್ ಆಸ್‌ಲ್ಲಿಂ ತಾಚ್ಯಾ ಗೌರವಾಕ್ ಮಾನ್ ಬಾಗಾಂವ್ಕ್ ಉಬಿ ಜಾಲಿಂ. ತಿ ಆವಯ್ ಆಜ್ ತರಿ ನೀತ್ ಮೆಳತೆಗಿ ದೆವಾ ಮ್ಹಣ್ ಮಾಗ್ತಾನಾ, ತೆಂ ಬಾಳ್, “ಮಾಯ್ ಆಜ್ ಆಮ್ಚೆಂ ಬಾಯ್ ಯೆತಾಗಿ?” ತೆಂ ಸವಾಲ್ ಆಯ್ಕತಾನಾ ಸಬಾರಾಂಚೆ ದೊಳೆ ತೊವ್ಲೆ. ನಿತಿಕರ್ತ ಮನಿಸ್, ತಾಣೆಂಯ್ ತಕ್ಲೆ ಉಕ್ತುನ್ ಭುರ್ಗ್ಯಾಕ್ ಪಳೆಲೆಂ.

ವಾದ್, ವಿವಾದ್ ಸೊಂಪ್ಲಾ. ನಿಮಾಣ್ಯಾ ಪಾಂವ್ಡ್ಯಾಕ್ ಪಾವ್ಲಾ. ನಿಜಾಯ್ಕಿ ಬೆಜಾರಾಯೆಚಿ ಘಡಿ. 14 ವರ್ಸಾಂಚ್ಯೆ ಚಲಿಯೆನ್ ಆಪ್ಲೆ ಸಾಂಗಾತಿಣೆಕ್ ಜಿವ್ಣಿ ಮಾರ್ಚೆಂ ಮ್ಹಳ್ಯಾರ್? ಆಮ್ಚಿ ಭುರ್ಗಿಂ ಖಿಂಯ್ಚ್ಯೆ ಗತಿರ್ ಆಸಾತ್? ಭುರ್ಗ್ಯಾಚಿ ಚೂಕ್ ನ್ಹಯ್. ತಾಕಾ ವಾಡಯಿಲ್ಲಿ ರೀತ್ ಸಾರ್ಕಿ ನಾತ್ಲ್ಯಾನ್ ತಾಣೆಂ ಎದೆಂ ವ್ಹಡ್ ಅನಾಹುತ್ ಕರುನ್ ಆಪ್ಲೆ ಧಾಕ್ತುಲೆ ಹಾತ್ ರಗ್ತಾನ್ ಮ್ಹಳೆ ಕೆಲೆ. ಬಲಿ ಜಾಲ್ಲ್ಯಾ ತ್ಯಾ ಭುರ್ಗ್ಯಾಚಿ ಕಿತೆಂ ಚೂಕ್? ದುಬ್ಬೆಂ ಜಾವ್ನ್ ಜಲ್ಮಲ್ಲೆಂ? ವಾ ವಿವಿಧ್ ದೆಣ್ಯಾಂನಿ ಭರ್ಲೆಂ? ವಾ ಆಪ್ಲೆ ಸಾಂಗಾತಿಣೆಚ್ಯೆ ಮತಿಂತ್ ಲಿಪುನ್ ಆಸ್‌ಲ್ಲಿಂ ಮಾರೆಕಾರ್ ಚಿಂತಪ್ ನೆಣಾಸ್ತಾನಾ ಹ್ಯಾ ಘುಟ್ಯೆಕ್ ಕಾರಣ್ ಜಾಲೆಂ? ವ್ಹಡ್ ಏಕ್ ಮೊಲಾಧಿಕ್ ಆಸ್ತಾ ಆಮಿ ಹೊಗ್ಡಾಯ್ಲಿ. ಹೊ ನಷ್ಟ್ ಫಕತ್ ತಾಚ್ಯಾ ಆವಯ್ಕ ಆನಿ ಕುಟ್ಮಾಕ್ ಮಾತ್ ನ್ಹಯ್, ಸಗ್ಳ್ಯಾ ಗಾಂವಾಕ್. ಭಿರ್ಮತ್ ತಿ ಆವಯ್. ಪತಿ ನಾ. ಆಸ್ತಾಬದಿಕ್ ಕುಟ್ಮಾದಾರಾಂನಿ ದಿಂವ್ಕ್ ನಾ. ಆಪ್ಲಿಂ ಭುರ್ಗಿಂಚ್ ಆಸ್ತಾ ಮ್ಹಣುನ್ ರಾತ್ ದೀಸ್ ಹೆರಾಂಚಿ ಚಾಕ್ರಿ ಕರ್ನ್ ತಾಂಚೊ ಪೋಸ್ ಕರ್ತಾಲಿಂ. ತಾಂಚೆಂ ಜಿವಿತ್ ಬರೆಂ ಜಾಂವ್ಕ್ ಆಪ್ಲ್ಯಾ ಜಿವಾಕ್ ಗಂಧ್ ಝರಯಿಲ್ಲೆ ಪರಿಂ ಝರಯ್ತಾಲಿ. ಹಾಂವೆಂ ಕಿತೆಂ ತೀರ್ಪ್ ದಿಲ್ಯಾರ್ ತಿಕಾ ಜಾಲ್ಲೊ ನಷ್ಟ್ ಭರ್ತಿ ಜಾಯ್? ತಿಚ್ಯಾ ತ್ಯಾ ಪಾಪ್ಲಲ್ಯಾ ಕಾಳ್ಜಾಕ್ ಖಿಂಯ್ಚ್ಯಾ ಉತ್ರಾಂನಿ ಸಮಾಧಾನ್ ಮೆಳತ್?

ಆನಿ ಹೆಂ ಗ್ರೆಸ್ತಾಂಗೆಲೆಂ ಮಾಣಿಕ್, ದುಡ್ವಾನ್ ಖೆಳುನ್, ಗ್ರೆಸ್ತಾಂಕಾಯೆನ್ ವಾಡುನ್, ಫಕತ್ ಸ್ವಾರ್ಥಾಚ್ಯಾ ಖಾಣಾನ್ ವಾಗೊನ್, ಫಕತ್ ತೆಂ ಆನಿ ತೆಂ ಮಾತ್ ಸಮಾಜೆಂತ್ ದವ್ಲತೆನ್ ಆನಿ ಮಾನಾನ್ ಗೌರವಾನ್ ಜಿಯೆಚಿ. ಹೆರಾಂನಿ ತಾಕಾ ತಕ್ಲೆ ಬಾಗೆಚೆ, ತಾಚ್ಯಾಕಿ ವರ್ತೆ ಆನಿ ಬುದ್ಧಂತ್. ಚತುರ್ ಆನಿ ಹೊಗ್ಳಿಕೆಕ್ ಪಾತ್ರೆ ಜಾಲ್ಲೆಂ. ಆಸುಂಕ್ ನಜೊ ಮ್ಹಣುನ್ ಘರ್ವ್ಣಾಂನಿ ಹಂಕಾರಾಚ್ಯಾ ತೆಲಾನ್ ಮಾಖುನ್ ಗರ್ವಾಚ್ಯಾ ಖಾಣಾನ್ ವಾಗೊವ್ನ್, ಫಕತ್ ತೆಂ ಆನಿ ತೆಂ ಮಾತ್ ಸರ್ವ್ ಜಾಗ್ಯಾಂನಿ ಪಯ್ಲ್ಯಾ ಸ್ಥಾನಾರ್ ಆಸಚಿ, ಸಮಾಜೆಂತ್ ಮಾನಾನ್ ಆನಿ ದವ್ಲತೆನ್ ಮಿರಯ್ಣಿ ಮ್ಹಣ್ ವ್ಹಡ್ವಿಕಾಯೆಚ್ಯಾ ಪಾಟಾರ್ ಬಸುನ್, ಪುಜಾ ಕೆಲ್ಲಿ.

ಇತ್ಲೆಂ ತಾಚೆಂ ಮನ್ ಪೊವ್ಣೆಲ್ಲೆಂ ಕೊಣೆಂಯ್ ತಾಚ್ಯಾಕಿ ಬರೆಂ ನ್ಹೆಸಣ್ ನ್ಹೆಸುನ್ ಆಯ್ಲ್ಯಾರ್ ಕಶೆಂ ತರಿ ತಾಂಕಾಂ ರಡಯ್ತಾಲೆಂ ಆನಿ ತ್ಯಾ ಮಸ್ತಾಯ್ಕೆಕ್ ಖಿತ್ ಕೆಲ್ಲ್ಯಾ ಖಿರಿತ್ ತೆಂ ವೊಗೊ ರಾವನಾತ್ಲೆಂ. ಹಸ್ತಿ ಪರಿಂ ಘರ್ಜುನ್, ಘೊಡ್ಯಾ ಪರಿಂ

ಉಡ್ಕಾಣಾಂ ಫಾಲುನ್, ಮುಕ್ಲಾಚ್ಯಾ ದೊಳ್ಯಾಂತ್ ಬೊಟ್ ಫಾಲುಂಕ್ಯಾ ದಾಕ್ಟೆನಾತ್ಲೆಂ.

ಹಾಂವ್ ಆನಿ ಹಾಂವ್ ಮಾತ್. ಮ್ಹಾಕಾ ಸವಾಲ್ ಫಾಲ್ತಲಿಂ ವಾ ಮುಕಾರ್ ರಾವ್ತಲಿಂ ಆಸುಂಕ್ ನಚೊ. ತಿ ಚೂಕ್ ಭುರ್ಗ್ಯಾಚಿ ನ್ಹಯ್ ಆವಯ್ ಆನಿ ಆಜಿಯೆಚಿ. ತೆಂ ಹೆರಾಂ ಲಾಗಿಂ ಲಡಾಯ್ ಕರುನ್ ಯೆವ್ನ್ ಘರಾ ತಾಂಚ್ಯೆ ವಿರೋಧ್ ನಾಕಾ ಜಾಲ್ಲೆಂ ಗುಂತ್ರಾಲೆಂ. ಕೊಣೆಂಯ್ ಸಪ್ಲಾಂತ್ಯಾಯಿ ಚಿಂತುಂಕ್ ನಾತ್ಲಿ ಸಂಗತ್ ಸತಾಚ್ಯಾ ತಕ್ಲೆಕ್ ಮಾರ್ಲೆ ಪರಿಂ ದುಖಾಂ ಗಳೊವ್ನ್, ರುದಾನ್ ಕರುನ್ ಸಾಂಗ್ತಾನಾ ಕುಡ್ಯಾ ಮುಸಾ ಪರಿಂ ಕುಡ್ಯಾ ಮೊಗಾಂತ್ ಲಾಸ್ಲಿಂ ಘರ್ಲಿಂ ಪಾಟಿಂ ಫುಡೆಂ ಚಿಂತಿನಾಸ್ತಾನಾ ತಾಂಚಿ ಮರ್ಯಾದ್ ಕಾಡ್ತಾಲಿಂ. ಕಿತೆಂ ಘಡ್ಲಾಂ ಮ್ಹಳ್ಳೆಂ ವಿಚಾರಿನಾಸ್ತಾನಾ ಶೆಲ್ಯಾಂತ್ ವ್ಹಾಣೊ ಲಿಪುನ್ ಮಾರ್ತಾಲಿಂ. ಕಿತೆಂ ಮ್ಹಳ್ಳೆಂ ಕಳನಾತ್ಲಿಂ ಪಾಪಾಚಿಂ ಹಾಂಚ್ಯಾ ಭಿರಾಂಕುಳ್ ಉತ್ರಾಂಚ್ಯೆ ಧಾರಿಕ್ ಮರ್ಯಾದೆಚಿ ತೀರ್ ತಿರ್ಕುಟಿಂ ಜಾತಾನಾ ದಿಸನಾತ್ಲ್ಯಾ ದೆವಾಕ್ 'ಪಳೆ... ಹಾಂವೆಂ ಚೂಕ್ ಕರುಂಕ್ ನಾ. ಚೂಕ್ ಕೆಲ್ಯಾರ್ ಮ್ಹಾಕಾ ಶಿಕ್ವಾ ದಿ. ನಾ ತರ್ ಮ್ಹಾಕಾ ಜಾಲ್ಲ್ಯಾ ನಷ್ಟಾಕ್ ತುಂಚ್ ಪಳೆವ್ನ್ ಘೆ.' ಅಶೆಂ ದಿಸನಾತ್ಲ್ಯಾ ದೆವಾ ಲಾಗಿಂ ನ್ಯಾಯಾ ಖಾತಿರ್ ರುದಾನ್ ಕರ್ತಾಲಿಂ.

ಕುಡ್ಯಾ ಮುಸಾ ಪರಿಂ ತಾಂಚ್ಯಾ ಭುರ್ಗ್ಯಾಂಚ್ಯಾ ಕುಡ್ಯಾ ಮೊಗಾನ್ ಹೆರಾಂಕ್ಯಾಯಿ ಖುರ್ನಾರ್ ಮಾರುನ್ ಗಾಂವ್ ಭರ್ ಅಕ್ಮಾನಾಚ್ಯಾ ಜಾಬ್ಬಾನ್ ಮಾರ್ತಾನಾ ಧೊಡ್ಯಾಂನಿ ಸೊಸುಂಕ್ ಜಾಯ್ನಾಸ್ತಾನಾ ಮಾರ್ಲೊ ಶಿರಾಪ್ ನಿರಾಪ್ರಾಧಿ ಬಾಳಾಚ್ಯಾ ರಗ್ತಾಚ್ಯೆ ಸಾಕ್ಲೆಂತ್ ರೂಪ್ ರೂಪ್ ದಿಸ್ಲೊ.

ತೆಂ ವಿಚಾರ್ತಾಲೆಂ, ಹಿಂ ದಿತಾಲಿಂ. ದಿಂವ್ಚ್ಯಾ ಪಯ್ಲಾಂಕ್ಯಾಯಿ ಪಾಟಿಂ ಫುಡೆಂ ಮಜಪ್ ನಾತ್ಲೆಂ. ಉತರ್ ಭಾಯ್ರ್ ಪಡ್ತಾನಾ ಶೆಂಬೊರ್ ವಿಚಾರ್ಲ್ಯಾರ್ ತಾಚ್ಯಾಕಿ ದೊಡ್ಡೆ, ಅಶೆಂ ಪಯ್ಲಾಂನಿ ಖೆಳ್ತಾಲೆಂ. ತಾಚ್ಯಾ ಬಳಾನ್ ತಾಣೆಂ ಏಕ್ ಲ್ಹಾನ್ ಪಂಗಡ್ ಬಾಂದ್ಲೊ. ತೆಂ ಖಂಯ್ ವೆತಾ? ಕೊಣಾ ಸಾಂಗಾತಾ ಆಸಾ? ತೆಂ ಪಡುನ್ ವಚುಂಕ್ ನಾ. ದಿಸಾಕ್ ಏಕ್, ಫಟಿಂಚಿ ಶಿಂಕಳ್ ಗುಂತುನ್ ಹಾಂವ್ ತಶೆಂ ಕರ್ತಾಂ, ಅಶೆಂ ಕೆಲೆಂ, ಬಂಡಲಾಂ ಮಾರುನ್ ಆಪ್ಣಾಚಿ ಚೂಕ್ ಕೊಣೆಂಯ್ ದಾಕಯ್ಲಾರ್ ತಾಂಚ್ಯೆ ವಿರೋಧ್ ಘರ್ಲ್ಯಾಂ ಲಾಗಿಂ ಫಟಿಂಚಿ ಶಿಂಕಳ್ ಗುಂತುನ್, ಆಪುಣ್ ನೆಣಾರಿ, ಅಪ್ಪಂತ್ ಮ್ಹಣುನ್ ರಡ್ತಾನಾ, ತ್ಯಾ ಸೊಬಿತ್ ಕುಡಿಂತ್ ಆಸ್ಲೆಂ ಕುಸ್ಡೆಪಣ್ ಕೊಣಾಯ್ಕಿ ದಿಸನಾತ್ಲೆಂ. ಭುರ್ಗೊ ಭಾರಿ ಬರೆಂ, ಗುಣಾ-ಶೆಗುಣಾಂಚೆಂ, ಪೂಣ್.... ಸತಾಚಿ ರುಳಕ್ ಮೆಳ್ತಾನಾ ವೇಳ್ ಉತ್ರಲ್ಲೊ.

ಪಾಡ್ ಜಾಂವ್ಕ್ ಕಿತ್ಲೆ ದೀಸ್ ಜಾಯ್. ಸವ್ಕಾಸ್ ವಾಯ್ ಸವಯಾಂಚೆಂ ಗುಲಾಮ್ ಜಾಲ್ಲೆಂ ಖಬರ್ ನಾ. ಸೊಡ್ನ್ ಘಾಲ್ಲೊ ಬಸವ್ ಮ್ಹಳ್ಳೆಂ ಕಳ್ತಾನಾ ಖೊಲ್ಯಾರ್ ಮೀಟ್ ಘೆವ್ನ್ ರಾಕ್ಟಾ ಕಸಾಪ್ಪಾಕ್ ಭಾಜ್ಲೆಂ ಮೆಳ್ಳೆಂ. ಇಷ್ಟಾಗತ್

ಜಾಲಿ. ಪಯ್ಲೆಂ ಚೊಕ್ಲೆತಾಂ, ಸಂಗಿಂ... ಸವ್ಯಾಸ್ ಡ್ರಗ್ಸ್ ಘೆತಾನಾ ಪಯ್ಲೆಂಚ್ ಉಡ್ಯಾಣಾಂ ಘಾಲ್ತಾಲೆಂ ಆತಾಂ ಮಾಂಕ್ಡಾಕ್ ಸುರ್ ಪಿಯೆಲ್ಲಿ ಗತ್ ಜಾಲಿ. ಘರ್ಜಾಂಕಾಯಿ ಮೇಟ್ ಚುಕ್ಲಿ ಖಬರ್ ನಾ. ಜಾಯ್ ಜಾಲ್ಲೆಂ ದಿಲ್ಯಾರ್ ಕಾಯ್ಲೊ ಜಾಲೊ ಮ್ಹಳ್ಳೆಂ ಚಿಂತಪ್. ಬಾಪಾಯ್ಕಾ ಧುವ್ ವಾಟ್ ಚುಕ್ಲಾಂ ಮ್ಹಳ್ಳೆಂ ಕಳುನ್ ಘರಾ ಸಾಂಗ್ತಾನಾ ತೊ ಎಕ್ಲೊ, ಉರ್ಲಿಂ ಧುವೆಚ್ಯೆ ಕುಮ್ಕೆಕ್ ರಾವ್ತಾನಾ ಥಂಡ್ ಪಡ್ಲೊ, ಸುರಿಯೆನ್ ಎಕ್ಲೆ ಸಾಂಗಾತಿಣೆಕ್ ಲಗಾಡ್ ಕಾಡ್ತಾನಾ ತಾಚೆಂ ಬಳ್ ಕಳ್ಳೆಂ.

ಹೊ ಎದೊಳ್ ಹಾಂವೆಂ ತಾಚೆಂ ನಾಂವ್‌ಚ್ ಸಾಂಗುಂಕ್ ನಾ. ಶ್ಯಾಮಲಾ... ಹಾಂ... ಹೆಂಚ್ ಶ್ಯಾಮಲಾ... ತೆಂ ಖುನಿಗಾರ್ನ್... ಬಲಿ ಜಾಲ್ಲೆಂ ತೆರಾ ವರ್ಸಾಂಚೆಂ ಜ್ಯೊತಿ, ಧುವೆಚೆಂ ಅನ್ನಾಡ್‌ಪಣ್ ಆಯ್ಕುನ್ ಬಾಪುಯ್ ಗಾಂವಾಕ್ ಯೆತಾನಾ ಧುವ್ ರಿಮಾಂಡ್ ಹೋಮಾಂತ್, ಘರಾಂತ್ ಮರ್ಣಾಚೆಂ ಮೊನೆಪಣ್. ಗಾಂವಾಂತ್ ತೊಚ್ ತೊ ತ್ಯಾ ಅನ್ನಾಡಿ ಚೆಡ್ಲಾಚೊ ಬಾಪುಯ್ ಮ್ಹಣ್ ಲೊಕಾನ್ ಬೋಟ್ ಜೊಕ್ತಾನಾ ಸಗ್ಳೊಚ್ ಪಿಸಾಂತುರ್ ಜಾಲೊ.

ನಿಶಿಕರ್ತ್ ಬರಯ್ಲೆಂ ತೀರ್ಪ್ ಕಾಡುನ್ ವಾಚ್ತಾಲೊ. 'ಚೆಡುಂ ಮಾದಕ್ ವಸ್ತುಂಚ್ಯಾ ಪಾಸಾಂತ್ ಆಸ್ತೆಂ ತೆಂ, ತಾಂತುಂ ಸುಟ್ಕಾ ಮೆಳ್ತಾ ಪರ್ಯಾಂತ್ ತ್ಯಾ ಪಾಸಾಂತ್ಲೆಂ ಸೊಡೊಂವ್ಚೆ ಆಸ್ತೆಂತ್ ಆಸಚೆ. ಉಪ್ರಾಂತ್ ತಾಕಾ ರಿಮಾಂಡ್ ಹೋಮಾಂತ್ ತಾಚ್ಯಾ ಚುಕಿಚೊ ಅರ್ಥ್ ಸಮ್ಜುಂಕ್ ಪ್ರಯತ್ನ ಕರಿಚೆ. ಭುರ್ಗ್ಯಾಂಕ್ ವಾಡೊಂವ್ಚೆಂ ಮ್ಹಳ್ಳಾರ್ ತಾಣಿಂ ವಿಚಾರ್ಲೆಂ ಮಾತ್ ದಿಂವ್ಚೆಂ ನ್ಹಯ್ ಬರಿ ಬೂದ್ ಶಿಕಯ್ಚೆ, ನ್ಹಯ್ ಬೂದ್‌ಬಾಳ್. ಜಿಣಿಯೆಚಿಂ ಮೌಲ್ಯಾಂ ಶಿಕೊಂವ್ಚೆಂ ಕುಟ್ಮಾಚೊ ಕಾಯ್ಲೊ.

ತೀರ್ಪ್ ಆಯ್ಕುನ್ ಶ್ಯಾಮಲಾ ಬೊಬಾಟ್ಲೆಂ. "ಮ್ಹಾಕಾ ಕಿತ್ಯಾಕ್ ಶಿಕಾ? ಶಿಕಾ ದಿಯಾ ಮಮ್ಕಾಕ್ ಆನಿ ಮಾಂಯ್ಕೆ". ನಿರ್ಬಾಗಿ ಬಾಪುಯ್ ಉಟುನ್ ಭಾಯ್ರ್ ವೆತಾನಾ ತೆಂ ನೆಂಟುಲೆಂ ಪರತ್ ಆವಯ್ ಲಾಗಿಂ ವಿಚಾರ್ತಾಲೆಂ "ಮಾಯ್ ಬಾಯ್ ಯೆನಾಂಗಿ?"

ನಾಂವ್ ನಾತ್‌ಲ್ಲೊ

ಬಾಬಾ, ಬಾಯೆ, ಘಾಲಿನಾಕಾ. ತೆಂ ಮ್ಹಳ್ಳೆಂ ರಸ್ತಾರ್, ನ್ಹಂಯ್ ಉಡಯ್ಕಾಕಾ. ಕೊಯ್ ಘಾಲುಂಕ್ ಜಾಗೊ ಆಸಾ. ಸಗ್ಳ್ಯಾಂನಿ ಉಡಯ್ಕಾಕಾತ್. "ಅಯ್ಕೊಯ್ಕೊ... ಮಾಂಯ್ ನಾಕಾಗೆ ಮಾಂಯ್ ತ್ಯಾ ಚಿಲಾಂತ್ ಕಿತೆಂ ಭರ್ನ್ ಘಾಲ್ತಾಯ್? ಬಾಯೆ..."

ಅಬ್ಬಾ... ಕಸಲೊ ಕರಿಣ್ ವಾಸ್ ಯೆತಾ? ಗಲೀಜ್ ಆನಿ ನಾಕಾರಿ ವಸ್ತು ಚಿಲಾಂನಿ ಭರ್ಸ್ ಫಾಲಿನಾಕಾತ್. ತೆಂ ಕುಸುನ್ ಭಿರಾಂಕುಳ್ ಪಿಡಾ ಯೆತಾ. ಸಗ್ಳೆಂ ಪರಿಸರ್ ಫಾಣ್ತಾ ಕುಸುನ್, ಕಿಡೆ ಜಾತಾತ್, ಮೂಸ್ ಜಾತಾತ್, ಜಳಾರಿ ಜಲ್ಮತಾತ್. ಭಿರಾಂಕುಳ್ ಪಿಡಾ ಯೆತಾ. ಪೋಟ್ ಖಿಳ್ಳುನ್ ವೊರಾಡೊ ಹಾಡ್ಚೊ ವಸ್ತು ಕಿತ್ಯಾಕ್ ಥಂಯ್ ಹಾಂಗಾ ಉಡಯ್ತಾತ್? ನಾಕಾ ಬಾಬಾ ಗಾಂವ್ ಭರ್ ವಾಸ್ ಉಟ್ತಾ. ಉದಕ್ ರಾವ್ಲ್ಯಾರ್ ಜಳಾರಿ ಜಾವ್ನ್ ಗಾಂವ್ ಭರ್ ಪಿಡಾ ಯೆತಾ.

ಆಯ್ಕತಾತ್‌ಮೂ... ತುಮಿ ಉಡಯಿಲ್ಲೊ ಹ್ಯೊ ನಾಕಾರಿ ವಸ್ತು ಉದಕ್ ವ್ಹಾಳ್ಚೊ ಚರಂಡೆಂತ್ ಭರುನ್ ಉದಕ್ ವ್ಹಾಳನಾಸ್ತಾನಾ ಆಪ್ ಯೆತಾ, ಗಾಂವ್ ಬುಡ್ತಾ. ತುಮಿ ಉಡಯಿಲ್ಲೊ ಹ್ಯೊ ಸಚ್ಚೊ ಪೊಟ್ಟೊ ಗಾಂವ್ ಭರ್ ಉಪ್ಯೆವ್ನ್ ವಚುನ್ ಥಂಯ್ ಹಾಂಗಾ ಶಿರ್ಕುನ್ ಅನಾಹುತ್ ಜಾತಾ. ಬಾಬಾ... ಹೊ ಗಾಂವ್ ಸೊಬಿತ್ ದವರ್ಯಾಂ. ರಾಕುನ್ ವ್ಹರ್ಯಾಂ... ಜಾಯ್‌ಮೂ... ಹುಂ... ಜಾಯ್‌ಮೂ” ಅಶೆಂ ಆಪ್ಲ್ಯಾಚ್ ಭಾಶೆನ್ ಸಾಂಗ್ತಾಲೊ.

ಪಾಪ್... ಬಿರ್ಮತ್ ಗಾಂವ್‌ಭರ್ ನಾಂವ್ ನಾತ್‌ಲ್ಲೆ ಪೆದ್ಡು, ಮೂರ್ಕ್, ಕಾಸಾಕ್ ಪ್ರಯೋಜನ್ ನಾತ್‌ಲ್ಲೊ. ಅರೆಮರ್ಲಾ, ಸವಾಯ್ ಬುದ್ಧಂತ್ ಅಶೆಂ ನಾನಾತ್ಯಾ ನಾಂವಾಂನಿ ಆಪೊವ್ನ್ ಹೀಲಾಲ್ ಕರ್ಚ್ಯಾ ಲೊಕಾಕ್ ಹ್ಯಾ ಮುಗ್ಡೆ ಚೆರ್ಕಾಚಿಂ ಚಿಂತ್ನಾಂ ತಮಾಶ್ಯಾಚಿ ವಸ್ತ್ ಜಾಲಿಂ. ಲೊಕಾಂನಿ ಬೆಜವಾಬ್ದಾರೆನ್ ಕರುನ್ ಆಸ್ಚೊ ತೊ ಅನ್ಯಾಯ್, ಕೇವಲ್ ಮ್ಹಜೆಂ ಫರ್ ನಿತಳ್ ಜಾಲ್ಯಾರ್ ಪುರೊ. ದೆಕುನ್... ನಾಕಾರಿ ವಸ್ತ್ ವ್ಹಾಳ್ಚೊ ನ್ಹಂಯ್ಕ ತಿಚ್ಯೆ ವೆಳೆರ್, ಚರಂಡಿ ರಸ್ತಾಂನಿ ಕಾರಾರ್ ಆನಿ ಬೈಕ್, ಸ್ಕೂಟರ್ ಆನಿ ವಾಕ್ ಮ್ಹಳ್ಳ್ಯಾ ಸಕಾಳಿಂಚ್ಯಾ ಕಾಮಾ ಸಂಗಿಂ ರಾತಿಕ್ ಉರ್‌ಲ್ಲೆಂ, ಸೊಡ್‌ಲ್ಲೆಂ ಸಕಾಳಿಂ ಬೆಳೆವ್ನ್ ಫಾಣ್ ಯೆಂವ್ಚೆಂ ಸಗ್ಳೆಂ ಎಕಾ ಪ್ಲಾಸ್ತಿಕಾಂತ್ ಭರ್ನ್ ಉಡೊಂವ್ಚಿ ಮರ್ಜಿ, ತಕ್ಲೆ ಆಸ್‌ಲ್ಲಾಂನಿ ಲಜೆಂವ್ಚಿ. ‘ಸ್ವಚ್ಛತಾ’ ‘ನಿತಳಾಯ್’ ‘ಸ್ವಚ್ಛ ಗ್ರಾಮ್’ ಅಸಲಿಂ ಸ್ಲೋಗನಾಂ ಕಾಂಯ್ ಉಣಿಂ ನಾಂತ್. ವೆದಿರ್ ಬೊಬಾಟುಂಕ್, ಪತ್ರಾಂನಿ ಆನಿ ಪಡ್ಡಾಂನಿ ಗಾಜೊಂವ್ಕ್, ಜಾಂವ್ಚೆಂ ಕಾಂಯ್ ನಾ. ಎಕಾ ದಿಸಾ, ಥೊಡ್ಯಾ ವೆಳಾರ್ ಆಮಿ ನಿತಳಾಯೆಚಿ ಖರೆ ಸೆವಕ್ ಮ್ಹಳ್ಳೆಂ ಗಾಜೊವ್ನ್, ಥೊಡ್ಯಾಚ್ ವೆಳಾನ್ ಉಳ್ಳೊ ಖೆಳ್ ಖೆಳ್ಚ್ಯಾ ಆಮ್ಚ್ಯಾ ಮಹಾನ್ ನಿರ್ಮಳಾಯೆಚ್ಯಾ ಮನ್ಯಾಂಕ್ ಕಶೆಂ ವೊಲಾವ್ಯೆತ್.

ಕಾನ್ ಆಸುನ್‌ಯಿ ಕೆಪ್ಪೆ ಜಾಲ್ಲೆ ಬುದ್ಧಂತ್! ದೊಳೆ ಆಸುನ್ ಕುಡ್ಲೆ ಜಾಲ್ಲೆ ಪ್ರತಿಭಾವಂತ್! ಕಾನ್ ದಾಡ್ಲೆ ಜಾಲ್ಯಾತ್ ದೊಳೆ ಗಯೆ ಜಾಲ್ಯಾತ್. ಬುದ್ಧಂತಾಂಚಿ ಜ್ಞಾನೇಂದ್ರಿಯ ಸಗ್ಳೆ ಭಸ್ಮುನ್ ಗೆಲ್ಯಾತ್.

‘ತೊ ಭುರ್ಗೊಯ್ ನ್ಹಯ್, ತರ್ನಾಟೊ ಮ್ಹಣುಂಕಯಿ ಸಾಧ್ಯ್ ನಾ. ಲಗ್ನಗ್ ತೆರಾ ವಾ ಚೊವ್ಡಾ ವರ್ಸಾಂಚೊ ಜಾಯ್. ಖಿಂಯ್ ಥಾವ್ನ್ ಆಯ್ಲಾಗಿ? ಖಿಂಯ್ಲೊ ಗಾಂವ್‌ಗಿ? ಖಿಂಯ್ಚಿ ಜಾತ್‌ಗಿ? ಕೊಣಾಚೊ ಪೂತ್‌ಗಿ? ಕಿತ್ಯಾಕ್ ಆಯ್ಲಾಗಿ? ಪ್ರಾಯ್

ಚಡ್ ಜಾಯ್ತ್. ಅಧ್ಯಾಕುರ್ಯಾ ಖಾಣಾನ್ ಅಸೊ ಜಾಲಾ ಜಾಯ್ತ್. ವರಾಂ ಥಾವ್ನ್ ಹಾಂಗಾಚ್ ಆಸಾ. ತಾಚಿಂ ಚಾಲ್ ಆನಿ ಉಲೊವ್ಣೆಂ ಸಾರ್ಕೆಂ ಪಳಯ್ಲಾರ್ ತೊ ಸಾಮಾನ್ಯ್ ನ್ಹಯ್ ಮ್ಹಳ್ಳೊ ದುಬಾವ್ ಯೆತಲೊ. ಹ್ಯಾ ಗ್ರಾಮಾಂತ್ ಕಾಂಯ್ಚ್ ರಾಜಕೀಯ್ ಲಾಬ್ ನಾಸ್ತಾನಾ, ಶಾಭಾಸೈಚಿ ಸಾವ್ಣಿ ನಾಸ್ತಾನಾ ಏಕ್ ಮುಗ್ಡ್ ಆನಿ ಭೊಳೊ, ಭುರ್ಗೊ ಜಾವ್ನ್ 'ಸ್ವಚ್ಛತಾ' ಹಾಚೊ ಪ್ರಚಾರ್ ಕರ್ತಾಲೊ. ಮಾತ್ ನ್ಹಯ್ ತೊ ಪ್ರತಿಫಳ್ ಅಪೆಕ್ಪಾ ಕರಿನಾಸ್ತಾನಾ ಪ್ರಾಮಾಣಿಕ್ ರಿತಿನ್ ಕರ್ತಾಲೊ ಆನಿ ಆಪ್ಲ್ಯಾ ನೆಂಣ್ವಳ್ಕಾ ಖಾಲ್ತ್ಯಾ ಉತ್ರಾಂನಿ ಲೊಕಾಚಿ ಕಾನ್ ತೊಪ್ತಾಲೊ. ಥೊಡ್ಯೆ ಪಾವ್ಣಿ ರಾಗಾನ್ ಬೊಬಾಟ್ತಾಲೊ. ಪೂಣ್... ಭಿತರ್ ಕುಸಡ್ ಭರ್ಲಲ್ಯಾ ಮನ್ಶಾಂಕ್ ಕಿತ್ಲೆಂ ಸಾಂಗ್ಲಾರಿ ವ್ಯರ್ಥ್ ತರಿ, ಹೊ ಆಪ್ಲೆಂ ಕಾಮ್ ಕರ್ತೆ ಆಸ್ಲೊ.

'ನಾಂವ್ ನಾತ್ಲೊ' ತಾಕಾ ಏಕ್ ನಾಂವ್ ಖಂಡಿತ್ ಆಸತ್. ಪೂಣ್ ಕೊಣಾಯ್ಚಿ ತಾಕಾ ನಾಂವ್ ದವರ್ಚಿ ಗರ್ಜ್ ನಾ. ದೆಕುನ್ ತಾಂಚಿ ಬಿಟ್ಟಿ ಚಾಕ್ರಿ ಕರುಂಕ್ 'ಹೇಯ್ ಚೆಡ್ಯಾ! ಹೇಯ್ ಪೆದ್ನಾ! ಅರೆ ಪಿಶ್ಯಾ! ಹೊಯ್ ಮೂರ್ಖಾ!' ಅಶೆಂ ತಾಂಚ್ಯಾ ತ್ಯಾ ಹಾಡ್ ನಾತ್ಲಲ್ಯಾ ಜಿಬಾಂನಿ ಜಾಯ್ ತಶೆಂ ವೊಲಾವ್ನ್ ಆಪ್ಲಿ ದಾಳ್ ಶಿಜಯ್ತಾಲೆಂ.

ಥೊಡಿಂ ತರಿ ಮೊವಾಳಾಯ್ ಆನಿ ಮನ್ಶಾಪಣ್ ಆಸ್ಲಿಂ ಖಾಣ್, ಪೀವನ್ ದಿತಾಲಿಂ. ತಾಚ್ಯೆ ಲಾಗಿಂ ಏಕ್ ಬೊಶಿ ಆನಿ ಏಕ್ ಲೊಟೊ ಆಸ್ಲೊ. ತೊ ಕೆದಾಳಾಯ್ ತಾಚ್ಯಾ ಸಾಂಗಾತಾಚ್ ಆಸ್ತಾಲೊ. ಖಾವ್ನ್ ಪಿಯೆವ್ನ್ ಬರೆಂ ಕರ್ನ್ ಧುವ್ನ್ ಆಪ್ಲ್ಯಾ ಮೊತ್ಯಾಂತ್ ದವರ್ತಾಲೊ.

ಬರೆಂ ಜಾಲ್ಯಾರ್ ಖಾತಾಲೊ. ಪಿಯೆತಾಲೊ ನಾ ತರ್ ದಿಂವ್ಚ್ಯಾ ಆದಿಂಚ್ ನಾಕಾ ಮ್ಹಣ್ತಾಲೊ. ತವಳ್ "ಹೊ ವ್ಹಡ್ಲೊ ತಾಲೆವಂತ್, ಸಾಧಾರ್ಣಾಚೆಂ ಹಾಕಾ ರುಜನಾ" ಅಶೆಂ ಖೆಂಡುನ್ ಉಲಯ್ಲಾರಿ ತೊ ಮಾತ್ ಹಾಸುನ್ ಚಲ್ತಚ್ ರಾವ್ತಾಲೊ. ಪ್ಲಾಸ್ಟಿಕ್ ಲೊಟೊ ವಾ ಪ್ಲೇಟ್ ದಿಲ್ಯಾರ್ ಬಿಲ್ಕುಲ್ ಆಪ್ಲಿನಾತ್ಲೊ. ಕಿತ್ಲೊ ಭುಕೆಲ್ಯಾರಿ ಬರೆಂ ಮ್ಹಣ್ ದಿಸ್ಲಾರ್ ಮಾತ್ ಖಾತಾಲೊ. ನಾ ತರ್ ಪೋಟ್‌ಭರ್ ಉದಕ್ ಪಿಯೆವ್ನ್ ಹಾಸ್ತಾಲೊ.

ವೊತಾಕ್ ಸುಕ್ತಾಲೊ, ಹಿಂವಾಕ್ ಕಾಂಪ್ತಾಲೊ, ಪಾವ್ಣಾಕ್ ಭಿಜ್ತಾಲೊ! ತಾಣೆಂ ಘಾಲ್ತೆಂ ತೆಂ ಪರ್ನೆಂ ವಸ್ತುರ್ ತರಿ ಕೆದಾಳಾಯ್ ನಿತಳ್ ಆನಿ ಪಿಂದ್ಲೆಂ ಜಾಲ್ಯಾರ್ ಶಿಂವುನ್ ಘಾಲ್ತಾಲೊ. ಎಕ್ಲೆ ರಿತಿನ್ ನಾಜೂಕ್ ವಾಡಾವಳಿಂತ್ ಆಸ್ಲೊ ಆಸತ್ ಮ್ಹಳ್ಳೊ ದುಬಾವ್.

ತಾಣೆಂ ಕೊಣಾ ಮುಕಾರ್ಯಿ ಮಾಗ್ಲೆಂ ನಾ. ವಿಚಾರ್ಲೆಂ ತರ್ 'ಅಣ್ಣಾ ಸಾಬೂನ್ ಕೊಡು, ಅಕ್ಕಾ... ಸಾಬೂನ್ ಕೊಡಿ.. ಬಾಯೆ... ಸಾಬು ದಿತಾಯ್‌ಗಿ? ಅಶೆಂ ಏಕ್ ಸಾಬು ಮ್ಹಣ್ ಆಪ್ಲ್ಯಾ ಹಾತ್ ಭಾಶೆನ್ ವಿಚಾರ್ತಾಲೊ. ಹಾತಾಕ್ ಮೆಳ್ಳಾರ್ ಆಂಗ್ ಮಾತೆಂ ನಿತಳ್ ಕರ್ಚೆ ಸಂಗಿಂ ಬರೆಂ ಕರುನ್ ನ್ಹಾತಾಲೊ. ಕೇವಲ್ ಹೆರಾಂಕ್ ಮಾತ್ ನಿತಳಾಯೆಚೊ ಪಾರ್ ಸಾಂಗನಾಸ್ತಾನಾ ಆಪುಣ್‌ಯಿ ತೊ ಪಾಳ್ತಾಲೊ.

ಬುದ್ಧಂತ್! ಹುಶಾರ್. ಆಮಿ ಮಹಾನ್! ಆಮ್ಕಾಂಚ್ ಆಮಿ ಪಯ್ಲೊ ಪಾಟ್ ಬಾಂದ್ತಾಂವ್. ದೆಕುನ್ ಕಾಂಯ್ ತರಿ ಥೊಡೊ ಊಣ್ ಆಸ್‌ಲ್ಲ್ಯಾಂಕ್ ಚಡಿತ್ ಥೊಡೆಂ ಕೊಲಾವ್ನ್ ಆಮ್ಚೆ ಮತಿಚೆಂ ಆನಿ ಘರ್ದೆಂ ಮ್ಹಳೆಂ ಹಾಡ್ನ್ ಉಡಯ್ತಾನಾ ತಾಕಾ ಸೊಸನಾತ್‌ಲ್ಲೆಂ. ತವಳ್ ತೊ ಜೋರ್ ಬೊಬಾಟಾಲೊ. ಹಾತಾಕ್ ಮೆಳ್‌ಲ್ಲೆಂ ಕಾಡ್ನ್ ಉಡಯ್ತಾಲೊ. ಹಾಕಾ ಪಳೆವ್ನ್ ಮಹಾನ್ ಮನಿಸ್ ಹೊ ಏಕ್ ತಮಾಸೊ ಮ್ಹಳ್ಯೆ ಪರಿಂ ಹಾಸ್ತಾಲೆ. ಉಳ್ಳೆಂ ಕರ್ಚೆ ಲೊಕಾಕ್ ಪಳೆವ್ನ್ ದೊಳ್ಯಾಂನಿ ಬೂದ್ ಸಾಂಗುಂಕ್ ಪೆಚಾಡ್ತಾಲೊ. ತಾಚೆ ವೊಂಟ್ ಉಗ್ತೆ ಜಾತಾನಾ ಹಾತಾಂನಿ ತೆಂ ಧಾಂಪ್ತಾಲೊ. ನಿಮಾಣೆಂ ಆಪ್ಣಾಸ್ತಕಿಂ ಉಲಯ್ತಾಲೊ. ಉಪ್ರಾಂತ್ ಉಡಯಿಲ್ಲೆಂ ಸಗ್ಳೆಂ ರಾಸ್ ಕರ್ತಾಲೊ. ಲಾಸ್ಚೆಂ ಆನಿ ಕುಸೊಂವ್ಚೆಂ ವೆಗ್ಳೆಂ ಕರ್ತಾಲೊ. ಬಾಟ್ಯೊ ಗ್ಲಾಸ್ ಆನಿ ಲೊಂಕಡ್ ಕಾಡ್ನ್ ದವರ್ತಾಲೊ. ತೆಂ ಗೊಣಿಯಾಂನಿ ವೆವೆಗ್ಳೆ ರಿಶಿನ್ ಬಾಂದುನ್ ಕೊಣಾಯ್ಚಿ ಸಮಸ್ತೆ ಜಾಯ್ತಾತ್‌ಲ್ಲೆ ಪರಿಂ ದವ್ರುನ್ ತಾಚಿ ವಿಲೆವಾರಿ ಕರ್ತಾಲೊ. ಬಿರ್ಮತ್, ಕಿಶ್ಲಾ ವರ್ಸಾಂ ಥಾವ್ನ್ ಗಾಂವ್ ನಿತಳ್ ಕರುನ್ ಗಾಂವ್ಚಿ ಸೆವಾ ಕರ್ತಾ ತರಿ ತೊ ಕೊಣ್ ಮ್ಹಳೆಂ ಕೊಣಾಯ್ಚಿ ಕಳಿತ್ ನಾ.

ಕೊಣ್? ಕ್ರಿಸ್ತಾಂವ್? ಮುಸ್ಲಿಮ್? ಹಿಂದೂ!? ಕಳನಾ. ಕಿತ್ಯಾಕ್ ತೊ ಇಗರ್ಜೆ ಮುಕ್ಲ್ಯಾನ್ ಗೆಲ್ಯಾರ್ ಪಾಂಯಾಂಚ್ಯೊ ವ್ಹಾಣೊ ಕಾಡ್ನ್ ನಮಸ್ಕಾರ್ ಕರ್ತಾ. ಪಳೆ ಮುಕ್ಲ್ಯಾನ್ ವೆತಾನಾ ತಕ್ಲಿ ಬಾಗಯ್ತಾ. ದಿವ್ಯಾ ಮುಕಾರ್ ಹಾತ್ ಜೊಡ್ತಾ. ತೊ ಖಿಯಾಚ್ಚಿ ರಿಶಿಂನಿ ದೆವಾಕ್ ಆರಾಧನ್ ಕರ್ತಾ ಮ್ಹಳೆಂ ಕಳಿತ್ ನಾ. ತೊ ಮಾಗ್ಣೆಂ ಕರ್ತಾಗಿ? ನಮಾಜ್ ಕರ್ತಾಗಿ? ಪುಜಾ ಕರ್ತಾಗಿ? ದಿಂಬಿ ಘಾಲ್ತಾಗಿ? ಧರ್ಬೆಕ್ ಪಡ್ತಾಗಿ? ಕಾನ್ ಧರ್ತಾಗಿ? ಕೊಣೆಂಯ್ ಪಳೆಂವ್ಕ್ ನಾ. ಗಾಂವಾರ್ ಜಾಂವ್ಚ್ಯಾ ಫೆಸ್ತಾ ಪರ್ಬೆಕ್ ತೊ ರಾಕನಾ. ಪೂಣ್ ಕರ್ಚೆ ಗದ್ದಳಾಯೆಂತ್ ಜಾಂವ್ಚ್ಯಾ ಅನ್ಯಾಯಾಕ್ ಪಳೆವ್ನ್ ರಡ್ತಾಲೊ. ಗರ್ನಾಳಿ, ಖಿದ್ನೆ ಫುಟ್ತಾನಾ ಭಿಯೆತಾಲೊ ಆನಿ ಕಾನಾಂಕ್ ಬೊಟಾಂ ದವರ್ತಾಲೊ. ರಾಜಕೀಯ್ ಪಾಡ್ತೊನಿ ಜಿಕ್‌ಲ್ಲೆ ಉರ್ಬೆನ್ ಫುಟೊಂವ್ಚಿ ಪಟಾಕಿ ಆಯ್ಕತಾನಾ ಕಾಂಪುನ್ ಖಿಯೆಂ ತರಿ ಧಾಂವ್ತಾಲೊ. ಆವಾಜ್ ಆಯ್ಕತಾನಾ ಭಿಯೆತಾಲೊ. ಚಡಾವತ್ ನಿದುಂಕ್ ತಾಕಾ ಮನಿಸ್ ಮ್ಹಣ್ ಲೆಕ್ಚ್ಯಾ ಬಿಡಾರಾಂನಿ ವೆತಾಲೊ.

ತೊ ಕೊಣ್ ಮ್ಹಳೆಂ ಸೊದುಂಕ್ ಕೊಣಾಯ್ಚಿ ಉರ್ಬಾ ನಾತ್‌ಲ್ಲೆ. ಥೊಡೆಂ ಪ್ರಯತ್ನ್ ಕೆಲ್ಯಾರ್ ಕಳೆಂ ಆಸತ್? ಪೂಣ್... 'ಆಪುಣ್ ಆಪ್ಣಾಕ್, ದೇವ್ ಸಮೆಸ್ತಾಂಕ್' ಮ್ಹಳ್ಯಾ ಹ್ಯಾ ಕಾಳಾರ್ ಕೊಣಾಯ್ಚಿ ಕೊಣಾಚೆಂಯ್ ಪಡುನ್ ವಚುಂಕ್ ನಾ ವಾ ತಾಚಿ ಗರ್ಜೆ ನಾ. ಉತ್ರಾಂನಿ ಮಾತ್ ಆಮಿ ಅಪ್ಪಂತ್ ಕಾರ್ಯಾಂನಿ ಆಮಿ ಶೆಳೆಲ್ಲೆ!

ಸಮಾಧಾನಿ! ಶಾಂತ್ ಸ್ವಭಾವಾಚೊ. ರಾಗ್ ಕರುಂಕ್ ಸವ್ಯಾಸ್. ರಾಗ್ ಯೆಂವ್ಚೊಚ್ ಉಣೊ. 'ಸಜ್ಜನಾಕ್ ರಾಗ್ ಆಯ್ಲಾರ್ ತೊ ಸಾಂಬಾಳುಂಕ್ ಕಷ್ಟ್' ತ್ಯಾ ದಿಸಾ ಕಿತ್ಯಾಕ್‌ಗಿ ಹ್ಯಾ ಮುಗ್ಡೆ ಚೆರ್ಕಾಚೊ ರಾಗ್ ಮಸ್ತಕಾಕ್ ಚಡ್ಲೊ. ಕಸಲ್ಯಾ ಗೊರು ಕಸ್ತಾಚ್ಯಾಕಿ ಖಂಡಿತ್ ರಾಗ್ ಯೆಂವ್ಚೊ ಸಹಜ್ ತಸಲಿ ಸಂಗತ್ ಏಕ್ ಘಡ್ಲಿ.

ರಿಕ್ಟಾ ಟೆಂಪೊ ರಾವಯ್ತಾನಾಚ್ ಪೊಟಾಚೆಂ ಆಡ್ವಳುನ್ ವೊರಾಡೊ ಯೆಂವ್ಚೊ ತಸಲಿ ಕರಿಣ್ ಫಾಣ್ ಆಯ್ಲಿ. ವ್ಹಡ್ಲ್ಯಾ ವ್ಹಡ್ಲ್ಯಾ ಗೊಣಿಯಾನಿ ಕುಸುನ್, ರೆಬೆಟ್ ಜಾಲೆಂ ಭರ್ನ್ ಹಾಡ್‌ಲೆಂ. ನಾಂವ್ ನಾತ್‌ಲ್ಲ್ಯಾ ಚೆರ್ಕಾಚೊ ರಾಗ್ ಮಸ್ತಕಾಕ್ ಚಡ್ಲೊ. ವ್ಹಡ್ಲ್ಯಾನ್ ಬೊಬಾಟುಂಕ್ ಲಾಗ್ಲೊ. ಆಯಿಲ್ಲೆ ಸಾಧಾರ್ಣಾಚೆ ಸ್ವಯ್. ತೆಂಯ್ 'ದಾದಾ' ಮ್ಹಣುನ್ ನಾಂವಾಡ್ಲೆಲೆ ಕಾಡಿ. ಕಾಡಿಸಮ್ ತಾಂಚೆ ಚಾಲಿನ್ ಆನಿ ದೆಕಿನ್ ದಿಸ್ತಾಲೆಂ. ತೆ ಕೇಸ್, ತೆಂ ಖಾಡ್, ಮಿಶಿಯೊ, ತೊ ಜಿನೊಸ್ ತೆಂ ಕೆಸಾಂನಿ ಭರ್‌ಲೆಂ, ಉಗ್ತೆಂ ಸೊಡ್‌ಲೆಂ ಹರ್ದೆಂ, ದಾಟಿ ಮೊಟಿ ಕೊಣಾಚಿಗಿ ಗೊಂಪ್ಪಿ ಚೆರ್ಡುನ್ ಜೀವ್ ಪೊಸ್‌ಲ್ಲ್ಯಾ ಹರಾಮ್ಯಾ ತಶೆಂ ದಿಸ್ತಾಲೆ. ಹ್ಯಾ ಭುರ್ಗ್ಯಾಚೊ ತಾಳೊ ತಾಂಚ್ಯಾ 'ಅಹಂ' ಕೊಂಕ್ತಾನಾ...

ವೊಡ್‌ಲ್ಲಿ ಗೊಣಿ ಥಂಯ್ಚ್ ಸೊಡುನ್ ಶರ್ಚಾಚೆ ಹಾತ್ ವಯ್ ಕರುನ್, ನ್ಹೆಸ್‌ಲ್ಲಿ ಲುಂಗಿ ಉಕ್ಲನ್ ಬಾಂದುನ್ ಅಂಬಡೆ ದೊಳೆ ಸೊಡುನ್ ಸರ್ವಾ ಬರಿಂ ಸುಂಯ್ಪುನ್ ಯೆತಾನಾ ಕೇವಲ್ ನಿತಳಾಯ್ ಆನಿ ಸ್ವಚ್ಛತಾ ಹೊ ಧ್ಯೇಯ್ ಆಪ್ಣಾಯಿಲ್ಲೊ ಚೆರ್ಕೊ ಹಾತ್ ಜೊಡುನ್ ಫಾಲಿನಾಕಾತ್ ಮ್ಹಣ್ ಪರಾತಿಲಾಗ್ಲೊ.

'ಏನೋ ನಿನೇನು ಊರ ಪಟೇಲಾನೊ? ಮಂತ್ರಿನೊ? ಚಿಲ್ದರ್ ಚಿಲ್ಟಕ್, ಬುದ್ಧಿ ಹೇಳ್ತಿಯಾ. ಈ ಊರೇನು ನಿನ್ನಪ್ಪನ ಆಸ್ತಿಯಾ?' ಉಲಯ್ತಾ ಉಲಯ್ತಾನಾ ಪಾಂಯ್ ಉಕ್ಲನ್ ಬಳಾಧಿಕ್ ಏಕ್ ಕಿಕ್ ದಿತಾನಾ ಚೆರ್ಕೊ ಧರ್ಣಿಕ್ ಶೆವ್ತೊ. ದುಕಿಚಿ ಹಳ್ಳಾಚಿ ಬೊಬ್ ಫಾಲಿ. ತರಿ ಪಡ್‌ಲ್ಲ್ಯೆ ಥಾವ್ನ್ ಫಾಲಿನಾಕಾತ್ ಮ್ಹಣ್ ಆಡ್ಲೊಸ್ ಮಾಗ್ತಾಲೊ.

"ತುಪಾ ದಾದ ಆ ರಿಪುಡ್ ಪಾಡ್‌ಂಬೆ" ಸಾಂಗ್ತಾನಾ ಥಂಯ್ಚ್ ಆಸ್‌ಲ್ಲ್ಯಾ ರಿಪಾಂತ್ ಮಾರ್ತಾನಾ ಆನೈಕ್ಲೊ ಖೊಟೊ ಮುಟಿ ಫಾಲುನ್ ಧೊಕೊಳ್ನ್ ಧೊಕೊಳ್ನ್ ಮಾರ್ತಾನಾ ಭೊಂವಾರಿಚೆ ಮಿಟಾ ಖಾಂಬ್ಯಾ ಪರಿಂ ರಾವುನ್ ಪಳೆತಾಲೆ ತರಿ ಕೊಣಿ ಆಡಾಂವ್ಕ್ ನಾ. ಹ್ಯಾಚ್ ಪರಿಸರಾ ಖಾತಿರ್ ಕಷ್ಟುಂಚ್ಯಾ ತ್ಯಾ ಭೊಳ್ಕಾ ಚೆರ್ಕಾ ಖಾತಿರ್ ಎಕ್‌ಚ್ ಏಕ್ ಸಬ್ದ್ ಸಾಂಗ್ಲೊ ಬರ್ಯಾ ಮನಾಚೊ ಥಂಯ್ ನಾತ್‌ಲ್ಲೊ.

ಲೋಕ್ ರಾವುನ್ ಪಳಯ್ತಾನಾ ಹ್ಯಾ ಹರಾಮ್ಯಾಕ್ ಹಿರೊ ಜಾಂವ್ಚೆಂ ಚಾನ್ ಮೆಳ್ಳಾಂ ತೆಂ ಸಾಕೆಂ ವಾಪ್ಪಿಚೆ ಮ್ಹಳ್ಳೆ ಉಮೆದಿನ್ ಮಾರ್ತಾಲೆ. 'ಗುಬ್ಬಿಯ ಮೇಲೆ ಬ್ರಹ್ಮಾಸ್ತ್ರ ಪ್ರಯೋಗ' ಪೂಣ್ ಧಾಕ್ಪಲ್ಯಾ ಗುರುಜೆಚೆಂ ದೂಕ್ ಕೊಣಾಯ್ಕಿ ದಿಸುಂಕ್ ನಾ.

ರಡುಂಕ್ ಕಿತ್ತಿ ಸಕತ್ ಆಸತ್? ದೂಕ್ ದಾಕೊಂವ್ಕ್ ಕಿತ್ತೆಂ ತ್ರಾಣ್ ಉರತ್. ಪೊಟಾಕ್ ಖಾಣ್, ಪೀವನ್ ನಾತ್‌ಲ್ಲೊ ನಿರ್ಭಾಗಿ ಮತಿಹೀನ್ ಜಾತಾನಾ ಎಕೆಕ್ಲೊಚ್

ಶೆಜಾರಿ ಬಾಗ್ಲಾಂ ಧಾಂಪುನ್ ಘರಾ ಭಿತರ್ ಲಿಪ್ತಾನಾ ತುಂಡು ರಾಯ್ ಝುಜಾಂತ್ ಜಿಕ್‌ಲ್ಲಾ ಕೊಂಬ್ಯಾ ಪರಿಂ ಶೆಂಕಾರೆಂ ಫುಲೊವ್ನ್ ಸಾದ್ ಘಾಲುನ್ ಹಾಡ್‌ಲ್ಲೆಂ ತಾಂಚೆಂ ಮೊಲಾಧಿಕ್ ದಿವ್‌ಂ ಸ್ವಂಯ್ಕ್ ಭೆಟೊವ್ನ್ ಹಾತ್ ಪಾಂಯ್ ಧುವ್ನ್ ಜಿಕ್‌ಲ್ಲಾ ಸೈನಿಕಾಂ ಪರಿಂ ರಿಕ್ಪಾರ್ ಚಡ್ತಾನಾ ಏಕ್ ಧಮ್ಮಿ ಆಯ್ಲಿ. 'ಕೊಣೆಂಯ್ ಚಾ ಚು ಕೆಲ್ಯಾರ್ ತುಮ್ಮಾಂ ಆಸಾ ಘೆಸ್'.

ನಾಂವ್ ನಾತ್‌ಲ್ಲೊ ಪಡ್‌ಲ್ಲಿ ಖಬರ್ ಕೊಣಾಯ್ಚಿ ನಾಕಾ. ತೊ ಮೆಲಾ ವಾ ಜಿವಂತ್ ಆಸಾ. ತೊ ತಾನೆಲಾ ವಾ ಘಾಯೆಲಾ? ತೊ ನಿದ್ಲಾ ವಾ ತೆವ್ಚಿಲ್ಯಾ ಸಂಸಾರಾರ್ ವಿಶೆವ್ ಘೆತಾ? ಕೊಣಾಯ್ಚಿ ಪಡುನ್ ವಚುಂಕ್ ನಾ. ಕಿತ್ಯಾಕ್ ತೊ ನಾಂವ್ ನಾತ್‌ಲ್ಲೊ.

ದಯಾ ವಾ ಮನ್ಯಾಪಣ್ ಖಿಯ್ ಆಸಾ? ಏಕ್ ಕಾವ್ಲೊ ಮರುನ್ ಪಡ್ಲ್ಯಾರ್ ತಾಂಚೆಂ ಸಂತನ್ ಸಗ್ಳೆಂ ಏಕ್ ಜಾವ್ನ್, ಬೊಬ್ ಆನಿ ರುದಾನ್ ಕರುನ್ ತಾಂಚ್ಯಾ ಭಾಂವ್ಡಾಚ್ಯಾ ಮರ್ಣಾಕ್ ಕಾರಣ್ ಜಾಲ್ಯಾರ್ ದೀಸ್ ಆನಿ ಮಹಿನೆ ಪರ್ಯಾಂತ್ ದ್ವೇಶಿತಾತ್. ಆನಿ ಮೆಳ್‌ಲ್ಲಾ ಪರಾ ಮಾರ್ತಾತ್. ರಾನಾಂತ್ಲಿ ಕ್ರೂರ್ ಮನ್ಶಾತ್ ಲೆಗುನ್ ತಾಂಚ್ಯಾ ಪಂಗಡಾಕ್ ಕೊಣೆಂಯ್ ಅನ್ಯಾಯ್ ಕೆಲ್ಯಾರ್ ಶಿಕ್ಷಾ ದಿವ್ನ್ ನೀತ್ ಕರ್ತಾತ್. ಪೂಣ್... ಹಾಂಗಾಸರ್ ಏಕ್‌ಚ್ ಏಕ್ ಮನ್ಶಾಚೆಂ ಮನ್ ಮೊವಾಳುಂಕ್ ನಾ. ಅಂತಸ್ಕರ್ನ್ ಜಾಗೆಂ ಜಾಂವ್ಕ್ ನಾ. ತಾಚೆಂ ದುಕಿನ್ ಕಾಡ್ಚೆಂ ರುದಾನ್, ಪಿಂಗೊವ್ಲಿ ಕೊಣಾಯ್ಚಿ ಆಯ್ಕುಂಕ್ ನಾ.

ಸಕಾಳಿಂ ಪಡ್‌ಲ್ಲೊ, ಸಗ್ಳೊ ದೊನ್ವಾರ್ ತ್ಯಾ ವೊತಾಚ್ಯಾ ದಾವಾಕ್ ಕುಡಿಂತ್ ಜಾಲ್ಲ್ಯಾ ಫಾಯಾಂಕ್ ಮುಯೊ ಆನಿ ಹುಂಜ್ಲೆ ಚಾಬ್ತಾನಾ ತಾಚಿ ಪ್ರತಿಕ್ರಿಯಾ ಶೂನ್ಯ್. ಏಕ್ ಥೆಂಬೊ ಉದಕ್ ದಿಂವ್ಚೆಂ ಉದಾರ್ ಮನ್ ಕೊಣಾಯ್ಚಿ ನಾತ್‌ಲ್ಲೆಂ. ಸಗ್ಳೆಂ ಘರಾ ಭಿತರ್ ಬರೆಂ ಬರೆಂ ರಾಂದುನ್ ಜೆವ್ಲಿಂ, ಟಿ.ವಿ.ರ್ ಕಾರ್ಯಕ್ರಮಾಂ ಪಳೆವ್ನ್ ಘಟ್ ನಿದ್ಲಿಂ. ಪಂಚ್ವಿಸ್, ಪನ್ನಾಸ್ ಮೀಟರ್ ಪಯ್ಸ್ ತಾಂಚ್ಯಾ ದೊಳ್ಯಾಂ ಮುಕಾರ್ ಮಾರಾಂನಿ ಫಾಯೆವ್ನ್ ಪಡ್‌ಲ್ಲಾ ತ್ಯಾ ನಾಂವ್ ನಾತ್‌ಲ್ಲಾಚಿ ಪರ್ವಾಚ್ ಯೆಂವ್ಕ್ ನಾ. ಚುಕೊನೆಯಿ ಕೊಣಾಯ್ಚಿ ಖಬರ್ ದಿಂವ್ಕ್ ನಾ. ಸಾಂಗ್ಲ್ಯಾರ್ ತೆ ಕಸಾಪ್ಪಿ ಆಪ್ಲೆರ್ ರಾಗ್ ಕಾಡ್ಲೆಲೆ. ಭುರ್ಗಿಂ-ಬಾಳಾಂ, ಕುಟಮ್ ಆಸ್‌ಲ್ಲಾ ಆಮಿ ಚತ್ರಾಯ್ ಕರಿಚೆ. ದೆಕುನ್ ಘರ್ಜಾಂಕ್ ಖಡಕ್ ಸಾಂಗ್ಲೆಂ ಕೊಣೆಂಯ್ ಕಿತೆಂ ಜಾಲಾಂ ತೆಂ ಪಳೆಂವ್ಕ್‌ಚ್ ನಾ. ಕಿತೆಂ ಜಾಲೆಂಗಿ? ಕಳಿತ್‌ಚ್ ನಾ.

ಕಣ್ಣೊಚಿ ಜಾತ್. 'ಆಪುಣ್ ಆಪ್ಣಾಕ್ ದೇವ್ ಸಮೆಸ್ತಾಂಕ್' ಮ್ಹಳ್ಳೊ ವಾದ್. ಶಹಬ್ಬಾಸ್. ತುಮ್ಮಾ ಕೊಣಾಯ್ಚಿ ಅಸಲೆ ಗತಿರ್ ಸೊಡ್ತೆ ಆಸ್‌ಲ್ಲಾತ್‌ಗಿ?

ರಾತ್ ಫಾಲೆಂ ಜಾಲಿ. ಗಾಂವ್ಚ್ಯಾ ಪೆಟ್ಯಾಂನಿ ದೊಳೆ ಸೊಡುನ್ ಉದಾರೊ ಪಡುನ್ ನಿದ್‌ಲ್ಲಾ ನಾಂವ್ ನಾತ್‌ಲ್ಲಾಚ್ಯಾ ಕುಶಿನ್ ಭೊಂವಾಡೊ ಕಾಡುನ್ ತಾಚಿ ಜಾಗ್‌ಮಾಗ್ ನಾತ್‌ಲ್ಲಿ ಪಳೆವ್ನ್ ತೊಂಡ್ ಪಳೆವ್ನ್ ತಾಂಚ್ಯಾ ಶಿಮ್ಪಿ ಆನಿ ತೊಂಡಾನ್ ತಾಕಾ ಜಾಗೊಂವ್ಕ್ ಆಯ್ತೆ ಜಾಲೆ. ಪೂಣ್ ತೆ ದೊಳೆ ಆಜ್ ತಾಂಚ್ಯಾ ಮೊಗಾನ್ ಉಲಯ್ನಾಂತ್. ಹಾತ್ ತಾಚಿ ಪೊಶೆನಾಂತ್. ತೊ ನಿದ್‌ಲ್ಲೊ ಥಂಯ್ಚ್ ಆಸಾ. ಸುಣಿಂ ಭೊಂವಾರಿಂ ಬಸುನ್ ತಾಕಾಚ್ ಪಳೆತಾತ್. ಪೂಣ್ ದಾಡ್ಡೆ ಜಾಲ್ಲೆ ಮನಿಸ್ ತಾಂಚ್ಯಾ ಘರ್ಟೆಂ ಮ್ಹಳೆಂ ಆನಿ ಕುಸ್‌ಲ್ಲೆಂ ಥಂಯ್ಚ್ ಉಡಯ್ತಾನಾ, ಇತ್ಲೆ ದೀಸ್ ಅಸಲೆಂ ಪಡ್ತಾನಾ, ಖಾಂವ್ಕ್ ಉಡೊಂವ್ಪಿಂ ಸುಣಿಂ ಲೆಗುನ್ ಭುಕ್ ವಿಸ್ತುನ್ ತಾಂಚ್ಯಾ ಮೊಗಾಚ್ಯಾ ನಾಂವ್ ನಾತ್‌ಲ್ಲಾ ಖಾತಿರ್ ಮೊನೆಂ ರುದಾನ್ ಕರ್ತಾಲಿಂ.

ಆಪ್ಲೆ ತೆ ಕಳಂಕ್ ನಾತ್‌ಲ್ಲಿ ಸೊಬಿತ್ ದೊಳೆ ಉಗ್ತೆಚ್ ದವರ್ನ್ ಆಪುಣ್ ಪಡ್‌ಲ್ಲಾ ಜಾಗ್ಯಾರ್ ಉಡೊಂವ್ಪಾ ಪ್ಲಾಸ್ಟಿಕ್ ಥೊಟ್ಯಾಂನಿ ಭರಾಲ್ಲೆಂ ಉಷ್ಣೆಂ ಆನಿ ಮ್ಹಳೆಂ ಪಳೆತ್ ಆಸ್ಲೆ. ಪೂಣ್ ಆಜ್ ಪ್ರತಿಕ್ರಿಯಾ ಶೂನ್ಯ್.

ಹೊ ಕೊಣ್? ಖಂಯ್ಚ್ಯಾ ಜಾತಿಚೊ? ಸವಾಲ್ ಉದೆಲೆಂ. ಕೊಣಿ, ಆಪ್ಲೊ ಮ್ಹಣುಂಕ್ ತಯಾರ್ ನಾ. 'ಅನಾಥ್ ಮೊಡೆಂ' ಸದಾಂಚ್ ಅಸಲ್ಯಾ ಕಾಮಾಂತ್ ಉಗ್ತೊ ಸಹಕಾರ್ ದಿಂವ್ಚೊ ರಾಮ ರಾಯ್ ಮುಕಾರ್ ಆಯ್ಲೊ. ಆಪ್ಲ್ಯಾ ಸಾಂಗಾತ್ಯಾಂ ಸಂಗಿಂ ಕಾಂಯ್ಚ್ ಫಳೆ ಆಶೆನಾಸ್ತಾನಾ ಸದಾಂಚ್ ನಿತಳ್ ಆಸ್‌ಲ್ಲೆ ನಾಂವ್ ನಾತ್‌ಲ್ಲೆ ಕುಡಿಕ್ ಸ್ವಾಣೊವ್ನ್, ನೆಟುನ್, ವಚುನ್ ಸಾರ್ವಜನಿಕ್ ಮಸಣಾಂತ್ ಆಗ್ನಿಕ್ ದಾನ್ ಕರ್ತಾನಾ ನಾಂವ್ ನಾತ್‌ಲ್ಲೊ, ನಾಂವ್ ನಾಸ್ತಾನಾಂಚ್ ಗೆಲೊ.

ತೊ ಮರುನ್ ಚಾರ್ ದಿಸಾಂನಿ ವ್ಹಡ್ ವ್ಹಡ್ ಕಾರಾಂ ಆನಿ ಗ್ರೆಸ್ತಾಂಚೊ ಏಕ್ ಪಂಗಡ್ ಹಾಜರ್ ಜಾಲೊ. ನಾಂವ್ ನಾತ್‌ಲ್ಲಾ ಚೆರ್ಕ್ಯಾಚೊ ಬಾಪುಯ್ ಆನಿ ಕುಟ್ಮಾಚಿ. ಉತ್ತರ್ ಭಾರತಾಚ್ಯಾ ಗ್ರೆಸ್ತಾಂ ಗೆಲೆಂ ಕುಟಮ್ ಸಾಂಗಾತಾ ಜಲ್ಮಲ್ಲ್ಯಾ ಭಾವಾಂಚ್ಯಾ ಮಸ್ತಾಕ್ ಬಲಿ ಜಾವ್ನ್ ಪಾಪ್ ನೆಣಾಸ್‌ಲ್ಲಾ ಭುರ್ಗ್ಯಾಕ್ ಹ್ಯಾ ಯೆಮ್ಕುಳ್ಕಾಂನಿ ಬಾಪಾಯ್ಚೆ ಖಿಬ್ರೆ ವಿಣೆಂ ಲಿಪಯ್ಲೆಂ. ಬಾಪುಯ್ ಗಾಂವಾನ್ ಗಾಂವ್ ಪುತಾಚಿಂ ಸೊಡ್ನಾಂ ಕರ್ತಾಲೊ. ಮಾಧ್ಯಮಾಂನಿ ಕಳಯ್ತಾಲೊ. ನಿಮಾಣೆಂ ಖಬರ್ ಮೆಳುನ್ ಯೆತಾನಾ... ಸರ್ವ್ ಮುಗ್ಗಾಲ್ಲೆಂ, ಭಾಸ್ ಯೆನಾ ರಡ್ತಾಲೊ. 'ಮ್ಹಜ್ಯಾ ಪುತಾಕ್ ತುಮಿ ಜಿಯೆಂವ್ಕ್ ದಿಲ್ಲೆಂ ಜಾಲ್ಯಾರ್ ಮ್ಹಜ್ಯಾ ಕರೊಡಾಂಚ್ಯಾ ಆಸ್ತಿಂತ್ ತುಮ್ಕಾಂಯ್ ವಾಂಟೊ ದಿತೊಂ. ಹುಂ... ತುಮ್ಕಾಂ ಕಿತೆಂ ಸಾಂಗುಂ? ಸಾಂಗಾತಾ ಜಲ್ಮಲ್ಯಾಂಕ್‌ಚ್ ವೊಜೆಂ ಜಾಲ್ಲೊ, ತುಮ್ಕಾಂ ಕಿತ್ಯಾಕ್?' ರಡ್ತಾಲೊ... ಪೂಣ್... ವೃಥಾ ಜಾತಾನಾ? ಆತಾಂ ಚುರ್ಚುರತಾನಾ...?

ಕೊಯ್ತಾಚಿ, ನಾಕಾರಿ ವಸ್ತುಂಚಿ ಪಳೆತಾ ಪಳೆತಾನಾ ಲ್ಹಾನ್ ಏಕ್ ಗುಡೊ ಜಾಲೊ. ನ್ಹಂಯ್ ತಡಿರ್ ಗುಡೊ ಜಾತಾನಾ ಚರಂಡಿ ಸಾಟೊಯ್ಲೊ, ಪೊಟೊಯ್ಲೊ ಭರುನ್ ಲಿಪುನ್

ಗೆಲ್ಯೊ. ಕೊಣ್ ಕೆದಾಳಾ ಫಾಲ್ತಾ? ಸಾಂಗುಂಕ್ ಜಾಯ್ನಾ... ಪಯ್ಲೆಂ ಪಯ್ಲೆಂ ಚೊರ್ವಣಾನ್ ಫಾಲ್ತಾಲೆ ಆತಾಂ ದಿಸಾ ಉಜ್ವಾಡಾಕ್ ಭೆಂ ಭಿರಾಂತ್ ನಾಸ್ತಾನಾ ಫಾಲುಂಕ್ ಲಾಗ್ಲೆ. ಕೊಣಿ ಪುನೆ ಕೆಲ್ಯಾನ್ ಸಾಂಗ್ಲಾರ್ 'ಮತ್ತೆಲ್ಲಿ ನಿನ್ನ ತಲೆ ಮೇಲೆ ಹಾಕಲಾ?' ಅಶೆಂ ಭೆಷ್ಪಾಯ್ತಾಲೆ.

ಭೊಂವ್ತಣಿಚ್ಯಾ ಲೊಕಾನ್ ನಾಕ್‌ಚ್ ವಿಕೆಲ್ಲೆಂ. ಸಗ್ಳ್ಯಾನ್ ಫಡ್ ಫಡ್ ಗೋಣಿಯೊ ರಾಸ್ ಪಡ್ತಾನಾ ಜಾತಾನಾ ಮೊಡಾಂ ಬಾಂದುನ್ ಆಯ್ಲಿಂ. ವಾರೆಂ ವ್ಹಾಳೆಂ. ಪಾವ್ನ್ ವೊತ್ಲೊ. ಚರಂಡಿ ಧಾಂಪ್‌ಲ್ಯಾನ್ ಉದಕ್ ರಸ್ತಾಂನಿ ವ್ಹಾಳೆಂ. ಮೂಸ್, ಜಳಾರಿಂಚಿ ಫ್ಯಾಕ್ತಿ ಭರಾನ್ ಉತ್ಪಾದನ್ ಕರ್ತಾನಾ ಗಾಂವ್ ಭರ್ ತಾಂಚಿ ಸಂತತ್ ವಾಡ್ಲಿ. ತಾಂಚೊ ವಾವ್ರ್ ಸುರು ಜಾಲೊ. ಗಾಂವ್‌ಭರ್ ಡೆಂಗ್ಯೊ, ಮಲೇರಿಯಾ, ನಾಂವ್ ನಾತ್‌ಲ್ಲಿ ಪಿಡಾ ಚಡ್ಲಿ. ಗಾಂವ್ಚೊ ಗಾಂವ್‌ಚ್ ಕುಸೊನ್ ಫಾಣ್ತಾನಾ ತೊ ನಾಂವ್ ನಾತ್‌ಲ್ಲಿ ಭುರ್ಗೊ ಥಂಯ್ ಹಾಂಗಾ ರಾವುನ್ ಕಿಡ್ಕಿಡುನ್ ಹಾಸುನ್ ಆಪೊಂವ್ಚೆ ಪರಿಂ ಆಯ್ಕತಾನಾ ಗಾಂವ್ಚೊ ಲೋಕ್ ಉಡುನ್ ಪಡ್ಲೊ!!!

000

ಪಿತ್ರಾಳ

ನಾ... ಸಾಧ್ಯ್ ನಾ.... ತಾಣೆಂ ಮ್ಹಜ್ಯಾಕಿ ಚಡ್ ಪೆಪರಾಂ ಘೆವ್ನ್ ಬರೊಂವ್ಕ್ ಸಾಧ್ಯ್ ನಾ. ಫಸ್ತ್ ಹಾಂವೆಂಚ್ ಯೆಜೆ. ಮ್ಹಾಕಾ ಸಲ್ವೊಂಕ್ ನಾಕಾ. ಹಾಂವೆಂ ಪಯ್ಲೆಂ ಯೆಜೆ... ಸಲ್ವೊಣಿ ಮ್ಹಜ್ಯೆ ಡಿಕ್ಲನರಿಂತ್ ಪ್ರಿಂಟ್ ಜಾಂವ್ಕಾಚ್ ನಾ. ಆಡಯ್ನಾಕಾತ್. ತಾಣೆಂ ಮ್ಹಜ್ಯಾಕಿ ಬರೆಂ ಕಶೆಂ ಬರೊಂವ್ಚೆಂ? ಕಶೆಂ ತಾಣೆಂ ಚಡಿತ್ ಪೆಪರಾಂ ಘೆತ್ಲಿ? ನೊ... ತಿಂ ದೋನ್ ಶಿಟಿ ಪೆಪರಾಂ ಸಾಂಗಾತಾ ಬಾಂದುಂಕ್ ನಜೊ, ಸೊಡಾ ಮ್ಹಾಕಾ! ಸೊಡಾ ರೆ” ಪಂದ್ರಾ ವರಾಂಚೊ ರೋಹಿತ್ ತಿಗುರಾ ಪರಿಂ ಉಡ್ತಾಲೊ. ಎಸ್.ಎಸ್.ಎಲ್.ಸಿ. ಬೊರ್ಡ್ ಪರಿಕ್ಷೆಚ್ಯಾ ಹೊಲಾಂತ್ ಪಾಟಿಂ ಬೊಬಾಟ್ ಆನಿ ಜಿನೊಸ್ ಪಳೆವ್ನ್ ಹೆರ್ ಭುರ್ಗಿಂ ಭಿಯೆಲಿಂ.

ರೊನಿಚೆ ದೊನಿ ಹಾತ್ ಬಳಾನ್ ಧರ್ನ್ ಜಾಯ್ ತಶೆಂ ವೊಳಯ್ತಾಲೊ. ರೊನಿ ಆಪ್ಲ್ಯಾ ಅಸ್ಕತ್ ಹಾತಾಂನಿ ಆಪ್ಲೆಂ ದಾಯ್ಜ್ ಸಾಂಬಾಳುಂಕ್ ಪೆಚಾಡ್ತಾಲೊ. ಹೊ ಗಲಾಟೊ ಆಯ್ಕುನ್ ಮೆಲ್ವಿಚಾರಕ್ ಆನಿ ಶಿಬಂದಿ ಧಾಂವುನ್ ಆಯ್ಲಿ! ಕೊಣಾಯ್ಕಿ ಕಿತೆಂ ಮ್ಹಳೆಂ ಕಳೊಂಕ್‌ಚ್ ನಾ. ಪ್ರಾಂಶುಪಾಲಾಕ್ ಘಡ್ಡಡ್ ಸಮ್ಜಲಿ. ತಿಣೆಂ ಭಾಯ್ ಆಸ್ಚ್ಯಾ ಪೊಲಿಸಾಂಚಿ ಮಜತ್ ಮಾಗ್ಲಿ.

ರೋಹಿತ್ ಝುಜಾಕ್ ಸೊಡ್‌ಲ್ಲಾ ಕೊಂಬ್ಯಾ ಪರಿಂ ಉಡ್ತಾಲೊ. ರೊನಿ ಬಿರ್ಮತ್ ದುಕಿನ್ ಆನಿ ಭಿಯಾನ್ ಕಾಂಪ್ತಾಲೊ. ತಾಚೆಂ ತೆಂ ಸಬಾರ್ ಪಾವ್ಲಿಂ ಶಿಂವ್‌ಲೆಂ ಶರ್ತ್ ಹ್ಯಾ ಹರಾಮಿ ಚೆಡ್ಯಾಚ್ಯಾ ಹಾತಾಂತ್ ಪರತ್ ಪಿಂಜೆ. ಪೂಣ್ ತ್ಯಾ ಅಸ್ಕತ್ ಜಿವಾಂತ್ಯಾ ಆಪ್ಲೆ ಜೀಕ್ ಆಪ್ಣಾಯ್ಲೆ ಮ್ಹಳೆ ಉಮೆದ್ ತಾಕಾ ಧಯ್ ದಿತಾಲಿಂ. ದೆಕುನ್ ತ್ಯಾ ಜಿವಾಂತ್ ಬಳಾಚಿ ಝುರ್ ವ್ಹಾಳಾಲಿ.

ಭುರ್ಗ್ಯಾಂಕ್ ಮಾರುಂಕ್, ಭೆಷ್ಪಾಂವ್ಕ್ ನಾ ಮ್ಹಳೆಂ ಕಾನೂನ್ ಯೆತಚ್ ಶಿಕ್ಷಕ್ ವರ್ಗ್ ದಾಂತ್ ಚಾಬುನ್ ಬೋಡಾ ಜಾಲ್ಲೆ ದೊಳೆ ಉಬಾರುನ್ ಅನ್ನಾಡ್‌ಪಣ್ ಕೆಲ್ಲ್ಯಾ ವಿದ್ಯಾರ್ಥಿಂಕ್ ಪಳೆಂವ್ಕಾಯಿ ತಾಕಾ ಅಧಿಕಾರ್ ನಾ. ತಾಳೊ ಉಬಾರುನ್ ತಾಣೆಂ ಕೆಲ್ಲಿ ಚೂಕ್ ದಾಕೊಂವ್ಚಿ ತಾಂಚ್ಯೆ ಜಿಬೆಕ್ ದಿಸನಾತ್‌ಲ್ಲೊ ಖೊಡೊ ಘಾಲ್ಯೊ! ಆಜ್‌ಕಾಲ್ ಗುರು ದೊಳ್ಯಾಂಕ್ ಕಾಳೊ ಕುಡ್ಯೊ ಬಾಂದುನ್ ಕುಡ್ಯಾ ಪರಿಂ ಸಾಸ್ತಾಲೊ.

ಆಪಾಪ್ಲ್ಯಾ ರುಮಾಂಚಿಂ ಪೇಪರ್ ಸಾಕ್ಯೆ ರಿತಿನ್ ಮಾಂಡುನ್ ಉರ್‌ಲ್ಲೆ ಶಿಕ್ಷಕ್ ಹೊ ಖೆಳ್ ದೆಕ್ತಾನಾ, ಭುರ್ಗಿಂಯ್ ರಾವುನ್ ತಮಾಸೊ ಪಳೆಂವ್ಕ್ ಗೊಮ್ಮಿ ಲಾಂಬ್ ಕಾಡ್ತಾನಾ, “ಎನೋ ಇಲ್ಲಿ ಮಂಗ ಕುಣಿಯುತಾ? ಹೋಗಿ ನಾಳೆ ಪರಿಕ್ಷೆಗೆ ಓದಿ” ಎಕಾ ಗರಂ ತಾಳ್ಯಾಚ್ಯಾ ಮೆಸ್ತಿಚೊ ಆವಾಜ್ ಉಟ್ತಾನಾ, ಭುರ್ಗಿಂ “ಇವರೊಂದು....” ಅಶೆಂ ಪುರ್ಪುರುನ್ ಪಾಟಿಂ ಪಾಟಿಂ ಪಳೆವ್ನ್ ಗೆಲಿಂ.

ಅಂಬಡೆ ದೊಳೆ ಕರ್ನ್ ದೊಗಿ ಪೊಲಿಸ್ ಆಯ್ಲೆ “ಏನೋ ಏನಾ ನಿನ್ನ ಗಲಾಟೆ? ಬೆತ್ತ ಬೇಕಾ?” ಸುಂಯ್ಲನ್ ಆಸ್ಚೊ ಆತಾಂ ಪಾಡೊ ಕರುನ್ “ತುಮ್ಕಾಂ ಆತ್ತಾಂ ಮಾರ್ತಾಂ” ಮ್ಹಳ್ಳೆ ಪರಿಂ ದೊಳೆ ವಾಟಾರ್ತಾನಾ ಪೊಲಿಸಾಂಕಿ ಕಳೆಂ ಹೊ ಸಾಧಾರ್ಣಾಚೊ ನ್ಹಯ್. ದೆಕುನ್ ದೊಗಾಂನಿ ದೊಳ್ಯಾಂನಿ ಉಲೊವ್ನ್ ನೆಣಾರ್ಯಾ ಪರಿಂ ಲಾಗಿಂ ವಚುನ್ ದೊನಿ ಹಾತಾಂಚೆರ್ ಬಳ್ ಘಾಲ್ತಾನಾ ಹಾತಾಂತ್ಲೆ ಪೇಪರ್ ಸಕ್ಲಾ ಪಡ್ಲೆಂ. ರಾಕೊನ್ ಆಸ್‌ಲ್ಲ್ಯಾ ಮೆಸ್ತ್ರಿಚ್ಯಾ ಹಾತಾಂತ್ ತೆಂ ಯೆತಾನಾ, ತಾಚ್ಯೆ ಧಾವ್ನ್ ವೊಡ್ನ್ ಘೆಂವ್ಕ್ ಯೆತಾನಾ ಪೊಲಿಸಾಂನಿ ಬಳ್ ದಾಕಯ್ತಾನಾ ಹಾಚೆಂ ಚಲೊಂಕ್ ನಾ.

ಸಲ್ವೊಣಿ... ಮ್ಹಳ್ಳೆ ಸ್ವಿಕಾರ್ ಕರುಂಕ್ ತಯಾರ್ ನಾತ್‌ಲ್ಲ್ಯಾ ರೋಹಿತಾನ್ ಆಪ್ಲೆಂ ಮಾತೆಂ ವೊಣಿಕ್ ಧಾಡಯ್ತಾನಾ ತಕ್ಲೆ ಫುಟುನ್ ರಗತ್ ವ್ಹಾಳೆಂ. ತರಿ ತಾಣೆಂ ತಾಚೆಂ ಕಾಮ್ ಕರ್ಚೆ ಆಸ್ತಾನಾ...

ಹೊ ಆತಾಂ ಸಮಸ್ಲೊ ವ್ಹಡ್ ಜಾಲೊ. ಕೊಣಿ ಟಿವಿಚೆ ಆಯ್ಲ್ಯಾರ್ ವಾಂದೆ ಮ್ಹಳ್ಳೆಂ ಕಳ್ತಚ್ ಉಟಾಉಟಿ ಉಕ್ಲನ್ ಆಸ್ತೆಕ್ ವ್ಹರ್ರಾನಾ ತಾಚಿ ಮತ್ ಚುಕ್ಲಿ.

ಘರಾ ಖಬರ್ ಗೆಲಿ. ಆವಯ್ ಬಾಪುಯ್ ಧಾಂವುನ್ ಆಯ್ಲಿಂ. ಆಸ್ತೆಂತ್ ದಾಕ್ಟರಾಂನಿ ಹಜಾರ್ ಸವಾಲಾಂ ಘಾಲಿಂ. ಸಾರ್ಕಿ ಜವಾಬ್ ಮೆಳನಾತ್‌ಲ್ಲ್ಯಾ ವೆಳಾರ್ ದಾಕ್ಟರ್ ಚಿಕಿತ್ಸಾ ಕರುಂಕ್ ನರ್ಗಲೆ. ತವಳ್ ತಿ ಆಯ್ಲಿ.

“ಡಾಕ್ಟರ್... ತುಮಿ ತಾಂಕಾಂ ಸವಾಲಾಂ ಘಾಲ್ಚಿಂ ನಾಕಾತ್. ತುಮ್ಕಾಂ ಸಾಧ್ಯ್ ಜಾಲ್ಯಾರ್ ಚಿಕಿತ್ಸಾ ದಿಯಾ. ಮ್ಹಜೊ ಪೂತ್ ಮೆಲ್ಯಾರಿ ಮ್ಹಾಕಾ ದುಖ್ ನಾ. ತೊ ಆಸುನ್ ತಾಚೆಂ ಮೇಟ್ ಭಾಯ್ರ್ ಪಡ್ತಾನಾಂಚ್ ಭಿರಾಂತ್ ಉಟಾ. ಆಜ್ ಕೊಣಾಕ್ ಕಿತೆಂ ಕರಿತ್? ಕೊಣಾಕ್ ರಡಯ್ತ್? ಕೊಣಾಕ್ ದುಕಯ್ತ್? ಕೊಣಾಚೆಂ ರಗತ್ ವಾಳಯ್ತ್?”

“ಛೆ... ತುಂ ಕೊಣ್ ಸಾಯ್ಲಾ, ತುಜೊ ಭುರ್ಗೊ ಮರ್ಣಾ ಸಂಗಿಂ ಝುಜ್ತಾ ತುಂ ಅಶೆಂ ಸಾಂಗ್ತಾಯ್? ತುಂ ತಾಚೊ ಖರೊ ಬಾಪುಯ್ ವ್ಹಯ್‌ಮೂ?”

“ತೆಂಚ್ ಮ್ಹಜೆಂ ಕರ್ಮ್. ಹಿ ಮ್ಹಜಿ ಬಾಯ್ಲೆ, ಹ್ಯಾ ಮಹಾನ್ ಪುತಾಕ್ ಜಲ್ಮ್ ದಿವ್ನ್, ವಾಡಯಿಲ್ಲಿ ಬರಿ ದೇಕ್ ದಿಲ್ಲಿ ಆವಯ್. ಪಯ್ಲಿಂ ತುಮ್ಚೆಂ ಕಾಮ್ ಕರಾ. ಕಾಂಯ್ ಕೇಸ್ ಜಾಲ್ಯಾರ್ ಹಾಂವ್ ತುಮ್ಚೆರ್ ವಾ ಹೆರಾಂಚೆರ್ ಅಪ್ರಾಧ್ ಮಾಂಡಿನಾ” ಮ್ಹಳ್ಳೆಂ ಬರ್ಲಿ ನಿಶಿ ದಿತಾಂ.

“ವಚಾ ಡಾಕ್ಟರ್ ಆಪ್ಲೆ ಧಾವ್ನ್ ಕಾಂಯ್ ಜಾಯ್ಲಾ. ಆಯ್ಕಾ ಹೊ ಮ್ಹಜೊ ಪೂತ್ ಪುತ್ಲೊಳಿ ಭಾಂಗಾರ್ ಜಾಲ್ಲೊ ಜಾಲ್ಯಾರ್ ಖಂಡಿತ್ ಹಾಂವ್ ಹ್ಯಾ ಘಡಿತಾ ಧಾವ್ನ್ ದುಖೆಸ್ತ್ ಜಾತೊಂ. ಮ್ಹಜೆಂ ಮನ್ ಘಾತ್ರಾ ಸಾರ್ಕೆಂ ಧಾರುಣ್ ಜಾಲಾಂ. ದಿಸಾನ್ ದೀಸ್ ಕಂಪ್ಲೆತಾಂ ಆಯ್ಕುನ್ ಆಯ್ಕುನ್ ಮ್ಹಜೊಚ್ ಮ್ಹಾಕಾ ಕಾಂತಾಳೊ

ಆಯ್ಲಾ. ಹೊ ಮ್ಹಜೊ ಪೂತ್ ಸರಾಸರ್ ಪಿತುಳ್... ಪಿತ್ರಿಕ್ ಭಾಂಗಾರಾಚಿ ವೋಪ್ ಲಾಯ್ಲಾ.”

ಹುಂ... ಪಿತಳ್ ತಿ ಪಿತುಳ್ಚ್ ಕಿತ್ತಿ ವೋಪ್ ಲಾಯ್ಲಾರಿ ಭಾಂಗಾರ್ ಜಾಂವ್ಕ್ ಸಾಧ್ಯ್ ಆಸಾಗಿ? ಮನ್ಶಾನ್ ಸಾಧನ್ ಕರಿಚೆ, ಜಯ್ತ್ ಆಪ್ಣಾಯ್ಚಿ, ಕೀರ್ತ್ ಜೊಡಿಚೆ, ತೆಂ ಸಗ್ಳೆಂ ವಾವ್ರಾಕ್ ಸರಿ ಜಾವ್ನ್ ಮೆಳ್ಚಿ ಮಜೂರಿ.

ಪೂಣ್... ಹಾಂವ್... ಹಾಂವ್ ಮ್ಹಳ್ಳೆಂ ‘ಅಹಂ’ ಪುತ್ರೋಳಿ ಭಾಂಗಾರಾಕಿ ಬೆಟ್ಟಿ ಭಾಂಗಾರ್ ಕರುಂಕ್ ಸಕ್ತಾ. ಅಪುಟ್ ಭಾಂಗಾರ್ ಮಾತ್ಯೆಂತ್ ಪುರ್ನ್ ದವರ್ಲ್ಯಾರಿ ಭಾಯ್ರ್ ಕಾಡುನ್ ಧುಲ್ಯಾರಿ ಪರತ್ ತೆಂ ಪರ್ಜಳ್ತಾ. ತಾಚೆಂ ಮೊಲ್ ಬಿಲ್ಕುಲ್ ಕಾಸಾ ತಿಲ್ಲೆಂಯ್ ಉಣೆಂ ಜಾಯ್ನಾ. ಪೂಣ್... ಹೊ ಮ್ಹಜೊ ಪೂತ್ ವೋಪ್ ಲಾಯಿಲ್ಲಿ ಪಿತುಳ್. ಪಿತ್ರಿಕ್ ತರಿ ಥೊಡೆಂ ಮೊಲ್ ಆಸಾ, ಪೂಣ್ ಹಾಕಾ ಕೊಣಿ ಲಾಗಿಂ ಕರ್ತಲೊ ಮೆಳ್ಚೊ ನಾ.

ವೋಪ್ ದಿಲ್ಲಿ ವಸ್ತ್ ಪಯ್ಲೆಂ ದೋನ್ ದೀಸ್ ಜಗಮಗ ಜಾವ್ನ್ ದಿಸ್ತಾ. ದೀಸ್ ವೆತಾನಾ ವಾಪ್ರಿನಾ ಜಾಲ್ಯಾರಿ ಆಪ್ಲೆಂ ವಿಣೆಪಣ್ ನ್ಹೆಸುನ್ ತಿರಸ್ಕಾರಾಕ್ ವಳಗ್ ಜಾತಲೆಂ. ತಸಲೆಂ ಬೆಟ್ಟಿ ಭಾಂಗಾರ್ ಮ್ಹಜೊ ಪೂತ್, ತಾಚ್ಯಾ ಕರ್ತುವಾಂನಿ ಹಾಂವ್ ದೆದೆಸ್ವರ್ ಜಾಲಾಂ. ಸಾಂಗಾ.... ಅಸಲೆಂ ಭಾಗ್ ಕೊಣಾಯ್ಚಿ ಜಾಯ್‌ಗಿ?

ಬಾಪಾಯ್ಚಿಂ ಉತ್ರಾಂ ಆಯ್ಕುನ್ ಇಸ್ಕೊಲಾಚೊ ಮೆಸ್ತ್ರಿ ಸೊಡ್ನ್ ಉರ್ಲೆ ಅಜಾಪ್ ಪಾವ್ಲೆ. ದಾಕ್ತರ್ ಆನಿ ಶಿಬಂದಿ ರೋಹಿತಾಚಿ ಚಿಕಿತ್ಸಾ ಕರ್ತಾನಾ ಪರತ್ ಬಾಪುಯ್ ಮೋಹಿತ್ ಆಪ್ಲೆ ಬಾಯ್ಲೆಕ್ ಮೋಹಿನಿಕ್ ಪಳೆವ್ನ್ “...ಪಳೆ ...ಪಳೆ ಆಜ್ ವಚುನ್ ಪೋಟ್‌ಭರ್ ದೂದ್ ಪಿಯೆ... ಸಾಂಗ್ತಾನಾ ಕಾನಾಕ್ ವ್ಹರುಂಕ್ ನಾಂಯ್. ಹಾಂವ್ ತುಮ್ಚೊ ದುಸ್ತಾನ್. ಮ್ಹಾಕಾ ಮ್ಹಜ್ಯಾ ಪುತಾಚೆರ್ ಮಸರ್. ತಾಚ್ಯೆ ಉನ್ನತೆಕ್ ಹಾಂವ್ ಆಡ್ ಪಾಂಯ್ ದಿತಾಂ” ಮ್ಹಣುನ್ ಘಡಿಯೆ ಘಡಿಯೆ ಖೆಂಡ್ತಾಲೆಂಯ್.

ಹಾಂ... ಸಾಂಗ್ ಆತಾಂ ತುಜೆಂ ರಜಾರ್...

“ರೋಹಿತ್ ತುವೆಂ ಫಸ್ಪ್ ಯೆಜೆ... ತುವೆಂ ಸಲ್ವುಂಕ್ ನಜೊ... ತುಕಾ ಪ್ರತಿಸ್ಪರ್ಧಿ ಆಸುಂಕ್ ನಜೊ. ಖೆಳಾ ಮೈದಾನಾರ್ ಜಾಂವ್, ಶಿಕ್ಪಾ ಥಳಾರ್ ಜಾಂವ್ ವಾ ಹರ್ ಸ್ಪರ್ಧಾಂತ್ ಜಾಂವ್ ತುವೆಂ ಭಾಗ್ ಘೆತ್‌ಲ್ಲ್ಯಾ ಸಕ್ವಡ್ ಸಂಗ್ತಿನಿ ತುಂವೆಚ್ ಫಸ್ಪ್ ಯೆಜೆ. ತುವೆಂ ದುಸ್ರೆಂ ಸ್ಥಾನ್ ಲೆಗುನ್ ಆಪ್ಣಾಂವ್ಕ್ ನಜೊ. ಸಲ್ವೊಣಿ ಮ್ಹಳ್ಳೊ ಸಬ್ದಿ ತುಜ್ಯಾ ಜಿವಿತಾಂತ್ ಆಸುಂಕ್ ನಜೊ.”

“ಹೆಂ ಕೆದಾಳಾ ಆರಂಭ್ ಜಾಲೆಂ, ತುಜೊ ಪೂತ್... ಕಿತೆಂ ಮ್ಹಳ್ಳೆಂ ಸಮ್ಜುನ್ ಘೆಂವ್ಚ್ಯಾ ಪಯ್ಲೆಂಚ್... ಮೆಟಾಂ ಭುಂಯ್ಕ್ ತೆಂಕ್ತಾನಾಂಚ್ ತಾಚ್ಯಾ ಧಾಕ್ಪುಲ್ಯಾ ಕಾನಾಂತ್, ಮತಿಂತ್, ಕುಡಿಂತ್ ಮಾತ್ ನ್ಹಯ್ ರಗ್ತಾಚ್ಯಾ ಥೆಂಬ್ಯಾ ಥೆಂಬ್ಯಾಂನಿ ಹಾಂವ್ ಮ್ಹಳ್ಳೊ ‘ಅಹಂ’ ಭರುನ್ ಹಂಕಾರ್ ಮ್ಹಳ್ಳೆಂ ತೇಲ್ ಫಾಲುನ್ ಮಸ್ತಾಚೊ ದಿವೊ ಜಳಯ್ಲೊ.”

ಉಲೊವ್ನ್ ಪುರಾಸಣ್ ಜಾಲ್ಲೊ ಮೋಹಿತ್ ಬಾಂಕಾರ್ ಬಸ್ಲೊ. ತಾಚೊ ಜಿನೊಸ್ ಪಳೆವ್ನ್ ಎಕ್ಲಾನ್ ಉದಕ್ ಹಾಡ್ನ್ ದಿಲೆಂ. ಪಿಯೆಲ್ಲೊ ತೊ ಪರತ್ ಉಲೊಂವ್ಕ್ ಲಾಗ್ಲೊ.

“5 ವರಾಂಚೊ ತೊ ಆಸ್ತಾನಾ ತಾಚ್ಯೆ ಕ್ಲಾಶಿಚ್ಯೆ ಚಲಿಯೆನ್ ತಾಚ್ಯಾಕಿ ಬರೆಂ ಕರ್ನ್ ಡೊಯಿಂಗ್ ಕೆಲ್ಲ್ಯಾಕ್ ತಾಕಾ ಟೆಚೆರಿನ್ ಶಹಬ್ಬಾಸ್ ಮ್ಹಣುನ್ ಹೊಗೊಳ್ಳಿಲ್ಲ್ಯಾಕ್ ಹ್ಯಾ ಪಿಲ್ಕಾಟ್ಯಾನ್ ತ್ಯಾ ನೆಂಟುಳ್ಳಾಕ್ ‘ತುವೆಂ ಖಿಯ್ಚ್ಯಾ ಹಾತಾಂತ್ ತೆಂ ಸೊಡಯ್ಲೆಯ್ ದಾಕಯ್’ ಮ್ಹಣುನ್ ಭೆಡಿಂತ್ ಹಾತಾಕ್ ಘಾಯ್ ಕರ್ತಾನಾ... ತುಂ ತಾಚ್ಯೆಚ್ ಪಕ್ಷೆಕ್ ರಾವುನ್ ತ್ಯಾ ಭುರ್ಗ್ಯಾಕ್ ಚುಕಿದಾರ್ ಕೆಲೆಯ್. ತವಳ್ ತುಕಾ ಹಾಂವೆಂ ಸಾಂಗ್ಲೆಂ ‘ತುಂ ತಾಕಾ ಪಾಡ್ ಕರ್ತಾಯ್?’ ‘ಪುತ್ರ ವ್ಯಾಮೋಹ’ ಸೊಡ್ನ್ ಭಾಯ್ರ್ ಯೆ’ ಮ್ಹಣ್ ಉಲೊ ದಿಲ್ಲೊ. ತುವೆಂ ತುಜೊ ಪೂತ್ ಅಪ್ಪಂತ್ ಮ್ಹಣುನ್ ಗಾಂಧಾರಿ ಪರಿಂ ದೊಳ್ಳಾಂಕ್ ಕುಡ್ಲೊ ಬಾಂದುನ್ ಘೆತ್ಲೊಯ್. ಬಿರ್ಮತ್ ತೆಂ ಭುರ್ಗಂ ಹಾಕಾ ಭಿಯೆವ್ನ್ ಇಸ್ಕೊಲ್ಚ್ ಸೊಡ್ನ್ ಗೆಲೆಂ.

ತುಂ... ತುಜ್ಯಾ ಪುತಾಚ್ಯೆ ಮತಿಕ್ ಪಯ್ಲೆಂ ಆನಿ ಮಾನ್ ಮ್ಹಳ್ಳ್ಯಾ ಪಿಶ್ಯಾ ಚಿಂತ್ಪಾಕ್ ಪ್ರೇರಣ್ ದಿಲೆಯ್. ತುವೆಂ ಭರ್ಮಾಚ್ಯೆ ಕುಶಿನ್ ಮೆಟಾಂ ಕಾಡ್ಲಿಯ್. ಹಾಂವ್ ಜೊಡ್ತಾಂ, ತುಕಾ ಪಯ್ಲಾಂಚೆಂ ಮೊಲ್ ನಾ. ದೆಕುನ್ ಅಂಗಲಾಪಿ ಥೊಡ್ಯಾ ಟಿಚರಾಂಕ್ಯಾಯಿ ತುವೆಂ ಗಿಫ್ಟ್ ತಾಂಚ್ಯೆ ಮುಟಿಂತ್ ಧರುನ್, ತಾಂಚೆಂ ತೊಡ್ ಗೋಡ್ ಕರುನ್ ವರಾನ್ ವರ್ನ್ ತೊಚ್ ಫಸ್ತ್ ಮ್ಹಳ್ಳೆಂ ಕಿರೀಟ್ ಚಡಯ್ಲೆಯ್. ಪಾತ್ಕಾಂಚಿ ಪೊಟ್ಟಿ ತುವೆಂಚ್ ಬಾಂದುನ್ ಹಾಡ್ಲಿಯ್. ಪುಸುಂಕ್ ಜಾಯ್ತಾಲ್ಲ್ಯಾ ತಿಂತಾಂತ್ ಮೊರ್ ಮಾರಯ್ಲಿಯ್.”

ಮೋಹಿನಿ ಫಾತರ್ ಜಾಲಿ. ಉಲೊಂವ್ಕ್ ಉತ್ತಾಂ ನಾಂತ್. ಜೀಬ್ ರೂಕ್ ಜಾಲಿ. ಪರಿಕ್ಷೆಚ್ಯಾ ಹೊಲಾಂತ್ ಪುತಾನ್ ಕೆಲ್ಲೊ ಹೆಲ್ಲೊ ಆನಿ ದಬಾವ್ ಆಯ್ಕುನ್ ತಿ ಭಿಯೆಲ್ಲಿ, ವಯ್ರ್ ಖಬರ್ ಪಾವ್ಲ್ಯಾರ್ ಪುತಾಚೆಂ ಭವಿಷ್ಯ್ ಖಂಡಿತ್ ಫಾಸ್ತಾ. ಹೆಂ ಸತ್ ಸ್ಪಷ್ಟ್ ಜಾತಾನಾ ಆಪ್ಲೆಂ ಕೆಲ್ಲೆ ಚುಕಿಚಿ ಅಸ್ಪಷ್ಟ್ ಸಾವ್ಣಿ ದಿಸುನ್ ಆಯ್ಲಿ. ಪೂಣ್...?

“ತುಕಾ ಹಾಂವೆಂ ಖಿಯ್ಚ್ಯಾ ಖಿಯ್ಚ್ಯಾ ಘಡಿಯೆ ಚತ್ರಾಯ್ ದಿಂವ್ಕ್ ನಾ. ತ್ಯೆ ಪಾವ್ಲಿಂ ಸ್ಪೊರ್ಟ್ಸ್ ಡೇ ದಿಸಾ ಧಾಂವ್ತಾನಾ ಎಕಾ ಬರ್ಯಾ ಖೆಳ್ಗಡ್ಯಾಕ್ ಪಯ್ಲಾಂ ಮೆಟಾರ್ಚ್ ಆಡ್ ಪಾಂಯ್ ದಿವ್ನ್ ಆಡ್ ಘಾಲ್ಲೆಂ ತೊ ಉಟಾನಾ ಪರತ್ ತಾಚೆರ್ ಪಾಂಯ್ ದವ್ರುನ್ ಪಯ್ಲೆಂ ಸ್ಲಾನ್ ಘೆತ್ಲೆಂ. ರೆಫ್ರಿನ್ ಹ್ಯಾ ವಿಷ್ಯಾಂತ್ ಸಾಂಗ್ತಾನಾ ತುಜ್ಯೆ ಥಾವ್ನ್ ಭಿಕ್ ಘೆತ್ಲಾಲ್ಲ್ಯಾ ಪಿಟಿ ಸರಾನ್ ರಂಗ್ ಲಾಯಿಲ್ಲೊ. ಬಿರ್ಮತ್ ಬರೊ ಭುರ್ಗೊ ಕಿತ್ಲೆ ದೀಸ್ ರಡ್ಲೊ ಕೊಣ್ಣಾ?” ಮೋಹಿತಾಕ್ ಎದೊಳ್ ಪರ್ಯಾಂತ್ ಮತಿಂತ್ ಶಿಜೊನ್ ಆಸ್ಲೆಂ ಭಾಯ್ರ್ ಘಾಲುಂಕ್ ಬರೊ ಏಕ್ ಅವ್ಯಾಸ್ ಮೆಳ್ಲೊ ತೊ ತಾಣೆಂ ವಾಪರೊ. ಮೋಹಿನಿನ್ ಉಲೊಂವ್ಕ್ ತೊಡ್ ಕಾಡ್ತಾನಾ...

“ರಾವ್... ರಾವ್... ಆನಿಕೆ ಸಾಂಗುಂಕ್ ಆಸಾ. ಸಾಂಗನಾ ಜಾಲ್ಯಾರ್ ಭಿತರೊ ಉಮಾಳೊ ಫುಟುನ್ ಹಾಂವ್ ಭಸ್ ಜಾಂವ್ಕ್ ಆಸಾ.

“ಮೋಹಿನಿ ತುಜ್ಯಾ ಪುತಾಕ್ ದೆವಾನ್ ಸರ್ವ್ ದೆಣ್ಯಾಂನಿ ಭರಲ್ಲೆಂ. ಪೂಣ್ ತುಜ್ಯಾ ಅಂಗಲಪಾನ್ ತುವೆಂಚ್ ತುಜ್ಯಾ ಭುರ್ಗ್ಯಾಚ್ಯಾ ಭವಿಷ್ಯಾಚೆರ್ ಕುರಾಡ್ ಮಾರ್ಲಿಯಾ?”

“ಬರೊ ತಾಳೊ ತಾಕಾ ಆಸ್ಲೊ. ಬರೆಂ ಕರುನ್ ಗಾಯ್ತಾಲೊ. ಥಂಯ್ ತಾಕಾ ಹಾಂವ್‌ಚ್ ಮ್ಹಳ್ಳೊ ಅಹಂ ಹಾಡಯ್ಲೊಯ್. ಹೆರ್ ಕೊಣಿ ಬರೊ ಗಾಯ್ತಾಲೊ ಸ್ಪರ್ಧ್ಯಾಂತ್ ಭಾಗ್ ಘೆತಾ ಮ್ಹಣ್ ಕಳ್ಯಾರ್ ಪಯ್ಲ್ಯಾ ದಿಸಾ ಕಶೆಂ ಪುಣಿ ಕರ್ನ್ ತಾಕಾ ದುಸ್ರ್ಯಾ ದಿಸಾ ಯೆನಾತ್‌ಲ್ಲ್ಯೆ ಪರಿಂ ಘೊಂಡ್ ಖೊಂಡ್ತಾಲೊಯ್. ತ್ಯಾ ಖೆಳಾಂತ್ ಪ್ರಮುಕ್ ಖೆಳ್ಗಾಡಿ ತುಂ ಮ್ಹಳ್ಳೆಂ ಪೋರ್ ಪೋರ್ ಮ್ಹಾಕಾ ಕಳ್ಯಾನಾ ಘರಾ ಆಸ್‌ಲ್ಲೊ ಸರ್ವ್ ಟೊಫಿ ಕಾಡ್ನ್ ಉಡಯಾಂ ಮ್ಹಣ್ ಭೊಗ್ಲೆಂ. ತವಳ್ ಮ್ಹಜ್ಯೆ ಆಜಿಯೆನ್ ಸಾಂಗುನ್ ಆಸ್‌ಲ್ಲಿ ಏಕ್ ಸಾಂಗ್ಲಿ ಉಗ್ಡಾಸಾಕ್ ಆಯ್ಲಿ. ‘ಕೆಲ್ಲೊ ಖಾತಾ, ವಾಟ್‌ಲ್ಲೊ ಪಿಯೆತಾ’ ಆಜ್ ಖಿರಿಂ ಜಾಲಿಂ.

ಸಗ್ಳಿಂ ಕಾನ್ ದಿವ್ನ್ ಆಯ್ಕತಾಲಿಂ. ಅಸಲೆಂ ಚಿಂತಪ್ ಹ್ಯೆ ಸ್ತ್ರಿಯೆಕ್ ಕಶೆಂ ಆಯ್ಲೆಂ ಮ್ಹಣ್ ಚಿಂತುಂಕ್ ಪಡ್ಲಿಂ.

ಮೋಹಿತ್ ಉಲೊವ್ನ್ ಥಕ್ಲೊ. ವಿಶೆವಾಕ್ ಆಶೆಲೊ. ಪರತ್ ತಾಣೆಂಚ್ ಉದಕ್ ವಿಚಾರ್ನ್ ಪಿಯೆಲೊ. “ತುಮಿ ಚುಪ್ಪ್ ಜಾಲ್ಯಾತ್‌ಗಿ? ವಿಶೇಸ್ ದಿಸ್ತಾಗಿ? ವಾ ಅಸಲೆಂ ಮನ್ಯಾ ಆಸಾತ್ ಮ್ಹಳ್ಳೊ ದುಬಾವ್ ಯೆತಾಗಿ? ಹಾಂವ್ ಘಡ್ಪಾಂ ಕರಿನಾ, ಆಸ್‌ಲ್ಲೆಂ ಸಾಂಗ್ತಾಂ. ಆಮಿ ಭುರ್ಗ್ಯಾಂಕ್ ದುರ್ಸತಾಂವ್? ತಾಂಚಿ ಚೊಕ್ ಸಾಂಗ್ತಾಂವ್. ಮೂಳ್ ಕಾರಣ್ ಕೊಣ್? ಆಮಿಚ್ ಆವಯ್ ಬಾಪುಯ್. ಎಕ್ಯೆ ರಿಶಿನ್ ಹಾಂವ್‌ಯಿ ಕಾರಣ್. ಹಾಂವ್ ಬರೊ ಪತಿ ಜಾಂವ್ಕ್ ನಾ. ಜರ್ ಜಾಲ್ಲೊಂ ಅಸಲೆಂ ವಿಕಾಳ್ ಭಿಂ ವಾಡೊನ್ ಯೆತಾನಾಂಚ್ ಹುಮ್ಪುನ್ ಕಾಡ್ಲೊಂ. ಬಾಯ್ಲೆಚೆರ್ ಆಸ್‌ಲ್ಲೊ ವಿಶೇಸ್ ಮೋಗ್ ಆನಿ ಪಾತ್ಯೆಣಿ. ಭುರ್ಗ್ಯಾಚೆರ್ ಆಸ್‌ಲ್ಲೊ ಕುರ್ಡೊ ಭರ್ವಸೊ. ಆಮ್ಚೆ ವರ್ವಿಂ ಸಬಾರ್ ಧಾಕ್ಟಲ್ಯಾ ಭುರ್ಗ್ಯಾಂಕ್ ಅನ್ಯಾಯ್ ಕರುಂಕ್ ಸಕ್ಲೊ.

“ಹಾಂವೆಂ ಚಿಂತಲೆಂ ಘರಾಂತ್ ಜಾಂವ್ಕ್ ನಾ. ಶಿಕ್ಪಾ ಥಳಾರ್ ಪುಣಿ ತಾಕಾ ನೀಟ್ ವಾಟೆರ್ ಹಾಡ್ತಾತ್. ಮ್ಹಜ್ಯೆ ಬಾಯ್ಲೆನ್ ಮಾನಾಚ್ಯೆ ದವ್ಣತೆನ್, ದುಡ್ಡಾಚ್ಯಾ ಬಳಾನ್ ತುಮ್ಕಾಯ್ ಮುಟಿ ಭಿತರ್ ಘೆವ್ನ್ ತುಂಡು ಕಾಡಿ ಜಾವ್ನ್ ರುಪಿತ್ ಕೆಲೊ. ಆಜ್ ಹ್ಯಾ ಗೋಲ್‌ಮಾಲಾಚ್ಯಾ ಘೊಂಡಾಂತ್ ನಾತ್‌ಲ್ಲೆಂ ಸುಪರ್ ವೈಸಿಂಗ್ ಕರುಂಕ್ ಆಯಿಲ್ಲಾನ್ ಬರೆಂ ಜಾಲೆಂ. ಖೆಳ್ ಖಿತಮ್ ಜಾಲೊ. ನಾ ತರ್ ತ್ಯಾ ಭುರ್ಗ್ಯಾಕ್ ಅನ್ಯಾಯ್ ಜಾತೊ.

“ಸರ್....” ಪೊಲಿಸ್ ಉಲಯ್ಲೊ. “ಆಜ್ ಇತ್ತೆಂ ಉಲೊಂವ್ಚೆ ತುಮಿ ತೊ ಇತ್ಲೊ ಪಾರ್ಪೊಳ್ ಜಾತಾನಾ, ವಾಟ್ ಚುಕ್ತಾನಾ ಕಿತ್ಯಾಕ್ ಮೊನೆ ಜಾಲ್ಯಾತ್?”

“ವ್ಹಯ್ ಹಾಂವ್‌ಯಿ ಸಮಾಸಮ್ ಚುಕಿದಾರ್. ಘರಾ ಬಾಯ್ಲ್ ಘೊವ್ ಜಾವ್ನ್ ಘೊವ್ ಬಾಯ್ಲ್ ಜಾವ್ನ್ ಜಿಯೆಂವ್ಚೆ ಮ್ಹಜ್ಯೆ ತಸಲ್ಯಾ ‘ಹೆಂಡ್ತಿ ಗಂಡ’ ಹಾಂಚಿ ಗತ್ ಹಿಚ್. ತೊಂಡ್ ಉಗ್ತೆಂ ಕರ್ತಾನಾ ರಣಚಂಡಿ ಜಾವ್ನ್, ಗಾಂವ್ ಏಕ್ ಕರ್ತಾನಾ ಗಾಂವ್ಚ್ಯಾ ಲೊಕಾನ್ ಸಾಂಗ್ಲೆಂ ‘ತೊ ಬಾಯ್ಲಿ, ಭುರ್ಗ್ಯಾಂಕ್ ಕಷ್ಟಿತಾ, ಹರಾಮಿ ದಾದ್ಲೊ’ ಅಸಲೆ ಬಿರುದ್ ನಾಕಾ. ಘರ್ಲಿ ಮರ್ಯಾದ್ ಉರಜೆ ದೆಕುನ್ ಭೆರೊ ಜಾವ್ನ್ ಪಡ್ಲಿ ಆನಿ ಮ್ಹಾಕಾ ಸೊಸುಂಕ್ ಜಾಯ್ನಾ, ಕಿತೆಂಯ್ ಜಾಂವ್... ಜಿವಂತ್ ಆಸ್ತಾರ್ ಆವಯ್ಚಿ ಸಾವ್ಣಿ ಪಡನಾತ್‌ಲ್ಲ್ಯಾ ಜಾಗ್ಯಾರ್ ದವರ್ತಾಂ. ಆವಯ್ನ್ ಖಾವಯ್ಲೆಂ ಗರ್ವಾಚೆಂ ಆನಿ ದವ್ಲತೆಚೆಂ ಖಾಣ್ ಆಯ್ಚ್ಯಾ ಗೆಲ್ಲಾ ರಗ್ತಾಂತ್ ನಿತಳ್ ಜಾಲ್ಯಾರ್ ಬರೊ ನಾಗರಿಕ್ ಜಾವ್ನ್ ಬದ್ಲತಲೊ. ಮೆಲ್ಯಾರಿ ಮ್ಹಾಕಾ ದುಖ್ ನಾ. ಸಮಾಜೆಕ್ ಕಾಂಟೊ ಜಾವ್ನ್ ಆಸ್ಚಾಕಿ....” ಮ್ಹಣಾನಾ ದಾಕ್ತೆರ್ ಭಾಯ್ ಆಯ್ಲೊ. “ರಗತ್ ಜಾಯ್ಲೆಂ ಗೆಲಾಂ. ಬರೊ ಜಾಯ್. ಪೂಣ್... ಕಾಂಯ್ ತರಿ ನಿಶಾನಿ ಉರ್ತಲಿ!!!

000

ಅಂಗಲಾಪ್

ಭರ್ಲೆಂ ಸಾಲ್. ದಾದ್ಲ್ಯಾಂ ಪ್ರಾಸ್ ಚಡ್ ಸ್ತ್ರಿಯೊ. ತಾಂಚಿಂ ಭೊಗ್ಲಾಂ, ಉಮಾಳೆ, ಅಕ್ಲಾಸ್ ಆನಿ ಬೆಜಾರಾಯ್ ಉತ್ರಾಂ ಆನಿ ದುಖಿ ಸಂಗಿಂ ವಾಂಟುನ್ ಘೆತಾನಾ, ಥೊಡಿಂ ಆಪ್ಣಾಸ್ತಕಿಂ ಭಿತರ್ಲ್ಯಾ ಭಿತರ್ ಸಂತೊಸ್ ಪಾವ್ತಾನಾ, ಥೊಡಿಂ ಬರೆಂ ಜಾಲೆಂ ಮ್ಹಣ್ ಚಿಂತಾಲಿಂ. ಕೊಣ್ ಕಿತೆಂ ಸಾಂಗ್ತಾ, ಉಲಯ್ತಾ ಮ್ಹಳೆಂ ಆಯ್ಕುನ್, ಸಮ್ಜುಂಕ್ ಥೊಡೊ ವೇಳ್ ಲಾಗ್ಲೊ. ಸಕ್ಡಾಂಕಿ ಎಕಾ ಥರಾಚೊ ಉದ್ವೇಗ್ ಆನಿ ಭಿತರ್ಲೆಂ ದುಖ್ ಹರಾಂಕಿ ಸಾಂಗಜೆ ಮ್ಹಳಿ ವೋಡ್.

“ತುಜ್ಯೆ ಧುವೆಕ್ ಕಿತ್ಲೆ?”

“98%, ತುಜ್ಯಾ ಪುತಾಕ್?”

“ಸಾಂಗುಂಕ್ ಕಿತೆಂ ಆಸಾ? 97.99% ಇಲ್ಲೆಶೆಂ ಚಡ್ ಪ್ರಯತ್ನ್ ಕೆಲ್ಯಾರ್ ಖಂಡಿತ್ 99% ಯೆತೆ ಆಸ್ಲೆ.

“ಮಾಗಿರ್... ಯೆನಾಸ್ತಾನಾ? ತ್ಯಾ ವಿಲ್ಪಿಚಿ ಧುವ್ ಪಳೆ 99.03% ಯೆತಾನಾ, ಹಾಂಕಾಂ ಕಿತೆಂ?”

“ತುಂ ಕಿತೆಂಯ್ ಸಾಂಗ್ ಕ್ಲಾರಾ. ಆಮ್ಚ್ಯಾ ಭುರ್ಗ್ಯಾಂಕಿ ಕೆಲ್ಲೆಂ ಚಡ್ ಜಾತಾ. ರಾಷ್ಟ್ರೀಯ್ ಪಾಂವ್ಡಾರ್ ನಾಂವ್ ಆಪ್ಣಾಯಿಲ್ಲೆಂ ಇಸ್ಕೊಲ್. ಬರ್ಯಾಂತ್ಲ್ಯೊ ಬರೊಟಿಚಿರಿ. ವಯ್ಲಾನ್ ಹಜಾರಾಂನಿ ಫಾರಿಕ್ ಕೆಲ್ಲಿಂ ಟ್ಯೂಶನಾಂ” ಇತ್ಲೆಂ ದಿವ್ನ್ ಶಿಕುಂಕ್ ಜಾಯ್ನಾ ಮ್ಹಳ್ಯಾರ್ ಕಿತೆಂ ಸಾಂಗ್ಲೆಂ?”

“ನ್ವಯ್ ತ್ಯಾ ಅನ್ವಡ್ ಕುಟ್ಮಾಂತ್ಲ್ಯಾ ಸರ್ಕಾರಿ ಇಸ್ಕೊಲಾಂತ್ ಶಿಕ್‌ಲ್ಲ್ಯಾ ಚೆಡ್ವಾಂ ಪ್ರಾಸ್ ಉಣೆ ಮಾರ್ಕ್ ಕಾಡ್ಲ್ಯಾರಿ ಮ್ಹಜ್ಯಾ ಪುತಾಕ್ ಪಡುನ್‌ಚ್ ವಚುಂಕ್ ನಾ. ಹೊ ಗದ್ದಾ ಭಿತರ್ಲ್ಯಾ ಫಿಡ್ವಾಂತ್ ಬಾಪಾಯ್ನ್ ಹಾಡ್‌ಲ್ಲಿಂ ಜೊಕ್ಲೆಚಾಂ ದಿವ್ನ್ ಉಲ್ಲಾಶಿತಾನಾ ಮ್ಹಜ್ಯಾ ಆಂಗಾಕ್ ಜಿರ್ಗಿ ಮಿಸಾರ್‌ಗಚ್ಯಾ ಆಳೆನಾನ್ ನ್ಹಾಣಿಯ್ಲಾಂ ತಶೆಂ ಹುಲೊಪ್ ಉಟೊ.

“ಆಮ್ಚ್ಯಾ ಭುರ್ಗ್ಯಾಂಕಿ ತಿಂ ಚಿಲ್ಪಿಟ್ ಇಷ್ಟಾಂಚ್ ಜಾಯ್?”

“ತೆಂ ಜಾಲ್ಯಾರ್ ಸಾರ್ಕೆ. ಹಾಂವೆಂ ವಿಚಾರ್ಲೆಂ ಕಿತ್ಯಾಕ್‌ರೆ ಅಶೆಂ ಕರ್ತಾಯ್?” ಮ್ಹಣ್ತಾನಾ ಹೊ ಪಿಲ್ಕಾಟೊ ಸಾಂಗ್ತಾ ಜಾಣಾಯ್?”

“ಮಮ್ತಾ ಮೆಲಿಶಾ ಮ್ಹಜ್ಯಾಕಿ ಬುದ್ಧಂತ್. ತೆಂ ಮ್ಹಜೆಂ ಬೆಸ್ತ್ ಫೆಂಡ್. ಮಮ್ತಾ... ತಾಂಗೆರ್ ಲೈಟ್ ನಾಂತ್. ತೆಂ ರಸ್ತಾ ಬಗ್ಲೆಚ್ಯಾ ದಿವ್ಯಾಚ್ಯಾ ಉಜ್ವಾಡಾಂತ್ ಬಸುನ್ ಶಿಕ್ತಾಲೆಂ. ಇಸ್ಕೊಲ್ ಜಾಲ್ಲೆಂಚ್ ತಾಚ್ಯಾ ಮಮ್ತಿ ಸಾಂಗಾತಾ ದುಸ್ರ್ಯಾಂಗೆರ್ ಕಾಮ್ ಕರ್ತಾ. ಪಾಪ್ ನ್ಹಯ್‌ಗೀ?”

“ತುಜೊ ಪೂತ್ ತಶೆಂ ಸಾಂಗ್ತಾ ನೀ? ಕ್ಲಾರಾ ಜಾಗ್ರುತ್ ಕರ್. ಆತಾಂಚಿ ಪಿಳ್ಳಿ ತಾಂತ್ಯಾಂತ್ಚ್ ಸಾದ್ ಘಾಲ್ತಾ. ನ್ಹಯ್ ತಾಣೆಂ ತಶೆಂ ಸಾಂಗ್ತಾನಾ ತುಂ ತೊಂಡ್ ಧಾಂಪುನ್ ಬಸ್ಲೆಂಯ್ ಗೀ?”

“ಕರ್ಣೆಂ ಕಿತೆಂ? ಪಯ್ಲೆಂಚ್ ಮ್ಹಜಿ ತಕ್ಲಿ ಫಿರ್ವಲ್ಲಿ. ಎದೊಳ್ ಹಾತ್ ಬೊಟ್ ಲಾಯಿನಾತ್ ಲ್ಹಾ ಹಾಂವೆಂ ದೋನ್ ದಿವ್ಚ್ ಸೊಡ್ಲೆಂ”

“ಬರೆಂ ಕೆಲೆಂಯ್, ಲಜ್ ನಾ ಆತಾಂಚ್ಯಾ ಭುರ್ಗ್ಯಾಂಕ್ ಮ್ಹಜೆಂ ಧುವ್ ಆನ್ಯೆಕ್ ಚಾಪ್ಪರ್. ತೆಂ ಕಿತೆಂ ಚಿಂತಾ ನೀ? ಕಿತೆಂ ಕರ್ತಾ ನೀ? ತಾಚೊ ಸಂಸಾರ್ ಕಿತೆಂ ಮ್ಹಳ್ಳೊಚ್ ಕಳನಾ.

“ಹೆಂ ಕಳಿತ್ ಆಸಾಗೀ ತುಮ್ಕಾಂ ವಯ್ರ್ ಕಿತೆಂಗಿ ಜಂಬರ್ ಚಲ್ತಾ ಖಿಂಯ್. ಮ್ಹಜೆಂ ಧುವ್ ಇಸ್ಕೊಲಾಂತ್ ಫಸ್ತ್ ಯೆತಾಲೆಂ. ಹೈ ಪಾವ್ಟಿಂ ತೆಂ ತಿಸ್ರ್ಯಾ ಸ್ಥಾನಾರ್ ಆಸ್ಲೆಂ ಫಸ್ತ್ ಆಯ್ಲಾಂ ಮ್ಹಣ್ತಾ. ಅಶಿಂ ಖಿಬರ್ ತಾಂಕಾಂ ವಯ್ಲೊ ವ್ಹಡ್ಲೊ ಹಾತ್ ಆಸಾ ಖಿಂಯ್. ದೆಕುನ್ ಉಳ್ಳೆ ಪಡ್ಲೆಂ. ಮ್ಹಜೆಂ ಬಾಳ್ ರಡುನ್ ರಡುನ್ ಥಕ್ಲೆಂ. ಆಮಿ ದೊಗಾಂಯ್ ರಡ್ತಾನಾ ಇಸ್ಕೊಲಾಚಿಂ ಟಿಚೆರಾಂಯ್ ರಡ್ಲಿಂ.”

“ಹೆಂ ತಾಕಾ 611 ಮಾರ್ಕ್ ಮೂ?”

“ತಶೆಂ ನ್ಹಯ್” ಶಲ್ಮಾಚಿ ಖೊಲ್ತಿ ಹಾಲ್ತಿ” ತುಮಿ ಪರತ್ ಡಿಜಿ ಛಿಡಿಡಿಜಿಫಿಝರಟಿಕ್ ಘಾಲ್ಲ್ಯಾಂತ್ 8 ಮಾರ್ಕ್ ಉಣೆ ಜಾಲೆ ಖಿಂಯ್, ವ್ಹಯ್ ಗೀ ತಿ ಖಿಬರ್.”

“ಹುಂ” ತಿ ಸ್ತ್ರೀ ರಡ್ಲಿಚ್.

“ತರ್ ದುಬಾವ್ ಕಿತ್ಯಾಕ್ ಶಿರಿಗುಂಡಿ ಆಸಾಚ್.”

ಜಮ್ಲಿಂ ಆಪಾಪ್ಲಿಂ ಭೊಗ್ಲಾಂ, ವಿಳಾಪ್, ಪೊಟಾಜಾಳ್ ಭಾಯ್ರ್ ಘಾಲ್ತಾನಾ ದೋನ್ ದೊಳೆ ತಾಂಚೊ ಪಾರೊತ್ ಕರ್ತಾಲೆ. ದೋನ್ ಕಾನ್ ಚತುರ್ ಜಾವ್ನ್ ಆಯ್ಕತಾಲೆ. ಪೂಣ್ ತಿ ಕಿತೆಂಚ್ ನೆಣಾ ಮ್ಹಳ್ಳೆ ಪರಿಂ ಆಪ್ಲಾಸ್ತಕಿ ಹಾತಾಚಿಂ ತಳ್ತಾಂ ಪಳೆವ್ನ್ ತಾಂತುಂ ಆಸ್ಲೆ ವಿವಿಧ್ ರಿತಿಚೆಂ ಆಕಾರ್, ವಿಕಾರ್ ಪಳೆವ್ನ್ ವೊಂಟಾಂ ಮಧೆಂ ದಾಂತಾಂಕ್ ಚಾಬುನ್ ಧರ್ತಾ.

ತಿಚ್ಯಾ ತೊಂಡಾರ್ ನಿರಾಶೆಚೊ ಹಾಸೊ ಉದೆತಾನಾ, ಸಭಾ ಸುರು ಜಾಲಿ. ಗುಜು ಗುಜು ಆವಾಜ್ ರಾವ್ಲೊ. ಎದೊಳ್ ಪರ್ಯಾಂತ್ ಜಮ್ಯಾ ಮಧೆಂ ಎಕ್ಲಿ ಜಾವ್ನ್ ಆಸ್ಲಿ ತಿ ಸ್ತ್ರೀ ನಾಂವ್ ಉಲೊ ಕರ್ತಾನಾ ಉಟುನ್ ಮಾಂಚಿಯೆರ್ ಆಸ್ಲಿ ಬಸ್ಕಾ ಸೊಬಯ್ಯಾನಾ ತಿಚ್ಯಾ ಭೊಂವಾರಿ ಬಸುನ್ ವಿಚಾರ್ ವಿನಿಮಯ್ ಕರ್ತಾಲಿಂ ಎಕಾಚ್ಯಾಣೆಂ ಚುಪ್ ಜಾಲಿಂ.

ಕಾರ್ಯೆಂ ಮಾಂಡುನ್ ಹಾಡ್‌ಲ್ಲೊ ಮನಿಸ್ ಗಂಬೀರ್ ತಾಳ್ಯಾನ್ ಸಭಾ ಉದ್ದೇಸುನ್... “ಸರ್ವ್ ಭುರ್ಗ್ಯಾಂಚ್ಯಾ ಆವಯ್-ಬಾಪಾಯ್ಕ್, ಕುಟ್ಮಾದಾರಾಂಕ್, ತುಮ್ಮಾಂ ಥೊಡಿಂ ಚಡಿತ್ ಮಾಹೆತ್ ದಿಂವ್ಕ್ ತುಮ್ಮಾಂ ಹುಜಿರ್ ಮಾನೆಸ್ತೀನ್ ಸಾರಾ ಡಿಸೊಜಾ ಆಯ್ತಿ ಆಸಾ. ಸರ್ವಾಂಚ್ಯಾ ನಾಂವಿಂ ತಿಕಾ ಬರೊ ಸ್ವಾಗತ್ ಮಾಗ್ತಾಂ. ಮುಕ್ತೆಂ ಕಾರ್ಯೆಂ ತಿ ಚಲುನ್ ವ್ಹರ್ತಲಿ.

ಸಗ್ಳ್ಯಾಂಚಿ ದೀಷ್ಟ್ ಸಾರಾಚೆರ್ ವೆತಾನಾ ತಿ ಮೈಕಾ ಮುಕಾರ್ ಉಬಿ ಜಾಲಿ. ತಿಚೊ ತೊ ಸೊಬಿತ್ ಹಾಸೊ ಸಾಲಾಂತ್ ಆಸ್‌ಲ್ಲಾಂಕ್ ಮನಾ ಪಿಸ್ವೊಂಕ್ ಲಾಗ್ಲೊ.

“ಮೊಗಾಚ್ಯಾಂನೊ... ಹಾಂವ್ ಕಿತೆಂ ಉಲೊಂ? ಕಿತೆಂ ಸಾಂಗುಂ? ಸಾಂಗ್ಪಿ ಸಕತ್ ವಾ ಸಾಂಗ್ಪಿಂ ಹಕ್ಕ್ ಮ್ಹಣ್ಕಾ ಆಸಾಗಿ? ವಾಟ್ ದಾಕೊಂವ್ಚೆ ತಿತ್ಲೆಂ ಜಾಣ್ವಾಯೆಚೆಂ ಭಂಡಾರ್‌ಗೀ ಹಾಂವ್? ನ್ಹಯ್ ಮ್ಹಳ್ಳೆಂ ಆಡೂಕ್ ಸತ್ ಹಾಂವ್ ಜಾಣಾಂ. ಪೂಣ್... ಥೊಡಿಂ ಘಡಿತಾಂ. ತಿಯ್ ಆಯ್ಲೆವಾರ್ ಜಾಲ್ಲಿಂ. ಭುರ್ಗ್ಯಾ ಆನಿ ವ್ಹಡಾ ಮಧೆಂ ಬಾಂದುನ್ ಹಾಡ್‌ಲ್ಲೊ ದೊರೊ, ಆಮಿ ಆಮಿಚ್ ಪ್ರಾಯೆನ್ ವ್ಹಡ್, ಬುದ್ಧಂತ್ ಮ್ಹಣುನ್ ಭುರ್ಗ್ಯಾ ಆನಿ ಆಮ್ಚೆ ಮಧೆಂ ಖೊಂಡ್‌ಲ್ಲೆ ಖಿಂದಕ್, ಆಲ್ತಡಿ ಆನಿ ಪಲ್ತಡಿ ರಾವುನ್ ಖೆಳ್ಳೆ ಕಣ್ಣಾಮುಚ್ಚಾಲೆ ಖೆಳ್. ಹೆಂ ಸಾಂಗುಕ್ ಹಾಂವ್ ಅಪೆಕ್ಷಿತಾಂ. ತುಮ್ಮಾಂ ಸೊಂಪೆಂ ಮ್ಹಣ್ ದಿಸ್ಲಾರ್ ಮಾನುನ್ ಘೆಯಾ, ಉತ್ರಾಂಚಿ ಕಾಂತೊವ್ಣಿ ದುಕ್ಳಾರ್ ಭೊಗಿಯಾ.”

ತೆಂ ಏಕ್ ಗ್ರೆಸ್ತ್, ನಾಂವಾಡ್ಲಿಕ್, ಘನಾಚೆಂ ಆನಿ ಮಾನಾಚೆಂ ಜೊಡೆಂ. ರೂಪಸ್ ಆನಿ ಝೀಟಾ. ತಾಂಚ್ಯಾ ಕುಟ್ಮಾಚೆಂ ಕಿರೀಟ್ ಅನನ್ಯ ಆನಿ ಅನೂಷಾ. ದೊಗಾಂಯ್ ಬುದ್ಧಂತ್ ಆನಿ ಹುಶಾರ್. ಹರೆಕಾಂತ್ಯಾ ತಾಂಚೆಂ ಮೆತೆರ್‌ಪಣ್ ಆನಿ ಜೀಕ್. ಆವಯ್ ಬಾಪಾಯ್ಕ್ ಭುರ್ಗ್ಯಾಂ ವಿಶ್ಯಾಂತ್ ಸಪ್ಲಾ ರಾವುರಾ ಬಾಂದ್ಲೆಂಚ್ ಕಾಮ್. ಆವಯ್ ಮ್ಹಜ್ಯಾ ಭುರ್ಗ್ಯಾಂ ಪ್ರಾಸ್ ಹೆರಾಂನಿ ಮುಕಾರ್ ಯೆನಾಯೆ. ಪಯ್ಲೆಂ ಸ್ಥಾನ ತಾಂಕಾಚ್ ಅಮಾನತ್ ಕರ್ನ್ ಆಸಚೆ ಮ್ಹಳ್ಳೆ ಪಿಶಿ ಆಶಾ. ಪೂಣ್ ಬಾಪುಯ್ ರೂಪಸಾಕ್ ಮಳ್ಳಾರ್ ಉಬುನ್ ನಕ್ರಾಂ ಕಾಡ್ಚಿಂ ನಾಕಾತ್. ಪೂಣ್ ಸಮಾಜೆಂತ್ ಬರಿಂ ನಾಗರಿಕಾ ಜಾವ್ನ್ ಜಿಯೆಲ್ಯಾರ್ ಪುರೊ ಮ್ಹಳ್ಳೆ ಆಶಾ.

ದೆಹುನ್ ಝೀಟಾ ಆಪ್ಲ್ಯಾ ಭುರ್ಗ್ಯಾಂಕ್ ಸಾಧಾರ್ಣ್ ಭುರ್ಗ್ಯಾಂ ಸಂಗಿಂ ಮೆಳುಂಕ್, ಖೆಳುಂಕ್ ಸೊಡಿನಾತ್‌ಲ್ಲಿ. ತಿಂ ಆಮ್ಚ್ಯಾ ಬರಾಬರ್ ನ್ಹಯ್” ಮ್ಹಳ್ಳೊ ವಾದ್ ಖಾಣಾ ಜೆವ್ಣಾಂತ್, ನ್ಹೆಸ್ಲಾಂತ್ ಆನಿ ಚಾಲಿನ್ ತಾಂಚ್ಯಾ ಭುರ್ಗ್ಯಾ ಮತಿಂತ್ ಸ್ಪರ್ಧಾಚಿಂ ಆನಿ ಹಂಕಾರಾಚಿಂ ಭೊಗ್ಣಾಂ ಭರುನ್ ಅಂಗಲಾಪಾಚ್ಯಾ ತೆಲಾನ್ ಮಾಖುನ್, ಭುರ್ಗ್ಯಾಂಚ್ಯಾ ಮತಿಂತ್ ಆಮ್ಚ್ಯಾಕೆ ವರ್ತಿನಾಂತ್ ಮ್ಹಳ್ಳೆಂ ಭಿಂ ವೊಂಪ್ತಾಲಿ.

‘ಆಜ್‌ಕಾಲ್ ಬಳ್ ಆಸ್‌ಲ್ಲ್ಯಾಚೆಂ ಬೊಳ್ಕೆಂ, ಉದಕ್ ಆಸ್‌ಲ್ಲ್ಯಾಚೆಂ ಕೊಳ್ಕೆಂ’ ಮ್ಹಳ್ಳೆ ಪರಿಂ ದುಡ್ವಾಚ್ಯಾ ಆನಿ ಅಧಿಕಾರಾಚ್ಯಾ ಬಳಾನ್ ಇಸ್ಕೊಲಾಂತ್, ಇಗರ್ಜೆಂತ್, ಖೆಳಾ ಮಯ್ದಾನಾರ್ ಮುಳಾವ್ಯಾ ಹಂತಾರ್ ಫಾಲ್ತೆಂ ಯೋಜನ್ ಫಳಾಧಿಕ್ ಜಾಲೆಂ. ಹಾಚೊ ಪರಿಣಾಮ್ ಭುರ್ಗ್ಯಾಂಚ್ಯೆ ಮತಿಂತ್ ಆಮ್ಚ್ಯಾಕಿ ವರ್ತಿನಾಂತ್ ಮ್ಹಳ್ಳೆಂ ಚೂಕ್ ಚಿಂತ್ಪ್ ಜಿವಾಳ್ಕೆಂ. ದಿಸ್ ಧಾಂವ್ಲೆ, ಗಾಂವಾಂ ಭಿತರ್, ಫರಾ ಭಿತರ್, ಮೆಳ್‌ಲ್ಲ್ಯಾ ಜಯ್ತಾಕ್ ಸವಾಲ್ ಫಾಲ್ಚಿ ವೇಳ್-ಘಡಿ ಆಯ್ತಿ ಜಾಲಿ. ಖಿಖಿಪಿ ಆನಿ ಕಿಗಾಚೆಂ ದಾರ್ ಉಗ್ಗೆಂ ಜಾಲೆಂ.

“ಕುವಾಳೊ ಕುಸ್‌ಲ್ಲೊ ಕಳನಾ, ಉಲಯ್ತಾತ್‌ಲ್ಲೊ ಪಾಡ್ ಜಾಲ್ಲೊ ದಿಸನಾ” ಇಲ್ಲೊಸೊ ವಾಸ್ ಮೆಳ್‌ಲ್ಲೊ ರೂಪಸ್ ಬಾಯ್ಲೆಕ್ ಸಮ್ಜುಂಕ್ ಪ್ರಯತ್ನ್ ಕರ್ನ್ ಸಲ್ವತಾನಾ, ಫರಾಂತ್ಲ್ಯಾ ಸಮಧಾನಾ ಖಾತಿರ್ ಮೊನೊ ಜಾಲೊ.

“ಧಾ ಉಲಯ್ಲ್ಯಾರ್ ಏಕ್ ಉಲೊಂವ್ಚೆಂ. ಕೊಣಾಯ್ಕಿ ತಕ್ಲಿ ಉಕ್ತುನ್ ಪಳೆನಾತ್‌ಲ್ಲೆಂ ಅನನ್ಯ ತಾಕಾಚ್ ಕಳಿತ್ ನಾಸ್ತಾನಾ ಸವಯೆಚೊ ಗುಲಾಮ್ ಜಾವ್ನ್ ಆಪ್ಲೆಂ ಸೊಬಿತ್ ಜೀವನ್ ಪಿಡ್ವಾರ್ ಕರ್ನ್ ಘೆತ್‌ಲ್ಲಿ ಖಿಬರ್ ಫರಾ ನಾ. ರೂಪನ್ ಪೊಸೊಭರ್ ಜೊಡ್ತಾಲೊ. ಹಾಡ್ನ್ ಬಾಯ್ಲೆಚ್ಯಾ ಹಾತಾಂತ್ ದಿತಾಲೊ. ತಿ ಉಗ್ವಾ ಕಬಾಟಾಂತ್ ಫಾಲ್ತಾಲಿ. ಲೇಕ್ ನಾ, ಹಿಪ್ ನಾ. ಕೊಣ್ ಕಾಡ್ತಾ, ಕೊಣ್ ವ್ಹರ್ತಾ ಹಾಚಿ ಖಿಬರ್ ವ್ಹಡಾಂಕಿ ಪಡುನ್ ವಚುಂಕ್ ನಾ. ಅನನ್ಯಾಕ್ ವಾಟ್ ಸಲೀಸ್ ಜಾಲಿ. ಸುಲಭಾಯೆನ್ ಧರ್ಣೆಕ್ ಪಡ್‌ಲ್ಲೆಂ ಪಾತಾಳಾಚ್ಯಾ ಖಿಂದ್ಕಾಂತ್ ಶೆವ್ಪಲೆಂ.

“ಅನನ್ಯಾಕ್ ದಾಕ್ಟೆರಿ ಶಿಕಯ್ತಾಂ, ಉಂಚ್ಯಾ ಶಿಕ್ವಾಕ್ ಅಮೇರಿಕಾ ನಾ ತರ್ ಆಸ್ಟ್ರೇಲಿಯಾಕ್ ಧಾಡ್ತಾಂ” ಅಶೆಂ ರಿಪೋಟಾ ಸಪ್ಲಾಂತ್ ಕೆಳಿಂ ಸೊಲ್ನ್ ಖಾತೆ ಆಸ್‌ಲ್ಲಿ. ಸಾಲಿಚೆಂ ಧಾಲೆಂ ಭರ್‌ಲ್ಲೆಂ. ಪೂಣ್ ಧುವೆಚೆಂ ಶಿಕಪ್ ಖಿಯ್ ಪಾವ್ಲಾಂ? ಖಿಯ್ಚ್ಯಾ ಕುಶಿನ್ ಗೆಲಾಂ? ಕಿತೆಂ ಶಿಕ್ವಾ? ಕೊಲೆಜಿಕ್ ವೆತಾ ನಾ ತೆಂ ಪಡುನ್‌ಚ್ ವಚುಂಕ್ ನಾ. ಕೇವಲ್ ಧುವೆಕ್ ಸ್ಟೇಟ್ಯಾಕ್ ಧಾಡ್ತಾಂ ಮ್ಹಳ್ಳೆಂ ಮಾತ್ ಆಯ್ತಾಲೆಂ. ಥೊಡಿಂ ಹಾಸ್ತಾಲಿಂ, ಥೊಡಿಂ ತಮಾಸೊ ದೆಕ್ತಾಲಿಂ. ಖಿಬರ್ ಕಳಿತ್ ಆಸ್‌ಲ್ಲಿಂ ಸಾಂಗುಂಕ್ ಭಿಯೆತಾಲಿಂ.

ರಿಜಲ್ಡ್ ಆಯ್ಲೆಂ. ಆತಾಂ ಘಡ್‌ಡೊ, ಜಗ್ಲಾಣೆಂ, ಶಿರಾಂಧಾರಿಚೊ ವಾಲೆಂ ಪಾವ್ನ್ ವೊತ್ಲೊ. ಭಿರಾಂಕುಳ್ ವಾದಳ್ ಉಟ್ಟೆಂ. ಭುಂಯ್ ಕಾಂಪ್ಲಿ, SSLC ಪರಿಕ್ಶೆಂತ್ 95% ಕಾಡ್‌ಲ್ಲೆಂ ಅನನ್ಯ ಆತಾಂ 4 ವಿಷಯಾಂನಿ ಅನುಕ್ರೀನ್ ಜಾಲ್ಲೆಂ. ಗೆಲ್ಲೆಂ ಧುವ್ ಯೆಂವ್ಕ್ ನಾ. ಸೊದ್ತಾನಾ-ಸಂಸಾರಾಚಿ ಖಿಬರ್ ನಾಸ್ತಾನಾ ನಾಕಾರಿ ಅಮಾಲಿ ಪಂಗಡ್ ಮಧೆಂ ಪಡುನ್ ಲೊಳ್ತಾಲೆಂ. ದುಸ್ರ್ಯಾಚ್ ಸಂಸಾರಾಂತ್ ಆಸ್ಚೆ ಧುವೆಕ್ ಪಳೆವ್ನ್ ರಿಪೋಟಾ ಮತಿಹೀನ್ ಜಾಲೆಂ.

ಆವಯ್ ಬೊಬಾಟ್ಲಿ. ಬಾಪುಯ್ ರಡ್ಲೊ. ಖಿಬರ್ ಕಾಡ್ತಾನಾ ಅಡಿ ಹಾಲ್ಲಿ. ಹ್ಯಾ ಪಿಡೆಂತ್ಲೆಂ ಭಾಯ್ರ್ ಯೆಂವ್ಕ್ ಮೇಟ್ ಕಾಡ್ಲೆಂ. ಪೂಣ್... ತವಳ್ ಗುನ್ಯಾಂವ್ಕಾರ್

ಜಾಲೊ ಬಿರ್ಮತೆಚೆಂ ವೊಜೆಂ, ಧುವೆಕ್ ವಚುನ್ ಮೆಳ್ತಾನಾ ಭಿರಾಂಕುಳ್ ಸತ್ ತಾಂಕಾಂ ಬೋಟ್ ಚೊಕ್ತಾಲೆಂ.

ಎಕ್ಲ್ಯಾಚೆಂ ಅಶೆಂ ಜಾಲೆಂ. ದುಸ್ರೆ ಧುವೆಚ್ಯಾ ಖಿಖಿಬಾಚ್ಯಾ ರಿಜಲ್ಟಾಕ್ ದೆಕ್ತಾನಾ, ಪರತ್ ನಿರಾಶಾ, ಕೆದಾಳಾಯ್ ಕ್ಲಾಶಿಂತ್ ಪಯ್ಲೆ ಸ್ಥಾನ್ ಆಪ್ಣಾಯ್ತಾಲೆಂ. ಥೊಡ್ಯಾ ಅಂಕಾಂನಿ ಪಾಟಿಂ ಪಡ್ಲೆಂ. 625/610 ಉಣೆಂ ಜಾಲೆ. ತಾಚ್ಯಾ ಬದ್ಲೆ ವೈರಿಕ್ 625/618 ಮೆಳ್ಲೆಂ. ರಿಜಲ್ಟ್ ಪಳಯ್ಲೆಂ. ಎಕ್‌ಚ್ ಏಕ್ ಸಬ್ದ್ ಉಲೊಂವ್ಕ್ ನಾ. ವ್ಹಡಾ ಆವಾಜಾನ್ ತಾಚ್ಯಾ ಕುಡಾಚೆಂ ದಾರ್ ಬಂಧ್ ಜಾಲೆಂ.

ವೇಳ್ ಉತ್ರಲೊ. ಭಾಯ್ರ್ ಯೇನಾ. ಆಪಯ್ಲೆಂ. ಆವಾಜ್ ಕೆಲೊ. ಜಾಗ್ ಮಾಗ್ ನಾ. ಜನೆಲಾಚೆ ಆರ್ಶೆಂ ಫುಟೊವ್ನ್ ಪಳೆತಾನಾ... ವಯ್ಲ್ಯಾ ಫೆನಾಕ್ ಉಮ್ಕಾಳಾಲೆಂ.

ಸುವಿ ಪಡ್ಲಾರಿ ಆವಾಜ್ ಜಾಯ್ ತಸಲಿ ಶಾಂತತಾ. ಆಯ್ಕಲ್ಲಿಂ ಉಸ್ವಾಸ್ ಸೊಡುಂಕ್‌ಯಿ ವಿಸ್ತಲಿಂ. ತಿ ಸ್ತ್ರೀ ಘಳ್ಳಿತ್ ರಡ್ತಾಲಿ. ತಿಚ್ಯಾ ದೊಳ್ಯಾಂನಿ ದುಖಾಂಚಿ ಝರ್ ಉಮಾಳಾಲಿ. ಕೊಣೆಂಗಿ ಉದಕ್ ದಿಲೆಂ. ತಿಣೆಂ ಆಪ್ಲೆಂ ತೊಂಡ್ ಪುಸ್ಲೆ. ತಿಚ್ಯಾ ತೊಂಡಾರ್ ನಿರಾಶೆಚೊ ಹಾಸೊ ಬಲಾತ್ಕಾರಾನ್ ಹಾಡ್ಲೊ.

“ಮಾಘ್ ಕರಾ” ಪರತ್ ಉಲೊಂವ್ಕ್ ಆಯ್ಲಿ ಜಾಲಿ. ಹಾಂವ್ ತುಮ್ಚೆ ಮಧೆಂ ಬಸುನ್ ಆಸ್ಲಿಂ. ತುಮ್ಚಿಂ ಭೊಗ್ಣಾಂ, ತುಮ್ಚಿ ಆಶಾ, ತುಮ್ಚೆಂ ಉಲೊವ್ಣೆಂ ಹಾಂವೆಂ ಆಯ್ಲೆಂ. ತೆಂ ಕುಟುಂಬ್ ತಸಲಿಚ್ ರಾವ್ಣೆರಾಂ ಬಾಂದುನ್ ಆಸ್ಲೆಂ. ಅಶೆಂಚ್ ಸಪ್ಲೆತಾಲಿಂ. ಭುರ್ಗ್ಯಾಂಕ್ ವ್ಹಡ್ ಕರ್ತಾನಾ ಅಸಲಿಚ್ ಚೂಕ್ ಆಮಿ ಕರ್ತಾವ್. ಹೆಂ ಖಿಯ್ ವ್ಹರುನ್ ಪಾಯ್ತಾ ಮ್ಹಣ್ತಾನಾ ವೇಳ್ ಉತ್ರತಾ. ದೆಕುನ್... ಪಯ್ಲೆಂಚ್ ಆಮಿ ಚತುರ್ ಜಾಯ್ಲೆ.

ಪಯ್ಲೆಂ ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಹೆರ್ ಕಿತೆಂಯ್ ದಿಂವ್ಚೆ ಆದಿಂ ತಾಂಕಾಂ ಜಿಯೆಂವ್ಕ್ ಶಿಕಯ್ಲೆ. ಜಿಣಿಯೆಚೆಂ ಮಹತ್ವ್ ಕಳಿತ್ ಕರಿಚೆ. ಬರೆಂ ಚಿಂತಪ್ ದಿವ್ನ್ ತಾಂಕಾಂ ಆಶಾವಾದಿ ಕರಿಚೆ. ಸ್ವಾರ್ಥಾಚ್ಯಾ ಅಂಗಲಾಪಾಂತ್ ನ್ಹಾಣೊವ್ನ್ ಮನ್ಶಾಪಣಾಚಿಂ ಮೌಲ್ಯಾ ವಿಸ್ತುಂಕ್ ಸೊಡಿನಾಯೆ. ಸೊಡ್‌ದೊಡಿಚ್ಯಾ ಮ್ಹೊಂವಾಂತ್ ಖಾವೊವ್ನ್, ಜಿವಿತಾಚೆಂ ಸುಂಕಣ್ ದಿಚೆ.

ಗುಡ್ಯಾಕ್ ಗುಡೊ ಆಡ್ ಆಸಾ ಮ್ಹಳ್ಳೆಂ ಶಿಕಯಾ. ತಾಣೆಂ ಕಾಡ್‌ಲೆ ವಾಂವ್ಪಿಂತ್ ಜಯ್ತಾಚಿ ನಿಸಣ್ ಚಡ್ತಾನಾ ಆಧಾರ್ ದಿವ್ಯಾಂ. ಪಡ್ಲಾರ್ ಉಟೊವ್ಯಾಂ. ಸಲ್ವೊಂಕ್ ಶಿಕೊವ್ಯಾಂ. ಸಲ್ವೊಣ್ ಉಪ್ರಾಂತ್ ಮೆಳ್ಚ್ಯಾ ಜಯ್ತಾಚೆಂ ಮಹತ್ವ್ ಸಾಂಗ್ತಾ. ತಾಂಕಾಂ ಪಾಟಿಂಚೊ ದಿವ್ಯಾಂ. ಬರ್ಯಾ ಆನಿ ಉಂಚ್ಚ್ಯಾ ಚಿಂತ್ಪಾಂತ್ ತಾಂಕಾಂ ಧೃಡ್ ಕರ್ಯಾಂ. ಸಲ್ವೊಣಿ ಆನಿ ಜಯ್ತ್ ಎಕಾಚ್ ನಾಣ್ಯಾಚಿ ದೋನ್ ಕುಶಿ, ಸಲ್ವತಾನಾ ಪೊಳ್ನ್ ವೆಚೆಂ

ನ್ವಯ್. ಜಯ್ತ್ ಆಪ್ಣಾಯ್ತಾನಾ ಹಂಕಾರಾನ್ ಫುಲೈಂ ನ್ವಯ್ ಭುರ್ಗಿಂ ದೆವಾನ್ ದಿಲ್ಲಿಂ ದೇಣಿಂ. ತಾಂಕಾಂ ಜಿವಿತಾಚ್ಯಾ ಬರ್ಯಾ ಮೌಲ್ಯಾಂನಿ ರುತಾ ಕರ್ಯಾಂ.

ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ವಿಚಾರ್ಲಲೆಂ ದಿತಾಂವ್. ಗರ್ಜ್ ವಾ ನಾಕಾ ಮ್ಹಳ್ಳೆಂ ಚಿಂತಿನಾಂವ್ ಸಗ್ಳೆ ತರ್ಬೆತೆಕ್ ಶಿಕ್ವಾಕ್ ಫಾಲ್ತಾಂವ್ ಆನಿ ವತ್ತಡ್ ಕರ್ತಾಂವ್. ಅರ್ಥ್‌ಕುರೆಂ ಶಿಕ್‌ಲ್ಲಿಂ ತಿಂ ವಾಟ್ ಚುಕ್ತಾತ್. ಆಡಂಬರ್ ಜಾಯ್ ತೊ ದಿತಾಂವ್ ಪೂಣ್ ಜಿಯೆಂವ್ಕ್ ಶಿಕ್‌ಯ್ತಾಂವ್. ತಾಂಕಾಂ ನಿರ್ಧಾರ್ ಘೆಂವ್ಕ್ ದಿನಾಂವ್ ಆಮ್ಕಾಂ ಜಾಯ್ ತೆಂ ಕರುಂಕ್ ಸಕ್ತಾಂವ್. ತಿಂ ಸಲ್ವತಾತ್. ಆಮಿ.... ಜಿಯೆಂವ್ಕ್ ಮರ್ತಾಂವ್.

ಸವಾಲ್ ಏಕ್ ಆಯ್ಲೆಂ: ಹಿ ಕಾಣಿ ವಾ ಜಿಣಿ? “ಕಾಣಿ... ಕಾಣಿ ಜಾಲ್ಲಿ ತರ್? ಹುಂ... ಹಿಂ... ಹಿಂ... ಜಿವಿತಾಚಿ ಮಾಜ್ಜನಾತ್‌ಲ್ಲಿ ನಿಶಾನಿ... ಜೋಡ್ ಕರುಂಕ್ ಜಾಯ್ತಾತ್‌ಲ್ಲಿ ತಿರ್ಕಾಟಿ!!! ಮ್ಹಜಿ ಜಿಣಿ!!!

000

ಉಜೊ

“ಬೇಟಿ ಥರೊ ಮತ್. ಹಾಂವ್ ತುಜ್ಯೆ ಸಂಗಿಂ ಆಮ್ಚೆ ಗಡಿ ಪರ್ಯಾಂತ್ ಯೆತಾಂ. ಉಪ್ರಾಂತ್ ಹಾಂವೆಂ ಸಾಂಗ್ಲೆ ಪರಿಂ ಕರ್. ಧರ್ ಹೆಂ ಘೊನ್ ನಂಬರ್, ಘರಾ ಶಾಬಿತ್ ಪಾವ್ಚೆ ಘೊನ್ ಕರ್.”

“ಬಯ್ಯಾ... ಭೆಂ ದಿಸ್ತಾ... ಪಳೆ... ಪಳೆ... ಭುಂಯ್ ಕಾಳೆಂ ಧಾಂಪಣ್ ಪಡುನ್ ಆಯ್ಲಾಂ. ಆಮಿ ಲಾಗಿಂ ಜಾತಾನಾ ಖಂಡಿತ್ ರಾತ್ ಜಾತಲಿ. ಕಾಳಕಾಂತ್ ಕೊಣಿ ಮ್ಹಜ್ಯೆರ್ ಆಕ್ರಮಣ್ ಕೆಲ್ಯಾರ್?”

“ನಾ ಬೇಟಿ, ಭಿಯೆನಾಕಾ. ತುಂ ಸರಸರ ಮೆಟಾಂ ಕಾಡ್. ಆಮ್ಚಿ ಗಡ್ ಉತರ್ತಾ ಪರ್ಯಾಂತ್ ಕಷ್ಟ್. ಉಪ್ರಾಂತ್ ತುಕಾ ಕಾಂಯ್ ವಾಂದೆ ಜಾಂವ್ಚೆ ನಾಂತ್.”

ಕಾಳೊ ಬುರ್ಖಾ ಪಾಂಯಾಂಗೊಳ್ ಫಾಲ್ತಾನಾ ಹಸನಾಚ್ಯೆ ಧುವೆನ್ ಜೀನತಾನ್ ಮುಕಮ್ ಬಾಂದ್ಲೆಂ. ತಾಕಾ ಧರ್ಲೊ ತೊ ಹಾತ್ ಭಿಯಾನ್ ಕಾಂಪ್ತಾಲೊ.

“ಥರೊ ಮತ್ ಸಖಿ... ಕುಛ್ ನಹಿ ಹೋಗಾ, ಅಲ್ಲಾ ತುಕಾ ಶಾಬಿತ್ ತುಜ್ಯಾ ಘರಾ ಪಾವಯ್ತಾ.”

ಕೊಣೆಂ ಕಿತೆಂ ಸಾಂಗ್ಲಾರಿ ಬುರ್ಖಾ ಭಿತರ್ಲಿ ಕೊಡ್ ಥರ್ಥರ್ತಾಲಿ. ಹಸನ್ ಸಾಬ್ ಆಪ್ಲಿ ತೊಪಿ ಮಾತ್ಯಾಕ್ ದವ್ರುನ್ ಘರ್ಣಿಂ ಮೆಟಾಂ ದೆಂವ್ತಾನಾ, ಕಾಂಪೆರ್ಯಾ ಮೆಟಾಂನಿ ತಾಣೆಂ ತಾಚೊ ಪಾಟ್ಲಾವ್ ಕೆಲೊ.

ಏಕ್ ಘಡಿ ಘಂವುನ್ ಘರ್ಣೆಂ ದಾರ್ ಪಳೆತಾನಾ ಜೀನತ್ ತಾಕಾ ಧಯ್ಯಾಚೊ ಹಾಸೊ ದಿವ್ನ್ ಹಾತ್ ಹಾಲಯ್ತಾನಾ ತಾಚಿ ಭಿರಾಂತ್ ಥೊಡಿಂ ಉಣಿ ಜಾಲಿ. ಹಸನಾಚ್ಯಾ ಮೆಟಾಂಕ್ ಪಾಟ್ಲಾವ್ ಕರುಂಕ್ ಹೊ ಅಬಲ್ ಜೀವ್ ಕಷ್ಟತಾನಾ, ಏಕ್ ಘಡಿಭರ್ ಉಬೊ ರಾವುನ್... “ಬೇಟಿ ಸರಾರಾಂ ಮೆಟಾಂ ಕಾಡ್ ಆನಿಕಿ ಚಡ್ ಕಾಳಕ್ ಜಾಲ್ಯಾರ್ ಕಷ್ಟ್.”

“ಹಾಂ... ಬಯ್ಯಾ” ಆಪ್ಲ್ಯಾ ಪಾಂಯಾಂಕ್ ಬಳ್ ನಾ ತರಿ ಕಷ್ಟಾಂನಿ ಆಪ್ಲಿಂ ಚಾಲ್ ವೆಗಾನ್ ಕಾಡುಂಕ್ ಮೆಟಾಂಕಿ ಧಾಂವ್ಣೆಚೆಂ ರೂಪ್ ದಿಲೆಂ. “ಸಲಾಮ್ ವಾಲ್ಕೆಕೊ... ಹಸನ್ ಬಯ್ಯಾ, ಹ್ಯಾ ಕಾಳಕಾರ್ ಖಂಯ್ ವೆತಾಯ್? ಕರ್ಫೂರ್ ಫಾಲಾ. ಹೊ... ಹೆಂ ಬಾಯ್ ಕೊಣ್?”

“ಹೆಂ ಮ್ಹಜಿಂ ಭಾಚಿ. ಬೊಂಬಯ್ ಥಾವ್ನ್ ಆಯ್ಲಾಂ. ಆವಯ್-ಬಾಪುಯ್ ಅಬ್ಡುಲ್ ಬಯ್ಯಾಗೆರ್ ಆಸಾತ್. ಹಾಣೆಂ ಯೆತಾ ಮ್ಹಣುನ್ ಸಾಂಗ್ಲೆಂ. ವಚನಾ ಜಾಲ್ಯಾರ್ ತಿಂ ಭಿಯೆತಲಿ. ವೆತಾಂಚ್ ಮ್ಹಣುನ್ ಹಟ್ ಧರ್ಲೆಂ. ದೆಕುನ್... ಆಜ್ ಉಮ್ಮರ್ ಬಾಯಿಚ್ಯಾ ಘರಾ ಸೊಡ್ತಾಂ. ಘರಾ ಥಾವ್ನ್ ಘೊನ್ ವಚನಾ. ತೊ ತಾಚ್ಯಾ ಕಾರಾರ್ ಸೊಡ್ತಾಲೊ.”

ಮೆಟಾಂ ಮೆಟಾಂನಿ ವಳ್ಳಿಚೆಂ ಮೆಳುನ್, ಸವಾಲಾಂ ವಯ್ ಸವಾಲಾಂ ಫಾಲ್ತಾನಾ, ಹಸನ್ ಸಾಬಾಕ್ ಕಿರಿಕಿರಿ ಜಾವ್ನ್, “ಬೇಟಿ ಜಲ್ಮಿ ಕರೊ” ತಾಕಾ ಆಯಿಲ್ಲ್ಯಾ ಸವಾಲಾಂನಿ ತಾಚ್ಯಾ ತೊಂಡಾರ್ ಎಕ್ಯೆ ರಿತಿಚಿ ಭಿರಾಂತ್ ದಿಸ್ತಾಲಿ.

“ಯೇ ಅಲ್ಲಾ... ಹಾಂವೆಂ ಧರ್ಲೆಂ ಹೆಂ ಕಾಮ್ ಪೊಂತಾಕ್ ಪಾವಯ್” ಮನಾಂತ್ಚ್ ಉಲೊ ಮಾರ್ತಾಲೊ.

ಸಗ್ಳೊ ದೀಸ್ ಭಿಯಾನ್ ಭಿತರ್ ರಾವ್ಲೆ ಗರ್ಜೆಚ್ಯಾ ಕಾಮಾನ್ ಅಮ್ಕೊರಿ ಮೆಟಾಂ ಕಾಡುನ್ ವೆತಾನಾ... ಹಸನ್ ಬ್ಯಾರಿಕ್ ‘ಸಲಾಂ ವಾಲೇಕು ಸಲಾಂ’ ಅಶೆಂ ಮರ್ಯಾದಿನ್ ಉಲೊ ಕರ್ತಾನಾ, ತಾಕಾ ಗಾಂವಾಂತ್ ಕಸಲೆಂ ಸ್ಫಾನ್ ಆಸಾ ತೆಂ ವ್ಯಕ್ತ್ ಜಾತಾಲೆಂ.

ತೊ ಏಕ್ ಖರೊ ಆನಿ ಬರೊ ಮುಸ್ಲಿಮ್. ತಾಚ್ಯಾ ಘರಾಂತ್ ಸದಾಂಚ್ ತಾಂಚ್ಯಾ ಚಾಲ್ತ್ಯಾ ರಿತಿ ನಿತಿಕ್ ಉಣೆಪಣ್ ನಾತ್ಲೆಂ. ನಮಾಜ್, ಕುರಾನ್ ವಾಚೆಪ್, ರೋಝಾ ಆನಿ ಜಕತ್ ಹಾಕಾ ಆಯ್ ನಾತ್ಲೆಂ ಪಾಂಚ್ ಪಿಲ್ಲರಾಂ ವಯ್ ಬಾಂದ್ಲೊ ಧರ್ಮ್ ಸಮ್ಜುನ್ ಸಾಕ್ಯೆ ರಿತಿನ್ ಪಾಳ್ತಾಲೊ.

ಘರಾಂತ್ ಜಾತಿ ಕಾತಿಚೊ ಭೇದ್ ನಾ. ಗಾಂವಾಂತ್ ಗರ್ಜೆವಂತಾಂಕ್ ಕೆದಳಾಯ್ ಆಧಾರಾಚೊ ದಿಗೊ ಜಾವ್ನ್ ಹಸನಬ್ಬ ಸರ್ವಾಂಕಿ ಮೊಗಾಚೊ. ಆಜ್ ಹ್ಯಾ ಕರಾಳ್ ದಿಸಾ ಪರತ್ ಕರ್ಪೂರ್ ಫಾಲುಂಕ್ ಆನಿ ಫಕತ್ ಅರ್ಧ್ ವರ್ ಆಸ್ತಾನಾ ಮರ್ಣಾಚೆ ಅಸ್ಕಾರ್ ಹುಸ್ಕಾರ್ ಸೊಡ್ಚೆ ತಸಲ್ಯಾ ಬಾಂದ್ಪಾಸಾಂತ್ ರಿತೊ ಜಾವ್ನ್ ‘ಮೂಖ್ ಸಾಕ್’ ಜಾಲೊ. ಹೈ ಉಸೊಡಿಚೆ ಸ್ಥಿತೆಂತ್ ಖಿಂಯ್ಚೆಂ ಮಹತ್ವಾಚೆಂ ಕಾರ್ಯೆಂ ಪೊಂತಾಕ್ ಪಾವಯ್ ಮ್ಹಳ್ಳೆ ಉಮದಿನ್ ಮೆಟಾಂ ಕಾಡ್ತಾನಾ ತವಳ್ ತವಳ್ ವಳ್ಳಿಚೆ ಆನಿ ಶೆಜಾರಿ ತಾಚೊ ವಿಚಾರ್ ಕರ್ತಾಲೆ.

“ಛೆ! ಕಸಲೆಂ ಅನಾಹುತ್ ಜಾಲ್ಲೆಂ. ಕಾಂಯ್ ಸುಚನ್ ವಾ ಹಿಶಾರೊ ನಾಸ್ತಾನಾ ಥೊಡ್ಯಾ ಅನ್ನಾಡ್ಯಾಂನಿ ಸುರು ಕೆಲ್ಲೊ ಮುಮುರೊ, ಉಟಯ್ಲೊ ರಾಗಾಚೊ ಧುವರ್ ಪೆಟಯ್ಲೊ ಫಾರಿಕ್ಪಣಾಚೊ ಉಚೊ. ಹುನ್ ರಗತ್ ಆತಾಂ ದ್ವೇಶಾಚ್ಯಾ ರಾಗಾನ್ ಖಿತ್ಲೆಂ. ಖಿಬ್ರೆ ವಿಣೆಂ ಗಾಂವ್‌ಭರ್ ಮಾರಾಫಾರ್ ದೊಂಬಿ, ಗಲಾಟೊ ಜಾತಾನಾ ದೊನಿ ಪಂಗಡಾಚೆ ಮನಾಯ್ ಉಬೆ ಜಾವ್ನ್, ಹರ್ದೆಂ ಫುಲೊಂವ್ಕ್ ಲಾಗ್ಲೆ.

ಮೋಗ್ ಕುಡ್ಲೊಗಿ ವಾ ಮೋಗ್ ಕೆಲ್ಲಿ? ಕಳಿತ್ ನಾ. ಆಜ್‌ಕಾಲ್ ಮೋಗ್ ಮ್ಹಳ್ಳಿ ಏಕ್ ಪಿಡಾ ತಶಿ ಪಾಟಿಂ ಫುಡೆಂ ಚಿಂತಿನಾಸ್ತಾನಾ ಜಾತಾ. ದೊಗಾಂಕಿ ಎಕಾಮೆಕಾಚೆ ಸ್ಥಿತೆಚಿ ವಿಸರ್ ಪಡ್ತಾ. ತೆಂಯ್ ಏಕ್ ವಿಶೇಸ್ ಮ್ಹಳ್ಳಾರ್ ಅನ್ಯಾ ಜಾತಿ ಮಧೆಂಚ್ ಅಸಲಿ ಪಿಸಾಯ್. ಹೆಂ ಖಿಂಯ್ಚ್ಯಾ ತಡಿಕ್ ಫರ್ನ್ ಪಾಯ್ತಾ ಮ್ಹಳ್ಳಿ ಖಿಬರ್ ತಾಂಕಾಂ ನಾ. ನಿಮಾಣೆಂ ದೊಳೆ ಉಗ್ಗೆ ಜಾತಾನಾ, ಶಿತ್ ಆಸ್ಲಿ ಪೇಜ್ ನ್ಹಯ್ ಆಬೀಲ್ ಜಾತಾ. ಚಿಂವ್ಕಾಯಿ ನ್ಹಯ್ ಮಾಡಾ ಮುಳಾಂತ್ ವೊತುಂಕಾಯಿ ನ್ಹಯ್. ಪೂಣ್ ಕೊಣಾಯ್ಚೆಗಿ ಚುಕಿಕ್ ವಾ ಖಿರೆಮಸ್ತೆಕ್ ಪಾಪ್ ಭಾವ್ಣೊ ಬಲಿ ಜಾತಾ.

ಗರ್ಜೆಕ್ ವಾ ಮರ್ಜೆಕ್ ಅನ್ಯ್ ಜಾತಿಚಿಂ ಸಾಂಗಾತಾ ಉಲಯ್ಲ್ಯಾರ್, ಹಾಸ್ಲ್ಯಾರ್ ವಾ ತಾನೆಕ್ ಪಿಯೆಂವ್ಕ್ ವಾ ಭುಕೆಕ್ ಖಾಂವ್ಕ್ ವಾ ಶಿಕ್ವಾ ಖಾತಿರ್ ವಿಚಾರ್ ವಿಮರ್ಶಾ ಕೆಲ್ಯಾರ್, ಬೂಕ್ ಆಶಾರ್ ಪಾಶಾರ್ ಕೆಲ್ಯಾರಿ ಕಾಳ್ಕಾಯ್ ಜಾಲ್ಲ್ಯಾಂಕ್ ಸಗ್ಳೆಂ ಹಳ್ಳುವೆಂ ದಿಸ್ಚೆ ಪರಿಂ ಪಳೆತಲ್ಯಾಂಚೆ ದೊಳೆ ತೊಪ್ತಾತ್. ದಾಡಾಮಾಂ ಆಡ್ವತಾತ್. ಮುಟಿ ಬಾಂದ್ತಾತ್, ಪಾಂಯ್ ಉಬಾರ್ತಾತ್. ಕಿತೆಂ? ಆನಿ ಕಿತ್ಯಾಕ್? ರಿತೆಂ ಖಂಯ್ಚೆಂಯ್ ಪಡುನ್ ಗೆಲ್ಲೆಂಚ್ ನಾ. ಎಕ್ಯೆ ಚಲಿಯೆನ್ ಪಳೆವ್ನ್ ಉಲಯ್ಲ್ಯಾರ್, ಹಾಸ್ಲ್ಯಾರ್ 'ಘೆ ಆರಂಭ್ ಜಾಲಿ ದೊಂಬಿ ಆನಿ ಜಿದ್ವಾಜಿದ್ವಿ.

ಆಜ್ ಜಾಲ್ಲೆಂಯ್ ಇಲ್ಲೆಂಚ್. ಸಕಾಳಿಂ 10.30 ವರಾರ್ ಪಯ್ಲಿಂ ಶೆಜಾರಿ ಆತಾಂ ಎಕ್ಲೆಂ ಹಳ್ಳೆಂತ್ ಎಕ್ಲೊ ಪೆಂಟೆಂತ್ ವಸ್ತಿ ಕರ್ತಾಲಿಂ. ಚಿಂತಿನಾಸ್ತಾನಾ ಎಕಾಮೆಕಾಕ್ ಭೆಟಾನಾ ಲ್ಹಾನ್‌ಪಣಾಚಿ ತೆ ಖೆಳ್ ಆನಿ ಸಾಂಗಾತ್‌ಪಣ್ ಅಶೆಂ ಪಾಟ್ಲೆಂ ಸಾಂಗುನ್ ದೊಗಾಂಯ್ ಉಲೊವ್ನ್ ಆಸ್ತಾನಾ, ಕೊಣೆಂಗಿ ಎಕ್ಲ್ಯಾ ಅಪ್ಪಂತಾನ್ ದೆಂವ್ಚಾರ್ ಖಿದ್ವುನ್ ಯೆತಾನಾ ಹಾತಿಂ ಘೆಂವ್ಚಿ ಚೂಡ್ ಘೆವ್ನ್ ಬರಾಬರ್ ತೇಲ್ ವೊತುನ್ ಭಿಜಯ್ತಾನಾ ಪಡ್‌ಲ್ಲ್ಯಾ ತೆಲಾಕ್ ಆನಿ ಉಜ್ಯಾಕ್ ಗಾಂವ್ ಜಳ್ಳೊ.

ಹಸನಬ್ಬಾಚ್ಯಾ ಘರಾ ಲಾಗಿಂಚ್ ಕೊಲೆಚ್. ಧುವ್ ಸಕಾಳಿಂ ಗೆಲ್ಲೆಂ ಝಗ್ಡೆಂ ಸುರು ಜಾಲ್ಲೆಂಚ್ ಭಿಯಾನ್ ಪಾಟಿಂ ಘರಾ ಯೆತಾನಾ ಹೆ ತರ್ನಾಟಿಯೆ ತಾಚ್ಯೆ ಸಂಗಿಂ ಆಯಿಲ್ಲೆ ಭಿಯಾನ್ ಕೊನ್ಯಾಂತ್ ಲಿಪ್ತಾನಾ, ಹಸನಬ್ಬಾಕ್ ಆತಾಂಚಿ ಪರಿಸ್ಥಿತಿ ಚಿಂತುನ್ ಕಾಂತಾಳೊ ಆಯ್ಲೊ. ಏಕ್ ಕಾಳ್ ಆಸ್‌ಲ್ಲೊ. ಮೋಗ್, ಎಕ್ವಟ್, ಸೊಡ್‌ದೊಡ್ ಆನಿ ತ್ಯಾಗ್ ಲೊಕಾಂ ಮಧೆಂ ಖೆಳ್ತಾಲೊ. ಸಮಾಧಾನಾಚಿಂ ಶೀತಳ್ ವಾರೆಂ ವ್ಹಾಳುನ್ ಆಸ್ಲೆಂ. ಪೂಣ್... ಆತಾಂ... ಫಕತ್ ತುಸಾಚೊ ಉಜೊ ಮುಮುರೊ, ಭಾಯ್ಲ್ಯಾನ್ ಪಳಯ್ಲ್ಯಾರ್ ಥಂಡ್ ಗೊಬ್ರಾ ರಾಸ್ ತರ್ ಭಿತರ್, ತುಸಾಚ್ಯಾ ಉಜ್ಯಾಚಿಂ ಆಗ್ಲೆಂ.

ಸಕ್ವಡ್ ಘರ್ಣಿಂ ದಾರಾಂ, ಜನಲಾಂ, ರಪ್ಪ ರಪ್ಪ ಪಡ್ಲಿಂ. ಭಾಯ್ಲಿ ಕಿತೆಂಯ್ ಜಾಗ್‌ಮಾಗ್ ಕಳನಾ. ಭಿತರ್ ಆಸ್‌ಲ್ಲ್ಯಾಂಚ್ಯೆ ಕುಡಿಂತ್ ಭಿರಾಂತಿಚೊ ಶಿರ್ಶಿರೊ. ಹಸನಬ್ಬಾಚ್ಯಾ ಘರ್ಣ್ಯಾ ದಾರಾರ್ ಬಡಯ್ತಾನಾ ತೊಚ್ ಉಟುನ್ ತಾಂಕಾಂ ಸಮ್ಜೆವ್ನ್ ಧಾಡ್ತಾಲೊ. ಕೊಣಾಯ್ಕಿ ಭಿತರ್ ಯೆಂವ್ಕ್ ಅವ್ಯಾಸ್ ದಿಂವ್ಕ್ ನಾ. ಹಸನಬ್ಬಾಕ್ ಆಸ್ಚೆಚಿ ಮರ್ಯಾದೆಕ್ ತಕ್ಲಿ ಬಾಗಾವ್ನ್ ಪಾಟ್ ಕರುನ್ ವೆತಾನಾ ಭಿತರ್ ಆಸ್ಚಾಂನಿ ಸಮಾಧಾನಾಚೊ ಸ್ವಾಸ್ ಸೊಡ್‌ಲ್ಲೊ.

ಬೇಟಿ ಜಲ್ಮಿ ಕರೋ... ಕಾಳಕ್ ಭುಂಯ್ಕ್ ಪಡ್ಲೊ. ಆಮ್ಲೊರಿ ಮೆಟಾಂ ಕಾಡ್ತಾನಾ, ಧಾಂವ್ತಿಂ ಮೆಟಾಂ ಕಾಡ್ಲಿಂ.

ಕಿತ್ಲೆಂ ಪ್ರಯತ್ನ್ ಕೆಲೆಂ. ಕಶೆಂ ತರಿ ಖಬರ್ ದಿಜೆ ಮ್ಹಣ್. ಪೂಣ್... ಜವಾಬ್ ಆಯ್ಲಿ ನಾ. ಆಮ್ಚೆಂ ಖಂಯ್ಚೆಂಯ್ ಚಿಂತ್ಲೆಂ ಪೊಂತಾಕ್ ಪಾವನಾತ್‌ಲ್ಲ್ಯಾ ನಿಮಾಣ್ಯಾ ವಗ್ತಾ ಹೆಂ ಮೇಟ್ ಕಾಡ್‌ಲ್ಲೆಂ.

ಗಾಂವ್ಚೆ ಗಡಿರ್ ಯೆತಾನಾ ಕಾಳಕ್ ಧಾಟೆಲೊ. ಮುಕಾರ್ ವಚುಂಕ್ ಹಸನಬ್ಲಾಕ್ ಕಾವ್ಣೆಣಿ... ಆಮಿಚ್ ಸವಾಯ್ ಬುದ್ಧಂತಾನಿ ದಿಸನಾತ್ಲೆಂ ಖಿಂದಕ್ ಖೊಂಡುನ್ ದವರ್ಲೆಂ. ಮೇಟ್ ಮುಕಾರ್ ದವರ್ಲ್ಯಾರ್ ಬಚಾವಿ ನಾ ಮ್ಹಳೆಂ ಸುಚನ್ ಮತಿಂತ್ ಯೆತಾನಾ ತೊ ರಾವ್ಲೊ.

“ಬಯ್ಲೆ ತುಂ ಪಾಟಿಂ ವಚ್. ಥೊಡೆಂಚ್ ಮುಕಾರ್ ವೆತಾನಾ ಮ್ಹಜೆಂ ಘರ್ ಮೆಳ್ತಾ. ವಚ್ ಬಯ್ಲಾ... ದೇವ್ ಬರೆಂ ಕರುಂ...”

“ಅಚ್ಯಾ ಬೇಟಿ. ಹೆಂ ತುಕಾ ಸಾಂಗ್ಲೆಲ್ಯೆ ಪರಿಂ ಕರ್. ಘರಾ ಪಾವ್ತಚ್ ತಕ್ಲಣ್ ಖಬರ್ ದಿ.”

ಹಸನಬ್ಲಾಕ್ ಪಾಟಿಂ ವಚುಂಕ್ ತಾಚೆ ಪಾಂಯ್ ಆಯ್ಕುನಾಂತ್. ದೆಕುನ್ ಎಕಾ ರುಕಾಚ್ಯಾ ಆಡೊಸಾಕ್ ರಾವುನ್ ಅಸ್ವಷ್ಟ್ ತಾಚಿ ಸಾವ್ಣಿ ದಿಸ್ತಾ ಪರ್ಯಾಂತ್ ಪಳೆತೆ ರಾವುನ್, ಥಂಯ್ಚ್ ಲಾಗಿಂ ಆಸ್ಚ್ಯಾ ಆಪ್ಲ್ಯಾ ಇಷ್ಟಾಚ್ಯಾ ಘರಾ ಗೆಲೊ.

ಫಾಲ್ಗೊ ತೊ ಕಾಳೊ ಬುರ್ಖಾ ಕಾಡ್ಚೆ ಆದಿಂ ತೊಂಡಾಕ್ ಬಾಂದ್ಲೆಂ ಮುಕಾಮ್ ಕಾಡ್ತಾನಾಂಚ್ ಕೊಣ್ಗಿ ಪಾಟ್ಲಾನ್ ಆಸಾತ್ ಮ್ಹಳ್ಯೊ ದುಬಾವ್ ಜಾತಾನಾ, ತಾಚೆ ಹಾತ್ ಭಿಯಾನ್ ಥಂಯ್ಚ್ ರೂಕ್ ಜಾಲೆ.

ಆಯಿಲ್ಲೆ ತರ್ನಾಟೆ ಮನಿಸ್ ನ್ಹಯ್. ತೆ ರಾಕ್ಸೊಸ್. ತಾಣಿಂ ಪಾಟಿಂ ಫುಡೆಂ ಚಿಂತುಂಕ್ ನಾ. ವಾ ತ್ಯಾ ವ್ಯಕ್ತಿ ಲಾಗಿಂ ವಿಚಾರ್ ಕರುಂಕ್ ನಾ. ಹಾತಾಂತ್ ಆಸ್ಲಲ್ಯಾ ತೊಣ್ಯಾಂನಿ ಬಡಯ್ತಾನಾ ಎಕ್ಲ್ಯಾಚ್ಯಾ ಹಾತಾಂತ್ಲಿ ಲೊಂಗ್ (ತಲ್ವಾರ್) ತಾಚ್ಯಾ ಭುಜಾರ್ ಪಡ್ಲಿ.

“ಅಯ್ಯೋ ದೇವರೆ...” ಎಕ್ಚೆ ಚಲಿಯೆಚಿ ಬೊಬಾಟ್ ಆಯ್ಕುತಾನಾ ತರ್ನಾಟೆ ಖರ್ಶೆಲೆ. ಎಕ್ಲೊ ಮುಕಾರ್ ಆಯ್ಲೊ. ಹಾತಾಂತ್ ಆಸ್ಲಲ್ಯಾ ಮೊಬೈಲಾಚ್ಯಾ ಉಜ್ವಾಡಾಂತ್ ತಿಕಾ ದೆಕ್ತಾನಾ “ಅಯ್ಯೊ ಸಿಂಚನಾ...” ಬೊಬಾಟುನ್ ಧರ್ಣಿರ್ ತೆವ್ಲೊ.

ಕಿಂತೆ ಪಳೆತಲೊ, ಸಗ್ಳ್ಯಾ ತಾಚ್ಯಾ ಕುಟ್ಮಾಚೊ ಎಕ್ಚ್ ಏಕ್ ಚಲಿಯೆ ರುಪಾರ್ ಕುರ್ವಾರ್ ಜಾಲ್ಲಿ ತಾಚಿ ಮೊಗಾಳ್ ಭಯ್ಲೆ ರಗ್ತಾನ್ ಬುಡ್ಲೆಂ. “ಸಿಂಚನಾ... ಉಂದು ದಾದಮ್ಮ ನಿನ್ನ ಅವಸ್ಥೆ? ದಾಯೆ ಈ ಅಬತಾರೊಡು ಈ ಕತ್ತಲೆಡ್ ಬತ್ತೆ?”

ಅಣ್ಣಾ... ಸಕಾಳಿಂ ಕೊಲೆಚಿಕ್ ವೆತಾನಾ ಸಗ್ಳೆಂ ಶಾಂತ್ ಆನಿ ಸುಂದರ್ ಪೂಣ್ ಪರಿಸ್ಥಿತಿ ಭಿಗ್ಡಾಲಿ ತವಳ್ ಮ್ಹಜೆ ಇಷ್ಟಿಣಿಚ್ಯಾ ಘರಾ ತಾಣಿಂ ಮ್ಹಾಕಾ ರಾಕ್ಲಿ. ಹಾಂವೆಂ ಘೆತ್ಲೊ ಆಸ್ಲೊ ಮ್ಹಾಕಾ ರಾಕುಂಕ್ ಸಕ್ಲೊ. ತಾಚ್ಯಾ ಅಬ್ಬುನ್ ತಾಂಚ್ಯಾ ಹರಾಮಿ ತರ್ನಾಟ್ಯಾಂಚೆ ದಾವ್ಣೆಂತ್ಲೆಂ ರಾಕ್ಲೆಂ. ತುಕಾ ಕಿತ್ಲೆಂ ಫೊನ್ ಕೆಲ್ಯಾರ್ಯಿ ತುವೆಂ ಕಾಡುಂಕ್ ನಾ. ಘರಾ ವೆತಾಂ ಮ್ಹಣ್ ಹಟ್ವೆ ಕರ್ತಾನಾ ಪರತ್ ತಾಚೆ ಧುವೆಚ್ಯಾ ಮಾಣ್ಣಿಚ್ಯಾ ಮುಸ್ತಾಯ್ಕೆಂತ್ ರಾಕುನ್ ಹರಾಮಿ ದಾದ್ಲ್ಯಾಂಚ್ಯಾ ಹಾತಾಂತ್ಲೆಂ ರಾಕ್ಲೆಂ. ಹಾಂಗಾಸರ್ ಆಮಿ ಪಾಡ್ ಮ್ಹಣ್ ಲೆಕ್ಲೆಂ ಆನಿ ವೊಲಾಂವ್ಣಿಂ ತಿಂ ನಾಂತ್. ಆಮಿ

ಭೊವ್ ಬರಿಂ ಹಾಂಗಾಸರ್ ಅಪಾಯ್ ಜಾಂವ್ಚೊ ನಾ ಮ್ಹಳ್ಳ್ಯಾ ಧಯ್ರಾನ್ ಆಯ್ಲಿಂ. ಪೂಣ್ ಅಣ್ಣಾ ತುವೆಂ ಕಿತೆಂ ಕೆಲೆಂಯ್ “ಸಿಂಚನಾ ಮ್ಹಜ್ಯೆ ಭಯ್ಲಿ, ಮ್ಹಜ್ಯಾ ಭಿತರ್ ಜಳ್ಚ್ಯಾ ಜಾತಿಚ್ಯಾ ಉಜ್ಯಾಕ್ ತುಂ ಬಲಿ ದಿಂವ್ಚಿ ಶೆಳಿ ಜಾಲೆಂಯ್‌ಮೊ...”

ಅಣ್ಣಾ... ಬರೆಂ ಜಾಲೆಂ. ಪೂಣ್ ಪಳೆ... ಮ್ಹಾಕಾ ಆತಾಂ ಏಕ್ ಘೊನ್ ಕರುಂಕ್ ಆಸಾ. ಹಾಂವ್ ಶಾಬಿತ್ ಘರಾ ಪಾಲ್ಹಿಂ ಮ್ಹಣ್ ಸಾಂಗುಂಕ್ ಆಸಾ. ತಕ್ಷಣ್ ಹ್ಯಾ ನಂಬ್ರಾಕ್ ಘೊನ್ ಕರ್.

“ಸಿಂಚೊ....”

“ವ್ಹಯ್ ಅಣ್ಣಾ ಮ್ಹಜ್ಯಾ ಘರ್ದೆಂ ದಾರ್ ಮ್ಹಾಕಾ ಉಗ್ತೆ ಜಾಲಾಂ. ಜಾತಿ ಕಾತಿಚೊ ಧರ್ಮ್ ಕುಳಿಯೆಚೊ ದ್ವೇಶ್ ಆನಿ ರಾಗ್ ನಾತ್ಲೊ ಜಿಡ್ಡ್ ಆನಿ ಫಾರಿಕ್ಪಣ್ ಆಶೆನಾತ್ಲ್ಯಾ ಗಾಂವಾಂತ್ ಹಾಂವ್ ವೆತಾಂ. ಪ್ಲೀಜ್ ಘೊನ್ ಕರ್.”

ರಗ್ತಾನ್ ಬುಡ್‌ಲೊ ಆಪ್ಲೊ ಹಾತ್ ಮುಕಾರ್ ಕರ್ತಾ. ರಗತ್ ಪುಸ್ತಾನಾ ತಿಂತಾಂತ್ ಬರಯ್ಲಿಂ ನಂಬ್ರಾ ದಿಸ್ತಾನಾ ಕಾಂಪೆರ್ಯಾ ಹಾತಾಂನಿ ನಂಬ್ರಾ ಧಾಂಬ್ರಾನಾ ಆಯ್ಕಲೊ ತಾಳೊ... “ಬೇಟಿ ಶಾಬಿತ್ ಪಾವ್ಲೆಂಯ್‌ಮೊ?”

“ವ್ಹಯ್ ಬಯ್ಯಾ, ತುವೆಂ ಮ್ಹಾಕಾ ರಕ್ಷಣ್ ದಿಲ್ಲ್ಯಾ ನ್ಹೆಸ್ಣಾನ್ ಮ್ಹಾಕಾ ಮ್ಹಜ್ಯಾ ಘರಾ ಪಾವಯ್ಲೆಂ.”

“ಬೇಟಿ... ತುಕಾ ಕಿತೆಂ ಜಾಲಾಂ? ತುಜ್ಯಾ ತಾಳ್ಯಾಂತ್ ದುಖ್ ನಿಶೆತಾಂ.”

“ಬಯ್ಯಾ... ನಾ ಆನಿ ದುಖ್... ಉಚೊ... ಉಚೊ... ಆಗ್... ಆಂಗ್‌ಭರ್ ಜಾಲೊ. ಬಯ್ಯಾ ಅಲ್ವಿದಾ...”

ಹಾತಾಂತ್ಲೆ ಮೊಬೈಲ್ ಸಕ್ಲಾ ಪಡ್ತಾನಾ... ಆಯ್ಕಲ್ಲ್ಯೆ ವ್ಹಡ್ ಬೊಬೆಕ್ ಹಸನಬ್ಬ ಉದ್ಗಾರ್ಲೊ. “ಅಲ್ವಾ... ಯೇ ಕ್ಯಾ ಹುವಾ?” ಉಚೊ ಪಾಲ್ವತಾ ತರಿ ವೊತ್‌ಲ್ಲ್ಯಾ ಉದ್ಕಾಂತ್ ಇಂಗೊ ಆನಿ ಗೊಬರ್ ದುಸ್ರೊಚ್ ಅರ್ಥ್ ದಿತಾಲೆಂ.

000

ಮುರುರೊ

ದೇವ್‌ದುತಾಂಚೊ ವ್ಹೊರ್ ತುಕಾ ಯೆವ್ಕಾರ್ ದೀಂವ್.

ಆದಿಂ ಭಿಕಾರಿ ಜಾವ್ನ್ ಜಿಯೆಲ್ಲ್ಯಾ ಲಾಜರಾ ಸಾಂಗಾತಾ ನಿರಂತರಿ ವಿಶೆವ್ ತುಕಾ ಲಾಬೊಂ.

ಘರ್‌ಭರ್, ಆಂಗಣ್‌ಭರ್ ಎಕ್ವಾಯ್ ಜಾಲ್ಲೊ ಲೋಕ್. ಥೊಡ್ಯಾಂಚಿ ದೊಳೆ ಭಿತರ್ ಥಾವ್ನ್ ಆಯ್ಕೊಂವ್ಚ್ಯಾ ರುದಾನ್ ಆನಿ ಆಕ್ಲಾಸಾಕ್ ತೊವ್ತನಾ, ಹರ್ ಥೊಡಿಂ ಆಜ್ ಮೆಳ್‌ಲ್ಲೊ ಹೊ ಏಕ್ ಆವ್ಕಾಸ್ ಮ್ಹಣೊನ್ ಅಪ್ರೂಪ್ ಮೆಳ್‌ಲ್ಲ್ಯಾಂ ಸಂಗಿಂ ಸುಕ್ ದುಕ್ ವಾಂಟುನ್ ಘೆತಾಲಿಂ. ಥೊಡಿಂ ಆಯ್ಕೊಂವ್ಚೊ ವಾ ಪಳೆಯ್‌ಲ್ಲೊ ತಮಾಸೊ ಎಕಾಮೆಕಾಕ್ ಸಾಂಗೊನ್ ಹಾಸ್ತಾಲಿಂ, ದಾಂತ್ ಆನಿ ವೊಂಟಾಂನಿ ಹಾಸೊ ಉದೆಲ್ಯಾರ್ ಆಸ್‌ಪಾಸ್ ಮಾತ್ ಕಳ್ತಾಲೆಂ. ಪುಣ್... ಅಪ್ರೂಪ್ ಸೊಡಾಚೊ ಗ್ಯಾಸ್ ಕಾಡ್ಚೆಪರಿಂ 'ಕುಸು ಕುಸು' ಆವಾಜ್ ಹೆರಾಂಕೀ ತಾಂಕಾಂ ಪಳೆಂವ್ಕ್ ಪ್ರೇರಣ್ ದಿತಾಲೊ. ಥೊಡಿಂ ಎಕಾಚ್ಯಾಣೆ 'ಆಮಿ ಮೊರ್ರಾಚ್ಯಾ ಘರಾ ಆಯ್ಕೊಂವ್' ಮ್ಹಳ್ಳೊ ಉಗ್ಡಾಸ್ ಯೆತಾನಾ, ಪಾಲ್ವಾನ್ ವಾ ತುವಾಲ್ಯಾನ್ ತೋಂಡ್ ಲಿಪಯ್ತಾಲಿಂ.

ಕಂತಾರ್ ರಾವೊಂಕ್ ರಾಕ್ಚೆ ಬೆಂಡ್ಕಾರ್ ದುಕಿಚಿಂ ಕಂತಾರಾಂ ವಾಜಯ್ತಾನಾ... ಚಡಾವತ್ ಲೊಕಾಕ್ ಮೊರ್ರಾಚೊ ಉಗ್ಡಾಸ್ ಯೆವ್ನ್ 'ಮ್ಹಜೊ ದೀಸ್ ಪಾಟಿಂ ವಚೊಂ ಸೊಮ್ಯಾ' ಮ್ಹಣ್ ಮನ್‌ಪಣಿ ಮಾಗ್ತಾಲಿಂ. ಆಯ್ಕೊಂವ್ಚ್ಯಾ ತ್ಯಾ ಸಂಗೀತಾಚ್ಯಾ ನಾದಾಕ್, ಥೊಲಿಚ್ಯಾ ಆವಾಜಾಕ್ ಕಸಲಿಗೀ ಭಿರಾಂತ್ ಮೊರ್ರಾಕ್ ಭಿಯೆತೆಲ್ಯಾಂಚ್ಯಾ ಶಿರಾಶಿರಾಂನಿ ವಾಳ್ತಾಲಿ. ಜಾತಾ ತಿತ್ಲೆಂ ಬ್ಯಾಂಡ್ ಉಣೆಂ ಕರುಂಕ್ ಸ್ತ್ರಿಯೊ ಸ್ಪರ್ಧ್ಯಾಕ್ ಲಾಗ್‌ಲ್ಲೆ ಪರಿಂ ಕಂತಾರಾಂ, ತೇರ್, ಮಾಗ್ಣಿಂ ವ್ಹಡಾ ಆವಾಜಾನ್ ಮ್ಹಣ್ತಾಲಿಂ. ತರೀ ಹಜಾರಾಂನಿ ಡಿಮಾಂಡ್ ಕೆಲ್ಲೆ ಬೆಂಡ್ಕಾರ್ ಉಪ್ರಾಂತ್ ದುರೊಣೆಂ ಯೆಂವ್ಕ್ ನಜೊ ಮ್ಹಣೊನ್ ವಯ್ರ್ ವಯ್ರ್ ಬ್ಯಾಂಡ್ ಫುಂಕ್ತಾನಾ, ಸ್ತ್ರಿಯೊ 'ಹೆ ಆಮ್ಕಾಂ ಕಂತಾರ್ ಕರುಂಕ್ ದೀನಾಂತ್' ಮ್ಹಣ್ ಪುರುರ್ತಾಲಿಂ.

ಮೊರ್ರ್ ಸಾಧಾರ್ಣ್ ಮನ್ಯಾಚೆಂ ನ್ಹಯ್. ಫಿರ್ಗಜೆಂತ್ ನಾಂವಾಡ್ಚಿಕ್ ಸ್ತ್ರೀ ಮೊನಿಕಾ ಬಾಯೆಚ್ಯಾ ಪತಿರಾಯಾಚೆಂ. ಸರ್ವ್ ಕಾಮಾಂಕ್ ಮೊನಿಕಾ ಬಾಯ್ ಮುಖೆಲಿ. ತಿಚ್ಯಾ ಮುಖೆಲ್ಪಣಾರ್ ಕರ್ಚಿಂ ಹರೈಕ್ ಕಾಮಾಂ ಯಶಸ್ವಿ ಜಾತಾತ್ ಮ್ಹಳ್ಳಿ ಅಭಿಪ್ರಾಯ್. ಅಸಲ್ಯಾ ಸ್ತ್ರೀಯೆಚ್ಯಾ ಘರಾ ಅನ್ವಾರ್ ಯೆತಾನಾ ಭುಜ್ಜಣ್ ದೀಂವ್ಕ್ ಸಮೆಸ್ತಾಂ ಏಕ್ ಜಾಲ್ಲೆಂ. ದುಕೆಸ್ತ್ ಮೊನಿಕಾ ಬಾಯ್ ಖಾಂದಾರ್ ಆಸ್ಚ್ಯಾ ತುವಾಲ್ಯಾನ್ ತವಳ್ ತವಳ್ ದುಕಾಂ ಪುಸ್ತಾಲಿ ಆನಿ ನಾಕ್ ಪಿಳ್ತಾಲಿ.

ಸಾಗೊಣೆಚ್ಯಾ ಬೋವ್ ಮೊಲಾಧಿಕ್ ಪೆಟೆಂತ್ ಸುಖಾರ್ ನಿದ್‌ಲ್ಲೊ ಮರಿಯಾಣಾಬ್; ತಾಚೆ ದೊಳೆ ಮಾತ್ ಉಗ್ತೆಚ್ ಆಸೊನ್ ಕಿತೆಂಗಿ ಸೊಡ್ಬರಿ ದಿಸ್ತಾಲೆ. ರತ್ನಕೃಚ್ಯಾ ನಾತ್ವಾನ್ ಧಾಕ್ಪಲ್ಯಾ ಚಿನ್ನನ್ ಆಜಿಯೆಕ್ ವಿಚಾರ್ಲೆಂ, 'ದೊಡ್ಡಾ...ಅಜ್ಜ ತೂಲೆ, ಕಣ್ ಬುಡೊಂದು ನಮನೇ ತೂವೊಂದುಲ್ಲೆರ್.' ನಾತ್ವಾಚ್ಯಾ ಸವಾಲಾಕ್ ಉಡೊನ್ ಪಡ್‌ಲ್ಲಿ ಆಜಿ, ತಾಚೆಂ ತೊಂಡ್ ಧಾಂಪುಂಕ್ ಪಳೆಲ್ಯಾರಿ

ಪರತ್ ಪರತ್ ತೊ ತೆಂಚ್ ವಿಚಾರ್ತಾನಾ, ರತ್ನಕ್ಯಾನ್ ನಾತ್ಯಾಕ್ ಭಾಯ್ರ್ ವರ್ತಾನಾ ಥೊಡಿಂ ಹಾಸ್ಲಿಂ ತರ್, ಥೊಡ್ಯಾಂಚ್ಯಾ ಮತಿನಿ ಸವಾಲಾಂ ಉಟ್ಟಿಂ.

ವ್ಹಯ್... ಮರಿಯಾಣಾಚೆ ದೊಳೆ ಉಗ್ತೆಚ್ ಆಸ್‌ಲ್ಲೆ. ಮೊನಿಕಾ ಬಾಯ್ ಘಡಿಯೆ ಘಡಿಯೆ ಆಪ್ಲ್ಯಾ ಹಾತಾನ್ ತೆ ದೊಳೆ ಧಾಂಪುಂಕ್ ಪ್ರಯತ್ನ್ ಕರ್ತಾಲಿ ಕರ್ನ್ ಸಲ್ವತಾಲಿ. ಪುಣ್ ಆಪ್ಲೆಂ ಪ್ರಯತ್ನ್ ಮಾತ್ ಮುಕಾರ್ನ್ ವೆತಾಲಿ. ಅಸಹಾಯಕ್ ಜಾವ್ನ್ ಘಡಿಯೆಕ್ ಏಕ್ ಪಾವ್ಪಿಂ, 'ಮ್ಹಜ್ಯಾ ರಾಯಾ, ಮ್ಹಾಕಾ ಹ್ಯಾ ಕೊದಾಂಟೆಕ್ ಸೊಡ್ನ್ ಕಿತ್ಯಾಕ್ ವೆತಾಯ್? ಮ್ಹಜೆಂ ಸರ್ವಸ್ವ್ ಲುಟುನ್ ಆತಾಂಯಿ ಮ್ಹಜಿ ಸೊಭಾಯ್ ಪಳೆತಾಯ್‌ಗಿ?' ಆಕ್ಲಾಸಾನ್ ತಿ ಬೊಬಾಟ್ತಾಲಿ. ಘಡಿಯೆ ಘಡಿಯೆ ಪಡಾನಾ ಜಮ್ಲೆಲಿಂ ವಾರೆಂ ಘಾಲ್ತಾಲಿಂ, ಉದಾಕ್ ದಿತಾಲಿಂ. ಸನಿನ್ ಕರುಂಕ್ ಹಾಂವ್ ಮುಕಾರ್ ತುಂ ಮುಕಾರ್ ಮ್ಹಣೊನ್ ಧಾಂವ್ತಾಲಿಂ.

ಮಾಗ್ಲ್ಯಾ ಪ್ರಾಸ್ ಆತಾಂ ರಡ್ಲೆಂ, ರುದಾನ್ ಆನಿ ವಿಳಾಪ್ ಚಡ್ಲೊ. ತಿಚಿಂ ಖಾಸ್ ಮನ್ಯಾಂ ಯೆತಾನಾ ರಡ್ಲೆಂ ಆನಿಕೀ ಚಡ್ತಾಲೆಂ.

ಮೊನಿಕಾಕ್ ರಡೊಂಕ್ ಯೆಂವ್ಚೆಂ ಸಹಜ್. ಘೊವ್ ಆನಿ ಬಾಯ್ಲ್ ಮ್ಹಳ್ಯಾರ್ ಕಶೆಂ ಆಸಜೆ ಮ್ಹಳೆಂ ತಾಂಕಾಂ ಪಳೆವ್ನ್ ಶಿಕಜೆ ಆಸ್ಲೆಂ. ಮೊಗಾನ್ ಆಸ್‌ಲ್ಲಿಂ ತಿಂ ಎಕ್ಲ್ಯಾಚಿ ಪಾಸ್ಕಿ ಆನಿ ಸಾವ್ಪಿ ಮ್ಹಳೆಪರಿಂ ಸೊಡಿನಾತ್ಲಿಂ. ಮೊನಿಕಾ ಸರ್ವಾಂತ್ಯಾಯಿ ಮುಕಾರ್. ತೆಂ ನಾಸ್ತಾನಾ ಆಳ್ತುಂ ಶಿಜನಾತ್‌ಲ್ಲೆಂ. ಇಗರ್ಜೆಚ್ಯಾ ಕಾಮಾಂನಿ ತೆಂ ನಾ ಜಾಲ್ಯಾರ್ ಸೊಭ್‌ಚ್ಚ್ ನಾ. ವಾರಾಡ್ಯಾ ಸಮಿತಿಂತ್, ಕುಟ್ಮಾ ಸಮಿತಿಂತ್, ವಾಡ್ಯಾಚಿ ಗುರ್ಕಾರ್ ಜಾವ್ನ್. ತೆಂ ಸೊಡ್ಯಾಂ, ಪೋರ್ ಪೋರ್ ಜಾಲ್ಲ್ಯಾ ಸಮ್ಮೇಳನಾಂತ್ ಹ್ಯಾ ಜೊಡ್ಯಾಚಿ ಹೊಗ್ಗಿಕ್ ಅಧ್ಯಕ್ಷಾನ್ ಉಗ್ತಾನ್ ಉಚಾರ್‌ಲ್ಲಿ. ಅಸಲೆಂ ಜೊಡೆಂ 'ಲಾಖೊಂ ಮೆ ಏಕ್' ದೂದ್ ಆನಿ ಮ್ಹೊಂವಾ ತಶೆಂ ಆಸ್ಲೆಂ. ಅಸಲಿಂ ಜೊಡಿಂ ಆಮ್ಚ್ಯಾ ಸಮಾಜೆಚೊ ಅಲಂಕಾರ್ ಆನಿ ಗೌರವ್.

ಹೊಗ್ಗಿಕ್ ಪಾಚಾರ್ತಾನಾ ಥೊಡಿಂ ತಕ್ಲೆ ಹಾಲಯ್ತಾಲಿಂ, ಹೆರ್ ಥೊಡಿಂ ಎಕಾಮೆಕಾಕ್ ಪಳೆವ್ನ್ ದೊಳೆ ಮೊಡ್ತಾಲಿಂ.

ಸ್ತ್ರೀ ಸಂಘಟನಾಚಿ ಅಧ್ಯಕ್ಷಿಣ್ ವ್ಹಡ್ ಏಕ್ ರೀದ್ ಘೆವ್ನ್ ರಿಗ್ಲಿ. ಮೊನಿಕಾ ಬಾಯೆಕ್ ಆಪ್ಲೆಂ ಮೇಕಪ್ ಕೆಲ್ಲ್ಯಾ ಫಾಮಾನ್ ಬುಡ್‌ಲ್ಲ್ಯಾ ಗಾಲಾಂನಿ ಪೆಟ್ಟುನ್ ಉಮೆ ದಿತಾನಾ, ಮೊನಿಕಾ ಬಾಯ್ ಸಗ್ಳೆಚ್ ಗಳ್ಳಿ. ಹಾಂಚ್ಯಾ ದುಕಾಚ್ಯಾ ವ್ಹಾಳಾಂತ್ ಹೆರ್ ಥೊಡ್ಯಾಂಚಿಂ ದುಕಾಂಯ್ ಮೆಳ್ಳಿಂ. ಥೊಡೆಂ ಸಮಾಧಾನ್ ಜಾತಚ್ ಅಧ್ಯಕ್ಷಿಣ್ ವಿಚಾರ್ಲೆಂ. 'ಪೂತ್ ಕೆದಾಳಾ ಯೆತಾ?'

'ತೊ ಯೇನಾ. ತೊ ಸಿಂಗಾಪುರ್ ಗೆಲಾ. ಹಾಂವ್ ಯೇನಾ, ತುಂಚ್ಚ್ ಮುಕಾರ್ನಿ ಮ್ಹಣ್ ಸಾಂಗ್ಲಾಂ.'

'ಛೆ! ಎಕ್ಲೊಚ್ಚ್ ಪೂತ್. ತಾಕಾ ಖುಣ್ ನಾ. ಮರಿಯಾಣ್ ಭಾವೊಜಿಕ್ ಭಾಗ್ ನಾ'

‘ದೇವಾನ್ ಜಲ್ಮತಾನಾ ದಿಲ್ಲೆಂಚ್ ಮೆಳ್ಳೆಂ’ ಆನೈಕ್ಲಾನ್ ಘೊಣ್ಣೆ ಘಾಲೆಂ.

ಆತಾಂ ಲೊಕಾಚಿ ಖೆಟ್ ಜಾಲಿ. ಎಕಾ ಸ್ತ್ರೀಯೆನ್ ಯೇವ್ನ್ ವ್ಹಡ್ ಏಕ್ ಫುಲಾಂ ಚೆಂಡು ಮೊನಿಕಾ ಬಾಯೆಕ್ ಮಾಳ್ತಾನಾ... ‘ಆಯ್ಲೊ! ಮ್ಹಜೆಂ ಆಯ್‌ಪಣ್ ಮುಗ್ತಾಲೆಂ ಮ್ಹಣ್ ದಾಕಯ್ತಾಯ್‌ಗಿ ಭಯ್ಣಿ. ಮ್ಹಾಕಾ ಆನಿ ಕಿತ್ಯಾಕ್ ಫುಲಾಂ ಆನಿ ರುಲೆ? ಮ್ಹಜೊ ರಾಯ್‌ಚ್ ಗೆಲೊ. ಆನಿ ಕಿತ್ಯಾಕ್ ಸುಂದ್ರರಾಯ್?’ ಪರತ್ ರಡ್ಡಿ. ಸಬಾರಾಂನಿ ನಾಕಾಂ ಪಿಳ್ಳೆಂ.

‘ಪಾದ್ರ್ಯಾಬ್ ಆಯ್ಲೊ’ ಕೊಣೆಂಗೀ ಸಾಂಗ್ತಾನಾ ಮೊನಿಕಾ ಬಾಯ್ ಮೊಡ್ಯಾಚೆರ್ ಪಡ್ಲಿ.

‘ಮ್ಹಜ್ಯಾ ರಾಯಾ, ಮ್ಹಾಕಾ ಎಕ್ಸುರಾಕ್ ಸಾಂಡುನ್ ವೆತಾಯ್‌ಗಿ?’ ಬೊಬಾಟಾನಾ ಎಕಾಚ್ಯಾಣ್ ಜೀಪ್ ಯೇವ್ನ್ ರಾವ್‌ಲೆಲ್ಲೊ ಆವಾಜ್ ಆಯ್ಲೊ.

‘ಪೊಲಿಸ್ ಆಯ್ಲೊ’ ಕೊಣೆಂಗೀ ಸಾಂಗ್ತಾನಾ ಮೊನಿಕಾ ಬಾಯೆಚಿ ಸುಸ್ಕಾರ್ ಚಡ್ಲೆ.

ಭಿತರ್ ವೆಚ್ಯಾ ಪಾದ್ರ್ಯಾಬಾಕ್ S. I. ನ್ ಉಲೊ ಕೆಲೊ, ‘ಫಾದರ್ ಫ್ಲೀಜ್ ಮ್ಹಜೆ ಸಂಗಿಂ ಯೆಯಾ’ ದೊಗೀ ಪಯ್ಸ್ ವಚುನ್ ಉಲೊಂವ್ಕ್ ಲಾಗ್ಲೆ. ಪಾದ್ರ್ಯಾಬಾಚೆಂ ತೊಂಡ್ ಗಂಭೀರ್ ಜಾತಾನಾ, ತಾಣೆ ಥಂಯ್ ಆಸ್ಚ್ಯಾ ಫಿರ್ಗಜ್ ಉಪಾಧ್ಯಕ್ಷಾಕ್ ಆನಿ ಕಾರ್ಯದರ್ಶಿಕ್ ಲಾಗಿಂ ಆಪಯ್ಲೆಂ. ಉಲೊವ್ಣೆಂ ಸಂಪ್ತಚ್ಚ್ ವಿಗಾರ್ ಆನಿ ಉಪಾಧ್ಯಕ್ಷ್ ಪಾಟಿಂ ಕಾರಾರ್ ಚಮ್ಕತಾನಾ ಖ. ಖ. ಆಪ್ಲ್ಯಾ ದೆಡ್ಯಾಂಸಂಗಿಂ ಭಿತರ್ ಆಯ್ಲೊ. ತಾಚೆಂ ತೊಂಡ್ ಗಂಭೀರ್ ತರೀ ಉತ್ರಾಂ ಆಯ್ಕತಾನಾ ಹಾಜರ್ ಆಸ್‌ಲ್ಲೆ ಥಟಕ್ ಜಾಲೆ.

‘ಮೊರಾಚ್ಯಾ ಘರಾ ಹಾಂಕಾಂ ಕಿತೆಂ ಕಾಮ್ ಮ್ಹಣ್ ಚಿಂತಾತ್‌ಗಿ? ಆಮ್ಕಾಂ ದುಬಾವ್ ಆಯ್ಲೊ. ದೆಕುನ್ ಮರಿಯಾಣಾಚ್ಯೆ ಕುಡಿಚೊ ಪೋಸ್ಟ್ ಮಾರ್ಟಮ್ ಕರಿಜೆ, ದೆಕುನ್...’

ತಾಚೆಂ ಉಲೊವ್ಣೆಂ ಸಂಪ್ಲೆ ಆದಿಂ ಸವಾಲ್ ಆಯ್ಲೆಂ ‘ಹ್ಯಾ ಮೊನ್ಯಾಕ್ ಭುರ್ಗಿಂ ನಾಂತ್?’

‘ಆಸಾ, ಏಕ್ ಪೂತ್ ಆಸಾ. ದುಬಯ್ ಕಾಮ್ ಕರ್ತಾ. ಪುಣ್ ತೊ ಕಾಮಾಖಾತಿರ್ ಸಿಂಗಾಪುರ್ ಪಾವ್ಲಾ ಖಂಯ್. ದೆಕುನ್ ತಾಣೆ ಮೊರ್ನ್ ರಾಕೊಂವ್ಚೆಂ ನಾಕಾ ಮ್ಹಳಾಂ.’

‘ವ್ಹಯ್‌ಗೀ’ S. I. ಉಲಯ್ಲೊ. ‘ಮಾನೆಸ್ತೀಣಿ, ತುಜೆಂ ಮೊಬೈಲ್ ಮ್ಹಾಕಾ ದಿ.’ ಮೊಬೈಲ್ ವಿಚಾರ್ತಾನಾ ಮೊನಿಕಾಬಾಯ್ ಪರತ್ ಪರ್ತಾಲಿ.

‘ತಿಕಾ ಭಾಯ್ರ್ ವ್ಹರಾ. ತೆಂ ಮೊಬೈಲ್ ಮ್ಹಾಕಾ ದಿಯಾ’ ತಾಣೆ ಪುತಾಚೆಂ ನಾಂವ್ ವಿಚಾರ್ನ್, ತ್ಯಾ ನಂಬ್ರಾಕ್ ಡಾಯಲ್ ಕರ್ತಾನಾ...

‘ಹಲೋ, ಮಮ್ಮಾ ಕಶಿ ಆಸಾಯ್? ಪಪ್ಪಾ ಕಸೊ ಆಸಾ? ಕಾಲ್ ಥಾವ್ನ್ ಹಾಂವೆಂ ಕಿತ್ಲೆ ಪಾವ್ಲಿಂ ಪ್ರಯತ್ನ್ ಕೆಲೆಂ, ತುಮಿ ಮೆಳೊಂಕ್‌ಚ್ಚೆ ನಾಂತ್. ಮಮ್ಮಾ ಪಪ್ಪಾ ಬರೊ ಆಸಾ ಮು?’

‘ವಿಶ್ವಾಸ್...’ S. I. ಚೊ ತಾಳೊ ಆಯ್ಕೊನ್...

‘ಅರೆ! ತುಂ ಕೋಣ್? ಮಮ್ಮಾ ನಾಂಗೀ?’

‘ತೆಂ ಆಸೊಂ. ತುಂ ದುಬಾಯ್ ನಾಂಯ್‌ಗೀ?’

‘ಆಸಾಂ. ಹಾಂಗಾಚ್ಚೆ ಆಸಾಂ.’

‘ಶರ್ ತುಕಾ ಖಬರ್ ನಾ?’

‘ಖಬರ್? ಕಸಲಿ ಖಬರ್?’

‘ವಿಶ್ವಾಸ್ ಧಯ್ ಘೆ. ತುಜೊ ಪಪ್ಪಾ ಅಂತಲ್ಲಾ.’

‘ನೋ... ತಶೆಂ ಜಾಲ್ಯಾರ್ ಮ್ಹಾಕಾ ಕಿತ್ಯಾಕ್ ಕಳೊಂವ್ಕ್ ನಾ. ಆಸ್ಚ್ಯಾ ಎಕ್ಲ್ಯಾಚ್ ಪುತಾನ್‌ಯಿ ಪೆಟೆಕ್ ಖಾಂದ್ ದೀಂವ್ಕ್ ನಜೊಗಿ? ಸರ್... ಹಾಂವ್ ಫಾಲ್ಯಾಚ್ ಯೆತಾಂ. ದಯಾಕರುನ್ ಹಾಂವ್ ಯೆತಾ ಪರ್ಯಾನ್ ಜೀವ್ ನಾತ್‌ಲ್ಲಾ ಮ್ಹಜ್ಯಾ ಪಪ್ಪಾಕ್ ದವರಾ.’

ಖ. ಖ.ನ್ ಭೊಂವಾರಿಂ ಏಕ್ ದೀಶ್ ಫಾಲಿ. ಹರೈಕ್ಲ್ಯಾನಿ ತಾಂಚೆಂ ಉಲೊವ್ಣೆಂ ಆಯ್ಕಲ್ಲೆಂ. ಮೊಬೈಲ್ ಫೆವ್ನ್ ಮುಕ್ಲೆಂ ಮೇಟ್ ಹಾತಿಂ ಘೆಲ್ಲೆಂ.

ಲೋಕ್ ಘಡ್ಡ್ಲೊ. ಕಸಲಿ ಘುಟೊಳ್ ಹಿ? ಹ್ಯಾ ಮೊರ್ನಾಂತ್ ಖಿಂಚ್ಯಾ ರಿತಿಚೊ ಉಜೊ? ಹೊ ಮುರುರೊ ಕಸಲೊ? ಅಶೆಂ ಚಿಂತಾನಾಂಚ್ಚೆ ಆಂಬ್ಯುಲೆನ್ಸ್ ಯೇವ್ನ್ ರಾವ್ಣೆಂ. ದೋಗ್ ಜಣ್ ಸ್ಟೆಚರ್ ಘೆವ್ನ್ ಆಯ್ಲೆ ಆನಿ ಮರಿಯಾಣಾಚಿ ಕೂಡ್ ಪೆಟೆ ಸಮೇತ್ ಉಕ್ಲುನ್ ವ್ಹರ್ತನಾ, ದೋಗ್ ಪೊಲಿಸ್ ಮಾತ್ರ ಹಾಂಗಾಸರ್ ದೆಡೆ ರಾವ್ಣೆ.

ಮತ್ತೆಬ್ ಕೊಣ್‌ಯಿ ನೆಣಾಂತ್. ಉಪಾಧ್ಯಕ್ಷ್, ಕಾರ್ಯದರ್ಶಿಕ್ ಸವಾಲಾಂ ಫಾಲ್ತಾನಾ ತಾಣಿಂ ಹಾತ್ ಉದಾರೆ ಕೆಲೆ.

ಸಗ್ಳಿಚ್ಚೆ ಫಾಮೆಲ್ಲಿ ಮೊನಿಕಾ ಬಾಯ್ ವಚುನ್ ಖಿಟ್ಲಾರ್ ನಿದ್ಲಿ. ಪೊಲಿಸಾಂನಿ ಲೊಕಾಕ್ ಮೊರ್ನಾಚೊ ವೇಳ್ ಫಾಲ್ಯಾಂ ಸಾಂಗ್ತಾಂವ್ ಮ್ಹಣ್ತಾನಾ, ಸಮಸ್ತೊ ಮತಿಂತ್ ಘೆವ್ನ್ ಲೋಕ್ ಪಾಟಿಂ ಪರ್ತಾಲೊ. ಮೊನಿಕಾ ಬಾಯೆಚ್ಯಾ ಕಾಳ್ಜಾ ಲಾಗ್ಗಿಲಿಂ ಚವ್ಗಾಂ ಮಾತ್ರ ಉರ್ಲಿಂ. ಎಕ್ಲೊ ಘಡಿಯೆಕ್ ಏಕ್ ಪಾವ್ಲಿಂ ಮೊನಿಕಾ ಬಾಯೆಕ್ ತೀಳ್ ಭಾಯ್ ಭಿತರ್ ವೆತಾಲೊ. ತಿಚೆಲಾಗಿಂ ಉಲಂವ್ಕ್ ತಾಕಾ ಅವ್ಕಾಸ್ ಮೆಳೊಂಕ್‌ಚ್ಚೆ ನಾ. ಧಾ ವರಾಂ ಪರ್ಯಾಂತ್ ರಾಕೊನ್ ತೊ ಗೆಲೊ.

ದಾಕ್ಟರಾಚೊ ರಿಪೊರ್ಟ್ ಪಳೆವ್ನ್ S.I. ಉಡೊನ್ ಪಡ್ಲೊ. ಮರಿಯಾಣ್ ದೆವಾಚೆಂ ಆಪೊವ್ಣೆಂ ಯೇವ್ನ್ ವೇಳ್-ಘಡಿ ಸಂಪೊನ್ ಮರಣ್ ಪಾವೊಂಕ್ ನಾ. ವ್ಯವಸ್ತಿತ್

ರಿತಿರ್ ತಾಚಿ ಖುನಿ ಕೆಲ್ಯಾ. ತರ್ ಪರತ್ ಆನಿ ಪರತ್ ಆಯ್ಲೊ ತೊ ದಾಕ್ಟೊ ಆವಾಜ್ ಕೊಣಾಚೊ? ಎದೆಂ ವ್ಹಡ್ಲೆಂ ಪಾಪ್ ಉಜ್ವಾಡಾಕ್ ಹಾಡ್ಲೆಂ ಕೊಣೆ? ಸವಾಲಾಂ ಆನಿ ಸವಾಲಾಂ ತಾಕಾ ಧೊಸುಂಕ್ ಲಾಗ್ಲಿಂ.

ಉದ್ವಾಚಿ ಶೆಳ್ ದಾಕಯ್ಲಿ, ಆತಾಂ ಝರಿಚೆಂ ಮೂಳ್ ಸೊದಿಚೆ. ಪಯ್ಸ್ ನಾಕಾ ಲಾಗ್ಲಿಂಚ್ ಆಸುಂಕ್ ಪುರೊ, ಉದ್ವಾ ಥಂಡ್.

ಕಾಳ್ಳಿ ರಾತ್. ಹಳೊ ಮೆಟಾಂ ಕಾಡ್ತಾಲೊ S. I. ಎಕಾಜ್ವಾಣೆ ರಾವ್ಲೊ. ಥಂಯ್ ರುಕಾ ಮುಳಾಂತ್ ಧೊಡಿಂ ಕಾಳೊಕಾಂತ್ ರಾವೊನ್ ಉಲಯ್ತಾಲಿಂ. ಹಾಣೆ ಕಾನ್ ನೀಟ್ ಕೆಲೆ.

‘ಭೇ! ಕಸಲೊ ಕರೋರ್ ನಿರ್ದಾರ್? ಬಾಯೆಕ್ ಕಿತ್ಯಾಕ್ ಅಶೆಂ ಕೆಲೆಂ?’

‘ಗಾಂವ್‌ಭರ್ ಕಿತ್ತಿ ದಯಾಳ್ ಆನಿ ಮೊವಾಳ್. ತಾಂಚ್ಯೆ ಜಾತಿಂತ್ ತಿ ಮಾನಾಚಿ ಮನಿಸ್. ತೆಂ ಹೆಂ ಮ್ಹಣುನ್ ಸಕ್ತಾಂತೀ ಪಯ್ಲಿ. ಹಿಣೆ ಅಸಲೆಂ ಮ್ಹಳೆಂ ಖಾಂವ್ಚೆಂ ಸಾರ್ಲೆಂಗೀ?’

‘ಕಸಲಿ ಆಪ್ಲಂತ್ ಮ್ಹಣ್ತಾಯ್? ತಿಕಾ ದುಬಾವಾಚೊ ದೆಂವ್ಚಾರ್ ಲಾಗ್ಲಾ. ನ್ಹಯ್, ಧನಿ ಮ್ಹಜ್ಯಾ ಬಾಪಾಯ್ಚ್ಯಾ ಪ್ರಾಯೆಚೊ, ತಾಕಾಚ್ಚೆ ಮ್ಹಾಕಾ ಬಾಂಧುನ್ ದಿಂವ್ಚಿ ತಿ ಬಾಯ್ಸ್ ಖಿಂಚ್ಯಾ ಕಾಸ್ತಾಚಿ.’

‘ಭುರ್ಗ್ಯಾಂಲಾಗಿಂ ಉಲಯ್ಲ್ಯಾ ರೀ, ಭುರ್ಗ್ಯಾಂಕಿ ಲಾಗಿಂ ಕರುನ್ ಆವಯ್‌ಚೊ ಪಾಲೊಂವ್ ಧರ್ತಾಯ್ ಮ್ಹಳ್ಳಿ ಹಿ ಬಾಯ್ಸ್ ಸ್ತ್ರೀ ವರ್ಗಾಕ್‌ಚ್ ಶಿರಾಪ್!’

ಬಾಯ್ಲಾಂಚೆಂ ಉಲೊವ್ಣೆಂ ಜಾತಾನಾ ಆತಾಂ ದಾದ್ಲೆ ಜಾಗೆ ಜಾಲೆ. ‘ಬಾಯ್ಲಾಂಕಿ ಚಡ್ ಮಾತ್ಯಾರ್ ದವ್ತುಂಕ್ ನಜೊ. ಹೊ ಗದ್ದಾ, ರುಾಡುಂಕ್, ಪುಸುಂಕ್, ಆಯ್ಲಾನಾಂ ಧುಂವ್ಕ್, ರಾಂದುಂಕ್ ಆನಿ ತಿಚಿಂ ವಸ್ತುರಾಂ ಧುಂವ್ಕ್. ತಿ ಗಾಂವ್ ಮೋಡ್ನ್ ನಾಂವ್ ಜೊಡುಂಕ್. ಮೆಜಾರ್ ದವರ್‌ಲೆಂ ಗೀಳ್ನ್ ಅಧಿಕಾರ್ ಚಲಂವ್ಕ್. ಹೊ ಕಿತೆಂ ಆಳ್‌ಗೀ? ತಿ ವ್ಹಡಿ ಮಾದಾಮ್‌ಗಿ?’

‘ಖಂಡಿತ್ ಸಾಯ್ಲ್ಯಾ ತಾಕಾ ಹಾಂವ್‌ಯೀ ವೋಟ್ ದಿತಾಂ. ತಿ ತಾಕಾ ಮಾರ್ತಾಲಿ, ಲೊಟಾಲಿ. ಕಿತ್ತೆಲೆ ಪಾವ್ಲಿಂ ಹಾಂವೆಂಚ್ ಪಳೆಲಾಂ. ಹೊ ಬುದ್ಧಿ. ಹಾಕಾ ಹಾತ್ ನಾಂತ್‌ಗೀ? ತಿಚಿ ಶೆಂಡಿ ಧರ್ನ್ ಚಾರ್ ವಾಜಂವ್ಕ್ ಹಾಕಾ ಕಿತೆಂ ಸಂಕಡ್? ಅಸಲ್ಯಾ ಭಿವ್ಸ್ರ್ಯಾ ದಾದ್ಲ್ಯಾ ನಿಮ್ತಿಚ್ಚೆ ಆಮ್ಚಿ ಗತ್ ಸುಣ್ಯಾ ಪಾಸ್ಪ್.’

‘ಹುಂ. ಪಾಂಯಾಂಚಿ ವಾಣ್ ಪಾಯಾಂಕ್‌ಚ್ ದವರಿಚೆ. ಹಾತಾಂತ್ ಘೆತ್ಲ್ಯಾರ್ ಮಾತ್ಯಾರ್ ವಾವೊಂಕ್ ಸಾಂಗ್ಲಿ.’

‘ಬರೊ ಧನಿ ನಾ. ನಿಮಾಣೆ ತರೀ ಹ್ಯಾ ಸ್ತ್ರೀಯೆಕ್ ಶಿಕ್ವಾ ಮೆಳ್ಳಾರ್ ಪುರೊ. ಸಾಂಗಾತಾ ತಿಚ್ಯಾ ಧಡ್ಯಾಂಕಿ ಸನ್ಮಾನ್ ಕರಿಚೆ. ಆಂಬೊಟ್ ಖೆಲ್ಲ್ಯಾಂಕ್ ಗಳ್ಯಾ ಲಾಗಿಂ ಲಾಸ್ತಾ ತಶೆಂ, ಹಿಂ ಅನ್ನಾಡಿ ಕಾಮ್ ಕರುನ್ ತಾಕಾ ವ್ಯಭಿಚಾರಾಚೊ ಮುಕುಟ್ ವಿಣ್ತಾಲಿಂ, ‘ಮಾಡಿದುಣ್ಣೊ ಮಹರಾಯ.’

ಖ. ಖ. ಸೊದುನ್ ಆಯಿಲ್ಲೆಂ ವಕ್ತಾಚೆಂ ಪಾಳ್ ಮೆಳ್ಳೆಂ. ಪಾಟಿಂ ಘಡೆಂ ಕರಿನಾಸ್ತಾನಾ ತಾಣೆ ಮುಕ್ಲೆಂ ಮೇಟ್ ಕಾಡ್ಲೆಂ.

ಮೊನಿಕಾ ಬಾಯ್ ಹಾಂತುಳ್ಳಾರ್ ಲೊಳ್ತಾಲಿ. ಭೈಂ ತಿಚ್ಯಾ ತೊಂಡಾರ್ ನಿಶೆತಾಲೆಂ. ತಿಚ್ಯೊ ಸಾಂಗಾತಿಣಿ ವಚೊನ್ ವಿಶೆವ್ ಘೆತಾನಾ ಹಿ ಹಳೂ ಉಟೊನ್ ಆಪ್ಲ್ಯಾ ದೆಡ್ಯಾಕ್ ಆನೈಕಾ ಮೊಬೈಲಾ ಥಾವ್ನ್ ಕೊಲ್ ಕೆಲೆಂ. 'ತುಂ ಆತಾಂಚ್ಚೆ ಹಾಂಗಾಚೊ ವಚ್. ವಿಷಯ್ ನಿಂವ್ತಚ್ ಕಳಯ್ತಾಂ. ಉಪ್ರಾಂತ್ ಮುಕ್ಲೆಂ ಚಿಂತ್ಯಾಂ' ತಿಣೆ ಮೊಬೈಲ್ ದವರ್ತಾನಾ ಮುಕ್ಲ್ಯಾ ದಾರಾಚಿ ಕಾಂಪಿಣ್ ವಾಜ್ಲಿ.

ದಾರ್ ಉಗ್ತೆಂ ಕರ್ತಾನಾ, ಮುಕಾರ್ ಉಬೊ S. I. ಆವಾಜಾಕ್ ತಿಚ್ಯಾ ಸಾಂಗಾತಿಣೆನ್ ಚಿಂತ್ಲೆ ಆದಿಂ, 'ದಯಾಕರುನ್ ತುಮಿ ಸಗ್ಳಿಂ ಆತಾಂಚ್ಚೆ ತುಮ್ಮಾಚಿ ಘೆರಾ ವಚಾ' ತೊ ಮ್ಹಣಾಲೊ.

ತಾಂಕಾಂ ಉಲೊಂವ್ಪಿ ಆವ್ಕಾಸ್ ನಾತ್‌ಲ್ಲೊ. ಪೊಲಿಸಾಂನಿ ಥಾಲೆಂ ಹಾತಿಂ ಘೆತಾನಾ ತಿಂ ಪಾಟಿಂ ಪಾಟಿಂ ಪಳೆವ್ನ್ ಗೆಲಿಂ. ಖ. ಖ. ನ್ ಮೊನಿಕಾ ಬಾಯೆಕ್ ಕೈದ್ ಕೆಲೆಂ.

ವಿಶ್ವಾಸ್ ಸಕಾಳಿಂ ವೆಗ್ಳಿಂಚ್ ಗಾಂವಾಕ್ ಪಾವ್ಲೊ. ಬಾಪಯ್ ಸಾಸ್ಣಾಚಿ ನೀದ್ ಕಾಡ್ತಾ. ಆವಯ್ ಕೆಲ್ಲ್ಯಾ ಕರ್ತಾಂಚೊ ಫಳ್ ಸರಳಾಂ ಪಾಟ್ಲಾನ್ ಭೊಗ್ತಾ. ಬಾಪಯ್ನ್ ದುಕಾಂ ಗಳೊನ್ ಸಬಾರ್ ಪಾವ್ಪಿಂ ಪುತಾಲಾಗಿಂ ವಿನಂತಿ ಕೆಲ್ಲಿ. 'ಪುತಾ ಮ್ಹಾಕಾ ಖಿಂಯ್ ತರೀ ಆಶ್ರ್ಯಾಂತ್ ದವರ್. ಮ್ಹಾಕಾ ಘೆರಾಂತ್ ಜಾಂವ್ಪಿಂ ಖೆಸ್ತಾಂವಾಂ ಪಳೆಂವ್ಕ್ ಜಾಯ್ನಾಂತ್. ಪುತಾ, ತುಜಿ ಆವಯ್ ಸ್ಥಾನಾಕ್ ಆನಿ ಮಾನಾಕ್ ಮ್ಹಣುನ್ ಕಿತೆಂ ಕರುಂಕೀ ಪಾಟಿಂ ಸರನಾ. ತಿ ವಾಟ್ ಚುಕ್ಲ್ಯಾ. ಹೆರಾಂ ದಾದ್ಲ್ಯಾಂಚಿ ಸಳಾವಳ್ ಆಸಾ. ರಾತಿಕ್ ಆನಿ ದಿಸಾಕ್ ತೊ ಯೆತಾ. ತೆಂ ಮ್ಹೆಳ್ಳ್ಯಾಂತ್ ಬುಡ್ಲಾಂ ತರೀ ಮ್ಹಜೆರ್ ದುಬಾವ್ತಾ. ಪುತಾ, ಮ್ಹಾಕಾ ಹ್ಯಾ ಉಜ್ಯಾಂತ್ಲೆಂ ಕಾಡ್ನ್ ಖಿಂಯ್ ತರೀ ದವರ್.' ಪುಣ್ ಪೂತ್ ಆವಯ್ಚ್ಯಾ ಸೈಲಾಪಾಕ್ ಪಾತ್ಯೆಲೊ. ಆಜ್ ಬಾಪಾಯ್ನ್ ಬಲಿದಾನ್ ಭೆಟಯ್ಲೆಂ. ಆವಯ್ ಖುನಿಗಾರ್ನ್ ಜಾಲಿ.

ಖ. ಖ. ವಿಚಾರಣ್ ಕರ್ತಾನಾ ಶಿರಿಂ ಚುಕ್ಲೊ. ಉದ್ಕಾಂತ್ ಮಾಸೈನ್ ಗೆಲ್ಲಿ ವಾಟ್ ತರೀ ಸಾಂಗೈತ್, ಪುಣ್ ಎಕೆ ಸ್ತ್ರೀಯೆಕ್ ಭಾಯ್ಲ್ಯಾನ್ ಪಳೆವ್ನ್ ಸಾಂಗೊಂಕ್ ಅಸಾಧ್ಯ್. ವಿಗಾರ್ ಮೊನಿಕಾ ಬಾಯೆಕ್ ಪಾತ್ಯೆವ್ನ್ ಮರಿಯಾಣಾಕ್‌ಚ್ಚೆ ಬೂದ್ ಸಾಂಗ್ತಾಲೊ. 'ಛೆ, ಎಕ್ ಸ್ತ್ರೀ ಇತ್ಲೊ ಘಾತ್ ಕರಿತ್‌ಗೀ? ವ್ಹಡ್ ವ್ಹಡ್ ಭಾಷಣಾಂ ದಿತಾಲಿ, ಪಯ್ಲೆಂ ಸ್ಥಾನ ಮೆಳ್ಳೊಂಕ್ ಪೆಂಕಾಟ್ ಬಾಂದ್ತಾಲಿ. ತಸಲ್ಯಾ ಬಾಯ್ಲೆನ್ ಘೊವಾಕ್ ಲಗಾಡ್ ಕಾಡ್ಲೆಂ ಮ್ಹಣ್ತಾನಾ ಪಾತ್ಯೆಂವ್ಕ್ ಕಷ್ಟ್ ಜಾತಾತ್.'

ವಿಗಾರಾನ್ ತೋಂಡ್ ಸೊಡ್ಲೆಂ, 'ಮ್ಹಜಿ ವ್ಹಡ್ಲಿಮಾಂಯ್ ಸಾಂಗ್ತಾಲಿ, ಪುತಾ ತುಸಾಚೊ ಉಜೊ ಬಾಯ್ಲಾನ್ ದಿಸನಾ. ವಯ್ ಉಬ್ಜೊ ಥಂಡ್ ಗೊಬೊರ್ ಮಾತ್ ದಿಸ್ತಾ. ಪುಣ್ ಭಿತರ್ ಆಸ್ಲೊ ಮುರ್ಮುರೊ ಭೋವ್ ಕರಿಣ್. ಸರ್, ತೆಂ ಆಸೊಂ. ತುಮ್ಕಾಂ ಕಸೊ ದುಬಾವ್ ಜಾಲೊ?'

ಖ. ಖ. ಹಾಸ್ಲೊ. 'ಎಕಾ ದಾಕ್ಟುಲ್ಯಾ ಗಿರುಜೆನ್ ಪರತ್ ಪರತ್ ಕೋಲ್ ಕರುನ್ ಸಾಂಗ್ಲೆಂ, 'ಪೊಲಿಸ್ ಅಂಕಲ್. ಆಜ್ ಏಕ್ ಮರಣ್ ಜಾಲಾಂ, ತಿ ಖುನಿ. ತುಮಿ ಖುನಿಗಾರಾಕ್ ಶಿಕ್ಲಾ ದಿತಾತ್‌ಮು? ಪಬ್ಲಿಕ್ ಬೂತಾಥಾವ್ನ್ ಪರತ್ ಪರತ್ ಕೋಲ್ ಯೆತಾನಾ, ಸುರ್ವೆರ್ ಹಾಂವೆಂ ಅಲಕ್ಪಾ ಕೆಲಿ. ಪುಣ್... ಉಪ್ರಾಂತ್ 'ಕಿತೆಂ ತರೀ ಆಸಾ' ಮ್ಹಳ್ಳೆಂ ಸುಸ್ತಾಲೆಂ. ದೆಕುನ್ ಖಬರ್ ಕಾಡ್ತಾನಾ ಹ್ಯಾ ಮರಣ್ಚಿ ಖಬರ್ ಮೆಳ್ಳಿ ಸೊದ್ತಾಂ ಕರ್ತಾನಾ, 'ದಾಲ್ ಮೆ ಕುಫ್ ಕಾಲಾ ಹೆ' ಮ್ಹಣ್ ಚಿಂತುನ್ ಮುಕಾರ್ ಮೇಟ್ ಕಾಡ್ಲೆಂ. ಉಪ್ರಾಂತ್ ತೆಂ ಫೊನ್ ಯೆಂವ್ಚೆಚ್ ನಾ. ಹಾಂವ್ ಆತಾಂ ತ್ಯಾ ಬಹದ್ದೂರಿ ಸುಕ್ಲ್ಯಾಕ್ ಸೊದುನ್ ಆಸಾಂ.'

ಹಾರಿ ಹಾರಿಂನಿ ಲೋಕ್ ಆಯ್ಲೊ. ಲೋಕಾಕ್ ನಿಯಂತ್ರಣ್ ಕರುಂಕ್ ಕಷ್ಟ್ ಜಾಲೆ. ವಿಶ್ವಾಸ್ ದೆದೆಸ್ಪೂರ್ ಜಾಲೊ. ಆವಯ್ಚಿಂ ಕರುಂವಾಂ ಆಯ್ಲೊನ್ ಫಾತ್ರಲೊ. ಸೆಮಿತರ್ ಭರ್ನ್ ಲೋಕ್. ಖ. ಖ. ತ್ಯಾ ಲೋಕಾ ಜಮ್ಯಾ ಮಧೆಂ ಆಸ್ಲೊ. ಕೊಣೆಂಗೀ ತಾಕಾ ಆಪ್ಲಿಲ್ಲೆಪರಿಂ ಜಾಲೆಂ. 'ಅಂಕಲ್, ಪೊಲೀಸ್ ಅಂಕಲ್ ಖುಚಿಟಿಣ್ ಜರಣ್' ಮ್ಹಳ್ಳೆಂ ಆಯ್ಲೊನ್ ಖ. ಖ. ಸೊದುಂಕ್ ಪಡ್ಲೊ. ಪೂಣ್... ಆವಾಜ್ ದಿಲ್ಲೆಂ ಸುಕ್ಲೆಂ ಉಬೊನ್ ಜಾಲೆಂ.

000

ಆಯಾ

ಮಾಂಯ್ ಮಹಿನ್ಯಾಚಿ ಆಕ್ರೆಚಿ ದೀಸ್ ಭುಂಯ್ಕೆ ಉಜೊ ಪೆಟ್‌ಲ್ಯಾಪರಿಂ ಧಾವ್ ಯೆತಾಲಿ. ದವ್ವರಾಂ ಭರಾರ್ ಘರಾಂತ್ ಯೇಕ್ ಸೆರ್ ತಾಂದುಳ್ ಆಸ್ಲೊ ಭಾಯ್ ಯೇಂವ್ಕ್ ತಯಾರ್ ನಾತ್ಲೊ. ಭುಂಯ್ಕ್ ಆಸ್ಲೆಂ ತಣ್ ಕರ್ಟೊನ್ ಭುಂಯ್ಕ್ ಯೇರ್ ಆಯಿಲ್ಲೆ. ಕಾಂಯ್ ಥೊಡಿ ಉದ್ಯಾಚಿ ಶೆಳ್ ಆಸ್ಚ್ಯಾ ಜಾಗ್ಯಾರ್ ಪಾಚ್ಚೆಂ ತಣ್ ಕಿರ್ದಲ್ಲೆಂ ಪಳೆವ್ನ್ ಭುಕೆಲ್ಲಿಂ ಗೊರ್ವಾಂ ಎಕಾಮೆಕಾಕ್ ಸ್ವರ್ಟ್ಯಾಕ್ ಪಡೊನ್ ಧಾಂವೊನ್ ಯೇವ್ನ್

ಖಾತಾಲಿಂ, ಮನ್ಯಾಚ್ಯಾ ಕುಡಿಂತ್ಲಿ ಸಕತ್ ದೆಂವ್ಚ್ಯಾ ಫಾಮನ್ ಉಣಿ ಜಾತಾನಾ ತೊ ವಿಶೆವಾಕ್ ಆಶೆತಾಲೊ ಆನಿ ಸುಟ್ಕೆಚಿ ವಾಟ್ ಸೊದ್ತಾಲೊ.

ಭಂವ್ಡಣಿ ಮನ್ಯಾಚಿ ಯುಳಕ್ ನಾ. ಪುಣ್ ತ್ಯಾ ಘರಾಚ್ಯಾ ಧಾಂಪ್‌ಲ್ಲೆ ಗೆಟಿ ಭಾಯ್ರ್ ಆಸ್ಚ್ಯಾ ಆಂಬ್ಯಾ ರುಕಾಕ್ ವೊಣೊನ್ ಯೇಕ್ ಜಿವಿ ಉಸ್ವಾಸ್ ಘೆಂವ್ಚ್ಯಾ ಕಶ್ಟಾತಾಲಿ. ತಿ ಕೊಣಾಚಿಗೀ ವಾಟ್ ರಾಕ್ತಾಲಿ. ತಿಚಿಂ ಭೊಗ್ಣಾಂ ಮುಕ್ಲ್ಯಾ ಭವಿಷ್ಯಾಪ್ರಾಸ್ ಪಾಟ್ಲಾ ಘಡಿತಾಂ ಪಾಟ್ಲಾನ್ ಧಾಂವ್ತಾನಾ ಚಾನಿಯೆನ್ ಕಾಂತಯಿಲ್ಲೊ ಯೇಕ್ ಪಿಕೊ ಆಂಬೊ ಯೇವ್ನ್ ತಿಚ್ಯಾ ಮಾತ್ಯಾರ್ ಪಡ್ತಾನಾ ಯೇಕ್ ದುಕಿಚೆಂ ರುದಾನ್ ಭಾಯ್ರ್ ಪಡ್ಲೆ. ಪೂಣ್ ಆಂಬ್ಯಾಕ್ ಪಳೆತಾನಾ ತಿಚಿ ಮೆಲ್ಲಿ ಭುಕ್ ಜಿವಿ ಜಾಲಿ. ಆಂಬ್ಯಾನ್ ಭುಕೆಕ್ ಧಾಂಬೈತಾನಾ ತಿಚೆ ಥಂಯ್ ಖಿತ್ಕತೊನ್ ಆಸ್‌ಲ್ಲಿಂ ಭೊಗ್ಣಾಂ ಕೊಬಾ ರೋಸ್ ಕಾಯ್ಲಿಂತ್ ಖಿತ್ಕತೆಪರಿಂ ಖಿತ್ಕತ್ತಿಂ.

ಲಗ್ಡೆಗ್ 60 ವರಾಂ ಆದಿಂ ಪಾಂಯ್ ವಾಟ್, ಚಡ್ ಮಳ್ಯಾರ್ ಬಯ್ಲಾ ಗಾಡಿ ಯೆಂವ್ಚೊ ಹೊ ಗಾಂವ್. ದೊರೊ ಆನಿ ಪಾಗೊರ್ ನಾಸ್ತಾನಾ ಖಿಂಚ್ಯಾನಿ, ಕೊಣೆಂಯ್ ಯೇವ್ನ್ ವಚೊಂಕ್ ಆವ್ಕಾಸ್ ಆಸ್ಲೊ. ಪಾಂಯ್ ವಾಟೆನ್ ವೆತಾನಾ ತ್ಯಾ ಕೊಲ್ವಾಚ್ಯಾ ಬಿಡಾರಾಂತ್ ದಾಕ್ಟುಲ್ಯಾ ಭುರ್ಗ್ಯಾಚೆಂ ರಡ್ಡೆಂ ಕದಾಳಾರೀ ಆಯ್ತಾಲೆಂ. ಗಾಣಾಂ ಗಾಂವ್ಚೊ ಮ್ಹಾತಾರೊ ಕಾಂಪೆರೊ ತಾಳೊ, ಆಂಗ್ಣಾಂತ್ ಉಡ್ಯಾಣಾಂ ಘಾಲ್ಚಿಂ ಭುರ್ಗಿಂ ತಾಂಕಾಂ ಆಂಗ್‌ಭರ್ ಪಾಪೊ ನಾ ವಾ ಪೋಟ್‌ಭರ್ ಕೊಕೊ ನಾ ದೆಕುನ್ ಗಾಂವ್ಚ್ಯಾ ಭುರ್ಗ್ಯಾಂಪರಿಂ ದಿಸ್ತಾಲಿಂ.

ಪೊಟಾಚಿ ಭುಕ್ ಥಾಂಬೊಂವ್ಕ್ ಕಶ್ಟ್ ತರೀ ಭುರ್ಗ್ಯಾಂಚೆಂ ದೆಣೆಂ ನಾ ಕರ್ಚಿ ಭಾಸ್ ಕಳಿತ್ ನಾತ್ಲಿಂ ಮನ್ಯಾಂ ಜಾಲ್ಯಾನ್ ಯೇಕ್ ಮೇಟ್ ಕಾಡ್ತಾನಾ, ಆನ್ಯೆಕ್ ಧಿಮ್ಕುರೆಂ ವೆತಾಲೆಂ, ತಿಸ್ತೆಂ ಪೋಟ್ ವೊಡ್ತಾನಾ ಚವ್ತೆಂ ಕೆದಾಳಾ ಪೊಟಾಂತ್ಲೆಂ ಭಾಯ್ರ್ ಯೆಂವ್ಚೆಂ ಮ್ಹಣ್ ರಾಕ್ತಾಲೆಂ.

ದುಲ್ಸಿನ್, ಲೊರಾಬ್ ಆನಿ ದಿವಿನ್ ಬಾಯೆಚ್ಯಾ ಕುಟ್ಮಾಂತ್ ಜಲ್ಮೊನ್, 8 ವರಾಂ ಬಾಳಪಣ್ ಕಿತೆಂ? ಭುರ್ಗೊಪಣ್ ಕಸಲೆಂ? ಸಂಸಾರ್ ಕಿತೆಂ? ಮ್ಹಣ್ ಕಳ್ಳೆ ಆದಿಂಚ್ ತಾಚ್ಯಾ ಪಾಟ್ಲಾ ಸ ಭಯ್ಣ್ಯಾಂಕ್ ಆನಿ ಏಕ್ ಭಾವಾಕ್ ಮಾಲ್ಪಡೆಂ ಭಯ್ಣೆ, ಆವಯ್, ಚಡ್ ಕಿತ್ಯಾಕ್ ಆವಯ್ಕ್ ವಯ್ಜಣ್ ಜಾಲೆಂ. ದುಲ್ಸಿನಾಚೊ ಸಂಸಾರ್ ಕಿತೆಂ ಮಳೆಂ ತೆಂಚ್ ನೆಣಾ, ಕಿತೆಂ ಕರಿಜೆ? ಕಶೆಂ ಚಲಜೆ ಕಳಿತ್ ನಾ. ತಾಚೆ ಭಂವಾರಿಂ ಕಾಳೊಕ್ ವಾ ಕಾಳಿಂ ಮೊಡಾಂ ರೆಂವ್ಡೊನ್ ಆಸ್ತಾನಾ ದುಲ್ಸಿನಾಚ್ಯಾ ಜೀವನಾಂತ್ ಪಯ್ಲೊ ಸಂತೊಸ್ - ತಾಚ್ಯಾ ಪಯ್ಲಾ ಕುಮ್ಮಾರಾಚೊ ದೀಸ್ ಉದೆಲೊ.

ದುಬ್ಳಿಕಾಯ್ ಆಸ್ಲಿ ತರೀ ದುಲ್ಸಿನಾಚಿ ಗತ್ ಸುಣ್ಯಾ ಪಾಸ್ಕ್ ತ್ಯಾ ದಿಸಾ ಉಜ್ಯಾಬಾಯೆಚ್ಯಾ ಉದಾರ್ ಮನಾನ್ ತಿಚ್ಯಾ ಬೊಂಬೈಚಿ ಧುವೆನ್ ದಿಲ್ಲೆಂ ಆಂಗ್ಲೆಂ ದುಲ್ಸಿನಾಚೆಂ ಪಯ್ಲಾ ಕುಮ್ಮಾರಾಚೆಂ ನೊವೆಂ ಆಂಗ್ಲೆ ಜಾಲೆಂ. ದುಲ್ಸಿನಾಕ್ ಹೆಂ

ರಶ್ಮಾಚೆಂ ನ್ಹೆಸಾಣ್. ಜಾಳೀಸ್ ಭುರ್ಲ್ಯಾ ಮಧೆಂ ದುಲ್ಸಿನಾ ಲಿಪ್ಲೆಂ ತರೀ ತಾಚಿ ಆಂಜಾಳ್ ಸೊಭಾಯ್, ದೊಳ್ಯಾಂನಿ ದಿಸ್ತಾಲಿ.

ಮೀಸ್ ಸಂಪ್ತಚ್ಚಿ ವಿಗಾರಾಂನಿ ಭುರ್ಲ್ಯಾಂಕ್ ಲ್ಹಾನ್‌ಸೊ ಕಾಫಿ-ಫಳಾರ್ ಆಸಾ ಕೆಲ್ಲೊ. ದೋನ್ ಅಂಬಡೆ, ದೋನ್ ಕೆಳಿಂ, ಯೇಕ್ ಲಾಡು ಆನಿ ಇಲ್ಲಿಶಿ ಸಜ್ಜಿಗ್. ಗ್ಲಾಸ್‌ಭರ್ ಪರ್ಮಳ್ಳಿ ಹುನ್ ಹುನ್ ಕೊಫಿ. ಕೊಫಿಯೆಚೊ ಅಸಲೊ ಪರ್ಮೊಳ್ ದುಲ್ಸಿನಾಚ್ಯಾ ನಾಕಾಕ್ ಆಯಿಲ್ಲೊಚ್ ನಾ. ತಾಚಿ ದೊಳಿ ಮುಕ್ತಿ ಪ್ಲೇಟ್ ಆನಿ ಲೊಟ್ಯಾಕ್ ದೆಕ್ತಾಲೆ. ಕೊಣೆ ಕಿತೆಂ ಸಾಂಗ್ಲೆಂ ತೆಂ ಆಯ್ಕುಂಕ್ ನಾ, ಕೆದಳಾ ಖಾಂವ್ಚ್ಯಾ ಸಾಂಗ್ತಾತ್ ಮ್ಹಣ್ ರಾಕ್ತಾಲೆಂ.

ಸಕ್ಡಾಂನಿ ಖಾಂವ್ಚ್ಯಾ ಸುರು ಕರ್ತಾನಾ ದುಲ್ಸಿನಾನ್ ಪಯ್ಲೊ ಲಾಡು ಕಾಡ್ನ್ ತೊಂಡಾಲಾಗಿಂ ವ್ಹರ್ತಾನಾ ತಾಚೆಂ ಪಾಟ್ಲೆಂ ಭಯ್ಣ್ ಆಲಿಸ್ ಅಂಬಡೆ ದೊಳಿ ಕರ್ನ್ ತಾಕಾ ಗಿಳ್ಜಾಪರಿಂ ಪಳೆತಾನಾ, ಲಾಡು ಪಾಟಿಂ ದವರ್ಲೊ.

ಕೊಫಿ ಕಾಡ್ನ್ ಲ್ಹಾನ್ ಲ್ಹಾನ್ ಫೊಟ್ ಕರುನ್ ಮಿಟಿಯೊ ಮಾರುನ್ ಪಿಯೆತಾನಾ ತಾಕಾ ಎದೊಳ್ ಭಗುಂಕ್ ನಾ ತಿಲ್ಲಿ ಖುಶಿ ಜಾಲಿ. ವೆಗಿಂ ವೆಗಿಂ ಪಿಯೆಲ್ಯಾರ್ ವೆಗಿಂ ಮುಗ್ಡಾತ್ ಮಣೊನ್ ಸವ್ಯಾಸ್ ನಿಮಾಣೊ ಥೆಂಬೊ ಪರ್ಯಾತ್ ಪಿಯೆತಾನಾ, “ಅಯ್ಯೊ ಮುಗ್ಡಾಲಿಗಿ?” ಅಶೆಂ ಭೊಗ್ಲೆಂ.

ಆಜ್ ತಾಚ್ಯೆಲಾಗಿಂ ದಾಕ್ಲ್ಯಾ ಭಾವಾಚ್ಯಾ ಫಾಳಿಯೆಚೊ ಯೇಕ್ ಕುಡ್ಯೊ ಆಸ್ಲೊ. ತಾಂತುಂ ತಾಣೆ ದಿಲ್ಲೆಂ ಖಾಣ್ ಬಾಂದ್ಲೆಂ. ರಿತ್ಯಾ ಪಾಂಯಾನಿ ಘರ್ಚಿ ವಾಟ್ ಧರ್ತಾನಾ ತೀನ್ ವರ್ತಾಂಚೆಂ ಭಯ್ಣ್ ತಾಚ್ಯೆ ಹಾಂಡಿಯೆರ್ ಚಡ್ತಾನಾ ದುಲ್ಸಿನಾ ಬಾವ್ ಆಯಿಲ್ಯಾ ಚಿವ್ಯಾಪರಿಂ ಧರ್ತಾಲೆಂ. ಹಾಡ್‌ಲ್ಲೆಂ ಆವಯ್ನ್ ವಾಂಟಿ ಕರ್ತಾನಾ ತೊಂಡಾಳಿ ಆಲಿಸ್ ‘ಮಾಂಯ್, ಬಾಯೆಕ್ ದೀನಾಕಾ, ತಾಣೆ ಯೇಕ್ ಗೊಬ್ಯೊ ಕಾಫಿ ಎಕ್ಲ್ಯಾನ್‌ಚ್ಚ್ ಫೊಟ್ಲಾಚ್ಯಾ, ಆಮ್ಕಾಂ ಪಳೆವ್ನ್ ಪಳೆವ್ನ್ ಕಶೆಂ ಹೆಡಾವ್ನ್ ಪಿಯೆಲ್ಲೆಂ ಜಾಣಾಂಯ್? ದೆಕುನ್ ತಾಕಾ ವಾಂಟೊ ನಾ.’

ತಾಕಾ ಉಳ್ಳೆಂ ಉಲೈತಾಲಿಂ ಕೊಣೀ ನಾತ್ಲಿಂ. ತಾಣೆಂ ಸಾಂಗ್‌ಲ್ಲೆ ಜಾಯ್ನಾ ಜಾಲ್ಯಾರ್ ಘರ್ ಸಗ್ಳೆಂ ಮೊಡ್ತಾಲೆಂ, ದೆಕುನ್ ತೆಂ ತ್ಯಾ ಘರ್ಚೊ ತುಂಡು ರಾಯ್!

ಬಿರ್ಮತ್, ದುಲ್ಸಿನಾನ್ ಆಪ್ಣಾಕ್ ದಿಲ್ಲೆಂ ಇಗರ್ಚೆಥಾವ್ನ್ ಘರಾ ಪರ್ಯಾತ್ ಹಾಡ್ಲೆಂ ಮಾತ್ ಹಕ್ಚೆ, ಪೂಣ್ ಖಾಂವ್ಚ್ಯಾ ಅಧಿಕಾರ್ ನಾತ್ಲೊ. ಹೆರ್ ಖಾತಾನಾ ತೊಂಡಾಂತ್ ಲಾಳ್ ಗಳ್ಳಿ, ಪೂಣ್ ಜಾಯ್ ಮಳ್ಳೊ ಸಬ್ದ್ ವಿಸ್ರೊನ್ ಗೆಲ್ಲೆಂ ಬಾಳ್‌ಪಣ್ ತಾಚೆಂ.

ಆಂಗ್ಲೆಂ ದಿಲ್ಲಿ ಲುಜ್ಯಾಮಿ ದುಸ್ರೆ ದೀಸ್ ಲೊರ್ನಾಬಾಚ್ಯಾ ಘರ್ಚೆಂ ಮೇಟ್ ಚಡ್ಲಿ, ತಿ ಬಸ್ತಾನಾ ದಿವಿನ್‌ಬಾಯ್‌ಯಿ ಚಾವ್ಡೆರ್ ಬೊಸ್ಲಿ.

‘ಕಿತೆಂ ಲುಜ್ಯಾಬಾಯ್ ಆಟಿ ಮೈನ್ಯಾಂತ್ ಯೆಂವ್ಚ್ಯಾ ವೊತಾಪರಿಂ ದುಬ್ಳ್ಯಾ ಬಿಡಾರಾಕ್ ಆಯ್ಲಿಯಾ? ಕಾಂಯ್ ಜಂಬರ್ ಆಸ್ಲೆಂಗೀ? ಗರ್ಜ್ ಆಸ್ಲಿ ತರ್ ಹಾಂವ್‌ಚ್ ಯೆತಿಂ ಆಸ್ಲಿಂ, ತುಂವೆಂ ಆಂಗ್ಲೆಂ ದಿಲ್ಲ್ಯಾನ್ ದುಲ್ಲಿನಾಚೊ ಕುಮ್ಗಾರ್ ಜಾಲೊ. ದೇವ್ ಬರೆಂ ಕರುಂ.’

‘ಹೊ ಖಂಚೊ ವ್ಹಡ್ ಉಪ್ಕಾರ್, ತುಮಿ ಮನ್ ಕೆಲ್ಯಾರ್ ತುಮ್ಚೆ ಕಶ್ಟ್ ಥೊಡೆ ಹಳು ಕರ್ಯಾಂ ಮ್ಹಣ್ ಚಿಂತುನ್ ಆಯ್ಲಿಂ.’

ದಿವಿನ್ ಬಾಯ್ ಭಿಯೆಲಿ. ‘ಕಿತೆಂ ಸಾಂಗ್?’ ‘ಪಳೆ ಮೊಜಿ ಧು ಎಸ್ತೆರ್ ಗಾಂವಾಕ್ ಆಯಿಲ್ಲೆಂ ಪಾಟಿಂ ವೆತಾನಾ ತುಜ್ಯೆ ಧುವೆಕ್ ಆಪವ್ನ್ ವರುಂಕ್ ಚಿಂತಾ, ತಾಚ್ಯಾ ಬೊಂಗ್ಲಾಚ್ಯಾ ಕುಶಿಚ್ಯಾ ಬೊಂಗ್ಲಾಚ್ಯಾ ಪಾರ್ತಿ ಕುಟ್ಮಾಕ್ ಯೇಕ್ ಆಯಾ ಜಾಯ್ ಖಂಯ್. ದುಲ್ಲಿನಾಚಿ ಜಾಲಾಕಿ ಪಳೆವ್ನ್ ತಾಣೆ ಪ್ರಸ್ತಾವ್ ಕೆಲೊ.’

‘ಕಿತೆಂ ಮಣ್ತಾಯ್ ತುಂ? ದುಲ್ಲಿನಾಕ್ ಧಾಡ್ಲೆಂಗೀ? ತೆಂ ನಾ ಜಾಲ್ಯಾರ್ ಹಾಂವೆ ಕಸೆಂ ಆಸ್ಲೆಂ?’

‘ದಿವಿನಾ, ಆನಿ ಪುಣೀ ಹಾಂಡಿಯೆರ್ ಯೇಕ್, ಮಾಂಡಿಯೆರ್ ಯೇಕ್, ಪೊಟಾಂತ್ ಆನ್ಯೇಕ್ ಪುರೊ. ಆಟ್ ಜಾಲಿಂ. ಘೊವ್ ಆನಿ ಬಾಯ್ಲ್ಯಾ ತ್ಯಾ ಭುರ್ಗ್ಯಾಂಚೆಂ ಚಿಂತಪ್ ಪಳೆಯಾ. ಥೊಡೆಂ ಅಕ್ಕಲ್ ಕಾಮ್ ಕರುಂದಿ.’

ಲುಜ್ಯಾಬಾಯೆಚೊ ವ್ಹಡ್ ಶೆರ್ಮಾವ್ ಜಾಲೊ. ಲೊರಾಬಾಕೀ ಹೆಂ ಬರೆಂ ದಿಸ್ಲೆಂ. ದೆಕುನ್ ದುಲ್ಲಿನಾನ್ ಗಾಂವಾಕ್ ಪಾಟ್ ಘಾಲುನ್ ಬೊಂಬಯ್ ಸರ್ಗಾ ತೆವ್ನಿನ್ ಫುಡ್ ಕೆಲೊ.

ಆಸ್ಲಲ್ಯಾ ದೋನ್ ಪಿಂಚ್‌ಲ್ಲ್ಯಾ ಆಂಗ್ಲಾಂಕೀ ದಿವಿನ್ ಬಾಯೆನ್ ಶಿಂವೊಣ್ ಘಾಲಿ. ಪರ್ದೆಂ ಪುಡ್ಲೆಂ ಕಾತ್ರುನ್ ಯೇಕ್ ಪೊತೆಂ ಶಿಂವ್ಲೆ, ದುಲ್ಲಿನಾಕ್ ಕಾಳ್ಜಾಂತ್ ದಡ್ಲೆಡೆ ಸುರು ಜಾಲೆ. ಇಗರ್ಜ್, ಕುಮೇರ್, ತೋಟ್ ಚಡ್ ಮಳ್ಕಾರ್ ಗಾಂವ್ಚಿ ಬ್ರೆಸ್ತಾರಾಚಿ ಸಾಂತ್. ಕಾಜಾರಾಂ ಸೊಭಾಣಾಂಕ್ ಲ್ಹಾನ್ ಪ್ರಾಯೆರ್ ಪೋಟ್‌ಭರ್ ಜೆಂವ್ಕ್ ಮೆಳ್ತಾ ಮ್ಹಣ್ ವೆತಾಲೆಂ ತರೀ ಬೂದ್ ಯೆತಾನಾ ಭಿಕಾರ್ಯಾಪರಿಂ ಲೆಕ್ಕಾಂ ಮಧೆಂ ವೆಚ್ಯಾಕೀ ಘರೊ ನೀಸ್ ಪೇಜ್ ಪಿಯೆವ್ನ್ ಘರಾಚ್ಯೆ ರಾವ್ತಾಲೆಂ, ಆತಾಂ ದಾಕ್ಟಲ್ಯಾ ವ್ಹಾಳಾಥಾವ್ನ್ ವಿಸ್ತಾರ್ ದರ್ಯಾಕ್ ಪಡ್ಲೆಂ.

ಎದೊಳ್ ದೋನ್ ಪಾವ್ಲಿಂ ಬಸ್ಸಾರ್ ಬಸ್‌ಲೆಂ ದುಲ್ಲಿನ್ ಆಜ್ ಬಾಪಯ್, ಲುಜ್ಯಾಮಿ ಆನಿ ತಿಚ್ಯೆ ಧುವೆ ಎಸ್ತೆರಾ ಸಾಂಗಾತಾ ಬಸ್ಸಾರ್ ಬಸೊನ್ ಯೆತಾನಾ ತಾಕಾ ಕುಶಿಚಿ ಸೀಟ್ ಮೆಳ್‌ಲಿ. ಬಸ್ಸ್ ಧಾಂವಾನಾ ಪಾಟಿಂ ಪಾಟಿಂ ಧಾಂವ್ಚ್ಯಾ ರುಕಾ-ರುಕಾಂಕ್, ಬಾಂದ್ಪಾಂಕ್ ಆನಿ ಮನ್ಶ್ಯಾಂಕ್ ವಿಸ್ತೀತಾಯೆನ್ ಪಳೆತಾಲೆಂ. ತಾಚ್ಯಾ ದಾಕ್ಟಲ್ಯಾ ನೆಂಟ್ಯಾ ಮತಿರ್ ಭಿರಾಂತೆಚಿ ಸಾವ್ಲಿ ಪಡ್‌ಲಿ. ಉದ್ಯಾವ್ಣಿ ನಂಯ್ ಯೆತಚ್ಯೆ ಬಸ್ಸ್ ಆಲ್ತೊಡಿ ರಾವ್ಲೆಂ. ಪಲ್ತೊಡಿ ವಚೊಂಕ್ ಕಳ್ಕಾರ್ ಆಸ್ಚ್ಯಾ ಸಾಂಗೊಡಾರ್ ಚಡ್ತಾನಾ ತಾಚೆ ಪಾಂಯ್ ಕಾಂಪ್ತಾನಾ ಬಾಪಾಯ್ಚೊ ಹಾತ್ ಧರೊ.

ಪಲ್ಲೊಡಿ ಪಾವ್ತಾ ಪರ್ಯಾಂತ್ ಧಾಂಪ್ಲೆ ದೊಳೆ ಉಗ್ತೆ ಕರುಂಕ್‌ನಾಂತ್. ಪರತ್ ಬಸ್ ಮಲ್ಚೆ ಬಂದ್ರಾರ್ ಪಾಂಡಿಯೆರ್ ತೆಂ ಆನಿ ಎಸ್ತೆರ್ ಮಾತ್ ಚಡ್ಲಿಂ. ದರ್ಯಾವೆಳೆಚ್ಯಾ ಲ್ಹಾರಾಂಚ್ಯೆ ಉಚಾಂಬಳಾಯೆಕ್ ಭಿಯೆಲ್ಲೆಂ ದುಲಿನ್ ಕೊವ್ಪನ್ ಗೆಲೆಂ.

ಸ್ವೀಮರಾರ್ ಚಡ್ತಾನಾ ದರೊ ಶಾಂತ್ ಆಸ್ಲೊ. ವೆಳೆಚಿ ಗಡ್ಡ್ ಗೂಂಡ್ ಉದ್ಯಾಂತ್ ನಾತ್ಲಿ. ಜರಿತರೀ ತಿಚ್ಚೆ ಅವಸ್ಥಾ ಮಧೆಯೀ ಆಸ್ಲಿ ತರ್..? ಸವಾಲ್ ಉಟೆಂ.

ಆತಾಂ ತಾಕಾ ಆಪುಣ್ ದರ್ಯಾ ಮದೆಂ ಪಯ್ಲೆ ಕರ್ತಾಂ ಮಳೆಂ ಕಳೊಂಕ್‌ಚ್ಚೆ ನಾ. ಎಸ್ತೆರ್ ಬೊಂಬಯ್ಚೆಂ ವರ್ಣನ್ ಕರ್ತಾನಾ ತಾಕಾಚ್ಚೆ ಪಳೆಂವ್ಕ್ ಪಡ್ಲೆಂ.

ಹಾರಿಂ-ಹಾರಿಂನಿ ಆಸ್ಲೊ ಲೋಕ್ ಪಳೆಂವ್ನ್ ದುಲಿನಾನ್ ವಿಚಾರ್ಲೆಂ: 'ಆಜ್ ಹಾಂಗಾಸರ್ ಸಾಂತ್‌ಗೀ?' ಎಸ್ತೆರ್ ಕುತ್ತ್ ಕರುನ್ ಹಾಸ್ಲೆಂ: 'ಹುಂ, ಹಾಂಗಾ ಸಾತ್ ದೀಸಾಯಿ ಸಾಂತ್‌ಚ್. ಪಳೆ ತಿಂ ಪಾರ್ಲಿ ತರೀ ಬರೀಂ ಮನ್ಯಾಂ, ಆಯ್ತಾರಾ ದನ್ವರಾಂ ರಜಾ. ಹಾಂವ್ ಯೇವ್ನ್ ತುಕಾ ಆಪವ್ನ್ ವ್ಹರ್ತಾಂ. ಮಿಸಾಕ್ ವಚುನ್ ಭಾಯ್ರ್ ಭಂವುನ್ ಯೆವ್ಯಾಂ. ಭಾಸ್ ಕಳನಾ ಮ್ಹಣ್ ಭಿಯನಾಕಾ. ಹಾತ್ ಭಾಶೆನ್ ಸಾಂಗ್ತಾತ್, ಸವ್ಯಾಸ್ ಶಿಕ್. ಹಾಂವೀ ತುಕಾ ಹಿಂದಿ ಶಿಕ್ತೆತಾಂ.'

ಎಸ್ತೆರಾಚ್ಯಾ ಧಯ್ರಾನ್ ದುಲಿನ್ ನವ್ಯಾ ದಿಶೆನ್ ಚಲುಂಕ್ ಲಾಗ್ಲೆಂ. ಪಯ್ಲೆಂ ಕಶ್ಟ್ ಜಾಲೆ. ಪೂಣ್ ಮನ್ಯಾ ಬರಿಂ ಜಾಲ್ಲ್ಯಾನ್ ತಾಣ್ ಸುಧಾರ್ಪುನ್ ವೆಲೆಂ. ದುಲಿನ್ ನವ್ಯಾ ಜಿವಿತಾಕ್ ಹೊಂದ್ವಾಲೆಂ.

ವರ್ಸಾಂ ಕಶಿಂ ಧಾಂವ್ಲಿಂ ಕಳಿತ್ ನಾ. ದುಲಿನ್ ಆತಾಂ ತರ್ಪಾಟೆಂ. ತಾಚ್ಯೆ ಪಾಟ್ಲಿ ಭಯ್ಲೆ ಅಟ್ರಾ ವರ್ಸಾಂ ಜಾತಾನಾ ಆಪ್ಲೆ ಪಳೆಲ್ಯಾ ಚಲ್ಯಾಲಾಗಿಂ ಘರ್ಜ್ಯಾ ವಿರೋಧ್ಪಣಾ ಮಧೆಂ ಕಾಜಾರ್ ಜಾಲೆಂ. ಉಪ್ರಾಂತ್ಲಿಂ ಬರೆಂ ಶಿಕಾಪ್ ಆಪ್ಣಾವ್ನ್ ಕಾಮಾಕ್ ಲಾಗೊನ್ ತಾಂಕಾಂ ಜಾಯ್ ಜಾಲ್ಲ್ಯಾ ನೊವ್ಯಾಂಕ್ ಸೊದುನ್ ಫುಡಾರ್ ಬಾಂದ್ತಾನಾ, ದುಲಿನಾಚಿ ಕೊಣಾಕೀ ಪರ್ವಾ ನಾ. ಪೂಣ್ ತಾಚೊ ದುಡು ಮಾತ್ ಜಾಯ್.

'ನಿಮಾಣ್ಯಾ ಭಯ್ಲಿಚ್ಯಾ ಕಾಜಾರಾಕ್ ಪುಣೀ ವಚಜೆ' ಮ್ಹಣ್ ತೀಸ್ ವರ್ಸಾಂ ಉಪ್ರಾಂತ್ ಗಾಂವಾಕ್ ಯೆತಾನಾ, ವೆತಾನಾ ಹಪ್ಪೊ ಘೆತ್ಲೆಂ ಪಯ್ಲೆ ಬಸ್ಸಾರ್ ಎಕಾ ದಿಸಾನ್ ಸಂಪ್ಲೆಂ.

ದುಲಿನ್ ಆಜ್ ಕುಡಿಂತ್ ಫುಲ್‌ಲೆಂ. ಕೊಣಾಯಿ ತಾಕಾ 38 ವರ್ಸಾಂ ಜಾಲಿಂ ಮಣ್ಣೆನಾಂತ್. ತಾಚ್ಯಾ ಫುಲಾ ಸಾರ್ಕಾ ನಡ್ತಾಂತ್ ಆಜೂನ್ ತಾಚೆಂ ನಿಸ್ವಳ್ಪಣ್ ದಿಸ್ತಾಲೆಂ. ಮಾಲ್ಪಡೆಂ ತೆಂ ಪೂಣ್ ಕೊಣಾಕೀ ತಾಚೆಂ ಬರೆಪಣ್ ಪಡೊನ್ ವಚೊಂಕ್ ನಾ. ಆಪ್ಲೊಚ್ಚೆ ಸ್ವಾರ್ತ್ ಪಳೆಲ್ಲಿಂ ಭಯ್ಲಿ ತಾಂಚ್ಯಾಚ್ ಸಂಸಾರಾಂತ್ ವೆಸ್ತ್ ಆಸ್ಲಿಂ. ಜೊಡ್ಲೆಂ ಗಾಂವಾಕ್ ಧಾಡ್ಲ್ಯಾರೀ ದುಲಿನಾಚ್ಯಾ ಆಂಗಾರ್ ಭಾಂಗಾರಾ ನಗ್ ಸೊಭಾಲೆ.

ಭಯ್ಲಿಂಚ್ಯಾ ಪೊಟಾಂತ್ ಉಚೊ ಪಡ್ಲೊ. ಕಾಜಾರಾ ದೀಸ್ ಎಕೆಕಾ ಭಯ್ಲಿನ್ ಎಕೆಕ್ ನಗ್ ಘಾಲುಂಕ್ ವಿಚಾರ್ತಾನಾ ದುಲ್ಲಿನಾನ್ ಸತಾನ್ ದಿಲೆ. ಉಪ್ರಾಂತ್ ಪಾಟಿಂ ಮೆಳ್ಳೆಚ್ ನಾಂತ್. ಮಡಾಮೆಚ್ಯಾ 75 ವರ್ಸಾಂಚ್ಯಾ ಸಂಬ್ರಮಾಕ್ ತಿಣೆ ಯೇಕ್ ಪೊವ್ಚ್ಯಾ ಸರ್ ತಾಚ್ಯಾ ಗಳ್ಯಾಂತ್ ಘಾಲುನ್ 'ದುಲ್ಲಿನ್, ಹೊ ತುವೆಂ ಕೆದಿಂಚ್ಚ್ ಕೊಣಾಕೀ ದೀಂವ್ಕ್ ನಜೊ' ಮ್ಹಣ್ ಭಾಸ್ ಘೆತ್ಲಿ. ಪುಣ್ ಆಲಿಸಾನ್ ಘೆತ್ಲೊ ತೊ ಪಾಟಿಂ ವಿಚಾರ್ತಾನಾ 'ತುಂ ದುಸ್ಸೊ ಕರ್, ತುಂ ಆನಿಕೀ ಸೊಭಿತ್ ಆಸಾಯ್, ಬೊಂಬಯ್ ತುಕಾ ಕೊಣೀ ಕರ್ನ್ ದಿತಲೊ.' ಮತ್ಲೆಬಿ ಉತ್ತಾಂ ಮಾರ್ತಾನಾ ದುಲ್ಲಿನ್ ಚುಪ್ ಜಾಲೆಂ. ವಯ್ಲಾನ್ ಆವೈಚಿ ಮದ್ಯಸ್ತಿಕ್: 'ತುಜೆಂಚ್ ಭಯ್ಲಿಂ ನ್ಹಂಯ್ ಗೀ? ತಾಣೆ ಗಾಲ್ಯಾರ್ ತಾಕಾ ಸೊಬ್. ತುಕಾ ಕೊಣಾಕ್ ಮೆಚ್ಚೊಂವ್ಕ್ ಆಸಾ?'

ಪಯ್ಲೆ ಪಾವ್ಲಿಂ ದುಲ್ಲಿನಾಚ್ಯಾ ತಕ್ಲೆರ್ ಘಡ್ಗಡೊ ಮಾರ್ಲೊ ಅನ್ವೊಗ್ ಜಾಲೊ. ಉಲೊನ್ ಫಾಯ್ಲೊ ನಾ. ಭಾವ್ 'ಆನಿಕೀ ಶಿಕ್ತಾಂ, ದೋನ್ ವರ್ಸಾಂ ಕುಮೊಕ್ ಕರ್' ಮಣ್ತಾನಾ ಬಾಪಾಯ್ನ್ ತಾಕಾ ತೆಂಕೊ ದಿಲೊ. ಆಶೆನ್ ತೀಸ್ ವರ್ಸಾಂ ಉಪ್ರಾಂತ್ ಗಾಂವಾಕ್ ಆಯಿಲ್ಲೆಂ ತೆಂ ಆತಾಂ ತಾಚ್ಯಾಚ್ ಘರಾಂತ್ ಪರ್ಚಿ ಜಾಲೆಂ. ಕೊಣೆಂಯ್ 'ತುಂ ಕಿತೆಂ ಕರ್ತಾಯ್?' ಮ್ಹಣ್ ವಿಚಾರುಂಕ್ ನಾ. ತೆಂ ತಾಂಚ್ಯಾ ವಾಂಟ್ಕಾಕ್ ಮೊರ್ಲೊ ರೂಕ್.

ತಾಚಿಂ ಪಾವ್ಲಾಂ ಪರತ್ ಬೊಂಬಯ್ ವೆತಾನಾ, ಹಾಡ್ಲೆಂ ಸರ್ವ್ ಹಾಣೆ ಆನಿ ತಾಣೆ ಮ್ಹಣುನ್ ಗಿದಾಂ ಪರಿಂ ಫಾಪುನ್ ಕಾಡ್ಲೆಂ. ಆಜ್ ಪರತ್ ಪಾಟಿಂ ವೆತಾನಾ ದೋನ್ ಜೊಡಿ ಪರ್ನಿ ಮುಸ್ತಾಯ್ಚಿ ಆಸ್ಲೆಂ ಲ್ಹಾನ್ಶೆಂ ಯೇಕ್ ಬ್ಯಾಗ್ ಘೆವ್ನ್ ಚಲ್ಲೆಂ.

ಹಾಚೊ ಜಿನೊಸ್ ಪಳೆವ್ನ್ ಧನ್ಯಾಗೆಲ್ಯಾಂಕ್ ದುಕ್ಲೆಂ. ರಿತೊ ಗಳೊ, ರಿತೆ ಹಾತ್ ಆನಿ ಕಾನ್. ಘಡ್ಲಾ ಸಂಗ್ತಿಂಚೊ ವಿವರ್ ದಿತಾನಾ, ದುಲ್ಲಿನ್ ತ್ಯಾ ಘರ್ಟೆಂ ಆಯಾ ನ್ಹಯ್, ತ್ಯಾ ಘರ್ಟೊ ಸಾಂದೊ ಜಾಲ್ಲೆಂ.

ಧನ್ಯಾಕ್ ಮೊಗಾಚಿಂ ತುಳ್ಳಿ ಜಾಲ್ಲೆಂ. ಭುರ್ಕ್ಯಾಂಕಿ 'ದೀದಿ' ತಾಂಚ್ಯಾ ಭುರ್ಕ್ಯಾಂಕ್ 'ದಾದಿ'. ತಾಕಾ ಯೇಕ್ ಬರೆಂ ಭವಿಷ್ಯ್ ದೀಜಯ್ ಮ್ಹಣ್ ಧನಿ ಮೊಸ್ತು ಪೆಚಾಡ್ಲೊ. ತಾಕಾ ಜಾಯ್ ತೆಂ ದೀವ್ನ್ ಉತ್ತೇಜನ್ ದಿಲ್ಯಾರೀ ದುಲ್ಲಿನ್ ಅಚಲ್ ರಾವ್ಲೆಂ ಆನಿ ಆಂಕ್ವಾರ್ ಉರ್ಟೆಂ. ಕುಟ್ಮಾಕ್ ಪೋಸ್ ಕರ್ಚೊ ಹಾಂಡೊ ಜಾಲೆಂ, ಭಾವ್ ಶಿಕಾಪ್ ಸಂಪೈತಾನಾ ಅವಯ್ ಬಾಪಯ್ ಅಂತರಿಂ. ಪೂಣ್ ದುಲ್ಲಿನ್ ಗಾಂವಾಕ್ ವಚೊಂಕ್ ನಾ.

ಧನಿಯಿ ಮೆಲೊ, ತಾಚಿ ಪೂತ್ ಕುಟ್ಮಾಚಿ ಯೆಜ್ಮಾನ್ ಜಾಲೆ. ಧನಿನ್ ಮಾಂದ್ರೆಕ್ ಶೆವ್ಲಾಲಿ. ದುಲ್ಲಿನಾನ್ ತಿಚಿ ಮೊಗಾನ್ ಚಾಕ್ರಿ ಕೆಲಿ. ಜಾರ್ ವರ್ಸಾಂ ಉಪ್ರಾಂತ್ ತಿಂ ಮೊರ್ತಾನಾ, ದುಲ್ಲಿನ್ ಅನಾಥ್ ಜಾಲ್ಲೆಪರಿಂ ರಡ್ಲೆಂ> ಪೂಣ್ ಪುತಾಂನಿ ಬಾಪಾಯ್ನ್ ಮೊರ್ತಾನಾ ದಿಲ್ಲೆ ಭಾಶೆಪರ್ಮಾಣೆ ತಾಕಾ ಮೊಗಾನ್ ಸಾಂಬಾಳ್ಕೆಂ.

‘ದಾದಿ’ ‘ತುಳ್ಳಿ ದೀದಿ’ಕ್ ಆತಾಂ ಕಿತೆಂಗೀ ಗಾಂವಾಕ್ ವೆಚಿ ಜಬ್ಬೊರ್ ಆಶಾ ಉಟ್ಟಿ. ಸತ್ತರ್ ವರಾಂಚೆಂ ದುಲ್ಲಿನ್ ಗಾಂವಾಕ್ ವೆತಾ ಮಣ್ತಾನಾ ನಾಖಶೆನ್, ‘ಖಿಂಚ್ಯಾ ದಿಸಾ ಪಾಟಿಂ ಯೇಜಯ್ ಮ್ಹಣ್ ಭೊಗ್ತಾ ತವಳ್ ಆಮ್ಕಾಂ ತಿಳ್ಳಿ. ಆಮಿ ತುಕಾ ಪಾಟಿಂ ಹಾಡ್ತಾಂವ್’ ಮ್ಹಣ್ ತೆಂ ಬೊಂಗ್ಲಾಚಿಂ ಮೆಟಾಂ ದೆಂವ್ತಾನಾ ಭುರ್ಗಿಂ ತಾಕಾ ಆರಾವ್ನ್ ಧರ್ನ್ ರಡ್ಲಲಿಂ.

ಘರ್ಜಿ ದಿಶಾ ಬದ್ಲಾಲ್ಲಿ. ಆತಾಂ ರೊನಿಚೆಂ ಬಾಯ್ಲೆ ಜೆನ್ನಿ ಘರ್ಜಿ ಯೆಜ್ಜಾನ್. ದುಲ್ಲಿನಾನ್ ಬರೊ ಮುದೊ ಹಾಡ್ಲಾ ಮ್ಹಣ್ ಕಳೊನ್ ಸೈಲಾಪಾಚೊ ಸ್ವಾಗತ್ ಮೆಳ್ಳೊ. ದೀಸ್ ವೆತಾನಾ ತಾಂಚೊ ಮೋಗ್ ಗೋಡ್ ಜಾಲೊ. ‘ಬಾಯೆ, ಘರ್ ಪೊರೆ ಜಾಲಾಂ. ತುಕಾ ಬೊಂಬಯ್ ವ್ಹಡಾ ಬೊಂಗ್ಲಾಂತ್ ಆಸ್‌ಲ್ಲ್ಯಾಕ್ ಹಾಂಗಾಸರ್ ಜಾಯ್ ತ್ಯೊ ಸವ್ಲತ್ಯೊ ದೀಂವ್ಕ್ ಜಾಯ್ನಾಂತ್. ತುಂವೆಂ ‘ಹುಂ’ ಮಳ್ಕಾರ್ ಮುಕ್ತೆಂ ಮೇಟ್ ಕಾಡ್ತಾಂ.’ – ಭಾವಾನ್ ಖಾಲ್ತೆಪಣಾನ್ ಸಾಂಗ್ತಾನಾ ‘ಭಾವ್ ಬರೊ’ ಮ್ಹಣ್ ಬೊಗ್ಲೆಂ ದೆಕುನ್ ಬೊಂಗ್ಲೊ ಉಬೊ ಜಾಲೊ. ಪಾಗೊರ್ ಚಡ್ಲೊ. ಘರ್ ಬಾಂದ್ತಾನಾ, ‘ಬಾಯೆ ಹೆಂ ತುಜೆಂ ಮಾಸ್ಪರ್ ರೊಮ್, ತುಂ ಆಮ್ಕಾಂ ವ್ಹಡಿಲ್ಲ್ಯಾ ತುಕಾ ಕಶೆಂ ಜಾಯ್ ತಶೆ ಬಾಂಧಯ್’ ಮ್ಹಣೊನ್ ಭಾರಿಚ್ಚೆ ಚಾಲಾಕೆನ್ ತಾಣೆಂ ಹಾಡ್‌ಲ್ಲೆಂ ಸರ್ವ್ ಉಟ್ಟೆಂ. ಭಾವಾಕ್ ಸಂಪೂರ್ಣ್ ಪಾತ್ಯೆಲ್ಲಿ ದುಲ್ಲಿನ್ ಬಾಯ್ ಮಾಂಕೊಡ್ ಜಾಲಿ.

ಘರಾಂತ್ ವಕಾಲ್ ಜಾಲ್ಲ್ಯಾ ದುಸ್ತ್ಯಾ ದಿಸಾ ತಿ ವಚೊನ್ ಆಪ್ಲೆಚ್ಚೆ ಆಸಾಂ ಕೆಲ್ಲ್ಯಾ ರುಮಾಚ್ಯಾ ಖಿಟ್ಲಾರ್ ಬೊಸ್ಲಾಂ ತಿಲ್ಲೆಂಚ್. ಪಾಂಚ್ ವರಾಂಚೊ ರೊನಿಚೊ ಪೂತ್ ಬೊಬಾಟೊ ‘ಮಮ್ಮಾ, ತಿ ಔಟಿಜ ಫಾರಟಿಚಿ ಆಮ್ಚ್ಯಾ ಖಿಟ್ಲಾರ್ ಬೊಸ್ಲ್ಯಾ’ ದೊಗಾಂಯೀ ಪೆಟ್‌ಲ್ಲೊ ಉಚೊ ಪಾಲ್ವೊಂವ್ಕ್ ಯೆಂವ್ಚೆಪರಿಂ ಧಾಂವೊನ್ ಆಯ್ಲಿಂ.

‘ಭೀ... ಕಾತ್ಯಾಚಿ ಪ್ರಾಯ್ ಜಾಲ್ಯಾ, ಕೊಣೆ ಖಿಯ್ ಬಸಜಯ್ ಮಳ್ಳೆಂ ಅರಟಿರಟಿ ಖಿಜಿಚಿ ನಾಂಗೀ? ಪಳೆ ರೊನಿ, ಪಯ್ಲೆಂ ಹ್ಯಾ ಮ್ಹಾತಾರೆಕ್ ತಿಚೊ ಜಾಗೊ ದಾಕಯ್ ಆನಿ ಹಿ ಬೆಡ್‌ಶಿಟ್ ಲೊಂಡ್‌ಕ್ ದೀ.’ ಬಾಯ್ಲೆಚೊ ಗುಲಾಮ್ ಭಯ್ಲೆಚೊ ತ್ಯಾಗ್ ವಿಸ್ತಲಾ, ಹೆ ಭಯ್ಲೆವರ್ವಿಂ ಆಪ್ಲೆಂ ಕುಟಮ್ ಉಂಚಾಯೆಕ್ ಪಾವ್ಲಾಂ ಮಳ್ಳೆಂ ಹೊ ವಿಸ್ತಲಾ.

‘ತುಕಾ ಕಿತ್ಯಾಕ್ ಸಮ್ಜನಾ? ಖಿಯ್ ಜಾಯ್ ಥಂಯ್ ಸೊರ್ಕೆಲ್ಲೆ ಪಾಡಿಯೆಪರಿಂ ರಿಗ್ತಾಯ್? ಮ್ಯಾನರ್ ನಾಂಗಿ?’ ದುಲ್ಲಿನ್ ಬಾಯ್ ಉಡೊನ್ ಪಡ್ಲಿ. ಹ್ಯಾಚ್ ಮನ್ಶ್ಯಾಂನಿ ಸಾಕರ್ ಉಲವ್ನ್ ವರಾ ಭಿತರ್ ಘರ್ ಉಬೆಂ ಕೆಲ್ಲೆಂ. ತಿಚ್ಯಾ ತೊಂಡಾಥಾವ್ನ್ ಉತ್ತಾಂ ಸುಟ್ಟಿನಾಂತ್. ಲ್ಹಾನ್ ಥಾವ್ನ್ ಪಾಟಿಂ ಜಾಪ್ ದಿಲ್ಲೊ ಜೀವ್ ಸ್ವಯ್ ತೊ.

ಮುಕ್ಲ್ಯಾ ಕೊಡ್ಕಾಂತ್ ತಿಚೆಂ ಬ್ಯಾಗ್ ದವರ್ತಾನಾ ತಿ ರಡ್ಲಿ. ನಿಮಾಣೆ ದೀಸ್ ತರೀ ಸಮಾದಾನೆನ್ ಕುಟ್ಮಾ ಸಾಂಗಾತಾ ಖಿರಿಜಯ್ ಮಳ್ಳೆಂ ತಿಚೆಂ ಸ್ವಪಾಣ್ ಫಾಸಾಳ್ಕೆಂ. ಪರತ್ ತೆಂಚ್ ಕೊಡ್ಲೆಂ ತಿಕಾ ಸ್ವಾಗತ್ ಕರ್ತಾನಾ ತಿ ರಡ್ಲಿ.

ಸಾರ್ವೆಂ ಜೆವಾಣ್ ನಾ. ಕೋಣೀ ಉಲೈನಾಂತ್. ಹಪ್ಲೊ ಸಂಪ್ಲೊ, ಮಹಿನೊ ಜಾತಾನಾ ಕರಿಣ್ ತಾಪಾಂತ್ ಪಡ್ತಾನಾ ಭಾವಾನ್ ತಿಚೆಂ ಬ್ಯಾಂಗ್ ಆನಿ ತಿಕಾ ಗೇಟಿ ಭಾಯ್ ಲೊಟ್ಲೆಂ.

ತಿಕಾ ಆತಾಂ ಬೊಂಬಯ್ಚ್ಯಾ ಧನಿಯಾಚೊ ಉಗ್ಡಾಸ್ ಆಯ್ಲೊ. ಕಶ್ಟಾಂನಿ ವಚೊನ್ ಫೊನ್ ಕರ್ನ್, 'ಚಿನ್ನು ಬಾಬಾ, ಮ್ಹುಕಾ ಪಾಟಿಂ ಆಪವ್ನ್ ವ್ಹರಾಯ್ಲೀ?' ತಿಚ್ಯಾ ತಾಳ್ಯಾಂತ್ ತಿ ಕಶ್ಟಾಂಕ್ ಸಾಂಪಾಡ್ಲ್ಯಾ ಮಳೆಂ ಕಳೊನ್ 'ದೀದಿ ಭಿಯೆನಾಕಾ ಹಾಂವ್ ಯೆತಾಂ' ಮ್ಹಳ್ಳಿ ಜಾಪ್.

ಗೇಟಿ ಭಾಯ್ ದುಲೈನ್ ಬಾಯ್ ರಾಕ್ತಾ ಆಪ್ಲ್ಯಾ ಚಿನ್ನುಬಾಬಾಕ್. ಭಿತರ್ ಫೆಸ್ತ್ ಜಾತಾನಾ, ಗೆಟಿರ್ ಕುಟ್ಮಾಖಾತಿರ್ ಸಾಕ್ರಿಫಿಸ್ ಕೆಲ್ಲೊ ಜೀವ್ ರಡ್ತಾಲೊ. ಆಂಬ್ಯಾಚಿ ಪಾರ್ ಉಡೈತಾನಾ ಲ್ಹಾನ್ ಆಸ್ತಾನಾ ಉಲೊ ಕರ್ನ್ 'ಪಾರಿ ಪಾಟ್ಲಾನ್ ಧಾಂವ್ ಸೊಂಬೆ' ಮಳೊ ಉಗ್ಡಾಸ್ ಯೆತಾನಾ ಆಪುಣ್‌ಯಿ ಚಿಂವೊನ್ ಉಡಯಿಲ್ಲಿ ಪಾರ್ ಜಾಲಿಂಗೀ? ಕೊಣಾಕೀ ನಾಕಾ ಜಾಲಿಂಗೀ? ಮ್ಹಣ್ ರಡೊನ್ ಥಂಯ್ಸ್ ನಿದ್ಲಿ. ಕೆದಾಳಾ ಜಾಗ್ ಜಾಲಿ ತಿ ನೆಣಾ. ರಾತ್ ಸಂಪೊನ್ ದೀಸ್ ಉದೆಲೊ ಮ್ಹಣ್ ಕಳ್ತಾನಾ ತಿಂ ಚಿನ್ನುಬಾಬಾಕ್ ರಾಕೊನ್ ರಾಬ್ಲಿ.

ಕಾರ್ ಮುಕಾರ್ ರಾವ್ಲೆಂ. ಕಶ್ಟಾಂನಿ ಉಬಿ ಜಾಲಿ. ಚಿನ್ನು ಬಾಬಾಕ್ ತಿಚಿ ವಳಕ್ ಕಳೊನಾ. ಹಾತ್ ಭಾಶೆನ್ ತಿಣೆ ಲಾಗಿಂ ಆಪಯ್ತಾನಾ, ತಿಚೊ ಜಿನೊಸ್ ಪಳೆವ್ನ್ ತೊ ಥಟಕ್ ಜಾಲೊ.

'ದೀದಿ.....' ತಿಕಾ ಆರಾಯ್ತಾ. ದೊಳ್ಯಾಂತ್ಲಿ ದುಕಾಂ ಚಿವೊನ್ ಗೆಲ್ಲ್ಯಾ ಪೊಲ್ಯಾಂನಿ ದೆಂವ್ತಾತ್. 'ಚಿನ್ನು ಬಾಬಾ... ಕಾಂಯ್ ತರೀ ಖಾಂವ್ಕ್ ಆಸಾಂಗೀ? ಮ್ಹುಕಾ ಭುಕ್ ಲಾಗ್ತಾ.' ಡ್ರೈವರಾಕ್ ಆಪವ್ನ್ ಕಾರಾರ್ ಆಸ್ಲೆಂ ಖಾಣ್ ಪೀವನ್ ಹಾಡುನ್ ತಿಕಾ ದಿತಾನಾ ಜೆನ್ನಿ ಆನಿ ರೊನಿ ಗೇಟಿ ಸರ್ನಿನ್ ಯೆತಾತ್.

'ಹೊ ತುಮಿಂಚ್‌ಗೀ ಮ್ಹಾನ್ ಮನ್ಯಾಂ?' ಇಂಗ್ಲಿಷಾಂತ್ ಉಲೊಂಕ್ ಸುರು ಕರ್ತಾ. 'ಹಿ ತುಮ್ಕಾಂ ಕಿತೆಂ ಜ್ಯಾಚೆ?'

'ತೆಂ ಆಯಾ....' ಜೆನ್ನಿನ್ ಸಾಂಗ್ತಾನ ಚಿನ್ನುಬಾಬಾ ರಾಗಾನ್ ಬೊಬಾಟಾ, 'ಛೀ ತುಮ್ಚ್ಯಾ ಜಲ್ಮಾಕ್. ಭಯ್ಲೆಕ್ ಆಯಾ ಮುಣುಂಕ್ ಕಶೆಂ ಫುಟ್ಲೆಂ?' 'ಆಯಾ ತಿಂ ಆಯಾಚ್ಚ್ ಅನ್ವಡ್ ಮನಿಸ್' 'ಕಿತೆಂ ಮಳೆಂಯ್ ಅನ್ವಡ್? ಹಿ ಡಿಗ್ರಿ ಆಪ್ಲಾಯಿಲ್ಲಿ ಯೇಕ್ ಶಿಕ್ತಿ ಸ್ತ್ರೀ. ಕಿತೆಂ ಮಳೆಂಯ್ ಆಯಾ.....?'

'ಚಿನ್ನುಬಾಬಾ ಹಾಂವ್ ತುಮ್ಚಿ ಆಯಾಚ್ಚ್'

'ನಾಂ..... ನಾಂ ತುಂ ಆಮ್ಚಿ ಆಯೀ...ದೀದಿ.... ದಾದಿ ಆಮ್ಚ್ಯಾ ಘರೊ ಉಜ್ವಾಡ್ ತುಂ. ಹ್ಯಾ ಕಸಾಪ್ಪಿ ಮನ್ಯಾಂಖಾತಿರ್ ತುಜ್ಯಾ ಜಿಣ್ಯೆಚಿ ಬಲಿ ಬೆಟಯ್ಲಿಗಿ ತುಂವೆಂ? ದೀದಿ ತುಜ್ಯಾ ಘರೊ ದಾರ್ ತುಕಾ ಉಗ್ತೆಂ ಆಸಾಂ, ಚಲ್ಯಾಂ ಆಮಿ.'

ತಿಕಾ ಉಕ್ಲನ್ ಪಾಟ್ಲೆ ಸಿಟಿರ್ ಬಸವ್ನ್ ತಿಕಾ ಆಪ್ಲೆ ವೆಂಗೆಂತ್ ಬಸವ್ನ್ ಆಪವ್ನ್
ವ್ಹರಾನಾ ಹಿಂ ಅನುಪ್ಕಾರಿ ಗೇಟಿ ಮುಕಾರ್ ಮಿಟಾ ಖಾಂಬೆ ಜಾಲ್ಲಿಂ.

000

ಕಾಂತೊವ್ಚಿ

“ಮಾಂಯ್” ಯೇಕ್ ಬೊಬೆಸಂಗಿಂ ಉಟೊನ್ ಬೊಸ್ಲಿಂ, ಸಬಾರ್ ದಿಸಾಂ ಉಪ್ರಾಂತ್ ಆಜ್ ನಿದಲ್ಯಾ ಫರಾ ಬೊರಿ ನೀದ್ ಪಡ್ಲಿ. ನಿದೆಕ್ ಆನಿ ಮ್ಹಾಕಾ ಪಯ್ಲೆಂಥಾವ್ನ್ ಯೆಕಾ ರಿತಿಚೊ ಜಿದ್ಲಾಜಿದ್ಲಿ ಮೇಳ್. ಲ್ಹಾನ್‌ಥಾವ್ನ್ ನಿದೆರಾಣಿ ಮ್ಹಾಕಾ ಸತ್ಯೆತಾಲಿ. ಸಗ್ಳಿಂ ನಿದೊನ್ ಘೊರೆತಾನಾ ಹಾಂವ್ ಮಂದ್ ಲ್ಯಾಂಪಾಚ್ಯಾ ಉಜ್ವಾಡಾಕ್ ಉಬ್ಜಾಪಿ ಪಿಸೊಳ್ಯಾಂಕ್ ಆನಿ ಜಳಾರಿಂಚೊ ಖೆಳ್ ಪಳೆತಾಲಿ. ಮ್ಹಾಕಾಯೀ ಹೆರಾಂಪರಿ ನಿದೊನ್ ಘೊರೆಂವ್ಕ್ ಆಶಾ ಯೆತಾಲಿ. ತವಳ್ ಚಿಂತಾಲಿಂ: ‘ಕೊಣಾಕ್ ಮೊಸ್ತು ಜಣಾಂ ಮೋಗ್ ಕರ್ತಲಿಂ ಆಸಾತ್, ತಾಂಕಾಂ ನೀದ್ ಸಾಂಗಾತ್ ದೀವ್ನ್ ತಾಣಿಂ ಭೊಗ್‌ಲ್ಯಾ ಮೊಗಾಚಿ ಗೊಡ್ಲಾಣ್ ಚಾಕ್ರಾ ಕೊಣ್ಣಾ?’ ದೆಕುನ್ ತಿ ತಾಂಕಾಂ ಸಾಂಗಾತ್ ದಿತಾ. ಕೊಣಾಕ್ ಬರೀ ಜಿರೊಣ್ ಆಸಾ ಆನಿ ನೀದ್ ಸುಶೆಗಾತ್ ನೀದ್ ಪಡ್ಲಾ, ತೊ ಭಲ್ಯಾಕೆಂತ್ ಬರೊ ಆಸ್ತಾ. ಕೊಣ್ ನೀದೆಕ್ ಕಶ್ಟಾತಾ, ತಾಚಿ ದೊಳೆ ರಡ್ಕುರೆ ಆನಿ ನಿರ್ದಿವ್, ಜೀವ್ ಅಸ್ತತ್.

ಪೂಣ್ ... ಆಜ್ ಹಾಂವೀ ವೆಗಿಂಚ್ ನಿದೆಚ್ಯಾ ವೆಂಗೆಂತ್ ಲಿಪ್‌ಲ್ಲಿಂ. ಘಡಿಯೆ ಘಡಿಯೆ ಬ್ಯಾಟಿ ಫಾಲ್ಸ್ ಘಡಿಯಾಳಾರ್ ವೊರಾಂ ಪಳೆಂವ್ಕ್ ನಾ. ಮಾರ್ನ್ ಫಾಲ್ಲೆಪರಿಂ ಪಡ್‌ಲ್ಲಿಂ. ಪೂಣ್... ತೆಂ ಘಡಿತ್ ಯೇವ್ನ್, ತಿ ಕಾಂತೊವ್ಚಿ ಚಡ್ ಜಾವ್ನ್ ದುಕಿನ್ ಸುಸ್ಕಾರ್ನ್ ಉಟುಲ್ಲಿಂ. ಹಾಂವೆಂಚ್ ಮೊಜ್ಯಾ ಜಿಣಿಯೆ ವೆದಿರ್ ವೊಡುಲ್ಲೊ ಪಡ್ಲೊ ವಯ್‌ಥಾವ್ನ್ ಸಕ್ಲಾ ಪರ್ಯಾಂತ್ ಫಾಳ್ತಾನಾ, ಬೊಬೊ ಮಾರುಂಕ್ ಪ್ರಯತ್ನ್ ಕೆಲ್ಯಾರೀ ಮೊಜಿ ಜೀಬ್ ರೂಕ್ ಜಾಲ್ಲಿ, ತೊಂಡಾಕ್ ಥಾಲೆಂ ಪಡ್‌ಲ್ಲಿಂ. ನಿಮಾಣೆ ಬಲಾತ್ಕಾರಾನ್ ಥಾಲೆಂ ಕಾಡ್ತಾನಾ ಘಾಮೆವ್ನ್ ಕಶ್ಟಾಂನಿ ಬೊಬ್ ಮಾರ್ನ್ ಉಟುಲ್ಲಿಂ.

ಮೌನ್! ಭಿರಾಂಕುಳ್ ಮೌನ್! ಮೊನೆಪಣ್ ಭಿಯಾಚಿಂ ಛಾಯಾ ದಿತಾಲೆಂ. ಹರೈಂಚೆಪರಿ ಪಯ್ಲೊ ಉಣೊ ಆಸ್‌ಲ್ಲೊ ಪಾವ್ನ್ ಮೊಂತಿಸ್ಯಾಭಿಣಿಚೆಂ ನೊವೆನ್ ಸುರು ಜಾತಾನಾ ವೊತೊಂಕ್ ಲಾಗ್‌ಲ್ಲೊ. ಝಡ್‌ವಾರೆಂ ಆನಿ ಪಾವ್ನ್ ವೊತ್ತಾಲೊ. ಪಾವ್ಣಾಚೆಂ ಉದಾಕ್ ಪಡ್ಚ್ಯಾ ಆವಾಜಾಂತ್ ಹೆರ್ ಕಿತೆಂಚ್ ಆಯ್ಕಾನಾತ್‌ಲ್ಲೆಂ.

ಹಾಂವ್ ಲ್ಹಾನ್ ಆಸ್ತಾನಾ ಘಡ್ಲೊ, ಝಗ್ಲಾಣೆ ಮ್ಹಳಾರ್ ಮ್ಹಾಕಾ ಭಾರೀ ಭಿರಾಂತ್. ದೆಕುನ್ ಮುದೊ ಜಾವ್ನ್ ಘರ್ಜ್ಯಾ ಕೊನ್ಯಾಂತ್ ದೊಂಪ್ರಾಂಚೆರ್ ತಕ್ಲಿ ದವರ್ನ್ ದೊಳೆ ಧಾಂಪುನ್ ಕಾನಾಂಕ್ ಹಾತಾಂಚಿ ಬೊಟಾಂ ರಿಗವ್ನ್ ಕೊವ್ಣಾತಾಲಿಂ. ಮ್ಹಾಕಾ ತ್ಯಾ ಘಡಿಯೆ ಮಾಂಯ್ಚ್ಯಾ ವೆಂಗೆಂತ್ ಲಿಪಚಿ, ತಿಚಿ ವೇಂಗ್ ಆಪ್ಣಾಯ್ಚೆ ಮ್ಹಳ್ಳಿ ಜಿಬ್ಬೊರ್ ಆಶಾ ಯೆತಾಲಿ. ಪೂಣ್ ತೆಂ ಭಾಗ್ ಫಾವೊ ಜಾಂವ್ಕ್ ನಾ. ಕಿತ್ಯಾಕ್ ಚಲಿ ಜಾವ್ನ್ ಜಲ್ಮಿ ಮೊಜಿ ಚೂಕ್!

ಆತಾ'ತಾಂ ಮ್ಹಾಕಾ ಖಿಂಯ್ಚಿಯ್ ಭಿರಾಂತ್ ನಾ. 'ಮಾಂಯ್ ಕಿತ್ಯಾಕ್ ಮ್ಹಾಕಾ ಪಯ್ಸ್ ಕರ್ತಾ?' ಸವಾಲ್ ಉಟ್ತಾಲೆಂ, ಪೂಣ್ ವಿಚಾರುಂಕ್ ಧೈರ್ ನಾತ್ಲೆಂ. ಹಾಂವೆಂ ಚಿಂತ್ಲೆಂ ಆಸ್ಲೆಂ: 'ಹಾಂವ್ ಕಾಂಯ್ ಬಾಡ್ಯಾಚಿಂಗೀ? ವಾ ಮೂಳ್ ಧರ್ತಿಥಾವ್ನ್ ಕಾಡ್ನ್ ಚಾಟ್ಲೆಂತ್ ಲಾಯಿಲ್ಲೊ ಫಾಂಟೊ?' ಬಾಬ್ ಮೊಜೊ ಮೊಸ್ತ ಮೋಗ್ ಕರ್ತಾಲೊ. ಪೂಣ್ ಮಾಂಯ್...? ಖಿಂಚಿಂ ಆಮ್ಕಾಂ ಮೆಳನಾಂಗೀ ತೆಂ ಜಾಯ್ ಮ್ಹಳ್ಳೊ ಅಂಗಲಾಪ್ ನ್ಹಯ್?

ಬಾಬಾಕ್ ಆಸ್ಲೊ ಹುಸ್ಕೊ ಆನಿ ಪಾತ್ಯೆಣಿ. ಪೂಣ್ ಮಾಂಯ್ ಕಿತ್ಯಾಕ್ ಅಶೆಂ? ಮೊಜೆಖಾತಿರ್ ದೊಗಾಂಯ್ ಝಗ್ಡಾತಾಲಿಂ.

"ಆಂಜೆಲಾ... ತುಂ ವ್ಹಡ್ಲಿ ಚೂಕ್ ಕರ್ತಾಯ್? ಭೊಗ್ಗಾಣೆಂ ನಾತ್ಲೆಂ ಪಾಪ್ ಆಧಾರ್ತಾಯ್? ಸಗ್ಳಿಂ ಆಮ್ಚಿ ಭುರ್ಗಿಂ. ಚವ್ನ್ ಚಿರ್ಕ್ಯಾಂ ಪಾಟ್ಲಾನ್ ಘರ್ಭರ್ ಗಲಗಲ ಕರುನ್ ನಾಚೊನ್ ಉಡೊಂಕ್ ದೆವಾನ್ ಹೆಂ ಮಾಣಿಕ್ ಫಾವೊ ಕೆಲಾಂ. ಮೊಂತಿ ಮಾಯೆನ್ ತಿಚ್ಯಾ ಜಲ್ಮಾ ದಿಸಾಕ್ ಆಮ್ಕಾಂ ಹೆಂ ಕಾಣಿಕ್ ದಿಲಾಂ. ನೊವೆಂ ಜೀವ್ನ್ ತುಂವೆಂ ತಾಕಾ ಜಲ್ಮ್ ದಿಲ್ಲೊಯ್. ಘರಾ ದಾಕ್ಟುಲಿ ಮರಿ ಆಯ್ಲಿ ಮ್ಹಣ್ ಮಾಂಯ್ ಕಿತ್ಲೊ ಸಂಬ್ರಮ್ ಕೆಲ್ಲೊ. ಮರಿಯಾ ಆಮ್ಚೆಂ ಬಾಳ್ ಆಂಜೆಲಾ. ತುಂ ಅನ್ಯಾಯ್ ಕರ್ತಾಯ್. ಯೆಕಾ ದೊಳ್ಯಾಕ್ ದೊಡ್ ಆನೈಕಾಕ್ ಕಲ್ಲೆಚೊ ಧೀಕ್ ಘಾಲ್ತಾಯ್. ನಾಕಾ... ದೆವಾಕ್ ರಾಗಾರ್ ಕರಿನಾಕಾ."

"ಜಾಲೆಂಗೀ ತುಜೆಂ? ಹೆಂ ಜಲ್ಮೊಂಕ್ ನಾ ಮ್ಹಣ್ ಆಮಿ ಉಪಾಶಿಂ ಪಡ್ಲ್ಯಾಂವ್ಗೀ ವ ರಡ್ಡಲ್ಯಾಂವ್? ಧಿಂಡೆ ಮನಾಯ್ ಚೊವ್ನ್ ಪೂತ್ ಆಸಾತ್ ಮೆಲ್ಯಾರ್ ಪೆಟಿಕೆ ಖಾಂದ್ ದೀಂವ್ಕ್. ಕೊಣಾಕೀ ರಾಕಜೆ ಮ್ಹಣ್ ನಾ."

"ರಡೊಂಕ್ ಯೇಕ್ ಧು ಜಾಯ್ ನ್ಹಯ್ ಆಂಜೆಲಾ?"

"ಮೊಜೆ ಪೂತ್ ಹಾಂವ್ ಮೆಲ್ಯಾರ್ ಹಪೊಭರ್ ರಡ್ಲೆಲೆ. ತಾಂಚಿಂ ದುಕಾಂ ವಾಳೊನ್ ವೆತಲಿಂ. ಮ್ಹಾಕಾ ಹಾಣ್ ರಡ್ಲೆಂ ನಾಕಾ. ಕಿತ್ಯಾಕ್ ಜಲ್ಮಾಲೆಂ ವೊರ್ಲಾಚ್ಯಾ ಕುಶಿನ್ ಬಾಂದ್ಲೆಂ ಉಚ್ಯಾಚೆಂ ಕಿಟಾಳ್? ಜವಬ್ದಾರಿ ವಾಡ್ಲಿ. ಹಾಕಾ ವೊಂಟೆಂತ್ ದವರುಂಕ್ ಜಾತಾ? ಕೊಣಾಚ್ಯಾ ಮಾತ್ಯಾರ್ ಘಾಲ್ತಾನಾ ತುಜೊ ವೊಸ್ಕಾ ತೆದೊ ಜಾಗೊ ಆಮ್ಕಾಂ ಉರ್ಟೊ ನಾ. ಮೊಜ್ಯಾ ಪುತಾಂಚಿ ನಾಕ್ಲೆಚಿ ಸೊಭಾಯ್ ಹ್ಯಾ ಗಾಡ್ಯಾಕ್ ಆಸಾ? ಸಗ್ಳೆಂ ತುಜೆಂಚ್ ಸುರುಪ್ ಘೆವ್ನ್ ಆಯ್ಲಾಂ. ಜಾಣಾಂಯ್, ಹೆಂ ಜಿಲ್ಮಲ್ಯಾ ದಿಸಾ ತೆದೆಂ ವ್ಹಡ್ ಅನ್ವಾರ್ ಆಯಿಲ್ಲೆಂ. ಮಾಡ್ ಘರಾಚೆರ್ ಪಡೊನ್ ಆಮಿ ಉರುಲ್ಲೆಂ ವ್ಹಡ್! ಮಹಿನ್ಯಾಕ್ ಭಿಕೆಚೊ ಇತ್ಲೊಸೊ ತುಜೊ ಸಾಂಬಾಳ್, ಆಮ್ಚೆ ದೀಸ್ ವೆಚೆ ಕಶ್ಟ್, ವಯ್ಲಾನ್ ಹೆಂ ವೊಜೆಂ ಜಾಯ್ಗೀ? ಹೆಂ ಅನಿಶ್ಟ್ ಕಶೆಂ ಗರ್ವಾಂತ್ ಆಯ್ಲೆಂಗೀ, ಮೊಜೆ ಭಲ್ಯಾಕಿ ತೀರ್ ತಿರುಟ್ ಜಾಲಿ..."

ಮಾಂಯ್ ಘಡಿಯೆ ಘಡಿಯೆ ತೆಂಚ್ ಉಸ್ತಾನಾ ಮೊಜ್ಯಾ ಬಾಳ್‌ಮತಿಕ್ ಮೊಜಿ ಚೂಕ್ ಜಳ್ಕಾನಾತ್ಲಿ. ಪೂಣ್... ಯೇಕ್ ಆಡೂಕ್ ಸತ್ ಕಳಿತ್ ಜಾಲ್ಲೆಂ: 'ಮಾಂಯ್ ಹಾಂವ್ ನಾಕಾ ಜಾಲ್ಲೆಂ ಬಾಳ್.'

ಬಾಬ್... ಮಾಂಯ್ ಮೊಸ್ತು ಸಮ್ಜಯ್ತಾಲೊ. ಮಾಂಯ್ ಕಾಳ್ಜಾಂತ್ ಬರಿ ದಯಾಳಾಯೆಚಿ. ಪೂಣ್... ಹಾಂವ್ ಮ್ಹಳ್ಳಾರ್ ತಿಕಾ ಜ್ಯಾನಾತ್‌ಲ್ಲೆಂ. ತಿಕಾ ಗ್ರೇಸ್ತ್‌ಕಾಯೆಚಿ ಆಶಾ. ತಿ ಯೆಕಾ ಗ್ರೇಸ್ತ್ ಚಲ್ಯಾಚ್ಯಾ ಮೊಗಾರ್ ಪಡ್‌ಲ್ಲಿ ಖಂಯ್ ಪೂಣ್... ತಾಣೆ ವಿಚಾರ್‌ಲ್ಲಿ ದೋತ್ ದೆಣೆಂ ದೀಂವ್ಕ್ ಜ್ಯಾನಾಸ್ತಾನಾ ತಿ ಸೈರಿಕ್ ಚುಕುಲ್ಲಿ. ದೆಕುನ್ ಯೆಕಾ ಪ್ರೆಸ್ನಾಚ್ಯಾ ಕಾಮೆಲ್ಯಾಲಾಗಿಂ ತಿಕಾ ಲಗ್ನ್ ಕರ್ನ್ ದಿತಾನಾ ಸ್ತ್ರೀ ಸಂತತೆಕ್ ದ್ವೇಸುಂಕ್ ಲಾಗ್‌ಲ್ಲಿ. 'ಚಲಿ ಜಾಂವ್ಕಿಚ್ ನಜೊ' ಮ್ಹಳ್ಳಾ ತಿಚ್ಯಾ ಮಾಗ್ಣ್ಯಾಕ್ ದೆವಾನ್ ಕಾನ್ ದೀವ್ನ್ ಪಾಟಾಪಟ್ ಚೊವ್ಗ್ ಚಲೆ ದಿಲ್ಲೆ ತರೀ ನಿಮಾಣೆಂ... ತಿಂ ಸಲ್ಲಲ್ಲಿ.

ಮೊಜೆ ದಾಟ್ಲು ಶಿಕ್ಪಾಂತ್ ಬುದ್ಧೊಂತ್. ನಾಂವಾಪಾಟ್ಲಾನ್ ಡಿಗ್ರೊ ಲಾಯ್ತಾನಾ ಮಾಂಯ್ಚೊ ರುಬಾವ್ ವಾಡ್ಲೊ. ಪುತಾಂಖಾತಿರ್ ತಿ ಉಪಾಶಿಂ ರಾವ್ತಾಲಿ, ನೀಡ್ ಸೊಡ್ತಾಲಿ, ಪಿಂಜ್ಕಾರ್ ಮುಸ್ತಾಯ್ಕಿ ಘಾಲ್ತಾಲಿ. ಆಪ್ಲೆ ಥೊಡೆ ನಗ್ ವಿಕುನ್ ತರೀ ತಾಂಕಾಂ ಬರ್ಯಾಂತ್ಲೆಂ ಬರೆಂ ದಿತಾಲಿಂ. ದೀಸ್ ವೆತಾಂ ವೆತಾನಾ ಆಮ್ಚೆ ಮಧ್ಲೊ ಖಿಂದಕ್ ಗೂಂಡ್ ಜಾಲೊ. ಭೇದ್‌ಭಾವ್ ನೆಸ್ಲಾಂತ್, ಖಾಣಾ-ಜೆವ್ಣಾಂತ್ ಚಡ್ತಾನಾ ಥೊಡೆ ಪಾವ್ಪಿಂ 'ಮಾಂಯ್... ಮ್ಹಾಕಾಯೀ ದೀ' ಮ್ಹಣ್ತಾನಾ ಮ್ಹಾಕಾ ಮೆಳ್ಳೆಲೆ ಅಕ್ಯಾನ್, ನಿಂದಾ ಆನಿ ಮಾತ್ಯಾಕ್ ಕುಟಿ...

ಮೊಜ್ಯಾ ಉಗ್ಡಾಸಾಚ್ಯಾ ಖಿಜಾನಾಂತ್, ಆಜೂನ್ ಲ್ಹಾನ್ ಆಸ್ತಾನಾ ಘಡ್‌ಲ್ಲಿಂ ಘಡಿತಾಂ ಲಿಪ್ತಿಂ ಆಸಾತ್. ಮೊಂತಿ ಫೆಸ್ತ್ ಮ್ಹಣ್ತಾನಾ ಭುರ್ಗ್ಯಾಂಕ್ ವ್ಹರೊ ಸಂತೊಸ್. ಆಗೊಸ್ತ್ ಮೈನ್ಯಾಂತ್‌ಚ್ ನಾಚೊಂಕ್ ಸುರು. ದಾಟ್ಲು ಫುಲಾಂ ವ್ಹರ್ತಾನಾ ಖಂಯ್ ಖಂಯ್ ವಚೊನ್ ತರೀ ಬೊರಿಂ ಬೊರಿಂ ಫುಲಾಂ ಹಾಡ್ನ್ ಮಾಂಯ್ ತಾಂಕಾಂ ಸೊಭಿತ್ ಕರುನ್ ದಾಳ್ನ್ ದಿತಾಲಿಂ. ಮ್ಹಾಕಾ ಯೇಕ್ ಲ್ಹಾನ್‌ಶ್ಯಾ ವಾಟ್ಲೆಂತ್ ಸಕ್ಲಾ ಪಾನಾಂ ಭರ್ನ್ ವಯ್ ಚಾರ್ ಗ್ಲಾಸ್‌ಫುಲಾಂ ಮೊದೆಂ ಯೇಕ್ ತಾಂಚೆಂ ದಸ್ತಿ ದವರುನ್ ದಿತಾನಾ... "ಮ್ಹಾಕಾಯಿ ತಾಂಚೆಪರಿಂ ದೀ" ಮ್ಹಣ್ತಾನಾ ಪಡ್‌ಲ್ಲಿ ಯೇಕ್ ಕೂಟ್ ಮಾತ್, ಬಾಬಾನ್ ಕಾಮಾಥಾವ್ನ್ ಯೆತಾನಾ ಹಾಡ್‌ಲ್ಲಿಂ ಫುಲಾಂ ಹಾಂವೆಂ ಇಗರ್ಚೆಕ್ ವೆತಾನಾ, ಪರತ್ ಸೊಭಿತ್ ಕರ್ನ್ ದಾಳ್ನ್ ದಿತಾನಾ... ಹಾಂವ್ ನಾಚೊನ್ ನಾಚೊನ್ ತಾಚೊ ಹಾತ್ ಧರುನ್ ಇಗರ್ಚೆಕ್ ವೆತಾಲಿಂ. ಯೆಕಾ ದೀಸಾ ಹೊ ಖೆಳ್ ತಿಕಾ ಕಳ್ತಾನಾ ಘರಾಂತ್ ಉಜೊ ಪೆಟ್ಲೊ. ಘರ್ಚ್ಯಾ ಸಮದಾನೆಖಾತಿರ್ ಬಾಬಾನ್ ಉಪ್ರಾಂತ್ ತಸೆಂ ಕರುಂಕ್‌ಚ್ ನಾ.

ದಿಸಾಂ ಪಾಟ್ಲಾನ್ ವರಾನ್ ಧಾಂವ್ಲಿಂ. ಉಂಚೆಂ ಶಿಕಾಪ್ ಶಿಕೊನ್ ಭಾವ್ ಪಯ್ನ್ ಪಾವ್ಲೆ. ಬಾಬ್ ನಿವೃತ್ತ್ ಜಾಲೊ, ಖಾಸ್ಗಿ ಸಂಸ್ಥಾಂತ್ ಕಿತೆಂ ಮೆಳ್ಳೊಂಕ್ ಸಾಧ್ಯ್?

ಪೂಣ್ ತ್ಯಾಚ್ ವೆಳಾರ್ ಭಾವ್ ಎಕ್ಲೊ ಉಬೊ ಜಾಲೊ. “ಬಾಬಾ, ಮ್ಹಾಕಾ ಉಂಚ್ಚ್ಯಾ ಶಿಕ್ವಾಕ್ ವಚೊಂಕ್ ಆಸಾ. ತುಕಾ ಮೆಳ್‌ಲೆ ಪೈಶೆ ದೀ. ಹಾಂವ್ ತುಕಾ ವರಾಭಿತರ್ ವಾಡಿ ಸಮೇತ್ ಫಾರಿಕ್ ಕರ್ತಾ.”

ಬಾಬ್ ಪಾಟಿಂ ಫುಡೆಂ ಕರುಂಕ್ ಲಾಗ್ಲೊ. ಪುಣ್ ಆವಯ್ಚ್ಯಾ ಸುಸ್ಕಾರಾ ಮುಕಾರ್ ಬಾಪಾಯ್ಚೊ ನಿರ್ದಾರ್ ಕೊಸ್ತಾಲೊ. ಭಾವ್ ಹಜಾರಾಂನಿ ಜೊಡ್ತಾಲೊ, ಎದೊಳ್ ಘರಾಕ್ ಯೇಕ್ ಧೆಡ್ಡಿ ಲೆಗುನ್ ದೀಂವ್ಕ್ ನಾ. ದೆಕುನ್ ತೊ ಇಲ್ಲೊ ಗರಮ್ ಜಾಲೊ. “ಪಳೆ ಆಂಜೆಲಾ... ತಾಂಕಾಂ ಹಾಂವೆಂ ಸಾಧ್ಯ್ ಆಸಾ ತಿತ್ತೆಂ ಶಿಕಾಪ್ ದಿಲಾಂ. ಹ್ಯಾ ಭುರ್ಗ್ಯಾಕ್‌ಯಿ ಶಿಕಾಪ್ ದೀಜಯ್, ಫುಡಾರ್ ಆಸಾ ಕರಿಜಯ್. ಆಸ್‌ಲೆಂ ಇಲ್ಲೆಂ ಭಾಂಗಾರ್ ತುಂವೆಂ ತಾಂಕಾಂಚ್ ದೀವ್ನ್ ಜಾಲಾಂ. ಹೆಂಯ್ ದಿಲ್ಯಾರ್ ಆಮ್ಚಿ ಗತ್ ಕಿತೆಂ?”

“ಪಳೆ ಸಾಯ್ಬಾ, ತೆಂ ಆತಾಂ ಲ್ಹಾನ್ ನ್ಹಂಯ್ಲೆ? ಕಾಜಾರ್ ಕರ್ತಾನಾ ಪಳೆವ್ಯಾಂ. ತಾಕಾ ಕಾಂಯ್ ಖ.ಂ.ಖ. ಕರುಂಕ್ ಆಸಾಗೀ? ಕೊಣೀ ಎಕ್ಲೊ ತುಜೆ ತಸಲೊ ಯೆತಲೊ. ಚಡ್ ಶಿಕೊನ್ ಕಿತೆಂ ಜಾಂವ್ಕ್ ಆಸಾ? ಪೂತ್ ಜಾಲ್ಯಾರ್ ಫಾಲ್ಯಾಂ ಸಕಾಳಿಂ ನೀಸ್ ದಿತಲೊ. ಹೆಂ ಕಿತ್ತೆಂ ಮ್ಹಳ್ಯಾರೀ ಪೆಲ್ಯಾಚಿ ವಸ್ತ್.”

ಆವಿಲಾಬಾಕ್ ಬಾಯ್ಲೆಚಿ ಕ್ರುರತಾ ಪಳೆವ್ನ್ ಪಾಂಯಾಚೊ ರಾಗ್ ಮಸ್ತಕಾಕ್ ಚಡ್ಲೊ. ಪೂಣ್ ಕಿತೆಂ ಕರ್ತಲೊ? ಎದೊಳ್‌ಚ್ಚೆ ತಾಣೆ ತಾಚೆಂ ಸ್ವತಂತ್ರ ಹೊಗ್ಡಾಯಿಲ್ಲೆಂ.

ಬಾಪಾಯ್ಚೊ ಮುದೊ ಘೆವ್ನ್ ಗೆಲ್ಲಾಚಿ ಖಬರ್ ನಾ. ಬಾಬಾನ್ ಎಕ್ಲಾಕ್‌ಚ್ಚೆ ದುಡು ದಿಲ್ಲೊ ಹೆರ್ ತೆಗಾಂಕ್ ರಾಗ್. ಆವಯ್ಚೊ ಸೈಲಾಪ್: ‘ಘರ್ ಜಾಗೊ ತುಮ್ಕಾಂಚ್‌ರೆ ಪುತಾ. ರಾಗಾರ್ ಜ್ಯಾನಾಕಾತ್.’

ದೆಕುನ್...ದೋಗ್ ಜಣ್... ತಾಂಚೆ ಖುಶೆಪ್ರಕಾರ್ ಪರ್ಕೆ ಜಾತಿಚ್ಯಾ ಚಲಿಯಾಂಲಾಗಿಂ ಕಾಜಾರ್ ಜಾಲೆ. ಆಮೇರಿಕಾವಾಲ್ಯಾಚೆಂ ಕಾಜಾರ್ ಜಾವ್ನ್ 15 ದಿಸಾಂನಿ ಆಮಂತ್ರಣ್ ಪತ್ರ್ ಆಯ್ಲೆಂ: “ತುಮ್ಕಾಂ ಯೆಂವ್ಕ್ ಜ್ಯಾನಾ ದೆಕುನ್ ಹಾಂವೆಂ ಪಯ್ಲೆಂ ಕಳೊಂವ್ಕ್ ನಾ.” ಚೊವ್ತಾಚೆಂ ಲಗ್ನಾಚೆಂ ಕಾರ್ಡ್ ಆನಿ ಥೊಡೆ ಸಬ್: “ಹಾಂವ್ ಬೊನಾಚ್ಯಾ ಭಯ್ಲಿಲಾಗಿಂ ಕಾಜಾರ್ ಜಾತಾಂ. ತಾಂಚ್ಯಾ ಆನಿ ತುಮ್ಚೆ ಮೊಥೆಂ ಮೊಸ್ತು ಅಂತರ್ ಆಸಾ. ತುಮ್ಕಾಂ ಆವಯ್-ಬಾಪಯ್ ಮ್ಹಣ್ ಮುಕಾರ್ ಹಾಡ್ಲ್ಯಾರ್ ಮೊಜಿ ಮರ್ಯಾದ್ ಉಬ್ತೆಲಿ. ತಾಂಚೆ ಮುಕಾರ್ ತುಮಿ ಭಿಕಾರಿ! ತುಮಿ ಯೇನಾತ್ಯಾರ್‌ಚ್ ಬೊರೆಂ. ಆಯ್ಲಾರೀ ಸಭೆಕ್ ಯೇನಾಕಾತ್!”

ವಾಚುನ್ ಆವಿಲಾಬಾಚ್ಯಾ ಹಾತಾಂತ್ಲೆಂ ಪತ್ರ್ ಗಳೆಂ. ದೊಳ್ಯಾಂಚ್ಯಾ ಆಸ್ಪಾಂನಿ ಅನುಪ್ಕಾರಿ ಪುತಾ ಖಾತಿರ್ ದೋನ್ ಥೆಂಬೆ ದುಕಾಂ ಗಳೆಂ. ವೊಣಿಕ್ ವೊಣ್ಣಲ್ಯಾ ತಾಚೆ ದೊಳೆ ಉಗ್ತೆಚ್ಚೆ ಆಸ್ಲೆ. ಹಾಂವೆಂ ಉಟಯ್ತಾನಾ ‘ಅಕ್ಮಾನಾಚೊ ಬಾಂದ್ ಬಾಂದ್ಚ್ಯಾಕೀ ತೊ ನಾಂಚ್ ಕರ್ತಾ’ ಮ್ಹಣ್ ಚಲ್ತಚ್ಚೆ ರಾವ್ಲೊ. ಕಾಗತ್ ವಾಚ್‌ಲಿ ಮಾಂಯ್ ಮೊನಿ ಜಾಲಿ ಆನಿ ಮಾಂದ್ರೆಕ್ ಶೆವ್ಪಾಲಿ.

‘ಆಮ್ಕಾಂ ಚೊವ್ನ್ ಪೂತ್. ಪೆಟೆಕ್ ದುಸ್ರೊ ಖಾಂದೆಲಿ ನಾಕಾ’ ಮ್ಹಳ್ಳ್ಯಾ ಮಾಂಯ್ಚ್ಯಾ ಉತ್ರಾಂಕ್ ವ್ಯತಿರಿಕ್ತ್ ಜಾವ್ನ್ ಬಾಬಾಚ್ಯೆ ಪೆಟೆಕ್ ಗಾಂವ್ಚ್ಯಾ ತರ್ನಾಟ್ಯಾಂನಿ ಖಾಂದ್ ದಿತಾನಾ ಹಾಂವ್ ಗಯ್ತಾ ದೊಳ್ಕಾಂನಿ ಪಳೆತ್ ಆಸ್ಲಿಂ. ಬಾಬಾಚ್ಯಾ ತೊಂಡಾರ್ ನಿಮಾಣೊ ಆದೇವ್ನ್ ತುವಾಲೊ ಧಾಂವ್ಚೆಂ ಋಣ್ ಲೆಗುನ್ ತಾಂಕಾಂ ಮೆಳೊಂಕ್ ನಾ.

ಮೊಜೆಂ ಶಿಕಾಪ್ ತ್ಯಾಚ್ ದಿಸಾ ಸಂಪ್ಲೆಂ. ಕಶ್ಟಾಂನಿ ದುಸ್ರ್ಯಾ ವರಾಚಿ ಕ.ಗ.ಅ. ಸಂಪ್ಯೆಲಿ ತರೀ ಮುಕ್ತೆಂ ಶಿಕಾಪ್ ಸಪಣ್ ಜಾಲೆಂ. ಸಂಸಾರಾಂತ್ ಆಸ್ಲೊ ಎಕ್ಲೊಚ್ಚ್ ಮೊಗಾಚೊ ಬಾಬ್ ಕಿತೆಂಚ್ ಸಾಂಗನಾಸ್ತಾನ ಚಲ್ತಚ್ ರಾವ್ಲೊ. ಉಟುಲ್ಯಾ ಬಸ್ಲಾಚ್ ಖೊಡಿ ಕಾಡ್ಲಿ ಮಾಂಯ್ ಸಂಸಾರ್ಚ್ಚ್ ವಿಸ್ತೊನ್ ಮೊನಿ ಜಾಲಿ.

ಸಗ್ಳೆ ರಿತೆಂ ಜಾಲೆಂ. ಯೆಕಾ ದಿಸಾ ದೋಗ್ ಭಾವ್ ಆಯ್ಲೆ. ‘ತುಮಿ ಕಶಿಂ ಆಸಾತ್? ಮಾಂಯ್ಚ್ ಕಿತೆಂ ಜಾಲಾಂ?’ ಖಿಂಚೆಂಯ್ ತಾಣಿಂ ವಿಚಾರುಂಕ್ ನಾ. ಬಾಬಾಚ್ಯಾ ಪೆಟೆಚಿ ಚಾವಿ ಸೊಧುಂಕ್ ಲಾಗ್ಲೆ. ಆಸ್ಲಿಂ ದಸ್ತಾವೆಜಾಂ ಘೆವ್ನ್ ಹೆವ್ನ್, ತೆವ್ನ್ ಧಾಂವ್ಲೆ. ತವಳ್ ಬಾಬಾಚೊ ಖಾಸ್ ಈಶ್ಟ್ ಹಾತಿಂ ಯೇಕ್ ಕವರ್ ಘೆವ್ನ್ ಆಯ್ಲೊ. ತಾಣೆ ತಾಂಕಾಂ ತೆಂ ದಿತಚ್ ವಾಚುನ್ ತೆ ಬೊಬಾಟುಂಕ್ ಲಾಗ್ಲೆ. “ಪಯ್ಲೆಂಥಾವ್ನ್ ದೋನ್ ಥರ್, ಮೊರತಾನಾಂಯ್ ಮ್ಹಾತಾರ್ಯಾನ್ ಘಾತ್ ಕೆಲೊ. ತೊ ಗೆಲೊ. ಹಿ ತಿಚೆಂ ಕರ್ಮ್ ಭೊಗ್ತಾ. ಧು... ಕೊಣಾ ಪಾಟ್ಲಾನ್ ಧಾಂವೊನ್ ತರೀ ಮರ್ಯಾದ್ ಕಾಡ್ಲೆಂ.” ಬೊಬಾಟಾನಾ ಆಯಿಲ್ಲೊ ಮಾನೆಸ್ತ್ ಹಾಸೊನ್ “ಗೆಲ್ಯಾರ್ ಕಿತೆಂ? ತುಮಿಯಿ ತೆಂಚ್ ಕೆಲಾಂ ನೈಂಗೀ?” ಮ್ಹಣೊನ್ ಚಲ್ತಚ್ ರಾವ್ಲೊ. ಆರ್ದುನ್ ದಿಲ್ಲೆಂ ಧಾಪಾಡ್ ಘೆವ್ನ್ ತಾಣಿಂ ಶಿಮ್ಪಿ ಕೊವಳ್ಳಿ.

ಬಾಬಾನ್ ಬುದ್ಧಂತೆಕಾಯ್ ವಾಪುನ್ ಘರ್ ಉರಯಿಲ್ಲ್ಯಾನ್ ದೊಗಾಂಕಿ ರಾವೊಂಕ್ ಆಸೊ ಮೆಳ್ಳೊ, ನಾತರ್ ಖಿಂಯ್ ತರೀ ಬಸ್ಸಾಂಟಾಂತ್ ವ ರಸ್ತಾ ಬಗ್ಗನ್ ಪಡಚೆ ಆಸ್ಲೆಂ....

ಆತಾಂ... ಹಾಂವ್ ಮೊಟಾಕ್ ಶಾಂತ್ ಕರುಂಕ್ ಮೊಜೆ ಭಿತರೆ ಸಕ್ತೆಕ್ ಸೊದುಂಕ್ ಲಾಗ್ಲಿಂ. ದಿಸ್ತೊ ಗ್ರಾಸ್ ಜೊಡುಂಕ್ ಪೆಚಾಡ್ತಾನಾ ಯೆಕಾ ದಿಸಾ ಮೊಜ್ಯೆ ಭಿತರೆ ಸಕ್ತೆಕ್ ತ್ಯಾ ಮಂತನ್ ಸ್ತ್ರೀಯೆನ್ ಸೊದುನ್ ಕಾಡ್ಲೆಂ. ಕಾಮ್ ಕರ್ತಾನಾ ಮೊಜೆ ವೊಂಟ್ ಭಿತರ್ಲ್ಯಾ ಲಿಪ್ತೆ ಸಕ್ತೆನ್ ಖೆಳ್ತಾಲೆ. ಹಾಂವ್ಚ್ಚ್ ನೆಣಾಸ್ಲಿಂ ಮ್ಹಾಕಾ ದೆವಾನ್ ಕಿತೆಂ ದಿಲಾಂ ತೆಂ. ತಿಣೆ ಸೊಡ್ಲೆಂ ತ್ಯಾ ದೆಣ್ಯಾಕ್. ಉಪ್ರಾಂತ್ ಮೊಜ್ಯಾ ಜಿವಿತಾಚಿಂ ದಿಶಾ ಬದಲಿ. ಮ್ಹಾಕಾಚ್ಚ್ ವಿಚಿತ್ರ್ ದಿಸ್ಲೆಂ. ಹಾಂವ್ ಬರಯ್ತಾಂ, ತಾಳೊ ದಿತಾಂ ಆನಿ ಗಾಯ್ತಾಂ!

ತಿ ನಾಂವಾಡ್ಲಿಕ್ ಕುಟ್ಮಾಂತ್ಲಿ ದೆಣ್ಯಾಂಭರಿತ್ ಸ್ತ್ರೀ. ಕೊಣಾಲಾಗಿಂ ಲಿಪ್ತೆಂ ಆಸ್ಲೆಂ ದೆಣೆಂ ತಿಕಾ ಕಳಿತ್ ಜಾಲ್ಯಾರ್ ತಿ ತಾಕಾ ಪುರೊ ಸಹಕಾರ್ ದಿತಾಲಿ ಮಾತ್ ನ್ಹಯ್ ಮೆಟಾನ್ ಮೇಟ್ ಸಾಂಬಾಳ್ತಾಲಿ. ಪೂಣ್... ಹಾಂಗಾಸರೀ ದುಸ್ರಾನ್ ಉದೆಲೆ.

ಗ್ರೇಸ್ತಾಂಕ್ ಪೊಟಾಂತ್ ಹುಲೊಪ್ ಪಡ್ತಾನಾ ಸಾಂಗಾತ್ಯಾಂಚ್ಯಾ ಮೊಸ್ತಾಚ್ಯಾ ಉಜ್ಯಾಕ್ ತೇಲ್ ಪಡ್ಲೆಂ.

“ಸಗ್ಳಿಂ ಗಾವ್ಣಿ, ಗಾಯನ್ ಕರೊ ತಾಳೊಗೀ? ಆಜ್‌ಕಾಲ್ ಸಗ್ಳಿಂ ಲತಾ ಮಂಗೇಶ್ವರ್ ಮ್ಹಣ್ ಚಿಂತ್ಲಾತ್, ಉದ್ಯಾಚ್ಯಾ ಬಳಾನ್ ಮಾಸ್ಕಿ ಉಡ್‌ಲೆಪರಿ ಉಡ್ತಾತ್” ಅಶೆಂ ಮುಕಾರ್ ಮಕಾರ್ ಹಿಣ್ಣೊಣೆ ಆಯ್ಕುಂಕ್ ಮೆಳ್ತಾಲೆಂ. ಕಶೆಂ ತರೀ ಮ್ಹಾಕಾ ಕೊನ್ಯಾಕ್ ಲೊಟಿಚಿ ಮ್ಹಣ್ ಸಂದ್ರಾಪ್ ಸೊದ್ತಾಲಿಂ. ಪೂಣ್ ಯೆಕಾಂತ್ ಚುಕ್ಯಾರ್ ಚಾರ್ ವಾಟಾಂನಿ ಅವ್ಣಾಸ್ ಲಾಭ್ತಾನಾ ಬದ್ಲಾವಣ್ ಆಯ್ಲಿ.

ವ್ಹಯ್, ಕೊಣೆಂಗೀ ಬಲಾತ್ಕಾರಾನ್ ಮ್ಹಳ್ಳೆಬರಿ ಬಂಧ್ ಕೆಲ್ಲ್ಯಾ ದಾರಾಚ್ಯೊ ಖಿಳಿ ನಿಸ್ತಾಲೊ. ವಾಟ್ ಮೆಳ್ಳಿ, ಆಡೆಂ ಫಾಲ್ಸ್ ಫಿಚಾರ್ ಕೆಲ್ಲಿ ಸಕತ್ ವಾಳೊಂಕ್ ಲಾಗಿ...

ಮಾಂಯ್ ಆತಾಂ ಜಿವಿತಾಚಿಂ ಸತಾಂ ದಿಸೊನ್ ಆಯ್ಲಿಂ. ಆಪ್ಲ್ಯಾಚ್ ಕುಶಿಚ್ಯಾ ಫಳಾಕ್ ದೀಜೆ ಜಾಲ್ಲೆಂ ಧಯ್, ಜಾಣ್ವಾಯ್ ಆನಿ ಮೋಗ್ ದೀಂವ್ಕ್ ವಿಸ್ತಾಲ್ಲಿ ತಿಚಿ ಚೂಕ್ ಸಮ್ಜಿಲ್ಲೆ. ಪೂತ್... ಪೂತ್ ಮ್ಹಣ್ ಲೆಕಾ ವರ್ವ್ ಕೆಲ್ಲೊ ಕೊಂಡಾಚೊ ಆಜ್ ಮಾತ್ಯೆಕ್ ಸಾರೆಂ ಜಾಲ್ಲೊ. ಬಾಬಾನ್ ಕಿತ್ಲ್ಯಾ ಪಾವ್ಲಿಂ ಸಾಂಗ್ಲಾರೀ ತಿಣೆ ಗುಮಾನ್ ಕರುಂಕ್ ನಾತ್ಲೆಂ. ಮೊಜ್ಯೆಖಾತಿರಾಚ್ ತಿಂ ಝಗ್ಡತಾನಾ... “ಬಾಬಾ... ಹಾಂವ್ ತುಮ್ಚಿಂ ಧು ನ್ಹಂಯ್‌ಗೀ? ಹಾಂವ್ ಪೊಸ್ಕಿಂಗೀ?” ಅಶೆಂ ವಿಚಾರ್ತಾನಾ ಬಾಬ್ ತಿಕಾ ಸಮ್ಜಾಂವ್ಕ್ ಪೆಚಾಡ್ತಾಲೊ. ಪೂಣ್ ತಿಕಾ ಪುತಾಂಚೊ ಭುತ್ ಲಾಗ್‌ಲ್ಲೊ.

ಆತಾಂ... ಮಾಂಯ್ ಮೊಜೆಲಾಗಿಂ ಉಲೊಂಕ್ ಆಶೆತಾಲಿ. ತಿಚ್ಯಾ ಕಾಳ್ಜಾಂತ್ಲಿಂ ಎದೊಳ್ ಪರ್ಯಾಂತ್ಲಿಂ ಭೊಗ್ಣಾಂ ಭಾಯ್ ಗಾಲುಂಕ್ ಆಶೆತಾಲಿ. ಪೂಣ್ ಪುತಾಂನಿ ದಿಲ್ಲೊ ಧಖೊ ತಿಕಾ ಉಲೊಂಕ್ ದೀನಾ. ಸಾರ್ಕಾ ವಾಟಿಕ್ ಪರ್ಯಾಂಕ್ ಪತೀನ್ ಘಡಿಯೆ ಘಡಿಯೆ ದಿಲ್ಲೊ ಉಲೊ, ತಾಕಾ ಹೊಗ್ಡಾಯಿಲ್ಲೆಂ ತೆಂ ಕರಾಳ್ ಘಡಿತ್ ತಿಕಾ ಕೊನ್ಯಾಕ್ ಲೊಟಾಲೆಂ.

ಆಜ್... ಹಾಂವೆಂ ತಿಚಿ ಚಾಕ್ರಿ ಕರ್ತಾನಾ ತಿಚಿಂ ದುಕಾಂ ಮೊಜೆ ಕೇಸ್ ಬಿಚ್ಕೆತಾಲಿಂ. ಹಾತ್ ಹಾಲಂವ್ಕ್ ತಿ ಸಕ್ತಾಲಿ ತರೀ ಪಾಯ್ ಆನಿ ಜೀಬ್ ರೂಕ್ ಜಾಲ್ಲಿ.

ಸಪ್ತೆಂಬರ್ ಮಯಿನೊ ಯೆತಾನಾ ಗಾಂವ್‌ಭರ್ ಫುಲಾಂ-ಫಳಾಂಚೊ ಪರ್ಮಳ್. ಮೊಂತಿ ಫೆಸ್ತಾಕ್ ಆಳುಂ ದೆಂಟೊ ಸುಟಿ ಕರ್ಚೆಂ ಕಾಮ್ ಮಾಂಯ್‌ಚ್ ಕರಿಜೆ. ಆಳ್ವಾಚೊ ದೋರ್ ಕಾಡ್ನ್ ಸುಟಿ ಕರ್ತಾನಾ ಹಾಂವೆಂ ಚಿಂತ್ಲೆಂ ಆಸ್ಲೆಂ, ‘ತಿಕಾ ಹಾತ್ ಖೊರ್ತನಾಂತ್‌ಗೀ?’ ತಿಚ್ ಖಿಟ್ಲಾರ್ ಬಸೊನ್ ಆಳ್ವುಂ-ದೆಂಟೊ ಸುಟಿ ಕರ್ತಾನಾ ಮ್ಹಾಕಾ ಪಳೆವ್ನ್ ಹಾಸ್ಲಿ. ಆಜ್... ತಿಚ್ಯೆ ಮತಿಂತ್ ಕಿತೆಂ ಆಸಾ?

‘ಮೊಂತಿಮಾಯೆಚ್ಯಾ ಪರ್ವೆಚ್ಯಾ ಸಂತೊಸಾಸಂಗಿಂ ಧುವೆಚೊ ಜಲ್ಮಾ ಸಂತೊಸ್ ವಾಂಟುನ್ ಘೆಜಯ್, ತಾಕಾ ಉಲ್ಲಾಸ್ ಪಾಟ್ಕೆಚೆಂ ಮ್ಹಣ್ ಭೊಗ್ತಾಗೀ?’

ಫಾಂತ್ಯಾರ್ ಉಟ್ತಾನಾ ಸಪ್ತೆಂಬರ್... ಆಜ್ ಪಯ್ಲೆ ಪಾವ್ಲಿಂ ತಿಣೆ ಮ್ಹಾಕಾ ವೇಂಗ್ ಮಾರ್ಲಿ ಆನಿ ಅಸ್ವಪ್ನ್ ತಾಳ್ಯಾನ್ “ಪುತಾ...” ಮ್ಹಳ್ಳೆಂ ಆಯ್ಕತಾನಾ ಹಾಂವೆಂ

ಸಂತೊಸಾನ್ ವಿಚಾರೆಂ, “ಮಾಂಯ್ ತುಂವೆಂ ಮ್ಹಾಕಾ ಪುತಾ ಮ್ಹಣ್ ಆಪಯ್ಲೆಂಯ್. ಆನ್ಯೆಕ್ ಪಾವ್ಟಿಂ ಆಪಯ್” ಮ್ಹಣ್ ಪರಾಕ್ಲೆಂ, ತಿ ಉಲೊಂವ್ಕ್ ಆಶೆಲಿ ವೋಂಟ್ ಹಾಲ್ತಾಲೆ, ಹಾತ್ ಸಕ್ಲಾ ಪಡ್ಲೆ. ತಿಯ್ ಮೊಜಿ ಊಬ್ ಆಶೆತಾಲಿಗೀ? ಸಬಾರ್ ಕಾಳ್ ಧಾವ್ನ್ ಆಶೆಲ್ಲಿ ತಿ ಆಶಾ ಆಧುರಿಚ್ ಉರ್ಲಿಗೀ?

ಫೆಸ್ತಾಚಿ ಸರ್ಬರಾಯ್ ಆಕೀರ್ ಜಾಲ್ಲಿಚ್ ತಿಚಿಂ ಮರಣ್... ಚೊವ್ನ್ ಖಾಂದೆಲಿ ಮ್ಹಣ್ಲೆಲೆ ಆವಯ್ಕ್ ಖಾಂದ್ ದೀಂವ್ಕ್ ಕೊಣ್ಗೀ ಅತ್ಲೊ! ಮ್ಹಾಕಾ ಮಿಸ್ತೆರಾಂವಯ್ ಮಿಸ್ತೆರ್. ಮರಿಯೆಚ್ಯಾ ಜಲ್ಮಾಚೊ ದೀಸ್ ಹೊ. ಮೊಜೊ ಜಲ್ಮಾ ದೀಸ್ ಆನಿ ಆಜ್ ಹಾಂವ್ ಅನಾಥ್ ಜಾಲ್ಲೊ ದೀಸ್. ಖಂಚೊ ದೀಸ್ ಹಾಂವ್ ಸಂಬ್ರಮುಂ? ಮೊಜೊ ಜಲ್ಮಾ ದೀಸ್? ಮಾಯ್ಚೊ ಮರ್ಣಾ ದೀಸ್? ವಾ ಹಾಂವ್ ಅನಾಥ್ ಜಾಲ್ಲೊ ದೀಸ್?

000

ದೋಗ್ ಬಾಪಯ್

“ಮಾಮ್ನಾ ತ್ಯಾ ಅಂಕಲಾನ್ ಯೆಂವ್ಚೆಂ ನಾಕಾ” ದಾಕ್ಟುಲೊ ಶೊನ್ ಆವಯ್‌ಲಾಗಿಂ ವಿನತಿ ಕರ್ತಾಲೊ. “ಮಮ್ನಾ... ಆಯ್ಕಾ ಮಮ್ನಾ, ತ್ಯಾ ಅಂಕಲಾನ್ ಅಮ್ಗರ್ ಯೆಂವ್ಚೆಂ ನಾಕಾ. ಡಾಡಾ ನಾತ್‌ಲ್ಲ್ಯಾ ವೆಳಾರ್ ತೊ ಕಿತ್ಯಾಕ್ ಯೆತಾ? ಮಮ್ನಾ ತಾಕಾ ಘರ್ ನಾಂಗಿ? ತಾಕಾ ಕೊಣೀ ನಾಂತ್‌ಗಿ? ತಾಣೆ ಕಿತ್ಯಾಕ್ ಚೊರಾಪರಿ ಆಮ್ಗರ್ ಯೆಂವ್ಚೆಂ ಆನಿ ಸಕಾಳ್ ಜಾಂವ್ಚೆ ಫುಡೆಂ ಧಾಂವ್ಚೆಂ ಕಿತ್ಯಾಕ್?” ವಯ್ಲಾ ವಯ್ ಶೊನಾಚಿಂ ಸವಾಲಾಂ ಉಟ್ತಾನಾ ಶಾಲೆಟ್ ಗೊಂದೊಳಾಂತ್ ಪಡ್ಲೆಂ. ಎದೊಳ್ ಪರ್ಯಾಂತ್ ‘ಬೂದ್ ಯೇನಾತ್‌ಲ್ಲೆಂ ಧಾಕ್ಟುಲೆಂ ಬಾಳ್’ ಮ್ಹಣೊನ್ ಲೆಕ್‌ಲ್ಲೊ ಆಟ್ ವರ್ಣಾಂಚೊ ಶೊನ್ ಎಕಾ ಜಾಣ್ವಾಪರಿಂ ಸವಾಲಾಂ ಕರ್ತಾನಾ ಶಾಲೆಟ್ ಭಿಯೆಲೆಂ.

“ಶೊನ್... ತುಂ ಆನಿಕೀ ಪಿಲ್ಕಾಚೊ. ಮ್ಹಜಿ ರುಡ್ಡಿ ಕರ್ಚೆಂ ಕರಿನಾಕಾ, ಕಳ್ಳೆಂಮೂ. ಭುರ್ಗ್ಯಾಂನಿ ಭುರ್ಗ್ಯಾಂಪರಿಚ್ ಆಸ್ಲಾರ್ ಬರೆಂ. ಚಡಿತ್ ಶಿಮ್ಪಿ ಉಕ್ಲಿನಾಕಾ.”

“ಮಮ್ನಾ... ತುಂ ಮಸ್ತು ಬದಲ್ಲ್ಯಾಯ್. ಆದಿಂ ಆಸ್ಲಿ ಮ್ಹಜಿ ಮಮ್ನಾ ತುಂ ಸ್ಲಯ್. ಸಗ್ಳೊ ದೀಸ್ ಫೇಸ್‌ಬುಕ್, ಚ್ಯಾಟಿಂಗ್, ಮೊಬೈಲ್, ಪಿಕ್ಸಿಕಾಂ, ಭೊಂವ್ಚಿ ಅಶೆಂ ಪಾಂಯಾಂಕ್ ಚಕ್ರಾಂ ಬಾಂಧುನ್ ಘುಂವ್ತಾಯ್. ತುಕಾ ದುಸ್ರೆಂ ಕಿತೆಂಚ್ ಪಡೊನ್ ವಚೊಂಕ್ ನಾ.”

“ಶೊನ್... ತುಂ ಮಾತ್ಯಾರ್ ಚಡೊನ್ ಮ್ಹೆಳೆಂ ಕರುಂಕ್ ಚಿಂತ್ತಾಯ್ ತರ್ ಕಾನ್ಸುಲಾಕ್ ದೋನ್ ವಾಜಯ್ತಾಂ, ಜಾಗ್ರುತ್.”

“ಹುಂ... ಡಾಡಾ ತುಕಾ ಕಿತ್ಲೆ ಪಾವ್ಪಿಂ ಫೊನ್ ಕೆಲ್ಯಾರಿ ತುಂ ಉಕ್ಲಿನಾಂಯ್. ದೆಕುನ್ ಕಾಲ್ ಡಾಡಾನ್ ಸೆಜಾರ್ಚ್ಯಾ ಮಾಂಯ್ಕಾ ಫೊನ್ ಕರುನ್ ತೊ ಮ್ಹಜೆಲಾಗಿಂ ಉಲಯ್ಲೊ. ಸಾಂಗ್ ಮಮ್ನಾ ತುಂ ಕಿತ್ಯಾಕ್ ಡಾಡಾಕ್ ಸತಯ್ತಾಯ್?”

“ಕಿತೆಂ... ತುಂ ತಾಚ್ಯೆಲಾಗಿಂ ತಾಂಚ್ಯಾ ಫೊನಾರ್ ಉಲಯ್ಲಿಯ್? ತಾಂಕಾಂ ಕಿತ್ಯಾಕ್ ಹಿ ಬಹದ್ದುರಿ, ಹೆರಾಂಚಿ ಖಬರ್? ಕೆದಾಳಾರಿ ಸೆಜಾರಾ ಕಿತೆಂ ಶಿಜ್ತಾ? ಕಿತೆಂ ಭಿಜ್ತಾ? ಮ್ಹಣ್ ಪಾರೊತ್ ಕರ್ನ್ ಪಳೆಂವ್ಚೆಂಚ್ ಕಾಮ್ ತಾಂಕಾಂ. ತುಜ್ಯಾ ಡಾಡಾಕ್ ಕಿತೆಂ ತಿತ್ಲೊ ಹೊರ್ದೊನ್? ಕಿತೆಂ ಉಲೊಂವ್ಕ್ ಆಸ್ಲೆಂ? ಕೋಣಾಚೊ ಜೀವ್ ತುಟ್ತಾ ಮ್ಹಣೊನ್ ಫೋನ್ ಕೆಲ್ಲೊ?”

“ತುಕಾ ತಿತ್ತೆಂಯ್ ಕಳಿತ್ ನಾ? ಬಾಪಾಯ್ ಪುತಾಲಾಗಿಂ ಆನಿ ಪುತಾಕ್ ಬಾಪಾಯ್ ಲಾಗಿಂ ಕಿತೆಂ ಉಲೊಂವ್ಕ್ ಆಸಾ ತೆಂಯ್ ಸಮ್ಜಾನಾ? ಹುಂ ರಗ್ತಾ-ಬಾಂಧ್ ಕಳ್‌ಲೊ ಜಾಲ್ಯಾರ್...? ಹಾಂವ್ ಕಿತ್ಲೊ ಸುಖಿ ಆಸ್ತೊಂ.”

“ತುಕಾ ಕಿತೆಂ ಉಣೆಂ ಪಡ್ಲಾಂ? ಅಂಕಲಾನ್ ಹಾಡ್ನ್ ದಿಲ್ಲೆ ಟೊಯ್ಸ್, ಲ್ಯಾಪ್‌ಟೊಪ್, ಮೊಬೈಲ್ ಹೆಂ ಸಗ್ಳೆಂ ಹಾತಾಂತ್ ಲೆಗುನ್ ಆಪ್ಪಿನಾಂಯ್. ದೊಳೆ ಉಕ್ಲುನ್ ಪಳೆನಾಂಯ್. ಅಂಕಲಾಕ್ ಕಿತ್ತಿ ಬೆಜರಾಯ್ ಜಾಲ್ಯಾ ಕಳಿತ್ ಆಸಾ ತುಕಾ ಗದ್ದಾಕ್...? ಹೆರ್ ಕೊಣಿ ಭುರ್ಗಿಂ ಜಾಲ್ಯಾರ್ ನಾಚೊನ್ ನಾಚೊನ್ ಘೆತಿಂ. ಪುಣ್... ತುಂ...? ಕೆದಾಳಾರಿ ತಾಕಾ ಪಳೆವ್ನ್ ಸೊಂಡಿ ಘುಂವ್ಡಾಯ್ತಾಯ್.”

“ತೊ ಕೋಣ್ ಮ್ಹಾಕಾ ಹಾಡ್ನ್ ದೀಂವ್ಕ್? ಮ್ಹಾಕಾ ಕಿತೆಂ ಲೆಕ್ತಾ? ಮ್ಹಜ್ಯಾ ಡಾಡಾನ್ ಮ್ಹಾಕಾ ಕಿತೆಂ ಉಣೆಂ ಕೆಲಾಂ? ತಾಕಾ ಪಳೆತಾನಾ...” ಶೊನ್ ಬೊಬಾಟಾನಾ... “ಪುರೊರೇ ಪುರೊ, ಪಿಲ್ಕಾಟ್ಯಾ ತುಕಾ ಕಿತೆಂ ಕಳಿತ್ ತಾಚೊ ಮೋಗ್? ತುಂವೆಂ ತಾಕಾ ಕಿತ್ತೆಂ ನೆಗಾರ್ ಕೆಲ್ಯಾರ್‌ಯಿ ತೊ ತುಜೊ ಮಸ್ತು ಮೋಗ್ ಕರ್ತಾ. ಆಜ್... ತುಕಾ ಮಸ್ತು ಪಸಂದ್ ಮ್ಹಣೊನ್ ಪಿಜ್ಜಾ ಆನಿ ಬರ್ಗರ್ ಹಾಡ್ನ್ ಆಯ್ಲಾ, ಯೇ ಖಾ.”

“ತುಂಚ್ ಖಾ. ಮ್ಹಾಕಾ ತಾಣೆ ಹಾಡ್‌ಲ್ಲೆಂ ವಾ ಹಾತ್ ಲಾಯಿಲ್ಲೆಂ ಖಿಂಚೆಂಯ್ ನಾಕಾ, ಮ್ಹಾಕಾ ಕಾಂಟಾಳೊ ಯೆತಾ.”

“ಯೇ ಶೊನ್, ಹಟ್ ಕರಿನಾಕಾ, ತುಂ ಮ್ಹಜ್ಯಾ ಮೊಗಾಚೊ ಪೂತ್ ನ್ಹಯ್ಕಿ? ಹಾಂವ್‌ಚ್ ಖಾವಯ್ತಾಂ.”

“ಯೇನಾಕಾ ಮ್ಹಜ್ಯೆಲಾಗಿಂ ಯೇನಾಕಾ, ಮ್ಹಾಕಾ ಹಾತ್ ಲಾಯ್ತಾಕಾ.”

“ಕಿತೆಂರೆ! ಖಿಂಚೊ ದೆಂವ್ಚಾರ್ ಲಾಗ್ಲಾರೆ ತುಕಾ?”

“ವ್ಹಯ್... ವ್ಹಯ್... ಮ್ಹಾಕಾ ತುಂ ಲಾಗಿಂ ಯೆತಾನಾ ಕಸಲಿಗೀ ಸೊಸುಂಕ್ ಜಾಯ್ತಾತ್‌ಲ್ಲಿ ಮೂರ್ ಯೆತಾ.” ತಾಚಿಂ ಉತ್ರಾಂ ಆಖೇರ್ ಜಾಂವ್ಚೆಪುಡೆಂಚ್ ಶಾಲೆಟಾಚೆಂ ಬಳಿಷ್ಟ್ ಧಾಪಡ್ ಶೊನಾಚ್ಯಾ ಕಾನ್ಸುಲಾರ್ ಬಸ್ಲೆಂ. ರಾಗಾನ್ ಭರ್‌ಲೊ ಶೊನ್ ದಡದಡ ಉದ್ಕಾಚ್ಯಾ ಬೇಸಿನಾ ಸರ್ವಿಸ್ ವಚೊನ್ ಉದಾಕ್ ರಪಾ ರಪಾ ತೊಂಡಾಕ್ ಮಾರ್ನ್, ತುವಾಲ್ಯಾನ್ ಘಸ್ಪುನ್ ಘಸ್ಪುನ್ ಪುಸುಂಕ್ ಲಾಗ್ಲೊ.

“ಕಿತೆಂರೆ ಮ್ಹಾಕಾ ಕಿತೆಂ ಪಿಡಾ ಲಾಗ್ಲಾಯೆರೆ? ಮ್ಹಳೆಂ ಲಾಗ್‌ಲ್ಲೆಪರಿಂ ಧುತಾಯ್?”

“ವ್ಹಯ್... ತುಕಾ ತಾಣೆ ಆಪ್ಹಿಲಾಂ. ತಾಚ್ಯಾ ಹಾತಾಂನಿ ತುಕಾ ಧರ್ಲಾಂ. ತುಜೆ ಹಾತ್ ಮ್ಹೆಳೆ ಜಾಲ್ಯಾತ್. ಮ್ಹಾಕಾ ಆಪ್ಹಿನಾಕಾ. ತುಂ ಮ್ಹೆಳಿ ಜಾಲ್ಯಾಯ್.” ರಾಗಾನ್ ಉಲವ್ನ್ ಶೊನ್ ಭಾಯ್ರ್ ವೆತಾನಾ ಧಾಡಾಮಾಂ ಅಡ್ವಾಳಿಂ ಶಾಲೆಟಾಚಿಂ.

“ಅಬ್ಬಾ... ಎದೆಶೆಂ ಭಿಕಾಣ್ ತುಂ ಕಿತೆಂ ಬೊಬಾಟಾಯ್. ಹೆ ಪಾವ್ಪಿಂ ತ್ಯಾ ತುಜ್ಯಾ ಬಾಪಯ್ ಥಾವ್ನ್ ಖಂಡಿತ್ ಸುಟ್ಕಾ ಮೆಳ್ತಲಿ. ಉಪ್ರಾಂತ್ ಶಿಕಯ್ತಾಂ ತುಕಾ ಬೂದ್.”

ಶಾಲೆಚ್ ಆನಿ ರೊಕಿಚೆಂ ಲಗ್ನ್ ಜಾವ್ನ್ ಧಾ ವರ್ಸಾಂ ಸಂಪ್ತಾನಾ ಎದೊಳ್ ಪರ್ಯಾಂತ್ ಟಚಿಜಿ ಜಿರಡಿ ಜಿಚಿಭಿ ರಣ್ಜಿಡಿ ಮ್ಹಣ್ ಆಸ್ಲಲ್ಯಾ ಲಗ್ನಾ ಬಾಂಧಾಂತ್ ಚಿಂತಿನಾತ್ಲೊ ಏಕ್ ಪಾತ್ರ್ ಪ್ರವೇಶ್ ಜಾಲೊ. ಲಗ್ನಾ ಭೆಸಾಂತ್ ಕಿತೆಂಚ್ ಉಣೆಂ ನಾ. ದೊಗಾಂಯ್ ಸುಂದರ್, ಭಲಾಯ್ಕವಂತ್, ಲಗ್ನಾಚೊ ಫಳ್ ಜಾವ್ನ್ ದುಸ್ರ್ಯಾಚ್ ವರ್ಸಾ ಶೊನ್ ಜಲ್ಮಾಲ್ಯೊ. ರೊಕಿ ರಿಗ್ಲಾಂತ್ ಕಾಮ್ ಕರ್ತಾಲೊ. ತೀನ್ ಮಹಿನ್ಯಾಂಕ್ ಏಕ್ ಪಾವ್ಪಿಂ ಗಾಂವಾಕ್ ಯೆತಾಲೊ ಆನಿ ಆಪ್ಲಿ ಪತಿಣ್ ಆನಿ ಪುತಾಸಂಗಿಂ ಖುಶಾಲ್ ಆಸ್ಲೊ. ಪುಣ್...

ಸವ್ಯಾಸ್ ಬಾಯ್ಲೆಚೊ ಗುಲಾಮ್ ತೊ ಜಾಲೊ. ಎದೊಳ್ ಪರ್ಯಾಂತ್ ಆಪ್ಲೆ ಕುಡಿಚೊ ಏಕ್ ವಿಸ್ವೊ ಮ್ಹಣ್ ಚಿಂತ್ಲ್ಯಾ ಆವಯ್-ಬಾಪಾಯ್ಕ್, ಬಾಯ್ಲೆಚ್ಯಾ ಶಿಕ್ಲಾಂಕ್ ಭುಲೊನ್ ಪಯ್ಸ್ ಕೆಲ್ಲೆಂ. ತಾಣಿಂ ಕಿತ್ತಿ ವಿನತಿ ಕೆಲ್ಯಾರಿ, ಪುತಾಲಾಗಿಂ ಹಾತ್ ಜೊಡುನ್ ಮಾಗ್ಲಾರಿ ರೊಕಿಚ್ಯೆ ಮತಿಂತ್ ತಾಂಚ್ಯಾ ಮೊಗಾಚಿ ಝರ್ ಸುಕೊನ್ ಗೆಲ್ಲಿ. ಆಪ್ಲೆಚ್ ಬೊಂಗ್ಲೊ ಉಬಾರುನ್, ಜಲ್ಮ್ ದಿಲ್ಲಿಂ ಜಿವಂತ್ ಆಸಾತ್ ಮ್ಹೆಳೆಂ ವಿಸ್ತುನ್ ಘರಾಂತ್ ದಿವೊ ಜಳಯ್ಲೊ. ತ್ಯಾ ಮ್ಹಾತಾರ್ಯಾಂಚಿಂ ರುದಾನ್, ತಾಣಿ ಖಿಂತಿನ್-ದುಕಿನ್ ಸೊಡ್ಲೆ ತೆ ಅಕ್ಲಾಸ್ ತಾಂಚ್ಯಾ ಸುಸ್ಕಾರಾಚಿ ಧಾವ್ ಬಾಯ್ಲೆಚೊ ಗುಲಾಮ್ ಜಾಲ್ಲ್ಯಾ ನಿರ್ಭಾಗಿ ಪುತಾಕ್ ಲಾಗಿಚ್ ನಾ.

ಲೊರಾಬ್ ಆನಿ ದುಲಿನ್‌ಬಾಯ್ ಮಧೆಂ ಸಾಗೊರಾಂತ್ ಸಾಂಪ್ಡಲ್ಯಾ ದೊಣೆರ್ ಬುಡ್ವಾ ಸ್ಥಿತೆರ್ ಆಸ್ತಾನಾ, ದೂದಾ ಮ್ಹೊಂವಾಂ ಸಂಗಿಂ ರಗಾತ್ ಆಟೊವ್ನ್ ವಾಡಯಿಲ್ಲೊ ಪೂತ್ ಅಸೊ ಘಾತ್ ಕರಿತ್ ಮ್ಹೆಳೆಂ ಸಪ್ಲಾಂತ್ಯಯಿ ತಾಣಿ ಲೆಕುಂಕ್ ನಾತ್ಲೆಂ. ಉಗ್ತಾನ್ ರಡೊನ್ ಪುತಾಕ್ ನಾಲಿಸಾಯ್ ಹಾಡುಂಕ್ ಮನ್ ನಾತ್ಲೆಂ ತಿಂ ಕಾಳೊಕಾಂತ್ ಗುಪಿತ್ ರಡ್ಲೆಂ. ಮಿರಿಯೊ ಪಡ್ಲ್ಯಾ ಪೊಲ್ಯಾಂಚೆರ್ ಗಳ್ಲೆ

ದುಕಾ ಥೆಂಬೆ ನ್ಹೆಸ್‌ಲ್ಲ್ಯಾ ವಸ್ತುರಾಂತ್ ಜಿರ್ತಾನಾ, ತಾಂಚೆ ಸುಸ್ಕಾರ್ ಪೊಲ್ಯಾ ಭಿತರ್‌ಚ್ಚೆ ಲಿಪ್‌ಲೆ.

ವ್ಹಡ್ ಜೊಡ್ಕಾರ್ ಪೂತ್ ಮ್ಹಳ್ಳೊ ಗೌರವ್ ಆನಿ ಮಾನ್ ಅಸ್‌ಲ್ಲಿಂ ದೊಗಾಂಯ್ ಆಜ್ ಕೊನ್ಯಾಂತ್ ಲಿಪ್ತಾನಾ ಎದೊಳ್ ಪರ್ಯಾಂತ್ ಹಾಂಚೆ ಥಾವ್ನ್ ಉಪ್ಕಾರ್ ಜೊಡ್‌ಲ್ಲಿಂ ಮನ್ಯಾಂಯ್ ಲಿಪ್‌ಲ್ಲಿಂ. ಭಿರಾಂಕುಳ್ ಅಂದ್ಕಾರ್ ಪಡ್ತಾನಾ ಮನ್ಯಾಚಿ ಸಾವ್ಕಿ ಲೆಗುನ್ ನಪಂಯ್ಚ್ ಜಾತಾ. ಆಸ್‌ಲ್ಲಿಂ ಸರ್ವ್ ಪುತಾಚ್ಯಾ ಶಿಕ್ಪಾಕ್ ಆನಿ ಕಾಮಾಕ್ ಖರ್ಚಿಲ್ಲೊ ಹಾತ್ ಆಜ್ ದಿಸನಾತ್‌ಲ್ಲ್ಯಾ ದೆವಾಹುಜಿಂ ಉದಾರೊ ಜಾಲೊ.

ಸಮಾಜೆಚ್ಯಾ ನದ್ರೆ ಥಾವ್ನ್ ಲಿಪ್‌ಲ್ಲಿಂ ತರೀ ತಾಂಚಿಂ ಬಾವುಲ್ಲಿಂ ತೊಂಡಾಂ, ಚಿಂತೆಸ್ತ್ ದೊಳೆ ಪುತಾಚ್ಯೆ ಕರ್ನಕ್ ಜಿವಿ ಸಾಕ್ಸ್ ಜಾಲ್ಲೆ.

ರೊಕಿ... ಫಕತ್ ಚಿಂತಾಲೊ ಆಪ್ಲಿ ಸೊಭಾಯೆಚಿ ಮಾಣಿಕ್ ಬಾಯ್ಲೆ ಶಾಲೆಟಾ ವಿಶ್ಯಾಂತ್. ಆಪ್ಲೆ ಸ್ತ್ರೀಯೆಕ್ ಜಾಯ್ ತೆಂ ದೀಜೆ, ತಿಕಾ ಸುಕಾಚ್ಯಾ ಶಿಖರಾರ್ ಬಸಯ್ಚೆ, ತಿಕಾ ಕಷ್ಟ್, ದುಕಿಚೊ ವೊಸೊ ಲಾಗೊಂಕ್ ನಜೊ. ತಿಣೆ ಸದಾಂಚ್ ಖುಶಾಲ್ ಆನಿ ಸುಖಿ ಆಸಚೆ, ಬಾಯ್ಲೆಚೆರ್ ಆಸ್ಚ್ಯಾ ಕುಡ್ಯಾ ಮೊಗಾನ್ ಎಕ್ ಬರ್ಯಾಂತ್ಲೊ ಬರೊ ಜಾಗೊ ಘೆವ್ನ್, ಸಬಾರಾಂಚಿಂ ಸಲಹಾ ಸೂಚನಾಂ ಘೆವ್ನ್ ಬಾಯ್ಲೆಕ್ ಏಕ್ ಸೊಭಿತ್ ರಾವೊರ್ ಉಬಾರ್ಲೆಂ.

ಮನಿಸ್ ಚಡೊನ್ ವಯ್ರ್ ಪಾವ್ತಾ ಪರ್ಯಾಂತ್ ಏಕ್ ನಿಸಣ್ ವಾಪ್ತಾ. ವಯ್ರ್ ಪಾವ್‌ಲೆಂಚ್ ಸಗ್ಳೆಂ ವಿಸ್ರಾತಾ ಆನಿ ಚಡ್‌ಲ್ಲಿ ನಿಸಣ್ ಖೊಟಾವ್ನ್ ಉಡಯ್ತಾ. ತಿಚ್ ಗಜಾಲ್ ರೊಕಿಚಿ.

ರೊಕಿ ವರ್ಸಾಕ್ ತೀನ್ ಪಾವ್ಪಿಂ ಗಾಂವಾಕ್ ಯೆತಾಲೊ. ಮಹಿನೊಭರ್ ಬಾಯ್ಲೆ ಆನಿ ಪುತಾ ಸಾಂಗಾತಾ ನವ್ಯಾ ಜಾಗ್ಯಾಂಕ್ ಭೊಂವ್ಡಿ ಮಾರ್ತಾಲೊ. ಗಮ್ತಾಂ, ಫೆಸ್ತಾಂ ಕರ್ತಾಲೊ. ಆಪ್ಣಾಕ್ ಜಲ್ಮ್ ದಿಲ್ಲಿಂ ಆಸಾತ್ ಮ್ಹಳ್ಳೆಂಯ್ ಹ್ಯಾ ಬೆವಿಶ್ವಾಸಿ ಪುತಾಕ್ ವಿಸ್ತೊನ್ ಗೆಲ್ಲೆಂ. ಹೆ ಪಾವ್ಪಿಂ ಗೊಂಯಾಂ ವೆತಾನಾ, ವಾಟೆರ್ ಮೆಳ್‌ಲ್ಲ್ಯಾ ವಳ್ಳಿಚ್ಯಾ ರೊಬಿನ್ ಸಾಂಗ್‌ಲ್ಲಿಂ, “ರೊಕಿ, ತುಜ್ಯೆ ಆವಯ್ಕ್ ದಾಕ್ತೆರಾಂನಿ ಜಾಯ್ನಾ ಮ್ಹಳಾಂ. ದೆಕುನ್ ಪಾಟಿಂ ಘರಾ ವ್ಹೆಲಾಂ. ತುಂ...”

ಎಕಾಚ್ಯಾಣೆ ಕಾರ್ ಜಾಲು ಜಾಲೆಂ. ಶಾಲೆಟಾನ್ ವೆಗಾನ್ ಕಾರ್ ಧಾಂವ್ಡಾಯ್ಲೆಂ.

ವೆಚೊನ್ ಪಾವ್ತಾನಾ... ಆಯ್ಲೆಂ ಆಪವ್ಣೆಂ. ಆವಯ್ ನಿರ್ಭಾಗಿ ಪುತಾಚೆರ್ ದೀಷ್ಟ್ ಘಾಲ್ಚೆ ಆದಿಂಚ್ ಚೆಲ್ಲಿ. ಆತಾಂ ತೊ ಪಾಟಿಂ ಆಯ್ಲೊ. ಭಾರಿಚ್ಚೆ ಗದ್ದಾಳಾಯೆನ್ ದುಲಿನ್ ಬಾಯೆಚಿಂ ಮೊರ್ನ್ ಪುತಾನ್ ಕೆಲೆಂ. ಜಿವಂತ್ ಆಸ್ತಾನಾ, “ಮಾಂಯ್

ತುಂ ಕಶಿ ಆಸಾಯ್? ಬೆಸಾಂವ್ ದೀ” ಮ್ಹಣೊಂಕೀ ಪುಟ್ಟನಾತ್‌ಲ್ಲ್ಯಾ ಪುತಾನ್ ಸಾಗೊಣೆಚ್ಯೆ ಪೆಟೆಂತ್ ಬೆಂಡಾ ವಾಜ್ವಾನ್ ಆವಯ್ಚೆಂ ಮೊರ್ನ್ ಕೆಲೆಂ. ಮಾತ್ ಸ್ವಯ್, ಘೊಂಡ್ ಬಾಂಧಂವ್ಕ್ ಆಯ್ಲೊ ಜಾಲೊ. ನಾ ತರ್ ‘ಆವಯ್ ಫೊಂಡಾಂತ್ಲಿ ಉಟೊನ್ ಭಾಯ್ರ್ ಯೇತ್’ ಕೊಣ್ಣಾ ಮ್ಹಣ್ ಭಿಯೆಲ್ಲೊ.

ಪಾಟಿಂ ವಚೊಂಕ್ ದೀಸ್ ಲಾಗಿಂ ಆಯ್ಲೆ ದೆಕುನ್ ಆಟ್ ದಿಸಾನಿಚ್ಚೆ ಮಹಿನ್ಯಾಚೆಂ ಮೀಸ್ ದವಲ್ಲೆಂ. ಸನ್ನಾ ಮಾಸಾಚ್ಯಾ ಗಡ್ಡ್ ಜೆವ್ಣಾಕ್ ಓರ್ಡರ್ ಕೆಲೆಂ. ಆವಯ್ ಮೊರ್ತಚ್ ಎಕ್ಸುರೊ ಆಸ್ಚ್ಯಾ ಬಾಪಾಯ್ಕ್ ಮೆಳೊಂಕೀ ವೇಳ್ ನಾತ್‌ಲ್ಲೊ ಪೂತ್, ಆವಯ್ಚ್ಯಾ ಮಿಸಾಕ್ ಭಾಯ್ರ್ ಸರ್ತಾನಾ ಆಯಿಲ್ಲಾ ಘೊನಾಕ್ ಥಟಕ್ಕ್ ಜಾಲೊ. “ತುಜೊ ಬಾಬ್ ರಾತಿಕ್ ನಿದ್‌ಲ್ಲೊ ಉಟೊಂಕ್ ನಾ. ತೊ ಮೆಲಾ ಮ್ಹಳ್ಳಿ ಖಬರ್ ತಾಣೆ ಪೊಸ್‌ಲ್ಲಾ ಕಾಳುನ್ ಆಮ್ಕಾಂ ಸೆಜಾರ್ಚ್ಯಾಂಕ್ ಘರಾನ್ ಘರ್ ಯೇವ್ನ್ ಕಳಯ್ಲಾಂ. ಮನ್ಶಾತಿನ್ ಪೊಸ್‌ಲ್ಲೆಂ ಋಣ್ ಫಾರಿಕ್ ಕೆಲೆಂ.”

ಸೆಜಾರ್ಚ್ಯಾ ಅಪ್ಪಣ್ಣಾಚೆಂ ಘೊನ್ ಯೆತಾನಾ ಬಾಯ್ಲೆಚೆಂ ಫುಗಾಸಾಂವ್ ಚಡ್ಲೆಂ. “ಮ್ಹಾತಾರೊ ಗೆಲೊಗಿ? ಆಟ್ ದಿಸಾ ಆದಿಂಚ್ ಗೆಲ್ಲೊ ಜಾಲ್ಯಾರ್ ದೊಡ್ಡೊ ಖರ್ಚ್ ಉರ್ತೊ. ಆತಾಂ ಖರ್ಚಾಕ್ ಆನ್ವೇಕ್ ವಾಟ್ ಜಾಲಿ, ಸಕ್ಡಾಂಕಿ ಕಾಮ್ ಜಾಲೆಂ.” ಪುರುರೊನ್ ವೆತಾನಾ... ಪುತಾನ್ ಘೊನ್ ಉಕಲ್ಲೆಂ.

ಪರತ್ ಲೊರ್ನಾಬಾಗೆರ್ “ತುಜಿ ಖುಶಿ ಜಾಂವ್, ತುಜಿ ಖುಶಿ” ಕಂತಾರ್ ಆಯ್ಕಾಲೆಂ. ಆವಯ್ಚ್ಯಾ ಮೊರ್ನಾಕ್ ಕೆಲ್ಲಿಚ್ ಸರ್ಬಾರಾಯ್. ದುಲ್ಲಿನ್ ಬಾಯೆಚ್ಯಾ ಘೊಂಡಾ ಬಗ್ಲೆನ್‌ಚ್ಚೆ ಲೊರ್ನಾಬಾಕ್‌ಯಿ ಘೊಂಡ್ ಅಮಾನತ್ ಕೆಲೊ. ವರ್ಸಾನ್ ದೋನ್‌ಯಿ ಘೊಂಡ್ ಬಾಂಧ್ತಾಂ ಮ್ಹಣ್ ಲಾಖಾಂನಿ ದುಡು ಮುಂಗಡ್ ಫಾರಿಕ್ ಕೆಲೊ. ಪರತ್ ಲೋಕ್ ಜವ್ಲೊ. ಹೆ ಪಾವ್ಲಿಂ ಹ್ಯಾ ಆದರ್ಶ್ ಪತಿ ಪತಿಣೆಚ್ಯಾ ಮೊಗಾಕ್ ಮೊಲ್ ದೀಂವ್ಕ್ ಮ್ಹಳ್ಳೆಪರಿಂ ಲೋಕ್ ಯೆತಾನಾ ಫುಲಾಂ, ಗಿತಾಂ ಗಾಯಾನಾಂನಿ ಲೊರ್ನಾಬಾಕ್ ಎಕ್ಸುರಿ ನಿರೊನ್ ಆಸ್‌ಲ್ಲೆ ಪತಿಣೆಚ್ಯಾ ಘೊಂಡಾ ಲಾಗಿಂಚ್ ಪುರ್ಲೊ.

ಪೂತ್ ಕರೋಡ್‌ಪತಿ ಪುಣ್ ಲೊರ್ನಾಬ್ ಆನಿ ದುಲ್ಲಿನ್‌ಬಾಯ್ ದುಬ್ಲಿಂ. ದೆಕುನ್ ದೊಗಾಂಕ್‌ಯಿ ಪುರ್ಲೆಂ. ಏಕ್ ದಾಕ್ಟುಲೆಂ ಭುರ್ಗೆಂ ಘೊಂಡಾಕ್ ಮಾತಿ ಘಾಲುನ್

ಪಾಟಿಂ ಯೆತಾನಾ, ಆಪ್ಲೆ ಆವಯ್‌ಲಾಗಿಂ ಸಾಂಗೊಂಕ್ ಲಾಗ್ಲೆಂ, “ಮಮ್ಮಾ... ಆಬ್ ಆನಿ ಮಾಂಯ್ ದೊಗಾಂಯ್ ಕೆದಾಳಾರಿ ಸಾಂಗಾತಾ ಸಾಂಗಾತಾ ವೆತಾಲಿಂ ಆನಿ ಯೆತಾಲಿಂ, ದೆಕುನ್... ಆತಾಂಯ್ ಸಾಂಗಾತಾ ತಾಶಿ ಕರ್ತಾತ್ ನ್ಹಯ್‌ಗಿ?”

ಭುರ್ಗ್ಯಾಚೆಂ ಉಲೊವ್ಣೆಂ ಆಯ್ಕುಲ್ಲಾಂಚ್ಯಾ ದೊಳ್ಯಾಂನಿ ಉದೆಲ್ಲೆ ದುಕಾಂ ಥೆಂಬೆ ತ್ಯಾ ನಿರ್ಭಾಗಿ ಜೊಡ್ಯಾಕ್ ಶೃದ್ಧಾಂಜಲಿ ಜಾಲೆ.

ಗಡ್ ನಾ, ಮೇರ್ ನಾ, ದೊರೊ ನಾ, ಪಾಗೊರ್ ನಾ. ಆತಾಂ ಶಾಲೆಟ್ ಸೊಡ್ನ್ ಘಾಲ್ಲೊ ಬೊಸೊವ್. ಆಯಿಲ್ಲೊಚ್ ವೇಳ್, ಗೆಲ್ಲೊಚ್ ಗಾಂವ್. ರೊಕಿಕ್ ಬಾಯ್ಲ್ ಆಪ್ಲಂತ್. ಆತಾಂ'ತಾಂ ತೊ ಪಯ್ಲ್ಯಾಂಕ್ ಭುಲ್ಲಾಗಿ? ವಾ ತಾಣೆಂಯ್ ಆಪ್ಲಿ ದಿಶಾ ಬದ್ಲಿಲ್ಯಾ? ಗಾಂವಾಕ್ ಆಯ್ಲ್ಯಾರ್ ಸಗ್ಳೊ ದೀಸ್ ಆಮಾಲಾಚೊ ಸಾಂಗಾತ್. ಸೊರೊ, ಜೆವ್ಣಾಂ, ಗಮ್ತಾಂ. ಶಾಲೆಟ್ ತಾಕಾ ಬರೆಂ ತಂಗಾಣೆ ಮಂಗಾಣೆ ಕರ್ತಾಲೆಂ. ದೀಸ್ ವೆತಾಂ ವೆತಾನಾ ಮೀತ್ ನಾಸ್ತಾನಾ ಖೆಲ್ಲಾ ಆನಿ ಪಿಯೆಲ್ಲಾನ್ ದುಕಾಬರಿ ಕೂಡ್ ವಾಡ್‌ಲ್ಲೊ ರೊಕಿ ವಿದ್ರೂಪ್ ಜಾಲೊ. ರೊಕಿಚೆಂ ಸುರುಪ್ ಶಾಲೆಟಾಚೆಂ ಮನ್ ಅಸ್ಪಿರ್ ಕರಿಲಾಗ್ಲೆಂ. ಹಿ ಖಬರ್ ರೊಕಿಕ್ ಕಳ್ಳೀಚ್ ನಾ.

‘ಆಶ್ಚಿತ್’ ದಾಕ್ಟರೊ ಘಡಾರಿ. ಶಾಲೆಟಾಚಿ ಸೊಭಾಯ್, ದುಡು, ಭಾಂಗಾರ್ ಆನಿ ಆಸ್ಪಿಕ್ ಭುಲ್‌ಲ್ಲೊ. ಶಾಲೆಟ್ ತಾಚ್ಯಾ ಮತ್ಲೆಬಿ ಶಿಕ್ಲಾಂಕ್ ಆನಿ ಪಿಸ್ವಾಲ್ಲೆಂ. ಪ್ರಾಯೆನ್ ತೊ ಶಾಲೆಟಾಚ್ಯಾಕಿ ಲ್ಹಾನ್. ಕುಡಿಚ್ಯೆ ಖುಶಲಾಯೆಕ್ ಲಬ್ಬಾಲ್ಲೆಂ ಶಾಲೆಟ್ ತ್ಯಾ ಮತ್ಲೆಬಿ ತರ್ನಾಟ್ಯಾಚೆಂ ಶಿಕಾರಿ ಜಾಲೆಂ. ಶಾಲೆಟ್ ಆನಿ ಆಶ್ಚಿತಾಚಿ ಭೊಂವ್ಡಿ ಆನಿ ಮಜಾ ರಾತ್ ಆನಿ ದೀಸ್ ಚಲ್ತಾನಾ, ಸವ್ಕಾಸ್ ಹಿ ಖಬರ್ ರೊಕಿಚ್ಯಾ ಕಾನಾಂತ್ ಪಡ್ಲಿ.

ಆತಾಂ ಅರಂಭ್ ಜಾಲೆಂ ಝುಜ್. ಗಾಂವಾಕ್ ಯೆತಾನಾ ಘರಾಂತ್ ಝುಜಾ ಥಳ್ ಆಯ್ತೆಂ ಜಾತಾಲೆಂ. ಭಿರ್ಮತ್ ಶೊನ್ ಆವಯ್ ಬಾಪಾಯ್ಚ್ಯಾ ಝುಗ್ಡಾಂತ್ ಕಾತ್ರಿಂತ್ ಶಿರ್ಕಲೆಬರಿ ಜಾಲ್ಲೊ. ಝುಗ್ಡೆಂ, ಮಾರಾಮಾರಿ, ಕಂಪ್ಲೆಂಟ್ ಮ್ಹಣ್ತಾನಾ ರೊಕಿಕ್ ಕಾಮಾಕ್ ವಚೊಂಕ್ ಕಷ್ಟ್ ಜಾಲೆ. ವಿಷಯ್ ಕೊಡ್ತಿಕ್ ಗೆಲೊ. ಭಾಯ್ಲೆ ಸಂಗಿಂ ರಾವೊಂಕ್ ನಜೊ ಮ್ಹಣ್ತಾನಾ ರೊಕಿ ಪುತಾಕ್ ಘೆವ್ನ್ ವೆತಾನಾ ಶಾಲೆಟಾನ್ ಆಡ್ ಪಾಂಯ್ ದಿಲೊ. ನ್ಯಾಯ್ ತೀರ್ಮಾನ್ ಜಾತಾ ಪರ್ಯಾಂತ್ ಶೊನಾನ್ ಆವಯ್ ಸಂಗಿಂ ರಾಂವ್ಣೆಂ ಪಡ್ಲೆಂ.

ದೋನ್ ವರಾಂ ಥಾವ್ನ್ ಆವಯ್ಚೊ ಕಣ್ಣ-ಮುಚ್ಚಾಲೆ ಖೆಳ್ ಪಳೆವ್ನ್ ದಾಕ್ಟಲೊ ಬಾಳ್ ಗಳೊನ್ ಗೆಲ್ಲೊ. ಪುತಾಕ್ ಸೊಡುಂಕ್ ಶಾಲೆಟ್ ತಯಾರ್ ನಾ. ಕಾರಣ್ ತಾಣೆ ಶೋನ್ ಜಲ್ಮಲ್ಲೊಚ್ ಆನಿ ಆಪ್ಣಾಕ್ ಭುರ್ಗಿಂ ನಾಕಾತ್ ಮ್ಹಣೊನ್ ಸಂತಾನ್ ವಾಲಿಚೆಂ ಮೂಳ್‌ಚ್ ಉವ್ಪೆಲ್ಲೆಂ. ದೊಗಾಂಯ್ ಝುಜಾಕ್ ದೆಂವ್‌ಲ್ಲಿಂ. ವಕೀಲಾಂಚೆಂ ಫೆಸ್ತ್, ದೊಗಿ ವಕೀಲ್ ಸಲ್ವೊಂಕ್ ತಯಾರ್ ನಾಂತ್. ಮುಸ್ಸುಬ್ದಾರ್ ಹೈರಾಣ್ ಜಾಲೊ. ನಿಮಾಣೆ ತಾಣೆ ವಿಂಚ್ಚಿ ಏಕ್ ವಾಟ್ ಭೋವ್ ನಾಜೂಕ್...

ಶೋನ್ ಅತಾಂ ಮುಕಾರ್ ಉಬೊ, ನೆಣ್ಣೊ, ಖೆಳೊನ್, ಉಡೊನ್, ಪಿಸೊಳ್ಯಾಂ ಪಾಟ್ಲ್ಯಾನ್ ಧಾಂವ್ಲೊ ಬಾಳ್ ಆವಯ್-ಬಾಪಾಯ್ಚ್ಯಾ ಖೆಳಾ ಮೈದನಾರ್ ಫುಟ್ಬಾಲ್, ದೊಗಾಂಯ್ ಖೊಟ್ ಮಾರ್ತೆ ಆಸಾತ್. ಕಿತೆಂ ಕರ್ತಲೊ? ರಡೊಂಕ್‌ಯಿ ತಾಕಾ ಸಕತ್ ನಾ ಜಾಲ್ಲ್ಯಾ. ದೋನ್ ವರಾಂನಿ ಹಾಂಚ್ಯೆ ಖುಶಾಲಾಯೆಂತ್ ತ್ಯಾ ಭುರ್ಗ್ಯಾಚೆಂ ದುಕಾಂಯ್ ಸುಕೊನ್ ಗೆಲ್ಯಾಂತ್. ಕಿತೆಂ ಕರ್ತಲೊ? ತ್ಯಾ ಬಾಳಾಚ್ಯೆ ಮತಿಂತ್ ಉಟ್‌ಲ್ಲಾ ವಾರ್ಯಾ ವಾದಾಳಾಕ್ ಕೋಣ್ ಶಾಂತ್ ಕರಿತ್?

“ಸಾಂಗ್ ಪುತಾ, ತುಕಾ ಕೋಣ್ ಜಾಯ್ ಡಾಡಾ ವಾ ಮಮ್ಮಾ?”

ಶೊನಾನ್ ಏಕ್ ಘಡಿ ದೊಗಾಂಕೀ ಪಳೆವ್ನ್ “ಸರ್... ತುಮಿ ಹಾಂವೆಂ ಸಾಂಗ್‌ಲ್ಲೆಪರಿಂ ಕರ್ತಾತ್?”

ಜಡ್ಡ್ ಹಾಸ್ಲೊ. ಆಟ್ ವರ್ಸಾಂಚೊ ಭುರ್ಗೊ ನಿಜಾಕ್‌ಯಿ ಬುದ್ಧಂತ್ ಆಸಾ ಮ್ಹಳ್ಳೆಂ ತಾಕಾ ಕಳೆಂ. “ಜಾಯ್, ತುಂ ತುಜೆ ಅಭಿಪ್ರಾಯ್ ಸಾಂಗ್.” “ಸರ್... ಹಿಂ ದೊಗಾಂಯ್ ಹಾಂಚ್ಯೆ ಖುಶಾಲಾಯೆಕ್, ಜಿದ್ವಾಕ್ ಆನಿ ಗರ್ವಾಕ್ ವೆಗ್ಳಾಚಾರ್ ಆಶೆತಾತ್. ಪುಣ್ ಭುರ್ಗ್ಯಾಂಚ್ಯೆ ಮತಿಂತ್ ಕಿತೆಂ ಆಸಾ? ತಾಂಕಾಂ ಕಿತೆಂ ಜಾಯ್? ಹಾಚಿ ಖಬರ್ ವೆಗ್ಳಾಚಾರ್ ಆಶೆಂವ್ಚ್ಯಾಂಕ್ ಆಸಾ?”

ಸಗ್ಳಿಂ ಎಕಾಮೆಕಾಕ್ ಪಳೆಂವ್ಕ್ ಪಡ್ಲಿ. ಶೊನಾನ್ ಆಪ್ಲೆಂ ತೊಂಡ್ ಹಾತಾಂನಿ ಪುಸುನ್... “ಸರ್... ಹಿಂ ವೆಗ್ಳಿಂ ಜಾತಾತ್, ಪರತ್ ಆಪ್ಣಾಕ್ ಜಾಯ್ ಜಾಲ್ಲ್ಯಾಂಕ್ ವಿಂಚ್ತಾತ್. ಸಮಾಜ್ ಆಮ್ಕಾಂ ಸಾಂಗ್ತಾ ತಾಚಿ ಆವಯ್ ತಿ, ತೊ ತ್ಯಾ ಸ್ತ್ರೀಯೆಚೊ ದುಸ್ರೊ ಘೊವ್, ತಾಚೊ ದುಸ್ರೊ ಬಾಪಯ್. ತಿ ಸ್ತ್ರೀ ಬಾಪಾಯಿಚ್ಚಿ ಬಾಯ್ಲಾ ತಾಚಿ ದುಸ್ರಿ ಆವಯ್. ಸಗ್ಳಿ ಆಮ್ಕಾಂ ತಮಾಶೆ ಕರುನ್ ಹಾಸ್ತಾತ್. ಕಾಂಯ್ ಉಲಯ್ಚಾರ್ ‘ತುಕಾ ದೋಗ್ ಬಾಪಯ್, ದೊಗಿ ಆವಯೊ, ಡಬ್ಬಲ್ ಧಮಾಕಾ!’ ಅಶೆಂ

ವೊಲಾಯ್ತಾನಾ ತ್ಯೆ ಸ್ಥಿತೆರ್ ಆಸ್ಚ್ಯಾಂಕ್ ಮಾತ್ ತೆ ಕಷ್ಟ್ ಸಮ್ಜತಾತ್. ಆಮ್ಚಿಂ ಭೊಗ್ಲಾಂ, ಆಮಿ ಭೊಗ್ಚಿ ನಾಲಿಸಾಯ್ ಹಾಂಕಾಂ ಕಿತೆಂ ಕಳಿತ್?”

“ಸರ್... ಹಾಂಕಾಂ ಮಝಾ ಜಾಯ್, ಸುಖ್ ಜಾಯ್ ತರ್ ಅಸಲ್ಯಾ ಲಬ್ಡೊಣ್ಯಾಂಕ್ ಬಲಿ ಜಾಲ್ಲ್ಯಾ ಹಾಣಿಂ ಭುರ್ಗ್ಯಾಂಕ್ ಕಿತ್ಯಾಕ್ ಜಲ್ಮ್ ದೀಚೆ? ಮ್ಹಾಕಾ ಕೊಣಿ ಎಕ್ಲಿಂ ನಾಕಾತ್. ಎಕ್ಲಾ ಸಾಂಗಾತಾ ಜಿಯೆನಾ. ತಿಂ ವಿಂಗಡ್ ಸರ್ತಾತ್ ತರ್, ತಾಂಕಾಂ ದೊಗಾಂಕಿ ಹಾಂವ್ ಜಾಯ್ ಜಾಲ್ಯಾರ್ ಏಕ್ ಕಾಮ್ ಕರುಂದಿತ್ ಮ್ಹಾಕಾ ಲಾಂಬಾಯೆಕ್ ದೊಗಾಂಯ್ ಚೀರ್ನ್ ವಾಂಟೆ ಕರ್ನ್ ಘೆಂವ್ಹಿತ್.”

ಶೊನ್ ಖಿಡಾಪ್‌ಚ್ ಫುಟೊನ್ ಗೆಲ್ಲೆಪರಿಂ ರಡೊನ್ ಆಪ್ಲಿಂ ಮೆಟಾಂ ಭಾಯ್ರ್ ಕಾಡ್ತಾನಾ ವಾರ್ಯಾನ್ ಲೆಗುನ್ ಸಾಂಗಾತ್ ದಿಲೊ.

000

ಫಾಣೊ

“ದೇವಾಚೆಂ ಫರ್ ಅರ್ಥೆಂಕುರೆಂ ಜಾವ್ನ್ ಆಧಾರಾಚಿ ಬೆತ್ಯಾಟಿ ಆಶೆತಾ. ರಿತೆಪಣ್ ಉಬೆಂ ಆಸೊನ್ ಆಪ್ಲಿ ಅಸ್ತಿತಾಯ್ ದಾಕಂವ್ಚಿ ವಾಟ್ ಸೊದ್ತಾ. ಉಭೆ ಖಾಂಬೆ ಆಪ್ಲ್ಯಾ ಮಾತ್ಯಾ ವಯ್ಲೆಂ ಪಾಕೆಂ ವ್ಹಾವಯ್ತಾತ್ ತರೀ, ಬಾಂಧ್ಲೆ ಫಾತೊರ್ ಆಪ್ಣಾಚಿಂ ನ್ಹೆಸಾಣ್ ಕೆದಳಾ ದಿತಾತ್ ಮ್ಹಣ್ ಸವಾಲ್ ಗಾಲ್ತಾತ್. ಸಗ್ಳೆಂ ಕಾಮ್ ಜಾವ್ನ್ ಕೆದಳಾ ವೆದಿ ಆಯ್ತಿ ಜಾಯ್ತ್ ಆನಿ ಸಾಕ್ರಿಫಿಸ್ ಭೆಟಂವ್ಕ್ ಸಾಧ್ಯ್ ಜಾಯ್ತ್ ಮ್ಹಳ್ಳೆ ಅಡ್ಜಣೆಕ್ ಹಾಂವ್ ಶಿರ್ಕಲಾಂ. ಆಮಿ ಉಮದಿನ್ ತುಮಿ ಲೊಕಾನ್ ಫುಡೆಂ ಸರೊನ್ ಆರಂಭ್ ಕೆಲ್ಲೆಂ ಕಾಮ್ ಜೆಮೆತಾ. ತುಮಿಚ್ ಗಾಲ್ಲೆಂ ಯೋಜನ್ ಅಶೆಂ ಮೊಳ್ವಾಕ್ ಹಾತ್ ವಿಸ್ತಾರುನ್ ರಾವ್ತಾನಾ ತುಮ್ಕಾಂ ಕಿತೆಂ ಭೊಗ್ತಾ? ಮೊಗಾಚ್ಯಾನೊ... ತುಮ್ಚೆಂ ಮನ್ ವಿಶಾಲ್ ಕರಾ. ಆರಂಭ್ ಕರುನ್ ಜಾಲಾಂ. ಜಾಯ್ತ್ ಮ್ಹಳ್ಳೆ ತುಮ್ಚಿ ಆಶಾ ಪೊಂತಾಕ್ ಪಾವೊಂಕ್ ತುಮ್ಚಿ ಧನಾಚಿಂ ಚಿರಿ ಉಫಡಾ. ಉಣೆಂ ಪಡ್ಲೆಂ ಭರ್ತಿ ಕರ್ಯಾಂ. ಬರೆಂ ಮನ್ ದಾಕವ್ನ್ ಸಗ್ಳೆಂ ದಿರ್ಶಿಂ ಪುಂಜಾಯಾ. ಜಾಯ್ತ್ಯಾಂನಿ ಎದೊಳ್ ಪರ್ಯಾಂತ್ ಬರೆಂ ಮನ್ ದಾಕವ್ನ್ ಸುಧಾರ್ಲಿಲಾಂ... ತರ್ ಸಬಾರಾಂನಿ ವಂತಿಗಿ ಲೆಗುನ್ ದೀಂವ್ಕ್ ನಾ. ದೆಕುನ್ ಕಾಳ್ಜಾಕ್ ಪಡ್ಲೆಂ ಥಾಲೆಂ ಉಫಡ್ಯಾ. ದೇವಾಚ್ಯಾ ಕಾಮಾಕ್ ಆಧಾರಾಚಿ ಬೆತ್ಯಾಟಿ ಜಾಯಾ.”

ಮೀಸ್ ಸಂಪ್ರಚ್ ಕಳವ್ಣೆಚ್ಯಾ ನಿಮಾಣೆ ಘಡಿಯೆ ಫಿರ್ಗಜ್ ಯಾಜಕ್ ಫಾದರ್ ಡೊಮಿನಿಕಾನ್ ಗಂಭೀರ್ ತಾಳ್ಯಾನ್ ಆಸ್ಲಿ ಸಮಸ್ಯಾ ಸಾಂಗ್ತಾನಾ ಚಡಿತ್ ದಿಲ್ಲಿಂ ಫುಲ್ಲಿಂ ತರ್, ಕಾಂಯ್ ಥೊಡೆಂ ದಿಲ್ಲಿಂ ‘ಆಮಿಯೆ ದಿಲಾಂ’ ಮ್ಹಣ್ ಸಮಾದಾನ್ ಭೊಗ್ತಾನಾ ಕಾರ್ಮಿನ್ ಯಾನೆ ಕಮ್ಮುಬಾಯೆ ತಸಲ್ಯಾ ಉದಾರ್ಯಾ ಹಾತಾಂಚ್ಯಾಂಕಿ ಚಾಟಿಯನ್ ಮಾರ್ಲೆಪರಿಂ ಜಾಲೆಂ. ತಿಚ್ಯಾ ದೊಳ್ಯಾಂಥಾವ್ನ್ ದೋನ್ ಥೆಂಬೆ ದುಕಾಂ ದೆಂವ್ತಾನಾ, ಕುಶಿನ್ ಬಸ್ಲಲ್ಯಾಂನಿ ಹಿಕಾಚ್ಚ್ ವಾಂಕ್ಡೆ ದಿಶ್ಟಿನ್ ಪಳೆತಾನಾ ಕಮ್ಮು ಬಾಯ್ ಚಿಂತಾಲಿ: ‘ದೇವಾ ಆಮ್ಕಾಂ ಕಿತ್ಯಾಕ್ ದುಬ್ಳಿಂ ಕೆಲಾಂಯ್?’ ಸವಾಲ್ ದೇವಾಕ್ಚ್ಚ್ ಫಾಲಿಚೆ. ಹೆರ್ ಕೋಣ್ ಆಯ್ತಾ?

ಕಳವ್ಣಿ ಜಾವ್ನ್ಚ್ ಆಸ್ಲಿ... “ಗುರ್ಕಾರಾಂನಿ ತ್ಯಾ ತ್ಯಾ ವಾಡ್ಯಾಂನಿ ವಚೊನ್ ಕೊಣೆ ವಂತಿಗಿ ದೀಂವ್ಕ್ ನಾ ತೆಂ ಪಳೆವ್ನ್ ತಾಂಕಾಂ ಜಾಗಯ್ಚೆ. ಆತಾಂ ಉದಂಡ್ ಮಾಪಾನ್ ದಾನ್ ದಿಲ್ಲ್ಯಾ ದಾನಿಂಖಾತಿರ್ ಮಾಗ್ಯಾಂ. ದೇವ್ ತಾಂಚ್ಯಾ ಬರ್ಯಾ ಮನಾಕ್ ಬೆಸಾಂವ್ ದೀವ್ನ್ ತಾಂಚೆಂ ತುಫೆಂ ಭರೊನ್ ವೊಮ್ಮಂದಿ.”

ಕಮ್ಮು ಬಾಯೆಕ್ ನಿಮಾಣ್ಯಾ ಬೆಸಾಂವಾಕ್ ರಾಂವ್ಚಿ ಸಕತ್ ಲೆಗುನ್ ನಾ ಜಾಲಿ. ಯಾಜಕ್ ಪಾಟ್ ಫಾಲುನ್ ವಯ್ರ್ ವೆತಾನಾ ತಿಣೆ ಘರ್ಚಿ ವಾಟ್ ಧರ್ಚಿ. ರಾವ್ಲ್ಯಾರ್ ಬಚಾವಿ ನಾತ್ಲಿ. ತಿಣೆ ಕಾಯ್ಲೊ ಫಾರಿಕ್ ಕರುಂಕ್ ನಾ ಮ್ಹಳ್ಳೆಂ ಚಡಾವತ್ ಜಣಾಕ್ ಕಳಿತ್ ಆಸ್ಲೆಂ. ಜಾಣಾಂ ಆಸೊನೀ ಪರತ್ ಸವಾಲ್ ಗಾಲುನ್ ಮೊಡ್ಲಲ್ಯಾ ಹಾಡಾಕ್ಚ್ಚ್ ಮೊಡ್ಲಲ್ಯಾಂತ್ ಬಡ್ಕೆತಾತ್ ಮ್ಹಳ್ಳೆಂ ಜಿವೆಂ ಸತ್ ತಿಕಾ ಕಳಿತ್ ಆಸ್ಲೆಂ. ದೆಕುನ್ ಜವಾಬ್ ನಾತ್ಲ್ಯಾ ಸವಲಾಂ ಥಾವ್ನ್ ತಿಣೆ ಚುಕಾರಿ ಮಾರ್ಲಿ ಆನಿ ವೆಗಾನ್ ತಿಚಿಂ ಮೆಟಾಂ ಫರಾ ಕುಶಿನ್ ಪರ್ತಾಲಿಂ.

ಖಂಡಿತ್... ಫಾಣೊ ಆಸಾ ಆಪ್ಣಾ ಭಿತರ್ ಫಾಲ್ತೆಂ ರಗಡ್ಸ್ ತೇಲ್ ವಾ ರೋಸ್ ದೀಂವ್ಕ್. ನಾರ್ಲ್ ತೇಲ್ ದಿತಾ, ಸಾಂಗಾತಾಚ್ಯ್ ಫೆಂಡ್ ದಿತಾ. ಕೊಬು ರೋಸ್ ದಿತಾ ಆನಿ ಚಿಂವ್ಡಾಂ ಭಾಯ್ರ್ ಫಾಲ್ತಾ. ಕಾಂಯ್ಚ್ ಸ್ವಾರ್ತ್ ನಾಸ್ತಾಂ... ಹೆರಾಂನಿ ಆಶೆಲ್ಲೆಂ ದಿತಾ ಆನಿ ಆಪುಣ್ ಉಪಾಶಿಂ ರಾವ್ತಾ. ತಾಕಾ ಕಿತೆಂ ಮೆಳ್ತಾ? ಖಾಲಿ ಥೊಡೊ ಪರ್ಮೆಳ್ ವಾ ಕುಮ್ಪೆಲ್ಲೊ ವಾಸ್ ತಿತ್ಲೊಚ್ಯ್. ಪೂಣ್ ನಿಸ್ವಾರ್ತಿ ಫಾಣೊ ನಿರಂತರಿ ವಾವುರ್ತಾ ಆನಿ ರಿತೊ ಉರ್ತಾ. ತಸಲಿಚ್ ಗತ್ ಕಮುಚಿ!

ಗಾದ್ಯಾ ಮೆರೆರ್ ಚಲ್ತಾನಾ ತಿಕಾ ಪೋರ್ ಪುತಾನ್ ಸಾಂಗ್‌ಲ್ಲೊ ಉಗ್ಡಾಸ್ ಆಯ್ಲೊ. “ಮಾಂಯ್... ಕುಡಿಚಿ ಗರ್ಜ್ ತಿರುಂಕ್ ನ್ಹಾಣಿ ಆನಿ ಕಾಕುಸ್ ಆಮ್ಕಾಂ ಕೆದಾಳಾ ಜಾಯ್?”

ತಾಂಗೇರ್ ಆಸ್‌ಲ್ಲಿ ತಿಚ್ ಭಾಯ್ರ್ ಚಾರ್ ಖಾಂಚಿ ಪುರುನ್ ಥಂಯ್ ಹಾಂಗಾ ಪಿಂಜ್‌ಲ್ಲಿಂ ಥೊಡಿಂ ಮೊಡ್ಲಾಂ ಬಾಂದ್‌ಲ್ಲಿ ನ್ಹಾಣಿ. ತ್ಯಾ ತಟೆಚ್ಯಾ ನ್ಹಾಣಿಯೆಂತ್ ನ್ಹಾತಾನಾ ಪ್ರಾಯೆಕ್ ಆಯಿಲ್ಲೆಂ ಮೇರಿ ಸದಾಂಯ್ ಕುಸುಕುಸು ಕರ್ತಾಲೆಂ. “ಮಾಂಯ್, ಮ್ಹಾಕಾ ಥಂಯ್ ನ್ಹಾಂವ್ಕ್ ಲಜ್ ಆನಿ ಬೈಂ ದಿಸ್ತಾ. ಕೊಣ್‌ಗೀ ಮೊಡ್ಲಾಚ್ಯಾ ಇಡ್ಯಾಂತ್ಲಾನ್ ತಿಳ್‌ಲ್ಲೆಪರಿಂ ಭೊಗ್ತಾ. ಮಾಂಯ್, ಹಾಂವ್ ಯೆತಾಂ ಪರ್ಯಾಂತ್ ತುಂ ರಾವ್.” ಅಶೆಂ ಸದಾಂಯ್ ಸಾಂಜೆರ್ ತಾಚೆಂ ರಜಾರ್ ಸುರು ಜಾತಾಲೆಂ. ತೆಂಯ್ ಮ್ಹುಹಿನ್ಯಾಂತ್ ಪಾಂಚ್ ದೀಸ್ ತೆಂ ತಾಕಾ ಧಣೆತಾಲೆಂ. ಜೀವ್ ಮುಯೆ ತೆದೊ ಜಾತಾಲೊ.

ಆದಿಂ ತ್ಯಾ ಗಾಂವಾಂತ್ ಜಾಯ್ ತಿತ್ಲೊ ಗುಡೊ ರಾನ್-ರೂಕ್ ಝಡಾಂ, ಬೊಲಿಂ ಆಸ್‌ಲ್ಲಿಂ. ಮನ್ಯಾಂಚಿ ಜಾಗ್‌ಮಾಗ್ ಉಣಿ ಆಸ್‌ಲ್ಲಿ. ತಿತ್ಲೆಂಚ್ ನ್ಹಯ್, ಅತಿಕ್ತಿ ಆನಿ ದುಬ್ಳೊ ಲೋಕ್ ತರೀ ತಾಂಚೆ ಮಧೆಂ ಮನ್ಯಾಪಣಾಕ್ ಬರ್ಗಾಲ್ ನಾತ್ಲೊ. ದಿಸಾ ಉಜ್ವಾಡಾಕ್ ಲೆಗುನ್ ಎಕ್ಪರಿಂ ವಚೊನ್ ಕುಡಿಚಿ ಗರ್ಜ್ ತಿರುನ್ ಯೆತಾಲಿಂ. ಮೊಗಾಚಿಂ, ವಿಶ್ವಾಸಾಚಿಂ ಆನಿ ಮಯ್ತಾಸಾಚಿಂ ಭಾವ್‌ಬಾಂಧವ್ಪಣ್ ರಾಜ್ ಕರ್ತಾಲೆಂ. ಎದೊಳ್ ಸಕ್ಡಾಂಚೊ ಆಸ್‌ಲ್ಲೊ ಜಾಗೊ ಆತಾಂ ಹಾಂವ್ ಆನಿ ತುಂ ಮ್ಹಣೊನ್ ವಾರೆಸ್ಥಾರಾಂ ಮುಕಾರ್ ಆಯಿಲ್ಲಿಂ. ಜಾಗ್ಯಾಕೀ ಭಾಂಗಾರಾಚಿಂ ಮೋಲ್ ಜಾಲ್ಲ್ಯಾನ್ ಎದೊಳ್ ‘ಗಾಂವ್ಚೆಂ ಕಾಂಯ್ ನಾಕಾ’ ಮ್ಹಳ್ಳೆಯಿ ಮ್ಹಾಲ್ಪಡ್ಯಾಂಚ್ಯಾ ವಾಂಟ್ಕಾಕ್ ಉಬೆ ಜಾಲ್ಲೆ. ‘ಉಳುವವನೇ ಹೊಲದೊಡೆಯ’ ಜಾತಾನಾ ರಗ್ತಾ-ಬಾಂದ್ ಜಿವೊ ಜಾಲ್ಲೊ. ಸಗ್ಳಿಂ ಪಯ್ಕಾಂಚ್ಯಾ ಆಂಗಲಾಪಾನ್ ಹಾಂವ್, ತುಂ ಮ್ಹಣೊನ್ ಧಾಂವೊನ್ ಯೆತಾನಾ ಚಾರ್ ಪಾಂಚ್ ವರ್ಯಾಂ ಭಿತರ್ ರೂಕ್- ರಾನಾಂ ಧರ್ಣಿಕ್ ಸಮ ಜಾವ್ನ್ ಕೊಂಕ್ರಿಟ್ ರಾನ್ ಉಬೆಂ ಜಾತಾನಾ... ಸುತಾಕ್ ಧರುನ್ ಉಮ್ಕಾಳೊನ್ ಆಸ್ಚಾಂಚಿ ಗತ್ ಭಿಗ್ಡಾಲ್ಲಿ.

ಕಮು ಬಾಯೆಕ್ ಜಾಗೊ ಆಸ್ಲೊ ಪೂಣ್ ಪಿಯೆಡ್ಲ್ಯಾ ಘೊವಾವರ್ವಿಂ ಸರ್ವ್ ಹೊಗಾಯಿಲ್ಲೆಂ. ಆಪ್ಲೆ ಸೊರ್ಯಾಚ್ಯಾ ಆಶೆಕ್, ಪಾಟಿಂ ಫುಡೆಂ ಚಿಂತಿನಾಸ್ತಾನಾ ಏಕ್ ಬಾಟ್ಲಿ ಸೊರ್ಯಾಕ್ ಸೊಡ್ವೀಟ್ ಫಾಲ್ನ್ ಆಯಿಲ್ಲೊ ಬುದ್ಧಂತ್ ಬಾಯ್ಲೆ, ಭುರ್ಯಾಂಕ್ ಶಿಕ್ವಾ ದಿವುನ್ ಉಪ್ರಾಂತ್... ಬೆಜರಾಯೆಕ್ ಆನಿ ವಿರಾರಾಯೆಕ್ ಮ್ಹಣೊನ್ ಪಿಯೆವ್ನ್ ಲಾಚಾರ್ ಜಾತಾನಾ...

ಮಹಾನ್ ಧನ್ಯಾನ್ ಆಪ್ಲಿ ಬುಟ್ಟಿ ಚಾಕ್ರಿ ಕರ್ಚೆ ಖಾತಿರ್ ಕಮ್ಮು ಬಾಯೆಕ್ 3 ಸೆಂಟ್ಸ್ ಜಾಗೊ ದೀವ್ನ್ ಗಾಂವಾಂತ್ ಮಹಾನ್ ದಾನಿ ಮ್ಹಳ್ಳೆಂ ಬಿರುದ್ ಆಪ್ಣಾವ್ನ್ ಮಿಶ್ಯಾಂನಿ ಹಾಸ್‌ಲ್ಲೊ ವಸಂತ ಶೆಟ್ಟಿ.

ಕೊಲ್ಹಾಚೆಂ ಗುಡ್ಡುಲ್, ಪಾಂಯಾಂಕ್ ವೊಡ್ಲ್ಯಾರ್ ಮಾತ್ಯಾಕ್ ನಾ, ಮಾತ್ಯಾಕ್ ವೊಡ್ಲ್ಯಾರ್ ಪಾಂಯಾಂಕ್ ನಾ. ಮ್ಹಾಲ್ಲ್ಯಾಚೊ ರೊನಿ, ಶಿಕ್ಪಾಂತ್ ಪಾಟಿಂ, ಸಾಂಗಾತಾಚ್ ಜಲ್ಮಾತಾನ ಏಕ್ ಪಾಯ್ 'ಚೊಲ್ಲೆ' ಜಾವ್ನ್ ಭುಂಯ್ಕ್ ಪಡ್‌ಲ್ಲೊ. ಶಿಕ್ಪಾಂತ್ಯಾ ಪಾಟಿಂ, ಪೂಣ್ ಗಾದ್ಯಾ ತೊಟಾಂನಿ ಕಾಮ್ ಕರುಂಕ್ ಹುಶಾರ್. ದಾಕ್ಟೆಂ ಮೇರಿ ಪಳೆಂವ್ಕ್ ಸುರುಪಾಯೆಚೆಂ, ಶಿಕ್ಪಾಂತ್ ಬುದ್ಧಂತ್. ಭಯ್ಲಿಕ್ ಶಿಕಾಪ್ ದೀಜೆ ಮ್ಹಳ್ಳಿ ಭಾವಾಚಿ ಆಶಾ.

ಅಟ್ರಾ ವರಾಂಚ್ಯಾ ರೊನಿಕ್ ಕಶೆಂ ತರೀ ಕರ್ನ್ ಭಯ್ಲಿಚೆ ಸಮಸ್ಯೆ ಪಯ್ಸ್ ಕರಿಜೆ ಮ್ಹಣ್ ಭೊಗುನ್ ರುಮಿ, ತಾರ್ ಏಕ್ ಕರ್ತಾನಾ ಬಾಪಾಯ್ನ್ ವ್ಹಡಿ ಕಾಣೆಕ್ ದಿಲಿ. ಹೊ ತ್ಯಾಗ್ ಕರುನ್ ಪಯ್ಲೆ ಜಮೊಂವ್ಚೆ ಕಳೆಲ್ಲೊ ಬಾಪಯ್ ಆಪ್ಲ್ಯಾ ಸೊರ್ಯಾಚ್ಯೆ ತಾನೆಕ್ ಕಾಡ್ಚೆ ಹಾಕಾ ಕಳ್ತನಾ ಪಿಯೆವ್ನ್ ರಸ್ತೊ ಮೆಜುನ್ ಯೆಂವ್ಚ್ಯಾ ಅಪ್ಪುಕ್ ಟ್ರಾಂಕರಾನ್ ತುಜಿ ತಾನ್ ಭಾಗಯ್ತಾಂ ಮ್ಹಳ್ಳೆಪರಿಂ ಎಕಾಚ್ಚ್ ಖಿಣಾನ್ ವಯ್ ವ್ಹೆಲ್ಲೆಂ.

ಮೆಲ್ಲ್ಯಾ ಮನ್ಯಾಕ್ ಸೊಡುಂಕ್ ಜಾತಾ? ಜಶಿ ಜೀಣ್ ತಶೆಂ ಮೋರ್ನ್ ಮ್ಹಳ್ಳೆಪರಿಂ ಭೆಸಾಂ ಜಾಲ್ಲಿಂ ಕೂಡ್ ಮಾತ್ಯೆಕ್ ಪಾವೊಂವ್ಕ್ ಆಪ್ಲೆಂ ಎದೊಳ್ ಪೋಟ್ ಬಾಂದುನ್ ದವರ್‌ಲ್ಲಿ ಮೊಡ್ಲಿ ಸಕ್ಲಾ ಕಾಡುನ್ ಪಳೆತಾನಾ ತಾಚೆಂ ಅಕ್ಟಲ್ ಫಿರ್ವಾಲೆಂ. ಬಾಪಯ್ ಮೆಲ್ಯಾರೀ ರಡನಾತ್ಲ್ಯಾ ರೊನಿನ್ ಹಾಕ್ ಬೊಬ್ ಮಾರ್‌ಲ್ಲಿ. ಮೆಲ್ಲ್ಯಾ ಬಾಪಾಯ್ಕ್ ಪಯ್ಲೆಂಚ್ಚ್ ತಿರಸ್ಕಾರ್ ಕರ್ಚ್ಯಾ ಪುತಾಚ್ಯೆ ಮತಿಂತ್ 'ಗೆಲಿ ಮಾರ್' ಮ್ಹಳ್ಳಿ ಭೊಗ್ಣಾಂ ಉದೆಲಿಂ. ಜಿವಂತ್ ಆಸ್ತಾನಾ ಎಕಾ ದಿಸಾಚೆಂ ಲೆಗುನ್ ಸುಕ್ ದೀನಾತ್‌ಲ್ಲಾ ಬಾಪಾಯ್ ಖಾತಿರ್ ಪರತ್ ರೊನಿನ್ ರಿಣಾಕ್ ಹಾತ್ ಉದಾರೆ ಕರುನ್ ಧನ್ಯಾಲಾಗಿಂ ಏಕ್ ವರ್ನ್ ಕಾಮ್ ಕರ್ಚೆಂ ಮ್ಹಣ್ ಖಿರಾರ್ ಕರುನ್ ಘೆಲ್ಲೆಂ.

ಮೆಲ್ಯಾರಿ ಸುಕ್ ನಾ. ಲಗ್ಭಗ್ ಧಾ ಹಜಾರ್ ಹಾತಾಂತ್ಲೆ ಖರ್ಚತಾನಾ... ಆಪ್ಣಾಬಾಕ್ ಘೊಂಡಾಂತ್ ಧಾಂಪ್ಲೆಂ. ಕುಟ್ಮಾಕ್ ಏಕ್ ರಿಣಾಚೊ ಘೊಂಡ್ ಖೊಂಡ್ಲೊ.

ಧನ್ಯಾಗೆರ್ ಕಾಮ್ ಸಂಪ್ತಚ್ಚ್ ರಾತಿಕ್ ಬ್ಯಾಂಕಾಂತ್ ರಾಕ್ವಲಿ ಜಾಂವ್ಚ್ಯಾ ಪುತಾಚೆ ಕಳ್ ಪಳೆವ್ನ್ ಆವಯ್ ಗುಪ್ತಿಂ ದುಕಾಂ ಗಳಯ್ತಾಲಿ. ರೊನಿ ಭಯ್ಲಿಕ್ ಸಮಾದಾನ್ ಕರುನ್ "ಮೇರಿ, ಥೊಡೆ ದೀಸ್ ರಾಕ್‌ಗೊ. ಉಪ್ರಾಂತ್ ತುಂವೆಂ ಆತಾಂ ಪುರುರ್ಲ್ಯಾಚಿ ವಾಡ್ ಲೆಗುನ್ ಘೆತಾಂ ಪಳೆ. ಆಮಿಂಯೀ ಕಾಕುಸ್ ಆನಿ ನ್ಹಾಣಿ ಆಸ್ಚಿಂ ಅನ್ಯೂಲ್‌ವಂತಾಂ ಜಾತಾಂವ್. ತುಂವೆಂ ಶಿಕ್ಪಾಕ್ ಮನ್ ದೀವ್ನ್ ಬರೆಂ ಕರುನ್ ಶಿಕೊನ್ ವ್ಹಡ್ ಮನಿಸ್ ಜಾಯ್ಚೆ."

"ದಾಟ್ಲಿ... ತುಕಾ ಭಿರಾಂಕುಳ್ ಸಪಣ್ ಪುಣೀ ಪಡೊಂಕ್ ನಾಮೂ?"

"ನಾಂಗೋ ಬಾಯೆ. ಪಳೆ ಮೊಜ್ಯೆ ಭಯ್ಲಿಕ್ ಜೊಕ್ತೆಂ ಇನಾಮ್ ದಿತಾಂ."

ವ್ಹಯ್... ತ್ಯಾ ದಿಸಾ ಥಾವ್ನ್ ಲಗ್ಗ್ 6 ಮ್ಹುಟನೆ ಥಾವ್ನ್ ಪುತಾನ್ ದವರ್ಲೆ ಪೈಶೆ ಆಸಾತ್ ಮ್ಹಳ್ಳೊ ಉಗ್ಡಾಸ್ ಆಯ್ಲೊ. ರೊನಿಕ್ ಸಾಂಗೊನ್ ತಾಂತ್ಲೆ ಥೊಡೆ ವಂತಿಗ್ ದಿಂವ್ಚಿ. ಆಮ್ಚಿ ಗರ್ಜ್ ಥೊಡ್ಯಾ ತೆಂಪಾಕ್ ಪಾಟಿಂ ಘಾಲ್ಚಿ. ಎದೊಳ್ ಸೊಸ್ಲೆಂ ಆನಿ ಥೊಡೊ ತೇಂಪ್ ತಶೆಂಚ್ಚ್ ದೀಸ್ ಕಾಡ್ಚೆ ಮ್ಹಣ್ ಚಿಂತಾನಾ ತಿಕಾ ಥೊಡೆಂ ಸಮಾದಾನ್ ಭೊಗ್ಲೆಂ.

ಕಿತ್ಲೆ ಕಶ್ಟ್ ಆಸ್ಲಾರೀ ಆಜ್ಕಾಲ್ ಚಡಾವತ್ ಘರಾಂನಿ ಆಯ್ತಾರಾ ವಿಶೇಸ್ ಜೆವಾಣ್ ಆಸ್ತಾ. ಪುಣ್ ಕಮ್ತು ಬಾಯ್ ಕೆದಳಾರಿ ಅಂತ್ರಳಾಕ್ ನಿಸಣ್ ದವರ್ಚಿ ಸ್ತ್ರೀ ನ್ಹಯ್. ಖಾಣಾ ಜೆವ್ಣಾಂತ್ ಬೋವ್ ಸಾಧಿ, ಆಜ್ಕಾಯಿ ಸುಕಿ ಮಾಸ್ಚಿ ಬಾಜುನ್ ಥೊಡಿ ಚೆಟ್ನಿ ಥಾಡಾವ್ನ್ ಪೇಜ್ ಆನಿ ಚೆಟ್ನಿ ತೆಗಾಂಯ್ ಸಾಂಗಾತಾ ಜೆವ್ಣಾನಾ... ಕಮ್ತು ಬಾಯೆನ್ ಆಪ್ಲಿ ಆಶಾ ಪುತಾ ಮುಕಾರ್ ಸಾಂಗೊಂಕ್ ತೊಂಡ್ ಉಘಡ್ತಾನಾ...

“ಮಾಂಯ್... ಮ್ಹುಕಾ ಆಜ್ ಕಿತ್ಯಾಕ್ ಮಿಸಾಕ್ ಗೆಲೊಂ ಮ್ಹಣ್ ಭೊಗ್ಲೆಂ. ಜೆಜು ಜಾಗೊ ಮೆಳನಾಸ್ತಾಂ ಗೊರ್ವಾಂಚ್ಯಾ ಗೊಟ್ಯಾಂತ್ ಜಲ್ಮಾಲೊ. ಮೊರೊಂಕ್ ಏಕ್ ಜಾಗೊ ನಾಸ್ತಾಂ ಖುರ್ಸಾರ್ ಭುಂಯ್ ಆನಿ ಆಕಾಸಾ ಮಧೆಂ ಉಮ್ಕಾಳ್ಚೊ. ತಶೆಂ ಆಸ್ಚೊ ಜೆಜು ಕೊರೊಡಾಂಚ್ಯಾ ಗ್ರೇಸ್ತ್ ಮಜ್ಬೂತ್ ಇಗರ್ವಾಂನಿ ರಾವ್ತಾಗೀ? ಪೋರ್ ಆಯಿಲ್ಲಾನ್ ಸಯ್ರ್ಯಾ ಪಾದ್ರ್ಯಾಬಾನ್ ಸಾಂಗ್ಲೆಂ: “ಜೆಜು ದುಬ್ಯಾಂಚ್ಯಾ ಘರಾಂನಿ ಅನಾಥಾಂಸಂಗಿಂ, ಸಮಾಜೆನ್ ತಿರಸ್ಕಾರ್ ಕೆಲ್ಲ್ಯಾಂಸಂಗಿಂ ರಾವ್ತಾ ಮ್ಹಣೊನ್... ತರ್... ಆಮ್ಕಾಂ ದುಬ್ಯೊ ಲೋಕ್ ಚಡ್ ಆಸ್ಚ್ಯಾಂಕ್ ತಿಲ್ಲಿ ಮೊಲಾಧಿಕ್ ಇಗರ್ವ್ ಜಾಯ್ಗೀ? ಥಂಯ್ಸರ್ ಜೆಜು ಬಿಡಾರ್ ಕರಿತ್ಗೀ? ಮ್ಹುಕಾ ಹೆಂ ಚಡ್ ತಸೆಂ ದಿಸ್ತಾ.”

“ರೊನಿ... ತಸೆಂ ಉಲೈನಾಕಾ ಪುತಾ. ಸಮಡ್ಚಿಚ್ಯಾ ವ್ಹಡಿಲಾಂಕ್ ತಶೆಂ ಸಾಂಗೊಂಕ್ ನಜೊ. ತಾಣಿಂ ಕರ್ಚೆಂ ಆಮ್ಕಾಂಚ್ಚ್ ನ್ಹಯ್ಲೆ?”

ಆವಯ್ ಪುತಾ ಮಧೆಂ ವಾದ್ ಚಡ್ಲೊ. ಆವೈಚಿಂ ಚಿಂತಾಪ್ ಪುತಾಕ್ ಬರೆಂ ಲಾಗೊಂಕ್ ನಾ ದೆಕುನ್ ಜೆವ್ಲಿ ವಾಟ್ಲಿ ಘೆವ್ನ್ ಭಾಯ್ರ್ ಗೆಲ್ಲೊ ಥಂಯ್ ಥಾವ್ನ್ಚ್ಚ್ ವಚೊನ್ ವಾಳ್ಚ್ಯಾ ನಂಯ್ಕ ಪಳೆವ್ನ್ ಬಸ್ಲೊ ಧರ್ಲಿಕ್ ಕಾಳೊಕ್ ಪಡ್ತಾ ವರೇಗ್ ಘರಾ ಯೇಂವ್ಚ್ಚ್ ನಾ.

ದನ್ವಾರ್ ಪರ್ತಾತಾನಾ ವಾಡ್ಯಾಚಿ ಗುರ್ಕಾರ್ನ್ ಆಪ್ಲ್ಯಾ ದೊಗಾಂ ದೆಡಿಯಾಂಸಂಗಿಂ ಕಮ್ತು ಬಾಯೆಗರ್ ರಿಗ್ತಾನಾ ತಾಂಕಾಂ ಬಸೊಂಕ್ ಕುಶಿನ್ ಆಸ್ಲೊ ಮ್ಹಣೊಯೊ ದವರ್ತಾನಾ ಆಯಿಲ್ಯಾಂನಿ ತೊಂಡ್ ವೊಳಾವ್ನ್ ತಾಚೆರ್ ಬಸ್ಚಾ ಘೆತ್ಲಿ. ಚೊರುಂಕ್ ಆಯಿಲ್ಲ್ಯಾ ಚೊರಾಕ್ ಮೊರ್ತಾ ಮ್ಹಳ್ಯಾರ್ ವೀಕ್ ಖಾಂವ್ಕಿ ಸೊಡ್ಚಿ ಗತ್. ದೆಕುನ್ ತೊಚ್ಚ್ ಆಪ್ಣಾಲಾಗಿಂ ಆಸ್ಲೆಂ ದೀವ್ನ್ ವಚೊಂಕ್ ಆಸಾ.

ಕಮ್ತು ಬಾಯೆಚ್ಯಾ ಗಳ್ಯಾಂತ್ ಥೊಡ್ಯೊ ಮೊಣಿಯೊ ಹೊಗ್ವಾಯಿಲ್ಲೆಂ ಏಕ್ ಕೋಂತ್ ಆನಿ ಏಕ್ ಮಾಜ್ವಲ್ಲಿ ಬೆಂತಿಣ್ ದೀಸ್ ಮೆಜ್ತಾಲಿಂ. ಘೊವ್ ಮೆಲ್ಲ್ಯಾನ್ ಹಾತಾಕ್ ಕಾಂಯ್ ನಾ

ತರೀ ವಿಧವ್ ಮ್ಹಳ್ಳೆಂ ರೂಪ್‌ರೂಪ್ ಕಳೊಂಕ್ ವಾಟ್ ಜಾಲ್ಲಿ. ಮೇರಿಚ್ಯಾ ಗಳ್ಯಾಂತ್ ಏಕ್ ಸುತಾನ್ ಬಾಂದ್‌ಲ್ಲೆಂ ಕೊಣಾಚ್ಯಾಗೀ ಮಿಸಾಚ್ಯಾ ಉಗ್ಡಾಸಾಕ್ ದಿಲ್ಲೆಂ ಕೋಂತ್ ತಾಚೊ ಸೊಭಿತ್ ಗಳೊ ರಾಕ್ತಾಲೆಂ.

“ಕಮ್ಮು ಬಾಯೆ ಜೆವಾಣ್ ಜಾಲೆಂಗೀ? ಸಂಡೆ ಸ್ಪೆಶಲ್ ಕಿತೆಂ?” ಸ್ಪೆಶಲ್ ಗುರ್ಕಾರ್ನ್ ಉಲೈಲಿ.

“ದುಕೊರ್ ಆಸ್ತಲೊ. ದೆಕುನ್ ಕಮ್ಮು ಬಾಯೆಚ್ಯಾ ತೊಂಡಾರ್ ಆಳ್ಸಾಯ್ ನಿಶೆತಾ.”

ಕಮ್ಮು ಬಾಯ್ ಮತೀಂತ್‌ಚ್ಚೆ ಚಿಂತಾ: ‘ತುಮ್ಮಾಂ ಪಳೆವ್ನ್ ಆಳ್ಸಾಯ್ ನ್ಹಯ್ ಉಬ್ಡೆಸ್ ಭೊಗ್ತಾತ್. ತುಮಿ ಉತ್ರಾಂನಿಚ್ಚೆ ಗ್ರಾಸುಂಚ್ಯಾ ರಾನ್ವಟ್ ಮನ್ಶಾತಿಂಪರಿಂ ದಿಸ್ತಾತ್. ಪೇಜ್ ಆನಿ ಚೆಟ್ನಿನ್ ಜೆವ್‌ಲ್ಲೆಂ ಹಾಂಕಾಂ ಪಳೆತಾನಾ ಸಗ್ಳೆಂ ಭಸ್ಕುನ್ ಗೆಲ್ಲೆಪರಿ ಜಾಲೆಂ.’

“ಕಮ್ಮು ಬಾಯೆ, ಪೋರ್ ತುಮಿ ಕೊಣಾಯಿ ವಾಡ್ಯಾ ಜಮಾತೆಂತ್ ದಿಸೊಂಕ್ ನಾಂತ್” ಸಂಚಾಲಕಿನ್ ದೊಳೆ ಮಾರ್ನ್ ಗುರ್ಕಾರ್ನಿಕ್ ಹಿಶಾರೊ ದಿಲೊ. ಪ್ರತಿನಿದಿಕ್ ತೀರ್ ಲಾಗ್ಲೊ ತಶೆಂ ಭೊಗ್ಲೆಂ.

“ನಾ, ಮ್ಹಾಕಾ ಧನ್ಯಾಗೆರ್ ಕಾಮ್ ಆಸ್ಲೆಂ. ತಾಂಚಿ ಧು ಆನಿ ಜಾಂವಯ್ ಆಮೆರಿಕಾ ಥಾವ್ನ್ ಆಯಿಲ್ಲಿಂ ದೆಕುನ್ ಧನ್ಯಾಗೆರ್ ಜೆವಾಣ್ ಆಸಾ ಕೆಲ್ಲೆಂ. ಥಂಯ್ ಸಾಫ್ ಸಫಾಯ್ ಕರ್ನ್ ಯೆತಾನಾ ಭುಂಯ್ಕೆ ಕಾಳೊಕ್ ಪಡ್‌ಲ್ಲೊ.”

“ಹೋ.. ಆಮೆರಿಕಾ ಥಾವ್ನ್ ಆಯಿಲ್ಲಿಗೀ? ತರ್ ತುಕಾ ಬೊರೊ ಫೆರೊ ಮೆಳ್ಳಾ ಆಸ್ತಲೊ.”

ಕಮ್ಮು ಬಾಯ್ ಹಾಸ್ಲಿ ಮಾತ್. ತಾಂಕಾಂ ಜೆವಾಣ್ ದೀಂವ್ಕ್ ತಿಕಾ ಮೋನ್ ಆಯ್ಲೆಂ ನಾ.

“ಮೇರಿಕ್ ಯೆವ್ವೆತೆಂ.”

“ತಾಕಾ ಸ್ಪೆಶಲ್ ಕ್ಲಾಸ್ ಆಸ್‌ಲ್ಲಿ. ಯೆಂವ್ಚ್ಯಾ ಮ್ಹುಹಿನ್ಯಾಂತ್ ಪರೀಕ್ಷಾ ಆಸಾ. ಬರೆ ಮಾರ್ಕ್ ಕಾಡ್ಲಾರ್ ಕೋಣ್ ಪುಣೇ ಪುನೇವಂತ್ ಆಧಾರ್ ದೀತ್ ನ್ಹಯ್?”

“ಹುಂ... ಆಜ್‌ಕಾಲ್ ನಾ ನಾ ಮ್ಹಣೊನ್ ಹಾತ್ ಉದಾರ್ ಘಾಲ್ನ್ ಧೊಲೆಂ ವಾಡಂವ್ಚೊ ಏಕ್ ವರ್ಗ್‌ಚ್ಚೆ ವಾಡೊನ್ ಅಲಾ.”

“ಬರಾಬರ್, ದುಬ್ಳಿಕಾಯೆಚೊ ವೇಸ್ ಪಾಂಗ್ರನ್ ಸದಾಂಯ್ ರಡೊನ್ ರಡೊನ್ ಸುಖಾನ್ ದೀಸ್ ಕಾಡ್ತಾತ್.”

“ರೊನಿ ಆಸ್ಲೊ ನ್ಹಯ್‌ಗೀ?”

“ತೊ ಆಸ್ತತ್ರೆಕ್ ಗೆಲ್ಲೊ. ತಾಚೊ ಈಶ್ಟ್ ದಾಮು ಆವ್ಡ್ ಜಾವ್ನ್ ಆಸ್ತತ್ರೆಂತ್ ಆಸಾ. ತಾಕಾ ರಗ್ತಾಚಿ ಗರ್ಜ್ ಆಸ್‌ಲ್ಲಿ ದೆಕುನ್.... ದೆಕುನ್ ತೆಂ ದೀಂವ್ಕ್ ತೊ ಮಣಿಪಾಲ್ ಗೆಲ್ಲೊ.

“ವ್ಹಯ್ ಹಾಬಾ, ವ್ಹಯ್, ತುಮಿ ಸಗ್ಳೆಂ ಬಿಜಿ ಮನ್ಶ್ಯಾ, ತಾಂಕಾಂ ಜಾಯ್ ಜಾಲ್ಯಾರ್ ತಾಂಚೆಂ ನಾಂತ್‌ಗೀ? ತುಜ್ಯಾ ಪುತಾನ್ ಕಿತ್ಯಾಕ್ ಬಹದೂರಿ ಕೆಲ್ಲಿ? ನಾಂವ್ ಜೊಡುಂಕ್?”

“ತೆಂ ಮೊರೊಂ ಆತಾಂ. ಹೆಂ... ತುಮಿ ಆಜ್ ಮಿಸಾಕ್ ಆಯಿಲ್ಲಾತ್‌ಮೂ? ಸಾಂಗ್ಲೆಂ ಆಯ್ಕಾಲಾಂ? ಲೊಕಾನ್ ಅಶೆಂಯ್ ಉದಾರ್ ಮೊನಾನ್ ದಿತಾನಾ ತುಮ್ಮಾಂ ಫುಲ್ ನ್ಹಯ್

ಫುಲಾಚಿ ಪಾಕ್ಳಿ ಪುಣ್‌ಯೀ ದೀಜೆ ಮ್ಹಳ್ಳೆಂ ಧ್ಯಾನ್ ನಾ? ತುಮಿ ಕಿತೆಂ ಉಪಾಶಿಂ ಆಸಾತ್‌ಗೀ? ಥೊಡ್ಯಾಂನಿ ಪೋಟ್ ಬಾಂದುನ್, ಸಾಕ್ರಿಫಿಸ್ ಕರ್ನ್ ಪೊಸೊ ಭರ್ನ್ ದಿಲಾಂ. ಘರಾಕ್ ಇತ್ತಿಚ್ಚ್ ವಂತಿಗಿ ಮ್ಹಣ್ ಠರಾಯ್ತಾನಾ ಕಿತ್ಯಾಕ್ ತೊಂಡ್ ಸೊಡುಂಕ್ ನಾ? ಸಭೆರ್ ಸಾಂಗ್ತಾತ್ ಆಸ್ಲೆಂ ನ್ಹಯ್, ಆಮಿ ಕ್ರಿಸ್ತಾಂವ್ ಕ್ರಿಸ್ತಾಂವ್ ಮ್ಹಣೊನ್ ಭಾಯ್ಲ್ಯಾನ್ ಮಿರಿಸ್ ಫಾಲ್ನ್ ಜಿಯೆಲ್ಯಾರ್ ಜಾಲೆಂಗೀ? ಇಗರ್ಡ್ ಕೊಣಾಚಿ? ಆಮ್ಚಿ, ವಿಗಾರ್ ಆಜ್ ಆಸ್ತಲೊ, ಫಾಲ್ಯಾಂ ವೆತಲೊ. ತಾಕಾ ಜಾಯ್‌ಗೀ? ಆಮ್ಚಿ ಖಾತಿರ್ ಕಿತ್ತಿ ವಾಂವ್ಪ್ ಕಾಡ್ತಾ ತೊ” ಭಾಂಗಾರಾಚೊ ದಾಂತ್ ದಾಕವ್ನ್ ತಿ ಉಲಯ್ಲಿ.

ಗುರ್ಕಾರ್ಚೊ ಶೆರ್ಮಾಂವ್ ಜಾತಾನಾ ಮೇರಿ ರಾಂದ್ನಿಚ್ಯಾ ಕೊನ್ಯಾಂತ್ ಲಿಪ್ಲೆಂ.

“ಮಾಘ್ ಕರಾ ಬಾಯೆ, ದೀಂವ್ಕ್ ಜಾವ್ನಾಂತ್” ಕಮ್ಮುಚೊ ಕಾಂಪೆರೊ ತಾಳೊ ಸುಟ್ಲೊ.

“ಜಾಲೆಂ ಹಾಬಾ. ಆತಾಂ ಆಯ್ಲ್ಯಾಂವ್ ನೇ, ಆಜ್‌ಯಿ ರಿತ್ಯಾ ಹಾತಾಂನಿ ಪಾಟಿಂ ವಚಜೆಗೀ? ವಾ ಕಾಂಯ್ ದಿತಾಯ್?”

ಕಮ್ಮು ಬಾಯೆಚ್ಯೆ ಮತಿಂತ್ ವಾದಾಳ್ ಉಟ್ಲೆಂ. ‘ಕಾಂಯ್ ದೀನಾ ಜಾಲ್ಯಾರ್ ಹಾಂಚ್ಯಾ ತೊಂಡಾಥಾವ್ನ್ ಆನಿ ಕಿತೆಂ ಯೆತಾಗೀ?’ ಚಿಂತುನ್ ತಿ ಭಿತರ್ ಗೆಲಿ. ಪೋರ್ಚ್ಚ್ ಪುತಾನ್ ಸಾಂಗ್ಲೆಂ, ‘ಮಾಂಯ್, ಹಾಂತುಂ ಪಾಂಚ್ ಹಜಾರ್ ರುಪಯ್ ಆಸಾತ್. ಫಾತೊರ್ ಸಾಂಗ್ಲ್ಯಾತ್, ಆಯ್ಲ್ಯಾರ್ ದೀ.’ ಆತಾಂ ತಿಕಾ ಹೆರ್ ಖಿಂಚ್ಯೆ ಗರ್ಜೆಚ್ಯಾಕೀ ಹಾಂಕಾಂ ಧಾಡ್ಲೆಂ ವ್ಹಡ್ ಮಹತ್ವಾಚಿಂ ಕಾಮ್ ಜಾಲೆಂ. ತೆ ನೋಟ್ ತಾಂಚ್ಯೆ ಹಾತಿಂ ದಿತಾನಾ ಹಿಚೆಂ ಕಾಳಿಜ್‌ಚ್ಯೆ ದಿಲ್ಲೆಪರಿಂ ಭೊಗುನ್ ತಿಚೆ ದೊಳೆ ತೊವ್ಲೆ.

ಪೈಶೆ ಮೆಳ್ತಚ್ಚ್ ತಿಂ ಮೆಜುಂಕ್ ಲಾಗ್ಲಿಂ. “ಹುಂ... ಬರೊ ಮತ್ಲಬಿ ಖೆಳ್ ಖೆಳ್ತಾತ್. ಆಸೊನೀ ನಾತ್‌ಲ್ಲೊ ವೇಸ್ ಗಾಲ್ತಾತ್. ಉರುಲ್ಲೆ 5 ಹಜಾರ್ ವೆಗಿಂಚ್ಚ್ ಫಾರಿಕ್ ಕರಾ. ಹಾಚಿ ರಶೀದ್ ಮಾಗಿರ್ ದಿತಾಂವ್. ತುಂವೆಂ ಆಮ್ಕಾಂ ದಾನ್ ದಿಂವ್ಚೆಂ ನ್ಹಯ್, ದೆವಾಕ್... ಕಳ್ಳೆಂಗೀ?” ಏಕ್‌ಚ್ಚ್ ಏಕ್ ಬರೆಂ ಉತಾರ್ ಸಾಂಗನಾಸ್ತಾಂ ತಿಂ ಚಲ್ತಾನಾ ಕಮ್ಮು ಬಾಯೆಚೆ ದೊಳೆ ಪರತ್ ರಡ್ಲೆ.

“ಮಾಂಯ್ ಕಿತೆಂ ಕೆಲೆಂಯ್? ಆಮ್ಕಾಂ ನ್ಹಣಿ, ಕಾಕುಸ್ ನಾಕಾಗೀ?” ಇತ್ಲೆಂ ಉಲೈತಾನಾ ರೊನಿ ಆಯ್ಲೊ. ಕಿತೆಂ ತರೀ ಜಾಲಾಂ ಮ್ಹಳ್ಳೆಂ ಕಳಾನಾ ಮೇರಿನ್ ಯೇವ್ನ್ ಭಾವಾಕ್ ವೆಂಗುನ್, ‘ದಾಟ್ಪು ಮಾಂಯ್ ಪೈಶೆ ತಾಂಕಾಂ ದಿಲೆಂ’ ಮ್ಹಳೆಂ.

ಹೆಂ ಆಯ್ಲೊನ್ ರೊನಿಚೊ ರಾಗ್ ಚಡ್ಲೊ. “ಕಿತೆಂಗೆ ತುಕಾ ಹೆ ಗತಿರೀ ನಾಂವ್ ಜೊಡ್ಲೊ ಆಂಗಾಲಾಪ್‌ಗೀ? ಪಳೆ ಹೆಂ ಕಿತ್ಲೆಂ ಕಶ್ಟಾತಾ. ತುಕಾ ದಿಸನಾ? ತ್ಯಾ ದೀಸ್ ಬಾಬ್ ಮೆಲೊ. ಕೋಣ್ ಆಯಿಲ್ಲಿಂ? ಕೊಣೆ ಆಧಾರ್ನ್ ವ್ಹಲೆಂ. ಸಕ್ಕಡ್ ಮೊರೊಂದಿ, ವ್ಹಯ್, ಬಾಬ್ ಪಿಯಾಡ್ಲೊ ಪೂಣ್ ಫಾತ್ಕಿ ನ್ಹಯ್. ತಾಚೆ ವಿಶ್ಯಾಂತ್ ದೋನ್ ಸಬ್ದ್ ಉಲೊವ್ನ್ ಶ್ರದ್ಧಾಂಜಲಿ ದೀಂವ್ಕ್ ಕೊಣಾಕೀ ಫುಟ್ಲೆಂಕ್ ನಾ. ಸಕ್ಡಾಂನಿ ಪಯ್ಸ್ ರಾವೊನ್ ಸೊಭಾಯ್

ಪಳೈಲಿ. ದೋನ್ ದೀಸ್ ಆಮ್ಕಾಂ ಖಾಣ್ ಜೆವಾಣ್ ಕೊಣೆ ದಿಲ್ಲೆಂ? ಮಾಂಯ್, ತುಕಾ ಬೂದ್ ನಾಂಗೀ? ಕಿತೆಂಯ್ ಕರ್.” ತೊ ಉಟೊನ್ ಚಲ್ತಚ್ಚ್ ರಾವ್ಲೊ.

ಚಾರ್ ಮಹಿನೆ ಸಂಫ್ಲೆ. ರೊನಿಚೆಂ ಸಪಣ್ ಸಪಣ್ ಜಾವ್ನ್ಚ್ಚ್ ಉರ್ದೆಂ. ಏಕ್ ದೀಸ್ ಕೊಲೆಜಿಕ್ ಗೆಲ್ಲೆಂ ಮೇರಿ ರಡೊನ್ ಪಾಟಿಂ ಆಯ್ಲೆಂ. ಬಳಾವ್ನ್ ವಿಚಾರ್ತಾನಾ ದೊಗಾಂಯ್ ಮಿಟಾ ಖಾಂಬೊ ಜಾಲಿಂ.

ಕಾಳ್ಯಾಂತ್ ಚೆಮ್ಲಿ ಫೆವ್ನ್ ಮೇರಿ ಸ್ವಾಂವ್ಕ್ ವೆತಾಲೆಂ. ಬಾಂದ್‌ಲ್ಲಿಂ ಮೊಡ್ಲಾಂ ಪಿಂಜ್‌ಲ್ಲಿಂ. ಕೊಣೆಂಗೀ ಅನ್ನಾಡ್ಯಾನ್ ಹಾಚೊ ಫಾಯ್ಲೊ ಉಟವ್ನ್ ಫೊಟೊ ಕಾಡುನ್ ವಾಟಾಪ್ ಫೇಸ್‌ಬುಕಾರ್ “ನಿರಾಭರಣ ಸುಂದರ್” ಮ್ಹಣ್ ಪಾಶಾರ್ ಕೆಲ್ಲೆಂ. ಕಾಂಯ್ಚ್ ಆಯ್ಚ್ ಆನಿ ಮತ್ಲಬ್ ನಾತ್‌ಲ್ಲಿ ಚಲಿ ಕಸಾಪ್ಪ್ಯಾಂಚ್ಯಾ ಅಣ್ವಾ ಆಶೆಕ್ ಬಲಿ ಜಾಲ್ಲೆಂ.

ಕಂಪ್ಲೇಂಟ್ ದಿಲೆಂ. ಬಳ್ ನಾತ್‌ಲ್ಲಿ ಕೂಡ್ ಉಬಿ ಉರತ್ ಪುಣ್ ಮೇರಿಕ್ ಆಪ್ಲೆಂ ತೊಂಡ್ ದಾಕೊಂವ್ಕ್ ಜಾಲೆಂ ನಾ. ಕೊಲೆಜಿಚೆಂ ದಾರ್ ಸೊಡ್ಲೆಂ. ಸಗ್ಳೊ ದೀಸ್ ಆನಿ ರಾತ್ ತೆಂ ರಡ್ತಾಲೆಂ. ರೊನಿ ಭಯ್ಣಿಕ್ ಪಳೆವ್ನ್ ಆವ್ಯೆಕ್ ಖೆಂಡ್ತಾಲೊ.

ದೀಸ್ ಬುಡೊನ್ ಯೆತಾಲೊ. ಕಾಮಾಕ್ ಗೆಲ್ಲೆಂ ದೊಗಾಂಯ್ ಯೇಂವ್ಕ್ ನಾತ್ಲಿಂ. ಮೇರಿಕ್ ಪೊಟಾಂತ್ ದುಕೊಂಕ್ ಲಾಗ್ಲೆಂ. ದೆಕುನ್ ಆಜ್ ತೆಂ ಎಕ್ಲೆಂಚ್ ನ್ಹಯ್ ತಡಿಕ್ ಗೆಲೆಂ. ದಿವಾಳೆಚ್ಯೊ ಪಟಾಕಿ ಫುಟಾಲ್ಯೊ ತರೀ, ಧೈರಾನ್ ತೆಂ ಗೆಲೆಂ.

ಆವಯ್ ಆನಿ ಪೂತ್ ಘರಾ ಯೆತಾನಾ ಘರಾಂತ್ ಉಜ್ವಾಡ್, ಜಾಗ್‌ಮಾಗ್ ನಾ. ಉಲೊ ಕೆಲ್ಯಾರಿ ಮೆರಿಚಿ ಜಾಪ್ ನಾ. ದೊಗಾಂಯ್ ಘಡ್ಪಡ್ಲಿಂ. ಸೆಜಾರಾ ಧಾಂವ್ಲಿಂ. ಪೂಣ್ ತಾಣೆಂಯ್ ಪಳೆಂವ್ಕ್ ನಾ ಮ್ಹಣ್ತಾನಾ ದೊಗಾಂಯ್ ಭಿಯೆಲಿಂ. ರೊನಿಚೆ ಧೊಡೆ ಈಶ್ಟ್ ಸಾಂಗಾತಾ ಮೆಳೊನ್, ಬ್ಯಾಟಿ, ಚುಡಿ ಫೆವ್ನ್ ಸೊದುಂಕ್ ಲಾಗ್ಲೆ.

ರಾತ್ ಫಾಲೆಂ ಜಾತಾನಾ ಏಕ್ ‘ಕೂ’ ಆಯ್ತಾಲೊ, ಆನಿ ಸಗ್ಳಿಂ ಧಾಂವ್ಲಿಂ. ಮೇರಿ ವೊಪ್ತೆಂಚ್ ಪಡೊನ್ ಆಸ್‌ಲ್ಲೆಂ. ತಾಚೆ ಕೇಸ್ ತಾಚೊ ಮಾನ್ ರಾಕೊಂಕ್ ಪೆಚಡ್ತಾಲೆ. ನೆಸ್‌ಲ್ಲೆಂ ನೆಸಾಣ್ ತೀರ್ ತಿರುಟಿ ಜಾವ್ನ್ ಪಡ್‌ಲ್ಲೆಂ. ನ್ಹಾಣಿ, ಕಾಕುಸ್ ಮ್ಹಣ್ ಸ್ವಪ್ನವ್ನ್ ಆಸ್‌ಲ್ಲೆಂ ಮೇರಿ ‘ಕಿತೆಂಚ್ ನಾಕಾ’ ಮ್ಹಣ್ ಚಲ್ತಚ್ ರಾವ್‌ಲ್ಲೆಂ.

ಪಿಸೊ ದಾಸು ಪಳೆತಾಲೊ. ಕೊಣೀ ಹ್ಯಾ ಭುರ್ಗ್ಯಾಕ್ ಧಾಂಪುಂಕ್ ಮುಕಾರ್ ಯೇನಾಂತ್. ತಾಣೆ ಆಪಿ ಪೊಟ್ಟಿ ಸುಟ್ಕಿಲಿ ಆನಿ ಆಸ್‌ಲ್ಲಿ ಏಕ್‌ಚ್ಚ್ ವೋಲ್ ಕುಡಿರ್ ಫಾಲ್ಸ್, “ಬಾಲೆ ಚಳಿ ಆಪುಂಡಾ?” ಮ್ಹಣ್ತಾನಾ ರೊನಿ ಬೊಬಾಟೊ, “ಮಿನಿಗಾರಾಂ! ಸಗ್ಳಿಂ ಮಿನಿಗಾರಾಂ!” ಆವಯ್ಚ್ ಬೋಟ್ ಜೊಕುನ್ ಥಂಯ್ಚ್ ಪಡ್ಲೊ!!

000

ಪಾಟಿಂ ಯೆ ಬಾಳಾ

“ಬಲೆಯೆ... ಪೊರು ನೆತ್ತಿಗ್ ಏರ್‌ಂಡ್!” ರಾಧಕ್ಕ ಆಪ್ಲ್ಯಾ ಘೊವಾಕ್ ಉಲೊ ದೀಂವ್ಕ್ ಲಾಗ್ಲಿಂ. ತಿಚ್ಯಾ ಹಾತಾಂತ್ ಆಸ್ಲ್ಯಾ ಮೊತ್ಯಾಂತ್ ಕಾಣಿಕೊ ಭೆಟಂವ್ಕ್ ಜಾಯ್ ತಿಂ ವೊರ್ವಿ ತಿಣೆ ಮಾಂಡುನ್ ದವರ್‌ಲ್ಲಿ. ತಿಚಿ ದೀಶ್ವ್ ಘಡಿಯೆಕ್ ಏಕ್ ಪಾವ್ಪಿಂ ಭಿತರ್ ಥಾವ್ನ್ ವಾಟಿರ್ ಲಾಗ್ತಾಲಿ.

ಬಾಯ್ಲೆಚೊ ದರೊಡ್ ಪಳೆವ್ನ್ ರಾಜಣ್ಣಾಕ್ ಪೊಟಾಂತ್ ಕುಲ್ಕುಲೊ ಯೆತಾಲೊ. ತಾಕಾ ಹಿಚಿ ಆವಸ್ತಾ ಪಳೆತಾನಾ ಭಿರಾಂತ್ ದಿಸ್ತಾಲಿ. ತಿಚಿ ಉರ್ಬಾ, ಆಪ್ಲೆಂ ಸಾಂಡ್‌ಲ್ಲಿ ವಸ್ತ್ ಮೆಳ್ತಲಿ ಮ್ಹಳ್ಳಿ ಪಾತ್ಯೆಣಿ ಪಳೆತಾನಾ... ‘ಎಕಾದವಳಾ ಹ್ಯಾ ಪಾವ್ಪಿಯಿ ಮೆಳನಾ ಜಾಲ್ಯಾರ್...? ರಾಧಾಕ್ ಕಸೆಂ ಸಮಾದಾನ್ ಕರುಂ? ತಾಚಿಂ ಭೊಗ್ಲಾ ಉಟಾಂಬಳ್ ಜಾವ್ನ್ ಪೆಟಿತ್ ಜಾಲ್ಯಾರ್ ತೊ ಉಜೊ ಪಾಲ್ವೊಂವ್ಚಿ ಸಕತ್ ಮೊಜೆಥಂಯ್ ಆಸಾಗೀ?’ ಅಶೆಂ ಸವಲಾಂಚಿಂ ಲ್ಹಾರಾಂ ತಾಚೆ ಮತಿಚ್ಯಾ ಸಾಗೊರಾಂತ್ ಉಟ್ತಾನಾ, ತ್ಯಾ ಲ್ಹಾರಾಂಚ್ಯಾ ಮಾರಾಕ್ ತೊ ನಿತ್ರಾಣ್ ಜಾಲೊ.

ರಾಧಾ..... ಅತ್ತೂರ್ ವಚೊಂಕ್ ದರ್ಜ್ತಾಲಿ. ಪಡ್‌ಲ್ಲೊ ಧೊವ್ ಆಜೂನ್ ಸುಕೊಂಕ್ ನಾ. ತಣಾರ್ ಆನಿ ರ್ಪುಡಾಂಚೆರ್ ಪಾವ್ನಾಚ್ಯಾ ಥೆಂಬ್ಯಾಂಪರಿಂ ಪಟಪಟ ಪಡ್ತಾಲೊ. ಚಾರ್ ದಿಸಾಂ ಥಾವ್ನ್ ವಿಶೇಸ್ ಹಿಂವ್ ಪಡೊಂಕ್ ಲಾಗೊನ್ ಕಿತ್ಲೊ ಬಳಿಷ್ಟ್ ತರೀ ಫಾಂತ್ಯಾಚ್ಯಾ ಹಿಂವಾಂತ್ ದಾಂತ್ ಕಿಟ್ಕಿಟೊನ್ ಕಾಂಪ್ತಾಲೊ. ರಾಜಣ್ಣಾಕ್ ಆತಾಂ'ತಾಂ ಪಡ್‌ಲ್ಲಾ ಮಾರಾಂನಿಮಿಂ ಹಿಂವ್ ಸೊಸುನ್ ವ್ಹರಿ ಸಕತ್ ಬೋವ್ ಉಣಿ ಜಾಲ್ಲಿ ದೆಕುನ್,, ತಾಚಿಂ ಹಾತಾಂಚಿಂ ಬೊಟಾಂ ಆನಿ ಪಾಂಯಾಂಚ್ಯೊ ಅಡಿ ರೂಕ್ ಜಾವ್ನ್ ಆಸಾತ್ ಮಳ್ಳೊ ಸಂಕೇತ್ ಲೆಗುನ್ ತಾಕಾ ಕಳನಾತ್ಲೊ.

ದೊಗಾಂಚ್ಯಾ ಕಾಳ್ಜಾಂತ್ಲಿ ಖಿಂತಿ ದುಕಾಂಚೊ ಉಮಾಳೊ ಉಮಾಳ್ತಾಲೊ ತರೀ, ದೊಗಾಂಯ್ ಎಕಾಮೆಕಾಕ್ ಫಟಯ್ತಾಲಿ. ಕೊನ್ಯಾಂನಿ ವಚೊನ್ ದುಕಾಂ ಗಳೊವ್ನ್ ಸಮಾದಾನ್ ಕರುಂಕ್ ಪೆಚಡ್ತಾಲಿಂ ತರೀ ಎಕಾಮೆಕಾಕ್ ಸಮಾದಾನ್ ದೀಂವ್ಕ್ ಖೆಳ್ ಖೆಳ್ತಾಲಿಂ. ಅನ್ವಾರಾಚ್ಯಾ ಖಿಂಧ್ಯಾಂತ್ ಪಡ್ಲಾಂವ್, ಕಾಳೊಕಾಚ್ಯಾ ಭುಂಯಾರಾಂತ್ ಸಾಂಪ್ಡಾಲ್ಯಾಂವ್? ತಳೆ ನಾತ್ಲೆ ಗುಂಡಿಯೆಂತ್ ಆಸ್ಲ್ಯಾ ಆಮ್ಕಾಂ ಕೊಣ್ ತರೀ

ಮಜತೆಚೊ ಹಾತ್ ದೀತ್ ಮಳಿ ಪಯ್ಲಿ ಆಶಾ. ಹೆಂಚ್ ತಾಂಕಾಂ ಜಿಯೆಂವ್ಕ್ ಸಕತ್ ದಿಂವ್ಚೆಂ ವೊಕತ್.

ಪಾಟ್ಲಾ ಪಾಂಚ್ ವರಾಂ ಥಾವ್ನ್ ರಾಧಕ್ ನೆಸ್ತಾ ತೆಂಚ್ ರುಪ್ಯಾಳ್ಯಾ ರಂಗಾಚೆಂ, ತಾಂಚ್ಯಾ ದೆಗೆಚೆಂ ಕಾಪಾಡ್. ತೆಂ ನೆಸ್ತಾನಾ ತಿಚ್ಯೆ ಖಬ್ರೆವಿಣೆ ತಿಚ್ಯಾ ಹಾತಾಂತ್ ಧರ್ಲೊ ಮಿರಿಯೊ ನಿಸ್ರೊನ್ ಸಕ್ಲಾ ಪಡ್ತಾತ್. “ಮುನ್ಯಾ... ಬೊಡ್ಡಿ ಮಗಾ...!” ತಿಚ್ಯೆ ಖಬ್ರೆವಿಣೆ ಉತ್ರಾಂ ಸುಟ್ತಾತ್. ಕುಶಿನ್ ಭಾಯ್ರ್ ಸರ್ವ್ಯಾ ರಾಜಣ್ಣಚ್ಯಾ ಕಾನಾಂಕ್ ತಿಂ ಉತ್ರಾಂ ಪಡ್ತಾನಾ ತಾಚೆ ದೊಳೆ ಭರೊನ್ ಆಯ್ಲೆ. ತೆ ಪುಸುಂಕ್ ತೊ ಭಾಯ್ರ್ ವೆತಾನಾ ರಾಧಕ್ ಭ್ರಮಿದೆ ಥಾವ್ನ್ ಜಾಗಿ ಜಾವ್ನ್ ಮತಿಂತ್ಲ್ಯಾ ಭಿರಾಕುಳ್ ವಾದಾಳಾಂತ್ ಆನಿಕೀ ಧಣ್ಣತಾ. ಆಪ್ಲೆ ಆಟಿವಿಟೆ ಸೊಸುಂಕ್ ಜ್ಯಾನಾಸ್ತಾಂ ತಿಣೆ ಕುಶಿಚ್ಯಾ ಖಿಟ್ಲಾರ್ ಆಸ್ರೊ ಘೆತ್ಲೊ, ದೊಳ್ಯಾಂನಿ ಸುವಿಯೊ ತೊಪ್ಪಾಲ್ಯೊ ತರೀ... ತ್ಯಾ ಭ್ರಮಿದೆನ್ ಸುಕ್‌ಲ್ಯಾ ದೊಳ್ಯಾಂಥಾವ್ನ್ ಏಕ್‌ಚ್ಚೆ ಯೇಕ್ ಥೆಂಬೊ ದೂಕ್ ದೆಂವೊಂಕ್ ನಾ.

ಜಾಗೆ ಜಾವ್ನ್ ಕಾಪಾಡ್ ಸಾರ್ಚೆಂ ಕರುನ್ ಭಾಯ್ರ್ ಆಯ್ಲೆಂ. “ತುಂ ಆನಿಕೀ ಕಿತ್ಯಾಕ್ ಸಾಯ್ಬಾ ವೇಳ್ ಕಾಡ್ತಾಯ್. ಪಳೆ ತುಜಿ ಮುಸ್ತಾಯ್ಕಿ ಕಾಡ್ನ್ ದವರ್ಲ್ಯಾ, ವೆಗಿಂ ನೆಸೊನ್ ಯೆ.”

ಪಳೆತಾ... ತೆಂಚ್ ಗೊಬ್ರಾಳ್ಯಾ ರಂಗಾಚೆಂ ಪ್ಯಾಂಟ್ ಆನಿ ನಿಳ್ಯಾ ರಂಗಾಚೆಂ ಶರ್ಟ್. ಹರೆಕಾ ವರಾ ಹೆಂಚ್ ಗಾಲ್ತಾನಾ ತಾಚ್ಯಾ ಬಾವ್ಲ್ಯಾ ಫಾಯಾಚೆಂ ಕೊವಾಂಚ್ ಪರತ್ ಉಟೊನ್ ಫಾಯಾಂತ್ಲೆಂ ರಗಾತ್ ದೆಂವ್ತಾ ತಸೆಂ ಭೊಗ್ತಾ, ಹಿ ಮುಸ್ತಾಯ್ಕಿ ಮೊಜಿ ಮಸ್ಕಿರೊ ಕರ್ತಾಗೀ? ಮ್ಹಣ್ ಚಿಂತಾ ಲೋವ್ ಆಪ್ಲೊ ಹಾತ್ ತಾಚೆರ್ ದವರ್ತಾನಾ...

“ಪಪ್ಪಾ... ಏತ್ ಪೊರ್ನ್ ತೋಜುವರ್?” ದಾಕ್ಟಲ್ಯಾ ಮುನ್ಯಾನ್ ತಾಳಿಯೊ ಪೆಟುನ್ ವೆಂಗುನ್ ಗಾಲಾಂಕ್ ದಿಲ್ಲ್ಯಾ ಉಮ್ಯಾಂಚೊ ಉಗ್ಡಾಸ್ ಯೆತಾನಾ ರಾಜಣ್ಣ ಸುಸ್ಕಾರ್ಲೊ. ದುಕಾಚ್ಯಾ ರುಪಿ ಸಂಗಿಂ ತಾಚ್ಯಾ ರಡ್ಣ್ಯಾಚೊ ಆವಾಜ್ ಆಯ್ಲೊನ್ ರಾಧಕ್ ಭಿತರ್ ಆಯ್ಲಿ.

“ಊಟ್ ಸಾಯ್ಬಾ, ರಡ್ತಾಯ್ ಕಿತ್ಯಾಕ್? ಸಮಾದಾನ್ ಘೆ. ಮುನ್ಯಾ ಕಣ್ಣಾಮುಚ್ಚಾಲೆ ಕರ್ತಾ. ಪಳೆ ಕಿತ್ಲೊ ವೇಳ್ ಲಿಪೊನ್ ರಾವ್ತಾ ಪಳೆಯಾಂ. ಕಿತೆಂ ಜಾಲ್ಯಾರೀ ತಾಣೆ ಮೊಜ್ಯಾ ಉಸ್ಕಾರ್ ಯೇಜಯಿಚ್ಚೆ.”

ರಾಜಣ್ಯಾಕ್ ಬಾಯ್ಲೆಚೆಂ ವರ್ದನ್ ಖಿತ್ಯತೊ ದೂದ್ ತೊಂಡಾಂತ್ ಆಸ್‌ಲ್ಲೆಬರಿ ಜಾಲ್ಲೆಂ. ಗಿಳುಂಕೀ ನ್ಹಯ್, ಭಾಯ್ರ್ ಉಡೊಂಕೀ ನ್ಹಯ್. ಪಿಯೆವ್ನ್ ಜಾಲಾಂ, ಆತಾಂ ಭೊಗಿಚೆ.. ತೆಂ ಮಾತ್ ಉರಾಂ.

‘ದೋನ್ ಘಡಿಯೊ ಪೂತ್ ದೊಳ್ಯಾಂ ಆಡ್ ಜಾಲ್ಯಾರ್ ಗಾಂವ್ ಸಗ್ಳೊ ಏಕ್ ಕರುನ್ ಪುತಾಕ್ ಸೊಧುನ್ ಉಪ್ರಾಂತ್ ವೆಂಗೆಂತ್ ಆರಾವ್ನ್ ಉಮ್ಯಾಂನಿ ಅಲಂಕಾರ್ ಕರುನ್ ಆಸ್‌ಲ್ಲಿ ಆವಯ್ ಹೆಂಚ್ಚ್ ರಾಧಾಗೀ? ವಾ ತೆಂ ರಾಧಾ ಖಂಯ್‌ಗೀ ಲಿಪೊನ್ ತಾಚೊ ಜಾಗೊ ಆಪ್ಣಾಯ್ಲೆ, ತಾಚ್ಯಾ ಸಾರ್ಕಾಚೆಂ ದುಸ್ರೆಂ ರಾಧ ಹೆಂಗೀ? ವಾ ಮೊಚೆಂ ರಾಧಾ ಪಿಶೆಂ ಜಾಲಾಂಗೀ?’ ರಾಜಣ್ಯಾಚ್ಯಾ ಮತಿಂತ್ ಸವಾಲಾಂಚಿ ಶಿಂಕಳ್ ಬಾಂಧುನ್ ಯೆತಾನಾ ಪರತ್ ಬಾಯ್ಲೆಚೊ ಉಲೊ ತಾಕಾ ಜಾಗಂವ್ಕ್ ಲಾಗ್ಲೊ.

5 ವರಾಂನಿ ಕಾರ್ಯಕ್ಷಮ್ತಾ ಫೆಸ್ತಾಚಿ ತಯಾರಾಯ್ ಭಾರಿಚ್ಚ್ ಉಮೆದಿನ್ ಜಾಲ್ಲಿ. ತಾಂಚ್ಯಾ ತೊಂಡಾರ್ ಸಂತೊಸ್ ಖೆಳ್ತಾಲೊ, ಉಲ್ಲಾಸಾಚೆಂ ಶೀತಳ್ ವಾರೆಂ ವಾಳ್ತಾಲೆಂ. ಆನಂದಾಚೆಂ ನೆಕೆತ್ ರುಳ್ತಾತಾಲೆಂ. ಧಾಟ್ ಕಾಳೊಂಕಾತೀ ಬರ್ದೂರ್ ಉಜ್ವಾಡ್ ರಾಜ್ ಕರ್ತಾಲೊ. ಹ್ಯಾ ಜೊಡ್ಯಾಕ್ ಪಳೆವ್ನ್ ಸಬಾರ್ ಮೊಸೊರ್ ಪಾವ್ತಾಲಿಂ. ಸಕ್ಟಡ್ ದಿಲ್ಲ್ಯಾ ದೆವಾನ್ ಭುರ್ಗ್ಯಾಚೆಂ ದೆಣೆಂ ದೀಂವ್ಕ್ ಘಳಾಯ್ ಕೆಲ್ಲಿ.

ಅಕ್ರಿಸ್ತಾಂವ್ ತಿಂ, ಪುಣ್ ಅತ್ತೂರ್ಚ್ಯಾ ಸಾಂತಾಚಿಂ ವ್ಹಡ್ ಭಕ್ತಿಕಾಂ. ಸಾಂತಾಚೆರ್ ಪಾತ್ಯೆಣಿ ಆನಿ ಭರ್ವಸೊ ಬೋವ್ ವ್ಹರ್ರೆಂ. ತಾಂಚ್ಯಾ ಘರಾಂತ್ ಹ್ಯಾ ಸಾಂತಾಕ್ ಅಮಾನತ್ ಕೆಲ್ಲೊ ಏಕ್ ಜಾಗೊ. ಥಂಯ್ ಆಸ್ಚ್ಯಾ ಸಾಂತಾಕ್ ತಾಣಿಂ ಕರ್ಚಿ ಪುಜಾ ಸದಾಂಯ್ ನ್ಹಾವ್ನ್, ಘುಲಾಂ ಘಾಲ್ನ್ ಆನಿ ವಾತಿ ಪೆಟವ್ನ್ ಕರ್ಚೆಂ ಪ್ರಾರ್ಥನ್ ಹೆರಾಂಕಿ ಲಜೆಕ್ ಘಾಲ್ಚಿ ತಸಲೆಂ. ‘ಅತ್ತೂರ್ಚಾ ದೇವೆರ್’ ಹಾಚಿ ಥಾವ್ನ್ ಆಪ್ಲಿ ಸಂಪತ್ತಿ ವಾಡ್ಲ್ಯಾ ಮಳ್ಳೊ ಭರ್ವಸೊ, ವ್ಹಯ್, ರಾಜಣ್ ಆನಿ ರಾಧಕೆಚ್ಯಾ ಭುಂಯ್ತ್ ಬಂಗಾರ್ ಪಿಕ್ತಾಲೆಂ, ತುಪ್ಯಾಂತ್ ಬೆಳೆಂ ಭರ್ರೆಂ, ಖಿಜಾನಾಂತ್ ದುಡು ಆಯ್ಲೊ, ಪುಣ್...

ಹ್ಯಾ ಜೊಡ್ಯಾಕ್ ಏಕ್ ಆಯ್ಕ್, ಸರ್ವ್ ಸಂಪತ್ತಿ ದಿಲ್ಲೊ ದೇವ್, ಕಾಜಾರಿ ಜಿವಿತಾಚೆಂ ಘಳ್ ದೀಂವ್ಕ್ ಘಳಾಯ್ ಕರ್ತಾಲೊ. ರಾಧಾ ವಾಂಜ್ ಸ್ತ್ರೀ ಮಳ್ಳ್ಯಾ ಕಾಳ್ಯಾ ಖಿಶಾಂತ್ ಧಣ್ಣತಾಲೆಂ ಕಾರ್ಯಕ್ಷಮ್ತಾ ಫೆಸ್ತಾಂತ್ ಭೆಟುನ್ ಎಕಾಮೆಕಾ ಪಳೆವ್ನ್ ತಾಂಚಿ ಸೈರಿಕ್ ಜಾಲ್ಲಿ. ದೊಗಾಂಯ್ ದೂದಾ-ಮ್ಹೊಂವಾ ಪರಿಂ ಯೇಕ್ ಜಾಲ್ಲಿಂ. ಕುಟಮ್ ಮಳ್ಳ್ಯಾ ರಥಾಚಿಂ ದೋನ್ ರೊದಾಂಬರಿ ಬರ್ಯಾನ್ ಚಮ್ಕತಾಲಿಂ.

ಮುನ್ಯಾ ಜಲ್ಮೊಂವ್ಚೆ ಆದಿಂ ತಾಂಚೆಂ ಜೀವನ್ ಅಧುರೆಂ ಉದ್ಯಾವಿಣೆ ಬಾವ್‌ಲ್ಲೆ ವಾಲಿಪರಿಂ. ತೆವ್ಚಿನ್ ಸುಕನಾಸ್ತಾಂ ಹೆವ್ಚಿನ್ ಪಾಲೆನಾಸ್ತಾಂ ಆಸ್ಲಿಂ. ಪೂಣ್ ಹ್ಯಾ

ಜೊಡ್ಯಾಚೊ ಭಾವಾಡ್ತ್ ಆನಿ ಪಾತ್ಯೆಣಿ ವರಿ, ಭರವ್ಸೊ ಜಿವಾಳ್ ಆಸ್‌ಲ್ಲ್ಯಾನ್ ನಿರಾಶಾ ತಾಂಕಾಂ ಯೇಂವ್ಕ್ ನಾ. 'ವೇಳ್ ಆಸಾ, ಪೂಣ್ ಕಾಳೊಕ್‌ಚ್ ಉರನಾ' ಮಳ್ಳ್ಯಾ ಪಾತ್ಯೆಣೆನ್ ಪಂಡಿತ್, ವಯ್ಲ್, ದಾಕ್ತೆರ್ ಅಶೆಂ ಸಾಂಗ್‌ಲ್ಲ್ಯಾ ಸಾಂಗ್‌ಲ್ಲ್ಯಾಂಚೆಂ ವಕಾತ್ ಕೆಲೆಂ. ಪರೀಕ್ಷಾ ಕರ್ತನಾ, ಕಾಂಯ್ ದೋಶ್ ನಾ, ಭುರ್ಗ್ಯಾಚೆಂ ದೆಣೆಂ ಆಸಾ ಮಳ್ಳಿ ಜವಾಬ್ ಆಯ್ಕತಾನಾ ನಿರಾಶೆಂತ್ ಭರ್ವಸ್ಯಾಚೆಂ ಕೀರ್ಣ್ ಘಾಂಕ್ತಾಲೆಂ. ಆತಾಂ ಮನ್ಯಾ ಥಾವ್ನ್ ದೆವಾಕುಶಿನ್ ತಾಂಚಿಂ ಪಾವ್ಲಾಂ ವೆತಾನಾ ಸಾಂ ಲೊರೆಸಾಚ್ಯಾ ಪಾಂಯಾಂಥಳಿಂ ತಾಂಚ್ಯಾ ಖಿಂತಿಚೆಂ ವೊಜೆಂ ದವರ್ತಾನಾ ತಾಂಚಿ ಪಾತ್ಯೆಣಿ ಪರತ್ ಜಿವಾಳ್ಳಿ.

ಫೆಸ್ತಾಚ್ಯಾ ಆದ್ಲೆ ದಿಸಾ ರಾಧಾ ನಿರಾಳ್ ಉಪಾಶಿಂ ನಾವ್ನ್ ಅತ್ಯೂರ್ಟ್ ಆಂಗ್ಲಾಕ್ ದೆಂವ್‌ಲ್ಲೆಂ. ದೊಂಪ್ರಾನಿ ಚಲೊನ್ ಸಾಂತಾ ಕುಶಿನ್ ವೆತಾನಾ ಥಂಯ್ ಆಸ್‌ಲ್ಲ್ಯಾಂಚೆ ದೊಳೆ ತಾಚೆರ್ ಸ್ಥಿರ್ ಜಾಲೆ. ಸಾಂತಾಚ್ಯಾ ಪಾಂಯಾಂಮುಳಿಂ ಪಾವ್ತನಾ ತಾಚ್ಯಾ ಪಾಂಯಾಂ ಥಾವ್ನ್ ರಗಾತ್ ದೆಂವ್ತಾಲೆಂ. ರಿಚಿತಿಚಿ ದೊಂಪ್ರಾನಿ ಚಲುನ್ ತಾಚಿ ಕಾತ್ ಮಾತ್ ನ್ಹಯ್ ಮಾಸ್ ಲೆಗುನ್ ಭಾಯ್ರ್ ಆಯಿಲ್ಲೆಂ. ಪೂಣ್ ರಾಧಾಚ್ಯಾ ತೊಂಡಾರ್ ದೂಕ್ ವಾ ಕಶ್ಟಾಂಚಿ ಝಳಕ್ ನಾತ್ಲಿ. ಬೆಸ್ತ್ ಆನಿ ಫೆಸ್ತ್ ಮುಗೊಡ್ನ್ ಯೆತಾ ಪರ್ಯಾಂತ್ ನಿರಾಳ್ ಉಪಾಸ್ ಕೆಲ್ಲೆಂ ತೆಂ ಉಪ್ರಾಂತ್ ವಚೊನ್ ಪುಷ್ಕರಿಣಿಂತ್ಲೆಂ ಉದಾಕ್ ಪಿಯೆಲೆಂ.

ದಸೆಂಬರ್ ನಿಮಾಣ್ಯಾ ಹಪ್ಪ್ಯಾಂತ್ ರಾಧಾ ಬಸ್‌ಲ್ಲೆ ಥಂಯ್ಚ್ ಮತ್ ಚುಕೊನ್ ಪಡ್ತನಾ ರಾಜಣ್ಣಿ ಭಿಯೆಲೊ. ದಾಕ್ತೆರ್ ಯೇವ್ನ್ ಪರೀಕ್ಷಾ ಕರ್ನ್ ಭಾಯ್ರ್ ಯೆತಾನಾ ತಾಚ್ಯಾ ತೊಂಡಾರ್ ಹಾಸೊ. "ರಾಜಣ್ಣಾ, ತುಂ ಪಪ್ಪಾ ಜಾತಾಯ್," ಆಯ್ಕಲ್ಲ್ಯಾ ತಾಣೆ ದಾಕ್ತೆರಾಕ್ ಅಶೆಂ ವೆಂಗೆಂಕೀ ದಾಕ್ತೆರ್ ತಾಚೆ ವೆಂಗೆಂತ್ ಹುಳ್ವಳ್ಳೊ.

"ಅರೆ... ರಾಜು... ಹಾಂವ್ ರಾಧ ನ್ಹಯ್. ತಾಕಾ ಆತಾಂ ಪುಣೀ ಅಶೆಂ ಶಿಕ್ವಾ ದೀನಾಕಾ" ಮಣ್ಣಾನಾ ರಾಜು ಲಜೆಲೊ.

ರಾಧಾ ದೊಳೆ ಸೊಡ್ನ್ ಆಪ್ಲ್ಯಾ ಮುಕಾರ್ ಆಸ್ಚ್ಯಾ ಸಾಂತಾಕ್ ಕಾಳ್ಜಾಂ ಥಾವ್ನ್ ಅರ್ಗಾಂ ದಿತಾಲೆಂ. ಭಿತರ್ ಆಯಿಲ್ಲ್ಯಾ ಪತಿಕ್ ಉತ್ರಾಂ ಸುಟಿನಾಂತ್. ದೊಗಾಂಯ್ ಎಕಾಮೆಕಾಕ್ ಪಳೆವ್ನ್ ಆಪ್ಲಿಂ ಭೊಗ್ಣಾಂ ಆಶಾರ್ ಪಾಶಾರ್ ಕರ್ತಾತ್.

ಪರತ್ ಫೆಸ್ತ್ ಆಯ್ಲಾಂ. ನಿಮಾಣ್ಯಾ ಹಪ್ಪ್ಯಾಂತ್ ಫೆಸ್ತಾಚಿ ಸರ್ವರಾಯ್ ಮಾಂಡುನ್ ಹಾಡ್ಲ್ಯಾ ದೊಗಾಂಯ್ ವ್ಹಡಾ ಸಂಬಮಾನ್ ಫೆಸ್ತಾಕ್ ಆಯ್ಲಿಂ ಜಾಲಿಂ. ಬಾಯ್ಲೆಕ್ ಕಾಂಯ್ ತ್ರಾಸ್ ಜಾತಿತ್ ಮ್ಹಣ್ ಘೊವಾಕ್ ಭಿರಾಂತ್. ತಾಚೊ ತೊ ಉಪಾಸ್

ಕಾಂಯ್ ತರೀ ಅನಾಹುತ್ ಹಾಡಿತ್‌ಗೀ ಮಳ್ಳಿ ಕಾವ್ಣೆಣಿ. ನಾಕಾ ಮಲ್ಯಾರ್ ಬಾಯ್ಲೆಕ್ ದುಕ್ತಾ ಮಳ್ಳೆಂ ಚಿಂತಾಪ್. ಅಶೆಂ ಪಾಟಿಂ ಮುಕಾರ್ ಚಿಂತಾನಾ ರಾಧಾನ್ ಆಪ್ಲೆಂ ಕಾಮ್ ಸುರು ಕೆಲೆಂ.

ಆಜ್ ರಾಜಣ್ಣ ಬಾಯ್ಲೆಚಿ ಸಾವ್ಣಿ ತಶೆಂ ಪಾರೊತ್ ಕರುಂಕ್ ಲಾಗ್ಲೊ. ಕೆದಾಳಾ ಕಾಂಯ್ ಕೀಸ್ ಘಡತ್ ಮ್ಹಳ್ಳೊ ದುಭಾವ್. ತಾಚ್ಯೆ ಮತಿಂತ್ ವೊದ್ಲು ವೊರಾಂಟ್ ಚಲ್ತಾನ, ರಾಧಾ ಆನಿಕೀ ಚಡ್ ಉಮೆದಿನ್ ಆನಿ ಸಂತೊಸಾನ್ ದೆವಾಕ್ ಆಪ್ಲ್ಯಾ ಸೆವೆಚಿ ಕಾಣಿಕ್ ಅರ್ಪಿತಾಲೆಂ.

ಭುಂಯ್ತ್ ಘಾಲ್ಲೆಂ ಭಿಂ ಕಿರೊನ್ ದಾಕ್ಟಲಿ ರೊಂಪಿ ಹೆರಾಂಕ್ ದಿಸ್ಚಿ ವೇಳ್ ಘಡಿ ಉದೆವ್ನ್ ಆಯ್ಲಿ. ಆಪ್ಲ್ಯಾ ಸಾರ್ಯಾ ಆನಿ ಸುರ್ವಾಯೆಚ್ಯಾ ದಾಕ್ಟಲ್ಯಾ ಬಾಳಾಕ್ ಭುಂಯ್ತ್ ದೆಂವೊತಾನ ರಾಧಾ ಖುಶೆನ್ ಹಾಸ್ಲೆಂ. ಸಾಂತಾಚ್ಯೆ ಮಜತೆನ್ ಮೆಳ್‌ಲ್ಲ್ಯಾ ಉಪ್ಕಾರಾಂಕ್ ಅರ್ಗಾಂ ಸ್ತುತಿ ಭೆಟಯ್ತಾನ ಹ್ಯಾ ಜೊಡ್ಯಾಚಿ ಪಾತ್ಯೆಣಿ ಹೆರಾಂಕಿ ಸಾಕ್ ಜಾಲಿ.

ಬಾಳ್ ಮುನ್ನಾ ಪ್ರಾಯೆಚ್ಯಾಕೀ ಚಡ್ ವಾಡ್ಲೊ ಆನಿ ಜಾಣ್ವಾಯೆನ್ ಭರೊ. ಘೊಡಿಂ ಹಿಂ ತಾಲೆಂತಾಂ ಪಳೆವ್ನ್ ದಾಧೊಸ್ ಜಾಲಿಂ ತರ್ ಹೆರ್ ಘೊಡಿಂ ಮೊಸ್ತಾಚ್ಯಾ ಉಜ್ಯಾಂತ್ ಲಾಸ್ಲಿಂ. ವೇಳ್ ಧಾಂವ್ಲೊ, ಪಾಂಚ್ ವರ್ಸಾಂ ಉಬೊನ್ ಗೆಲಿಂ.

ಹ್ಯಾ ವರ್ಸಾಂ ಹಿಂ ದೊಗಾಂಯ್ ಆನಿಕೀ ಉಮೆದಿನ್ ಭರ್ಲಿಂ. ಆತಾಂ ತಾಂಚೊ ಬಾಳ್ ಇಸ್ಕೊಲಾಚ್ಯಾ ಪಟ್ಟಿಂತ್ ದಾಖಲ್ ಜಾಲ್ಲೊ.

ಆಜೂನ್ ರಾಧಾನ್ ಆಪ್ಲೆಂ ವೃತ್ ಸೊಡುಂಕ್ ನಾ. ನಿಯಮಾಂ ಪರ್ಕಾಣೆ ಚಲ್ತಾಲೆಂ. ದಿಂಬೈರ್ ಪಡೊನ್ ಮಾಗ್ತಾಲೆಂ. ಭುರ್ಲೊ ಮುನ್ನಾ ಬಾಪಯ್‌ಲಾಗಿಂ ತಾಂಬ್ಲೆ ಗುಳೆ ಘೆವ್ನ್ ದೀಂವ್ಕ್ ಸಳ್ ಕರ್ತಾನಾ ತೊ ಪುತಾಚೊ ಹಾತ್ ಧರುನ್ ಸಾಂತೆಕ್ ದೆಂವ್ಲೊ.

ಜನೆರ್ 26, ರಜೆಚೊ ದೀಸ್. ಕರಿಣ್ ಧೊವ್ ಪಡ್ತಾಲೊ. 6 ವರಾರ್ ದೊವಾಚೆಂ ಧಾಂಪಣ್ ಪಡ್ಲೆಂ. ವೀಜ್ ದಿವ್ಯಾಂಚೊ ಉಜ್ವಾಡೀ ಮಂದ್ ಆಸ್ಲೊ. ಲೊಕಾಚಿ ಖೆಟ್ ವಿಶೇಸ್ ಆಸ್ಲಿ. ತಾಂಬ್ಲೆ ಗುಳೆ ಪುತಾಕ್ ದೀವ್ನ್ ಪೈಶೆ ದಿತಾನಾ ಖಿಬ್ರೆವಿಣೆ ಲೊಕಾಚೊ ಜಮೊ ತೆಣೆಥಾವ್ನ್ ಧಾಂವೊನ್ ಆಯ್ಲೊ. ಹೆಂ ಫಕತ್ ದೋನ್ ಮಿನುಟಾಂಚೆಂ ಘಟನ್. ರಾಜಣ್ಣ ಪಾಟಿಂ ಪಳೆತಾನಾ, ಮುನ್ನಾ ನಾ, “ಮುನ್ನಾ...” ರಾಜಣ್ಣ ಬೊಬಾಟುನ್ ಉಲೊ ಮಾರುಂಕ್ ಲಾಗ್ಲೊ. ಲೊಕಾ ಜಮೊ ಚಿಡುರ್ನ್ ಕಾಡ್ತಾ ತಶೆಂ ಭೊಗ್ಲೆಂ. ಪುತಾಚಿಂ ಹೆಣೆ ತೆಣೆ ಸೊಧ್ಯಾಂ ಕೆಲಿಂ. ಆತಾಂ ತಾಚೊ

ತಾಳೊ ಬಾಂದುನ್ ಆಯ್ಲೊ. ಖಿಯ್ ಖಿಯ್ ಸೊಧ್ಲ್ಯಾಂನಿ ಮುನ್ನಾಚಿ ಝಳಕ್ ನಾ. ರಾಧಾ ಸರಿನ್ ಗೆಲಾಗೀ ಮ್ಹಣ್ ಪಾಟಿಂ ಆಯ್ಲೊ.

“ಮುನ್ನಾ ಖಿಯ್ ಆಸಾ?” ಪತಿಣೆನ್ ವಿಚಾರ್ತಾನಾ ತೊ ಉಡೊನ್ ಪಡ್ಲೊ. ತಾಣೆ ವಯ್ಲ್ಯಾ ವಯ್ತ್ ಸವಾಲಾಂ ಘಾಲ್ತಾನಾ ಕಿತೆಂ ಮ್ಹಣ್ ಜವಾಬ್ ದಿತಲೊ?

ರಾಜು ವ್ಹಡ್ಲ್ಯಾನ್ ರಡ್ಲೊ. ಖಬರ್ ವಿಸ್ತಾರ್ಲಿ. ಮೈಕಾಂದ್ವಾರಿ ಸಾಂಗ್ಲೆಂ. ಥೊಡ್ಯಾಂನಿ “ಅಯ್ಲೊ ಪಾಪ್ ಭಿರೊತ್” ಮಣ್ತಾನಾ, ಹೆರಾಂನಿ “ತಿಲ್ಲೆಯಿ ಅಕ್ಕಲ್ ನಾತ್ಲ್ಯಾಂನಿ ಹ್ಯಾ ಗಡ್ಡೆಂತ್ ಭುರ್ಗ್ಯಾಂಕ್ ಕಿತ್ಯಾಕ್ ಹಾಡಿಚೆ?” ಅಸಲಿ ಸಲಹಾ ದಿಲಿ.

ಸೊದ್ಯಾಂ, ರಡ್ಲೆಂ, ರುದಾನ್ ಸಂಘೆಂಚ್ ಸಗ್ಳೆಂ ಸಂಘೆಂ. ಫೆಸ್ತಾಚೊ ಸಂಬ್ರವ್ ಸಂಪ್ಲೊ. ಇಗರ್ವೆ ವೆಳಾರ್ ರಿತೆಂ ಜಾಲೆಂ. ಹಾಡ್ಲೆಂ ವಿಕುನ್ ನಾಕಾ ಜಾಲ್ಲೆಂ ಉಡೊನ್ ವ್ಯಾಪಾರಿಸ್ತ್ ಪಾಟಿಂ ಗೆಲೆ. ಸಗ್ಳ್ಯಾಂನಿ ಮ್ಹೆಳೆಂ ಕಸ್ತಾಳ್, ನಾಕಾರಿ ವಸ್ತ್ ಮಾತ್ ಆಸ್ಲಿ. ಹಪ್ತ್ಯಾ ಆದಿಂ ಆಸ್ಲಿ ಸರ್ವರಾಯ್, ನಿತಳಾಯ್, ಸಂತೊಸ್ ಆನಿ ಉಮೆದ್ ಲಿಪೊನ್ ಗೆಲ್ಲಿ.

ರಾಧಾ ಮೊನೆಂ ಜಾಲೆಂ. ರಡ್ಲೆಂ ನಾ, ರುದಾನ್ ನಾ. ಪುತಾಕ್ ತೆಂ ರಾಕೊನ್ ಆಸಾ. ಕೊಣಾಚೊ ಭರ್ವಸೊ ಧಂಡ್ಳ್ಯಾಂನಿ, ಪಾತ್ಯೆಣಿ ನಾ ಜಾಲ್ಯಾಂನಿ, ತಾಚೆ ಥಂಯ್ ಮಾತ್ ಆಜೂನ್ ಪಾತ್ಯೆಣಿ ಜಿವಾಳ್ ಆಸ್ಲಿ.

ಆಜ್ ಯಿ ತೆಂ ವ್ಹರ್ತಾ ಉಮೆದಿನ್ ಫೆಸ್ತಾಕ್ ಆಯ್ತೆಂ ಜಾಲಾಂ. ಎಕಾಚ್ಯಾಣೆ ತಾಚಿ ದೀಶ್ತ್ ಮುಕ್ಲ್ಯಾ ಮಾಡಾಚಿರ್ ಗೆಲಿ. ತೊ ಕವಾತೊ ಮುನ್ನಾನ್ ಲಾಯಿಲ್ಲೊ ಆತಾಂ ವಾಡ್ಲೊ. ಪಳೆವ್ನ್ ಸಂತೊಸ್ತಾ, “ಪಳೆ ಸಾಯ್ಬಾ, ಮುನ್ನಾನ್ ಲಾಯಿಲ್ಲೊ ಕವಾತೊ ವಾಡೊನ್ ಕೋಂಬ್ ಆಯ್ಲೊ.” ರಾಜು ಚುಪ್ಪ್ ಆಸ್ಲೊ. ತಾಚ್ಯೆಲಾಗಿಂ ಉತ್ರಾಂಚಿಂ ಸುಕಿದಾಡ್ ಆಯಿಲ್ಲಿ.

ಆಜ್ ರಾಧಾಕ್ ಕಿತೆಂಗೀ ಆಪ್ಲಿ ರಿತಿಂ ಆಸ್ಲಿ ವೊಂಟಿ ಪರತ್ ಭರ್ತಾ ತನೆಂ ಭೊಗ್ತಾಲೆಂ. ತೆಂ ತಾಚೆಂ ಹರ್ತೆಂಚೆಂ ವ್ಯತ್ ಆರಂಭ್ ಕರ್ತಾ. ಮುಕಾರ್ ವೆತಾ, ವೆತಾನಾ ಏಕ್ ಆವಾಜ್ ಆಯ್ಕಾತಾ: “ಏಕ್ ಸಂತೊಸಾಚಿ ಖಬರ್. ಪಾಂಚ್ ವರ್ವಾಂ ಆದಿಂ ಚುಕೊನ್ ಗೆಲ್ಲೊ ಭುರ್ಗೊ ಹಾಂಗಾ ಆಸಾ. ಜರಿತರಿ ತಾಚಿಂ ಆವಯ್ ಬಾಪಯ್ ಯಾ ಹೆರ್ ಕೊಣಿ ಕುಟ್ಮಾಚಿಂ ಆಸ್ಲ್ಯಾರ್ ಪೊಲಿಸಾಂಕ್ ಯೇವ್ನ್ ಮೆಳ್ಳೆಂ”.

ಪರತ್ ಆನಿ ಪರತ್ ಹೆಂ ಆಯ್ಕತಾನಾ ರಾಜುಚೆ ಕಾನ್ ಚತುರ್ ಜಾಲೆ. ರಾಧಾ ಸಾಂತಾಚ್ಯಾ ಪಾಂಯಾ ಮುಳಾಂತ್ ಯೆಂವ್ಕ್ ದೋನ್‌ಚ್ಚೆ ಮೆಟಾಂ ಆಸಾತ್. ತಾಕಾ

ತಾಚ್ಯೆ ಭಕ್ತೆಕ್ ಆವ್ಕಾಸ್ ದೀವ್ನ್ ರಾಜಣ್ಣ ಥಂಯ್ಚ್ ಸಾಂತಾಚ್ಯಾ ಪಾಂಯಾಮುಳಿಂ ಪಡ್ತಾ ಆನಿ ಘಳ್ಳಿತ್ ರಡ್ತಾ “ಕಾರ್ಲದ ದೇವರೆ... ಆ ಬಾಲೆನೇ ಎನ್ನಾ ಮುನ್ನೆ ಆವಡ್.”

ರಾಧಾ ಪಳೆತಾ, ಆಪ್ಲೊ ಘೊವ್ ರಡ್ತಾ. ತಾಚ್ಯಾ ಉತ್ರಾಂಕ್ ಕೊಣೆಂಗೀ ಚೊರ್ಲಾಂ. ರಾಜು ಪಳೆತಾ, ಬಾಯ್ಲೆ ಬಸೊನ್ ಆಪ್ಣಾಕ್ಚ್ ಪಳೆತಾ. ಉಲೈನಾ, ತಾಚೊ ಹಾತ್ ಧರುನ್ ಪೋಲಿಸ್ ಆಸ್ಲೆಲಾಗಿಂ ವೋಡ್ನ್ ಫ್ಲರಾನಾ ರಾಧಾಕೀ ತಿ ಕಳೊವ್ಪಿ ಆಯ್ಕತಾ.

ದೊಗಾಂಯ್ ಖಿರೆವ್ನ್ ಖಿರೆವ್ನ್ ಯೆತಾವಾ, ಪೊಲಿಸಾಂ ಬಗ್ಗೆಕ್ ಬಸೊನ್ ಆಸ್ಲೊ ಭುರ್ಲೊ. “ಪಪ್ಪಾ... ಅಮ್ಮಾ... “ಮಣೊನ್ ತಾಂಚೊ ಹಾತ್ ಸೊಡೊವ್ನ್ ದೊಗಾಂಕೀ ವೇಂಗ್ ಮಾರ್ತಾ. ಪೊಲಿಸ್ ಪಳೆತ್ ಆಸ್ತಾಂ ಹ್ಯಾ ತೆಗಾಂಚ್ಯಾ ದೊಳ್ಕಾಂನಿ ಸಂತೊಸಾಚಿಂ ದುಕಾಂ ವಾಳ್ತಾತ್. ಸನಿನ್ ಜಾತೆಚ್ಚ್ “ಪುತಾ... ತುಂ ಆಮ್ಕಾಂ ಸೊಡುನ್ ಖಿಂಯ್ ಗೆಲ್ಲೊಯ್‌ರೇ ಮುನ್ನಾ?” ಸವಾಲ್ ಕರ್ತಾನಾ, ‘ಹ್ಯಾ ಮಾನೆಸ್ತಾಚ್ಯಾ ಕಾರಾರ್ ಭಿಯೆವ್ನ್ ಯೇವ್ನ್ ನಿದ್‌ಲೊ ಖಿಂಯ್. ಹಾಕಾ ಭುರ್ಗಿಂ ನಾತ್‌ಲ್ಲಿಂ. ಭುರ್ಗ್ಯಾಚ್ಯಾ ಸೊಭಾಯೆನ್ ಹಾಕಾ ಸ್ವಾರ್ತಿ ಕೆಲೆಂ. ತುಮ್ಮೊ ಪೂತ್ ಇತ್ತಿಂ ವರಾಂ ಗೆಲ್ಯಾರೀ ಹಾಂಕಾಂ ಪಪ್ಪಾ ಆನಿ ಮಮ್ಮಿ ಮಣೊಂಕ್ ತಯಾರ್‌ಚ್ಚ್ ನಾ. ಪೂಣ್ ದೆವಾನ್ ತುಮ್ಮಾ ಭುರ್ಗ್ಯಾಚ್ಯಾ ಯೆಣ್ಯಾನ್ ತಾಂಚಿಯ್ ರಿತಿ ಆಸ್ಲಿ ಕಾಚಾರಿ ಜಿಣಿ ಪೂರ್ಣ್ ಜಾಲಿ. ಪಳೆಯಾ ತಾಂಚೊ ಬಾಳ್. ತುಮ್ಮಾ ಪುತಾನ್ ತುಮ್ಮೆ ಖಾತಿರ್ ಕರ್ಚೊ ಹುಸ್ಕೊ. ಸದಾಂಯ್ ತುಮ್ಮಾಂ ಚಿಂತುನ್ ರಡ್ಚೆಂ ಪಳೆಂವ್ಕ್ ಜಾಯ್ನಾಸ್ತಾಂ ತಾಣಿಂ ತುಮ್ಮಾ ಸ್ವಾಧೀನ್ ಕರುಂಕ್ ಚಿಂತ್ಲೆಂ. ಜಾಲ್ಲೆಂ ಜಾಲೆಂ, ತಾಂಚ್ಯಾ ಚುಕಿಕ್ ಭೊಗ್ತಿಯಾ” ಪೊಲಿಸಾನ್ ಸಾಂಗ್ತಾನ ತ್ಯಾ ಕುಟ್ಮಾಕ್ ಪ್ರತ್ಯುಪ್ಕಾರಾಚೊ ಹಾಸೊ ಪಾಟಯ್ಲೊ.

“ಬಾಳಾ ...” ರಾಧಾ ಉಲೈಲೆಂ, “ತುಂ ಆಮ್ಕಾಂ ವಿಸ್ತೊಂಕ್ ನಾಂಯ್‌ಗೀ?”

“ಅಮ್ಮಾ ಕಸೆಂ ವಿಸ್ತೊಂ, ತುಮ್ಮಿ ವೇಂಗ್, ತೆ ಉಮೆ, ದಿಲ್ಲಿ ದೇಕ್. ಅಮ್ಮಾ, ತುಮಿ ದೊಗಾಂನಿ ತ್ಯಾ ದಿಸಾಯ್...”

“ಫ್ಲಯ್ ಪುತಾ. ಹಾಂವ್ ಹೆಂ ಕಾಪಾಡ್ ಆನಿ ತುಜೊ ಅಪ್ಪಾ ಹೆಂಚ್ ನೆಸ್‌ಲೊ.”

“ಅಮ್ಮಾ, ತುಕಾ ಹಾಂವ್ ಪಾಟಿಂ ಮೆಳ್ತಾಂ ಮ್ಹಳ್ಳಿ ಪಾತ್ಯೆಣಿ ಆಸ್ಲಿಗೀ?”

“ಫ್ಲಯ್ ಪುತಾ. ಹ್ಯಾ ಸಾಂತಾಚೆರ್ ಪಾತ್ಯೆಲ್ಯಾಂಕ್ ತೊ ಸೊಡ್ತಾಗೀ?” ರಾಧಾನ್ ಸಾಂಗ್ತಾನಾ ಸಾಂತಾಚಿಂ ಗೀತ್ ಪರ್ವಲ್ ಗುಡ್ಯಾರ್ ವಾಳ್ತಾಲೆಂ.

(‘ಅತ್ತೂರ್ಡ್ ಅಳಿಪು ಸಂತ ಲೊರೆನ್ಸ್’ ತುಳು ಲೇಕನ್ ಕರ್ನಾಟಕ ತುಳು ಸಾಹಿತ್ಯ ಆಕಾಡಮಿನ್ ‘ಮದಿಪು’ ಪುಸ್ತಕಾರ್ ದೋನ್ ಅಂಕ್ಯಾಂನಿ ಪರ್ಗಟ್ಲೆಂ ವಾಚ್‌ಲ್ಲಾ ಎಕಾ ಭಕ್ತಿಕಾನ್ ತಾಚ್ಯಾ ಗಾಂವಾಂತ್ ಘಡ್‌ಲ್ಲೆಂ ಘಡಿತ್ ಪೊನಾರ್ ವಿವರಿಲ್ಲೆಂ. ಹಿ ಕಾಣಿ ತಾಚ್ಯಾ ಆಧಾರಾಚೆರ್ ಲಿಕ್ಲಾ..)

000

ವಿಣೆಂ ಸತ್

‘ಸುತಾ ಸಾರ್ಚೆಂ ಕಾಪಾಡ್! ಆವಯ್ ಸಾರ್ಕಿ ಧುವ್!’ ತಳ್ತಾ ತಸಲೆಂ ಧಾಪಡ್ ಪಡ್ಲೆಂ ಕಾನ್ಸಲ್ಯಾರ್. ‘ಊಟ್‌ಗೊ ಘೊಡ್ಯಾ ತುಕಾ ಸೊಡ್ನ್ ಘಾಲ್ಲೆ ಮ್ಹೊಶಿಕ್ ಪೋಟ್ ಘಟಾಸಾರ್ಚೆಂ ಪಿಂಜುಂಕ್ ಆನಿ ಆಟ್‌ನೇಟ್ ಕರುಂಕ್ ತುಜ್ಯಾ ತ್ಯಾ ಬಜಾರಿ ಆವಯ್ನ್ ತುಕಾ ತಿಚಿ ಆಸ್ತ್ ದೀಂವ್ಕ್ ನಾ. ಮ್ಹಜೊ ಜೀವ್ ಖಾತಾಯ್? ತುಕಾ ಕಿತೆಂ ಉಣೆಂಗಿ?’

ತೆಂಚ್ಚ್ ರಗಾತ್, ತಿಚ್ ಕಾಲೆತ್. ಊಟ್‌ಗೊ, ಕಶೆಂಯ್ ಉಜೊ ಪೆಟವ್ನ್ ಕುಟ್ಮಾಚೆಂ ಸತ್ಯಾನಾಸ್ ಕೆಲೆಂಯ್.'

ಭುಂಯ್ಚೆರ್ ಆನಿಕೇ ಸುರ್ಯಾಚಿಂ ಕಿರ್ಲಾಂ ಫಾಂಕೊಂಕ್ ನಾಂತ್. ಕಾಳೊಕಾಚೆಂ ಧಾಂಪ್ಲೆಂ ಕಾಡುಂಕ್ ನಾ. ಸುಕ್ಲಿಂ-ಸಾವ್ಣಾಂ ಲೆಗುನ್ ಘೊಂಟಿರಾಂನಿ ಆನಿ ಮಾಟ್ಯಾಂನಿ ವಿಶೆವ್ ಘೆತಾನಾ, ಸಗ್ಳಿ ಪೃಥ್ವಿ ಧಣ್ಣಲೆ ಕುಡಿಂಕ್ ವಿಶೆವ್ ದಿತಾನಾ, ದೀಪಾಕ್ ಮಾರಾಂಸಂಗಿಂ ಕಾಳಿಜ್ ಶಿಂದ್ವ್ಯಾ ಉತ್ರಾಂಚೆ ಮಾರ್ ಪಡ್ತಾಲೆ.

ಪಾಟ್ಲ್ಯಾ ತೀನ್ ವರಾಂ ಥಾವ್ನ್ ದೀಪಾಕ್ ಭೊಗ್ತಾಲೆಂ: 'ಮ್ಹಜೆ ಥಂಯ್ ಉಣೆಂಪಣ್ ಆಸಾ? ಉಟಾಂ, ಬಸ್ತಾನಾ ಆವಯ್ನ್ ಬೆಂಡ್ಡಿಂ ತಿಂ ಕರೋರ್ ಉತ್ರಾಂ, ಕಿತ್ಯಾಕ್ ಘರಾಂತ್ ಸಗ್ಳಿಂ ಮ್ಹಾಕಾ ಪರ್ಕಿ ಮ್ಹಣ್ ಲೆಕ್ತಾತ್? ಕಿತೆಂ ಜಾಲಾಂ? ಮಾಮ್ಹಿಚ್ಚ್ ಸಾಂಗ್ತಾ 'ರಗ್ತಾಚೊ ಗೂಣ್' ಮ್ಹಣ್. ಹಾಂವ್ ಬಜಾರಿ ತರ್ ಮಾಮ್ಹಿಚಿ ಧುವ್ ನ್ಹಯ್? ತಿಚೆಂ ರಗಾತ್ ನ್ಹಯ್? ಕಿತೆಂ ತರೀ ಆಸಾ. ಕೊಣಾ ಲಾಗಿಂ ವಿಚಾರುಂ!?

ಆತಾಂ'ತಾಂ ಸಗ್ಳಿಂ ಮ್ಹಾಕಾ ದುಬಾವ್ತಾತ್, ಕಿತೆಂ ಕೆಲ್ಯಾರಿ ಚೂಕ್ ಸೊದ್ತಾತ್, ಅಪ್ರಾಧ್ ಮಾಂಡ್ತಾತ್. ಉಟ್‌ಲೆಂ ಜಾಯ್ನಾ, ಬಸ್‌ಲೆಂ ಜಾಯ್ನಾ, ನಿದ್‌ಲ್ಲಿ ರೀತ್ ಹೆರಾಂಕ್ ಪಾತ್ಕಾಕ್ ವೊಡ್ತಾ, ಜೆವ್‌ಲೆಂ ಚಡ್ ಜಾತಾ. ಉಲೊವ್ಣೆಂ ಮತ್ಲೆಬಿ ಜಾಲಾಂ, ದೀಪ್ಣ್ ಪಾತ್ಕಾಕ್ ಕಾರಣ್ ಜಾತಾ. ಹೆಂ ಆಯ್ಕೊನ್ ಕಾನ್ ಕೆಪ್ಪೆ ಜಾತಾತ್. ಸಬಾರ್ ಪಾವ್ಪಿಂ ಆರ್ಶ್ಯಾ ಮುಕಾರ್ ರಾವುನ್ ಆಪ್ಲೆ ದಿಷ್ಟಿಚಿ ಪರೀಕ್ಷಾ ಕರ್ತಾ. ಪಾತ್ಕಾಕ್ ಕಾರಣ್ ಕಶೆಂ ಜಾತಾ? ಸವಾಲ್ ಉಟಾ ತರೀ ವ್ಯತ್ಯಾಸ್ ಕಳನಾ.

ಖಾಣಾ-ಜೆವ್ಣಾಂತ್ ಪಯ್ಲೆಂ ಥಾವ್ನ್ ಆಸ್‌ಲ್ಲಿ ರೇಗ್ ಸಾಂಬಾಳ್ನ್ ಆಸಾಂ. ಆಂಗ್‌ಭರ್ ನ್ಹೆಸ್ತಾಂ ತರ್ ತಾಳ್ಳಿ ಕಶೆಂ ಹಾಡ್ತಾಂ? ಹಾಂವ್ ಖಿಂಯ್ ಚುಕ್ಲ್ಯಾಂ? ಸವಾಲಾಂ ಮ್ಹಾಕಾ ಧಣ್ಣಿಶಾತ್.

ಬಾರಾ ವರಾಂ ಕಿತ್ಲೊ ಮೋಗ್ ಮ್ಹಾಕಾ ಮೆಳ್ಳೊ. ಮೋಗ್ ಭರವ್ನ್ ವ್ಹಡ್ ಕೆಲ್ಲೆಂ, ಮೊಗಾಚ್ಯಾ ದರಾಂತ್ ಉಪ್ಯೆವ್ನ್ ಮ್ಹಜೆಂ ರಕ್ಣಣ್ ಕೆಲ್ಲೆಂ. ಬಾಳಾ! ಪುತಾ! ಬಾಯೆ! ಮ್ಹಳ್ಳ್ಯಾ ಉಲೊವ್ಣ್ಯಾವಿಣೆ ಮ್ಹಾಕಾ ಉಲೊ ನಾತ್‌ಲ್ಲೊ. ಹಾಂವೆಂ ಆಶೆಲ್ಲೆಂ ಮ್ಹಜ್ಯಾ ರುಚಿಚೆಂ ಖಾಣ್-ಜೆವಾಣ್ ಡಾಡಾ, ಮಮ್ತಾ, ಮಾಂಯ್, ಬಾಪ್ಪು, ಮೌಶಿ, ಆಕಯ್ ಆಪ್ಲ್ಯಾ ಉಂಡಿಯಾಂನಿ ದಾದೊಸ್ ಕರ್ತಾಲಿಂ. ಮ್ಹಾಕಾ ಮ್ಹಜಿಚ್ಚ್ ಮ್ಹಳ್ಳಿ ಏಕ್ ಬೊಶಿ ನಾತ್‌ಲ್ಲಿ. ಸಕ್ಡಾಂಚ್ಯೆ ಬೊಶಿಯಾಂತ್ಲಿ ಪಯ್ಲಿ ಉಂಡಿ ಮ್ಹಜಿ ಜಾತಾಲಿ. ಮೊಜೆಂಚ್

ರಾಜ್, ಹಾಂವ್‌ಚ್ ಮಹಾರಾಣಿ. ತರ್ ಪಾಟ್ಲ್ಯಾ ದಿಸಾಂನಿ ಕಿತೆಂ ಜಾಲಾಂ? ಕಿತ್ಯಾಕ್ ಅಶೆಂ?

ನಾಂವ್ ಮ್ಹಜೆಂ ಖಿಬ್ರೆವಿಣೆಂ ಬದ್ಲಾಲೆಂ - ಘೊಡ್ಯಾ, ಕಾತ್ರ್ಯಾ, ಸುಣ್ಯಾ, ಭಾಣಿಶ್ಯೆರ್ಯಾ, ಯೇಗೊ ಖಿಂಯ್ ಮಾತ್ತ್ರಿ ಖಾವ್ನ್ ಗೆಲಾಂಯ್? ಖಿಂಯ್ ಮೆಲಾಂಯ್?

ತರ್... ಹಾಂವ್ ಮೆಲ್ಲಿ ನಾಡ್‌ಗಿ? ಕೆದಾಳಾ ಮೆಲ್ಲಿಂ? ಖಿಂಯ್ ಮ್ಹಾಕಾ ಪುರ್ಲಾಂ. ಕಿತೆಂ ಚೂಕ್ ಹಾಂವೆಂ ಕೆಲ್ಯಾ? ಬುದಿಪ್ರಕಾಸಾಕ್ ಯೆಂವ್ಚೆ ಆದಿಂ ಮ್ಹಜ್ಯಾ ದೊಳ್ಯಾಂತ್ಲೆಂ ಏಕ್ ದೂಕ್ ಗಳಾನಾ, 'ಹಾಂವ್ ಆನಿ ತುಂ ಮ್ಹಣೊನ್ ಸಕ್ಲಾ ಪಡ್ಚೆ ಆದಿಂಚ್ ಮೊತಿಯಾಪರಿಂ ತಳ್ಳಾತಾರ್ ಘೆತಾಲಿಂ.

'ಕಿತೆಂ ಜಾಲೆಂ ಮ್ಹಜ್ಯಾ ಭಾಂಗಾರಾಕ್? ಕೊಣ್ ಕಿತೆಂ ಕೆಲೆಂ?' ಅಶೆಂ ಮ್ಹಜ್ಯೆ ದುಕಿಚಿಂ ಸೊಧ್ನಾ ಜಾತಾಲಿಂ ಆನಿ ದೂಕ್ ಮ್ಹಜ್ಯಾ ತೊಂಡಾರ್ ಉದೆಂವ್ಚ್ಯಾ ಹಾಸ್ಯಾಂ ಸಂಗಿಂ ಲಿಪ್ತಾಲಿ.

ಮ್ಹಾಕಾ ಆಜೂನ್ ಉಗ್ಡಾಸ್ ಆಸಾ, ಮ್ಹಜ್ಯಾ ಆಂಗಾರ್ ಆಸ್ಚಿ ಎಕ್‌ಚ್ ಏಕ್ ಘಾಯಾಚಿ ಮಾವ್ ತಿ ಮ್ಹಜ್ಯಾ ಕಪಲಾಚ್ಯೆ ಉಜ್ವೆ ಕುಶಿನ್ ಆರೊ ಪಳೆತಾನಾ ಮ್ಹಾಕಾ ಪಳೆವ್ನ್ ತೊ ಉಗ್ಡಾಸ್ ಜಿವೊ ಕರ್ತಾ.

ತೆ ಸಾಂಜೆರ್ ಎಕಾಚ್ಲಾಣ್ ವೀಚ್‌ಸಕ್ತೆನ್ ಹಾತ್ ದಿಲೊ. ದಿವೆ ಪಾಲ್ತಾಲೆ. ಮಾಜ್ತಾ ಪಾಟ್ಲ್ಯಾನ್ ಧಾಂವೊನ್ ಆಸ್‌ಲ್ಲ್ಯಾ ಹಾಂವೆಂ ವಾಟೆರ್ ಆಸ್‌ಲ್ಲೆಂ ಕದೆಲ್ ಪಳೆನಾಸ್ತಾನಾ ಅಡ್ಕಳೊನ್ ಪಡ್ಲಿಂ. ವೊಣಿಶೆಚೊ ಕೊನ್ನೊ ಕಪಲಾಕ್ ಲಾಗೊನ್ ಘಾಯ್ ಜಾಲೊ. ದುಕಿನ್ ಬೊಬಾಟುನ್ ಪಡ್‌ಲ್ಲ್ಯಾ ಮ್ಹಾಕಾ ಉಕ್ಲನ್ ಆಸ್ಪತ್ರೆಕ್ ಧಾಂವ್ಲಿಂ. ತವಳ್ ಹಾಂವ್ ಲ್ಹಾನ್ ಭುರ್ಗಂಯ್ ನ್ಹಯ್ ವ್ಹಡ್ ಚಲಿಯ್ ನ್ಹಯ್. ಪೂಣ್... ಹಾತಾಂ ಧಾವ್ನ್ ಹಾತಾಕ್ ಬದ್ಲನ್, ಖಿಶೆವ್ನ್ ಹಾಡ್ನ್ ವ್ಹಡ್ ಪಿಡೆಸ್ತಾಂಚಿ ಕ್ಯೂ ಆಸ್‌ಲ್ಲಿ ತರೀ ಮ್ಹಾಕಾ ವ್ಹರ್ನ್ ದಾಕ್ತೆರಾಚ್ಯಾ ಕುಡಾಂತ್ ಆಸ್‌ಲ್ಲ್ಯಾ ಮೆಜಾರ್ ನಿದಾಯ್ಲೆಂ. ಘರ್ಜಾಂಚಿ ಆವಸ್ಥಾ ಪಳೆವ್ನ್ ದಾಕ್ತೆರೀ ಥೊಡೊ ಘಾಬರೊ ತರೀ ಉಪ್ರಾಂತ್ ವೊಂಟಾಂನಿ ಹಾಸ್ಲೊ. ದೂಕ್ ರಾವೊಂಕ್ ದಿಂವ್ಚೆಂ ಇಂಜೆಕ್ಷನ್ ಪಳೆವ್ನ್ 'ಡೊಕ್ಟರ್ ಇಂಜೆಕ್ಷನ್ ದುಕಾನಾಂಗಿ?' ಡೆಡಿಚಿಂ ರಡ್ಕುರೆಂ ಸವಾಲ್ ದಾಕ್ತೆರಾಕ್ ತಮಾಶ್ಯಾಚಿಂ ಜಾಲೆಂ.

ತ್ಯಾ ದೀಸ್ ಮ್ಹಾಕಾ ಐಸ್‌ಕ್ರೀಮಾಚಿಂ ಫೆಸ್ಟ್‌ಚ್. ಸಕ್ಡ್ ಐಸ್‌ಕ್ರೀಮಾಚಿ ರೂಚ್ ಚಾಕೊನ್ ಏಕ್ ಹಮ್ತೊ ತಾಳೊ ದೂಕ್ ಜಾವ್ನ್ ನಿದಾಂಲ್ಲಿಂ. ತವಳ್ ಘರ್ಜಾಂನಿ ಕೆಲ್ಲಿ ಸೆವಾ ಅಜೂನ್ ಜಿವಿ ಆಸಾ. ಘಡ್ಯೆ ಘಡ್ಯೆ 'ಆತಾಂ ಕಶೆಂ ಆಸಾಯ್ ಪುತಾ? ದೂಕ್

ಇಲ್ಲಿ ಉಣಿ ಜಾಲಿಗಿ? ರಾವ್ ರಾವ್ ಉಟಾನಾಕಾ, ತಕ್ಲಿ ದುಕತ್ ಮ್ಹಣ್ತನಾ ಮ್ಹಾಕಾ ಮಸ್ತು ಸಂತೊಸ್ ಜಾಲೊ ಸಾಂಗಾತಾಚ್ ಕಿರಿಕಿರಿ ಭೊಗ್ತಾಲೆಂ.

ಮಣ್.... ಆತಾಂ'ತಾಂ... ಸಗ್ಳ್ಯಾ ಪಾನಾರ್ ಪಡ್‌ಲ್ಲಿ ಅಕ್ಷರಾಂ... ಮಾಜೊನ್ ಗೆಲಿಂ. ಚರಿತ್ರಾ ಖಿಬ್ರೆವಿಣೆ ಬದ್ದಾಲಿ. ತ್ಯಾ ದೀಸ್ ಲ್ಹಾನ್ ಎಕಾ ಮಾರಾಕ್ ಸಗ್ಳೆಂ ಮ್ಹಜೆಂ ಕುಟಮ್ ರಡ್‌ಲ್ಲೆಂ. ಥೊಡೆಚ್ ಥೆಂಬೆ ಪಡ್‌ಲ್ಲೆಂ ರಗಾತ್. ತಾಂಚ್ಯಾ ದೊಳ್ಯಾಂಕ್ ರಗ್ತಾಚೊ ವ್ಹಾಳ್ ಜಾಲೊ. ದುಸ್ರ್ಯಾ ದಿಸಾ ಆಯಿಲ್ಲ್ಯಾ ಗೆಲ್ಲ್ಯಾಂಲಾಗಿಂ 'ಮರ್ಸಿನಾ, ಕಿತ್ಲೆಂ ರಗಾತ್ ವ್ಹಾಳೆಂ ಜಾಣಾಂಯ್? ರಗ್ತಾಚೊ ವ್ಹಾಳೊಚ್ ವ್ಹಾಳೊ. ತಿತ್ಲೆಂ ರಗಾತ್ ಭರೊಂಕ್ ಆನಿ ಕಿತ್ಲೊ ತೇಂಪ್ ಜಾಯ್‌ಗಿ?' ಅಶೆಂ ಗೆಲ್ಲ್ಯಾ ರಗ್ತಾಚೆಂ ಲೇಕ್ ಸಾಂಗ್ತಾನಾ... ಹಾಂವೆಂ ಚಿಂತ್ಲೆಂ... ತಿತ್ಲೆಂ ರಗಾತ್ ಗೆಲ್ಯಾರ್ ಹಾಂವ್ ಕಿತ್ಯಾಕ್ ಮೊರೊಂಕ್ ನಾ ವಾ ಮ್ಹಾಕಾ ಕಾಂಯ್ ಅಸ್ತಕಾಂಯ್ ಭೊಗುಂಕ್ ನಾ. ಜಾಂವ್ಕ್ ಪುರೊ ಹಾಂವ್ ಮ್ಹಜ್ಯಾ ಘರ್ಬ್ಯಾಂಚ್ಯಾ ಮೊಗಾಂತ್ ಉರ್ಲಿಂ ಆನಿ ಬರಿಂ ಜಾಲಿಂ.

ಮ್ಹೊಂವಾಚಿ ಪೊಳಿ ಖಾವ್ನ್‌ಚ್ ವಾಡ್ಲಿಂ. ತರ್ ಆತಾಂ ಆತಾಂ ಕಿತೆಂ ಜಾಲಾಂ? ಮ್ಹಜ್ಯಾ ಕಪಲಾರ್ ಆಸ್ಚ್ಯಾ ಘಾಯಾಚ್ಯಾ ಮಾವೆಕ್ ಲಚೆಕ್ ಘಾಲ್ಚೆ ತಸಲ್ಯಾ ಸಬಾರ್ ಮಾರಾಂಚಿ ನಿಶಾನಿ, ರಗಾತ್ ಕಿಂಡೆಲ್ಲಿ, ಭೊಕೊರ್ಲೆಲ್ಯಾ ನಾಕ್ವೆಚಿ ಘಾಯ್, ತೆಂ ಕಿತ್ಯಾಕ್ ಸಗ್ಳೆಂ ಲಿಪಿಯಾತ್. ಏಕ್ ಥೆಂಬೊ ದೂಕ್ ಭುಂಯ್ಕ್ ಪಡೊಂಕ್ ದೀನಾತ್‌ಲ್ಲೆಂ ಹೆಂಚ್ ಮ್ಹಜೆಂ ಕುಟಮ್ ಕಿತ್ಯಾಕ್ ದೋನ್ ಧಾರಿಂಚೆ ತಲ್ವಾರಿನ್ ಮ್ಹಜಿ ಮತ್ ಆನಿ ಕೂಡ್ ಪಾಸ್ತಾತ್? ವೆಳೆರ್ ಗಾಣಾಂ ಗಾವ್ನ್ ಪಾಕಾಟೆ ಫುಲವ್ನ್ ನಾಚೊನ್ ಆಸ್‌ಲ್ಲ್ಯಾ ಮ್ಹಾಕಾ ಥಳ್ ನಾತ್‌ಲ್ಲ್ಯಾ ಗುಂಡಾಯೆಕ್ ಲೊಟುನ್ ಕಿತ್ಯಾಕ್ ಸೊಭಾಯ್ ದೆಕ್ತಾತ್?

ಹಾಂವೆಂ ಕಿತೆಂ ಚೂಕ್ ಕೆಲ್ಯಾ? ಮ್ಹಾಕಾ ಕಳಾನಾ. ಮ್ಹಜೆ ಥಂಯ್ ವಾಯ್ನ್ ಘಡ್ತಾ ಮ್ಹಳೆಂ ಕಳೊನ್ ತಿ ಸಾಂಗ್‌ಲ್ಲಿ ಮ್ಹಜಿ ಚೂಕ್? ಹಾಂವ್ ಆತಾಂ ಲ್ಹಾನ್ ನ್ಹಯ್. ಬರ್ಯಾ ವಾಯ್ಬಾಚಿ ಖಿಬರ್ ಮ್ಹಾಕಾ ಆಸಾ. ವಾಡೊನ್ ಯೆಂವ್ಚೆ ವಾಲಿಚೆರ್ ಅಕ್ರಮಣ್ ಜಾತಾನಾ ಕಶೆಂ ಸೊಸುನ್ ವ್ಹರುಂ?

ಹ್ಯಾ ವೆಳಾರ್ ಹಾಂವೆಂ ಸೊಸ್ಯಾಪರಿಂ ಚತುರ್ ಆಸಚೆ. ಮ್ಹಜೆಂ ನಿಸ್ಕಳ್‌ಪಣ್ ಕಶೆಂ ಸಾಂಬಾಳಿಚೆ ಮ್ಹಳೆಂ ಮ್ಹಾಕಾ ಕಳಿತ್ ಆಸಾ. ಬರ್ಯಾ ಆನಿ ವಾಯ್ಬೆ ದಿಷ್ಟಿಚಿ ಆನಿ ಚಾಲಿಚಿ

ಸಾರ್ಕಿ ಸಮ್ಜಣಿ ಮ್ಹಾಕಾ ಶಿಕ್ಷಕಾಂನಿ ಕಳಯ್ಲ್ಯಾ. ಆತಾಂಚಿಂ ಮಾಧ್ಯಮಾಂ ಕಶಿಂ ಆಮ್ಕಾಂ ವಾಯ್ಜ್ ಕಾರಣ್ ಜಾತಾತ್ ಮ್ಹಳ್ಳೆಂ ಇಸ್ಕೂಲಾಂತ್ ಸಾಂಗ್ತಾನಾ, ಮ್ಹಜೆ ಥಂಯ್ ಎದೊಳ್ ಪರ್ಯಾಂತ್ ಆಸ್‌ಲ್ಲಿಂ ಪೊಕ್ರಿಪಣಾಂ ಆನಿ ಭುರ್ಗೆಪಣ್ ಪಯ್ಸ್ ಜಾವ್ನ್ ಹಾಂವೆಂ ಮ್ಹಾಕಾಚ್ ಕಶೆಂ ಸಾಂಬಾಳುನ್ ಜಿಯೆಜೆ ಮ್ಹಳ್ಳೆಂ ಕಳಿತ್ ಜಾಲಾಂ.

“ಉರಜ ಇರಣಭಿ, ಭಜಿಜ ಇರಣಭಿ” ಘರಾಂತ್ ಕುಟ್ಮಾಂತ್‌ಚ್ ಲುಟ್ಲೆ ಲುಟ್ಕಾರ್ ಆಸಾತ್ ದೆಕುನ್ ಹರೈಕ್ ಘಡಿ ಹರೆಕಾ ವ್ಯಕ್ತಿಚೆರ್ ದೊಳೊ ದವರಾ ಮ್ಹಳ್ಳಿ ಜಾಗ್ಣಣ್ ಮ್ಹಾಕಾ ಉಜ್ವಾಡ್ ದಿತಾಲಿ.

ಥೊಡ್ಯಾ ಮಹಿನ್ಯಾಂ ಆದಿಂ ಘಡ್‌ಲ್ಲೆಂ ತೆಂ ಘಡಿತ್. ಆಮ್ಚ್ಯಾ ಇಸ್ಕೂಲಾಚ್ಯಾ ಎಕಾ ವಿದ್ಯಾರ್ಥಿಚೆರ್ ಜಾಲ್ಲೆಂ ಅನಾಹುತ್ ಶಿಕ್ಷಕ್-ಶಿಕ್ಷಕಾಂಕೀ ಜಾಗ್ಣಣ್‌ಚಿ ಘಾಂಟ್ ಜಾಲ್ಲಿ. ಪಾಪ್ ಸುವರ್ಣಿ ದಾಕ್ಟಲೆಂ, ಸದಾಂಚ್ ಆಪ್ಲ್ಯಾ ಸೊಭಿತ್ ಉತ್ರಾಂ ಆನಿ ಹಾಸ್ಯಾಂನಿ ದಾದೊಸ್ ಕರ್ತಾಲೆಂ. ನೆಣ್ಣುಳ್ಕಾಕ್ ಬರ್ಯಾ ವಾಯ್ಜಿಚಿ ಖಬರ್ ನಾ, ಮೊಳ್ವಾರ್ ಉಬ್ಜ್ವಾ ಸುಕ್ಲ್ಯಾ ಪರಿಂ ಉಡ್ತಾಲೆಂ, ಖೆಳ್ತಾಲೆಂ, ಹಾಸ್ತಾಲೆಂ. ಬೊಂಗೊ ತೊ ಅಜೂನ್ ಮಿಟ್ವಾ ಥಾವ್ನ್ ಭಾಯ್ರ್ ಯೇಂವ್ಕ್ ನಾತ್‌ಲ್ಲೊ, ಘರಾಂತ್‌ಚ್ ಭಶ್ಪಾಲೊ.

ಕೊಡು ಸತ್ ಉಜ್ವಾಡಾಕ್ ಯೆತಾನಾ ಸಾರ್ಕಿ ಸಮ್ಜಣಿ ನಾತ್‌ಲ್ಲೆಂ ಬಾಳ್ ಸುವರ್ಣಿ ದಿಸನಾತ್‌ಲ್ಲ್ಯಾ ಸಂಸಾರಾಕ್ ಚಡೊನ್ ಗೆಲ್ಲೆಂ. ಕೋಣ್ ಮ್ಹಣ್ತಾ... ‘ಭವ್ಪಲ್ಲೆಂ ಪುಲ್ ಕುಟ್ಮಾಚ್ಯಾ ಘನಾಕ್ ಆನಿ ಮಾನಾಕ್ ತಿಬೊ’ ಮ್ಹಣೊನ್ ಲಗಾಡ್ ಕಾಡ್ಲೆಂ. ಥೊಡಿಂ ಮ್ಹಣ್ತಾತ್... ಉದಾಕ್ ಹಾಡುಂಕ್ ಗೆಲ್ಲೆಂ ತಳ್ಯಾಂತ್ ಪಡ್ಲೆಂ, ಪೂಣ್, ಹ್ಯಾ ಬಾಳಾನ್ ಥೊಡ್ಯಾ ದಿಸಾಂ ಆದಿಂ ಆಪ್ಣಾಕ್ ಘರಾಂತ್ ಜಾಂವ್ಚೊ ಅನ್ವಯ್ ಸಾಂಗೊನ್ ‘ಹಾಂವ್ ಕಿತೆಂ ಕರುಂ!? ಮ್ಹಾಕಾ ಭೈಂ ದಿಸ್ತಾ ಟೀಚರ್’ ಮ್ಹಣ್ ರಡ್‌ಲ್ಲಿ ಸಂಗತ್ ತಾಚ್ಯಾ ಮೊರ್ನಾ ಉಪ್ರಾಂತ್ ಟೀಚರಿನ್ ಸಾಂಗ್ತಾನಾ ಇಸ್ಕೂಲಾಚೆಂ ಪಂಚಾಂಗ್ ಹಾಲೊಂಕ್ ಲಾಗ್ಲೆಂ.

ಆಮಿಂಯಿ ಸುವರ್ಣಿಚ್ಯಾ ಮೊರ್ನಾಂತ್ ದುಕೆಸ್ತ್ ಜಾಲ್ಯಾಂವ್. ಆಮಿ ತಾಚ್ಯೆ ಕುಡಿರ್ ದವರ್‌ಲ್ಲೆಂ ಎಕೇಕ್ ಫುಲ್ ತಾಕಾ ದೂಕ್ ದಿತಾ ತಶೆಂ ಭೊಗ್ಲೆಂ. ಪೊಕ್ರಿ ದೊಳೆ ಶಾಶ್ವತ್ ಧಾಂಪ್‌ಲ್ಲೆ, ಪುಣ್ ತಾಚೆ ತೆ ಪೊವ್ಯಾ ಸಾರ್ಕೆ ವೋಂಟ್ ಕಿತೆಂಗಿ ಸಾಂಗೊಂಕ್ ಆಶೆತಾತ್ ತಶೆಂ ದಿಸ್ತಾನಾ... ಥೊಡೊ ವೇಳ್ ರಾವ್ಣಾರ್ ಸುವರ್ಣಿ ಕಿತೆಂ ತರೀ ಸಾಂಗ್ತಾ ಕೊಣ್ಣಾ ಮ್ಹಣ್ ಭೊಗ್ಲೆಂ.

ತ್ಯಾ ದಿಸಾ ಥಾವ್ನ್ ಇಸ್ಕೊಲಾಂತ್ ಚಡಿತ್ ಗುಮಾನ್ ಆಮ್ಚೆರ್ ದವರೆಂ. ಹರೆಕಾ ಹಪ್ಪಾಂತ್ ದೋನ್ ವರಾಂ ವೆವೆಗ್ಳ್ಯಾ ಪ್ರತಿಷ್ಠಿತ್ ಮನ್ಯಾಂ ಥಾವ್ನ್ ಜಿಣಿಯೆ ಸತಾಚಿಂ ಪಾನಾಂ ಉಗ್ತಿಂ ಕೆಲಿಂ. ಶಿಕ್ಷಕಿಂಚೊ ದೊಳೊ ಸದಾಂಚ್ ಆಮ್ಚೊ ಪಾರೊತ್ ಕರ್ತಾಲೊ. ಆಮಿಂಯ್ ತಾಂಚ್ಯಾ ಉತ್ರಾಂನಿ ಜಾಗಿಂ ಜಾಲ್ಯಾಂವ್ ಆನಿ ಅನ್ವಾರ್ ಯೆಂವ್ಚೊ ವಾಸ್ ಆಯ್ಲಾರ್ ಕಶೆಂ ರಕ್ಷಣ್ ಕರಿಜೆ ಮ್ಹಳ್ಳೆಂ ಶಿಕ್ಲಾಂವ್.

ಆಯ್ಲವಾರ್ ಆಮ್ಚೆರ್ ಕಿತೆಂಗಿ ಮನ್ಯಾಪಣ್ ನಾ ಜಾವ್ನ್ ಅನ್ನಾಡ್‌ಪಣ್ ಜಿವೆಂ ಜಾಲಾಂ ತಶೆಂ ಭೊಗ್ತಾಲೆಂ. ಕೋಣ್ ಕೋಣ್ ಕಶಿಂ ಕಶಿಂ ಘರಾ ಭಿತರ್ ರಿಗ್ಲಿಂ. ಆಪ್ಲೆ ಜಿಬೆಚ್ಯೆ ಚಲಾಕೆನ್ ಆನಿ ಉತ್ರಾಂಚ್ಯೆ ಮೆಳಿಂತ್ ಆಮ್ಚೆಂ ಕುಟಮ್ ಆಪ್ಲಿ ದಿಶಾ ಬದ್ಲಾಂಕ್ ಲಾಗ್ಲೆಂ. ಘರಾಂತ್ ಆಜ್‌ಕಾಲ್ ಫೆಸ್ತಾಂ ಸಂಭ್ರಮ್ ಚಡ್ಲಿಂ. ಸಯಿಂ-ಧಯಿಂ ಮ್ಹಣೊನ್ ಸಂಬಂಧ್ ಆಸಾ ಕರುನ್ ಯೇವ್ನ್ ಖಾವ್ನ್, ಜೇವ್ನ್, ಮಜಾ ಮಾರ್ತೆಲ್ಯಾಂಚಿ ಸಾಂತ್ ಚಡ್ಲಿ, ಬಾಟ್ಲಿ ಆನಿ ಧುಂವೊರ್ ನಾಂ ಜಾಲ್ಯಾರ್ ಪಾರ್ವೆಕ್ ಮರ್ಯಾದ್ ಆಸಾ? ಸೈರ್ಯಾಂಕ್ ಮಾನ್ ದೀಂವ್ಕ್ ಜಾತಾ? ಘರಾಂತ್ ಆಮಾಲ್ ಪೀವನಾಚೊ ವಾಸ್, ಘರ್ವಾಕ್ ಸಮಾಧಾನಾಚೆಂ ಜಾಲೆಂ ಸತ್ಯಾನಾಸ್.

ತೊ... ಆಮ್ಚೆರ್ ಯೆತಚ್ ಮ್ಹಾಕಾ ನಾತ್‌ಲ್ಲೆಂ ಭೈಂ ವೆಂಗೆಂ. ತಾಚೆ ದೊಳೆ ಪಳೆತಾನಾ ಮ್ಹಜೊ ಜೀವ್ ಕಾಂಪ್ತಾಲೊ. ತಾಚ್ಯೆ ಸಾವ್ಯೆಕ್ ಲೆಗುನ್ ಹಾಂವ್ ಕಾಂತಾಳ್ತಾಲಿಂ. ಹಿ ಮಾರ್ ಕೆದಾಳಾ ವೆತಾ ಮ್ಹಣ್ ರಾಕ್ತಾಲಿಂ. ಪುಣ್... ತೊ ಹಕ್ಕಾನ್ ಮ್ಹಳ್ಳೆಪರಿ ತಂಗಣೆ ಮಂಗಣೆ ಕರುನ್ ಘರಾಂತ್ ಸ್ಥಾನ ಆಪ್ಣಾಂವ್ಕ್ ಸಕ್‌ಲ್ಲೊ. ಹಾಂವ್ ಉಲೊಂವ್ಚೆ ಸ್ಥಿತೆರ್ ನಾತ್‌ಲ್ಲೆಂ.

ಭುಂಯ್ಚೆರ್ ಕಾಳೊಕ್ ದಾಟಿವ್ನ್ ಯೆಂವ್ಚ್ಯಾ ವೆಳಾರ್ ನ್ಹಾಂವ್ಕ್ ವೆತಾನಾ... ದಾರಾಲಾಗಿಂ ಏಕ್ ಸಾವ್ಣಿ ರುಳ್ಕಾಲಿ ಪಳೆವ್ನ್ ದಾರ್ ಕಾಡುನ್ ಭಾಯ್ರ್ ಯೆತಾನಾ ತೊ ಮೊಬಾಯ್ಲಾರ್ ಘೊಟೊ ಕಾಡುಂಕ್ ಆಯ್ಲೊ ಜಾಲೊ. ತೊ ಮತ್ಲೆಭಿ ಭಿವ್ಕೊ ಹಾಸೊ ಹಾಸೊ.

'ದೀಪಾ... ತುಂ ಕಿತ್ಲೆಂ ಸೊಭಿತ್ತ್ ಜಾಲಾಂಯ್ ಹೊ ಜುಟಿಟಿ, ಣಚಿಡಿ!' ಲಾಗಿಂ ಯೆತಾನಾ ಥಂಯ್ಚ್ ಆಸ್‌ಲ್ಲಿ ಕೊಯ್ತಿ ಮ್ಹಜೆ ಖಬ್ರೆವಿಣೆ ಉಕಲ್ಲಿ. ಬೊಬಾಟ್ತಾನಾ ತೊ ಮಾಯಾಗ್ ಜಾಲೊ. ಘರ್ವಿಂ ಧಾಂವೊನ್ ಯೆತಾನಾ ತೊ ಲಿಪ್‌ಲ್ಲೊ.

‘ಕಿತೆಂ ಜಾಲೆಂ? ಕಿತ್ಯಾಕ್ ಬೊಬ್ ಮಾರ್ಲಿಯಾ?’ ಸವಾಲಾಂ ವಯ್ರ್ ಸವಾಲಾಂ ಆಯ್ಲಿಂ. ಪಳೆತಾನಾ ತೊಯಿ ನೆಣಾರ್ಯಾ ಪರಿಂ ತಾಂಚ್ಯೆ ಪಾಟ್ಲಾನ್ ಆಸ್ಲೊ. ಮ್ಹಾಕಾ ರಡೊಂಕ್ ಆಯ್ಲೆಂ. ಕಶೆಂ ಸಾಂಗ್ಲೆಂ ಮ್ಹಣ್ ಕಳೆಂ ನಾ. ರಡ್ಲಿಂ ಮಾತ್, ಪುಣ್ ಮ್ಹಜೆಂ ಬೋಟ್ ತಾಕಾ ಜೊಕ್ತಾಲೆಂ.

‘ತೊ ಆತ್ತಾಂ ಆಯ್ಲೊ? ಸಪ್ಲೆಂಯಾಗಿ? ಆತಾಂಚ್ಯಾ ಚಲಿಯಾಂಕ್ ಟಿ. ವಿ. ಪಳೆವ್ನ್ ಭಿರಾಂತೆಚಿ ಗಿರಾಂತ್. ತೊ ಪಾಪ್ ಸಕಯ್ ಆಸ್ಲೊ.’ ಸಗ್ಳಿಂ ತಾಚೆ ಪಕ್ಷೆಕ್ ಮೆಳ್ಳಿಂ..

ಆಮ್ಗರ್ ಪಯ್ಲ್ಯಾಂಚಿ ಅಡ್ಡಣ್ ಆಸ್ಲಿ. ತೊ ಗ್ರೇಸ್ತಾಂಗೆಲೊ ಪಿಲೊ. ತಾಣೆ ದಿಲ್ಲೆ ಭಿಕೆನ್ ಆಮ್ಚೆಂ ಘರ್ ಚಲ್ತಾಲೆಂ. ತಿಲ್ಲೆಂಚ್ ನ್ಹಯ್ ತೊ ಮ್ಹಜ್ಯಾಕಿ ಚಡ್ ರಡ್ತಾಲೊ. ಸಗ್ಳಿಂ ತಾಚ್ಯಾ ದುಕಾಚ್ಯಾ ವ್ಹಾಳ್ಯಾಂತ್ ವ್ಹಾಳೊನ್ ಗೆಲಿಂ. ಹಾಂವ್ ಚುಕಿದಾರ್ನ್ ಜಾಲಿಂ. ತ್ಯಾಚ್ ದಿಸಾ ಹಾಂವೆಂ ಮ್ಹಜೆರ್ ಏಕ್ ಅನ್ವಾರ್ ವೋಡ್ನ್ ಘೆಲ್ಲೆಂ.

ದುಬಾವಾಚೆಂ ಕಾಳೆಂ ಮೋಡ್ ಮ್ಹಜೆರ್ ಥಾಪ್ಲೆಂ. ಘಡ್ವಾಂ ಉದೆಲಿಂ, ಸಪ್ಲಾಂ ಫಾಸ್ಕಾಲಿಂ. ಎದೊಳ್ ಚಲ್ತಾನಾ ದುಕ್ತಾ! ಹಾಸ್ತಾನಾ ಫುಕ್ತಾ! ಧಾಂವ್ತಾನಾ ಪೊಡ್ತಾ ಮ್ಹಜೆಂ ಚಿಂತಾಪ್ ಬದ್ತಾಲೆಂ. ತಿಲ್ಲೆಂಚ್ ತರೀ ಸೊಸುನ್ ವರ್ತಿಂ, ಪುಣ್ ಎದೊಳ್ ಪರ್ಯಾಂತ್ ಧಾಂಪುನ್ ಆಸ್ಲೊ ಸತಾಚೊ ಘೊಂಡ್ ಉಗ್ತೊ ಜಾಲೊ.

ಆಯ್ಲೆವಾರ್ ಮ್ಹಜ್ಯಾ ಪಾಟ್ಲಾನ್ ಪಾರೊತ್ ಸೊಡ್ಲೊ. ಥೊಡಿಂ ಆಪ್ಲೆ ಜಿಬೆಚಿ ಖೊರೊಜ್ ಕಾಡುಂಕ್ ಏಕ್ ಲ್ಹಾನ್ ಆವ್ಕಾಸ್ ಮೆಳ್ಳಾರ್ ಕೊಣಾಚೆಂ ಜೀವನ್ ತರೀ ಜಿಲ್ಲ್ಯಾ ಸಾರಿಯೆರ್ ಲಾಸ್ತಾತ್. ಎದೊಳ್ ಹಾಂವೆಂ ಚಿಂತ್ಲೆಂ ಸಗ್ಳೆಂ ಉಳ್ಳೆಂ ಜಾಲೆಂ. ಹಾಂವ್ ಹ್ಯಾ ಘನೆಸ್ತ್ ಆನಿ ಮಾನೆಸ್ತ್ ಕುಟ್ಮಾಚೆಂ ಭಿಂ ನ್ಹಯ್. ಭುರ್ಗಿಂ ನಾತ್ಲ್ಯಾ ಹಾಣಿಂ ಮ್ಹಾಕಾ ಘೆತ್ಲೆಂ. ತವಳ್ ಹಾಂಚೆಂ ಆಯ್ವ್ ನಾ ಕರುಂಕ್ ಭುರ್ಗಿಂ ಜಾಯ್ ಆಸ್ಲೆಂ. ಹಾಂಚ್ಯೆ ಮ್ಹಾತಾರೆ ಪ್ರಾಯೆರ್ ಖಬರ್ ಘೆಂವ್ಕ್ ಏಕ್ ಆಯಾ ಜಾಯ್ ಆಸ್ಲೆಂ. ತವಳ್ ದುಡುಯಿ ಖೆಳ್ತಾಲೊ. ದೆಕುನ್ ತ್ಯಾ ಹೊರೊಸ್ತಾನ್ ಭುಂಯ್ಕ್ ಪಡೊನ್ ಹ್ಯಾ ಸಂಸಾರಾಕ್ ಹಾಡ್ಲೆ ತೆ ಸ್ತ್ರೀಯೆಕ್ ಪಳೆಂವ್ಚೆ ಆದಿಂ ತಿಚೆಂ ತೆಂ ಮ್ಹೆಳೆಂ ರಗಾತ್ ಧುವ್ನ್ ಮ್ಹಾಕಾ ಗುಟ್ಲಾವ್ನ್ ಘೆವ್ನ್ ಖಿಬ್ರೆವಿಣೆ ಆಯಿಲ್ಲೆಂ ಆನಿ ಆಮ್ಕಾಂ ಏಕ್ ಬಾಳ್ ಜಾಲಾಂ ಮ್ಹಣ್ ದಾಂಗ್ಲೊ ಘೆರಾವ್ನ್ ಆಪ್ಲೆಂ ಆಯ್ವ್ ಧುಲ್ಲೆಂ.

ತಿಂ ಆಪ್ಲೊ ಹಸ್ತಿ ಸಾರ್ಕೊ ಜೀವ್ ಘೆವ್ನ್ ಆಯ್ಲಿಂ. ಮ್ಹಾಕಾ ವಯ್ರ್ ಥಾವ್ನ್ ಸಕ್ಲಾ ಪಳೆತಾನಾ ಮ್ಹಜೊ ಜೀವ್ ಮುಯೆ ತೆದೊ ಜಾಲೊ. ಹಾಂವ್ ಏಕ್ ಅನಾಥ್, ನಿರಾಧಾರಿ ಚಲಿಯೆಚೆಂ ಪಾಪ್ ಮ್ಹಣ್ ಮ್ಹಾಕಾ ಲೆಕ್ತಾಲಿಂ. ಭಿರ್ಮೊತ್! ತಿಕಾ ಕಿತೆಂ ಕಷ್ಟ್ ಆಸ್ಲೆಗಿ? ಎಕ್ಸುರಿ ತಿ ಝುಜೊಂಕ್ ಸರೊಂಕ್ ನಾ ಆಸ್ತಲಿ. ಖಿಂಚ್ಯೆ ಪರಿಗತಿಕ್ ವಳಗ್ ಜಾವ್ನ್ ಮ್ಹಾಕಾ ಜಲ್ಮ್ ದಿಲೊ ಕೊಣ್ಣಾ. ಎಕಾದಾವೆಳಾ ತಿ ಆಜೂನ್ ಕಷ್ಟತಾ, ತಿಕಾ ಆಧಾರ್ ದೀಜೆ ಮ್ಹಳ್ಯೊ ನಿರ್ಧಾರ್ ಕೆಲೊ. ಪುಣ್... ಭಿರಾಂಕುಳ್ ಸತ್ ಮ್ಹಜೆಂ ಹುಜಿರ್ ಉಡ್ಕಾಣಾಂ ಘಾಲ್ತಾನಾ ಖಿಂದ್ಯಾಂತ್ ಶೆವ್ಪಾಲಿಂ.

ಆಬ್ಬಾ! ಆವಯ್ಕೆಚ್ ಬುಡ್ಡೆನ್ ಹಾಡ್ಲಾಂ. ರೂಪ್ ಮಾಶ್ರೆಗಿ ತೆಂ ಅನ್ನಾಡ್‌ಪಣ್ಯೆ ಆಸಾ. ತೆಂಚ್ ರಗಾತ್! ಹಾಡ್ಲೆಂ, ಪೊಸ್ಲೆಂ, ಶಿಕಾಪ್ ದಿಲೆಂ, ಥಾರೊ ಮೆಳ್ಳೊ. ಆತಾಂ ಆವಯ್‌ಪರಿಂ ಹೆಂ ರೂಪ್ ಬದ್ಲುಂಕ್ ಲಾಗ್ಲಾಂಗಿ? ಪಳೆಯಾ... ತ್ಯಾ ಬಾಯ್ಲೆನ್ ಸಾಕ್ರಾಮೆಂತಾಚ್ಯೆ ಪತಿಕ್, ತಾಚ್ಯಾ ಕುಟ್ಮಾಕ್ ಆನಿ ದೊಗಾಂ ಭುರ್ಗ್ಯಾಂಕ್ ಘಾತ್ ಕರುನ್ ಉಡ್ಕಾಣಾಂ ಘಾಲ್ಲಿಂ. ಹೆಂ ಹುನ್ ರಗ್ತಾಚೆಂ ಕಿತೆಂ ಕರಿತ್?

“ಆಯ್ಕೊಂಕನಾಂಗಿ ಉದ್ಯಾಚ್ಯಾಕಿ ರಗಾತ್ ದಾಟ್ ಮ್ಹಣ್ ! ಜಾಗ್ರುತ್ ಕರಾ, ರಗ್ತಾಚೊ ಗೂಣ್ ವೆಚೊ ನಾ” ತಿಕಾ ಘೊಣ್ಣಾ ಘಾಲೆಂ ತಿಚ್ಯೆ ಸಾಂಗಾತಿಣೆನ್.... “ಆಪ್ವಂತ್ ಆವಯ್, ಘೊವ್ ಪರ್ಗಾಂವಾಂತ್ ಜೊಡ್ತಾನಾ ಹೆರಾಂಕಿ ಆಪ್ಲೆ ಮೊಡ್ಕೆಕ್ ತೋಂಡ್ ಘಾಲುಂಕ್ ಸೊಡ್ಲೆಂ ಸೊಭಾಗಿಣ್! ಗೆಲೆಂ ತರೀ ಗೆಲೆಂ ಎಕಾ ಕುಟ್ಮಾಚೆಂ ಸತ್ಯಾನಾಸ್ ಕೆಲೆಂ. ತ್ಯಾ ದಾದ್ಲ್ಯಾಚ್ಯಾ ಬಾಯ್ಲೆ, ಭುರ್ಗ್ಯಾಂಕ್ ವಾಟೆರ್ ಗಾಲೆಂ. ಹಾಣೆ ಮಜಾ ಮಾರ್ಲಿ. ಕುಟಮ್ ದೆಸ್ವಾಟ್ ಕರುನ್ ಕಶೆಂ ತಕ್ಲಿ ಉಕ್ಲೆನ್ ಜಿಯೆತಾಗಿ?” ಆತಾಂ ಸಂಗಿಂ ಆಸ್ಲೊ ದಾದ್ಲೊ ಉಟ್ಯೊ, “ಘೊವಾಂಕ್ ಮಾಂಕೊಡ್ ಕರುಂಕ್ ಬರಿಂ ಜಾಣಾಂತ್. ತೊ ಗದ್ವಾ, ಘೊವಾಕ್ ಕಿತೆಂ ಸಾಂಗ್‌ಲೆಂ? ಎಕಾಚ್ಯಾಣೆ ನಪಂಯ್ಚೆ ಜಾಲೆಂ, ಕೆಲೆಂ ಪಾಪ್ ಸಕ್ಲಾ ಘಾಲೆಂ. ವಯ್ಲಾನ್ ತುಂಚೆ ಥಾವ್ನ್ ಲಾಕಾಂಚೊ ಘಾಯ್ಲೊ ಜೊಡ್ಲೊ. ದೊದೋನ್ ಹಾತಾಂನಿ ಗಿಳ್ಳೆಂ. ಆಬ್ಬಾ! ಕಿತೆಂ ಆಟ್‌ನೇಟ್, ಕಸಲೊ ಜಿನೊಸ್, ಮರ್ಯಾದೆಚಿಂ ಕುಂಡ್ಲಿಂ, ಪೋಸ್ ಕರುನ್, ಪಾಪ್ ಧಾಂಪುನ್, ಫೆರೊ ಜೊಡುನ್, ಸಾಂತಿಣಿಪರಿಂ ಯೇವ್ನ್ ಸಕ್ಡಾಂಕಿ ಮಾಂಕೊಡ್ ಕೆಲೆಂ. ಪುಣ್ ಸತ್ ಜಾಣಾ ಆಸ್‌ಲಿಂ ಮಾಂವ್ ಮಾಂಯ್ ಪುತಾಚ್ಯೆ ಜಿಣಿಯೆಂತ್ ವಾದಾಳ್ ಉಟ್ಯೆಂ ನಾಕಾ ಮ್ಹಣ್ ಗುಪ್ತಿಂ ರಡ್ಲಿಂ.”

ಮೊಜೆ ಮುಕಾರ್ ಮೊಜ್ಯೆ ಜಿಣಿಯೆ ಕಾದಂಬರಿಚೆಂ ಪಯ್ಲೆಂ ಪಾನ್ ವಾಚ್ತಾನಾ ತ್ಯಾ ವಾದಾಳಾಚ್ಯಾ ಲೊಟಾಂತ್ ಧಣ್ಣಾಲಿಂ.

‘ಹುಂ... ಆಮ್ಕಾಂ ಹೆಂ ಸತ್ ಕಳಿತ ಆಸ್ಲಾರ್ ಹೆಂ ನಾಕಾಚ್ಯೆ ಆಸ್ಲೆಂ. ಆತಾಂ ಕಳೆಂ ಹೆಂ ಕಿತ್ಯಾಕ್ ಅಶೆಂ ಕರ್ತಾ ಮ್ಹಣ್. ರಗ್ತಾಚೊ ಗೂಣ್ ವೆತಾಗಿ?’

ಆತಾಂ ಹಾಂವ್ ಉಜ್ವಾಡ್ ದಿಂವ್ಚೊ ದಿವೊ ದೀಪಾ ನ್ಹಯ್! ಮ್ಹಜೆಂ ರಗಾತ್ ನಾಂವಾಡ್ಲಿಕ್, ಘನಾಚ್ಯಾ ಆನಿ ಮಾನಾಚ್ಯಾ ಕುಟ್ಮಾಚೆಂ ನ್ಹಯ್. ದಾಟ್ ರಾನಾಂತ್ ವಾಟ್ ಚುಕ್ಲಿ ವಾಟ್ಲಿ ಜಾಲಿಂ. ಉಟ್ತಾಂ, ಬಸ್ತಾನಾ ಗಾಳಿ, ಶಿರಾಪ್, ಮಾರ್ ಮಾತ್ರ ನ್ಹಯ್ ಸಕ್ಡಾಂಚಿ ಸೆವಾ ಚಾಕ್ರಿ ಕರ್ಚಿಂ ಜಾಲಿಂ. ಇಸ್ಕೊಲಾಕ್ ವೆತಾಲಿಂ, ಪುಣ್.... ಮೆಟಾ ಮೆಟಾಕ್ ರಾಕ್ಲಲಿ ಆಸ್ಲೆ.

ಮೊಜೊ ಎಕ್ಚ್ ಉದ್ದೇಶ್ - ಹ್ಯಾ ಸಂಸಾರಾಕ್ ಹಾಡ್ಲೆ ತೆ ಸ್ತ್ರೀಯೆಕ್ ಸೊದಿಜೆ. ತಿಚ್ಯೆ ಸಾವ್ಯೆಕ್ ವಚೊಂಕ್ ನ್ಹಯ್ ಬಗಾರ್ ತಿಕಾ ಏಕ್ ಸವಾಲ್ ವಿಚಾರುಂಕ್... ತಿಕಾ ವೆಂಗುಂಕ್ ನ್ಹಯ್ ತಿಚ್ಯಾ ತ್ಯಾ ಆಬ್ಲೆಶಿ ಕುಡಿಕ್ ದ್ವೇಷುಂಕ್.... ತಿಚ್ಯಾ ಪೊಲ್ಯಾಂಕ್ ಉಮೊ ದೀಂವ್ಕ್, ತಿಣೆ ಕೆದಿಂಚ್ ಪಾತ್ಕಾಕ್ ಕಾರಾಣ್ ಜಾಯ್ನಾಸ್ತಾಂ ರಾವಶೆಂ ಕರುಂಕ್ ಸೊಧುನ್ ಆಸಾಂ. ಘ ಮೆಳ್ಳ್ಯಾರ್ ವಿಚಾರ್ತಾಂ-

“ಸ್ತ್ರೀಯೆ, ತುಜ್ಯೆ ಖುಶಾಲಾಯೆಕ್ ಮ್ಹಾಕಾ ಕಿತ್ಯಾಕ್ ಬಲಿ ಭೆಟಯ್ಲೆಂಯ್? ಮ್ಹಾಕಾ ವಿಕುನ್ ತುಜ್ಯಾ ದುಡ್ಲಾಚೊ ಹೊರೊಸ್ ಥಂಡ್ ಕೆಲೊಯ್? ತುಕಾ ಜಾಯ್ ತೆಂ ಆಪ್ಣಾಯ್ಲೆಂಯ್. ಪುಣ್ ಪಾಪ್ ನಾಶ್ಲಾ ಪಿಂಪ್ರಾಕ್ ಕಿತ್ಯಾಕ್ ಭುಂಯ್ಕ್ ಘಾಲೆಂಯ್?” ಆನಿಕೀ ಮೆಳೊಂಕ್ ನಾ. ಹಾಂವ್ ವ್ಹಡ್ಲಾನ್ ಬೊಬಾಟ್ತಾ - ‘ಆಬ್ಲೆಶಿ ಸ್ತ್ರೀಯಾಂನೊ, ತುಜ್ವೆ ಕಾನ್ ಕೆಪ್ಪೆ ಜಾಂವ್ಲಿತ್. ಮ್ಹಜ್ಯೆ ತಸಲ್ಯಾಂಚೆಂ ರುದಾನ್ ತುಮ್ಕಾಂ ಕಿತ್ಯಾಕ್ ಸಮ್ಜಾನಾ? ಹಜಾರೊಂ... ಹಜಾರ್... ಮ್ಹಜ್ಯೆ ತಸಲಿಂ ಕೊಣಾಕಿ ನಾಕಾ ಜಾಲ್ಲಿಂ, ಸಮಾಜೆನ್ ಕೊಡ್ ಮ್ಹಣ್ ಪೊಲಾಯಿಲ್ಲಿಂ - ಆಮ್ಕಾಂ ಹ್ಯಾ ಸಂಸಾರಾಚೊ ಉಜ್ವಾಡ್ ದಾಕಂವ್ಕ್ ನಾತ್ಲೊ ತರ್...?’

000

ನವಿ

ಆಜ್ ಅಪ್ಪು ಸೊಜಾಗೆರ್ ದೊಡೊ ಸಂಭ್ರಮ್. ನತಾಲಾಂಚ್ಯಾ ಸಂತೊಸಾಸಂಗಿಂ ತ್ಯಾ ಗಾಂವಾಕ್ ನವ್ಯಾನ್ ಆಯಿಲ್ಲೊ ಅಇಜಿ ಸೈರೊ ಜಾವ್ನ್ ಯೆತಾ. ಆಯಿಲ್ಲ್ಯಾ ಸೈರಾಕ್ ಆಮ್ಚೆಂ ಅನೂಶಾ ಪಸಂದ್ ಜಾಯ್ ತರ್, ಮುಕ್ತಿ ಮಾಂಡಾವಳ್ ಕರಿಜೆ ಮ್ಹಣ್ ವ್ಹಡಾಂನಿ ಜುಂತ್ ಆಪವ್ನ್ ನಿರ್ದಾರ್ ಘೆತ್ಲೊ.

ಪೋರ್ಚ್ ಮ್ಹಳೆಪರಿ ಹುದೊ ಆಪ್ಣಾಯಿಲ್ಲ್ಯಾ ನವ್ಯಾ ಅಧಿಕಾರಿನ್ ತ್ಯಾ ಕದೆಲಾರ್ ಬಸೊನ್ ಪಾಂಚ್ಚ್ ಮಹಿನ್ಯಾಂನಿ ಲೊಕಾಚಿಂ ಮನಾಂ ಜಿಕ್ಲ್ಲಿಂ ಮಾತ್ ನ್ಹಯ್, ಖಡಕ್ ಪೂಣ್ ನಿತೀನ್ ಕೊಣಾಕ್ಯಾ ಸೊಡ್ನ್ ದಿಂವ್ಚೊ ಮನಿಸ್ ನ್ಹಯ್ ಮ್ಹಳೆ ಹೊಗ್ಗಿಕೇ ಪಾತ್ ಜಾಲ್ಲೊ. ತಾಚಿ ತೆಂ ಲಾಂಬ್ ಧೀಗ್ ವೆಕ್ತಿತ್, ಹೆರಾಂಕ್ ವೊಡ್ಡೆ ತಸಲೆ ದೊಳೆ ಲೊಕಾಕ್ ಆಕರ್ಷಿತ್ ಕರುಂಕ್ ಸಕ್ಲೆ. ತಾಚೆಂ ಲೆಕಾಚೆಂ ಪೂಣ್ ಮೊವಾಳ್ ಉಲೊವ್ಣೆಂ ಹೆರಾಂಕ್ಯಾ ಸಂತುಷ್ಟ್ ಕರ್ತಾಲೆಂ.

ಅಪ್ಪು ಸೊಜ್ ವ್ಹಡ್ ಕೊಂಟ್ರಾಕ್ಟರ್. ವ್ಹಡ್ ಸರ್ಕಾರಿ ಕಾಮಾಂ ತಾಚ್ಯಾ ಹಾತಾಕ್ ಮೆಳ್ತಾಲಿಂ. ಟೆಂಡರ್ ಆಪಯ್ತಾನಾ ತಾಣ್ ದಿಲ್ಲೆಂಚ್ ಕೊಟೀಶನ್ ಬೋವ್ ಉಣೆಂ ಆಸೊನ್, ಕಾಮಾಂ ತಾಕಾಚ್ಚ್ ಮೆಳ್ತಾಲಿಂ. ಹಾಚ್ಯೆ ಪಾಟಿ ಶಿರಿಗುಂಡಿ ಕೊಣಾಕ್ಯಾ ಕಳಿತ್ ನಾತ್ಲಿ. ಸಾಂಗಾತಾಚ್ಚ್ ತೊ ವ್ಹಡ್ ದಾನಿ ಮ್ಹಣ್ ನಾಂವಾಡ್ಲಿಕ್. ಕೊಣಾಕ್ಯಾ ತಾಚಿ ಚರಿತ್ರಾ ಕಳಿತ್ ನಾತ್ಲಿ ವಾ ಕಳಿತ್ ಆಸ್ಲಾರಿ ಸಾಂಗೊಂಕ್ ಭಿಯೆತಾಲಿಂ ಕಳಿತ್ ನಾ.

ತವಳ್ ತವಳ್ ಜಿಲ್ಲಾ ಪಂಚಾಯತಾಕ್ ವೆತಾನಾ ತಾಕಾ ಅಇಜಿ ಚಿ ಭೆಟ್ ಜಾತಾಲಿ. ತಾಚಿ ಆಕರ್ಷಿಕ್ ಸೊಭಾಯ್ ಪಳೆವ್ನ್ ಆಪ್ಲ್ಯಾ ಮೊಗಾಚ್ಯಾ ನಿಮಾಣೆ ಧುವೆಕ್ ದೀವ್ನ್ ಭರ್ತೆ ವಾಡಯ್ಚೆ ಆನಿ ಆಪ್ಲ್ಯಾ ಚೆಪ್ಯಾಕ್ ಚಡಿತ್ ಏಕ್ ಪಾಕ್ ಹೊವಯ್ಚೆ ಮ್ಹಣ್ ತೊ ಸ್ವಪ್ನೆತಾಲೊ.

ಅಇಜಿ ಚೈ ಪಾಟಿಕ್ ಲಾಗೊನ್ ಲಾಗೊನ್ ಕುಸ್ಲಾರಾ ದೀಸ್ ತಾಕಾ ಆಪ್ಲ್ಯಾ ಘರಾಕ್ ಆಪವ್ಣೆಂ ದಿಂವ್ಚ್ಯಾಂತ್ ತೊ ಜಯ್ತೆವಂತ್ ಜಾಲ್ಲೊ. 'ಹೊ ಮನಿಸ್ ಕಿತ್ಯಾಕ್ ಇತ್ಲೊಯ್ ಪಾಟಿಕ್ ಲಾಗ್ಲಿ' ಮ್ಹಳೆಂ ಸಮ್ಜೆ ಮ್ಹಳ್ಯಾ ಉದ್ದೇಶಾನ್ ಆಜ್ ತೊ ಆಪ್ಣಾನ್ ಘಾಲ್ಲೆಂ ಲಕ್ಷ್ಮಣರೇಬೆ ಉತ್ರೊನ್ ಭಾಯ್ ಆಯ್ಲೊ.

ಅಇಜಿ ಆಪ್ಲ್ಯಾ ಖಾಸ್ಗಿ ಕಾರಾರ್ ಯೇವ್ನ್ ಗೇಟಿ ಮುಕಾರ್ ರಾವ್ತನಾ ಅಪ್ಪು ಸೊಜಾಚಿಂ ಸಗ್ಳಿ ಪಾಟ್ಲಾಂಚ್ ತಾಚ್ಯಾ ಪಾಟ್ಲಾನ್ ಸೈರ್ಯಾಕ್ ಸ್ವಾಗತ್ ಕರುಂಕ್ ಉಬಿ ಜಾಲಿಂ. ಕಾರಾಚೆಂ ದಾರ್ ಉಫಡುನ್ ಭುಂಯ್ಕಾ ಪಾಂಯ್ ತೆಂಕ್‌ಲ್ಲಾ ಅಇಜಿ ಚೈ ಕುಡಿಂತ್ ಎಕಾ ರಿತಿಚಿ ಸಕತ್ ಪಾಶಾರ್ ಜಾಲ್ಲೆಪರಿಂ ಭೊಗ್ತಾನಾ ತಾಣೆ ದವರ್‌ಲ್ಲೊ ಪಾಂಯ್ ಪರತ್ ಕಾರಾ ಭಿತರ್ ದವರುನ್ ಆರ್ಸೆ ದೆಂವವ್ನ್ ಆಪ್ಲಿ ದೀಷ್ಟ್ ಭೊಂವಾರಿ ವ್ಹರ್ತಾನಾ ತಾಚೈ ಕುಡಿ ಭಿತರ್ ಕಿತೆಂಗಿ ವಿಶೇಸ್ ಜಾಲೆಂ.

ಕಾರಾಲಾಗಿಂ ರಾವ್‌ಲ್ಲ್ಯಾಂಕ್ ಪಳೆತಾನಾ ತಾಕಾ ಆಪ್ಲೊ ಭಿತರ್ಲೊ ಆವಾಜ್ ಸಾಂಗ್ತಾಲೊ, 'ತುಂ ಅಪರಿಚಿತ್ ನ್ಹಯ್, ಪರಿಚಿತ್.' ಆಪುಣ್ ಖಂಯ್ ಆಯ್ಲಾಂ ಮ್ಹಣ್ ತಾಕಾಚ್ ಕಳೊಂಕ್ ನಾ. ಕುಡಿ ಭಿತರ್ಲೆ ಆಟಿವಿಟಿ ಸೊಸುಂಕ್ ಕಷ್ಟ್ ಜಾತಾನಾ ದೊನ್‌ಯಿ ಹಾತಾಂನಿ ಕಾರಾಚೆಂ ಸ್ವೇರಿಂಗ್ ಘಟ್ ಧರ್ಲೆಂ.

"ಯೆಯಾ ಸರ್, ಹೆಂಚ್ ಘರ್. ಯೆಯಾ, ತುಮ್ಚೆಂ ಘನ್, ಮಾನ್ ಆನಿ ಅಧಿಕಾರಾ ಮುಕಾರ್ ಹೆಂ ಆಮ್ಚೆಂ ಲ್ಹಾನ್‌ಶೆಂ ಬಿಡಾರ್, ಯೆಯಾ."

'ಕಸೊಯ್ ಆಯ್ಲಾಂ. ಕಿತೆಂಯ್ ಜಾಂವ್' ಮ್ಹಳ್ಳ್ಯಾ ಹತಾನ್ ಅಇಜಿ ಆಂಗ್ಲಾತ್‌ಚ್ ಶೂ ಕಾಡ್ತಾನಾ, "ನಾಕಾ ನಾಕಾ, ಆಸೊಂದಿತ್" ಸೊಜಾಮಾನ್ ಸಾಂಗ್ತಾನಾ ತೊ ಹಾಸ್ಲೊ ಮಾತ್ ನ್ಹಯ್, ಆಪ್ಲೆ ಸೊಕ್ಸ್ ಕಾಡುನ್ ಉದಾಕ್ ವಿಚಾರ್ತಾನಾ ಸಗ್ಳಿಂ ಧಟಕ್ ಜಾಲಿಂ. ಸೊಜಾಮಾನ್ ಫಳಫಳ ಉಜಳ್ವಾ ಚೆಂಬಾಂತ್ ದಿಲ್ಲೆಂ ಉದಾಕ್ ಘೆವ್ನ್ ಪಾಂಯ್ ಧುಲೆ.

"ತುಮಿ ಭಾರಿಚ್ ಸಂಪ್ರದಾಯಾಚೆ ಮನಿಸ್ ಮ್ಹಣ್ ಭೊಗ್ತಾ. ಪಾಂಯ್ ನಿತಳ್ ಆಸ್‌ಲ್ಲೆ, ಕಿತ್ಯಾಕ್ ಧುಲೆ?"

"ನಾ ನಾ... ಘಾಮ್ ಆನಿ ವಾಸ್ ಆಸ್ತಲೊ. ಕಿತ್ಯಾಕ್ ಹೆರಾಂಚ್ಯಾ ದಾರಾಕ್ ಪುಸಿಜೆ" ಅಇಜಿ ನ್ ಸಾಂಗ್ತಾನಾ ಸೊಜಾಮಾಕ್ ಏಕ್‌ಥರ್ ಭೊಗ್ಲೆಂ. ತರೀ ಆಪ್ಲ್ಯಾ ಹಾತಾಂತ್ಲೊ ತುವಾಲೊ ದೀಂವ್ಕಾ ತಯಾರ್ ಜಾಲೊ. ಅಇಜಿ ನ್ ಆಪ್ಲ್ಯಾಚ್ ತುವಾಲ್ಯಾನ್ ಪಾಂಯ್ ಪುಸ್ತಾನಾ ಹಾಂಕಾಂ ವಿಚಿತ್ ದಿಸ್ಲೆಂ.

ರಾಯಾಳ್ ಸ್ವಾಗತ್, ಭೋವ್ ಉಂಚಿ ವಸ್ತುಂನಿ ಸಜಯಿಲ್ಲೆಂ ಹೊಲ್. ಸೈರ್ಯಾನ್ ಚಿಂತ್ಲೆಂ, ಹ್ಯಾ ಭಿತರ್ಲ್ಯಾ ಸಜವ್ಣೆಕ್ ಲಾಕಾಂನಿ ಖರ್ಚಿಲ್ಯಾತ್ ಆಸ್ತಲೆ. ಸೋಫಾ, ಕದೆಲಾಂ, ಟೀಪೊಯ್, ವಾಜಾಂ ಆನಿ ಮೆಜಾಂ, ವ್ಹಡ್ ಶೋಕೆಚಿಂನಿ ದೇಶ್ ವಿದೇಶಾ ಥಾವ್ನ್ ಹಾಡ್‌ಲ್ಲೊ ವಸ್ತು ಪಳೆವ್ನ್ ಸೈರ್ಯಾನ್, "ಭೋವ್ ಸೊಭಿತ್ ಆಸಾ" ಮ್ಹಣೊನ್ ಆಸ್ಲ್ಯಾ ಸರ್ವ್ ಬಸ್ಕೆಂಕ್ ಸೊಡ್ನ್ ನಿಮಾಣೆ ಬಸ್ಕೆರ್ ಬಸ್ತಾನಾ, "ಛೇ! ಛೇ! ಥಂಯ್"

ಬಸನಾಕಾತ್. ತ್ಯೊ ಸಾದ್ಯಾ ಲೊಕಾಖಾತಿರ್. ತುಮಿ ಥಂಯ್ ಬಸ್ವೆಂ ನಾಕಾ. ಹಾಂಗಾ ಬಸಾ. ಮುಕ್ಲೆಂ ಗಾರ್ಡನ್‌ಯಿ ದಿಸ್ತಾ. ಆಜ್ ತುಮ್ಚ್ಯಾ ಸ್ವಾಗತಾಕ್ ಮ್ಹಳ್ಳೆಪರಿಂ ಮಸ್ತು ಫುಲಾಂ ಫುಲ್ಲಾಂತ್, ತೀಂಯ್ ತುಮ್ಚಾಂ ಸ್ವಾಗತ್ ಕರ್ನ್ ಆಸಾತ್.”

ಯೆಜ್ಮಾನಾಚ್ಯಾ ಉಲೊವ್ಣಾಕ್ ಸಗ್ಳಿಂ ವ್ಹಡ್ಲೊ ಚೋಕ್ ಸಾಂಗ್ಲೊ ಮ್ಹಳ್ಳೆಪರಿಂ ಹಾಸ್ತಾನಾ, ಸೈರ್ಯಾನ್ ವತ್ತಾಯೆಕ್ ವೋಂಟ್ ಫುಲಯ್ಲೆ.

‘ಹಿ ಫರ್ವಿ ಯೆಜ್ಮಾನ್’ ತಾಣೆಂ ತಶೆಂ ಚಿಂತ್ಲೆಂ. ತಿ ಲಗ್ನಗ್ 85-90 ಕಿಲೋ ವಜನ್ ಆಸ್ಲಾರ್ ತಿಣೆ ಆಂಗಾರ್ ವಾವಯಿಲ್ಲೆಂ ಭಾಂಗಾರ್ ಕಿಲೊ ಲೆಕಾರ್ ಸಾಂಗಜೆ. ಆಪ್ಲೊ ಜೀವ್ ವಾವೊಂವ್ಕ್ ತಿ ಮಸ್ತು ಕಷ್ಟತಾಲಿ. ಮ್ಹೊಸ್ ಹಾಂಬೆಲ್ಲೆಪರಿಂ ಹಾಂಬೆಲಿ.

“ತುಮಿ ಭಾರಿ ಸಾದೆ ಮನಿಸ್. ತುಮ್ಚೆ ವಿಶ್ಯಾಂತ್ ಮ್ಹಜ್ಯಾ ಯೆಜ್ಮಾನಾಕ್ ಸಾಂಗ್ಲೆ ತಿತ್ತೆಂ ಪಾವನಾ. ಆಯ್ಲೊನ್ ಮ್ಹಾಕಾಯ್ ತುಮ್ಚಾಂ ಪಳೆಚೆ ಆನಿ ಉಲಯ್ಲೆ ಮ್ಹಣ್ ದುವಾಳೆ ಉಟ್ಲೆ.”

“ವ್ಹಯ್ ಸರ್. ಸದಾಂಯ್ ಹಾಚಿ ಕರಂದಾಯ್ ದೆಕುನ್ ಹಾಂವ್ ಯೆವ್ನ್ ತುಮ್ಚಾಂ ದೊಸ್ತಾಲೊಂ.”

“ಘೊಡ್ಯಾಂಕ್ ಅಸಲಿ ವೋಡ್ ಆಸ್ತಾ.”

“ತುಮಿ ಜಲ್ಮಲ್ಲೊ ಗಾಂವ್ ಖಿಂಚೊ? ಹಾಂಗಾಚೆಗಿ ವಾ ದುಸ್ರ್ಯಾ ಗಾಂವ್ಚೆ?”

“ನಾ ಹಾಬಾ. ಮ್ಹಜೊ ಜಲ್ಮಲ್ಲೊ ಗಾಂವ್ ಹೊಚ್ಯಾ ಮ್ಹಜ್ಯಾ ಮಾಲ್ವಡ್ಯಾಂಚಿ ಆಸ್ತಾ ಜಾಯ್ತಿ ಆಸಾ.”

“ಹೆಂ ತುಮ್ಚಾಂ ಪಳೆತಾನಾಚ್ ಕಳ್ತಾ. ತುಮಿ ಭಾಂಗಾರಾಚೆಂ ಕುಲೆರ್ ತೊಂಡಾಂತ್ ಘೆವ್ನ್‌ಚ್ ಜಲ್ಮಲ್ಲೆ ಅದೃಷ್ಟವಂತ್.”

“ತರ್ ಗಾಂವ್ ಖಿಂಚೊ?”

ಅಜಿ ಹಾಸ್ಲೊ. “ಸದಾಂಚ್ ಪೊಟ್ಲಿ ಬಾಂದುನ್ ಘಂವ್ತಲ್ಯಾಂಕ್ ಗಾಂವ್, ದೇಸ್ ಆಸಾ? ಗೆಲ್ಲೊಚ್ ಗಾಂವ್ ಆನಿ ಆಯಿಲ್ಲೊಚ್ ದೇಶ್” ತಾಣೆಂ ಪರತ್ ವಿಷಯ್ ಬದ್ಲಿಲೊ. “ಹಾಂಗಾಸರ್ ಲಾಗಿಂ ಖಿಂಚಿಯಿ ಫರಾಂ ನಾಂತ್? ಏಕೆಯಿ ಪಾಕೆಂ ದಿಸನಾ?” “ನಾ... ನಾ... 15 ವರ್ಸಾಂ ಆದಿಂ ಏಕ್ ಫರ್ ಆಸ್ಲೆಂ. ಪೂಣ್ ತ್ಯಾ ಘರೊ ಯೆಜ್ಮಾನ್ ವ್ಹಡ್ಲೊ ಪಿಯೆಡ್ಲೊ. ಪಿಯೆವ್ನ್ ಪಿಯೆವ್ನ್ ಆನ್ಹಿಟೆಕ್ ಬುರಾಕ್ ಜಾವ್ನ್ ಮೆಲೊ. ತಾಚಿ ಸ್ತ್ರೀ ನಾಂವ್ ನಾತ್ಲೆ ಪಿಡೆಕ್ ವಳಗ್ ಜಾಲಿ. ಘೊವ್ ಮೊರ್ತಾಚ್ ಖಿರಾಕ್ ಪಯ್ಲೆ ನಾಸ್ತಾನಾ ತಿಣೆ ಜಾಗೊ ಆಮ್ಕಾಂ ದಿಲೊ.” ಸೊಜಾಮಾನ್ ಸಾಂಗ್ತಾನಾ ಸೈರ್ಯಾಚೆ ಕಾನ್ ನೀಟ್ ಜಾಲೆ. “ಏಕ್ ಪೋಲಿ ಪೂತ್

ಆಸ್ಲೊ. ತೆಂಚ್ ಶಿರಾಪ್ ಪಡ್ಲೆಂ ರಗಾತ್ ನ್ಹಯ್? ಭುಂಯ್ಚೊ ಉಟ್ಚೆ ಆದಿಂಚ್ ಸಕ್ಕಡ್ ಬಾಳ್ಬುದಿಚೊ ಗುಲಾಮ್ ಜಾಲ್ಲೊ. ರಗ್ತಾಚೊ ಗೂಣ್ ಖಂಯ್ ಸೊಡ್ನ್ ವೆತಾ. ಖಾಡ್ ಮಿಶಿ ಪುಟ್ಚೆ ಆದಿಂಚ್ ಗುಂಡಾ ಆನಿ ಪೋಲಿ ಮ್ಹಣ್ ನಾಂವಾಡ್ಲೊ.”

“ಪೋಲಿ ಮಾತ್ ನ್ಹಯ್ ಮ್ಹವಾಲಿ, ಚೋರ್... ಆನಿ ಥೊಡೆ ದೀಸ್ ಆಸ್ಲಾರ್ ಮಿನಿಗಾರ್ಚ್ ಜಾತೊ.”

“ವ್ಹಯ್‌ಗಿ? ಆತಾಂ ತಿಂ ಖಂಯ್ ಆಸಾತ್?”

“ತೊ ಚೆರ್ಕೊ ಘರಾ ಆಸ್‌ಲ್ಲೊ. ತಾಚ್ಯೊ ಉಪ್ರಾಳಿ ಸೊಸುಂಕ್ ಜಾಂವ್ಕ್ ನಾಂತ್. ಎಕಾ ದಿಸಾ, ‘ತುಂವೆಂ ವೆಚಿ ವಾಟ್ ಸಾರ್ಕಿ ನ್ಹಯ್’ ಮ್ಹಳ್ಳ್ಯಾಕ್ ಸಕಾಳಿಂ ಉಟ್ತಾನಾ 4 ಪವನಾಂಚಿಂ ಕಾಂಕ್ಲಾಂ ಘೆವ್ನ್ ಘೊಳ್ನ್ ಧಾಂವ್‌ಲ್ಲೊ ಆಜೂನ್‌ಯಿ ಪಾಟಿಂ ಯೇಂವ್ಕ್ ನಾ. ತಿ ಸ್ತ್ರೀ ಕರ್ಗೊನ್ ಮೆಲಿ.”

ಅಇಝಿ ನ್ ದೀಘ್ ಶ್ವಾಸ್ ಸೊಡ್ಲೊ. ಉಟೊನ್ ಜನೆಲಾಭಾಯ್ ಪಳೆತಾನಾ, ಉಗ್ಡಾಸಾಚ್ಯೆ ದಿವ್ಪೆಕ್ ಪ್ರಕಾಸ್ ಆಯ್ಲೊ. ಆಪ್ಲ್ಯಾ ಶರ್ಕಾಚೊ ಹಾತ್ ಪುಸ್ತಿತ್ ಉಟೊನ್ ಭಾಯ್ರ್ ಯೆತಾನಾ ಸೊಜಾಮಾಗೆಲಿಂ ಉಟ್ತಾನಾ, “ರಾವಾ... ಏಕ್ ಮಿನುಟ್ ಆಯ್ಲೊ” ಮ್ಹಣ್ ಹಿತ್ತಾ ಕುಶಿನ್ ಚಮ್ಕಲೊ.

ಥರಾವಳ್ ಆಂಬ್ಯಾ ರೂಕ್. ತಾಂಚೊ ರಾಯ್ ನೆಕ್ಕರೆ ಆಂಬ್ಯಾ ರೂಕ್. ಸಂಗಿಂ ಥರಾವಳ್ ರೂಕ್. ಭಿತರ್ ತಾಂಬ್ಯಾ ರಂಗಾನ್ ಮೂಟ್‌ಭರ್ ವ್ಹಡ್ ಆಸ್‌ಲ್ಲಾ ಪೆರಾಂಚೊ ರೂಕ್. ಕಾಪ್ಯಾ ಪೊಣ್ಣಾಚೊ ವ್ಹಡ್ ಜಯ್ತ್ ರೂಕ್. ಕಾಪೆ ಪೊಣೊಸ್, ಚಾರ್ ಘರೆ ಖೆಲ್ಯಾರ್ ಪೋಟ್ ಭರ್ತಾಲೆಂ. ಮ್ಹೊಂವಾ ಮಧೆಂ ಆಸ್ಲೆ ಘರೆ ಖಾತಾನಾ ಮುಕಾರ್ ಉಬೊ ಆಸ್ಲಾ ಮನ್ಯಾಚ್ಯಾ ತೊಂಡಾಂತ್ ಲ್ಹಾಳ್ ಗಳ್ತಾಲಿ. ರುಕಾರ್ ಥಾವ್ನ್ ರುಕಾಕ್ ಉಡ್ಚ್ಯಾ ಚಾನಿಯೆಸಂಗಿಂ ಗಾಂವ್ಚಿಂ ಸುಕ್ಲಿಂ, ತವಳ್ ತವಳ್ ಅಪೊಪ್ ಮಧುರ್ ತಾಳೊ ಉಟೊಂವ್ಚಿ ಕೊಗುಳ್, ಪಾವ್ನಾ ಮೊಡಾಕ್ ಮೊಳ್ವಾರ್ ಉಟ್‌ಲ್ಲಾ ರಂಗಾಳ್ ಧೊಣ್ಣಾಕ್ ಪಳೆವ್ನ್ ಸೊಭಿತ್ ಶಿಮ್ಪಿ ಫುಲೊವ್ನ್ ನಾಚ್ಚೊ ಮ್ಹೊರ್, ಪೆರಾಂ ಖಾಂವ್ಕ್ ಉಬೊನ್ ಯೆಂವ್ಚೊ ಕಿರಾಂಚೊ ಹಿಂಡ್, ಚಿಲಿಪಿಲಿ ಖೆಳ್ಚೊ ಗಿರ್ಪುಜ್ಯೊ - ಹಿಂ ಸಗ್ಳಿಂ ಯೇವ್ನ್ ಆಪ್ಲ್ಯಾಕ್ ಆಪಯ್ತಾತ್ ತಶೆಂ ಭೊಗ್ತಾನಾ ಕಾಂಯ್ಚೆ ಉಲಯ್ನಾಸ್ತಾನಾ ಸೈರೊ ಉಬೊ ಆಸ್ಲಾ ವ್ಹಡ್ ಸಯ್ತ್ ಪಾಗೊರಾ ಕುಶಿನ್ ಚಮ್ಕಲೊ.

ಸಗ್ಳೆಂ ರಿತೆಂ, ಕಾಂಯ್ ದಿಸನಾ ವಾ ಆಯ್ತಾನಾ. ಆಸ್‌ಲ್ಲೆಂ ದಿರ್ವೆಂ ಕೊಣೆಂಗಿ ಫಾರ್ನ್ ವೆಲಾಂ ತಶೆಂ ಭೊಗ್ತಾನಾ ತಾಚ್ಯಾ ಕಾಣ್ಣಾಂತ್ ಕಸ್ಕ್ ಜಾಲೆಂ. ಆಶಾರ್-

ಪಾಶಾರ್ ಕರ್ತಾನಾ ಉಸ್ತುನ್ ಘಾಲ್ಲೆಂ ವ್ಹಡ್ ಏಕ್ ರುಕಾಚೆಂ ಮೂಳ್ ಆಪ್ಲೆ ಗತಿಕ್ ರಡ್ಡೆಬರಿ ದಿಸ್ಲೆಂ. ತಾಣೆ ವಚುನ್ ತಿ ಪಾಳಾಂ ಆಪ್ಲಿತಾನಾ ನೆಕ್ಕರೆ ಆಂಬ್ಯಾ ರೂಕ್ ಸುಸ್ಕಾರ್ಲೊ.

“ಅರೇ... ತುಮಿ ಕಿತ್ಯಾಕ್ ಹಾಂಗಾಸರ್ ಯೇವ್ನ್ ರಾವ್ಲಾತ್. ಆಮ್ಚೆಂ ಘರ್ ತುಮ್ಕಾಂ ಪಸಂದ್ ಜಾಂವ್ಕಾನಾ?”

“ನಾ ಹಾಬಾ. ಹೆಂ ಖಿಂಚ್ಯಾ ರುಕಾಚೆಂ ಮೂಳ್?”

“ತೊ ಏಕ್ ವ್ಹಡ್ ಆಂಬ್ಯಾ ರೂಕ್. ವರ್ಭರ್ ತ್ಯಾ ರುಕಾಚ್ಯಾ ಖೊಲಿಯಾಂಚೆಂ ಕಸ್ತಾಳ್. ವಯ್ಲಾನ್ ರೂಕ್‌ಭರ್ ಪಾರ್ಲೆ, ಕೀರ್, ಕಾವ್ಣೆ, ಚಾನಿಯೊ ತಿಂ ಹಿಂ ಮ್ಹಳ್ಳಿ ಸುಕ್ಲೆಂ ರಾಸ್ ರಾಸ್ ಮ್ಹೆಳೆಂ ಕರ್ತಾಲಿಂ. ಆಮ್ಗರ್ ಕೆದಾಳಾರಿ ಕರಂದಾಯ್ ಆನಿ ಚರ್ಚಾ. ಸಕ್ಡಾಂಕಿ ತ್ಯಾ ಸುಕ್ಲಾಂಚೊ ಆವಾಜ್ ಮ್ಹಣ್ತಾನಾ ಅಲರ್ಜಿ. ದೆಕುನ್ ಕಾತ್ರನ್ ಕಾಡ್ಲೊ. ಮಾರ್ ಗೆಲಿ, ಆತಾಂ ಕರಂದಾಯ್ ನಾ.”

ಸೈರೊ ಹಾಸ್ಲೊ. “ಹೊ ಏಕ್‌ಚ್ ರೂಕ್‌ಗಿ, ಹೆರ್ ಆಸ್ಲೆ?”

“ಆಸ್ಲೆ ರಾಸ್. ತೆ ಪಯ್ಲೆಂಚ್ ಕಾತ್ರಿಲೆಂ. ಹೊ ವ್ಹಡ್ಲೊ ರೂಕ್ ಕೊಣಿ ಘೆಂವ್ಕ್ ಮುಕಾರ್ ನಾ. ರೂಕ್ ಘೆತ್‌ಲ್ಲೊ ಸಾಂಗ್ತಾಲೊ ಭಾರಿ ಬರೊ ಆನಿ ಘಟ್ ರೂಕ್ ಮ್ಹಣ್. ತಾಣೆ ಬರೊ ಫಾಯ್ದೆ ಜೊಡ್ಲೊ, ದಿಲ್ಲ್ಯಾಕ್‌ಯಿ ಧಾ ವಾಂಟೆ ಜೊಡ್ಲೆ. ಪೂಣ್... ಆಮ್ಕಾಂ ಕರ್ಕರೆ ಪಯ್ಸ್ ಜಾಲೆ.” ಸೈರ್ಯಾನ್ ಧೀರ್ಘ್ ಶ್ವಾಸ್ ಸೊಡ್ಲೊ.

“ಭಿತರ್ ಯಾ, ಸಗ್ಳಿಂ ತುಮ್ಚೆ ಸಂಗಿಂ ಕುಸ್ವಾರ್ ಖಾಂವ್ಕ್ ಆನಿ ನತಾಲಾಂಚೊ ಸಂತೊಸ್ ವಾಂಟುನ್ ಘೆಂವ್ಕ್ ರಾಕ್ತಾತ್.”

“ಸೊಜಾಮಾ, ಹಾಂವ್ ಥೊಡೊ ವೇಳ್ ಹಾಂಗಾಸರ್ ರಾವ್ತಾಂ. ಮ್ಹಾಕಾ ಹೊ ಜಾಗೊ ಪಸಂದ್ ಜಾಲಾ.”

“ವ್ಹಯ್‌ಗಿ? ತುಮ್ಕಾಂ ಮನ್ ಆಸ್ಲಾರ್ ಶಾಶ್ವತ್ ತುಮಿ ರಾವ್ತೆತ್. ಆಮ್ಚಿ ಆಶಾ ತಿಚ್.” ತಾಚೊ ಮತ್ಲೆಬ್ ಜಾಣಾ ಜಾವ್ನ್ ಸೈರೊ ಪರತ್ ಹಾಸ್ಲೊ.

ಅಇಣಿ ಚಿ ದೀಷ್ಟ್ ಪರತ್ ಭೊಂವಾರಿಂ ವೆತಾನಾ ತಾಚ್ಯೆ ಮತಿಂತ್ ಉಟ್‌ಲ್ಲ್ಯಾ ತ್ಯಾ ಭೊಗಾಂಚ್ಯಾ ವ್ಹಾಳ್ಯಾಂತ್ ತಾಕಾಚ್ ತೊ ವಿಸ್ತಾಲೊ. ನಿಮಾಣೆಂ ತಾಚ್ಯಾ ದೊಳ್ಯಾಂಚ್ಯೆ ಖಾಚಿಂನಿ ದುಕಾಂ ಥೆಂಬೆ ಭರ್ತಾನಾ ದೀರ್ಘ್ ಶ್ವಾಸ್ ಘೆವ್ನ್ ಪರತ್ ಬೊಂಗ್ಲ್ಯಾಚಿಂ ಮೆಟಾಂ ಚಡ್ಲೊ.

ಘರ್ಜಾಂನಿ ಸೈರ್ಯಾಂಚ್ಯಾ ಸರ್ಪರಾಯೆಕ್ ಮೇಜ್‌ಭರ್ ವಿವಿಧ್ ಪಕ್ಷನಾಂ ಮಾಂಡುನ್ ದವರ್‌ಲ್ಲಿಂ. ಸೈರ್ಯಾಂನಿ ದೀಷ್ಟ್ ಟ್ರೇಂತ್ ಮಾಂಡುನ್ ದವರ್‌ಲ್ಲ್ಯಾ ನೆವ್ರ್ಯಾಂಚೆರ್ ಸ್ಥಿರ್ ಜಾಲಿ. ಏಕ್ ಕದೆಲ್ ವೋಡ್ನ್ ಬಸ್ಲೊ.

ಘರ್ಜಿ ಯೆಜ್ಮಾನ್ ಆಪ್ಲೆ ದೋನ್ ಭಾಂಗಾರಾಚೆ ದಾಂತ್ ದಾಕವ್ನ್, “ತೊ ನೆವ್ರೊ ಹಾಂವೆಚ್ ಕೆಲ್ಲೊ” ಮ್ಹಣಾಲಿ.

“ಮ್ಹಜಿ ಘರ್ಜಾರ್ನ್ ನೆವ್ರೊ ಕರ್ಚ್ಯಾಂತ್ ಜಧರಿಜಡಿಣಿ” ಸೈರ್ಯಾಚ್ಯಾ ತೊಂಡಾರ್ ಪರತ್ ಹಾಸೊ ಉದೆಲೊ.

“ಪಳೆತಾತ್ ಕಿತೆಂ ತುಮಿಚ್ಚ್ ಸುರು ಕರಾ” ಸೈರ್ಯಾನ್ ಬಸ್‌ಲ್ಲೆಂ ಕದೆಲ್ ಥೊಡೆಂ ಪಾಟಿಂ ವೊಡ್ಲೆಂ.

“ನೆವ್ರೊ, ಕುಸ್ವಾರ್ ಪಳೆತಾನಾ ಮ್ಹಜ್ಯಾ ಏಕಾ ಇಷ್ಟಾಚೊ ಉಗ್ವಾಸ್ ಯೆತಾ.”

“ವ್ಹಯ್‌ಗಿ? ಭಾರಿ ಖಾಸ್ ಮೊಗಾಚೊ ಈಷ್ಟ್ ದಿಸ್ತಾ.”

“ಹಾಂ. ಮ್ಹಜ್ಯಾ ಜಿವಾಚೊ ಜೀವ್, ಉಸ್ವಾಸಾಚೊ ಉಸ್ವಾಸ್... ತಾಕಾಯ್ ನೆವ್ರೊ ಮ್ಹಳ್ಯಾರ್ ಭಾರಿ. ಏಕಾ ಕಾಳಾರ್ ತಿಯ್ ಸ್ಥಿತಿವಂತಾಂ, ತಾಂಚೆಂಚ್ ಏಕ್ ಘರ್, ಏಕ್ ಎಕ್ರೊ ಜಾಗೊ ಆಸ್‌ಲ್ಲೊ. ಬರೊ ಜಾಗೊ, ಭಿಯಾಳ್ ಸುವಾತ್, ಬರಿ ಉತ್ಪತ್ ಆಸ್ಲಿ. ಸಾಂಗಾತಾಚ್ ತಾಚಿ ಆವಯ್ ಕಷ್ಟಿ, ರಾಂದ್ಲಯ್ ಕರುನ್ ವಿಕುನ್ ಚಾರ್ ಕಾಸ್ ಜೊಡ್ತಾಲಿ, ಕುಟ್ಮಾಂತ್ ಕಷ್ಟ್ ನಾತ್‌ಲ್ಲೆ. ದೀಸ್ ಬರ್ಯಾನ್ ವೆತಾಲೆ.

ತಾಂಚ್ಯಾ ಜಾಗ್ಯಾ ಸಾಮ್ಕಾರ್ ವ್ಹಡ್ ಏಕ್ ಸಾಮ್ಕಾರ್ ಆಸ್‌ಲ್ಲೊ. ತಾಕಾ ಹ್ಯಾ ಜಾಗ್ಯಾಚೆರ್ ದೊಳೊ. ಕಸೊ ಪುಣ್‌ಯಿ ಅಪ್ಲಾಯ್ಲೆ ಆನಿ ಆಪ್ಲೊ ಜಾಗೊ ವಿಸ್ತಾರ್ ಕರಿಜೆ ಮ್ಹಳ್ಳಿ ಆಶಾ. ದೆಕುನ್ ಚಲಾಕೆನ್ ತಾಣೆ ಕಾಮ್ ಹಾತಿಂ ಘೆಲ್ಲೆಂ. ದಾದ್ಲ್ಯಾಚಿ ಇಷ್ಟಾಗತ್ ಕೆಲಿ. ಮ್ಹೊಂವಾಚ್ಯಾ ಉತ್ರಾಂನಿ ತಾಕಾ ಖಾವಯ್ಲೆಂ, ಆಶೆಚ್ಯಾ ಉದ್ಯಾಂತ್ ನ್ಹಣಾಯ್ಲೆಂ, ಶೆಕಿಂ ಆಪ್ಲೆ ಮುಟಿಂತ್ ಘೆಲ್ಲೆಂ ಆನಿ ತಾಕಾ ಸೊರ್ಯಾಚೊ ಗುಲಾಮ್ ಕೆಲೊ.

ಮಲ್ಲಬಿ ಮನಿಸ್ ಜಾಳ್ ವೋಳ್‌ಚ್ ಆಸ್ತಾ. ರಂಗಾಳ್ ಉತ್ರಾಂನಿ ಮಾಂಕೊಡ್ ಕರುನ್ ಆಸ್ತಾ. ಖಿಬ್ರೆವಿಣೆ ತಾಚೊ ಜಾಗೊ ಆಪ್ಲ್ಯಾ ನಾಂವಾರ್ ಕೆಲೊ. ಪುಣ್ ಹಿ ಖಿಬರ್ ತ್ಯಾ ಎಕೀನ್ ಸ್ತ್ರೀಯೆಕ್ ಆನಿ ತ್ಯಾ ನೆಣ್‌ಲ್ಯಾಕ್ ನಾತ್‌ಲ್ಲೆ.

ಖಿಬರ್ ಮೆಳ್ತಾನಾ... ಸ್ತ್ರೀಯೆಚ್ಯಾ ಮಾತ್ಯಾರ್ ಮಳಬ್ ಕೊಸ್ಕಾಲೆಂ. ರಾವ್‌ಲ್ಲಿ ಭುಂಯ್ ಉಗ್ತಿ ಜಾವ್ನ್ ಗಿಳ್ತಾ ತಶೆಂ ಭೊಗ್ತಾನಾ ಸೊರ್ಯಾಂತ್ ನಾವ್ನ್ ಆಯಿಲ್ಲ್ಯಾ

ಫೊವಾಕ್ 'ಹೆಂ ತುಂವೆಂ ಕಿತೆಂ ಕೆಲೆಂಯ್?' ಮ್ಹಣ್ ಸವಾಲ್ ಕರ್ತಾನಾ ಸೊರ್ಯಾಂತ್ ಉಪ್ಯೆಂವ್ಚ್ಯಾ ದಾದ್ಲ್ಯಾಕ್ ಹಲ್ಕ್ ಜಾಲೆಂ ದೆಕುನ್ ತಾಣೆ ಬಾಯ್ಲೆಕ್ ಬಳಾನ್ ಲೊಟ್ಲೆಂ.

ಅಶೆಂ ಜಾಯ್ತ್ ಮ್ಹಣೊನ್ ಚಿಂತುಂಕ್ ನಾತ್ಲೆಂ ತಿಣೆ. ಲೊಟ್ಲಲ್ಯಾ ಫೊರ್ಸಾಕ್ ಉದಾರಿಚ್ ಪಡ್ಲೆ. ಪಡ್ತಾನಾ ತಿಚಿ ತಕ್ಲಿ ವಸ್ತುರ್ ಉಂಬಳ್ಚ್ಯಾ ಫಾತ್ರಾಕ್ ಆಪ್ಲೆನ್ ಭೆಸಾಂ ಜಾಲಿ, ರಗ್ತಾಚೊ ವ್ಹಾಳ್ ಜಾಲೊ. ಚೆರ್ಕೊ ಆವಯ್ಚಿ ಸ್ಥಿತಿ ಪಳೆವ್ನ್ ಬೊಬಾಟುನ್ ಮತಿಹೀನ್ ಜಾಲೊ. ಉದ್ಯಾಚ್ಯಾ ಲೊಟಾಪರಿಂ ವ್ಹಾಳ್ಚ್ಯಾ ರಗ್ತಾ ಸಂಗಿಂ ತಿಚೊ ಅತ್ಮೊಯಿ ಉಬ್ಲೊ."

ಆತಾಂ ಸೈರ್ಯಾಚೊ ತಾಳೊ ತಾಕಾಚ್ ಅಥ್ಲೊ ಜಾಲೊ. ತಾಚ್ಯಾ ಉತ್ರಾಂನಿ ಮಾರ್ ಪಡೊನ್ ಆಸ್ಲೆಂ ಎಕಾಮೆಕಾಕ್ ಪಳೆಂವ್ಕ್ ಪಡ್ಲೆಂ.

"ಸೆಜಾರಿ ಗ್ರೇಸ್ತ್ ಮನ್ಯಾಕ್ ಬಾಜೆಲ್ಲೆಂ ಮೆಳ್ಳೆಂ. ತೊಯಿ ಅಸಲ್ಯಾಚ್ ವೆಳಾಕ್ ರಾಕೊನ್ ಆಸ್ಲೊ. ಕೂಡ್ಲೆ ತಾಣೆ ಪೊಲಿಸಾಂಕ್ ಖಬರ್ ದಿಲಿ. ಬಾಯ್ಲೆಚೊ ಮಿನಿಗಾರ್ ಮ್ಹಣ್ ಹ್ಯಾ ಬೆಬ್ಲ್ಯಾಕ್ ಪೊಲಿಸಾಂ ಅಧೀನ್ ಕೆಲೊ.

ಆಪುಣ್ ಏಕ್ ಧರ್ಮಿಷ್ಟ್, ಗರ್ಟೆ ಆಕಾಂತಾಂಕ್ ಹೆರಾಂಕ್ ಪಾಂವ್ಚೆ ತಸಲೊ, ಉದಾರಿ ಆನಿ ದಯಾಳ್ ಮ್ಹಣ್ ದಾಕಂವ್ಕ್ ತೈ ಸ್ತ್ರೀಯೆಚೆಂ ಮೋರ್ನ್ ಭೋವ್ ಗದ್ದಾಳಾಯೆನ್ ಕೆಲೆಂ. 'ಪೊ ಭುರ್ಗೊ ಅನಾಥ್ ನ್ಹಯ್, ತೊ ಮ್ಹಜೊ ಬಾಳ್' ಮ್ಹಣೊನ್ ಲೊಕಾಥಾವ್ನ್ ಶಾಭಾಸ್ಕಿ ಆಪ್ಣಾವ್ನ್ ತಾಕಾ ಘೆವ್ನ್ ಗೆಲೊ."

"ಆತಾಂ ಸುರು ಜಾಲೆಂ ತ್ಯಾ ನಿರ್ವಾಚ್ಯಾಚೆಂ ಯೆಮ್ಕೊಡ್. ಸಗ್ಳ್ಯಾಂನಿ ಉಜೊ ಆನಿ ಕಷ್ಟ್. ಉಜೊ ಆಸಾ ಪೂಣ್ ಉಜ್ವಾಡ್ ನಾ. ಬಾಂಧಪ್ ದಿಸನಾ, ಪೂಣ್ ಭಾಯ್ರ್ ಯೆಂಂವ್ಕ್ ವಾಟ್ ನಾ.

ಚೆರ್ಕೊ ಶಿಕ್ವಾಂತ್ ಹುಶಾರ್, ಖೆಳಾಂತ್ ಚತುರ್. ಪಯ್ಲೆಂಚ್ ಹೆಂ ಪಳೆವ್ನ್ ಜಳ್ಚ್ಯಾ ಸಾವ್ಯಾರಾಚ್ಯಾ ಕುಟ್ಮಾನ್ ತಾಕಾ ಇಸ್ಕೊಲಾಚೆಂ ದಾರ್ ಬಂಧ್ ಕರುನ್, ಬೊಂಗ್ಲಾಂತ್ ಚಾಕ್ರಾಚ್ಯಾ ಜಾಗ್ಯಾರ್ ಚಡಯ್ಲೊ.

ತೊ ದೀಸ್ ಕುಸ್ವಾರಾಚೊ. ರಾಸ್ ರಾಸ್ ಕುಸ್ವಾರ್ ತಯಾರ್ ಜಾತಾಲೊ. ವ್ಹಡಾಂಗ್ಲಾಂಕ್ ಆಶಾರ್-ಪಾಶಾರ್ ಜಾತಾಲೊ. ಪುಣ್ ಹ್ಯಾ ದಾಕ್ಪಲ್ಯಾಚ್ಯಾ ಹಾತಿಂ ಫೊಡೊ ದೀಂವ್ಕ್ ಕೊಣಾಕ್ಯೊ ಮನ್ ಜಾಂವ್ಕ್ ನಾ.

ಘರ್ಟ್ಯೆ ಚಾಕರ್ನಿಕ್ ಹೆಂ ತಡ್ವೊಂಕ್ ನಾ. ದೆಕುನ್ ಥೊಡೊ ಕುಸ್ವಾರ್ ಕಾಗ್ಡಾಂತ್ ಬಾಂದುನ್ 'ಕೊಣಿ ಪಳೆನಾತ್‌ಲ್ಲಾ ಪರಿಂ ಖಾ ಪುತಾ' ಮ್ಹಣ್ ದಿಲೊ.

ಪೊಟ್ಟಿ ಘೆವ್ನ್ ಆಪ್ಲ್ಯಾ ಮೊಗಾಚ್ಯಾ ನೆಕ್ರೆ ಆಂಬ್ಯಾ ರುಕಾಚ್ಯೆ ಸಾವ್ಲೆಕ್ ಆಡೊಸಾಕ್ ಬಸೊನ್ ನೆವ್ರಿ ಕಾಡುನ್ ಪಯ್ಲೆಂ ಬರೊ ಪರ್ಟ್ ಘೆವ್ನ್ ನೆವ್ರಿ ತೊಂಡಾಕ್ ದವರ್ತಾನಾ...

ಪಾಟ್ಲ್ಯಾನ್ ಪಡ್ಲೊ ಪಿಡ್ಯಾಚೊ ಮ್ಹಾರ್. ತೊಂಡಾಕ್ ಲಾಯಿಲ್ಲಿ ನೆವ್ರಿ ಝಡೊನ್ ಮಾತ್ಯೆಂತ್ ಪಡ್ಲಿ.

'ಚೊರಾ... ಖುನಿಗಾರಾ... ಆನಿ ಪಿಯೆಡ್ಲ್ಯಾಚ್ಯಾ ಪುತಾ, ಚೊರುಂಕ್ ಶಿಕ್ಲಾಯ್?' ಮ್ಹಣ್ತಾನಾ ಚೆರ್ಕೊ ಮೊನೊ ಜಾಲೊ. ಸಾಂಗ್ಲಾರ್ ಲುಸಿ ಮಾಂಯ್ ಖಂಡಿತ್ ಹ್ಯಾ ಜಾನಾಪ್ಪರಾಂಚ್ಯೆ ಹಾತಿಂ ಕಷ್ಟತಾ ಮ್ಹಳ್ಳೆಂ ಜಾಣಾ ಆಸೊನ್ ಸತ್ ಲಿಪಯ್ಲೆಂ. ಸಗ್ಳೊ ಅಪ್ರಾದ್ ಅಪ್ರಾಚೆರ್ ವಾವವ್ನ್ ಘೆತ್ಲೊ.

ಯೆಜ್ಜಾನಿಚೊ ರಾಗ್ ಆನಿಕ್ಯೆನಿ ನಿವೊಂಕ್ ನಾ. ಸ್ಲಳ್ಯಾ ತೆಲಾಂತ್ ಕಾಯ್ಲಾತೊ ಬುಡೊವ್ನ್ ಹಾತಾಚೆರ್ ದವರ್ತಾನಾ ಬೊಂಗ್ಲೊ ಹಾಲ್ಚೆಪರಿಂ ಏಕ್ ಕಿಂಕ್ರಾಟ್ ಮಾರುನ್, ತೊ ಮತಿಹೀನ್ ಜಾಲೊ.

ಜಾಗ್ ಜಾಲಿ. ಕಿತ್ಯಾಕ್ ಜಿಯೆಚೆ? ಕೊಣಾ ಖಾತಿರ್ ಜಿಯೆಚೆ? ಆಪ್ಲೆಂಯ್ ಮೊರೊನ್ ಆವಯ್ಕ್ ಸಾಂಗಾತ್ ದೀಜೆ ಮ್ಹಣ್ ಭ್ರಮಿದೆಂತ್ ಚಲ್ತಾನಾ ಎಕಾ ಕಾರಾಕ್ ಆಪ್ಲಾಲೊ.

ಸಂಸಾರಾರ್ ಸಗ್ಳೆ ಖೊಟೆ ನ್ಹಯ್. ಹಾಕಾ ಸಾಕ್ ತ್ಯಾ ಕಾರಾಚ್ಯಾ ಡ್ರೆವರಾನ್ ಆಪ್ಲ್ಯಾ ಮರಣ್ ಪಾವ್‌ಲ್ಲಾ ಭುರ್ಗ್ಯಾಚ್ಯಾ ಉಗ್ಡಾಸಾಕ್ ಮೊಗಾನ್ ತಾಕಾ ವೆಂಗೆಂತ್ ಘೆತ್ಲೊ. ಭುರ್ಗ್ಯಾಚ್ಯಾ ತೊಂಡಾ ಥಾವ್ನ್ ತಾಚೆ ಕಾಣಿ ಆಯ್ಕೊನ್ ಸಗ್ಳೆಂ ಕುಟಮ್ ತಾಕಾ ಆಪ್ಲೊ ಕರುಂಕ್ ತಯಾರ್ ಜಾಲೆಂ...

...ಸರ್ವ್ ಮಿಟಾ ಖಾಂಬೆ, ಕೊಣಾಕ್ಯೆನಿ ಉಲೊಂವ್ಕ್ ಜೀಬ್ ನಾ.

ಶಿಕೊನ್ ಬರ್ಯಾ ಹುದ್ದಾಕ್ ಪಾವ್ಲೊ. ಮೋಗ್ ದಿಲ್ಲ್ಯಾ ಕುಟ್ಮಾಚೊ ಉಜ್ವಾಡ್ ಜಾಲೊ. ಪೂಣ್... ತ್ಯಾ ದಿಸಾ ಥಾವ್ನ್ ಆಜ್ ಪರ್ಯಾಂತ್, ಕುಸ್ವಾರಾ ದೀಸ್ ಅನ್

ಉದಾಕ್ ಘೆನಾಸ್ತಾಂ ನಿರಾಳ್ ಉಪಾಸ್ ಕರುನ್ ಸಂಸಾರಾರ್ ಜಾಂವ್ಚ್ಯಾ ಅನ್ಯಾಯಾಕ್ ಸಾಕ್ಸ್ ದಿತಾ.

ಸೊಜಾಮಾ, ತುಜ್ಯಾ ಆಪೊವ್ಣ್ಯಾಕ್ ದೇವ್ ಬರೆಂ ಕರುಂ. ಪೂಣ್... ಹೆಂ ಖಿಂಚಿಯ್ ಮ್ಹಾಕಾ ನಾಕಾ ಕಿತ್ಯಾಕ್ ಆಜ್ ಮ್ಹಾಕಾ ಉಪಾಸ್.” ಉಲಯ್ತಾಂ ಉಲಯ್ತಾನಾ ಆಪ್ಲ್ಯಾ ಉಜ್ವ್ಯಾ ಹಾತಾಚ್ಯಾ ಶರ್ಕಾಚೊ ಹಾತ್ ವಯ್ರ್ ಕರುನ್ ದಾಕಯ್ಲೊ! ಖಿತ್ಲೆತ್ಯಾ ತೆಲಾಂತ್ ಕಾಯ್ಲೆತೊ ಬುಡೊವ್ನ್ ಧಾಗುನ್ ದವರ್‌ಲ್ಲಾ ಘಾಯಾಚಿ ಮಾವ್ ತಾಚ್ಯಾ ದೊಳ್ಕಾಂಕ್ ತೊಪ್ಲಿ. ಅಇಜಿ ಆಪ್ಲ್ಯಾ ಅಧಿಕಾರಾಚ್ಯಾ ಧೈರಾಧಿಕ್ ಮೆಟಾಂನಿ ಚಮ್ಕತಾನಾ, ನಿರ್ಭಾಗಿ ತೈ ಆವಯ್ಲೊ ಅತ್ಮೊ ಸಂತೊಸಾನ್ ದೆವಾ ಹುಜಿರ್ ಮಾನ್ ಭಾಗಯ್ತಾನಾ...

ತ್ಯಾ ದಿಸಾ ದವರ್‌ಲ್ಲಾ ಕಾಯ್ಲೆತಾಚಿ ಮಾವ್ ಅಇಜಿ ಚ್ಯಾ ಹಾತಾರ್ ಆಸ್‌ಲಿ ತರ್, ಹೈ ಘಡಿಯೆ ಬಿಲ್ದರಾಚ್ಯೆ ಘರಿಂ ಆಸ್ಚ್ಯಾ ಹರೈಕ್ಲಾಕಿ ಧಾಗುನ್ ದವರ್ತಾನಾ... ನೆವ್ರ್ಯಾಂಚಿ ಟ್ರೇ ಘರ್ಜಾಂಕ್ ಪಳೆವ್ನ್ ಹೆಡಾಯ್ತಾಲಿ.

000

ಅಪ್ಪು ಮಾಸ್ವರ್

ಪರ್ತ್ಯಾನ್ ಏಕ್ ಪಾವ್ಲಿಂ ಹಾಂವೆಂ ದೀಷ್ಟ್ ಸಿಮಿಸ್ತಿಚ್ಯೆ ಗೆಟೆಚೆರ್ ವ್ಹೆಲಿ. ಗೇಟ್ ಉಗ್ತಿ ಜಾಲ್ಯಾ ವಾ ರಾತಿಕ್ ಘಾಲ್ತೆಪರಿಂ ಬಂಧ್ ಆಸಾ? ಆಜ್ ಮ್ಹಾಕಾ ಚವ್ದಾಂ ವರಾಂ ಧಾವ್ನ್ ಬಾಬಾನ್ ಆಯ್ಚಿ ದಿಸಾ ಕರ್ಚೆಂ ಕಾಮ್ ಕರುಂಕ್ ಆಸ್ಲೆಂ. ಬಾಬಾನ್ ಹಾಡ್ಚೆ ತಸಲೊಚ್ಚ್ ವ್ಹಡ್ ಎಕ್ ಧವ್ಯಾ ಫುಲಾಂಚೊ ಬುಕ್ಕೊ, ವಾತಿನಚೆಂ ಬಂಡಲ್, ಉದ್ಯಾಚಿ ಬಾಲ್ಡಿ, ಆಗ್ಕೆತಾಚಿ ಸಿಸ್ಲಿ - ಹೆಂ ಸಗ್ಳೆಂ ಹಾಂವೆಂ ಆಯ್ಚೆಂ ಕೆಲ್ಲೆಂ. ಪಾಟ್ಲ್ಯಾ ವರಾಂನಿ ಹ್ಯಾ ದಿಸಾ ಬಾಬಾನ್ ಕೆಲ್ಲೆಂ ಸಗ್ಳೆಂ ಮ್ಹಾಕಾ ಬರೆಂ ಉಗ್ಡಾಸ್ ಆಸ್ಲೆಂ.

ಜುಸ್ತ್ ನೋವ್ ವರಾರ್ ಮುಕ್ತಿ ಗೇಟ್ ಉಗ್ತಿ ಜಾತಾನಾ ಬಾಬಾ ಉಚ್ಯಾ ಪೆಟೆಸಂಗಿಂ ಆಯ್ಚೆಂ ಕೆಲ್ಲೆಂ ಸರ್ವ್ ಘೆವ್ನ್ ಖಾಂದ್ಯಾರ್ ಎಕ್ ಬೈರಾಸ್ ಘಾಲುನ್ ಆಮ್ಲೊರಿ ಮೆಟಾಂ ಕಾಡುನ್ ವೆತಾಲೊ. ಆಯಿಲ್ಲಿ ಸ್ತ್ರೀ ಆನಿ ತೊ ಕಿತೆಂ ಉಲೈತಾಲಿಂ, ಹಾಂವ್ ನೆಣಾ. ಪೂಣ್ ಲಗ್ಡ್ಗ್ ಎಕಾ ವೊರಾ ಉಪ್ರಾಂತ್ ಬಾಬಾಸಂಗಿಂ ಆಮ್ಲೊರಿ ಯೆತಾನಾ ತಿ ರಡೊನ್ ಬಾವೊನ್ ವೆತಾಲಿ. ತಿಣ್ ಘೆಂವ್ಚೊ ತೊ ದೀರ್ಘ್ ಶ್ವಾಸ್ ಭಿತರ್ಲೆ ಕಾಂತೊವ್ಚೆಕ್ ಸಾಕ್ ದಿತಾಲೊ.

ಬಾಬಾ.. ಹ್ಯಾ ಸಂಸಾರಾಂತ್ ನಾ. ತಿ ಖಬರ್ ತಿ ಜಾಣಾ ವಾ ನೆಣಾ ಕಳಿತ್ ನಾ. ಮ್ಹಾಕಾ ಹ್ಯಾ ದಿಸಾಚೊ ಬರೊ ಉಗ್ಡಾಸ್ ಆಸಾ. ದೆಕುನ್ ಸಗ್ಳೆಂ ಆಯ್ಚೆಂ ಕರುನ್ ನೋವ್ ವರಾಂಕ್ ರಾಕ್ತಾಲಿಂ...

ಆಮ್ಚೆಂ ಘರ್ ಸಿಮಿಸ್ತಿಕ್ ಲಾಗೊನ್ಚ್ ಆಸ್ಲೆಂ. ಮ್ಹಜೊ ಬಾಬ್ ತ್ಯಾ ವೆಳಾರ್ ಸಗ್ಳ್ಯಾಂನಿ ಕೀಳ್ ಮ್ಹಣ್ ಲೆಕ್ಚ್ಯಾ ಚಾಮಾದೊರಾಚೆಂ ಕಾಮ್ ಕರ್ತಾಲೊ. ಮೆಲ್ಚೆ ಕುಡಿಕ್ ಮಾತ್ಯೆಕ್ ಪಾಂವ್ಚೆಂ ಕಾಮ್ ಕರುಂಕ್ ಬರ್ಯಾ ಕುಟ್ಮಾಚ್ಯಾಂನಿ ನಾಕಾರ್ತಾನಾ ಬಾಬ್ ಹ್ಯಾ ಕಾಮಾಕ್ ಆಯಿಲ್ಲೊ. ಆದಿಂ ಪೊಂಡ್ ಕಾಡ್ತಾಲೊ ಮ್ಹಳ್ಯಾರ್ ತಿರಸ್ಕಾರ್. ಕೊಣೀ ತಾಕಾ ಆಪ್ಲೆ ಮೆಳಿಂತ್ ಮೆಳೊಂವ್ಕ್ ನರ್ಗತಾಲಿಂ. ಮೆಲ್ಚೆ ಕುಡಿಕ್ ಮಾತ್ಯೆಕ್ ಪಾವಯ್ಚೊ ಜಾಲ್ಯಾರ್, ಕಿತೆಂ ಜಾಯ್? ಕಿತ್ಲೆ ದೀಸ್ ತಿ ಸಾಂಬಾಳುನ್ ದವರಿಯೆತ್? ಕಿತ್ತಿಯ್ ಸೊಭಾಯ್ ಆಸುಂ, ಕಿತ್ಲೆಯ್ ಗ್ರೇಸ್ತ್ ಆಸುಂ, ಕಿತ್ಲೆಯ್ ಮೊಗಾಚೊ ಖಾಸ್ ವ್ಯಕ್ತಿ ಜಾಂವ್, ವೊರಾಂ ಪಾಟ್ಲ್ಯಾನ್ ವರಾಂ ಪಾಶಾರ್ ಜಾತಾನಾ...ಎಕೆಕ್ಲಿಂಚ್ ಪಯ್ಸ್ ವೆತಾತ್. ದೋನ್ ದಿಸಾಂ ಉಪ್ರಾಂತ್ ವಿಶ್ವ ಸುಂದರಿ ಲೆಗುನ್ ಸರ್ವಾಂನಿ ಕಾಂತಾಳ್ಚಿ ಆನಿ ಪಯ್ಸ್ ಧಾಂವ್ಚಿ ನಾಕಾರಿ ವಸ್ತ್ ಜಾತಾ. ಲಾಗಿಂ ವಚೊಂಕ್ ಕೊಣೀ

ತಯಾರ್ ನಾಂತ್. ಪಳೆಂವ್ಕ್ ಭಿರಾಂತ್ ದಿಸ್ತಾ ದೆಕುನ್ ದೊಳೆ ಧಾಂಪುನ್ ತೊಂಡ್ ಕುಶಿಕ್ ಕರ್ನ್, ನಾಕ್, ತೊಂಡ್ ಧಾಂಪುನ್ ಚುಕಾರಿ ಮಾರ್ತಾತ್. ಕಿತ್ಲೊಯ್ ದಬಾಚೊ ಕೆಲ್ಲೊ ಆಸ್ಲೊ ರೀ ಕೊಣಾಕೀ ನಾಕಾ. ತರ್ ಅಸಲೆಂ ಕಾಮ್ ಕರ್ಚ್ಯಾ ಮ್ಹಜ್ಯಾ ಬಾಬಾಕ್ ಕಿತ್ಯಾಕ್ ತಿರಸ್ಕಾರ್ ಕರ್ತಾಲೆ?

ಕಿತೆಂಗೀ ಪಯ್ಲೆಂ ಆಯಿಲ್ಲೊ ಫಿರ್ಗಜ್ ಯಾಜಕಾಚೆ ಮಜತೆನ್ ಕುಶಿಚೊ ಪಂದ್ರಾ ಸೆಂಟ್ಸ್ ಜಾಗೊ ಆನಿ ಯೇಕ್ ಫರ್ ಬಾಬಾಕ್ ಜಾತಾನಾ ತಾಚ್ಯಾಚ್ಚೆ ಆಧಾರಾನ್ ಬಾಬಾಕ್ ಲಗ್ನ್ ಜಾಲೆಂ. 'ಹಾಗಲ ಕಾಯಿಗೆ ಬೇವಿನ ಕಾಯಿ' ಅಶೆಂ ಜಾಲೆಂ. ಮಾಂಯ್ಚೆ ಆಪ್ಲಿಂ ಮ್ಹಳ್ಳಿಂ ಕೊಣಿ ನಾತ್ಲಿಂ. ದೊಗಾಂಕೀ ಆರು ಮೂರು ಶಿಕಾಪ್ ನಾತ್ಲೆಂ ತರಿ ಜಿವಿತಾಚೆಂ ಶಿಕಾಪ್ ದೆವಾನ್ ದಿಲ್ಲೊನ್ ತಾಣಿಂ ಕುಟಮ್ ರುತಾ ಕೆಲೆಂ. ಆಮಿ ತೆಗಿ ಚಲಿಯೊ ಜಲ್ಮತಾನಾ ಆಮ್ಕಾಂ ದೆವಾನ್ ದಿಲ್ಲ್ಯೆ ಬುದ್ಧಂತೆಕಾಯೆನ್ ಆಮ್ಚ್ಯಾ ಘರಾಚೆರ್ ಧಾಂಪ್ಲೆಂ ಕಾಳೆಂ ಮೋಡ್ ನಿತ್ಯಾಲೆಂ.

ತಿಂ ದೊಗಾಂಯ್ ಎಕ್ಚೆಚ್ ದೊಣಿಚಿಂ ಪಯ್ಲಾರಿ. ಆಪ್ಲಿಂ ಮ್ಹಣ್ ಕೊಣೀ ನಾಂತ್. ತೊ ಜಾಗೊ ತಾಂಕಾಂ ವ್ಹಡ್ ಗಾಂಟ್. ಬಾಬ್ ಕೂಲಿಚಿಂ ಕಾಮ್ ಮೆಲ್ಲ್ಯಾಂಕ್ ಫೊಂಡ್ ಕಾಡ್ಲೆಂ ಕಾಮ್ ಕರ್ತಾನಾ ಮಾಂಯ್ಚೆ ತ್ಯಾ ಪಂದ್ರಾ ಸೆಂಟ್ಸ್ ಜಾಗ್ಯಾಕ್ ನವೊ ಜೀವ್ ದಿಲೊ. ದಾಕ್ಟಲ್ಚ್ಯಾ ಬಾಂಯ್ಚ್ಯಾ ಉದ್ಕಾನ್ ಸಬಾರ್ ಜಾತಿಚಿಂ ಫುಲಾಂ ಫಳಾಂಚಿಂ ಝಡಾಂ ಲಾವ್ನ್ ಫಳ್ ಕಾಡ್ತಾನಾ ಆಮ್ಕಾಂಯಿ ಎಕ್ ಧಾರೊ ಮೆಳ್ಳೊ. ಚಲಿಯೊ ಜಾತಾನಾ ಮಾಂಯ್ಚೆಂ ತೋಂಡ್ ಬಾವ್ಲೆಂ ತರ್ ಬಾಬಾಚೆಂ ಫುಲ್ಲೆಂ. ಹಿ ಮ್ಹಜಿ ಸಕತ್ ಮ್ಹಣ್ ತೊ ಧಯ್ರಾನ್ ಸಾಂಗ್ತಾಲೊ.

ಕೊಣಾಚೆಂ ಮಾಗ್ಣೆಂ ವಾ ಬಾಬಾನ್ ಕರ್ಚ್ಯಾ ಬರ್ಯಾ ಕಾಮಾಚೊ ಫೊಳ್‌ಗೀ, ಆಮಿ ತೆಗಾಂಯ್ ಶಿಕ್ಪಾಂತ್ ಪಯ್ಲೆಂ ಸ್ಥಾನ್ ಆಪ್ಣಾಯ್ತಾಲೊಂವ್. ಬಾಯ್ ಶಿಕೊನ್ ಪರ್ಗಾಂವಾಕ್ ಪಾವ್ತಾನಾ ದುಸ್ರೆಂ ಉಂಚ್ಲೆಂ ಶಿಕಾಪ್ ಶಿಕೊಂಕ್ ಶಹರಾಕ್ ಪಾವ್ಲೆಂ. ಹಾಂವ್ ಗಾಂವಾಂತ್ಚೆ ಶಿಕ್ತಾನಾ ಬಾಬಾ ಆನಿ ಮಾಂಯ್ ಧಾವ್ನ್ ಜಾಯ್ತೆಂ ಶಿಕ್ಲೆಂ.

ಪರತ್ ಮ್ಹಜಿ ದೀಷ್ಟ್ ಗಡಿಯಾಳಾರ್ ವೆತಾನಾ ವೊರಾಂ 9. ತೈಚ್ ಘಡಿಯೆ ಗೆಟಿಚೊ

ಆವಾಜ್ ಜಾಲೊ. ಹಾಂವ್ ವೆವೆಗಿಂ ಆಯ್ತೆಂ ಕೆಲ್ಲೆಂ ಸರ್ವ್ ಘೆವ್ನ್ ವೆತಾನಾ ತಿ ಮ್ಹಾಕಾಚ್ ಪಳೆಂವ್ಕ್ ಲಾಗ್ಲಿ. 'ತುಂ..?' "ಹಾಂವ್ ತುಂ ರಾಕೊನ್ ಆಸ್ಚ್ಯಾ ಮನ್ಶ್ಯಾಚಿ ಧುವ್. ಯೇ..'' ಬಾಬಾನ್ ಎದೊಳ್ ಕೆಲ್ಲೆಪರಿಂ ಸರ್ವ್ ತಯಾರ್ ಆಸಾ. ಹಾಂವ್

ಎದೊಳ್ ಬಾಬಾನ್ ಕರ್ಚೆಪರಿಂ ತಿಚ್ಯಾ ಮುಖ್ಯಾನ್ ಎಕಾ ಬೆತಾನ್ ತಣಾಂತ್ಲೆ ಉದಾಕ್ ಕಾಡುನ್ ವಾಟ್ ವ್ಹರಾನಾ ತಿಣೆ ಮ್ಹಜೊ ಪಾಟ್ಲಾವ್ ಕೆಲೊ.

ಹಾಡ್ಲೆಂ ಸರ್ವ್ ಮಾಂಡುನ್ ದವರುನ್ ತಿಣೆ ಆಸ್ಲೆಲ್ಯೆ ಸಮಾಧೆ ಪ್ರಾಸ್ ಪಯ್ಸ್ ಆಸ್ಚ್ಯಾ ತ್ಯಾ ನವ್ಯೆ ಸಮಾಧೆಸರಿನ್ ಉಬಿ ರಾಖ್ಲಿ. ಎದೊಳ್ಚ್ಚ್ ಹಾಂವೆಂ ಕುಶಿಚೆಂ ತಣೆ ಕಾಡುನ್ ನಿತಳ್ ಕೆಲ್ಲೆಂ. ತರೀ ತಿಣೆ ಹಾಂವೆಂ ಹಾಡ್ನ್ ದವರ್ಲ್ಲ್ಯಾ ಉದ್ಯಾಂತ್ ಪರತ್ ತೊ ಬರೊ ಕರ್ನ್ ಧುಲೊ. ಉಪ್ರಾಂತ್ ಆಪ್ಲ್ಯಾ ಖಾಂದ್ಯಾರ್ ಆಸ್ಲೆಲ್ಲೊ ಶೊಲ್ ಕಾಡುನ್ ಪುಸ್ತಾನಾ ತಿಚ್ಯಾ ದೊಳ್ಯಾಂ ಥಾವ್ನ್ ದುಕಾಂ ವ್ಹಾಳ್ತಾಲಿಂ. ಬಂಧಡೆವಿಣೆ ದುಕಾಂ ದೆಂವ್ಚಿಂ ತಿಕಾ ಖಬರ್ ನಾತ್ಲಿ. ತ್ಯೆ ಸಮಾಧೆಚ್ಯಾ ಫಾತ್ರಾರ್ ವ್ಹಡ್ ಜಯ್ತ್ ಎಕ್ ಹಾಸ್ಕುರೊ ಪೊಟೊ ಆಸ್ಲೊ. 'ಅಪ್ಪು ಮಾಸ್ಕರ್' - ತೊ ಮೊರೊನ್ ಆಜಿಕ್ ಪಂದ್ರಾ ವರಾಂ ಜಾಲಿಂ ತರಿ ತೊ ಪೊಟೊ ಆನಿ ತಿ ಸಮಾಧಿ ಆಜೂನ್ ನವೆಸಾಂವಾನ್ ಸೊಭಾಲಿ. ಮ್ಹಜ್ಯಾನ್ ಚಿಂತುಂಕ್ ಜಾಂವ್ಕ್ ನಾ. ಪಾಟಿಂ ಪಾಟಿಂ ವಜೊನ್ ರುಕಾಚ್ಯೆ ಸಾವ್ಯೆಕ್ ಬಸ್ಲಿಂ. ತಿಚೆಂ ರಡ್ಡೆಂ ಮ್ಹಾಕಾ ವಿರ್ಯಾರ್ ಕರುಂಕ್ ಲಾಗ್ಲೆಂ.

ಮ್ಹಜೆ ದೊಳೆ ತಿಕಾಚ್ಚ್ ಪಳೆತಾಲೆ. ತಿಚ್ಯಾ ಕಾಮಾಂತ್ ಕಸಲಿಗೀ ಶ್ರದ್ಧಾ! ಕೆಲ್ಲೆ ಚುಕಿಕ್ ಮಾಗ್ಣೆಂ ಭೊಗ್ತಾಣೆಂ, ಹಾಂವ್ ಚುಕ್ಲೆಂ ಮ್ಹಾಕಾ ಮಾಘ್ ಕರ್ ಮಳ್ಳಿ ವಿನತಿ. ಅಶೆಂ ಕಿತೆಂಗೀ

ಅದೃಶ್ಯ ರೂಪ್ ದಿಸ್ತಾಲೆಂ. ಫಾಮಾನ್ ಆನಿ ದುಕಾನ್ ತಿಚೆಂ ತೊಂಡ್ ಭಿಜ್ಲೆಂ. ತಿಚ್ಯಾ

ಎಕೆಕಾ ದೀರ್ಘ್ ಶ್ವಾಸಾಂತ್ "ಮ್ಹಾಕಾ ಭೊಗ್ಲಿ" ಮ್ಹಳ್ಯೊ ಉಲೊ ದಿಸ್ತಾಲೊ. ದನ್ವಾರ್ ಮಾತ್ಯಾರ್ ಯೆತಾನಾ ದಿಂಬ್ಯೆರ್ ಪಡೊನ್ ಆಸ್ಲಿ ತಿಂ ಸಮಾಧೆಕ್ ಹಾತ್ ತೆಂಕುನ್ ಉಟ್ಟಿ. ಪೆಟಯಿಲ್ಲೊ ಸರ್ವ್ ವಾತಿ ಜಳೊನ್, ಮೇಣ್ ಖಿರೊನ್ ವ್ಹಾಳ್ತಾಲೆಂ. ಬಾಗ್ಲೊನ್ ತಿಣೆ ಸಮಾಧೆಚೊ ಉಮೊ ಘೆತ್ಲೊ. "ಅಪ್ಪು ಮಾಸ್ಕರ್, ಹ್ಯಾ ಪಾಪ್ಯಾಕ್ ಭೊಗ್ಲಿ" ಮ್ಹಣೊನ್ ರಡ್ತಾನಾ ಮ್ಹಜೆ ಕಾನ್ ನೀಟ್ ಜಾಲೆ.

"ಯೇ ಮೇಮ್" ಹಾಂವೆಂ ತಿಕಾ ಆಮ್ಚ್ಯಾ ಫರಾ ಆಪ್ಯೆಲೆಂ.

"ತುಜೊ ಬಾಬ್ ಖಿಯ್ ಗೆಲಾ?"

"ಬಾಬ್... ಬಾಬ್ ಹೊ ಸಂಸಾರ್ ಸಾಂಡುನ್ ತೀನ್ ಮಹಿನೆ ಜಾಲೆ. ಕಾಮ್ ಕರುನ್ ಪಾಟಿಂ ಯೆತಾನಾ ಕಾರ್ ಆಪ್ಪುನ್ ಸರ್ಲೊ. ಆಮ್ಕಾಂ ಕಾಂಯ್ ಸಾಂಗನಾಸ್ತಾನಾ ಖಬೆವಿಣೆ ಗೆಲೊ.

"ತುಜೊ ಬಾಬ್ ಕಿತ್ಲೊ ಬರೊ. ಹೆಂ... ಆತಾಂ ಪೊಂಡ್ ಕಾಡುಂಕ್..?"

“ಆಮಿ ತೆಗಿ ಚಲ್ಯೊ, ಆಮಿ ಆಮ್ಚೊ ಪುಡಾರ್ ದುಸ್ರೆ ರಿತಿನ್ ಬಾಂದುನ್ ಹಾಡ್ಲಾ. ಆತಾಂ'ತಾಂ ಆಮ್ಕಾಂ ಮೊರ್ನಾ ವೆಳಾರ್ ಕಾಂಯ್ ಕಷ್ಟ್ ನಾಂತ್... ಪೈಲೆ ಆಸ್ಲ್ಯಾರ್ ಮೊರ್ನಾಚಿಂ ಸರ್ವ್ ಕಾಮಾಂ ಕರ್ತಲಿಂ ಮನ್ಶ್ಯಾಂ ಆಸಾತ್. ಖಬರ್ ದಿಲ್ಯಾರ್ ಪುರೊ, ಉಪ್ರಾಂತ್ಲೆಂ ಸಗ್ಳೆಂ ತೆ ಪಳೆತಾತ್.”

“ಛೆ! ಆಣ್ಣಾಕ್ ತಶೆಂ ಜಾಂವ್ಕ್ ನಜೊ ಆಸ್ಲೆಂ. ನಿರಪ್ರಾಧಿ ಕಿತ್ಯಾಕ್ ಕಷ್ಟತಾತ್ ಮ್ಹಳ್ಳೆಂ ಕಳನಾ.

ಆಮ್ಚೆ ಮಧೆಂ ಜಾತ್-ಕಾತ್, ಗ್ರೇಸ್-ದುಬೊ ಅಂತರ್ ನಾತ್ಲೊ. ಜರೀ ತರೀ..”
ಎಕಾಚ್ಯಾಣೆ

ತಿಚೆಂ ಉಲೊವ್ಣೆಂ ಬಂದ್ ಜಾಲೆಂ.

ಆತುರಾಯೆನ್ ಹಾಂವ್ ತಿಕಾ ಪಳೆವ್ನ್ ರಾಖ್ಲಿಂ. “ಮೇಮ್.. ಬಾಬ್ ತುಮ್ಚೆ ವಿಶ್ಯಾಂತ್ ಕಿತೆಂ ವಿಚಾರ್ಲಾರೀ ಸಾಂಗನಾತ್ಲೊ. ತುಂ ಏಕ್ ಹಿಂದು ಸ್ತ್ರೀ ಪೂಣ್ ಅಪ್ಲು ಮಾಸ್ಪರಾಚ್ಯೆ ಸಮಾಧೆ ಸರ್ವಿನ್ ಹರೆಕಾ ವರ್ಸಾ “ಟೀಚರ್ನ್ ಡೇ” ದಿಸಾ ಕಿತ್ಯಾಕ್ ಯೆತಾಯ್? ಕಿತ್ಯಾಕ್ ತಿ ಸಮಾಧಿ ನಿತಳ್ ಕರುನ್ ಸೊಬಯ್ತಾಯ್! ಹೆಂ ಹಾಂವ್ ಸಾಂಗೊಂಕ್ ವಿಸ್ತಾಲಿಂ. ಮ್ಹಜೆಂ ನಾಂವ್ ಮೊಂತಿ.”

“ಕಿತೆಂ ಮೊಂತಿ ಫೆಸ್ತಾ ದೀಸ್ ಜಲ್ಮಲ್ಲೆಂಯ್?”

“ವ್ಹಯ್ ಮೇಮ್”

“ದೆಕುನ್ಚ್ಚ್ ತುಜ್ಯಾ ತೊಂಡಾರ್ ನಾದಿಸ್ತೊ ಉಜ್ವಾಡ್ ಆಸಾ. ಮೊಂತಿ, ತುಜ್ಯೆಪರಿಂಚ್ಚ್ ತುಜೆಂ ನಾಂವೀ ಸೊಭಿತ್. ಹಾಂವ್ ರಾಧಿಕಾ, ಹಿಂದು. ಯೇ ಬಸ್. ತುಜಿ ಮಾಂಯ್..?”

“ತಿ ಕಾಮಾಕ್ ಗೆಲ್ಯಾ” ಹಾಂವ್ ತಿಚ್ಯೆ ಸರ್ವಿನ್ ಬಾಂಕಾರ್ ಬಸ್ಲಿಂ.

“ಮೊಂತಿ ತುಕಾ ಮಜ್ಯೆ ವಿಷ್ಯಾಂತ್ ಆಯ್ಕೊಂಕ್ ಜಾಯ್‌ಮೂ?” ‘ವ್ಹಯ್’ ಮ್ಹಣ್ಣೆಪರಿ ಹಾಂವೆಂ ತೆಕ್ಲೆ ಹಾಲಯ್ಲಿ.

ಹಾಂವ್ ಮಂತನಾಚ್ಯಾ ಕುಟ್ಮಾಂತ್ಲಿಂ. ಆಮ್ಚೆಥಂಯ್ ಸ್ತ್ರೀಯಾಂಕೀ ವ್ಹಡ್ ಮರ್ಯಾದ್ ಆನಿ ಗೌರವ್. ಸಗ್ಳ್ಯಾ ಆಮ್ಚ್ಯಾ ಕುಟ್ಮಾಂತ್ ಹಾಂವ್ ಎಕ್ಲಿಚ್ಚ್ ಚಲಿ ಜಾವ್ನ್ ಜಲ್ಮತಾನಾ ಕುಟ್ಮಾಂತ್ ಸಂತೊಸಾಚೊ ವ್ಹಾಳೊ ವಾಳ್‌ಲ್ಲೊ. ಪಂದ್ರಾ ಜಣ್ ಭಾಭಾವಾಂಕ್ ಹಾಂವ್ ಎಕ್ಲೆ ದೇವಿ.

ಹಾಂವೆಂ ಸಾಂಗ್ಲೆಂಚ್ ಜಾಯ್ತೆ, ದಿಲ್ಲೆಂಚ್ ತೀರ್ಪ್. ಎಕೆ ರಿತಿರ್ ಸೊಡ್ನ್ ಘಾಲ್ಲೆ ಮನ್ಶಾತಿಪರಿಂ ವಾಡ್ಲಿಂ. ಏಕ್ ವಸ್ತು ಜಾಯ್ ಮ್ಹಳ್ಯಾರ್ ಖಿಂಯ್ ಆಸ್ಲಾಂ ಮ್ಹಾಕಾ ಮೆಳಜೆ. ನಾತರ್ ಘರಾಂತ್ ಘುಸ್ಪೊಡ್ ಗೊಂದೊಳ್ ಜಾತಾಲೊ.

ಹಾಂವ್ ನೆಣಾ ತಾಂಕಾಂ ಮ್ಹಜೆರ್ ಮೋಗ್ ಆಸ್ಲೊ ವಾ ಮ್ಹಾಕಾ ಪಾಡ್ ಕರುಂಕ್ ರಾಕ್ತಾಲಿಂ. ಹಾಂವ್ ವಿಚಾರುಂ ವಾ ನಾ ತಿಂಚ್ಚ್ ನೋಟ್ ಕಾಡುನ್ ಮ್ಹಜ್ಯಾ ಪರ್ನಾಂತ್ ಚಿಪ್ತಾಲಿಂ. ತಿಸ್ರಾ ಚೊವ್ತಾ ಕ್ಲಾಸಿಂತ್ಚ್ಚ್ 'ಬಿಂದಾಸ್ ಲೇಡಿ' ಹೆಂ ಮ್ಹಜೆಂ ಬಿರುದ್. ಕೊಣೆಯ್ ಕಿತೆಯ್ ಸಾಂಗೊಂಕ್ ನಾ, ಬೋಟ್ ಚೊಕುಂಕ್ ನಾ. 'ಲಂಕಾ ಪಟ್ಟಣಕ್' ಉಚೊ ಪಡ್ತಾಲೊ.

ಹಳೆಚೆಂ ಇಸ್ಕೊಲ್. ಹೆರಾಂ ಭುರ್ಗ್ಯಾಂ ಸಾಂಗಾತಾ ಬಸೊಂಕ್ ಮ್ಹಾಕಾ ನಾಕಾ. ದೆಕುನ್ ಏಕ್ ವೊರೆವಿಂಗಡ್ ಬಸ್ಕಾ, ಹಾಂವೆ ಕೆಲ್ಲೆಚ್ಚ್ ಕಾಯ್ಲೆ ಕಿತ್ಯಾಕ್ ಇಸ್ಕೊಲ್ ಮ್ಹಜ್ಯಾ ಅಪ್ಪಾಚೆಂ. ದೆಕುನ್ ಲಗಾಮ್ ನಾತ್ಲೊ ಘೊಡೊ ಜಾಲಿಂ.

ಮ್ಹಜೆಂ ದರ್ಪಾರ್ ಜಾಣಾಂಯ್? ಹಾಂವ್ ತವಳ್ ತವಳ್ ಶಿಕ್ಷಕ್ ಶಿಕ್ಷಕಿಂಚ್ಯಾ ಉತ್ರಾಂಕ್ ಚಾಬೂಕ್ ಮಾರ್ತಾಲಿಂ. ತರೀ ತಿಂ ತೋಂಡ್ ಧಾಂಪುನ್ ಸೊಸ್ತಾಲಿಂ.

ಮ್ಹಜಿ ಕೂಡ್ ಫುಲೊನ್ ಯೆತಾಲಿ. ಮ್ಹಜೆ ತಾಂಬ್ಲೆ ಗಾಲ್ ಪಳೆವ್ನ್ ಲಾಳ್ ಗಳವ್ನ್ ಚೆರ್ಲೆ 'ಎಪ್ಪಲ್' ಮ್ಹಣ್ತಾಲೆ. ಪೂಣ್ ಕೊಣಾಕೀ ಮುಕಾರ್ ರಾವೊನ್ ಸಾಂಗ್ಲೆಂ ಧಯ್ ನಾತ್ಲೆಂ.

ಕ್ಲಾಸಿಂತ್ ಕೊಣೆ ಚಲಿ ಮ್ಹಜಿ ಫೆಂಡ್ ನಾಶ್ಲಿ. ಮ್ಹಜ್ಯಾ ಲೆವೆಲಾಕ್ ತಿಂ ಸಮಾಸಮ್ ನ್ಹಯ್ ಮ್ಹಳೆಂ ಮ್ಹಜೆಂ ಚಿಂತಾಪ್. ಮ್ಹಜ್ಯೆ ವಿಶ್ಯಾಂತ್ ಗಾಂವಾಂತ್ ಸಕ್ಡಾಂಕಿ ಕಳಿತ್ ದೆಕುನ್ ಕೊಣೆ ವಾಟೆರ್ ವೆತಾನಾ ದೊಳೆ ಉಬಾರುನ್ ಪಳೆನಾತ್ಲೊ.

ಏಕ್ ಪಾವ್ಲಿಂ ಘುಂವೊನ್ ಪಳೆಚೆ ತಸ್ಲೆಂ ಸೈಕಲ್ ಮ್ಹಜೆಂ. ತಾಚೆರ್ ಯೆತಾಂ ವೆತಾನಾ ಹಾಂವ್ ರಥಾರ್ ಬಸೊನ್ ಯೆಂವ್ಚಿ ರಾಯ್ ಕುಂವರ್ನ್ ಮ್ಹಣ್ ಚಿಂತಾಲಿಂ. ಏಕಾ ದಿಸಾ ಅಜಾನಕ್ ಮ್ಹಜ್ಯೆ ವಾಟೆಕ್ ಆಡ್ ರಾವ್ಲಲ್ಯಾ ಬೈಕಾಚೆರ್ ಆನಿ ತ್ಯಾ ಚಲ್ಯಾಚೆರ್ ಪಡ್ತಾನಾ ಕುಡಿಂತ್ ಎದೊಳ್ ಪರ್ಯಾಂತ್ ಜಾಯ್ತೊ ಅನ್ಹೊಗ್ ಜಾಲೊ.

ಸೊಭಿತ್ ತಾಂಬ್ಲ್ಯಾ ರಂಗಾಚೆಂ ಬೈಕ್. ಎದೊಳ್ ಹಾಂವೆಂ ಸೊಪ್ಣಾಂತ್ ಚಿಂತುಂಕ್ ನಾತ್ಲಾ ಸೊಭಾಯೆಚೊ ತರ್ನಾಚೊ ಹಾತಾಂತ್ ಮೊಲಾಧಿಕ್ ಮೊಬೈಲ್, ದುಸ್ರಾ ಹಾತಾಂತ್ ಏಕ್ ವಾಚ್ ಆನಿ ಬೊಳೆಂ, ಗಳ್ಯಾಂತ್ ವ್ಹಡಿ ಚೈನ್. ತಾಚ್ಯಾಕಿ ಚಡ್ ತಾಚ್ಯೊ ತ್ಯೊ ಹಾಸೊ, ಸೊಭಾಯೆಚೆ ಗೊರೆ ಗಾಲ್. ಹಾಸ್ತಾನಾ ದಿಸ್ಚೆ ದಾಂತ್,

ಮುದ್ಯಾಳೆ ಕೇಸ್, ರಗಾತ್ ದೆಂವ್ತಾ ಮ್ಹಳೆಬರಿ ದಿಸ್ತೆ ವೋಂಟ್. ಪಳೆನಾ ಮ್ಹಳ್ಯಾರಿ ಮ್ಹಜಿ ದೀಷ್ಟ್ ತಾಚೆಥಾವ್ನ್ ಕಾಡುಂಕ್ ಮ್ಹಜ್ಯಾನ್ ಜಾಂವ್ಕ್ ನಾ.

ಕುಡಿಂತ್ ಶಿರ್ರಿರೊ ಮ್ಹಾಕಾ ಕಳಿತ್ ನಾಸ್ತಾನಾ ಹಳ್ಯಾನ್ ಧಾಂವೊಂಕ್ ಲಾಗ್ಲೊ. ಕೊಣಾಕೀ ಕೇರ್ ಕರಿನಾತ್ಲಿಂ ಹಾಂವ್ ತ್ಯೆಚ್ಯಾ ಘಡಿಯೆ ದಿಸಾನಾತ್ಲೆ ಗುಂಡ್ಯೆಕ್ ಪಡ್ಲಿಂ. ವ್ಹಯ್, ಹಾಂವ್ ತಾಕಾ ಸಗ್ಳಿಂಚ್ ಪಿಸ್ವಾಲ್ಲಿಂ.

ಸುರ್ದೆರ್ ಕೇವಲ್ ದೊಳ್ಯಾಂನಿ ಉಲೊಂವ್ಚಿಂ ಆಮಿ ಥೊಡ್ಯಾಚ್ ದಿಸಾಂನಿ ಮುಕಾಮುಕಿಂ ಮೆಳೊನ್ ಉಲೊಂವ್ಕ್ ಲಾಗ್ಲಾಂವ್. ಹೆರಾಂ ಮುಕಾರ್ ಉಲೊಂಕ್ ನಾಕಾ, ಕಿತೆಂಗಿ ಭಿರಾಂತ್ ದೆಕುನ್ ಆಡೊಸಾಕ್ ಲೊಕಾಚೆ ದೊಳೆ ಚುಕೊನ್ ಮೆಳ್ಯಾಂವ್, ಖೆಳ್ಯಾಂವ್. ದೀಸ್ ವೆತಾಂ ವೆತಾನಾ ಆಮ್ಚೊ ಖೆಳ್ ಗಡ್ ಮಿಕ್ವಾಲೊ.

ಕೊಣಾಕೀ ಆಮ್ಚಿ ಖಿಬರ್ ನಾ ಮ್ಹಣ್ ಆಮಿ ಚಿಂತಲ್ಯಾಂವ್. ಪಳಯಿಲ್ಲಿಂ, ಆಯ್ಕಾಲ್ಲಿಂ ಉಲೊಂವ್ಕ್ ಭಿಯೆಲಿಂ. ಪೂಣ್ ಪಯ್ಲಿಂ ಧಾವ್ನ್ ಮ್ಹಜಿ ಚೂಕ್ ದಾಕವ್ನ್ ಆಸ್ಲಲ್ಲ್ಯಾ ಅಪ್ಪು ಮಾಸ್ಪಾಚ್ಯೆ ದಿಶ್ಟಿಕ್ ಸಾಂಪ್ಡಾಲ್ಲಿ ಮ್ಹಾಕಾ ಖಿಬರ್ಚ್ಚೆ ನಾ.

ಜರೀ ತರೀ ಮ್ಹಜಿ ಚೂಕ್ ಕೊಣೆಂಯ್ ದಾಕವ್ನ್ ದಿಲ್ಲಿ ಆಸಾ ತರ್ ತಿಂ ಅಪ್ಪು ಮಾಸ್ಪರಾನ್ ಮಾತ್, ತೊ ತವಳ್ ತವಳ್ ಮೊಜೆ ಕಾನ್ ತೊಪ್ತಾಲೊ. ಪೂಣ್ ಹಾಂವ್ ಪುಸುನ್ ಸೊಡ್ತಾಲಿಂ. ಪೂಣ್ ಅಪ್ಪು ಮಾಸ್ಪರಾಕ್ ಆಮ್ಗೆರ್ ವ್ಹಡ್ ಮಾನ್ ಆನಿ ಗೌರವ್ ದೆಕುನ್ ಶಿಮ್ಪಿ ಕೊವಳ್ನ್ ರಾವ್ತಾಲಿಂ.

ಆತಾಂ ಹಾಂವ್ ಸಾಂಪ್ಡಾಲಿಂ. ತಾಣೆ ಮ್ಹಾಕಾ ಆಪವ್ನ್ ಬೂದ್‌ಬಾಳ್ ಸಾಂಗ್ಲಿ. ವೆಚಿ ವಾಟ್ ಸಾರ್ಕಿ ನ್ಹಯ್ ಮ್ಹಣ್ ಸಮ್ಜೊಂವ್ಕ್ ಪಳೆಲೆಂ. ಪೂಣ್ ಮ್ಹಜ್ಯೆ ದಿಷ್ಟಿಕ್ ಆಡೆಂ ದವರ್ಲ್ಯಾನ್ ತೆಂ ಕಳೊಂಕ್ ನಾ. ನಿಮಾಣೆ ತಾಣೆ ಘರಾ ಖಿಬರ್ ದಿಲ್ಲಿ ಮ್ಹಾಕಾ ಕಳೊಂಕ್ಚ್ಚೆ ನಾ.

ಸಪ್ಪೆಂಬರಾಚಿ ಚಾರ್ ತಾರೀಕ್, ಅಬ್ಬುನ್ ಮ್ಹಜೆ ಕಾನ್ ಪುಂಕ್ಲೆ. 'ಆಮಿ ಆಜ್ ಗಾಂವ್ ಸೊಡ್ನ್ ಯಾ. ವೆಚ್ಯೆ ಆದಿಂ ತುಂ ತುಜೆಂ ಮ್ಹಳೆಂ ಭಾಂಗಾರ್ ಆನಿ ದುಡು ಹಾಡ್. ಪಯ್ಸ್ ವಚೊನ್ ಮಜೆನ್ ಜಿಯೆವ್ಯಾಂ. ಮ್ಹಾಕಾ ತುಂ, ತುಕಾ ಹಾಂವ್. ಪೂಣ್ ವೆಚ್ಯೆ ಆದಿಂ ತ್ಯಾ ಸಿರಿಗಣ ಮಾಸ್ಪರಾಕ್ ಬೂದ್ ಶಿಕೊನ್ಚ್ಚೆ ವಚಿಚೆ. ಕಶೆಂಯ್ ದೋನ್ ದಿಸಾಂನಿ ನಿವೃತ್ತ್ ಜಾತಾ. ತಾಚೆರ್ ಅಪ್ರಾದ್ ಮಾಂಡುನ್ ತಾಕಾ ಮೆಳ್ಚೆಂ ಸರ್ವ್ ಮೆಳನಾಶೆಂ ಕರಿಚೆ. ತಾಣೆ ಜೈಲಾಂತ್ ಕುಸಚೆ. ಎದೊಳ್ ತಾಣೆ ಆಮ್ಕಾಂ ಕೆಲ್ಲ್ಯಾ ಪಾತ್ಕಾಕ್ ಬರಿ ಗುರು ಕಾಣಿಕೆ ದಿವ್ಯಾಂ. ಪೂಣ್ ತುಂ ಯೆತಾನಾ ಹಾಂವೆ ಸಾಂಗ್ಲೆಂ ವಿಸ್ತನಾಸ್ತಾಂ ಹಾಡ್. ನಾತರ್ ಮುಕಾರ್ ಕಷ್ಟ್."

ಹಾಂವ್ ಸವಾಯ್ ಬುದ್ಧತ್ ತಾಚ್ಯಾ ಮಾಸ್ಪರ್ ಪ್ಲ್ಯಾನಾಕ್ ಸಗ್ಳಿಂಚ್ ಭುಲ್ಲಿಂ. ದೊಗಾಂನಿ ಮೆಳೊನ್ ಖತರ್ನಾಕ್ ಖೆಳ್ ಮಾಂಡುನ್ ಹಾಡ್ಲೊ. ದೀಸ್ ಬುಡ್ತಾನಾ ಅಪ್ಪು ಮಾಸ್ಪರಾನ್ ಏಕ್ ರೌಂಡ್ ಕಾಡ್ನ್ ಯೆಂವ್ಚೊ ವೇಳ್. ಭುಂಯ್ಚೆರ್ ಕಾಳೊಕ್ ಪಡೊನ್ ಯೆತಾಲೊ. ಹಾಂವೆಂ ಆಜ್ ಘರಾ ಥಾವ್ನ್ ಯೆತಾನಾ ಹಾಡ್‌ಲೆಂ ಬ್ಯಾಗ್ ಕೊಣಾಕೀ ಕಳನಾತ್ಲ್ಯಾ ಜಾಗ್ಯಾರ್ ಪಯ್ಲೆಂಚ್ ಲಿಪಯ್ಲೆಂ. ಆತಾಂ ನಿಮಾಣ್ಯಾ ಅಂಕಾಚೆಂ ದೃಶ್ಯ ಆಸಾ ಕರುಂಕ್ ಆಯ್ತೆಂ ಜಾಲಿಂ. ಅಬ್ಬು ಥಾವ್ನ್ ಸಿಗ್ನಲ್ ಮೆಳ್ಳೆಂ. ಹಾಂವ್ ಅಪ್ಪು ಮಾಸ್ಪರಾಲಾಗಿಂ ಎಕಾಚ್ಯಾಣೆ ಸೈಕಲಾಥಾವ್ನ್ ಪಡ್ಲಿಂ. ಕಾಳೊಕ್ ಆಸ್‌ಲ್ಲಾನ್ ಕೋಣ್ ಕಿತೆಂ ಮ್ಹಳ್ಳೆಂ ಸ್ಪಷ್ಟ್ ದಿಸನಾತ್ಲೆಂ. ಪಡ್‌ಲ್ಲಾ ಮ್ಹಾಕಾ ಉಟೊಂಕ್ ಮಾಸ್ಪರ್ ಧಾಂವೊನ್ ಆಯ್‌ಲ್ಲೊ. ತವಳ್ ಹಾಂವ್ ಬೊಬಾಟ್ಲಿಂ ಆನಿ ಮುಸ್ತಾಯ್ಚಿ ಪಿಂಜಿ. ಮ್ಹಜ್ಯೆ ಬೊಬೆಕ್ ಲೋಕ್ ಕುಡ್ತಾಲೊ. ಹಾಂವೆಂ ಪಯ್ಲೆಂಚ್ ತಯಾರ್ ಕೆಲ್ಲಿ ಕಾಣಿ ಪ್ರಸ್ತುತ್ ಕೆಲಿ. ಮ್ಹಜೊ ಜಿನೊಸ್ ಪಳೆವ್ನ್ ಲೋಕ್ ಪಾತ್ಯೆಲೊ. ಹಾಂವೆಂ ಲೊಟ್‌ಲ್ಲ್ಯಾ ಫೊರ್ನಾಕ್ ಮಾಸ್ಪರ್ ವೊಮ್ತೊ ಪಡ್‌ಲ್ಲೊ. ಪಯ್ಲೆಂಚ್ ಅಬ್ಬುನ್ ಮಾಂಡುನ್ ದವರ್‌ಲ್ಲ್ಯಾ ಶಿರಿಗುಂಡ್ಯೆಂತ್ ಮಾಸ್ಪರ್ ಪಡ್ಲೊ. 'ಆಳಿಗೊಂದು ಕಲ್ಲ್' ಮ್ಹಳ್ಳೆಪರಿಂ ಕೋಣ್ ಕಿತೆಂ ಮ್ಹಣ್ ಪಳೆನಾಸ್ತಾಂ ಲೊಕಾನ್ ಮಾರ್ತಾನಾ ಮಾಸ್ಪರ್ ಆವಾಜಾವಿಣ್ ಪಡ್ಲೊ.

ಹಾಂವ್ ಉಟ್ಟಿಂ. ವೆವೆಗಿಂ ಅಬ್ಬುನ್ ಮ್ಹಜೊ ಹಾತ್ ದರುನ್ ದವರ್‌ಲ್ಲ್ಯಾ ಬ್ಯಾಗಾಸರ್ಮಿನ್ ಆಪೊವ್ನ್ ವ್ಹರ್ನ್ ತಾಣೆ ಹಾಡ್‌ಲ್ಲ್ಯಾ ಕಾರಾರ್ ಬಸಯ್ತಾನಾ.. ಅಪ್ಪಾಚೆಂ ಕಾರ್ ವ್ಹಡಾ ಆವಾಜಾನ್ ಮುಕಾರ್ ಉಬೆಂ ಜಾಲೆಂ.

ಮ್ಹಜೆಂ ಆಪ್ಪಂತ್‌ಪಣ್ ದಾಕವ್ನ್ ಪೊಟ್ಟು ಕಾಣಿ ಸಾಂಗೊಂಕ್ ತೊಂಡ್ ಕಾಡ್ತಾನಾ ಅಪ್ಪಾಚೆಂ ಬಳಾದಿಕ್ ಪಯ್ಲೆ ಥಾಪಡ್ ಮ್ಹಜ್ಯಾ ಕಾನುಲಾರ್ ಬಸ್ಲೆಂ. ಹಾತಾಂತ್ಲೆಂ ಬ್ಯಾಗ್ ವೋಡ್ನ್ ಡ್ರೈವರಾಕ್ ದೀವ್ನ್ ಮ್ಹಾಕಾ ಕಾರಾಭಿತರ್ ಲೊಟುನ್, "ಡ್ರೈವರ್, ಘರಾ ವಚ್ ತಾಕಾ ಕುಡಾಂತ್ ಫಾಲ್ನ್ ತಾಚ್ಯೆ ಆವಯ್ಕ ರಾಕ್ವಲಿ ಕರ್." ಮ್ಹಣಾಲೊ

ಮ್ಹಜೊ ಅಪ್ಪಾ ಜಮ್ಲೆಲ್ಯಾ ಲೊಕಾಮಧೆಂ ಯೆವ್ನ್ ಕಿತೆಂ ಪಳೆತಾ? ರಗ್ತಾನ್ ಆನಿ ಧುಳಿಂತ್ ಬುಡೊನ್ ಅಪ್ಪು ಮಾಸ್ಪರ್ ಮತಿಹೀನ್ ಜಾವ್ನ್ ಪಡ್ಲಾ. ತಾಕಾ ಉಟವ್ನ್ ಹೆರಾಂಚ್ಯಾ ಆಧಾರಾರ್ ಆಸ್ಪತ್ರೆಕ್ ವ್ಹರ್ತಾ. ಪೂಣ್ ಮಾಸ್ಪರ್ ನಿಮಾಣ್ಯೊ ಘಡಿಯೊ ಮೆಜ್ತಾಲೊ.

ಏಕ್ ಘಡಿ ತಾಣೆ ದೊಳೆ ಉಘಡ್ಲೆ. ದಾಕ್ತರ್ ತಾಕಾ ವಾಂಚೊಂವ್ಕ್ ಪೆಚಾಡ್ತಾಲೆ. ತಾಕಾ ಕಳೆಂ ಕೀ ಆಜ್ ತಾಚೊ ಹೊ ನಿಮಾಣೊ ದೀಸ್ ಮ್ಹಣ್. ಮೊರ್ದನಾ ತಾಣೆ

ಮ್ಹಾಕಾ ಭೊಗ್ಗಿಲೆಂ. ಅಪ್ಪಾಚೆ ಹಾತ್ ಧರುನ್, “ಸ್ವಾಮಿ ಅವಳನ್ನು ಕ್ಷಮಿಸಿ, ನಾ ಹೊರಟೆ” ರಗ್ತಾನ್ ಬುಡ್‌ಲ್ಲೊ ಹಾತ್ ಮ್ಹಜ್ಯಾ ಅಪ್ಪಾಚ್ಯಾ ಆಂಗಾರ್ ಮ್ಹೊರ್ ಕಶಿ ದಾಂಬುನ್ ತಾಣೆ ಪ್ರಾಣ್ ಕೆಲೊ.

ಅಪ್ಪು ಮಾಸ್ಪರಾಚೊ ಜಲ್ಮಾ ದೀಸ್ ಸಪ್ಟೆಂಬರ್ 5, ಶಿಕ್ಷಕಾಂಚೊ ದೀಸ್. ತ್ಯಾಚ್ಚ್ ದಿಸಾ ತಾಕಾ ನಿವೃತ್ತಿ. ದೆಕುನ್ ತಾಕಾ ಅಭಿನಂದನ್ ಪಾಟಂವ್ಕ್ ಆದೇವ್ನ್ ಕಾರ್ಯೆಂ ಮಾಂಡುನ್ ಹಾಡ್‌ಲ್ಲೆಂ. ತೆಂ ಅಪ್ಪು ಮಾಸ್ಪರಾಚೆಂ ಶ್ರದ್ಧಾಂಜಲಿ ಕಾರ್ಯೆಂ ಜಾಂವ್ಕ್ ಹಾಂವ್ ಕಾರಣ್ ಜಾಲಿಂ.

ಮೊಂತಿ.. ಹಾಂವ್ ಜಿವಿತಾಚಿಂ ಸತಾಂ ಶಿಕ್ತಾನಾ ಅಪ್ಪು ಮಾಸ್ಪರಾನ್ ಜಿವಾಚಿ ಬಲಿ ದೀಜೆ ಪಡ್ಲಿ. ಎದೊಳ್ ಪರ್ಯಾತ್ ಹಾಂವೆಂ ಮ್ಹಜ್ಯಾ ಘರ್ವ್ಯಾಂಚಿ ಎಕ್ ಕೂಸ್ ಪಳಯಿಲ್ಲಿ, ತಿಂ ಆತಾಂ ಸಗ್ಳೆಂ ನಾಣೆಂ ದಾಕೊಂವ್ಕ್ ಸಕ್ಲೆಂ. ಕೊಂಡಾಟೊ ಆನಿ ಮೋಗ್ ದೀವ್ನ್ ಖಂದ್ಯಾಂತ್ ಶೆವ್ಪಿಲ್ಲಾ ಮ್ಹಾಕಾ ಮ್ಹಜ್ಯೆ ಚೂಕಿಚೆಂ ರೂಪ್ ಕಳಿತ್ ಕೆಲೆಂ.

ಕಸಲೆಂ ಭಿರಾಂಕುಳ್ ಮೇಟ್ ಹಾಂವೆಂ ಕಾಡ್‌ಲ್ಲೆಂ? ಖಂಡಿತ್ ತೆಂ ಮೇಟ್ ಮ್ಹಾಕಾ ಪಾತಾಳಾಕ್ ಶೆವ್ಪಿತೆಂ. ತ್ಯಾ ದೀಸ್ ಅಪ್ಪು ಮಾಸ್ಪರಾನ್ ಮ್ಹಜ್ಯೆ ಖಾತಿರ್ ಆಪ್ಲ್ಯಾ ಜಿವಾಚೆಂ ಬಲಿದಾನ್ ಭೆಟಂವ್ಕ್ ನಾತರ್ ಹಾಂವ್ ಸಮಾಜೆಕ್ ಕಂಟಿಕ್ ಹಾಡ್ಲೆಂ ಟೆರೆರಿಸ್ಟ್ ಜಾಪ್ನ್ ವಾ ವಾ ಮ್ಹಜಿ ಕೂಡ್ ಗಿದಾಂಕ್ ಖಾಣ್ ಜಾತಿಗೀ ಹಾಂವ್ ನೆಣಾ. ಅಪ್ಪು ಮಾಸ್ಪರಾನ್ ತಾಚೊ ಜೀವ್ ಭೆಟವ್ನ್ ಮ್ಹಾಕಾ ಜೀವ್‌ದಾನ್ ದಿಲೆಂ. ಅಬ್ಬು ಏಕ್ ಆತಂಕ್‌ವಾದಿ ಮ್ಹಳೆಂ ಸಮ್ಜತಾನಾ ಹಾಂವ್ ಸಗ್ಳಿಂಚ್ ಪಿಶಿಂ ಜಾಲಿಂ. ಅಪ್ಪು ಮಾಸ್ಪರಾವರ್ವಿಂ ಆಮ್ಚ್ಯಾ ಮ್ಹಾಲ್ವಡ್ಯಾಂಚೆಂ ದಾಯ್ಜ್ ಉರ್ಲೆಂ. ಕುಟ್ಮಾಚೊ ಗೌರವ್ ಆನಿ ಮಾನ್ ಉರೊ.

ಮೊಂತಿ... ಸತಾಚಿ ಝಳಕ್ ಮೆಳ್ತಚ್ ಮ್ಹಜೊ ಹಂಕಾರ್, ರುಬಾವ್ ಆನಿ ಮ್ಹಜಿ ವ್ಹಡ್ಲಿಕಾಯ್ ನಾಸ್ ಜಾಲಿ. ಮೊರೊಂಕ್ ಮ್ಹಾಕಾ ಮನ್ ಆಯ್ಲೆಂ. ಪುಣ್ ಅಪ್ಪು ಮಾಸ್ಪರಾಚೆಂ ಮರಣ್ ಮ್ಹಾಕಾ ಆಡಾಂವ್ಕ್ ಲಾಗ್ಲೆಂ. ಸಂಸಾರಿ ಸುಖ್ ನಾಕಾ ಜಾಲೆಂ. ಶಿಕ್ಪಾಕ್ ಸಗ್ಳೆಂ ಧ್ಯಾನ್ ಆನಿ ಮನ್ ದಿಲೆಂ. ದುಬ್ಳ್ಯಾಂಕ್ ಗರ್ಜೆವಂತಾಂಕ್, ಚಡ್ ಕರುನ್ ಟೀನೇಜ್ ಭುರ್ಗ್ಯಾಂಕ್ ಮಾರ್ಗದರ್ಶನ್ ದೀವ್ನ್ ಸಾರ್ಕೆ ವಾಟೆರ್ ಚಲೊಂಕ್ ಏಕ್ ಸಂಸ್ಥೆ ಆಸಾ ಕೆಲಾ. ಅಪ್ಪು ಮಾಸ್ಪರಾಚ್ಯಾ ನಾಂವಾನ್ ಏಕ್ ಆಶ್ರಮ್ ಸುರು ಕರುನ್ ವಾಟ್ ಚುಕ್‌ಲ್ಲಾಂಕ್ ಆಸ್ಲೊ ಆಸಾ ಕೆಲಾ.

ಮೊಂತಿ... ಹಾಂವ್ ಆಜ್ ಮನಿಸ್ ಜಾವ್ನ್ ಬದಲಾಂ ತರ್ ತೆಂ ಆಲ್ಫೊನ್ ಮ್ಹಣ್ಣೆ, ಅಪ್ಪು ಮಾಸ್ಪರಾನಿಮ್ತಿಂ. ಹ್ಯಾ ಮ್ಹಜ್ಯಾ ಮಹಾನ್ ಗುರುಚ್ಯೆ ಸಮಾಧೆಲಾಗಿಂ ಮ್ಹಜಿ ಚೊಕ್ ವೆಳ್ಕೊನ್ 'ಪಾಪ ನಿವೇದನೆ' ಕರುನ್ ಕಾಣೆಕ್ ದಿತಾನ್ ಥೊಡೆಂ ಸಮಾದಾನ್ ಭೊಗ್ತಾ.

ಮೊಂತಿ... 'ಗುರು ಬ್ರಹ್ಮ! ಗುರು ವಿಷ್ಣು! ಗುರು ದೇವೋ ಮಹೇಶ್ವರ! ಗುರು ಸಾಕ್ಷಾತ್ ಪರಬ್ರಹ್ಮ...' ಹಾಚ್ಯಾಕೀ ಮುಕ್ತಿ ಉತ್ರಾಂ ಸಾಂಗೊಂಕ್ ಹಿ ಜೀಬ್ ಯೋಗ್ಯ್ ಸ್ವಯ್."

ಉಲೈತಾಂ ಉಲೈತಾಂ ತಿಚೊ ತಾಳೊ ಬಾಂದ್ಲೊ. ಉತ್ರಾಂ ಅಡ್ವಲಿಂ. ಮೋಡ್ ಚಡೊನ್ ಆಯ್ಲೆಂ ಆನಿ ರಾಧಿಕಾಚ್ಯಾ ದುಕಾಂಸಂಗಿಂ ಶಿರಾಂಧಾರಿಂಚೊ ಪಾವ್ನ್ ವೊತುಂಕ್ ಲಾಗ್ಲೊ.

000

ಕೊಡ್ಪಾಣ್

ಎಕಾಚ್ಯಾಣೆ ಜಾಗ್ ಜಾಲಿ. ದೊಳೆ ಸೊಡುಂಕ್ ಭಿಯೆಲಿಂ. ಸದಾಂಯ್ ರಾತಿಕ್ ಆಸ್ಲೊ ಜಳ್ಳೊ ದಿವ್ಯಾಚೊ ಉಜ್ವಾಡ್ ದಿಸನಾ. ಮೋವ್ ಹಾಂತುಳ್ಳೆ ಆಜ್ ಫಾತ್ರಾಳೆಂ ಜಾಲಾಂ. ಎಸಿ ರುಮಾಂತ್ ದೊದೋನ್ ಬ್ಲಾಂಕೆಟಿ ಪಾಯಾಂಗೊಳ್ ಪಾಂಗರ್ನ್ ನಿರೊನ್ ಭೊಗ್ಲೊ ಸಂತೊಸ್ ನಾ. ಮೋವ್ ಆನಿ ದೋನ್ ಚಿಲಿಪಿಲಿ ಸುಕ್ಲಿಂ ಆಸ್ಲೆಂ ರೇಂದಾನ್ ಕೆಲ್ಲೆಂ ಉಶೆಂ ಆಜ್ ದಿಸನಾತ್ಲೆಂ. ಸದಾಂಯ್ ಭೊಗ್ಲಿ ತಿ ಸುಖಾಳ್ ಘಡಿ ಖಿಂಯ್ಚಿಯ್ ಮ್ಹಜ್ಯೆ ಸಂಗಿಂ ನಾಸ್ತಾನಾ ಸಗ್ಳೆಂ ಅತ್ತೆಂಚ್ ಭೊಗ್ತಾನಾ, ಮ್ಹಜಿ ಕೂಡ್ ಹಿಂವಾನ್ ಕಾಂಪೊನ್ ಭಿರಾಂತೆಚೊ ಶಿರ್ಶಿರೊ ಧಾಂವ್ಲೊ. ಹಾತ್ ಪಾಂಯ್ ಕೊಕ್ಕೆ ಜಾತಾನಾ, ದಾಂತ್ ಪ್ರೇತನಾವಿಣೆ 'ಕಟಾಕಟಾ' ಆವಾಜ್ ಕರ್ತಾನಾ, ವೋಂಟ್ ಹಿಂವಾಚೆಂ ರುದಾನ್ ಕರಿಲಾಗ್ಲೆ.

ಹಾಂವ್ ಖಂಡಿತ್ ಹಾಂತುಳ್ಳಾರ್ ನಾ. ಮ್ಹಜ್ಯಾ ಕುಡಿಕ್ ವ್ಹಡ್ ಸಯ್ತ್ ಫಾತೊರ್ ತೊಪ್ತಾ. ತರ್ ಹಾಂವ್ ಖಂಯ್ ನಿದ್ಲಾಂ? ಮ್ಹಜ್ಯಾ ಕುಡಾಂತ್ ಖಿಟ್ಲಾರ್ ನಿರ್ದಾಂತ್ಲಿಂ ಹಾಂವ್ ಭಾಯ್ರ್ ಕಶಿಂ ಆಂಪ್ಲಿಂ? ಮ್ಹಜ್ಯಾ ಮೊಗಾಚ್ಯಾ ಲೈಕಾನ್ ಮ್ಹಾಕಾ ಎಕ್ಸುರ್ಯಾಕ್ ರಾತಿಕ್ ಯೇಂವ್ಕ್ ಸೊಡ್ಲೆಂ? ತೊಯಿ ನಿರೊನ್ ಪಡ್ಲಾ? ವಾ ತಾಕಾ ಸೊಡುಂಕ್ ನಾ? ಸೊಡುಂಕ್ ನಾತ್ಲೆಂ ಜಾಲ್ಯಾರಿ ಮ್ಹಾಕಾ ಖಂಡಿತ್ ಯೇಂವ್ಕ್ ಸೊಡ್ಲೊ ನಾ. ಬಿಲ್ಕುಲ್ ಕಾಳೊಕಾಕ್ ತೊ ಮ್ಹಾಕಾ ಭಾಯ್ರ್ ಯೇಂವ್ಕ್ ಸೊಡಿನಾತ್ಲೊ.

ಲೈಕಾ!? ತೆಂ ನಾಂವ್ ಹಾಂವೆಚ್ ದವರಿಲ್ಲೆಂ. ಚಂದ್ರಾಕ್ ಪಯ್ಲೆ ಪಾವ್ಪಿಂ ಪಾಂಯ್ ತೆಂಕ್ಲೆಲ್ಲೊ ಎಕಾ ಪೆಣ್ಯಾನ್. ತಾಚೆಂ ನಾಂವ್ ಲೈಕಾ. ತಾಚ್ಯೆ ಪರಿಂಚ್ ದಿಸ್ಚ್ಯಾ ಹಾಕಾಯಿ ಹಾಂವೆಚ್ ವೊಲಾಯಿಲ್ಲೆಂ. ತೊ ಮ್ಹಜ್ಯಾ ಮೆಟಾಂ ಮೆಟಾಂನಿ ಮ್ಹಾಕಾ ಸಾಂಗಾತ್ ದಿತಾಲೊ. ಗರ್ಟೆಕ್ ಹಾಂವ್ ಭಾಯ್ರ್ ಗೆಲ್ಯಾರ್ ತೊ ಮ್ಹಜ್ಯಾ ಸೈಕಲಾಚೊ ಪಾಟ್ಲಾವ್ ಕರ್ತಾಲೊ. ಹಾಂವೆಂ ಘೆತ್ಲಿ ವಸ್ತ್ ಆಪ್ಲ್ಯಾ ತೊಂಡಾಂತ್ ಘೆವ್ನ್ ಮ್ಹಜ್ಯಾಕಿ ಪಯ್ಲೆಂ ವಚೊನ್ ಫರಾಚ್ಯಾ ಮೆಟಾರ್ ಬಸೊನ್ ಮ್ಹಾಕಾ ರಾಕ್ತಾಲೊ. ದೊಳೆ ಧಾಂಪುನ್ ಆಪ್ಲಿ ಲಾಂಬ್ ಗುಲೊಬಿ ಜೀಬ್ ಭಾಯ್ರ್ ಫಾಲ್ನ್ ಖರೆತಾಲೊ. ಘಡ್ಯೆಕ್ ಏಕ್ ಪಾವ್ಪಿಂ ಅರೆಕುರೆ ದೊಳೆ ಉಗ್ತೆ ಕರ್ನ್ ಮ್ಹಜಿ ಪ್ರತಿಕ್ರಿಯಾ ಪಳೆವ್ನ್ 'ಕಳ್ಳೆ ಸನ್ಯಾಸಿ' ಪರಿಂ ಧ್ಯಾನಾಂತ್ ಮಗ್ನ್ ಜಾತಾಲೊ. ಇಲ್ಲೊ ಕೊಂಡಾಚೊ ಕರ್ಟ್ಚ್, 'ಮ್ಹಜಿಂ ದೆವೆಂ ದೀ' ಮ್ಹಳೆಪರಿಂ ಆಪ್ಲೆ ಮುಕ್ಲೆ ಪಾಂಯ್ ಮ್ಹಜ್ಯಾ ಭುಜಾಂಚೆರ್ ದವರಾನಾ ತಾಚಿ ತಕ್ಲಿ ಪೊಶೆಲ್ಯಾರ್, ಮ್ಹಜಿ ಹಾತ್ ಮೊಗಾನ್ ಲೆಂವ್ತಾನಾ, ವ್ಹಾ! ಕಸಲಿ ದಾದೊಸ್ಕಾಯ್!?

ತರ್... ಆತಾಂ ಹಾಂವ್ ಮ್ಹಜ್ಯಾ ಖಿಟ್ಲಾರ್ ನಾ? ವಾ ಸ್ವಪ್ನೆತಾಂ? ಫ್ಯಾನ್ ಘುಂವ್ಲೊ ಆವಾಜ್ ಲೆಗುನ್ ಆಯ್ಕಾನಾ. ವೀಜ್ ಸಕತ್ ಗೆಲ್ಯಾ? ಇನ್ವರ್ಟರ್ ಫಾಲುಂಕ್‌ನಾ? ಪುಣ್... ಮ್ಹಾಕಾ ಧಗ್ ಜಾಯ್ನಾ, ಹಿಂವ್ ಖಾತಾ. 'ಟೆಕ್ಟಿಕ್' ಘಡಿಯಾಳಾಚೊ ಆವಾಜ್ ಆಯ್ಕಾನಾ. ತೆಂಯ್ ಬಂಧ್ ಪಡ್ಲಾಂ? ದೊಳೆ ಕಷ್ಟಾಂನಿ ಉಘಡ್ಲೆ. ಆನಿಕೀ ಹಾಂವ್ ನಿದೆಚ್ಯೆ ಭ್ರಮಿದೆನ್ ಆಸ್ಲಲ್ಯಾನ್ ದೊಳೆ ಸೊಡುಂಕ್ ಆಯ್ಕಾನಾತ್ಲೆ.

ಕಿತ್ಯಾಕ್ ಅಸಲಿ ಗೂಂಡ್ ನೀದ್? ಕೆದಾಳಾರಿ ಮ್ಹಾಕಾ ಅಶೆಂ ಜಾಂವ್ಕೆಚ್ ನಾ. ಕಿತೆಂ ಜಾಲಾಂ? ಟೀಚರಾಂ ಸಾಂಗ್ತಾಲಿಂ ಆಮಾಲ್ ಪಿಯೆಲ್ಯಾರ್ ವಾ ನಿದೆಚಿ ಗುಳಿ ಘೆತ್ಲ್ಯಾರ್ ಅಶೆಂ ಮಾರ್ನ್ ಘಾಲ್ಲೆ ತಸಲಿ ನೀದ್ ಯೆತಾ ಮ್ಹಣ್. ಪುಣ್ ಹಾಂವೆಂ ಕಾಂಯ್ ಘೆಂವ್ಕ್ ನಾ. ಸದಾಂಚ್ಯೆ ಪರಿಂ ರಾತಿಚೆಂ ಜೆವಾಣ್ ಜಾತಚ್ ಅಮ್ಮಾನ್‌ಚ್ ಹಾಡ್ನ್ ದಿಲ್ಲೆಂ ಘೆರ್ಚ್ಯಾ ಗಾಯ್ಚೆಂ ದೂದ್ ಪಿಯೆಲ್ಲಿಂ. ಕೆದಾಳಾರಿ ಅಸಲಿ ಪುರಾಸಣ್ ವಾ ಆಳ್ಸಾಯ್ ವಾ ಭ್ರಮಿದ್ ಆಸಾನಾತ್ಲಿ. ತರ್ ಆಜ್ ಕಿತೆಂ ಜಾಲಾಂ?

ವಯ್ರ್ ವಯ್ರ್ ಸವಾಲಾಂ ಉಟಾಲಿಂ ತರೀ ಏಕ್‌ಯಿ ಜವಾಬ್ ಝಳ್ತಾನಾತ್ಲಿ. ಹಾಂವ್ ದೊಳೆ ಸೊಡುಂಕ್‌ಯಿ ಭಿಯೆಲಿಂ. ಕಿತೆಂ ತರೀ ಅನ್ವಾರ್ ಮ್ಹಜೆರ್ ಆಯ್ಲಾಂ... ಮ್ಹಣ್ ಭೊಗ್ತಾನಾ ಕಾವ್ಣೆಣೆನ್ ಹಳು ದೊಳೆ ಸೊಡ್ಲೆ.

ಭಿರಾಂತೆಚ್ಯಾ ವಾದಾಳಾಕ್ ಸಾಂಪ್ಡೊನ್ ದಿಸನಾತ್ಲ್ಯಾ ದೆವಾಕ್ ಉಲೊ ಮಾರ್ಲೊ, 'ಅಯ್ಕೋ ದೇವ್ರೆ, ನೀನು ಎಲ್ಲಿದ್ನೀಯಾ?' ಮ್ಹಜೆಂ ಸವಾಲ್ ಕಾಳೊಕಾಂತ್ ಜಿಲ್ಲೆಂ. ತರೀ ಕೋಣೀ ಜವಾಬ್ ದೀಂವ್ಕ್ ನಾ. ಹಾಂವ್ ಮ್ಹಜ್ಯಾ ಘರಾಂತ್ ಮ್ಹಜ್ಯಾಚ್ ಕುಡಾಂತ್ ನಾ. ಖಿಂಯ್‌ಗಿ ರಾನಾ ಮುಲ್ಯಾಂತ್ ಆಸಾಂ ಮ್ಹಣ್ ಕಳ್ತನಾ ಮ್ಹಜ್ಯೆ ಕುಡಿಂತ್ ಭಿರಾಂತೆಚೊ ದೆಂವ್ಚಾರ್ ಖೆಳ್ಳೊ. ಭಿಯಾನ್ ಕುಡಿಚಿ ಲೋಂವ್ ಉಬಿ ಜಾತಾನಾ, ಭಿರಾಂತೆಚ್ಯಾ ಖಿಂದ್ಯಾಂತ್ ಸಾಂಪ್ಡೊನ್ ಮತಿಹೀನ್ ಜಾಲಿಂ.

ಜಾಗ್ ಜಾತಾನಾ, ಸುರ್ಯಾಚ್ಯಾ ಕಿರ್ಣಾಂನಿ ಮ್ಹಾಕಾ ನೆಸಯಿಲ್ಲೆಂ. ಸುಕ್ಲಿಂ ಗಾಯಾನ್ ಕರ್ತಾಲಿಂ. ಲಾಗಿಂಚ್ ಗಾಯ್ ಹಾಂವೆಂವ್ಚೆಂ ಆಯ್ಕಾತಾನಾ ಹಾಂವ್ ರಾನಾಂತ್ ನಾ ಮ್ಹಳ್ಳೆಂ ಸಮಾಧಾನ್ ಭೊಗ್ಲೆಂ. ಸುಣೆಂ ಝಗಡ್ತಾಲಿಂ. ಸೈಕಲಾಚಿ ಕಾಂಪಿಣ್ ಆಯ್ಕಾತಾಲಿ. ಪುಣ್ 'ಹೊ ಜಾಗೊ ತುಕಾ ಭದ್ರತೆಚೊ ನ್ಹಯ್' ಮ್ಹಳ್ಳೊ ಭಿತರ್ಲೊ ಸಂದೇಶ್ ಯೆತನಾ... ಆನಿಕೀ ಕಾವ್ಣೆಣಿ ಭೊಗ್ಲಿ. 'ತರ್... ಹಾಂವ್ ಖಿಂಯ್ ಆಸಾಂ?'

ಉಗ್ಡಾಸ್ ಪಾಟ್ಲ್ಯಾ ಥೊಡ್ಯಾ ಮಹಿನ್ಯಾಂ ಕುಶಿನ್ ಗೆಲೊ. ಘರಾಂತ್ ಘಡ್‌ಲ್ಲಿಂ ಘಡಿಶಾಂ ಜಿವಿಂ ಜಾಲಿಂ. ಮ್ಹಜೊ ಜಲ್ಮ್ ಕುಟ್ಮಾಕ್ ಸಂತೊಸ್ ಹಾಡುಂಕ್ ಸಕ್‌ಲ್ಲೊ. ದೊಗಾಂ ಭಾವಾಂ ಪಾಟ್ಲ್ಯಾನ್ 7 ವರ್ಸಾಂ ಉಪ್ರಾಂತ್ ಹಾಂವ್ ಭುಂಯ್ಕ್ ಪಡ್ತಾನಾ ಸಕ್ಡಾಂಚ್ಯಾ ತೊಂಡಾರ್ ಹಾಸೊ ಉದೆಲೊ. ಪುಣ್... ಹಾಂವ್ ರಡ್ತಾಲಿಂ, ನಾಂವ್ ಮ್ಹಜೆಂ ಕಳಿತ್ ನಾ, ಪುಣ್ ಸಕ್ಡೆಚಿ ಮ್ಹಾಕಾ 'ಬಯ್ಯಾ' ಮ್ಹಣ್ ಆಪಯ್ತಾಲಿಂ. ಮ್ಹಜ್ಯಾ ಅಪ್ಪಾಕ್ ಮ್ಹಜ್ಯೆ ಬಗಾರ್ ದುಸ್ರೊ ಸಂಸಾರ್ ನಾತ್‌ಲ್ಲೊ. ಮ್ಹಜ್ಯೆ ಖಿಬ್ರೆವಿಣೆ ಕಾಡಿ ಹಾಲನಾತ್ಲಿ, ಹಾಂವ್ ಕುಟ್ಮಾಂತ್ ಘಾಂತ್ಯಾಚೆಂ ನೆಕೆತ್!

ಹಾಂವ್ ಇಸ್ಕೊಲಾಕ್ ವೆತಾನಾ ಪಾಂವ್ಕ್ ಆನಿ ಆಪವ್ನ್ ಹಾಡುಂಕ್ ಸ್ಪರ್ಶೊ ಚಲ್ತಾಲೊ. ಭಾವ್ ಆಪ್ಲ್ಯಾ ಬೈಕಾರ್ ವ್ಹರ್ತಾಂ ಮ್ಹಣ್ತಾನಾ ಅಪ್ಪಾ ಕಾರಾರ್ ವ್ಹರ್ತಾಂ ಮ್ಹಣ್ತಾಲೊ. ಪುಣ್...

ವಿಂಚವ್ಣ್ ಮ್ಹಾಕಾ ಸೊಡ್‌ಲ್ಲಿ. ತಾಂಕಾಂ ದುಕೊಂವ್ಕ್ ನಾಕಾಸ್ಲೆಂ. ದೆಕುನ್ ಸರ್ತೆ ಪ್ರಕಾರ್ ವೆತಾನಾ... ಅಮ್ಮಾ 'ಮ್ಹಜೆಂ ಧು, ಪಳೆಯಾ' ಮ್ಹಣ್ ಹೆಮ್ಮಾನ್ ಸಾಂಗ್ತಾನಾ, 'ಹಾಂವ್... 'ತುಕಾ ಫಾಲ್ಯಾ, ತಾಕಾ ಪೊರ್ವಾ ಫಾನ್ಸ್' ಮ್ಹಣ್ ಲೋಣಿ ಲಾಯ್ತಾಲಿಂ.

ಚೊವ್ಡಾಂ ವರಾಂ ಕಶಿಂ ಪಾಶಾರ್ ಜಾಲಿಂ ಕಳಿತ್ ನಾ. ಪುಣ್... ಮ್ಹಾಕಾ ಮಾತ್ ಆತಾಂ'ತಾಂ ಮ್ಹಜೆ ಭಿತರ್‌ಚ್ಚ್ ಕಿತೆಂಗಿ ಗುಸ್ಪೊಡ್, ಗೊಂದೊಳ್, ಮ್ಹಜೆ ಕುಡಿಂತ್ ಖಬ್ರೆವಿಣೆ ವಿಚಿತ್ ಬದ್ಲಾವಣ್ ಜಾತಾಲಿ. ಹಾಂವ್ ಚಲಿ ಮ್ಹಳೆಂ ಭೊಗಾಪ್ ಉಟೊಂಕ್ ಲಾಗ್ಲೆಂ. ಪುಣ್ ಸ್ತ್ರೀ-ಸಹಜ್ ಲಜ್ ಆನಿ ಭೊಗಾಂ ಯೇಂವ್ಕ್‌ಚ್ ಆಯ್ತಾನಾತ್ಲಿಂ!

ಎಕಾ ದಿಸಾ... ಕಳಿತ್ ನಾಸ್ತಾನಾ ಚಡ್ ವೇಳ್ ಆರ್ಸಾ ಮುಕಾರ್ ಉಬಿ ಜಾಲಿಂ. ಸೊಕ್ವೆಮಾಯೆನ್ ಪಳೆತಾನಾ ಮಜೆಂ ಕಾಳಿಜ್ ದಡ್ಡೆಲ್ಲೆಂ. ಪರತ್ ಆನಿ ಪರತ್ ಪಳೆತ್ ರಾವ್ಲಿಂ. ಮ್ಹಜ್ಯಾ ಪೊಂಟಾಂ ವಯ್ಲಿ ಕಾಳ್ಜಾಣ್ ಮ್ಹಾಕಾ ಕೊಲಾಯ್ತಾನಾ, ಖಾಡ್ಕೆರ್ ಮ್ಹಜೊ ಹಾತ್ ಭೊಂವ್ತಾನಾ 'ಅಯ್ಕೊ' ಮ್ಹಳೊ ಸುಸ್ಕಾರ್ ಭಾಯ್ ಆಯ್ಲೊ.

ಪಾಟ್ಲ್ಯಾ ಥೊಡ್ಯಾ ದಿಸಾಂ ಥಾವ್ನ್ ಅಮ್ಮಾ ಮ್ಹಾಕಾ ವಿಚಿತ್ ಥರಾನ್ ಪಳೆತಾಲಿ. ಉಟಾ ಬಸ್ತಾನಾ 'ಚಿತ್ರಾಯ್ ಸಾಂಬಾಳ್' ಮ್ಹಣ್ ಮ್ಹಾಕಾ ಸಾಂಗ್ತಾಲಿ. ಅಮ್ಮಾ ಕಿತ್ಯಾಕ್ ಅಶೆಂ ಸಾಂಗ್ತಾ ಮ್ಹಳೆಂ ಮ್ಹಾಕಾ ನವಾಲ್‌ಶೆಂ ಜಾಲೆಂ.

ಹಾಂವ್ ನ್ಹಾಣಿಯೆಕ್ ವಚೊನ್ ಯೇವ್ನ್ ಥೊಡ್ಯಾಚ್ ವೆಳಾನ್ ತಿ ಭಿತರ್ ವೆತಾಲಿ ಆನಿ ಕಿತೆಂಗಿ ಸೊಡ್ತಾಲಿ. ಮ್ಹಾಕಾ ಮಿಸ್ತರ್ ಕಳಿತ್ ನಾಸ್ತಾನಾ, 'ಅಮ್ಮಾ ಹಾಂವೆಂ ಕಾಂಯ್ ಕರುಂಕ್ ನಾ' ಮ್ಹಣ್ತಾನಾ ತಿ ನಿರಾಶೆಚೊ ಶ್ವಾಸ್ ಸೊಡುನ್ ಮ್ಹಾಕಾಚ್ ಏಕ್ ಘಡಿ ಪಳೆವ್ನ್ ವೆತಾನಾ, ಹಾಂವ್ ಚಿಂತುಂಕ್ ಪಡ್ತಾಲಿಂ.

ಅಮ್ಮಾಕ್ ಕಿತೆಂ ಜಾಲಾಂ? ತಿ ಮ್ಹಜ್ಯಾ ತೊಂಡಾಚ್ಯಾಕಿ ಚಡಿತ್ ಕುಡಿಕ್ ಪರೀಕ್ಷೆಚ್ಚೆ ದಿಷ್ಟಿನ್ ಪಳೆತಾನಾ ಹಾಂವ್ ಅಸ್ವಸ್ಥ್ ಜಾತಾಲಿಂ. ಮ್ಹಜೆ ಥಂಯ್ ಕಿತೆಂಗಿ ಉಣೆಪಣ್ ಆಸಾ ತಶೆಂ ಭೊಗ್ತಾನಾ, ಚಡಿತ್ ಜಾಣ್ವಾಯ್ ನಾತ್‌ಲ್ಲಿಂ ಹಾಂವ್ ಚಿಂತೆಸ್ತಾ ಜಾತಾಲಿಂ.

ಪೂಣ್... ಹಾಚ್ಯಾಕಿ ಚಡ್ ದುಕ್‌ಲ್ಲೆಂ ಮ್ಹಜೊ ತಾಳೊ ದಾರೊ ಜಾಲ್ಲೊ ತವಳ್. ಮೊವಾಳ್, ಮಧುರ್ ತಾಳೊ ಖಿಯೆಂ ಗೆಲೊ? ಹೊ ಆವಾಜ್ ಮ್ಹಜೊಚ್‌ಗಿ? ತಾಳೊ ಪರ್ತಿ ತಸೊ ಭೊಗ್ಲೊ. ಕೋಣ್‌ಗಿ ಎಕ್ಲೊ ಮಂತ್ರವಾದಿ ದಾದ್ಲೊ ಮ್ಹಜ್ಯಾ ತಾಳ್ಯಾಂತ್ ರಿಗ್ಲಾ ಮ್ಹಣ್ ಭಿಯೆಲಿಂ. ಕೊಣಾಯ್ ಲಾಗಿಂ ಉಲೊಂವ್ಚೆಂ ನಾಕಾ ಮ್ಹಣ್ ಭೊಗ್ಲೆಂ.

'ಅಮ್ಮಾ, ಮ್ಹಾಕಾ ಕಿತೆಂ ಜಾಲಾಂ? ಕ್ಲಾಸಿಚಿ ಭುರ್ಗಿಂ ಮ್ಹಾಕಾ ಚಿಡಾಯ್ತಾತ್. ಚಲಿಯೊ ಮ್ಹಾಕಾ ದುಬಾವಾನ್ ಪಳೆತಾತ್. ತಿಂ ಹರೆಕಾ ಮಹಿನ್ಯಾಂತ್ ಏಕ್ ದೋನ್ ದೀಸ್ ಇಸ್ಕೊಲಾಕ್ ಯೆನಾಂತ್. ಕಿತ್ಯಾಕ್ ಯೇಂವ್ಕನಾಂತ್ ಮ್ಹಣ್ ವಿಚಾರ್ಲಾರ್ ಲಜಿತಾತ್. ಸಗ್ಳಿಂ ತಾಂಬ್ಲಿಂ ಜಾತಾನಾ ಹರಾಂ ಸಾಂಗ್ತಾಲಿಂ, 'ಅವ್ಕಿಗ್ ತಿಂಗಳ ಹಬ್ಬ, ನಿನ್ಹು ಗೊತ್ತೆ ಆಗೊಲ್ಲಾ. ಗಮತ್ ಇಲ್ಲ್ಯಾ?' ಮ್ಹಣ್ತಾನಾ ಮ್ಹಾಕಾ ಕಾಂಯ್ ಸಮ್ಜಾನಾ. 'ಅಮ್ಮಾ, ತಿಂಗಳ ಹಬ್ಬ ಮ್ಹಳ್ಯಾರ್ ಖಿಂಚಿಂ ಘೆಸ್ತಾ?' ಮುಗ್ಡೆ ಜಾವ್ನ್ ವಿಚಾರ್ತಾನಾ ಅಮ್ಮಾನ್ ಮ್ಹಾಕಾ ವೆಂಗೆಂತ್ ಘೆತ್ಲೆಂ.

ಪೂಣ್ ಎಕಾಚ್ಯಾಣೆ ತಿಕಾ ಕಿತೆಂ ಜಾಲೆಂಗಿ, ಮ್ಹಾಕಾ ಪಯ್ಸ್ ಲೊಟುನ್ ವಿಮರ್ಶಾತ್ಮಕ್ ದಿಷ್ಟಿನ್ ಪಳೆತಾನಾ ಹಾಂವ್ ಕಾಲುಬುಲಿಂ ಜಾಲಿಂ. ಅಮ್ಕಾಚ್ಯಾ ದೊಳ್ಯಾಂತ್ ಕಸಲಿಗಿ ನಿರಾಶಾ ಝಳ್ಕಾತಾಲಿ.

‘ತಿಂಗಳ ಹಬ್ಬ’ ಮ್ಹಳ್ಯಾರ್ ಕಿತೆಂ ಮ್ಹಳೆಂ ಕಳೊಂಚ್ ನಾ. ಆತಾಂ’ತಾಂ ಮ್ಹಜೊ ಬದಲೊ ಜಿನೊಸ್ ಪಳೆವ್ನ್ ಅಪಾಲಾಗಿಂ ವತ್ತಾಯ್ ಕರುನ್ ಎಕಾ ವ್ಹಡ್ ಆಸ್ತೆಕ್ ವ್ಹೆಲೆಂ.

‘ಅಮ್ಕಾ... ಮ್ಹಾಕಾ ತಾಪ್ ಯೇಂವ್ಕ್ ನಾ, ತಕ್ಲಿ ದೂಕ್ ನಾ. ಪೋಟ್ ಸಾರ್ಕೆಂ ಆಸಾ. ಕಿತ್ಯಾಕ್ ಹಾಡ್ಲಾಂ?’ ವಿಚಾರ್ತಾನಾ ತಿಣೆ ದೊಳೆ ಸೊಡ್ಲೆ.

ಆಸ್ತತ್ ಪಳೆತಾನಾ ಕಾವ್ಲೆಲಿಂ. ತಾಣಿಂ ಸವಾಲಾಂ ಫಾಲ್ತಾನಾ ಅರ್ಥ್ ಕಳನಾತ್ಲ್ಯಾ ಹಾಂವೆಂ ಕೇವಲ್ ದುಕಾಂ ಮಾತ್ ಗಳಯ್ಲಿಂ. ಮ್ಹಜ್ಯೆ ಕುಡಿಚೆರ್ ಪರೀಕ್ಷೆಚಿಂ ಯಂತ್ರಾಂ ಭೊಂವ್ಲಿಂ. ಮ್ಹಾಕಾ ಮ್ಹಜೊಚ್ ಕಾಂತಾಳೊ ಆಯ್ಲೊ. ಮ್ಹಾಕಾ ಕಿತೆಂ ಜಾಲಾಂ?

ಮ್ಹಜ್ಯೆ ಸಮ್ಜಣೆಕ್ ಮಿಕ್ಲಾಲ್ಲೆಂ ಕಿತೆಂಗಿ ಆಸಾ ಮ್ಹಳೆಂ ಮಾತ್ ಸುಸ್ತಾಲೆಂ. ಮ್ಹಜೆ ಥಂಯ್ ಮ್ಹಜ್ಯೆ ಪ್ರಾಯೆಚ್ಯಾ ಚಲಿಯಾಂಕ್ ಆಸ್ಲೆಲಿ ತಿ ಉರ್ಬಾ ಆನಿ ಉಮೆದ್ ದಿಸನಾತ್ಲಿ. ಮ್ಹಾಕಾ ಚಲ್ಯಾಪರಿಂ ಜೀವನ್ ಶ್ರೈಲಿ ಮಾಂಡುನ್ ಹಾಡುಂಕ್ ಭೊಗ್ತಾ. ಚಲಿಯಾಂಕಿ ಆಸಜೆ ಜಾಲ್ಲಿ ಕುಡಿಚಿ ವಾಡಾವಳ್ ಮ್ಹಾಕಾ ನಾ ಮ್ಹಳೆಂ ಆಜ್ ಭೊಗ್ಲೆಂ. ದೊಳ್ಯಾಂನಿ ಭಿರಾಂತ್ ಆನಿ ಕಾವ್ಣೆಣಿ ಭರೊನ್ ಯೆತಾನಾ, ಎಕಾ ದಾಕ್ತೆರಾನ್ ಸಾಂಗ್ಲೆಂ, ‘ಣಚಿಇಜ ರಣ ಜಿಚಿಥಿ’ ಪಾಟ್ ಧಾಪ್ಪಿತಾನಾ ಭೊಗ್ಲೆಂ - ಕಿತೆಂಗಿ ಭಿರಾಂಕುಳ್ ಆಯ್ಲೆ ಆಸಾ.

ರಿಪೋರ್ಟ್ ಮೆಳ್ತಾನಾ, ಎದೊಳ್ ಮೊಗಾನ್ ವೆಂಗೊ ಅಪ್ಪಾ ದೊಳೆ ಚುಕೊಂವ್ಕ್ ಲಾಗ್ಲೊ. ಅಮ್ಕಾ ಮ್ಹಾಕಾ ಸೊಡ್ನ್ ಕಾರಾರ್ ವಚೊನ್ ಬಸ್ಲಿ. ಅಣ್ಣಾಚೆ ದೊಳೆ ಮ್ಹಜ್ಯೆ ಧಾವ್ನ್ ಚುಕಾರಿ ಮಾರ್ತಾನಾ, ವ್ಹಡ್ ಆಕಾಂತಾಚ್ಯಾ ಘಾಂಟಿಚೊ ಆವಾಜ್ ಆಯ್ಲೊನ್ ಕಾನಾಚೆ ಕಾನ್ನ್ ಬಸ್ಲೆ.

ವೆತಾನಾ ಆಸ್ಲೊ ಸಂತೊಸ್, ತಮಾಶೆ, ಉಮೆದ್ ಸರ್ವ್ ನಪಂಯ್ ಜಾಲೆಂ. ಕೊಣಾಕ್ ಕೋಣಿ ಉಲೊಂವ್ಕ್, ಪಳೆಂವ್ಕ್ ತಯಾರ್ನಾತ್ಲೆ. ಮ್ಹಾಕಾಯ್ ಭಿರಾಂತೆಚೊ ಕುಲ್ಕುಲೊ ಉಟೊ. ಕಿತೆಂಗಿ ಜಾಲಾಂ ಮ್ಹಳ್ಯೊ ದುಬಾವ್ ಜಾವ್ನ್ ಚುಪ್ಪ್ ರಾವ್ಲಿಂ.

‘ಭೇ! ಭೇ! ಆಶೆವ್ನ್ ಆಶೆವ್ನ್ ಅಸಲೆಂ ಜಲ್ಮೆಚಿಗಿ? ಕೊಣೆಂಯಿ ಆಯ್ಕಾಲ್ಯಾರ್ ಆಮ್ಚ್ಯಾ ಘನಾಕ್ ಆನಿ ಮಾನಾಕ್ ಕಿತೆಂ ಮೊಲ್ ಬಾಂದ್ತೆತ್. ಉಪ್ಕಾರಾಕ್ ಪಡನಾತ್ಲಿ ವಸ್ತ್ ಜಾಲಿಮು?’

‘ಅಪ್ಪಾ... ಲೊಕಾ ಮುಕಾರ್ ಹೆಂ ಸತ್ ಉಗ್ತಾಡಾಕ್ ಆಯ್ಲಾರ್ ಲೋಕ್ ಆಮ್ಕಾಂ ಹಾಸೊಂಕ್ ಆಸಾ, ಖೆಳ್ಕುಳಾಂ ಕರ್ತಲೊ, ಆಪೊವ್ ಜಲ್ಮೆಲೆಂ ಮಾಣಿಕ್ ಮ್ಹಣ್ ಆಮಿ ಕೆಲ್ಲೊ

ದಬಾಚೊ ಆನಿ ಸರ್ವರಾಯ್ ಪಯ್ಲೆಂಚ್ಚ್ ಸಬಾರಾಂಚ್ಯಾ ದೊಳ್ಕಾಂಕ್ ಖೊಂಕ್‌ಲ್ಲಿ ತಿಂ ಆತಾಂ ಹೆಂ ಆಯ್ಕಲ್ಯಾರ್ ಖಿಬ್ರಾಂಕ್ ಖಾಣ್ ಜಾಯ್ತ್. ಹೆರಾಂಚ್ಯೆ ಕಾನಿಂ ಖಿಬರ್ ಪಡ್ಚೆ ಪಯ್ಲೆಂ ಹಾಕಾ ಏಕ್ ಅಂತ್ಯ ದೀಜೆ.'

'ಹುಂ... ಭಾಂಗಾರಾಚಿ ಸುವಿ ಮ್ಹಣ್ ದೊಳ್ಕಾಂಕ್ ತೊಪುಂಕ್ ಜಾತಾ? ಅಂತ್ಯ್ ಕರ್ಯಾಂ' ಭಿತರ್ ಗುಸುಗುಸು ಉಲೊವ್ಣೆಂ ಆಯ್ಕಾಲೆಂ, ಪೂಣ್ ಕಿತೆಂ? ಕೊಣಾ ವಿಶ್ಯಾಂತ್ ಉಲಯ್ತಾತ್ ತೆಂ ಕಳೊಂಕ್ ನಾ. ಆಮ್ಕಾ ಕೊನ್ಯಾಕ್ ವಚೊನ್ ರಡ್ತಾಲಿ. ಪುಣ್ ಎದೊಳ್ ಪರ್ಯಾಂತ್ ದಿಲ್ಲೆ ತೊ ಮೋಗ್ ಆತಾಂ ದೀಂವ್ಕ್ ಪಾಟಿಂ ಕರ್ತಾನಾ, ಮತ್ಲೆಬ್ ಕಳೆತ್ ನಾಸ್ತಾನಾ ಧಣ್ಣಾಲಿಂ.

ದೋನ್ ದೀಸ್ ಆಮ್ಗರ್ ಮೊನೆಪಣ್ ರಾಜ್ ಕೆಲೆಂ. ಟಿವಿ ದವರ್ಯಾರ್ ಬಂಧ್ ಕರ್ತಾಲಿಂ. ಇಸ್ಕೂಲಾಕ್ ವಚೊಂಕ್ ಆಡಾಯ್ಲೆಂ. ಮ್ಹಜೊ ಮಾಂಡೊ ಕುಂಬು ಜಾಲೊ. ಲೈಕಾ ಮಾತ್ ಮ್ಹಜೊ ಸಾಂಗಾತಿ, ಹಾಂವ್ ತಾಚ್ಯೆಸಂಗಿಂ ಖೆಳ್ತಾಲಿಂ. ಮ್ಹಜೆರ್ಚ್ ಮ್ಹಾಕಾ ಕಾಂತಾಳೊ ಆಯ್ಲೊ. ಎದೊಳ್ ಕೊಣಾಯಿ ಮೆಲಿಂ ಮ್ಹಳ್ಳಾರ್ ಅಮ್ಚ್ಯಾ ಪಾಲ್ವಾ ಭಿತರ್ ಆಸ್ಲಿಂ ಹಾಂವ್‌ಚ್ ಆತಾಂ ಮೊರೊಂಕ್ ಆಶೆಲಿಂ. ಮ್ಹಜೆ ದೀಸ್ ಇತ್ಲೆ ಆಡೂಕ್ ಲಾಗ್ಲೆಕೀ ಹಾಂವೆಂ ಚಿಂತ್ಲೆಂ 'ಅಂತ್ಯ್ ನಾಶೆಲ್ಲೆಂ ಪಯ್ಲೆ ಆರಂಭ್ ಜಾಲೆಂ.'

ದೋನ್ ದಿಸಾಂ ಉಪ್ರಾಂತ್ ಎಕೆ ರಾತಿಂ ಅಮ್ಕಾ ಹರೈಂಚ್ಯೆಪರಿಂ ಕೇಸರಿ ಘಾಲ್ಲೆಂ ದೂದ್ ಘೆವ್ನ್ ಆಯ್ಲಿ. ದೋನ್ ದೀಸ್ ತಿಣೆ ದೀಂವ್ಕಾಯಿ ನಾ, ಹಾಂವೆಂ ವಿಚಾರುಂಕ್ಯಾಯಿ ನಾ. ಪುಣ್ ಆಜ್ ಮ್ಹಜ್ಯಾಚ್ ಗ್ಲಾಸಾಂತ್ ದೂದ್ ಘೆವ್ನ್ ಯೆತಾನಾ ಹಾಂವ್ ಭಾಯ್ತ್ ಕಾಳೊಕಾಂತ್ ನೆಕೆತ್ತಾಂ ಮೆಜ್ತಾಲಿಂ.

ಆವಾಜ್ ಆಯ್ಲೊನ್ ಪಾಟಿಂ ಪಳೆಲೆಂ. ಮ್ಹಾಕಾ ರಡೊಂಕ್ ಆಯ್ಲೆಂ. ಧಾಂವೊನ್ ವಚೊನ್ ಹಾಂವೆಂ ತಿಕಾ ವೇಂಗ್ ಮಾರ್ಲಿ.

'ಅಮ್ಕಾ... ಹಾಂವೆಂ ಕಿತೆಂ ಚೂಕ್ ಕೆಲ್ಯಾ? ಕಿತ್ಯಾಕ್ ತುಮಿ ಸಗ್ಳಿಂ ಮ್ಹಜೆರ್ ರಾಗಾರ್ ಜಾಲ್ಯಾತ್? ಸಾಂಗ್ ಅಮ್ಕಾ ಹಾಂವೆಂ ಕಿತೆಂ ಕೆಲಾಂ?'

ಆಮ್ಕಾನ್ ಮ್ಹಜಿ ವೇಂಗ್ ಸೊಡಯ್ಲಿ. ಮ್ಹಾಕಾ ಹೆಂ ಅನಿಕೀ ದುಕ್ಲೆಂ. 'ಚೂಕ್ ತುಂವೆಂ ನ್ಹಯ್ ಆಮಿ ಕೆಲ್ಯಾ. ಭೊಗ್ಲಿ ರೇಣುಕಾ..' ತಿ ಭರ್‌ಲ್ಲ್ಯಾ ತಾಳ್ಯಾನ್ ಸಾಂಗೊನ್ ಪಾಟ್ ಕರ್ತಾನಾ... 'ಆಮ್ಕಾ... ಹಾಂವ್ ದೂದ್ ಪಿಯೆಂವ್ಕ್ ನಾ. ತುಂವೆಂ ಮ್ಹಜೆ ಫೀಸ್ ದೀಂವ್ಕನಾಯ್?' ಹಾಂವೆ ಸಾಂಗ್ತಾನಾ ತಿ ಅನಿಕೀ ಅಸ್ವಸ್ಥ್ ಜಾಲಿ. ಹಾಂವೆಚ್ ತಿಕಾ ವೆಂಗುನ್ ಉಮ್ಯಾಂನಿ ದಾದೊಸ್ ಕರುಂಕ್ ಪಳೆತಾನಾ... ತಿಣೆ ಮ್ಹಜೆಂ ತೋಂಡ್ ಪಯ್ಸ್ ಲೊಟ್ಟೆಂ.

ಮ್ಹಾಕಾ ಮಾರ್‌ಲ್ಯಾಕಿ ಚಡ್ ದುಕ್ಲೆಂ. ಎದೊಳ್ ಮ್ಹಜ್ಯಾ ಉಮ್ಯಾಂಕ್ ಆಶೆಂವ್ಚಿ ಅಮ್ಹಾ ಮ್ಹಾಕಾ ಕಿತ್ಯಾಕ್ ಇತ್ತಿಯ್ ಕಾಂತಾಳಾ? ಮ್ಹಜಿಂ ಮೆಟಾಂ ಪಾಟಿಂ ಪಾಟಿಂ ವೆತನಾ, ಬಾಗ್ಲಾಲಾಗಿಂ ಪಾವ್ಲಿ ತಿ ಪರತ್ ಮ್ಹಾಕಾ ಫುಡ್ ಕರುನ್, 'ವೆಗಿಂ ಪಿಯೆ, ಪರತ್ ಮ್ಹಾಕಾ ಯೇಂವ್ಕ್ ಜಾಯ್ನಾ.'

'ಹಾಂವ್ ಮಾಗಿರ್ ಪಿಯೆತಾಂ.'

'ನಾ, ಆತಾಂಚ್ ಪಿಯೆ' ತಿಣೆಂ ವತ್ತಾಯ್ ಕರ್ತಾನಾ ದುದಾಚೊ ಗ್ಲಾಸ್ ಫೆವ್ನ್ ಪಿಯೆಂವ್ಕ್ ಲಾಗ್ಲಿಂ. ನಿಮಾಣೊ ಫೊಟ್ ಅಮ್ಯಾಕ್ ಪಿಯೆಂವ್ಕ್ ದಿಂವ್ಚಿ ಮ್ಹಜಿ ಸವಯ್. ತಿಕಾ ದೀಂವ್ಕ್ ವೆತಾನಾ... 'ಆಜ್ ಮ್ಹಾಕಾ ಜಿವಾಕ್ ಬರೆಂ ನಾ. ತುಂಚ್ಚ್ ಪಿಯೆ' ಮ್ಹಣ್ ದೊಳೆ ಚುಕೊವ್ನ್ ಸಾಂಗ್ತಾನಾ... ಹಿಚ್ ಮ್ಹಜೊ ಕೊಂಡಾಚೊ ಕರುನ್ ಮೋಸ್ ಕೆಲ್ಲಿ ಆವಯ್? ಮ್ಹಜಿ ಅಮ್ಯಾ? ಹಿಣೆಚ್ ನ್ಹಯ್ ಸಾಂಗ್ಲೆಂ 'ಆಮ್ಚ್ಯಾ ರೇಣುಕಾಚ್ಯಾ ವಾಂಟ್ಯಾಚೊ ಏಕ್ ಫೊಟ್ ದೂದ್ ಪಿಯೆನಾ ಜಾಲ್ಯಾರ್ ಸಾಧ್ಯ್ಚ್ ನಾ.'

ಅಶೆಂ ಸಾಂಗೊನ್ ಆಸ್ಲೆಲ್ಲಿ ಅಮ್ಯಾ... ನಾಕಾ ಮ್ಹಳ್ಯಾರಿ ಮ್ಹಜೆಂ ಉಸ್ತೆಂ ಪಿಯೆಂವ್ಚಿ ಆಜ್... ಮ್ಹಾಕಾ ಚಿಂತುಂಕ್ ಜಾಲೆಂನಾ. ಕಿತ್ಯಾಕೆಗಿ ಮ್ಹಾಕಾಯ್ ದೂದ್ ಪಿಯೆವ್ನ್ ಥೊಡ್ಯಾಚ್ ವೆಳಾನ್ ನಿದೆಚ್ಯಾ ಭರಾನ್ ಹಾಂತುಳ್ಳಾರ್ ಪಡ್ನನಾ ಕಿತೆಂ ಜಾಲೆಂ!?

ಕಳಿತ್ ನಾ. ಜಾಗ್ ಜಾಲಿ. ಭುಂಯ್ಚ್ ಹಾಂತುಳ್ಳೆ ಆನಿ ಆಕಾಸ್‌ಚ್ ಪಾಕೆಂ ಮ್ಹಳೆಪರಿಂ ಹೈ ಉಗ್ತೆ ಸುವಾತೆರ್ ಉಜ್ವಾಡ್ಲಾ ಖರೆಂ. ದೊಳೆ ಸೊಡ್ತಾಂ, ಉಜ್ವಾಡಾಂತ್ಯಾಯಿ ಅಂದ್ಕಾರ್ ರಾಜ್ ಕರ್ತಾಲೊ. ಕಷ್ಟಾಂನಿ ಉಟೊನ್ ಬಸ್ಲಿಂ. ಕಿತ್ಲೊ ವೇಳ್ ಹಾಂವ್ ನಿದೆಲ್ಲಿಂ? ದೀಸ್ ವಾ ರಾತ್? ವರಾಂ ಕಿತ್ತಿಂ? ಕಳಿತ್ ನಾ. ಸಗ್ಳೆಂ ಅತ್ಲೆಂ ಅತ್ಲೆಂ ದಿಸ್ತಾ. ಎದೊಳ್ ಹಾಂವೆಂ ಫಾಲುಂಕ್ ನಾತ್ಲಿ ಮುಸ್ತಾಯ್ಕಿ ಮ್ಹಜ್ಯೆ ಕುಡಿರ್ ಆಸ್ಲಿ. ತರ್... ಮ್ಹಾಕಾ ಕೊಣೆ? ಕಿತ್ಯಾಕ್? ಖಿಂಯ್ ಥಾವ್ನ್ ಹಾಡ್ನ್ ಸೊಡ್ಲಾಂ!?

ಬಸೊನ್ ರಡೊಂಕ್ಯಾಯಿ ಮ್ಹಾಕಾ ತ್ರಾಣ್ ನಾತ್ಲೆಂ. ಭುಕೆಚ್ಯೊ ವೊಡಿ ಯೆತಾಲ್ಯೊ. ಕಿತೆಂಯ್ ಜಾಂವ್... ಹೈ ಭುಕೆಕ್ ಮಾತ್ ಲಜ್ ನಾ. ಕಿತೆಂಯ್ ಜಾಂವ್, ಕೋಣೀ ಮೊರೊಂ! ತಿ ಆಪ್ಲೊ ವಾವ್ರ್ ಸೊಡಿನಾ.

ಅಸ್ಥಿರ್ ಮೆಟಾಂ ಕಾಡುನ್ ವಾಟ್ ಖಿಂಚಿ ಮ್ಹಣ್ ಸೊಧುನ್ ಮುಕಾರ್ ಗೆಲಿಂ. ವಿಚಿತ್ರ್ ಥರಾನ್ ಮ್ಹಾಕಾ ಪಳೆತಾನಾ ಕಾವ್ಣೆಣಿ ಭೊಗ್ಲಿ. ಉಲೊಂವ್ಕ್ ಪ್ರೇತನ್ ಕೆಲೆಂ, ಕೊಣಾಕೀ ಮ್ಹಜಿ ಭಾಸ್ ಸಮ್ಜಾನಾತ್ಲಿ ಕೊಣ್ಣಾ. ದೆಕುನ್ ಕೊಣೆಂಯ್ ಜವಾಬ್ ದೀಂವ್ಕ್ ನಾ. ಹೆವ್ಪಿನ್ ತೆವ್ಪಿನ್ ಪಳೆಲೆಂ, ಏಕ್ ಸಾರ್ವಜನಿಕ್ ನೆಳ್ ದಿಸ್ಲೊ. ತಾಂತ್ಲೆಂ ಉದಾಕ್ ಪಿಯೆತಾನಾ, ಘರಾ ಆಕ್ವಾಗಾರ್ಡಾಂತ್ಲೆಂ ಉದಾಕ್ ಪಿಯೆಲ್ಲೆ ಜಿಬೆಕ್ ರುಚ್ಲೆಂ ನಾ. ತರೀ ಭುಕೆಚ್ಯೊ ಆನಿ ತಾನೆಚ್ಯೊ ವೊಡಿ ಶಾಂತ್ ಕರುಂಕ್ ಲಾಗ್ಲೆಂ.

ಕೋಣೆಗೀ ಮ್ಹಜೊ ಪಾಟ್ಲಾವ್ ಕರ್ನ್ ಆಸ್ಲೊ. ತಾಚೊ ಜಿನೊಸ್ ಪಳೆತಾನಾ ಜಿವ್ಯಾಂಚ್ ಗ್ರಾಸಿತಾ ತಶೆಂ ಭೊಗ್ಲೆಂ. ತೊ ಕಿತೆಂಗಿ ಸಾಂಗ್ತಾಲೊ. ಮ್ಹಾಕಾ ಸಮ್ಜಾನಾತ್ಲೆಂ.

ಕೊಣಿ ನಾತ್‌ಲ್ಲಿಂ ಪಳೆವ್ನ್ ತಾಣೆ ಮ್ಹಜ್ಯಾ ಹಾತಾಕ್ ಧರುನ್ ಕಾರಾರ್ ಬಸಯ್ಲೆಂ. ಮ್ಹಜಿ ಜೀಬ್ ರೂಕ್ ಜಾಲಿ. ಹಾಂವ್ ಮೊನೆ ಮನ್ಶಾತಿ ಪರಿಂ ಬಸ್ಲಿಂ.

ತಾಚೆಂ ಕಾರ್ ಘುಂವೊನ್ ಘುಂವೊನ್ ಎಕೆ ಗಲ್ಲೆಂತ್ ಪರ್ನೆಂ ತರೀ ವ್ಹಡ್ ಎಕಾ ಘರಾ ಮುಕಾರ್ ಥಾಂಚೆಂ. ತೊ ಜಾಗೊಚ್ಚ್ ಮ್ಹಾಕಾ ಗ್ರಾಸುಂಕ್ ಯೆತಾಶೆಂ ಭೊಗ್ಲೆಂ. ಆಪಾಯಾಚಿ ಘಾಂಟ್ ಆಯ್ಕೊಕ್ ಲಾಗಿ. ಕಿಶೆಂಯ್ ಜಾಂವ್, ಪಯ್ಲೆಂ ಮ್ಹಾಕಾ ಪೋಟ್ ಭರ್ ಖಾಂವ್ಕ್ ದಿಲೆಂ. ಭುಕ್ ಥಾಂಬ್ಜ್ಚ್ ನೀಡ್ ಯೇಂವ್ಕ್ ಸುರು ಜಾತನಾ ಕೊಣೆಂಗಿ ಭಿತರ್ ಆಪವ್ನ್ ವೆಲೆಂ. ಥಂಯ್ ಆಸ್ಚ್ಯಾ ಪಿಂಜ್ಕರ್, ಧುಳಿನ್ ಭರ್‌ಲ್ಲ್ಯಾ ಹಾಂತುಳ್ಳ ಪಳೆವ್ನ್ ಆನಿ ಥಂಯ್ಚ್ ಫಾಣಿಕ್ ವೊರೊಡ್ ಆಯ್ಲೊ ತರೀ ಧಣ್ಣಲ್ಲಿ ಕೂಡ್ ವಿಶೆವಾಕ್ ಲಾಗಿ.

ದುಸ್ರ್ಯಾ ದಿಸಾ ಆರಂಭ್ ಜಾಲಿ ಖ್ಯಾಸ್ತ್, ಪೊಟಾಖಾತಿರ್ ವ್ಯಾಪ್ತ್. ತರ್ಬೆತಿ ಸುರು ಜಾಲಿ. 'ಅಯ್ಯೋ... ತಾಳಿಯೊ... ತ್ಯೊ ತಾಳಿಯೊ ಪೆಟ್ತಾನಾ ಪೊಟಾಂತ್ ಭಿಯಾಚೊ ಫಾಣೊ ಘುಂವೊಂಕ್ ಲಾಗ್ಲೊ. ಕುಡಿಚೊ ಹಾವ್-ಭಾವ್ ನ್ಹೆಸ್ಲಾಚಿ ದಿಶಾ, ದಾಕಯ್ತಾನಾ...?

'ಓ ದೇವಾ... ' ಉದ್ಗಾರ್ ಭಾಯ್ ಪಡ್ಲೊ. 'ಪರಮಾತ್ಮ ಹಾಂವ್ ಕೋಣ್ ಆನಿ ಕಿತೆಂ ಮ್ಹಳ್ಳೆಂ ಸತ್ ಸ್ಪಷ್ಟ್ ಜಾತಾನಾ ಕಾಳೊಕಾಚ್ಯಾ ಭುಂಯಾರಾಂತ್ ಸಾಂಪ್ಡಾಲ್ಲಿ ಶೆಳಿ ಜಾಲಿಂ.

ಹಾಡ್‌ಲ್ಲೊ ತೊ ಹ್ಯಾ ಪಂಗ್ಡಾಚೊ ಮುಕೆಲಿ. ತಾಚ್ಯಾ ಹಾತಾಂತ್ ಮಜ್ಜೆ ತಸಲಿಂ ತೆವೀಸ್ ಜಾಣಾಂ. ಇತ್ತೆಂಚ್ ಜೋಡ್ನ್ ಹಾಡಿಚೆ, ಭಿಕ್ ಮಾಗಚೆ. ಹೆರಾಂಚೆ ಕುಡಿಚಿ ಭುಕ್ ಥಾಂಬಯ್ಚೆ, ಮೆಳ್‌ಲೆಂ ಸಗ್ಳೆಂ ಹಾಡ್ನ್ ಒಪ್ಪಿಚೆ. ಕಾಂಯ್ ಉಣೆಂ ಆಸ್ಲಾರ್ ವಿಣ್ಣೆ ಕುಡಿರ್ ಚಾಟಿಯೆಚೆ ಮಾರ್.

ಹೆಂಚ್ ಮ್ಹಜೆಂ ಜೀವನ್? ಹೆ ಖಾತಿರ್‌ಚ್ ಹಾಂವ್ ಜಲ್ಮಲ್ಲಿಂ? ಮ್ಹಜ್ಯೆ ಕುಡಿಂತ್ಲೆಂ ಆಯ್ಚ್ ಕಳ್ತಚ್ ಅಶೆಂ ಉಜ್ಯಾಂತ್ ಲೊಟ್ಟ್ಯಾಕಿ ನಾಸ್ ಕೆಲ್ಲೆಂ ಜಾಲ್ಯಾರ್... ಕಾಣಿ ಸೊಂಪ್ತಿ. ಆತಾಂ ಹಾಂವ್ ಸುಣ್ಯಾ ಪಾಸ್ಕ್, ತಾಳಿಯೊ ಪೆಟ್ತಾನಾ ಮರ್ಣಾ ಫಾಣ್ಯಾಚೊ ಆವಾಜ್ ಆಯ್ಕತಾ. ಛಿ... ಹೆ ಕೇಸ್, ಹಿ ಕೂಡ್, ವೊಂಟಾಂಚೊ ರಂಗ್, ಕರಿಚೆ ಜಾಲ್ಲೆ ಆಟ್‌ನೇಟ್, ಛೀ! ಛೀ! ಕಿಡ್ಯಾಂನಿ ಖಾಂವ್ಚೆ ಹೆ ಕುಡಿಕ್ ಹೊ ವೇಸ್ ಕಿತ್ಯಾಕ್? ಆಯ್ಚ್ ಆಸ್‌ಲ್ಲೆಂ ಜಾಣಾ ಜಾವ್ನಯಿ ಆಮ್ಕಾಂ ಲಬ್ಲೊನ್ ಯೆಂವ್ಚ್ಯಾ ಬೊಲ್ವಾಂಕ್ ಪಳೆತಾನಾ ವೊರೊಡ್ ಯೆತಾತ್. ಕುಡಿರ್ ತಾಂಚೆ ಹಾತ್ ಚರ್ತಾನಾ ಆಗ್ಲೊ ಚರ್‌ಲ್ಲೆಪರಿಂ ಭೊಗ್ತಾ. ಹ್ಯಾ ಫಾಣ್ಕಾರ್ಯಾ ಜಿವಾಕೀ ಫಾಪ್ಸನ್ ಖಾಂವ್ಚ್ ಕಶೆಂ ಮನ್ ಯೆತಾ. ಮನಿಸ್ ಇತ್ಲೊಯ್ ಕಾಮುಕ್?

ಪುರೊ ಜಾಲಾಂ. ನಾ ಮ್ಹಳ್ಯಾರ್ ತ್ಯಾ ಸೈತಾನಾಚೆ ಮಾರ್. ಭುಕೆಲ್ಲಿಂ ವಾಗ್ಣಾಂ ರ್ಯೂಂಪಯ್ ಮಾರ್ನ್ ಫಾಪ್ತಾತಾ. ನಿಮಾಣೆಂ ಭುಕ್ ಥಾಂಬ್ಜ್ಚ್ ಥುಕುನ್ ವೆತಾನಾ, ಮಾರ್ತಾನಾ, ರಡಯ್ತಾನಾ, ಖೊಟಯ್ತಾನಾ, ಜಲ್ಮಾಚಿಂ ಖೆಳ್ಕುಕಾಂ ಕರ್ನ್ ಥಿಂಪಿ ಉಡಯ್ತಾನಾ, ಅಸಹಾಯಕ್ ಜಾತಾಂವ್.

ಛೀ! ಹೊಯ್ ಏಕ್ ಜಲ್ಮಿಗಿ? ರಚ್‌ಲ್ಲ್ಯಾ ರಚ್ಚಾರಾಕ್ ಹೆ ಫಾಯೆಲ್ಲೆ ಕುಡಿಕ್ ಮುಕಾರ್ ದವರ್ನ್ ಸವಾಲ್ ಫಾಲ್ತಾಂ - ಕಿತ್ಯಾಕ್ ಅಶೆಂ ಕೆಲೆಂಯ್? ಮತ್ಲೆಬ್ ಕಸಲೊ? ಖಿಂಚ್ಯಾ ಜಲ್ಮಾಚ್ಯಾ ಪಾತ್ಕಾಕ್ ಹಿ ಶಿಕ್ವಾ? ಕಿತ್ಯಾಕ್ ಹೊ ಅನ್ವಾಯ್? ಕಿತ್ಯಾಕ್ ಅಸಲಿ ಪರೀಕ್ಷಾ? ಕಿತ್ಯಾಕ್ ಹೊ ಆಪಾಲಿಪಾ ಖೆಳ್? ತುಜ್ಯೆ ಸೃಷ್ಟೆಂತ್ ಅಸಲೊ ಮೋಸ್ ಕಿತ್ಯಾಕ್? ತುಂಚ್ ರಚ್ಚೆಚೊ ದಾತಾರ್? ತುಂಚ್ ಸಾಂಬಾಳ್ತಾರ್? ತರ್... ತುಜ್ಯೆ ಲಾಗಿಂಯ್ ಅಸಲೊ ಭೇದ್ ಭಾವ್ ಆಸಾ?

ನಾಕಾ... ನಾಕಾ... ಕೊಣಾಕಿ ಅಸಲಿ ಶಿಕ್ವಾ ದೀನಾಕಾ. ದೆವಾ ತುಂ ಸೃಷ್ಟೆಚೊ ರಚ್ಚಾರ್... ತುಕಾ ಮ್ಹಜೆಂ ನಿವೇದನ್. ಏಕ್‌ಚ್ ಏಕ್... ರಚ್ಚಾನಾ ಚೂಕ್ ಕರಿನಾಕಾ... ಏಕ್‌ಚ್ 'ತೊ' ವಾ 'ತೆಂ' ರಚ್. ಬಿಲ್ಕುಲ್ ಶಿಸ್ತಾ ವರ್ಗಾಕ್ ಜಲ್ಮಯ್ ನಾಕಾ.

“ಪಳೆ, ತುಜ್ಯೆ ರಚ್ಚೆಚಿ ಗತ್. ಮಾರಿನಾಕಾ.. ಸೊಡ್ ಮ್ಹಾಕಾ, ದಮ್ತಿಯಾ... ಕೋಣ್... ಕೋಣ್ ಮ್ಹಜ್ಯೆ ಬೊಬೆಕ್ ಕಾನ್ ದೀತ್!? ತೊ... ತೆಂ... ವ...!!!

000

ಪತಿ ಖಿಯ್ ಆಸಾ?

ಧಯ್ ಹಾಂಗಾ, ಮುಕ್ಯಾನ್, ಕೊನ್ಯಾರ್ ವ್ಹಡ್ ವ್ಹಡ್ ಬ್ಯಾನರಾಂ, ಕಟ್‌ಆವ್ನ್ ತಾಂತುಂ ಆಸ್ಚೆ ತಸ್ವೀರೆಂನಿ ಗ್ರೇಸ್‌ಕಾಯೆಚಿ ರುಳಕ್ ದಿಸ್ತಾಲಿ. ಗಳೊಭರ್ ಭಾಂಗಾರ್, ಮಾತೆಂಭರ್ ಫುಲಾಂ, ಕಾಂಕ್ಲಾಂಚೊ ಗೊಂದೊ, ಬೊಟಾರ್ ಮುದಿಯೊ, ರೊಂದ್ ದೆಗೆಚೆಂ ಕಾಪಾಡ್, ಹಾಸ್ಕುರೆಂ ತೊಂಡ್, ಏಕ್ ದೋನ್ ದಾಂತ್ಯಾಯಿ ಭಾಯ್ರ್ ತೀಳ್ನ್ ಹಾಸ್ಕಾಕ್ ಸಾಂಗಾತ್ ದಿತಾಲೆ. ಈಂದಾಚಿಂ ತೋರ್ಣಾಂ, ಆಂಬ್ಯಾಚಿ ಫಾಂಟಿ, ರಂಗ್ ರಂಗಾಳ್ ಬಾವ್ಲೆ, ಸಗ್ಳಿಂ ಸಂಭ್ರಮಾಂತ್ ಧಲ್ತಾಲಿಂ. ಹೊಗಿಕ್‌ಚ್ಯಾ, ವರ್ಣಂಚ್ಯಾ ಉತ್ರಾಂನಿ ಅಭಿನಂದನ್ ಪಾಟಂವ್ಚ್ಯಾ ಲೊಕಾಂಚ್ಯಾ ತಸ್ವೀರೆ ಸಂಗಿಂ ಉತ್ರಾಂ ಖೆಳ್ತಾಲಿಂ. ಏಕ್ ಕುತಿನ್ ಮಿರೊವ್ಲೆಕ್ ಸಮವಸ್ತ್ರ ನ್ಹೆಸೊನ್ ಆಯ್ಲೆ ಜಾಲ್ಲೆ ಫಾಮಾದ್ ಬೆಂಡ್ಕಾರ್, ಉಗ್ರ್ಯಾ ಗಾಡಿಯಾಂನಿ ಆಯ್ಲೆ ಜಾಲ್ಲೆ ಟ್ಯಾಬ್ಲೊ, ಧರಾವಳ್ ರಾಂದ್ವಯ್, ಫಳ್ ವಸ್ತುಂನಿ ಸೊಭಯ್ಲೆಲಿ ವಾಟ್, ನವೊಚ್ ಆಯಿಲ್ಲೊ ಯಾತ್ರಿಕ್ ಆಪ್ಲ್ಯಾ ಜಿವಿತಾಚಿಂ ಏಕ್ ದೋನ್ ವೊರಾಂ ತರೀ ಹ್ಯಾ ಸಂಭ್ರಮಾಂತ್ ವ್ಯಸ್ತ್ ಜಾಲ್ಯಾರಿ ಜಾಲೊ.

ಫಾಮಾದ್ ಪತ್ರಾಂನಿ ವ್ಹಡ್ ತಸ್ವೀರೆಂ ಸಂಗಿಂ ಕಾರ್ಯಾಕ್ ಲೊಕಾಕ್ ಆಪವ್ಣೆಂ ದಿಲ್ಲೆಂ. ಜಾಯ್ತೊ ಲೋಕ್ ಹೈ ಮಹಾನ್ ವ್ಯಕ್ತಿಕ್ ಮುಖಾಮುಖಿಂ ಪಳೆಚಿ ಮ್ಹಳ್ಳಿ ಉಮೆದಿನ್‌ಚ್ಚ್ ಆಯಿಲ್ಲೊ. ಕೋಣ್ ಜಾಯ್ತ್ ಹೊ ಭಾಗೆಲಿ?

ಜುಸ್ತ್ ತೀನ್ ವರಾರ್ ಅರಂಭ್ ಜಾಯ್ತೆ ಆಸ್‌ಲಿ ಸಂಭ್ರಮಾಚಿ ಮಿರೊವ್ಣಿ ಪಾಂಚ್ ವರಾರ್ ಅರಂಭ್ ಜಾಲಿ. 'ಜನ ಮರುಳೋ ಜಾತ್ರೆ ಮರುಳೋ' ಮ್ಹಳ್ಳೆಪರಿಂ ಲೊಕಾಚಿ ಖಾತಡ್ ಜಾಲ್ಲೆ. ಆಯಿಲ್ಲ್ಯಾಂಕ್ ಎದೊಳ್‌ಚ್ ಧರಾವಳ್ ಖಾಣ್ ಪೀವನಾಂಚಿ ವ್ಯವಸ್ಥಾ ಕೆಲ್ಲಿ. ಥೊಡಿಂ ಖಾತಾಲಿಂ, ಥೊಡಿಂ ಪಿಯೆತಾಲಿಂ, ಥೊಡಿಂ ಕುಲ್ಪಾಂ ಕಾಡ್ತಾಲಿಂ. ಹೆರ್ ಥೊಡಿಂ ಗುಸು ಗುಸು ಕರ್ತಾಲಿಂ.

ವಳಕ್ ಆಸೊಂ ವಾ ನಾ ಆಸೊಂ, ಥೊಡ್ಯಾಂಚಿ ಇಷ್ಟಾಗ್ತ್ ಘಡಿಯಾಂನಿ ಜಾತಾ ಆನಿ ಗಜಾಲಿ ಆಶಾರ್ ಪಾಶಾರ್ ಜಾಂವ್ಕ್ ವೇಳ್‌ಚ್ ನಾ. ಕೋಣ್? ಕಿತೆಂ? ಪಯ್ಲೆಂ ಸವಾಲ್. ವಳ್ಳೆ ಕಾರ್ಡ್ ಹಾತಿಂ ಮೆಳ್ಳೆ ಪಯ್ಲೆಂಚ್, ಪತಿ ಖಿಯ್ ಆಸಾ? ಕಿತೆಂ ಕರ್ತಾ? ಗಲ್ಪಾಚ್ಯೆ ರೆಂವೆರ್ ವೊತಾಕ್ ಕರ್ಪೊನ್, ಹಿಂವಾನ್ ಕಾಂಪೊನ್ ಆಸ್ಚೊ ಪತಿ ತರ್ ಪತಿಣ್ ಗರ್ವಾನ್ ಸಾಂಗ್ತಾ, 'ತೊ ಕುವೈಟ್ ಆಸಾ, ದುಬಾಯ್, ಅಬುದುಬಾಯಿ, ಬ್ಯಾರಿನ್ ಆಸಾ, ಸೌದಿ... ಆಮೆರಿಕಾ ಆನಿ ಲಂಡನಾಂತ್ ಆಸ್ಲಾರ್ ಸಾಂಗ್ಲಿ ರೀತ್ಯಾಯಿ ವೆಗ್ಳಿ. ಆಯ್ಕಾತೆಲ್ಯಾಂಚ್ಯಾ ತೊಂಡಾರ್ ಥೊಡಿ ಹಿಮ್ಮಾಣ್, ಥೊಡಿ ಕೊಡ್ಪಾಣ್, ಥೊಡಿ ಆಮ್ಮಾಣ್, ಭೊವ್ ಥೊಡ್ಯಾಂ ಲಾಗಿಂ ಗೊಡ್ಪಾಣ್. ದೇಶಾ ಭಿತರ್ ಬ್ಯಾಂಕಾಂತ್ ವಾ ವ್ಹಡ್ ಶಹರಾಂನಿ ಆಸ್ಲಾರ್ ಸಾಂಗ್ಲೆಲ್ಯಾಂ ಧಯ್ ಥೊಡಿಂ

ಜೆವ್ನಾಣ್ ಆನಿ ಆಯ್ಕಾತೆಲ್ಯಾಂಕ್ ಮೊವ್ನಾಣ್. ಶೆತ್ಕಾರ್ ವಾ ಲ್ಹಾನ್ ವ್ಯಾಪಾರಿಸ್ತ್ ಜಾಲ್ಯಾರ್ ತಾಳೊ ಭಿತರ್ ಅಡ್ಜತಾಲೊ, ಉತ್ರಾಂ ಜಿರ್ರಾಲಿಂ.

ಉಪ್ರಾಂತ್ ಘರಾಂತ್ಲಿ ವ್ಹಡ್ವಿಕಾಯ್, ಗ್ರೇಸ್ತಕಾಯ್, ಸೊಭಾಯ್ ರಾಕೊನ್ ವೆಲ್ಲಿಂ ಸೂತ್ರಾಂ, ಭುರ್ಗ್ಯಾಂಚಿ ಶಿಫಾರಸ್, ಭುರ್ಗಿಂ ಶಿಕಾಪ್ ಸಂಪವ್ನ್ ಕಾಮಾರ್ ಆಸ್ಲ್ಯಾರಿ ಹಾಂಕಾ ಪ್ರಾಯ್ ಜಸ್ವ್ ಜಿರಡಿಣಧಿ ಡಿಣಟಿಟುಟಿಂ. ತಿ ಡಿಣಟಿ ಜಾವ್ನ್ ಸಬಾರ್ ಕಾಳ್ ಜಾಲ್ಯಾರಿ ತಿಂ ಅನಿಕೀ ಸ್ಥಿರ್ ಉರ್ಲ್ಯಾಂತ್. ಉಪ್ರಾಂತ್ಲೆಂ ಸವಾಲ್, ಘರಾಂತ್ ತಿಚಿಣಜಿ ಭರಜಧಿ ಆಸಾತ್‌ಗಿ? ತ್ಯೆ ಗತಿರ್ ಉಬಿಂ ತರೀ ಮಾಂಯ್ ಮಾಂವಾಂಕ್ ಹಲ್ಕ್ ಕರುಂಕ್ ಮೆಳ್‌ಲ್ಲೊ ಲ್ಹಾನ್ ಆವ್ಕಾಸ್ ಲೆಗುನ್ ಸೊಡಿನಾತ್ಲಿಂ.

‘ಮ್ಹಜೆಂ ಕರ್ಯ್ ಆಸಾತ್. ಕಾವ್ಯಾಚೆಂ ಆವ್ಕ್ ಘೆವ್ನ್ ಆಯ್ಲಾಂತ್. ದಿಸಾಕ್ ಸೆರಾಚೆಂ ಖಾತಾತ್. ಕರುಂಕ್ ಮ್ಹಜೆಂ ಪೆಂಕಾಟ್ ಘೆಲ್ಲ್ಯಾ ಆಸಾ. ಆಮ್ಚ್ಯಾಕ್ ಆಪಯ್ ಬಾಪಯ್ ಪ್ರಾಸ್ ದುಸ್ರೊ ದೇವ್ ನಾ. ತಾಕಾ ಆಮ್ಚೆಂ ಪಡೊನ್ ವಚೊಂಕ್ ನಾ. ಫೊನಾರ್ ‘ಬಾಬ್ ಕಸೊ ಆಸಾ? ಮಾಂಯ್ ಕಶಿ ಆಸಾ? ಆಸ್ತೆಕ್ ಆಪವ್ನ್ ವ್ಹರುಂಕ್ ವಿಸ್ತಾನಾಕಾ’ ಹೆಂಚ್. ಮ್ಹಜೆಂ ನಶೀಬ್ ಫುಟ್ಕರ್ ಸಾಯ್ಬಣಿ. ಪುರೊ ಜಾಲೊ ಸಂಸಾರ್. ವ್ಹಯ್ ಬಾಯೆ, ಥೊಡ್ಯಾ ದಾದ್ಲ್ಯಾಂಚೆಂ ಹಣೆಬರಪ್ ಹೆಂಚ್.

ಉಲೊವ್ಣಾಚೆಂ ಗುಜ್‌ಗುಜೊ ಚಡ್ತಾನಾ ಕಾರ್ಯೆಂ ಆರಂಭ್ ಜಾಲೆಂ. ಎದೊಳ್ ಪರ್ಯಾಂತ್ ಲೊಕಾಚಿ ಪ್ರತಿಕ್ರಿಯಾ ಆತುರಾಯೆನ್ ಪಳೆವ್ನ್ ಆಸ್‌ಲ್ಲೊ ಕಾರ್ಯಾಚೊ ಅಧ್ಯಕ್ಷ, ಮುಖೆಲ್ ಸಯ್ಲೊ ಆನಿ ಸನ್ಮಾನಿತ ಸಜಿಯೆಲ್ಲ್ಯೆ ವೆದಿರ್ ಚಡ್ತಾನಾ ತಾಳಿಯಾಂಚೊ ಆವಾಜ್ ಕಾನಾಂಚ್ಯಾ ಫುಲಾಂಕ್ ಮಾರುಂಕ್ ಲಾಗ್ಲೊ. ಕಾರ್ಯೆಂ ಆರಂಭ್ ಜಾವ್ನ್, ಉತ್ರಾಂನಿ ಆನಿ ಫುಲಾಂಚ್ಯಾ ಪಾಕ್ಯಾಂನಿ ಸನ್ಮಾನಿತಾಕ್ ಹೊಗೊಳ್ತಾನಾ ಕಾರ್ಯಾಚೊ ಅಧ್ಯಕ್ಷ ಆಪ್ಲೆಸ್ತಕಿಂ ಹಾಸ್ತಾಲೊ.

ಜಮ್ಲೆಲಿಂ ವೊವ್ಣಿಂ ‘ಹೋ ಹಿ ಸ್ತ್ರೀ ಇತ್ಲಿ ಮಹಾನ್‌ಗಿ?’ ಮ್ಹಣ್ ಉದ್ಗಾರೊನ್, ಕುಶಿಚ್ಯೆ ವ್ಯಕ್ತಿ ಲಾಗಿಂ, ‘ಜಲ್ಮಲ್ಯಾರ್ ಅಸಲಿಂ ಜಲ್ಮಿಜೆ’ ಮ್ಹಣ್ ಮೆಚ್ಚಯ್‌ಲಾಗಿಂ.

ಸನ್ಮಾನಿತಾಚಿ ಪ್ರಾಯ್ ಪಾರ್ಲರಾಚ್ಯೆ ದಯೆನ್ ತೀಸ್ ವಾ ಪಾಂತ್ಲೀಸ್ ಹಾಚ್ಯೆ ಮಧೆಂ ಹಾಡ್ನ್ ದವರ್ಲಿ. ಕೋಣಿ ತಿಕಾ ಲ್ಹಾನ್ ಥಾವ್ನ್ ಪಳೆಲ್ಲೊ ಆಸ್ಲ್ಯಾರ್ ಖಂಡಿತ್ ಚಾಪ್ಲೊ ಜಾತೊ, ಕಿತ್ಯಾಕ್... ತಿ ಇತ್ಲಿ ದಾಕ್ಟಲಿ ದಿಸ್ತಾಲಿ ಕೀ ತೊ ಭಿಲ್ಕುಲ್ ವ್ಹಳೊಂಕ್ ಸಕ್ತೊ ನಾ.

ಸ್ವಾಗತಾಕ್ ಮೈಕ್ ಧರ್‌ಲ್ಲೊ ವ್ಯಕ್ತಿ, ಸಯ್ರ್ಯಾಂಕ್ ಸ್ವಾಗತ್ ಕರುಂಕ್ ಕರ್ತಾ ವಾ ಸನ್ಮಾನಿತಾಚೊ ಬಾಡ್ಯಾಚೊ ಮನಿಸ್ ಜಾವ್ನ್ ತಿಕಾ ಫುಲಾಂನಿ ಪುಜಾ ಕರ್ತಾ ತೆಂ ಸಾಂಗೊಂಕ್ ಜಾಯ್ತಾತ್‌ಲ್ಲೆಂ. ಕಾರ್ಯಾಚೊ ಗುರ್ಕಾರ್ ಚಿಂತ್ತಾಲೊ, ‘ಅಶೆಂಯ್ ಆಸಾ? ಆಮ್ಚೊ ಲೋಕ್ ಬುದ್ಧಂತ್ ವ ಸವಾಯ್ ಬುದ್ಧಂತ್?’

ಪ್ರಾಸ್ತಾವಿಕ್ ಉಲೊವ್ಣಾಕ್ ಆಯಿಲ್ಲ್ಯಾ ಮಾನೆಸ್ತಾನ್ ಹ್ಯೆ ಮಾನೆಸ್ತೀಣಿಕ್ ಮಹಾನ್, ಧೈರಾಧಿಕ್, ಸಮಾಜ್ ಸೆವಕಿ ಆನಿ ಬೋವ್ ವ್ಹರಿ ಮ್ಹಣ್ ಕುರ್ವಾರ್ ಕರ್ತಾನಾ ವೆದಿರ್ ಬಸ್‌ಲ್ಲ್ಯಾ ಕಾರ್ಯಾಚ್ಯಾ ಗುರ್ಕಾರಾಚ್ಯಾ ಆಂಗಾರ್ ಹುಂಚ್ಲೆ ಚರ್ಚೆ. ಕಶೆಂಯ್ ಪಾಂತ್ಲೀಸ್ ಮಿನುಟಾಂ

ಪ್ರಾಸ್ತಾವಿಕ್ ಉತ್ರಾಂ ಜಿರೊನ್, ಫಸ್ತುನ್, ಚಿಡ್ಡುನ್ ಸಾಂಗೊನ್‌ಚ್ಚ್ ಆಸ್ತಾನಾ ಲೊಕಾ ಜಮ್ಯಾ ಥಾವ್ನ್ ವಿವಿಧ್ ಸುಕ್ಟಿಂ ಆನಿ ಮನ್ಶಾತಿಂಚೊ ತಾಳೊ ಚಡ್ತಾನಾ, ಏಕ್ ಚೀಟ್ ಆಯ್ಲಿ ಆನಿ ಉತ್ರಾಂ ಸಂಪ್ಲಿಂ.

ಆತಾಂ ಅಭಿನಂದನ್ ಭಾಷಣ್‌ಕಾರ್ ಉಟ್ಲೊ. ಗಂಭೀರಾಯೆನ್ ತಾಳೊ ಸದಿಳ್ ಕರುನ್, ಏಕ್ ದೋನ್ ಮಿನುಟಾಂ ಮೌನ್ ರಾವುನ್, ಮೈಕ್ ಸಾರ್ಕೆಂ ಕರುನ್, ಸನ್ಮಾನಿತಾಕ್ ಪಳೆವ್ನ್ ದಾಂತ್ ದಾಕವ್ನ್, ಉಲೊಂವ್ಕ್ ಆಯ್ಲೊ ಜಾತಾನಾಚ್ಚ್ ತಾಳಿಯಾಂಚಿ ಖಾತಡ್ ಜಾಲಿ.

‘ಆಮ್ಚ್ಯಾ ಗಾಂವ್ಚೆ ಚರಿತ್ರಂತ್ ಆಯ್ಲೊ ದೀಸ್ ಭಾಂಗ್ತಾಳ್ಯಾ ಅಕ್ಷರಾಂನಿ ಕಾಂತವ್ನ್ ಉರ್ಲೆ ತಸಲೊ. ಎಕೆ ಸ್ತ್ರೀಯೆನ್ ಆಮ್ಕಾಂ ಮಾನ್ ಹಾಡ್ಲಾ. ಆಮ್ಚೆಂ ನಾಂವ್ ಉಂಚಾಯೆಕ್ ಪಾವಯ್ಲಾಂ. ಸಗ್ಳ್ಯಾ ಕ್ಷೇತ್ರಾಂನಿ ತಿಣೆ ದಿಲ್ಲಿ ಸೆವಾ, ಕೆಲ್ಲಿಂ ಕಾಮಾಂ, ದಿಂವ್ಚೆ ಪಾಟಿಂಬೊ ಪಳೆವ್ನ್ ಸರ್ಕಾರಾನ್ ತಿಕಾ ಪ್ರಶಸ್ತಿ ದೀವ್ನ್ ಮಾನ್ ಕೆಲಾಂ. ಪಳೆಂವ್ಕ್ ಭೋವ್ ಸರಳ್ ದಿಸ್ಚೆ ಹ್ಯೆ ಸ್ತ್ರೀಯೆ ಭಿತರ್ ಆಸ್ಚಿ ಸಕತ್ ಉತ್ರಾಂನಿ ವರ್ಣುಂಕ್ ಅಸಾಧ್ಯ್. ಕಿತ್ತಿಶಿಂ ಫಾಸ್ಕಾಲ್ಲಿಂ ಕುಟ್ಮಾಂ ಹಿಚ್ಯೆ ಮಜತೆನ್ ಪರತ್ ಬಾಂಧುನ್ ಹಾಡ್ಲಾಂತ್.’ ಅಧ್ಯಕ್ಸ್ ಹಾಸ್ತಾಲೊ.

‘ತುಟ್ಟಿಲಿಂ ಲಗ್ನಾಂ ಪರತ್ ಏಕ್ ಜಾಲ್ಯಾಂತ್. ವಾಟ್ ಚುಕ್ಲೆಲ್ಯಾ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ಸಾರ್ಕೆ ವಾಟೆನ್ ಚಮ್ಕುಂಕ್ ಆಧಾರ್ ದಿಲಾ. ಕಷ್ಟ್ ಯೆತಾನಾ ಕುಮ್ಚೆೊ ಹಾತ್ ದಿಲಾ. ಅಸಲೊ ಸ್ತ್ರೀಯೊ ಚಡ್ ಆನಿ ಚಡ್ ಆಸ್ಲಾರ್ ಖಂಡಿತ್ ಆಮ್ಚಿ ಸಮಾಜ್ ದೆಕಿಭರಿತ್ ಆನಿ ಆದರ್ಶ್ ಜಾಂವ್ಚಾಂತ್ ದುಬಾವ್ ನಾ.’

ಉಪ್ರಾಂತ್ ಹೆರ್ ದೋಗ್ ಆಯ್ಲಿ. ಸಾಂಗ್‌ಲ್ಲೆಂಚ್ ಪರತ್ ಥಂಯ್ ಹಾಂಗಾ ಪಾತ್ರೆ ಫಾಲುನ್ ಶಿಂವೊಂಕ್ ಲಾಗ್ಲೆ. ಕುಂಕ್ಡಾಚ್ಯೆ ನಿದೆಚ್ಯಾ ಸುಕಾಂತ್ ಆಸ್‌ಲ್ಲಿಂ ಕೆದಾಳಾ ಜೆವ್ಣಾಕ್ ಆಪಯ್ತಾತ್ ಮ್ಹಣ್ ರಾಕ್ತಾಲಿಂ...

ದಾಮಾಸ್ಕಾಚಿ ಸತ್ರಿ ಉಗ್ತಿ ಜಾಲಿ. ಸನ್ಮಾನಿತಾಕ್ ವಿಶೇಸ್ ರಿತಿನ್ ಸೊಭಯ್‌ಲ್ಲ್ಯಾ ಪಾಟಾರ್ ಬಸೊಂವ್ಕ್ ಆಯ್ಲಿ ಜಾಲೆ. ಸಂಗೀತಾಚ್ಯಾ ನಾದಾನ್, ತಾಳಿಯಾಂಚ್ಯಾ ಆವಾಜಾನ್ ಸನ್ಮಾನಿತ್ ಮಾನ್‌ಸ್ತೀಕೆ ವ್ಹಡಾ ಗೌರವಾನ್ ಆನಿ ಮಾನಾನ್ ಪಾಟಾರ್ ಬಸಯ್ತಾನಾ ವಯ್ರ್ ಥಾವ್ನ್ ಫುಲಾಂಚೊ ಶಿಂವೊರ್ ಪಡ್ಲೊ.

‘ಆಬ್ಲಾ! ಕಿತ್ತೆಂ ವರ್ಣಿಲ್ಲೆಂ ಮಾನ್‌ಪತ್!’ ಅಧ್ಯಕ್ಸ್ ಅತುರಾಯೆನ್ ಕಾನ್ ದೀವ್ನ್ ಆಯ್ಕತಾನಾ ತಾಚ್ಯೆ ಹಾತಿಂ ಏಕ್ ಪ್ರತಿ ಆಯ್ಲಿ. ಲೊಕಾಕೀ ಪ್ರತಿಯೊ ಮೆಳ್ತಾನಾ, ಸಾಹಿತ್ಯಾಚಿ ಬರಿ ಕೃಷಿ ಕೆಲ್ಯಾ ತಶೆಂ ಭೊಗ್ಲೆಂ. ಉಪ್ರಾಂತ್ ಫುಲಾಂ-ಫಳಾಂ, ಯಾದಿಸ್ತಿಕಾ, ಶೊಲ್, ಧಾ ಜಣಾಂನಿ ಉಕ್ಲೆನ್ ಹಾಡ್‌ಲ್ಲೊ ಫುಲಾಂ ಝಲೊ ಫಾಲ್ತಾನಾ ಫೊಟೊ ವೀಡಿಯೊಚಿ ಖಾತಡ್ ಜಾಲಿ.

ಲೊಕಾಂ ಮಧಂ ಉಲೊವ್ಚೆ ಚಡ್ ಜಾತಾನಾ ಸನ್ಮಾನಿತ್ ಆಪ್ಲಿಂ ಭೊಗ್ಣಾಂ ಘೆವ್ನ್ ಆಯ್ಲಿ ಜಾಲಿ. ‘ಮೊಗಾಚ್ಯಾನೊ... ಮ್ಹಾಕಾ ಉಲೊಂವ್ಕ್ ಉತ್ರಾಂ ಮೆಳನಾಂತ್, ಎದೊ ವ್ಹಡ್ ಸಂಭ್ರಮ್ ಆಸಾ ಕೆಲ್ಲ್ಯಾಕ್ ದೇವ್ ಬರೆಂ ಕರುಂ.’

ಮಾಂಚಿಯೆರ್ ಚಡ್ತಾನಾ ಆಸ್‌ಲ್ಲೊ ಸಂತೊಸ್ ಆತಾಂ ತಿಚೆ ಥಾವ್ನ್ ನಪಂಯ್ಚೆ ಜಾಲ್ಲೊ. ಕಾರ್ಯಾಚ್ಯಾ ಅಧ್ಯಕ್ಷಾಕ್ ಪಳೆತಾನಾ ತಿಚಿ ದೀಷ್ಟ್ ಧರ್ಲಿಕ್ ಪಳೆಂವ್ಕ್ ಲಾಗಿ. ಉಲೊಂವ್ಕ್ ಜಾಯ್ನಾಸ್ತಾಂ ಮಧೆಂಚ್ ಯೆವ್ನ್ ಬಸ್ತಾನಾ, ಕಾರ್ಯನಿರ್ವಾಹಕ್, 'ಮೊಗಾಚ್ಯಾನೊ, ಮನ್ಯಾಕ್ ಚಡ್ ಸಂತೊಸ್ ಆನಿ ಚಡ್ ದೂಕ್ ಜಾತಾನಾ ಉಲೊಂವ್ಕ್ ಕಷ್ಟ್ ಜಾತಾತ್. ಆಮ್ಚಿ ಸನ್ಮಾನಿತ್ ಬಾಯ್ ಸಂತೊಸಾಚ್ಯಾ ಉಮಾಳ್ಯಾಂನಿ ಭರ್ಲ್ಯಾ ದೆಕುನ್ ತಿ ಉಲಯ್ತಾ...'

ತಾಳಿಯಾಂಚೊ ಆವಾಜಾಸಂವೆಂ 'ಹೋ' ಮ್ಹಳ್ಳೊ ಉದ್ಗಾರ್ ಉಟ್ಲೊ. ಅಧ್ಯಕ್ಷ್ ಆಪ್ಲಿಂ ಭೊಗ್ಲಾಂ ಘೆವ್ನ್ ಉಬೊ ಜಾತಾನಾ ಎಕಾಚ್ಯಾಣೆ ಸಭೆರ್ ಮೌನ್ ಪ್ರಸಾರ್ಲೆಂ.

'ಮ್ಹಜೆಂ ಅಧ್ಯಕ್ಷೀಯ್ ಭಾಷಣ್ ಥೊಡ್ಯಾ ಮಾಪಾನ್ ವೆಗ್ಲೆಂ. ಎಕಾ ಬರ್ಯಾ ಉದ್ದೇಶಾ ಖಾತಿರ್ ಹ್ಯಾ ಕಾರ್ಯಾಚೆಂ ಅಧ್ಯಕ್ಷಪಣ್ ಆಪ್ಣಾಯ್ಲಾಂ. ದಯಾಕರುನ್ ತೆಂ ಯಶಸ್ವಿ ಜಾಂವ್ಕ್ ಆಧಾರ್ ದಿಯಾ.' ಅಧ್ಯಕ್ಷಾನ್ ಆಪ್ಲಿಂ ಉತ್ತರಂ ಆಶೆಂ ಸುರು ಕರ್ತಾನಾ ಸರ್ಲ್ಡ್ ಮೌನ್ ಜಾವ್ನ್ ಆಯ್ಕೊಂಕ್ ಲಾಗಿಂ. 'ಹಾಂವ್ ಏಕ್ ನೀಜ್ ಘಡಿತ್ ಸಾಂಗೊನ್ ಸನ್ಮಾನಿತಾಕ್ ವರ್ಣಂಕ್ ಆಶೆತಾಂ.'

ತೆಂ ಏಕ್ ಕಾಜಾರಿ ಜೊಡೆಂ. ಸ್ತ್ರೀ ಫ್ಲರೆ ಸೊಭಾಯೆಚಿ. ತೆಂ ಕಾಜಾರಿ ಜೊಡೆಂ ಕಶೆಂ ಜಾಲೆಂ ಮ್ಹಳ್ಳೆಂ ಕೊಣೀ ನೆಣಾಂತ್. ಸ್ತ್ರೀಯೆ ಮುಕಾರ್ ದಾದ್ಲೊ ಫ್ರಾನ್ಸಿ ಸೊಭಾಯೆನ್ ಇತ್ಲೊ ಹಲೊಗೀ ರಂಗ್ ತಾಚೊ ಕಾವ್ಯಾ ಸಾರ್ಲೊ. ದೊಳೊ ಏಕ್ ಬಡ್ಗಾಕ್ ತರ್ ಆನೈಕ್ ತೆನ್ಕಾಕ್. ದಾಂತ್ ಆಪುಣ್ ತೊಂಡಾಭಿತರ್ ಭಿತರ್ ರಾವನಾಂವ್ ಮ್ಹಳ್ಳ್ಯಾ ಜಿದ್ವಾನ್ ಭಾಯ್ರ್ ತಿಕ್ತಾಲೆ. ಒಟ್ಟಾರ್ ಸ್ತ್ರೀಯೆಕ್ ಆನಿ ದಾದ್ಲ್ಯಾಕ್ ದೀಸ್ ರಾತ್ ಫರ್ಕ.

ಪುಣ್... ಫ್ರಾನ್ಸಿಚೆಂ ಕಾಳಿಜ್ ಹೆರಾಂಚ್ಯಾ ಗರ್ಜಾಂಕ್ ಮೊವಾಳ್ಚಿ ಲೋಣಿ, ಮನ್ ಭಾಂಗಾರ್. ತೊ ಬರ್ಯಾ ಕಾಮಾರ್ ಆಸ್ಲೊ. ಪುಣ್... ತಾಕಾ ಆಪ್ಣಾಕ್ ಏಕ್ ಸೊಭಿತ್ ಬಾಯ್ ಆಸಚೆ ಮ್ಹಳ್ಳಿ ಆಶಾ. ಚಲಿಯೊ ತಾಚ್ಯಾ ದುಡ್ವಾಕ್ ಭುಲ್ತಾಲೊ ಪುಣ್ ಹಾಕಾ ಪಳೆಲ್ಲ್ಯಾ ಫರಾ ಪಾಟಿಂ ಸರ್ತಾಲೊ. ನಿಮಾಣ್ ರೊಜಾ ಮ್ಹಳ್ಳಿ ಚಲಿ, ದುಬ್ಳಿಕಾಯೆನ್ ಧಣ್ಣಿ, ದುಡು ಆನಿ ಭಾಂಗಾರಾಚ್ಯಾ ಆಂಗಲಾಪಾರ್ ಪಡ್ಲಿ, ತಾಚೆಲಾಗಿಂ ಲಗ್ನ್ ಜಾಲಿ. ತಿ ಫ್ರಾನ್ಸಿಲಾಗಿಂ ಲಗ್ನ್ ಜಾಲಿ ವಾ ತಾಚ್ಯಾ ದುಡ್ವಾಲಾಗಿಂ ಮ್ಹಳ್ಳೆಂ ಕಳ್ತಾನಾ ವೇಳ್ ಉತರ್‌ಲ್ಲೊ.

ಪಯ್ಲೆಂಚ್ ಸೊಭಾಯೆಚೊ ಪಿಸೊ ಫ್ರಾನ್ಸಿ, ಬಾಯ್ಲೆಚೆ ಹಾತಿಂ ಕೈದಿ ಜಾಲೊ. ಲಗ್ನ್ ಜಾಲ್ಲೆ ದೀಸ್ ಥಾವ್ನ್ ಆಪ್ಲೆಂಪಣ್ ಆನಿ ಸ್ವಾತಂತ್ರ್ಯ ಬಾಯ್ಲೆಚ್ಯಾ ಟ್ರೆಜರಿಚ್ಯಾ ಲೊಕರಾಂತ್ ಪಡ್ಲೆಂ. ತೊ ಜೊಡ್ತಾಲೊ... ವರ್ಣಾಕ್ ದೋನ್ ಪಾವ್ಲಿಂ ಸೌತ್ ಆಪ್ತಿಕಾಚ್ಯಾ ವಜ್ರಾಂಚ್ಯಾ ಧಳಾರ್ ಘೊಳೊನ್ ಪಯ್ಲ್ಯಾಂಚೊ ಮುದೊ ಘೆವ್ನ್ ಯೆತಾಲೊ ಆನಿ ಬಾಯ್ಲೆ ತಾಬೆನ್ ದಿತಾಲೊ. ಆಯಿಲ್ಲೊ ಪಾಟಿಂ ಗೆಲ್ಲೊಯ್ ಕಳಾನಾತ್ಲೆಂ. ಆವಯ್ ಬಾಪಯ್, ಭಾವ್ ಭಯ್ಣಿ ಸುರ್ದೆರ್ ರಾವ್ಲೆರಾ ಸರ್ಟಿನ್ ಯೆತಾಲಿಂ. ಪುಣ್ ಫರ್‌ರಾಣಿ ತಾಂಕಾಂ ಫರಾ ಭಿತರ್ ಘೆನಾತ್ಲಿ ವಾ ಪತಿಕ್ ತಾಂಚಿ ಸಾವ್ಣಿ ಲೆಗುನ್ ಪಡನಾಸ್ತಾನಾ ರಾಕ್ತಾಲಿ.

ಪುಣ್... ರೊಜಾ ಮಾತ್ ಗಾಂವಾಂತ್ ಆಜ್‌ಕಾಲ್ ನಾಂವಾಡ್ಲೆಕ್, ಗರ್ವಾಂಕ್ ಪಾವ್ವಾಂತ್ ಆನಿ ಸೆವಾ ಕರ್ಪಾಂತ್ 'ಎತ್ತಿದ ಕ್ಯೆ' ಏಕ್ ದಿಸಾ ಆಚಾನಕ್ ಮ್ಹಾಕಾ ತಿ ಮೆಳ್ಳಿ, ವಳಕ್ ಜಾಂವ್ಕ್ ನಾ. ಪಳೆಲ್ಲೆಪರಿಂ ದಿಸ್ಲೆಂ.

'ತುಂ.....'

'ಹಾಂವ್ ಮೊನಿಕಾ ಸಿಕ್ವೇರಾ.' ಹೆಂ ನಾಂವ್ ಮ್ಹಾಕಾ ನವೆಂ ದಿಸ್ಲೆಂ.

'ತುಜೊ ಗಾಂವ್..?'

'ಕೊಪ್ಪಾಚಿ ಏಕ್ ಹಳ್ಳಿ.'

'ಹಾಂ..!' ನಾ... ನಾ, ಹಿ ಕೊಂಕಣ್ ಕರಾವಳಿಂತ್ಲಿ ತಶೆಂ ಮ್ಹಾಕಾ ಭೊಗ್ಲೆಂ.

'ತುಜಿಂ ಭುರ್ಗಿಂ?'

'ಅರೇ ಮಿಸ್ಟರ್, ಮ್ಹಾಕಾ ತುಜಿ ವಳಕ್ ನಾ. ತರೀ ಸಾಂಗ್ತಾಂ. ಮ್ಹಾಕಾ ದೊಗಾಂ ಭುರ್ಗಿಂ. ತಿಂ ಆಸ್ತೇಲಿಯಾಂತ್ ಶಿಕ್ವಾತ್.

ಹಾಂವ್ ಗೊಂದೊಳಾಂತ್ ಶಿರ್ಕಾಲೊಂ. 'ತುಜೊ ಪತಿ...?'

'ಲಂಡನಾಂತ್ ಆಸಾ.'

ಛೆ... ಮ್ಹಾಕಾ ಕಿತೆಂಗಿ ಘಡ್ಡೆಕ್ ದಿಸ್ಲಿ. ತ್ಯೆ ಸ್ತ್ರೀಯೆನ್ ಸಾಂಗ್ಲೆಂ ಏಕ್‌ಯಿ ಸಮ್ಜುಂಕ್ ನಾ. ಹಾಂವ್ ಮ್ಹಜ್ಯಾ ಇಷ್ಟಾಕ್ ಫ್ರಾನ್ಸಿಕ್ ಸೊಧುನ್ ಆಯಿಲ್ಲೊಂ. ಕಿತೆಂ ಕರುಂ?

ಸೊಧ್ಯಾಂ ಕೆಲಿಂ. ನಿಮಾಣೆ ಮ್ಹಾಕಾ ತೊ ಮೆಳ್ಳೊ, ತಾಚಿ ಪರಿಗತ್ ಪಳೆತಾನಾ ಬೆಜಾರ್ ಜಾಲೆಂ. ತಿಚ್ ಸ್ತ್ರೀ ಮ್ಹಾಕಾ ಫಟಿಂಚ್ಯಾ ವಾದಾಳಾಂತ್ ಸಾಂಪ್ಡಾಯಿಲ್ಲಿ ರೊಜಾ ಮ್ಹಣ್ ಕಳ್ಜಚ್ ಪರತ್ ಥಂಯ್ ಸೊಧುನ್ ವೆತಾನಾ ತಿ ಘೊಳ್ನ್ ಗೆಲ್ಲಿ. ದೋನ್ ವರಾನ್ ಉಪ್ರಾಂತ್ ಮೆಳ್ಳಿ ತಿ ದುಸ್ತಿ ನ್ಹಯ್ ಹಿಚ್ ತುಮ್ಚಿ ಮಹಾನ್ ಸಮಾಜ್ ಸೆವಕಿ ಮೊನಿಕಾ ಯಾನೆ ರೊಜಾ...'

ಸಭೆರ್ ಸಾಸಾಂವ್ ಪಡ್ಲಾರಿ ಆವಾಜ್ ಯೇತ್ ತಿತ್ತೆಂ ಮೌನ್ ರಾಜ್ ಕರ್ತಾಲೆಂ. ಸನ್ಮಾನಿತಾಚಿ ತಕ್ಲಿ ಧರ್ಲೆ ಪಳೆಂವ್ಕ್ ಲಾಗ್ಲಿ.

'... ಹ್ಯಾ ರೊಜಾಕ್ ತೆಗಾಂ ಭುರ್ಗಿಂ. ಪಯ್ಲೆಂಚಿಂ ಜೊವ್ಪಿಂ. ಪೂತ್... ಆವಯ್ಚ್ಯಾ ಖುಶಾಲಿ ಜೀವನಾಚೊ ಫಾಯ್ಸೊ ಜೋಡ್ನ್ ಲ್ಹಾನ್ ಪ್ರಾಯೆರ್‌ಚ್ ಡ್ರಗ್ ಎಡಿಕ್ ಜಾಲೊ. ಉಪ್ರಾಂತ್ ತ್ಯಾಚ್ ಧಂದ್ಯಾಕ್ ವೆಚೊನ್ ಆತಾಂ ಖಂಯ್ ಆಸಾ ಮ್ಹಳ್ಳೆಂ ಕೊಣಿ ನೆಣಾಂತ್. ಧುವಕ್ ಪುಣಿ ಬರೊ ಫುಡಾರ್ ದಿಲೊಗಿ? ತಾಚ್ಯೆ ಮತಿಂತ್ ಲಗ್ನ್, ಕಾಜಾರ್ ಆನಿ ಕುಟ್ಮಾ ಜಿವಿತಾ ವಿಶಿಂ ಅರ್ಥ್ ನಾತ್ಲೆಂ ಚಿಂತಾಪ್ ಭರ್ಲೆಂ. ತೆಂ ಎಕ್ ಫ್ಲಡ್ ಕಂಪೆನಿಂತ್ ಬರ್ಯಾ ಜೊಡಿರ್ ಆಸ್ಲೆಂ. ತಾಕಾಯಿ ವೊಡ್ಲಿ ಆನಿ ಆಶಾ ಆಸ್ಲಿ, ಆವಯ್ ಆಪ್ಣಾಕ್ ಕೇವಲ್ ದುಡು ದಿಂವ್ಚೊ ರೂಕ್ ಮ್ಹಣ್ ಲೆಕ್ತಾ ಮ್ಹಣ್‌ಚ್ ತೆಂ ಆಜ್ 'ಲಿವಿಂಗ್ ಟುಗೆದರ್' ಮ್ಹಳ್ಳೆ ಆಧುನಿಕ್ ಪಿಸಾಯೆಕ್ ಭುಲೊನ್ ಪಯ್ಲೆ ಆಪ್ಲೆ ದೀಸ್ ಸಾರ್ತಾ. ನಿಮಾಣೆಂ ಧುವ್ ಜಲ್ಮತಾನಾಚ್ ದೋನ್‌ಯಿ ಹಾತ್ ಹೊಗ್ಡಾವ್ನ್ ಜಲ್ಮಲ್ಲಾಕ್ ಥಂಯ್ಲೆ ಖಬರ್ ನಾಸ್ತಾನಾ ಸೊಡ್ನ್ ಆಯಿಲ್ಲಿ ಸೆವೆಚಿ ಮಾಲ್ಕಿಣ್ ಹಿ.'

‘ಜಲ್ಮ್ ದಿಲ್ಲಿಂ ಆವಯ್ ಬಾಪಯ್, ಭಾವ್ ಭಯ್ಣಿ ಆಜೂನ್ ಗಾದ್ಯಾಂನಿ ಘೊಳ್ತಾತ್. ಎಕ್ಲ್ಯಾಚ್ಯಾ ಬರೆಪಣಾಖಾತಿರ್, ಫುಡಾರಾಖಾತಿರ್ ಆಪ್ಲೆಂ ಆಸ್ತ್ ಬದಿಕ್ ಏಕುನ್ ವಾಟೆರ್ ಪಡ್ಲಿಂ. ಭಾವ್ ಲೆಗುನ್ ಭಯ್ಣಿಂಚ್ಯಾ ಶಿಕ್ವಾಖಾತಿರ್ ತಾಂಚೊ ಫುಡಾರ್ ತ್ಯಾಗ್ ಕರುನ್ ಘೊಳೊಂಕ್ ಲಾಗ್ಲೆ. ಶಿಕಾಪ್, ಡಿಗ್ರೊ ಮೆಳ್ತಾನಾ ಬಾಪಾಯ್ ಮೆತ್ಲಬಿ ಶಿಂತ್ರಾಂನಿ ಭಾನಾವ್ನ್ ಉರ್ಲೆಂ ಘರ್‌ದಾರ್ ನಾಂವಾರ್ ಕೆಲೆಂ. ಹಿ ಖಬರ್ ಕೊಣಾಕಿ ನಾ. ಎಕಾ ದಿಸಾ ಘೆತ್‌ಲ್ಲೊ ಮನಿಸ್ ಘರಾ ಬಗ್ಲಾರ್ ಯೆತಾನಾಚ್ ಕಳೆಲ್ಲೆಂ. ವಿಕ್‌ಲೆಂ ಖಿಂಯ್ ಆಸಾ? ಕಿತೆಂ ಕರ್ತಾ? ಕೊಣಾಕಿ ಕಳಿತ್ ನಾ. ನಾಂವ್ ಬದ್ಲುನ್ ಗೆಲ್ಲೆಂ ಸೆವಕಿ ಘರ್ವಾಂಚ್ಯೆ ನದ್ರೆಕ್ ಪಡೊಂಕ್‌ಚ್ ನಾ.’

ಧರ್ಮಿಕ್ ಕಾಳೊಕಾನ್ ವೋಲ್ ಪಾಂಗ್ಲುಂಕ್ ಸುರು ಕೆಲಿ. ತರೀ ಕೊಣಾಕಿ ಖಬರ್ ನಾ. ಲೋಕ್ ಆಯ್ಕೊಂಕ್‌ಚ್ ಪಡ್ಲೊ.

‘ಮೊನಿಕಾ ಯಾನೆ ರೊಜಾ ಬಾಯ್, ನಿಮಾಣೆಂ ಏಕ್ ಸವಾಲ್: ‘ತುಜೊ ಪತಿ ಖಿಂಯ್ ಆಸಾ?’

‘ತೊ ಸೌತ್ ಆಪ್ತಿಕಾ ಆಸಾ. ಥಂಯ್ ತೊ ವಜ್ರಾ ಗಣಿಯೆಚೊ ಸುಪರ್‌ವೈಜರ್.’

ತೊ ಹಾಸ್ಲೊ, ‘ಖಿಂಯ್ ಆಸಾ?’

‘ತುಂ ಮ್ಹಜೆರ್ ಫಿರ್ಯಾದ್ ಮಾಂಡುನ್ ವಿಚಾರಣ್ ಕರುಂಕ್ ಆಯ್ಲಾಯ್‌ಗಿ? ಸಬಾರ್ ಪಾವ್ಲಿಂ ಸಾಂಗ್ಲಾಂ ತೊ ಸೌತ್ ಆಪ್ತಿಕಾ ಆಸಾ ಮ್ಹಣ್.’

‘ದೆಕುನ್‌ಚ್ ಮಾಲ್ಪಡ್ಯಾಂನಿ ಸಾಂಗ್‌ಲೆಂ ಉದ್ವಾಂತ್ ಮಾಸ್ಲೆನ್ ಗೆಲ್ಲಿ ವಾಟ್ ಪುಣೀ ಪಳವ್ಯೆತ್ ಪುಣ್ ಸ್ತ್ರಿಯೆಚ್ಯಾ ಭಿತರ್ಲೆಂ ಚಿಂತಾಪ್ ಪಳೆಲ್ಲೊ ಕೋಣಿ ನಾ.’

‘ರೊಜಾ... ತೊ ಆಸ್‌ಲ್ಲೊ.’ ತೊ ಖಿಡಕ್ಯೆ ಉಲಯ್ಲೊ, ‘ಆತಾಂ ನಾ.’

‘ಆಸಾ.’

‘ನಾ.’

‘ಬರೆಂ... ತುಂ ಹ್ಯಾ ಗಾಂವಾಕ್ ಯೇವ್ನ್ ಕಿತ್ತಿಂ ವರಾಂ ಜಾಲಿಂ?’

‘ಆಟ್.’

‘ಕೊಣಾಕಿ ಆಜೂನ್ ತುಂ ಕೋಣ್, ಕಿತೆಂ ಮ್ಹಳ್ಳೆಂ ಕಳಿತ್ ನಾ. ನಾಡ್ಯಾ ಸೊಭಾಯೆನ್ ಘೊವಾಕ್ ಮುಟಿಂತ್ ಘೆತ್ಲೆಂಯ್. ಹಾಚೆ ಆದಿಂ ಸಾತ್ ವರಾಂ ಆಸ್‌ಲ್ಲಾಚಾಂಪ್ಯಾ ಗುಡ್ಯಾರಾಯಿ ಕೊಣಾಕಿ ತುಜ್ಯಾ ಘೊವಾಚಿ ವಳಕ್ ನಾ. ಕೋಣೆಂಯ್ ಪಳೆಂವ್ಕ್ ನಾ. ತೊ ಆಯ್ಲಾರ್ ಗಾಂವ್ ಭಂವೊಂಕ್ ಪಯ್ಸ್ ವರಾಂಲೆಂಯ್. ತೊ ಆಸ್ಲಾರ್ ತಾಚ್ಯಾ ಆವಯ್ ಬಾಪಾಯ್ ಮೆಳತ್ ಮ್ಹಣೊನ್ ತಂಗಣೆ ಮಂಗಣೆ ಕರುನ್, ತುಂ ಮಾತ್ ತಾಚೊ ಸಂಸಾರ್ ಮ್ಹಳ್ಳೆಪರಿಂ ತಾಕಾ ವಶೀಕರಣ್ ಕರುನ್ ಘೆತಾಲೆಂಯ್. ತುಕಾ ಘೊವಾಚಿ ವಳಕ್ ಹೆರಾಂಕ್ ಕರ್ನ್ ದೀಂವ್ಕ್ ಲಜ್ ದಿಸ್ತಾಲಿ. ಆಮಾಸ್ ಆನಿ ಪುನವ್ ಮ್ಹಳ್ಳೆಂ ಲ್ಹಾನ್‌ಪಣ್ ತುಕಾ ಧೊಸ್ತಾಲೆಂ. ಕೋಣೆಂಯ್ ಘೊವಾ ವಿಶ್ಯಾಂತ್ ವಿಚಾರ್ಲಾರ್ ತಾಕಾ ಹಾಂಗಾಚೊ ಹವೊ

ಜಾಯ್ನಾ. ದೆಕುನ್ ಊಟಿ, ಕಾಶ್ಚೀರಾಕ್ ಗೆಲ್ಯಾಂವ್ ಮ್ಹಣ್ತಾಲೆಂಯ್. ಕೊಣಾಕಿ ಚಡಿತ್ ಲಾಗಿಂ ಕರಿನಾಸ್ತಾನಾ ಘೊವಾಕ್ ಪಡ್ವಾ ಪಾಟ್ಲಾನ್ ಲಿಪವ್ನ್ ತವಳ್ ತವಳ್ ಗಾಂವ್ ಬದ್ಲನ್... ಪರತ್ ಪರತ್ ಆಯ್ಕೊಂವ್ಚೆಂ ತುಜೊ ಪತಿ ಖಿಯ್ ಆಸಾ? ಮ್ಹಳ್ಳ್ಯಾ ಸವಾಲಾಂ ಥಾವ್ನ್ ಚುಕಾರಿ ಮಾರ್ತಾಲೆಂಯ್.

ಭುರ್ಗ್ಯಾಂಕ್ಯಾಯಿ ಲ್ಹಾನ್ ಪ್ರಾಯೆರ್ ಆಸ್ತಾನಾಚ್ಚೆ ಹೊಸ್ಪೆಲಾಂತ್ ಘಾಲೆಂಯ್. ಕುಟ್ಮಾಚ್ಯಾ ಮೊಗಾಥಾವ್ನ್ ವಂಚಿತ್ ಕೆಲೆಂಯ್. ತಾಂಚ್ಯಾ ಬರ್ಯಾ ದಿಸಾಕ್ ಲೆಗುನ್ ಬಾಪಯ್ ಭುರ್ಗ್ಯಾಂಕ್ ವೆಗ್ಳೆಂ ದವರ್ಲೆಂಯ್. ಬಾಪಯ್ ಕೇವಲ್ ಂಖಿಬ ಜಾಲೊ. ತುಜ್ಯೆ ನಾಡಿ ಸೊಭಾಯೆಚೊ ಗುಲಾಮ್ ಜಾಲೊ.'

ಸನ್ಮಾನಿತ್ ಬಸ್ಕೆರ್ ಥಾವ್ನ್ ಉಟೊಂಕ್ ವೆತಾನಾ. 'ರಾವ್. ತೊ ಪೆದ್ವೆ ತುಜೊ ಘೊವ್ ಕಾಮ್ ಕರ್ತಾನಾ ಎಕ್ಸಿಡೆಂಟ್ ಜಾವ್ನ್ ಏಕ್ ಹಾತ್ ಹೊಗ್ವಾಂವ್ ಉಪ್ರಾಂತ್ ಕಂಪೆನಿನ್ ದಿಲ್ಲಿ ಹಾತ್‌ಭರ್ ದುಡ್ವಾಚಿ ಚೆಕ್ ಘೆವ್ನ್ ಗಾಂವಾಕ್ ಆಯ್ಲೊ. ಪಯ್ಲೆಂಚ್ ಕಾಂಟಾಳ್ಚ್ಯಾ ತುಕಾ, ತಾಕಾ ಪಳೆವ್ನ್ ವೊರೊಡ್ ಆಯ್ಲೊ. ಸೈಲಾಪಾಚ್ಯಾ ಮೆಲಾಂತ್ ಲೊಳವ್ನ್ ಸಗ್ಳೆಂ ದಾಯ್ಜ್ ತುಜ್ಯಾ ನಾಂವಾರ್ ಕೆಲೆಂ.

ತೈ ರಾತಿಂ ಗಮ್ತೆ ಆನಿ ಫೆಸ್ತ್ ಮುದೊ ಮೆಳ್ತಚ್ ರಾತಿಕ್‌ಚ್ ಕಾರ್ ಚಾಲು ಜಾಲೆಂ. ಗುಪ್ತಿಂ ತಾಣೆ ಗಾಂವ್ ಸೊಡ್ಲಿ ಖಬರ್ ಕೊಣಾಕೀ ನಾ.

'ಖಿಯ್ ವೆಚೆಂ ಮಾನಾ...?' ಡಿಂಗ್ ಜಾಲ್ಲ್ಯಾ ತಾಣೆ ವಿಚಾರ್ತಾನಾ, 'ಕಾಂಯ್ ದೂಕ್ ಕಷ್ಟ್ ನಾತ್‌ಲ್ಲ್ಯಾ ಗಾಂವಾಕ್ ರಾಯಾ. ತುಂ ನಿದೆ' ಮ್ಹಳೆಂಯ್. ಕಾರ್ ಅಟ್ವಾಂಗ್ ರಾನಾ ಬಗ್ಗೆನ್ ವೆತಾಲೆಂ. ಲೊಕಾಚಿ ಜಾಗ್‌ಮಾಗ್ ನಾ. ಆಮಾಲಾರ್ ನಿದೆಲ್ಲ್ಯಾ ಘೊವಾಚಿ ಮುಸ್ತಾಯ್ಕಿ ಕಾಡ್ನ್ ತಾಕಾ ಥಂಯ್ಚ್ ಲೊಟುನ್ ಚಲ್ತಚ್ ರಾವ್ಲೆಂಯ್.

'ಹಾಂ' ಉದ್ಗಾರ್ ಉಟ್ಲೊ.

'ಲೊಟ್‌ಲ್ಲ್ಯಾ ಘೊರಾಕ್ ತಕ್ಲೆ ಫುಟ್ಲಿ, ಪುಣ್ ತೊ ಮೊರೊಂಕ್ ನಾ. ಮನ್ಯಾಪಣ್ ಆಸ್ತಾ ಲೊಕಾಚ್ಯೆ ಚಾಕ್ರೆನ್ ಸನಿನ್ ಜಾಲೊ. ಹಾಂವ್ ತಾಚೊ ಈಷ್ಟ್ ಮ್ಹಳೆಂ ತಾಕಾ ಕಳೊನ್ ತಾಕಾ ರಡೊನ್ ಮನ್ ಹಗುರ್ ಕರ್ಚಿ ಸಕತ್ ಲೆಗುನ್ ನಾಚ್ಲಿ. ಹಾಂವೆಂ ತುಜಿಂ ಸೊಧ್ಯಾಂ ಕರ್ತಾನಾ, ತುಜ್ಯಾ ಮಂತನ್ ಕಾಮಾಚಿಂ ಲೇಕ್ ಘೆಂವ್ಕ್ ಹೆರಾಂನಿಯಿ ಸೊಧ್ಯಾಂಕ್ ಸುರು ಕೆಲೆಂ. ಸಗ್ಳೆಂ ವ್ಯರ್. ಕಾರಣ್ ನಾಂವ್ ಬದ್ಲನ್, ಗಾಂವ್ ಸಾಂಡುನ್ ನವ್ಯಾ ರುಪಾನ್ ತುಂ ಜಿಯೆತಾಲೆಂಯ್.

ತುಂ ಮಧ್ಯಮ್ ಪ್ರಾಯೆಚಿಂ ಪೂಣ್... ಆನಿಕೀ ತುಂವೆಂ ತುಜಿ ಸೊಭಾಯ್ ಬರ್ಯಾನ್ ರಾಕ್ಲಾಯ್. ಘೊವ್ ನಾಕಾ, ಭುರ್ಗಿಂ ನಾಕಾತ್, ಕುಟಮ್ ನಾಕಾ. ಪೂಣ್... ತುಂ... ಹೆರಾಂಕ್ ಕುಟ್ಮಾಂ ಬಾಂಧುಂಕ್, ಎಕ್ವಟಾನ್ ಜಿಯೆಂವ್ಕ್ ಮೊಗಾನ್ ಆಸೊಂಕ್ ಬೂದ್‌ಬಾಳ್ ಸಾಂಗ್ತಾಲೆಂಯ್. ಪೂಣ್... ತುಜಿ ಬಾಳ್‌ಬೂದ್ ಸಾಂಡುಂಕ್‌ಚ್ ನಾ.

ತುಂ ಹೊ ವೇಸ್ ಫಾಲ್ಸ್ ಭೊಂವ್ತಾಯ್, ಲಜ್ ದಿಸನಾ? ಫೋವ್ ಮೆಲಾ ಮ್ಹಣ್ ತಾಚ್ಯೆ ಇನ್ಸೂರೆನ್ಸಾಚೆ ಪಯ್ಲೆ ಫೆವ್ನ್ ವರ್ಸಾಂ ಕಿತ್ತಿಂ ಜಾಲಿಂ? ತುಂಚ್ಯೆ ತಸಲ್ಯಾಂಚ್ಯಾ ಉಶ್ಟ್ಯಾ ದುಡ್ಡಾಕ್ ಫಟ್ಕಿರೊ ಸರ್ವಿಸ್ ದಿಂವ್ಚೆ ದಾಕ್ತರಾಯಿ ಉಣೆ ನಾಂತ್. ಕಸಲೊ ದುಡ್ಡಾಚೊ ಹೊರೊಸ್ ತುಕಾ?

ಆಸೊಂ... ತುಂ ಆತಾಂ ಸುಮಂಗಲಿ. ತುಜೊ ಪತಿ ಖಂಯ್ ಆಸಾ?' ಜವಾಬ್ ನಾ.

ತುಜೊ ಪತಿ... ದುಡ್ಡಾಚೆ ಪೊತಿ ನ್ಹಯ್? ಲಗ್ನಾ ಭೆಸಾಂತ್ ಎಕ್ವಟ್ಲೊ ಪತಿ, ಖಂಯ್ ಆಸಾ? ಗಲ್ಫ್, ಆಮೇರಿಕಾ, ಬೊಂಬಯ್, ಸೌತ್ ಆಫ್ರಿಕಾ? ಖಂಯ್ ಆಸಾ? ಸಾಂಗ್.

ಪರತ್ ಮೌನ್.

'ವ್ಹಯ್ ಖಂಡಿತ್ ತುಕಾ ಕಳಿತ್ ನಾ, ತೆಂ ಸತ್. ಸ್ತ್ರೀ ಜಾತಿಕ್ ತುಂ ಕಳಂಕ್. ತುಜೆ ತಸಲಿಂ ಆಸ್ಲಾರ್ ಸಂತತಿಕ್ಚ್ಚ್ ಅಕ್ಮಾನ್ ಆನಿ ನಿದಾ. ತುಂ ಖುನಿಗಾರ್ನಿ ಪ್ರಾಸ್ ವ್ಹಡ್ ಚುಕಿದಾರ್. ಜಲ್ಮ್ ದಿಲ್ಲ್ಯಾ ಕುಟ್ಮಾಕ್ ಬರೆಂ ಧುವ್ ಜಾಂವ್ಕನಾಂಯ್. ಭುರ್ಗ್ಯಾಂಕ್ ಬರಿ ಆವಯ್ ಜಾಲೆಂ ನಾಂಯ್. ಗೆಲ್ಲಾ ಘರಾ ಶೆಗುಣಾಚಿ ಸುನಾಯಿ ಜಾಂವ್ಕನಾಂಯ್. ಪತಿಕ್ ಸಹಜ್ ಜಾಲ್ಲಿ ಪತಿಣ್ ಜಾಂವ್ಕನಾಂಯ್. ದುಡು, ಆಸ್ತ್, ಭಾಂಗಾರ್, ಮಾನ್, ಹೊಗ್ಯಾಪ್, ನಾಂವ್ ಆನಿ ಗೌರವ್ ಹೆಂಚ್ ತುಜೆಂ ನಾಗ್ಡೆಪಣ್.

ಹೊ.. ಆನಿಕೀ ಹಾಂವೆಂ ಸಾಂಗೊಂಕ್ ನಾ, ತುಜೊ ಪತಿ ಖಂಯ್ ಆಸಾ ಮ್ಹಣ್. ಸಾಂಗ್ತಾಂ, ತುಜೊ ಪತಿ ದೋನ್ ವರ್ಸಾಂ ಥಾವ್ನ್ ಘೊಂಡಾಂತ್ ವಿಶೆವ್ ಫೆವ್ನ್ ಆಸಾ!

000

ಚಾಂಪ್ಯಾ ರೂಕ್

‘ಸಪ್ತಾಂ ಆನಿ ಭೊಗ್ತಾಂ ದೊಗಾಂಯ್ ಸಂಗಿಂ ಸಂಗಿಂ ಚಮ್ಕತಾನಾ ಜಿವಿತಾಂತ್ ಸುಕಾಳಿಂ ಆನಿ ಆಕಾಳಿಂ ಸಂತುಷ್ಟ್ ಆಸಜೆ. ಏಕ್‌ಚ್ ಏಕ್ ಘಡಿ ಲೆಗುನ್ ಘರಾಂತ್ ಕರಂದಾಯ್, ಬೆಜರಾಯ್ ವಾ ಖಿಂತಿಚೊ ಸುಸ್ಕಾರ್ ಆಯ್ಕೊಂಕ್ ನಜೊ’ ಮ್ಹಳ್ಳೆ ಆಶೆನ್ ಆನಿ ಉಮೆದಿನ್ ಅಲೆಕ್ಸಾನ್ ವರಾಂಚಿಂ ವರಾಂ ಪರಾಂವಾಂತ್ ಕಾಮ್ ಕೆಲ್ಲೆಂ. ತಾಕಾ ಆಪ್ಲ್ಯಾ ಕುಟ್ಮಾ ಭಾಯ್ರ್ ಹೆರ್ ಸಂಸಾರ್ ನಾ. ಆಪ್ಲಿ ಪತಿಣ್ ಆನಿ ದೊಗಾಂ ಭುರ್ಗಿಂ, ‘ತಿಂ ದೊಗಾಂ ಮ್ಹಜೆ ದೋನ್ ಬಳಾದಿಕ್ ಬಾವ್ಲೆ, ಮ್ಹಜೆ ದೋನ್ ದೊಳೆ, ಮ್ಹಜೊ ಜೀವ್ ಆನಿ ಶ್ವಾಸ್, ಮ್ಹಜಿಂ ನಕ್ತಿರಾಂ’ ಅಶೆಂ ತೊಂಡ್‌ಭರ್ ಸಾಂಗ್ತಾನಾ ತಾಚೆಂ ತೊಂಡ್ ಫುಲ್ತಾಲೆಂ. ವ್ಹಡ್ಲೆಂ ಆದ್ಯ್, ಧಾಕ್ಪಲೆಂ ಆರಾಧ್ಯ್. ತಿಂ ಅಲೆಕ್ಸಾಚಿಂ ಮಾಣ್ಯಾಂ. ದೊಗಾಂಕಿ ಭುಜಾರ್ ಬಸೊನ್ ಭೊಂವ್ತಾನಾ ತಾಚೆ ಈಷ್ಟ್ ತಮಾಶೆ ಕರ್ತಾಲೆ.

ತೊ ಗಾಂವಾಕ್ ಯೆತಾನಾ ತಾಚ್ಯಾ ಘರಾಂತ್ ಸಂತೊಸಾಚೊ ವ್ಹಾಳೊ ವ್ಹಾಳುಲೊ. ತಾಣೆ ದೊಗಾಂಕೀ ಉಕ್ಲನ್ ಭೊಂವ್ತಾನಾ, ‘ಪಳೆಯಾ ತುಮ್ಚೊ ಡಾಡಾ ಶಕ್ತಿಮಾನ್’ ಅಶೆಂ ಹಾಸ್ತಾನಾ ತಿಂ ದೊಗಾಂಯ್ ತಾಳಿಯೊ ಪೆಟುನ್ ಸಂತೊಸ್ತಾಲಿಂ.

ಅನ್ನಾ ಬ್ಯಾಂಕಾಂತ್ ಆಫೀಸರ್. ಸೊಭಿತ್ ಬೊಂಗೆಲ್ಲೊ ದೊಗಾಂ ಕಾಮಾಚಿಂ – ಎಕ್ಲಿ ರಾಂದ್ಲಿಣ್ ಕೊಸು ಮಾಂಯ್, ಭಾಯ್ರ್ ಕಾಮಾಕ್ ರಂಗಣ್ಣಿ ತಿಂ ಹಾಂಗಾಚಿಂ ನ್ಹಯ್, ಕರಾವಳಿ ಧಾವ್ನ್ ಯೇವ್ನ್ ಟೊನಾಂತ್ ವಳ್ಕಿಚಿಂ ಜಾಲ್ಯಾಂತ್. ಗಾಂವ್‌ಭರ್ ಉದ್ಯಾಚೊ ತರ್ವಾರ್. ಪುಣ್, ಅಲೆಕ್ಸಾನ್ ಖೊಂಡ್‌ಲ್ಲೆ ಬಾಂಯ್ ಉದಾಕ್ ಉಮಾಳ್ತಾಲೆಂ. ಬಾಂಯ್ಚೆಂ ಉದಾಕ್ ಪಳೆವ್ನ್ ಸಬಾರ್ ಆಂಯ್ಚೆ ಘೊಟಾನಾ, ಥೊಡಿಂ ಜಾಳ್ ವೊಂಕ್ತಾಲಿಂ. ಉದಾಕ್ ಪಳೆವ್ನ್ ಜಾಗ್ಯಾಕ್ ಮೋಲ್ ಬಾಂದುಂಕ್ ಕೊಣಾಕೀ ಜಾಯ್ತಾತ್‌ಲ್ಲೆಂ.

ಆದಿಂ ತಿ ಏಕ್ ಪಣಿಲ್ ಸುವಾತ್. ಅಲೆಕ್ಸಾನ್ ಘೆತಾನಾ ಸಬಾರಾಂನಿ ಸಾಂಗ್‌ಲ್ಲೆಂ – ಹಾಕಾ ಜಾಗ್ಯಾಚಿ ಮಾಹೆತ್ ನಾ. ಪೆದ್ಲಾ, ಖಂಡಿತ್ ಸಲ್ತಲೊ – ಅಶೆಂ ಆಪ್ಲೆಸ್ತಕಿಂ ಉಲಯ್ತಾಲಿಂ. ‘ಪಯ್ಕಾಂಚಿಂ ಮೋಲ್ ಕಳಿತ್ ನಾ. ತ್ಯಾ ಬಂಜರ್ ಭುಂಯ್ಕೆ ಪಯ್ಕೆ ಘಾಲ್ತೆಂ ಪಿಶೆಂ ಕಿತ್ಯಾಕ್?’ ಪೂಣ್ ಕೊಣಾಯ್ಚೆಂ ಆಯ್ಕಾನಾಸ್ತಾನಾ ತಾಣೆ ತೊ ಜಾಗೊ ಘೆತ್‌ಲ್ಲೊ. ಪುಣ್, ಆಪ್ಣಾಕ್ ವ್ಹಡ್ ಘೆರೊ ಮೆಳ್ತಾ ಮ್ಹಳ್ಳೆ ಖಬರ್ ತಾಕಾಯಿ ನಾತ್‌ಲ್ಲಿ. ಬಾಂಯ್ ಖೊಂಡ್ತಾನಾ ತಾಚ್ಯಾ ನಶೀಬಾಚೆಂ ದಾರ್ ಉಗ್ತೆಂ ಜಾಲೆಂ. 7 ಫುಟಿಂ

ಭಿತರ್ ಉದಾಕ್ ಉಮಾಳೊನ್ ಆಯ್ಲೆಂ. ಬಾಂಯ್ಚೆ ಕಾಮೆಲಿ ಉದ್ಯಾಚ್ಯಾ ಲೊಟಾಂತ್ ಖೊಬ್ ಖೆಳ್‌ಲ್ಲೆ. ಸಂತೊಸಾನ್ 'ಗಂಗಮ್ಮ ಉರ್ಕಾವೊಂದು ಬತ್ತೊಲ್' ಮ್ಹಣ್ ಬೊಬಾಟ್ಲೆ. ನಿತಳ್ ಉದಾಕ್ ಉಮಾಳೊನ್ ಯೆತಾನಾ ತಾಂಚ್ಯಾ ನಶಿಬಾಚೆಂ ದಾರ್ ಉಗ್ತೆಂ ಜಾಲೆಂ. ಬಾಂಯ್, ಘರ್ ಉಬೆಂ ಜಾತಾನಾ ಗಾಂವ್ಚೊ ಲೋಕ್ ಅಲೆಕ್ಸಾಚ್ಯಾ ನಶಿಬಾಚೆರ್ ಮೊಸೊರ್ ಭೊಗುಂಕ್ ಲಾಗ್ಲೊ.

ತಾಕಾ ತೊ ಜಾಗೊ 'ಲಕ್ಶಿ' ಜಾಲೊ. ಉಪ್ರಾಂತ್ ತಾಚೆಂ ಲಗ್ನ್ ಜಾಲೆಂ. ಮನಾ ಜೊಕ್ತಿ ಪತಿಣ್ ಆನ್ನಾ. ತೆಂಯ್ ಬರೆಂ ಜೊಡ್ತಾಲೆಂ. ನಶಿಬಾಚ್ಯಾ ಆಂಗ್ಲಾಂತ್ ಅದ್ಯ ಆನಿ ಆರಾಧ್ಯ ಜಲ್ಮಾತಾನಾ ತೆಂ ಜೊಡೆಂ ಸಂತೊಸಾನ್ ಭರ್‌ಲ್ಲೆಂ.

ಘರಾಂತ್ ಕಿತೆಂ ಜಾಯ್ ತೆಂ ಸಕ್ಡ್ ಆಯ್ಲೆಂ. ಹಾಂಚಿ ಗ್ರೇಸ್‌ಕಾಯೆಚಿ ಖಬರ್ ಗಾಂವಾಂತ್ ವಿಸ್ತಾರ್ಲಿ. ಸ ಮಹಿನ್ಯಾಂಕ್ ಏಕ್ ಪಾವ್ಟಿಂ ಅಲೆಕ್ಸಾ ಗಾಂವಾಕ್ ಯೆತಾಲೊ. ತವಳ್ ತಾಂಗೆರ್ ಸಂತೊಸಾಚ್ಯಾ ಹಾಸ್ಯಾಂಚೊ ಪಾವ್ನ್ ಪಡ್ತಾಲೊ. ಆದ್ಯೆಚಿಂ ಫೆಂಡ್ ಡಯಾನಾ ಸಾಂಗ್ತಾಲೆಂ, 'ಆದ್ಯ ಮ್ಹಾಕಾ ತುಜೆರ್ ಮೊಸೊರ್ ಜಾತಾ. ಆಮ್ಗರ್ ಡಾಡಾ ಆನಿ ಮಾಮ್ಮಾ ಸಗ್ಳೊ ದೀಸ್ ಝಗಡ್ತಾತ್. ಆಮಿ ಕಿತೆಂ ವಿಚಾರ್ಲಾರಿ ಆಮ್ಕಾಂ ವೆಗಿಂ ತಿ ಮೆಳನಾ. ಆಮಿ ಮಾಗಜೆ, ಪರಾತಿಜೆ. ಉಪ್ರಾಂತ್ ಮೆಳ್ಳಾರ್ ವ್ಹಡ್. ತುಮಿ ಕಿತ್ತಿಂ ಭಾಗಿ. ತುಮಿ ವಿಚಾರ್‌ಲ್ಲೆಂ ತುಮ್ಕಾಂ ಮೆಳ್ಳಾ. ಆದ್ಯ ನಿಜಾಕಿ ತುಂ ಲಕ್ಶಿ.'

ವ್ಹಯ್ ಆದ್ಯಯಿ ಚಿಂತ್ತಾಲೆಂ, 'ಹಾಂವ್ ಲಕ್ಶಿ ಕೊಣಾಕ್ ಮೆಳತ್ ಅಸಲೆಂ ಭಾಗ್. ದೆವಾಕ್ ಅರ್ಗಾಂ.' ಧಾಕ್ಪಲೆಂ ಆದ್ಯ ಸಂಸಾರ್ ಪಾರ್ಕುಂಚ್ಯೆ ಪ್ರಾಯೆಕ್ ಪಾಂಯ್ ತೆಂಕ್ತಾನಾ ತಾಕಾ ಅತಾಂ'ತಾಂ ಕಿತೆಂಗಿ ಆಯ್ಲೆ ಆಸಾ ತಶೆಂ ಭೊಗುಂಕ್ ಲಾಗ್ಲೆಂ. ತಾಚೆಂ ಮನ್ ಕಾಂತಯ್ತಾನಾ ತಾಕಾಚ್ ತೆಂ ಸಮಾಧಾನ್ ಕರುಂಕ್ ಪೆಚಾಡ್ಲೆಂ. 'ಉಣೆಪಣ್ ಆಪ್ಣಾ ಥಂಯ್ ಆಸಾ ಕೊಣಾ' ಮ್ಹಣ್ ಚಿಂತುಂಕ್ ಲಾಗ್ಲೆಂ.

ಸೊಭಿತ್ತ್ ಘರ್, ಪುಣ್ ಅಲೆಕ್ಸಾಕ್ ತೆಂ ಲ್ಹಾನ್ ಜಾಲೆಂ. ದೆಕುನ್ ತ್ಯಾ ಘರಾ ವಯ್ರ್ ಪರತ್ ದೋನ್ ಮಾಳಿಯೊ ಚೆಡಂವ್ಕ್ ಯೋಜನ್ ಘಾಲ್ತಾನಾ ಚೆವ್ಡಾ ವರಾಂಚ್ಯಾ ಆದ್ಯಾನ್ ಬಾಪಾಯ್ಕ್ ಸವಾಲ್ ಕೆಲೆಂ: 'ಡಾಡಾ, ಮನಸ್ಸು ದೊಡ್ಡದಿರಬೇಕು, ಮನೆಯು ಚಿಕ್ಕದಾಗಿ ಚೊಕ್ಕವಾಗಿರಬೇಕು.' ಪುಣ್ ತೊ ಹಾಸ್ಲೊ.

'ನಾ ಪುತಾ. ಖಿರ್ಚ್ ದಿಸಾನ್ ದೀಸ್ ವಾಡ್ತಾ. ದೆಕುನ್ ಆತಾಂಚ್ಯೆ ಮುಕ್ಲೆಂ ಯೋಜನ್ ಆಸಾ ಕರಿಜೆ. ತುಮಿ ದೊಗಾಂನಿ ಕಾಜಾರ್ ಜಾತಚ್ಯೆ ಹಾಂಗಾಚ್ಯೆ ರಾವಜೆ. ದೆಕುನ್ ತುಮ್ಚೆಖಾತಿರ್ ಹೆಂ ಬಾಂಧಪ್. ತುಮ್ಚ್ಯಾ ಶಿಕ್ಪಾಕ್ ಆನಿ ಘಡಾರಾಕ್ ಖಿರ್ಚ್ ವಾಡ್ತಾ.'

ಬಾಪಾಯ್ಚಿಂ ದಿಸಾಚಿಂ ಸಪ್ತಾಂ ಆಯ್ಕಾತಾನಾ ಆದ್ಯೆಚ್ಯೆ ಮತಿಂತ್ ಪುರಾಸಣ್ ಭೊಗ್ಲಿ. ತಾಚ್ಯೆ ಮತಿಂತ್ ಖಿಬ್ರೆವಿಣೆ ರಿಗ್‌ಲ್ಯೊ ಏಕ್ ಕಿಡೊ ತಾಕಾ ಧೊಸುಂಕ್ ಲಾಗ್ಲೊ.

ಅಲೆಕ್ಸಾನ್ ಕಾಮಾಕ್ ಪಾಟಿಂ ವಚಜೆ, ಆನ್ನಾಕ್ ಬ್ಯಾಂಕ್ ರಾಕ್ತಾಲೆಂ. ದೆಕುನ್ ಅಲೆಕ್ಸಾಚೊ ಖಾಸ್ ದೋಸ್ತ್ ವಸಂತ್ ಕಾಮಾಚಿ ಖಬರ್‌ದಾರಿ ಘೆಂವ್ಚೊ ಸುಪರ್‌ವೈಜರ್ ಜಾತಾನಾ ಪಾಗೊರಾಭಿತರ್ ಕಸಲಿಗೀ ಹಿಮಾಣ್ ಉಟ್ಲಿ.

ಅಲೆಕ್ಸಾಕ್ ವಸಂತ್ ಮ್ಹಳ್ಯಾರ್ ಜಾಲೆಂ. ತಾಣೆ ಸಾಂಗ್‌ಲ್ಲೆಂಚ್ ಸತ್. ತೊ ಕಿತೆಂ? ಆನಿ ಕಸಲೊ? ಕಳಿತ್ ನಾ. ತಾಚಿ ಜಾಣ್ವಾಯ್ ಕೊಣೆಂಯ್ ಪಳೆಂವ್ಕ್ ನಾ. ಟಿಪ್‌ಟೊಪ್ ನೆಸ್ತಾಲೊ. ಗಳ್ಯಾಂತ್, ಹಾತಾಂತ್ ಭಾಂಗಾರಾಚೆ ನಗ್ ಪರ್ಜ್ವಾಲೆ. ತಾಚೆ ದೊಳೆ ಉಗ್ತಾನ್ ಪಳಯಿಲ್ಲೆ ಭಾರಿ ಉಣೆ. ತೊ ಕೆದಾಳಾರಿ ಕಾಳೆಂ ವೋಕ್ಲೆ ಘಾಲ್ತಾನಾ ತಾಚಿ ಚಾಲ್ ಕಾಳೊಕಾಂತ್ ನಪಂಯ್ ಜಾತಾಲಿ. ತವಳ್ಳೆ ಘಡಿಯೆ ಸಮಾಧಾನಾಚ್ಯಾ ಘರ್ದೆ ಕಾಳ್ ಪಟ್ಲೆರ್ ಬದ್ಲಾವಣೆಚಿ ಮ್ಹೊರ್ ಪಡ್ಲಿ!

ಅಲೆಕ್ಸಾ ಭಾರಿ ಎಕೀನ್ ಮನಿಸ್. ಭುರ್ಗ್ಯಾಂ ಮುಕಾರ್ ಆಮಾಲ್ ಘೆನಾತ್ಲೊ. ಕೆದಾಳಾ ಪಿಯೆತಾಲೊ ತೆಂ ಭುರ್ಗಿಂ ನೆಣಾಸ್ಲಿಂ. ಪುಣ್ ಆಜ್‌ಕಾಲ್ ಸಾಂಜ್ ಜಾತಾನಾ ಇಷ್ಟಾಂಚೆಂ ಯೆಣೆಂ ಜಾತಾಲೆಂ. ಮೆಜಾರ್ ಬಾಟ್ಲಿ ಆನಿ ಚಾಕ್ಲೆಂ ಆಸ್ತಾಲೆಂ. ತಾಂಚ್ಯಾ ಪೊಕಣಾಂಕ್ ಆನ್ನಾಯಿ ಸಾಂಗಾತ್ ದಿತನಾ, ದೊಗಾಂ ನೆಣ್ಣಿಂ ನಿರಾಶೆಚೊ ಶ್ವಾಸ್ ಸೊಡ್ತಾಲಿಂ.

ಸುರ್ದೆರ್ ಗರ್ದೆಕ್ ಯೆಂವ್ಚೊ ವಸಂತ್ ಉಪ್ರಾಂತ್ ತವಳ್ ತವಳ್ ಯೆಂವ್ಕ್ ಲಾಗ್ಲೊ. ಆನ್ನಾ ರಜೆರ್ ಆಸ್ಲಾರ್ ತಾಚ್ಯಾ ಎಂಟ್ರಿಕ್ ವೇಳೆಚ್ ನಾ. ಜಾಯ್ತ್ಯೊ ಚಡ್ ಮೊಲಾಚ್ಯೊ ವಸ್ತು ಅಲೆಕ್ಸಾ ಆಯಿಲ್ಲಾ ಉಪ್ರಾಂತ್‌ಚ್ ಘೆಂವ್ಚೊ, ಆತಾಂ'ತಾಂ ಪಳಯಿಲ್ಲಾ ತಕ್ಷಣ್ ಘರಾಂತ್ ರಿಗ್ತಾಲೊ.

ಆದ್ಯಾಕ್ ಸಗ್ಳೆಂ ಕಳತಾಲೆಂ. ಪುಣ್, ಆರಾಧ್ಯ ವಾಡ್‌ಲ್ಲೆಂ ತರೀ ತಾಚಿ ಸಮ್ಜಣಿ ವಾಡೊಂಕ್ ನಾತ್‌ಲ್ಲಿ. ಲ್ಹಾನ್ ಭುರ್ಗ್ಯಾಂ ಬರಿ ನವ್ಯಾ ಮನ್ಯಾಂ'ಲಾಗಿಂ ಭರಾತಾನಾ ಭಯ್ಣ್ ಆಡಾಯ್ತಾಲೆಂ ಆನಿ ಬೂದ್ ಸಾಂಗ್ತಾಲೆಂ. ಪುಣ್ ತಕ್ಷಣ್ ತೆಂ ವಚೊನ್ ಆವಯ್ಚ್ಯಾ ಕಾನಾಂತ್ ಗುಂತಾಲೆಂ. ಚವ್ದಾ ವರಾಂಚ್ಯಾ ಆರಾಧ್ಯಾಕ್ ತೊ ನವೊ ಮನಿಸ್ ಮ್ಹಳ್ಯಾರ್ ಜಾಲೆಂ. ತವಳ್ ತವಳ್ ತಾಚ್ಯಾ ಮೊಗಾಚ್ಯಾ ಚೊಕ್ಲೆಚಾಂಚಿ ಪ್ಯಾಕೆಟ್ ತಾಚ್ಯಾ ಹಾತಾಂತ್ಲಿ ಮೆಳ್ತಾನಾ ಬರೆಂ ವಾಯ್ ನೆಣಾಸ್ಲಿ ಶೆಳಿ ತೆಂ ಜಾಲೆಂ.

“ಆದ್ಯ... ತುಕಾ ಖಿಯೆಂಚೊ ಆಳ್ವಾಯೆಚೊ ದೆಂವ್ಚಾರ್ ಲಾಗ್ಲಾಗೊ. ತುಜ್ಯಾಕಿ ಲ್ಹಾನಾಂ ಸ್ಕೂಟಿ, ಕಾರ್ ಸೊಡ್ತಾತ್. ತುಂ ಆನಿಕೀ ಕಾಂಬೊಳ್ ಪಾಂಗ್ಲುನ್ ಚೆಮೆತಾಯ್. ಹೆರ್ ಕಿತ್ಯಾಕ್? ಅಂಕಲ್ ಕಿತ್ಲೆಂ ಬರೆಂ ಕರುನ್ ಶಿಕಯ್ತಾ. ತಾಣೆ ಕಿತ್ಲೆಂ ಆಪಯ್ಲಾರಿ ಕಿತ್ಯಾಕ್ ವಚನಾಯ್?”

“ನಾ... ಮ್ಹಾಕಾ ಮನ್ ನಾ.”

“ಛಿ! ತುಕಾ ಆನಿಕೀ ಆನ್ವಡ್ ಗವಾರ್ ಚಲಿಯೆಬರಿ ಜಿಯೆಂವ್ಕ್ ಲಜ್ ದಿಸನಾ. ತುಜಿಂ ಜೆಡಿಜಟಿಚಿ ಕಿತ್ತಿಂ enjoy ಕರ್ತಾತ್. ತುಂ ಮುಲ್ಯಾಕ್ ಬಸ್ತಾಯ್. ತುಕಾ ಕಿತೆಂ ಜಾಲಾಂಗೊ? ಸಾಂಗ್‌ಗೊ ಅದ್ಯ..?”

“ಕಿತೆಂ ವಿಚಾರ್ತಾಯ್?”

“ಆದ್ಯ” ತೊ ಮ್ಹೊಂವಾಚಿ ಪೊಳಿ ತಾಚೆ ಮುಕಾರ್ ಹಳ್ಳಾನ್ ಪಿಳುನ್ ಮ್ಹೊಂವ್ ಜಾಕೊಂವ್ಚೆಪರಿಂ, “ಧಿಭಿ ಆದ್ಯ, ಪ್ಲೀಜ್ ಬಾ, ಕಮ್... ನಾ ಕಲಿಸ್ತೇನೆ.”

ಪಯ್ಲೆಂಚ್ ತ್ಯಾ ಮನ್ಯಾಚ್ಯಾ ಸಾವ್ಲೆಕ್ ಲೆಗುನ್ ದ್ವೇಷುಂಚೆಂ ಆದ್ಯ ದೊಳೆ ವಾಟಾರುನ್ ತಾಕಾಚ್ ಲಾಸುನ್ ಉಡಂವ್ಚೆಪರಿಂ ನೆಗಾರುನ್ ಚಲ್ತಚ್ ರಾಷ್ಟೆಂ.

ಮನಿಸ್ ಕಿತ್ಲೆ ವೆಗ್ಗಿಂ ಬದಲತಾ? ಎದೊಳ್ ಪರ್ಯಾಂತ್ ಮಾನ್ಸುಗಿಚೆಂ ನ್ಹೆಸಾಣ್, ಮರ್ಯಾಚಿಂ ಉಲೊವ್ಣೆಂ ಆಸ್ಚೆಂ ಆನ್ನಾ ಸಗ್ಳೆಂಚ್ ಬದಲೆಂ. ತಿಚೆಂ ನಡ್ಡೆಂ ಆನಿ ಉಲೊವ್ಣೆಂ ಪಳೆವ್ನ್ ಧುವ್‌ಚ್ಚ್ ಶೆರ್ಮೆವ್ನ್ ಗೆಲ್ಲೆಂ.

ಏಕ್ ದೋನ್ ಪಾಪ್ಲಿಂ, ಚಾರ್ ಪಾಪ್ಲಿಂ ಏಕ್ ಘರಾ, ತೆಂಯ್ ದಾದ್ಲೆ ನಾತ್‌ಲ್ಲ್ಯಾ ಘರಾ ಪರ್ಕಿ ಮನಿಸ್ ಎಂಟ್ರಿ ಜಾತಾನಾ ಸೆಜಾರ್ಚೆ ದೊಳೆ ಅನಿ ಕಾನ್ ಚತುರ್ ಜಾತಾತ್. ಕ್ಯಾಮರಾ ಫಿಲ್ಮ್ ಕಾಡುಂಕ್ ಸುರು ಕರ್ತಾತ್. ಉಲಯಿಲ್ಲೆಂ ಆನಿ ಮಸಾಲೊ ಘಾಲ್ಲೆಂ ಕ್ಯಾಸೆಟಿಂತ್ ಭರ್ತಾ. ತ್ಯಾ ಮನ್ಯಾನ್ ಗೆಟಿಲಾಗಿಂ ಪಾವ್ತಾನಾ ಎಕಾಮೆಕಾಕ್ ಸಂದೇಶ್ ಆಶಾರ್ ಪಾಶಾರ್ ಜಾತಾಲೆ. ತೊ ಆಯಿಲ್ಲೊ ಆನಿ ಗೆಲ್ಲೊ ವೇಳ್ ರೆಕೊರ್ಡ್ ಜಾತಾಲೊ. ಅಲೆಕ್ಸಾ ಮುಕಾರ್ ಆಪ್ವಂತಾಂ, ಪಾಟ್ಲಾನ್ ಘಡಾಂಮೊಡಿ. ‘ಆವಯ್ ಭಶ್ಪಾಲಾಂ’ ಮ್ಹಳ್ಳೆಂ ಸತ್ ಆದ್ಯ ಜಾಣಾಂ. ತಾಕಾ ಆತಾಂ ಭಿರಾಂತ್ ಆರಾಧ್ಯಚಿ.

ತೊ ಆಯಿಲ್ಲೊಚ್ ತೆಂ ತಾಚ್ಯಾ ಆಂಗಾರ್ ಧಾಕ್ಪಲ್ಯಾ ಭುರ್ಗ್ಯಾಪರಿಂ ಲೊಳೊನ್ ಖಿಳ್ತಾನಾ ಆದ್ಯಾಚೊ ರಾಗ್ ಮಸ್ತಕಾಕ್ ಚಡ್ತಾಲೊ. ಕಶೆಂ ಕಶೆಂ ಸಾಂಗ್ಲಾರಿ ತೆಂ

ಆಯ್ಕುನಾತ್ಲೆಂ. ದೆಕುನ್ ಆವಯ್ಕಚ್ ಸಾಂಗ್ಲೆಂ, “ತೊ ಆನಿಕೇ ಕಿತ್ಯಾಕ್ ಯೆತಾ? ಕಾಮ್ ಸಗ್ಳೆಂ ಜಾಲಾಂ. ಆತಾಂ ಕಿತೆಂ ಆಸಾ?”

“ಅಳೆಗೋ... ಚಡ್ ಬುದ್ಧಂತ್ಯಾಯ್ ದಾಕಯ್ತಾಕಾ. ಸೆಜಾರಾ ಕೋಶೀ ಆಮ್ಕಾಂ ಪಾಂವ್ಚಿಂ ಆಸಾತ್? ಸಗ್ಳಿಂ ಆಮ್ಕಾಂ ಪಳೆವ್ನ್ ಜಳ್ತಾತ್. ಕಾಂಯ್ ಚಡುಣೆಂ ಜಾಲ್ಯಾರ್ ಕೋಣ್ ಆಸಾತ್? ದೆಕುನ್ ತುಜ್ಯಾ ಡಾಡಾನ್‌ಚ್ ತಾಕಾ ಆಮ್ಚಿ ಖಬರ್ ಘೆಂವ್ಕ್ ಸಾಂಗ್ಲಾಂ. ಗಾಂವ್ ಕಿತೆಂಯ್ ಘಾಣ್ ಕರ್ತಾ. ತಾಂಕಾಂ ಆಮಿ ಬರೆಂ ಜಾಲ್ಲೆಂ ಪಳೆಂವ್ಕ್ ಜಾಯ್ನಾ. ದೆಕುನ್ ಉಜೊ ವೊಂಕ್ತಾತ್.”

ಆವಯ್ಚೆಂ ಲೆಕ್ಚರ್ ಆಯ್ಕೊನ್ ಪುರೊ ಜಾವ್ನ್ ತೆಂ ಮುಕ್ಲ್ಯಾ ಚಾಂಪ್ಯಾ ರುಕಾಚ್ಯಾ ಕಾಟ್ಯಾರ್ ಬಸ್ಲೆಂ.

ಕಿತ್ಲೊ ಖಾಂದಾಳ್ ಆನಿ ವಿಶಾಲ್ ಜಾವ್ನ್ ಹೊ ರೂಕ್ ವಾಡ್ಲಾ. ಅಲೆಕ್ಸಾನ್ ಆರಾಧ್ಯ ಜಲ್ಮಲ್ಯಾ ದಿಸಾ ಚಾಂಪ್ಯಾ ರ್ಪುಡ್ ಲಾಯಿಲ್ಲೆಂ. ತೆಂ ಸಾರ್ಕೆಂ ಅಲೆಕ್ಸಾಚೆಂ ಪ್ರತಿರೂಪ್. ತಾಕಾಯಿ ಹಾಸ್ತಾನಾ ಬಾಪಾಯ್ ಪರಿಂ ಖಾಡ್ಕೆರ್ ಪೊಡ್ಕುಳ್ ಪಡ್ತಾಲೆ. ಆರಾಧ್ಯ ಉದಾಕ್ ಮೆಳ್‌ಲ್ಲ್ಯಾ ಪಿಲಿಯೆಪರಿಂ ವಾಡೊನ್ ಯೆತಾನಾ, ಈಟಾಳ್ ಭುಂಯ್ ಆನಿ ಉದಾಕ್ ಮೆಳ್‌ಲ್ಲೊ ಚಾಂಪ್ಯಾಂಚೊ ರೂಕ್ ಬರೊಚ್ಚ್ ವಾಡ್ಲೊ ಆನಿ ವರ್ಸ್ತೆಂ ಭಾರಾಳ್ ಫುಲಾಂ ದಿತಾಲೊ. ‘ಘರಾಲಾಗಿಂ ತೊ ರೂಕ್ ಆಸೊಂಕ್ ನಜೊ. ತೊ ಕಾಡಾ. ಕಿತ್ಯಾಕ್ ತ್ಯಾ ರೂಕಾರ್ ಚರ್ತಲೊ ಆಸ್ತಾ’ ಮ್ಹಣೊನ್ ಸಬಾರಾಂನಿ ಸಾಂಗ್ಲೆಂ ತರೀ ಅಲೆಕ್ಸಾನ್ ಗಣ್ಣೆ ಕರುಂಕ್ ನಾ. ತಾಕಾ ತೊ ರೂಕ್ ತಿಸ್ತೆಂ ಭುರ್ಗೆಂ ಕಶೆಂ ಭೊಗ್ತಾಲೆಂ. ಕೊಣಾಚಿಯ್ ಸಲಹಾ ಕಾಮ್ ಕರುಂಕ್ ಸಕೊಂಕ್ ಸಕ್ಡಾಂಕೀ ತೊ ರೂಕ್ ಮೊಗಾಚೊ ಈಪ್!

ಆದ್ಯ ಥಾವ್ನ್ ಸುಟ್ಕಾ ಜೊಡುಂಕ್ ಆನ್ವಾನ್ ವೆವೆಗ್ಳೆ ಖೆಳ್ ಆರಂಭ್ ಕೆಲೆ. ಪುಣ್ ಏಕ್‌ಯಿ ಫಳಾದಿಕ್ ಜಾಂವ್ಕ್ ನಾ. ಆದ್ಯೆಚಿ ಧೊಸ್, ಕರಂದಾಯ್ ಆನಿ ಶೋಧನ್ ದಿಸಾನ್ ದೀಸ್ ಆಡೂಕ್ ಲಾಗ್ತಾನಾ ತಾಕಾ ಹೊಸ್ವೆಲಾಂತ್ ದವರುಂಕ್ ಮಾಂಡಾವಳ್ ಕರ್ತಾನಾ, ‘ವೆತಾಂ ಹಾಂವ್ ಎಕ್ಲಿಂ ನ್ಹಯ್, ಆರಾಧ್ಯಯಿ ಮ್ಹಜೆ ಸಂಗಿಂ ಯೆತಾ.’ ತೆಂ ಮ್ಹಣಾಲೆಂ. ತಾಚ್ಯಾ ಖಡಕ್ಕ್ ಉತ್ರಾಂ ಮುಕಾರ್ ತಿಂ ಸಲ್ವಾಲಿ. ಆರಾಧ್ಯ ತಿಚೆವಿಣೆ ನಿದಾನಾತ್ಲೆಂ. ಸಗ್ಳೆಂ ಸಾರ್ಕೆಂ ಆಸ್ಲಾರ್ ಮಾತ್, ತೆಂ ನಿದ್ತಾಲೆಂ. ತಾಚ್ಯಾ

ವಸ್ತುಂಚೆರ್ ಕಾಂಯ್ ಸೊಡ್‌ದೊಡ್ ಕರುಂಕ್ ತೆಂ ಬಿಲ್ಕುಲ್ ತಯಾರ್ ನಾತ್ಲೆಂ. ಆದ್ಯಕ್ ಭಯ್ಣಿಕ್ ಎಕ್ಸರೆಂ ಸೊಡ್ಲೆಂ ಮ್ಹಣ್ತಾನಾ ಕಾಂಪ್ ಉಟಾಲ್ಲಿ.

ಆನಿಕೀ ಸಂಸಾರ್ ಕಿತೆಂ ಮ್ಹಣೊನ್ ಸಾರ್ಕಿ ಸಮ್ಜಣಿ ನಾ. ಘರಾಂತ್ ಖೆಸ್ತಾಂವಾಂ ವಾಡ್ತಾನಾ ವಾಟ್ ಚುಕ್‌ಲ್ಲೆಂ ವಾಟುರಿ ತೆಂ ಜಾಲೆಂ. ಆತಾಂ'ತಾಂ ತಾಕಾ ಬಾಪಾಯ್ಚೆರ್ ಕಠೀಣ್ ರಾಗ್ ಯೆತಾಲೊ. ಬಾಪಾಯ್ ವಿಶ್ಯಾಂತ್ ಗರ್ವ್ ಪಾಂವ್ಚೆಂ ತೆಂ ಆತಾಂ ತಾಕಾ ಕಾಂತಾಳುಂಕ್ ಲಾಗ್ಲೆಂ. ಆರಾಧ್ಯಕ್ ರಾಕ್ಚೆಂಚ್ ವ್ಹಡ್ ಕಾಮ್. 'ಕಶೆಂ ರಾಕೊಂ? ಮ್ಹಜ್ಯಾ ಆಂಜ್ಯಾಳ್, ನೇಣ್‌ಚ್ಯಾ ಭಯ್ಣಿಚಿ ರಾಕಣ್ ಕಶೆಂ ಕರುಂ!? ಕೊಣಾಕ್ ಆಪ್ಲೆ ಕಷ್ಟ್ ಸಾಂಗೊನ್ ಹಾಳು ಕರುಂ!?' ಒಟಪಾರೆ ಆದ್ಯ ಭಯ್ಣಿಕ್ ಚಿಂತುನ್ ದೆದೆಸ್ಪಾರ್ ಜಾಲೆಂ.

ಭಾಯ್ಲ್ಯಾ ದುಸ್ಮಾನಾ ಥಾವ್ನ್ ಸುಟ್ಕಾ ಚೊಡ್ಯೆತ್ ವಾ ಘೊಳ್ನ್ ಧಾಂವ್ಯೆತ್. ಪುಣ್ ಚಾರ್ ವೋಣ್ತಿಂ ಭಿತರ್ ಪೋಸ್ ಕರುನ್ ಸೊರ್ಟೆಲ್ಲ್ಯಾ ಸುಣ್ಯಾ ವಾಗ್ವಾಂ ಥಾವ್ನ್ ಕಶೆಂ ಸಾಂಬಾಳ್ಚೆಂ?

ಆಜ್ ಆದ್ಯಚ್ಯಾ ಕೊಲೆಜಿಂತ್ ಕೊಲೆಜ್ ಡೇ. ತಾಕಾ ತಾಂತುಂ ಪ್ರಮುಕ್ ಪಾತ್ರ್ ಆಸ್‌ಲ್ಲೊ. ವೆಗಿಂ ಕಾರ್ಯಕ್ರಮ್ ಆಕೇರ್ ಜಾಯ್ ಆನಿ ವೆಳಾರ್ ಘರಾ ಪಾವ್ಯೆತ್ ಮ್ಹಣ್ ಚಿಂತ್‌ಲ್ಲೆಂ. ಪುಣ್... ಆಕೇರ್ ಜಾತನಾ ರಾತ್ ಚಡ್ ಜಾಲ್ಲಿ. ವೆಗಿಂ ವೆಗಿಂ ಘರಾ ಪಾವ್ತನಾ... ಘರ್ ಮೊನೆಪಣ್ ಪಾಂಗ್ರುನ್ ಗಿಳುಂಕ್ ಯೆತಾ ತಶೆಂ ಭೊಗ್ಲೆಂ. ಘರಾಂತ್ ಸದಾಂಚೊ ಟಿ. ವಿ. ಚೊ ಆವಾಜ್ ನಾ. ಆವಯ್ಚೊ ವಾ ಕೊಣಾಚೊಯ್ ತಾಳೊ ಆಯ್ಕಾನಾ. ಬೆಲ್ಲ್ ಮಾರುಂಕ್ ವೆತಾನಾ ದಾರ್ ಉಗ್ತೆಂಚ್ ಆಸಾ ಮ್ಹಳ್ಳೆಂ ಸ್ಪಷ್ಟ್ ಜಾಲೆಂ. ಧಾಂವ್ಚೆಂ ಹಾಸ್ಚೆಂ ಆರಾಧ್ಯ ದಿಸನಾ. ಕೆದಾಳಾರಿ ಕಾಂಯ್ ತರೀ ಖಾವ್ನ್ ಪಾಸಾಯೊ ಮಾರ್ಚಿ ಆವಯ್ ಮಳಬ್ ಮಾತ್ಯಾರ್ ಪಡ್ಲಾ ತಶೆಂ ಸೊಫಾರ್ ಬಸ್‌ಲ್ಲಿ.

ಕಿತೆಂ ಜಾಲಾಂ? ಸವಾಲ್ ಉಟ್ಲೆಂ. ಸೀದಾ ಆರಾಧ್ಯಚ್ಯಾ ಕುಡಾಲಾಗಿಂ ಗೆಲೆಂ. ಭಿತರ್ಲ್ಯಾನ್ ಖಿಳ್ ಘಾಲ್ಲಿ. "ಆರಾಧ್ಯ... ಆರಾಧ್ಯ...!" ಆಪಯ್ಲೆಂ, ದಾರ್ ಬಡಯ್ಲೆಂ. ತಾಕಾ ತಿಚ್ಯೆಲಾಗಿಂ ಉಲೊಂವ್ಕ್ ನಾಕಾ. ತಿಕಾ ಉಲೊಂವ್ಕ್ ಉತ್ರಾಂ ನಾಂತ್. 'ಆರಾಧ್ಯ... ದಾರ್ ಕಾಡ್‌ಮಾ. ಹಾಂವ್ ತುಜೆಂ ಅದ್ಯ ಬಾಯ್ ಆಯ್ಲಾಂ. ಕಾಡ್‌ಮಾ ದಾರ್ ಕಾಡ್' ಪರಾತುನ್ ದಾರ್ ಬಡಯ್ತಾನಾ ನಿಮಾಣೆಂ ದಾರ್ ಉಗ್ತೆಂ ಜಾಲೆಂ. "ಬಾಯ್..." ಉಪ್ರಾಂತ್ ಉತ್ರಾಂ ನಾಂತ್. ಭಯ್ಣಿಕ್ ದುಕಾನ್ ಗಳ್‌ಲ್ಯಾ ತಾಣೆ ವೆಂಗೆಂ. "ಸಾಂಗ್ ಮಾಂ. ಸಾಂಗ್ ಪುತಾ. ಸಾಂಗ್ ಭಯ್ಣಿ, ಕಿತ್ಯಾಕ್ ರಡ್ತಾಯ್?"

ಹೊ ಕಸಲೊ ಜಿನೊಸ್ ತುಜೊ?” ಪುಣ್ ತಾಚಿ ಜವಾಬ್ ನಾ. ತಾಚ್ಯೆ ಕುಡಿಚೆಂ ವೀದ್‌ವಾವ್ಣಿ ಪಳೆತಾನಾ ಸಬಾರ್ ದಿಸಾಂ ಥಾವ್ನ್ ಸಾಂಬಾಳ್ನ್ ದವರ್ಲೆಂ ಫುಲ್ ಭಶ್ವಾಲೆಂ ಮ್ಹಳ್ಳೆಂ ಕಳ್ಳಾನಾ ಆದ್ಯ ಪಾತಾಳಾಕ್ ಪಡ್ಲೆಂ.

ದಾಕ್ಟಲೆಂ ಸುಸ್ಕಾರ್ನ್ ಸುಸ್ಕಾರ್ನ್ ರಡ್ತಾಲೆಂ. ಮೊಗಾನ್ ಆಪ್ಲೆ ಭಯ್ಣಿಕ್ ತಾಣೆ ವೆಂಗ್ಲೆಂ. “ಬಾಯ್... ತೊ... ತೊ ಪಾಡ್. ಪಳೆ... ಪಳೆ... ಮ್ಹಾಕಾ ಕಿತೆಂ ಕೆಲಾಂ ಪಳೆ.” ಆಪ್ಲೆ ಭಯ್ಣಿಚಿ ತಿ ನಾಜುಕಾಯೆಚಿ ಕೂಡ್ ತ್ಯಾ ಅಣ್ವಾನ್ ಪಾಪ್ಲಿಲ್ಲಿ. ಸಮಾಧಾನ್ ಕರುಂಕ್ ಆದ್ಯಲಾಗಿಂ ಉತ್ರಾಂ ನಾತ್ಲೆಂ. ಫುಲೊಂಕ್ ಆಯ್ತೊ ಜಾಲ್ಯೊ ಬೊಂಗೊ ನಷ್ಟ್ಯಾಚ್ಯಾ ಹಾತಾಂತ್ ಪಿಸುಡ್ನ್ ಗೆಲ್ಯೊ.

ಕಿತೆಂ ಕರ್ತಲೆಂ ತೆಂ? ಘರ್ಟೆಂ ದೂದ್ ರುಕಾ ಮುಳಾಕ್ ಫಾಲ್ಯಾರ್ ಕಿತೆಂ ಜಾಯ್ತೆ? ಜಲ್ಮ್ ದಿಲ್ಲ್ಯೆ ಆವಯ್ಚ್ಯಾ ಖರೆಮಸ್ತೆನ್ ಧಾಕ್ಟಲೆಂ ಬಾಳ್ ಆಜ್ ಪಾಪ್ ನೆಣಾಸ್ತಾಂ ಸುಸ್ಕಾರ್ತಾಲೆಂ. ಪಯ್ಲೆಂಚ್ ಆವಯ್ಚ್ಯಾ ಕರುಂವಾಂಕ್ ಕಾಂತಾಳ್ಲೆಂ ತೆಂ ಆತಾಂ ರಾಗಾನ್ ಉಸ್ತಡ್ಲೆಂ. ಪುಣ್ ಕಿತೆಂ ಕೆಲ್ಯಾರ್‌ಯಿ ಕುಟ್ಮಾಕ್ ನಾಲಿಸಾಯ್. ಎದೊಳ್‌ಚ್ ಸಗ್ಳೊ ಗಾಂವ್ ‘ಭೀ! ಧೂ!’ ಕರ್ತಾನಾ ಆನಿಕೀ ನಾಲಿಸಾಯೆನ್ ಜಿಯೆಂವ್ಕ್ ಸಾಧ್ಯ್? ಹ್ಯಾ ಧಾಕ್ಟಲಾಕ್ ಜಾಲ್ಯೊ ನಷ್ಟ್ ಕೋಣ್ ಭರ್ತಿ ಕರ್ನ್ ದೀಂವ್ಕ್ ಸಕತ್?

ಅಸಲೆಂ ಅನ್ನಾಡ್‌ಪಣ್ ಜಾತಾನಾ ತಿ ಖಂಯ್ ಆಸ್ಲಿ, ದೆಕುನ್ ‘ಆರಾಧ್ಯ... ಘರಾ ಕೋಣಿ ನಾತ್ಲಿಂಗಿ?’

‘ನಾ ಬಾಯೆ, ಕೊಸು ಮಾಂಯ್ ಆತಾಂ ರಾವನಾ. ಮಾಮ್ಮಾ ತಿಚ್ಯೆ ಇಶ್ಟಿಣೆಸಂಗಿಂ ತೊಪಿಂಗಾಕ್ ಗೆಲ್ಲಿ. ರಾಜಣ್ಣಾಕ್ ಅಂಕಲಾನ್ ಘರಾ ಧಾಡ್ಲೆಂ.’

ಹೊ ಹ್ಯಾ ಅನ್ನಾಡ್ಯಾನ್ ಪಯ್ಲೆಂಚ್ ಚಿಂತ್ಲೆಂ. ‘ತಾಣೆ ಮ್ಹಾಕಾ ನವೊ ಗೇಮ್ ಶಿಕಯ್ತಾಂ ಮ್ಹಳ್ಳೆಂ ಆನಿ ಕಿತೆಂ ಕಿತೆಂ ಕರುಂಕ್ ಲಾಗ್ಲೊ. ಹಾಂವೆಂ ನಾಕಾ ಮ್ಹಣ್ ರಡ್ಲ್ಯಾರಿ ತೊ ಆಯ್ಕೊಂಕ್ ನಾ. ಮ್ಹಾಕಾ ಸಗ್ಳೆಂ ಆಂಗ್ ದುಕ್ತಾ ಬಾಯೆ. ಉಪ್ರಾಂತ್ ವೆತಾನಾ ತಾಣೆ ಸಾಂಗ್ಲೆಂ. ಹಾಂವೆಂ ತುಕಾ ಸಾಂಗ್ಲಾರ್ ತೊ ತುಕಾ ಜಿವೆಶಿಂ ಮಾರ್ತಾ ಖಂಯ್. ಸೊರಿ ಬಾಯೆ. ತುಂ ಕೆದಾಳಾರಿ ಸಾಂಗ್ತಾಲೆಂಯ್, ತೊ ಬರೊ ನ್ಹಯ್, ತಾಚೆಲಾಗಿಂ ಉಲಯ್ನಾಕಾ, ಆಂಗ್ ಅಪ್ಪುಂಕ್ ಸೊಡಿನಾಕಾ ಮ್ಹಣ್. ಸೊರಿ ಬಾಯೆ, ಆತಾಂ ಸಮ್ಜಾಲೆಂ ತುಂ ಕಿತ್ಯಾಕ್ ಸಾಂಗ್ತಾಲೆಂಯ್ ಮ್ಹಣ್?’ ಹುಸ್ಕೆವ್ನ್ ಸಾಂಗ್ತಾನಾ ಆದ್ಯ ಆನಿಕೀ ಧಾರುಣ್ ಜಾಲೆಂ. ಆಯ್ಲೆವಾರ್ ಕಿತೆಂಗಿ ದುಬಾವಾಚೊ ವಾಸ್ ತಾಕಾ ಮಾರ್ತಾಲೊ. ಕಾಂಯ್ ತರೀ ಚಡುಣೆಂ ಜಾಲ್ಯಾರ್ ತಾಣೆ ಪಯ್ಲೆಂಚ್ ಯೋಜನ್ ಮಾಂಡ್ಲೆಂ.

ಭಯ್ಲಿಕ್ ಬರೆಂ ಕರ್ನ್ ನಾಣಯ್ಲೆಂ. ತ್ಯಾ ಫುಲಾ ಸಾರ್ಲೆ ಕುಡಿಚೆರ್ ಜಾಲ್ಲೊ ಹಲ್ಲೊ ಪಳೆವ್ನ್ ತಾಚೆ ದೊಳೆ ತೊವ್ಲೆ. 'ರಡಾನಾಕಾ ಆರಾಧ್ಯೆ ಪಳೆ... ಸಗ್ಳೆಂ ಮೆಳೆಂ ಧುವ್ನ್ ಗೆಲೆಂ. ಆಮ್ಚೆಂ ಆರಾಧ್ಯೆ ನಿತಳ್ ಜಾಲೆಂ' ತಾಕಾ ಆಪ್ಲೆ ವೆಂಗೆಂತ್ ಘೆತ್ಲೆಂ.

ಆನ್ನಾಕ್ ಉಲೊಂವ್ಕ್ ವಾ ಪಳೆಂವ್ಕ್ ಧಯ್ತ್ ನಾ. ದೆಕುನ್ ಉಟೊನ್ ಕುಡಾಕ್ ವಚೊನ್ ದಾರ್ ಧಾಂಪ್ಲೆಂ. ಜಾಲ್ಲೆಂ ಘಡಿತ್ ತಿಕಾ ಹೆಡಾವ್ನ್ ಖೆಳ್ಕುಳಾಂ ಕರ್ತಾನಾ ಸವಾಲ್ ಉಟ್ಲೆಂ, 'ಮ್ಹಜೊಯಿ ಏಕ್ ಜಲ್ಮೆಗಿ? ಹಾಂವೆಂ ಖೆಲ್ಲ್ಯಾ ಉಶ್ಟಾಂತ್ ಮ್ಹಜೆಂ ಬಾಳ್ ಭಶ್ಟಾಲೆಂ.' ಚೂಕ್ ನಾಜುಕಾಯೆನ್ ತಿಕಾ ತೊಪ್ತಾನಾ ದಿಸಾನಾತ್ಲ್ಯಾ ರಗ್ತಾ ವಾಳ್ಯಾಂತ್ ಬುಡೊಂಕ್ ಲಾಗ್ಲೆಂ.

ಆದ್ಲ್ಯಾ ದೂದ್ ಹುನ್ ಕೆಲೆಂ. ಅಪ್ಲೆ ಸಬಾರ್ ದಿಸಾಂ ಥಾವ್ನ್ ಮಾಂಡುನ್ ಹಾಡ್ಲೆಂ ಯೋಜನ್ ಆಸಾ ಕರುಂಕ್ ಫುಡೆಂ ಸರ್ಲೆಂ. ಭಯ್ಲಿಕ್ ಪೊಟ್‌ಭರ್ ಫಳೆವಸ್ತು ಖಾಂವ್ಕ್ ದೀವ್ನ್ ದೂದ್ ಪಿಯೆಂವ್ಕ್ ದಿಲೆಂ. 'ದೆವಾ ಮ್ಹಾಕಾ ಭೊಗಿ' ಮ್ಹಣ್ ತೆಂಯಿ ಪಿಯೆಲೆಂ.

'ಯೆಮಾ ಆರಾಧ್ಯೆ. ಆಮಿ ಭಾಯ್ರ್ ಚಾಂಪ್ಯಾ ರುಕಾ ಮುಳಾಂತ್ ಬಸ್ಯಾಂ. ಬರೆಂ ವಾರೆಂ ಯೆತಾ.'

'ಬಾಯ್, ಡಾಡಾ ಸಾಂಗ್ತಾಲೊ, ರಾತಿಕ್ ಥಂಯ್ ವಚೊಂಕ್ ನಜೊ ಖಿಯಾ.'

'ಆಜ್ ಏಕ್ ದೀಸ್ ಯಾ, ಬರೆಂ ವ್ಹಾರೆಂ ವಾಳ್ತಾ. ಉಪ್ರಾಂತ್ ಬರಿ ನೀದ್ ಯೆತೆಲಿ.'

ಭಯ್ಲಿಚೊ ಹಾತ್ ಧರ್ನ್ ಕಾಟ್ಯಾ ಸರ್ವಿನ್ ಗೆಲೆಂ. 'ಮ್ಹಜ್ಯಾ ಉಸ್ಕಾರ್ ನಿದೆ. ಕಾಂಯ್ ಜಾಂವ್ಕ್ ನಾ. ಭಿಯೆನಾಕಾ ಕಾಂಯ್ ಜಾಯ್ನಾ. ಹಾಂವ್ ತುಜ್ಯೆ ಸಾಂಗಾತಾಚ್ ಆಸಾಂ' ಭಯ್ಲಿಕ್ ವೆಂಗುನ್ ನಿಡ್‌ಲ್ಲ್ಯಾ ಆದ್ಯೆಕಿ ಬರೀ ನೀದ್...

ಫಾಂತೆಂ ಜಾತಾನಾ ಆನ್ನಾ ಉಟ್ಲೆಂ. ಘರಾಂತ್ ಕಾಳೊಕ್, ಆವಾಜ್ ನಾ. ದಾರಾರ್ ಏಕ್ ಕಾಗಾದ್ ತಿಚ್ಯಾ ಪಾಯಾಂಕ್ ಶಿರ್ಕಾಲೆಂ. ಲೈಟ್ ಪೆಟವ್ನ್ ವಾಚ್ತಾನಾ... 'ಜಲ್ಮೆ ದಿಲೊಯ್, ಪುಣ್ ಆವಯ್ ಜಾಂವ್ಕನಾಂಯ್. ತುಜೆಂ ಪಾಪ್ ಆಮಿ ಭೊಗ್ಲೆಂ. ತುಜ್ಯಾನ್ ಅಶೆಂ ಜಾಲೆಂ. ತುಂ ಏಕ್ ಆಣ್ಣಿ ಬಾಯ್ಲೆ ಮ್ಹಣ್ ಲೊಕಾನ್ ವೊಲಾಂವ್ಚೆಂ ನಾಕಾ. ಜಾಂಪ್ಯಾ ರುಕಾ ಮುಳಾಂತ್ ಚರೆಲ್ಯಾನ್ ಗ್ರಾಸಿಲಾಂ ಮ್ಹಣ್ ಸಾಂಗ್. ದುಡು ಆಸೊನ್ ಪಾಪ್ ಧಾಂಪುನ್ ವ್ಹರುಂಕ್ ತುಂ ಜಾಣಾಂಯ್. ಸಾಧ್ಯ್ ಜಾಲ್ಯಾರ್ ಆನಿ ತರೀ ಪಾಟಿಂ ಪಳೆ.'

ರೂಕ್ ಉಬೊ ರಾವೊನ್ ಪಳೆತಾಲೊ. ದೊಗಾಂಯ್ ಎಕಾಮೆಕಾಚ್ಯೆ ವೆಂಗೆಂತ್ ಸಾಸ್ಣಾಚ್ಯೆ ನಿದೆಂತ್ ವಿಶೆವ್ ಘೆತಾಲಿಂ. ಫುಲ್ಲ್ಯಾ ಚಾಂಪ್ಯಾಂ ಸಂಗಿಂ, ಪಾಕ್ಲೊ ಆನಿ ಖೊಲಿಯೊ ವೋಲ್ ಫಾಲ್ತಾನಾ, ಶೀತಳ್ ವಾರೆಂ ಧಾಕ್ಪಲ್ಯಾಕ್ ರೊಂಪಿಯೊ ಕಾಡ್ತಾಲೆಂ!!!

000

ಖಿಣ್

“ಡಾಡಾ...ಡಾಡಾ...” ಚಿಂತ್ನಾಂನಿ ರೆಂವಡ್‌ಲ್ಲಾ ಮೊಜ್ಯಾ ಕಾನಿಂ ತೊ ತಾಳೊ ಪಡೊಂಕ್ ನಾ. ಭಿತರ್ ಥಾವ್ನ್ ಯೆಜ್ಮಾನ್ ಖಿಜೊ ಮಾರುಂಕೀ “ಬಾಬಾ..” ಮ್ಹಳ್ಳೊ ಧುವೆಚೊ ಉಲೊ ಕಾನಿಂ ಪಡೊಂಕ್ ಸಾರ್ಚೆಂ ಜಾಲೆಂ. “ಓ ಪುತಾ” ಹಾಂವೆಂ ತಾಕಾ ವೆಂಗೆಂತ್ ಘೆಲ್ಲೆಂ.

“ಪುತಾ...ತುಜ್ಯಾ ಡಾಡಾಚಿ ಕೂಡ್ ಮಾಶ್ರ್ ಘರಾಂತ್, ತಾ ಮತ್ ಆನಿ ಚಿಂತ್ನಾಂ ಆಫಿಸಾಂತ್ ಆನಿ ಹೆರಾಂಚೊ ಹುಸ್ಕೊ ವ್ಹಡ್ ಚಿಂತ್ಲಿ. ಮ್ಹಜೆಂ ನಶೀಬ್! ಎಕಾ ದಿಸಾ ಲೆಗುನ್ ಬಾಯ್ಲೆ, ಭುರ್ಗಿಂ, ಕುಟಿಮ್ ಆಸಾ ಮ್ಹಳ್ಳೊ ಉಗ್ಡಾಸ್ ನಾಂ. ಖಿಯ್ ಭಂವ್ಡಿ ಮಾರ್ತಾಗೀ?” ಬಾಯ್ಲೆಚೆಂ ಸದಾಂಚೆಂ ರಜಾರ್. ತಾಕಾ ಜವಾಬ್ ದಿಂವ್ಚಿ ಗರ್ಜ್ ನಾ. ಪೂಣ್... ಧುವೆನ್ ಕಿತ್ಯಾಕ್ ಉಲೊ ಕೆಲೊ? “ಸನ್ನು.. ಸಾಂಗ್ ಮಾ... ಕಿತೆಂ ಜಾಯ್?”

“ಡಾಡಾ...ಕುಂಟು ನೇರಳೆ ಮ್ಹಳ್ಯಾರ್ ಕಿತೆಂ?”

“ಕುಂಟು ನೇರಳೆ...ಹಾಂ... ತಿಂ ಬೆಣ್ಣಾಂ. ತುಂ ಬೆಣ್ಣಾ ವಿಶ್ಯಾಂತ್ ವಿಚಾರ್ತಾಯ್‌ಗೀ? ಯೇ...ಯೇ...” ತಾಕಾ ಉಕಲ್ನ್ ಉಸ್ಕಾರ್ ದವರ್ನ್ “ಆತಾಂ...ಕುಂಟು ನೇರಳೆ ಖಿಯ್ ಥಾವ್ನ್ ಆಯ್ಲೆಂ?”

“ಕನ್ನಡ ಪಾಠಾಚ್ಯೆ ಟೀಚರಿಕೀ ಸಾರ್ಚೆಂ ಕಳೊಂಕ್ ನಾ. ತಿಣೆ ಸಾಂಗ್ಲೆಂ ‘ಅದೊಂದು ಗುಡ್ಡ ಕಾಡಲ್ಲಿ ದೊಡ್ಡ ಮರದಲ್ಲಿ ಬೆಳೆಯುವ ಹಣ್ಣು’ ಮ್ಹಣ್ತಾನಾ ‘ತಿನೆಬಹುದಾ? ತಿನ್ತಾರಾ?’ ಮ್ಹಣ್ ವಿಚಾರ್‌ಲ್ಲಾಕ್, ‘ಅಧಿಕ ಪ್ರಸಂಗಿ ತಿನ್ತಾರಾ? ಉಗಿತಾರಾ? ನಿನ್ ಯಾಕೆ?’ ಮ್ಹಣ್ ರಾಗಾನ್ ಸಾಂಗ್ತಾನಾ ಸಕ್ಕಡ್ ಭುರ್ಗಿಂ ಹಾಸ್ಲಿಂ ಡೆಡಿ”.

ಮೊಜ್ಯಾ ಸನ್ನುಕ್ ಕ್ಲಾಸಿಂತ್ ಅಕ್ಮಾನ್ ಜಾಲೆಲ್ಲೊ. ತಾಕಾ ದುಕ್‌ಲ್ಲೆಂ.

“ಪುತಾ, ತುಕಾ ಆತಾಂ ಕುಂಟು ನೇರಳೆ ವಿಶೆಂತ್ ಸಾಂಗಜೆಮೂ.. ಆಯ್ಕ್, ಕೊಂಕ್ಲೆಂತ್ ತಾಕಾ ಬೆಣ್ಣಾಂ ಮ್ಹಣ್ತಾಂವ್. ಧೊವಿಂ ಆನಿ ಕಾಳಿಂ. ಲ್ಹಾನ್ ಝಾಡ್ಕುತಾಂನಿ ಆನಿ ಬೊಲ್ಯಾಪರಿಂ ಆಸ್ಚ್ಯಾ ಝಾಡಾಂನಿ ಜಾತಾತ್. ತಾಂಚ್ಯಾ ಪಾನಾಂಕೀ ಎಕೆ ರಿತಿಚೊ ಪರ್ಮ್. ಗೀಮ್ ಮುಗ್ಡೊನ್ ಯೆತಾನಾ ಪಿಕೊಂಕ್ ಸುರು ಜಾತಾತ್. ಧೊವಿಂ ಗೊಡ್ಯಿಂ ಆನಿ ಮಿರ್ಮಿರಿಂ ತರ್ ಕಾಳಿಂ ಧೊಡಿಂ ಆಮ್ಚಿಂ - ದೊನೀ ರುಚಿಕ್. ಆಮ್ಚ್ಯಾ ಚಾಂಪ್ಯಾ ಗುಡ್ಯಾರ್ ರಾಸ್ ರಾಸ್ ಜಾತಾತ್.”

“ಡಾಡಾ... ಚಾಂಪ್ಯಾ ಗುಡೊ ತುಜೊ ನ್ಹಯ್?”

“ವ್ಹಯ್ ಬಾಳಾ”

“ಕಿತ್ಲೆ ಪಯ್ ಆಸಾ? ವೆಚೊಂಕ್ ಕಿತ್ತಿ ವರಾಂ ಲಾಗ್ತಾತ್?”

“ತೀನ್ - ಚಾರ್ ವೊರಾಂ ಲಾಗ್ತಾತ್.”

“ಬಾಬಾ, ಹಾಂವ್ ಎಕ್ ವಿಚಾರುಂ?”

ಮೊಜೆಂ ಧುವ್ ಭಾರೀ ಶಾಣೆಂ. ತಾಚ್ಯೆ ಗರ್ಜೆಕ್ ಮ್ಹಾಕಾ ಡಾಡಾಚ್ಯಾ ಪಾಟಾರ್ ಥಾವ್ನ್ ಬಾಬಾಚ್ಯಾ ಶಿಯಾಸಣಾರ್ ಸೊಬಯ್ಯಾಲೆಂ. ತಾಕಾ ಕಳಿತ್ ಆಸ್ಲೆಂ. ಮ್ಹಾಕಾ ‘ಬಾಬಾ’ ಮ್ಹಣ್ ಆಪಯ್ಲ್ಯಾರ್ ಚಡ್ ಸಂತೊಸ್ ಜಾತಾ ಮ್ಹಣ್.

“ಬಾಬಾ ವಿಚಾರುಂ? ಕಿತೆಂ ಚಿಂತಾಯ್?”

“ಓಕೆ ಮೇಡಂ” ಹಾಂವೆಂ ನಾಟಕೀಯ್ ರಿತಿನ್ ಸಲಾಮ್ ಮಾರ್ಲೊ. “ಬಾಬಾ...ವಿಚಾರ್ತಚ್ಯೆ ನಾ ಮ್ಹಣೊಂಕ್ ನಾ.”

“ನಾ.. ನಾ.. ಬೊಸಾನ್ ಸಾಂಗ್ತಚ್ಯೆ ನಾ ಮ್ಹಣೊಂಕ್ ಜಾತಾ? ಹುಕುಮ್ ದೀಜೆ.”

“ಬಾಬಾ... ಆಮ್ಕಾಂ ಪಾಂಚ್ ದೀಸ್ ರಜಾ. ಆಮಿ ಫಾಲ್ಯಾ ಚಾಂಪ್ಯಾ ಗುಡ್ಯಾಕ್ ಯಾಗೀ?”

ಮೊಜ್ಯಾ ಕಾನಾಂನಿ ಕಿಟಾಳಾಂ ಧಾಂಫ್ಲಿಂ. ಆಲ್ಮಲ್ಲ್ಯಾ ಗಾಂವಾಕ್ ಪಾಟ್ ಕರುನ್ ವರ್ಸಾಂ ಪಾಟ್ಲಾನ್ ವರ್ಸಾಂ ಉತ್ರಾಲ್ಲಿಂ. ತೆಂ ನಾಂವ್ ಆಯ್ಕತಾನಾ ಜಾಲೊ ಫಾತ್... ಚಿಂತಾನಾ ದುಕಾಂ ದೆಂವ್ಲಿಂ. ಧುವೆನ್ ಮ್ಹಾಕಾ ವೆಂಗುನ್ ಮೊಜ್ಯಾ ದೊಳ್ಯಾಂತ್ಲಿಂ ದುಕಾಂ ಪುಸ್ತಾನಾ ಮ್ಹಜ್ಯಾ ದುಕಾಂಚೊ ಕಾಟ್ ತುಟೊ.

ಮ್ಹಜೆಂ ದುಕ್ ಜಾಣಾಸ್ಲಿ ಮ್ಹಜಿ ಬಾಯ್ಲ್ “ಆದ್ಯೆ, ಡಾಡಾಕ್ ಕಿತ್ಯಾಕ್ ಧೊಸ್ತಾಯ್? ಯೇ, ಆಮಿ ಮಾರ್ಕೆಟಿಕ್ ವಚೊನ್ ಯೆವ್ಯಾಂ” ಮ್ಹಣಾಲಿ.

ಧುವೆಚೆಂ ತೊಂಡ್ ನಿರಾಶೆನ್ ಭರೊನ್ ತಾಚೆ ಹಾತ್ ಮ್ಹಜೆಥಾವ್ನ್ ಮೆಕೆ ಜಾತಾನಾ, ಕಸಲ್ಯಾಗೀ ನಿರ್ದಾರಾಕ್ ಆಯಿಲ್ಲೊಂ ಹಾಂವ್. “ರಶ್ಮಿ...ತುಂ ಫಾಲ್ಯಾ ಚಾಂಪ್ಯಾ ಗುಡ್ಯಾಕ್ ವೆಚಿ ತಯಾರಾಯ್ ಕರ್. ಉಪ್ರಾಂತ್ ಥೊಡೆ ಚಾರಿತ್ರಿಕ್ ಜಾಗೆಯ್ ಪಳೆವ್ನ್ ಯೆವ್ಯಾಂ. ಮ್ಹಜಿಯಿ ರಜಾ ಆಸಾ. ಹಾಂವ್ ಅಫೀಸಾಕ್ ಕಳಯ್ತಾಂ.”

ಮ್ಹಜಿ ಪರಿಗತ್ ಜಾಣಾಸ್ಲೆಂ ರಶ್ಮಿ ಹೆಂ ಆಯ್ಕೊಂಕ್ ತಯಾರ್ ನಾತ್ಲೆಂ. “ಸನ್ನಿ.. ತುಂ ವಚೊನ್ ಪರತ್ ದೆದೆಸ್ಪೊರ್ ಜಾವ್ನ್ ಭಲಾಯ್ಕಿ ವಿಭಾಡ್ತಾಯ್? ನಾಕಾರುನ್ ಪಾಟ್ ಫಾಲ್ಯಾ ಜಾಗ್ಯಾಕ್ ಪರತ್ ವಚೊನ್ ಕಿತ್ಯಾಕ್ ಸಮಾಧಾನ್ ಪಾಡ್ ಕರಿಜೆ?”

“ನಾ ರಶ್ಮಿ ಮ್ಹಜ್ಯಾ ಥೊಡ್ಯಾ ವೈಯಕ್ತಿಕ ಕಾರಣಾಂಖಾತಿರ್ ಆದ್ಯೆಕ್ ಆಜಾಳ್ಯಾಚ್ಯೆ ಮಾತಿಯೆಥಾವ್ನ್ ಕಿತ್ಯಾಕ್ ಪಯ್ಸ್ ಕರಿಜೆ?”

ಮ್ಹಜೆಂ ಬಾಳ್ ಆಪ್ಲ್ಯಾ ಆಜಾಳ್ಯಾಕ್ ವಚೊಂಕ್ ಆಶೆತಾಲೆಂ. ಸಗ್ಳಿ ರಾತ್ ಮ್ಹಾಕಾ ವೆಂಗುನ್ ‘ಕಿತ್ಲಾ ವರಾರ್ ವೆಚೆಂ?’ ಮ್ಹಣ್ ಸವಾಲಾಂ ಫಾಲ್ತಾಲೆಂ. ಘರ್ಜಿಂ ಗೇಟ್ ಉತ್ರಾತಚ್ಯೆ “ಮ್ಹಜೊ

ಮೊಗಾಚೊ ಡಾಡಾ” ಮ್ಹಣ್ ವೆಂಗುನ್ “ಡಾಡಾ.. ಆನಿ ಕಿತ್ಲೆ ಪಯ್ನ್ ಆಸಾ?” ಅಶೆಂ ವಿಚಾರ್ತಾನಾ ತಾಚೆ ಪೊಕ್ರಿ ಕೇಸ್ ಗಾಲಾರ್ ಖೆಳ್ತಾಲೆ

ಲಾಂಬಾಯೆಚಿಂ ಧಾ ವರಾಂ! ಸಗ್ಳಿ ದಿಶಾ ಬದ್ಲಾಲ್ಲಿ. ‘ಮ್ಹಜೊ ಗಾಂವ್‌ಗೀ ಹೊ? ಮ್ಹಜೊ ಗಾಂವ್ ಖಿಂಯ್ ಲಿಪ್ಪಾ? ಚಾಂಪ್ಯಾ ಗುಡೊ! ತಾಂತುಂ ಆಸ್‌ಲ್ಲೆ ಉಬಾರ್ ರೂಕ್ ಸೊದುನ್ ಸೊದುನ್ ಥಕ್ಕೊಂ. ವಾಟೆರ್ ವೆಚ್ಯಾ ಭುರ್ಕೊಲಾಗಿಂ ಕಾರ್ ರಾವವ್ನ್, “ಸಂಪಿಗೆ ಗುಡ್ಡೆ ಓಲು ಮಗಾ?” ತೊ ದೊಳೆ ಸೊಡ್ತನಾ, “ಸಂಪಿಗೆ ಗುಡ್ಡೆ ಎಲ್ಲಿದೆಯಪ್ಪ?” ಮ್ಹಣ್ ವಿಚಾರ್ಲೆಂ. ಭುರ್ಕೊ ಎಕೆ ವಿಚಿತ್ರ್ ಜಿವಿಕ್ ಪಳೆಲ್ಲೆಬರಿ ಕರ್ತನಾ, ‘ಭುರ್ಕೊ ಮೊಸೊಗೀ?’ ಮ್ಹಳ್ಳ್ಯಾ ದುಭಾವಾನ್ ಹಾತ್ ಭಾಶೆನ್ ವಿಚಾರ್ತಾನಾ ತೊ ತಾಣೆಂ ಹಾತ್ ಉದಾರೆ ಘಾಲುನ್ ಧಾಂವ್ಲೊ.

‘ಗುಡೊ ಮಾಯಾಗ್ ಜಾಲಾ? ವಾ ಗುಡ್ಯಾಕ್ ಧಾಡ್ ಘಾಲ್ನ್ ಅಪಹರಣ್ ಕೆಲಾ?’ ಗುಡೊ ಮಾಯಾಗ್, ರೂಕ್ ದಿಸನಾಂತ್. ಉಗ್ಡಾಸ್ ಆಯಿಲ್ಲೊ ವ್ಹಡಾ ವೊಡಾ ರುಕಾಚೊ ಆನಿ ಸಾತಾಣ್ಯಾ ರುಕಾಚೊ. ತಾಚೆಮಧೆಂ ಆಸ್‌ಲ್ಲಾ ಉಬಾರ್ ಖಿಡ್ಪಾಚೊ ಆನಿ ತಾಂತುಂ ಆಸ್ಚ್ಯಾ ಮಲೆ ಜುಮಾದಿ ದೈವಾಚೊ ಠಿಕಾಣೊ. ದೆಕುನ್ ಮುಕಾರ್ ವೆತನಾ ರೂಕ್ ದಿಸ್ಲೊ, ಸಾಂಗಾತಾಚ್ಚೆ ದೋನ್ ರುಕಾಂ ಮಧೆಂ ಆಸ್ಚೆಂ ಖಿಡಾಪ್‌ಯಿ ದಿಸ್ತಾನಾ ಸಾರ್ಕೆ ವಾಟೆನ್ ಆಯ್ಲಾಂವ್ ಮ್ಹಳ್ಳೆಂ ಸ್ವಶ್ಟ್ ಜಾಲೆಂ. ರೂಕ್ ಆನಿ ಖಿಡ್ಪಾ ಭಂವಾರಿಚಿ ಜಾತಾ ತಿತ್ಲಿ ಮಾತಿ ಪೊಕೊರ್ನ್ ಕಾಡ್ನ್ ದೈವಾಕ್ ರಾಕೊಂಕ್ ರೂಕ್ ಆನಿ ಖಿಡಾಪ್ ಮಾತ್ ಸೊಡ್‌ಲ್ಲೆಂ. ವಯ್ ವಚೊಂಕ್ ಮೆಟಾಂ ಕೆಲ್ಲಿಂ. ಸಗ್ಳ್ಯಾಂನಿ ಘರ್ಜಿಂ ಪಾಕಿಂ ಆನಿ ದುಡ್ವಾಚೊ ರುಬಾವ್ ದಿಸ್ತಾಲೊ. ವ್ಹಡ್ ಗುಡೊ ಖೊಂಡುನ್ ತಾಚಿ ನಿಶಾನಿ ಲೆಗುನ್ ಪುಸುನ್ ಕಾಡ್‌ಲ್ಲಿ.

“ಡಾಡಾ... ಕುಂಟು ನೇರಳೆ ಖಿಂಯ್ ಆಸಾತ್?” ಧುವೆನ್ ಮ್ಹಜೊ ಹಾತ್ ಧರುನ್ ವೊಡ್ತಾನಾ ಹಾಂವ್ ಸವ್ಯಾಸ್ ಸಕ್ಲಾ ದೆಂವ್ಲೊ.

‘ಮ್ಹಜೊ ಗುಡೊ, ಮ್ಹಜೊ ಗಾಂವ್, ಮಾಂಯ್ ಸರ್ಗ್ ಖಿಂಯ್? ಖಿಂಯ್?’ ಸವಾಲಾಂ ಉಟ್ತಾನಾ ದೊಳ್ಕಾಂಕ್ ಕಾಳೊಕ್ ಯೇವ್ನ್ ಲಕ್ತಾನಾ ಮ್ಹಜೆರ್ ದೊಳೊ ದವರ್ನ್ ಆಸ್‌ಲ್ಲಾ ರಶ್ಮಿನ್ ಧಾಂವೊನ್ ಯೇವ್ನ್ ಆಧಾರ್ನಿನಾತ್ಲೆಂ ತರ್, ಧರ್ಲಿರ್ ಪಡ್ಲೊ ಆಸ್‌ಲ್ಲೊಂ.

ಮ್ಹಜೆಂ ಜಲ್ಮಾಲ್ಲೆಂ ಘರ್ ಸೊದುಂಕ್ ಲಾಗ್ತಾನಾ... ತಾಚಿ ಛಾಯಾ ಲೆಗುನ್ ನಾತ್ಲಿ. ವ್ಹಡ್ ಏಕ್ ಬಂಗ್ಲೊ ಆನಿ ಸ ಪುಟೆ ಉಬಾರಾಯೆಚೊ ಖಿಡಿ ಪಾತ್ರಾಚೊ ಪಾಗೊರ್ ಮ್ಹಜಿಂ ಖೆಳ್ಕುಳಾಂ ಕರ್ತಾಲೊ.

“ಬಾಬಾ...ಆಬಾಚೆಂ ಘರ್ ಖಿಂಯ್ ಆಸಾ? ಆಬಾಕ್ ವಚೊನ್ ಮೆಳ್ಕಾಂಗೀ?”

“ಆದ್ರೆ, ಪ್ಲೀಜ್, ಡಾಡಾಕ್ ಸತಯ್ನಾಕಾ.”

ಆದ್ಲ್ಯಾ ಘಡಿತಾಂನಿ ಬಾರಾಧಿಕ್ ಜಾವ್ನ್ ಹಾಂವ್ ಖರೆತಾಲೊಂ. 'ಕಿತ್ಯಾಕ್ ಅಶೆಂ? ಅಶೆಂ ಕಶೆಂ ಜಾಲೆಂ?' ಕಾರಣಾಂ ಪಾಟ್ಲಾನ್ ಧಾಂವ್ತಾನಾ ಧಾಂಟೊನ್ ಪಡ್ಲೊಂ.

ಅವಿತಾಬ್ ಆನಿ ಪಲ್ಲಿ ಬಾಯೆಕ್ ಪಾಂಚ್ ಪಾಂಡೊವ್ ಆನಿ ಏಕ್ ದ್ರೌಪದಿ. ಭುರ್ಗಿಂ ಸಗ್ಳಿಂ ಹುಶಾರ್ ಆನಿ ಬುದ್ಧಂತ್ ಪುಣ್ ನಿಮಾಣೊ ವಿರಾಜ್ ಮಾತ್ರ ಸಾದೊ ಆನಿ ಸರಳ್, ಕಪಟ್‌ಪಣ್ ನೆಣಾಸ್‌ಲ್ಲೊ. ತಾಚ್ಯಾ ತ್ಯಾ ಕಪಟ್ ನಾತ್ಲ್ಯಾ ಭೊಗ್ಲಾಂನಿ ತೊ ಘರಾಂತ್ ಆನಿಕೀ ಲ್ಹಾನ್. ನಿಮಾಣೆಂ ಶರ್ಲಿ, ಭಾವಾಕ್ ಸರಿ ವಿರೋಧ್ ಎಕೆ ರಿಚಿಕೊ ಹೊರ್ಟೊಸ್ ಆನಿ ಆಂಗಲಾಪಾಚೆಂ. ಸಕ್ಕಡ್ ಸಂಗ್ತಿಂನಿ ಶಾಣೆಂ ಆನಿ ಬುದ್ಧಂತ್, ಸಾಂಗಾತಾಚ್ಯ್ ಮತ್ಲಬಿ ಆನಿ ಸ್ವಾರ್ತಿ.

ವ್ಹಡಾಂ ಶಿಕ್ಪಾಂತ್ ಊಂಚಾಯೆಕ್ ಪಾವ್ತಾನಾ, ವಿರಾಜ್ ಆವಯ್ ಬಾಪಾಯ್ಕ ಸಾಂಗಾತ್ ದೀಂವ್ಕ್ ಘರಾಚ್ಯ್ ರಾವ್ಣೊ. ತಾಕಾ ಭುಂಯ್, ಮನ್ಶಾತಿ, ಪ್ರಕೃತಿ ಮ್ಹಳ್ಯಾರ್ ಜೀವ್. ಆಮಿ ಪಾಂಚ್ ಜಣಾಂನಿ ಶಿಕೊನ್ ಕಾಮಾಕ್ ಲಾಗೊನ್ ಸಂಸಾರ್ ಬಾಂದ್ತಾನಾ, ಶರ್ಲಿಕ್ ತಾಣೆಚ್ಯ್ ವಿಂಚ್‌ಲ್ಲ್ಯಾ ಚಲ್ಯಾಳಾಗಿಂ ಗದ್ದಾಳಾಯೆನ್ ಕಾಜಾರ್ ಕೆಲೆಂ.

ಆಮ್ಕಾಂ ಭಾವಾಂಕೀ ವಿರಾಜ್ ಮ್ಹಳ್ಯಾರ್ ಜೀವ್. ತಾಚೊ ತೊ ಮುಗ್ಧ್ ಸ್ವಭಾವ್ ಆಮ್ಕಾಂ ಬರೊ ಲಾಗ್ತಾಲೊ. ದೆಕುನ್ ಆಮಿ ಭಾಭಾವಾಂನಿ ಮೆಳೊನ್ ಸಗ್ಳಿ ಆಮ್ಚಿ ಆಸ್ತ್ ಮಾಂಯ್ ಬಾಬಾ ಉಪ್ರಾಂತ್ ತಾಕಾ ಮ್ಹಣೊನ್ ಬರಯ್ಲೆಂ. ಬಾಬಾ ಆನಿ ಮಾಂಯ್ಕ ಪುತಾಕ್ ಏಕ್ ಫುಡಾರ್ ದೀಜೆ ಮ್ಹಳ್ಳಿ ಆಶಾ. ದೆಕುನ್ ಸೈರಿಕ್ ಸೊದುನ್ ಆಸ್ತಾನಾ...

ಎಕೆ ಸಾಂಜೆರ್ ಗೊಟ್ಯಾಂತ್ ರೆಡ್ಯಾಂಕ್ ಭಾತೆಣ್ ಫಾಲುಂಕ್ ಗೆಲ್ಲ್ಯಾ ಬಾಬಾಕ್ ಕಿತೆಂಗೀ ಚಾಬ್ಲೆಂ. ವಾಗೊಣಿ ಮ್ಹಣ್ ಅಲಕ್ಚ್ಯಾ ಕೆಲ್ಲ್ಯಾ ಬಾಬಾಕ್ ರಾತಿಕ್ ವೀಕ್ ಚಡೊನ್ ಪ್ರಾಣ್ ಸೊಡ್ತಾನಾ, ಪಯ್ಲೆಂಚ್ ಕಾಳ್ಜಾಚ್ಯೆ ಪಿಡೆನ್ ಕಶ್ಟೊಂಚ್ಯೆ ಮಾಂಯ್ಕ ಚಾಳೀಸ್ ವರಾಂ ಸಾಂಗಾತ್ ದಿಲ್ಲ್ಯಾ ಪತಿವಿಣೆ ಜಿಯೆಂವ್ಕ್ ಸಕತ್ ನಾಸ್ತಾನಾ ತಿಣೆಯ್ ಬಾಬಾಚೊ ಪಟ್ಲಾವ್ ಕರ್ತಾನಾ ವಿರಾಜ್ ಎಕ್ಸುರೊ ಜಾಲೊ.

ವಿರಾಜ್ ಸತ್ತಿ, ಕೊಣೆ ಕಿತೆಂಯ್ ಸಾಂಗ್ಲಾರೀ ಪಾತ್ಯೆತಾಲೊ. ಆಮಿ ಚವ್ನ್ ಪಯ್ಸ್ ಆಸ್‌ಲ್ಲ್ಯಾನ್ ಶರ್ಲಿಕ್ ಆನಿ ಭಾವೊಚಿಕ್ ತಾಚಿ ಖಬರ್ ಘೆಂವ್ಕ್ ಸಾಂಗೊನ್ ಆಮಿ ಪಾಟಿಂ ಗೆಲ್ಲ್ಯಾಂವ್. ಆಮ್ಚ್ಯಾ ರಾಟಾವಳಿಂ ಮಧೆಂ ಭಾವಾಚೆಂ ಎಕ್ಸುರ್‌ಪಣ್ ವಿಸ್ತಾಲ್ಲ್ಯಾಂವ್. ಮಾಂಯ್ ಬಾಬಾಚ್ಯಾ ವರಾಚ್ಯಾ ಮಿಸಾಚೆಂ ಕಾರ್ಯೆಂ ಸಂಪ್ತಚ್ಯ್ ಸಗ್ಳಿಂ ಬಸೊನ್ ಉಲಯ್ತಾನಾ ಶರ್ಲಿ ಆನಿ ಭಾವೊಚಿ ಉಟೊನ್ ಚಲ್ಲಿಂ.

ಆಮಿ ಭಾಭಾವಾಂನಿ ತೊಂಡ್ ಪಳೆಲೆಂ. "ವಿರಾಜ್... ಆಮಿ ಹ್ಯೆ ಪಾವ್ಲಿಂ ತುಕಾ ಏಕ್ ಬರೆಂ ಘರ್ ಬಾಂದುನ್ ದಿತಾಂವ್. ಉಪ್ರಾಂತ್ ಗದ್ದಾಳಾಯೆನ್ ತುಜೆಂ ಕಾಜಾರ್..."

“ದಾಟ್ಲಿ... ಘರ್ ಬಾಯ್ ಬಾಂದ್ತಾ ಮ್ಹಣೊನ್ ಘರೊ ಆನಿ ಜಾಗ್ಯಾಚೆಂ ರೆಕೊರ್ಡ್ ಘೆವ್ನ್ ಗೆಲಾಂ.”

“ಹಾಂ! ಕಿತೆಂ ಮ್ಹಳೆಂಯ್ ಜಾಗ್ಯಾಚೆಂ ದಸ್ತವೇಜಾಂ...?”

“ವ್ಹಯ್, ತಿಂ ತಾಣೆ ಮಾಂಯ್, ಬಾಬ್ ಮೊರೊನ್ ತೀನ್ ಮಹಿನ್ಯಾಂ ಭಿತರ್ ವ್ಹೆಲ್ಯಾಂತ್.”

ಆಮಿ ಎಕಾಮೆಕಾಕ್ ಪಳೆಂವ್ಕ್ ಪಡ್ಲ್ಯಾಂವ್. ಕಾಂಯ್ ತರೀ ಗುಸ್ಪೊಡ್ ಆಸಾ ಮ್ಹಳೆಂ ಸ್ಪಶ್ಟ್ ಜಾಲೆಂ. ನಾತರ್ ಇತ್ಲ್ಯಾ ದರ್ವಡ್ಯಾನ್ ಕಿತ್ಯಾಕ್ ಧಾಂವ್ಲಿಂ? ಬಾಬಾಚಿ ಪೇಟ್ ಉಗ್ತಿ ಕೆಲಿ, ರೆಕೊರ್ಡ್ ನಾಂತ್. ಶರ್ಲಿಕ್ ಫೊನ್ ಕೆಲೆಂ, ಉಕ್ತಿನಾ. ಭಾವೊಜಿಕ್ ಕೆಲೆಂ, ತೊಯೀ ಘೆನಾ.

ಉಟಾಉಟಿಂ ಜಾಗೊ ರಿಜಿಸ್ಟರ್ ಕರ್ಚ್ಯಾ ಆಫೀಸಾಕ್ ಗೆಲ್ಯಾಂವ್. ಥಂಯ್ ಆಸ್‌ಲ್ಲೊ ಹೆಡ್ ಕ್ಲರ್ಕ್ ವಳ್ಳಚೊ, ಪಳೆಲೆಂಚ್ಚ್, “ಸರ್...ತುಮಿ ಕಿತ್ಯಾಕ್ ಅಶೆಂ ಕೆಲೆಂ? ತ್ಯಾ ಪಾಪ್ ಭಿರ್ಮತ್ ವಿರಾಜಾಕ್ ಕಿತ್ಯಾಕ್ ಅನ್ಯಾಯ್ ಕೆಲೆಂ?” ಸಗ್ಳಿ ಆಸ್ತ್ ಶರ್ಲಿ ಆನಿ ಭಾವೊಜಿಚ್ಯಾ ನಾಂವಾರ್ ಜಾಲ್ಲಿ ಸಂಗತ್ ಸಾಂಗ್ತಾನಾ ಆಮಿ ಮಿಟಾ ಖಾಂಬೆ ತಶೆಂ ಮೊನೆ ಜಾಲ್ಯಾಂವ್.

ಭಯ್ಲಿನ್ ಆನಿ ಭಾವೊಜಿನ್ ಭಾವಾಕ್ ಫೊಂಡ್ ಖೊಂಡ್‌ಲ್ಲೊ. ರೆಕೊರ್ಡ್ ಕಾಡ್ತಾನಾ... ಭಿರ್ಮತ್ ಭಾವಾಕ್ ಬಾನಾವ್ನ್ ಸಗ್ಳಿ ಆಸ್ತ್ ತಾಂಚ್ಯಾ ದೊಗಾಂಚ್ಯಾ ನಾಂವಾರ್ ಕೆಲ್ಲಿ. ಸತ್ತಿ ಭಾವ್ ಜಾಲ್ಲೊ ನಶ್ಟ್ ಕಳಿತ್ ನಾಸ್ತಾನಾ ದೊಳೆ ಸೊಡುನ್ ಪಳೆತಾಲೊ.

“ವಿರಾಜ್. ಕಿತ್ಯಾಕ್ ತುಂವೆಂ ದಸ್ತತ್ ಘಾಲಿಯಾ?”

“ದಾಟ್ಲಿ, ಹಾಂವೆಂ ಘಾಲುಂಕ್ ನಜೊ ಆಸ್ಲಿಗೀ? ದಾಟ್ಲಿ, ತೀನ್ ಮಹಿನ್ಯಾಂಥಾವ್ನ್ ಬರೆಂ ಬರೆಂ ಖಾಂವ್ಕ್ ಪಿಯೆಂವ್ಕ್ ಹಾಡ್ತಾಲಿಂ. ನವೆಂ ಘರ್ ಬಾಂದುನ್ ಕಾಜಾರ್ ಕರ್ತಾಂವ್. ಚಲಿ ಪಳೆಲ್ಯಾ ಮ್ಹಣ್ ಏಕ್ ಫೊಟೊ ದಾಕಯಿಲ್ಲೊ. ತೊ ಮ್ಹಜ್ಯೆಲಾಗಿಂಚ್ಚ್ ಆಸಾ” ಭಿತರ್ ವಚೊನ್ ಏಕ್ ಫೊಟೊ ಹಾಡ್ನ್ ದೀವ್ನ್ “ಹೆಂಚ್ಚ್ ದಾಟ್ಲಿ, ಸೊಭಿತ್ ಆಸಾ ನ್ಹಯ್?” ಆಶೆಚ್ಯಾ ದೊಳ್ಯಾಂನಿ ಮ್ಹಾಕಾ ಪಳೆತಾನಾ ಹಾಂವೆಂ ಫೊಟೊ ಘೆತ್ಲೊ. ಥಟಾಕ್ಚ್ ಜಾಲೊಂ. ತೊ ಯೇಕ್ ಫಿಲ್ಮ್ ನಟಚೊ ಫೊಟೊ. ‘ಅಸಲ್ಯಾ ಸತ್ತಿ ಭಾವಾಕ್ ಅಶೆಂಯ್ ಘೆಟೊಂವ್ಚೆಂ?’

“ದಾಟ್ಲಿ, ನೊವೆಂ ಘರ್ ಬಾಂದಿಜೆ ಜಾಲ್ಯಾರ್ ಅರ್ಜೆಕ್ ದಸ್ತತ್ ಘಾಲುಂಕ್ ಆನಿ ಜಾಗ್ಯಾಚೆಂ ರೆಕೊರ್ಡ್ ವಿಚಾರ್ತಾನಾ ದಿಲೆಂ. ದಾಟ್ಲಿ, ತ್ಯಾ ಉಪ್ರಾಂತ್ ಚೆವಾಣೀ ನಾ, ಖಾಣ್‌ಯಿ ನಾ.”

ಅಸಲ್ಯಾ ಭುರ್ಗ್ಯಾ ಚಿಂತ್ಪಾಚ್ಯಾ ಭಾವಾಕ್ ಮೋಸ್ ಕರುಂಕ್ ಕಶೆಂ ಮನ್ ಆಯ್ಲೆಂ ಮ್ಹಣ್ ಆಮಿ ಉಲಯ್ತಾನಾ, ವಿರಾಜ್ ಗೊಟ್ಯಾಂತ್ಲಾ ರೆಡ್ಯಾಂಕ್ ಫೊಟ್ಲಿನ್ ರಡ್ತಾಲೊ...

ಕೋರ್ಟ್ ವೆಚೆಂ? ಗೆಲ್ಯಾರೀ ವರಾಂಚಿಂ ವರಾಂ ಕೊಣೆ ತಾಚ್ಯಾ ಪಾಟ್ಲ್ಯಾನ್ ತಕ್ಲಿ ದಾಡಾಂವ್ಚಿ? ಎಕಾ ನಾತರ್ ಏಕ್ ದೀಸ್ ಮೆಳ್ತಲೆಂ. ಭಾರಾಧಿಕ್ ಜಾವ್ನ್ ಪಾಟಿಂ ಆಯಿಲ್ಲ್ಯಾಂವ್. ಪಂದ್ರಾಚ್ಯೆ ದಿಸಾಂನಿ ಮೊಡೊಕ್ಚಾರ್ ಅಕ್ವರಾಂನಿ ಲಿಕ್ಲೆಂ ದುಕಾಂ ಥೆಂಬ್ಯಾಂನಿ ಮಾಜ್ಜಲ್ಯಾ ಅಕ್ವರಾಂಚೊ ಕಾಳ್ಜಾಕ್ ಭಾಲೊ ಮಾರ್ಚೊ ವಿರಾಜಾಚೊ ಸಂದೇಶ್ ಆಯಿಲ್ಲೊ.

“ದಾಟ್ಚು... ಬಾಯೆನ್ ಘರ್ ಏಕ್ ಸೊಡ್ನ್ ಉರುಲ್ಲೊ ಜಾಗೊ ವಿಕ್ತಾನಾ, ಗೊರ್ಟಾಂ, ರೆಡ್ಯಾಂಕೀ ವಿಕ್ಲೆಂ. ಮಾಂಯ್-ಬಾಬಾಸಂಗಿಂ ಹಾಂವ್‌ಯ್ ಮೆಲ್ಲೊ ಜಾಲ್ಯಾರ್...? ತುಮಿ ಮ್ಹಾಕಾ ಸೊದಿನಾಕಾತ್.” ಚೊವ್ಗಾಂಕೀ ಎಕೆಚ್ಯಾ ರಿತಿನ್ ಲಿಕ್ಲಿ ಪತ್ರಾಂ ವಾಚುನ್ ಉಟಾಉಟಿಂ ಗಾಂವಾಕ್ ಯೆತಾನಾ... ರಾನ್, ಗುಡೊ, ಗಾದೆ ರಿತೆ ಜಾಲ್ಲೆ. ವಸ್ತೆ ಘರಾಂ ಬಾಂದುನ್ ರೆಸೊರ್ವ್, ಹೊಟ್ಲಾಂ ಜಾಂವ್ಚಿಂ ಲಕ್ಷಣಾಂ ದಿಸ್ತಾಲಿಂ.

ಕುಡಿಂತ್ ಪ್ರಾಯ್, ತ್ರಾಣ್ ಆಸ್ತಾನಾ ಅಧಿಕಾರ್ ದುಡ್ವಾಂತ್ ಖೆಲ್ತನಾ ಹೆರಾಂಚಿ ವಿಸರ್ ಪಡ್ತಾ. ಸ್ವಾರ್ಥಾಚೊ ಖಿಣ್ ಪಾಟಿಚ್ಯಾ ಕಣ್ಯಾರ್ ಪಡ್ಲಿ ಖಬರ್ ನಾ. ತ್ರಾಣ್ ಪ್ರಾಣಾ ಮಧೆಂ ಕಶ್ಟಾತಾನಾ, ಘಟಾಯ್ ಹಾಡಾ ಮಾಸಾಂತ್ ಜಿರತಾನಾ, ಪಾತಳ್ ರಗಾತ್ ಧಾಟಿವ್ನ್ ಶಿರಾಂನಿ ಘೆಟಿ ಜಾತಾನಾ, ಸಕತ್ ಕುಡಿಥಾವ್ನ್ ಪೊಳ್ತಾನಾ, ಅಧಿಕಾರ್ ವೆಳಾಚಕ್ರಾಂತ್ ಶಿರೊಣ್ ಭೆಸಾಂ ಜಾತಾನಾ ಬಳಿಷ್ಟ್ ಆನಿ ವ್ಹಡ್ ಮನಿಸ್ ಲೆಗುನ್ ಮಾಂದ್ರೆಕ್ ಶೆವ್ಪಾತಾನಾ, ಉಟೊನ್ ಬಸೊಂಕ್ ಸೊಡ್ನ್, ಕೂಸ್ ಪರುಂಕೀ ಅಸಾಧ್ಯ್ ಜಾವ್ನ್ ಖಿಟ್ಲಾಕ್ ಶೆವ್ಪಾತಾನಾ, ನಿಂದ್ಲೆಥಂಯ್ ಪಾಟಿಚ್ಯಾ ಕಣ್ಯಾರ್ ವಾ ತೀನ್ ಮುರ್ರ್ಯಾಲಾಗಿಂ ಜಾಲ್ಲೊ ಘಾಯ್ ಖಿಬ್ರೆವಿಣೆ ‘ಖಿಣ್’ ಜಾತಾ. ವೆಗಿಂಚ್ಯಾ ಹೆರಾಂಕೀ ಕಳ್ತಾನಾ ಕಾತ್ ಝರೊನ್ ಮಾಸ್ ಪಿಗೊನ್, ಹಾಡಾಂಚೆರ್ ಅಕ್ರಮಣ್ ಕರ್ತಾನಾ ಪಿಡೆಸ್ತ್ ದುಕಿನ್ ಹುಸ್ಕಾರ್ತಾನಾ ಕಳಿತ್ ಜಾತಾ. ವೆಳಾಚಿ ಚತುರಾಯ್ ಗುಪ್ತಿಂ ಜಾಲ್ಲಿ ಕಳೊಂಕ್‌ಚ್ಯೆ ನಾ.

ವರಾಂ ಧಾಂವ್ಲಿಂ. ಭಯ್ಣಿಚ್ಯಾ ವಿಶ್ವಾಸ್‌ಘಾತಾಕ್ ಬಲಿ ಜಾಲ್ಲ್ಯಾ ವಿರಾಜಾಕ್ ಸೊದುನ್ ಥಕ್ಲಾಂವ್. ನಿರಾಶಿ ಜಾವ್ನ್ ಗಾಂವ್ಚಿ ವಾಟ್ ವಿಸ್ತಲ್ಯಾಂವ್.

ಸೊಭಿತ್ ಮ್ಹಜೊ ಗಾಂವ್ ಆಬ್ಲೆಶಿ ಮನ್ಯಾಂಚ್ಯೆ ದಾವ್ಣೆಂತ್ ಸತ್ಯನಾಸ್ ಜಾಲ್ಲೊ. ಜಾತಿಚಿ ರೂಕ್, ವಕ್ತಾಚಿಂ ಝಾಡಾಂ, ಪಾಳಾಂ ಸರ್ವ್ ಆಳ್ವೊನ್ ಗೆಲ್ಲಿಂ. ವಿಸ್ತಾರ್ ಜಾಗ್ಯಾರ್ ದೋನ್ ರೂಕ್ ಆನಿ ದೈವಾಚೆಂ ತೆಂ ಖಿಡಾಪ್ ಉಬೆಂ ಆಸ್ಲೆ. ರೂಕ್ ಮಾತ್ ನ್ಹಯ್ ಮಾತಿ ಖಾಂವ್ಚೆ ಆಶೆನ್ ಉಬಾರ್ ಗುಡೆ ಲೆಗುನ್ ಗಿಳ್ಲೆ. ಚಲ್ತಾನಾ ಮೋವ್ ಪಡ್ಲಲ್ಯಾ ಶೆಡ್ ಮಾತ್ಯೆಂತ್

ಪಾಂಯ್ ರೊಂಬ್ಲೆ. ಮ್ಹಜ್ಯಾ ಜಿವಾಂತ್ ಕಿತೆಲೆಂ ಭೊಗ್ತಾನಾ... 'ಸರ್ಗ್ ಪ್ರಕೃತಿಚೆಂ ರಾವ್ಕೆರ್ ಖಂಯ್ ಗೆಲಾಂ?' ತಾಳೊ ಭರೊನ್ ಯೆತಾನಾ, ರಶ್ಮಿನ್ ಮ್ಹಜಿ ಪರಿಗತ್ ಸಮ್ಜೊನ್ ಆಧಾರ್ ದಿಲೊ.

ಆದ್ಯ ಭಿಯೆಲೆಂ... "ಡಾಡಾ...ವಾಟ್ ಚುಕ್ಲೆಗೀ? ಆಮಿ ಪಾಟಿಂ ಯಾ, ತುಕಾ ಬುಬು ಜಾಲಾ" ಮ್ಹಣ್ ಮ್ಹಜೆಂ ತೊಂಡ್ ಪುಸ್ತಾನಾ ದೊಳ್ಯಾಂನಿ ಎದೊಳ್ ಬಾಂದುನ್ ದವರ್ಲಿಂ ದುಕಾಂ ಕಾಟ್ ತುಟೊನ್ ದೆಂವ್ಲಿಂ. ಹಾಂವ್ ಡ್ರೈವಿಂಗ್ ಕರ್ಚೆ ಸ್ಥಿತೆರ್ ನಾ ದೆಕುನ್ ರಶ್ಮಿನ್ ಡ್ರೈವರಾಚಿ ಬಸ್ಕಾ ಘೆತಾನಾ, ಹಾಂವ್ ಪಾಟ್ಲೆ ಸಿಟೆರ್ ಬಸ್ಲೊಂ.

ನಾಕಾ ಮ್ಹಳ್ಯಾರೀ ತೆಂ ಪಿಂತುರ್ ಮಾಚ್ಯೊಂಕ್ ನಾ. ವರ್ಸಾಂ ಧಾಂವ್ತಾನಾ... ಪರತ್ 'ಮ್ಹಜೊ ಚಾಂಪ್ಯಾ ಗುಡೊ ಪಾಲೆತ್‌ಗೀ?' ಮ್ಹಳ್ಳಿ ಆಶಾ ಮ್ಹಾಕಾ ದೊಸ್ತಾಲಿ...

ಹ್ಯಾ ವರ್ಸಾ ಶಿರಾಂಧಾರಿಂಚೊ ಪಾವ್ನ್. ಆದ್ಯ ಆತಾಂ ಕೊಲೆಜಿಕ್ ವೆತಾಲೆಂ. ಪಾವ್ನ್ ಸಬಾರ್ ರಾಜ್ಯಾಂನಿ ಆನಿ ಜಿಲ್ಲ್ಯಾಂನಿ ಆಪ್ಲೆಂ ಕಾರ್ಪಾರ್ ಬೋವ್ ಕರಿಣಾಯೆನ್ ದಾಕಯ್ಲೆಂ. ಥಂಯ್ ಹಾಂಗಾ ಜಾಲ್ಲಿಂ ಅನಾಹುತಾಂ ಮಾಧ್ಯಮಾಂನಿ ಪ್ರಸಾರ್ ಜಾತಾನಾ.. ಥೊಡ್ಯಾಂಚ್ಯಾ ಆಂಗಲಾಪಾನ್ ಕೆಲ್ಲೊ ಅನ್ಯಾಯ್ ಉಗ್ತೊ ಜಾಲಾ. ಪ್ರಗತಿ ಮ್ಹಳ್ಯಾ ಪಿಶೆಪಣಾರ್ ಪ್ರಕೃತೆಕ್ ಕೆಲ್ಲೊ ನಶ್ಟ್, ಧೆಸ್ಪಾಟ್‌ಲ್ಲಿಂ ರಾನಾಂ, ಕೊಸ್ಕಾಯ್ಲೆ ಗುಡೆ, ಪುರ್ವಾಯಿಲ್ಲ ತಳಿಂ, ನಂಯೊ ಆನಿ ದರೊ ಆತಾಂ ಫಾರಿಕ್ಪಣ್ ಘೆಂವ್ಕ್ ಉಬಿಂ ಜಾವ್ನ್ ತಾಂಚೆ ಥಾವ್ನ್ ಅಪಹರ್ದಿಲ್ಲೆಂ ದಿರ್ದೆಂ ಕಾಂಯ್ಚ್ ದಯಾದಾಕ್ಪಣ್ ನಾಸ್ತಾನಾ ಪಾಟಿಂ ಘೆತಾಲಿಂ. ಪ್ರಗತಿ ಮ್ಹಳ್ಯಾ ನಾರೊ ಲಾಗವ್ನ್ ದುಡ್ಡಾ ಪಾಟ್ಲಾನ್ ಧಾಂವ್ತಾನಾ ಕೊಣಾಚೆಂಯ್ ಆಯ್ಕಾನಾಸ್ತಾನಾ ತೆ ಪಿಶೆ ಮ್ಹಣ್ ವೊಲಾಯಿಲ್ಲಾಚೊ ಫಳ್ ಆತಾಂ ದೊನೀ ಹಾತಾಂನಿ ಖಾಂವ್ಚೊ ವೇಳ್ ಆಯ್ತೊ ಜಾಲ್ಲೊ.

ಮ್ಹಜ್ಯೆ ತಕ್ಲೆಂತ್ ವಾದಾಳ್ ಉಟ್ಲೆಂ. ಮ್ಹಜ್ಯಾ ಚಾಂಪ್ಯಾ ಗುಡ್ಯಾಕ್ ಕಿತೆಂಗೀ ಘಡ್ಲಾಂ. ದೆಕುನ್ ಆಫೀಸ್ ಕಾಮಾಚೆಂ ನೀಬ್ ದೀವ್ನ್ ಗಾಂವಾಕ್ ಗೆಲೊಂ. ಲಾಗಿಂ ವಚೊಂಕ್ ಜಾಯ್ನಾಸ್ತಾಂ ಪಯ್ಸ್ ಥಾವ್ನ್ ದೀಶ್ಟ್ ಘಾಲಿ. ವೊಡಾ ರೂಕ್, ಸಾತಾಣ್ಯಾ ರೂಕ್, ದೈವಾಚ್ಯಾ ಖಡ್ವಾಸಂಗಿಂ ಕೊಸ್ಕೊನ್ ನಂಯ್ಚ್ಯಾ ತೊಂಡಾರ್ ಬಸ್ಲೆ. ಕೊರೊಡಾಂನಿ ಖಿರ್ಟ್ಚೆನ್ ಬಾಂದ್‌ಲ್ಲಾ ಘರ್ದಿ ನಿಶಾನಿ ಲೆಗುನ್ ಮಾಜ್ಲಿ.

ಖಡಾಪ್, ರೂಕ್ ಇತ್ಲೆ ಪಯ್ಸ್ ಯೇಜೆ ತರ್ ಭುಂಯ್ ಭಿತರ್ ಕಸಲೊ ಲೋಟ್ ಆಸತ್? ಗಾಂವ್ಚೊ ಲೋಕ್ ಆಸ್ಚ್ಯಾ ಶಿಬಿರಾ ಸರ್ಮಿನ್ ಚಮ್ಕಾಲೊಂ, ಭಿತರ್ ವಚೊಂಕ್ ಪರ್ದಣ್ಣಿ ನಾತ್ಲಿ ದೆಕುನ್ ಪಯ್ಸ್ ರಾವೊನ್ ವಳ್ಕಿಚಿಂ ದಿಸ್ತಾತ್‌ಗೀ ಮ್ಹಣ್ ಸೊದುಂಕ್ ಲಾಗ್ಲೊ.

“ವಿರಾಜ್...ವಿರಾಜ್...” ನಾಂವ್ ಆಯ್ಕಾತಾನಾ ಮ್ಹಜೆ ಕಾನ್ ನೀಟ್ ಜಾಲೆ. ದೊಳೆ ಚತುರ್ ಜಾಲೆ.

‘ವ್ಹಯ್...ಥಂಯ್ ಆಮ್ಚೊ ಭಾವ್ ವಿರಾಜ್ ಯೂನಿವೊರ್ಸಿಟಿ ನ್ಹೆಸೊನ್ ಗರ್ಜೆವಂತಾಂಕ್ ಆಧಾರ್ ದಿತಾಲೊ.

“ವಿರಾಜ್” ಮ್ಹಜೊ ಉಲೊ ಆಯ್ಕೊನ್ ಪಳೆಲ್ಲಾ ತಾಣೆ ಮ್ಹಾಕಾ ಸಂತೊಸಾನ್ ವೇಂಗ್ ಮಾರ್ಲಿ. ಮ್ಹಾಕಾ ವ್ಹಡ್ ಫೆರೊ ಲಾಬ್ಲಾ ತಶೆಂ ಭೊಗ್ತಾನಾ...

“ವಿರಾಜ್...ಕಿತ್ಯಾಕ್ ಅಶೆಂ ಕೆಲೆಂಯ್? ಆಮ್ಕಾಯೀ ತುಂವೆಂ ನಾ ಕೆಲೆಂಯ್?”

“ದಾಟ್ಪು...ಜೀಣಿಯೆಚೆಂ ಸತ್ ಶರ್ಲಿ ಬಾಯೆನ್ ಆನಿ ಭಾವೊಜಿನ್ ಶಿಕಯ್ತಚ್ಯಾ ಮ್ಹಾಕಾ ಹಟ್ವೆ ಉದೆಲೆಂ. ಜಿಕ್ತಾಂ ಮ್ಹಣ್ ಭೊಗ್ಲೆಂ. ದೆಕುನ್...ಅನಾಥಾಂಸಂಗಿಂ ಹಾಂವ್ ಅನಾತ್ ಮೆಳ್ಳೊಂ. ಸಬಾರಾಂಕ್ ಆಧಾರ್ ದಿತಾನಾ ಕಿತ್ಲೊ ಸಂತೊಸ್ ಭೊಗ್ತಾ ಜಾಣಾಯ್?” ತಾಚ್ಯಾ ತೊಂಡಾರ್ ವಿಚಿತ್ ಪ್ರಕಾಸ್ ಫಾಂಕ್ಲೊ.

“ದಾಟ್ಪು... ಶರ್ಲಿಬಾಯ್ ಆನಿ ಭಾವೊಜಿ ಹ್ಯಾಚ್ಯಾ ಶಿಬಿರಾಂತ್ ಆಸಾತ್. ತಾಂಚೆಂ ಘರ್... ಬಾಯೆಚಿಂ ತೆಗಾಂಯ್ ಭುರ್ಲಿ...” ತೊ ರಡ್ಲೊ.

ಆತಾಂ ಮ್ಹಾಕಾ ಭಯ್ಲಿಚ್ಯಾ ಪಾಟಿಚ್ಯಾ ಥಳಾರ್ ಉದೆಲ್ಲೊ ‘ಖಿಣ್’ ದಿಸ್ಲೊ. ಹಾಚ್ಯಾಕೀ ಚಡ್ ಚಿಂತುಂಕ್ ಶಿರಾಂಧಾರಿನ್ ಯೆಂವ್ಚ್ಯಾ ಪಾವ್ಲಾನ್ ಆವ್ಯಾಸ್ ದೀಂವ್ಕ್ ನಾ. ಚಿವ್ಯಾಬರಿ ಅಸ್ಕತ್ ಜಾವ್ನ್ ರೊಂಬ್ಚೆ ಪಾಂಯ್ ಕಶ್ಟಾಂನಿ ಕಾಡುಂಕ್ ಲಾಗ್ಲೊಂ.

000

ಖಿಣ್: ಪಿಡೆಸ್ತ್ ಲಾಂಬ್ ಕಾಳ್ ಮಾಂದ್ರೆರ್ ಪಡ್ಲೊರ್ ಕಾತ್ ಝುರೊನ್ ಜಾಂವ್ಚೊ ಘಾಯ್.

ತೀನ್ ಮುಟಿ ಮಾತಿ

“ಫಾದರ್, ಗರ್ಜೆಚಿಂ ಸರ್ವ್ ಕಾಮಾಂ ಜಾಲಿಂ. ಫಾ! ಜೊಯ್ ಫಾಲ್ಯಾ ಯೆತಾ ದೆಕುನ್ ತೊ ಯೆತಾ ಪರ್ಯಾಂತ್ ರಾಕಜೆ. ನಾತರ್ ನ್ಯಾನ್ಸಿಚ್ಯೆ ಆಶೆಪ್ರಕಾರ್ ಆಜ್ಚ್ಯಾ ಕರ್ಯೆತ್ ಆಸ್ಲೆಂ.”

“ಬರೆಂ ವೀಣಾಬಾಯ್, ತುಮಿ ದೊಗಾಂಯ್ ಖಿರೈ ಇಶ್ಟಾಗತಿಚೆಂ ಪ್ರತಿರೂಪ್. ತುಮ್ಚ್ಯಾ ಚಿಂತ್ನಾಂನಿ ಬೋವ್ ಚಡ್ ಆಪ್ಲೆಪಣ್ ಆಸ್ಲೆಂ. ದೊಗಾಂಯ್ ಎಕಾಮೆಕಾಕ್ ಹೊಂದ್ಲೊನ್ ವೆತಲ್ಯಾತ್. ತಿತ್ಲೆಂಚ್ ನ್ಹಯ್, ತುಂವೆಂ ಆನಿ ತುಜ್ಯಾ ಕುಟ್ಮಾನ್ ಸಬಾರ್ ವರಾಂಧಾವ್ನ್ ದಿಲ್ಲೊ ಆಧಾರ್ ಆನಿ ಕುಮ್ಕೆಚೆಂ ಬಳ್ ನ್ಯಾನ್ಲಿ ಕೆದಳಾಯ್ ಸಾಂಗ್ತಾಲೆಂ.”

“ಫಾದರ್... ನ್ಯಾನ್ಲಿ...ತೆಂ ಹೆರಾಂಚ್ಯಾ ಕಷ್ಟಾಂ-ದುಕಾಂತ್ ಆಪ್ಣಾಕ್ ಸಾಧ್ಯ್ ನಾ ತರೀ ಸದಾಂಚ್ ಖಾಂದ್ ದಿತಾಲೆಂ. ಗಾಂವಾರ್ ತಾಚಿ ಕುಮೊಕ್ ಆಶೆನಾತ್ಲಿಂ ಆಪ್ಣೊಪ್. ದಯಾಳಾಯೆಚೊ ಸಾಗೊರ್ ತೆಂ.”

ಯಾಜಕ್ ಬಾಪ್ ಮ್ಹಜ್ಯಾ ಉತ್ರಾಂಕ್ ಸಯ್ ಘಾಲ್ಚೆಪರಿಂ ತಕ್ಲಿ ಹಾಲಯ್ತಾನಾ... ಮ್ಹಜ್ಯಾ ಮತಿ ಪಡ್ವಾರ್ ಪಾಟ್ಲಾ ಘಡಿತಾಂಚಿ ದಿಸೊವ್ಣಿ ಉದೆವ್ನ್ ಆಯ್ಲಿ...

ಬಾಳ್‌ಪಣಾಚಿ ವೋಲ್ ಕಾಡುನ್ ತರ್ನಾಪಣಾಚ್ಯಾ ಪಯ್ಲ್ಯಾ ಮೆಟಾರ್ ಪಾಂಯ್ ದವರಾನಾ, ಮ್ಹಣ್ಣೆ ತಾಚ್ಯಾ ಪಂದ್ರಾ ವರಾಂಚ್ಯೆ ಪ್ರಾಯೆರ್ ಪಾವ್ಲಾಂತ್ ಜಾಲ್ಲ್ಯಾ ಆವ್ಡಾಂತ್ ಆವಯ್ ಬಾಪಾಯ್ಕ್ ತಾಣೆ ಹೊಗ್ವಾಯ್ತಾನಾ ತೆಂ ಧಾವೆಂತ್ ಶಿಕ್ತಾಲೆಂ. ತಾಕಾ ಆನಿ ತಾಚ್ಯಾ ಪಾಟ್ಲಾ ಚವ್ಗಾಂಕ್ ಇಸ್ಕೊಲಾ ಥಾವ್ನ್ ಸೆಜಾರ್ಚ್ಯಾ ಅಪ್ಪಣ್ಣಾನ್ ಮಧೆಂಚ್ ಆಪವ್ನ್ ಹಾಡ್ತಾನಾ ಸಬಾರ್ ಸವಲಾಂ ತಾಣೆ ಅಪ್ಪಣ್ಣಾಕ್ ಕೆಲ್ಲಿಂ ತರೀ ತೊ ಮೊನೊ ಜಾಲ್ಲೊ.

“ಅಪ್ಪಣ್ಣ ತುಂ ರಡ್ತಾಯ್?”

“ನಾಂಗೊ ಪುತಾ. ಸತ್ತೆಂತ್ ಉದಾಕ್ ಭಿತರ್ ಮಾರ್ಲೆಂ” ತಾಣೆ ದೊಳೆ ಚುಕಯ್ತಾನಾ ಹೆರ್ ದಾಕ್ಟಲಿಂ ಪಾವ್ಲಾಚ್ಯಾ ಉದ್ಕಾಂತ್ ಖೆಳ್ತಾಲಿಂ.

ಘರಾಲಾಗಿಂ ಪಾವ್ಲಾನಾ ಪ್ಲಡ್ ಲೊಕಾ ಜಮೊ ಆಸ್ಲೊ ಪಳೆವ್ನ್ ತೆಂ ಧಾಂವ್ಲೆಂ. ಘರಾಚೆರ್ ದೀಶ್ ಪಡ್ತಾನಾ ಧಟಾಕ್ ಜಾಲೆಂ. ಮುಕ್ಲೊ ಪ್ಲಡ್ ಆಂಬ್ಯಾ ರೂಕ್ ಘರಾಚೆರ್ ಪಡೊನ್, ಪಾಕೆಂ ಆನಿ ವೋಣ್ಣಿ ಧರ್ಣಿಕ್ ನಮಸ್ಕಾರ್ ಕರ್ತಾಲಿಂ.

ನಶ್ಟಾಚೊ ಅಂದಾಜ್ ಜಾಲ್ಲೆಂ ತೆಂ ಬೊಬಾಟ್ಲೆಂ. ಭಯ್ಣೆ ರಡ್ತಾನಾ ಉರುಲ್ಲಿಂ ಭಯ್ಣಿಕ್ ವೆಂಗುನ್ ರಡ್ಡೆಂ ಪಳೆವ್ನ್ ಥಂಯ್ ಆಸ್ಲೊಂಚ್ಯಾ ದೊಳ್ಯಾಂಚಿಂ ದುಕಾಂ ಪಾವ್ಲಾ ಉದ್ಕಾಂತ್ ಭರ್ತಾಲಿಂ. ತೆಂ ಆಪ್ಲ್ಯಾ ತರ್ನಾ ಹಾತಾಂನಿ ಫಾತೊರ್-ಮಾತಿ ಪಯ್ ಉಡಯ್ತಾನಾ, ರಾವೊನ್ ಪಳೆತಲ್ಯಾಂನಿ ಹಾತಾಕ್ ಹಾತ್ ದಿಲೊ. ನಿಮಾಣೆಂ, ಫ್ರಾನ್ಸಿಯಾಬ್ ಆನಿ ಅಲ್ಲಿ ಬಾಯೆಚ್ಯೊ ನಿರ್ದಿವ್ ಕುಡಿ ಮೆಳ್ತಾನಾ, ಕಿತೆಂಗೀ ಸಾಂಗೊಂಕ್ ಆಶೆಲ್ಲೆ ತಾಂಚೆ ದೊಳೆ ಆನಿ ತೊಂಡ್ ಉಗ್ಡೆಚ್ ಆಸ್ಲೆ.

ಸಕಾಳಿಂ ಪೇಜ್ ಆನಿ ಗೊಸಾಳಿಂ ನಿಸ್ತೆಂ ಜೇವ್ನ್ ವೆತಾನಾ, ಆವಯ್ ಬಾಪಾಯ್ನ್ ಬೆಸಾಂವ್ ಆನಿ ಲ್ಹಾನಾಂನಿ ತಾಕಾ ಉಮೊ ದಿಲ್ಲೊ. “ಮಾಂಯ್, ಸಾಂಚೆರ್ ಯೆತಾನಾ ಬೊಬ್ಯಾಚಿ ಖಿರ್ ಕರ್” ಅಶೆಂ ದಾಕ್ಟಲ್ಯಾ ಚೊಯ್ನ್ ಸಾಂಗ್ತಾನಾ, “ಜಾಯ್ತೆಂ,

ಖಿರ್ ಮ್ಹಣೊನ್ ಅರ್ಡ್ಯಾರ್ ಧಾಂವೊನ್ ಯೇನಾಕಾ” ಮಾಂಯ್ನ್ ಜಾಪ್ ದಿಲ್ಲಿ.
“ತಶೆಂ ಬಾಯ್ ಆಸಾ” ಸಾಂಗೊನ್ ತೊ ಹಾಸ್‌ಲ್ಲೊ.

ಕೊಣೆ ಚಿಂತ್‌ಲ್ಲೆಂ ರೂಕ್ ಪಡ್ತಾ, ವಾರೆಂ, ವಾದಾಳ್ ಉಟ್ತಾ ಆನಿ ಅಸಲೆಂ
ಭಿರಾಂಕುಳ್ ಘಡ್ತಾ ಮ್ಹಣ್?

ಪ್ರಕೃತೆನ್ ಖೆಳ್ ಖೆಳೊನ್ ಜಾಲ್ಲೊ. ಕಾಯ್ಲೆ, ಕಾನುನಾಂ ಸಂಪೊನ್ ದೊನೀ ಕುಡಿ
ಪರತ್ ಪಾಟಿಂ ಹಾಡ್ಲೊ. ‘ಮೊರಾ ಪರ್ಯಾಂತ್ ಎಕಾಮೆಕಾಕ್ ಸಾಂಗಾತ್ ದಿತಾಂ’
ಮ್ಹಳ್ಳಿ ಭಾಸ್ ಮೊರ್ಯಾಂತ್ ಪೂರ್ಣ್ ಕೆಲ್ಲಿ. ದೊಗಾಂಯ್ ಸಾಂಗಾತಾ ಎಕಾಚ್ಯ್
ಫೊಂಡಾಂತ್ ನಿದ್ತಾನಾ ನ್ಯಾನ್ಸಿ ಹುಜಿರ್ ಯೆಮ್ಕೊಡ್ ಉಗ್ತೆಂ ಜಾಲ್ಲೆಂ. ಕುಟ್ಮಾಚ್ಯಾಂನಿ
ಕೂಸ್ ಮಾರ್ಲಿ. ಸಯ್ಲಿಂ-ಧಯ್ಲಿಂ ನಪಂಯ್ ಜಾಲಿಂ. ತವಳ್ ಮೊಜೊ ಬಾಬಾ
ತಾಂಕಾ ತೆಂಕೊ ಜಾಲೊ. ನ್ಯಾನ್ಸಿನ್ ತ್ಯಾ ವರಾ ಆಪ್ಲೆಂ ಶಿಕಾಪ್ ಸಂಪಯ್ಲೆಂ. ಉದಾರ್
ಮನಾಚ್ಯಾ ಮನ್ಯಾಂಚ್ಯೆ ದಣೆನ್ ಘರ್ ಉಬೆಂ ಜಾಲೆಂ.

ನ್ಯಾನ್ಸಿಚ್ಯಾ ಕಶ್ಟಾಂಚೊ ಫೊಂಡ್ ದಿಸಾನ್ ದೀಸ್ ಗೂಂಡಾಯೆಕ್ ಪಾವ್ತಾನಾ ಬಾಬ್
ಸಾಂಗ್ತಾಲೊ, “ತ್ಯಾ ಚೆಡ್ವಾಕ್ ದೆವಾನ್ ಖಂಚೆಂ ಧಯ್ ದಿಲಾಂ?” ಆಪ್ಲ್ಯಾ
ಬಾಂವ್ಡಾಂಖಾತಿರ್ ತಾಣೆ ಕರಿನಾತ್ಲೆಂ ಕಾಮ್ ನಾ. ಶಿಂವೊಣ್, ರಾಂದಪ್, ಹಿತ್ತಾಚೆಂ,
ಬೆಸಾಯೆಚೆಂ ಸರ್ಲ್ ಕಾಮ್. ಹಾತಾಂತ್ ಧೆಡ್ಡಿ ನಾ ತರೀ ಲ್ಹಾನಾಂನಿ ಮಾಗ್‌ಲ್ಲೆಂ
ದಿತಾಲೆಂ, ಆಶೆಲ್ಲೆಂ ಶಿಕಾಪ್ ದಿವಯ್ಲೆಂ. ವ್ಹಡಾಂ ತೆಗಾಂ ಶಿಕ್ಪಾ ಉಪ್ರಾಂತ್ ವ್ಹಡಾ
ಹುದ್ದಾಕ್ ಪಾವ್ತಾನಾ ನಿಮಾಣ್ಯಾ ಭಾವಾನ್, “ಬಾಯೆ, ಹಾಂವ್ ಪಾದ್ರ್ಯಾಬ್
ಜಾತಾಂ” ಮ್ಹಣ್ತಾನಾ ತಾಕಾ ಖುಶೆನ್ ಧಾಡ್‌ಲ್ಲೆಂ.

ತೆಗಾಂಯ್ ಘನ್ ಆನಿ ಮಾನಾನ್ ಸಮಾಜೆಂತ್ ಉಂಚಾಯೆಚ್ಯಾ ಸ್ಥಾನಾರ್
ಬಸ್ತನಾ, ವಯ್ ಚಡ್‌ಲ್ಲಿ ನ್ಹಿಸಣ್ ಲೊಟುನ್ ಸಕ್ಲಾ ಘಾಲ್ಲಿ. ಮುಕಾರ್ ಆಧಾರ್ ದಿತಿತ್
ಮ್ಹಳ್ಳ್ಯಾ ಭರ್ತಲ್ಯಾನ್ ತಾಂಚ್ಯಾ ಶಿಕ್ವಾಖಾತಿರ್ ಆಡವ್ ಘಾಲ್ತೊ ಘರ್ ಜಾಗೊ ಬ್ಯಾಂಕ್
ಆನಿ ಸೊಸೈಟಿನ್ ಏಲಂ ಘಾಲ್ತಾನಾ ನ್ಯಾನ್ಸಿ ಧರ್ಲಿಕ್ ಶೆವ್ಪಾಲೆಂ. ಆಧಾರ್ ನಾಸ್ತಾನಾ
ಪೆಲ್ಯಾಚ್ಯಾ ಘರಾ ಬಾಗ್ಲಾರ್ ಆಸ್ತೊ ಸೊಧ್ನನಾ, ನ್ಯಾನ್ಸಿಚ್ಯಾ ತ್ಯಾಗಾಕ್ ಆನಿ ಮೊಗಾಕ್
ಭಾಂವ್ಡಾಂನಿ ಜಿವ್ಯಾಂತ್ ಜಿವೆಂ ಪುರ್ರೆಂ.

ಆತಾಂ... ಭಯ್ಲೆಂ ಎಕ್ಸರೆಂ, ವಾಟೆರ್ ಪಡ್ಲೆಂ ಮ್ಹಳ್ಳಿ ಖಿಂತ್ ಪಾದ್ರಿ ಭಾವಾಕ್.
“ಬಾಯೆ, ತುಂ ಕಿಶೆಂ ಕರ್ತಾಯ್? ಆಮಿ ಕಸಲಿಂ ಅನುಪ್ಕಾರಿ ಆನಿ ಸ್ವಾರ್ಥಿ. ತುಂವೆಂ
ಆಮ್ಚೆಖಾತಿರ್ ತುಜ್ಯೆ ಆಶೆಚೊ ಆನಿ ಜಿವಾಚೊ ಸಾಕ್ರಿಫಿಸ್ ಭೆಟಯ್ಲೊ. ಆಮ್ಚೆಖಾತಿರ್
ತುಜಿ ಜಿಣಿ ಘಾಣ್ಯಾಂತ್ ಘಾಲುನ್ ಕೊಬಾ ರೋಸ್ ಆಮ್ಚಿ ಆಶಾ ಭಾಗಾಸರ್
ಪಿಯೆಂವ್ಕ್ ದಿಲ್ಯಾರೀ, ಉಪ್ರಾಂತೀ ಆಂಗಲಾಪಾನ್ ಕಾಂಯ್ ತರೀ ಚಿವುಡಾಂತ್

ಧೊಡೆ ಥೆಂಬೆ ಆಸಾತ್ ಮ್ಹಣ್ ಪರತ್ ಫಾಣ್ಯಾಚ್ಯಾ ಕ್ಹೂರ್ ದಾಂತಾಂಕ್ ತುಕಾ ದಿಲೆಂ. ಉಪ್ಕಾರಾಕ್ ಪಡನಾತ್ಲೆಂ ಮ್ಹಣ್ಚೆ ಕೊನ್ಯಾಕ್ ಉಡವ್ನ್ ದಳ್ಯಾರಾಚ್ಯಾ ಸರ್ಗಾರ್ ಬಸ್ಲಾಂವ್. ಸಾಂಗ್ ಬಾಯೆ, ತುಕಾ ತುಂ ಅನಾಥ್, ಎಕ್ಸರೆಂ, ಸರ್ವಾಂನಿ ಸಾಂಡ್ಲಾಂ ಮ್ಹಣ್ ಭೊಗ್ಲಾರ್ ಸಾಂಗ್, ಹಾಂವ್ ತುಜೆಸಂಗಿಂ ರಾವ್ತಾಂ.”

“ಜೊಯ್, ತುಂ ಕಿತೆಂ ಉಲಯ್ತಾಯ್? ಮಾಂಯ್ ಬಾಬಾಚಿ ವ್ಹಡ್ ಆಶಾ ಆಸ್ಲಿ ಆಮಿ ಕೊಣೆಂಯ್ ತರೀ ದೆವಾಚ್ಯಾ ಶೆತಾಂತ್ಲೆ ವಾವ್ರಾಡಿ ಜಾಯ್ಲೆ ಮ್ಹಣ್. ತಿಂ ಜಿವಂತ್ ಆಸ್ಲಿಂ ತರ್ ಹಾಂವ್ ಕೊವೆಂತಾಕ್ ವೆತಿಂ. ತಾಣಿಂ ತಾಂಚೆಂ ವೊಜೆಂ ಮೊಜ್ಯಾ ಖಾಂದಾರ್ ದಿತಾನಾ ಕಶೆಂ ವೆಚೆಂ? ತುಂ ಏಕ್ ಬರೊ ಪಾದ್ರಿ ಜಾ. ಕಾಂಯ್ ನಾ ತರೀ ಮೊಜೆಂ ಮೋರ್ನ್ ತುಂವೆಚ್ಚೆ ಬೆಂಜಾರ್ ಕರಿಚೆ. ಪಿಶೆಪಣ್ ಪಾಂಗಿನಾಕಾ.”

ಭಾವಾಕ್ ಭಯ್ಣಿಚೊ ಹುಸ್ಕೊ. ಉರುಲ್ಲಾಂಕ್ ತಾಂಚ್ಯಾ ಗರ್ಜೆ ಆಕಾಂತಾಂತ್ ಸಾಂಬಾಳ್ ನಾತ್ಲೆಂ ಆಯಾ. ಕೊಣೆ ತರೀ ಮನ್ ಕೆಲ್ಲೆಂ ತರ್ ತಾಣೆ ಎಕ್ಸರೆಂ ಪಡಚೆ ಮ್ಹಳ್ಳಿ ಗರ್ಜೆ ನಾತ್ಲಿ. ಆಮ್ಚೆ ಖಾತಿರ್ ಭಯ್ಣಿನ್ ತಾಚೆ ಹರ್ ವಿಶ್ವೆ ಝರಯ್ಲಾತ್. ಜಿಣೆ ನಂದನ್ ಜಾಂವ್ಕ್ ರಿಣಾಚ್ಯಾ ಫೊಂಡಾಂತ್ ಬುಡ್ಲಾಂ ಮ್ಹಳ್ಳಿಯ್ ಖಬರ್ ತಾಂಕಾಂ ನಾತ್ಲಿ. ನ್ಯಾನ್ಸಿ ಆಪ್ಣಾಭಿತರ್ ದರ್ಶಾಚಿ ಉಂಚಾಂಬಳಾಯ್ ಆಸಾ ತರೀ ಕೊಣಾಕೀ ತಾಚಿ ಗಾರ್ಡ್ ದಾಕಯ್ಲಾಸ್ತಾಂ ಸರ್ವ್ ಗೀಳ್ನ್ ವೊಜೆಂ ವಾವವ್ನ್ ಸಂತೊಸಾಚೆಂ ಮುಕಮಳ್ ದಾಕವ್ನ್ “ಕಿತ್ಲೆಯ್ ಕಶ್ಲೆ ಯೆಂವ್ಡಿತ್, ದೆವಾನ್ ಹಾತ್ ಸೊಡಿನಾ ಜಾಲ್ಯಾರ್ ಪುರೊ” ಮ್ಹಣ್ ಜಿಯೆಲೆಂ. ಆಪ್ಲೊ ಪೆಲೊ ಕಿತ್ಲೊ ಮತ್ಲೆಬಿ ಮ್ಹಳ್ಳೆಂ ಕಳ್ತಾನಾ ವೇಳ್ ಉತ್ರಾಲ್ಲೊ.

ತೊ ದೀಸ್, ಹೊ ದೀಸ್ ಮ್ಹಣ್ ಆಚರಣ್ ಕರ್ತಾನಾ ನ್ಯಾನ್ಸಿಕ್ ಆಪುಣ್ ಜಿವಂತ್ ಆಸ್ತಾನಾಚ್ಚೆ ಚಾರ್ ಜಣಾಂಕ್ ಆಪವ್ನ್ ಜೆವಾಣ್ ಕರಿಚೆ ಮ್ಹಣ್ ಭೊಗ್ತಾಲೆಂ. ಆಯ್ಲೆವಾರ್ ಕೊಣೆಂಯ್ ಖಿಂಚ್ಯಾಯ್ ಸಂಬ್ರಮಾಕ್ ಆಪಯ್ಲಾರ್ ತೆಂ ವಚನಾತ್ಲೆಂ. ಧೊಡಿಂ ಉತ್ರಾಂಚೊ ತೀರ್ ಸೊಡುನ್ “ನ್ಯಾನ್ಸಿ, ಪನ್ನಾಸ್ ವರ್ಸಾಂಚೊ ಜಲ್ಮಾ ದಿವಸ್ ತರೀ ಕರುನ್ ಆಮ್ಕಾಂ ಆಪಯ್ ಸಾಯ್ಣಿಣಿ” ಮ್ಹಣ್ ಧೊಸ್ತನಾ ಆಪ್ಲಿಂ ಭೊಗ್ಲಾಂ ಲಿಪವ್ನ್ “ಆಹಾಹಾ....” ಮ್ಹಣ್ ಹಾಸ್ತಾಲೆಂ. ಪುಣ್ ತಾಚ್ಯಾ ದೊಳ್ಯಾಂನಿ ದುಕಾಂ ದೆಂವ್ತಾಲಿಂ.

“ಅರೆ... ತುಂ ರಡ್ತಾಯ್? ಮ್ಹಣ್ ವಿಚಾರ್ತಾನಾ, “ನಾ..ನಾ.. ಮ್ಹಾಕಾ ಹಾಸ್ತಾನಾಯ್ ಸಂತೊಸಾನ್ ದೊಳ್ಯಾಂನಿ ದುಕಾಂ ಯೆತಾತ್. ತುಮಿ ಜಾಣಾತ್ ಹಾಂವ್ ಕಿಲ್ಲಿಂ ಭಾಗಿ? ಹಾಂವ್ ಬುದಿ ಪ್ರಕಾಸಾಕ್ ಯೆತಚ್ಚೆ ತಿ ವೇಳ್ ಘಡಿ ಯೇಂವ್ಕ್ಚೆ ನಾ. ಚಾಳೀಸ್ ದಿಸಾಂಚ್ಯಾ ಭುರ್ಗ್ಯಾಕ್ ಮಾಲ್ಪಡಿ ನಾತ್ ಮ್ಹಣ್ ಆಬ್ ಆನಿ ಮಾಂಯ್ನ್ ವ್ಹಡಾ ಗದ್ದಳಾಯೆನ್ ಪಾಳ್ಣಾಂತ್ ಫಾಲ್ಲೆಂ ಖಿಂಯ್. ಸಗ್ಳೊ ವಾಡೊ ಆನಿ ಸಯ್ಪಿಂ-ಧಯ್ಪಿಂ ಭಾಗೆಲಿ ಜಾವ್ನ್ ಹಾಡ್‌ಲ್ಲ್ಯಾ ಕಾಣಿಕಾಂನಿ ನಿಡ್‌ಲೆಂ ಪಾಳ್ಣೆಂ ಭರ್‌ಲೆಂ ಮ್ಹಣ್ ಮಾಂಯ್ ತವಳ್ ತವಳ್ ಉಗ್ಡಾಸ್ ಕಾಡುನ್ ಸಾಂಗ್ತಾಲಿ. ತೊಚ್ಚೆ ದಬಾಜೊ. ಪೂಣ್ ಮ್ಹಾಕಾ ಭೊಗ್ತಾ ಹಾಂವ್ ರಿಣಾಕರಿ ಜಾಲಿಂ. ತಾಣಿಂ ದಿಲ್ಲೆಂ ಕಳಿತ್ ನಾ.

ಪಾಟಿಂ ದೀಂವ್ಕ್ ಜಾಂವ್ಕ್ ನಾ. ಕಳ್‌ಲೆಂ ಜಾಲ್ಯಾರ್ ರೀಣ್ ನಾಸ್ತಾನಾ ಪಾಟಿಂ ವಚ್ಯೆತೆಂ ಆಸ್ಲೆಂ. ತ್ಯಾ ದೀಸ್ ದರಬಸ್ತ್ ಶಿರೊತ್ಯೊ ಭಾಯ್ರ್ ಫಾಲುನ್ ಆಬ್ ಆಪ್ಲೆಂ ಗಂಜಿಫ್ರಾಕ್ ವಯ್ರ್ ಕರುನ್ ಆಪ್ಲೆಂ ತೊಂದೆ ಪೋಟ್ ಪುಸ್ತಾಲೊ ಖಿಯ್.

ಆತಾಂ ಕಾಂಯ್ ಉರೊಂಕ್ ನಾ. ಪಯ್ಲೆಂಚ್ಚ್ ಸಾಂಗೊನ್ ವೆತಾಂ. ಹಾಂವ್ ಮೆಲ್ಯಾರೀ ಮೊಜ್ಯಾ ನಾಂವಾನ್ ಜೆವ್ಣಾಂ ಕರುಂಕ್ ನಜೊ. ಹೆಂ ಮ್ಹಾಕಾ ಭಿಲ್ಕುಲ್ ಪಸಂದ್ ನಾ.”

ತಾಚ್ಯೆ ಮತಿಂತ್ ಕಸಲೆಂ ಝುಜ್ ಚಲ್ತಾಲೆಂ ತೆಂ ಕೊಣಾಕೀ ಕಳಿತ್ ನಾ. ಚಿಂತುನ್ ಆಸ್ತಾನಾ ಪಾದ್ರಿ ಭಾವ್ ಆಯಿಲ್ಲೊ. ಭಯ್ಣಿಚ್ಯೆ ನಿರ್ದಿವ್ ಕುಡಿಕ್ ಪಳೆತಾನಾ ತಾಚ್ಯಾ ದುಕಾಚೊ ಕಾಟ್ ತುಟೊ. ತಾಕಾ ಸಮಾಧಾನ್ ಕರುಂಕ್ ಭಾಯ್ರ್ ಆಪವ್ನ್ ಫ್ಲರ್ತಾನಾ ಪರ್ಯಾಂಪರಿಂ ಉರುಲ್ಲಿಂ ಯೆತಾನಾ ಭಾವಾಚಿ ದೀಶ್ಪ್ ತಾಂಚೆರ್ ಪಡ್ಲಿ.

“ಬಾಯೆಚ್ಯೆ ಮತಿಂತ್ ಕಸಲೆಂ ಝುಜ್ ಚಲ್ತಾಲೆಂ ಮ್ಹಣ್ ಹಾಂವೆಂ ಪಳೆಂವ್ಕ್ ನಾ. ವೀಣಾ ಆಂಟಿ, ತುಂ ಬಾಯೆಕ್ ಲ್ಹಾನ್ ಥಾವ್ನ್ ವಳ್ಳತಾಯ್. ತೆಂ ಆತಾಂ'ತಾಂ ಮೊನೆಂ ಜಾಲ್ಲೆಂ. ಉಲೊವ್ಣೆಂ ಉಣೆಂ ಜಾತಾನಾ ತಾಚ್ಯಾ ತೊಂಡಾರ್ ಪಾಶಾರ್ ಜಾಂವ್ಪಿಂ ಭೊಗ್ಲಾಂ ಸಮ್ಜೊಂಕ್ ಹಾಂವ್ ಸಕೊಂಕ್ ನಾ” ತೊ ಪರತ್ ರಡ್ಲೊ.

“ಆಂಟಿ...ತುಂವೆಚ್ಯೆ ಸಗ್ಳಿ ತಯಾರಾಯ್ ಕೆಲ್ಯಾಯ್‌ಮೂ?” ಅಶೆಂ ಮ್ಹಣ್ತಾನಾ ಸೆಜಾರೊ ಲುವಿಸಾಮ್ ಯೆವ್ನ್, “ವೀಣಾ, ಬ್ಯಾಂಡ್ ಸಾಂಗ್ಲಾಯ್‌ಮೂ? ಬ್ಯಾಂಡ್ ಕರಿಜೆ, ಕಿತ್ಯಾಕ್ ತೆಂ ಆಂಕ್ವಾರ್.”

“ಹೋ...ಆಂಕ್ವಾರ್ ಮೆಲ್ಯಾರ್ ಬ್ಯಾಂಡ್ ಕರಿಜೆ ಮ್ಹಣೊನ್ ಖಿಯ್ ಸಾಂಗ್ಲಾಂ? ವಾ ತುಕಾ ಕಾಜಾರ್ ಕರುಂಕ್ ನಾ. ಘರಾ ಬ್ಯಾಂಡಾಚೊ ಆವಾಜ್ ಉಟೊಂಕ್ ನಾ. ತೊ ಆವಾಜ್ ನಾತ್ಲ್ಯಾರ್ ಸರ್ಗ್ ನಾ. ಬ್ಯಾಂಡ್ ಕೆಲ್ಯಾರ್ ಮಾತ್ ನ್ಯಾನ್ಸಿ ಸಾಲ್ತಾರ್ ಜಾತಾ?”

“ತಶೆಂ ನ್ಹಯ್‌ಗೋ, ಸವಾಯ್ ಬುದ್ಧಂತ್ ಬಾಯ್ಲಾಂಕ್ ಕೊಣೆ ಸಾಂಗ್ಲೆಂ?”

“ಲುವಿಸಾಮ್...ಜಿವಂತ್ ಆಸ್ತಾನಾ ಕೊಣೆಂಯ್ ತಾಕಾ ತಾಚ್ಯೆ ಖುಶೆ ಪ್ರಕಾರ್ ಜಿಯೆಂವ್ಕ್ ಸೊಡುಂಕ್ ನಾ. ಮೊರ್ನಾಂತ್ ಪುಣೀ ತಾಚಿ ಆಶಾ ಸುಫಳ್ ಕರ್ಯಾಂ.”

ಲುವಿಸಾಮಾಚೆಂ ಆನ್ವೇಕ್ ಉತಾರ್ ಯೆಂವ್ಚೆ ಆದಿಂ ಆಮಿ ದೊಗಾಂಯ್ ಪೆಟೆ ಸರ್ಮಿನ್ ಗೆಲ್ಯಾಂವ್.

ಇಗರ್ಜೆ ಮುಕ್ಲ್ಯಾ ಕುಂದ್ಯಾಕ್ ವೊಣೊನ್ ಮೊರ್ನಾಕ್ ಆಯಿಲ್ಲ್ಯಾ ಲೊಕಾಕ್ ಪಳೆವ್ನ್ ಹಾಂವ್ ಸಪ್ಲೆತಾಂ ತಶೆಂ ಭೊಗ್ಲೆಂ... “ಆಂಜಾಂಚೊ ವ್ಹೆರ್ ತುಕಾ ವೈಕುಂಠಿಂ ವ್ಹರುನ್ ಪಾವುಂ...” ಕಂತಾರಾಸಂಗಿಂ ಧವ್ಯಾ ನೆಸ್ಲಾನ್ ಸೊಬ್ಬ್ಯಾ ತರ್ನಾಟ್ಯಾಂನಿ ಫುಲಾಂನಿ ಸೊಭಯಿಲ್ಲೆ ಧವ್ಯೆ ಪೆಟೆಂತ್ ಖಿತ್ ನಾತ್ಲ್ಯಾ ಧವ್ಯಾ ನೆಸ್ಲಾಂತ್ ಸೊಬ್ಬ್ಯಾ ನಿಡ್‌ಲ್ಲ್ಯಾ

ನ್ಯಾನ್ಸಿಕ್ ಉಕ್ತುನ್ ಹಾಡ್ತಾನಾ... “ನ್ಯಾನ್ಸಿ, ತುಂ ಸಲ್ವೊಂಕ್ ನಾಂಯ್” ಹಾಂವೆಂ ಮೊಜೆಸ್ತಕಿಂ ಉಚಾರ್ಲೆಂ.

ಮಿಸಾಂತ್ ಮೋನ್ ಮೊಜೆಂ ಥಿರಾರ್ ನಾತ್ಲೆಂ. ಮ್ಹಾಲ್ಪಡ್ಯಾಂಚೊ ಜಾಗೊ ಮ್ಹಳ್ಯಾರ್ ಪವಿತ್ರ್ ಥಳ್ ಮ್ಹಣ್ ಮಾನ್ ಲಿಪಯಿಲ್ಲೊ ಜಾಗೊ ಹೆರಾಂಕ್ ವೆತಾನಾ ತೆಂ ಸಂಪೂರ್ಣ್ ಕುಸ್ಕಾಲ್ಲೆಂ. “ಬಾಯೆ, ತುಂ ಕಿತೆಂ ಕರ್ತಾಯ್? ಖಂಯ್ ರಾವ್ತಾಯ್?” ಮ್ಹಳೆಂ ಸವಾಲ್‌ಯಿ ಯೇಂವ್ಕ್ ನಾ. “ಆಮ್ಚೆಸಂಗಿಂ ಯೇ” ಮ್ಹಳೆಂ ಉತಾರ್‌ಯಿ ನಾ. ಎದೊಳ್ ಆಪ್ಲ್ಯಾಚ್ ಘರಾ ಜಿಯೆಂವ್ಚೆಂ ನ್ಯಾನ್ಸಿ ಬಾಡ್ಯಾಚೆಂ ಜಾಲೆಂ. ನಿಮಾಣ್ಯಾ ದಿಸಾಂನಿ ದುಕಾಚಿ ಸುಸ್ಕಾರ್ ಸೊಡ್ತಾಲೆಂ. ಮತಿಂತ್‌ಚ್ ಸಾಂಗ್ಲೆಂ “ಅನುಪ್ಕಾರಿ ಮನ್ಯಾಂನೊ?”

ಮೀಸ್ ಸಂಪ್ಲೆಂ. ಫಾ! ಜೊಯ್ ಶೃದ್ಧಾಂಜಲಿ ದೀಂವ್ಕ್ ಉಬೊ ಜಾಲೊ. ತಾಚೊ ತಾಳೊ ಭರೊನ್ ಯೆತಾಲೊ. “ಮೊಜ್ಯೆ ಭಯ್ಲಿವಿಶ್ಯಾಂತ್ ಕಿತೆಂ ಸಾಂಗುಂ? ತೆಂ ಆಮ್ಚಿ ಮಾಲ್ಪಡಿ ಭಯ್ಲಿ ನ್ಹಯ್! ಆಮ್ಚಿ ಚವ್ಗಾಂಚಿ ಆವಯ್. ಹಾಂವ್ ಚಾರ್ ವರಾಂಚೊ ಆಸ್ತಾನಾ ಆವಯ್-ಬಾಪಾಯ್ಕ್ ದೊಗಾಂಕೀ ಏಕ್‌ಚ್ ಪಾವ್ಪಿಂ ಹೊಗ್ಡಾಯ್ಲೆಂ. ತವಳ್ ಆಮ್ಚಿ ಭಯ್ಲಿನ್ ತಾಂಚೊ ಜಾಗೊ ಘೆವ್ನ್ ಶಿಕ್ಷಕಿ ಆನಿ ಮಾರ್ಗದರ್ಶಕಿ ಜಾವ್ನ್ ಆಮ್ಕಾಂ ವಾಡಯ್ಲೆಂ. ತಾಣೆ ಆಮ್ಕಾಂ ತಾಚ್ಯಾ ಗರ್ಜಾಂತ್ ನೋವ್ ಮಹಿನ್ ವಾವೊಂಕ್ ನಾ, ಪಾನೊ ದೀಂವ್ಕ್ ನಾ, ಸೊಡ್ನ್ ಹೆರ್ ಸಗ್ಳೆಂ ಕೆಲಾಂ. ವೆಂಗೆಂತ್ ಆರಾಯ್ಲೆಂ, ಪಾಸ್ಕೆಂತ್ ಖೆಳಯ್ಲೆಂ, ಉಸ್ಕಾರ್ ನಿದಾಯ್ಲೆಂ, ಮೊಗಾನ್ ಖಾವಯ್ಲೆಂ, ಆಮಿ ಆಶೆಲ್ಲೆಂ ದಿಲೆಂ. ಪೂಣ್ ಆಮಿ ಕಿತೆಂ ಕೆಲೆಂ? ಆತಾಂ ಆಮಿ ಸವಾಲ್ ಕರ್ತಾವ್, ‘ಹುಂ... ತಾಣೆ ಆಮ್ಕಾಂ ವಿಚಾರ್ನ್ ಕೆಲ್ಲೆಂ?’ ಆಜ್ ಕಿತ್ಯಾಕ್ ಆಯಿಲ್ಲಾಯ್ವ್ ಕೊಣೀ ಕಾಂಯ್ ಸಾಂಗ್ತೆ ಮ್ಹಳೆ ಕಾವ್ಣೆಣೆನ್? ದೆಕುನ್.. ಆಯ್ಲಾಯ್ವ್ ಬಾಯೆನ್ ಕೆಲ್ಲಾ ಉಪ್ಕಾರಾಕ್ ಪ್ರತ್ಯುಪ್ಕಾರ್ ಜಾವ್ನ್ ದೀಂವ್ಕ್ “ತೀನ್ ಮುಟಿ ಮಾತಿ!”

“ಬಾಯೆನ್ ಆಮ್ಕಾಂ ಪಾರ್ಕುನ್ ಜಾಲ್ಲೆಂ. ದೆಕುನ್ ನಿಮಾಣೆ ಪಾವ್ಪಿಂ ತಾಕಾ ಮೆಳ್ತಾನಾ ಏಕ್ ಕವರ್ ದೀವ್ನ್, ‘ಜೊಯ್, ಮ್ಹಾಕಾ ಕಾಂಯ್ ಚಡುಣೆಂ ಜಾಲ್ಯಾರ್ ಹೆಂ ಕವರ್ ಉಗ್ತೆಂ ಕರ್’ ಮ್ಹಣ್ ಸಾಂಗ್ಲೆಂ. ತಾಚ್ಯೆ ಖುಶೆ ಪ್ರಮಾಣೆ ಮರ್ಣಾಚಿ ಖಬರ್ ಮೆಳ್ತಚ್ ಉಗ್ತೆಂ ಕರ್ತಾನಾ, ‘ಹಾಚಿ ಕಾರ್ಪನ್ ಕೊಪಿ ವೀಣಾ ಆಂಟಿಕಿ ದಿಲ್ಯಾ’ ಮ್ಹಣ್ ಬರಯಿಲ್ಲೆಂ. ಹುಂ... ಹೊ ಬಾಯೆಚ್ಯಾ ಆಸ್ತಿ-ಬದ್ಕಾಚೊ ವೀಲ್ ಮ್ಹಣ್ ಚಿಂತಿನಾಕಾತ್. ಆಪ್ಲೆಂ ಮೋರ್ನ್ ಕಶೆಂ ಕರಿಚೆ, ಸಗ್ಳೊ ಖರ್ಚ್ ತಾಚ್ಯೆ ವಾಂವ್ಪಿಂತ್ಲೊ ಕಾಡಿಚೆ, ಕೊಣೆಂಯ್ ತಾಚ್ಯೆ ಖಾತಿರ್ ಕಾಂಯ್ಚ್ ಖರ್ಚುಂಕ್ ನಜೊ. ತಾಚ್ಯಾ ಮೊಗಾಚ್ಯಾಂನಿ ಪೇಟ್ ವಾವಯ್ಚ್, ಮಾತ್ಯೆಕ್ ಪಾವಯ್ಚ್ ಕಾಂಯ್ ಉರ್ಲಾಯ್ ತೆಂ ಆಶ್ರಾಕ್ ದೀಚೆ. ಜೆವಾಣ್, ಖಾಣ್, ಪೀವನ್ ಬಿಲ್ಕುಲ್ ನಾಕಾ, ಫಕತ್ ಮೊಗಾನ್ ದಿಯಾ: ‘ತೀನ್ ಮುಟಿ ಮಾತಿ.’”

ಫಾ! ಜೊಯ್ ಘಳ್ಳಳಿತ್ ರಡ್ತಾನಾ ಲೊಕಾಚಿಂ ದುಕಾಂ ಮೆಳ್ಳಿಂ. ಹಾಂವೆಂ ನ್ಯಾಸ್ಲಿಕ್ ಸಾಂಗ್ಲೆ, “ಪಳೆ, ಕಿತ್ತಿಂ ಜಣಾಂ ರಡ್ತಾತ್!”

ಚಿಂತುನ್ ಆಸ್ತಾನಾ ಮೊರ್ನಾಕ್ ಆಯಿಲ್ಲೊ ಲೋಕ್ ಸಿಮಿಸ್ತಿಕುಶಿನ್ ಮೆಟಾಂ ಕಾಡುಂಕ್ ಲಾಗ್ಲೊ!

000

ತೊಡೊಪ್

‘ಅಬ್ಬಾ! ಆಜ್ ಖಿಯ್ಯಾ ನಮುನ್ಯಾಚಿ ನೀದ್!’ ತೆಂ ಮಾರ್ನ್ ಘಾಲ್ತೆಪರಿಂ ಸಂಸಾರಾಚಿ ಪರ್ವಾನಾಸ್ತಾನಾ ಘೊರೆತಾಲೆಂ. ಸದಾಂಯ್ ಸುಕುರ್ ಉದೆಂವ್ಚೆ ಆದಿಂ ತಾಚ್ಯಾ ಘರಾ ಥಾವ್ನ್ ಉಟಲೆಲ್ಲೊ ಧುಂವೊರ್ ಹೆರಾಂಕಿ “ಊಟ್, ಆಳ್ಯಾ ಸೊಡ್, ಫಾಂತೆಂ ಜಾಲೆಂ” ಮ್ಹಳ್ಳೊ ಸಂದೇಶ್ ದಿತಾಲೊ. ಬಾಂದುನ್ ಘಾಲ್ತೊ ಭಾಂಗಾರ್ ಕಡ್ಲಾ ಗೊಮ್ಮಿ ಉಕ್ಲುನ್ ಸಾದ್ ಘಾಲ್ತಾನಾ, “ಆಯ್ಕಾಲೆಂರೆ ಬಂಗಾರೊ, ತುಜೊ ತಾಳೊಯೀ ಭಾಂಗ್ರಾಳೊ” ಮ್ಹಣ್ತಾನಾ ತೊ ಆನಿಕೀ ವ್ಹಡ್ಲ್ಯಾನ್ ಸಾದ್ ಘಾಲ್ತಾಲೊ. ಪಾಂಯಾಥಳಾ ಸರ್ವ್ಡ್ಯಾ ಕೂಕುರಾಚೆಂ ಮಾತೆಂ ಪೊಶೆತಾನಾ, ಬಿಲ್ಲು ಮಾ ‘ಹಾಂವ್‌ಯಿ ಆಸಾಂ’ ಮ್ಹಣೊನ್ ಆಪ್ಲೆಂ ಆಂಗ್ ತಾಚ್ಯಾ ಪಾಂಯಾಂಕ್ ಘಷ್ಟಿತಾಲೆಂ. ಸಕ್ಪಾಂಕಿ ಜವಾಬ್ ದಿತಾನಾ ಪಯ್ಸ್ ಥಾವ್ನ್ ಆಯ್ಕಾತಲ್ಯಾಂಕ್ ತೆಂ ಕೊಣಾಲಾಗಿಂ ಗಜಾಲಿ ಕರ್ತಾ ಮ್ಹಳ್ಳೆಂಚ್ಚ್ ಕಳನಾತ್ಲೆಂ.

‘ಪೂಣ್ ಆಜ್ ಕೊಣೆಂಯ್ ಹಾಕಾ ಕಿತ್ಯಾಕ್ ಉಟೊಂಕ್ ನಾ?’ ಸವಾಲ್ ಕರಿತ್ತ್ ತೆಂ ಮಾಂದ್ರೆ ವಯ್ಲೆಂ ಉಟೆಂ. ನಿದ್‌ಲ್ಲೆಂ ಹಾಂತುಳ್ನ್ ದೊಡುನ್ ದವರ್ತಾನಾ, ‘ಆಜ್ ಮ್ಹಾಕಾ ರಾತಿಕ್ ಜಾಗ್‌ಚ್ಚ್ ಜಾಂವ್ಕ್ ನಾ. ಕಸಲೆಂ ಆಮಾಲ್? ಕುಕೂರಾ ಖಿಯ್ ಗಾಂವ್ ಭೊಂವೊಂಕ್ ಗೆಲಾಗೀ? ಬಿಲ್ಲುಕ್ ರಾತಿಂ ಬೊರೊ ಫೆರ್ಗೊ ಮೆಳ್ಳೊ ದಿಸ್ತಾ. ಖಾವ್ನ್ ರಾಂಧ್ಲಿಂತ್ ನಿದ್ಲಾಂ ಕೊಣ್ಣಾ? ಬಂಗಾರೊಕ್ ಕಿತೆಂ ಜಾಲಾಂ?’ ಅಶೆಂ ಸವಲಾಂ ಕರಿತ್ತ್, ಮತಿಂತ್‌ಚ್ಚ್ ಬಬ್ಬುಕ್ ಹಾತ್ ಜೊಡ್ತಾನಾ ಕಿತೆಂಗೀ ಉಣೆಪಣ್ ಭೊಗ್ಲೆಂ. ಪೊಟಾಂತ್ ಉಜೊ! ಕಾಂಯ್ ತರೀ ಅನ್ವಾರ್ ಯೆತಾ ಮ್ಹಳ್ಳೊ ಸಂದೇಶ್? ತಾಕಾ ಸಗ್ಳೆಂ ಆಪ್ಲೆಂ ಬಳ್ ಚಿಂವುನ್ ಕಾಡ್ಲಾಂ ತಶೆಂ ಭೊಗ್ಲೆಂ. ಭಾಯ್ರ್ ಯೆಂವ್ನ್ ಸಾವ್ಣಿ ಪಳೆತಾನಾ ವರಾಂ ನೋವ್ ಉತ್ರಾಲ್ತೆಪರಿಂ ದಿಸ್ಲೆಂ.

ನ್ವಣಿಯೆಕ್ ವಚೊನ್ ಭಾಣಾಚಿ ಘಸ್ ಬೊಟಾನ್ ಕಾಡುನ್ ದಾಂತ್ ಘಾಸುನ್ ಘೊಟ್ ಭರ್ತೆಚ್ಚ್ ಆನಿ ಉದಾಕ್ ತೊಂಡಾಕ್ ಮಾರ್ತಾನಾ, ಇಲ್ಲಿಶಿ ಪುರಾಸಣ್ ಪಯ್ಸ್ ಜಾವ್ನ್ ನೀದ್ ಸುಟೊನ್, ಸುಡ್ಕಡಾಯ್ ಮೆಳ್ಳಿ. ಪೊಟಾಚಿ ಕಾಂಯ್ ಖಿಂತ್‌ನಾ, ದೆತ್ತಿ ತಯಾರ್ ದವರ್ತಾ. ಆಜ್ ತೊಂಡ್ ಮಾತ್ಲೆಂ ಘಾಣ್ ಯೆಂವ್ಕ್ ಪುರೊ. ಪೂಣ್ ತಿಕಾ ಥೊಡಿಂ ವೊವ್ಯಾಂ ವಿಂಚುನ್ ವ್ಹೆಲ್ಯಾರ್ ಖುಶಿ ಜಾತಾ. ದೆಕುನ್ ಕೇಸ್ ಸಾರ್ಲೆ ಕರುನ್, ವೊಳ್ಣೆರ್ ಆಸ್‌ಲ್ಲೆಂ ಕಾಪಾಡ್ ನ್ಹೆಸೊನ್ ಭಾಯ್ರ್ ಯೆತಾನಾ ಪುಲ್‌ಲ್ಲ್ಯಾ ಪುಲಾಂನಿ ಹಾತ್ ಭಾಸ್ ಕರುನ್ ಆಪಯ್ಲೆಂ. ಥೊಡಿಂ ಮಾಳುನ್, ಊಂಚಿ ಥೊಡಿಂ

ದೆತ್ತಿಕ್ ಘೆವ್ನ್ ವೆತಾನಾ, “ಹಾಂವ್ ದೆತ್ತಿಕ್ ಘಟವ್ನ್ ಆಸಾಂ?” ಹೆಂ ಸವಾಲ್ ಮತಿಂತ್ ಉದೆಲೆಂ. ಧಾಂವ್ಕರಿಂ ಮೆಟಾಂ ಕಾಡುನ್ ಅಪ್ಪು ಶೆಟ್ಟಿಚ್ಯಾ ಬೂತಾ ಲಾಗ್ಸಾರ್ ಪಾವ್ತಾನಾ, ಜಾಯ್ತೊ ಲೋಕ್ ಥಂಯ್ಸರ್ ಜಮೊ ಜಾಲ್ಲೊ ಪಳೆವ್ನ್ ಭಿರಾಂತ್ ದಿಸ್ಲಿ.

‘ಅರೆ ಕಿತೆಂ ಜಾಲೆಂ? ಆತಾಂ ಹಾಂವೆಂ ಥಂಯ್ ವೆಚೆಂ ಸಾರ್ಕೆಂ ವ ಚೂಕ್?’ ಅಸ್ವಷ್ಟ್ ಚಿಂತ್ಪಾ ಸವೆಂ ಥಂಯ್ ಪಾಟ್ಲಾನ್ ರಾವೊನ್ ತಿಳ್ತಾನಾ, ಗುಸುಗುಸು ಉಲಂವ್ಚೆಂ ಆಯ್ಕಾಲೆಂ. ಥಂಯ್ಸರ್ ಅನ್ವಾರ್ ಆಯ್ಲಾಂ ಮ್ಹಳ್ಳೆಂ ಸ್ಪಶ್ಟ್ ಜಾಲೆಂ. ಲೋಕ್ ಥಂಯ್ ಹಾಂಗಾ ರಾವೊನ್ ಗಂಭೀರ್ ರಿತಿನ್ ಉಲಯ್ತಾಲೊ. ಥೊಡಿಂ ಹಾಕಾಚ್ ಪಳೆತಾನಾ ತೆಂ ಆನಿಕೀ ಕಾಲುಬುಲೆಂ ಜಾಲೆಂ.

“ಕೋಣ್ ನಿಲ್ಲಾ? ಕೊಣಾಕ್ ನಿದಾಯ್ಲಾಂ?” ಎಕಾ ಪಾಟ್ಲಾನ್ ಏಕ್ ಸವಾಲ್ ಉದೆವ್ನ್ ಯೆತಾನಾ, ಹಳು ಎಕ್ಳೆ ಸ್ತ್ರೀಯೆಲಾಗಿಂ ವಿಚಾರುನ್ಚ್ ಸೊಡ್ಲೆಂ. “ಕಿತೆಂ ಜಾಲೆಂ? ಕೊಣಾಕ್...?”

“ಹೋ ತುಂ ನೆಣಾಂಯ್‌ಗೀ? ಖಂಯ್ ಗೆಲ್ಲೆಂಯ್? ಗಾಂವಾಂತ್‌ನಾಯ್ ಕಿತೆಂ? ಅಪ್ಪು ಶೇಟ್ ರಾತಿಂ ಕಾಳಿಜ್ ಬಸೊನ್ ಮರಣ್ ಪಾವ್ಲಿ ಖಬರ್ ತುಕಾ ಪಾವೊಂಕನಾಂಗೆ?” ತ್ಯೆ ಸ್ತ್ರೀಯೆನ್ ಉತ್ರಾಂನಿ ವ್ಯಂಗ್ಯತಾ ವಾಪಾರ್ತಾನಾ ತೆಂ ಫಕತ್ “ಹಾಂ..” ಮ್ಹಣೊನ್ ಉದ್ಗಾರ್ಲೆಂ.

‘ಹೆಂ ಕಶೆಂ ಜಾಲೆಂ? ರಾತಿಕ್...?’ ತೆಂ ಅಪ್ಪಾಕ್‌ಚ್ ಸವಾಲ್ ಕರುಂಕ್ ಲಾಗ್ಲೆಂ. ಪೂಣ್ ತಾಚ್ಯೆಲಾಗಿಂ ಜವಾಬ್ ನಾ. ಆಪ್ಲೆಂ ಥಂಯ್ ಆಸ್ಲೆಂ ಸಾರ್ಕೆಂ ಸ್ವಯ್ ಮ್ಹಳ್ಳೆಂ ಕಳ್ತಚ್ ಭಾರಾಧಿಕ್ ಪಾಂಯ್ ವೊಡಿತ್ ಪಾಟ್ ಕರುನ್ ಗೆಲೆಂ.

ತಾಕಾ ವಳ್ಳನಾತ್ಲೊ ಗಾಂವಾಂತ್ ಕೊಣೀ ನಾತ್‌ಲ್ಲೊ. ತೆಂ ನಾಸ್ತಾನಾ ಖಂಯ್ಚೆಂಯ್ ಬರೆಂ ಫಾಲೆಂ ಜಾಯನಾತ್ಲೆಂ. ಮನ್ಜಾತಿಂಕ್ ವಕಾತ್ ದೀಂವ್ಕ್, ಭುರ್ಗ್ಯಾಂಕ್ ಪಡ್‌ಲ್ಲಿ ದೀಶ್ಟ್ ಕಾಡುಂಕ್, ಪೊಟಾಂತ್ ಮುಡ್ಲೊನ್ ಯೆವ್ನ್ ಉತ್ಕಾಡೆ ಜಾಲ್ಯಾರ್ ರೇಂದ್ ಕಾಡುಂಕ್, ಅಶೆಂ ಸಗ್ಳ್ಯಾ ಗಾಂವಾಕ್ ತಾಚಿ ಸೆವಾ-ಚಾಕ್ರಿ ಜಾಯ್‌ಚ್. ಮೆಟಾಕ್ ಏಕ್ ಆಸ್ಪತ್ರ್ ಆಸ್ಲಾರೀ, ಬಾಂಕ್ರಾಕ್ ಹ್ಯಾ ಗಾಂವಾಥಾವ್ನ್ ಕೊಣೀ ಆಸ್ಪತ್ರೆಕ್ ವಚನಾತ್ಲಿಂ. ‘ವಯ್ಲಿಣ್ ಆಸ್ತಾನಾ, ದುಸ್ರೊ ದಾಕ್ತರ್ ಕಿತ್ಯಾಕ್?’ ತಾಚೊ ಹಾತ್‌ಗೂಣ್ ತಿತ್ಲೊ ಬರೊ. ತಾಚೆಂ ತೆಂ ಹಾಸ್ಕುರೆಂ ತೊಂಡ್ ಆನಿ ಮಯ್ವಾಸಿ ಉತ್ರಾಂ ಯೆಣೊ ಯೆಂವ್ಚೆ ಸ್ತ್ರೀಯೆಕ್ ಸಯ್ತ್ ಧೈರಾನ್ ಭರ್ತಾಲಿಂ. ಕಿತ್ಲೊ

ಕಶ್ಟಾಂಚೊ ಬಾಳ್ತರ್ ತರೀ, ಬರ್ಯಾನ್ ಕರುನ್ ನವೊ ಜೀವ್ ಹ್ಯಾ ಸಂಸಾರಾಚೊ ಉಜ್ವಾಡ್ ಪಳೆವ್ನ್ ರಡ್ತಾನಾ ಘರ್ಣಿಂ ತಾಕಾ ಪೊಸೊಭರ್ ದಿತಾಲಿಂ.

ಜಲ್ಮಲ್ಲ್ಯಾ ಭುರ್ಗ್ಯಾಚೆಂ ಹೊಲೆಂ ಕಾಡುನ್, ಭುರ್ಗ್ಯಾಕ್ ದೀಶ್ಟ್ ಪಡೊಂಕ್ ನಜೊ ಮ್ಹಣ್ ಹಾತಾಕ್ ಚಾಮ್ಲ್ಯಾಚಿಂ ಭೊಳಿಂ ಘಾಲುನ್, ಪೆಂಕ್ಪಾಕ್ ಎಕ್ಮಮೆಚ್ಯಾ ಕಾತಿಂತ್ ಕಾಡ್ಲ್ಯಾ ದೊರಾಂನಿ ಮೂಂಜ್ ವಿಣುನ್, ಆಪ್ಲ್ಯಾಚ್ಚೆ ಹಾತಾಂನಿ ಬಾಂದುನ್ ದೀಶ್ಟ್ ಕಾಡ್ತಾಲೆಂ. ಭುರ್ಗಿಂ ಸಳ್ ಕರುನ್ ರಡ್ತಾನಾ ದೀಶ್ಟ್ ಕಾಡುಂಕ್ ಸಾತ್ ಜಾತಿಂಚೊ ಪಾಲೊ ಹಾಡುನ್ “ತಪ್ಪು ಪಾಡ್ಡ್” ಧುಂವುನ್ ದೀಶ್ಟ್ ಕಾಡ್ತಾಲೆಂ.

ಘರಾಂತ್ ಜಾಂವ್ಚ್ಯಾ ದಿಸಾಂಚಿ ಆಸ್ಲ್ಯಾರ್ “ಮ್ಹಜೆಂ ಧುವ್/ ಸುನ್/ ನಾತ್ ನವ್ಯೆ ರಚ್ಣೆಕ್ ರಾಕೊನ್ ಆಸಾ. ದೆಕುನ್ ತಾಕಾ ಚಿಂತುನ್ ಕಾಜಳ್ ಕರ್ನ್ ದಿ” ಮ್ಹಣೊನ್ ತಾಚ್ಯಾ ಹಾತಾರ್ ಕಾಸ್ ಘಾಲ್ತಾಲಿಂ.

ಉಂಡಿಚಿಂ ಫಳಾಂ, ತಿಳೆಲ್ ತೇಲ್ ಹಾಡ್ನ್ ಕಾಸ್ಯಾಚ್ಯೆ ವಾಟ್ಲೆಂತ್ ಕಾಜಳ್ ಕರ್ಪಿ ರೀತ್ ಬೋವ್ ಆಪುರ್ಪಾಯೆಚಿ. ಕೊಣಾ ಖಾತಿರ್ ತಿ ಕರ್ಪಿ ಆಸಾ, ತಾಚ್ಯೆ ಖಾತಿರ್ ತೆಂ ಚಿಂತಾಲೆಂ. ಉಪ್ರಾಂತ್ ಗರ್ಬಾಂತ್ ಆಸ್ಚೊ ಬಾಳ್ ಚಲೊ ವ ಚಲಿ ಮ್ಹಳ್ಳೆಂಯ್ ಥೊಡ್ಯೆ ಪಾವ್ಪಿ ಸಾಂಗ್ತಾಲೆಂ. ಚಡಾವತ್ ತಾಚೊ ಅಂದಾಜ್ ಸಾರ್ಕೊ ಜಾತಾಲೊ. ತಸಲ್ಯಾ ಸಂದರ್ಭಾಂನಿ ತೆಂ ಕೀಳ್ ವರ್ಣಾಚೆಂ ಮ್ಹಳ್ಳೆಂ ಚಿಂತಾಪ್ ಪಯ್ಸ್ ಸರ್ತಾಲೆಂ.

ಆಜ್ಕಾಲ್ ಜರೊ ಮಾರ್ಲೊಯ್ ವೀರ್. ದೆಕುನ್ ತಾಕಾ ಉಗ್ತಾನ್ ಮಾನ್ ಸನ್ಮಾನ್. ಪೂಣ್ ಹಾಚೆಂ ಕಾಮ್ ‘ಕಾರ್ಯೆ ಜಾಲೆಂ, ವಯ್ ಮೆಲೊ’ ಮ್ಹಳ್ಳೆಪರಿಂ. ಕಾಮ್ ಜಾತಚ್ಚೆ ಗರ್ಜೆಂತ್ ತಾಕಾ ವಿಸರ್ನ್ ಸೊಡ್ತಾಲೊ. ಗೊರ್ವಾಂಕ್ ಸಂಕಡ್ ಆಯ್ಲ್ಯಾರ್ ದಾಕ್ತರ್ ನಾಕಾ. ಹೆಂ ಆಸ್ಲ್ಯಾರ್ ಪುರೊ. ಹಾಚ್ಯೆ ಮುಕಾರ್ ರಾಂವ್ಚೊ ವ ಸವಾಲ್ ಘಾಲ್ಚೊ ದಾಕ್ತರ್ ನಾತ್ಲೊ. ಚಾಚಾರ್ ಜಣಾಂನಿ ಉಕ್ತುನ್ ಉಬೆಂ ಕೆಲ್ಲೊ ರೆಡೊ, ಹಾಚ್ಯಾ ಸೆವೆಂತ್ ತಿಸ್ರಾ ದಿಸಾಚ್ಚೆ ಆಪ್ಲ್ಯಾ ಧನಿಯಾಂಕ್ ಧೈರಾನ್, “ಆಜ್ಕಾಚ್ಚೆ ಕಂಬ್ಯಾಂತ್ ಧಾಂವ್ಡಾಯ್, ಹಾಂವ್ ಧಾಂವುನ್ ತುಜ್ಯಾ ಮುಂಡಾಸಾಚಿ ದೇಗ್ ಆನಿಕೀ ರೂಂದ್ ಕರ್ತಾಂ” ಅಶೆಂ ಸವಾಲ್ ಉಡಯ್ತಾಲೊ. ರೆಡೊ ಧಾಂವೊನ್, ಬಾಂದ್ಲ್ಯಾ ನಿಶಾನೆಕ್ ಚಿಕ್ಲಾ ಉದ್ಯಾಚೊ ಶಿಂವರ್ ಶೆಣಯ್ತಾನಾ ಧನಿ ಆಪ್ಲೊ ಮಿಶಿಯೊ ಮೊಳಯ್ತಾಲೊ. ತ್ಯಾ ವೆಳಾರ್ ತೆಂ ಕಂಬ್ಯ ಗಾದ್ಯಾಚ್ಯಾ ಮೆರೆರ್ ರಾವೊನ್ ಆಪ್ಲೆ ದಾಂತ್ ದಾಕಯ್ತಾಲೆಂ.

ತೆಂ ಕೋಣ್ ಮ್ಹಳ್ಳಿ ಆತುರಾಯ್‌ಗೀ? ತೆಂ ಚಾಂಪ್ಯಾ ಗುಡ್ಯಾಚೊ ಉಲ್ಲಾಸ್. ತೆಂಚ್ಚ್ ತೆಂ ಕರ್ನಿ! ಸಾಂಗ್ಲೆ ಪರಿಂ ಹೆಂ ಕರ್ನಿ ಖಿಯಾ ಥಾವ್ನ್ ಆಯ್ಲೆಂ? ತೆಂ ಹ್ಯಾ

ಗಾಂವ್ಚೆಂ ನ್ಹಯ್. ತಾಕಾ ಲ್ಹಾನ್‌ಪಣಾರ್ ಕೊಣೆಂಯ್ ಪಳೆಂವ್ಕ್ ನಾ. ಭುರ್ಗ್ಯಾಪಣಾ ಥಾವ್ನ್ ವಳ್ಕತಾಲಿಂ ಕೊಣೀ ನಾತ್‌ಲ್ಲಿಂ. ತರ್... ತೆಂ ಖಿಂಯ್ ಥಾವ್ನ್ ಆಯ್ಲೆಂ? ತಾಚಿ ಜಾತ್ ವ ಕುಳಿ ಖಿಂಚಿ? ತಾಚಿಂ ಆವಯ್ ಬಾಪಯ್ ಕೋಣ್? ತೆಂ ಮರೊಂ, ತಾಚೊ ಫೊವ್ ಕೋಣ್? ಸವಾಲಾಂ ಮಾತ್, ಪುಣ್ ಜಾಪಿ ಕೊಣಿ ನೆಣಾಂತ್.

ಜಗ್ಗಾಣೆಂ ಆನಿ ಘಡ್‌ಡೊ ಯೇವ್ನ್ ಭುಂಯ್-ಪಾಡೆಂ ವಯ್ ಆಯಿಲ್ಲೆಪರಿಂ ಎಕಾ ಸಕಾಳಿಂ ಪಳೆತಾನಾ ಸಬಾರ್ ತೆಂಪಾ ಥಾವ್ನ್ ಬಂಧ್ ಆಸ್‌ಲ್ಲೆ ಅಪ್ಪು ಶೆಟ್ಟಿಚೆಂ ದಾಕ್ಟಲೆಂ ಘರ್ ಜಾಗ್‌ಮಾಗೆನ್ ಖೆಳ್ತಾಲೆಂ. ಬಂಧ್ ಆಸ್ಚ್ಯಾ ಘರಾ ಥಾವ್ನ್ ಧುಂವೊರ್ ಉಟಾನಾ, ಗಾಂವ್ಚೊ ಲೋಕ್ ಘಾಬ್ರೆವ್ನ್ ಘರಾ ಕುಶಿನ್ ಯೆತಾನಾ ಏಕ್ ಭರ್‌ಲ್ಲಿ ಗರ್ವೆಸ್ತಿಣ್. ಕಾಳ್ಯಾ ಶಿಳ್ಯಾ ಫಾತ್ರಾಂತ್ ಎಕಾ ಬರ್ಯಾ ಶಿಲ್ಪಿನ್ ಕಾಂತಯಿಲ್ಲೆ ತಸಲಿ ಶಿಲಾಬಾಲಿಕಾ ತಾಂಕಾಂ ಪಳೆವ್ನ್ ಹಾಸ್ತಾನಾ, ಥೊಡ್ಯಾ ದಾದ್ಲ್ಯಾಂಚ್ಯಾ ತೊಂಡಾಂತ್ ಲಾಳ್ ಗಳೊಂಕ್ ಲಾಗ್ಲೆಂ ತರ್, ಬಾಯ್ಲಾಂನಿ ತಾಕಾ ಪಳೆವ್ನ್ ಅಂಬಡೆ ದೊಳೆ ಸೊಡ್ಲೆ. ಸ್ತ್ರೀಯಾಂಕ್ ನಿಜಾಯ್ಕಿ ಮೊಸೊರ್ ಜಾಲ್ಲೊ!

ಅಪ್ಪು ಶೇಟ್ ಭರ್ಮಾನ್ ಖಾಂದ್ಯಾ ವಯ್ಲೆಂ ಶೋಲ್ ಕಾಡ್ನ್ ತೊಂಡ್ ಪುಸ್ತಿತ್... “ಹೋ ಹೋ...ಹೆಂ ಕೋಣ್ ಮ್ಹಳ್ಳೆಂ ಜಂಬರ್ ಜಾಯ್‌ಗೀ? ಹೆಂ ಏಕ್ ಪಾಪ್ ಮನಿಸ್, ಗತ್ ಆಧಾರ್ ನಾತ್‌ಲ್ಲಿಂ. ತಾಚಿಂ ಜಲ್ಮ್ ದಿಲ್ಲಿಂಯ್ ನಾಂತ್. ಹಾತ್ ಧರ್‌ಲ್ಲೊ ತೊ ಅನ್ನಾಡಿ ಖಿಂಯ್ ಗೆಲಾ ಮ್ಹಳ್ಳೆಂಯ್ ಕಳಿತ್ ನಾ. ವೆತಾನಾ ಹಾಚ್ಯಾ ಪೊಟಾಂತ್ ಏಕ್ ಭಿಂಯಾಳೊ ಫಾಲ್ಸ್‌ಚ್ಚ್ ಗೆಲಾ. ತೆಂ ಭರ್‌ಲ್ಲಿಂ ಗರ್ವೆಸ್ತಿಣ್. ಥೊಡ್ಯಾ ದಿಸಾ ಆದಿಂ ಹಾಂವ್ ಕಂಬ್ಯಾಕ್ ಗೆಲ್ಲೊಂ ಪಾಟಿಂ ಯೆತಾನಾ ರಾತ್ ಜಾಲಿ. ತವಳ್ ಮುಕ್ಲ್ಯಾನ್ ಏಕ್ ಸ್ತ್ರೀ ಚಲೊನ್ ವೆಚಿಂ ಪಳೆವ್ನ್ ಕಾರ್ ರಾವಯ್ಲೆಂ. ತಾಕಾ ರಾವೊನ್ ವಿಚಾರ್ ಕರ್ತಾನಾ, ‘ಆಪ್ಣಾಕ್ ಕೊಣೀ ನಾಂತ್ ದೆಕುನ್ ಆಪುಣ್ ಮರೊಂಕ್ ವೆತಾಂ’ ಮ್ಹಣ್ತಾನಾ ಮ್ಹಜೆಂ ಮನ್ ಆಯ್ಕುಂಕ್ ನಾ. ದೆಕುನ್ ಹಾಂವೆಂ ತಾಕಾ ಸಮಾಧಾನ್ ಕರ್ನ್, ಭರ್ವೆಸೊ ದೀವ್ನ್ ಆಸ್ಚೊ ದಿತಾಂ ಮ್ಹಣ್ ಹಾಂಗಾಸರ್ ಆಪವ್ನ್ ಹಾಡ್ಲೆಂ. ಕಾಂಯ್ ಕಾಮ್ ಕರುನ್ ಆಮ್ಚೆ ಮಧೆಂ ಆಸೊಂದಿ. ತುಮ್ಕಾಂ ಮನ್ ನಾ ಜಾಲ್ಯಾರ್ ಸಾಂಗಾ, ದುಸ್ರಿ ವಿಲೇವಾರಿ ಕರ್ತಾಂ”. ಶೆಟ್ಟಿಚೊ ಗಂಭೀರ್ ತಾಳೊ ನಾಕಾರುಂಕ್ ಕೊಣಾಕ್ ಊಬ್ ಆಸಾ? “ನಾ ಉಲ್ಲಾಯ್, ತುಂವೆಂ ಬರೆಂಚ್ಚ್ ಕೆಲೆಂಯ್. ಹೆರಾಂಚೆ ಕಶ್ಚೆ ಸಮ್ಜೊನ್ ಕುಮ್ಚೆಚೊ ಹಾತ್ ದಿಂವ್ಚೊ ಕುಮೊಕ್‌ದಾರ್ ತುಂ. ಆಮಿ ಸಕಾಳಿಂ ಪುಡೆಂ ಉಚೊ ಕಸೊ ಪೆಟೊ ಮ್ಹಳ್ಳೆಂ ಪಳೆಂವ್ಕ್ ಆಯಿಲ್ಲಾಂವ್ ಶಿವಾಯ್ ಹೆರ್

ಖಿಂಚಾಯ್ ಕಾರಣಾಕ್ ಲಾಗೊನ್ ನ್ಹಯ್". ಪ್ರಾಯೇಸ್ತ್ ಶಂಕ್ರಜ್ಜನ್ ಸಾಂಗ್ತಾನಾ ಹೆರಾಂನಿ ತಕ್ಲಿ ಹಾಲಯ್ಲಿ.

ಮಯ್ಚ್ಯಾಂ ಭಿತರ್ ಕರಿಕ್ ಏಕ್ ಚೆರೊ ಜಲ್ಮಾಲ್ಯೊ. ಭುರ್ಗ್ಯಾಕ್ ಪಳೆವ್ನ್ ಖಿಬ್ರಾಳ್ಯೊ ಜಿಬೊ ಚುರುಕ್ ಜಾಲ್ಲ್ಯೊ. "ಕೆದಾಳಾ ಭುಂಯ್ಕ್ ಪಡ್ಲೊ? ಕೆದಾಳಾ ನಿದ್ಲೆಂ? ಕೆದಾಳ ಉಟ್ಲೆಂ? ಕೋಣ್ ವಯ್ಜಿಣ್? ಕೋಣೆಂ ವಾರ್ ಕಾತರಿ? ಸವಾಲಾಂ ಶಿವಾಯ್ ಜಾಪಿ ಕೋಣೀ ನೆಣಾಂತ್. ಹಿ ಕರಿಚಿ ಮಟ್ಟಿ ಕಾಣಿ.

ಸ್ತ್ರಿಯಾಂಚಿ ಆತುರಾಯ್ ಖಿಯ್ ಥಾಂಬ್ತಾ? ತಿಂ ಕರಿಕ್ ವಯ್ ವಯ್ ಸವಾಲಾಂ ಕರುಂಕ್ ಲಾಗ್ತಾನ... "ಏರೇರ್ ದಾಯ್? ಮೊಜೆಂ ಕಾಮ್‌ಂಚ್ಚ್ ಹೆಂ. ಹಾಂವ್ ಏಕ್ ವಯ್ಜಿಣ್. ದೆಕುನ್ ದುಸ್ರಿಂ ಕಿತ್ಯಾಕ್?" ಮ್ಹಣ್ತಾನ ತಾಚ್ಯಾ ವದನಾರ್ ಪುರಸಾಣೆಚಿ ಸಾವ್ಲಿ ಲೆಗುನ್ ನಾತ್ಲಿ.

ಕರಿ ಆಪ್ಲ್ಯಾ ನೆಣ್ತಲ್ಯಾ ಬಾಳಾಕ್ ಕಾಪ್ಡಾಚ್ಯಾ ಕುಡ್ಯಾಂತ್ ಫಾಲುನ್ ಚೋಳಿಗೆ ಕರುನ್ ಕಾಮಾಕ್ ವೆತಾಲೆಂ. ಕಾಮ್ ಕರ್ತಾನಾ ಭುರ್ಗ್ಯಾಕ್ ರೂಕಾಚ್ಯಾ ಫಾಂಟ್ಯಾಕ್ ಏಕ್ ಕಾಪಾಡ್ ಬಾಂದುನ್ ಪೋಟ್‌ಬರ್ ದೂದ್ ದೀವ್ನ್ ನಿದಾಯ್ತಾಲೆಂ. ಆವಯ್ಚ್ಯಾ ಕಾಪ್ಡಾಂತ್ ಬಾಳಾಕ್ ಪರತ್ ಆವಯ್ಚ್ಯಾ ಗರ್ಬಾಂತ್ಲಿ ಭದ್ರತಿ ಮೆಳ್ತಾಲಿ ಕೋಣ್ಣಾ! ಭುರ್ಗೊ ಸುಶೇಗಾತ್ ನಿದ್ತಾಲೊ. ತಾಣೆ ವ್ಹಡ್ಲ್ಯಾನ್ ಗಾಂವ್ಚಿಂ ಗಾಣಾಂ ಹೆರ್ ಭುರ್ಗ್ಯಾಂಕಿ ವಿಶೆವಾಚ್ಯಾ ಹಾತಾಂತ್ ಖೆಳಯ್ತಾನಾ, ಹೆರ್ ಆವಯಾಂಕಿ ವ್ಹರಿ ದಾದೊಸ್ಕಾಯ್. ತಾಚೊ ತೊ ಜಾನಪದ್ ವೊಪೆಚೊ ತಾಳೊ ಆಯ್ಕಾತಲ್ಯಾಂಕ್ ಪಿಶ್ಯಾರ್ ಫಾಲ್ತಾಲೊ.

ಕರಿಚೊ ಪೂತ್ ಸೋಮು 'ಲತ್ತ್ ಪಿಂಗಾರ' ಸೊಬಾಯೆಚೊ ರಾಯ್ ಕುಂವರ್, ಗುಂಗ್ರೆ ಕೇಸ್, ಭರ್‌ಲ್ಲೆ ಪೊಲೆ, ಸೊಬಿತ್ತ್ ಹಾಸೊ, ಪಳೆತಲ್ಯಾಂಕ್ ಆಕರಿತ್ ಕರ್ತಾಲೊ. ಕರಿಚ್ಯಾ ಕಾತಿಕ್ ಆನಿ ಸೋಮುಚ್ಯಾ ಕಾತಿಕ್ ರಾತ್ ದಿಸಾಚೊ ಫರಕ್. ತೆಂ ಕಾಳ್ಗಿಂ. ಕಾಳ್ಯಾ ಫಾತ್ರಾನ್ ಕಾತರ್ಲಲಿ ಪುತ್ಲಿ. ಹೊ ಚಾಂಪ್ಯಾ ರಂಗಾಚೊ ಖೆಳ್ಳೊ ತೆಂ ಅಮಾಸ್ ತರ್ ಹೊ ಪುನವ್. ಕಿತೆಂಯ್ ಚಾಂವ್ ಸೋಮು ಪುನ್ವೆಚ್ಯಾ ಚಂದ್ರಾ ಪರಿಂ ವಾಡ್ಲೊ.

ಕರಿಚಿಂ ಶಿಕಾಪ್ ಆನಿ ಡಿಗ್ರಿ ಮಾಂಡ್-ಕುರ್ವಾಣ್. ಪೂತ್ ಇಸ್ಕೊಲಾಂತ್ ಸಕ್ಡಾಂಕಿ ಏಕ್ ವ್ಹಡ್ ಮಿಸ್ತರ್. ಸಕ್ಡಾಂಕಿ ಆತುರಾಯ್ ಹೆರ್ ಭುರ್ಗ್ಯಾಂಚ್ಯಾ ಬಾಪಾಯ್ಚ್ಯಾಂ ನಾಂವಾಚಿ. ಬಾಪಾಯ್ಚೆಂ ನಾಂವ್ ನಾಗಾ, ಕೋಣ್ ನಾಗಾ? ಖಿಯ್ಚೊ? ಕೋಣಾಚಿ ವಳಕ್ ನಾ. ತರ್ ನಾಗಾ ಕೋಣ್? ಆಪ್ಲೊ ವ ಲಿಪ್ಲೊ? ಆಕೇರ್ ಪರ್ಯಾಂತ್ ತೊ ಪರ್ವಿ ಜಾವ್ನ್‌ಚ್ಚ್ ಉರೆಲ್ಲೊ.

ಕರ್ನಿ ಪುತಾಕ್ ಭಿಲ್ಕುಲ್ ಆಪ್ಣಾ ಸಂಗಿಂ ಭಾಯ್ರ್ ವ್ಹರಿನಾತ್ಲೆಂ. ಕರಿಣ್ ಶಿಸ್ತೆನ್ ತಾಣೆ ತಾಕಾ ವಾಡ್‌ಯ್‌ಲ್ಲೆಂ. ಇಸ್ಮೊಲ್ ಜಾಲ್ಲ್ಯಾ ಉಪ್ರಾಂತ್ ಘರಾ ಲಿಸಾಂವ್. ಖೆಳೊಂಕ್ ಆವಯ್ನ್ ಮಾತ್ಯೆಂತ್ ಕೆಲ್ಲೆಂ ಖೆಳ್ಲೆಂ.

ಸೋಮು ಆವಯ್ಕ್ ಭಿಯೆತಾಲೊ ಆನಿ ಗೌರವಾನ್ ಲೆಕ್ತಾಲೊ. ಆವಯ್ಕ್ ಪುತಾಚೆರ್ ಮೋಗ್ ನಾ ಮ್ಹಣ್ ನ್ಹಯ್. ಮೋಗ್ ಭಿತರ್ ತರ್ ಭಾಯ್ರ್ ಕರಿಣಾಯ್. ಪುತಾನ್ ಜಾಯ್ತೆಂ ಶಿಕಾಜೆ ಆನಿ ವ್ಹಡ್ಲೊ ಹುದ್ದೊ ಆಪ್ಣಾಯ್ ಮ್ಹಳ್ಳಿ ಕರ್ನಿಚಿ ಜಬ್ದೊರ್ ಆಶಾ. ತಾಕಾ ಜಲ್ಮ್ ದಿಂವ್ಚೆವೆಳಿಂ ತಾಣೆಂ ಆಪ್ಣಾ ಮಧೆಂ ಸೊಸ್‌ಲ್ಲಿ ನಿಂದಾ ಆನಿ ನಾಲಿಸಾಯ್ ಪುಸುನ್ ಕಾಡುನ್, ತೊ ವ್ಹರೊ ಜಾತಾನಾ ತಾಚ್ಯಾ ಜಲ್ಮಾಕ್ 'ಭೀ ಥೂ' ಮ್ಹಳ್ಳಾರ್ ಜವಾಬ್ ದೀಜಯ್. ಅಶೆಂ ಶಿಸ್ತೆಚೊ ಸಿಪಾಯ್ ಜಾವ್ನ್ ಸೋಮು ವಾಡ್ತಾನ ಉಪ್ರಾಳ್ಕಾ ಭುರ್ಗ್ಯಾಂಕ್ ಪಳೆವ್ನ್ ದಾದ್ಲೆ ಆಪ್ಣಾ ಬಾಯ್ಲಾಂಕಿ ಚಿಮ್ಪೆ ಕಾಡ್ತಾಲೆ. "ಕರ್ನಿಕ್ ಪಳೆವ್ನ್ ಭುರ್ಗ್ಯಾಂಕ್ ವ್ಹಡ್ ಕರುಂಕ್ ಶಿಕಾ" ಮ್ಹಣ್ತಾನ "ತುಂಯಿ ವಚ್, ಕಿತ್ಯಾಕ್ ಆಯ್ಲಾಯ್? ಶಿಕೊನ್ ಯೆ" ಅಶೆಂ ಮುರುರ್ಯಾಕ್ ತೇಲ್ ವೊತ್ತಾಲಿಂ.

'ಕರ್ನಿವಿಣೆಂ ಕಶ್ ಪರಿಹಾರ್ ಜಾಯ್ತಾಂತ್' ಅಶೆಂ ಲೊಕಾಚೆಂ ಚಿಂತಾಪ್ ಪುಲೊನ್ ಯೆತಾನಾ. ಸೋಮು ಶಿಕೊನ್ ಆಪ್ಣಾ ಶ್ಯಾಥೆನ್ ಆನಿ ಜಾಣ್ವಾಯೆನ್ ಉಂಚ್ಚ್ಯಾ ಹುದ್ದ್ಯಾಕ್ ಗೆಲೊ. ಆವಯ್ಕ್ ಸೊಡುಂಕ್ ತಾಕಾ ನಾಕಾ ದೆಕುನ್ "ಅಮ್ಮಾ ತುಂವೆಂ ಎದೊಳ್ ಕಾಮ್ ಕೆಲ್ಲೆಂ ಪುರೊ, ಆನಿ ಮ್ಹಜೆಂ ಸಂಗಿ ಯೆ" ಮ್ಹಣ್ ವತ್ತಾಯ್ ಕರ್ತಾನಾ "ಕಿತೆಂರೇ ಸೋಮು, ತುಜಿ ಆವಯ್ ಮ್ಹಾತಾರಿ ಜಾಲಿ ಮ್ಹಣ್ ಚಿಂತಾಯ್‌ಗೀ? ಹಾಂಗಾ ಥಾವ್ನ್ ವಚ್ ಮ್ಹಣ್ತಾನ ಧಾಂವೊನ್ ಯೆತಾಂ". "ಅಮ್ಮಾ... ಮ್ಹಾಕಾ ತುಜ್ಯಾ ಹಾತಾಂತ್ಲೆ ಸೊಡ್ನ್ ದುಸ್ರೆಂ ಜೆವಾಣ್ ರುಚಿನಾ. ಆಮ್ಚೆ ಬಿಡಾರ್ ಆಸಾ ಯೆ". "ಯೆತಾಂ ಯೆತಾಂ. ತುಕಾ ಏಕ್ ಜೊಡಿ ಸೊಧ್ಚೆ ಯೆತಾಂ. ಆತಾಂ ಜಾಯ್ನಾ. ಸರಸಕ್ಚಿ ಧುವ್, ಮೆಣ್ಣಕ್ಚಿ ನಾತ್, ಲೀನಾ ಬಾಯೆಚಿಂ ಸುನ್ 'ಜಾಂವ್ಚ್ಯಾ ದಿಸಾಂಚಿಂ'. ತಾಂಚ್ಯಾ ಪೊಟಾಂತ್ಲೊ ನಂಜಿ ಭಾಯ್ರ್ ಪಡ್ಚೆ ಪಳೆಯಾಂ".

ಕರ್ನಿಕ್ ಪುರ್ರತ್ ನಾ. ಎಕ್ಲ್ಯಾಚೆಂ ಸಂಪ್ತಾನಾ ಆನ್ಯೆಕ್ಲೆಂ ತಯಾರ್. ಸೋಮು ಆಪವ್ನ್ ಪುರೊ ಜಾವ್ನ್ "ತುಂ ಕೆದಾಳಾ ಯೆತಾಯ್ ಕಳಯ್. ಹಾಂವ್ ಆಪವ್ನ್ ವ್ಹರಾಂ" ಮ್ಹಣ್ ಸಾಂಗೊನ್ ಗೆಲ್ಲೊ.

'ಸದಾಂಚ್ ಸುಡ್ನುಡಿತ್ ಆಸ್ಚ್ಯಾ ಆಪ್ಣಾಕ್ ಆಜ್ ಕಿತೆಂ ಜಾಲೆಂ?' ಅಶೆಂ ಸವಾಲ್ ಕರುನ್ ಕುಪ್ಪು ಶೆಟ್ಟಿಚೊ ಬಯ್ಲಾ ಗಾದೊ ಉತ್ರೊನ್ ವೆತನಾಂಚ್, ಅಪ್ಪು ಶೆಟ್ಟಿಚ್ಯಾ

ಘರಾ ಥಾವ್ನ್ ರಡ್ಲೆಂ ಆನಿ ರುದಾನ್ ಆಯ್ಕಾಲೆಂ ತರೀ ತಾಚ್ಯಾ ಮತಿಕ್ ಆಜ್ ಕಿತೆಂಚ್ ಆಯ್ಕೊಂಕ್ ನಾ.

ಕರಿ ಕೆದ್ನಾಂಯ್ 'ಮುತ್ತೈಶಿ ಭರಮುದ ಪೊಂಚೊವು'. ಹಾತ್‌ಭರ್ ಕಾಂಕ್ಲ್ಯಾ ವ್ಹಡ್ಲೊ ಶೆಂಡೊ, ಶೆಂಡ್ಯಾ ಭಂವಾರಿ ಥರಾವಳ್ ಫುಲಾಂ, ಕಪಲಾಕ್ ಕುಂಕುಮಾಚೊ ವ್ಹಡ್ ತಿಳೊ. ಪೂಣ್ ಆಪ್ಲು ಶೆಟ್ಟಿಗಲೆಂ ಘಡಿತ್ ಪಳೆವ್ನ್ ತಾಕಾ ಹೆಂ ಜಡ್ ಜಾಲೆಂ. ಲೋಕ್ ಪಿಸಿಪಿಸಿ ಉಲಯ್ತಾನಾ, ಆಪ್ಲಾವಿಶಿಂಚ್ ಉಲಯ್ತಾತ್ ತಶೆಂ ತಾಕಾ ಭೊಗ್ಲೆಂ. ಥೊಡಿಂ ವಿಚಿತ್ ರಿತಿನ್ ಹಾಕಾಚ್ ಪಳೆತಾನ, ತೆಂ ಸರ್ ಕರ್ನ್ ಪಾಟಿಂ ಘುಂವ್ಲೆಂ.

ಚಡಿತ್ ವೇಳ್ ರಾಕಾನಾಸ್ತಾಂ ತಾಣೆ ಪುತಾನ್ ಹಾಡ್ನ್ ದಿಲ್ಲೆಂ ಮೊಬೈಲ್ ಕಾಡ್ನ್ ಫೋನ್ ಕೆಲೆಂ. "ಹಾಂವ್ ಯೆತಾಂ. ಬಸ್ ಸ್ವಾಂಡಾರ್ ಮೇಳ್". ಪುತಾನ್ ಜವಾಬ್ ದಿಂವ್ಚೆ ಆದಿಂಚ್ ತಾಣೆ ಸಂಪರ್ಕ್ ತುಟಯ್ಲೊ. ಉಪ್ರಾಂತ್ ಕಿತ್ಲೆಂ ಆವಾಜ್ ಕೆಲ್ಯಾರೀ ತಾಕಾ ಗಣ್ಣೆಂಚ್ ದೀಂವ್ಕ್ ನಾ. ಥೊಡ್ಯೊ ಗರ್ಟೆಚೊ ವಸ್ತು ಬ್ಯಾಗಾಂತ್ ಚೆಪ್ತಾನಾ, ಏಕ್ ದೃಢ್ ನಿರ್ದಾರ್ ತಾಚ್ಯಾ ತೊಂಡಾರ್ ಝಳ್ಕಾಲೊ.

ಕರಿಚಿಂ ಮೆಟಾಂ ನ್ಹಾಣಿಯೆ ಕುಶಿನ್ ವೆತಾನಾ ಗರ್ಟೆಚೆಂ ಥೊಡೆಂ ವಸ್ತುರ್ ಹಾತಿಂ ಆಸ್ಲೆಂ. ಕೆದ್ನಾಂಯ್ ಧೈರಾನ್ ಕಾಡ್ಚಿಂ ಮೆಟಾಂ ಆಜ್ ಖಬ್ರೆವಿಣೆ ಕಾಂಪ್ತಾಲಿಂ. ಉದಾಕ್ ಪಡ್ಲೊ ಆವಾಜ್ ಸಬಾರ್ ವೇಳ್ ನಿರಂತರಿ ಆಯ್ಕಾಲೊ.

ಕರಿ ಭಾಯ್ರ್ ಯೆತಾನಾ, ರೂಪ್ ಬದ್ಲಾಲೆಂ. ರಿತೆ ಹಾತ್, ರಿತೆಂ ಕಪಾಲ್, ತಕ್ಲೆರ್ ಮರಾ ಶೆಂಡ್ಯಾಚೊ ಮುಂಡಾಸ್ ಆನಿ ಕರಿ ನೆಸ್ಲಾಂ...ಧವಿ ತೊಡೊಪ್!

000

“ಮಮ್ಮಾ, ಅಶೆಂ ಕಿತ್ಯಾಕ್ ಕೆಲೆಂಯ್?”

“ದಶಾ... ತುಂ ಆನಿಕೀ ನಿದ್ಲಾಂಯ್? ಪಿಶೆಂ ಪಾಂಗ್ರುನ್ ಘೆತ್ಲಾಂಯ್? ಕಿತ್ಯಾಕ್ ತುಕಾ ಸಮ್ಜಾನಾ? ತುಜೆಂ ಜೀವನ್ ಅಶೆಂ ಕಿತ್ಯಾಕ್ ವಿಭಾಡ್ತಾಯ್? ಉಗ್ಡಾಸ್ ದವರ್ ದಶಾ... ಚಲಿಯೆಚ್ಯಾ ಜೀವನಾಂತ್ ತಿಸಾಂಚಿ ಗಡ್ ಉತ್ರಾಲ್ಯಾರ್... ಉಪ್ರಾಂತ್ ಸುವಿಯೆನ್ ಕರ್ಚೆಂ ಪ್ರಯತ್ನ್ ಕುಡಾರೆಂತ್ ಕರಿಜೆ. ಕಿತ್ಯಾಕ್ ಜುನ್ಹಾಟ್ ಮೂಳ್... ಹಾಲೊಂಕ್ ಕಶ್, ಕಿಲ್ಲೆ... ಕಿಲ್ಲೆ ಆವ್ಕಾಸ್ ತುಜ್ಯಾ ಪಾಂಯಾಂಕ್ ಯೇವ್ನ್ ರೆವೊಡ್ ಘಾಲ್ಯಾರೀ... ತುಂ.. ಎಕಾ ಮೂರ್ಕ್ ಚಲಿಯೆಪರಿಂ... ಪಾಂಯಾಂಕ್ ಪಳೆನಾಸ್ತಾನಾ ಹಾತಾಕ್ ಸಾಂಪ್ಡಾನಾತ್ಲಾ ಅಂತ್ರಳಾಚ್ಯಾ ನಕ್ತಿರಾಂಕ್ ಮೆಜ್ತಾಯ್.

ದೆವಾನ್ ಕಿಲ್ಲೆ ಆವ್ಕಾಸ್ ಉಬೆ ಕೆಲೆ? ಪೂಣ್... ತುಂ... ತುಕಾಚ್ಯ್ ದೊಳ್ಯಾಂಕ್ ಪಟ್ಟಿ ಬಾಂದುನ್ ಮಸ್ತುನ್ ವೆತಾಯ್? ದಶಾ...ತುಂವೆಂ ಪಿಶೆಂ ಪಾಂಗ್ರುಂಯ್? ತ್ಯೆ ತ್ಯೆ ಪ್ರಾಯೆಕ್ ತೊ ತೊ ಸಾಂಗಾತ್ ಆನಿ ಮೋಗ್ ಮೆಳಜೆ. ನಾತರ್ ಜಿವಿತ್ ಆಧುರಂ ಮ್ಹಳ್ಳೆಂ ವಿಸ್ರಾನಾಕಾ. ತುಕಾ ಭ್ರಮಿದ್ ಆಯ್ಲಾಂ. ತುಂ ನಿದೆಂತ್ ಘೊರೆತಾಯ್. ತುಂ ಮೂರ್ಕ್.

ದಶಾ... ಆಪ್ಲೆ ಕುಶಿಂತ್ ವಾವಯ್ಲೆ ಪಾನೊ ದಿಲ್ಲೆ ರಚ್ಕೆಕ್ ಗೌರವ್, ಮಾನ್, ಮರ್ಯಾದ್ ಆನಿ ತಾಂಚ್ಯೆ ಜಿಣಿಯೆಂತ್ ಆಧಾರ್ ಆನಿ ಭರ್ವಸೊ ದೀಜೆ. ಪುಣ್... ಆಮ್ಚ್ಯಾಚ್ ಜಿವಾಚ್ಯಾ ರಗ್ತಾನ್ ಆನಿ ತೆಲಾನ್ ಸಾಕ್ರಿಫಿಸ್ ಭೆಟೊವ್ನ್ ಸರ್ವ್ ಆಶಾ ಆನಿ ಸುಕ್ ಜಿವ್ಯಾಂತ್ ಜಿವೆಂ ಸಮಾಧಿ ಕರುನ್ ಹೊ ಸ್ಮಾರಕ್ ತಿಕಾ ಮ್ಹಜ್ಯೆ ಆವಯ್ಕ್ ಮ್ಹಣ್ ಆಮ್ಚೆಂ ಜಿವಿತ್ ಪಿಡ್ಲಾರ್ ಕರ್ನ್ ಎಕೆ ಸ್ವಾರ್ಥಿ ಬಾಯ್ಲೆಕ್ ಜಿವಿತಾಚೊ ಗಂಧ್ ವಾಂಟುನ್ ತಿಕಾ ಮಾಖುನ್ ಶಾಬಾಸ್ಕಿ ಜೊಡ್ಡಿ ಸಾರ್ಕೆಂ? ತುಜ್ಯೆ ಆವಯ್ಕ್ ದೀ. ಪುಣ್... ತುಜಿ ಜಿಣಿ ಬಾಂದುನ್ ಹಾಡ್.”

“ಅಬ್ಬಾಬ್ಬಾ...” ಎದೊಳ್ ಸ್ವಾತಿಚ್ಯಾ ಉಲೊವ್ಣಾಕ್ ಪ್ರೇಕ್ಷಕ್ ಜಾಲ್ಲೆಂ ದಶಾ ಉದ್ಗಾರ್ಲೆಂ. “ತುಜೆಂ ಉಲವ್ಣೆಂ ಆಮ್ಚ್ಯಾ ಬಚ್ಚೆರೆ ಸಾರಾಚ್ಯಾ ಉಲೊವ್ಣಾಕ್ ತಾಳ್ ಪಡ್ತಾ. ತುಂ... ಸ್ವೇಜಿರ್ ರಾವೊನ್ ಚುನಾವ್ ಭಾಷಣ್ ದಿಲ್ಯಾರ್ ಲೋಕ್ ಹಾರಿಂಹಾರಿಂನಿ ಯೇವ್ನ್ ವೋಟ್ ಘಾಲಿತ್. ಪುಣ್... ಲೊಕಾಚೆಂ ದುರಾದೃಶ್ಪ್... ತಾಂಕಾಂ ಹೆಂ ಭಾಗ್ ಘಾವೊ ಜಾಯ್ನಾಮೂ...” ಇಶ್ಚಿಣೆನ್ ತಮಾಶೆ ಕರುನ್ ಹಾಸ್ತಾನಾ ಸ್ವಾತಿಚೊ ರಾಗ್ ಮಸ್ತಕಾಕ್ ಚಡ್ಲೊ.

“ಅರೆ ಪೆದ್ಡಿ” ಮ್ಹಜೊ ತಾಳೊ ಆನಿಕೇ ವ್ಹಡ್ ಜಾಲೊ.. “ಛಿ.. ಮ್ಹಾಕಾ ಸಮ್ಜಾನಾ ದೆವಾನ್ ತುಕಾ ರಚ್ತಾನಾ ಕಶೆಂ ರಚ್ಲೆಂಗೀ? ತುಕಾ... ತುಜ್ಯೆ ಆವಯ್ ಪ್ರಾಸ್ ವ್ಹರಿ ಕೊಣ್ಚ್ ನಾ. ತಿಣೆ ಸಾಂಗ್ಲೆಂ ಮಾತ್ ಸತ್. ತಿಣೆ ವೊಂಪ್ಲೆ ಭೀಂ ಮಾತ್ ಕಿರ್ಲಾತಾ. ಹೆರಾಂನಿ ಸಾಂಗ್ಲಿ ಫಟ್. ವೊಂಪ್ಲೆಂ ಭೀಂ ಪೋಲ್ ಏ ಸವಾಯ್ ಬುದ್ಧಂತಾ. ದೊಳೆ ಸೊಡ್ನ್ ತುಜ್ಯೆ ಭಂವಾರಿಂ ಪಳೆ. ಸೂಕ್ತಿ ಮಾಯೆನ್ ಪಳೆತಾನಾ ಖಂಡಿತ್ ತುಕಾ ಲಿಪ್ಲೆಂ ಆಡ್ಹೂಕ್ ಸತ್ ಝಳ್ತಾಲೆಂ.

ನ್ವಯ್... ತುಂ ಸಗ್ಳ್ಯಾ ಸಂಗ್ತಿನಿ ಚತುರ್ ಆನಿ ಶಾಣೆಂ, ಮೈದಾನಾರ್ ಖೆಳ್ತಾನಾ... ತುಂ ಸಬಾರ್ ನಾಮ್ಲೆಚ್ಯಾ ಖೆಳ್ತಾಂಚೊ ಉಗ್ಡಾಸ್ ಹಾಡ್ತಾಯ್. ವೊಲಿಬೊಲ್, ತೋಬೊಲಾಂತ್ ವಿರೋಧ್ ಪಂಗ್ಡಾಂಕ್ ಭಿರಾಂತ್ ಉಟಯ್ತಾಲೆಂಯ್. ತುಂ ಧಾಂವ್ತಾನಾ ಚಿತಾಳ್. ಖೆಳಾ ಮೈದಾನಾರ್ ಇಲ್ಲಿಂ ತಾಲೆಂತಾಂ ಆಸ್ಲಲ್ಯಾ ತುಂವೆಂ ಕಿತ್ತಿಂ ಉರ್ಜಿತ್ ಕೆಲಿಂಯ್?”

“ಸ್ವಾತಿ... ಮಾಮ್ಕಿಕ್ ಹಾಂವೆಂ ಪಯ್ಸ್ ಖೆಳೊಂಕ್ ವೆಚೆಂ ಆನಿ ದಾದ್ಲ್ಯಾಂಥಾವ್ನ್ ತರ್ಬೆತಿ ಘೆಂವ್ಚಿ ನಾಕಾ ಆಸ್ಲಿ. ಎಕೆ ಚಲಿಯೆನ್ ತಶೆಂ ವೆಚೆಂ ಸಾರ್ಕೆ ನ್ವಯ್. ಅಬಲ್ ಚಲಿಯೆಕ್ ಭದ್ರತಿ ನಾ ಮ್ಹಳ್ಳಿ ಭಿರಾಂತ್ ತಿಕಾ. ಕಾಂಯ್ ಚಡ್ ಉಣೆಂ ಜಾಲ್ಯಾರ್ ಗಾಂವಾಂತ್ ಕಶೆಂ ಜಿಯೆಂವ್ಚೆಂ ಮ್ಹಳ್ಳಿ ಖಿಂತ್. ದೆಕುನ್ ತಿಣೆ ಮ್ಹಾಕಾ ಸಮ್ಜಾಯ್ತಾನಾ ನಾ ಮ್ಹಣೊಂಕ್ ಜಾಂವ್ಕ್ ನಾ.”

“ವ್ಹಾ... ನಿಬಾಕ್ ಏಕ್ ನಿವ್ಲೆಂ ಮ್ಹಳ್ಳಿ ಗಾದ್ ಜಾಲಿ. ಪೂಣ್...ತುಜ್ಯೆ ಆವಯ್ಸ್ ಇಸೊಲಾಥಾವ್ನ್ ಆಯಿಲ್ಲಾಂಲಾಗಿಂ ಸಾಂಗ್ಲೆಂ, ತುಕಾ ದಾಕ್ತೆರಾಂನಿ ಖೆಳೊಂಕ್ ನಜೊ ಮ್ಹಳಾಂ ಮ್ಹಣ್. ತುಕಾ ಕಾಳ್ಜಾಚೆ ತೊಂದ್ರೆ ಆಸಾತ್. ದಾಕ್ತೆರಾನ್ ಸಾಂಗ್ತಚ್ಚೆ ಆಪ್ಣಾಕ್ ಕಾಂಯ್ ಕರುಂಕ್ ಜಾಯ್ನ್ ಮ್ಹಣ್ ಹಾತ್ ಉದಾರೆ ಕೆಲೆ. ಫಟ್ಕಿರಿಂ ನಿಬಾಂ ದೀವ್ನ್ ಆಯಿಲ್ಲಾಂಕ್ ಪಾಟಿಂ ಧಾಡ್ಲೆಂ ಹೆಂ ಸತ್‌ಮೂ?” ದಶಾ ಮೌನ್ ಜಾಲೆಂ. ಆವಯ್ಸ್ ತಶೆಂ ಸಾಂಗ್ತಾನಾ ತಾಚ್ಯೆ ಭಿತರ್ ಆಸ್ಲಿ ಖೆಳ್ಳಿ ಉರ್ಬಾ ಉಚಾಂಬಳ್ ಜಾವ್ನ್ ತಾಕಾ ಕೊಂಕ್ತಾನಾ ತೆಂ ಭಿತರ್ಲೆ ಭಿತರ್ ತೊವುಲ್ಲೆಂ.

“ಉಲಯ್ ದಶಾ... ದೆವಾನ್ ತುಕಾ ದಿಲ್ಲೆಂ ದೆಣೆಂ ತುಜ್ಯೆ ಆವಯ್ಸ್ಚೆ ಪೊಂಡ್ ಕಾಡುನ್ ಪುರ್ತಾನಾ ತುಂ ಅಶೆಂಚ್ಚೆ ಮೊನೆಂ ಜಾಲ್ಲೆಂಯ್. ತುಜ್ಯೆ ಮತಿಕ್ ಏಕ್ ದಾಕ್ತೆಲಿ ದಿವ್ಚಿ ಪೆಟಯ್ಲಿ ತರೀ ತುಕಾ ಉಜ್ವಾಡ್ ದಿಸ್ತೊ. ತುಜ್ಯೆ ಆವಯ್ಕ್ ಸಮ್ಜೊನ್ ತುಂವೆಂ ಮುಕಾರ್ ಪಾವ್ತಾಂ ಕಾಡ್ಲೆತ್ ಆಸ್ಲಿಂ. ತಿ ಸಮ್ಜಾತಿ. ಪೂಣ್ ತುಂ... ಭೆರೆಂ, ಆವಯ್ಚ್ಯಾ ಪಾಲ್ವಾಂತ್ ಲಿಪೊನ್ ‘ಕಣ್ಣ ಮುಚ್ಚಾಲಿ’ ಮಾತ್ ಖೆಳೊಂಕ್ ಸಕ್ಲೆಂಯ್.

ತುಜ್ಯೆ ಆವಯ್ನ್ ತುಕಾ 'ಗೊಂಗೊ' ಆಸಾ ಮ್ಹಣೊನ್ ಭೆಶ್ಟಾಯ್ತಾನಾ ತುಂ ಕಾಳ್ಕಾತ್ ಕುಡಾಂತ್ ಲಿಪ್ಪೆಂಯ್."

"ಸ್ವಾತಿ ತೆಂ ಸೊಡ್. ಆದ್ಲೆಂ ಉಸ್ತಿನಾಕಾ. ಪುರ್ಲೆಂ ಮೊಡೆಂ ಉಸ್ತುನ್ ಘಾಣ್ ಉಟಯ್ಲಾರ್ ಆಮಿಚ್ಚ್ ವೊರಾಡೊ ಕಾಡಿಜೆ. ತೆಂ ಪುರಾಣ್ ಸಂಪ್ಲಾಂ."

"ಸೊಡ್ತಾಂ, ಪುರಾಣಾಚಿ ದುಸ್ತಿ ಕೊವ್ಪಿ ಉಗ್ತಿ ಕರ್. ತುಕಾ ದೆವಾನ್ ಕಿತ್ಲೊ ಬರೊ ತಾಳೊ ದಿಲ್ಲೊ. ತುಂ ಬರೆಂ ಗಾವ್ತಿ ಮಾತ್ ನ್ಹಯ್ ಬರೆಂ ಉಲೊವ್ಪಿ. ಕಿಶೆಂಗೀ ತ್ಯಾ ದೀಸ್ ಚಡುಣೆಂ ಜಾಲೆಂ. ತುಂ ಭಿಯೆಲೆಂಯ್ ದೆಕುನ್ ಸಲ್ವಲೆಂಯ್. ತೆಂಚ್ಚ್ ವ್ಹಡ್ ಕರುನ್ ತುಜ್ಯೆ ಆವಯ್ನ್ ತ್ಯಾ ದಿಸಾ ಕೆಲ್ಲೊ ಆವ್ತಾರ್ ಆನಿಕೀ ವಿಸೊಂಕ್ ಜಾಲೆಂನಾ. ಕೆದಾಳಾರೀ ಜಯ್ತ್ ಮೆಳಜೆ ಮ್ಹಣ್ಣೆಂ ಪಿಶೆಪಣ್. ಸಲ್ವಣಿಚ್ಚ್ ಜಯ್ತಾಚೆಂ ಪಯ್ಲೆ ಮೇಟ್ ಮ್ಹಳೆಂ ವಿಸೊನ್ ತ್ಯಾ ದಿಸಾ ಥಾವ್ನ್ ತುಂವೆಂ ಸ್ಪೇಜಿರ್ ವೆಚೆಂಚ್ಚ್ ಬಂಧ್ ಕೆಲೆಂಯ್. ಚೂಕ್ ಕೋಣ್ ಕರಿನಾ? ಮರ್ಯಾದ್ ಕಶಿ ವೆಚಿ? ಬೊಬಾಟ್ಲಿಮೂ... ಕಿತ್ಯಾಕ್...?"

"ತೆಂ ತ್ಯಾ ದಿಸಾ ಕೊಣೆಂಗೀ ಸಾಂಗ್ಲೆಂ ಖಂಯ್. ರೆಡ್ಡಿ ಬೋಬ್ ಮಾರ್ತಾರೆ. ಭಾತೆಣ್ ಫಾಲ್ ಮ್ಹಳೆಂ ಖಂಯ್. ತವಳ್ ತಿಚ್ಯೊ ಸಾಂಗಾತಿಣ್ಯೊ ವ್ಹಡ್ಲ್ಯಾನ್ ಹಾಸ್ತಾನಾ ತಿಕಾ ಧರ್ಲಿಕ್ ಶೆವ್ಪಿಲ್ಲೆಪರಿಂ ಜಾಲೆಂ ಖಂಯ್. ಮ್ಹೊಸ್ ಬಸ್ಲ್ಯಾ ರೆಡ್ಡಿಕ್ ಬೊಬ್ ಮಾರುಂಕ್ ಶಿಕೊಂಕ್ ನಾ ಮ್ಹಣ್ ಹಾಸ್ತಾನಾ.. ತಿ ರಡ್ಡಿ ದೆಕುನ್ ಆನಿ ಮುಕಾರ್ ವಚನಾಕಾ ಮ್ಹಣ್ತಾನಾ ಮ್ಹಜೆವರ್ಲಿಂ ತಿಕಾ ಅಕ್ಮಾನ್ ಜಾಂವ್ಚೊ ನಾಕಾ ಮ್ಹಣ್ ಬಂಧ್ ಕೆಲೆಂ."

"ವ್ಹಾ...ಭಾರೀ ಬರಿ ಆವಯ್. ಪಾಂಯ್ ವೊಡ್ತಲೆ ಜಾಯ್ತೆ ಆಸಾತ್ ಮ್ಹಣೊನ್ ಪಡ್ಲ್ಯಾರೀ ಹಾತ್ ದೀವ್ನ್ ಉಟೊನ್ ಲಾಗ್ಲೆಂ ಮ್ಹಳೆಂ ಧುವ್ನ್, ಪಾಟ್ ಥಾಪಡ್ನ್ ಉಮೆದಿಚೆಂ ತ್ರಾಣ್ ಚಡೂನ್ ತಕ್ಲಿ ಉಕ್ಲುನ್ ಚಲೊಂಕ್ ಶಿಕಂವ್ಚೆಂ ಸೊಡ್ನ್ ತಾಲೆಂತ್ ಆಸ್‌ಲ್ಲಾ ಭುರ್ಗ್ಯಾಕ್ ಕ್ಲುಲ್ಲಕ್ ಕಾರಣಾಂ ಖಾತಿರ್ ಕೊನ್ಯಾಕ್ ಲೊಟ್ಟ್ಯಾ ತುಜ್ಯೆ ಆವಯ್ ತಸಲ್ಯಾಕ್ ಚೆಪೆಂ ಉಕ್ತಿಜೆ."

ದೊಗಾಂಯ್ ಥೊಡೊ ವೇಳ್ ಮೊನ್ ಜಾಲಿಂ. ಮ್ಹಾಕಾ ಆಜ್ ತಾಚ್ಯಾ ದೊಳ್ಯಾಂಕ್ ಮಾಂಡ್ಲಿಂ ಸರ್ವ್ ಖೊವ್ಯಾಂ ಕಾಡುನ್ ತಾಕಾ ಸತಾಚಿ ವಳಕ್ ಕರ್ನ್ ದೀಜೆ ಮ್ಹಳ್ಯೊ ಸಂಕಲ್ ಆಸ್ಲೊ.

"ಛೆ... ದೇವ್ ಕಸ್ಲೊ ಮತ್ಲಭಿ, ಸರ್ವ್ ದೆಣ್ಯಾಂನಿ ತುಕಾ ಧಾದೊಶಿ ಕರುನ್ ಧಾಡ್ಲೆಂ. ಪುಣ್... ತುಂ ಭಾಂಗಾರಾಚೆಂ ಹರ್ವಾಣ್ ಖೊಟಾವ್ನ್ ಸಕ್ಲಾ ಪಡ್ಲಿ ಮಾತಿ ಆನಿ ಫಾತೊರ್ ಪಳೆವ್ನ್ ಸುಸ್ಕಾರ್ತಾಯ್. ತುಂ ನಿಜಾಯ್ಕಿ ಗದ್ದಾ... ಸಾಂಗ್ ದಶಾ... ತುಕಾ

ಕಿತ್ತಿಂ ಜಣಾಂ ವಳ್ಕತಾತ್? ತುಂ ಆಸಾಯ್, ಪೂಣ್... ನಾ ಕೊಣಾಚಿಯ್ ತುಕಾ ಸಳಾವಳ್ ನಾ. ಕೊಣಾಕೀ ತುಂ ವಳ್ಕನಾಂಯ್...ತುಂಯೀ ತಾಂಕಾಂ ಪರ್ದೆಶಿ.”

“ದಶಾ... ಶಿತ್ತೆಂಚ್‌ಗೀ, ತುಂ ಶಿಕೊಂಕ್ ಕಿತ್ತೆಂ ಬುದ್ಧಂತ್. ತುಂ... ನೀಟ್ ಆನಿ ಕ್ಲೀನ್. ಮೊತಿಯಾಂ ಘುಂತ್‌ಲ್ಲಿಂ ಅಕ್ಷರಾಂ ಶಿಕ್ವಾಂತ್ ಕೊಣಾಕೀ ತುಕಾ ಪಾಟಿಂ ಘಾಲ್ಪಿ ಸಕತ್ ನಾಲ್ಲಿ. ಪಯ್ಲೆಂ ಸ್ಥಾನ್ ತುಕಾಚ್ಚ್ ಅಮಾನತ್. ಪೂಣ್...ಹಾಂಗಾಸರೀ ತುಂ ಪಡ್ಲೆಂಯ್. ತುಕಾ ಪಾಟಿಂ ಘಾಲುಂಕ್ ಸಬಾರ್ ವರಾನ್ ಥಾವ್ನ್ ರಾಕೊನ್ ಆಸ್‌ಲ್ಲಿಂ ಆತಾಂ ಶಿಕ್ವಾಂತ್ ಖಿಂಚ್ಯಾ ಹಂತಾಕ್ ಪಾವ್ಲ್ಯಾಂತ್ ಮ್ಹಳ್ಳೆಂ ಪಳಯ್ತಾಯ್‌ಮೂ” ವ್ಹಯ್, ತುಂ ಆಜ್ ಕಾಮ್ ಕರ್ತಾಯ್. ಪೈಶೆ ಆಸಾತ್. ಪೂಣ್ ಧಾ ಜಣಾಂ ಶಿಕ್ವಾಂತ್ ಮಧೆಂ ರಾವೊನ್ ತುಜೆಂ ಶಿಕಾಪ್ ಸಾಂಗ್ಚಿ ತಾಂಕ್ ತುಕಾ ಆಸಾ? ಜೊಡ್ಯೆತ್, ಪುಣ್ ಪೈಶೆಚ್ಚ್ ಸರ್ವಸ್ವ್ ನ್ಹಯ್. ತುಂ ಜಲ್ಮತಾನಾ ದೆವಾನ್ ತುಕಾ ಥೊಡಿಂ ದಿರ್ಲಿಂ ತುಜ್ಯಾ ಹಾತಾಂತ್ ಘಾಲ್ಲಿಂ. ತಾಕಾ ಎಕಾಕ್ ಧಾ ವಾ ಪಾಂಚ್ ಜೋಡ್ನ್ ತುಂವೆಂ ಕಾಣಿಕ್ ದೀಂವ್ಕ್ ಆಸಾ. ನಾತರ್...?”

“ಸ್ವಾತಿ, ಮ್ಹಾಕಾಯೀ ಜಾಯ್ತೆಂ ಶಿಕಜೆ, ಐ.ಎ.ಎಸ್. ಕರಿಜೆ ಮ್ಹಳ್ಳಿ ಆಶೆಚಿ ಭುಕ್ ಆಸ್ಲಿ. ಪೂಣ್ ತ್ಯಾಚ್ಚ್ ವೆಳಾರ್ ಮಾಮ್ಮಿ ಆನಿ ಡ್ಯಾಡಿಚ್ಯಾ ಬಾಂಧಾಂತ್ ಫುಟ್ ಆಯ್ಲಿ. ಡ್ಯಾಡಿ ಗಲ್ಫಾಂತ್ ಜೊಡ್ತಾಲೊ, ಕಿತ್ತೆ ಆನಿ ಕಿತೆಂ ಹಾಂವ್ ನೆಣಾ. ಗಾಂವಾಕ್ ಆಯ್ಲಾರ್ ಆಮ್ಚ್ಯಾ ಘರಾಂತ್ ಸದಾಂಚ್ಚ್ ಗಾಳಿ, ಶಿರಾಪ್, ಝಗ್ಡೆಂ. ಸುರ್ದೆರ್ ಮಿತಿನ್ ಪಿಯೆಂವ್ಚೊ ಡ್ಯಾಡಿ ಉಪ್ರಾಂತ್ ಉಟುಲ್ಲೊಚ್ಚ್ ಪಿಯೆಂವ್ಕ್ ಸುರು ಕರ್ತಾಲೊ. ಪಿಯೆವ್ನ್ ಆಮಾಲ್ ಜಾವ್ನ್ ನಿದ್‌ಲ್ಲೊ ಉಟಾನಾ ಮಾಮ್ಮಿ ಸುರು ಕರ್ತಾಲಿ. ಪರತ್ ಲಡಾಯೆಚೆಂ ಖಿಳ್ ಉಬೆಂ ಜಾತಾಲೆಂ.

ಸ್ವಾತಿ... ಹಾಂವ್ ವಾಡೊನ್ ಯೆತಾನಾ ಮಾಮ್ಮಿ ಭಿಲ್ಕುಲ್ ಮ್ಹಾಕಾ ಡ್ಯಾಡಿಲಾಗಿಂ ಉಲೊಂವ್ಕ್ ದೀನಾತ್ಲಿ. ‘ತುಜೊ ಬಾಪುಯ್ ಪಿಸೊ ಜಾಲಾ. ರಾಕ್ಮೊಸಾಲಾಗಿಂ ವಚನಾಕಾ. ತಾಕಾ ಹಂಕಾರ್ ಚಡ್ಲಾ, ಧುವ್ ಮ್ಹಳ್ಳೆಂಯ್ ನಾ’ ಅಶೆಂ ಮಾಮ್ಮಿ ಡ್ಯಾಡಿ ವಿಶ್ಯಾಂತ್ ಭಿರಾಂಕುಳ್ ಚಿತ್ರಣ್ ದಿತಾನಾ ಹಾಂವೀ ಭಿಯೆಲಿಂ ಆನಿ ತಾಚೆಥಾವ್ನ್ ಬೋವ್ ಪಯ್ಸ್ ಪಾವ್ಲಿಂ.”

“ಹುಂ... ಆನಿ ತುಂ ಖಾಲ್ತೆಂ, ಬೊಳೆಂ, ವಿಧೇಯ್ ಧುವ್ ಆವಯ್ಕ್ ಪಾತ್ಯೆಲೆಂಯ್. ತೆಂ ಆಸೊಂ... ತುಂ ಲ್ಹಾನ್ ಥಾವ್ನ್ ಡ್ಯಾಡಿಲಾಗಿಂ ವಚನಾತ್ಲೆಂಯ್ ಮ್ಹಳ್ಳೆಂ ಸತ್‌ಗೀ?”

“ಮ್ಹಜೊ ಡ್ಯಾಡಿ... ಮ್ಹಜೊ... ಮೊಸ್ತು ಮೋಗ್ ಕರ್ತಾಲೊ ಸ್ವಾತಿ. ತೊ ಆಯ್ಲ್ಯಾರ್ ಸಗ್ಳೊ ದೀಸ್ ಮ್ಹಜ್ಯೆ ಸಾಂಗಾತಾಚ್ಯೆ ಖೆಳ್ತಾಲೊ. ವಿಚಾರ್ಲೆಂ ಹಾಡ್ನ್ ದಿತಾಲೊ. ಹಾಂವ್ ತಾಚೆ ಸಾಂಗಾತಾ ಜೆವ್ತಾಲಿಂ. ಮ್ಹಾಕಾ ‘ಉಪ್ಪು ಬೋಡಾ?’ ಮ್ಹಣ್ ಖಾಂದಾರ್ ವಾವಯ್ತಾಲೊ. ಗಾಣಾಂ ಗಾವ್ನ್ ನಿದಾಯ್ತಾನಾ ಹಾಂವ್ ತಾಚ್ಯಾ ಉಸ್ಕಾರ್ ನಿದ್ತಾಲಿಂ.”

“ಹೊ... ತವಳ್ ತಾಚ್ಯಾ ನಡ್ತಾಂತ್ ಕಾಂಯ್ ಚಡುಣೆ ತುಕಾ ದಿಸ್ತಾಲೆಂ?”

“ನಾ...ನಾ...ತಾಚ್ಯೆ ವೆಂಗೆಂತ್ ಬಾಪಾಯ್ಚ್ಯಾ ಮೊಗಾಚಿ ಊಬ್ ಆಸ್ಲಿ. ತಾಚ್ಯೆ ಉಂಡಿಯೆಂತ್ ಆಪ್ಲ್ಯಾ ಬಾಳಾಕ್ ಖಾವಂವ್ಚಿ ವೋಡ್ ಆಸ್ತಾಲಿ. ತೊ ಮ್ಹಾಕಾ ‘ಬಯ್ಯಾ’, ‘ಪುತಾ’ ಮ್ಹಳ್ಳ್ಯಾ ಬಗಾರ್ ಆಪಯಿನಾತ್ಲೊ.”

“ಛಿ ಪಿಶ್ಯಾ, ಅಸಲ್ಯಾ ಬಾಪಯ್ ವಿಶ್ಯಾಂತ್ ತುಜ್ಯೆ ಆವಯ್ನ್ ಸಾಂಗ್ಲೆಂ ಪಾತ್ಯೆಲೆಂಯ್. ಕಸಲಿ ಅನುಪ್ಕಾರಿ ಧುವ್ ತುಂ. ತುಜ್ಯಾ ಬಾಪಾಯ್ನ್ ದಿಲ್ಲ್ಯಾ ಖಿರಾ ಮೊಗಾಕ್ ತಾಣೆ ದಿಲ್ಲ್ಯಾ ಮಯ್ಸಾಕ್ ತುಂವೆಂ ವಿಶ್ವಾಸ್‌ಫಾತ್ ಕೆಲೊಯ್. ತುಂ ಪುರ್ಟೆಂ ಕುಡ್ಲೆಂ ಜಾಲಾಯ್ ದಶಾ, ಕೋಣೀ ಎಕ್ಲೊ ನಾಪಾಸ್ ಬಾಪಯ್ ಆಪ್ಲ್ಯಾ ಬಾಳಾಚೆರ್ ವಾಯ್ ನದರ್ ಘಾಲಿತ್? ಪೂಣ್...ಸಂಸಾರಾಂತ್ ಆಸ್ಲೆ ಸರ್ವ್ ಬಾಪಯ್ ಅಸಲೆ ಕ್ಕೂರಿ ನ್ಹಯ್.”

ದಶಾ... ಆಯ್... ಮ್ಹಜ್ಯೆ ಭಯ್ಣಿಚಿ ಕಿಡ್ನಿ ವಿಫಲ್ ಜಾವ್ನ್ ತಾಚೆ ಆಶಾ ಸಾಂಡ್ತಾನಾ, ಮ್ಹಜ್ಯಾ ಪಪ್ಪಾನ್ ಪರತ್ ತಾಕಾ ಜೀವ್ ದಿಲೊ. ಆಜ್ ತೆಂ ಸಮಾಜಿಚಿಂ ಆಸ್ತಾ ಜಾಲಾಂ. ಮ್ಹಜೊ ಪಪ್ಪಾ ತಾಚ್ಯಾ ತ್ಯಾಗಾಂತ್ ಸಂತುಶ್ಪ್ ಜಾಲಾ. ಆಪ್ಲೆ ಎಕೆಚ್ಚ್ ಕಿಡ್ನಂತ್ ತಾಣೆ ಆಮ್ಕಾಂ ಚವ್ಗಾಂ ಧುವಾಂಕ್ ಬರೆಂ ಶಿಕಾಪ್ ಆನಿ ಪುಡಾರ್ ದಿಲಾ. ತರ್ ಮ್ಹಜೊ ಬಾಪಯ್... ಬಾಪಾಯ್ಚ್ಯಾ ವರ್ಗಾಂತ್ ಮೆಳನಾಂಗೀ?

ದಶಾ... ತುಕಾ ತುಜ್ಯೆ ಆವಯ್ನ್ ಕಳಾನಾತ್ಲಾ ಕಾಳೊಕಾಂತ್ ಬಂದಿ ಕೆಲೆಂ. ತೆಂ ಆಸೊಂ.. ಆಶಾಂ ತುಜೊ ಡ್ಯಾಡಿ ಖಿಯೆಂ ಆಸಾ?”

“ತೊ...ಥಂಯ್ಚ್ ದುಸ್ರೆ ಎಕೆ ಸ್ತ್ರೀಯೆಕ್ ದವರ್ನ್ ಘೆವ್ನ್ ಆಸಾ. ಗಾಂವಾಕ್ ಯೇನಾಸ್ತಾನಾ ಸ ವರ್ಗಾಂ ಜಾಲಿಂ.”

“ಹುಂ... ನವೆಂ ೦.ಖಿ.ಒ. ಆಸ್ತಾನಾ, ತೊ ಕಿತ್ಯಾಕ್? ದಶಾ... ನಿಜಾಕೀ ತುಂ ದೊಳೆ ಆಸೊನೀ ಕುಡ್ಲೆಂ. ಕಾನ್ ಆಸೊನೀ ಕೆಪ್ಪೆಂ, ಜೀಬ್ ಆಸೊನೀ ಮೊನೆಂ. ತುಂ ಕಿತೆಂ ಕರ್ತಾಯ್? ಉಟ್ತಾಯ್.. ಕಾಮಾಕ್ ವೆತಾಯ್. ವಾಟೆರ್ ಆಸ್ಚ್ಯಾ ಕೊಣಾಕೀ ತಕ್ಲಿ ಉಕ್ತುನ್ ಪಳೆನಾಯ್. ಕೇವಲ್ ದಾರ್ವಾಟೊ ಆನಿ ಧಾಂವ್. ತುಂ ಸಕಾಳಿಂ ವೆತಚ್ಚ್ ತಿ

ಗಾಂವ್ ಮೊಡ್ತಾ. ಸಮಾಜ್ ಹಾಲಯ್ತಾ. ಸೆವಾ ಆನಿ ತ್ಯಾಗ್ ಮ್ಹಣೊನ್ ಜಾಯ್ ತಿ ಖುಶಾಲಾಯ್ ಜೊಡ್ತಾ.

ಸಾಂಜೆರ್ ತುಂ ಯೆತಾನಾ.. ಪುರಾಸಾಣೆಚೊ ಶ್ವಾಸ್ ಸೊಡುನ್ ತುಕಾ ಮಾಂಕೊಡ್ ಕರ್ತಾ. ಸೆವೆಚೆಂ ಪೆಂಪಾರೆಂ ಫುಂಕುನ್ ಮಾನಾಚ್ಯೆ ಬಸ್ಕೆರ್ ಬಸ್ತಾ. ಕೊಣಾಕೀ ಕಳಿತ್ ನಾ ತಿಚೆಂ ಭಿತರ್ಲೆಂ ವೀಕ್. ಶೆಳ್ ಆಸ್ಲೆಕಡೆ ಕುಂಕ್ಡಾನ್ ಉಸ್ತುಂಚ್ಯೆಪರಿಂ ಲಾಭ್ ಆಸ್ಲ್ಯಾರ್ ಕೊಣಾಕೀ ಖೊಟಾವ್ನ್ ಮುದ್ರೊ ಬಾಂದುಂಕ್ ತಯಾರ್. ಹೆಂ... ತುಜೊ ಡ್ಯಾಡಿ... ಭಿರ್ಮತ್ ತುಜ್ಯೆ ಆವಯ್ಕ್ ಸಾಂಡುನ್ ಮಜಾ ಮಾರ್ತಾ ಆಸ್ತಲೊ” ಇತ್ಲೆಂ ಉಲೈತಾನಾ ಮ್ಹಜ್ಯಾ ತೊಂಡಾರ್ ನಂಜಾಳಿ ಹಾಸೊ ಉದೆಲ್ಯೊ. ದಶಾ ಮ್ಹಾಕಾಚ್ ಪಳೆಂವ್ಚ್ಯಾರ್ ಪಡ್ಲೆಂ.

ಹಾಂವೆಂ ತಾಚ್ಯಾ ಕಾರಾಕ್ ಜೀವ್ ದಿಲೊ. ದೋನ್ ವರಾಂಚೆಂ ಪಯ್ಣ್ ಸಂಪ್ಲ್ಯಾರೀ ಕಾರ್ ರಾವೊಂಕ್ ನಾ. “ಸ್ವಾತಿ...” ದಶಾನ್ ಮ್ಹಾಕಾ ಉಲೊ ಕೆಲೊ. “ಪಂಘೆಂಚ್ ವೇಳ್ ಜಾಲೊ, ಮಾಮ್ಮಿ ಮೆಸೆಜ್ ಧಾಡುನ್ಚ್ ಆಸಾ. ಹಾಂವ್ ವಚನಾಸ್ತಾನಾ ತಿ ಏಕ್ ಥೆಂಬೊ ಉದಾಕ್ ಲೆಗುನ್ ಪಿಯೆನಾ.”

“ಛೆ...ತಶೆಂಗೀ...ಫೊನ್ ಕರ್. ಆಜ್ ಆಮ್ಚ್ಯಾ ಬೊಸಾಚೊ ಜಲ್ಮಾ ದೀಸ್ ಆಸಾ ದೆಕುನ್ ಘರಾ ಯೇನಾ ಮ್ಹಣ್ ಸಾಂಗ್... ಸಂದೇಶ್ ಧಾಡ್ ಆನಿ ತುಜೆಂ ಮೊಬೈಲ್ ಮ್ಹಾಕಾ ದೀ.”

ಆಜ್ ಹಾಚಿ ಫಿರ್ವಾಲ್ ತಕ್ಲಿ ಸಾರ್ಕಿ ಬಸಯ್ಚಿ ಮ್ಹಳೊ ಮ್ಹಜೊ ನಿರ್ವಾರ್ ಸ್ಥಿರ್ ಜಾಲೊ. ಮೊಬೈಲ್ ಘೆವ್ನ್ ಸ್ವಿಚ್ ಓಫ್ ಕರ್ನ್ ಮ್ಹಜ್ಯಾ ಬ್ಯಾಗಾಂತ್ ಚೆಪ್ಲೆಂ.

ಕಾರ್ ಅನಾಥ್ ಆಶ್ರಮಾಚ್ಯಾ ಮುಕಾರ್ ರಾವ್ತಾನಾ ದಶಾನ್ ಪ್ರಶ್ನಾರ್ಥಕ್ ರಿತಿನ್ ಮ್ಹಾಕಾಚ್ ಪಳೆಲೆಂ. ಆಶ್ರಮಾಚ್ಯಾ ವ್ಹಡಿಲಾಕ್ ಮೆಳೊನ್ ಭಿತರ್ ರಿಗ್ತಾನಾ ಸಾತಾಟ್ ಅಸ್ಕತ್ ಕುಡಿಚೆ ದಾದ್ಲೆ ಬಸೊನ್ ಉಲಯ್ತಾಲೆ. ಎಕ್ಲೊ ಮಾತ್ ಎಕ್ಲುರೊ ಬಸೊನ್ ಫೊಂಡಾಕ್ ಗೆಲ್ಲಾ ದೊಳ್ಯಾಂಥಾವ್ನ್ ದೆಂವ್ಚಿಂ ದುಕಾಂ ಪುಸ್ತಾಲೊ. ತಾಚಿಂ ತಿಂ ದುಕಾಂ ಲೈಟಾಚ್ಯಾ ಉಜ್ವಾಡಾಕ್ ರಗ್ತಾಳಿಂ ದಿಸ್ತಾಲಿಂ.

ದೊಗಾಂಯ್ ವಚೊನ್ ತಾಚ್ಯೆ ಮುಕಾರ್ ಉಬಿ ಜಾಲ್ಯಾಂವ್. ತಾಣೆ ತಕ್ಲಿ ಉಕ್ತುನ್ ಆಮ್ಕಾಂ ಪಳೆತಾನಾ ಆಮಿ ಮೌನ್ ರಾವ್ಲ್ಯಾಂವ್. ಥೊಡ್ಯೊ ಘಡಿಯೊ ತಾಚಿ ದೀಶ್ಚಿ ದಶಾಚೆರ್ ಸ್ಥಿರ್ ಜಾಲಿ. ಕಿತೆಂಗೀ ಝಳ್ಕಾಲೆಂ. ತೊಂಡಾರ್ ಏಕ್ ಅವ್ಯಕ್ತ್ ಸಂತೊಸ್

ಪಾಲೆವ್ನ್ ಆಯ್ಲೊ. “ಮೊಜ್ಯಾ ಬಾಳಾ”, “ಮೊಜ್ಯಾ ಬಯ್”, “ಮೊಜ್ಯಾ ಪುತಾ” ಮ್ಹಣೊನ್ ರಡೊನ್ ತಾಣೆ ದಿಲ್ಲೆ ವೆಂಗೆಕ್ ದಶಾ ಭಿಯಾನ್ ಕಾಂಪ್ಲೆಂ.

“ಪುತಾ...ಮೊಜ್ಯಾ ಬಯ್, ಆಜ್ ತುಕಾ ತುಜ್ಯಾ ಡ್ಯಾಡಿಚೊ ಉಗ್ಡಾಸ್ ಆಯ್ಲೊ?” ತೊ... ಆಪ್ಲೆ ಉಮಾಳೆ ಬಾಂದುಂಕ್ ಸಕನಾಸ್ತಾನಾ ಸಗ್ಳೊಚ್ಚ್ ಕಳ್ಳಳೊ ಆನಿ ಭುಂಯ್ಕ್ ಬುಡ್ತುಗೋಲ್ ಯೆಂವ್ಚೆಪರಿಂ ರಡ್ಲೊ. ತಾಚ್ಯಾ ರಡ್ಲಾಚ್ ಆನಿ ಸುಸ್ಕಾರಾಕ್ ಹೆರಾಂ ಭಂವಾರಿಂ ಜಮ್ಲಿ. ದಶಾ ಸಗ್ಳೆಂಚ್ ಗಳೆಂ.

ಬಾಪಾಯ್ಚ್ಯಾ ವೆಂಗೆಂತ್ ತಾಕಾ ಆವಯ್ನ್ ಪೊಂಪ್‌ಲ್ಲ್ಯಾ ಕುಸಡಾಯೆಚೊ ವಾಸ್ ಯೇಂವ್ಕ್ ನಾ. ಸಾಂಡ್‌ಲ್ಲೆಂ ದಿರ್ಲೆಂ ಮೆಳ್ಳೆಂ ಮ್ಹಳ್ಳೆಪರಿಂ ಬಾಪಾಯ್ಚ್ಯಾ ವೆಂಗೆಂತ್ ಲಿಪ್ಲೆಂ. ತಾಂಕಾಂ ದೊಗಾಂಕ್ ಸೊಡ್ನ್ ಆಮಿ ಸರ್ವಾಂ ಪಯ್ಸ್ ಗೆಲ್ಯಾಂವ್.

ಆಶ್ರಾಚ್ಯಾ ನಿಯಮಾ ಪರ್ಯಾಣೆ ಪಾಟಿಂ ಯೆಂವ್ಚೊ ವೇಳ್ ಜಾಲ್ಲೊ. ದಶಾ... ಭಾಯ್ ಯೆತಾನಾ ಏಕ್ ದೃಢ್ ನಿರ್ದಾರ್ ತಾಚ್ಯಾ ತೊಂಡಾರ್ ಉದೆವ್ನ್ ಯೆತಾಲೊ. “ಡಾಡಾ... ರಡನಾಕಾ, ಭಿಯೆನಾಕಾ, ಹಾಂವ್ ಆಸಾಂ” ದಶಾನ್ ಪಾಂಚ್ ಸಬ್ಬಾಂನಿ ಬಾಪಾಯ್ಕ್ ಭರ್ವಸೊ ದಿಲ್ಲೊ.

ದಶಾಚ್ಯಾ ಘರಾ ಲಾಗಿಂ ಪಾವ್ತಾನಾ ವ್ಹಡ್ ಸಂಬ್ರಮ್, ಹಾಸೊ ಆನಿ ಗದ್ವಳಾಯ್ ದಿಸೊನ್ ಯೆತಾಲಿ. ಲಾಗಿಂ ಜಾತನಾ ಮೊಬೈಲ್ ದಶಾಚ್ಯೆ ಹಾತಿಂ ಆಯ್ಲೆಂ. ದೊಗಾಂಯ್ ಘರಾ ಲಾಗ್ಸಾರ್ ರಾವ್ಲಾಂವ್.

“ಹೈ ಪಾವ್ಲಿಯಾ ತುಂಚ್ಚ್ ಜಿಕ್ತಾಯ್? ವಾ ಧುವ್...?”

ಆವಯ್ಚ್ಯಾ ನಂಜಿ ಹಾಸೊ ಕಾನಾಂಕ್ ಆಪ್ಪಾತಾನಾ ದಶಾಚೆ ಕಾನ್ ಆನಿಕೀ ನೀಟ್ ಜಾಲೆಂ. “ಜೀಕ್ ಮೊಜಿಚ್ಚ್. ಮೊಜೆಂ ಧುವ್..., ತಾಕಾ ಪೈಶೆ ಜೊಡುಂಕ್ ಮಾತ್ ಕಳಿತ್, ಬೂದ್ ಸೊನ್ನೆ. ತೆಂ ಹಾಂವೆಂ ಘಾಲ್ಚೊ ಲಕ್ಷ್ಮಣರೇಖೆ ಉತರ್ಲೆಂ ನಾ. ಆತಾಂ ಖಂಚೆಂ ಕಾಜಾರ್? ಎಕ್ವಿಸ್ ವರಾಂ ಗಳೊನ್ ಗೆಲಿಂ.”

“ಜೊಡ್ತಾ ನೈಂಗೀ?” ಆನ್ಯೆಕ್ಲಾನ್ ತೂಪ್ ವೊತ್ತೆಂ ಆನಿ ಭಗ್ನ್ ಕರ್ನ್ ಉಜೊ ಪೆಟೊ. “ಪಯ್ ಆಸ್ಲಾರ್ ಕೋಣೀ ಜೀವ್ ದಿತಾತ್ ಆನಿ ಪಳೆತಾತ್? ಕಾಜಾರ್ ನಾಕಾ ಮ್ಹಳ್ಳೆಂ ಭೀಂ ಹಾಂವೆಂ ಅಶೆಂ ತಾಚ್ಯಾ ಮೆಂದ್ವಾಂತ್ ಪೊಂಪ್ಲಾಂಗೀ ತೆಂ ಕಾಜಾರ್ ಜಾಂವ್ಕ್ ಸಪ್ಲಾಂತ್ ಲೆಗುನ್ ಭಿಯೆತಾ, ದಾದ್ಲ್ಯಾಂಕ್ ಕಾಂತಾಳ್ತಾ.”

“ಪುಣ್... ಪ್ರಾಯ್ ಜಾತಾನಾ...?” ಕೊಣೆಂಗೀ ತೇಲ್ ವೊತ್ತೆಂ.

“ಆಸ್ಲೆ ಆಸಾತ್‌ರೇ ಆಪಾ. ದುಡು ದಿಲ್ಯಾರ್ ಸಯ್. ತರ್ನಾಟ್‌ಪಣಾರ್ ಜೊಡುಂದಿ, ಉಪ್ರಾಂತ್ ಪಳೆತೆಲೆಂ. ತುಕಾ ತಾಚಿ ಖಂತ್ ಕಿತ್ಯಾಕ್?”

“ಹುಂ... ಆತಾಂ ಟೊರಿ ಆಸಾ ಪಳೆ ತಶೆಂ” ಸಗ್ಳಿಂ ಹಾಸ್ತಾನಾ ದಶಾನ್ ಎಕಾಚ್ಯಾಣೆ ಮೊಜೊ ಹಾತ್ ಧರುನ್ ಮ್ಹಾಕಾ ಕಾರಾ ಸರ್ವಿನ್ ಆಪವ್ನ್ ಹಾಡ್ನ್ ಮೊಬೈಲಾಂತ್ ಆವಯ್ಕ್ ಪೋನ್ ಕರುನ್...

“ಮಮ್ತಾ... ಮ್ಹಾಕಾ ಆಸ್ತೊ ಸೊಧಿನಾಕಾ. ಹಾಂವೆಂ ಮ್ಹಜೊ ಆಸ್ತೊ ದನ್ವಾರ್ ಪರೊಂಚ್ಯೆ ಪುಡೆಂ ಸೊದ್ಲಾ. ರೊಬಿನಾಸಂಗಿಂ ಮ್ಹಜೆಂ ಕಾಜಾರ್, ದಯಾ ಕರುನ್ ತುಜಿ ಎಂಟಿ ದೀನಾಕಾ. ಮ್ಹಜೆಸಂಗಿಂ ಮ್ಹಜೊ ಡ್ಯಾಡಿ ಆಸ್ತಲೊ. ಮಮ್ತಾ, ಥೊಡಿಂ ಸವಲಾಂ ತುಕಾ... ಕಿತ್ಯಾಕ್ ತುಂವೆಂ ವಾಡ್ಚೆ ವಾಲಿಕ್ ಕಿಮ್ಹಿಲೆಂ? ಕಿತ್ಯಾಕ್ ತುಂವೆಂ ವಾಳ್ಚ್ಚಿ ಉದ್ಕಾಕ್ ಕಾಟ್ ಘಾಲೊಯ್? ಕಿತ್ಯಾಕ್ ತುಂವೆಂ ಪುಲ್ಚ್ಚಿ ಪುಲಾಕ್ ಬೊಂಗೊ ಆಸ್ತಾನಾಚ್ ಕುಡ್ಕೆ ಕೆಲೊಯ್? ಮ್ಹಜ್ಯೆ ವಾಟೆರ್ ಕಿತ್ಯಾಕ್ ಕಾಂಟೆ, ಖುಂಟೆ ಘಾಲೆಯ್? ಸಾಂಗ್ ಮಮ್ತಾ... ಅಶೆಂ ಕಿತ್ಯಾಕ್ ಕೆಲೆಂಯ್!?”

000

ಕ್ಯಾಮರಾ

“ಆಬಾ... ಆಬಾ... ಯೇ ಆಬಾ... ಮ್ಹಾಕಾ ಸೊಡಾ. ಮ್ಹಾಕಾ ಆಬ್ ಜಾಯ್. ಆಬಾನ್ ಕಾಂಯ್ ಕರುಂಕ್ ನಾ. ಪ್ಲೀಜ್‌ನೆ ಆಬಾಕ್ ಮಾರಿನಾಕಾತ್. ಆಬಾಕ್ ಸೊಡಾ. ಅಯ್ಯೋ... ಅಬೂ...”

ಧಾಕ್ಟಲೆಂ ದಿಯಾ ಪೋರ್ ಥಾವ್ನ್ ಆಸ್ತೆಚ್ಯಾ ಖಿಟ್ಲಾರ್ ನಿದೊನ್ ರಡ್ತಾಲೆಂ. ತಾಚ್ಯಾ ಆಬಾಕ್ ಆಪಯ್ತಾಲೆಂ. ಎಕಾ ಘಡಿಯೆಚಿ ನೀದ್ ಲೆಗುನ್ ತಾಕಾ ಯೇನಾಕ್ತಿ. ಸಾತ್ ವರಾಂಚೆಂ ನೆಣ್ತಲೆಂ ಹುಸ್ಕೆವ್ನ್ ಹುಸ್ಕೆವ್ನ್ ರಡ್ತಾನಾ, ತಾಚೊ ಬಾಪಯ್, ದಾಕ್ತರ್ ಆನಿ ನರಾಂನಿ ಸೊಡ್ನ್ ಹೆರ್ ಕೊಣೆಂಚ್ ಭಿತರ್ ರಿಗಾನಾಶೆಂ ಬಾಗ್ಲಾರ್ ರಾವೊನ್ ಪಾರೊತ್ ಕರ್ತಾಲೊ. ಹಾಂವೆಂ ಮ್ಹಜ್ಯಾ ಜಿವಿತಾಂತ್ ಸಬಾರ್ ಘಡಿತಾಂ ಪಳಯ್ತಾಂತ್ ಆನಿ ತ್ಯಾವಿಶಿಂ ವರ್ದಿ ತಯಾರ್ ಕೆಲ್ಯಾ ತರೀ ಹಾಂಗಾಸರ್ ಮ್ಹಾಕಾ ಮಾತ್ಸೊ ದುಬಾವ್. “ಭುರ್ಗ್ಯಾಚ್ಯಾ ಆವಯ್ ಬಾಪಯ್ ಸಾಂಗ್ಲೆಂ ಸತ್?”

ಭಾಯ್ ಪರ್ಯಾಂತ್ ಭುರ್ಗ್ಯಾಚೆಂ ರಡ್ಲೆ ಆಯ್ಕತಾಲೆಂ. ಹಾಂವ್ ತಾಚ್ಯಾ ಬಾಪಾಯ್ಕ್ ವಿಲ್ಹಿಕ್ ವಳ್ಕತಾಲೊಂ ದೆಕುನ್ ತಾಕಾ ವಿಚಾರ್ಲೆಂ, “ವಿಲ್ಹಿ ಹೆಂ ಸತ್‌ಗೀ?”

“ಅಯ್ಯೋ... ಅಸಲ್ಯಾ ಸಂಗಿಂನಿ ಕೊಣೀ ಘಡ್ವಾಂ ಕರ್ತಾತಗೀ?”

“ತಶೆಂ ನ್ಹಯ್, ತುಜೊ ಬಾಪಯ್ ಪಾವುಣೆಂ ವರಾಂ ಉತ್ರಾಲ್ಲೊ, ಅಸಲೆಂ ಅನ್ನಾಡ್‌ಪಣ್ ಕರಿತ್‌ಗೀ ಮ್ಹಳ್ಳೊ ದುಬಾವ್”.

“ದುಬಾವ್? ಕಸಲೊ ದುಬಾವ್? ಹಿ ಸತ್ ಗಜಾಲ್. ಚಿಂಚ್ಯಾಚೊ ರೂಕ್ ಕಿತ್ಲೊ ಪರೊ ಜಾಲ್ಯಾರೀ ತಾಚಿ ಆಮ್ನಾಣ್ ಚಡ್ತಾ ಶಿವಾಯ್ ತಾಚಿ ರೂಚ್ ಗೋಡ್, ಚಾಪ್ಪಿ ವಾ ಖಾರ್ ಜಾಂವ್ಕ್ ಸಾಧ್ಯ್ ನಾ ಮ್ಹಣ್ ಸಾಂಗ್ಲೆಂ ತುಂವೆಂ ಆಯ್ಕೊಂಕ್ ನಾ?”

“ತುಂ ತುಜ್ಯಾ ಬಾಪಾಯ್ಕ್ ಪಾತ್ಯೆನಾಂಯ್?”

“ತಾಚಿ ಬೂದ್ ಮ್ಹಜ್ಯೆ ಪ್ರಾಸ್ ಚಡಿತ್ ಕೊಣಾಕ್ ಕಳಿತ್ ಆಸುಂಕ್ ಸಾಧ್ಯ್? ಆದಿಂ ಥಾವ್ನ್ ತೊ ಸ್ತ್ರಿಯಾಂಚೊ ಪಾಲೊಂವ್ ಪಳಯ್ಲಾರ್ ಲಾಳ್ ಗಳೊಂವ್ಚೊ ಲಜ್ಮಾಂಡೊ ಭುರೊ ಮನಿಸ್”.

“ವ್ಹಯ್‌ಗೀ? ಹಾಂವ್ ತಾಕಾ ಸಬಾರ್ ವರಾಂಥಾವ್ನ್ ಪಳೆತಾಂ. ಮ್ಹಾಕಾ ತಾಚ್ಯೆಥಂಯ್ ಕಸಲೆಂಯ್ ಆಯ್ ದಿಸೊಂಕ್ ನಾಂ”.

“ಹುಂ... ಜಿವ್ಯಾ ಸಾಂತಾಚೊ ವೇಸ್ ಪಾಂಗುರ್ತಾ”.

“ಪಳೆ... ತುಜಿ ಆವಯ್ ಮೊರೊನ್ ಮಹಿನೆ 3 ಜಾಲೆ. ಪೂಣ್ ಸದಾಂಯ್ ತೊ ಸಿಮಿಸ್ಟ್ರೆಕ್ ಭೆಟ್ ದೀವ್ನ್ ತಿಚ್ಯಾ ಪೊಂಡಾ ಸಾಮ್ಯಾರ್ ರಡ್ತಾ. ತಾಚೆಂ ದೂಕ್ ಆನಿಕೀ ಪಯ್ಸ್ ಜಾಂವ್ಕ್ ನಾಂ. ತಾಣೆಂ ಕೆದಿಂಚ್ ಸ್ತ್ರಿಯಾಂಚೆರ್ ಅಬ್ಲೆಶಿ ದೀಶ್ಟ್ ಘಾಲ್ಲಿ ಹಾಂವೆಂ ಪಳೆಂವ್ಕ್ ನಾಂ. ಪೂಣ್ ಗೌರವಾನ್ ಲೆಕ್ಚೆಂ ಪಳೆಲಾಂ”.

“ತರ್... ತುಜ್ಯೆ ಪರಾಣೆಂ ಆಮಿ ಫಟ್ಕಿರೆ? ಆಮಿ ಫಟ್ ಸಾಂಗ್ತಾಂವ್ ಮ್ಹಣ್ ತುಂ ಚಿಂತಾಯ್?”

“ಫಟ್ ಆನಿ ಸತ್ ಉಗ್ಡಾಪೆಂ ಜಾತಲೆಂಚ್. ಪೂಣ್ ಮ್ಹಾಕಾ ಏಕ್ ಪಾವ್ಪಿಂ ತುಜ್ಯಾ ಭುರ್ಗ್ಯಾಕ್ ಪಳಯ್ತೆ”.

“ಛಿ... ತುಮ್ಕಾಂ ಮೀಡಿಯಾವಾಲ್ಯಾಂಕ್ ಹರೈಕ್ ಸಂಗಿಂತ್ ಆತುರಾಯ್. ಭುರ್ಗೆಂ ಭಿಯಾನ್ ಕಾವ್ಣೆವ್ನ್, ತಾಪಾನ್ ವಳ್ಳಳೊನ್ ಆಸಾ... ಖಿಂಚ್ಯಾ ಘಡಿಯೆ ಹ್ಯಾ ಖಿರ್ಗಾಂತ್ಲೆ ಭಾಯ್ರ್ ಯೇವ್ನ್ ಸಗ್ಳೆಂ ಸಾರ್ಕೆಂ ಜಾಯ್ತ್ ಮ್ಹಣ್ ಆಮಿ ರಾಕೊನ್ ಆಸಾಂವ್. ತುಮ್ಕಾಂ ತಮಾಸೊ”. ವಿಲ್ಲಿ ರಾಗಾನ್ ಬೊಬಾಟಾನ ಮ್ಹಜೊ ದುಬಾವ್ ಬಳ್ ಜಾವ್ನ್ ಆಯ್ಲೊ. ‘ದಾಲ್ ಮೇ ಕುಚ್ ಕಾಲಾ ಹೆ’.

ಪಾಟಿಂ ಪೊಲಿಸ್ ಠಾಣ್ಯಾಕ್ ಪಾವ್ತನಾ, ಲೋಕ್ ದೋನ್ ಪಂಗಡ್ ಕರ್ನ್ ಆಸ್ಚೊ ದಿಸ್ಲೊ. ಏಕ್ ಪಂಗಡ್ ‘ನೀತ್ ಜಾಯ್’ ಮ್ಹಣ್ ಜೊರಾನ್ ಬೊಬಾಟ್ ಮಾರುನ್ ಆಸ್ಲೊ.

“ಆ ಕಾಮುಕ ಮುದುಕನನ್ನು ನಮಗೆ ಒಪ್ಪಿಸಿ. ಅವ್ನ ವಿಚಾರಣೆ ಚೆನ್ನಾಗಿ ನಾವು ಮಾಡ್ಲೆವೆ”. ವ್ಹಾ.. ಆಧುನಿಕಪಣ್ ಮ್ಹಳೆಂ ಕಿರೀಟ್ ಆಪ್ಣಾಯ್ಲಲ್ಯಾ ಮನ್ಶಾಂಚೊ ಅವ್ತಾರ್ ಪಳೆವ್ನ್ ಮ್ಹಾಕಾ ಕಾಂತಾಳೊ ಆಯ್ಲೊ. ತಾಂಚೊ ಆಟ್ನೇಟ್, ನೈಸಾಣ್, ವಾಡಯ್ಲಲೆ ಖಾಡ್, ಪಿಂಜ್ಲಿ ಪ್ಯಾಂಟಾಂ... ನಾಕ್‌ಭರ್ ಘೊಟುನ್, ಅನ್ಯೇಕಾ ದೆಂವ್ಚಾರಾಕ್ ವೆಂಗುನ್, ಥಂಯ್ ಆಸ್ಚ್ಯಾ ಅರ್ದ್ಯಾ ವಿಶ್ವಾಸ್ ಸ್ತ್ರಿಯಾಂಕಿ ದೊಳ್ಯಾಂಚ್ ಗಿಳಾಲ್ತೆ.

ತಾಂಚೆಂ ಮಥೆಂ ವಿಲ್ಲಿಚಿ ಬಾಯ್ಲ ಸೋಫಿಯಾ ಹುಸ್ಕೆವ್ನ್ ಹುಸ್ಕೆವ್ನ್ ರುದಾನ್ ಕರ್ತಾಲೆಂ, ಹರ್ದೆಂ ಬಡಯ್ತಾಲೆಂ... ನಾಕಾಥಾವ್ನ್ ಪಾಜಾರುನ್ ಆಸ್ಲೆಂ ಕಿರ್ದೆಂ ‘ಸೊಂಯ್ಕ್’ ಕರ್ನ್ ವಯ್ರ್ ವೊಡ್ತಾಲೆಂ. ದೊಳ್ಯಾಂನಿ ಉದ್ಯಾಚಿ ಸಾಯ್ ನಾ ತರೀ ವ್ಹಡ್ ಖಿಚಿತಿ ದುಕಾಂತ್ ಬುಡ್ಲಾಂ ತಶೆಂ ‘ಬಿಲ್ಡ್ ಅಪ್’ ದಿತಾಲೆಂ. ಹಾಂವ್ ಮೀಡಿಯಾಚೊಂ ಮ್ಹಳೆಂ ಕಳ್ಚ್ಚ್ ರುದಾನ್ ಆನಿ ಆಕ್ಲಾಸ್ ಆನಿಕೀ ದೊಡ್ಡೆ ಜಾಲೆ.

“ಸಾರ್... ಮ್ಹಾಕಾ ನೀತ್ ಜಾಯ್... ಮ್ಹಾಕಾ ನ್ಯಾಯ್ ಜಾಯ್. ಮ್ಹಜ್ಯಾ ಭುರ್ಗ್ಯಾಕ್ ಹ್ಯಾ ಗತಿಕ್ ಪಾವಯ್‌ಲ್ಲ್ಯಾ ತ್ಯಾ ದಳ್ಳಿರ್ ಮ್ಹಾತಾರ್ಯಾಕ್ ಚಾರ್ ರಸ್ತೆ ಮೆಳ್ಚ್ಯಾ ಸುವಾತೆರ್ ಫಾತ್ರಾಯ್ಲೆ” ತಿಣೆಂ ಹುಸ್ಕಾರುನ್ ಸಾಂಗ್ಲೆಂ.

ರಡ್ವ್ಯಾಂತ್ ಸಬಾರ್ ಥರ್ ಪಳೆವ್ನ್ ಪಳೆವ್ನ್ ಆತಾಂ ಹಿ ನಟಿನ್ ಕರ್ನ್ ಆಸಾ ಮ್ಹಳ್ಳಿ ಲ್ಹಾನ್‌ಶಿ ಝಳಕ್ ಮೆಳ್ಳಿ ತರೀ...

“ಮೇಡಂ... ಜಾಲ್ಲೆಂ ಘಡಿತ್ ಪರತ್ ಸಾಂಗಿ?” ಹಾಂವೆಂ ಕ್ಯಾಮರಾ ಚಾಲು ಕೆಲೊ. “ಹೆಂ ಘಡಿತ್ ಘಡ್ತನಾ ತುಮಿ ವ್ಹಡಾಂ ಕೊಣೀ ಘರಾಂತ್ ನಾತ್‌ಲ್ಲ್ಯಾತ್? ಅಶೆಂ ಕಶೆಂ ಜಾಲೆಂ? ತುಜೊ ಮಾಂವ್ ತುಜ್ಯೆ ಲಾಗಿಂ ಕಸೊ ಚಲ್ತಾಲೊ?”

“ತೊ ದಳ್ಳಿರ್ ಮ್ಹಾತಾರೊ... ಚೆರ್ಪೆಲ್ಲೊ ಪಾಡೊ. ತ್ಯಾ ಮಾಸುಮ್ ಭುರ್ಗ್ಯಾಕ್ ತಾಣೆಂ ಅಶೆಂ ಕರ್ಚೆಂಗೆ? ಆಮಿ ದೊಗಾಂಯ್ ಶೊಪಿಂಗಾಕ್ ಗೆಲ್ಲಾಂವ್. ಪಾಟಿಂ ಯೆತನಾ ಘಡೊಂಕ್ ನಜೊ ಆಸ್‌ಲ್ಲೆಂ ಘಡ್‌ಲ್ಲೆಂ”.

“ತುಮಿ ಖುದ್ ಪಳೆಲೆಂಗೆ?”

“ಪಳೆನಾಸ್ತಾನ ಸಾಂಗುಂಕ್ ಆಮ್ಚೊ ಭೆಜೊ ಪಿರ್ವಾಲಾಗಿ? ತುಮಿ ಮಿಡಿಯಾವಾಲ್ಯಾಂನಿ ಹಾಚ್ಯೆವಿಶಿಂ ಖಬರ್ ಫಾಯ್ಸ್ ಕರ್ನ್, ಮ್ಹಾತಾರ್ಯಾಚಿ ಮರ್ಯಾದ್ ಕಾಡಿಜೆ... ಅನಿಶ್ಚ್ ದಳ್ಳಿರೊ ಖಿಂಚೊ” ತಿಣೆಂ ರಾಗಾನ್ ಸುಂಯ್ವಿತಾನಾ, ಹಾಂವೆಂ ಅನ್ಯೇಕ್ ಕುಶಿನ್ ಮೆಟಾಂ ಕಾಡ್ಲಿಂ.

ಪೊಲಿಸ್ ರಾಣ್ಯಾಚ್ಯಾ ಅನ್ಯೇಕಾ ಮುಲ್ಯಾರ್ ಮಾತಾರ್ಯಾಚಿ ಧುವ್ ಜೆಸ್ಸಿಕಾ ಬಸೊನ್ ರಡ್ತಾಲೆಂ. ರಡೊನ್ ರಡೊನ್ ತಾಚೆ ದೊಳೆ ಸುಜ್‌ಲ್ಲೆ. ತೆಂ ಕಾಲ್ ಥಾವ್ನ್ ಪೊಲಿಸ್ ರಾಣ್ಯಾ ಭಾಯ್ ಬೊಸೊನ್ ರಡೊನ್ ಆಸ್‌ಲ್ಲೆಂ. ಆಪ್ಣಾಚೊ ಬಾಪಯ್ ನಿರಪ್ರಾಧಿ ಮ್ಹಣೊನ್ ರುಜು ಕರುಂಕ್ ತೆಂ ಪೆಚಾಡ್ತಾಲೆ. ವಕೀಲಾಕ್ ಮೆಳೊನ್, ಬಾಪಾಯ್ ಸೊಡಂವ್ಕ್ ಅಡ್ಡೊಸ್ ಮಾಗ್ಲಾರೀ, ಪೋಕ್ಸೊ ಕಾಯ್ದಾಚ್ಯಾ ಸಾಂಕ್ಟಿಂನಿ ಬಂದಿವಾನ್ ಜಾಲ್ಲ್ಯಾ ಬಾಪಾಯ್ಕ್ ಸುಟ್ಕಾ ದೀಂವ್ಕ್ ಸಕನಾಸ್ತಾಂ ತೆಂ ಸಗ್ಳೆಂಚ್ ದೆದೆಸ್ಪೊರ್ ಜಾಲ್ಲೆಂ.

ಮ್ಹಾಕಾ ಪಳೆತಚ್ ತಾಚೆಂ ರುದಾನ್ ಚಡ್ಲೆಂ. “ಸಾರ್... ಮ್ಹಜೊ ಪಪ್ಪಾ ಚುಕಿದಾರ್ ನ್ಹಯ್, ನಾತ್ರಾಂ ಖಾತಿರ್ ಜೀವ್ ದಿಂವ್ಚೊ ರಕ್ಷಕ್ ತೊ. ಫೀಜ್ ಸಾರ್ ತುಮಿ ತರೀ ಸತ್ ಉಗ್ಡಾಪೆಂ ಕರಾ...” ಜೆಸ್ಸಿಕಾ ಉಮಾಳುನ್ ಯೆಂವ್ಚೆಂ ದೂಕ್ ತಡ್ವುಂಕ್ ಸಕನಾಸ್ತಾಂ ಹುಸ್ಕೆವ್ನ್ ಹುಸ್ಕೆವ್ನ್ ರಡೊಂಕ್‌ಲಾಗ್ಲೆಂ.

“ಜೆಸ್ಸಿಕಾ.. ತುಂ ಆತಾಂ ಖಿಯಾಂ ರಾವ್ತಾಯ್?”

“ಮ್ಹಜ್ಯಾ ಪತಿಚ್ಯಾ ಘರಾ ಮಾಂಯ್ ಮಾಂವ್ ಆನಿ ಭುರ್ಗ್ಯಾಸಂಗಿಂ ರಾವ್ತಾಂ. ಮ್ಹಜೊ ಪತಿ ಪರ್ಣಾವಾಂತ್ ವಾವ್ ಕರ್ತಾ. ಸಾರ್... ತುಮ್ಕಾಂ ಮ್ಹಜ್ಯಾ ಪಪ್ಪಾ ಆನಿ ಮಾಂಯ್ ವಿಷ್ಯಾಂತ್ ಮ್ಹಜೆ ಪ್ರಾಸ್ ಚಡಿತ್ ಕಳಿತ್ ಆಸಾ. ತಾಣೆಂ ಕೆಲ್ಲೊ ತ್ಯಾಗ್, ಆಮ್ಕಾಂ ದಿಲ್ಲೊ ಮೋಗ್, ಕೆಲ್ಲೊ ಸಾಕ್ರಿಫಿಸ್ ಮೆಜುಂಕ್ ಅಸಾಧ್ಯ್”.

“ಆಮ್ಚೆಂ ಕುಟುಂಬ ಭೋವ್ ಕಷ್ಟಾಂತ್ ಆಸ್ಲೆಂ ಮ್ಹಣ್ ತುಮಿ ಬರ್ಯಾನ್ ಜಾಣಾಂತ್. ದುಬ್ಳಿಯಾಚೆಂ ಕಾಳೆಂ ಮೋಡ್ ಆಸ್ಲೆಂ ತರೀ ಸಮಾಧಾನ್, ಮೋಗ್ ಆನಿ ವಿಶ್ವಾಸ್ ಬರ್ಪಾಂ ಆಸ್ಲೊ. ಮ್ಹಜ್ಯಾ ಪಪ್ಪಾನ್ ಆನಿ ಮಾಂಯ್, ತಾಂಚೆಲಾಗಿಂ ನಾತ್ಲಾರಿ, ಹಾತ್ ಉಕ್ಲನ್ ದಿಲ್ಲೆಂ ದಾನ್ ಆನಿ ಹೆರಾಂಚ್ಯಾ ಕಷ್ಟಾಂತ್ ಪಾವ್ಲಿ ರೀತ್ ನಿಜಾಕೀ ವ್ಹರಿ”.

“ರಾತ್ ದೀಸ್ ವಾಂವ್ಪ್ ಕಾಡ್ನ್, ಹೆರಾಂಚ್ಯಾ ಘರಾಂತ್ ಚಾಕ್ರಿ ಕರ್ನ್, ಕುಟುಂಬ ರುತಾ ಕೆಲ್ಲೆಂ. ಪಡ್ಲೆಂ ಘರ್ ನವ್ಯಾನ್ ಉಬೆಂ ಕೆಲ್ಲೆಂ, ಸಮಾಜೆಂತ್ ನಾಂವ್ ಆಪ್ಣಾಯ್ಲೆಂ, ಆಮ್ಕಾಂ ತಾಂಚ್ಯಾ ತಾಂಕಿಕ್ ಮಿಕ್ವಾಲ್ಲೆಂ ಶಿಕಾಪ್ ದಿಲೆಂ, ಆಮ್ಚೆಂ ಲ್ಹಾನ್ ಲ್ಹಾನ್ ಅತ್ರಗ್ ಲೆಗುನ್ ತಾಣಿಂ ಪೂರ್ಣ್ ಕೆಲೆ. ತಾಂಚ್ಯಾ ಕಷ್ಟಾಂ ವಾಂವ್ಪಿನ್ ಆಮಿ ಫುಡಾರಾಚಿ ವಾಟ್ ಧರಿ. ಆಮಿ ಭುರ್ಗ್ಯಾಂನಿ ಜಾಯ್ತೆಂ ಜೊಡ್ಲೆಂ. ಪೂಣ್ ಪಪ್ಪಾ ಆನಿ ಮಾಂಯ್ ಆಮ್ಚೆಂ ಎಕಾ ದಿಸಾಚೆಂ ಶೀತ್ ಲೆಗುನ್ ಖಾಂವ್ಕ್ ನಾ”.

“ತಿಂ ದೊಗಾಂಯ್ ಖುಶೆನ್ ಆಸ್ಲಿಂ ಕಿತ್ಯಾಕ್ ತಾಂಚೆ ಥಂಯ್ ಸಮಾಧಾನ್ ಆಸ್ಲೆಂ. ಗಾಂವಾಂತ್ ಬರೊ ಮಾನ್ ಆಸ್ಲೊ. ಹಾಚೆ ಮಧೆಂ ಕಿಶೆಂ ಘುಸ್ಪೊಡ್, ಗೊಂದೊಳ್ ಜಾಲೊ ಮ್ಹಳೆಂ ಮ್ಹಾಕಾ ಕಳಿತ್ ನಾ. ಪಪ್ಪಾ ಆನಿ ಮಾಂಯ್ ಮ್ಹಳ್ಯಾರ್ ಜೀವ್ ದೀಂವ್ಕ್ ತಯಾರ್ ಆಸ್ಲೊ ಭಾವ್ ಕ್ರಮೇಣ್ ತಾಂಕಾಂ ಉತ್ರಾಂ ಉತ್ರಾಂನಿ ದುಕೊಂವ್ಕ್ ಲಾಗ್ಲೊ. ಪೂತ್ ಆಪ್ಣಾಚೊ ಸರ್ವಸ್ವ್ ಮ್ಹಣ್ ಲೆಕುನ್ ಆಸ್ಲಿ ಮ್ಹಜಿ ಆವಯ್ ಮತಿಂತ್ಚ್ ಕರ್ಲೊನ್ ಪಿಡೆಕ್ ವಳಗ್ ಜಾಲಿ. ಮೋಗ್ ಕೆಲ್ಲ್ಯಾಂನಿ ದಮೊ ದಿತನಾ, ತಿಚೊ ಭರ್ವಸೊ ಫಟ್ ಜಾಲೊ. ದೀಸ್, ಮಯ್ನೆ ಉಬೊನ್ ವೆತನಾ... ಘರಾ ಭಿತರ್ ಮನ್ಯ ಸಂಬಂಧ್ ಸ್ವತ್ ಜಾಲೊ. ಮಾಂಯ್ ಘಡ್ಯೆ ಘಡ್ಯೆ ಪಿಡೆಂತ್ ಪಡ್ತನಾ, ಮ್ಹಜಿ ಕುಟುಂಬಿ ಜವಾಬ್ದಾರಿ ಥೊಡ್ಯಾ ತೆಂಪಾಕ್ ವಿಸರ್ಣ್, ಪತಿಚ್ಯಾ ಸಹಕಾರಾನ್, ಹಾಂವೆಂ ತಿಕಾ ಸಾಂಗಾತ್ ದಿಲೊ”.

“ನಾತ್ರಾಂಕ್ ಸಯ್ ಆಜೊ ಆನಿ ಆಜಿ ಮ್ಹಳ್ಯಾರ್ ಜೀವ್. ಭಾವಾಕ್ ಎಕ್ಚೆ ಭುರ್ಗೊ. ತಾಕಾಯೀ ಆಜ್ಯಾ ಆಜಿಯೆಚೆರ್ ವಿಶೇಸ್ ಮೋಗ್. ಪೂಣ್ ಆಮ್ಚೆ ಮಧ್ಲೊ

ಬಾಂಧ್ ಕೆದಾಳ ಅಸ್ತತ್ ಜಾಲೊ ಕಳಿತ್ ಜಾಲೆನಾ. ಮೊಗಾಚಿಂ ಪೋಳಿ ಭೆಳ್ಳೆವ್ನ್ ಮೂರ್ ಯೆತಾ ಪರ್ಯಾಂತ್ ಖಬರ್‌ಚ್ಚೆ ನಾಂ”.

“ಗಾಂವಾಂಕ್ ಆಯ್ಲಾರ್ ಭುರ್ಗ್ಯಾಂ ಮಧೆಂ ಥರ್‌ಬೇಧ್ ಸುರು ಜಾಲೊ. ದೆಕುನ್ ತಿಂ ವೆತಾ ಪರ್ಯಾಂತ್ ಹಾಂವ್ ಘರಾ ಗೆಲಿಂ. ಪರತ್ ದೊಗಾಂಯ್ ಪಿಡೆಂತ್ ಪಡ್ತನಾ, ಭಾವಾಕ್ ಸಾಂಗ್ಲಾರ್ ಜಾಪ್ ಆಯ್ಲಿನಾ. ದೆಕುನ್ ಪರತ್ ಹಾಂವ್ ಕುಳಾರಾ ಪಾಟಿಂ ಆಯ್ಲಿಂ. ಪೂಣ್... ಭಾವ್ ಖಬ್ರೆವಿಣೆ ಪರತ್ ಯೆತನಾ ಹಾಂವ್ ಪಾಟಿಂ ಗೆಲಿಂ”.

“ಪಪ್ಪಾಕ್ ನಾತ್ರಾಂ ಮ್ಹಳ್ಯಾರ್ ಜಾಲೆಂ. ನಾತ್ರಾಂಚಿ ಗಜಾಲ್ ವೆಗ್ಳಿ ನ್ಹಯ್. ಆಚೊ ಆಸ್ಲಾರ್ ತಿಂ ಸಂಸಾರ್ ವಿಸರ್ತಾಲಿಂ”.

“ಹೆಂ ತುಜ್ಯಾ ಭುರ್ಗ್ಯಾಂಕ್ ಮಾತ್? ಪುತಾಚ್ಯಾ...?”

“ಸಾರ್... ಪಪ್ಪಾ ಥರ್‌ಬೇಧ್ ಮ್ಹಳ್ಯಾರ್ ಕಿತೆಂ ಮ್ಹಣ್ ನೆಣಾ ಆಸ್‌ಲ್ಲೊ ಪ್ರಾಮಾಣಿಕ್ ಮನಿಸ್. ತಿತ್ಲೊಯ್ ಸತ್ತಿ ಮನಿಸ್ ತೊ. ನಾತ್ ಮ್ಹಳ್ಯಾರ್ ಮ್ಹಜ್ಯಾ ಭುರ್ಗ್ಯಾಂ ಪ್ರಾಸ್ ಚಡಿತ್ ಹುಸ್ಕೊ ದಾಕಯ್ತಾಲೊ. ದಿಯಾಕ್ ಆಪ್ಲ್ಯಾ ನಾತಿಕ್ ಇಸ್ಕೊಲಾಕ್ ಸೊಡ್ತನಾ, ತಾಚೆಂ ಬ್ಯಾಗ್ ಹಾತಾಂತ್ ಘೆವ್ನ್, ತಾಕಾ ಉಕ್ಲೆನ್‌ಂಚ್ ವ್ಹರ್ತಾಲೊ”.

“ತುಂ ಕೆದಾಳಾ ಆನಿ ಕಿತ್ಯಾಕ್ ಕುಳಾರಾಥಾವ್ನ್ ಪಾಟಿಂ ಗೆಲೆಂಯ್?”

“ಮ್ಹಜ್ಯಾ ಭಾವಾಕ್ ಕಸಲೆಂ ಪಿಶೆಂಪಣ್ ಸುರ್ವಾತ್ಲೆಂ ತೆಂ ಹಾಂವ್ ನೆಣಾಂ. ಪಪ್ಪಾ ಆನಿ ಮಾಂಯ್ಕೆ ಬೆಶ್ಪಾವ್ನ್ ಬೆಶ್ಪಾವ್ನ್ ತಾಣೆಂ ಸಗ್ಳಿ ಆಸ್ತಾ ಆಪ್ಲ್ಯಾ ನಾಂವಾರ್ ಕರ್ನ್ ಘೆತ್ಲಿ. ಆಮಿ ಕಶ್ಟಾಂನಿ ಉಬೆಂ ಕೆಲ್ಲ್ಯಾ ಹ್ಯಾ ಆಮ್ಚ್ಯಾ ಘರಾಥಾವ್ನ್‌ಂಚ್ ಆಮಿ ಸಾಸ್ಣಾಚ್ಯಾ ಘರಾ ವಜಾಜೆ ಮ್ಹಣ್ ಆಶೆಲ್ಲ್ಯಾ ಪಪ್ಪ ಮಾಂಯ್ಕೆ ಪುತಾನ್ ವಿಶ್ವಾಸ್‌ಘಾತ್ ಕೆಲೊ ಮ್ಹಣ್ ಕಳ್ತನಾ, ದೊಗಾಂಯ್ ಸಗ್ಳಿಂಚ್ ಗಳೊನ್ ಗೆಲಿಂ. ತೈ ರಾತಿಂ ಹ್ಯಾ ಖಿಂಶಿನ್ ಬುಡೊನ್ ನಿರೊಂಕ್ ಗೆಲ್ಲಿ ಮಾಂಯ್ ಸಕಾಳಿಂ ಉಟನಾ ಜಾತನಾ, ಪಪ್ಪಾಕ್ ಅನ್ಯೇಕ್ ದಖೊ ಬಸ್ಲೊ”.

“ಸಾರ್... ಚೋರ್ ಆನಿ ಅಪ್ರಾಧ್ಯಾಂಕ್ ಸೊಧುಂಕ್ ಆಧುನಿಕ್ ತಂತ್ರಜ್ಞಾನ್ ಪ್ರಯೋಗ್ ಕರ್ತಾತ್. ಹಾಂವ್ ಧೈರಾನ್ ಸಾಂಗ್ತಾಂ ಪಪ್ಪಾನ್ ಕಸಲಿಚ್ ಚೂಕ್ ಕರುಂಕ್ ನಾ. ತೊ ಕಾಮುಕಿ ನ್ಹಯ್. ನಾತಿ ಖಾತಿರ್ ಜೀವ್ ದಿಂವ್ಚೊ ಆಚೊ, ತಾಚೆರ್ ವಾಯ್ ನದರ್ ಘಾಲಿತ್‌ಗೀ? ತಾಕಾ ಮಾರ್ನ್ ಮಾರ್ನ್ ಆರೊ ಜೀವ್ ಕೆಲಾ. ಪಯ್ಲೆಂಚ್ ಉತರ್ ಪ್ರಾಯೆನ್ ಆನಿ ಮಾಂಯ್ಚ್ಯಾ ಅಪ್ಪಿತ್ ಮರ್ಣಾಕ್ ಲಗೊನ್ ತೊ ಅರೊ

ಮೆಲಾ. ಆತಾಂ ಪಪ್ಪಾಕ್ ಹೊ ಧಖೊ ಆನಿ ಹಿ ಫಟ್ಕಿರ್ಯಾ ಬದ್ಲಾಮಾಚಿ ನಾಲಿಸಾಯ್ ಸೊಸುಂಕ್ ಜಾಂವ್ಚಿನಾ ಸಾರ್”.

“ಏಕ್ ಗಜಾಲ್ ಸಾಂಗೊಂಕ್ ವಿಸರ್ಲಿಂ. ಮ್ಹಜ್ಯಾ ಭಾವಾನ್ ಘರಾಂತ್ ಆವಯ್ ಬಾಪಾಯ್ ಖಾತಿರ್ ವ್ಹಡ್ ದಿರ್ಲೆಂ ಆಸಾಂ ಕೆಲ್ಲೆಂ!”

“ಮ್ಹಳ್ಯಾರ್...?”

“ಸಾರ್... ಮ್ಹಜ್ಯಾ ಭಾವಾಕ್ ಆಪ್ಲಿಂ ಆವಯ್ ಬಾಪಾಯ್ ಚೋರ್ ಆನಿ ಖುನಿಗಾರಾಂ ಕಶಿಂ ದಿಸ್ಲಿಂ ಜಾಯ್ಚೆ. ದೆಕುನ್ ಘರಾ ಭಿತರ್ ಕ್ಯಾಮರಾ ಆನಿ ವಾಯ್ಸ್ ರೆಕೋರ್ದರ್ ಫಾಲ್ಸೊ. ಹಾಕಾ ಲಾಗೊನ್ ಪಪ್ಪಾ ಆನಿ ಮಾಂಯ್ ಭಿಯಾನ್ ಜಿಯೆವ್ನ್ ಆಸ್ಲಿಂ. ‘ತುಮ್ಚೆಂ ತೊಂಡ್ ಉಗ್ತೆಂ ಕೆಲ್ಯಾರ್ ತುಮ್ಚೆಂ ಹಣೆಬರಪ್ ಜೆಂ ಹ್ಯಾ ರೆಕೋರ್ದರಾ ಭಿತರ್ ಆಸಾ, ತೆಂ ಸಗ್ಳ್ಯಾಂಕ್ ಪರ್ಗಟ್ ಕರ್ತಾಂ. ಪಂಚಾಯ್ತಿ ಆಪಯ್ತಾಂ ಆನಿ ಮರ್ಯಾದ್ ತೀನ್ ಕಾಸಾಂಕ್ ಮೋಲ್ ಬಾಂದ್ತಾಂ’ ಮ್ಹಣ್ ತಾಣೆಂ ಭೆಶ್ಪಾಂವ್ಕ್ ಸುರು ಕೆಲೆಂ. ಕಾಂಯ್ ಚೂಕ್ ಕರುಂಕ್ ನಾ ತರೀ, ಪಪ್ಪಾ ಆನಿ ಮಾಂಯ್ ಆಧುನಿಕ್ ಸಂಗಿಂ ವಿಶಿಂ ಜಾಣ್ವಾಯ್ ನಾಸ್ತಾಂ ಭಿಯೆಲಿಂ. ಸಿಸಿಟಿವಿ ಕ್ಯಾಮರಾನ್ ತಾಂಚ್ಯಾ ಸ್ವತಂತ್ರ್ ಜಿವಿತಾಚೊ ದಾರ್ಲಟೊ ಬಂದ್ ಕೆಲೊ”.

“ಯುರೇಕಾ... ಹಾಂವ್ ಸಮ್ಜಾಲೊಂ” ಹಾಂವೆಂ ಉದ್ಗಾರ್ ಸೊಡ್ಲೊ.

ವೇಳ್ ವಿಬಾಡಿನಾಸ್ತಾಂ ಸ್ಪೇಶನಾ ಭಿತರ್ ವಚುನ್ ಪೋಲಿಸಾಂಕ್ ಹಾಂವೆಂ ಆಯ್ಕಾಲ್ಲ್ಯಾ ಸಂಗಿಂವಿಶಿಂ ಖಬರ್ ದಿಲಿ. ಜೆಸ್ಸಿಕಾಚ್ಯಾ ವೊನ್ಯೆಕ್ ಮ್ಹಣ್ಣೆ ಸುನೆಕ್ ಘೆವ್ನ್ ಘರಾ ವೆತಾನಾ, ಜೆಸ್ಸಿಕಾನ್ ಸಾಂಗ್ಲೆ ಸತ್ ಜಾಲೆಂ. ಕ್ಯಾಮರಾ ಮಾರಿಫಾತ್ ರೆಕೋರ್ದ್ ಜಾಲ್ಲೆಂ ಸಗ್ಳೆಂ ದಾಕಲ್ ಕರುಂಕ್ ಆರಂಭ್ ಕರ್ತಾನಾ, ಸುನೆಚೊ ಜಿನೊಸ್ ಬದ್ಲಾಲೊ. ಸಕ್ಕಡ್ ದಾಕ್ಲೆ ಘೆವ್ನ್, ಪರತ್ ಪೊಲಿಸ್ ಸ್ಪೇಶನಾಕ್ ವ್ಹರ್ನ್ ತಜ್ಜೀಜ್ ಕರ್ತನಾ, ಸುನ್ ಥಂಯ್ಚ್ ರಾವೊನ್ ಕಿತೆಂ ಜಾತಾ ತೆಂ ಭಿಯಾನ್ಂಚ್ ಪಳೆಂವ್ಚ್ಯಾರ್ ಪಡ್ಲೆಂ.

ಪರತ್ ಸುನೆಕ್ ಘೆವ್ನ್ ಆಸ್ಪತ್ರೆಕ್ ವಚುನ್ ದಾಕ್ಟೆರಾಕ್ ಮೆಳ್ತಾನಾ, ದಾಕ್ಟೆರಾಚಿ ಉತ್ರಾಂ ಧೈರ್ ದಿಂವ್ಚೆ ಬರಾಬರ್ ಸತ್ ಉಗ್ಡಾಪೆಮ್ ಕರ್ಚೆ ತಸಲಿಂ ಆಸ್ಲಿಂ. “ಭುರ್ಗ್ಯಾ ಥಂಯ್ ತಾಚ್ಯಾ ವ್ಹಡಿಲಾಂನಿ ಸಾಂಗ್ಲೆ ತಸಯ್ಕಿತೆಂಚ್ ಘಡೊಂಕ್ ನಾ. ತಾಕಾ ದಿಲ್ಲ್ಯಾ ಭೆಶ್ಪಾಂವ್ಚೆ ಲಾಗೊನ್ ತೆಂ ಭಿಯೆಲಾಂ. ಆತಾಂ ತೆಂ ಆಜ್ಯಾಕ್ ಮಾತ್ ಉಲೊ ಕರ್ನ್ ಆಸಾ. ತಶೆಂ ಆಸ್ತಾನಾ ತಾಚ್ಯಾ ವ್ಹಡಿಲಾಂನಿ ಸಾಂಗ್ಲೆಂ ಪಾತ್ಯೆಂವ್ಕ್ ಸಾಧ್ಯೆ ನಾ ಮ್ಹಣ್ ಮ್ಹಜಿ ಅಭಿಪ್ರಾಯ್. ಬಹುಶಾ ಪೊಲಿಸ್ ತನ್ವೆದ್ವಾರಿಂ ಭುರ್ಗ್ಯಾಕ್ ಕೊಣೆಂ ಆನಿ ಕಿತ್ಯಾಕ್ ಭೆಷ್ಪಾಯ್ಲಾಂ ಮ್ಹಳೆಂ ಕಳೊನ್ ಯೆತಲೆಂ”.

ದಾಕ್ತರಾ ಬರಾಬರ್ ದಿಯಾ ಸರ್ಮಿನ್ ಪಾವ್ನನಾ ಭಾಯ್ರ್ ರಾವೊನ್ ತಾಚಿ ಪಾರೊತ್ ಕರ್ನ್ ಆಸ್ಚೊ ವಿಲ್ಹಿ ಸವಾಲಾಂ ಘಾಲುಂಕ್ ಲಾಗ್ಲೊ. “ಆತಾಂ ಥಂಯ್ ವೊಗೆ ರಾವ್, ಉಪ್ರಾಂತ್ ಉಲಂವ್ಕ್ ಸೊಡ್ತನಾ ಉಲಯ್” ಸಬ್ ಇನ್ಸ್ಪೆಕ್ಟರಾನ್ ದೆಂಕ್ಲೆ ಘಾಲ್ತಾನಾ ವಿಲ್ಹಿ ಮೊನೊ ಜಾಲೊ.

“ದಿಯಾ ಬೇಬಿ ಪಳೆ ಕೋಣ್ ಆಯ್ಲಾತ್” ಮ್ಹಜೊ ತಾಳೊ ಆಯ್ಕೊನ್ ತೆಂ ಉಟೊನ್ ಬಸ್ಲೆಂ ತರೀ, ಆಪ್ಣಾಚೊ ಆಜೊ ಥಂಯ್ ನಾತ್ಲೊ ತೆಂ ಪಳೆವ್ನ್ ತೆಂ ಪರತ್ ಉಶೆಂ ಆರಾವ್ನ್ ಧರ್ನ್ ರಡೊಂಕ್ ಲಾಗ್ಲೆಂ.

“ಅಂಕಲ್... ಮ್ಹಜೊ ಆಬಾ ಬರೊ. ತಾಕಾ ಮಾರಿನಾಕಾತ್... ಪ್ಲೀಜ್ ಅಂಕಲ್. ಮ್ಹಾಕಾ ಆಬಾಲಾಗಿಂ ಆಪವ್ನ್ ವ್ಹರಾ”.

“ಒಕೆ ಬೇಬಿ... ಹಾಂವ್ ತುಕಾ ಆಬಾಲಾಗಿಂ ಆಪವ್ನ್ ವ್ಹರಾಂ” ದಾಕ್ತರಾನ್ ದಿಯಾಕ್ ಭುಜಯ್ಲೆಂ.

“ಬೇಬಿ ಪೋರ್ ತುಕಾ ಆಬಾನ್ ಮಾರ್ಲೆಂಗೆ?” ಮಾಸುಮ್ ಭುರ್ಗ್ಯಾಥಾವ್ನ್ ಸತ್ ಭಾಯ್ರ್ ಹಾಡುಂಕ್ ಇನ್ಸ್ಪೆಕ್ಟರಾನ್ ವೆಗ್ಳಿಚ್ ವಾಟ್ ವಿಂಚ್ಲಿ. ತುಜೆರ್ ಆಬಾನ್ ಜುಲುಮ್ ಕೆಲೊಗಿ ಮ್ಹಣ್ ವಿಚಾರ್ಲ್ಯಾರ್ ತೆಂ ಕಸಲಿ ಜಾಪ್ ದೀಂವ್ಕ್ ಸಕಾತ್?

“ಆಬಾನ್ ಅಂಕಲ್ ಆಬಾನ್ ಮ್ಹಾಕಾ ಕಾಂಯ್ ಕರುಂಕ್ ನಾ. ಆಮಿ ದೊಗಾಂಯ್ ಭಾಯ್ರ್ ಖೆಲೊನ್ ಆಸ್ಲಾಂವ್. ಹಾಂವ್ ಧಾಂವ್ತನಾ ಪಡ್ಲಿಂ ಆನಿ ಮ್ಹಜ್ಯಾ ಪಾಂಯಾಂಕ್ ಘಾಯ್ ಜಾಲೊ. ಪಡ್ತನಾ ದಾಂತ್ ಲಾಗೊನ್ ಅಳೆ... ವೋ ಹಾಂಗಾ ಘಾಯ್ ಜಾಲೊ” ದಿಯಾನ್ ತಾಚ್ಯೆ ಪೋಂಟ್ ದಾಕಯ್ಲೆ.

“ಮ್ಹಾಕ್ ಘಾಯ್ ಜಾವ್ನ್ ಮಸ್ತ್ ರಗತ್ ಗೆಲೆಂ. ರಗತ್ ಪಳೆತಾನಾ ಮ್ಹಾಕಾ ಭೆಂ ದಿಸ್ತಾ ದೆಕುನ್ ಹಾಂವೆಂ ದೊಳೆ ಧಾಂವ್ಲೆ. ಆಬಾನ್ ಮ್ಹಾಕಾ ಉಕಲ್ ವ್ಹರ್ನ್, ಖಿಟ್ಲಾರ್ ನಿದಾಯ್ಲೊ. ಮ್ಹಜ್ಯಾ ಘಾಯಾಕ್ ತಾಣೆಂಚ್ ವಾರೆಂ ಫುಂಕುನ್ ರಗತ್ ರಾವಯ್ಲೆಂ. ಡ್ಯಾಡಿನೆ ಆನಿ ಮಮ್ಹಿನ್ ಯೇವ್ನ್ ಆಬಾನ್ಂಚ್ ಮ್ಹಾಕಾ ಘಾಯ್ ಕೆಲೊ ಮ್ಹಣ್ ಜೋರ್ ಕರ್ನ್ ಮಸ್ತ್ ಮಾರ್ಲೆಂ. ಮ್ಹಾಕಾ ಆಬಾ ಜಾಯ್”. ಆಬಾಚೆರ್ ಕಸಲಿ ಫಿರ್ಯಾದ್ ದಾಕಲ್ ಜಾಲ್ಯಾ ಮ್ಹಣ್ ಕಳಿತ್ ನಾಸ್ತಾಂ ದಿಯಾ ಆಪ್ಣಾಕ್ ಸಮ್ಜತಾ ತೆಂ ಉಚಾರುಂಕ್ ಲಾಗ್ಲೆಂ.

ಆವಯ್ ಬಾಪಾಯ್ಚೆರ್ ನದರ್ ದವರುಂಕ್, ವಿಲ್ಹಿನ್ ಘರಾಂತ್ ಘಾಲ್ಲ್ಯಾ ಕ್ಯಾಮರಾಂತ್ ದಾಕಲ್ ಜಾಲ್ಲೆಂ ಘಡಿತಾಂ ಆನಿ ದಿಯಾನ್ ದಿಲ್ಲ್ಯಾ ವಿವರಾಕ್ ಸಾರ್ಕೆಂ ತಾಳ್ ಪಡ್ತಾಲೆಂ.

“ಭುರ್ಗ್ಯಾನ್ ಆಜ್ಯಾಕ್ ಕೈದ್ ಕರ್ನ್ ವ್ಹರ್ತಾನಾ ಪಳೆಲಾಂ ದೆಕುನ್ ತೆಂ ಭಿಯೆಲಾಂ ಆಸ್ಯೆತ್ಯ್ ತ್ಯಾವ್ಡಿಂ ತಾಕಾ ತಾಪ್ ಆಯ್ಲಾ ಜಾಂವ್ಕ್ ಪುರೊ. ಪರತ್ ಆಜ್ಯಾಕ್ ಪಳೆಲ್ಯಾರ್ ತೆಂ ಬರೆಂ ಜಾತಲೆಂ” ದಾಕ್ತೆರ್ ಹಳೊ ಪುಸ್ತುಸ್ಲೊ.

“ಅಂಕಲ್ ಮಾರ್ ಮ್ಹಳ್ಯಾರ್ ಕೋಣ್..?” ದಿಯಾನ್ ಸವಾಲ್ ಕೆಲೆಂ.

“ಮಾರ್...?”

“ವ್ಹಯ್ ಅಂಕಲ್. ಆಮ್ಗರ್ ಡಾಡಾ ಆನಿ ಮಮ್ಮಾ ಕೆದಾಳಾಯ್ ಸಾಂಗ್ತಾತ್, ‘ಏಕ್ ಮಾರ್ ಕಶಿಯ್ ಗೆಲಿ. ಹಿ ಏಕ್ ಮಾರ್ ಕೆದಾಳ ವೆತಾಗಿ?’ ಅಂಕಲ್ ಮಾರ್ ಯೆವ್ನ್ ಮ್ಹಜ್ಯಾ ಆಬಾಕ್ ವ್ಹರ್ನ್ ಗೆಲಿಗಿ? ಆಮಿ ಆಬಾಕ್ ಆಪವ್ನ್ ಹಾಡ್ನ್ ಯೆಯಾಂ ಅಂಕಲ್” ದಿಯಾಚಿಂ ಉತ್ರಾಂ ಆಯ್ಕುನ್ ಥಂಯ್ ಆಸ್‌ಲ್ಲಾ ಸರ್ವಾಂಚಿ ದೀಷ್ಟ್ ವಿಲ್ಲಿ ಆನಿ ತಾಚ್ಯಾ ಬಾಯ್ಲೆಚೆರ್ ಖಿಂಚ್ಚಿ ಪ್ರಾಯ್ವಂತ್ ವ್ಹಡಿಲಾಂವಿಶಿಂ ತಾಂಚಿಂ ಕರೋರ್ ಉತ್ರಾಂ ತಾಂಚ್ಯಾಚ್ ನೆಣ್ತಾ ಭುರ್ಗ್ಯಾಚೆರ್ ಅಸಲೊ ಪರಿಣಾಮ್ ಘಾಲಿತ್ ಮ್ಹಣ್ ಸಮ್ಜಣಿ ಆಸಾಜೆ ಜಾಲ್ಲಿಂ, ಆತಾಂ ಆಪ್ಣಾಥಾವ್ನ್ ಚೂಕ್ ಘಡ್ಲಾ ಮ್ಹಣ್ ವಳ್ಕೊನ್ ಮೊನ್ ಉರ್ಲಿಂ.

“ಅಂಕಲ್.. ತುಕಾ ಜೆಜು ಪೈಶೆ ಧಾಡ್ತಾಗೀ?”

“ನಾ ಬೇಬಿ” ಹಾಂವೆಂ ಮಟ್ವ್ಯಾನ್ ಜಾಪ್ ದಿಲಿ.

“ಮ್ಹಜ್ಯಾ ಆಬಾಕ್ ಜೆಜು ಕೆದಾಳಾಯ್ ಥೊಸಂಡ್ ರುಪೀಸ್ ಧಾಡ್ತಾ. ತ್ಯಾ ಪಯ್ಕಾಂತ್ ಆಬಾ ಮ್ಹಾಕಾ ವ್ಹಡ್ಲೆಂ ಕ್ಯಾಡ್‌ಬರೀಸ್ ಜೊಕ್ಲೆಟ್ ಹಾಡ್ತಾಲೊ. ಆಮಿ ದೊಗಾಂಯ್ ಖಾತೆಲ್ಯಾಂವ್. ಥೊಡೆ ಪಾವ್ಲಿಂ ಪಯ್ಕೆ ಸಗ್ಳೆ ಮಮ್ಮಿಂಚ್ ಕಾಣ್ಲೆತಾಲಿ. ಆಬಾಕ್ ಕಾಂಯ್ ನಾ. ದೆಕುನ್ ಜೆಜು ಆಬಾಕ್ ಪಯ್ಕೆ ಧಾಡ್ಲೆ ರಾವ್ತಾಲೊ. ಅಂಕಲ್ ಜೆಜುಲಾಗಿಂ ಸಾಂಗ್ತಾ. ಆಬಾಕ್ ಪೈಶೆ ನಾಕಾತ್. ಆಮ್ಕಾಂ ಮಾರಿನಾಂತ್ ನ್ಹಯ್‌ಗೀ ಅಂಕಲ್. ಆಮಿ ಹ್ಯಾಪ್ಪಿ ಹ್ಯಾಪ್ಪಿ ಆಸ್ಯೆತ್.” ದಿಯಾಚಿಂ ಉತ್ರಾಂ ಆಯ್ಕುನ್ ಹಾಂವ್ ಆನಿ ಎಸ್.ಐ ಎಕಾಮೆಕಾ ಪಳೆಂವ್ಕ್ ಪಡ್ಲಾಂವ್.

ಪಂದ್ರಾ ಮಿನುಟಾಂ ಭಿತರ್ ದಿಯಾಕ್ ಘೆವ್ನ್ ಆಮಿ ಪೊಲಿಸ್ ಸ್ಟೇಶನಾಕ್ ಪಾವ್ತನಾ... ಇನ್‌ಪೆಕ್ಟರಾಚ್ಯಾ ಹಿಶ್ಯಾರ್ಯಾಖಾಲ್ ಥಂಯ್ ಆಸ್‌ಲ್ಲಾ ಪೊಲಿಸಾಂನಿ ದಿಯಾಚ್ಯಾ ಆಬಾಕ್ ಭಾಯ್ ಕದೆಲಾಚೆರ್ ಬಸಯ್‌ಲ್ಲೊ.

“ಅಬು... ಅಬು...” ಆಬಾಕ್ ಪಳೆತಚ್, ಆಪ್ಣಾಕ್ ವ್ಹಡ್ ದಿರೆಂ ಮೆಳ್ಳೆಂ ಮ್ಹಳ್ಳೆಪರಿಂ ದಿಯಾ ಆಜ್ಯಾ ಕುಶಿನ್ ಧಾಂವ್ತನಾ... ದಿಯಾಚೊ ತಾಳೊ ಆಯ್ಕುನ್ ಉಬೊ

ರಾವ್ಲೊ... ಕಶ್ಟಾಂನಿ ಮೆಟಾಂ ಕಾಡುನ್, ನಾತಿಕ್ ವೆಂಗುಂಕ್ ಹಾತ್ ವಿಸ್ತಾರುನ್
 ಆಯಿಲ್ಲೊ ತೊ... ವೆಂಗೆಂತ್ ಘೆಂವ್ಚೆ ಆದಿಂಚ್ ಧರ್ಲಿಕ್ ಶೆವ್ವಾಯೊ!
 ಮಾರ್ ಪಯ್ಸ್ ಗೆಲ್ಲಿ... ಕ್ಯಾಮರಾ ಸ್ತಬ್ಧ್ ಜಾಲ್ಲೆ!

000

ಮನ್ವಾತ್

“ಪಪ್ಪಾ...ತುಂ ಮಾತ್ ಮ್ಹಜ್ಯಾ ಹ್ಯಾ ಸಮಸ್ಯಾಕ್ ಪರಿಹಾರ್ ದಿತಾಯ್ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ. ತುಂ ಮ್ಹಾಕಾ ಕುಮಕ್ ಕರ್ತಾಯ್‌ಮೂ?”

“ಸಾಂಗ್‌ರೇ ರೋಹನ್, ತುಕಾ ಮ್ಹಜ್ಯೆಲಾಗಿಂ ಸಾಂಗೊಂಕ್ ಕಿತ್ಯಾಕ್ ಭಿರಾಂತ್?”

ರೋಹನ್ ಆಪ್ಲಿಂ ಭೊಗ್ಲಾ ಮ್ಹಜ್ಯೆಲಾಗಿಂ ಸಾಂಗೊಂಚ್ ಗೆಲೊ. ಉಲಯ್ತಾನಾ ತಾಚೊ ತಾಳೊ ಭರೊನ್ ಯೆತಾಲೊ. ತೊ ರಡ್ತಾ ತಶೆಂ ಮ್ಹಾಕಾ ಭೊಗ್ಲೆಂ. ತಾಚಿಂ ಉತ್ರಾಂ ಆಯ್ಕತಾನಾ ಹಾಂವ್ ಉಡೊನ್ ಪಡ್ಲೊಂ. ಲಗ್ವ್ ವೀಸ್ ಮಿನುಟಾಂ ತಾಚಿಂ ಭೊಗ್ಲಾಂ ಮ್ಹಜ್ಯೆಲಾಗಿಂ ಉಚಾರುನ್ ಸಾಂಗ್‌ಲ್ಲಾ ಉಪ್ರಾಂತ್ ತಾಕಾ ಥೊಡೆಂ ಸಮಾಧಾನ್ ಭೊಗ್ಲೆಂ ಆಸ್ಯೆತ್. ತಾಣೆ ದೀರ್ಘ್ ಶ್ವಾಸ್ ಸೊಡ್‌ಲ್ಲೊ ಆಯ್ಕೊನ್ ಹಾಂವೆಂ ಮೌನ್‌ಪಣ್ ಮೊಡ್ಲೆಂ, “ತುಂ ಖಿಂತ್ ಕರಿನಾಕಾ, ಹಾಂಕಾ ಹಾಂವ್‌ಚ್ಚ್ ಬೂದ್ ಶಿಕಯ್ತಾಂ. ತುಂ ತಟಸ್ಥ್ ರಾವ್. ಮ್ಹಜ್ಯೆಲಾಗಿಂ ಉಲಯ್‌ಲ್ಲೊ ವಿಶಯ್ ಭಾಯ್ರ್ ಘಾಲಿನಾಕಾ” ತಾಕಾ ಧೈರ್ ದೀವ್ನ್ ಹಾಂವೆಂ ಮೊಬೈಲ್ ಬಂದ್ ಕರುನ್ ಬಗ್ಲೆನ್ ದವರೆಂ.

‘ಛೆ! ಮ್ಹಜ್ಯಾ ಘರಾಂತ್ ಅಶೆಂ ಘಡ್ತಾಗೀ? ಮ್ಹಜೆಂ ಬಾಯ್ಲ ಇತ್ಲೆಂ ಮುಕಾರ್ ಗೆಲಾಂಗೀ?’ ಸವಾಲಾಂಚೊ ಭರೊ ಮಾತ್ಯಾರ್ ಬಸ್ಲೊ. ಎದೊಳ್ ಪರ್ಯಾಂತ್ ಕಸಲೆಯ್ ನಿರ್ಧಾರ್ ಘೆಂವ್ಚೆ ಆದಿಂ ಮ್ಹಜ್ಯೆಲಾಗಿಂ ಸಾಂಗೊನ್ ಉಪ್ರಾಂತ್ ಮೇಟ್ ಕಾಡ್ತಾಲೆಂ ತರ್...ಇತ್ಲೊ ವ್ಹಡ್ ನಿರ್ಧಾರ್ ಮ್ಹಾಕಾ ಕಳಯ್‌ನಾಸ್ತಾನಾ ತಾಣೆಂ ಖಿಬ್ರೆವಿಣೆಂ ಕಸೊ ಘೆತ್ಲೊ?’ ಚಿಂತುನ್ ಚಿಂತುನ್ ಮ್ಹಜಿ ತಕ್ಲಿ ಪಾಡ್ ವಿರಾರ್ ಜಾಲಿ ತರೀ. ಪರಿಹಾರ್ ದಿಸೊಂಕ್ ನಾ. ಉದ್ಯಾಂತ್ ಆಸ್ಚ್ಯಾ ಮಾಸೈಚಿ ವಾಟ್ ತರೀ ಸೊಧ್ಯೆತ್ ಪೂಣ್...ಸ್ತ್ರೀಯೆಚ್ಯಾ ಚಿಂತ್ನಾಂಚಿ ವಾಟ್ ಸೊಧುಂಕ್ ಅಸಾಧ್ಯ್ ಮ್ಹಳ್ಳಿ ಸಾಂಗ್ಲಿ ಮ್ಹಾಕಾ ಪಯ್ಲೆ ಪಾವ್ಪಿಂ ಸತ್ ಮ್ಹಣ್ ಭೊಗುಂಕ್ ಲಾಗ್ಲಿ. ‘ತೆಂ ಕಿತ್ಲೆಂಯ್ ಮುಕಾರ್ ವಚೊಂದಿ, ಪೂಣ್ ಹಾಂವ್ ಮಾತ್ ಹೆಂ ಜಾಂವ್ಕ್ ಖಂಡಿತ್ ಸೊಡ್ಚೊ ನಾ’ ಹಾಂವೆಂ ಮತಿಂತ್ ನಿಚಿವ್ ಕರ್ನ್ ಜಾಲ್ಲೊ.

‘ಮ್ಹಜ್ಯಾ ಘರಾಂತ್ ಮ್ಹಾಕಾ ಕಳಿತನಾತ್‌ಲೆ ಬರಿ ಅಸಲೆಂ ಅನ್ನಾಡ್‌ಪಣ್ ಜಾತಾ!! ಸಗ್ಳೊ ಗಾಂವ್‌ಚ್ಚ್ ಮ್ಹಾಕಾ ಮಾನ್ತಾ, ಮ್ಹಜ್ಯಾ ಉತ್ರಾಂಕ್ ಖಾಲ್ತಿಮಾನ್ ಘಾಲ್ತಾ. ಎದೊಳ್ ಹ್ಯಾ ಘರ್ಚ್ಯಾ ಮರ್ಯಾಡೆಕ್ ತಿಬೊ ಲೆಗುನ್ ಲಾಗೊಂಕ್ ನಾ. ಅಸಲೆಂ

ಅನ್ನಾಡ್‌ಪಣ್ ಮ್ಹಜ್ಯಾ ಘರಾಂತ್‌ಚ್ಚೆ ಘಡ್ತಾ ತರ್, ಹಾಂವೆಂ ಹೆರಾಂಕ್ ಬೂದ್ ಸಾಂಗೊಂಕ್ ನೈತಿಕ್ ಹಕ್ಕ್ ಮ್ಹಾಕಾ ಆಸಾ?’

ಮ್ಹಾಕಾ ಸಗ್ಳಿ ರಾತ್ ನೀದ್ ಪಡ್ಲಿನಾ. ಘಡ್ಯೆ ಘಡ್ಯೆ ಉಟೊನ್ ಬಸೊನ್ ಮತಿಂತ್ ಚಿಂತ್ನಾಂ ಆಟವ್ನ್ ಹಾಂವೆಂ ರಾತ್ ಪಾಶಾರ್ ಕೆಲಿ. ಮದ್ಯಾನೆ ರಾತಿಂ ಬಾಯ್ಲೆಕ್ ಜಾಗ್ ಜಾತಾನಾ ಹಾಂವ್ ನಿರೊಂಕ್ ನಾ ತೆಂ ತಿಕಾ ಕಳೆಂ. “ಕಿತೆಂಯಾ ತುಂ ನಿದನಾಂಯ್‌ಗಿ ಕಿತೆಂ? ತುಂ ಕಶೆಂಯ್ ನಿದನಾಯ್ ಆನಿ ಮ್ಹಾಕಾಯ್ ನಿರೊಂಕ್ ಸೊಡಿನಾಂಯ್. ಸಗ್ಳಿ ರಾತ್ ಲೈಟ್ ಫಾಲ್ತಾಯ್, ಕಾಡ್ತಾಯ್. ಕಿತೆಂ ಜಾಲೆಂ?”

“ಜಾಂವ್ಚೆ...? ತುಂ ನಿದೆ, ತುಕಾ ಕಾಂಯ್ ರಗ್ಳೆನಾಂತ್, ಬರೊ ವಿಶೆವ್ ಕರ್”, ಇತ್ಲೆಂ ಸಾಂಗೊನ್ ‘ದಡ್ಡ್’ ಕರ್ನ್ ದಾರ್ ಫಾಲ್ನ್ ಭಾಯ್ರ್ ಯೆವ್ನ್ ಬಸ್ಲೊಂ ತರೀ... ಜಾಂವ್ಚ್ಯಾ ಉಗ್ಡೊ ಕೆಲ್ಲೊ ಫಾಯ್ ವಿಶೆವ್ ಘೆಂವ್ಕ್ ಸೊಡಿನಾ ಜಾಲೊ.

ಸಕಾಳಿಂ ಉಟಾನಾ ಕಾಲ್ಚೆಂ ತೆಂ ರುದಾನ್ ಜಿವಾಂತ್ ಹಳ್ತಾಚಿ ಕಾಂಪ್ ಉಟಂವ್ಕ್‌ಲಾಗ್ಲೆಂ. ‘ಮೋಗ್ ಇತ್ಲೊಯ್ ಗುಂಡಾಯೆಚೊಗೀ?’ ಹೊ ಕಸಲೊ ವಿಳಾಪ್? ಫರಾ ಮುಕಾರ್‌ಚ್ಚೆ ವಿಳಾಪ್ ಆಯ್ಕತಾನಾ ಅಸ್ವಸ್ಥ್ ಜಾಲ್ಲ್ಯಾ ಮತಿಂತ್ ಭಿರಾಂತೆಚಿಂ ಝಗ್ಲಾಣೆಂ ಮಾರ್ತಾಶೆಂ ಭೊಗ್ಲೆಂ. ರಾತ್ ಸಗ್ಳಿ ಸಾರ್ಕಿ ನೀದ್ ನಾಸ್ತಾನಾ ಜಿವಾಕ್ ಉಲ್ಲಾಸ್ ನಾತ್‌ಲ್ಲೊ. ಆಳ್ವಿ ಕುಡಿಂತ್ ಅಸ್ತತ್ಕಾಯ್ ಭೊಗ್ತಾನಾ, ತೆಂ ರಡ್ಡೆ ಆನಿಕೀ ಚಡ್ ಜಾಲೆಂ. ರಡ್ಲಾ ಪಾಟ್ಲೆಂ ಘಡಿತ್ ಕಳಿತ್ ಆಸ್‌ಲೊಲ್ಲ ಹಾಂವ್ ಪ್ರೇಕ್ಷಕ್ ಜಾವ್ನ್ ಪಳೆತೇ ರಾವ್ಲೊಂ.

ಪೇಪರ್ ದಾರಾರ್ ಆಸ್ಲೆಂ. ಕಿತ್ಯಾಕ್‌ಗೀ ಆಜ್‌ಕಾಲ್ ಖಬೊ ಆಡೂಕ್ ಮಾರ್ತಾಲೊ. ಎಕಾಮೆಕಾ ಮಾಸಾಂ ಖಾಂವ್ಚಿ, ಮಾನ್ ಮರ್ಯಾದ್ ವಾರ್ಯಾರ್ ಘಾಲ್ಚಿಂ ಘಡಿತಾಂ ಕಿತ್ಯಾಕ್ ಘಡ್ತಾತ್ ತೆಂ ಕಳಾನಾ! ಆಪ್ಲೊ ಸ್ವಂತ್ ಫಾಯ್ದೊ ಪಳೆಂವ್ಚ್ಯಾ ಹ್ಯಾ ಅಂಗಲಾಪಿ ಮನ್ಯಾಂಚಿಂ ವೊದ್ತು-ವೊರಾಂಟ್ ಪಳೆತಾನಾ.. “ಛೇ” ಅಸಲೆಂ ಅಣ್ಣೆಪಣ್ ಕಶೆಂ ಆಯಿಲ್ಲೆ? ಮ್ಹಳೆಂ ಸವಾಲ್ ಧೊಸ್ತಾಲೆಂ. ಪಾಟ್ಲಾ ದಿಸಾಂನಿ ರಾಜಕೀಯ್ ಖಬೊ ವಾಚುನ್ ಕಾಂತಾಳೊ ಆಯಿಲ್ಲೊ ದೆಕುನ್ ಮುಕ್ಲಿ ಪಾನಾಂ ತುರ್ರಾನ್ ಪರ್ತಿಲಿಂ. ಕೋಣ್ ಮೆಲಾ? ವಳಕ್ ಆಸ್‌ಲ್ಲಾ ಕೊಣಾಯ್ಚಿ ತಸ್ವೀರ್ ತ್ಯಾ ಪಾನಾರ್ ನಾತ್‌ಲ್ಲಿ ಪಳೆವ್ನ್ ಹಾಂವೆಂ ಸಮಾಧಾನಾಚೊ ಸ್ವಾಸ್ ಸೊಡ್ಲೊ. ಪುಣ್ ಮುಕ್ಲೆಂ ಪಾನ್ ಪಳೆತಾನಾ....ದಾಟ್ ಅಕ್ಷರಾಂನಿ ಛಾಪ್‌ಲ್ಲಿ ತಿ ಖಬರ್ ವಾಚುನ್ ಹಾಂವ್ ಧಟಾಕ್ ಜಾಲೊಂ!

ಭುಂಯ್ ಪಡೊನ್ ಥೊಡ್ಯಾಚ್ ವರಾಂ ಭಿತರ್, ಆವಯ್ಚ್ಯಾ ಮ್ಹೆಳ್ಯಾ ರಗ್ತಾ ಬರಾಬರ್ ವಸ್ತುರಾಂತ್ ಗುಟ್ಲಾವ್ನ್ ಬಸ್‌ಸ್ವಾಂಡಾ ಲಾಗಿಲ್ಯಾ ಕಾಕ್ಸಲಾಗಿಂ ದವರ್‌ಲ್ಲೆಂ ತೆಂ ಬಾಳೆಂ! ತಾಚೆಂ ತೆಂ ರಡ್ಲೆಂ ಆಯ್ಕುನ್ ಲಾಗಿಂ ಪಾವ್‌ಲ್ಲಾ ಭಿಕಾರ್ಯಾನ್ ಫಾಲ್ಗಿ ಬೊಬಾಟ್ ಆಯ್ಕುನ್ ಖಿಣಾನ್ ಥಂಯ್ಸರ್ ಲೊಕಾಚಿ ಖೆಟ್ ಉಬ್ಜಾಲ್ಲಿ. ತೆಂ ಬಾಳೆಂ ಆಪ್ಣಾಕ್ ಹ್ಯಾ ಸಂಸಾರಿ ಹಾಡುನ್ ಸಾಂಡುನ್ ಗೆಲ್ಲಾ ಆವಯ್ಚಿ ಚಿಂತುನ್ ರಡ್ತಾ ವಾ ಭುಕೆಕ್ ಲಾಗೊನ್ ರಡ್ತಾ ವಾ ಆಪ್ಣಾಕ್ ಹೈ ಗತಿರ್ ಜಲ್ಮೊಕ್ ಕಾರಣ್ ಜಾಲ್ಲ್ಯಾ ರಚ್ಚಾರಾಕ್ ಉಲೊ ಮಾರುನ್ ರಡ್ತಾ ತೆಂ ಥಂಯ್ಸರ್ ಆಸ್‌ಲ್ಲ್ಯಾಂಕ್ ಸಮ್ಜಾಲೆನಾ. ಸಕ್ಡಾಂನಿ ಸಾಂಗಾತಾ ಮೆಳೊನ್ ತ್ಯಾ ಬಾಳ್ಯಾಕ್ ಸರ್ಕಾರಿ ಅಧಿಕಾರಿಂಚ್ಯಾ ಕುಮ್ಹೆನ್ ಬಚಾವ್ ಕೆಲ್ಲೆಂ.

‘ಆಪ್ಲ್ಯಾ ಕುಶಿಂತ್ ನೋವ್ ಮಹಿನೆ ಮ್ಹಾವ್ನ್ ತ್ಯಾ ಆವಯ್ಚ್ಯಾ ಆಪ್ಲ್ಯಾ ಬಾಳ್ಯಾಕ್ ಅಬ್ಲೆ ಹ್ಯಾ ಗತಿರ್ ಕಿತ್ಯಾಕ್ ಸಾಂಡ್ಲಾ? ಕಸಲಿ ಧಾರುಣಾಯ್ ತಿಚ್ಯಾ ಕಾಳ್ಜಾಚಿ! ಮನಿಸ್ ಕಿತ್ಯಾಕ್ ಭೊಗ್ಲಾಂ ನಾತ್‌ಲ್ಲೊ ಜಾಂವ್ಕ್ ಪಾವ್ಲಾ? ಆಮಿ ಪರತ್ ಆದ್ಲೆಪರಿಂ ರಾನ್ ಮನ್ಜಾತಿ ಸಾರ್ಕೆಂ ಕ್ರೂರ್ ಜಾಂವ್ಚೆ ವಾಟೆರ್ ಆಸಾಂವ್?’ ಚಿಂತಾಂ ಸಾಗೊರಾಂತ್ ಬುಡ್ತಾನಾ ಮ್ಹಜ್ಯಾ ಹಾತಾಂತ್ಲೆ ಪೇಪರ್ ಸಕ್ಲಾ ಗಳೆಂ ಮ್ಹಾಕಾ ಕಳೆಂನಾ.

ಉಟೊನ್ ಏಕ್ ಭಂವಾಡೊ ಕಾಡ್ಯಾಂ ಮ್ಹಣ್ ಭೊಗ್ತಾನಾ ಹಾಂವ್ ಘರಾ ಭಾಯ್ ಪಾವ್ಲೊಂ. ಮೆಟಾಂ ಕಾಡ್ತಾನ, ಮ್ಹಜಿಂ ಚಿಂತಾ ಮಾತ್ರ ಗೊಂದೊಳಾಂತ್ ಸಾಂಪ್ಡೊನ್ ಮ್ಹಾಕಾಚ್ ನಕ್ಲಾಂ ಕರ್ತಾಲೆಂ ಭೊಗ್ಲೆಂ.

ಮಾಸ್ಯೆ ಮಾರ್ಕೆಟಿಚ್ಯಾ ಸಾಮ್ಕಾರ್ ವೆತಾನಾ ಮ್ಹಜಿ ದೀಷ್ಟ್ ಏಕ್ ಥಯ್ಲೆಕ್ ಪಾರೊತ್ ಕರ್ಚ್ಯಾ ತೀನ್ ಸುಣ್ಯಾಂಚೆರ್ ಖಿಂಚ್ಚಿ. ‘ತಿ ಥಯ್ಲಿ ಮ್ಹಜ್ಯಾ ವಾಂಟ್ಕಾಚಿ’ ಮ್ಹಳ್ಯಾ ಜಿದ್ವಾಕ್ ಪಡ್‌ಲ್ಲಾ ತ್ಯಾ ಸುಣ್ಯಾಂಕ್ ಘಡಿಯೆನ್ ಎಕಾ ಜಾಡುಮಾಲಿನ್ ಫಾತೊರ್ ಮಾರ್ನ್ ಪಯ್ಸ್ ಧಾಂವ್ಡಾಯ್ಲೆಂ. ತಿ ಥಯ್ಲಿ ವಿಂಚುಂಕ್ ಬಾಗ್ವಲ್ಲೊ ತೊ ಎಕಾಚ್ಯಾಣೆ ಉಬೊ ಜಾಲೊ. ಥಯ್ಲೆಂತ್ ಕಿತೆಂ ಆಸಾ ಮ್ಹಣ್ ಸುಟೊನ್ ಪಳೆತಾನಾ ಭಿತರ್ ಆಸ್‌ಲ್ಲೆಂ ‘ತೆಂ’ ಭಾಯ್ ಪಡ್‌ಲ್ಲೆಂ. ಹಾಂವ್ ಸವ್ಯಾಸ್ ಥಂಯ್ಸರ್ ಪಾವ್ಲೊಂ. ಜೀವನಾತ್‌ಲ್ಲೊ ಸಾಧಾರ್ಣ್ ವಿಶ್ವೆ ಜಾವುನ್ ಆಯಿಲ್ಲೊ ಗರ್ಬ್ ನೀರ್ದಿವ್ ಜಾವ್ನ್ ತ್ಯಾ ಥಯ್ಲೆ ಭಿತರ್ ಆಸ್‌ಲ್ಲೊ ಪಳೆವ್ನ್ ಹಾಂವ್ ಶೆರ್ಮೆಲ್ಲೊಂ! ಮ್ಹಜಿ ಆನಿ ಜಾಡುಮಾಲಿಚಿ ದೀಷ್ಟ್ ಎಕಾಮೆಕಾಚೆರ್ ಬದ್ದಾಲಿ ತರೀ ಆಮ್ಚೆ ಮಧೆಂ ಉಲವ್ಣೆಂ ಚೆಲ್ಲೆಂನಾ. ಖಿಣಾನ್

ಲೋಕ್ ಕುಡ್ನಾಲ್ಲೊ ಆನಿ ತಾಚ್ಯೆ ಬರಾಬರ್ ಮಾಧ್ಯಮಾಂ... ಹಾಂವೆಂ ಭಿಯಾನ್ ಮೌನ್‌ಪಣ್ ಸಾಂಬಾಳ್‌ಲ್ಲೆಂ.

ಪರತ್ ತಿಂಚ್ ಸವಾಲಾಂ ಮತಿ ಪಡ್ಲಾರ್ ಉದೆವ್ನ್ ಆಸ್‌ಲ್ಲಿಂ. ತ್ಯಾ ಆವಯ್ನ್ ಕುಡಿಚಿ ಖುಶಾಲಾಯ್ ಭೊಗುನ್ ಆತಾಂ ಭುರ್ಗ್ಯಾಚಿ ಜವಾಬ್ದಾರಿ ನಾಕಾ ಮ್ಹಣೊನ್ ಆಪ್ಲ್ಯಾ ಭುರ್ಗ್ಯಾಕ್ ಸಾಂಡ್ಲಾ? ತೆಂ ಪಿಂಪ್ರೆಂ ಅನಯ್ತೆಕ್ ಚಾಲಿಕ್ ಲಾಗೊನ್ ಜಲ್ಮಾಲ್ಲೆಂ? ತ್ಯಾ ಮಾಸುಮ್ ಜಿವಾಕ್ ನಾಸ್ ಕರ್ಚೆಂ ತೆಂ ಧೈರ್ ಅವಯ್ನ್ ಕಿತ್ಯಾಕ್ ತರೀ ಘೆಲ್ಲೆಂ? ಕುಡಿಚಿ ಖುಶಾಲಾಯ್ ಭೊಗಿಚೆ, ಪುಣ್ 'ಬಾಸ್ಕೆಲ್ ಸ್ಪೀ' ಮ್ಹಳ್ಳೆಂ ಬಿರುದ್ ಯೆತಾನಾ ಖಿಬ್ರೆವಿಣೆ ಕಾಡ್ನ್ ಉಡಯ್ಲಾರ್ ಸಗ್ಳೆಂ ಸಾರ್ಕೆಂ! ಭೊಗ್‌ಲ್ಲಾ ಖುಶಲಾಯೆಚೆಂ ಇನಾಮ್ ಕಪ್ರಾ ಡಬ್ಬಾಂನಿ ಉಡಯ್ತಾನ, ಆವಯ್‌ಪಣ್ ಜಾಗೆಂ ಜಾಯ್ನಾ? ಮನ್ಯಾಥಂಯ್ ಅಸಲಿ ಧಾರುಣಾಯ್ ಕಿತ್ಯಾಕ್? ತಿ ಆದ್ಲಿ ಮೊವಾಳಾಯೆಚಿ ಝರ್ ಸುಕೊನ್ ಗೆಲ್ಯಾ? ಮ್ಹಜ್ಯೆಲಾಗಿಂ ಸವಾಲಾಂ ಆಸ್‌ಲ್ಲಿಂ ಶಿವಾಯ್ ಜಾಪಿ ನ್ಹಯ್.

ತೆಂ ನೀರ್ಲಿವ್ ಪಿಂಪ್ರೆಂ ಮ್ಹಾಕಾ ಸವಾಲ್ ಘಾಲ್ತಾಲೆಂ ಭೊಗ್ಲೆಂ. 'ಪ್ಲಡ್ ಪ್ಲಡ್ ಉತ್ರಾಂನಿ ಭಾಶಣಾಂ ದಿಂವ್ಚ್ಯಾ ತುಜ್ಯೆಥಂಯ್ ಮ್ಹಜ್ಯಾ ಸವಾಲಾಂಕ್ ಜಾಪ್ ದಿಂವ್ಚಿ ತಾಂಕ್ ಆಸಾ?' ಮ್ಹಳ್ಳೆಂ ಸವಾಲ್ ತೆಂ ಮ್ಹಾಕಾ ಉಡವ್ನ್ ಆಸಾ ಮ್ಹಣ್ ಭೊಗ್ತಾನಾ, ಹಾಂವೆಂ ಪಾಟಿಂ ಮೆಟಾಂ ಕಾಡಿಲ್ಲೆ. ಮನ್ಯಾಚ್ಯಾ ಹ್ಯಾ ಬೆವಿಶ್ವಾಸಾಕ್ ಆನಿ ಖೊಟ್ಯಾಚಾಲಿಕ್ ಕಿತೆಂ ಕರ್ಯೆತ್ ಮ್ಹಳ್ಳೆವಿಶಿಂ ಗೊಂದೊಳಾಭರಿತ್ ಚಿಂತ್ನಾಂ ಆಟವ್ನ್, ಪಾಟಿಂ ಘರಾ ಯೆತಾನ ಪರತ್ ತೆಂಚ್ ರಡ್ಲೆಂ ಕಾನಾರ್ ಪಡ್ತಾನಾ, ಸೆಜಾರಾ ವಚೊನ್ ಖಬರ್ ದಿಲಿ. "ದಯಾಕರುನ್ ಹೊ ಸಮಸ್ಲೊ ಪರಿಹಾರ್ ಕರಾ" ಮ್ಹಣ್ ತಾಂಕಾಂ ಸಾಂಗ್ಲೆ. 'ತಾಂಕಾಂ ಎದೊಳ್ ಹಿ ಖಬರ್ ಪಾವೊಂಕ್ ನಾ!' ತಾಂಚಿಂ ವರ್ತನ್ ಪಳೆವ್ನ್ ಕಿತೆಂ ಸಾಂಗ್ಲೆಂ ಮ್ಹಣ್ ಕಳನಾಸ್ತಾನಾ ಹಾಂವ್ ಪಾಟಿಂ ಪರ್ತಾಲ್ಲೊಂ.

ಹಾಂವೆಂ ಪಳೆಲ್ಲೆಂ ತೆಂ ದೃಶ್ಯ ಪರತ್ ಮ್ಹಜ್ಯೆ ಮತಿಂತ್ ಉದೆಲೆಂ. ತ್ಯಾ ಥಯ್ಲೆ ಭಿತರ್ ಆಸ್ಲೆಂ ಆಪ್ಣಾಚೆಂ ಖಾಣ್ ಮ್ಹಣ್ ರಾಕೊನ್ ಆಸ್ಲಿಂ ತಿಂ ಸುಣಿಂ.... ದಿಸ್ಪಡ್ತ್ಯಾ ಗ್ರಾಸಾಖಾತಿರ್ ಹೆರಾಂನಿ ಉಡಯ್‌ಲ್ಲೆಂ ಮ್ಹಳ್ಳೆಂ ಕಾಡುನ್ ನಿತಳಾಯ್ ಸಾಂಬಾಳ್ಚೊ ತೊ ಜಾಡುಮಾಲಿ.... ತಾಚೆಂ ತೆಂ ಸವಾಲ್ ಮ್ಹಾಕಾ ಅಜೂನ್ ಧೊಸುನ್ ಆಸ್‌ಲ್ಲೆಂ, "ಧಣಿಯೆರೇ.. ಏನು ಕಾಲ ಬಂತು ನೋಡಿ, ಬೆಳಕನ್ನೇ ಕಾಣದ ಈ ಮುಗ್ಡ ಜೀವಿಗಳ ತಪ್ಪೇನು?" ತಾಚ್ಯಾ ಸವಾಲಾಕ್ ಜವಾಬ್ ದಿಂವ್ಚಿ ಸಕತ್ ಮ್ಹಾಕಾ ನಾತ್ಲಿ ದೆಕುನ್ ಹಾಂವ್ ಜೀಬ್ ಆಸುನ್ ಮೊನೊ ಜಾಲ್ಲೊಂ.

ಘರಾ ಪಾಟಿಂ ಪಾವ್ತಾನಾ ಗೇಟಿ ಮುಕಾರ್ ಉಬಿಂ ಆಸ್ಚ್ಯಾ ಬಾಯ್ಲೆಕ್ ಆನಿ ಧುವೆಕ್ ಪಳೆವ್ನ್ ಹಾಂವ್ ಮಾತ್ಸೊ ರಾಗಾರ್ ಜಾಲೊಂ. ಹಾತಿಂ ಬ್ಯಾಗ್ ಘೆವ್ನ್ ಖಿಂಯ್ನರ್ಗಿ ವಚುಂಕ್ ತಯಾರ್ ಜಾಲ್ಲಿಂ ತಿಂ ಮ್ಹಾಕಾ ಪಳೆವ್ನ್ ಧಟಾಕ್ ಜಾಲಿಂ. ಹಾಂವೆಂ ದೊಳ್ಕಾನಿಂಚ್ ವಿಚಾರ್ ಕರ್ತಾನಾ...

“ತೆಂ...ಹೆಂ... ಕಾರಾಕ್ ರಾಕ್ತಾಂವ್?”

“ಕಾರ್?...ಖಿಂಯ್...? ಭಂವ್ಡೆಕ್ ವಚೊಂಕ್ ಆಸಗೀ?” ಮ್ಹಜೆಂ ಸವಾಲ್ ತಿಕ್ಸಣೆಚೆಂ ಮ್ಹಳೆಂ ತಾಂಕಾಂ ಎದೊಳ್ಚ್ ಸಮ್ಜಾಲ್ಲೆಂ.

“ಪಪ್ಪಾ...ತುಂ ಮಾತ್ ಮ್ಹಜ್ಯಾ ಸಮಸ್ಯಾಕ್ ಪರಿಹಾರ್ ದೀಂವ್ಕ್ ಸಕ್ತಾಯ್. ಮ್ಹಾಕಾ ಮ್ಹಜೆಂ ಬಾಳ್ ಜಾಯ್. ತಾಕಾ ಹಾಂವ್ ಪೊಸ್ತಾ. ತುಮ್ಮಾ ಧುವೆಕ್ ದಯಾ ಕರುನ್ ಸಮ್ಜಯಾ ಪಪ್ಪಾ, ತೆಂ ತಾಚ್ಯಾಚ್ಚ್ ಖುಶೆಚೆಂ ಕರ್ತಾ. ಪೂಣ್...ಮ್ಹಾಕಾ ಮ್ಹಜ್ಯಾ ಬಾಳಾಕ್ ನಾಸ್ ಕರುಂಕ್ ಮನ್ ನಾ” ರೋಹನಾನ್ ಕಾಲ್ ಪೋನಾರ್ ಸಾಂಗ್ಲೆಂ ಮ್ಹಾಕಾ ಪರತ್ ಉಗ್ಡಾಸಾಕ್ ಆಯ್ಲೆಂ.

ತರ್ ಆತಾಂ ಆವಯ್ ಧುವೆಚಿ ಸವಾರಿ ಹ್ಯಾಚ್ ಖೊಟ್ಯಾ ಕರೆಖಾತಿರ್ ಮ್ಹಳೆಂ ಮ್ಹಾಕಾ ಸ್ಪಶ್ಟ್ ಜಾಲೆಂ.

“ಕಿತೆಂ!? ಧುವೆ ಸಾಂಗಾತಾ ತುಜೊಯೀ ಭೆಜೊ ಅಡವ್ ದವರ್ಲಾಯ್‌ಗೀ?” ಹಾಂವೆಂ ಬಾಯ್ಲೆಕ್ ಸವಾಲ್ ಕೆಲೆಂ.

“ಪಪ್ಪಾ...ತುಂ ಮಮ್ಹಿಕ್ ಉಲಯ್‌ನಾಕಾ. ಮ್ಹಾಕಾ ಆಸ್‌ಲ್ಲೆಂ ಏಕ್ ಪುರೊ. ಆನ್ಯೆಕ್ ವೊಜೆಂ ವ್ಹಾವೊಂಕ್ ನಾಕಾ”.

“ಶಹಬಾಸ್ ಮ್ಹಜ್ಯೆ ಧುವೆ...ತುಜ್ಯಾ ಆವಯ್‌ಪಣಾಕ್ ಹಾಂವ್ ಚೆಪೆಂ ಉಕಲ್ತಾಂ. ಆವಯ್‌ಪಣ್ ಮ್ಹಳ್ಯಾ ತ್ಯಾ ಮೊಲಾಧಿಕ್ ಗೌರವಾಕ್ ಅಕ್ಮಾನ್ ಕರುನ್ ಭಾಯ್ರ್ ಸರ್‌ಲ್ಲಾ ತುಕಾ ಸನ್ಮಾನ್ ಕರಿಜೆ. ಕಿತೆಂ ಮ್ಹಳೆಂಯ್ ತುಂವೆಂ, ‘ಮ್ಹಾಕಾ ಆಸ್‌ಲ್ಲೆಂ ಏಕ್ ಪುರೊ’. ತೆಂಯ್ ತುಕಾ ವೊಜೆಂ ಜಾಯ್, ತಾಕಾಯ್ ಲಗಾಡ್ ಕಾಡ್. ತುಜ್ಯಾ ಜಾಣ್ತಿಕಾಯೆಕ್ ಹಾಂವ್ ಮೆಚ್ಚಲೊಂಗೊ. ಜರ್ ಆಜ್ ತುಂವೆಂ ಚಿಂತ್ಲೆಪರಿಂ ಹಾಂವೆಂಯ್ ಥೊಡ್ಯಾ ವರ್ಸಾಂ ಆದಿಂ ‘ಆಮ್ಕಾಯ್ ಎಕ್‌ಚ್ ಪುರೊ’ ಮ್ಹಣ್ ಲೆಕ್‌ಲ್ಲೆಂ ಜಾಲ್ಯಾರ್ ತುಂ ಖಿಂಯ್ ಆಸ್ತೆಂಯ್? ಮ್ಹಜ್ಯಾ ಚಾಳೀಸ್ ವರ್ಸಾಂಚ್ಯಾ ಪ್ರಾಯೆರ್ ಜಲ್ಮಾಲ್ಲಾ ತುಕಾ, ತುಜ್ಯಾ ಆವಯ್ಚ್ಯಾ ಗರ್ಬಾ ಥಾವ್ನ್ ವ್ಹಡ್ ಜಾತಾ ಪರ್ಯಾತ್ ತಳ್ತಾರ್ ದವರುನ್ ವಾಗಯ್ಲೆಂ ತೆಂ ತುಂ ವಿಸ್ತಾಲೆಂಯ್? ತುಜ್ಯೆ ಖಾತಿರ್ ಹಾಂವೆಂ ಭೊಗ್ ಲ್ಲೆ ಆಟಿವಿಟಿ, ಕಷ್ಟ್, ಮತಿಚಿ ಇಜಾ ಆನಿ ಖಿರ್ಚಿಲ್ಲೊ ದುಡು ಕಿತ್ಲೊ

ಮ್ಹಣ್ ತುಜ್ಯಾ ಆವಯ್‌ಲಾಗಿಂ ವಿಚಾರ್. ತಾಕಾಯೀ ಆತಾಂ ತೊ ಉಗ್ಡಾಸ್ ವಿಸ್ತೊನ್ ಗೆಲಾ ಆಸ್ತಲೊ. ತೆಂಯ್ ಆತಾಂ ತುಜ್ಯೆ ಬರಾಬರ್ ಅಂತ್ರಾಳಾಚಿಂ ನಕ್ತಿರಾಂ ಕಾಡುಂಕ್ ನಿಸನ್ ಚೆಡುಂಕ್ ಭಾಯ್ರ್ ಸರ್ಲಾಂ. ತಾಕಾ ಕಸೊ ಉಗ್ಡಾಸ್ ಯೇತ್?” ಹಾಂವ್ ದೀರ್ಘ್ ಸ್ವಾಸ್ ಸೊಡ್ಲೊ.

“ಪಪ್ಪಾ...ತೆಂ ಸಗ್ಳೆಂ ಪುರಾಣ್ ನಾಕಾ. ಮ್ಹಾಕಾ ಏಕ್ ಭುರ್ಗೆಂ ಪುರೊ. ಅನ್ಯೇಕ್ ಭುರ್ಗ್ಯಾಕ್ ಪೊಸುಂಕ್ ತುಜೊ ಜಾಂವಯ್ ಕಾಂಯ್ ಗಲ್ಪಾಚೊ ಶೇಕ್ ನ್ಹಂಯ್”.

“ನಾಕಾಗೋ.. ಭುರ್ಗ್ಯಾಂಕ್ ಪೊಸುಂಕ್ ಕಷ್ಟ್ ತರ್ ಆಸ್‌ಲ್ಲ್ಯಾ ಎಕ್ಲ್ಯಾಕಿ ಲಗಾಡ್ ಕಾಡ್. ಉಪ್ರಾಂತ್ ತುಕಾ ಖಿಂತ್ ಕರ್ಚಿ ಗರ್ಜ್ ನಾ. ಛೀ ತುಜ್ಯಾ ಜಲ್ಮಾಕ್...ತುಜ್ಯಾ ಆಂಗಾರ್ ಏಕ್ ತರೀ ಆವಯ್ಪಣಾಚಿ ನಿಶಾನಿ ಆಸಾ? ತುಂ ಏಕ್ ಕಾಜಾರಿ ಬಾಯ್ಲ್ ಮ್ಹಣ್ ದಾಕಂವ್ಕ್ ಕಾಂಯ್ ತರೀ ಭಾಯ್ಲೊ ಘುರ್ತ್ ಆಸಾ? ತುಂ ಕಾಜಾರಿ ಮ್ಹಣ್ ಪಾತ್ಯೆಂವ್ಕ್ ಮ್ಹಾಕಾಚ್ ಕಷ್ಟ್ ಮಾರ್ತಾತ್. ತಾಚ್ಯೆ ಶಿವಾಯ್ ಪಾಂಚ್ ವರ್ಸಾಂಚೆಂ ಏಕ್ ಭುರ್ಗೆಂ ಆಸಾ. ತುಜೊ ಪತಿ ಪರ್ಗಾಂವಾಂತ್ ಹಿಂವಾಂತ್ ರೂಕ್ ಜಾತಾ ಆನಿ ದಾವೆಂತ್ ತೊವ್ತಾ ಮ್ಹಳೆಂ ಭೊಗಾಪ್ ಸಯ್ತ್ ತುಕಾ ನಾ. ತುಜೆಂ ನ್ಹೆಸಾಣ್ ಆನಿ ಆಟ್-ನೇಟ್ ಪಳೆ. ತುಂವೆಂ ಕಾಜಾರ್ ಜಾವ್ನ್ ಆಟ್ ವರ್ಸಾಂ ಜಾಲಿಂ. ತರೀ ಏಕ್ ಬರ್ಯಾ ಪತಿಣೆಚೆಂ ವಾ ಖಿರ್ಯಾ ಆವಯ್ಪಿಂ ರುಪ್ಣೆಂ ತುಜ್ಯೆಥಂಯ್ ಆಸಾ? ತುಜಿ ಸೊಭಾಯ್ ಸಾಸ್ಣಾಚಿ ಮ್ಹಣ್ ಚಿಂತಾಯ್? ಸೊಭಾಯ್ ಉರಂವ್ಕ್ ಸೊದ್ಪಿ ತರ್, ಫುಲೊನ್ ಯೆಂವ್ಚೆ ಆದಿಂಚ್ ಚಿರ್ಮುಟೊನ್ ಗೆಲ್ಲ್ಯಾ ಬೊಂಗ್ಯಾ ಸಾರ್ಕೆಂ ತುಂ ಜಾತಲೆಂಯ್. ಸೊಭಾಯ್ ಉರಂವ್ಪ್ಯಾಕ್ ಭುರ್ಗ್ಯಾಚೆಂ ದೆಣೆಂ ಆಡಾಯ್ಪಿ ತರ್, ತುಂ ಜಳೊನ್ ವೆತಲೆಂಯ್. ಉಗ್ಡಾಸ್ ದವರ್.” ಹಾಂವ್ ಕಿತ್ಯಾಕ್ ಅಸೊಯ್ ಭಾವುಕ್ ಜಾಲಾಂ ಮ್ಹಣ್ ಮ್ಹಾಕಾಚ್ ಕಳೆಂನಾ.

“ಪಪ್ಪಾ... ತುಂ ಮ್ಹಜೊ ಜಲ್ಮ್ ದಿಲ್ಲೊ ಬಾಪುಯ್ ದೆಕುನ್ ತುಂವೆಂ ಎದೊಳ್ ಉಲಯ್‌ಲೆಂ ಸಗ್ಳೆಂ ಆಯ್ಕುನ್ ಮೌನ್ ರಾಖ್ಲಿಂ. ಪೂಣ್ ತುಂ ತುಜ್ಯಾ ಅಧಿಕಾರಾಚೊ ಹಂತ್ ಮಿಕ್ಲೊನ್ ಆಸಾಯ್. ದೊಳ್ಯಾಂತ್ ಬೊಟಾಂ ಫಾಲ್ಸ್ ಉಲಯ್ತಾಕಾ. ಮ್ಹಜ್ಯಾನ್ ಹೆಂ ಸೊಸುಂಕ್ ಜಾಂವ್ಚೆಂನಾ. ಹಾಂವ್ ಕಾಜಾರ್ ಜಾಲ್ಲ್ಯಾ ದಿಸಾಚ್ ತುಜ್ಯೆ ಬಂದಡ ಥಾವ್ನ್ ಸುಟ್ಲಾಂ ಮ್ಹಣ್ ಉಗ್ಡಾಸ್ ದವರ್. ಮ್ಹಾಕಾ ಬರೆಂ ದಿಸ್ತಾ ತೆಂ ಹಾಂವ್ ಕರ್ತಾಂ. ತೆಂಯ್ ತುಜ್ಯಾ ದುಡ್ವಾನ್ ನ್ಹಂಯ್, ಮ್ಹಜ್ಯಾ ಘೊವಾಚ್ಯಾ ಖುಸ್ತಾರ್ ಕರ್ತಾಂ ಕಳೆಂಮೂ”.

“ಹಾಂವ್ ಹೆಂಚ್ಚ್ ಆಯ್ಕುಂಕ್ ರಾಕೊನ್ ಆಸ್ಲೊಂ. ತುಂ ಕಾಜಾರಿ ದೆಕುನ್ ಮ್ಹಜೆಂ ತುಂವೆಂ ಆಯ್ಕುಂಚಿ ಗರ್ವ್ ನಾ ತರೀ, ತುಜ್ಯಾ ಘೊವಾಚೆಂ ತುಂವೆಂ ಆಯ್ಕುಂಕ್ಚ್ ಆಸಾ. ತ್ಯಾ ತುಜ್ಯಾ ಘೊವಾನ್ ತುಂವ್ಚೆಂ ದಾಯ್ಜ್ ಜಾವ್ನಾಸ್ಚ್ಯಾ ಭುರ್ಗ್ಯಾಕ್ ಸಾಂಬಾಳ್ ಮ್ಹಣ್ ಪರಾತಿತಾನ, ಪಯ್ಲಿಲ್ಯಾ ಪರಾಂವಾಂಥಾವ್ನ್ ಆಡ್ಲೊಸ್ ಮಾಗ್ತಾನ, ತಾಣೆಂ ಸಾಂಗ್ಲೆಂ ತುಜ್ಯಾ ಕಾನಾಂಕ್ ನಾಟೊಂಕ್ನಾ? ಇಲ್ಲಿ ಪ್ರಾಯ್ ಜಾಲ್ಯಾರಿ ಮ್ಹಜ್ಯಾ ಬಾಯ್ಲೆಕ್ಚ್ ಹೈವಿಶಿಂ ಸಮ್ಜಾನಾ ಮ್ಹಣ್ತಾನಾ ತುಕಾ ಕಶೆಂ ಸಮ್ಜತಲೆಂ? ತುಮಿ ದೊಳೆ ಆಸುನ್ ಕುರ್ಡಿಂ ಜಾವ್ನ್ ಭಂವ್ತಾತ್. ಪಯ್ಲೆಂ ತುಂವ್ಚೆ ದೊಳೆ ಉಘಡಾ ಆನಿ ಕಾಡ್ಲೆಂ ಮೆಟ್ ಪಾಟಿಂ ಕಾಡಾ”.

“ನಾಂ..ಮ್ಹಾಕಾ ಹೊ ಅನಿಶ್ಚ್ ಕಿಡೊ ನಾಕಾ” ಮ್ಹಜಿ ಧುವ್ ಧಾರುಣ್ ಜಾಲ್ಲೆಂ.

“ತುಕಾ ಕಿಶೆಂ ಸಾಯ್ಬಾ ತೆಂಚ್ಚ್ ನಾಕಾ ಮ್ಹಣ್ತಾನಾ ತುಜೆಂ ಕಿತ್ಯಾಕ್ ಹತ್?”

“ಕಿಶೆಂ ಮ್ಹಳೆಂಯ್...?” ಪಯ್ಲೆ ಪಾವ್ಲಿಂ ಹಾಂವೆಂ ತಾಂಚೆರ್ ಹಾತ್ ಉಬಾರ್ಚೆಂ ಧೈರ್ ಘೆಲ್ಲೆಂ.

ದೊಗಾಂಯ್ ಮ್ಹಜ್ಯೆ ಮಾರ್ ಚುಕವ್ನ್ ಘೆಂವ್ಚ್ಯಾಂತ್ ಸಲ್ವತಾನಾ... ಎದೊಳ್ ಪರಾಂತ್ ಘರ್ವ್ಚ್ಯಾ ಬಾಗ್ಲಾರ್ ರಾವೊನ್ ಹೊ ನಾಟಕ್ ಪಳೆವ್ನ್ ಆಸ್ಲೆಂ ಮ್ಹಜೆಂ ನಾತ್ ಧಾಂವೊನ್ ಆಯ್ಲೆಂ “ಅಬೂ... ಮಾರಿನಾಕಾ... ಅಬೂ ನಾಕಾ” ತಾಚೆಂ ನಿತಲ್ ಮನಾಚೆಂ ರಣ್ಣೆಂ ಮ್ಹಜ್ಯಾ ಕಾನಾಂಕ್ ಆಪ್ಪಾತಾನಾ... ಮ್ಹಜೊ ಹಾತ್ ಥಾಂಬ್ಲೊ ಆನಿ ರಾಗ್ ದೆಂವ್ಲೊ.

‘ಆಯ್ಲೆಂ ಧೈರ್ ಜರ್ ಘೊಡ್ಯಾ ವರಾಂ ಆದಿಂ ದಾಕಯ್ಲೆಂ ತರ್!’

ಬಾಯ್ಲೆಕ್ ಆನಿ ಧುವೆಕ್ ಹಾತಾಂತ್ ಧರುನ್, ಮುಕ್ಲ್ಯಾ ಘರಾ ಕಾಲ್ ಮಾತೈಕ್ ಪಾಯ್ಲಾ ತ್ಯೆ ಮನ್ಶಾತಿಚ್ಯಾ ಫೊಡಾಸರ್ಮಿಂ ಫೋಡ್ನ್ ವ್ಹಲೆಂ. ಕಿಶೆಂ ದೆಕ್ತಾಂ ಹಾಂವ್!

ಮನ್ಶಾಂನಿ ಕೀಳ್ ಮ್ಹಣ್ ಸಸಾರಾಯೆನ್ ಲೆಕ್ಚಿ ತಿ ಮನ್ಶಾತ್, ತ್ಯಾ ಫೊಡಾಂತ್ ನಿಕೆಪಿಲ್ಲ್ಯಾ ಆಪ್ಲ್ಯಾ ಪಿಲಾ ಖಾತಿರ್ ದುಕಾಂ ಗಲವ್ನ್ ಆಸ್ಲಿ.

ಕಾಲ್ ಥಾವ್ನ್ ಆಜ್ ಪರಾಂತ್ ತಿ ಆವಯ್ ಮನ್ಶಾತ್ ಥಂಯ್ ಹಾಲ್ಲ್ಲಿ ನಾ. ಕಾಲ್ ಥಾವ್ನ್ ತಿಣೆಂ ಉದಾಕ್ ಜಾಂವ್ ಖಾಣ್ ಜಾಂವ್ ಸೆಂವ್ಲೆಂ ನಾ. ಆಪ್ಲೆಂ ಪೀಲ್ ಪಾಟಿಂ ಯೇತ್ ಮ್ಹಳ್ಳ್ಯಾ ಭರ್ವಶ್ಯಾನ್ ತಿ ರಾಕೊನ್ ಆಸಾ.... ಆಪ್ಲೆಂ ಆವಯ್ಣಾ ಪರತ್ ಜಿವೆಂ ಜಾಯ್ ಮ್ಹಳ್ಳ್ಯಾ ಭರ್ವಶ್ಯಾನ್...

ಬಾಯ್ಲೆಕ್ ಆನಿ ಧುವೆಕ್ ಥಂಯ್ಸರ್ಚ್ ಸೊಡ್ನ್ ಹಾಂವ್ ಪಾಟಿಂ ಘರಾಶಿಂ
 ಮೆಟಾಂ ಕಾಡುಂಕ್ ಲಾಗ್ಲೊಂ... 'ಮನಿಸ್ ಮನ್ಶಾತಿಪ್ರಾಸ್ ಚಡ್ ಮೊವಾಳಾಯೆಚೊ
 ಜಾಯ್ತ್ ಮ್ಹಳ್ಳ್ಯಾ ಭರ್ವಶ್ಯಾನ್!'

000

ಮರಣ್, ಪೊಂಡ್, ಸಾರಿಂ!

ತೊ ಆಮ್ಕಾಂ ಪಳೆವ್ನ್ ಹಾಸ್ತಾ! ಆಮ್ಚೆಂ ವೊದ್ತು-ವೊರಾಂಟ್ ಪಳೆವ್ನ್ 'ಛೆ...' ಮ್ಹಳ್ಳೊ ಉದ್ಗಾರ್ ಸೊಡ್ತಾ! ಆಮ್ಚೆಂ ಆಶೆಚಿ ವೊಡ್ ಪಳೆವ್ನ್ 'ಅಯ್ಯೋ!' ಮ್ಹಣ್ ಹಳ್ಳಾಯೆನ್ ಪಿಂಗ್ಲಾತಾ. ಆಪ್ಲ್ಯಾಚ್ ಸಾರ್ಕಾ-ಸುರುಪಾಯೆಚ್ಯಾ ಮೊನ್ಯಾಂಚೊ ಅಂಗಲಾಪ್ ಪಳೆತಾನಾ ನಿರಾಶಿ ಜಾತಾ ಆನಿ ಸುಸ್ಕಾರ್ ಸೊಡ್ತಾ. ಪರೀಕ್ಷಾ ಕರ್ನ್ ಕರ್ನ್ ತೊ ಥಕ್ಲಾ. ತ್ಯಾ ಪರೀಕ್ಷೆಂಚಿಂ ಫಲಿತಾಂಶ್ ಕೆದಳಾಯ್ ನಿರಾಶೆಂಚಿಂ. ಹಾಂಚಿ ಮತ್ ಕಶಿ ಉಜ್ವಾಡಾಂವ್ಚಿ? ಕಿತೆಂ ಕೆಲ್ಯಾರ್ ಹಾಂಕಾಂ ಲಾಗ್‌ಲ್ಲಿ ಝಾಂಕ್ ವಚಾತ್? ತೊ ಪಳೆವ್ನ್ ಪಳೆವ್ನ್ ಸಲ್ಲಲಾ ದೆಕುನ್ ಪಾಟ್ಲಾ ದಿಸಾಂನಿ ತಾಣೆಂ ಮಾರ್‌ಲ್ಲಿ ಶಿರಂಟ್ ವಾಗೊಣೆನ್ ಶಿಮ್ಪೆಂತ್ ಮಾರ್‌ಲ್ಲಾ ಮಾರಾಪರಿಂ ಲಾಗ್ಲ್ಯಾ ತರೀ, ಆಮ್ಚ್ಯಾ ಹ್ಯಾ ದಾಡ್ಲೆ ಮತಿಕ್ ನಾಟೊಂಕ್‌ಚ್ ನಾ!

ಸಗ್ಳೆ ಕುಡಿಚೊ ಭಾಯ್ಲೊ ಆಕಾರ್, ಭಿತರ್ಲ್ಯಾ ಕುಡಿಚಿ ಸಂದಾನ್ ಸಂದಾಂಚಿ ಗಡ್ಲೊಣಿ, ಸೆಂವ್ಲೊ ಶ್ವಾಸ್, ಭೊಗ್ಲಿಂ ಭೊಗ್ಲಾಂ, ಧೊಸ್ತೆಂ ಚಿಂತಾಪ್ ಎಕೆಚ್ ರಿಶಿನ್ ರಜ್ಜಾಂ ತರೀ, ಅಂತರಾಚೊ ಪರ್ವತ್ ಮಾತ್ ಕಿತ್ಯಾಕ್ ಘಡಿಯೆನ್ ಘಡಿ ಉಬಾರುನ್ ಯೆತಾ? ರಜ್ಜಾನಾ ಅಂತರ್ ಕರುಂಕ್ ನಾ, ಉಣೆಂಪಣ್ ಲೆಕುಂಕ್ ನಾಂ. ತರ್, ಸಗ್ಳಿಂ ಎಕ್‌ಚ್ ಥರಾಚಿಂ ಜಾಲ್ಯಾರ್ ಸೊಡ್ಲೆಂ ಕಶೆಂ? ವಳ್ಕುಂಚಿಂ ಕಶೆಂ? ಹಾಕಾ ಲಾಗೊನ್ ಕಾಳೊ ಆನಿ ಗೊರೊ, ಬಳಿಷ್ಟ್ ಆನಿ ಅಸ್ಕತ್, ಗ್ರೇಸ್ತ್ ಆನಿ ದುಬ್ಯೊ ಮ್ಹಣೊನ್ ರಚ್‌ಲೆಂಚ್ ಚುಕಿಚೆಂ ಜಾಲೆಂ? ಹಾಂವೆಂಚ್ ಕೆಲ್ಲೆ ಚುಕಿಕ್ ಅಸಲಿ ಶಿಕ್ವಾ?

ಕಾಳೊ ಆನಿ ಗೊರೊ ಜಾವ್ನ್ ಹಾಂವೆಂ ರಚ್ಲೆಂ ಖರೆಂ. ಪೂಣ್ ಜಾತ್ ಆನಿ ಕುಳಿ ಹಾಂವೆಂ ಕೆಲ್ಲಿ? ಖಂಡಿತ್ ನಾ. ತರ್ ತಿಂ ಕಶಿಂ ಜಲ್ಮಾಲಿಂ? ಗೊರೊ ಆನಿ ಕಾಳೊ ಮ್ಹಣಾನಾ ಆಸ್ಚೊ ತೊ ಉಣೆಂಪಣಾಚೊ ವೊಸೊ ಶಿಕ್ಪಿ. ಬುದ್ಧಂತ್, ಆಧುನಿಕ್, ಚಂದ್ರೆಮಾರ್ ಜಾಗೊ ಅಮಾನತ್ ಕರುಂಕ್ ಪುಡೆಂ ಸರ್‌ಲ್ಲಾ ಸೋ ಕಾಲ್ ಪ್ರಜ್ಞಾವಂತ್ ನಾಗರಿಕಾಂಕ್ ಹೆಂ ಕಿತ್ಯಾಕ್ ಸಮ್ಜಾನಾ? ತರ್ ಪ್ರಗತಿ ಆನಿ ಆಧುನಿಕತಾ ಮ್ಹಳ್ಳೆಂ ಫಕತ್ ಭಾಯ್ಲಾನ್ ಬಡೊಂವ್ಚೆಂ ಧೊಲ್?

ಅಂತರ್! ಉಂಚ್ಲೊ-ಕೀಳ್ ಮ್ಹಳ್ಳೆಂ ಜಿವಂತ್ ಆಸ್ತಾನಾ ಆಸೊಂದಿ ಮ್ಹಣ್ ಸೊಡ್ಲಾರ್‌ಯೀ, ಮರ್ತಚ್ ಕಿಡ್ಯಾಂಕ್ ಖಾಣ್ ಜಾಂವ್ಚ್ಯಾ ಮೂಟ್‌ಭರ್ ಕುಡಿಕ್ ಸಯ್ತ್ ಬೇಧ್‌ಭಾವ್? ಅಸಲೆಂ ಲ್ಹಾನ್‌ಪಣ್ ಕಿತ್ಯಾಕ್? ಕಾಳೊ ಮೆಲ್ಯಾರ್ ತಾಕಾ

ಗೊರ್ಯಾಂ ಮಧೆಂ ಫೊಂಡ್ ನಾ. ತಾಚಿ ಕೂಡ್ ಊಂಚ್ ಗೊರ್ಯಾಂಚೊ ಸಂಪರ್ಕ್ ನಾತ್ಲ್ಯಾ ತ್ಯಾ ಸಾಗೊರಾ ಮಧ್ಯಾ ಆನಿ ಮನ್ಯಾಚಿ ಜಾಗ್‌ಮಾಗ್ ನಾತ್ಲ್ಯಾ ಕುದ್ಯಾರ್ ನಾಸ್ ಜಾತಾ. ಎಕಾದಾವೆಳಾರ್ ಗೊರ್ಯಾಂ ಮಧೆಂ ಕಾಳ್ಯಾಂಕ್ ಪುರ್ಲ್ಯಾರ್ ಜೀವ್ ನಾತ್ಲೆ ಕುಡಿಕ್‌ಯೀ ವೊಸೊ ಲಾಗ್ತಾ? ಛೆ! ಖಿಂಚ್ಯಾ ಕಾಸ್ತಾಚೆಂ ಚಿಂತಾಪ್! ಹಿಂ ರಚ್ಪಾ ಕಸಲ್ಯಾ ಜಿನ್ನಾಚಿ?

ಅಸಲ್ಯಾ ವ್ಹಡ್ ಮನ್ಯಾಂನಿ ಮನ್ಯಾಪಣ್ ಹೊಗ್ಡಾವ್ನ್ ರಗ್ತಾಕ್ ತಾನೆತಾನಾ, ಬಿರ್ಮತೆಚ್ಯಾ ಯೊಕಾಕ್ ಧರ್ಣಿಕ್ ಮಾರ್ತಾನಾ, ತೊ ತರೀ ಕಿತ್ಲೊ ಸೊಸಿತ್?

ಚಿಂತಿನಾತ್ಲೆಂ ಭಿರಾಂಕುಳ್ ಖರ್ಗ್! ಅಶೆಂ ಘಡಾತ್ ಮ್ಹಣ್ ಸಪ್ಲಾಂತ್‌ಯೀ ಲೆಕಿನಾತ್ಲೆ ಶಿಕ್ಪಾ. ಅಂತರ್‌ಮುಖಿ ಜಾವ್ನ್‌ಚ್ ತಿಣೆಂ ಆಪ್ಲಿಂ ಪಾವ್ಲಾಂ ಕಾಡ್ಲಿಂ. ಭಾಯ್ಲೆ ದೆಕಿಕ್ ದಿಸನಾತ್ಲೆ ಕಾಟ್ಯಾಯ್ ಗುಪಿತ್ ಆಪ್ಲೆಂ ಜಾಳ್ ವಿಸ್ತಾರ್ ಕರ್ತಾನಾ ಕೊಣಾಕ್‌ಚ್ ಕಳೆಂನಾ. ಎಕಾಮೆಕಾ ಹಾತ್ ಮೆಳಯ್ತಾನಾ, ವೆಂಗೊನ್ ಉಮೆ ಘೆತಾನಾ ಕಿತೆಂ ಜಾತಾ? ಅಸಲಿಂ ಚಿಂತಾಂ ಘೆವ್ನ್ ಸಮಾಜೆ ಮುಕಾರ್ ಆಮ್ಚಿ ಬಹದ್ದೂರಿ ದಾಕಯ್ತಾನಾ ಲಿಪೊನ್ ಆಸ್‌ಲ್ಲೊ ತೊ ಅನ್ನಾಡಿ ತ್ಯಾ ವೆಂಗೆಂತ್ಲೊ ಸುಟ್ಲೊ ಆನಿ ಆನೈಕ್ಲ್ಯಾ ಭಿತರ್ ರಿಗೊನ್ ಆಪ್ಲೆಂ ವ್ಹಡ್ಪಣ್ ಥಂಯ್ಚ್ ಸ್ಥಾಪಿತ್ ಕರುಂಕ್ ಪಾವ್ಲೊ.

ಆಯಿಲ್ಲಾ ತ್ಯಾ ಅನ್ನಾಡ್ಯಾಕ್ ತೊ-ಹೊ, ಗ್ರೇಸ್ತ್-ದುಬ್ಯೊ, ಕಾಳೊ-ಗೊರೊ ಮ್ಹಳ್ಳೊ ಭೇದ್ ನಾ. ತೊ ಖೊಟೊ ಆನಿ ಹೊ ಬರೊ ಮ್ಹಳ್ಳಿ ಸಮ್ಜಣಿಯೀ ನಾ! ತಾಣೆಂ ಎಕಾಮೆಕಾ ವೆಂಗೆಲ್ಲಾಂ ಭಿತರ್ ಆಪ್ಲಿ ಎಂಟಿ ಖಿಬ್ರೆವಿಣೆಂ ದಿಲಿ. ಆಪ್ಲ್ಯಾ ಬಳಿಷ್ಟ್ ದಾವ್ಲೆಂತ್ ಚಿಂತಿನಾತ್ಲೆ ಘಡ್ಯೆ ಸಬಾರಾಂಕ್ ಬಂಧಿ ಕೆಲೆಂ.

ಪಿಡೆಚಿಂ ಲಕ್ಷಣಾಂ ನಾಂತ್, ವಕಾತ್ ನಾ, ಪಿಡೆಸ್ತಾಂಕ್ ಕಿತೆಂ ಜಾತಾ ಮ್ಹಳ್ಳೆಂಚ್ ಕಳಿತ್ ನಾ. ಕಸಲಿ ಪಿಡಾ ಮ್ಹಳ್ಳೆಂಚ್ ಸೊಧುಂಕ್ ಜಾಯ್ನಾ! ಕಾಳ್ಜಾಫಾತ್, ತಾಪ್, ಕಿಡ್ನಿ ಗೆಲಿ, ಶ್ವಾಸ್ ಸೊಡುಂಕ್ ಜಾಯ್ನಾ, ಅಶೆಂ ಎಕೆಕ್ಲೊ ಎಕೆಕೆ ರಿತಿನ್ ಮರ್ತಾನಾ, ಎದೊಳ್ ಆಸ್‌ಲ್ಲೊ ಆನಿ ಎದೊಳ್ ನಾತ್‌ಲ್ಲೊ ಅಂತರ್ ತ್ಯಾ ಗುಪಿತ್ ಅಪರಿಚಿತಾನ್ ಬಾಂದ್ಲೊ.

ಮನ್ಯಾಚಿ ಗತ್ ಖಿಂಯ್ ಯೇವ್ನ್ ಪಾವ್ಲಿ ಮ್ಹಳ್ಳಾರ್ ಪಿಡೆಸ್ತಾಂಚಿ ಜತನ್ ಕರುಂಕ್ ಕೊಣಾಚ್ ನಾ, ಘರ್ಜ್ಯಾನಿಂಚ್ ನೆಗಾರ್ಚೆಂ ದೆಕ್ತಾನಾ ದೊಳ್ಯಾಂತ್ಲಿಂ ದುಕಾಂಯ್ ಸುಕೊನ್ ಗೆಲ್ಯಾಂತ್, ಚಾಕ್ರಿ ಕರ್ತೊ ನಾ. ಮೆಲ್ಲ್ಯಾಂಕ್ ಪಳೆಂವ್ಕ್ ನಾ. ತಾಂಕಾಂ ಆದೇವ್ನ್ ಮಾಗುಂಕ್ ಆನಿ ಏಕ್ ಮೂಟ್ ಮಾತಿ ಘಾಲುಂಕ್ ಸಯ್ತ್ ಮೊಗಾಚಿಂ ನಾಂತ್.

ಮೆಲ್ಲ್ಯಾ ಸಕ್ಡಾಂಕ್ ಎಕೆಚ್ ರಿತಿನ್ ಬಾಂದ್ಲೆಂ. ತ್ಯಾ ಪ್ಲಾಸ್ತಿಕಾ ಭಿತರ್ ಮನ್ಶಾಕೂಡ್ ಆಸಾ ವಾ ಮನ್ಶಾತಿಚೆಂ ಮೊಡೆಂ ಮ್ಹಳ್ಳೊ ದುಬಾವ್? ಕಿತೆಂ ನ್ಹೆಸಯ್ಲಾಂ, ಕಸಲೊ ಸುಂರಗ್ ಕೆಲಾ? ಚಡ್ ಕರ್ನ್ ತೊ ವಾ ತೆಂ ಕೋಣ್ ಮ್ಹಳ್ಳೆಂ ಕೊಣಾಯ್ಕಿ ಕಳಿತ್ ನಾ. ತೆ ಸೆವಕ್ ಮಾತ್ ಹಾಚ್ಯೆವಿಶಿಂ ಕಸಲಿಚ್ ಪರ್ವಾನಾಸ್ತಾಂ, ತೊ/ತೆಂ ಕೋಣ್ ಮ್ಹಳ್ಳೊ ಘುಟ್ ಉಗ್ಡಾಪೊ ಕರಿನಾಸ್ತಾನಾ ಮೌನ್‌ಪಣಿಂ ಆಪ್ಲಿ ಸೆವಾ ದೀವ್ನ್‌ಚ್ ಆಸ್‌ಲ್ಲೆ!

ಕುದ್ರೊ! ಘೊಡ್ಯಾ ಮಹಿನ್ಯಾಂ ಆದಿಂ ಥಂಯ್ಸರ್ ಆಸ್ಚ್ಯಾ ಪೊಂಡಾಂನಿ ಫಕತ್ ಅಬಲ್. ದುಬೈ ಆನಿ ಕಾಳ್ಯಾ ಕಾತಿಚೆ ಮಾತ್ ವಿಶೆವ್ ಘೆತಾಲೆ. ಪೂಣ್ ಆತಾಂ ಕಸಲಿಚ್ ಪ್ರತ್ಯೇಕತಾ ನಾ. ಲಾಂಬಾಯೆಕ್ ಕಾಡ್‌ಲ್ಲೊ ಎಕೆಚ್ ಪೊಂಡ್. ಪೊಂಡ್ ಕಾಡ್‌ಲ್ಲೊ ಕೋಣ್? ಪೆಟೆಕ್ ಖಾಂದ್ ದಿಲ್ಲೊ ಕೋಣ್? ಪೊಂಡಾಂತ್ ದವರ್ಲೊ ಕೋಣ್ ಮ್ಹಣ್ ಕೊಣಿ ನೆಣಾಂತ್! ಸಕ್ಡಾ ಕುಡಿ ಎಕೆಚ್ ರಿತಿನ್ ಘುಟ್ಲಾಯ್ಲಾತ್. ಆತಾಂ ತ್ಯಾ ಪೊಂಡಾಂತ್ ದೆಂವ್ಲಿ ಕೂಡ್ ಗೊರ್ಯಾಚಿ ವಾ ಕಾಳ್ಯಾಚಿ ಮ್ಹಳ್ಳೆಂ ಕಳಿತ್ ನಾ. ಸಕ್ಡಾ ಮೆಲ್ಲ್ಯಾಂ ಮಥೆಂ ತಾಕಾಯೀ ಪುರ್ಲೊ, ತಿತ್ಲೆಂಚ್... ಹೆರ್ ಗಜಾಲಿ ಕಳಿತ್ ನಾಂತ್!

ಎದೊಳ್ ಕಾತಿಚೊ ವೊಸೊ ಲಾಗೊನ್ ಕಾತಿ ಪರ್ವಾಣೆಂ ಮನ್ಶಾಂಕ್ ವಿಂಗಡ್ ಕೆಲ್ಲ್ಯಾ ಮಿಸ್ಟರ್ ಬರ್ನಾಡಾಕ್ ಪಯ್ಲೆಂ ತ್ಯಾ ಅಪರಿಚಿತ್ ಸೈರ್ಯಾನ್ ಆಪ್ಲೊ ಕರ್ನ್ ಘೆತ್ಲೊ. ಸೈರೊ ಆಪ್ಲಾ ಭಿತರ್ ಘುಸ್ಲಾ ಮ್ಹಳ್ಳೆಂ ಕಳಿತ್ ನಾತ್‌ಲ್ಲೊ ಬರ್ನಾಡ್ ಕುಟ್ಮಾಸಂಗಿಂ ಮಜಾ ಮಾರುನ್ ಆಸ್‌ಲ್ಲೊ. ತಾಣೆಂ ದೇಶಾಂತ್ ವಿಸ್ತಾರುನ್ ಆಸ್ಚೆ ಪಿಡೆಕ್ ನೆಗಾರ್ಲೆಂ. ಆಪ್ಲಾ ಭಿತರ್ ರಾಜ್ವಟ್ಕಿ ಚಲವ್ನ್ ಆಸ್‌ಲ್ಲೆ ಪಿಡಾ ತಾಣೆಂ ಕುಟ್ಮಾದಾರಾಂಕ್‌ಯೀ ವಾಂಟ್ಲೆ. ವೇಳ್ ಉತ್ರಾಲ್ಲೊ, ಸಗ್ಳೆಂ ಘರಾಣೆಂ ದಿಸಾನಾತ್‌ಲ್ಲಾ ಉಜ್ಯಾಚ್ಯೆ ದಾವೆಂತ್ ಲಾಸ್ತಾನಾ... ವೇಳ್ ನಿಜಾಯ್ಕಿ ಉತ್ರಾಲ್ಲೊ.

ಮಿಸ್ಟರ್ ಬರ್ನಾಡಾ ಥಂಯ್ ಆಸ್‌ಲ್ಲೆಂ ಧೈರ್ ಪೋಳ್ನ್ ಧಾಂವ್ತಾನಾ, ಪಿಡೆನ್ ತಾಕಾ ಸಂಪೂರ್ಣ ರಿತಿನ್ ಆಪ್ಲೆ ದಾವ್ಣೆಂತ್ ಘೆವ್ನ್, ಫಾಪುಂಕ್ ಆರಂಭ್ ಕೆಲೆಂ. ಆಸ್ಪತ್ರೆಚ್ಯಾ ಎಕಾ ಕೊನ್ಯಾರ್ ಆಸ್ಚ್ಯಾ ಕುಡಾಂತ್ ಬೆಡ್ಲಾ ವಯ್ ನಿರೊನ್ ಆಸ್ತಾಂ... ಉಸ್ವಾಸ್ ಘೆಂವ್ಕ್ ಕಶ್ಟಾತಾನಾ, ತೊ ವೆಂಟಿಲೇಟರ್ ದೀಂವ್ಕ್ ಅಡ್ಲೊಸ್ ಮಾಗ್ತಾ. ವೆಂಟಿಲೇಟರ್ ಮೆಳ್ಳಾರ್ ಹಾಂವ್ ವಾಂಚ್ತಾಂ ಮ್ಹಳ್ಳೆಂ ಲ್ಹಾನ್‌ಶಿ ಆಶಾ ಕಾಳ್ಜಾ ಕೊನ್ಯಾಂತ್ ಉದೆತಾ.

ಮ್ಹಜೆಂ ಕುಟಮ್ ಖಂಯ್ ಆಸಾ? ಕೋಣ್ ಜಿವಂತ್ ಆಸಾತ್? ಕೋಣ್ ಮೆಲಾ? ಖಬರ್ ನಾ. 'ಜೀವ್ ವಾಂಚಂವ್ಕ್ ಇತ್ಲೆಂಯ್ ಕಶ್ಟಗೀ ದೆವಾ?' ತಾಣೆಂ ಸವಾಲ್ ಕೆಲೆಂ. ತಾಚ್ಯಾ ಉಗ್ಡಾಸಾಚಿ ಕೊವ್ಪಿ ಪಾಟಿಂ ಗೆಲಿ.

“ವ್ಹಯ್ ತ್ಯಾ ಎಕಾ ದಿಸಾ, ತ್ಯಾ ಭಿಕಾರ್ಯಾನ್ ಮ್ಹಜ್ಯಾ ಕೊಪಾಂತ್ಲೊ ಏಕ್ ಉಂಡೊ ಚೊರುನ್ ಕಾಡ್ನ್ ತೊ ಖಾಂವ್ಕ್ ವೆತಾನಾ ಮ್ಹಜ್ಯೆ ಹಾತಿಂ ಸಾಂಪದ್ಲೊ. ತಾಕಾ ಹಾಂವೆಂ ಕಿತೆಂ ಕೆಲೆಂ? ಪಾಂಯಾಕ್ ಘಾಲ್ಲ್ಯಾ ಖಿಳೆ ಮಾರ್ಲ್ಲ್ಯಾ ಮೊಚ್ಯಾಂನಿ ತಾಕಾ ಖೊಟಾಯ್ಲೆಂ. ರಸ್ತಾಲ್ ಪಡ್ಲ್ಯಾ ತಾಚ್ಯಾ ಹರ್ದಾಲ್ ಪಾಂಯ್ ದವರ್ದಾನಾ, ತಾಚ್ಯಾ ತೊಂಡಾಂತ್ ಆಸ್ಲೊ ತೊ ಉಂಡ್ಯಾ ಕುಡ್ಯೊ ಭಾಯ್ರ್ ಘಾಲುಂಕ್ ವಾ ಗಿಳುಂಕ್ ಜಾಯ್ನಾಸ್ತಾನಾ ತೊ ಹುಳ್ವಾಳ್ತಾನಾ, ಆಕಾಂತಾಚಿ ಬೊಬಾಟ್ ಮಾರುನ್ ಜಿವಾಚೆಂ ಭಿಕ್ ಮಾಗ್ತಾನಾ ಹಾಂವ್ ಕಿತ್ಲೊ ಧಾರುಣ್ ಜಾಲ್ಲೊಂ! ನಿಮಾಣೆಂ ತೆ ನಿತ್ರಾಣಿ ದೊಳೆ ನಿಸ್ತೇಜ್ ಜಾವ್ನ್ ಭಾಯ್ರ್ ಪಡ್ತಾನಾ ತೆಂ ಮೆಲ್ಲೆಂ ಮೊಡೆಂ ಮ್ಹಣೊನ್ ಲೆಕಿನಾಸ್ತಾನಾ ಹಾಂವೆಂ ಥುಕ್ಲೆಂ. ಹಾಂವ್ ತ್ಯಾ ವೆಳಾರ್ ಕ್ಹೂರ್ ಹಾಸೊ ಹಾಸ್ಲೊಂ. ಕಾರಣ್ ತೊ ಭಿಕಾರಿ ಕಾಳೊ!”

ಆತಾಂ ಹ್ಯಾ ವೆಳಾರ್ ಮಿ. ಬರ್ನಾಂಡಾಚ್ಯೆ ಭಂವಾರಿಂ ತ್ಯಾ ಭಿಕಾರ್ಯಾಚ್ಯೊ ಹಾಸೊ, ಬೊಬಾಟ್, ಕುಕಾರ್ಯೊ ಘಾಲ್ನ್ ನಾಚ್ತಾನಾ ಬರ್ನಾಡ್ ರಡ್ಲೊ.

“ಯೇ ದೆವಾ, ಹಾಂವೆಂ ಕೆದಿ ವ್ಹಡಿ ಚೂಕ್ ಕೆಲೆ. ಮ್ಹಾಕಾ ಭೊಗ್ತಿ ಆನಿ ಮ್ಹಾಕಾ ಮರಣ್ ದಿ. ತ್ಯಾ ದಿಸಾ ತಾಕಾ ಹಾಂವೆಂ ಉಗ್ತಾನ್ ಜಿವೆಶಿಂ ಮಾರ್ಲೊ. ಕೊಣೆಂಗೀ ಕೇಸ್ ಘಾಲಿ. ಪೂಣ್ ತೊ ಕಾಳೊ ಆನಿ ಹಾಂವ್ ಗೊರೊ ದೆಕುನ್ ಕೊಡ್ತಿಂತ್ ಕೇಸ್ ರಾಪ್ಲಿ ನಾ. ರುಜ್ವಾತಿ ಮೆಳ್ಳೊನಾಂತ್. ಚತುರಾಯೆನ್ ಸುಟ್ಕಾ ಚೊಡ್ತಾನಾ ಮಾತ್ಯಾಚೆರ್ ಆಸ್ಲೆ ಚಾರ್ ಕೇಸ್ ಶೆಂಕಾರ್ಯಾಪರಿಂ ಘಲ್ಲೆ ಆನಿ ಹಾಂವೆಂ ವೇಳ್ ನಾತ್ಲ್ಯಾ ವೆಳಾರ್ ಸಾದ್ ಘಾಲ್ತಾನಾ... ತುಂ ಕಿತೆಂ ಕರ್ತಾಲೊಯ್?” ಮಿಸ್ಪರ್ ಬರ್ನಾಡ್ ರಡ್ತಾಲೊ, ಪೂಣ್ ತಾಚೊ ತಾಳೊ ಆಯ್ಕಾನಾತ್ಲೊ ಕಿತ್ಯಾಕ್ ತೊ ಎದೊಳ್‌ಚ್ ಸುಕ್ಲೊ.

ತೊ ಗ್ರೇಸ್ತ್ ತರೀ, ಆಜ್ ಕುಡಿಚೆ ಎಕೆಕ್‌ಚ್ ವಿಸ್ವೆ ಸಲ್ವೊನ್ ದುಬ್ಳೊ ಜಾಲ್ಲೊ! ನಿಮಾಣ್ಯಾ ಘಡಿಯೆ ಆಪ್ಲೆ ಪತಿಣೆಕ್, ಆಪ್ಲ್ಯಾ ಕುಟ್ಮಾಕ್ ಪಳೆಚೆ ಆನಿ ತಾಂಚೆ ಹಾತಿಂ ನಿಮಾಣೊ ಉದ್ಯಾ ಥೆಂಬೊ ಸೆವಿಚೆ ಮ್ಹಣ್ ತಾಚಿ ಆಶಾ. ಹ್ಯಾ ಎಕಾ ಥೆಂಬ್ಯಾ ಉದ್ಯಾ ಖಾತಿರ್ ತೊ ಹಾಕ್‌ಬೋಬ್ ಘಾಲ್ತಾ. ತರೀ ತಾಚಿ ವೋಂಟ್ ಉಗ್ತೆ ಜಾಯ್ನಾಂತ್. ತಾಳ್ಯಾಂತ್ಲೊ ಆವಾಜ್ ಸುಟಾನಾ. “ದೆವಾ” ಬರ್ನಾಡಾನ್ ಪರತ್ ಏಕ್ ಉದ್ಗಾರ್ ಸೊಡ್ಲೊ. ಜಿಣಿಭರ್ ದೆವಾಕ್ ವಿಸ್ತಾಲೊ ಮಿಸ್ಪರ್ ಬರ್ನಾಡ್ ದೆವಾಕ್ ಸೊಧುನ್ ಆಸ್ಲೊ.

ಪೊಂಡ್

ಮರ್ರೆ ಆದಿಂಚ್ ಗೊರ್ಯಾಂಚೆ ಸಿಮೆತರಿಂತ್ ಆಪ್ಣಾಚಿ ಆನಿ ಕುಟ್ಮಾದಾರಾಂಚ್ಯೊ ಕುಡಿ ನಿಕಪುಂಕ್ ಜಾಗೊ ಅಮಾನತ್ ಕೆಲ್ಲೊ. ಮರ್ರಚ್ ಸಗ್ಳ್ಯಾಂನಿ ಸಾಂಗಾತಾ ಆಸಾಚೆ ಮ್ಹಳ್ಳೆಂ ಪಿಶೆಂಪಣ್. ಸಬಾರ್ ವರಾಂ ಆಪ್ಣಾಚ್ಯಾ ಫ್ಯಾಕ್ಟರಿಂತ್ ಕಾಮ್ ಕೆಲ್ಲೊ ಕಾಮೆಲಿ ಅಚಾನಕ್ ಅವ್ಹಡಾಕ್ ಬಲಿ ಜಾತಾನಾ, ತೊ ಕಾಳೊ ಮ್ಹಳ್ಳೆ ಖಾತಿರ್ ಕಾಂಯ್ ಥೊಡೆ ಸುಟಿ ಪಯ್ಕೆ ಉಡವ್ನ್ ಹಾತ್ ಧುಲ್ಲೆ. ತೆಂ ಅವ್ಹಡ್ ಘಡೊಂಕ್ ಹಾಂವ್‌ಚ್ ಕಾರಣ್ ತರೀ, ಕಾಮೆಲ್ಯಾಚ್ಯಾ ಬೆಜವಾಬ್ದಾರೆನ್ ಅಶೆಂ ಘಡ್ಲೆಂ ಮ್ಹಳ್ಳೆ ಖಬರ್ ಕರ್ನ್, ಹಾಂವ್ ಬಚಾವ್ ಜಾಲ್ಲೊಂ. ಕುಟ್ಮಾಜಿವಿತ್ ಮುಕಾರುನ್ ವ್ಹರ್ಪಿ ವಾಟ್ ಕಳಿತ್ ನಾಸ್ತಾನಾ ಕಾಮೆಲ್ಯಾಚ್ಯೆ ಸ್ತ್ರಿಯೆನ್ ಆನಿ ಭುರ್ಗ್ಯಾಂನಿ ಜೀವ್ಪಾತ್ ಕೆಲ್ಯಾರೀ, ಹೆಂ ಫಾತ್ರಾಚೆಂ ಕಾಳಿಜ್ ಮೊವಾಳುಂಕ್ ನಾ. ಚಾರ್ ಕುಡಿ ಲಾಂಬಾಯೆಕ್ ನಿದಾಯ್‌ಲ್ಲೊ ಪಳೆತಾನ ಮ್ಹಜೆಂ ಅಂತಸ್ಕರ್ನ್ ದಾಡ್ಲೆಂ ಜಾವ್ನ್ ನಿದಾಲ್ಲೆಂ. ಆಯ್‌ಲ್ಲೊ ಲೋಕ್ ದುಕಾಂಚ್ಯೊ ಝರಿ ವ್ಹಾಳವ್ನ್ ಆಸ್ತಾಂ... ಮ್ಹಾಕಾ ಶಿರಾಪುನ್ ಆಸ್ತಾಂ... ಹಾಂವ್ ಕಿತೆಂಚ್ ಘಡಾನಾತ್‌ಲ್ಲೆಪರಿಂ ನಟನ್ ಕರ್ನ್ ಶಾಂತ್ ಆಸ್‌ಲ್ಲೊಂ.

ಆತಾಂ ಹಾಂವ್ ಮರ್ರಾಂ, ಮ್ಹಜಿಂ ಮ್ಹಳ್ಳಿಂ ಕೋಣ್ ಆಸಾತ್? ಮ್ಹಾಕಾ ಖಂಯ್ ಪುರ್ರಾತ್? ತ್ಯಾ ಶಿರಾಪ್ ಲಾಗ್‌ಲ್ಲಾ ಕಾಳ್ಯಾ ಕುಡಿ ಸಾಂಗಾತಾ ಮ್ಹಾಕಾಯ್ ಪುರ್ರಾತ್? ತಾಂಕಾಂ ಆನಿ ಮ್ಹಾಕಾ ಎಕೆಚ್ ರಿತಿನ್ ಬಾಂದ್ಲಾಂ. ತಾಂಕಾಂ ಆನಿ ಮ್ಹಾಕಾ ಎಕೆಚ್ ರಿತಿಚಿ ಪೇಟ್. ತರ್ ತೆ ಕಾಳೆ ಮನಿಸ್ ಮ್ಹಜೆ ಪೆಟಿಚೆ ಖಾಂದೆಲಿ? ಮ್ಹಾಕಾ ಫೊಂಡಾಂತ್ ದವರ್ಟೆ ಚಾಮಾದೊರ್ ಕಾಳೆ? ಮ್ಹಜ್ಯಾ ಫೊಂಡಾರ್ ಮಾತಿ ವೊಡ್ಡೆ ಕಾಮೆಲಿ ನಾಪಾಸ್ ಕಾಳೆ ಮನಿಸ್? ಜಿವಂತ್ ಆಸ್ತಾನಾಚ್ ಹಾಂವೆಂ ಮ್ಹಜೊ ಫೊಂಡ್ ವಿಂಚ್‌ಲ್ಲೊ, ಪೂಣ್ ಮರ್ರಚ್ ಮ್ಹಾಕಾ ಖಂಯ್ ಪುರ್ರೊ?

ಸಾರಿಂ

“ನಾ, ತಾಕಾ ಹಾಂಗಾಸರ್ ಲಾಸುಂಕ್ ನಚೊ. ಹೊ ಜಾಗೊ ಆಮ್ಚೊ ಹಾಚೆಂ ನವೀಕರಣ್ ಕೆಲ್ಲೆಂ ಆಮಿ. ಆತಾಂ ಹ್ಯಾ ಕೀಳ್ ಜಾತಿಚ್ಯಾಂಕ್ ಹಾಂಗಾಸರ್ ಲಾಸುನ್ ಹೊ ಜಾಗೊ ಭಶ್ಪ್ ಕರ್ಟೊ ನಾಕಾ” ಗ್ರೇಸ್ತ್ ಮ್ಹಳ್ಳೆಂ ಬಿರುದ್ ಆಪ್ಣಾಯ್‌ಲ್ಲೆ, ಮೊಡೆಂ ಹುಲ್ವಾಂವ್ಚ್ಯಾ ಹ್ಯಾ ಸಾರ್ವಜನಿಕ್ ಜಾಗ್ಯಾರ್ ಕಾಳ್ಯಾ ಆನಿ ಕೀಳ್ ವರಗಾಂಚ್ಯಾ ಮನ್ಯಾಂಚ್ಯೊ ಮೆಲ್ಲ್ಯೊ ಕುಡಿ ಹಾಂಗಾಸರ್ ಹುಲ್ವಾಂವ್ಕ್ ಅವ್ಹಾಸ್ ದೀಂವ್ಕ್ ತಯಾರ್ ನಾತ್‌ಲ್ಲೆ. ತಾಣಿಂ ತಾಂಚಿಂ ಮೊಡಿಂ ಭಿತರ್ ಹಾಡುಂಕ್ಯೀ ಸೊಡ್ಲಿಂನಾಂತ್!

ತಾಂಚೊ ಮುಖೆಲಿ ಹಾತ್ ಜೊಡುನ್ ವಿನತಿ ಕರುನ್ ಆಸ್‌ಲ್ಲೊ, “ಸ್ವಾಮಿ ಆವ್ ಆಯ್ಲಾ. ಆಮ್ಚ್ಯಾ ಜಾಗ್ಯಾರ್ ಉದಾಕ್ ಭರ್ಲಾಂ. ಆಧಾರ್ ನಾತ್‌ಲ್ಲೆಂ ಕುಟಮ್... ಹೊ

ಕುಟ್ಮಾಚೊ ವ್ಹಡಿಲ್... ತುಮ್ಮಾ ಚಾಕ್ರೆಕ್ ಆಯಿಲ್ಲೊ. ಘರಾಂತ್ ಆಸ್ಚ್ಯಾ ಮ್ಹಾತಾರ್ಯಾ ಆವಯ್ಕ್ ಆನಿ ತೆಗಾಂ ನೆಣ್ಣುಲ್ಯಾ ಭುರ್ಗ್ಯಾಂಕ್ ಬಜಾವ್ ಕರುಂಕ್ ಯೆತಾನಾ ಉದ್ಯಾಚೊ ಕಾಟ್ ಖಬರ್ ದೀನಾಸ್ತಾನಾ ಉಗ್ತೆಂ ಕೆಲ್ಲ್ಯಾನ್ ವ್ಹಾಳೊನ್ ಗೆಲೊ. ದಯಾಕರುನ್ ಅವ್ಯಾಸ್ ದಿಯಾ”.

“ಹೆಂ ಬರೆಂ ಆಸಾ. ಆಮಿ ತಾಕಾ ವ್ಹಾಳೊನ್ ವಚ್ ಮ್ಹಳ್ಳೆಂ? ತಾಕಾ ಬೂದ್ ನಾ? ಉದ್ಯಾಚೊ ಲೋಟ್ ಪಳೆವ್ನ್ ವಚುಂಕ್ ನಜೊ ಆಸ್ಲೆಂ”.

“ಸ್ವಾಮಿ... ಮಹಿನ್ಯಾ ಆದಿಂ ಬಾಯ್ಲೆಕ್ ಹೊಗ್ಡಾವ್ನ್, ಆಪ್ಲ್ಯಾ ಕುಟ್ಮಾ ಖಾತಿರ್ ಹೊ ಭೊರ್ ವ್ಹಾವಯಿಲ್ಲಾ ಹ್ಯಾ ನಿರ್ದೋಷಿ ತನಿಯಾಕ್ ದೆವಾನ್ ಅಶೆಂ ಕರುಂಕ್ ನಜೊ ಆಸ್ಲೆಂ. ಆಮಿ ಪಂಚಾಯತಾಕ್ ಕಳೊವ್ನ್, ತಾಂಚಿ ಪರ್ವಣಿ ಘೆವ್ನ್ ಆಯ್ಲಾಂವ್... ದುಸ್ರೊ ಉಪಾವ್ ನಾ ಧನ್ಯ”.

“ಅರೆ... ತುಂ ಕಿತೆಂ ಸಾಂಗ್ಲೆಂಚ್ ಸಾಂಗ್ತಾಯ್, ಚಾಬ್ಲೆಂಚ್ ಚಾಬ್ತಾಯ್? ಪಂಚಾಯತಾನ್ ಕಿತೆಂ ಸಾಂಗ್ಲೆಂ? ತಾಂಚ್ಯಾ ಬಾಪಾಯ್ಚೊ ಜಾಗೊಗೀ? ವಚಾ ವಚಾ ಹಾಂಗಾಸರ್ ಆಮ್ಕಾಂ ಮಾತ್ ಅವ್ಯಾಸ್. ತುಮಿ ಧುಳಿಂತ್ಲೆ ಕೀಳ್ ಕಿಡೆ. ಕಾಟ್ ಮನ್ಶಾತಿಂಕ್ ಹಾಂಗಾಸರ್ ಪ್ರವೇಶ್ ನಾ. ಎದೊಳ್ ರಾವೊನ್ಚ್ ಹೊ ಜಾಗೊ ಭಶ್ಟ್ ಜಾಲೊ. ಗೇಟ್ ಆಪಡ್ನ್ ಅಪವಿತ್ರ್ ಕೆಲಿ. ಆನಿ ಶುದ್ಧ್ ಕರುಂಕ್ ಏಕ್ ಚಡ್ತಿಕ್ ಕಾಮ್! ನಿಕಳಾ ಹಾಂಗಾ ಥಾವ್ನ್ ದಳ್ಳಿರ್ ಖಂಚೆ!”

ಅಪವಿತ್ರ್ ಜಾಲ್ಲೊ ಜಾಗೊ ಶುದ್ಧ್ ಕರುಂಕ್ ಎಕ್ಲೊ ತೀರ್ಥ್ ಹಾಡುಂಕ್ ವೆತಾನಾ, ಉರಲೆ ನ್ಹಾಂವ್ಕ್ ಗೆಲೆ. ಮೊಡೆಂ ದವರ್ನ್ ರಾಕ್ತೆಲ್ಯಾಂಚ್ಯಾ ದೊಳ್ಯಾಂನಿ ಉಜ್ಯಾಚಿಂ ಕಿಟಾಳಾಂ ದಿಸ್ತಾಲಿಂ. “ಉಕ್ಲನ್ ಘೆಯಾ, ಯಾ” ಗಂಭೀರ್ ತಾಳೊ ಆಯ್ಕೊನ್ ಹೆರಾಂನಿ ತಾಚೊ ಪಾಟ್ಲಾವ್ ಕೆಲೊ. ‘ಜೀವ್ ಆಸ್ಲಾಂಕ್ ಜಾಗೊ ಆಸ್ತಾನಾ, ಮೊರೊನ್ ಮಾತ್ಯೆಕ್ ಸಾರೆಂ ಜಾಂವ್ಚೆ ಕುಡಿಕ್ ಗೊಬೊರ್ ಕರುಂಕ್ ಜಾಯ್ನಾಂಗೀ?’ ಧೃಡ್ ನಿರ್ಧಾರಾನ್ ಮೆಟಾಂ ಕಾಡ್ತಾನಾ, ತ್ಯಾ ಮೆಟಾಂನಿ ಆತ್ಮವಿಶ್ವಾಸ್ ಉಟೊನ್ ದಿಸ್ತಾಲೊ.

ತ್ಯಾ ಜಾಗ್ಯಾರ್ ಸಾರಿಂ ದಾಳುನ್, ಮೊಡೆಂ ದವರುನ್ ಅರೆಂ ಲಾಸೊನ್ ಜಾತಾನಾ, ವ್ಹಡ್ ಏಕ್ ಜಮೊ ಬೊಬಾಟುನ್ ತೆವ್ನಿನ್ ಪಾವ್ಲೊ. ತ್ಯಾ ದಾದ್ಲ್ಯಾನ್ ಸಾರಿಯೆಕ್ ಉಜೊ ದಿಲ್ಲೆಂ ಕೊಲಿತ್ ಹಾತಾಂತ್ ಉಕಲ್ಲೆಂ.

“ಕೋಣೀ ಲಾಗಿಂ ಆಯ್ಲಾರ್ ಎಕೆ ಕುಡಿ ಸಾಂಗಾತಾ ತುಮ್ಕಾಯ್ ಹ್ಯಾಚ್ ಸಾರಿಯೆರ್ ಘಾಲ್ತಾವ್” ತಾಚೊ ಘಡ್ಗಡ್ಯಾ ಸಾರ್ಕೊ ತಾಳೊ ಆಯ್ಕುನ್ ಆಯಿಲ್ಲೆ ಪಾಟಿಂ ಪಾಟಿಂ ಗೆಲೆ.

“ಆದಿಂ ಥಾವ್ನ್ ಗುಡ್ಡಾವ್ನ್ ಗುಡ್ಡಾವ್ನ್ ಸಳ್ಳಿ ಜಾಲ್ಯಾ, ಆನಿ ತರೀ ಜಾಗೆ ಜಾಯಾ. ತಾಳೊ ಉಟಯಾ”.

ದೋನ್ ವರಾಂ ಸಂಪ್ಲಿಂ. ಮೆಲ್ಲೊ ತೊ ಗೆಲೊ. ಊಂಚ್ ಕುಳಿಯೆಚೆ ಆಜೂನ್ ತ್ಯಾಚ್ ಹಂಕಾರಾನ್ ಉಡ್ತಾನಾ, ಸಂಸಾರಾಚೆರ್ ಕಾಳೆಂ ಮೋಡ್ ವಿಸ್ತಾರ್ಲೆಂ. ಚಿಂತುಂಕ್ ನಾತ್ಲಿಂ ಘಡಿತಾಂ ಘಡ್ಲಿಂ.

ಎದೊಳ್ ಪರ್ಯಾತ್ ಊಂಚ್-ಕೀಳ್ ಮ್ಹಳ್ಳೊ ಅಂತರಾಚೊ ದೊರೊ ಬಾಂದ್ಲೊ ತರ್, ಆತಾಂ ಆಯಿಲ್ಲಾ ಮಾರಿಚ್ಯೆ ಪಿಡೆನ್‌ಚ್ ಅಂತರಾಚೊ ಕಾಟ್ ಬಾಂದ್ಲೊ. ಕೆದೊ ವ್ಹಡ್ಲೊ ಗ್ರೇಸ್ತ್, ಮ್ಹಾನಾಚೊ ಆನಿ ಘನಾಚೊ ತರೀ, ಆಪ್ಲ್ಯಾ ತೊಂಡಾಕ್ ಮಾಸ್ಕ್ ಬಾಂದ್ತಾನಾ ಕೊಣಾಚಿಯೀ ವಳಕ್ ಜಾಯ್ನಾ.

ಮೊನೊ ದೆಂವ್ಚಾರ್ ಸಂಸಾರಾರ್ ರಾಜ್ ಕರುಂಕ್ ತಯಾರ್ ಜಾಲ್ಲೊ... ತಾಣೆಂ ಕೊಣಾಕೀ ಲೆಕುಂಕ್ ನಾ. ಲಾಗಿಂ ಆಯಿಲ್ಲಾಂಕ್ ಖಿಬ್ರೆವಿಣೆಂ ವೆಂಗ್ಲೆಂ. ಲೋಕ್ ಘರಾ ಭಿತರ್ ಬಂಧಿ ಜಾಲೊ. ಹ್ಯಾ ಮಾರಿನ್ ಗ್ರಾಸಿಲ್ಲಾ ಲೊಕಾಕ್ ಪಳೆವ್ನ್ ಮನಿಸ್ ಕಾವ್ಲೆಲೊ, ಪಿಡೆಂತ್ಲೆಂ ಸುಟೊಂಕ್ ಆಂವ್ಲೆಲೊ. ತ್ಯಾ ದಿಸಾ ದುಬ್ಳ್ಯಾ ತನಿಯಾಕ್ ಲಾಸುಂಕ್ ಅವ್ಯಾಸ್ ದೀನಾತ್ಲೆ ತೆ ಹರಾಮಿ ಕಾಸ್ತಾಚೆ ಊಂಚ್ ಜಾತಿಚೆ ಪುರಾಣಾ, ತಾಂಕಾಂ ಸಾರ್ವಜನಿಕ್ ಜಾಗ್ಯಾಂನಿ ಲಾಸ್ಲೆಂ. ಅಬಲ್ ಆನಿ ದುಬ್ಳ್ಯಾಂಚಿಂ ಮೊಡಿಂ ಲಾಸುನ್ ಆಸ್ತಾನಾ... ಮಾಸ್ಕ್ ಘಾಲ್ಲ್ಯಾ ಕಾಮೆಲ್ಯಾಂನಿ ಗ್ರೇಸ್ತ್, ಊಂಚ್ ಕುಳಿಯೆಚ್ಯಾಂಕ್ಯಾಯೀ ಥಂಯ್ಸರ್ ಆಸ್ಲಾ ವೀಜ್‌ಸಕ್ತೆಚ್ಯಾ ಸಬಾರ್ ಚಿತಾಗಾರಾಂ ಮಧ್ಲಾ ಎಕಾಂತ್ ದವರ್ನ್ ಲಾಸ್ಲೆಂ.

ರಾತ್ ಆನಿ ದೀಸ್ ಕುಡಿ ಹುಲ್ವಾವ್ನ್ ಹೆ ಕಾಮೆಲಿ ಥಕ್ಲಾತ್. ತೆ ಪಿಡೆಸ್ತ್ ದಿಸ್ತಾತ್. ವೀಜ್‌ಸಕ್ತೆಚೆಂ ಚಿತಾಗಾರ್ ಕಾಮ್ ಕರುನ್ ಥಕ್ತಾನಾ... ಪರತ್ ಲಾಂಕ್ಡಾಂಚಿ ಸಾರಿಂ ತಯಾರ್ ಜಾಲಿಂ... ತಾಚೆರ್ ಕುಡಿ ದವರ್ನ್ ಹುಲ್ವಾಯ್ತಾನಾ, ತೆ ಕಾಮೆಲಿ ಥಂಯ್ಸರ್ ಉಟ್ಲಾ ಧಂವ್ರಾಂತ್ ವಿದ್ರೂಪ್ ಜಾಲೆ. ಕಾಮಾಕ್ ವೇಳ್ ನಾ, ರಾತ್ ಆನಿ ದೀಸ್ ಮ್ಹಳ್ಳೆಬರಿ ನಿರಂತರ್ ಕುಡಿ ಗೊಬೊರ್ ಕರ್ಚ್ಯಾ ಹ್ಯಾ ಕಾಮೆಲ್ಯಾಂಚ್ಯಾ ವಾವ್ರಾಕ್ ಕೋಣ್ ಮೊಲ್ ಬಾಂದಿತ್? ಥಕ್ಲೆ ತಾಂಚ್ಯೆ ಕುಡಿಕ್ ಕೋಣ್ ವಿಶೆವ್ ದೀತ್? ಕಾಳ್ಯಾ ಕಾತಿಚೆ ಮ್ಹಣ್ ತಾಂಕಾಂ ಸಕ್ಡಾಂನಿ ಪಯ್ಸ್ ದವರ್ಲಾಂ... ಸಗ್ಳೆಂ ವರ್ಸ್ ಕುಡಿ

ಹಲ್ವಾವ್ನ್ ತೆ ನಿತ್ರಾಣಿ ಜಾಲ್ಯಾತ್... ಕಾತ್ ಆನಿಕೀ ಚಡ್ ಕಾಳಿ ಜಾಲ್ಯಾ... ನವ್ಯಾ
ವರ್ಸಾಂತ್ ತರೀ ತಾಂಕಾಂ ಸುಶೆಗ್ ಮೆಳತ್ ಮ್ಹಣ್ ರಾಕೊನ್ ಆಸಾತ್... ಪೂಣ್
ಆಜೂನ್ ಸಬಾರ್ ಕುಡಿ ಗೊಬೊರ್ ಜಾಂವ್ಚ್ಯಾಕ್ ತಾಂಚೆಲಾಗಿಂ ಯೆವ್ನ್‌ಚಿ
ಆಸಾತ್... ಧವ್ಯಾ ಕಾತಿಚ್ಯೊ ಆನಿ ಕಾಳ್ಯಾ ಕಾತಿಚ್ಯೊ!

000

ಆಶಾವಾದಿ ಪ್ರಕಾಶನ

AP

ಯದಾಹಂ ಜೀವಮಿ, ಅಹಮಾಶಂಸೆ